

విషయము.			
చిత్ర సేవ రథభంగము	235
సప్తమదినయ్యుద్ధమును ముగియించుట	237
ఎనిమిదవనాటియొద్దము	240
అదిత్యకేతుప్రభృతులను జూపుట	242
ఆప్తమదినయ్యుద్ధము	245
ఇరావతునిమరణము	247
ఎనిమిదవనాటియొద్దమును ముగియించుట	252
ఘటోత్కచునియొద్దము	253
సుఖోత్కచుని యొద్దము	256
ఘటోత్కచుని మామూప్రసన్నుడగుట	258
భగదత్తునిపరాక్రమము	260
ఎనిమిదవనాటియొద్దము ముగియించుట	264
భీష్మసంహారమునందలి వచనము	265
దుర్యోధనపక్షాభిమానమునందలి వచనము	271
దుశ్శత్రునములు గలిగించుట	274
అలంబుసాధిమన్యులు శలవదొంగు	275
బ్రాహ్మణులు గలియించుట	278
భీమునిపరాక్రమము	281
సంభాషణయొద్దము	284
భీష్మసంహారమునందలి వచనము	286
శల్యునిపక్షమునందలి వచనము	288
తొమ్మిదవనాటియొద్దము ముగియించుట	290
పదవనాటియొద్దయొద్దము సాక్షాత్తుట	294
పదవనాటియొద్దము భీష్మశిఖరి నుభవించుట	301
దుర్యోధన భీష్మసంవాదము	304
అర్జునదుష్కారములు గలియించుట	306
ద్రుపదునియొద్దము	308
బ్రాహ్మణులను సంతోషించుట	311
భీమునిపరాక్రమము	313

విషయము.

పుట.

భీమాకృతులవర్ణనము	315
భీష్ముని సంహారము	317
పానుల కథము	319
పానుల కథము	323
భీష్మ పరాక్రమము	327
భీష్మ విహారము	329
దశవేదియను విశద్యంబుగాదు	335
భీష్మచరిత్రమును విశద్యంబుగాదు	337
భీష్మచరిత్రమును విశద్యంబుగాదు	339
భీష్మచరిత్రమును విశద్యంబుగాదు	343

ద్రోణ పర్వము.

భీష్మచరిత్రమును విశద్యంబుగాదు	347
భీష్మచరిత్రమును విశద్యంబుగాదు	350
భీష్మచరిత్రమును విశద్యంబుగాదు	353
భీష్మచరిత్రమును విశద్యంబుగాదు	355
భీష్మచరిత్రమును విశద్యంబుగాదు	356
భీష్మచరిత్రమును విశద్యంబుగాదు	357
భీష్మచరిత్రమును విశద్యంబుగాదు	358
భీష్మచరిత్రమును విశద్యంబుగాదు	362
భీష్మచరిత్రమును విశద్యంబుగాదు	364
భీష్మచరిత్రమును విశద్యంబుగాదు	367
భీష్మచరిత్రమును విశద్యంబుగాదు	371
భీష్మచరిత్రమును విశద్యంబుగాదు	374
భీష్మచరిత్రమును విశద్యంబుగాదు	376
భీష్మచరిత్రమును విశద్యంబుగాదు	378
భీష్మచరిత్రమును విశద్యంబుగాదు	383
భీష్మచరిత్రమును విశద్యంబుగాదు	385
భీష్మచరిత్రమును విశద్యంబుగాదు	388

విషయము.

పేజీలు

అర్జునుడు సుభద్రుని జూపుట	...	391
సంశయములతో నర్జునుడు యుద్ధమునకు	...	393
సమలయుద్ధము	...	395
ద్రోణునియుద్ధము	...	399
ద్రోణునియుద్ధము	...	403
ధృతరాష్ట్రుడు పోరాడుట	...	410
ద్వంద్వయుద్ధము	...	412
భగవద్గుణయుద్ధము	...	415
అర్జునుడు సంశయముల జూపుట	...	419
భగవద్గుణ యుద్ధముతో పోరాడుట	...	421
అర్జునుడు భగవద్గుణ జూపుట	...	423
శకుని యాడి పోరాడుట	...	426
నీలుఁ దశవృక్షాదువేల బిచ్చుట	...	428
సమలయుద్ధము	...	430
వస్త్రప్రసానిర్మాణనిచారణము	...	435
అభిమన్యుడు ప్రతిజ్ఞ చేయుట	...	438
అభిమన్యుడు పరాక్రమము	...	440
అభిమన్యుపరాక్రమవర్ణనము	...	443
అభిమన్యునిపరాక్రమము	...	446
దుశ్శాసనయుద్ధము	...	447
దుశ్శాసనవర్ణన లుగ్గణముగడుట	...	449
అభిమన్యునిపరాక్రమము	...	451
నైరంభవర్ణనము	...	453
నైరంభవర్ణనయుద్ధము	...	454
అభిమన్యునిపరాక్రమము	...	455
దుశ్శాసనము దోడి పోరాడుట	...	457
రాధామణియు చతురుడు	...	458
రాధామణియు దుశ్శాసనము	...	460
అభిమన్యునియుద్ధము	...	462

విషయము.	పుట.
అభిమన్యుని కథము	464
యోధా భూమిపర్వము	467
యోధా పీఠము	"
యోధా ముడు ధర్మములు	469
యోధా ముడు ధర్మములు	471
యోధా ముడు ధర్మములు	473
యోధా ముడు ధర్మములు	477
యోధా ముడు ధర్మములు	480
యోధా ముడు ధర్మములు	481
యోధా ముడు ధర్మములు	482
యోధా ముడు ధర్మములు	483
యోధా ముడు ధర్మములు	484
యోధా ముడు ధర్మములు	485
యోధా ముడు ధర్మములు	"
యోధా ముడు ధర్మములు	487
యోధా ముడు ధర్మములు	"
యోధా ముడు ధర్మములు	488
యోధా ముడు ధర్మములు	"
యోధా ముడు ధర్మములు	490
యోధా ముడు ధర్మములు	491
యోధా ముడు ధర్మములు	492
యోధా ముడు ధర్మములు	494
యోధా ముడు ధర్మములు	495
యోధా ముడు ధర్మములు	496
యోధా ముడు ధర్మములు	502
యోధా ముడు ధర్మములు	505
యోధా ముడు ధర్మములు	507
యోధా ముడు ధర్మములు	509
యోధా ముడు ధర్మములు	511

విషయము.	పుట.
సుభద్ర పుత్రునికై శోకించుట	513
శ్రీకృష్ణదాసుగనావాదము	515
అర్జునునకు స్వప్నము గలుగుట	518
అర్జునుడు పాశురహమునదేసి స్వప్నమున నులుల నింటికి వచ్చుట	522
శ్రీకృష్ణుడు యుధిష్ఠిరునిగడకు వచ్చుట	523
కృష్ణుడు ధర్మజునితో పోరాడినాడు	525
అర్జునుడు యుధిష్ఠిరునిగడకునుగై సాక్షాత్తిని సాధించుట	527
భృశరాష్ట్రుడు పరిగించుట	529
సంకులయుద్ధము నై యధిపతియగుద్ధమును బెల్లు జూరంగొనుట	533
ద్రోణుడు శకటయుద్ధమును జూరుట	534
అర్జునుడు గణపతిగమును పోరుట	536
అర్జునునియుద్ధప్రకారము	538
అర్జునుడు సుగ్రుహును పోడించుట	540
అర్జునుడు ద్రోణుని పోడించుట	543
శ్రుతాయుధకాంధ్యమును చచ్చుట	545
అర్జునుడు దుర్యోధనుని పడించుట	550
దుర్యోధనుడు గురవము ధరించుట	553
సంకులయుద్ధము	558
ద్వంద్వయుద్ధము	561
సంకులయుద్ధము	563
ద్రోణసాత్యకులయుద్ధము	565
అర్జునుడు సరోవరమును నిర్మించుట	568
అర్జునుకరచిత్తమునకు నై న్య ముచ్చెరువొందుట	572
దుర్యోధనుడు ద్రునులైకి పడలుట	574
దుర్యోధనుడు ద్రునుతో పంథములాడుట	576
దుర్యోధనుడు ద్రునితోఁ దోగి యొడుట	579
సంకులయుద్ధము	582
భర్మజునినము	583
ధర్మజుడు ద్రోణుని పోడి సాటిపావుట	585

విషయము.	పుట.
సాక్ష్యకి వ్యాప్తవస్తునితోఁ బోదుట	587
అలాబునుఁడు భిమునిచేఁ బరాజితుఁడగుట	589
సంజోక్తముఁ బలాబునునిఁ జూపుట	591
యథార్థమందు సాక్ష్యకి వస్తునుననుఁ బోవుదలఁ బొమ్మని ప్రార్థించుట	593
సాక్ష్య భర్త జాలనాభాషణము	600
సాక్ష్యకి యథార్థమగుఁ బోవుదలఁ బోవుట	602
సాక్ష్యకి గారవైశ్యమును ప్రకటించుట	607
భర్తవస్తునివర్ణనము	610
సాక్ష్యకి జాలనాభుని పదించుట	616
సాక్ష్యకి భర్తవస్తు యోచుట	619
సాక్ష్యకి ప్రమాదమునై విక్రమించుట	622
సాక్ష్యకి పరిమితియును పరమితియు	624
సాక్ష్యకి యుగముఁ బోషించుట	625
సాక్ష్యకి యథార్థమగుఁబోవుట	628
సాక్ష్యకి ప్రమాదము	631
ప్రమాదం సాక్ష్యకి ప్రమాదము	634
సాక్ష్యకి పరిమితియును పరమితియు	638
సాక్ష్యకి పరిమితియు	640
ప్రమాదం సాక్ష్యకి ప్రమాదమునై విక్రమించుట	643
సాక్ష్యమున సమగ్రమోయని భర్త జాలంబు చింతించుట	647
భిముఁడు శక్తివైశ్యముఁబోవు విక్రమించుట...	650
అర్జునపర్యవశముచే భిముఁడుగర్వింప సింహనానమనుపని యుద్ధిష్ఠిరుఁడు సంకల్పించుట	654
గర్జుఁడు భిమునిచేఁ బరాజితుఁడగుట	657
సంజోక్తమందు సాంపాదకతోఁ బరాజుట	660
గర్జుఁడు భిమునితోఁ బరాజుట	662
గర్జుఁడు ముగియు భిమునిఁ చూచుట	665
భిముగాభియులయుద్ధము	668
గర్జుఁడు పరాజితుఁడై సాక్షిపోవుట	670
భిమునిపరాక్రమము	672

విషయము.	పేజీ.
భీముడు కర్ణునితోఁ బోరాడుట	674
భీమునిపరాక్రమము	677
కర్ణుడు భీముని మరల సేనతోఁగనుట	680
భీమరాజేయలయందుగమము	681
అలమునందు సాత్యకి యే జన్మపుట	685
సాత్యకి యుద్ధమున గూఢులగుట	689
అర్జునుఁడు భూమికృష్ణబాహువు జగజేయుట	692
సాత్యకి భూమికృష్ణునిఁ జూచుట	695
సాత్యకి క్రమగద	700
సంకులయుద్ధము	702
మైంథపు చర్మనుఁడు ముగియుట	707
కర్ణ సాత్యకియలయుద్ధము	714
కృష్ణార్జునులు యుద్ధమునకుఁ బోయి గెలుపు	719
మైంథపుచర్మనుఁడు యుద్ధస్థితినుఁడు చింతించుట	723
మైంథపునిమృత్యుగి సుసూధనుఁడు చింతించుట	726
బ్రహ్మనుఁడు సుసూధనుఁడు ముఁతాపించుట	729
దురుపాంతువులు ముగియఁ గుడుద్ధమునఁ జేయుట	731
సుసూధనుఁడు యుద్ధస్థితి నాఁడుట	733
బ్రహ్మనిఁ గుండ్లము	735
భీమునిపరాక్రమము	738
అశ్వత్థామయుద్ధము	740
బ్రహ్మయనుద్ధియలయందుగమము	751
గర్జకృపాచార్యులసంభాషణము	753
దుర్యోధనుఁ డశ్వత్థామతో సంభాషించుట	758
అశ్వత్థామ పాంచాలరాజై విక్రమించుట	764
సంకులయుద్ధము	768
సోమదత్తునివధము	769
సుయోధనుఁడు దీనమున నుద్ధిపించు జేయుట	771
సంకులయుద్ధము	774

విషయము.

• పుట.

కృతవర్తనితోడి యుద్ధిష్ఠిరుడు సూరివీరపుట	...	776
సంగ్రాహముడు భీమునితోడి సూరివీరపుట	...	778
కృతవర్తని వనాబేధము సూరివీరపుట	...	782
కృతవర్తని సంగ్రాహమును బాగాగ్రహించుట	...	788
సంగ్రాహమును విక్రమసూరియతో బోరాడుట	...	788
కృతవర్తని కుంభము	...	788
సంగ్రాహమును	...	791
సంగ్రాహమును	...	795
సంగ్రాహమును	...	797
సంగ్రాహమును విక్రమసూరియతో	...	800
సంగ్రాహమును విక్రమసూరియతో	...	805
సంగ్రాహమును విక్రమసూరియతో	...	807
సంగ్రాహమును విక్రమసూరియతో	...	814
సంగ్రాహమును విక్రమసూరియతో	...	815
సంగ్రాహమును విక్రమసూరియతో	...	818
సంగ్రాహమును విక్రమసూరియతో	...	821
సంగ్రాహమును విక్రమసూరియతో	...	826
సంగ్రాహమును విక్రమసూరియతో	...	828
సంగ్రాహమును విక్రమసూరియతో	...	830
సంగ్రాహమును విక్రమసూరియతో	...	834
సంగ్రాహమును విక్రమసూరియతో	...	838
సంగ్రాహమును విక్రమసూరియతో	...	842
సంగ్రాహమును విక్రమసూరియతో	...	845
సంగ్రాహమును విక్రమసూరియతో	...	848
సంగ్రాహమును విక్రమసూరియతో	...	852
సంగ్రాహమును విక్రమసూరియతో	...	855
సంగ్రాహమును విక్రమసూరియతో	...	859
సంగ్రాహమును విక్రమసూరియతో	...	862
సంగ్రాహమును విక్రమసూరియతో	...	865

విషయము.	పుట.
ప్రారంభమున కర్వత్థాను బోధించుట	870
అర్వత్థానుకావము	874
అర్వత్థాను బోధించుట	875
అర్వత్థానుకావము ప్రారంభమునకై చూపించుట	878
పుష్పగర్వత్థానుకావమునకు భాష్యము	882
పాశ్యక పుష్పగర్వత్థానుకావమునకై బోధించుట	885
పాదకపై వ్యవహరించుటకు భాష్యము	889
అర్వత్థానుకావమునకు	893
కావ్యమునకు పుష్పగర్వత్థానుకావము	901
కలహస్తీయము	907



శ్రీ రస్తు.

శ్రీమదాంధ్ర

వచనమహాభారతము

భీష్మపర్వము.

శ్లో. నారాయణం నమస్కృత్య నరం ధైవ సరోత్తమమ్,
దేవీం సకస్యతీం ధైవ తతో జయముదీరయేత్.

— సైన్యవిరక్షణము —

ఓ మునివర్యా! నానా దేశములనుండి యరుదెంచిన మహాత్ములగు
మహీపాలగుల్లగను గురుపాండవసోమకులును దమతమపరాక్రమము
లేర్పడ నెటులు యుద్ధమొనర్చిరో తెలుసమని జనమేజయుడు
ప్రశ్నింప విని ధైశంపాయుడుం డిట్లనియె.

ఓజనమేజయా! వీగులగుగురుపాండవసోమకు లెటులు యుద్ధ
మొనర్చిరో తెలియదను వినుము. పాండవులసోమకులతోఁదపోనిలయ
మగు గురుక్షేత్రమును జేరి యెంతయు బలమివెలయజయము నొంద
నయను ననెడికోర్కె లలరఁ గొరవుల నెదుర్కొని యుండిరి. వేదా
ధ్యాయపరిపక్కులును, యుద్ధోత్సాహవంతులునగు నాపాండవు లటులు
జయము సవేషించి తమసైన్యముతో నెట్టివీరులకును నెదురింపరాని
దవ్యోధనుసైన్యములను జయింపఁ బ్రాజ్ఞుభిముగా నెడలిరి. అంత నా
యుధిష్ఠిరుడు వారు నివసించుటకై శమంతపంచకమునకు వెలుపల
వాసుకాస్థానపారముగా వేలకొలదికివిరముల నేర్పఱచెను. అందు
వారెల్లఁ జేరిరి. అటులు యోధులగువారెల్లఁ జేరుటను బుడమి చేప
పదనధార-4-1

అము బాలుకు, వృక్షములు దర్శన దక్కినపుడవలయు, రథములు, వేడ్లు మున్నగునైవ్యములు లేక నానైవ్యము నుండుట.

అపార్థవో భీమ! మానైవ్యవిజృంభనముచే నెరియంగలదు జంబూద్వీపమున గల యాధిపతియైన బ్రహ్మచారి వర్షియగుచును, అటుల దర్శనమునానెను నదిపురానానికి చేరియున్న, బడిలు, శైలములను, గానవములను బాల్గొనిది నుండఁగా, పాత నాథుని దాదరించి వారిపాపనాశమును పొందిన విలువలనానైవ్యములను సమకూర్చి నాల్గొనిది, నుండఁగా నటుల పలుకువాడు పాండవ వేముడు అది లేటి నాటలునునది గూర్చినిది నున్నకాలము నుమా పించుటను, పాత నాథునిగాని నొందెడి, వేలువేలువీరులను నులు తులను నెరూపించెను.

అంగ నామయోధుని దాధర్మబాధి ద్వజాగ్రమును గొని మహాకాశపాముతోఁ బరనిదగుటను నుండి గజపహస్తములు నెలలు వైపుల నానెంచియుండ నుండఁగాధిపాదులు సహించుటగాని బొందెను లకు ప్రతిపూర్ణపా మువల్ల ద్వజాగ్రముక్రమును బట్టించి గూర్చిని యుండెను. అట్టి దిశోద్ధృతమని గొనిది పాంబాలును పొందింది శింఖ ములను బూరించువాగును, వేలకొలదిభీనులను ప్రూరించువాగును నైయుండిరి. అటు లున్నపాపూరితులగు నెవనదలవారి నానెడి పాండవులును, శ్రీకృష్ణభగవానులనును పంతుష్టాంగకంసులు గూర్చొచ్చిరి. అంగ నాశ్రీకృష్ణాద్వములు, పాండవవ్యధేవదత్తములనెడి తమగతులకు ములను బూరింప నానెఱుగానవములను విని యుండికలండును గొండలు ముగమూత్రముల నానెఱవలేక విడుచుచుండిరి. అప్పు యప్పు తిల్గిన యాగోష్ఠవస్థును వినిన సైనికుల్లు నెంపగర్జితమువలన దక్కిన ముక్తిడిమ్మగములునలె బడియందొడంగిరి. మోశిను నైవ్యకే బుడవి యెల్ల ధూళిప్రంగుట నేమియుఁ జెలిమివలనొందెను. అటు లా ధూళులు గవ్వుట నాదితుల్యం దప్తమించిన ప్లగవడకుండెను. మేమును రక్తమాంసములను వర్షింప నారంభించెను. ఎల్లదలను సైవ్యములే యైయుండుటచే బాచువారి కాశ్రీకృష్ణము గలగఁబొచ్చెను. పిదప లెక్కకమ్మడగు నానైవ్యములను వాని సూదితమగువట్లుగా నెల్ల దినుకతోఁగూడిన పుడిగాలులు వీర నారంభించెను.

ఇట్లుబుండగా నాకునుక్షేత్రమునఁ గురుపాండవసైన్యములు
రెండును నిలిపిమోనముతో నలరుచుఁ దవంగములతో నోలలాడు
చున్న మహాసముద్రములునా వెలుయుచుండెను. అట్టి యాయురుతేగల
కలయుక గుంజోమున, యుగంజోమున నుప్పొంగిన రెండుసముద్ర
ములువలె నచ్చురుపు గలిగించెను. శోభలును సహాయులుగా పీఠవరు
ల్లెలు వందఁ జేరుటకు, భవనే వృక్షాలు బాలురును మాత్రమే మిగిలి
యోవ్య మనఁదగియుంటిను. పిమ్మట నగ్గురుపాండవులు శివభములను
జేరికొని ఆమునగినుగొంగుమునకుఁగాఁ గొన్నిభర్తముల నేర్పఁజేరి
కొనిరి. “యొక్కకాలమునఁదప్ప గతి ముగిసినపిమ్మటనెల్ల మనమెప్పుడెవలె
మనదుఁగల పరిబంధములను విడిచికొనక చరస్వరము స్నేహముగలిగి
యుండఁబడుదుమగాని కలఁజేల పెట్టుకొనరాదు. మాటలతో యుగ్ధము
పరేను వానిని మాటలతోడనే కొట్టవలయును. సేనామధ్యమునుండి
వెడలివచ్చునది నోకప్పుచును ప్రహరింపరాదు. అటులే, గఢగుఁడు రథినుని
తోడఁ, గజయోధి గజయోధితోడఁ, రాతు రాతుతోడఁ, వాహ
నము లేసినదాతి యుద్ధివదాతితోడఁ, బోరాడవలయును. అందును,
పారిపారియోగ్యతను, నెత్తమును, నుత్సాహమును, బలమును నను
సరించి యొక్క మొదలగునదియెఱుఁగిని నెన్ని నన్ని యువాకున్నవానిని,
వివశోక్తియున్నవానిని గొట్టరాదు. మంజుయు నోక్కఁ డోక్కనియుండఁ
బ్రచయ్యుల్లై యుగ్ధముముఁజ్చయియున్న శిష్టముగాని, కవచముగాని,
తేజమున్నను వట్టివానిని గొట్టరాదు. ఇంకిను రథగుఁడులేనిగుఱ్ఱము
లంపిండు, మోగుపంపిండు, బొండు లంగిచ్చువారియందెను, శింఖములు
లేమిలు ప్ర్రొగించువారియందెను, శివప్రయోగము చేయరాదు.”
అని వాకు కొన్ని నియమముల నేర్పఁజేరికొని చరస్వరము చూచుకొనుచు
సంగఁజు పాశ్చిర్యమునపోయెను. వరుణమధ్యై నదులతోఁ గూడి రెండు
తేగలవానిను నోత్సాహపుల్లె యుంపిరి.

— వ్యాసవిప్రస్మృతములు —

సీతవమేజయా! పితవ పాలితవనేత్తము సర్వవతీతనయుఁడు
నగు వ్యాసభగవానుఁ డపు డటులు పూర్వవశ్చియాభిముఖములై
సరిచియున్న సైన్యములను గాంచి, భూతభవిష్యత్వర్తమానముల నెఱిఁ

గినవాడగుటను, నానైన్యము లిక మరణించు ననువిషయమును బ్రత్యక్షముగాఁ దెలిసికొనుచు, దనతనయు లవివేకముచే నీతిరహితులై యుండుట కెంతయుఁ జింతిల్లుచు నేదియో ధ్యానించుచున్న ధృతరాష్ట్రుని సమీపించి, “ఓరాజా! నీసుతులును, దక్కినమనుజుపతులును దమ కెల్లరకును గాలము సమీపించుటను రణరంగమునఁ బరస్పరము హింసించుకొన నున్న వారు. అటులు కాలవశులై వినాశమొంద నున్నవారికై, కాలచక్రవిధ మెఱిగిన నీవిట్లు పరితపించుట పాడిగాదు. కావున శోకము విడువము. ఇకఁ దప్పక జరుగఁదగుసంగ్రామము వారయఁగోరుదేని, యంధుడవగు నీకు దృష్టిని బ్రసాదించెదను నైకొనుము. ఆయుధము విధము తెలిసికొనుము.” అని తెలుప విని యాయాంబికేయుఁడు “ఓమహర్షివర్యా! జ్ఞాతులమరణము నెట్లు చూడఁగలను? అటులగుట నీయుద్ధసందర్భములనెల్ల నీమహాత్మ్యముచే వినఁగోరుచున్నవాడను.” అని తనయభిప్రాయ మెఱిగించెను.

ఓజనమేజయ! అంత నావరదాతయగు నావ్యాసుఁ డాధృతరాష్ట్రుని యింగిత మెఱింగి, సంజయున కెట్టిరహస్యములును దెలియు నట్లుగాఁ దగువర మొసంగి, ధృతరాష్ట్రునితో “ఓయీ! రాత్రిగాని, పవలుగాని జరిగిన యీసంగ్రామమువిధము స్పష్టముగాని యస్పష్టముగాని దానినంతయు నీకీసంజయుఁడు తెలుపఁగలడు. ఈతఁ డావిషయమును దలంచినమాత్రమే యీతని కది సువ్యక్తమగుచునుండును. మఱియు నీతని, నారణరంగమునందలి శస్త్రములేమియుఁ జేయఁజాలవు. ఈతనికి శ్రమమును గలుగదు. ఇతఁడు హతుఁడుగాక యీయుద్ధము నుండి విముక్తుండు నగును. నే నీకురుపాండవులకీర్తిని లోకమున వెలయించువాడను. కావున నీవు వీరికై శోకపకుము. ఓరాజా! దైవవశముగా వచ్చినదీనికి బరితపించుట పాడిగాదుగదా! ఇది యాపుటకును శక్యముగానిది. ఇందు ధర్మ మెచటఁ గల్గునో యచట జయము గల్గుచున్నది.” అని పలికి, మఱియు నాయాంబికేయుం జూచి యిట్లునియె.— “ఓమహారాజా! ఇప్పుడు జరుగనున్నరణరంగమున గొప్పనాశము సంభవింపఁగలదు. అందులకుఁ బెక్కునిదర్శనము లగఁగడుచున్నవి. వాని మెఱిగించెదను వినుము. ఈనైనికులధ్వజాగ్రములందు గ్రద్దలు, రాబందులు, కాకులు, డేగలు, కొంగలును గుంపులుగాఁ బడి యెగురుచు

వానిపార్శ్వములను గనుంగొనుచు నెపుడు యుద్ధము జరుగునో యని త్వరపడుచున్నవి. మాంసమును దినునవియెల్ల నిందలిగజాదులమాంసములను దినఁగోరుచున్నవి. మఱియు భయంకరములగు కటకటారావములచే వెఱపుగొలుపుచున్నవి. రాబందులు దక్షిణదిశామధ్యమునఁ బరువులిడుచున్నవి. ఇట్టిలక్షణములు పూర్వాపరసంధ్యాకాలములందుఁ గన్పట్టుచున్నవి. ఉదయాస్తమయములందు సూర్యుఁడు, స్రాణికి శేబరములచే నావరింపఁబడుట గానవచ్చెడిని. ఎఱుపు నలుపు తెలుపు రంగులు గలపరివేషములు సంధ్యాకాలముల సూర్యు నావరించుచున్నవి. రేవగళ్లను భేదములేక యెల్లపుడును, సూర్యచంద్రులును, నక్షత్రములును, గానఁబడుచుండుటచే నిపుడు మహాభయము తటస్థింపక మానదు. కార్తికపౌర్ణమియందును, జంద్రుఁడు కాంతిహీనుఁడై పద్మవర్ణముగల యాకాసమునడుమ, నగ్నివలె నెఱ్ఱనై గానవచ్చుచున్నాఁడు. కావున వీరులు శూరులు నగురాజులును, రాజపుత్రులును రణనిహతులై పుడమిని బడక తప్పదు. అంతరిక్షమున వరాహములతో నడవియీగలు ఘోరముగాఁ బోరాడి మహారావము లొనర్చుచుండు నాకు నిత్యము రాత్రులందుఁ గానవచ్చుచున్నది. మఱియు దేవాలయములందలి విగ్రహములు కదలుచు, నవ్వుచు, రక్తము గ్రక్కుచు, జెమర్చుచుఁ గారణములేకయే యొఱఁగుచుండుట సంభవించుచున్నది. ఓరాజా! భేరులు మ్రోగింపకయే ధ్వనిచేయుచున్నవి. తక్షత్రయులకోర్కులును ననుచితములై ప్రవర్తిలుచున్నవి. మఱియుఁ జిలుకలు, కోకిలములు, పిచ్చుకలు, సారసపక్షులు, నెమిళ్లును ఘోరారావము లొనర్చుచున్నవి. అరుణోదయవేళల నినుపముక్కులుగల యొకజాతిమిడుతలు గుఱ్ఱములపై వ్రాలి మొఱిలిడుచున్నవి. రెండుసంధ్యలయందును దిక్కులను మంటలు మండుచున్నవి. ఓధృతరాష్ట్రా! మేఘుఁడు ధూళిని మాంసమును వర్షించుచున్నాఁడు. ఓరాజా! ముల్లోకములందును బవిత్రయనఁదగి ప్రసిద్ధిపడనిన యరుంధతి వసీష్ఠుని వెనుకఁబెట్టినది. శని రోహిణిని బీడించుచున్నాఁడు. చంద్రునిమచ్చ వెనుకటిచోటినుండి మఱి నది. కావున నిపుడు మహాభయము గలుగక తప్పదు. మేఘములు లేకయే గొప్పయుఱుములు వినవచ్చుచున్నవి. గుఱ్ఱములు మున్నగు

వాహనము లేడ్చుచుగన్నుల నీరువెట్టుచున్నవి." అని తెలిపి వ్యాసుఁడు మఱియు నిట్లనియె.

— వ్యాసుఁడు దుశ్శకునములు నిరూపించుట —

ఓధృతరాష్ట్రా! మఱియుఁ గలుగుదుశ్శకునములను దెలిపెదను వినుము. గోవులనుండి గాడిదలు పుట్టుచున్నవి. కోడెలు తల్లులపై నెక్కుచున్నవి. ఉద్యానవనములం దాయాపుష్పఫలము లకాలమున వగపడుచున్నవి. గర్భిణులు పుత్రులను గనకుండుటయు, గనినను భయంకరరూపములను గనుటయుఁ గలుగుచున్నది. భూతములు పక్షులంగూడి పరస్పరము దినుచున్నవి. పశువులు మూఁడుకొమ్మలు, నాల్గకన్నులు, నైదుపాదములును, రెండుమేహనములును, రెండుతలలును గలిగి రెండుతోడలు కోఱలునుగలిగి యశుభప్రదములై జనించి, యమం గళధ్వను లొనర్చుచున్నవి. గరుడపక్షులు మూఁడుపాదములును, శిఖలును నాల్గకోఱలును, గొమ్ములును గలిగి జనించుచున్నవి. ఇంకను మఱికొన్నియు నటులే యగపడుచున్నవి. నీపురమునఁగల వేదవేత్తలగువారియిల్లాండ్రుమయూరములను వై నతేయములను గనుచున్నారు. ఓరాజా! ఆడుగుఱ్ఱ మావుదూడను, గుక్క నక్కను గనుచున్నవి. మృగవిశేషములకడుపునఁ గుక్కలు పుట్టుచున్నవి. చిలుక లశుభమును బలుకుచున్నవి. ఒక్కొక్క స్త్రీ కొక్కమాటు నల్వరేవురుపుత్రికలు జనించుచున్నారు. వారటులు జనించినతోడనే యాడుచుఁ బాడుచు నవ్వచున్నారు. నిమ్మజాతులలో జనించినయంధులు మున్నగువికలాంగులు సయితము వై పరీత్యమును సూచించుచు, నృత్యమును గానము నొనర్చుచున్నారు. ఇక్కాలమునుబట్టి బొమ్మలును గత్తులుపట్టుకొని సాముచేయుచున్నవి. పిల్లవాండ్లును గఱ్ఱలు చేతఁబూని పరస్పరము కొట్టుకొనఁ బరువులిడుచున్నారు. మఱియు వారు కట్టుకొనిన యిసుక యిండ్లను బరస్పరముఁ బాడుచేసికొనుచున్నారు. చెట్టులందుఁ గల పలు పక్షములు పుట్టుచున్నవి. ఎల్లెడల సుడిగాలులు రేగుచున్నవి. ధూళి లేగయుచున్నది. భూకంపము గల్గుచున్నది. రాహువు సూర్యుని మ్రింగుచున్నాఁడు. అటులే కేతువునైతము చిత్రానక్షత్రము నతిక్రమించి స్వాత్యదులను జేరుచున్నాఁడు. కావున నిక్కొరవుల నాశ

మూహింపబడుచున్నది. మఱియు మహాఘోరమగుధూమకేతువు
 ఊత్రియనక్షత్రమగు పుష్యమి నాక్రమించుచున్నది. కావున నిపు డీ
 నైన్యముల రెండిటికి నెంతయు నమంగళమగును. మఘానక్షత్రమున
 సంగారకుడును, శ్రవణమున బృహస్పతియును వక్రించియున్నారు.
 శని పూర్వఫల్గుని నాక్రమించి పీడించుచున్నాడు. శుక్రుడు పూర్వా
 భాద్రనాంది ప్రకాశించుచున్నాడు. మఱియు సుత్రరాభాద్రనాంది
 యుపగ్రహముచే జూడబడుచున్నాడు. కేతువు పొగగలయగ్నివలె
 బ్రజ్వలించుచు జ్యేష్ఠానక్షత్రము నాక్రమించుచున్నాడు. ఒకనక్షత్ర
 మును జేరియున్న సూర్యచంద్రులను రాహువు పీడించుచున్నాడు.
 ఎల్లపుడు వక్రియై యున్నాడు. మఱియు నతడు స్వాతియందుండి
 రోహిణిని పీడించుచున్నాడు. ఆసర్వతోభద్రచక్రమున సంగార
 కుడు మఘానక్షత్రముననుండి మఱిమఱియు వక్రియై బృహస్పతిచే
 నాక్రమింపబడియున్న శ్రవణమును జాట్టుకొనియున్నవాడు. పుడమి
 సస్యములన్నిటిచే గప్పబడియున్నది. యవ లైదుతలలును, వరులు
 నూలుతలలునుగలిగి పొడముచున్నవి. మఱియు నీలోకమెల్ల వేనిచే
 జీవింపఁదగియున్నదో యట్టిప్రధానములగుగోవులు, తమదూడలకు
 రక్తమును గుడుపుచున్నవి. విండ్లనుండి జ్వాలలు వెడలుచున్నవి.
 ఖడ్గము లెంతయుఁ బ్రజ్వలించుచున్నవి. స్పష్టముగా యుద్ధమును
 సమీపించినవిధమును శస్త్రములన్నియుఁ దెలుపుచున్నవి. శస్త్రములకు,
 నుదకములకును నగ్నికాంతు లుదయించుచున్నవి. అటులే ధ్వజము
 లకును, గవచములకును నెఱ్ఱనికాంతి గల్గుచున్నది. కావున నిపుడు
 గొప్పనాశము సూచింపబడుచున్నది. ఇపుడు పుడమి రక్తపుమడుగు
 లును, ధ్వజములనెడి తెప్పమ్రాతులును గలిగి భయంకరమగును. పాండ
 వులమూలమునఁ గౌరవుల కిపుడు నాశము రానున్నది. ఎల్ల దేవలను
 నోభులు తెఱచి మృగములును, బక్షులును మొఱులు వెట్టుచున్నవి.
 దీనివలన నెంతయు మహాభయ మింక సమీపించుచున్నదని స్పష్ట
 ముగాఁ దెలియనగు చున్నది. ఒక్కొక్కతెక్కయుఁ, గన్ను, పాదమును
 గలిగి పక్షులు రాత్రులఁ జరించుచు భయంకరముగా నఱచుచు రక్త
 మును వెడలఁగక్కుచున్నవి. రాహుకేతువులు మిక్కిలి యెఱ్ఱనికాంతు
 లతోఁ బ్రజ్వలించుచు సప్తర్షులకాంతుల నాక్రమించి వెలయుచున్న

వారు. మఱియు శనిబృహస్పతులు విశాఖను సమీపించి సంవత్సర స్థాయులై వెలయుచున్నారు. ధూళిలతో నిండి దిక్కు లించుకేని కాన రాకున్నయవి. రాత్రులం దుత్పాతమేఘములు రక్తమును వర్షించుచున్నవి. క్రూరుడై రాహువు కృత్తికను బీడించుచున్నాడు. ధూమకేతువుతోఁగూడి మహావాయువులు వినరుచు నియ్యవి విషమమగు మహారోదనమును గల్గించునవి. ప్రాణులకు మహాభయమును గల్గించుచు నక్షత్రత్రికమందును బుధుడు బ్రవేశించుచున్నాడు. మున్ను పదునాల్గుగాని, పదునైదుగాని, పదునాఱుగాని దినములను బూరించుచు వచ్చునమావాస్య యిపుడు పదుమూడుదినములకే వచ్చెను. ఇది యెన్నడును జరుగలేదు. ఒక నెలలోనే త్రయోదశిని సూర్యచంద్రులిరువురును గ్రస్తులయిరి. పర్వముగాకయే వీరి కిట్లుగ్రహణములు గల్గుట ప్రజాసంక్షయమును సూచించుచున్నది. అట్టిసమయముల రాక్షసులు రక్తమును నోట వెడలఁగ్రక్కుచుఁ దృప్తిలేకుందురు. మహానదులు ప్రతికూలముగాఁ బాలుచున్నవి. కొన్నినదులు శోణితమును బ్రవహించుచున్నవి. నూతులు నురుగులతోఁగూడి వృషభములువలె గాలులచే గదల్పఁబడుచుఁ గాన్పించుచున్నవి. ఇంద్రధనుస్సులువలె వెలయుచుఁ బిడుగులతో నుల్కులు రాలుచున్నవి. నేటిరాత్రి గడవఁగనే మీరొనర్చినయన్యాయమునకు ఫలము గల్గెడిని. మహాల్మాజ్వాలలచేఁ జీఁకటులు వెడలి యెల్లదిక్కులను వ్యాపించుచున్నవి. అట్టివిపరీతము జరుగునపుడు వేలకొలది భూపాలురరక్తమును బుడమి త్రాగునని మహర్షులు చెప్పుదురు కైలాసమునుండియు, హిమవత్పర్వతమునుండియు, మందరమునుండియు మహాశబ్దము పొడమ వేల కొలదిశిఖరములు పడుచున్నవి. భూకంపముచే నాల్గునముద్రములును వేటువేటుగా నుప్పొంగి యెడ్లు దాఁటి భూమి నల్లకల్లోలముచేయుచున్నవి. ఇసుకతోఁగూడిన సుడిగాలులు గ్రములై చెట్లను బెల్లగించుచున్నవి. అట్టి పెద్దగాలులచేతను, బిడుగులచేతను, గ్రామములందును, నగరములందును గలవృక్షములన్నియుఁ గూలిపడుచున్నవి. బ్రాహ్మణులు షణ్మామ మొనర్చునపు డగ్ని నల్లగను, బచ్చగను, నెఱ్ఱగను మండుచుండెను. మఱియు నాయగ్ని యప్రదక్షిణముగా మండుచు దుర్గంధముగల్గి దారుణభవ్వు లొనర్చుచుండెను. భూతముల రసగంధస్పర్శ

ములు విపరీతము లగుచున్నవి. ధ్వజములు మఱిమఱియుఁ గదలుచుఁ బొగల నెగయఁజిమ్ముచు నిప్పులను వర్షించుచున్నవి. అటులే భేరులును, బటహములును నొనర్చుచున్నవి. ఉన్నతములగుమేడలు మున్నగువాని శిఖరముల కెడమభాగముగ మండలాకారముగా నుండి యెల్లెడలఁ గాకులు మున్నగునవి మిక్కిలి యుగ్రముగా నటచుచున్నవి. మఱియు నయ్యవి ఊత్రియలనాశమును దెలియఁజేయుచు ధ్వజాగ్రముల వ్రాలుచున్నవి. మదపుటేస్తులు వడఁకుచు నేమో ధ్యానము సేయుదుమల మూత్రములను విడుచుచున్నవి. గుట్టములు దీనములై యున్నవి. వీర్లు లు నీటిలో దిగుచున్నవి. ఈ నా తెలిపినవిషయములను విని నీవిపుడు దీనికిఁ దగురీతి నాలోచించి నిశ్చయింపుము. ఈభరతవంశ మెట్లులు నశించకుండునో యట్టివిధ మాలోచింపుము.

ఓజనమేజయా! తనతండ్రియగు వ్యాసుఁ డిటులు తెలుప విని ధృతరాష్ట్రుఁడు మఱియు వ్యాసునితో “ఓనాయనా! దీనికెల్ల దైవము కారణమని తలంచెదను, ఇక మానవక్షయము కాక తప్పదు. రాజులెల్లరును ఊత్రియధర్మమును బూని రణరంగమున మరణించి వీరుల కర్తామగు నుత్తమలోకమునొంది సుఖింతురు. అటులే మహాయుద్ధమునఁ బ్రాణములు విడుచుటచే వారి కిహమునఁ గీర్తియుఁ, బరమునఁ జిరకాలసుఖమును గాఁగల”దని తెలుప విని యామునియు నశ్లేయగుట నిశ్చయమని పలికి పిదపనాతఁడును గొంతవడిఁ జింతించి మఱియు నాధృతరాష్ట్రునితో “ఓతండ్రి! నిస్సంశయముగాఁ గాల మీలోకమును నశింపఁజేయును. మఱియు సృజించును. ఇది శాశ్వతముగాదు. అయినను నీవు నివారింపఁ దగువాఁడవు గావున నీ వాకౌరవులకును, బౌడవులకును, వారివారిబంధుగులకును ధర్మమగుమార్గమునెఱిగింపుము. వారిని దీనినుండి మఱింపుము. జ్ఞాతివధము నీచకార్యమని తెలుపుదురు. నా కప్రియ మొనర్పకుము. ఓరాజా! ఊత్రియవివాశకాలమే నీకుఁ బుత్రరూపమున నిటులు జనించెను. వేదమునఁ బ్రాణివధము పూజ్యముగా నెన్నఁబడి యుండలేదు. అది హితమును గానెరదు. ఎవ్వఁడు వధ మంగీకరించునో వాఁడు కులధర్మమును, నిజశరీరమును నశింపఁజేసికొనువాఁ డగుచున్నాఁడు. ఇట్టి యకృత్యమును వారింపఁదగియుండియుఁ గాలవశమున నీవు దుష్టుధమున నడుచుచున్నాఁడవు. నీకులమును దక్కినరాజులొకమును

నశింపఁజేయుటకే నీకిటు లీరాజ్యమనెడియనర్థము కలిగినది. నీవు ధర్మమును జెలుచుకొనకుము. నీపుత్రులకు ధర్మమును దెలుపుము. ఏ యీరాజ్యముచే గీర్తియు ధర్మము స్వర్గము నొందనగుచున్నదో యట్టిరాజ్యము నీకిపుడు పాపమును గూర్చున్నది. కావున నీ వీ రాజ్యమెల్లఁ గోరక పాండవుల కిప్పింపుము. అటులయినఁ గౌరవులు సుఖింతురు.” అని యిటులు బ్రాహ్మణోత్తముఁ డగువ్యాసుఁడు తెలిపెను.

అది విని ధృతరాష్ట్రుఁడు “ఓనాయనా! నీవేమి యెఱుంగుదువో యదియెల్ల నేనెఱుంగనివాడనుగాను. యథార్థములగుభావాభావములు నే నెఱుంగుదును. అయినను లోకము తనకార్యముపట్ల వ్యామోహమందుచుండును. నేనును లోకములోనివాడనని తెలియుము. ఓ మహానుభావా! నిన్ను బ్రతిమాలుకొనుచున్నవాడను. నీవే మాకు త్తమగతి చూపువాడవు. నాపుత్రులు నాకు లొంగరు. కావున నన్నీవిషయమున దోషిగా భావింపఁదగదు. నీవే భరతవంశము ధర్మప్రవృత్తియుఁ, గీర్తియు నై యున్నవాడవు. మఱియుఁ గురుపాండవులకుఁ బూజ్యుడవు పితామహుడవు నై యుంటివిగదా” యని పలుక విని యతఁడు “ఓచిత్తవీర్యపుత్రా! నీచిత్తమునఁగల యభిప్రాయమెయ్యదియో తెలుపుము. నీ యాశంశయమును దొలఁగింతు” నని పలికెను. అది విని యాధృతరాష్ట్రుఁడు “ఓనాయనా! సంగ్రామరంగమున జయమునొందువారిలక్షణము లెట్టివో వానినెల్ల వినఁ గోరుచున్నాఁడను.” అని ప్రార్థింపఁగా నావ్యాసుఁ డిట్లనియె.

ఓయాంబికేయా! ఎవ్వఁడు హోమమొనర్చినయగ్ని పాగలేక ప్రదక్షిణజ్వాలలతోఁ బ్రసన్నకాంతిగల్గి పవిత్రమగు నాహుతిగంధమును వెలయుంచునో యట్టివానికి జయము గల్గుననవచ్చును. మఱియు నేపక్షమువారిశంఖములును, మృదంగములును గంభీరములగు మహాధ్వను లొనర్చునో యందు జయమగును. ఎచట సూర్యచంద్రులు మబ్బులు గప్పక వెలయుదురో యచటివారికి జయము గల్గును. ఎవ్వరు యుద్ధమునకు వెడలునపుడు పక్షు లిష్టముగాఁ బలుకునో, నడుచుచున్నపుడు వెనుకవచ్చి త్వరపెట్టునో, ముందు నడిచి బోధించునో వారికి జయము గల్గును. కల్యాణవచనములు గలచిలుకలు, రాజహంసములు, కొంగలు, నెమిళ్లును నెవ్వరికిఁ గుడివైపుగాఁ బోవునో వారికి దప్పక

యుద్ధమున జయముగలుగునని పండితులు తెలుపుచున్నారు. మఱియు నలంకారములును, గవచములును, ధ్వజములును గలిగి గుఱ్ఱములు శ్రావ్యము లగుధ్వనులు చేయుచుండఁగా నెవ్వరిసేనలు చూడ నలవి గాక యెంతయుఁ దేజరిల్లుచుండునో యట్టివారు శత్రులను జయించి జయము వడయుచున్నారు. ఓధృతరాష్ట్రా! ఎవ్వనినైన న్యమునఁ గల యోధులు హర్షవచనములందును, బలమందును గొఱఁతవడకుందురో మఱియు నేవారలంకరించుకొనిన పూలదండలు వాడకుండునో వారు యుద్ధసముద్రమును దాటఁగల్గుచున్నారు. యుద్ధసన్నద్ధు లగువారికిఁ గుడియెడమలను, వెనుకను వాయసము లఱచుట కార్యసిద్ధిసూచక మును ముందుభాగమున మొఱయుట ప్రయాణనిషేధసూచకము నగు నని యెఱుంగవలయును. మఱియును యోధులశబ్దరూపరసస్పర్శగంధ ములు చెడక శుభప్రదములుగా వారు హర్షపూరితులై యుందురేని వారికి జయమగును. ఎవ్వరిని గాలులు, మేఘములు, పక్షులును నను సరించుచుండునో మఱియు నేరి కింద్రధనుస్సు లేదురుగాకుండునో యట్టివారికి జయమగును. ఓరాజా! విపరీతముగా జరుగునపుడు వారికి మరణము తప్పదు. వెనుకఁ దెలిసినలక్షణములు గలయపుడు సైన్య ముల హెచ్చుతగ్గులతోఁ బనిలేకయే జయము కల్గును. యోధుల యుత్సాహగుణమే జయలక్షణమగుచున్నది. సేనలో నొకఁడు ధైర్యము చెడెనేని సేనయెల్లఁ జెడును. అటులు సేన చెదరినపుడు శూరు లగు యోధులును వారి ననుసరింతురు. అటులు భగ్నుమగుసైన్య మెంత గొప్పదయ్యును దానిని మఱలించి నిలుపుట దుస్సరము. అట్టిసైన్యము మహావేగముగల యుదకములువలె వెఱచినమృగసమూహమువలె బెదరిచెదరి పరువులిడును. యోధులసంఘర్షము గలిగినపుడు సేనలను నిలువరించుట శక్యముగాకుండుటయెగాక పరమధైర్యవంతులును జెడ వలసివచ్చును. సేనలలోఁ గొందఱు వెఱచినవారి నారసి తక్కినవారును భీతులగుచు దిక్కులఁబట్టి పోవుదురు. అట్టిసైన్యమును మహాశూరు లయినవారును నొకనిమేషమయినను నిలుపఁజాలరు. ఓరాజా! ఉపా యముచే నగుజయ ముత్తమమైనది. భేదముచే నగునది మధ్యమము. యుద్ధముచే నగుజయమునీచమైనది. యోధులపరస్పరసంఘర్ష మెంతయు హానికరము, అందు మొదట గల్గునది నాశము, పరస్పర మెఱిగి

యుత్సాహపూరితులై పుత్రకళత్రాదులను దలంపక ధైర్యవంతు లగు శూరు లేబదుగురై నను నెంతటిసైన్యమునైనను జయింపఁగలరు. ఇంకను శూరులగువార లయిదాతెన్నరే యెట్టిసేనను జయింపనోపుదురు. వినతాపుత్రుఁ డగుగరుడుఁడు సేనాబాహుల్యమును బ్రశంసింపలేదు. కేవల సేనాబాహుల్యముచే జయ మెన్నఁడును గలుగనేరదు. అనిత్య మగుజయము దైవాధీనమై యుండును. సంగ్రామమున జయశీలుదును నొకపు డపజయము నొందుచుందురు.

— జంబూఖండనిర్వాణమున భూమిగుణకథనము —

ఓజనమేజయా! అటు లావ్యాసమహర్షి ధృతరాష్ట్రునితోఁ బలికి వెడలిపోఁగా నంత నాయాంబికేయుఁడు కొంత చింతించి పిమ్మట నొక రెండుగడియ లటులుండి ప్రాజ్ఞుఁ డగు సంజయునితో “ఓయీ! శూర వరు లగుభూరమణు లెల్లరును నీథారుణీకై పోరాడ నుత్సాహపడుచున్నారు. ఇంక వీరు పలువిధముల నస్త్రశస్త్రములతో నొకరినొకరు చంపికొని తమతమజీవితముల నీపుడమికి దారపోయుదురుగాని శాంతి వహించువారుగాఁ గానరాదు. ఇంక యమనుందిరము వృద్ధినింద నున్నది. వీరిటులు పరస్పరమును గలహించుటెల్ల భూమిసంపదలకేగదా! కావున భూమిగుణము గొప్పదిగాఁ దలంపవలసియున్నది. ఓసంజయా! ఆభూమిగుణ మెట్టిదో నాకెఱింగింపుము. ఈకురుజాంగల ప్రదేశమున లెక్కకుమిక్కిలిగా నిక్కుమారులకు సహాయులై క్షత్రియులు చేరి యున్నవారు. వీరెల్ల నివసించుదేశపరిమితియుఁ బట్టణములవిధమును దెల్పుము. వీరెల్ల నెవం రెందుండి వచ్చిరి? నీవు దివ్యబుద్ధియు క్తమగు జ్ఞానదృష్టిగలవాడవు. నీకట్టిజ్ఞానమును విప్రర్షి యగునావ్యాసునిమహాత్మ్యమువలనఁ గలిగినది. కావున నీవెల్ల విషయములను నా కెఱింగింపుము.”

అది విని సంజయుఁడు “ఓప్రాజ్ఞా! భరతసత్తమా! నాశక్తి కొలది భూమిగుణముల నెఱింగించెదను. శాస్త్రదృష్టిచే వీనిని దెలిసికొనుము. నీకు నమస్కారము. వినుము. జంగమములనియు, స్థావరములనియు భూతములు రెండువిధములు. అం దండజములు, స్వేదజములు, జరాయుజములు నని మూఁడువిధములై భిన్నజన్మస్థాన

ములు గల్గియున్నవి. ఓరాజా ! ఆమాండిటిలో జరాయుజములు త్తమములు. వానిలో మానవులు త్తమములు. ఆజరాయుజములలోఁ బశువులు నానారూపములతోఁ గూడి పదునాల్గువిధములై యున్నవి. వానిలో నేఁడారణ్యములు నేఁడు గ్రామ్యములు నై యున్నవి. సింహములు, పులులు, నడవిపందులు, నడవిపోతులు, కోతులు, నేస్థులు, నెలుఁగుబంటులు ననునవి యారణ్యములు. గోవులు, గొఱ్ఱలు, మేకలు, గుఱ్ఱములు, కంచరగాడిదలు, గాడిదలు, మనుష్యులు గ్రామములందుండు ప్రాణులు. ఇప్పుడునాలుగును నారణ్యములును గ్రామ్యములు నగుపశువులనఁబడుచున్నవి. ఓరాజా ! ఇయ్యవి యజ్ఞోపవీతులగునవని వేదములు దెల్పుచున్నవి. ఈతెలిసిన గ్రామ్యములలోఁ బురుషులను, నారణ్యములలో సింహములను నుత్తమజాతులుగాఁ బరిగణింపవచ్చును. సర్వభూతములును దమజీవనవిషయమునఁ బరస్పరము నాధారపడియుండును. ఉద్భిజ్జములు స్థావరము లనఁబడును. అయ్యవి వృక్షములు, పొదలు, తీరగెలు, త్వక్తానములగువల్లులు, తృణములనియైదువిధములు. అయ్యవి పంచమహాభూతములందును, బందోమ్మిదిగా నున్నవి. లోకసమీతమగు గాయత్రి యిరువది నాల్గక్షరముఁ గలదిగా నుద్దేశింపఁబడి యున్నది. సకలగుణాన్వితమై పవిత్రమైన యాగాయత్రి నెవ్వఁడు సరిగా నెఱుంగునో వాఁడే లోకమున నాశమొందనివాఁడు. సకల ప్రపంచమును బుడమియందే పొడమి దానియందే యడఁగును. భూమి సకలభూతములకును స్థానమును, నదియే స్థిరమైనదియు నై యున్నది. ఎవ్వనికి భూమి గలదో వానికే జంగమస్థావరములన్నియుఁ గలవనవచ్చును. దానిని వలచియేగదా ! ఈభూపతులెల్లఁ బరస్పరము చంపి కొననున్న వారు.” అని తెలుప విని ధృతరాష్ట్రుఁడు మఱియు నిట్లనియె.

“ఓసంజయా ! ఈపుడమిని గలనదులయు, బర్హతములయు, జనపదములయుఁ జేరులను, బ్రమాణములను నాకెఱిగింపు” మన విని సంజయుఁడు “ఓధృతరాష్ట్ర ! ఈప్రపంచమున నున్న మహాభూతములు సంగ్రహముగా నరసినచో నైదని చెప్పఁదగియున్నవి. అవియన్నియును దుల్యములనియే పెద్దలు తెలుపుదురు. పృథివ్యప్తేజోవాయ్వాకాశములై దును నుత్తమగుణములు గలవియే. అందు భూమి ప్రధానము. శబ్ద స్పర్శరూపరసగంధములై దును భూమిగుణములని తత్త్వవేత్త లగు

ఋషులు తెలిపియున్న వారు. వానిలో గంధ మొక్కటి దక్కఁ దక్కినవి యుదకమున నుండును. తేజమునకు శబ్దస్పర్శరూపములు మూడును గలవని తెలుపుదురు. అటులే శబ్దస్పర్శములు రెండే వాయువునకును, శబ్ద మొక్కటియే యాకాశమునకును గలవు. పంచమహాభూతములకును గలగుణము లివియే. అటులగుట భూతములుగల యెల్ల స్రాణులయందును నీగుణము లుండును. ఇవి సమములై యున్నపుడు పరస్పరము గలిసి యుండును. ఎపుడు వీనికి బరస్పరవైషమ్యము గల్గునో యపు డీదేహ థారులు దేహములను ధరించి జనించుచుందురు. ఇటులేగాని యిది వేటొకరితికాదు. మఱియు నీభూతములు క్రమముగా నొకదానియం దొకటి జనించి, మఱలఁ గ్రమముగా నొకదానియం దొకటి యడంగు చుండును. ఇవియన్నియుఁ బరిమితిలేనివై యుండును. వీనిరూప మిశ్వర రూపము. అక్కడక్కడఁ బాంచభౌతికము లగుథాతువులు గానవచ్చు చుండును. వానిప్రమాణములను మానవు లూహించి తెలుపుదురు. వానిలోఁ దెలియగానిభావములు కొన్నిగలవు. వాని నూహించి తెలుప వలనుపడదు. ప్రకృతులక్కలఁ బరమగున దెద్దియో యదియే యచింత్య మనబడును. ఓకారవాగ్రణీ! ఇఁక జంబూద్వీపమువిధము తెలిపెదను. వినుము. ఓమహారాజా! మండలాకారముగల యాద్వీపము చక్రము వలె నుండును. దీనిచుట్టును నదీజలములును, బెద్దమేఘములనుబోలు కొండలును, పలురూపములుగలపురములును, మనోహర మగుదేశము లును, బుష్పఫలములుగలవృక్షములు నావరించియుండును. ఇది ధన థాన్యసమృద్ధమై వెలయుచుండును. మఱియు నిది లవణసముద్రముచే నావృతమై యుండును. లోకమునందలి జనులయాకృతి నద్దమందువలె దీనియాకృతి చంద్రమండలమునఁ గానవచ్చుచుండును. అందు రెండంశ ములు పిప్పలము, రెండంశములు శశమునై సకలవిధౌషధములకును నావాసమై యుండును. దానిని సంక్షేపముగాఁ దెలిపెదను వినుము.” అని సంజయుఁడు తెలుప విను ధృతరాష్ట్రుఁడు మఱియు నిట్లనియె.

— జంబూభండభూమ్మాది పరిమాణరూపణము —

“ఓసంజయా! నీవు బుద్ధిమంతుఁడవుగదా! జంబూద్వీపవిధమును సంక్షేపముగాఁ దెలిపితివి. ఇఁక దీనివిస్తారమును చెలుపుము. శశలక్ష

ణముగల యీద్యౌపముపరిమితి దొలుతఁ దెలుపుము. పిదపఁ బిప్పలమును దెల్పుదువు.” అని యిటులు పలుక విని సంజయుఁడు , “ఓమహారాజా! ఈజంబూద్యౌపమునకు నలుదెసలను నాటుపర్వతములు చుట్టుకొని యున్నవి. అటులే పూర్వపశ్చిమసముద్రము లుభయపార్శ్వముల నావరించియున్నవి. హిమవంతము, హేమకూటము, నిషధము, నీలము, వైదూర్యమయమై చంద్రతుల్య మగు శ్వేతపర్వతము నెల్లరంగులతో వెలయుశృంగవంతము ననియెడిపర్వతము లాటును, సిద్ధులు చారణులును జరింప నీద్యౌపముచుట్టును గలిగియున్నవి. వీనినడుమనున్న యీ భాగముపరిమితి వేయియోజనములు. ఇం దక్కడక్కడఁ బవిత్రము లగు ప్రదేశము లున్నవి. వానిలో నానాజాతు లగుప్రాణు లున్నవి. ఇదియే భారతవర్షము. తరువాతిది హైమవతము. హేమకూటముతరువాతిది హరివర్షము. నీలమునకు దక్షిణముగను, నిషధమున కుత్తరముగను, బ్రాక్షపశ్చిమముల నావరించి మాల్యవత్పర్వత మున్నది. దానితరువాతిది గంధమాదనము వెనుకటిక్రమముననే గంధమాదనము మండలాకారముగ నుండును. నీలనిషధములకు నడుమ మేరువు గలదు. అయ్యది సువర్ణమయమై బాలసూర్యునిరీతిగను ధూమరహితమగుపావకునిభాతిగను వెలయుచుండును. దీని యధోభాగ మాటువేలయోజనములు. పొడ వెనుబడినాల్గుయోజనములు. క్రిందికిని మీదికిని బ్రక్కలకును బెరిగి లోకముల నిది యావరించి యుండును. దీని నలుప్రక్కలను భద్రాశ్వము, కేతుమాలము, జంబువు, నుత్తరకురువు ననెడినాల్గుద్యౌపము లాశ్రయించి యుండును. వీనియందుఁ బవిత్రప్రదేశములు గలవు. సుముఖుఁడు సువర్ణపుత్రుఁడు నగుగరుడుఁడు మున్ను సువర్ణమయములగువాయుసములను జూచి యుత్తమమధ్యమాధమము లగు పక్షులకంటె దీని విశేషము లేకుండుటను నీమేరువును విడుచుచున్నాఁడనని చింతించెనట. తేజోరూపులలో నుత్తముఁ డనఁదగు నాదిత్యుఁడీమేరువును జొట్టి తిరుగుచుండును. అటులే నక్షత్రములతోఁ గూడి చంద్రుఁడును, వాయువు, ప్రదక్షిణముచేయుచుందురు. ఓమహారాజా! అట్టి మేరుపర్వతము మనోహరము లగుఫలపుష్పములతోడను గూడి వెలయుచుండును. ఇందు సువర్ణమయము లగుభవనము లుండును. మఱియు నిందెల్లపుడును గంధర్వులును, దేవతలును, రాక్షసులును,

నప్పరసలతోఁ గలిసి విహరించుచుందురు. బ్రహ్మయు, రుద్రుఁడు, సురేశ్వరుఁ డగునింద్రుఁడును నిందుఁ బెక్కుదక్షిణలతోఁ బలువిధములగు యాగము లొనర్చిరి. తుంబురుఁడు, నారదుఁడు, విశ్వావసువు, హాహా హూహూవులు నందులకేగి బహువిధములుగా స్తోత్రములుచేయుచుండురు. మహాత్ము లగుసప్తర్షులును, గర్వపప్రజాపతీయును, నందుల కెపుడును బర్వదినములందుఁ బోవుచుందురు. ఓమహారాజా! ఆమేరువు నగ్రమున శుక్రుఁడు నివసించియుండెను. సువర్ణమును రత్నరాశులును దానియందలివే. భగవానుఁ డగుకుబేరుఁడు దానియందలి నాల్గవభాగము ననుభవించుచున్నాఁడు. దాని యుత్తరభాగమునఁ బుష్పములతో నిండినదియు, దివ్యమైనదియు, శిలాసమూహమునడుమ జనించినదియునై కర్ణికారవన మొకటి మనోజ్ఞమై వెలయుచుండును. మఱియు నందు భగవానుఁడగుశంకరుఁ డుమాసహాయుడై భూతపాలన మొనర్చుచు భూతగణములంగూడి కర్ణికారపుష్పమాలిక మెడను వ్రేలాడ మూఁడు కన్నులతోఁగూడియుదయించుచున్న సూర్యుఁడువలె లోకమును వెలిగించుచున్నాఁడు. ఘోరతపోనిష్ఠుఁడగు నాభవానీవల్లభుని సిద్ధులగు వారు నిత్యము సందర్శించుచుందురు. ఆమహనీయుఁడు దురాచారులకు దూరుడై యారయ నలవిగాకుండును. ఓరాజా! ఆమేరువు చివరనున్న చంద్రమస్పరస్సున ష్రీరథారాతుల్యమై బహురూపయుఁ, బరిమితి లేనిదియునై భయంకరారావముతోఁ బవిత్రమై సజ్జనులకుమాత్ర మొందఁదగు గంగానది యెల్ల పుడును గడువడిగాఁ బడుచుండును. ఆనదీప్రవాహముచే నందోకసముద్రతుల్యమగుపూద మేర్పడియెను. పర్వతములకును వహింపరాని యాజలధారను నూలువేలవత్సరము లయ్యెడి తన తలతో మోయుచుండును. ఆమేరువునకుఁ బశ్చిమపార్శ్వమునఁ గేతుమాలము గలదు. జంబూఖండగతమగు నాకేతుమాలమున గొప్పజనపద మొకటి గలదు. అందలివారు సువర్ణ సమవర్ణులై పది వేలవత్సరము లాయువుగలిగి వర్తింతురు. మఱియు నందలిస్త్రీ లప్పరలంబోలి వెలయుచు మిగుల నారోగ్యముచే శోకమనునది లేక యేకాలమును మోదమానమానసు లై యుందురు. అందలిమానవులు మెఱుంగుబంగారుకాంతిగలిగియే జనించుచుందురు. గంధమాదనము శిఖరములందు రాక్షసులంగూడి తన్నప్పరసలు నేవింపఁ గుబేరుఁడు

యక్షుల కధీశ్వరుడై సంతసించుచుండును. ఆ గంధమాదనము ప్రక్కను దాని కవయవము లనఁదగుచిన్న కొండ లుండును. అందుఁ బదునొకొండువేలేండ్లాయువుగలిగి నల్లనిమేనిచాయతో మహాబలులై కొండలు తేజోవంతులై యుందురు. అందుఁ గాంతలు నల్లగలువరంగుగల శరీర చ్ఛాయలతోఁ జూచువారి కెంతయు సంతస మొదవించు చుందురు. పర్వతములనే వర్షములుగాఁ దెలియుము. నీలపర్వతముకంటె శ్వేతపర్వతమును దానికంటె హైరణ్యకమును మిన్నలని తెలియుము. ఓరాజా! ఐరావతవర్షము పలువిధము లగుదేశములతోఁ గూడియున్నది. దక్షిణోత్తరములుగా భారతైరావతవర్షములు రెండును ధనురాకారములై యుండును. వానినడుమ నైదువర్షములును గలవు. అదిశావృతము మధ్యమున నుండును. ఈవర్షము లొకటికొకటి గుణములచే మించి మిన్నయై యెన్నఁబడుచుండును. ఆయావర్షములందలివారు తమతమ ధర్మార్థకామములనుబట్టి యాయుఃప్రమాణమును నారోగ్యమును గల్గియుండురు. ఓమహారాజా! ఇటులు పుడమి పర్వతములచే నావృతమై యున్నది. గొప్పదగుహేమకూటమే కైలాస మనఁదగియున్నది. అందే కుజేరుఁడు యక్షులతోఁ గూడి విహరించుచుండును. ఆకైలాసమున కుత్తరముగా మైనాక మున్నది. దాని కుత్తరముగా మణిమయ శిఖరములతో నలరుచు హిరణ్యశృంగపర్వత మున్నది. వానిప్రక్కను దివ్యమును మహత్తరమును నగుబంగరుటిసుకదిబ్బ యొకటి వెలయుచున్నది. పైనిదెలిసిన కొండలనడుమ బిందుసరము గలదు. అందే మున్ను భగీరథుఁడు చిరకాలము గంగకై కనిపెట్టియుండెను. అందలి యూపములు మణిమయములును, జైత్ర్యవృక్షములు హిరణ్యములును నై యుండును. మహాక్షీర్తినిధి యగుసహస్రాక్షుఁ డందే పెక్కుయాగము లొనర్చి సిద్ధిపడసినవాఁడు. మఱియు నచ్చోటనే సనాతనుఁ డగుభూతపతి సర్వలోకములను సృజించి దివ్యతేజఁ డై భూతకోటిచే నేవింపఁబడుచుండును. ఇంకను నందు సరనారాయణులును, బ్రహ్మయు, మనువు, శివుఁడును దపమొనర్చిరి. అందే సురనది తొలుత వెలసి బ్రహ్మలోకము నుండి వెడలి వస్త్రాకసార, వల్లిని, సరస్వతి, జంబూనది, సీత, గంగ, సింధువు అని యేఁడువిధములుగా నేర్పడినది. అచింత్యమై మహానీయమగు నీవిధానమును మహేశ్వరుఁడు లోకోపకారముగా నొనర్చెను.

అందే వేయియుగములు గడచినపిదప నింద్రు సుపాసింపఁ గోరి సరస్వతి దృశ్యాదృశ్యమై కనబడుచుండును. ఈయేడువిధము లగునదులును ముల్లోకములందును బ్రసిద్ధములై యుండును. హిమవంతమున రక్షస్సులును, హేమకూటమున యక్షులును నివసించుదురు. నిషధమున నాగసర్పజాతులును, గోకర్ణమునఁ దపోధనులును నివసించియుండుదురు. నిత్యము గంధర్వులు నిషధమునందును, బ్రహ్మర్షులు నీలమునందును నుండురు. ఓమహారాజా! శృంగవత్సర్వతము దేవతలు విహరించునట్టి స్థానమై యున్నది. భాగములుగానున్న యీయేడువర్షములందును జంగమస్థావరములెల్ల నివసించియున్నవి. ఆజంగమస్థావరముల యభివృద్ధి బహువిధమై దేవమానుషరూపమై యగపడుచున్నది. నీవడిగిన శశాకారముగల యాప్రదేశము పరిమితి తెలుప నలవిగానిది. శశవర్షమున కిరుప్రక్కలను దక్షిణోత్తరముగా నున్న శాక కాశ్యపద్వీపములు దానికే జెవులు. తామ్రపర్ణియు మలయపర్వతమును శిరస్సుగా, నిది రెండవద్వీపముగాఁ గానవచ్చుచున్నది.” అని తెలుప విని ధృతరాష్ట్రుఁడు మఱియు నిట్లనియె.

—● మాల్యవత్పర్వతపర్ణనము —●

ఓసంజయా! నీవు మిగుల బుద్ధిశాలివి. కావున మున్నుగా మేరువున కుత్తరముగానున్న మాల్యవత్పర్వతమునందలి విశేషములను సంపూర్ణముగాఁ దెలుపుము.

అది విని సంజయుఁడు “ఓమహారాజా! నీలపర్వతమునకు దక్షిణముగను, మేరువున కుత్తరముగను నుత్తరకురుదేశములు గలవు. అయ్యవి సిద్ధగణనేవితములై పవిత్రము లనఁదగియున్నవి. అందు నిత్యము పుష్పములును ఫలములును గలిగి వృక్షము లలరుచుండును. వానిపుష్పములు సువాసనగల్గినవియు, ఫలములు రసముగలవియు నై యుండును. మఱియు నందుఁ గొన్ని చెట్లు లెల్లకోర్కులను సమకూర్చునవి. మఱికొన్ని క్షీరవృక్షములును గలవు. ఓరాజా! అయ్యవి యెల్లపుడు నమృతతుల్యపక్షసములు గలపాలను స్రవించుచుండును. మఱియు నవి వస్త్రములను బండ్లనుండి యాభరణములను సమకూర్చుచుండును. ఆప్రదేశము చిటుబంగరుటిసుకడిన్నెలుగలిగి మణిమయా

త్త క మగుభూమి గలిగియుండును. మఱియు నందలిభూభాగమెల్ల మణి రత్న తుల్యమగుట రమ్యమై వజ్రవైదూర్య కాంతులు గలిగి పద్మరాగ సమకాంతివెలయ నందందుఁ జూపట్టు చుండును. అం దన్ని ఋతువులందుఁ గలసుఖస్వర్గము గల్గియుండును. ఎందును బురద గాన్పింపదు. ఓనరా ధిపా! మఱియు నందలిసరోవరములు మనోహరములును, సుఖస్వర్గము నొసంగునవియు నై యుండును. స్వర్గమునుండి జాతీనమానవులెల్ల నందు జనించుచుందురు. మఱియు నందలివారు విష్ణుభక్తులకు మిత్రులై ప్రసన్నరూపములు గల్గియుందురు. అందలిస్త్రీ లప్సరసలతోఁ దుల్యలై మిథునములుగా నేర్పడుదురు. వారాక్షీరతరువులయమృతతుల్యమగు క్షీరమును ద్రావుచుందురు. తగుకాలమందు మిథునముగా నేర్పడి క్రమముగా వర్ధిలుచుఁ దుల్యమగురూపగుణములును, వేషమును గలిగి యుందురు. ఓరాజా! అటులగుటఁ జక్రవాకదంపతులువలె ననురూప గుణోపేతులై యుందురు. ఆలోకములందు రోగములు కానరావు. వారెల్లపుడును సంతోషాంతరంగులై యుందురు. ఓమహారాజా! వారు వందలకొలందిని, వేలకొలందిని వత్సరములు జీవించుచు, నొకరినొకరు విడువకుందురు. అందుఁ దీక్ష్యములగుతుండములుగల భారుండములు భయంకరములై మరణించినవారిని హరించి పొదలలో నుంచుచుం డును. ఓరాజా! ఉత్తరకురువులవిధమును సంగ్రహముగాఁ దెలిపితిని. మేరువు పూర్వపార్శ్వమువిధము నున్నదున్నటులు తెలిపెదను. భద్రా శ్యమనునది భద్రశాలవనమును కాలాస్రమనెడి మహావృక్షమును గల్గియుండుటచే నన్నిటిలో నది ముఖ్యమనఁదగియున్నది. ఓమహా రాజా! ఆకాలాస్రద్రుమము నిత్యము పుష్పఫలముల నిచ్చునదై యుండునది. మఱియు దానిపొడ వొకయోజనము. దానిని సిద్ధులు చారణులు మున్నగువారు నేవించుచుందురు. అందుఁ బురుషులు తెల్లని వారై తేజోనిధులును మహాబలులు నై యుందురు. స్త్రీలు కలువరంగు గల్గి చక్కనిరూపములతోఁ జూడ నింపయియుందురు. తెల్లనికాంతిచేఁ జంద్రతుల్యలై పూర్ణచంద్రముఖులై చంద్రునివలె జల్లనిస్వర్గముగల మేనులతో నృత్యగీతవిశారదలై వెలయుచుందురు. అందలివారు పది వేలవత్సరము లాయువు గల్గియుందురు. అక్కాలాస్ర ఫలరసములను ద్రావుటచే నిత్యముచెడని యశావసముగల్గి వెలయుచుండురు. నీలము

నకు దక్షిణముగను, నిషధమున కుత్తరముగను, సుదర్శనమనెడి గొప్ప జంబూవృక్ష మొకటి గలదు. అది పరమస్రాచీనమై సిద్ధులును జారణులును నివసించియుండుటచే బవిత్రమైనదియు నెల్లగోర్కుల నిచ్చునదియు నై యున్నది. ఆజంబూవృక్షముపేరితోడనే సనాతనమై యది జంబూద్వీపమును పేరొందెను. ఆవృక్షము నూలువేలయోజనముల పొడవు గల్గియుండును. ఓమనుజాధీశా! దానివైశాల్యమన్ననో యొక లక్షయేబదివేలయరత్నులు గల్గియున్నది. మఱియు దానిపండ్లు రసమును స్రవించుచు బుడమిపైఁ బడునపుడు గొప్పధ్వని యగుచుండును. ఓరాజా! అపు డవి వెండివలె నుండురసమును విడుచుచుండును. ఆరస మేతై ప్రవహించుచు మేరువునకుఁ బ్రదక్షిణముగాఁ దిగుగుచు నుత్తరకురుదేశములను బ్రవేశించును. అందున్నవారికి నెచ్చదిగలిగి దప్పియనునది గలుగకుండుటయొగాక దానిఫలరసమును వారు ద్రావినవారగుటను వారికి ముదిమియును గలుగనేరదు. అందు జాంబూనదమనెడిబంగారు దేవతలకు భూషణమై యారుద్ర పురుషునైనై గలిగి కాంతి గల్గించుచుండును. మఱియు నందు మానవులు బాలసూర్యతుల్యులై జనింతురు. అటులే మాల్యవత్పర్వతశిఖరమున హవ్యవాహనుఁడు గాన వచ్చుచుండును. ఆయన్నియే సంవర్తకకాలాన్ని నామములతో వెలయును. ఆమాల్యవచ్ఛిఖరమునకు ముందుభాగమునఁ జిన్నపర్వత మొకటి గలదు. ఓరాజా! మాల్యవంతము ముప్పదివేలయోజనముల పరిమాణముగలది. అందు సువర్ణవర్ణులైన మానవులుందురు. మఱియు నందు బ్రహ్మలోకమునుండి భ్రష్టులయినవారును, బ్రహ్మవాదులును, దీప్రమగుతప మొనర్చుచు సూర్యరేతులై వర్తింతురు. అటులు తప మొనర్చి భూతరక్షణమునకుఁగా వారు సూర్యునిఁ బ్రవేశింతురు. వారలువదియాటువేపురును సూర్యునెదుట వెడలి యాతనిఁ జుట్టికొని యటువదివేలయాటువందలవత్సరము లాసూర్యునికిరణములచేఁ దపించి చంద్రమండలమును జొత్తురు” అని తెలుప విని ధృతరాష్ట్రుఁడు మఱియు నిట్లనియె.

— మేరూత్తరభాగస్థితఖండత్రయవర్ణనము —

“ఓసంజయా! వర్షములయుఁ బర్వతములయుఁ బర్వతములందుండు వారియుఁ బేరులను యథార్థముగా నెఱిగింపుము.”

అది విని సంజయుఁడు “ఓరాజా! శ్వేతమునకు దక్షిణముగను, నిషధమున కుత్తరముగను రమణకమనువర్ష మొకటి గలదు. అందు మానవులు జనింతురు. వారు విష్ణుభక్తులకు మిత్రులై మనోహరాకారులై పరస్పరవైరములు లేక మెలంగుదురు. నీలమునకు దక్షిణము గను, నిషధమున కుత్తరముగను హిరణ్మయవర్షము గలదు. అందు హైరణ్మతి యనెడినదియుఁ, బక్షిరాజగు గరుడుఁడును, సుందరాకారులైన యక్షులును నుందురు. అందలిజనులు మహాబలులై మనోహరులై శోకములేకుందురు. వారు లక్షయేఁబదివేలవత్సరము లాయుఃప్రమాణముగలవారై యుందురు. దానికి మూఁడుశృంగములు గలవు. అందొకటి మణిమయము. మఱొకటి సువర్ణమయము. వేఱొకటి రత్నమయము. మఱియు నది భవనములతో శోభిలుచుండును. అందు నిత్యము స్వయంప్రభ యగుశాండిలిదేవి నివసించును. దానిశిఖరమున కుత్తరముగా సముద్రాంతమున శృంగవత్సర్యతమునకుఁ బైఁగా నైరావతవర్షము గలదు. అందు సూర్యుఁడు పరితాపము గలుగఁజేయఁడు. మానవులకు ముదిమియును గలుగదు. దానిని నక్షత్రములతోఁ గూడి చంద్రుఁడు తేజోనిధియై యావరించియుండును. అందలిమానవులు పద్మకాంతిగలిగి పద్మనేత్రులై పద్మసుగంధముగలిగి జనింతురు మఱియు వారు నిరాహారులై దేవతలువలెఁ జెప్పుటలేక సుగంధులై జితేంద్రియులై వెలయుచుందురు. సర్వభ్రష్టులును రజస్తమోనివృత్తులునగువా రందు జనించి పదుమూఁడువేలండ్లాయుఃపరిమితిగలిగి జీవింతురు. క్షీరసముద్రమున నుత్తరభాగమునఁ బ్రభు వగునారాయణుఁడు సువర్ణమయమగు శకటమున నివసించియుండును. ఆశకట మెనిమిదిచక్రములుగలిగి భూత సమన్వితమై మనోవేగముగలదియు నగ్నివర్ణము బంగారునగలును గలిగి యలరుచుండును. ఆప్రభువు సర్వభూతవిభుఁడు. సంక్షేపము విస్తారము నగుసృష్టికిఁ గర్తయు గారయితయు నైనవాఁడు. ఓరాజా! అతఁడు పృథివ్యప్రేక్షోవాయ్యాకాశములయిదును నైనవాఁడు యజ్ఞరూపుఁడు నతఁడే. ఆతనిముఖ మగ్ని.” అని తెలిపెనని పలికి వైశంపాయనుఁడు మఱియు నిట్లనియె.

ఓజనమేజయా! బుద్ధిశాలియగుసంజయుఁ డిట్లు తెలుప విని ధృతరాష్ట్రుఁడు కొంతవడి తనతనయులనుగుఱించి చింతించి మఱియు నాత

నితో “ఓసంజయా! నిస్సంశయముగాఁ గాల మీలోకమును సృజించుచు సంక్షేపించుచుండును. ఇందు స్థిరమైన దేదియును లేదు. సర్వభూతాత్మకులగు నరుండును నారాయణుండును సర్వజ్ఞులు. ఆతని దేవతలును, మానవులును వైకుంఠవాసి యగువిష్ణునిఁగాఁ దెలుపుదురు.

— భారతవర్ష నగిదేశ వర్ణనము —

ఓసంజయా! నైన్యములెల్లఁ బ్రోవువడిన యీభారతవర్షమునెడ నెంతయును నాతనయుఁ డగుదురోద్ధనుండు పేరాసవడియున్నవాఁడు. పాండుపుత్రులును దానినే కోరుచున్నవారు. నాచిత్తమును దీనియెడ మగ్నమగుచున్నది. కావున దీనితత్త్వమును నా కెఱిఁగింపుము.” అని ప్రశ్నింప విని సంజయుం డిట్లనియె.

“ఓమహారాజా! నావచన మాలింపుము. నీవనినయటు లాపాండవులు దీనియెడఁ జేరాసవడియుండలేదు. సుబలకొమరుఁ డగుశకునియు, దుర్యోధనుండును దీని నాశించియున్నవారు. మఱియు నానాదేశాధీశు లగుక్షత్రియులును దీనికై యాశవడి పరస్పర మసూయగలిగియున్నవారు. ఓభరతోత్తమా! ఈభారతవర్షము నభిలషించినవారి నెఱిఁగించెదను వినుము. ఇయ్యది దేవేశుఁ డగునిద్రునకును, వైవస్వతమనువునకును బ్రియమైనది. మఱియుఁ బృథువు, వేసుండు, ఇక్ష్వాకువు, యయాతి, అంబరీషుండు, ఋషభుండు, ఇలుండు, నృగుండు, కుశికుండు, సోమకుండు, దిలీపుండు నింకనుగల బలవత్తరు లగు నిలాధినాథులును దీనిపైఁ జేమగలిగియుండిరి. ఆ యీభారతవర్ష విధమును నీవిటు లడిగితివి గానఁ దెలిపెదను వినుము.

మలయము, మహేంద్రము, సహ్యాము, శుక్తిమంతము, గంధమాదనము, వింధ్యము, పారియాత్రము ననఁ గులపర్వతము లేఁడు గదా! వానిచేరువను లెక్కకుమీఁతిన కొండలు గలవు. అయ్యవి యమేయములును సారముగలవియునై విచిత్రతరము లగు చఱియలు వెలయ నలరుచుండును. ఆకొండలప్రాంతమున హ్రస్వరూపులు హ్రస్వజీవనులునై కొండలుందురు. వారితో నార్యులును స్థేచ్ఛులును గలిసియుందురు. వీరు గంగానది మున్నగు నదులయుదకములను ద్రావి జీవించుచుందురు. ఆనదులనెల్లఁ దెలిపెదను వినుము. గంగ,

సింధువు, సరస్వతి, గోదావరి, నర్మద, బాహుద, శతద్రువు, చంద్రభాగ, యమున, దృషద్వతి, విపాళ, విపాచ, వేత్రవతి, కృష్ణ వేణి, ఐరావతి, వితస్త, పయోష్ణి, దేవిక, వేదవతి, త్రిదివ, ఇక్షుల, కృమి, కరీషిణి, చిత్రవాహ, చిత్రనేన, గోమతి, గండకి, కాశికి, కృత్య, నిచిత, లోహతారిణి, రహస్య, శతకుంభ, సరయువు, చర్మణ్యతి, హస్తీ సోమ, దిశ, శరావతి, భీమరథి, వీణ, కావేరి, చులక, వాణి, శతబల, నీవార, సుప్రయోగ, కుండల, రాజని, పురమాలిని, వీర, భీమ, ఓఘవతి, ఫలాశిని, పాటలావతి, అశిక్ష్ణి, కుశబిర, మకరి, ప్రవర, మేన, హేమ, ఘృతవతి, పురావతి, అనుష్ఠ, శైబ్య, కాపి, సదానీర, కుశధార, సదా కాంత, వీరవతి, వాస్తువు, సువాస్తువు, గౌరికంఠన, హిరణ్యతి, వీరకర, పంచమ, రథచిత్ర, జ్యోతిరథ, విశ్వామిత్ర, కపింజల, ఉపేంద్ర, బహుళ, కువీర, మధువాహిని, నినది, పింజల, వేణి, తుంగవేణి, విదిశ, తామ్ర, కపిల, శలువు, సువామ, వేదాశ్వ, హరిస్తావ, మహాపగ, శీఘ్ర, పిచ్చిల, భారద్వాజ, శోణ, చంద్రమ, దుర్గ, అంతశ్శిల, బ్రహ్మ బోధ్య, బృహద్వతి, యవక్ష, రోహి, జాంబూనది, సువస, తమస, దాసి, వస, వారాణసి, మాల, ధృతిమతి, పూర్ణాశ, తామసి, వృషభ, బ్రహ్మమేధ్య అనియెడినదులు గలవు. ఇవియుఁగాక మఱికొన్నియు మహానదులు గలవు. వానిని వినుము. నిరామయ, కృష్ణ, మందగ, బ్రహ్మణి, మహాగౌరి, చిత్రోపల, చిత్రరథ, మంజుల, వాహిని, మందా కిని, వైతరణి, కోశ, ముక్తిమతి, అనంగ, పుష్పవేణి, ఉత్పలావతి, లోహిత్య, కరతోయ, వృషక, కుమారి, ఋషికుల్య, మారిష, సర్వ, సుపుణ్య అనియెడిపేరులతో వెలయుచుండును. ఇవియెల్ల లోకమాత లును మహాఫలము నొసంగునవియు నై యున్నవి. ఇంకను దెలియనివి వందలకొలదిని, వేలకొలదిని గలవు. నాకుఁ దెలిసినంతవఱకును నదు లను దెలిపితిని. ఇంకను జనపదములను దెలిపెదను వినుము. వానిలోనే కురుపాంచాలములు చేరియున్నవి. సాల్వ, మాద్రేయ, జాంగల, శూర నేన, కళింగ, బోధ, మాల, మత్స్య, సుకుట్య, సౌబల్య, కుంతలము లును, కాంతి, కోసల, చేది, మత్స్యకరూషములును, భోజ, సింధు, పులిందములును, ఉత్తమ, దశార్ణ, మేకలోత్కలములును, పాంచాల, కౌశిజ, నైకపృష్ఠ, ధురంధరములును, గోధా, మద్ర, భుజంగములును,

కాశయాపరకాశయములును, జతర, కుకుర, సదశార్ణ దేశములును, కుంత్యవంత్యపరకుంతిదేశములును, గోమంత, మందక, ఖండ, విదర్భ, రూపవాహికములును, అశ్మక, పాండురాష్ట్ర, గోపరాష్ట్ర, కరీతులును, అధిరాజ్య, కుశాద్య, ఘల్లరాష్ట్రములును, వారవాస్యాయ వాహచక్ర, చక్రాతి, శకదేశములును, విదేహ, మగధ, స్వక్షమలజ, విజయములును, అంగ, వంగ, కళింగ, యక్ష్మల్లోమములును, మల్ల, సుధేష్ఠ, ప్రహ్లాద, మాహికా, శాసికాదేశములును, బాస్థిక, హటథానా, భీర, కాలజోషకములును, అపరాంత, పరాంత, పంచాల, చర్మమండలములును, అటవీశిఖర, మేరుభూత, అపావృత్తానుసావృత్త, స్వరాష్ట్ర, కేకయములును, కుందాపరాంత, మాహేయ, కక్ష, సాముద్ర, నిఘ్నటములును, ఆంధ్రదేశము, అంతర్గిరి, బహిర్గిరి, అంగమలజము, మాగధము, మానవర్జకము, సమంతర, ప్రావృషేణ్య, భార్గవములును, పుండ్రభార్గ, కిరాత, సుదృష్ట, యామునములును, శక, నిషాద, నిషథా, నత్త, నైఋతములును, దుర్లల, ప్రతిమత్స్యకుంతల, కుశలదేశములును, తీర్తగ్రహ, శూరసేనములును, ఈజిక, కన్యకా, గుణదేశములును, తిలఛర, మంతములును, సుకందక, కాశ్మీర, సింధు, సౌవీర, గాంధార, దర్శకములును, అభిసారము, ఉత్పాలశైవాల, బాస్థికములును, దార్వి, వానవ, దార్వ, వాతజామర, ధోరములును, బహువాద్య, కౌరవ్య, సుదామ, సుమల్లికాదేశములును, వధ్ర, కరీషక, కుళిందకములును, ఉపత్యకా, వనాయు, దశాపార్శ్వ, రోమకుశ, బిందువులును, కచ్చ, గోపాలకక్ష, జాంగల, కురువర్జకములును, కిరాత, బర్బర, సిద్ధ, వైదేహతామ్రవిప్లకములును, బౌద్ధ, పౌండ్రక, సైనితిక, పార్వతీయదేశములును గలవు. ఇంకను దక్షిణములైన మణికోన్నిదేశములును గలవు వానిని వినుము. ద్రావిడ, కేరళ, ప్రాచ్యభూషికా, వనవాసకములును, కర్ణాటక, మాహిషికవిశల్య, మూషికములును, ఝిల్లికాకుంతల, సౌహృద, నల, కానన, దేశములును, కౌకుడ్రక, చోళ, కోంకణ, మాళవ, నరదేశములును, సమంగ, కరక, కుక్కురములును, అంగార, మారిషములును, ధ్వజిని, ఉత్పవసంకేతము, త్రిగర్త, సాశ్వసేనములును, బక, కోకరక, ప్రోష్ఠ, సమ, వేగవశములును, పంధ్య, చుళక, పుళిందకల్కలదేశములును, మాలవ, మల్లకములును, అపర

వల్లభ, కులింద, కాలకములును, కుంతక, కరటకములును, పూర్వక, స్తనబాల, సనీమ, ఘట, స్పంజయములును; అలింద, పాశివాట, తనయ సునయ, దశీ, విదర్భ, కాంతీక, తంగణా; పరతంగణములును గలవు. ఉత్తరస్థేచులు, క్రూరులు, యవనులు, చీచులు, కాంభోజులును భయంకరులగుష్టేచ్ఛజాతులు, సక్రద్భ్రాహ్మ, కులత్థ, హూణ, పారసీకులును రమణ చీన, దశమాలికులును, క్షత్రియోపనివేశ నైశ్యశూద్రకుల, శూద్రాభీర, దరద, కాశ్మీర వత్తులును; ఖాలిరాంతచార, పహ్లావ, గిరిగహ్వరులును, ఆత్రేయులు, భారద్వాజులును, స్తనపాషకులు, ప్రాషకులు కళింగులును గిరాంతజాతులు నైయున్నవారు. మఱియుఁ దోమర, హంసమూర్ఖ, కరభంజకము లనెడిదేశములు ప్రాచ్యోదీచ్యము లైయున్నవి. ఏవో కొన్ని దేశములుమాత్రము నాచేఁ దెలుపఁబడినవి.

ఓరాజా! పుడమి మానవులగుణములను బలమును, ననుసరించి సరిగా నారాధింపఁబడిన కామధేనువువలె ధర్మార్థకామముల నొసంగును. అట్టిపుడమివైఁ జేరానవడి యీరాజులు ధర్మార్థకోవిదులయ్యును, ధనాశచే రణరంగమునఁ బ్రాణములు పరిత్యజింప నున్నారు. దేవమానవులకామములకు భూమియే యుత్తమస్థానము. అయ్యయో! కుక్కలామిషమునకు వలెఁ బరస్పరము కాటులాడుకొనుచున్నారు. వారిట్టు లగుటయెల్లఁ బుడమి నవేక్షించియేగదా! ఇందెవ్వరికిని గామముల యెడఁ దృప్తి గానరాకున్నది. అక్కారణముననే యిక్కురుపాండవులు పుడమిఁ బరిగ్రహింప నిటులు సామదానభేదదండోపాయము లచేఁ బ్రయత్నించుచున్నారు. ప్రాణులకుఁ బుడమియే తండ్రియు, సోదరుఁడు, పుత్రులును, నాకనము, స్వర్గమునై సంపూర్ణదృష్టికిఁ బాత్రమై యుండును.” అని తెలుప విని ధృతరాష్ట్రుఁడు మఱియు నిట్లనియె.

— పశువృగవర్జనము భారతాదివర్ణముల యాయుఃప్రమాణకథనము —

“ఓసంజయా! భారతహైమవతవర్ణముల యాయుఃప్రమాణమును, బలమును, వారిభూతభవిష్యద్వర్తమాన శుభాశుభములను సవిస్తరముగాఁ దెలుపుము అటులే హరివర్ణమును దెల్పుము.

అదివిని “ఓరాజా! కృతశ్రేతాద్వాపరకలియుగములని యుగములునాల్గు. అయ్యవి క్రమముగా నొకటివెనుక నొకటి వచ్చుచుండును. అందుఁ గృతయుగమునందలివారి కాయుఃప్రమాణము నాల్గువేలవత్సరములు. ఓరాజో! త్రేతాయందలివారు మూడువేలును, ద్వాపరమునందలివారు రెండువేలును వత్సరము లాయుఃపరిమితి గలిగియుందురు. అక్కలియుగమందన్ననో యాయువున కింతయని ప్రమాణములేదు. ఆకలియుగమందలివారు గర్భమందుండియే కొందఱును, జనించిన వెంటనే కొందఱును, మృతినొందుచుందురు. కొందఱు మహాబలులును, సత్వసంపన్నులును, వివేకాదినద్గుణసమన్వితులునై వందలకొలది వేల కొలదిని జనించుచుందురు. జనించినవారును గలరు. అటులు కృతయుగమున జనించినవారు ధనికులును, సుందరాకారులును, మౌనులును, దపోధనులునై మహోత్సాహముగలిగి మహాత్ములై ధర్మమును సత్యమును విడువకుందురు. మఱియుఁ గొందఱు ధనుర్ధరులును, బరాక్రమనిధులునై వెలయుచుందురు. క్షత్రియులు తత్త్వములై యుద్ధములందు శూరవరులై విక్రమింతురు. త్రేతాయందన్ననో క్షత్రియులు చక్రవర్తులై మహావీరులు నాయుష్మంతులు ధనుర్ధరోత్తములు నై యుందురు. ద్వాపరమందు సర్వవర్ణములవారును గలిగియుందురు. వారు మహోత్సాహులును, బరాక్రమవంతులునై యొకరినొకరు జయింపఁదలంపుగలిగియుందురు. కలియుగమందన్ననో వారిసార మల్పమయ్యును గోప మధికముగా లోభులును, నన్యతవాదులును నై జనించుచుందురు. ఇంకను వారి కీర్ష్యయు, నభిమానము, క్రోధము, మాయాసూయలును గలిగి, లోభరాగములు తప్పుఁ బీడింపఁ బ్రవర్తించుచుందురు. ఈద్వాపరమందు గుణములు సంక్షిప్తములై యుండును. ఈహైమవతము గుణములచే నుత్తమమైనది, దానికంటె హరివర్ష ముత్తమమైనది” అని తెలుప విని ధృతరాష్ట్రుఁ డిట్టులనియె.

—ॐ శాకద్వీపవర్ణనము ॥—

“ఓసంజయా! జంబూఖండవిధమునెల్లఁ దెలిపితివి. దీని విరివిని బ్రమాణమును సముద్రప్రమాణమును నున్నదున్నటులు దెల్పుము. మఱియు శాకద్వీపముల నెఱిగింపుము, అటులే శాల్మలి క్రౌంచద్వీప

ములవిధమును దెలియఁజేయుము. మఱియు సూర్యచంద్రులయు, రాహువుయొక్కయు విధ మెఱింగింపుము.”

అదివిని సంజయుఁడు “ఓరాజో! తత్తమా! ఈ ప్రపంచమునఁ గల ద్వీపములు పెక్కులు. అందు సప్తద్వీపములయు, జంద్రాదిత్యాదిగ్రహములయు విధ మెఱింగించెదను వినుము. ఓరాజా! జంబూద్వీపము పదునెనిమిది వేలయాట్రువందలయోజనముల వైశాల్యము గలదిగా నున్నది. లవణసముద్రము విరివి దానికి ద్వీగుణమై యుండును. అయ్యది పలువిధములగు దేశములుగలిగి మణివిద్రునూదులచే జిత్రమై పెక్కురంగులుకలిగి పర్వతములతో నాలయుచుండును. మఱియు దానిచుట్టును సాగర మానరిప నది సిద్ధచారణులతోఁగూడి యలరుచుండును. ఇతఁ శాకద్వీపమువిధ మెఱింగించెదను వినుము. దానివైశాల్యము జంబూద్వీపముకంటె ద్వీగుణము. దానిని క్షీరసముద్రము చుట్టియుండును. ఆసముద్రము ప్రమాణ మాద్వీప ప్రమాణమునకు రెండురెట్లు. దాని యందలి జనపదములు పరమపవిత్రమైనవి. అందు జనించినవారికి మరణమే లేదు. శాంతియు, దేజమును గలవారికి దుర్భిక్షమన నెట్టిది? శాకద్వీపవిధము సంగ్రహముగాఁ దెలిపితినిగదా! ఇతఁ నేమి వినఁగోరెడు?” అని యడిగెను.

అదివిని ధృతరాష్ట్రుఁడు “ఓమహాప్రాజ్ఞా! శాకద్వీపమువిధము సంగ్రహముగా నెఱింగించితివి. ఇతఁ దానియాథార్థ్యమును విస్తరించి తెలుపు”మన వినిసంజయుఁడు “ఓరాజా! ఈశాకద్వీపమున మణిమయములగుపర్వతము లేడు గలవు. అటులే సముద్రములును నదులును గలవు. వానిపేరులను దెలిపెద నాలకింపుము. అందుఁగలదెల్లఁ బరమపవిత్రమైనది. మఱియు నందున్న పర్వతములలో మేరువు మొదటిది. అందు దేవర్షులును గంధర్వులు నుందురు. దేనినుండి మేఘములు జనించి వెడలుచుండునో యట్టి మలయపర్వతము దానికిఁ దూర్పునుండి పడమటిదాక వ్యాపించియుండును. దానికిఁ బశ్చిమముగా జలధారమునెడి మహాపర్వతము గలదు. దానినుండియే యింద్రుఁ డెల్లపుడును జలములను సంపాదించుచుండును. ఓరాజా! వర్షకాలమురాఁగనే, దాని నుండియే వర్ష ముప్పలిలుచుండును. దానివెనుక నున్నత మగురైవతక పర్వతము గలదు. ఆకసముననున్న రేవతి విధికృతముగా దీనియందుఁ

బ్రతిష్ఠింపబడియుండును. దీని కుత్తరముగా శ్యామగిరి శీలదు. అయ్యది సీలమేఘశుల్కమై మిక్కిలి యెత్తుగలిగి, యెంతయు మనోహర మగురూపము గలిగియుండును. ఓరాజా! అందలివారెల్ల శ్యామవర్ణము గలవారై యుందురు.”

అంత నాసంజయునివచనము లాలించి, యాధృతరాష్ట్రుడు “ఓయీ! నీతెలిసినవచనములనుబట్టి నాకొక గొప్పసంశయము గల్గుచున్నది. ఇందుఁగలవారు శ్యామలవర్ణమువారని తెలిసితి వదెట్లు?” అని ప్రశ్నింపఁగా విని సంజయుడు మఱియు నిట్లనియె.

“ఓరాజా! అన్ని ద్వీపములందును గౌర, కృష్ణ, పతంగవర్ణములు గల్గినద్విజు లుందురు. ఇందున్న వారు చామనచాయవారై యుందురు. ఇందులకు నిమిత్తమును మునుముం దెఱిగించెదను వినుము. శ్యామగిరివెనుక, దుర్గతైలములుగల మహాదయపర్వతము కేసరయు క్తమైన గాలి గలకేసరపర్వతమును గలవు. వీనియందు పర్ణము లేడుగలవు. మహాకాశము, జలదము, కుముదోత్తరము, సుకుమారము, కౌమారము, మణికాంచనము, మోదాకి యనునివియే పై యేడువర్ణములు నైయున్నవి. వీనిప్రమాణము జంబూద్వీపమువలె నగునని తెలియవలెను. ఈశాకద్వీపమున నొకగొప్పవృక్షము గలదు. దానిచే దీని కీపేరు గలిగెను. ఇందుఁ బెక్కుజనపదములు గలవు. ఇందలివారు శివభక్తులు. ఇందు సిద్ధులు, చారణులు, దేవతలును జరించుచుందురు. మఱియు నిందలి నాల్గువర్ణములవారును ధార్మికులై యుందురు. నిజధర్మమును విడిచినవా రిందు లేకుండుటయెగాక దొంగయనువాఁ డిందుఁ గానరాడు. ఇంకను వారు దీర్ఘాయుష్కులును, జరామరణవర్జితులు నైయుందురు. ఇందలిప్రజలు వర్ష కాలపునదులువలె మిక్కిలి వృద్ధిగలిగి యుందురు. నదులు పవిత్రజలములై యుండును. ఇందు గంగానది బహువిధములుగాఁ బ్రవహించి సుకుమారి, కుమారి, సీత, కావేరక, మహానది, మణిజల, చక్షుర్వర్ధనిక యనెడినామములతో వెలయుచుండును పుణ్యోదకములు గలనదు లింకను లక్షలకొలఁదిగా నిందుఁ బ్రవహించును. వానినుండియే యింద్రుడు వర్షించును. వానిలెక్కియుఁ గొలతయుఁ దెలుప వలనుపడదు. మఱియు నిందుఁ బవిత్రము లగునాల్గుదేశములు గలవు. అయ్యవి మంగ, మళక, మానస, మందగ

ములను పేరులతో వ్యవహరింపఁబడియెను. వీనిలో మంగ దేశమున స్వకర్త నిరతు లగు బ్రాహ్మణు లెక్కుడుగా వెలయుచుందురు. మశక దేశమున రాజులు సకలకామప్రదులును, ధర్మ నిరతులు నైయుందురు. మానస దేశమున వైశ్యులు నిజకర్తవిశారదు లై యుందురు. మందగ దేశము ధర్మతత్పరులగు శూద్రులతో నిండియుండును. ఆ దేశమునకు రాజును వాఁడు లేకుండుటను దడించువారును, దండింపఁబడువారును నందందరు. అందలి ప్రజలు ధర్మజ్ఞులగుటఁ దముఁ టామే పరస్పరము రక్షించుకొనుచుందురు. తేజోవంత మగు శాకద్వీపమును గుఱించి తెలుప వలసినవిషయ మిదియే యనుటను దీనిని చెలిపితిని.

❧ ఉత్తరసరుదేశనిరూపణము ❧

ఓమహారాజా ! ఉత్తరద్వీపముల విధమును వినుము. అందు ఘృతోదకముగల సముద్ర ముండును. దాని వెనుక దధిసముద్రము, పిదపఁ గ్రమముగా సురాసముద్రము, జలసముద్రమును గలవు. ఎల్ల ద్వీపములును గ్రమముగా నొకదానికంటె నొకటి గుణవంతమై యుండును. ఇటులే యివి యెల్ల సముద్రములచే నావరింపఁబడియున్నవి. దీనినడుమఁ మణిసీలరూపుగల గౌరవర్వత మొక్కటిగలదు. దీనికి బల్బి మమునఁ గృష్ణపర్వత మొకటి యున్నది అది నారాయణునకుఁ బ్రియ మైనది. అందున్న పలువిధము లగు దివ్యరత్నములను నారాయణుఁడే పాలించుచుండును. అతఁ డందలి ప్రజలయెడఁ బ్రసన్నుడై వారికి సుఖములు సమకూర్చుచుండును. కుశద్వీపమునడుమ గొప్పగుళిస్తంభమొకటి గలదు. అది చుట్టును గొన్ని జనపదములు గల్గియుండును. శాల్మలీద్వీపమున శాల్మలీవృక్షము గలదు. క్రౌంచద్వీపమున గొప్ప క్రౌంచగిరి గలదు. అది రత్నములకెల్లఁ దానకమై యుండును. మఱియు నందు నాల్గవర్ణముల వారును వెలయుచుందురు. ఓరాజా! అందుఁ బెక్కురంగులుగల గోమందమును నొకపర్వతము గలదు. అందుఁ గమలాక్షుఁడు నిత్యము నివసించును. ముక్తిని గోరువారెల్ల నానారాయణు నాశ్రయించి యుందురు. కుశద్వీపమున విద్రువపర్వతము వ్యాపించియుండును. మఱియు నందు సునామమనెడి బంగరుకొండ రెండవదై యున్నది. అటులే కాంతిమంతమగు కుముదగిరి మూఁడవది. పుష్పవంతమనెడిగిరి

నాల్గవది. కుశేశయగిరి యైదవది. హరిగిరి యాఱవది. ఈయాఱును నందలి పర్వతోత్తమములు. ఈకొండలనడిమివిరివి వీని యెల్లవానివిరివి కిని ద్విగుణమై యుండును. ఔద్భిదము, వేణుమండలము, సురథాకారము, కంబలము, ధృతిమంతము, ప్రభాకరము, కాపిలము, అనెడి నామములతో నేడుపర్వలంభకములు గలవు. వానిలో దేవతలును, గంధర్వులును, బ్రజలును జరించుచుందురు. అందలిజనములకు మరణము లేదు. మఱియు నందు దస్యులును, స్లేచ్ఛజాతులును లేరు. వారు గౌరవర్ణముగలిగి మిక్కిలి సుకుమారులై యుందురు. ఓరాజా! మిగిలినద్వీపములవిధము నేను విన్నయటులునదెలిపెదను. దీనిని విని గ్రహింపుము. క్రౌంచద్వీపమునఁ గ్రౌంచమహాగిరి గలదు. దానిపిదప వామనకము, దానితరువాత సంధకారకము ననెడిపర్వతమును గలవు. ఓరాజా! దానివెనుక మైనాక మున్నది. ఆపర్వతోత్తమము వెనుక గోమండము, దానివెనుకమైనాకనిబిడపర్వతమును గలవు. వానివై శాల్య మొకదానికంటె నొకటి ద్విగుణమై యుండును. ఆద్వీపమునందలి దేశముల నెఱిగించెదను వినుము. క్రౌంచమును సంబంధించినదేశము కుశలమనియు, వామనకమును సంబంధించినది మనోనుగమనియుఁ దెలుపఁబడును. ఓకురూర్ద్వహా! ఆమనోనుగము తరువాతిది యుష్ణ దేశము. దానితరువాతిది ప్రావరకము. దానిపిమ్మటి దంధకారకము. ఆయంధకారకదేశము వెనుకటిది మునిదేశము. ఆమునిదేశము వైది దుందుభిస్సనమని చెప్పఁబడుచున్నది. ఓజనాధిపా! అందలవారు తలుచు గౌరవర్ణము గల్గియుందురు మఱియు నందు సిద్ధులును, జారణులును విహరింతురు. ఓమహారాజా! ఈదేశములు దేవతలకును, గంధర్వులకును నేవింపఁదగినవి. బుష్కరద్వీపమునఁ బుష్కరమనుపర్వతముమణులకును, రత్నములకును నాకరమై యుండునది. అందు నిత్యము ప్రజాపతి నివసించియుండును. మహర్షులును, దేవతలును మనోహరములగు స్తుతివచనములచే బొగడుచు నిత్యము నాతని నుపాసించుచుందురు. జంబూద్వీపమునుండి పలువిధము లగురత్నములు వెలువడుచున్నవి. ఇటు లెల్లద్వీపములందును గలప్రజలు బ్రహ్మచర్యము, సత్యము, దమము మున్నగునుగుణములుగల్గి యారోగ్యము నాయువు ననుభవించి వృద్ధి నొందుచుందురు. వానినిబట్టియే ద్వీపములందెల్ల నొకటికొకటి

హెచ్చయియుండును. నా యీ తెలిసినదేశములందెల్లఁ గర్త మొక్కటిగాఁ గానిపించుచున్నది. అందుఁ బ్రజాపతియే ప్రభువై వానిని శాసించుచు రక్షించుచుండును. పామరులు పండితులు ననియెడిభేదము లేక యెవ్వఁడు ప్రజల నేలఁదగియుండునో వాఁడే రాజు, దేవుఁడు, తండ్రియు, దాతయు నై యుండునుగాదా! ఓకురువంశాగ్రణీ! ఈలోకమునఁ దనంతఁదా లభించి సిద్ధమైయున్న యాహారమునేగదా నిత్యము భుజింతురు. అటులు భుజించుటనే లోకసంస్థితి వైషమ్యములేక యగపడుచుండును. ముప్పదిమూఁడుదశములతో నలుచదరముగా నీజంబూమండలము వెలయుచుండును. అందు జనసమృతములై వామనము, సుప్రతీకము, నైరావతము మున్నగు నాల్గుదిగ్గజములు గలవు. ఆజంబూమండలము పరిమాణమును దెలుప నే నుత్సహింపను అందు నిత్యము నసంఖ్యాకముగా వాయువు తెల్లదిక్కులనుండి విసరుచుండును. అదిగ్గజము లొకసంబంధములేకయే యావాయువులను పద్మతుల్యములును దేజోవంతములు నగు తమతోడములచే వహించుచు నూలువిధములుగా వాని నవి పైకి విడుచుచుండును. అవి యటు లూపిరి విడుచుచుండఁగా వెడలినవాయువులచే బ్రజలెల్ల నిలుచుచుందురు.” అని తెలుప విని ధృతరాష్ట్రుఁ డిట్లనియె.

“ఓసంజయా! నేనడిగినవిషయమును విస్తరించి తెలిపితివి. ద్వీపస్వరూపము నెఱిఁగింపఁబడినది. ఇక రెండవదగు సూర్యచంద్రరాహుగ్రహదులనుగుఱించి తెలుపుము.”

అదివిని సంజయుఁడు “ఓమహారాజా! ద్వీపములవిధము తెలిపితిని. ఇక గ్రహములనుగుఱించి వినుము. రాహువు మండలాకారముగా నుండునట్టిగ్రహము. దానివిరివి పండ్రెండువేలయోజనములు. దానిచుట్టుకొలత ముప్పదియాఱుయోజనములు. దానికంటె నాఱువేలయోజనము లధికమగువిస్తారముగలదై యది వెలయుచుండునని పౌరాణికులు తెలుపుదురు. చంద్రమండలమన్ననో పదునొకొండువేలయోజనములవిష్కంభమును, ముప్పదిమూఁడువేలయోజనముల చుట్టుకొలతయుఁ గల్గియుండును. సూర్యుఁడు పదివేలయోజనములవిరివియు, ముప్పదివేలయోజనముల చుట్టుకొలతయు, నేఁబదియొనిమిదివేలయోజనములు వైపుల్యమును గల్గియుండును. ఈసూర్యుఁడు మిక్కిలి యధికుఁ

డని వినుచున్నారము. అర్జునిప్రమాణ మిదియని తెలియుము. ఆ రాహు వొక్కొకపుడు తనమహత్తచే సూర్యచంద్రులను గప్పుచుండును. ఈసూర్యాదులవిధమును సంగ్రహముగాఁ దెలిపితిని. మఱియు నీప్రపంచనిర్మాణ మిట్టిదని నాయెఱిగినచోప్పున శాస్త్రమునుబట్టి యెఱిగించితినిగాన నిక నీతనయుఁ డగుదురోద్ధనునిగుఱించి చింతింపకుము. ఈభూమివర్షవిషయమును వినినభూపాలుఁ డర్థసిద్ధివాండుచున్నాఁడు. మఱియు వాని కాయువు, తేజము, బలము, కీర్తియు వర్ధిలుచుండును. వానిపితృపితామహులును సంతసించుచున్నారు. మన మిభారతవర్షమునందే నివసించియున్నారముగదా! మనహృదయలచేఁ బాలింపఁబడిన దీనిఃధము వింటివిగదా!” అని తెలిపెనని పలికి వైశంపాయనుఁడు మఱియు నిట్లనియె.

—ॐ భీష్మనిమరణమును వినుట ॥—

ఓజనమేజయా! అంతట నొకనాఁడు ప్రత్యక్షముగా భూత భవిష్యద్వర్తమానముల నెఱిగినసంజయుఁ డామహారణరంగము నుండి వచ్చి యప్పుటి కేదియో చింతించుచున్న భృతరాష్ట్రునిఁ జూచి తానును మిగుల దుఃఖితుడై భారతపితామహుఁ డగుభీష్మనిమరణము నిటులు చెప్పెను.

“ఓమహారాజా! నేను సంజయుఁడను. నీకు నమస్కరించుచున్నాఁడను. కురుపితామహుఁ డగుశాంతనవుఁడు హతుఁడయ్యెను. అయ్యయో! ఆతఁడు సర్యయోధులనడమను భ్వజస్తంభముగదా! సర్వధనుర్ధరులకును దేజమువంటివాఁడుగదా! అట్టికురుపితామహుఁ డిపుడు శరతల్పమునఁబడియున్నవాఁడు. ఆహా! నీకొమరుఁ డాభీష్మని బలముపై నాధారపడియే ద్యూత మొనరించినవాఁడు. అట్టివాఁడు రణరంగమున శిఖండిచేఁ బడఁద్రోయఁబడియెను. మున్నాతఁడు మహారథుడై కాశిరాజుపై వెడలి యపుడు యుద్ధమునకు సిద్ధపడినమహాయోధు లగు పెక్కురుభూపాలురఁ దానొక్కడే యుక్కడంగఁ జేసినవాఁడు మఱియుఁ బరశురామునితో నెమ్మదిగా యుద్ధమొనరించి యాతనిచేఁ గొట్టువడకయు నిపు డీశిఖండిచే హతుఁడయ్యెను. అతఁడు శౌర్యముచే నింద్రుని, స్థైర్యముచే హిమవంతుని, గాంభీర్యముచే సము

దుని, శాంతముచే బుడమిని బోలినవాడు. శరములనెడి కోటలును, ధనువనెడివక్త్రము, గత్తియనెడినాలుకయుఁ గల్గిన నరసింహుడగు నీ తండ్రి యిపు డీశిఖండిచే నిహతుఁ డయ్యెను. ఓరాజా! సింహమును డోచిన గోగణమువలెఁ బాండవసైన్యములెల్ల నాతనిఁ జూచి చెఱచి కంపమొందెడివిగదా! వీరమారకుఁ డగునాతఁడు, తనసైన్యమునెల్లఁ జెదరకుండ నిలిపి పదిదినములు యుద్ధమొనర్చినవాడు. అటులు వెలిగి ఘనకార్యమొనర్చి, తుది కిటు లాదిత్యునివలె నస్తమించెను. మఱియు నతఁ డింద్రునివలె నోర్వ నలవిగాకుండ బాణవర్షమును వర్షించినవాడు. ఆపదిదినములలోఁ బదికోటులయోధుల నతఁడు చంపెను. అట్టివాఁ డిప్పుడు, గాలిచే నేలఁగూలిన మహాకరువువలెఁ బుడమిఁ బడినవాడు. అతఁడు నీదురాలోచనకూత్ర మున్నుడు.” అని తెలుప విని ధృతరాష్ట్రుడు మఱియు నిట్లనియె.

“ఓసంజయా! కరుశ్రేష్ఠుడగు భీష్మఁ డెటులు శిఖండిచే హతుఁ డయ్యెనో, ఇంద్రతుల్యుడగు నాతండ్రి రథమునుండి యెట్లు పడియెనో అట్టిపరాక్రమశాలి లేకున్నను, నాపుత్రు లెటులుండిరో తెలుపుము. ఆహా! అతఁడు తండ్రియానతిచొప్పుదప్పక బ్రహ్మచారియై దేవతలతోఁ దుల్యమగు బలముగలవాడు. మహాస్పృహఁడు. మహాత్సాహముగల వాడు. సత్యసంపన్నుడు. మానవోత్తముడు. అట్టివాఁడు పడుట వినిన నామన మెటు లెఱియకుండును? అతఁడు హతుడగుట కెంతయు నాకు వంత గల్గుచున్నది. ఓసంజయా! అట్టి మహనీయుఁడు రణమునకు వెడలినపు డెవ్వరెవ్వ రాతని ననుసరించిరి? అతనిముందు నడిచినవారెవరు? ఎవ్వరు నిలిచిపోయిరి? ఎవ్వరు మఱలిరి? ఎవ్వ రాతని నెదుర్కొనిరి? మఱియు రథమునఁ బులివలె భయంకరముగా నగపడు నక్కురూద్రహుని రణరంగమునకు సహాయులైనవారెవరు? శత్రు ఘాతకుఁ డగునాతఁడు చీకటులు దొలగించు సూర్యునివలె వైరుల నోడించుచు సైన్యముల కెట్లు వెఱపుగొలిపెను? దుష్కుర మగుచని చేయుచు వైరిసైన్యములను భక్షించు నీభీష్టుని బాండవులలో నెవ్వఁడు చుట్టుముట్టెను? ఓసంజయా! అట్టి యోధురానిపరాక్రమము చూపు నట్టినాతండ్రిని బాండవసైన్యము లెదురింపగలిగెనా? మఱియు శరములనెడిదంష్ట్రులను, ధనువనెడి తెఱచినోరును, గత్తియనెడి జిహ్వయును

గల్గి యెవ్వరికిని జేరరాక పులివలె వెఱపుగొలుపునాతని వధార్హుడు గాని యాతని మర్యాదగలయాతని, దుష్టయుఁ డగునాతనిఁ గుంతీపుత్రుఁ డెటులు పడఁద్రొయించెను? అతఁ డుగ్రమగుధనువుఁ బూని, రథ మధి రోహించి శత్రులతలలఁ దెగనేయుచుఁ గాలాగ్నివలెఁ దేఱిచూడరాక రణరంగమున మెలంగెనుగదా! అటులు తననైన్యముల నిలుపుచుఁ బది దినములు దుష్కరమగుయుద్ధ మొనర్చి తుదికి సూర్యుఁడువలె నస్తమించెనా! అతఁడు తనబాణవర్షముచే నాపదిదినములలోను బదికోట్ల యోధులను జంపెనా? ఆహా! అట్టివాఁ డిపుడు గాలిచేఁ బుడమిపైఁ బడిన మహాతరువువలె నేలఁగూలెనుగదా! ఈపాంచాలపై న్యము భీమ పరాక్రముఁడగు నాతని నెటులు జయింపఁగలిగెను? పాండవు లాభీష్టునితో నెటులు పోరాడిరి? ఓసంజయా! ద్రోణుఁడు జీవించియుండఁగా వారు భీష్టు నెట్లు జయింపఁగలిగిరి? అటులే కృపుఁడును, నశ్వత్థామయు సమీపించియుండఁగా నాతని కపజయ మెటులు గలిగెను? ఇంత యేల! అతిరథుఁడగు నతఁడు శిఖండిచే నెటులు హతుఁ డయ్యెనో నాకు సంశయ మగుచున్నది. దేవతలకును నోర్వరాక మహాబలుఁడగు పరశురాము నెదురించిన యింద్రపరాక్రముఁడగు నాభీష్టునివిధ మెఱిఁ గింపుము. ఇంక మనకు సుఖమున్న దెటులు? మనయోధులలో నెవ్వరు దుర్యోధనునాజ్ఞచే నాశ్రీకృష్ణు నెదుర్కొనిరి? శిఖండి మున్నగు పాండవయోధులు భీష్టు నేల యెదుర్కొనిరి? ఓసంజయా! అపు డచ్యుతునిఁ గౌరవు లెదుర్కొనిరా? అయ్యో! నాహృదయము తాయివలె నెంత కఠిరమైనది! పురుషసింహుఁడగు భీష్టుఁడు పడుట వినియు నది వ్రయ్యలు గాకున్న దే! ఆమహాత్మనియందు సత్యము, వివేకము, నీతియు నపరిమితములై యున్నవిగదా! అట్టివాఁడు యుద్ధమున నెటులు వడియెనో తెలియకున్నది. వింటిచప్పు డులుములుగా, బాణములు వర్ష బిందువులుగా, ధనువు మెఱపుగా, మహారావముగల గొప్ప మేఘమువలె నున్నతుఁడగునతఁడు పాంచాలురు సృంజయులుమున్నగు వైరివీరుల నింద్రుఁడు దానవులనువలెఁ దనుమాడుచు బాణముల నెడిమొరల్లును, గార్జుకముల నెడియూర్లునుగలిగి కడలుచు నంతము లేక ద్వీపము గానరాక గుట్టుముల నెడిసుడులుగలిగి శంఖధ్వనుల నెడి యోరుగలిగి కాలిబంటుల నెడి మత్స్యములతో నిండియున్న యస్త్రశస్త్ర

సాగరమునకుఁ దాను దీరమై కదలనీక యందు రథహాయగజపదాతులు మునిఁగి తేలుచుండ వీరావహారి యగు నామహానీయు నెవ్వ గావరించి యుండిరి? ఓసంజయా! ఆమహావీరుఁ డటులు వైరిమారకుడై ప్రవర్తిలునపుడు దుర్యోధనుహితముగోరి యెవ్వరాతనియొడుట నిలిచిరి? మఱియు నాతనిదక్షిణచక్రమును రక్షించినవా రెవ్వరు? ఆతనివెనుక నిలిచినవీరు లెవ్వరు? చేరువను జేరియున్నవా రెవ్వరు? ఉత్తరచక్రమును రక్షింపనున్నవా రెవ్వరు? ఆతనివామభాగమున సృంజయులను భంజించుచు సహాయపడినవా రెవ్వరు? ముందుముందు నడిచినవా రెవ్వరు? ఆతఁడు దురవస్థ నొందియున్నప్పుడు పార్శ్వరక్షకులుగా నున్నవా రెవ్వరు? ఆసమూహమున శత్రువీరులతో నపుడు యుద్ధమొనర్చినవా రెవరు? అపుడు మనవీరులచే నాతఁడు రక్షింపఁబడిన విధమును, నాతనిచే రక్షింపఁబడిన వీరులవిధమును దెలుపుము. సర్వ లోకేశ్వరుఁ డగునాబ్రహ్మకును దుర్జయు లగుమనసైన్యములవారి నోడింప నస్పాండపు తెలులు శక్తులైరి? ఎవ్వని నొకయొడ్డుగాఁ జేరి యారణసాగరమునఁ బ్రవేశించి మనవారు వైరులతోఁ బోట్లాడ నెంచిరో! యట్టిభీష్ముఁ డాసాగరమున మునిఁగెనని తెలుపుచున్నాఁడవు. మఱియు నెవ్వనిబలము నమ్మికొని మహాబలుడై నాకొమరుఁడు పాండవులను లెక్కగొనకుండెనో యట్టివీరుడే వైరులచే హతుఁడయ్యెనా? ఆహా! మున్నాతఁడు దేవతలెల్లఁ దన్ను సాహాయ్యమొనరింపఁగోరఁగా వెడలి దానవుల రూపుమాపినవాఁడు. అట్టివానిం బట్టిగాఁ బడయుటను శంతనుఁడు లోకప్రసిద్ధి వడసెను. పుత్రలక్షణములుగల యీతఁడు జనించుటచేఁ దనశోకమును దైన్యమును విడిచినవాఁడు. అయ్యో! ప్రాజ్ఞుఁడును, స్వధర్మనిరతుఁడును, బవిత్రుఁడును, వేదవేదాంగవేత్తయు నగు నామహానీయుని హతునిఁగాఁ దెలుపుచున్నాఁడవు. సర్వాస్త్రవేత్తయు, వినయవంతుఁడును, శాంతుఁడు, దాంతుఁడు, మానవంతుఁడు నగునాతఁడు హతుఁడగునపుడే మనబలమెల్ల హతమైన దనుకొన వలయును. వృద్ధుఁడును బూజ్యుఁడు నగునాతని హతు నొనర్చి పాండవులు రాజ్యమును గోరుట చూడఁగా ధర్మముకంటె నధర్మమే బలవత్తరమైనదని నాయభిప్రాయము. అంబకై యత్నించి మున్ను పరశురామునితోఁ బోరియు సకలాస్త్రవేత్తయగుట నాతని కోడనిభీష్ముఁడు

రణరంగమున నింద్రతుల్యుడై యోధులకెల్ల ధ్వజస్తంభమునుబోలిన
 భీష్ముడు హతుడగుటకంటె నాకిక దుగ్గిఖమేమి గలదు? పలునూటలు
 పెక్కురు ఊత్రియు లీతనిచే జయింపబడలేదా? ఎట్టి వీరులనైనను
 జయింపగలిగిన పరశురాముఁ డీతని జయింపగలిగెనా? అట్టిమహాత్ముఁ
 డిప్పుడు శిఖండిచే హతుడగు టరయఁగా యుద్ధగర్వితుఁడును, బరా
 క్రమనిధియు నగుపరశురామునికన్నఁ దేబోవీర్యబలములచే ద్రుపద
 పుత్రుఁ డగుశిఖండియే బలశాలి యనవలసి యున్నదిగదా! లేనిచో
 శూరుఁడును, సర్వశాస్త్రవీరుఁడును, సకలవిధాస్త్రాధారుఁడు నగునాతని
 నెట్లు చంపగలిగెను? శస్త్రపరిషత్తులో నాతనిబోలినవా రెవ్వరు? ఓసంజయా!
 పాండవులతో నతఁ డెప్పుడు యుద్ధమొనర్చెనో తెలుపుము.
 నాపుత్రునినైన న్య మాఁడుదివలె గొప్పవీరునిఁ గోలుపోయెను. ఇక
 మానైన న్యము గోపుడు లేనిగోగణమువలెఁ జెదరకుండు టెట్లు? ఎవ్వఁడు
 యుద్ధమొనర్చునపుడు సర్వలోకపారుషమును పరలోకమొందనగునో
 యట్టివాఁడు పరలోకప్రియుఁ డగుచుండఁగా నింతకంటె దుగ్గిఖంపఁ
 దగిన దేమిగలదు? ఇక మావారు జీవించినను బ్రయోజనమేమి? పరమ
 ధార్మికుఁడును, బరాక్రమశాలియు నగునాతనిఁ జంపించి లోఁతునీట
 మునిగినయోడను జూచుచు నుపేక్షించిన నావికునివలె, నాపుత్రునిక
 శోకింతురని తలంచెదను. ఓసంజయా! నేను తాతిగుండియవాడ ననక
 తప్పదు. అట్టి భీష్ముడుపడినను నేనిటులు జీవించియుంటినే! అయ్యో! అస్త్ర
 ములు, శౌర్యము, తపము, బుద్ధియు, ధైర్యము, త్యాగము మున్నగునవి
 యెన్ని యున్నను మృత్యువునుండి యవి మానవునిదప్పింపజాలవుగదా.
 నిక్కముగాఁ గాలమే మిక్కిలిపరాక్రమముగలదనియు, దప్పించుకొన
 రానిదనియుఁ జెప్పవలసియున్నది. లేకున్నచో భీష్ముడు హతుడగు
 టేమి? ఓయీ! నాకుఁ బుత్రశోకసంతాపము సంభవించినను నాదుగ్గిఖ
 మును జింతింపక శంతనుపుత్రుఁ డగు భీష్టునుండియే నారక్షణ మపేక్షిం
 చువాడను. ఓసంజయా! సాయంకాలసూర్యునివలె నతఁడు పుడమిబడు
 నపుడు దుర్యోధనుఁ డాతనిజేరి యేమియొనర్చెను? మనవారియుఁ బాం
 డవులయు నైన న్యములను బుద్ధిచే నాలోచించునపుడు శత్రునైన న్యములు
 మిగులక నశించునని యూహించుచుండెడివాడను. అయ్యో! ముని
 ప్రోక్త మగుక్షత్రియధర్మ మెంతయు భయంకరమైనదిగదా! లేకున్న,

శాంతనవు నంతటివానిఁ జంపి పాండవులు రాజ్యము నిచ్చుగింతురా ! అటులే మనవాడును నాతనిఁ జంపించియుఁ గార్యము నింకను గోరు చున్నాడు. ఈ త్రుధర్మమును బూనియున్న పాండుపుత్రుల కిందేమి తప్పు గలదు? గొప్పయాపదలు తటస్థించునపు డారుణ్యము చేయఁదగిన దెద్దియో! యట్టిపరాక్రమమేమో యాతనిచే జూపఁబడినది. దుర్జయుఁడై శత్రు నైన న్యములఁ దునుమాడుచున్న యాతనిఁ బాండవు లెటు లెదుర్కొన గలిగిరి? అపుడు వారితో యుద్ధమెటులు సాగెను? భీష్మఁ డెట్లు హతుఁ డయ్యెను? అపుడు మాయావు లగుదుర్యోధనకర్ణశకునులును, దుశ్శాస నుఁడును నేమనిరి? నాఁడు మందబుద్ధులై కపటద్యూతమునకుఁగా సభను బ్రవేశించిన యాదుర్యోధనాదు లిపుడు గజహయపదాతులచే నిండి శరశరాసఖడ్గతోమరాదులచే భయంకరమైన యుద్ధసభను బ్రవేశించి ప్రాణద్యూతమునెడి భయము సంభవింపఁగా వారేమి యొనర్చు వారైరి? ఈభీష్మఁడేగాక యింకను జయింపఁబడినవా రెవ్వరో జయించినవా రెవ్వరో తెలుపుము. శాంతనవుఁడు పడుట వినిన నాస్వాంతమున కింతయేని శాంతి గలుగకున్నది. ఆహా! తండ్రీ! నీరూపమును, నీపరాక్రమమును దలంచికొనిన గుండియ లవియకమానవు. ఓసంజయా! నా కొమరులచే గలిగి నాహృదయమున నెలకొనియున్న యీదుఃఖమును నీవు నేటిచే నగ్నివలె మఱియుఁ బ్రజ్వలింపఁజేయుచున్నాడవు. అటు లెంతయు నీసంగరభారమును దనతలపై నిడికొనియున్న యాభీష్మఁడు హతుఁడగుడు నాపుత్రు లెట్లు శోకించిరో వారిదుఃఖములను దెలుప వేమి? అపు డందు జరిగినదెల్లఁ దెలుపుము. మందుఁడైన దుర్యోధనుని యవివేకముచే నపుడు గల్గినయపనయ మెద్దియో నయ మెద్దియో యది యెల్లఁ దెలుపుము. భీష్మఁడు జయ మపెఱ్ఱించి యొనర్చినయుద్ధము తొలుతనుండియు నాకెఱిగింపుము. అపుడు కురుపాండవనైన న్యములలో నెవ్వరెవ్వ రెట్లులెట్లులైరి? క్రమముగాఁ దెల్పుము” అని పలుక విని సంజయుం డిట్లనియె.

— దుర్యోధనదుశ్శాసనులసంవాదము —

“ఓమహారాజా! నీ వీప్రశ్న మొనర్చుట సరియేగాని దుర్యోధ నునియెడ దోష మారోపించుట తగవుగాదు. మానవుఁ డెపుడును దనతప్పుమూలముననే కష్ట మనుభవించుచుండును. అందులకు వాఁడొన

ర్చినపాపమే నిమిత్త మనుకొనవలెనుగాని మఱియొకటి శంకింపరాదు. ఓరాజా! మానవులలో నెవ్వఁడు నింద్యము నొనర్చునో వాఁడు తన కృత్యమునుబట్టియే యెల్ల వారికి వధ్యుఁడగుచుండును. మీవా రొనర్చిన యవమానమును బ్రజ్ఞానిధులయ్యును బాండవు లెంతేని కాలము నీకై నిరీక్షించి భరించియుఁ దుదికిఁ దమశాంతిఫలమును దమవారితోఁ గూడ ననుభవించి చూచినదియేగదా? కావున వారును నిందు నింద్యులు గారు. ఇక నీవడిగినప్రశ్నమున కుత్తర మిచ్చెదను. తేజోనిధు లగు యోధులయు, వారిహయగజములయుఁ గృత్యములను బ్రత్యక్షముగను, యోగబలముచేతను, నేను గాంచినవిషయమును దెలిపెదను వినుము. శోకమునుండి మఱలుము. ఎవ్వనివరదానానుగ్రహముచే సర్వోత్తమ మగుదివ్యజ్ఞానముప్రాప్తింపఁగా, దానిచే దూరదృష్టియు, దివ్యదృష్టియు, దూరశ్రవణశక్తియుఁ బరులయింగితమెఱుంగుటయు, భూతభవిష్యద్వర్తమానజ్ఞతయు, బహువిధప్రపంచోత్పత్తిజ్ఞానమూ, నాకాశగమనము, యుద్ధమున శస్త్రహతిలేకుండుటయు నాకు లభించెనో యట్టిమహాత్ముఁడగు నీతండ్రి పారాశర్యునకు నమస్కరించి తెలిపెదను వినుము. ఇది మిక్కిలి యద్భుతమైనది. ఈభారతయుద్ధము వినినవారిమేనులు గగుర్పొడువక మానవు. ఓమహారాజా! యథావిధిగా నానైస్యము లన్నియు పూర్వహములుగా నేర్పడియుండుటను జూచి దుర్యోధనుఁడు దుశ్శాసనుతో “ఓతమ్ముఁడా, భీష్మరక్షణమునకై రథముల నాయితపఱపుము. నైస్యములనెల్ల వడిగా నడుపుము. పెక్కుదినముల నుండియుఁ జింతింపఁబడుచున్న యిహ్పాండవకౌరవనైస్యసమాగమ మిన్నినాళులకు, దటస్థమయ్యెను. ఇపుడు భీష్ముని రక్షించుటకన్న మిన్నయగుకార్యము వేఱొకటిలేదని తలంచెదను. ఈ మనభీష్మాచార్యుఁడు రక్షితుఁడై, పాండవులను, సోమకులను, సృంజయులను భంజింపవలసి యున్నది. మఱియు నీశుద్ధాత్ముఁడు శిఖండిని ఖండింపనని ప్రతినయొనర్చి యున్నవాఁడు. అశిఖండి వెనుక నొకపు డాఁడుదియగుటచే నాతని భీష్ముఁడు చంపక విడుచునట. కావున ముఖ్యముగా నిపుడు భీష్ముఁడు రక్షింపఁదగియున్న వాఁడనినాయభిప్రాయము. మనవారెల్ల శిఖండినిఖండించుటకే సంసిద్ధులై యుండవలెను. అటులే ప్రాచ్యులును, బ్రతీచ్యులును, దాక్షిణాత్యులును, సుత్తరదేశస్థులును నాతని రక్షించుటకై శస్త్రాస్త్ర

నిపుణులై యాతనిఁ గాపాడుచుండవలయును. మహాబలశాలి యగు సింహమైనను రక్షింపఁబడక వృకముచేఁ జచ్చుట సంభవించును. ఇపుడు మనము సింహమును నక్కచేఁ జంపించుకొనరాదు సుమీ ! కావునఁ దనవామచక్రమును యుధామన్యుఁడును, దక్షిణచక్రము నుత్తమాజుఁడును రక్షింపఁగా వచ్చునట్టి యర్జునునిసహాయముగల నిస్సారుఁ డగుశిఖండినుండి భీష్ముని రక్షింపవలయును. ఆశిఖండి పార్థరక్షితుఁ డై భీష్మునిచే విడువఁబడి యున్నవాఁడు. ఓ సోదరా ! గాంగేయు నాశిఖండి దండింపకుండునటు లొనర్పవలయును అని పలికె” నని తెలిపి సంజయుఁడు మఱియు నిట్లనియె.

— నై న్యవర్ణనము —

“ఓరాజా! ఆరేయి గడవ గొప్పకలకలము జనించెను. క్షత్రియు లెల్లరును లెండులెండని యొకరినొకరు ప్రోత్సహించు శంఖధ్వనులను, సింహనాదములను జేయసాగిరి. మఱియు రథములచప్పుడులును గుఱ్ఱములహేషితధ్వనులును, గజములబృంహితనాదములును, బదాతు లగు యోధులసింహనాదములును, మల్లచటచు వారిచప్పుడులుంగూడి హెచ్చై గొప్పదొమ్మి జరిగెను. ఓమహారాజా! అటులు సూర్యోదయమగుడుఁ గురుపాండవులనై న్యములెల్ల నొక్కమాటుగా బయలువెడలెను. అపుడు నీపుత్రులయుఁ బాండుపుత్రులయుఁ గవచములును నాయుధములును వెఱపుగొలుపసాగెను. పిదప శస్త్రములను ధరించినయిరు తెగల నై న్యములును గానవచ్చెను. అందలి గజహయరథాదు లెంతయు నలంకరింపఁబడి మెఱుపులుగల మేఘములువలె వెలయుచుండెను. రథములు గొప్పనగరములువలె గానవచ్చెను. అట్టి నై న్యమున నీతండ్రి చంద్రుఁడు వలె నగపడుచుండెను. ధనుగిఖిడ్గదాతోమరాదిశక్తులతోఁ గూడిన యోధులును గజహయపదాతులును వేలకొలదిగాఁ జేరి శత్రులను బంధించుటకుఁ బన్నినవలలువలె వెలయుఁజొచ్చెను. మఱియు నిరు తెగల వారిధ్వజము లున్నతములై పలువిధములుగాఁ గానవచ్చుచుండెను. ఆయ్యవి సువర్ణమణిమయములగుటచేఁ బ్రజ్వలించు నగ్నులువలెఁ దేజోవంతములై వేలకొలదిగా నగపడుచు నింద్రునిభవనములయందున్న ధ్వజములునా నొప్పుచుండెను. యోధు లొకరినొక రోడించుకొను

కోరికలతో యుద్ధసన్నద్ధులై చేతులఁ గత్తెములఁగట్టికొని తూణీరములు వీపులపై వ్రేలాడ ధనుర్ధరులై సేనాముఖమున నిలువఁబడియుండిరి. శకుని, శల్యుఁడు, సైంధవుఁడు, విందానువిందులును, గేకయులును, గాంభోజుఁ డగుసుదక్షిణుఁడును, గాలింగుఁ డగుశ్రుతాయువు, జయ త్సేనుఁడు, పురువంశ్యుఁ డగుబృహద్యలుఁడును, యాదవుఁ డగు కృత వర్తయు ననెడియుప్పదుగురువీరులును బెబ్బులులంబోలి యత్నోహిణులకుఁ బతులై యున్న వారు. వీరును, మఱికొందఱును, రాజులును రాజపుత్రులును ధీరులై యుద్ధమరణదీక్ష వహించి దుర్యోధనునకుఁ బ్రాణము లప్పగింప నెంచియున్నవారు. అటులు దుర్యోధనునికై పాటుపడ సమర్థులై యున్ననై న్యము పదియత్నోహిణులు, పదునొకొండవది నీతనయులదై యున్నది. సర్వసై న్యములకును నాయకుఁడై తెల్లనిపాగయు ఛత్రము, కవచమును గలిగినభీష్ముఁడు చంద్రునివలె గానవచ్చుచుండెను. ఆతనిరథము తాలధ్వజముచే నలంకరింపఁబడియుండెను. అట్టి శాంత నవుని శ్వేతాశ్రముగల శీతాంశునిఁగాఁ గురుపాండవు లూహించిరి. ధృష్టద్యుమ్నుఁడు సేనానాయకుఁడుగాఁ గలిగినసృంజయు లా గాంగేయుం గాంచి సింగముంగనిన నీచమృగములువలె వెఱపునొందిరి. ఓరాజా! శోభాకరము లగునీసై న్యములు పదునొకొండత్నోహిణులు. మహాయోధరక్షితములై నపాండవులసై న్యము లేడత్నోహిణులు. అట్టి మహాసై న్యములు రెండును మహామకరములు స్రూరగ్రాహములునుగల సాగరములువలె నలరుచుండెను. ఓరాజా! ఇట్టసై న్యమేళనము మేము మున్ను విన్నదియుఁ గన్నదియును గాదు.” అని తెలిపి సంజయుఁడు మఱియు ని ట్లనియె.

“ఓయాంబికేయా! మున్ను భగవానుఁడ గుక్కష్టదైవాయకుఁడు తెలిపినట్టులే క్షత్రియులందఱు నొకవోఁ డేరిరి. అప్పుడు చంద్రుఁడు పితృలోకగతుఁడై యుండెను. గ్రహము లేడును నాకసమున విరాజిల్లుచుండెను. నాఁ డాదిత్యుఁ డుదయమున రెండువిధములుగాఁ గానవచ్చెను. పిదప నొకశిఖిగలిగి యతఁ డాకసమున నుదయించెను. రవి దీప్తమగు నాదెసను నక్కలును, గాకులును మాంసభోజనాపేక్షులై శరీరములను గోరుచు నఱవఁజొచ్చెను. యుద్ధకాలమునఁ బ్రతిదినమందును, గురువృద్ధుఁ డగుపితామహుఁడును, గురుఁ డగుద్రోణుఁ

డును నుదయమున లేచి నియతులై పాండుపుత్రులకు జయ మగుఁ గాక యని పలుకుచుందురు. కాని తామొనర్చిన ప్రతిసహాయమున వారు నీకై యుద్ధముచేయ నెంచిరి. సర్వధర్మవేత్త యగు నీతండ్రి రాజులనెల్ల నుద్దేశించి యిట్లు పలికెను. “ఓక్షత్రియవీరులారా! మీ కెల్ల స్వస్థద్వార మిపుడు తెఱవఁబడియున్నది. ఆశ్రోవఁబట్టి యింద్రలోకమునకును, బ్రహ్మలోకమునకును బొండు. మనపూర్వులును, వారిపూర్వులును నాద రించిన వేదోక్తమార్గ మిదియే. నిర్భయచిత్తులై యుద్ధమునెడ మీ మానసములు నిల్పుడు. మున్ను నాభాగుఁడు, మాంధాతయు, యయాతి, సహుషుఁడు, నృగుఁడును నిట్టి యుత్తమకర్తములచేతనే సదా సిద్ధులై యుత్తమస్థానముల నొందినవారు. క్షత్రియు లగువారు వ్యాధిపీడితులై గృహములందుఁ జచ్చుట యధర్మముగదా! వారికిఁ గత్తివలనిమరణ ముత్తమమని సనాతనధర్మము.

ఇట్లు భీష్ముఁడు తెలుప విని క్షత్రియవీరులందఱును దమతమ రథములతో నైస్యముల నడిపింపసాగిరి. ఓభరతోత్తమా! అపుడు సూర్యపుత్రుఁడగు కర్ణుఁడుమాత్రము తనబంధువులతోఁ గూడి భీష్ముని మూలమున యుద్ధవిముఖుడై యస్త్రసన్నాహమున మొనర్చెను. అటు లగుటఁ గర్ణుఁడుతప్పఁ దక్కినరాజులోకమును నీపుత్రులును బదిదిక్కులును బ్రతిధ్వనింప సింహనాదములు సేయుచు బయలువెడలిరి. అపుడు శ్వేతచ్ఛత్రములును, బతాకలును, హయగజరథపదాతులును వెడలిరా భేరులు, పణవములు, దుందుభులును మున్నగునవి మ్రోయుచుండఁగా రథనేమిధ్వనులచేఁ బుడమి యాకులపడ బంగరుభూషణములతోడను, విండ్లతోడను వెలయుచు నగ్నులతోఁగూడిన కొండలువలె యోధులు విరాజిల్లుచుండిరి. మిక్కిలి యున్నత మగుతాలధ్వజముతో భీష్ముఁ డా కురునైస్యమునకు నాయకుడై ముందు నిలిచెను. ఓరాజా! నీవారగు వీరులెల్ల ధనుర్ధరులై యాతనియానతిని సీరసా వహించి యుండిరి. మఱియు గోవానదేశీయుఁడగుకై బుద్ధుఁడు రాజులతోఁగూడి వెడలెను. మఱియు శ్రుతాయుధుఁడు, చిత్రసేనుఁడు, పురుమిత్రుఁడు, వివింశతి, శల్యుఁడు, భూరిశ్రవుఁడు, వికర్ణుఁడు ననియెడివీరేడ్వారును మహాయోధులై యశ్వత్థామకు ముందు నిలిచియుండిరి. వీరెల్ల భీష్మనకు ముందు నడచువారైరి. వారికిని మిక్కిలి యున్నతములై రథములను వెల

యించుచు, బంగరుపూతగలధ్వజము లెంతయు నలరుచుండెను. ఆచార్యు
వర్ణుఁ డగుద్రోణునిధ్వజమున్ననో బంగారువేదికగలిగి కమండలుపుతో
నలంకరింపఁబడి గొప్పవింటితో నలరారుచుండెను. వేలకొలది సైన్య
ములు వెంటరాఁగా వెడలినదుర్యోధనుని ధ్వజము మణిమయసర్ప
చిహ్నమై వెలయుచుండెను. ఆతనికిఁ ముందుగాఁ బొరవుఁడును,
గాలింగుఁడును, గాంభోజుఁడును, సుదక్షిణుఁడును, క్షేమధన్వఁడును,
శల్యుఁడును దమతమరథములతో వెడలిరి మహర్షి మగురథమును,
వృషభధ్వజమును గల్గి మాగధునిసేనాగ్రమును నడుపుచుఁ గృపుఁడు
వెడలెను. కర్ణుఁడును, గృపుఁడును రక్షకులై యుండఁగా, శరత్కాల
మేఘములను బోలిన ప్రాచ్యులసైన్యము వెడలెను. వరాహచిహ్నమై
వెండితోఁజేసిన తనధ్వజము వెలయు సైంధవుఁడు సేనాముఖమున నిలిచి
యుండెను. మఱియు నతఁ డటులు నిలిచి, లక్షరథములును, నెనిమిది
వేలయేన్దులును, లెక్కలేనిగుఱ్ఱపుదడములును దనవెంట నంటియుం
డఁగా నాసైన్యమును బాలించుచుండెను. వెక్కుగజాశ్వములును,
నలువదివేలరథములును, బదివేలేన్దులును గల్గి గొప్పరథముపై సభి
రోహించి కాలింగదేశాధీశుఁడు వెడలెను. వానిమహాగజములు కొండ
లువలె మెండై, యంత్రతోమరతూణీరములతోడను, ధ్వజములతోడను
గన్పట్టుచుండెను. పావకచిహ్నముగల ధ్వజశ్రేష్ఠముగల్గి నిష్కమయ
మగుచామరమును వెలయు, విచిత్రమైనయు త్రమాంకుశముతోఁగూడిన
యొకగొప్పయేన్దు నెక్కి మేఘముపైనున్న సూర్యునివలె నగపడుచు,
సైరావతమెక్కిన యింద్రునివలె భగదత్తుఁడును, దానిననుసరించి
గజాధిరాధులై యవంతిదేశాధీశు లగు విందానువిందులును నడుచు
చుండిరి. అటు లావ్యూహ మేన్దులనెడియవయవములును, రాజులనెడి
తలయును, గుఱ్ఱములనెడితెక్కలును గలుగ ద్రోణభీష్మకృపాశ్వత్థామ
బాహ్లికులచే నేర్పఱుపఁబడి వెలయుచుండెను.” అని తెలిపి సంజయుఁడు
మఱియు నిట్లనియె.

— కొరవసైన్యవర్ణనము —

“ఓయాంబికేయా! పిదప నొకరెండుగడియలకు గొప్పదొమ్మిగా
గుండియ లవియించుచున్నాడు లుప్పతిల్లెను. అపు డాశంఖదుండుభిధ్వను

లును, నేస్తులబృంహితములును, రథములనేమిధ్వనులును బుడమిని బ్రద్దలుచేయునట్లు వినవచ్చెను. అంత నవి గుఱ్ఱములహేషాద్భనులతోడను, యోధులసింహనాదములతోడను గలసి యొకగడియలో భూమ్యాకాశముల గొప్పచప్పుడులు నిండఁజూచెను. అటులు వారిరు తెగలవారును గలిసినపు డుభయనై న్యములును గంపింపఁదొడఁగెను. ఓరాజా! బంగారునగలుగల యందలిగజరథాశ్వములు మెఱుపులతోఁ గూడిన మేఘములునా నొప్పుచుండెను. బహువిధాకారములతో నీ వారిధ్వజములు పైకి యెరుఁడుచున్నయగ్నులువలె వెలుఁగు చుండఁగా నుభయనై న్యములవారును సూర్యాగ్నులంబోలి యున్నవారు. భీష్ముని వెనుకభాగమును రక్షించువారై సీతనయు లగుదుశ్శాసన, దుర్విషహ, దుర్ముఖ, దుస్సహ, వివింశతి, చిత్రసేన, వికర్ణ, సత్యవ్రత, పురుమిత్ర, జయులును; భూరిశ్రవుఁడు, శల్యుఁడు మున్నగువారును వెడలిరి. మఱియు నభీషాహులు, శూరసేనులు; శిబిదేశీయులు, వసాతులు, సాల్వులు, మాత్స్యలు, నంబఘ్నులు, త్రైగర్తులు, కేకయులు, సౌవీరులు, మఱియుఁ బ్రాకృశ్చిమోత్తరములనుండి వచ్చినకైతవులును దమతమ శరీరములయం దాశ విడిచికొని భీష్ముని రక్షింప నెంచువారై యుండిరి. వడిగల పదివేలయేనులతోఁ గూడి మాగధుఁ డాశాంతనవుని వెంబడిన బయలువెడలెను. ఆనై న్యమునందలి రథములకుఁ జక్రరక్షకులుగను, నేస్తులకుఁ బాదరక్షకులుగను నటువదిలక్షలజనము సేనామధ్యమున నునుపఁబడియెను. మఱియుఁ బలువిధము లగునాయుధములను ధరించి వెక్కుకోట్లనై నికులు వెడలిరి. అటు లాపదునొకొండఁజూపింపింపింప గూడి గంగాయమునాసంయోగమువలెఁ గానవచ్చె” నని తెలుప విని మఱియు ధృతరాష్ట్రుం డిట్లనియె

— పాండవసేనాప్రయాణము —

“ఓసంజయా! అటులు పదునొకొండఁజూపింపింపింపి నొక్క పూహముగా నేర్పడియుండుటను జూచియు ధర్మజుఁడు తన కొలఁది నై న్యముతో మనవారి నెట్లు తలపడెను? మానుషము, దైవము, గాంధర్వము, ఆసురము అనెడివ్యూహముల నెఱిగినభీష్ముని యుధిష్ఠిరుఁ డెటు లెదుర్కొనియెను?”

అదివిని సంజయుఁడు ధృతరాష్ట్రుఁ జూచి “ఓరాజా! అటులు మనసై న్యము పూహముగా నేగ్గుడుటను జూచి ధర్మాత్మఁ డగుధర్మ జుఁడు ధనంజయుతో నిట్లుపలికెను. ఓతమ్ముఁడా! మహర్షి యగు బృహ స్పతివచనముచొప్పున నల్పనై న్యముల సంఘముగా నొనర్చియు, బహు నై న్యముల విస్తరించియు యుద్ధముచేయింపవలయునుగదా! కావున నిపుడు మనకుఁ దటస్థించిన బహుశత్రునై న్యములతో మనయల్పనై న్య ములను సంఘముగా నొనర్చి సూచీముఖమునెడి పూహ మొనర్పవలసి యున్నది. మనసై న్య మల్పము, వైరినై న్య మధికము నై యుండెను గదా! ఈవిషయమును దెలిసి పూహమును బన్నము.”

అంత నయ్యర్జునుఁడు ‘ఓరాజో త్తమా! మనసై న్యము నిపుడు దుర్జయ మగుపూహముగా నొనర్చెదను. ఇది మున్నింద్రునిచే బన్నం బడి యచలమై వజ్రమసుపేరితో వెలయునది. ఈపూహము పెను గాలివలె జెలరేగి శత్రులకు దుస్సహమై యుండును. దీనికిముందుగా యోధవర్షుఁ డగు భీముఁడు నిలిచిరిపునై న్యముల మర్దించుచు యుద్ధము చేయవలసియున్నది. అతఁ డీపూహమునకు ముందుగా నిలిచి యుపాయముగా యుద్ధముచేయఁగలవాఁడు. అతని జూచినతోడనే దుర్యోధ నాదులు వెఱపొంది, సింగముంగాంచిన మ్రుక్కడిమృగములువలె జెడరి పరువులిడుదురు. మహావీరుఁడై ప్రాకారతుల్యుఁ డగు నాతని నాశ్రయించి మనము దేవరాజు నాశ్రయించినదేవతలువలె నిర్భయాలమై యుండుదము. ఓయన్నా! మనవృకోదరుని, బోలిన మహావీరుఁ డీలోక మున లేడు. కుపితుఁడైన యీతనియుగక్రమము నెవ్వరు సహింపఁ గలరు?’ అని పలికి తా నన్నతో నన్నవిధముగా నన్నరుఁ డాపూహ మును బన్నెను. అటు లాపూహమును బన్ని యర్జునుఁడు వెడలెను. ఓయాంబికేయా! అటుల్లు యుద్ధసన్నద్ధమైయున్న కౌరవనై న్యములఁ జూచి పాండవనై న్యము నిండుగాఁ బ్రవహించుగంఁగానదివలె మెల్లఁగా నడుచుచుఁగానవచ్చెను. వారిసేనకు భీముఁడు ముందుగానుండెను. మఱి యుఁ బరాక్రమనిధు లగుధృష్టద్యుముఁడును, నకులసహదేవులును, భృష్టకేతువు, నొకయక్షౌహిణితో విరాటుఁడును, నాతనిసోదరులు, బుత్రులును భీమునివెనుక నిలిచియుండిరి. తేజోనిధు లగునకులసహదేవు లాభీమునకుఁ జక్రరక్షకులై యుండిరి. ఉపపాండవులు సభిమన్యుఁ

దును నాతని వెనుకభాగమును రక్షించువారై యుండిరి. వారికెల్లఁ బాంచాలుఁ డగుధృష్టద్యుమ్నుఁడు రక్షకుఁడై యుండెను. అతనికి శూరు లగుకొందఱు సహాయులై యుండిరి. వానివెనుక శిఖండి, యద్దు నునిచే రక్షింపఁబడుచునుండెను. అతఁడే భీష్మునిఁ బ్రహరింప వెడలిన వాఁడు. ఆయద్దునునకు వెనుక యయుధానుఁడు నిలిచియుండెను. పాంచా ల్యులగు యుధామన్యుఁడును, నుత్తమాఞ్జాఁడును నాతనికి జక్రరక్షకు లై యుండిరి. కైకేయుఁడు, ధృష్టకేతువు, చేకితానుఁడును సహాయులై యుండ భీముఁడు వజ్రతుల్యమై దృఢ మగు తనగదను బట్టుకొని కడు వడి నడుచుచుండెను. అతఁడు సముద్రమునైనను శోషింపఁజేయు వాఁడు. ఇటులు నీజ్ఞాతు లగుపాండవులు మంత్రులతోఁ గూడి ఛూచు చుండిరి. అపు డద్దునుఁడు భీమునితో 'ఓరాజా! ఇక నీబలమును జూపుము' అన నప్పొద్దుని వారిపై న్యములన్నియు ననుకూలవచనము లచే గౌరవించిరి. రాజగుయుధిష్ఠిరుఁడు సేనామధ్యమునఁ గదలుచున్న కొండలవలె నుండునేస్తులనడుమ నుండెను. పిదప నొకయత్నోపాణిబల ముతోఁ బాండవాఢ్యముగాఁ బరాక్రమించి ద్రుపదుఁడు విరాటు నను సరించి వెడలెను. వారెల్లరును సూర్యచంద్రులవలె వెలయుచుఁ గనక భూషణాదులగు నానాచిహ్నములను ధరించుకొని గొప్పధ్వజములు గల రథముల నధిష్ఠించియుండిరి. వానివెనుక మహారథుఁ డగుధృష్టద్యుమ్నుఁడు తనసోదరులతోడను బుత్రులతోడను గూడి యుధిష్ఠిరునకు రక్షకుఁడై యుండెను. ఓరాజా! నీవారియు వారివారియు రథము లందున్న ధ్వజములనెల్లఁ దిరస్కరించి యద్దునుని కపిధ్వజము గానవచ్చు చుండెను. మఱియుఁ గత్తులు మున్నగునాయుధములు ధరించి పదా తులు పెక్కు రాభీరునకు ముందుండి యాతనికి రక్షకులై యుండిరి. పద్మగంధముగల మదించిన పదివేలయేర్లు కదలుచున్న కొండలవలె నడుచుచున్న వర్ష కాలపు మేఘములువలె వెడలి బంగారువలలతో వెల యుచుఁ దన్ను వెంబడింపఁగా భీముఁడు పరిఘతుల్యమై భయంకర మగు తనగదను బుజముపైవైచికొని యామహానైన్యమును నడపించు చుండెను. సూర్యునివలెఁ దేటిమాడ రాక సేనలను దపింపఁజేయు నా వృకోదరుని మనయోధు లెవ్వరును జూడఁజాలకుండిరి. ఓరాజా! ఆ వజ్రవ్రూహము సర్వతోముఖమై, నిర్భయమై ధనువులనెడి మెఱుపులు

గలిగి ఘోరమై యగ్జనుచే రక్షితమగుచు, నీవారికి బ్రతివ్యూహమై మానవలోకమున నెవ్వారికిని జయింప శక్యముగాకయుండెను. పిదప రెండునై న్యములును నపు డుదయించుచున్న సూర్యునిగాంచి సంధ్యా కృత్య మొనర్చుచుండఁగా వారివెనుక గాలి బయలువెడలెను. మేఘములు లేకయే మెఱపులు మెఱయఁ జొచ్చెను. ధూళులుగలవాయువులు వీచసాగెను. అటులు ధూళులు వెడలుటచే లోకము చీకటిగాఁజొచ్చెను. ప్రాజ్ఞుఖముగా నుల్కులుపడి యపు డుదయించుచున్న సూర్యుని జస్పదగునట్లుగా రెండుఖండములు గావించెను. మఱియు నై న్యములు సన్నద్ధములగుచుండఁగాఁ గాంతిహీనుడై సూర్యుఁ డుదయించెను. భూమి కంపించి మహానాదముతో వ్రయ్యలయ్యెను. ఎల్లదిక్కులందును బెక్కుగాఁ బడుగులు పడ నారంభించెను. అపుడు తీవ్రమగు ధూళి వెడలుటచే నేదియుఁ దెలియఁబడకుండెను. మఱియుఁ గదలుచు బంగారుమువ్వలమాలికలతోడను, వస్త్రములతోడను గూడియున్న ధ్వజములు తేజోవంతములై తాటివనములువలెఁ జస్పడులు సేయసాగెను. ఈవిధముగాఁ బాండవులు యుద్ధోత్సాహములై నీపుత్రునినై న్యమునకుఁ బ్రతివ్యూహ మొనర్చి నీవారియోధులథాతువులను మ్రింగునట్లుగా నుండిరి. సేనాముఖమున గదాపాణియై భీముఁడు నిలువఁబడియుండెను.” అని తెలుప విని ధృతరాష్ట్రుఁడు మఱియు నిట్లనియె.

—● కురుపాండవనై న్యఃకర్ణనము —●

“ఓసంజయా! అటులు సూర్యుఁ డుదయించుచుండఁగా భీష్ముఁడు నాయకుఁడుగా మావారును, భీముఁడు నాయకుఁడుగాఁ బాండవులును యుద్ధాభిలాషులై యుండిరంటివిగదా! అపు డెవ్వరు ముందు తలపడరి? ఎవ్వరివెనుక గాలులతోఁగూడిన సూర్యచంద్రు లుండిరి? ఎవ్వరిసేనలో నక్కలు మొఱగెను? ఎవ్వరి యోధుల మొగములు వికసించి యుండెను? దానినంతయు నెంతయు యథార్థముగాఁ దెల్పుము.”

అది విని సంజయుఁడు “ఓరాజా! ఇరు తెగలవారును సమానము గనే యుత్సహించుచు సరిగనే బయలువెడలిరి. గజహయరథపూర్ణము లగునై న్యములు రెండును విచిత్రము లగువనములువలె వెలయుచుండెను. అటులే యుభయనై న్యములును గొప్పవియు భయంకర

ములునై భారతభూమి కోర్కెరానినై యుండెను. మఱియు నవి స్వర్గ జయమునకే సృజింపబడి, సజ్జనులచే భజింపదగియుండెను. కౌరవులు పశ్చాత్తుఖులును, పాండవులు ప్రాజ్ఞుఖులును నై యుద్ధ మొనర్పసాగిరి. అపు డాకౌరవసైన్యము దైత్యసైన్యమువలెను, బాండవసైన్య మింద్రునిసేనవలెను గానకచ్చెను. శుక్రుడును, వాయువును బాండవులకు వెనుకగా నుండెను. కౌరవసైన్యమున సక్క లఱచెను. నీపుత్రుల యేన్దులు మత్తగజముల తీవ్రగంధములను సహింపలేకుండెను. అపుడు పద్మవర్ణము బంగారుపార్శ్వములు వలయుఁ గలిగి మదించిన యొక యేన్దునెక్కి వందిమాగధులు తన్నుఁ బొగడుచుండఁగాఁ గౌరవుల నడుమ నుయోధనుఁడు వెలయుచుండెను. ఆతనిఁ ఛత్రము తెల్లనిదై యుండెను. అతఁడు తలను బంగారుమాలిక నొకటి ధరించెను. మఱియు నాతని నలుగెలంకులఁ బాశ్వతీయులను, గాంధారసైన్యములను గూడి శకుని బయలు వెడలెను. మీసైన్యములకు ముందుగా వృద్ధుఁ డగు భీష్ముడు తెల్లని వగుఁ ఛత్రము, విల్లు, శంఖము, పాగయు, ధ్వజము, గుఱ్ఱములనుగలిగి కైలాసమువలె వెలయుచుండెను. ఆతనిసైన్యము తెల్ల ధార్తరాష్ట్రులును, బాహ్లికులలో నొకఁ డగుశలుడును, సంబఘ్నులు, సింధుసౌవీరులు, శూరు లగు పంచనదులును నై యుండిరి. ఎఱ్ఱుని గుఱ్ఱములుగట్టిన బంగారురథ మధిష్ఠించి ధనుర్ధరుఁడై ద్రోణుడు క్షత్రియసైన్యముల కన్నిటికిని వెనుకను నింద్రునకు బృహస్పతివలెఁ గాచియుండెను. సకలసైన్యములనడుమను భూరిశ్రవుడును, బురు మిశ్రుడును, జయుఁడును, సాభ్యులు, మత్స్యులు, కేకయసోదరులును, గజసైన్యములతో యుద్ధోత్సాహము గలిగియుండిరి. మహాత్ముడును, జిత్రయోధియు, గౌతముఁడు నగుకృపఁ డుత్తరసైన్యరక్షకుఁడై శకులు, కిరాతులు, యచనులు మున్నగువారింగూడి సేన కుత్తరముగా వెడలెను. మఱియు సంశస్త్రకులనెడి పదివేలరథికులు తమవలన నర్జునునకు మరణముగాని, జయముగాని కావలయుననునిశ్చయముతో నున్న వారు. అటులగుట నాయగ్జనుఁ డేదెస నడచిన నందులకే యాత్రిగర్త శూరులు వెడలువారై యున్నవారు. ఓరాజా! మనభీష్మాచార్యుఁ డొక లక్షయేన్దులను, నొక్కొక్కయేన్దున కొకనూతనేసిరథములను, నొక్కొక రథమునకు నూతనేసిగుఱ్ఱములును, నొక్కొకగుఱ్ఱమునకుఁ బదుగురేసి

ధనుర్ధరులును, నొక్కొక్కఁథానుష్కునకుఁ బదుగురు కృష్ణాజినధరులునై వెలగూ వూహమును బన్నియున్నవాఁడు. మానుషదైవగాంధర్వా సురవూహములలో నొక్కొక్కటిగాఁ బ్రతిదినము బన్నుచువచ్చెను. అట్టి కౌరవులవూహము సముద్రపుఁజప్పుడుగలిగి పడమటిమొగమై నిలువఁబడియుండెను ఓరాజేంద్ర! మీసైన్యమనంతమై భయంకరమై యుండెను. పాండవబల మటులుగాకుండినను గృష్ణాజ్ఞును లందుండుటచే నదియే గొప్పదిగను, నోర్వరానిదిగను నున్నదని తలంచెదను. ” అని తెలిపి సంజయుఁడు మఱియు నిట్లనియె.

— ధర్మార్జునసంవాదము. —

“ఓరాజా! అటులు విస్తారమై వెడలిస మీసైన్యమును గాంచి కుంతీనందనుఁ డగుయుధిష్ఠిరుఁ డెంతయుఁ జింతిలి, ‘ఆహా! భీష్మునిచే నభేద్యముగా వూహ మమర్పఁబడియున్నదే! ఇపు డేమిచేయవలసి యున్నది?’ అని తలంచుచు నర్జునుం జూచి యిట్లనియె.

‘ఓయర్జునా! ఈయుద్ధమున మనము ధార్తరాష్ట్రులతోఁ బోరాడు తెట్లు? వారిపక్షమున భీష్మఁడు యుద్ధముచేయువాఁడై యున్నవాఁడు గదా! వైరిమూఁకకుఁ డగుభీష్మునిచే శాస్త్రీయముగా నీవూహము పన్నఁబడి యభేద్యమై చలంపఁజేయఁదగనిదిగా నుండెను. ఈమహా వూహమును నేటులు భేదించి వెడలుటయో యని మనసైన్యము లును మనమును సంశయింపవలసియున్నది.’

అది విని యప్పార్థుఁడు తనయన్న విషణ్ణుడై యుండుటకుఁ జింతించి ‘ఓరాజా! నీసేన యల్పమయ్యును బ్రజ్ఞాధికులును, శూరు లును, గుణాధికులు నగు పెక్కురనైనను జయించునని తెలియుము. అందులకుఁ గారణ మెఱిగించెదను వినుము. ఆవిషయమును నానందుఁ డును, భీష్మఁడును, ద్రోణుఁడును దెలియుదురు. ఈసందర్భము నుద్దేశించియే మున్ను దేవాసురయుద్ధమున భీష్మఁ డింద్రాదులతో వైరుల నోడించుటలో సత్యము, అక్రూర్యము, ధర్మమును, దోడ్పడునటులు బలము వీర్యమును దోడ్పడనేరవనియు, ధర్మాధర్మములను దెలిసికొని యందు ధర్మము నాశ్రయించి యహంకారము విడిచి యుద్ధముచేయుఁ డనియు, ధర్మమున్నచోటనే జయమగుననియుఁ దెలిపెనట. ఓరాజా!

ఇటులే మనకు యుద్ధమున జయము సిద్ధమని తెలియుము. కృష్ణుఁ డెందుందునో యందు జయ మగునని నారదుఁడు చెప్పియున్నవాఁడు. జయమనునది కృష్ణునకు వశమై దాస్య మొనరించునది. శ్రీకృష్ణున కీవిజయ మెటులు వశపడియున్నదో యటులే యితరగుణములును వశ పడియున్నవి. ఈగోవిందుఁ డనంతజ్ఞుడై వైరులయొడ నించుకేని జంకులేనివాఁడు. మఱియు సనాతనపురుషుఁడనై యుండుటచే నీతఁ డున్నచోట జయము గలుగక తప్పదు. మున్నతఁడు హరియై యమోఘ సాయకుడై సురాసురులలో మిన్నయైయుండి ఎవ్వరికి జయము గల్గు నను ప్రశ్నమురాగా కృష్ణు సనుసరించినచో జయమొందుదు మనెడి వారికే జయముగలుగునని పలికెను. ఆతని యనుగ్రహముచేతనే యిం ద్రాదులగుసురులకుఁ దైలోక్త్యాధిపత్యము ప్రాప్తించెను. ఏ నీజయమును విశ్వభోక్త యగు త్రిదివేశ్వరుడే కోరుచుండెనో యట్టి నీకు వ్యభగల్గు టకు నిమిత్తమేమో తెలియకున్నది అని పలికె” నని తెలిపి సంజ యుండు మఱియు నిట్లనియె.

— పాండవులు యుద్ధమునకు వెడలుట —

“ఓరాజా! ధర్మజుఁడు భీష్ముని సైన్యములకుఁ బ్రతివ్యూహముగా నొనర్పఁ దనసైన్యములను బ్రోత్సహించెను. వారెల్లరు సుత్తమస్వర్గము నభిలషించి యుద్ధమునకు సంసిద్ధులైరి. శిఖండిసైన్యమును నడుమనిడి సవ్యసాచి రక్షించువాడై యుండెను. ధృష్టద్యుమ్నుఁ డెల్లెడలఁ దిరుగు చుండియు క్షీముఁడు ముందు నిలిచియు నాతనిఁ బాలింపసాగిరి. నేనా దక్షిణభాగమును యాదవోత్తముఁడగుసాత్యకి రక్షించుచుండెను. ఇంద్రవాహనశుల్యమై సకలవిధాలంకారసమన్వితమై సువర్ణభాండము లతోఁ గూడియున్నరథము నాయుధిష్ఠిరుఁ డధిరోహించి, గజసహస్ర ములనడుమ నుండెను. ఆతనిగొడుగు వెల్లనిదై దంతశలాకములతోఁ గూడి మిక్కిలి యున్నతమై యుండెను. ఆతనికుడివైపునఁ గూర్చుండి మహర్షు లాతని సంస్తుతించుచుండిరి. పురోహితులు శత్రువధమగునని తెలుపుచుండిరి. బ్రహ్మర్షు లాతనిఁ బొగడుచు మంత్రజపములు మహా షఢులు మున్నగువానిచే నాతనికి శుభము సంఘటించుచుండిరి. పిదప నాధర్మతనయుఁడు వేలకొలదిగోవులను, ఫలములను, బుష్పములను,

నాణెములను బ్రాహ్మణుల కొసగుచు నమరేశ్వర డగునిద్రుడువలె
వెడలెను. పిమ్మట వందలకొలది మువ్వలతోఁగూడి యుత్తమసువర్ణ
మయమై వేయిసూర్యులవలె వెలుగుచు జ్వాలామాలికలుగల యగ్ని
వలె వెలయుచున్న యొకరథమునకు శ్వేతాశ్వములు పూన్పనం దద్దనుఁ
డధిష్ఠించి యద్దానికీ గేశవుడు సారథిగాఁ గపిధ్వజుడై గాండివపాణియై
తేజోవిరాజమానుఁ డగుచుండెను. ఓరాజా! ఇప్పుడమిని ధనుర్ధరులం
దెవ్వరును నాతనిసాటివా రిప్పటికి లేరు. ముందును గలుగరు. అట్టి
యద్దనుఁడు నీకొమరునినైన న్యములను నమలుచున్నట్లుగా రాద్రరూప
మును దాల్చియున్నవాఁడు. మఱియు నాయుధ మక్కఱలేక కేవల
భుజములతోడనే మానవులను మత్తగజములను బిండిగాఁజేయు దండి
మగఁడగుభీముఁడు కవలంగూడి రథినుడై యుండెను. మదించినసింగము
వలె రణరంగమునఁ గ్రీడించుమహేంద్రతుల్యుఁడగు నాభీముని సేనా
ముఖమునఁ గాంచి బురదలోబడిన యేనులువలె నీయోధులు భయ
భ్రాంతులై వ్యథనొందసాగిరి. అటు లాసేనలో నిలిచి యజేయుండై
యున్న యన్నరు నాలోకించి వెన్నుఁ డిట్లనియె. 'ఓయద్దునా! ఈభీష్మునిఁ
జూడుము. ఈతఁడు రోషకలితుడై సేనామధ్యముననుండి మనసేన
లకు సింహమువలె వెఱపుగొలుపుచు నున్నవాఁడు. కురువంశవర్ధనుఁ
డగు నీతఁడు మున్నూఱుహయమేధములఁ జేయించినవాఁడు. సూర్యుని
మేఘములువలె నీతని నీనైన న్యము లావరించి చుట్టును నిలిచియున్నవి.
వీనినెల్లఁ దొలుత గెలిచి పిదప నీభరతోత్తమునితోఁ బోరాడవలసి
యున్నది' అని పలికె" నని తెలిపి సంజయుఁడు మఱియు నిట్లనియె.

— దుర్గాస్తోత్రము. —

"ఓయాంబికేయా! యుద్ధసన్నద్ధమైయున్న కౌరవనైన న్యమును
గాంచి యద్దనుని హితముంగోరి శ్రీకృష్ణుఁడు" ఓయద్దునా! నీవిపుడు
శుచివై సంగ్రామమున కభిముఖుడవై శత్రుల నోడించుటకై దుర్గా
దేవిని సంస్తుతింపుము' అని బోధించెను.

అంత నాధీమంతుఁ డగు నావాసుదేవునుపదేశము నాలించి
రథము డిగ్గి కేల్చిగిడ్చి యాయద్దనుఁ డిట్లు దుర్గాదేవిని సంస్తుతించెను.

జేటుకాలము సంప్రాప్తించుటను వీరు కాలపాశబద్ధులై యున్నవారు. వ్యాసుడు, నారదుడు, కణ్వుడు, బలరాముడును సంగ్రామము వలదని నీపుత్రులను నివారించిరి. కాని వారావచనములను బరిగ్రహింపరైరి. ఎందు ధర్మము, తేజము, కాంతి, బిడియము, లక్ష్మీయు వివేకము గల్గియుండునో మఱియు నెందు ధర్మముండునో, అందే శ్రీకృష్ణభగవానుఁ డుండును. అతఁ డేవత్సమున నుండునో వారికే జయముగల్గును.” అని తెలుప విని ధృతరాష్ట్రుడు మఱియు నిట్లనియె.

— సంజయుఁ డుభయసైన్యములను వర్ణించుట —

“ఓసంజయా! అపు డాయోధులలో నెవరు మున్ను గానుత్సాహ పూరితులై యుద్ధమునకుఁ దలపడిరో గర్వితులై యున్నావా రెవ్వరో దీనులై యున్నవా రెవ్వరో తెలుపుము. కౌరవపాండవులలో నెవ్వరు భయంకర మగు నారణ్యంగమున ముందుగా బ్రహరించిరి? దానిని దెలుపుము. ఎవ్వరినైన న్యములోఁ బుష్పమాలికాగంధము లుద్భవించెను? ఎవ్వరికి బ్రదక్షిణవాయువులు వీచెను?”

అదివిని సంజయుఁడు “ఓరాజా! రెండునేనలవారును నెల్లపుడును నుత్సాహవంతులుగ నేయుండిరి. అటులే పుష్పగంధములును గల్గినవి. అటు లుభయసైన్యములు గలియఁగనే యొకగొప్పసమృద్ధము గలిగెను. శంఖములయు, భేరులయుఁ జప్పుడులతోఁ గూడి వొష్టియారంభమయ్యెను. రణశూరు లగువారికి గొప్పసమావేశము జరిగెను. అపుడుభయసైన్యములవారును నొకరినొకరు చూచుకొను చుండిరి. ఏస్తులు గర్జిలుచుండెను.” అని తెలుప విని ధృతరాష్ట్రుడు మఱియు నిట్లనియె.

— శ్రీనుద్భవవర్ణిత, ఆర్జునవిహారయోగము —

“ఓసంజయా! మావారును బాండవులును యుద్ధోత్సాహమున ధర్మక్షేత్ర మగుకురుక్షేత్రమును జేరి యేమియొనర్చిరి?”

అదివిని సంజయుఁడు “ఓరాజా! అటులు పూర్వహముగా నేర్పడిన పాండవసైన్యమును జూచి నీకొమరుఁడు ద్రోణుని సమీపించి యాతనితో నిటులు పలికెను. ఓయాచార్యా! నీకు శిష్యుఁడై ధీమంతుఁడగుధృష్టద్యుమ్నునిచే నేర్పఱుపఁబడిన యిప్పాండుపుత్రుల గొప్పసైన్యమును జూడుము. ఈపూర్వహమున భీమార్జునులతోఁ దుల్యులైన

యుయుధానుడు, విరాటుడు, ద్రుపదుడు, ధృష్టకేతువు, చేకొ
నుడు, కాశీరాజు, పురుజిత్తు, కుంతిభోజుడు, ద్రౌపదీపుత్రులు ననెడి
వీరందఱును మహారథులేగదా! ఇంక మనవారిలో నుత్తములై నేనా
నాయకులగువారిని గుఱుతించుటకై తెలిపెదను వినుము. సీవొకఁ
డవు. భీష్ముడు, కర్ణుడు, కృపుడు, అశ్వత్థామ, వికర్ణుడు, సౌమదత్తి,
సైంధవుడు మఱియు ననేకులు శూరులును నాకై ప్రాణములనర్పింప
నున్న వారు. వీరెల్లరును బహువిధశస్త్రములలోఁ బ్రహరించువారును,
యుద్ధనిపుణులు నైనవారు. అయినను భీష్మాభిరక్షితమగు మనసైన్యము
సంపూర్ణము గానట్లున్నది. భీమాభిరక్షితమగు నిప్పొండవులసైన్యము
సంపూర్ణమైనటులున్నది. కావున నాయాచోటుల మీరెల్ల నిలిచి
భీష్ముని గాపాడవలసియున్నది.

అదివిని కురువృద్ధుడును, బ్రతాపశాలియు నగుభీష్ముడా సుయో
ధనునకు హర్షమొదవించుచు సింహనాదమొనర్చినట్టు నాశంఖమును
బూరించెను. పిదప శంఖములును, ఘోరాలును, బణవములును, ఆనక
ములు, గోముఖములు నొక్కమాటుగా మ్రోగింపఁబడెను. ఆచప్పు
డెంతయు సాంద్రముగాఁజొచ్చెను. పిమ్మట దెల్లనిగుఱ్ఱములు పూన్చిన
గొప్పరథమును శ్రీకృష్ణార్జును లిరువురు నారోహించి కేశవుడు పాంచ
జన్యమును ధనంజయుడు దేవదత్తమును బూరించిరి. భీమకర్ణుడగు
భీముడు పౌండ్రకమనెడి తనమహాశంఖము నూఁడెను. అటులే యుధి
ష్ఠిరుడు తనయనంతవిజయమును నకులసహదేవులు సుభూషమణి
పుష్పకము లనెడిశంఖములను నొత్తిరి. పిమ్మట ధనుర్ధరుడగు కాశీరాజు,
మహారథుడగు శిఖండియు, ధృష్టద్యుమ్నుడును, విరాటుడు, ద్రుప
దుడు, సాశ్యకి, ద్రౌపదీయులును, మహాబాహు డగునభిమన్యుఁ
డును దమతమశంఖములను బూరించిరి. ఆయారావములకుఁ గౌరవుల
గుండియలు వ్రయ్యలు గాఁజొచ్చెను. అపుడు భూమ్యాకాశములను
బ్రతిధ్వనులుగలుగ నెంతయు దొడ్డి యారంభమయ్యెను. అనంతర
మాయర్జునుఁ డందందేర్పడియున్న కౌరవుల నారసి శస్త్రప్రహారము
లారంభమగుటను జూచి తానును విల్లెక్కుపెట్టిశ్రీకృష్ణునితో నిట్లు
లనియెను. ఓయచ్యుతా! ఈరెండునేలనడుమ మనరథమును నిలు
పుము. ఈసంగ్రామసమయమున నేనెవ్వరితోయుద్ధముచేయవలసియున్న

దో ఎవ్వరు దుర్ముద్ధి దుర్యోధనునకుఁ బ్రియమొనర్ప నిందువచ్చియున్న వారో యట్టి యివ్వీరుల నొకసారి యారయవలసియున్నది.

ఓధృతరాష్ట్ర! అటు లాయర్జునుఁడు పలుక విని వాసుదేవుఁ డాయీరునైన న్యములనడుముఁ దమరథమును నిలిపి ఓయర్జునా! భీష్మద్రోణులు మున్నుగా నిందులకు వచ్చియున్న యిక్కొరవవీరులను గనుం గొనుమని తెలిపెను. అం దర్జునునకుఁ దండ్రులును, దాతలును, గురువులు, మేనమామలు, నన్నలు, తమ్ములు, బుత్తులును, జొత్తులును, మిత్రులు, మామలు, బంధువులును గానవచ్చిరి. అటు లగపడనిబంధువులనెల్లఁ జూచి యానవ్యసాచి తనకెంతయుఁ గృపగలుగఁ జింతిలుచుఁ గేశవునితో నిట్లు పలికెను.

ఓకృష్ణ! ఇటులు యుద్ధమొనర్పవచ్చియున్న యీనాస్వజనమును గాంచఁగా నాయవయవములు పటుత్వము తప్పచున్నవి. మొగము తడియాటుచున్నది. శరీరము వడఁకుచున్నది. మఱియు మేన గగుర్పాటు గలుగుచున్నది. నాచేతినుండి గాండివము జాలుచున్నది. ఒడలు మండుచున్నవి. నామనమేమో చలించుచున్నది. ఇత నిలువఁజాలను. ఓకేశవా! శకునములు నైతము విపరీతములుగాఁ గానవచ్చుచున్నవి. ఈ యుద్ధమున నీబందుగులను జంపుటచే నాకొకశ్రేయ మగపడలేదు. ఓదేవా! నాకిందు విజయ మవేక్షితముగాలేదు. రాజ్యమును సుఖములను నేను గోరను. నా కీరాజ్యముచేఁగాని, భోగములచేఁగాని, బ్రదుకుచేఁగాని యేమిప్రయోజనము? ఓగోవిందా! నేనెవ్వరికేఁగా నీరాజ్యమును, భోగములను, సుఖములను, గోరితి నో అట్టి నాబందుగులే యిందులకు వచ్చి తమప్రాణములను, ధనములను, బరిత్యజింపనున్న వారు. వీరు గురువులు, తండ్రులు, తాతలు, పుత్రులు, పౌత్రులు, మేనమామలు, మామలు, స్వాలకులు, సంబంధులు నైయున్న వారు. ఓమధుసూదనా! వీరు నన్నుఁ గొట్టుచున్నను వీరిని జంపుతలంపు నాకుఁ గలుగకున్నయది. ఇక్కొరవులనుఁ జంపినచోఁ ద్రిలోకాధిపత్యమువచ్చినను నాకుఁ బ్రీతిగలుగదన్నపు డీపుడమిచే నాకేమిప్రయోజనము? ఈధార్తరాష్ట్ర లాతమయులైనను వీరిని జంపిన మమ్ములను, బాప మాశ్రయింపక మానదు. కావున బంధు సహితులైయున్న యాధార్తరాష్ట్రులను మేము చంపఁజాలము. ఓమూధవా! మేము స్వజనమునెల్లఁ జంపికొని యేమి

సుఖంపంగలుదుము? ఒకపుడు లోభదోషదూషితచిత్తులగుటచే నాథార్థ రాష్ట్రులకుఁ గులక్షయముచే నగుదోషమును మిత్రద్రోహముచే నగు పాపమును; దెలియకపోవచ్చునుగాని వంశక్షయముచే నగుదోషమెఱిగిన మేమెట్లు దీనినుండి నివర్తింపవలయునని తెలిసికొనఁగూడదు? కులక్షయముచే సనాతనములగుధర్మములన్నియుఁ జెడుచున్నవి. అట్టిధర్మము చెడినచో నధర్మము ప్రబలి యావంశమును జెటుచుచున్నది. ఓకృష్ణా! అటు లధర్మముచే నంశము చెడినపుడు కులకాంతలు దుష్టలగుచుండుదురు. స్త్రీలు దుష్టలైనచో వర్ణసంకరము సంభవించుచున్నది. ఆవర్ణసంకర మావంశభూతకులకును, వారికులమునకును నరకమును గూర్చుచున్నది. ఈవర్ణసాంకర్యముగలవారిపితరులు తిలోదకపిండక్రియలు లేక నరకమునఁ గూలుచున్నారు. మఱియుఁ గులభూతకుల లొనర్చినవర్ణసాంకర్యముచే నగునీదోషములచే శాశ్వతములగు జాతిధర్మములును, వంశధర్మములును జెటుపఁబడుచున్నవి. ఓజనార్దనా! కులధర్మములుచెడిన మానవులకుఁ దప్పక నరకవాసము గల్గునని యనుచున్నారము. ఆహా! మేము మహాపాతకమునుజేయ సమకట్టితిమిగదా! కానిచో రాజ్యసుఖముల నవేఱించి స్వజనము నిటులు చంపఁదలంతుమా! దుర్యోధనాదులు శస్త్రధారులై ప్రతీకారమునుజేయక యువేఱించియున్న నన్ను జంపినఁ జంపనిష్టు. అదియును నాకు క్షేమమే అని పలుకుచు నాయర్జునుఁడు శరశరాసనములు విడిచి, శోకాకులితమానసుఁడై యారణ్యరంగమునఁ దనరథకూబరమునఁ గూలఁబడియుండె” నని తెలిపి సంజయుఁడు మఱియు నిట్లనియె.

— శ్రీ సాంఖ్యయోగము —

“ఓయాంబికేయా! అటులు కృపావిష్టుడై కనులు నీరు నించుచున్న యప్పాండవమధ్యముం జూచి బాసుదేవుఁ డిట్టులనియె. ఓయర్జునా! మూఢజనోచితమై స్వర్గనిఘ్న కారితై యవకీర్తినిగల్గించు నీ బుద్ధిమాంధ్య మిట్టివిషమసమయమున నీకెందులకుఁ గల్గెను? ఓపార్థా! ఈనపుంసకత్వ మవలంబింపకుము. ఇది నీకుఁ దగనిది. ఓవైరిమారకా! నీచమగు మనోదుర్బలత్వమునువిడిచి యింక లేము.

అదివిని యప్పార్థుఁడు ఓవాసుదేవా! పూజార్హులగు భీష్మద్రోణుల కెదురుగా నిలిచి యెఱులు యుద్ధమొనర్చువాడను? ఓమధుసూదనా!

మహాసుభావులగు గురువులను జంపక విడిచి యీలోకమున బిచ్చమెత్తి
కొని జీవించుట యును శ్రేయమని తలంతును. గురువులను జంపియు
నీలోకమున సర్థకామమూలములై నభోగములను నెత్తురుకూడుగా
ననుభవింపవలయును. గురువులను జంపుట, భోగము లనుభవించుట
ననెడిరెండింటిలో నెయ్యది మేలో నాకుఁ దెలియకున్నది. ఇదియ
గాదు. యుద్ధమొనర్చినను మేము వారిని జయింతుమో! వారే మమ్మును
జయింతురో! యనునది యొకటి నిశ్చితముగావుకదా! ఎవ్వరిని జంపి
మేము బ్రదుకఁదలంపమో యట్టిధార్తరాష్ట్రలే మాకెదురుగా నున్న
వారు. కార్య్యాదోషముచే మతిచెడి ధర్మమెద్దియో తెలియక నిన్నుఁ
బ్రశ్నించుచున్నాఁడను. కావున నాకెయ్యది నిశ్చితమగుశ్రేయమో
దానిని చెల్పుము. నీకు నేను శిష్యుఁడను. నిన్ను శరణు చొచ్చితిని.
కావున నన్ను శాసింపుము. ఓదేవా! నిర్బాధకమై సమృద్ధిగలరాజ్యము
గాని, సురాధిపత్యముగాని పొందియు నింద్రియములను బరితపింపఁ
జేయు నాయీదుగ్గిము నెట్లు దొలగించుకొనుటయో తెలియకున్నాఁ
డను. కావున నేనిక యుద్ధముచేయఁజాలను అని పలికి యూరకుండఁగా
నారెండునై న్యములనడుమ నటులు చింతిలుచున్న యాయద్భుతుంజూచి,
వాసుదేవుఁ డాతనిఁ బరిహసించువాఁడవలె నిట్లు పలికెను.

ఓయద్భుతా! నీవు శోకింపఁదగనివారికై శోకించితివి. పండితులు
తెలుపఁదగుపలుకులు పలుకుచున్నాఁడవు. పండితు లగువా రొకపుడును
గతించినవారికై గాని, బ్రతికియున్నవారికై గాని శోకింపరు. నేనుగాని,
నీవుగాని, యీమానవాధీశులుగాని లేకుండుట యెన్నఁడును సంభ
వింపలేదు. అటులే మనమెల్లరము నింకను నుండకపోము. దేహి యగు
వాఁ డీదేహమున నెట్లు బాల్యయావనవార్ధకావస్థల నొందునోయటులే
మతియొకదేహము నొందుచుండును. కావునఁ బండితుఁ డీదేహమునెడ
మోహముపెట్టుకొనఁడు. ఓయద్భుతా! శ్రోత్రాదు లగునింద్రియములకు
శబ్దము మున్నగువిషయములతోఁ గలయిక కల్గినపుడు చలి, వేడి,
సుఖము, దుఃఖము ననునవి జనించుచున్నవి. అవి యనిత్యములై
వచ్చుచుఁ బోవుచుండునవి. వానిని సహింపుము. ఓపురుషవర్యా!
ఎవ్వఁడు సుఖదుఃఖములయెడ సమబుద్ధిగల్గి నిశ్చలుఁడై యుండునో
వాని నాసుఖదుఃఖములు బాధింపఁజాలవు. అట్టివాఁడే ముక్తికర్హుఁ

డగు చున్నవాడు. లేనిదానికి స్థితియునులేదు. ఉన్నదాని కభావమును లేదు. ఈసదసత్తుల రెండిటి ప్రాప్తినిశ్చయమును, దత్త్వవేత్త లగు వారు తెలియుదురు. దేనిచే నీజగమెల్ల నిండియున్నదో యది నాశము లేనిదని తెలియుము. ఓయర్జునా! నాశములేని దీని నెవ్వఁడును నశింప జేయఁజాలఁడు. నాశరహితమై యప్రమేయము నిత్యము నగుశరీరికి శరీరములు నాశముగలవిగాఁ దెలుపఁబడుచున్నవి. కావున నీవు యుద్ధమునకు సిద్ధపడుము. ఎవ్వఁ డిది హింసించునదిగాఁ దలంచునో మఱియు నెవ్వఁ డిది హింసించఁబడునదిగాఁ దలంచునో వారుభయులును నవివేకు లనఁదగియుందురు. ఇది చంపునదియునుగాదు. చంపఁబడునది యునుగాదు. మఱియు నొకపు డిది జనించుటయును లేదు. ఒకపుడు చచ్చునదియునుగాదు. ఇది మున్నుగలిగినదిగాదు. ఇతఁ గలుగఁజోవు నదియుఁగాదు. అజము, నిత్యము, శాశ్వతము నగునిది యనాదియై శరీరములు నశింపఁజేయఁబడుచున్నను, నిది నశింపఁజేయఁబడదు. ఇది నిత్యము వినాశరహితము, అజము, అవ్యయము నని యెవ్వఁడు తెలిసి కొనునో యట్టివాఁ డెవ్వనిఁ జంపువాఁడును, నెవ్వనిఁ జంపించు వాఁడును గానేరఁడుగదా! మానవుఁడు చినిగినవస్త్రము లెటులు విడిచి, క్రొత్తదుస్తులను ధరించుచుండునో యటులే చెడినశరీరములను విడిచి దేహి మఱియొక క్రొత్తదేహమును బొందుచున్నాఁడు. ఈదేహిని శస్త్రములును భేదింపఁజాలవు. పావకుఁడును దహింపఁజాలఁడు. ఉదకములును దడుపలేవు. గాలి శోషింపఁజేయఁజాలదు. కావున దేహి యచ్ఛేద్యుఁడును, నదాహ్యుఁడును, నక్లేద్యుఁడును, నశోఘ్యుఁడు నగుచున్నాఁడు. సనాతనమగునిది నిత్యము, సర్వగతము, స్థిరము, నచలము, అవ్యక్తము, అచింత్యము, వికారశూన్యము అని చెప్పఁబడుచున్నది. కావున నిది యిట్టిదని తెలిసి నీవు దీనికై శోకింపఁదగదు. ఓయర్జునా! అటులుగాక యిది యెల్లపుడును జ్ఞనించునదియు, నిత్యము మరణించునదియు నని తలంతువేని యపుడుసయితము నీవు దీనికై శోకింపఁ బనిలేదు. పుట్టినవానికిఁ గిట్టుటయుఁ గిట్టినవానికిఁ బుట్టుటయుఁ దప్పనిది. కావునఁ దప్పనిదానికై నీవు శోకించుట తగవుగాదు. ఈప్రాణులు తొలుత నవ్యక్తములై నడుమ వ్యక్తములగుచు మఱల సంతమున నవ్యక్తములగునవిగదా! అట్టివానియొడ శోక మెందులకు? దీని నొకఁ

డాశ్చర్యముగాఁ జూచును. వేటొకఁ డాశ్చర్యముగాఁ బలుకును. మఱియొకఁడు దీని నాశ్చర్యము గావినును. ఇంకొకఁడు దీనిని విసియఁ దెలియఁజాలఁడు. ఓభరతపుత్రా! ఎల్ల దేహములందును గలదేహి నిత్యుడగుటఁ జంపఁబడఁడు. కావున భూతసమాహమునుగూర్చి నీవు శోకింపఁదగదు. ఇదియుఁగాక నీవు నిజధర్మము ననుసరించుము నిటులు చరించుట పాడిగాదు. శ్రుతియునకు ధర్మసంపాదక మగు యుద్ధముకంటె వేటొకశ్రేయము గూర్చునది లేదు. దైవవశముగాఁ దెలువఁబడిన స్వర్గ ద్వారమనఁదగి యిట్లు లభించిన యాయుధమును బూనియే శ్రుతియులు సుఖించుచున్నారు. ఇకఁ ధర్మయుక్తమగు నీసంగ్రామ మొనర్పకుందువేని, దానివలన నీవు తప్పక నిజధర్మమునకును, గీర్తికిని దూరుడవై పాపము నొందఁగలవు. ఇదియుఁగాక లోకమువారు నీయవకీర్తినినై తము శాశ్వతముగాఁ జెప్పికొనక మానరు. ఇంతకుమున్ను గౌరవార్హుడై యున్నవాని కగునవకీర్తి మరణముకంటె నెక్కుడనక తప్పదుగదా! మఱియు మహారథులగు నిక్కర్ణదుర్యోధనాదులు నీవు భయపడి యిటులు రణరంగమునుండి మఱిలితివని తలంపకమానరు. ఇటుకు మున్ను వారిగౌరవమునకుఁ బాత్రుడవై యుండియు నిపు డగౌరవమొందు దువు. ఇంకను నీసామర్థ్యమును నిందించుచు నీవైరులు నిన్నాడరాని మాటలు పెక్కులాడుదురుగదా! దానిని మించినదుగిళి మేమిగలదు? ఓయర్జునా! ఈయుద్ధమున శత్రువులను జయింతువా! భోగము లనుభవింతువు. లేక మరణింతువా! స్వర్గ మనుభవింతువు. కావున నీక నీవు యుద్ధోత్సాహమును విడువక లెప్పు. సుఖదుగిళిములను, లాభాలాభములను, జయాపజయములను దుల్యముగాఁ జూచికొని యుద్ధమునకు సిద్ధపడుము. ఇట్లులైనచో నీకుఁ బాపము సంభవింపనేరదు. ఓయర్జునా! సాంఖ్యవిషయక మగుబుద్ధి నీకెఱిగించితిని. ఇకఁ గర్మబంధములను ద్రెంచునట్టియోగబుద్ధిని దెలిపెదను వినుము. మోక్షమార్గ మగుయోగమునం దారంభమునకు నాశమునులేదు. ఇది నెఱవేరకున్నఁ బ్రత్యవా యమునులేదు. ఈధర్మము స్వల్పమయ్యును గొప్పభయమునుండి రక్షించుచున్నది. ఓయర్జునా! ఈయోగమునందు నిశ్చయస్వభావముగలబుద్ధి యొకవిధమైనదియే. ప్రామాణ్యజనితనిశ్చయజ్ఞానములేనివారిబుద్ధులు బహువిధములై యనంతములగుచుండును ఓపార్థా! స్వర్గఫలముకంటె

వేటగుఱులములేదని తలంచుచు నర్థవాదఫలకము లగువేదముల వాదించుచు బండితులుగాకుండుటను వినుటకుమాత్ర మింపుగాఁ బలుకుచుందురు. వారు కోర్కెలుగల్గి స్వర్గకాములై భోగములు నైశ్వర్యమునుగుఱించి జన్తకర్తఫలముల నిచ్చుపలునిధము లగుక్రియలు గలవాక్కులను దెలుపుచుదురు. అటులు భోగములందును, నైశ్వర్యములందును బ్రసక్తులై వ్యాపారబాహుళ్యభోధకములగు తపములచే నపహృతాత్ము లగువారికి సమాధియందు నిశ్చయాత్మికబుద్ధి కలుగదు. ఓయష్టనా! వేదములు సుసారముచు సంబంధించి తెలుపునవిగాన నీవు నిష్కాముఁడవగుచు సుఖదుఃఖాదిద్వంద్వరహితుఁడవై నిత్యమును సత్యమును విడువక యోగక్షేమములను బరిత్యజించి యాత్మ నన్వేషించువాఁడవై ప్రసర్తింపుము. జలముతో నిండియున్ననూతనుండి వాని నవేక్షించువాని కెంతఫలము గల్గునో యంతటిప్రయోజనమే వేదములనుండి ముముక్షు వగుబ్రాహ్మణునకుఁ గల్గుచున్నది. కర్తము లొనర్చుటయందే నీకర్తకారముగాని వానిఫలములను నీవు గోరరాదు. కర్తఫలప్రాప్తికి నిమిత్తముకాకుము. కర్తములను విడుచుటను గోరకుము. ఫలము సిద్ధించినను సిద్ధింపకున్నను వికారములేక వానియెడఁ దుల్యబుద్ధియై యుండుటయే యోగ మనఁబడును. అట్టియోగమూని సంగవర్జితుఁడవై కర్తముల నాచరింపుము. ఓయష్టనా! సంగరహితములగు కర్తములకంటె సంగసహితములగుకర్తములు దూరములును దక్కువైనవియు నై యుండును. కావున బుద్ధియు క్తుఁడవగుము. ఫలాపేతులగు వారు కృపణులగుచుందురు. సమబుద్ధిగలవాఁడు సుకృతదుష్కృతములు రెండిటిని నశింపఁజేసికొనుచున్నాడు. కావున బుద్ధియోగమునకై యత్నింపుము. కర్తములందలికాశలమేయోగము. బుద్ధియు క్తులగువారు కర్తములనుండి ఫలములను గోరక జ్ఞానులై జన్తబంధములనుండి విడియెట్టి యుపద్రవములేని పరమపదమునొందుచున్నారు. ఎపుడు నీబుద్ధి, మోహమనెడికల్మషము నతిక్రమించుచున్నదో యపుడే వినఁగలదానియెడను వినినదానియెడను విరక్తి నొందఁగలవు. మఱియుఁ బ్రవృత్తి నివృత్తిలక్షణములగు శ్రవణములచే విప్రతిపన్న మగునీబుద్ధి యెపుడు నిశ్చలమై సమాధియందుఁ జలనములేక యుండునో యపుడే యోగము నందఁగలవు.

అదివిని యర్జునుడు ఓకృష్టా ! సమాధిస్థుడై యాత్మానాత్మ వివేకబుద్ధిగలవానిభాష యెట్టిదో! వాడేమి పలుకునో! ఎటులు కూర్చుండునో ! ఎట్లు ప్రవర్తించునో ! తెలుపుమన విని యాభగవానుఁ డట్టనియె.

ఓపార్థా! ఎవ్వఁడు నిత్యసంతృప్తుడై మనసున జనించినకోర్కూల నెల్ల నామనసునందే యెపు డుపసంహరించునో యపుడే వాఁడు స్థిత ప్రజ్ఞఁ డనఁబడుచున్నాఁడు. మఱియు దుఃఖములయొడ నుద్వేగమును, సుఖములయొడఁ గోర్కీయు లేక రాగమును, భయమును, గ్రోధమును విడిచినవాడే స్థితప్రజ్ఞఁ డనఁబడుచున్నాఁడు. ఎవ్వఁ డన్నిట నుదాసీ నుడై యాయాశుభాశుభములు తటస్థించునపుడును వానియొడ నానందముద్వేషము నొందకయుండునో వానిప్రజ్ఞయే స్థిరమైనది. ఏయితఁడు కూర్చుండు తనయంగములన్నిటివలె నెపు డింద్రియాఠ్ఠములనుండి తన యింద్రియముల నుపసంహరించునో యపు డీతనిప్రజ్ఞ స్థిర మగుచున్నది. నిరాహారి యగుదేహికి రాగముతప్పఁ దక్కినవిషయములు నివర్తించుచున్నవి. ఆరాగమును బ్రహ్మదర్శనమైనచో నివర్తించుచున్నది. ఓ యర్జునా! పరమపదము నరయుటకై పండితుఁడు యత్నించుచున్నను వాని మనము నింద్రియాఠ్ఠములు బలాత్కారముగా నాకర్షించుచుండును. కావున నాయింద్రియములను నియమించుచు నాయందు సక్తుడై, యెవ్వఁడు తనయింద్రియములను దనవశ మొనర్చుకొనునో వానిప్రజ్ఞయే బ్రహ్మమునందు స్థిరత్వమందుచున్నది. విషయములను దలంచినచో మానవునకు వానియొడ సక్తి గలుగక తప్పదు. అట్టివిషయాసక్తివలనఁ గామము గల్గును. దానివలనఁ గ్రోధమును, దానివలన మోహమును, మోహమువలన స్మృతినాశమును, దానివలన బుద్ధినాశమును, దానిచే మానవునకు నాశమును గల్గుచున్నది. రాగద్వేషరహితములై తనకు వశపడిన యింద్రియములచే వర్జింపరాని యశనపానాదులగువిషయముల ననుభవించుచు లొంగినమనసుగలిగి నిర్మలుఁ డగుచున్నాఁడు. అట్టిచిత్తనైర్మల్యము గలుగఁగా నపు డాతని సర్వదుఃఖములును నణఁగుచున్నవి. అట్టి నిర్మలచిత్తునకు పడిగా బుద్ధిస్పృహ మొదవును. యోగాభ్యాసరహితున కాత్మస్వరూపవిషయబుద్ధిగలుగదు. యోగిగాని

వాని కాత్తజ్ఞానాభినివేశమును గలుగదు. అట్టిభావనలేనివానికి శాంతి గలుగదు. శాంతిరహితునకు సుఖమన నెట్టిది? విషయప్రవృత్తములగు నింద్రియముల నెవ్వనిమన మనుసరించునో యట్టిమనసు వానిప్రజ్ఞను జలములందున్న యోడను గాలివలెఁ జలింపఁజేయును. ఓయద్దనా! ఆకారణముచే నెవ్వనియింద్రియము లింద్రియాంధములనుండి నివర్తింపఁబడునో వానిప్రజ్ఞయే స్థిరమగుచున్నది. సకలభూతములకు నెయ్యది రాత్రియో యందు యోగి మేలుకనుచున్నాఁడు. అటులే భూతము లెక్కాలమున మేలుకనునో యాత్మదర్శనము చేయువాని కది రాత్రియగుచున్నది. ఉదకములతో నిండియు నిశ్చలమైయున్న సముద్రము నుదకము లెట్లు ప్రవేశించి యడంగునో యటులే సర్వేంద్రియములు నెవ్వనియందుఁ జొచ్చి యడంగునో యట్టివాఁడు శాంతి నొందుచున్నాఁడు. విషయముల నపేక్షించువాని కెన్నఁడును శాంతి గలుగనేరదు. మఱియుఁ గామములనెల్ల వీడి యెవ్వఁడు నిస్పృహఁడై యహంకారమమకారములు లేకుండునో వాఁడు శాంతి నొందుచున్నాఁడు. ఓయద్దనా! ఇదియే బ్రహ్మయందగుస్థితి. దీని నొందినవాఁడు మోహవశుఁడుగాఁడు. తుదికాలమందైనను దీనిని బూనినవాఁడు ముక్తి నొందు చున్నాఁడు అని తెలిపిన విని యద్దనుం డి ట్లనియె.

— కర్తయోగము. —

ఓజనార్దనా! కర్తమార్గముకంటె జ్ఞానమార్గమే గొప్పదని నీవు తలంతువేని భూరమగు నాకర్తజాల మొనర్చుటకై యిట్లు నియోగింపనేల? ఓదేవా! మందబుద్ధి నగునాకు మిశ్రములైనవివలెఁ గానఁబడుమాటలచే నన్నిటలు మోహపెట్టుచున్నట్లు లున్నాడవు. కావున నేది నాకు శ్రేయము గల్గించునదియో యట్టిదాని నొకటి నిశ్చయించి తెలుపుము.

అదివిని యావాసుదేవుఁ డోయద్దనా! ఈలోకమున నాచరింపఁదగినది రెండువిధములై యుండునని యింతకుమున్నే తెలిపియుంటిని గదా! అయ్యది సాంఖ్యులకు జ్ఞానమార్గమును, యోగులకుఁ గర్తమార్గమును నై యున్నది. కర్తముల నారంభింపకున్నంతనే జ్ఞాననిష్ఠ గలుగఁబోదు. కర్తములను విడిచినంతనే సిద్ధిగలుగఁబోదు. ఎవ్వఁడైనను

నొకప్పుడును, నొకక్షణమైనను కర్త మొనర్పకుండుట సంభవింపదు. సకల జనులును బ్రకృతివలనఁ గల్గిన గుణములకు వశులై కర్తములను జేయుచునే యుందురు. కర్తేంద్రియముల నడంచినను, నెవ్వఁ డింద్రియాధ్యక్షముల మనసునఁ దలంచుచుండునో వాఁడు మూఢుఁడును, దురాచారుఁడు నని చెప్పబడుచున్నాఁడు. ఓయర్జునా! స్థిరచిత్తముచే నింద్రియములనడంచి కర్తేంద్రియములచేఁ గర్తృఫల మపేక్షింపక కర్తము లేవ్వఁడొనర్చునో వాఁడు త్తముఁ డనబడుచున్నాఁడు. నీవు నియతమగుకర్త మొనర్చుము. ఆకర్తముకంటెఁ గర్త ముత్తమమైనది. కర్త మొనర్చనివానికి దేహ యాత్రయు సిద్ధింపదుగదా! యజ్ఞమునకు నిమిత్తముగాని యితరకర్త మొనర్చినచో నాజనము దానిచేఁ గట్టబడును కావునఁ గర్తృఫలాపేక్ష విడిచి, యాయజ్ఞార్థమై కర్తృమాచరింపుము. మున్ను పరమేష్ఠి యజ్ఞములతోఁగూడఁ బ్రజలను సృజించి యాప్రజలతో “ఓయీ! ఈ యజ్ఞముచేఁ బ్రజలను సృజింపుఁడు. ఇది మిఱియింపములనెల్ల సమ కూర్చునది. దీనిచేతనే దేవతలను సేవింపుఁడు. ఆదేవతలు మిమ్మును రక్షింతురు. మీరును, దేవతలును నిటులు పరస్పరము భావించుకొనినచో, మీకు మేలు చేకూరును. దేవతలు యజ్ఞములచేఁ బూజింపఁబడి మీకిష్టము లగుభోగముల నొసంగుదురు. ఆదేవత లిచ్చినవానిని వారి కర్పింపక, తానే దినినవాఁ డొకదొంగ యనఁ బడుచున్నాఁడు. యజ్ఞశేషమును భుజించిన సజ్జనులు సకలపాపముల నుండియు విముక్తులగుచున్నారు. అటులుగాక యెవ్వరు తమకుఁగా వండికొందురో యట్టిపాపులు పాపమునే దినుచున్నవారు. అన్నము వల్లనే భూతములు పుట్టుచున్నవి. ఆయన్నము వర్జనయైవలనఁ గల్గుచున్నది. ఆపర్జనయై యజ్ఞమువలనఁ బొడముచున్నాఁడు. ఆ యజ్ఞము కర్తములవలనఁ గల్గుచున్నది. ఆకర్తము వేదముచేఁ గల్గుచున్నది. ఆవేదము పరమాత్మవలనఁ గల్గుచున్నది. కావున సర్వకలమగు బ్రహ్మము, నిత్యము యజ్ఞమునఁ బ్రతిష్ఠింపఁబడియున్నది” అని తెలిపెను. ఓయర్జునా! ఇటులు తిరుగుచక్రము నెవ్వఁ డనువర్తింపఁడో వాఁడు పాపజీవనుఁడై విషయసక్తుఁడై వ్యర్థముగా జీవించుచుండును. ఏమానవుఁ డాత్మయందే రతిగల్గి యాయాత్మచేఁ దృప్తి నొంది, యాత్మయందే తుష్టి నొందునో వాఁడొనర్పఁడుగుకార్య మెద్దియును లేదు.

అట్టివాఁడు కర్త మొనర్చినను తత్ఫలము గలుగదు. కర్తము మానినను గీడుమూడదు. మఱియు నతనికి, సకలభూతములందును సాధింపఁదగిన హిత మేదియును లేదు. కావున ఫలవాంఛను విడిచి కర్తముల నాచరింపుము. అటులానర్తువేని పరమపదము నీకు సిద్ధించుచున్నది. కర్తము చేతనే జనకాదులు సిద్ధినిబడసిరిగదా! యంతియగాక లోకసంగ్రహార్థముగనైన నీవు కర్తము లాచరింపఁదగియున్నవాడవు. లోకములోను శ్రేష్ఠుఁడగువాఁ డేదేది యాచరించునో దానినే యితరులును జేయఁబూనుదురు. మఱియు నాయుత్తముఁ డేది ప్రమాణముగ నెంచునో దానినే లోకమునైత మనువర్తించును. ఓపార్థా! నాకాచరింపఁదగిన దించుకేనియును లేదు. మూఁడులోకములందును, నాకుఁ బొందఁదగినదియును లేదు. లభింపనిదియు లేదు. నేను గర్తము లాచరింపలేదా? ఒకపుడేని, నేను జాగరూకుఁడనై కర్తము లాచరింపనిచో నెల్ల విధములను మానవులు నామూర్ఖమునే యనుసరింతురు. కావున నేను గర్తములాచరింపకుంటినేని, యీలోకములన్నియుఁ జెడపఱపినచ్చును. ఆకారణముచే వర్ణసాంకర్యమునకు నేను గర్తనై ప్రజలకు హాని గల్గించినవాఁడ నగుదును. ఓయర్జునా! జ్ఞానహీనులగువారు కర్తములందాసక్తిగలిగి వాని నెటులానర్తురో యటులు జ్ఞానియగువాఁడసక్తుఁడై లోకసంగ్రహార్థముగాఁ గర్తము లొనర్పవలయును. కర్తసత్తులయిన యజ్ఞానులకుఁ బ్రాజ్ఞుఁడగువాఁడు బుద్ధివైకల్యమును గల్గింపరాదు. విద్వాంసుఁడు తాను గర్తములొనర్చుచు నెచ్చరికచేసి పారిచేఁగర్తములను జేయింపవలయును. ప్రకృతిగుణములచేఁ గర్తములెల్ల జేయఁబడుచుండఁగా నహంకారముచే మూఢాత్ముఁడగువాఁడు తాను జేయుచున్నాఁడ నని తలంచుచున్నాఁడు. ఓపార్థా! గుణకర్తవిభాగ మెఱింగినవాఁడు గుణములు గుణములతోఁ గూడి పర్తించునని తలంచుచు వానియం దాసక్తివిడుచును. ప్రకృతిగుణములకుఁ దగుల్కొని మూఢులైనవా రింద్రియవిషయములకుఁ జిక్కుచుందురు. అట్టి స్వర్గమును దెలియని మందబుద్ధు లగువారిని బండితులగువారు వికలచిత్తులఁగాఁ జేయరాదు. సకలకర్తములను నాయందునిచి జ్ఞాననిష్ఠ మగుమనసుచే నిష్కాముఁడవుచు నిరహంకారుఁడవు నై యిప్పరితాపమును వీడి యుద్ధమొనర్చుము. ఎవ్వరు నాయీమతమూని శ్రద్ధావంతులును, నసూయా

రహితులు నై నిత్యము దీని ననుసరింతురో వారు కర్మబంధములనుండి విముక్తులగుచున్నారు. అటులుగాక నాయీమతమం దసూయగలిగి దీని నాచరింపకుండురో సర్వజ్ఞానశూన్యమై మూఢులగునట్టివారిని బుద్ధి హీనులై చెడినవారినిగాఁ దెలుసుకొనుము. జ్ఞానియును దన ప్రాచీనకర్మ వాసనలచేఁ గర్మములందు వర్తించును. ప్రకృతి కధీనమై ప్రవర్తించు ప్రాణికోటి యింద్రియనిగ్రహ మెటు లొనర్పఁగలదు? అది యెల్లయింద్రి యార్థములందును రాగద్వేషములు విడువకుండును. కావున నారాగ ద్వేషముల కెవ్వరును వశపడఁగూడదు. అవి శ్రేయమునకు విఘ్నము చేయునట్టిశత్రువులు. సరిగా నొనర్చినపరధర్మముకంటె విగుణమైనను నిజధర్మమే శ్రేయస్కరము. నిజధర్మాచరణమున మరణమైనను మేలే. పరధర్మమన్న నో భయపాటువగును. అని భగవానుఁడు తెలుపఁగా విని యర్జునుఁడు ఓదేవా! మానవుఁడు తాను గోరకుండియు బలాత్కారముగా నేకారణముచే శాసింపఁబడి దుష్కర్మము లొనర్చువాఁడగు చున్నాఁడు? అనియడుగ వాసుదేవుఁడు మఱియు నిట్లనియె.

ఓయర్జునా! ఈకామక్రోధములు రజోగుణముచేఁ గల్గుచున్నవి. ఇవి మహాశనములును మహాపాపులు నైనయవి. కావున వానిని వైరులఁగాఁ దెలిసికొనుము. ఓయర్జునా! పొగచే నగ్నియు, మాలిన్యముచే నద్దమును, మావిచే గర్భమును నావరింపఁబడినట్టులుగా నిండింపరాని యగ్నియైన యిక్కామరూపమగు నిత్యవైరిచే జ్ఞాని విజ్ఞాన మావరింపఁ బడియుండును. ఇక్కామమున కింద్రియములు, మనసు, బుద్ధి యనునవి యధిష్ఠానములుగాఁ జెప్పఁబడుచున్నవి. మఱియు నిక్కామము, జ్ఞానము నావరించి యింద్రియములచే దేహిని మోహపెట్టుచున్నది. కావున నీవు ముందుగా నాయింద్రియములను నియమించి పాపిష్ఠతమమును జ్ఞానవిజ్ఞానముల నశింపఁజేయునదియు నగు నీకామమును విడిచి కొనుము. ఈస్థూలదేహముకంటె సింద్రియములును, హానికంటె మనసునుఁ దానికంటె బుద్ధియు, దానికంటెఁ బరమాత్మయును, నుత్తమత్వ మొందియుండెనని తెలియుము. ఇటులు బుద్ధికంటెఁ బరమగువస్తువును దెలిసికొని యాత్మచే నాత్మను సమాధిగతముగ నొనర్చి దుర్జయ మగు కామరూపవైరిని ఛేదించుము. అని తెలిపి భగవానుఁడు మఱియు నిట్లనియె.

ఓయర్జునా! అవ్యయ మగు నీయోగమార్గమును, మున్ను నేను సూర్యునకుఁ దెలిపితిని. అతఁడు మనువున కెఱిగించెను. ఆమను విత్త్వా కువున కుపదేశించెను. ఇటులు పరంపరగావచ్చిన యీయోగమును రాజర్షులు దెలిసికొనిరి. ఓయర్జునా! ఆయోగము చిరకాలము నష్టమయ్యెను. పురాతన మగునాయోగమునే యిపుడు, నీవు నాకు భక్తుఁడవగుటను, మిత్రుడవగుటను, నుత్తమ మగునీరహస్యము నెఱిగించితిని. అని పలుక విని యర్జునుఁడు ఓదేవా! నీజన్మ మిపుడు జరుగుచున్నది. విశస్వతుని జన్మము జరిగిపోయెనుగదా! నీవితనికిఁ దెలుపుట యెట్లు జరుగును? అని ప్రశ్నింపఁగా విని మఱియు భగవానుఁ డిట్లనియె.

ఓయర్జునా! నాకును నీకును బెక్కుజన్మములు గడచినవి. ఆజన్మ ములనెల్ల నే నెఱుఁగుదును. నీవు తెలిసికొనఁజాలవు. నేనజ్ఞుడను, నవ్యయుఁడను, నీశ్వరుఁడనైనను, ద్రిగుణాత్మికయగు నాప్రకృతియే నాకధిస్థానముగా నామాయచేతనే నే యావిర్భవించుచుండును. ఓభారతా! ఏయేకాలముల ధర్మమునకు హాని సంభవించుచుండునో యటులే యధర్మ మెపు డుదయించుచుండునో యపుడు నేనే నన్ను సృజించుకొనుచుండును. సాధుజనులను రక్షించుకొనుటకును, దుర్జనులను నశింపఁజేయుటకును, ధర్మమును నిలుపుటకును, బ్రతియుగమందును నే నవతరించుచుండును. ఓయర్జునా! ఇట్టి నాదివ్యజన్మములను గర్తములను నెవ్వఁడు యథార్థముగాఁ దెలియునో వాఁ డాదేహమును విడిచి పిదప మఱి జన్మమొందక నన్నుఁ గలియుచున్నాఁడు. రాగమును, భయమును, గ్రోధమునువీడి మన్తయులై నన్నాశ్రయించిన యనేకులు జ్ఞానతపముచేఁ బవిత్రులై ముక్తికొందిరి. ఎవ్వరెటులు నన్నుఁ దెలిసికొని నేవెందురో యటులే వారిని జూచి నేనును నేవెంచుచున్నాఁడను ఓ పార్థా! మానవు లెల్లవిధములను నామార్గమునుబట్టియే ప్రవర్తించుచున్నారు. ఈమానవులు కర్మఫలములనే గోరువారగుటను దేవతల నారాధింతురు. వారికి శీఘ్రముగా. నాకర్మఫలము సిద్ధించుచున్నది. గుణకర్త విభాగమునుబట్టి నాల్గువర్ణములను నేను సృజించితిని. అయినను నవ్యయుఁడనగు నేను వానికిఁగర్తగాఁ దెలిసికొనుము. నన్నుఁ గర్తములంటఁజాలవు. నాకుఁ గర్మఫలముచందు వాంఛయును లేదు. నాయీ విధము నెవ్వఁడు తెలిసికొనునో వాఁడు కర్మములచే బద్ధుఁడు గానే

రఁడు. ఇది యిటులని తెలిసికొనియే ముక్తినిగోరు పూర్వులచే గర్తము లాచరింపబడియెను. కావున నీవును నాపూర్వు లాదరించినకర్తములను విడువక వానినొనర్చుము. కర్తమేదియో యకర్తమేదియో యనువిషయమును దెలిసికొనఁజాలక దీనియొడఁ బండితులును భ్రాంతులైరి. కావున దేనిని దెలిసి నీవు సంసారబాధలనుండి తొలఁగుదువో యట్టి కర్తాకర్త విభాగమును దెలిపెదను వినుము. శాస్త్రవిహితకర్తములకును, నిషిద్ధకర్తములకును, గర్తరాహిత్యమునకును, బోధవ్యము గలదు. కర్తగతి మిక్కిలి గహనమైనది. కర్తమునందుఁ గర్తాభావమును, గర్తాభావమునఁ గర్తమును నెవ్వఁడు తెలిసికొనునో వాఁడే మానవులందు బుద్ధిమంతుఁ డును, యోగియు నై యెల్లకర్తములను దెలిసినవాఁ డగుచున్నాఁడు. ఎవ్వని కార్యారంభములన్నియుఁ గామసంకల్పశూన్యములై యుండునో జ్ఞానాగ్నిదగ్ధకర్తుఁడగునట్టివానినే పండితుఁడని పెద్దలు తెలుపుచున్నారు. కర్తఫలములను గోరక నిత్యతృప్తుఁడును, నిరాశ్రయుఁడునునై కర్తము లొనర్చినను వాఁడు కర్తములను జేయనివాఁడే యగుచున్నాఁడు. కోర్కెవిడిచి చిత్తము నాత్మను నియమించి సర్వపరిగ్రహములను బరిత్యజించి శరీరము నిలుపుకొనుట కుపయోగించు కర్తములనుమాత్రము చేయుచున్నవానికి సంసారతాపము గలుగదు. మఱియుఁ బ్రయత్న మేలేక లభించినవానితోఁ దృప్తినొందుచు సుఖదుఃఖాదిద్వంద్వములకు లొంగక యసూయవిడిచి లాభాలాభములందు సమబుద్ధిగలిగి కర్తము లాచరించినను వాఁ డాకర్తములచే బధుఁడు గానేఁడు. సర్వసంగపరిత్యాగ మొనర్చి ధర్తాధర్తబంధములను దగులుకొనక జ్ఞానమున నిలుపఁ బడినచిత్తముతో యజ్ఞమునకుఁగాఁ జేయఁబడుకర్తము సమగ్రముగా నశించుచున్నది. “హోమముచేయుస్సక్కులు బ్రహ్మము. హవిస్సు బ్రహ్మము. అయ్యది బ్రహ్మగ్నియందు బ్రహ్మముచే హోమ మొనర్పఁ బడుచుండు” ననెడిబుద్ధితో బ్రహ్మకర్తసమాధిగల మానవునిచే నొందఁ దగినదియు బ్రహ్మమే. కొందఱు కర్తయోగులు దేవయజ్ఞము నొనరింతును. కొందఱు బ్రహ్మవేత్తలు బ్రహ్మగ్నియం దాత్మచేనాత్మను హోమ మొనర్తురు. మఱికొందఱు శబ్దాదు లగువిషయముల నింద్రియాగ్నుల యందు హోమముచేయుదురు. మఱికొందఱింద్రియకర్తములను, నాకుంచన ప్రసారణాదిప్రాణకర్తములను జ్ఞానముచే బ్రజ్వలంపఁజేయఁ

బడిన యాత్మ సంయమయోగమనెడి యగ్నియందు హోమముచేయుదురు, అటులే మఱికొందఱు సంశిత వ్రతులగుయతులు ద్రవ్యదానమనెడి యజ్ఞమును తపోయజ్ఞములను, యోగయజ్ఞములను, స్వాధ్యాయయజ్ఞములను, జ్ఞానయజ్ఞములను జేయువారగుచున్నారు. ప్రాణాపానగతులనరికట్టి, ప్రాణాయామపరులై యపానమునఁ బ్రాణమును, బ్రాణమున నపానమును, మఱికొందఱు హోమముచేయుదురు. వేఱొక కొందఱు నియతాహారులై ప్రాణములందే ప్రాణములను హోమము చేయుదురు. వీరందఱును యజ్ఞవేత్తలై తమతమ యొనర్చుయజ్ఞములచే గల్గవములను దోలఁగించుకొనుచున్నారు. అటులు యజ్ఞములొనర్చి తచ్చేషమనెడి యమృతమును భుజించువారు సనాతన మగు బ్రహ్మము నొందుచున్నారు. ఓకౌరవోత్తమా! ఈయజ్ఞములు చేయనివాని కీలోకమే గలుగదనఁగా, నితరలోక మెక్కడిది? ఇట్లు బహువిధములగుయజ్ఞములు బ్రహ్మముఖమున వ్యాపించియున్నవి. వానినన్నిటిని గర్తృసంభవములనుగాఁ దెలిసికొనుము. ఇట్లు తెలిసికొందువేని సంసారబంధమునుండి విముక్తుండవగుచున్నాఁడవు. ఓయర్జునా! ద్రవ్యాత్మక మగుయజ్ఞముకంటె జ్ఞానయజ్ఞ ముత్తమమైనది. సర్వకర్తృములును నశింపక ముక్తిసాధన మగుజ్ఞానమున నంతర్భవించుచున్నవి. అట్టి బ్రహ్మజ్ఞానమును నమస్కారమొనర్చియు, బ్రశ్నమొనర్చియు, సేవించియుఁ దెలిసికొనుము. దానిని దత్త్వవేత్తలగుజ్ఞానులు నీకుపదేశింతురు. ఓయర్జునా! నీవు దేనిని దెలిసికొనిన నిపు డీవొందినమోహమును మఱల నొందకుందువో, మఱియు నేజ్ఞానముచేఁ బ్రాణులనెల్ల నాత్మయందును, వాసుదేవుఁడ నగునాయందును నున్నటులు తెలిసికొందువో యట్టిజ్ఞానము నొందెదవు. అదియుఁగాక పలువిధములగుపాపము లాచరించినవారి కంటె బాపుఁడవైనను, జ్ఞానమనెడియోడచే నాపాపసాగరమును దాటఁగల్గుదువు. ఓయర్జునా! మండుచున్నయగ్ని, కఱ్ఱల నెట్లు బూడిదగాఁ జేయునో యటులే జ్ఞానాగ్ని కర్తృములనెల్ల భస్మముచేయుచున్నది. జ్ఞానముతోఁ దుల్యమగు పవిత్రమైన దెందును లేదుగదా! అట్టిజ్ఞానమును గర్తృయోగముచే సంస్కరింపఁబడినవాఁడు కొంతకాలము నకుఁ దనంతఁదానే పొందుచున్నాఁడు. ఎవ్వఁడు శ్రద్ధగలిగి గురూపాసనాపరుఁడై జితేంద్రియుఁడగునో ఘానికి జ్ఞానము లభించుచున్నది.

అటులు జ్ఞానమునొంది, యచిరకాలముననే యుత్తమశాంతి నొందుచున్నాడు. ఆత్మజ్ఞానహీనుడును, గురుశాస్త్రవిశ్వాసశూన్యుడును, సంశయాత్ముడు నగువారు నశించుచున్నారు. అదియుఁగాక యామువ్యురిలో సంశయాత్మన కీలోకమును లేదు. పరలోకమును లేదు. సుఖమును లేదు. ఓయద్భుతా! పరమవస్తుదర్శనరూపయోగముచేఁ గర్తమును విడిచి జ్ఞానముచే సంశయములను దొలఁగించికొనిన యాత్మజ్ఞానిని గర్తములు బంధింపలేవు. కావున నజ్ఞానమున జనించినట్టియు, బుద్ధిగతమైనట్టియు, నాత్మసంబంధమైనట్టియు సంశయమును జ్ఞానమనెడి కత్తిచే నఱికి యోగము నవలంబించి యుద్ధమొనర్ప నిత లెమ్ము. అని తెలుప విని యర్జునుడు మఱియు నిట్లనియె.

— కర్తసన్నాహ్యసయోగము —

ఓదేవా! తొలుతఁ గర్తసన్నాహ్యసమును దెలిపి మఱల యోగమెఱిఁగించుచున్నాడవు. ఈరెండిటిలో నేది శ్రేయమొసంగునదియో నిశ్చయించి యాయొక్కటిని దెలుపుమన విని వాసుదేవుఁ డిట్లనియె.

ఓపార్థా! సన్నాహ్యసము కర్తయోగము ననెడిరెండును ముక్తిని గల్గించునవియే. కాని యారెండిటిలోఁ గర్తసన్నాహ్యసముకంటెఁ గర్తయోగమే యుత్తమమైనది. ఎవ్వడు రాగద్వేషములను విడుచునో వాఁడే నిత్యసన్నాహ్యి యనఁబడును. ఓయద్భుతా! సుఖదుఃఖాదిద్వంద్వముల నతీక్రమించినవాడు సుఖముగా బంధములనుండి విడివడుచున్నాడు. సాంఖ్యము యోగము ననునవి వేఱని యల్పజ్ఞానులు దెలుపుదురుగాని పండితు లగువారు తెలుపరు. వానిలో నొకదానినేని లెస్సగాఁ బూనినచో నారెండిటిఫలమును బొందుచున్నాడు. సాంఖ్యు లేస్తానము నొందుచున్నారో దానినే యోగులును బొందుచున్నారు. ఈయోగసాంఖ్యములకు ఫల మొకటియగుట నెవ్వడు వీనిని రెండిటి నొకటిగా భావించునో వాఁడే సరిగాఁ జూచువాఁ డగుచున్నాడు. ఓయద్భుతా! కర్తయోగము లేకసన్నాహ్యసమొందుట యెంతయుఁగపముగా నుండును. యోగముగలమునియే యల్పకాలమున బ్రహ్మమునొందఁగల్గుచున్నాడు. పరిశుద్ధాత్ముడై మనసుజయించి యింద్రియములను గెలిచి సకలభూతములకు నాత్మభూతుడైన కర్తయోగి కర్తము లాచరించు

చున్నను వాని నవి యంటఁజాలవు. తత్త్వవేత్తయగుకర్తయోగి తానిం
చుకయుఁ జేయుచున్నాఁడనని తలంపఁగూడదు. అట్టివాఁడు తాను జూచు
చుండియు, వినుచుండియు, స్పృశించుచుండియు, వాసనచూచు చుం
డియు, దినుచుండియు, నడుచుచుండియు, నిద్రించుచుండియు, నూపిరి
తీయుచుండియు, సంభాషించుచుండియు, విడుచుచు, గ్రహించుచు, తెప్ప
వేయుచుండియును, నింద్రియము లింద్రియార్థములందుఁ బ్రవర్తించు
చుండునని తెలియుచుఁ గర్తములను బ్రహ్మమునందిడి ఫలకాంక్షవిడిచి
కర్తము లాచరించుచుండును. అట్టివానిని దామరా కుదకమువలెఁ
బాపము లంటఁజాలవు. దేహము, మనసు, బుద్ధి, యింద్రియములు ననెడి
వీనియన్నిటిచేతను మమకారశూన్యముగా ఫలకాంక్షవిడిచి యోగులు
తమయాత్మ శుద్ధికై కర్తము లాచరించుచుందురు. యోగి కర్తఫలము
లనువిడిచి, జ్ఞాననిష్ఠచేఁ గల్గుము క్తిరూప మగుశాంతి నొందుచున్నాఁడు.
యోగవిధ మెఱుంగనివాఁడు కామప్రేరితుఁడగుటచేఁ గర్తఫలము లపే
క్షించిబద్ధుఁడగుచున్నాఁడు. జితేంద్రియుండన్ననో సర్వకర్తములను మన
సుచేసన్నస్యసించి తానుజేయక యొరులచేఁ జేయింపక నవద్వారపుర మగు
దేహమున సుఖముగా నివసించుచున్నాఁడు. కర్తములను గాని, కర్తృ
త్వమునుగాని కర్తములచేఁ గల్గుఫలముతోఁ గూడికొనుటనుగాని
యాత్మ సృజింపలేదు. ఓయద్భుతా! అంతయు స్వభావముచేతనే జరుగు
చుండును. ఆయాత్మ యొకనిపాపమునుగాని, పుణ్యమునుగాని పరిగ్ర
హింపఁడు. ప్రాణు లజ్ఞానముచే జ్ఞాన మావరింపఁబడుటను “నేను జేయు
చున్నాఁడను జేయించుచున్నాఁడు” నని మోహమందుచున్నారు. ఎవ్వరి
యజ్ఞాన మాత్మజ్ఞానముచే నశింపఁజేయఁబడునో వారిజ్ఞానము సూర్యుఁ
డువలె నావరవస్తువును బ్రకాశింపఁజేయును. ఆ బ్రహ్మమునందే బుద్ధి
నిలిపి తాదాత్మ్యమును భావించి ఛానియం దభినివేశముతోఁ దదాస్క్తి
గలిగి జ్ఞానముచే సకలపాపములను దొలఁగించుకొనువారు పునరావృత్తి
రహిత మగు బ్రహ్మము నొందుచున్నారు. మఱియు నెవరు విద్యావినయ
ములు గల బ్రాహ్మణునియందును, గోవునందును, నేర్గునందును, గుక్క
యందును, గుక్కలనుదిను చండాలునందును సమబుద్ధిగలిగి ప్రవర్తిం
తురో వారే పండితులు. ఎవ్వరిమనసు సర్వభూతములందును బ్రహ్మ
సామ్యమును నిశ్చయించునో యట్టివారు జీవించుచుండియు, జన్మమును

జయించినవారగుదురు. బ్రహ్మము సమమైనదియు, నిర్దృష్టమైనదియు నగుటచే వారు దానియందే యుందురు. సందేహరహిత మగుబుద్ధితో మోహమునొందక బ్రహ్మవేత్తయై బ్రహ్మమందున్నజ్ఞాని ప్రియమునొంది సంతసించుటయు, నప్రియమొంది పరితపించుటయుఁ దగదు. బాహ్య విషయములందు సక్తివిడిచి యాత్మయందు సుఖమొందుటయనునదియే బ్రహ్మయోగముతోఁ గూడినమనసుగలవాని కక్షయసుఖానుభవమున కగుచున్నది. ఎయ్యవి విషయములవలనఁ గల్గుచున్నవో యట్టిభోగములు దుఃఖమునకే యగుచున్నవి. ఓయర్జునా! అయ్యవి యనిత్యము లగుట నట్టిభోగములయొడఁ బండితుఁడు ప్రీతి వహింపఁడు. ఎవ్వఁ డిహమునఁ దనశరీరమును విడువకమున్నే కామక్రోధముల వేగమును నోరువఁగలియుండునో వాఁడే యోగియు సుఖముగలవాఁడు నగుచున్నాఁడు. మఱియు నెవ్వఁడంతస్సుఖముగలిగి యాత్మతోడనే క్షీడించుచు, సంతర్జ్యోతియై వెలుఁగునో యాయోగి బ్రహ్మభూతుఁడై బ్రహ్మనంద సుఖమందుచున్నాఁడు. సంశయమును విడిచి నియతాత్మలై సర్వభూతహితమును గోరుచుఁ గల్గవహీనులై నమహర్షులు బ్రహ్మనంద సుఖమొందుచున్నారు. మఱియుఁ గామక్రోధములను బరిత్యజించి మనో నిగ్రహమొనర్చిన యాత్మజ్ఞానము గలయతులకు బ్రహ్మనంద మొదవు చున్నది. బాహ్యము లగువిషయములను బహిష్కరించి దృష్టిని బోమల నడుమ నిలిపి ప్రాణమును, నపానమును నాసీకాంతరచారులుగను దుల్యముగను నొనర్చి యింద్రియములను బుద్ధిని మనస్సును నియమించి యెవ్వఁడు ముక్తిపరుఁడై యిచ్ఛాభయక్రోధములను బరిత్యజించి యాత్మదర్శనమొనర్చునో వాఁడెల్లపుడును ముక్తుడనఁబడుచున్నాఁడు. సర్వలోకేశ్వరుఁడను యజ్ఞతపోభోక్తను సర్వభూతమైత్రిగలవాఁడను నగునన్నెఱిగినవాఁడే సంసారమునుండి మఱిలినవాఁ డగుచున్నాఁడు. అని తెలిపి వాసుదేవుఁడు మఱియు నిట్లనియె.

— యోగాభ్యాసయోగము —

ఓయర్జునా! కర్మఫలాకాంక్ష విడిచి, యెవ్వఁడు కర్తమును గర్తవ్యముగా నెంచునో వాఁడే సన్యాసియు, యోగియు నగుచున్నాఁడు. అట్టివాఁ డగులులేనివాఁడును, గర్తములులేనివాఁడును గానరేఁడు.

దేనిని సన్నాసమందురో యదియే యోగమని తెలుపుదురు. ఎవ్వఁడును సంకల్పమును విడువక యోగి గాఁజాలఁడు. యోగము నొందఁదలంచినమునికిఁ గర్తవ్యమే కారణమని తెలుపఁబడుచున్నది. యోగమూనిన యామునికి శమమే సాధనమని తెలుపఁబడును. సర్వసంకల్పములను బరిత్యజించి యెపు డింద్రియార్థములందును, నిత్యనైమిత్తికాది కర్తవ్యములందును సత్తుఁడు గాకుండునో యపుడే యతఁడు యోగారూఢుడని పిలువఁబడుచున్నాఁడు. ఆత్మచేతనే యాత్మను సంసారసాగరమునుండి యుద్ధరించుకొనవలయునుగాని దానిని గ్రిందికిఁ ద్రోయరాదు. ఆత్మ కాత్మయే బంధువు, నాత్మయే శత్రువునగుచున్నది. ఏ యీ యాత్మచే నాత్మ జయింపఁబడునో యాయాత్మయే యాత్మకు బంధువు. అజితాత్ముడగువానికి, శత్రుత్వమొనర్చుటలో నాత్మయే శత్రువగునని తెలియవలయును. ఆత్మచే సుఖదుఃఖములను, మానావమానములను, శీతోష్ణములను గెలిచి ప్రశాంతుడైనచో సాక్షాత్తుగా నాత్మభావమొందుచున్నాఁడు. జ్ఞానవిజ్ఞానములచే సంతృప్తాత్ముడై యింద్రియములను జయించి కూటస్థుడై బెడ్డయు, బంగారము, తొయి యొకటిగా నెంచుచున్న యోగి యోగమునకుఁ దగినవాడని తెలుపఁబడుచున్నాఁడు. ఎవ్వఁడు మిత్రులందును, శత్రులందును, సుదాసీనులందును, మధ్యస్థులయందును, సుపకారులందును, బంధువులందును, నపకారులయందును, సజ్జనులందును, దుర్జనులందును సమబుద్ధిగల్గియుండునో వాడే యుత్తముఁ డనఁబడుచున్నాఁడు. యోగి యెల్లపుడును నిర్జనస్థలమున నేకాకియై దేహాంతఃకరణములను నియమించి కోర్కెలు విడిచి, పరిగ్రహమొనర్చక యాత్మను సమాధిగతము గావింపవలయును. మఱియు మిక్కిలి యెత్తును; మిక్కిలి పల్లమునుగాక సమమై స్థిరమగు నాసనముగా నొకశుచి ప్రదేశమున దర్భులును, వానిపై నజినము, దానిపై వస్త్రమును బఱచి యందుఁ గూర్చుండి మనస్సు నేకాగ్రముగా నొనర్చి చిత్తేంద్రియవ్యాపారముల నరికట్టి యాత్మశుద్ధికై యోగమును బూనికొనవలయును. మెడయుఁ దలయు శరీరమును సమముగా నుంచి, చలనము లేక స్థిరుడై తననాసికచివరను జూచుచు, దిక్కులను బరికింపక శాంతాత్ముడై నిర్భయముగా బ్రహ్మచర్యవ్రతముతో మనసు వశమొనర్చి నాయందే ధ్యానమిడి నన్నే పరునిగాఁ దలంచుచు యోగి

సమాధి నొనర్పవలయును. నియతచిత్తుడై యిటు లెల్లపుడును, మనసు నిలిపినయోగి ముక్తియే సరమావధిగల మదధీన మగుకాంతి నొందు చున్నాడు. మిక్కిలిగా భుజించువానికిని, గొంచెమేనిఁ దిననివానికిని నటులే యతినిద్రగలవానికిని, నెల్లపుడును మేల్కనినవానికిని యోగ మును ధరింప నలవిగాదు. ఓయబ్బరా! యుక్తము లగునాహారమును విహారమునుగలిగి కర్తములందు యుక్తముగాఁ బ్రసర్తించుచు యుక్తము లగునిద్రావబోధములు గల్గువానికి దుఃఖములను దొలఁగించుయోగము సిద్ధించుచున్నది. ఎపు డాత్మయందుఁ జిత్తము నియతమై విడువ కుండునో యపుడే కోర్కలనెల్ల విడిచి యోగి యనబడుచున్నాడు. నియతచిత్తుడై యోగము నవలంబించినయోగియాత్మ, గాలిలేనిచోటఁ గదలకున్నదీపమువలె నుండునని పండితులు తెలుపుదురు. యోగ విధిచే నావబడి చిత్త మెందువరతి నొందునో యెం దాత్మపై దృష్టినిడి యాత్మచే నాత్మయందు సంతసింపనగునో, మఱియు నెద్ది యింద్రియా తీతమై బుద్ధిగ్రాహ్యుగుచు నత్యంతసుఖానుభవహేతువై వెలయునో యెందుఁ దత్త్వమునుండి చలంపక యుండనగునో దేనినొంపి దానికన్న వేఱగులాభము లేదని మానవుఁడు తలంపనగునో, దేనియందు స్థిరముగా నుండి యధికదుఃఖముచేనైనను గదల్చరాకుండనగునో దుఃఖింపయోగ నాశక మగుదానినే యోగమని తెలియవలయును. నిర్వేదమొందని చిత్తముతో బుద్ధినిశ్చలతనొనర్పఁగా యోగము సిద్ధించును. సంకల్పము వలనఁ గల్గినకోర్కలనుబరిత్యజించి యింద్రియములనెల్ల సంపూర్ణముగా మనసుచే నియమించి ధైర్యముచే గ్రహింపబడినబుద్ధిచే గ్రమక్రమ ముగా నుపరతిఁ బొందవలయును. మనస్సు నాత్మాధీనముగా నొనర్చి మఱిదేనిని దలంపరాదు. చంచలమై స్థిరత్వము లేనిమనస్సేదేవిషయము లపై వ్యాపించునో వానినుండి వానిని మఱలించి యాత్మకు పశమొ నర్చికొనవలయును. ప్రశాంతచిత్తుఁడును, రజస్తమోఽతీతుఁడును, బ్రహ్మ భూతుఁడునునైన నిష్కల్తః డగునీయోగి కుత్తమసుఖము గల్గు చున్నది. ఇటులెల్లపుడును యోగియగువాఁ డాత్మను సమాధిగత ముగా నొనర్చుచు నిష్కల్తః డై సులభముగా బ్రహ్మసంస్పర్శము గల యత్యధికసుఖ మొందుచున్నాడు. ఆయోగి యోగమునఁ దన యాత్మనుగూర్చి యన్నిటియందును దుల్యబుద్ధియై తనయాత్మ సకల

భూతములందుండుటను దనయాత్మయం దెల్ల భూతము లుండుటయును గాంచుచున్నాడు. ఎవ్వఁడు నన్నంతట నుండువానిఁగను నన్నియు నాయందును జూచునో వానికి నేను బరోక్షత్వ మొందను. వాఁడు నాకుఁ బరోక్షుఁడు గానేరఁడు. ఎవ్వఁడు సర్వభూతాంతర్యామినగు నాయందైక్యమై నన్ను భజించునో యట్టివాఁ డెల్లవిధముల వర్తించుచున్నను నాదగువిష్టుపదమునందే వర్తించుచున్నవాఁడు. ఓయర్జునా! మఱియు నెవ్వఁడు సర్వప్రాణులనుఖదుగీఖములను దనసుఖదుగీఖములనుగాఁ దలంచునో వాఁడే పరమయోగిగాఁ దలంపఁబడుచున్నాఁడు. అని తెలుప విని యర్జునుఁడు మఱియు నిటులు ప్రశ్నించెను.

ఓదేవా! సర్వసమదర్శనలక్షణముగల యీయోగమువిధ మెఱిగించితివి. కాని చంచలచిత్తుఁడ నగుటచే దీనిస్థిరస్థితి యెట్లు గల్గునో? తెలియఁజాలకున్నాఁడను. ఓకృష్ణా! మనసు చంచలమై శరీరేంద్రియములఁ గలతనొందించుచు గెలువ శక్యముగాక మిక్కిలి దృఢమైనది. దానినిరోధము వాయునిరోధమువలె దుష్కరమైయుండునని తలంచెదను. అదివిని భగవానుఁడు “ఓపార్థా! నీవన్నటులు మనసు చంచలమై నిగ్రహింపరానిదనుట నిస్సందేహము. కాని యది వైరాగ్యముచేతను, నిత్యాభ్యాసముచేతను నిగ్రహింపఁబడును. మనసు నియమింపఁబడనిచో యోగము నిలువదనినాయభిప్రాయము. మనసు వశముచేసికొని ప్రయత్నించినవాడే యీయోగము సుపాయముచే నొంద నర్హుఁడగుచున్నాఁడు అని తెలిపెను.

అంత మఱియు నర్జునుఁడు ఓవాసుదేవా! యోగి యోగ మార్గమున శ్రద్ధగల్గియుఁ బ్రయత్నములేకుండుటను యోగమునుండి వానిమనసు చలించెనేని యోగసిద్ధి వానికిఁ గలుగ నేరదుగదా! అపుడు వాడెట్టిగతి నొందును? మిక్కిలీ మూఢుఁడై బ్రహ్మపథమునుండి జాఱి యాధారశూన్యుఁడై కర్మయోగమార్గములు రెండిటికిని శ్రేణి చెదరిన మేఘమువలె నశింపఁడుగదా? ఓకృష్ణా! ఈనాసందియమెల్లఁ దొలఁగింపుము. ఈసంశయమును దొలఁగింప నీవుతప్ప మఱియొకఁ డర్హుఁడు లేఁడు అని పలికెను.

అదివిని యావాసుదేవుఁ డోయర్జునా! అట్టియోగి కిహమందును, బరమందును నాశములేదు, ఓతంఁద్రీ పుణ్యము లాచరించువాఁ డెవ్వఁ

డును దుర్గతినొందఁడు. అట్టియోగభ్రష్టుఁడు పుణ్యాత్ములలోకమొంది చిరకాలమందు సుఖములనుభవించి పిదపఁ బవిత్రులును, శ్రీమంతులు నగువారియింటఁ బుట్టుచున్నాఁడు. లేదా! ధీమంతులగు యోగుల సద్వంశముననైన జనించును. ఇట్టిజన్మము లోకమం దెవ్వరికిని దుర్లభమై యుండునుగదా! మఱియు వాఁడు తనకుఁ బూర్వదేహమునఁ గలబుద్ధి నాశ్రయించి మఱల యోగసిద్ధికై ప్రయత్నించును. ఓ యర్జునా! ఆతఁడు పరవశుడై యున్నను బూర్వజన్మమందలి యభ్యాసముచేతనే బలాత్కారముగా లాగఁబడుచుండును. అంత యోగజిజ్ఞాస యాతనికిఁ గల్గినంతమాత్రముననే శబ్దబ్రహ్మము నతఁడు దాఁటుచున్నాఁడు. అందుఁ బ్రయత్నమే యొనర్చినచో నతఁడు కిల్బిషముల నెల్లఁ దొలగించుకొని యనేకజన్మసంసిద్ధుడై పిదప నుత్తమగతి నొందుచున్నాఁడు. యోగి తపస్సులకంటెను, జ్ఞానులకంటెను, గర్వపరులకంటెను నధికుడైనవాఁడు. కావున నీవు యోగివి గమ్ము. ఆయోగులలోనెల్లను మద్దత మగునంతరాత్మతో నెవ్వఁడు నన్ను భజించునో వాడే యెంతయు యుక్తతముఁడని నాయభిప్రాయము. అని సలికి మఱియు నిట్లనియె.

— విజ్ఞానయోగము —

ఓయర్జునా! నాయెడఁ జిత్తము నిలిపి సమాధినిష్ఠుడై నన్నే యాశ్రయించి సమగ్రముగా నన్నెటులు తెలియనగునో సంశయము దొలఁగునట్లుగా దాని నీకుం దెలిపెదను వినుము. నీకు స్వానుభవ యుక్తమగు నీజ్ఞానవిధమెల్లఁ దెలిపెదను. దీనిని దెలియుదువేని యింక నీవెఱుంగఁదగినవిషయము వేటొకటి నీకు మిగిలియుండదు. వేలకొలది మానవులఁ దొకఁడు యోగసిద్ధికై యత్నించును. అట్టిసిద్ధికై యత్నించినవారిలో నొకఁడుమాత్రమే నన్ను యథార్థముగాఁ దెలిసికొనుచున్నాఁడు. పృథివ్య ప్రేక్షోవాయ్యాకాశములును, మనోబుద్ధులును నహంకారమునని నాప్రకృతి యెనిమిదివిధములుగా విభాగింపఁబడినది. ఓయర్జునా! జగములకన్నిటికి నాథారమై జీవరూపమగు వేటొక ప్రకృతిగలదని తెలియుము. ఓయీ! భూతములన్నియు నీరెండిటివలనఁ గల్గుచున్నవని గ్రహింపుము. నేనే సకలజగము నుత్పత్తికిని నాశము

నకును గారణమైనవాడను. ఓధనంజయా! నాకంటె నుత్తమమగునది వేటొక టేదియును లేదు. ఈ ప్రపంచమెల్ల బారమున మణులువలె నాయందుఁ గూర్పబడియున్నది. ఓయర్జునా! ఉదకములయందలిరసము, సూర్యచంద్రులయందలికాంతియు నేనే యగుచున్నాడను. వేదము లందలి ప్రణవము నేనే. ఆకసమునందలి శబ్దమును, బురుషులందలి పురుషభావమును, బుడమియందలి పవిత్రగంధమును, నగ్నియందలి తేజము, సకలభూతములజీవనమును, దహివంతులతపమును నేనై యున్నవాడను. సర్వభూతములకును నన్ను సనాతనభీజముగాఁ దెలియుము. బుద్ధిమంతులబుద్ధియు, దేజోనిధులతేజము, బలవంతులకామ రాగవర్జితమైయున్న బలమును నేనై యుందును. భూతములందున్న ధర్తావిరుద్ధ మగుకామమును నేనే. ఓయర్జునా! సాత్త్వికతామసరాజస భావము లెయ్యవి గలవో యవియన్నియును నానుండియేగల్గుచున్నవి. కాని వానియం దే నడంగియుండను. అవి నాయం దడంగియుండును. గుణమయములై మూడగు నీసత్త్వరజస్తమోభావములచేతనే యీ జగమెల్ల మోహోవృతమై వీనికన్న విభిన్నుడనై యవ్యయుండనగు నన్నుఁ దెలియకున్నది. నాకు స్వభావభూతమై గుణమయమగు నా యీమాయ తప్పించుకొనరానిదై యున్నది. నన్నైవ్వరాశ్రయింతురో వా రీమాయను దప్పించుకొనఁ గల్గుచున్నారు. మూఢులై మాయాప హృతజ్ఞులై యాతురభావ మొంది పాపమొనర్చినమానవాధములు నన్నొందఁజాలరు. ఓయర్జునా! ఆర్తుడు, జిజ్ఞాసువు, కార్యార్థి, జ్ఞాని అనుసుకృతు లగునీనలువిధములవారును నన్ను నేనించుచుందురు. వారిలో నేకభక్తిగలిగి నిత్యమును యోగనిష్ఠను బూనినవాఁ డగు జ్ఞానియొక్కడే యుత్తముఁడు. అట్టివాని కేనంతయును బ్రియుండను. అతఁడు నాకెంతయును బ్రియుండు. వారందఱును నుదారులేగాని జ్ఞాని నాయాత్మయనియే నాయభిప్రాయము. యోగయుక్తాత్ముఁ డగు నాతఁడు నన్నే యుత్తమగతిగా నెంచువాఁడు గదా! పెక్కుజన్మము లందినపిదప జ్ఞాని సర్వమును వాసుదేవుడగునన్నుగాఁ దలంచి నన్నే పొందుచున్నాడు. అట్టిమహనీయుఁడు లోకమునం దుండుట యరుదు. తమప్రకృతికి బద్ధులై యాయాశోక్కులఁ బూని యన్యదేవతల నారాధింతురు. ఎవ్వఁడెవ్వఁ డేయేదేవతాతనువును శ్రద్ధమై బూజింపఁ

నెంచునో వానికి వాని కట్టియట్టిసిర మగుశ్రద్ధను గల్గించుచున్నాడను. వాడా శ్రద్ధతోఁగూడి యాయాదేవత నారాధింప నెంచుచున్నాడు. పిదపనే నేయొసంగినహితములగుకోర్కుల నొందుచున్నాడు. అల్పబుద్ధులగునట్టివారి కస్థిగమగు ఫలమే చేకూరుచుండును. దేవతలను బూజించు వారు దేవతలనే పొందుదురు. నన్నుఁ బూజించువారు నన్నే పొందుదురు. బుద్ధిహీనులగువారు నాశములేనిదియు సర్వోత్తమమైనదియు నగునాపరమత స్వమును దెలియఁజాలక, యవ్యక్తుడే వ్యక్తుడై యొప్పుచుండెనని నన్నెన్ను చుందురు. యోగమాయ నాశ్రయించి నే నెల్లవారికిని నాప్రకాశము నెఱిగింపను. మూఢ మగుమానవలోకము అజాడను నవ్యయుడను నగునన్నుఁ దెలియఁజాలదు. ఓయర్జునా! నేను భూతభవిష్యద్వర్తమానము లగుభూతములనెల్లఁ దెలియఁగల్గుదును. కాని యవి నన్నుఁ దెలియఁజాలవు. ఓపార్థా! సకలభూతములును నిచ్చాద్వేషములచేఁ గల్గునుఖదుగిఖములచే మూఢత్వమొంది మఱల సృష్టికై పోవుచుందురు. ఎవ్వరు పుణ్యకర్తము లొనర్చుటను దమ పాపము లంతమొందఁగా సుఖదుగిఖాదిద్వంద్వమోహములనుండి విముక్తులైయుందురో వారు దృఢవ్రతులై నన్ను సేవింతురు. మఱియు నెవ్వరు నన్నాశ్రయించి జరామరణవిముక్తికై ప్రయత్నింతురో వారా బ్రహ్మమును, సఖిలకర్తములను దమయాత్మలోఁ దెలియుచున్నారు. నన్నధిభూతయుక్తునిగను, నధిదైవయుక్తునిగను, నధియజ్ఞయుక్తునిగను నెవ్వరు తెలియుదురో వారు యోగయుక్తాత్మలై మరణకాలమందును నన్ను భావించుచుందురు. అని తెలుప విని యర్జునుం డిట్లనియె.

— అక్షరపరబ్రహ్మయోగము —

ఓవాసుదేవా! బ్రహ్మమనఁగా నేమి? అథ్యాత్మమన నెయ్యది? కర్తమన నెట్టిది? అధిభూత మెట్టిదిగాఁ దెలుపఁబడెను? అధిదైవమన నేమి? ఈదేహమున నధియజ్ఞుడనఁగా నెవ్వఁడు? నియతచిత్తులగువారిచే మరణకాలమున నీవు తెలియఁబడు తెట్టులు?

అది విని యాభగవానుడు ఓపార్థా! బ్రహ్మమనఁగాఁ బరమ మగునక్షరము. అథ్యాత్మమనఁగా స్వభావము. కర్తమనఁగా భూతవస్తూ

త్పత్తికరమై దేవతోద్దేశముగాఁ జేసిన పురోఽశశపరిత్యాగము. అధి భూతమనఁగా క్షరభావము. అధినైవతమనఁగాఁ బురుషుఁడు. దేహ థారులదేహమున నధియజ్ఞుఁడనఁగా నేనే యగుదును. మరణకాలమున నన్ను స్మరించుచుఁగ శేఖరమును విడిచి యెగఁడు పోవుచుండునో వాఁడే మద్భావము నాశ్రయించుచున్నాఁడు. ఇందు సందియములేదు. ఓ యజ్ఞనా! ఎవఁడు దేవతావిశేషమును స్మరించుచు శరీరము విడుచునో వాఁ డాయాభావమునే పొందుచున్నాఁడు. కావున నెల్లకాలములం దును నన్ను స్మరింపుము. యుద్ధసన్నద్ధుఁడవుగవ్వు. నాయందు మనోబుద్ధుల నర్పింతువేని నిస్సందేహముగా నన్నే పొందఁగల్గుదువు. ఓపాఠా! విష యాంతరములకుఁబోక యభ్యాసముతోఁగూడిన చిత్తముచే దివ్యుఁడగు పరమపురుషుని భావించువాఁ డాపరమపురుషు నొందుచున్నాఁడు. సర్వజ్ఞుఁడును, బురాణపురుషుఁడును, సర్వజగములను శాసించువాఁడును, నణువుకంటె నణువును, సకలమునుజేయువాఁడును, నూహింపరానిరూప ముగలవాఁడును, దమోఽతీతుఁడై నిత్యప్రకాశవర్ణముగలవాఁడును నగువానిని బ్రయాణకాలమున భక్తిగలిగి నిశ్చలచిత్తముతో యోగబల మున నెవ్వఁడుతలంచుచు బొమలనడుమ సరిగాఁబ్రాణమునుంచునో వా డాదివ్యపురుషు నొందుచున్నాఁడు. వేదవేత్తలు దేని నక్షరమని దెలుపు దురో రాగశూన్యులగుయతులు దేనినిబ్రవేశించుచుందురో బ్రహ్మచర్య మున దేనిని గోరుదురో యట్టిదానిని నీకు సంగ్రహముగాఁ దెలిపెదను వినుము. ఓయజ్ఞనా! సర్వద్వారములను నియమించి హృదయమున మానసమును నిరోధించి తనప్రాణమును దలయందుంచి, యోగధారణ మునుజేసి “ఓమిత్యేకాక్షరంబ్రహ్మ” అని యుచ్చరించుచు నన్నే స్మరించుచు నెవ్వఁడు దేహమునువిడిచి వెడలుచున్నాఁడో వాఁడుత్తమగతి నొందుచున్నాఁడు. మఱియు నెవ్వఁ డన్యములందు మనసు నిలుపక యెల్లపుడు నన్నే స్మరించునో యోగనిష్ఠగల యట్టివానికి నేను సుల భుఁడ నగుచున్నాఁడును. నన్నాశ్రయించి పరమసిద్ధి నొందినమహాత్ములు దుగళములకుఁ జోటై యశాశ్వత మగుపునర్జన్యమును బొందరు. ఓయజ్ఞనా! బ్రహ్మలోకము మున్నగులోకములెల్ల బునరావృత్తిగల వియేగాని నన్నొందినవారికిఁ బునర్జన్యము గలుగదు. వేయియుగములు బ్రహ్మ కొకపలును, వేయియుగము లొకరాత్రియు నగునని యహో

రాత్రవేత్తలు తెలుపుదురు. ఆ బ్రహ్మకుఁ బవలు గడవఁగనే యవ్యక్తము నుండి వ్యక్తులన్నియుఁ బొడముచుండును. మఱియు రాత్రి రాఁగనే మఱల నాయవ్యక్తమందే యణఁగుచుండును. ఆభూతకోటియే యటులు కల్పాంతరమున మఱియుఁ బుట్టిపుట్టి రాత్రిరాఁగనే వశము తప్పితప్పి యడఁగుచుఁ బవలురాఁగనే మఱియుఁ బ్రభవించుచుండును. పూర్వోక్తమైనదానకంటె భిన్నమై విలక్షణమై యింద్రియగోచరముగానిదై సనాతనమైనభావ మెయ్యది గలనో యది సర్వభూతములు నశించినను దాను నశింపదు. అవ్యక్తమక్షరమని చెప్పఁబడినది దానినే పరమగతిగాఁ దెలుపుదురు. దేనినొందిన మఱలుట సంభవింపదో యాయుత్తమతేజము నాయదియే ఎవ్వనియందు భూతములన్నియు నున్నవో యెవ్వఁ డన్ని టను వ్యాపించియుండెనో యట్టిపరమపురుషు ననన్యమగుభక్తిచే నొంద నగును. కర్మయోగు లెపుడు మృత్యుచెంది యనావృత్తిని, యెపుడు మరణించి యావృత్తిని బొందుదురో యక్కాలమును దెలిపెదను ఓయర్జునా! అగ్నియు, జ్యోతి, పగలు, శుక్లపక్షము ఆఱునెలలుగలయుత్తరాయణము అనువీనియందు శరీరము విడిచినవారు బ్రహ్మము నొందుదురు. పొగయు, రాత్రి, కృష్ణపక్షము ఆఱునెలలు గలదక్షిణాయనము అనువీనియందు శరీరములు విడిచినవారు చంద్రజ్యోతినినొంది మఱల నివర్తింతురు. లోకమునకు శుక్లకృష్ణగతులురెండు శాశ్వతములైనవి. అంబోకదాన నేఁగినవాని కనావృత్తియు, వేటోకదాన నేఁగినవాని కావృత్తియుఁ గలుగు. ఓపార్థా! ఈరెండుత్రోవల నెఱిగినయోగి యెవ్వఁడును మోహము నొందఁడు. కావున నీ వెల్ల కాలములందును యోగనిష్ఠగలిగి వర్తింపుము వేదములందును, యజ్ఞములందును, దపములందును, దానములందును నెట్టిపుణ్యఫలము దెలుపఁబడియెనో యట్టి ఫలము నిది యతిక్రమించియుండును. దీనినెల్లఁ దెలిసినయోగి సనాతనమగును తమస్థానము నొందుచున్నాఁడు అని తెలిపి భగవానుఁడు మఱియు నిట్లనియె.

— రాజవిద్యారాజగుహ్యయోగము ౭ —

ఓయర్జునా! అసూయారహితుఁడవగు నీ కీరహస్యము నుపదేశింతును, ఇయ్యది విజ్ఞానయుక్తమైనజ్ఞానము దీనిని ధైరిసికొనినచో సంసారమును

రమునుండి విముక్తి నొందఁగలవు. మఱియు నిది విద్యలందు రాజు. రహస్యములందు రాజు. పవిత్ర మైనది. ఉత్తమ మైనది. సుఖాదులువలె బ్రత్యక్షౌవబోధమగునది. ధర్మయుక్తమైనది. నాశములేనిది. సుఖముగా నొందఁగల్గినది. ఓయశ్శనా! ధర్మయుక్తమగుదీనియెడ నెవ్వరు శ్రద్ధను వహింపరో వారు నాగతి నొందఁజాలక సంసారమార్గమునకు మఱలుచున్నారు. అవ్యక్తమూర్తినగు నాచే నీలోకమెల్ల నిండియున్నది. భూతకోటియెల్ల నాయందుండునుగాని నేను వానియందు లేను భూతములు నాయందులేని నాదగు యతీయొక యీశ్వరయోగమును జూడుము. భూతములను బుట్టించునదగు నాయాత్మ, భూతములను భరించునదయు్య భూతములందుండదు. గాలి యెల్లపుడు నెటు లాకస మందుండి యంతటను వ్యాపించియుండునో యటులే సర్వభూతములును నాయందుండునవని తెలియుము. ఓపార్థ! సకలభూతములును నాప్రకృతిని బొందుచున్నవి. వానిని గల్పావధిని మఱల విడుచుచుండును. ప్రకృతిని జేపట్టి దానికి వశమై యవశమగుభూతకోటిని మాటికిని బుట్టించుచుండును ఓధనంజయా! ఆకర్మములం దాసక్తిలేక సాక్షి నైయున్న నన్నా కర్మములు బంధింపఁజాలవు. నేనటులు సాక్షి నై యుండఁగా బ్రకృతియే చరాచర మగుభూతకోటిని సృజించుచున్నది. ఓయీ! ఈహేతువుచేతనే జగము ప్రసర్తిల్లుచున్నది. సకలభూత నియామక మగునామహాభారమును దెలియనేరక మానవశరీరము నాశ్రయించి నన్ను మూఢు లుపేక్షింతురు. రాక్షసము, నాసురము, నజ్ఞాన జనకము నగు ప్రకృతికి వశులై జ్ఞానము వ్యర్థముగా వ్యర్థాశులును, నిరర్థకకర్షులును నై మఱిచెడి పరితపింతురు. దైవి యగుప్రకృతి నాశ్రయించినమహానుభావులు, నన్ను భూతముల కాద్యునిగను, నవ్యయునిగను దెలిసి మదేకనిష్ఠతో నన్నే భజియింతురు. ఎల్లపుడు నన్నే పొగడుచు జితేంద్రియులై దృఢవ్రతులై భక్తితో నాకు నమస్కరించుచు నిత్యయోగనిష్ఠులై నన్నే నేవింతురు. మఱి కొందఱు జ్ఞానయజ్ఞముచే నన్ను పాసించుచు నేకత్వమునను, బృథక్త్వమునను బహువిధములుగను, బూజింతురు. నేనే క్రతువను. నేనే యజ్ఞమను. నేనే స్వధను నేనే యాషధమను. మంత్రమును నేనే. ఆజ్ఞము నేనే. అగ్నియునేనే. హుతమును నేను. ఈలోకమునకుఁ దండ్రిని నేను. తల్లియు, ధాతయుఁ,

బితామహాండను నేనే. వేద్యము, పవిత్రము, ఓంకారము, ఋక్సామ
యజుస్సులు నేనే. గతిని, భర్తను, బ్రభుడను, సాక్షిని, నివాసము,
శరణము, మిత్రుడు నేనే. ప్రభవము, ప్రళయము, స్థానము, నిధా
నము, అవ్యయబీజము నేనే. తపింపజేయువాడను నేనే. వర్షించువా
డను, వర్షము నిలుపువాడను నేనే. అమృతము మరణము నేనే. ఓ
యద్భుతా! సదసత్తులు నేనే. ఋగ్యజుస్సామములు దెలిసినవారు సోమ
పానమొనర్చి పావనులై యజ్ఞములచే స్వర్గమును గోరి నన్నుఁ బూజిం
తురు అట్టివారు పవిత్రమగు దేవలోకమునొంది యందు దివ్యము లగు
భోగము లనుభవించి యాపుణ్యపుఫలము క్షీణింపఁగా మఱల మర్త్య
లోకమును బ్రవేశించుచున్నారు. ఇటులు కోర్కల నవేక్షించి వేదో
క్తభర్తములయందు దవిలి రాకపోకలు సలుపుచుందురు. ఇతరచింతలేక
నన్నే యెవ్వరు నేవింతురో యట్టినిత్య యోగనిష్ఠు లగువారికి నేనేయోగ
క్షేమములఁ గూర్చువాడను. ఎవ్వరితర దేవతలను భక్తిమెయిఁ బూజిం
తురో వారు శ్రద్ధగలిగి, యవ్విధిపూర్వకముగ నన్నుఁ బూజించినవారే.
యజ్ఞములకన్నిటికిని భోక్తను బ్రభుడను నేనేగదా! యథార్థముగా
నన్నుఁ దెలియకుండుటచే వారు యాగఫల భ్రష్టులగుచున్నారు. దేవ
తలకై వ్రతములొనర్చినవారు దేవతలను, బితృవ్రతులగువారు పితృ
దేవతలను, భూతయజ్ఞము లొనర్చువారు భూతములను, నన్నుఁ బూజిం
చువారు నన్నును బొందుచుందురు. పత్రముగాని, పుష్పముగాని,
ఫలముగాని, జలముగాని యెవ్వఁడు నాకు భక్తితో సమర్పించునో పరి
శుద్ధాత్ముడగువాడు భక్తితోఁ దెచ్చిన యావస్తువును నే ననుభవిం
తును. ఓయద్భుతా! నీవేమిచేయుదువో ఏమిభుజింతువో ఏది హోమము
చేయుదువో ఏది గానముచేయుదువో! ఏమి తప మొనర్తువో యది
యెల్ల నాకర్పింపుము. ఇట్లు సన్న్యాసనిష్ఠగలిగినయాత్మతో శుభాశుభఫల
ముల నొసంగుకర్త బంధములనుండి విడివడుదువేని నన్నుఁ బొందఁగల్గు
దువు. ఎల్ల భూతములయెడను నేను సముండను. నాకొకఁడు శత్రుఁడును
నొకఁడు మిత్రుఁడును గాఁడు. ఎవ్వరు నాయెడ భక్తిగలిగి యుందురో
వారియెడ నేను నటులే వర్తించువాడను. దురాచారుడైనను నితరు
లను నేవింపక నన్నే యెవ్వఁడు భజించునో వాఁడు సజ్జనుడుగనే పరి
గణింపఁబడును మఱియు వాఁడు లెస్సయగు దృఢభావముతోఁ గూడిన

వాడేయగుచున్నాడు. వాడు పడిగా ధర్మబుద్ధిగలవాడగుచున్నాడు. స్థిర మగుశాంతిని నైతముఁ బొందుచున్నాడు. ఓయద్భుతా! నాకు భక్తుఁ డగువాడు నశింపఁడు. ఇది నిశ్చయముగా నస్తుము. ఓపార్థా! తామొనర్చిన దురాచారములచే బాపయోనులందుఁ బుట్టినస్త్రీలుగాని, కోమట్లుగాని, శూద్రులుగాని నన్నాశ్రయింతురేని వారును సుత్తమ గతి నే పొందఁగల్గుదురు. ఇక నాకు భక్తులై పవిత్రులైనబ్రాహ్మణులయు రాజులయు మాట చెప్పనేటికి? ఈలోక మనిత్యమును సుఖములేనిదియు నగుచున్నది. కావున దీనిని బొందియు నన్ను సేవింపుము. నన్నే మనసునందుంచి నాకు భక్తుఁడవై నన్నే పూజించుచు నాకు నమస్కరింపుము. ఇటులు చిత్తమేకాగ్రముగా నొనర్చి నేనేగతియని యుందువేని నన్నే పొందుదువు. అని చెప్పి మఱియు నిట్లనియె.

❖ విభూతియోగము. ❖

ఓయద్భుతా! నాయెడఁ బ్రియముగలిగిన నీకు హితమును గోరి మఱియు సుత్తమవచన మొకటి దెలిపెదను వినుము. నామహాత్మ్యమును దేవతలుగాని, మహర్షులుగాని తెలియఁజాలరు. నేను దేవతలకును, మహర్షులకునుగూడ నెల్లవిధములగు మొదటివాడను సర్వలోకేశ్వరుఁ డను. ఆజాడను, అనాదిని నగునన్నెవ్వఁడు తెలిసికొనునో వాడీ మధ్యమలోకమున మూఢుఁడుగాక సర్వపాపములనుండి తొలఁగుచున్నాడు. బుద్ధి, జ్ఞానము, మోహరాహిత్యము, శాంతియు, సత్త్వము, శమము, దమము, సుఖము, దుఃఖము, ఉత్పత్తి, నాశము, భయము, అభయము, అహింస, సమబుద్ధి, సంతృప్తి, తపము, దానము, కీర్తి, అపకీర్తి, అనియెడి పలువిధములగు నీభావములన్నియు నానుండియే కల్గుచున్నవి. ప్రాచీను లగుసప్తర్షులును నలువురు మనువులును నన్ను భావించియే నాకు మానసపుత్రులైరి. ప్రజలనందఱును గల్గించినవారు వారే గదా! నా యీవిభూతియోగమును నెవఁడు యథార్థముగాఁ దెలియునో వాడు స్థిర మగుయోగమును గల్గినవాఁ డగుచున్నాడు. ఇందు సందియము లేదు. అన్నిటికిని నేనే హేతుభూతుఁడను. అన్నియు నానుండియే ప్రవర్తిల్లుచున్నవి. అని తలంచి సద్భావముతోఁ బండితులు నన్ను భజించుచుందురు. ఎవ్వరు నాయెడఁ జిత్తము నిలిపి వారి

ప్రాణములు నాకర్పించి యొకరికొకరు బోధించుకొనుచు నన్నే నిత్యముఁ జెప్పికొనుచు సంతోషముతోఁ గాలమును గడపుదురో యటులు శ్రీతి పూర్వకముగా నిత్యయోగనిష్ఠగలిగి భజించువారికి వారెట్లు నన్నుఁ బొందఁగల్గుదురో యట్టిబుద్ధియోగము నొసంగుచున్నవాఁడను. వారిపై నాకుఁ గలదయచే వారిబుద్ధిభావములందు నిలిచి ప్రకాశించుజ్ఞానదీపముచే నజ్ఞానమువలనఁ గల్గుచీకటిని దొలఁగించుచున్నాఁడను అని తెలిపెను.

అది విని యర్జునుడు ఓ దేవా! నీవే పరమభావము, పరబ్రహ్మము, పరమపవిత్రము నీవే. దేవర్షి యగునారదుఁడు, అశీతుఁడగు దేవలుఁడు, వ్యాసుఁడు మున్నగుమహర్షులెల్లరును నిన్నే దివ్యపురుషునిఁగను, నాది దేవునిఁగను, నవ్యయునిఁగను, నజునిఁగనుఁ విభునిఁగను దెలుపుచున్నారు. అటులే నీవును బలుకుచున్నాఁడవు. కావున నిదియెల్ల సత్యమనియే తలంతును. ఓకేశవా! నీవ్యక్తిని దేవతలుగాని, దానవులుగాని తెలిసికొనలేదు. ఓపురుషోత్తమా! ఓభూతభావనా! ఓభూతేశా! ఓజగన్నాథా! నీవెట్టివిభూతులతో లోకమునెల్ల వ్యాపించియుంటివో యట్టి నీదు దివ్యము లగువిభూతులనెల్ల నాకెఱింగింపుము. నీవే నిన్నెఱుంగఁజాలుదువు. ఓపరమయోగివర్యా! ఎల్లపుడును దలంచుచు నిన్ను నే నెట్లు తెలియఁగలను? నేను నిన్నేయేమిస్తువులందు ధ్యానింపవలయును? ఓజనార్దనా! నీయోగవిధమును, నీవిభూతిని సవిస్తరముగాఁ దెలుపుము. అమృతతుల్య మగునద్దాని నెన్నిసారులు వినినను నాకుఁ దృప్తి గలుగకున్నది. అని ప్రశ్నింపఁగా వాసుదేవుఁడు మఱియు నిట్లనియె.

ఓయర్జునా! నావిభూతివిస్తారమున కంతములేదు. ఆహా! నీవడిగి తివిగాన దివ్యము లగువానిలోఁ బ్రధానమైన విభూతిని దెలిపెదను. ఓయర్జునా! సర్వభూతహృదంతరములందున్న యాత్మను నేనే. భూతముల కాదిమధ్యాంతములు నేనే. ఆదిత్యులలో విష్ణువనెడియాదిత్యుఁడను నేనే. నేను దేజముగలవానిలో సూర్యుఁడను. మరుత్తులను దేవతలలో మరీచిని. నేను నక్షత్రములలోఁ జంద్రుఁడను. వేదములలో సామవేద మగుచున్నాఁడను. దేవతలలో నింద్రుఁడను. ఇంద్రియములలో మన

స్సును, బ్రాణులకుఁ జైతన్యమును నేనే. రుద్రులలో శంకరుడను, యక్షులు రక్షస్సులు ననెడివారిలోఁ గుజేరుడను నేనే. అష్టవసువులలో నగ్నిని నేను. పర్వతములలో నేను మేరువను. ఓపార్థా! నేనే బురోహితులలో ముఖ్యుడగుబృహస్పతిని. సేనానాయకులలో నేను గుమారస్వామినని తెలియుము. దేవభారతము లగుసరస్సులలో నేను సముద్రుడను. మహర్షులలో భృగుడను. మాటలలో నోంకారము నేనే. యజ్ఞములలో జపయజ్ఞము నేను. స్థావరములలో హిమవత్పర్వతము నేను. వృక్షములలో రావిచెట్టును, దేవర్షులలో నారదుడును నేనే. గంధర్వులలోఁ జిత్రరథుడను. సిద్ధులలోఁ గపిలమునిని నేనే. అశ్వములలో నమృతమునఁ బుట్టిన యుచ్చైశ్రవస్సనెడి యశ్వమును నేనే యని తెలియుము. గంజేంద్రములలో నైగావతమును, మానవులలో రాజునుగా నన్నుఁ దెలియుము. ఆయుధములలో వజ్రాయుధము నేను. ఆవులలోఁ గామధేనువను జననమునకుఁ గారణమగుమన్తధుడను నేనే. సర్పములలో వాసుకిని నేను. నాగులలో శేషుడను. ఉదకదేవతలలో వరుణుడను. పితృదేవతలలో నర్యముడను. శాసకులలో యముడను. దైత్యులలోఁ బ్రహ్లాదుడను. గణనముచేయువారికిఁ గాలమును నేనే. మృగములలో సింహమును నేను. పక్షులలో గరుత్మంతుడను. పవిత్రము చేయువానిలోఁ బవనుడను నేను. ధనుర్ధరులలో దశరథరాముడను. జలజంతువులలో మకరము నేను. నదులలో గంగానదిని నేను. ఓయర్జునా! సృష్టి కాదిమథ్యాంతములును నేనే. విద్యులలో నధ్యాత్మవిద్యను, బ్రవక్తలలో నుత్తమవాదిని నేనే. అక్షరములలో అకారమును. సమాసములలో ద్వంద్వసమాసము నేనే. అక్షయకాలము నేను. సర్వతోముఖుడగువిధాతను నేను. సర్వసంహారకమగుమృత్యువు నేనే. కాఁబోవుశుభములకుఁ గారణము నేను. ఉత్తమకాంతలకీర్తియు, శ్రీయు, వాక్కు, స్మృతి, బుద్ధి, ధృతి, శాంతియు నేనే. సామములలో బృహత్సామము నేను. ఛందస్సులలో గాయత్రిని. మాసములలో మార్గశీర్షమను. ఋతువులలో వసంతఋతువను. జూదగాండ్రద్యూతము నేను. తేజోవంతుల తేజము నేను, జయము నేను. ప్రయత్నము నేను. బలవంతులబలము నేను. యాదవులలో వాసుదేవుడను. పాండవులలో ధనంజయుడను. మునులలో వ్యాసుడను. కవులలో శుక్రుడను దండించువారిదండ

నము నేనే. జయేచ్ఛగలవారిసీతినినేను. గోప్యము లగువానిలో మానము నేనే. జ్ఞానులజ్ఞానము నేనే. ఓయర్జునా! సర్వభూతములకు బీజమగు నదెద్దియో యది నేను. జంగమస్థావరాత్మక మగుభూతకోటిలో నేదియు నేనులేనిది లేదు. నాదివ్యవిభూతుల కంతము లేదు. నావిభూతివిస్తారమున నేక దేశముమాత్రము తెలుపబడినది. ఓయర్జునా! ఏవస్తువు విభూతిగలదియు, శోభగలదియు, యుక్తమైనదియు నైయుండునో, యదియెల్ల నాతేజముచే నైనదిగాఁ దెలియుము. ఓయర్జునా! ఇది పెక్కుగాఁ దెలియుటచే నీకుఁగల ప్రయోజనమేమి? నావిభూతినిగల యొకయంశముచే నీసకలలోకమును నిండియున్నది. అని తెలుప విని యర్జునుఁడు మఱియు నిట్లనియె.

— విశ్వరూపసందర్శనయోగము ౨ —

ఓదేవా! నన్ననుగ్రహించి యథాస్థిత్వసంజ్ఞగల పరమరహస్యమును నీవు నాకిటు లెఱిగించుటచే నాయజ్ఞానము తొలఁగినది. ప్రాణుల యుత్పత్తివిनाశములవిధము సవిస్తరముగా వింటిని. ఓకమలాక్షా! మఱియు నీనుండి యవ్యయమగుమాహాత్మ్యమును దెలిసితిని. ఓపరమేశ్వరా! నీవాత్మనుగుఱించి యిది యిట్టిదని దేని నెఱిగించితివో యట్టి ధైశ్వరమగురూపము నాకుం జూపుము ఓప్రభూ! నీయారూపము నేను గనుంగొన సమర్థుఁడనని తలంతువేని యవ్యయ మగునట్టి యాత్మను నాకుం గానిపింపుము.

అది విని యాభగవానుఁడు ఓషార్థా! నానావర్ణములుగల్గి దివ్యములై పెక్కువిధములై నారూపములు వందలకొలదిగను, వేలకొలదిగను గలవు. వానిం జూపెదను జూడుము. ఆదిత్యులను, వసువులను, రుద్రులను, నశ్వినీదేవతలను, మరుత్తులను మఱియు నెన్నఁడును నీవు చూడనియాశ్చర్యకరములగు పెక్కింటిని జూడుము. ఇంకను నాదేహమున మఱియేదైనఁ జూడఁదలంతువేని యిపుడొక్కచోనున్న జంగమ స్థావరాత్మక మగునీసకలజగము నిందుఁ జూడుము. ఈ నీదృష్టితో నీవు నన్నుఁ జూడఁజాలవు. కావున నీకు దివ్యచక్షు వొసంగెదను. నాధైశ్వరమగురూపమును జూడుము అని పలికెను.

ఓయాంబికేయా! ఇటులు పలికి మహాయోగీశ్వరుఁడగు నాహరియుత్తమ మగు తనధైశ్వరరూపమును జూపించెను. ఆవిధమును దెలిపె

దను వినుము. ఆరూపము పెక్కుముఖములును, నేత్రములునుగల్గి యనేకాదృశ్యదర్శనములుగలది. పెక్కుదివ్యాభరణములుగలది. అనేక దివ్యాయుధములుగలది. దివ్యములగువస్త్రములను మాల్యములను ధరించినది. దివ్యగంధములను బూసికొనినది. మఱియు ననంతమై విశ్వతోముఖమై సర్వాశ్చర్యనిధానమైనది. వేయిసూర్యు లొక్కమా ఊకసమున నుదయించినచో నామహాత్మునికాంతికిఁ దుల్యమైయుండునేమో! అపు డాపాండవమధ్యముఁ డాభగవానుని దేహమున నొక్కచో నిటికి యనేకవిధములుగా నేర్పడియున్న యాసకలప్రపంచమును గాంచెను. అంత నాధనంజయున కందుల కాశ్చర్యమొదవఁ బరవశుడై మేను గగుర్పొడువ నాతఁ డాభగవానునకు సవినయముగా నమస్కరించి కేల్తొగిడ్చి యిట్లు పలికెను.

ఓదేవా! ఈ నీదేహమున సకలదేవతలను, నటులే సకలభూత విశేషములను గనుఁగొనుచున్నాఁడను. కమలాసనమందున్న ప్రభు వగు బ్రహ్మను, ఋషులను, దివ్యులగునురగులను గాంచుచున్నాఁడను. పెక్కు బాహువులు, కడుపులు, ముఖములు, నేత్రములుగల నీయనంతరూప మంతటను గానవచ్చుచున్నది. ఓవిశ్వేశ్వరా! విశ్వరూపా! నీ యీరూపమున కాదియు మధ్యము అంతమును గానరాలేదు. మఱియుఁ గిరీటము, గద, చక్రము గల్గి కాంతిమంతమై తేజోరాశియై ప్రజ్వరిల్లు నగ్నిని సూర్యునిఁబోలి పరిమితిలేక చూడ నలవిగాకయున్న నీరూప మంతటను జూచుచున్నాఁడను. తెలిసికొనఁదగినపర బ్రహ్మము నీవే. ఈ ప్రపంచమునకు నీవే పరమనిదానము. అవ్యయుఁడ వగు నీవే శాశ్వత ధర్మములను రక్షించువాఁడవు. నీవే సనాతనపురుషుఁడవని నాయభిప్రాయము. ఆదిమథ్యాంతరహితమును, నధికబలముగలదియు, పెక్కు బాహువులుగలదియు, సూర్యచంద్రులు కన్నులుగలదియుఁ, బ్రజ్వలదగ్ని వక్త్రముగలదియు నగు నీరూపము నిజతేజముచే నీవిశ్వమునెల్లఁ దపింపఁ జేయునదిగాఁజూచుచున్నాఁడను. నీయొక్కనిచేతనే యీభూమ్యాకాశ మధ్యమునెల్లదిక్కులును నిండియున్నవి. ఓమహాత్మా! అద్భుతమై యుగ్రమగు నీయీరూపమును జూచిముల్లోకములునువడఁకుచున్నవి. ఈదేవతలలోఁగొందఱు నిన్నుఁజూచ్చుచున్నారు. మఱిగొందఱు జడిసి చేతులు జోడించి నిన్నుఁ బొగడుచున్నారు. మహర్షులును, సిద్ధసమూహము

లును స్వస్థిచనములను బల్కుచు సమగ్రము లగుస్తోత్రములచే నిన్ను సన్నుతించుచున్నారు. రుద్రులు, నాదిత్యులు, వసువులు, సాధ్యులు, విశ్వేదేవులు, అశ్వినీదేవతలు, మరుత్తులు, ఊష్ణపాయులు, గంధర్వులు, యక్షులు, సురలు, సిద్ధులు, ననెడివీరెల్లరును నాశ్చర్యపరవశులై నిన్నుఁ గాంచుచున్నవారు. పెక్కుమొగములును గన్నులుగల నీ యీరూపము మిక్కిలి గొప్పదై యున్నది. అటులే పెక్కుభాహువులు, దోడలు, పాదములు గలిగి యనేకోదరములు భయంకరము లగు పెక్కుదంష్ట్రులునుగలిగిన యీ నీరూపమును జూచి లోకములును నేనును వణకుచున్నవారము. మఱియు నాకసమును ముట్టినట్టియు, బ్రజ్వలించు నట్టియు, బెక్కురంగులుగల్గినట్టియు వికృతవదనమై యెఱ్ఱని పెద్దకన్నులు గల్గిన నిన్నుఁజూచి భీతచిత్తుడనై ధైర్యమును, శాంతిని బొందనేరకున్నవాడను. ప్రళయకాలాగ్నితుల్యములై కోఱలచే వెఱపుగొలుపు నీమొగములను జూచి దిగ్భ్రమనొందుచున్నాడను. సుఖములేకున్నది. ఓజగదాథారా! నాయెడఁ బ్రసన్నుడవగుము. ఈథార్తరాష్ట్రులెల్లరును దమకు సహాయులుగావచ్చిన రాజులతోడను, భీష్మద్రోణకర్ణముఖ్యులతోడను, మనయోధముఖ్యులతోడను, గోఱలచే భయంకరము లగు నీవదనములను బ్రవేశించుచున్నారు. అందుఁ గొందఁ టాకోఱల నడుమఁ బిండి యగుచున్నతలలతోఁ గానిపించుచున్నారు. నదీప్రవాహోదకము లెటులు సముద్రమునుబట్టి పోవునో యటులే మిక్కిలి ప్రజ్వలించు నీ యీవదనములం దీమానవనాయకులు చొఱఁబడుచున్నారు. మిడుతలు కడువడిగా వచ్చి మండుచున్నయగ్నిలో నెటులు తమనాశ మెఱుంగక పడ నెంచుచుండునో యటులే యీలోకము లన్నియు మిక్కిలి వేగముగాఁ దమనాశమునకే నీవదనములను జొచ్చుచున్నవి. నీ వాలోకముల సంతటను మండెడినీవదనములచే మ్రింగుచు రుచిచూచుచున్నాడవు. ఓప్రభూ! నీ యీమేనితేజములు జగముల నాక్రమించి యుగములై తపింపఁజేయుచున్నవి. ఓదేవా! ఉగ్రరూపుడ వగు నీవెవ్వడవో తెలుపుము. నీకు నమస్కారము. నన్ను నుగ్రహింపుము. ఆద్యుడ వగునిన్నుఁ దెలియఁదలంచుచున్నవాడను. ప్రవృత్తివిధ మెట్టిదో తెలియకున్నాడను అని పలికెను.

అదివిని యాభగవానుడు ఓయర్జునా! నన్ను లోకములను నశింపజేయునట్టికాలముగాఁ దెలియుము. ఇటులు ప్రవృద్ధుడైన లోకములను సంహరించుటకుఁ బ్రవర్తించితిని. నీవుతప్ప రణరంగమునఁ గలయోధులందఱును నిలువఁజాలరు. కావున నీక యుద్ధసన్నద్ధుడవగుము. కీర్తినిబొందుము. శత్రులను వధించి సమృద్ధ మగురాజ్య మనుభవింపుము. వీరెల్ల నింతకుమున్నే నాచే హతులయినవాడు. ఓసవ్య సాచీ! నీవిందు నిమిత్తమాత్రముగఁగము. భీష్ముని, ద్రోణుని, నైంధవుని, గర్జుని, మఱియుఁగలయోధులను నేనే చంపియున్న వాడను. కావున నీక నీవు వీరిని జంపుము. వ్యథనొందకుము. యుద్ధముచేయుము. శత్రువులను జయింపఁగల్గుదువు.

ఓధృతరాష్ట్ర! ఆవాసుదేవునివచనములు విని యర్జునుడు వడఁచుచు జేతులు జోడించి మఱలమఱల నమస్కరించుచు మఱిమఱి భయపడుచు గద్గదస్వరముతో ఓహృషీకేశా! ఇది యుక్తమే. నీ యీయుత్తమకీర్తికి లోకము హర్షించుచున్నది. ప్రీతినొందుచున్నది. రక్షస్సులు భయపడుచు దిక్కులకుఁ బరువులిడుచున్నారు. ఓమహాత్మా! ఆదికర్తవై పరబ్రహ్మమవగు నీకెవ్వరు నమస్కరింపరు? ఓయనంతా! దేవేశా! ఓజగన్నివాసా! నీవు పరబ్రహ్మము. సదసద్రూపములను మించిన యపరస్వరూపుడ వీవే. నీ వాదిదేవుడవు. పురాణపూరుషుడవు. ఈ ప్రపంచమున కుత్తమనిధానమవు. తెలియఁదగినదియు, దెలియు వాడవును నీవే. నీవే పరమపదము. ఓయనంతరూపా! ఈ ప్రపంచమెల్ల నీచే వ్యాప్తమైయున్నది. వాయువు, యముడు, అగ్ని, వరుణుడు, చంద్రుడు, ప్రజాపతియును నీవే, పితామహునకుఁ బితామహుడవు. నీకు వేలకొలదివందనము లాచరించుచున్న వాడను. మఱియుమఱియు మ్రొక్కెదను. నీకు ముందువెనుకలను నమస్కారము. నీకంతటను నమస్కారము. అనంతబలుడవును, సమితవిక్రముడవునునై యంతను వ్యాపించియున్న వాడవు. నీ యీమహిమను దెలియమినో, పార పాటుననో, స్నేహముచేతనో నిన్ను మిత్రునిగాఁ దలచి కృష్ణా! యాదవా! మిత్రమా! యని పిలుచుటకును సపరిహాసముగా నిన్ను విహరించునపుడును, భుజించునపుడును, గూర్చుండునపుడును, శయించునపుడును, నొంటిపాటునను గౌరవింపకుండుటకును ఓమింపుమని

యప్రమేయుడ వగు నీసమక్షమున మనవి చెప్పికొనుచున్నాడను. నీవు జంగమస్థాపరాత్మకమగు ప్రపంచమునకుఁ దండ్రీవి. మఱియుఁ బూజ్యుఁ డవును, గురుఁడవును, సర్వాధికుఁడవు నైనవాడవు. ఓయసదృశ ప్రభావా! మూఁడులోకములందును సీతోఁ దుల్యులే లేరన్నచో నధికు లుండురని చెప్పుటెట్లు? కావున సర్వేశ్వరుఁడవై సన్నుతింపఁదగు నిన్ను సవినయముగా నమస్కరించి నన్ననుగ్రహింపుమని వేడు చున్నాడను. ఓదేవా! పుత్రునిఁ దండ్రీయు మిత్రుని మిత్రుఁడు, భార్యను భర్తయు వలె నాయపరాధమును తమించి నన్ను దయ చూడుము. ఎన్నఁడును జూడని నీరూపమును జూచి సంతసించితిని. భయముచే నామనము వడఁకుచున్నది. కావున నాకుఁ బ్రియమగు నీవెనుకటిరూపమును జూపుము. ఓదేవా! జగన్నివాసా! కిరీటము, చక్రము, గదయుఁగల్గిన సీతోలుతటిరూపమును జూడఁగోరుచున్నాఁ డను. ఓవిశ్వరూపా! ఓసహస్రబాహు! నాల్గుభుజములుగల నీవెను కటిరూపము నాశ్రయింపుము అని ప్రార్థించెను.

అంత నావాసుదేవుఁ డప్పార్థుం జూచి ఓయీ! అర్జునా! ఇతరుల కెవ్వరికిని దేఱిచూడరాక, తేజోమయమై యనంతమై యాద్య మైన నా యీవిశ్వరూపమును నాకు నీయెడఁగల యనుగ్రహముచే నాత్మయోగము నవలంబించి నీకుఁ జూపితిని. ఓకురుప్రవీరా! నీకుఁ దప్పఁ దక్కినవారికి యజ్ఞములచేఁగాని, దానములచేఁగాని, యితరకార్యములచేఁగాని, భయంకరము లగుతపములచేఁగాని నా యీరూపము చూడ నలవిగానిది. ఘోరమగు నా యీరూపమునుజూచి భయమొందకుము. మూఁడుపుగాకుము. ఇక భయమువిడిచి సంతుష్టమానసుఁడవై నాతోలుతటిరూపమును జూడుము. అని తెలిపెను.

ఓయాంబికేయా! ఇటు లావాసుదేవుఁడు పలికి, మఱియు నాయర్జునునకుఁ దనవెనుకటిప్రసన్నరూపమును జూపెను. అటులా సౌమ్యవిగ్రహమును జూపి యతఁడు భయపడుచున్న యాయర్జును నూఱడించెను.

పిదప నర్జునుఁ డాభగవానునితో ఓజనార్దనా! నీయీసౌమ్య మగుమానుషరూపమును జూచితిని. నాకుఁ జైతన్యముగల్గినది. ఎప్పుటి వలెఁ గుదుటఁబడితిని అని పలుక విని ఓపార్థా! చూడనలవిగాని యే

నారూపమును నీవు చూచితివో దానిని దేవతలు నిత్యముఁ జూడఁ గోర్చిగలవారై యుందురు. అట్టి నారూపమును నీవు సులభముగాఁ జూడఁగల్గితివిగాని యియ్యది వేదములచేఁ గాని, తపోదానములచేఁ గాని యాగములచేఁ గాని వేటొకరికి దర్శింప నలవిగాని దగుచున్నది. ఓయర్జునా! నాయెడఁగల కేవలభక్తిచేతనే నన్నుఁ దెలిసికొనుటకును, జూచుటకును, బ్రవేశించుటకును నవకాశము గల్గుచున్నది. నాకుఁగాఁ గర్తము లొనర్చుచు నాయెడ సక్తిగలిగి నాకు భక్తుడై సంగవర్జితుఁడై సకలభూతములందును వైరమును విడిచి యెవ్వఁడు ప్రవర్తించునో వాఁడు నన్నుఁ బొందుచున్నాఁడు అని తెలుప విని యర్జునుం డిట్లనియె.

—ॐ భక్తియోగము—

ఓదేవా! ఎవ్వరిటులు యోగనిష్ఠులై భక్తులై యక్షరస్వరూపుఁడవు, నవ్యక్తుడవు నగునిన్ను సేవించురో యట్టివారిలో నెవ్వరు త్తములో తెలుపుమన విని వసజనాభుఁ డిట్లు అనియెను.

ఓపార్థా! ఎవ్వ రెంతయు శ్రద్ధగలిగి, నాయెడఁ దమచిత్తము నిలిపి నిత్యయోగనిష్ఠులై నన్ను సేవించురో వారే నాకు యుక్తతములుగా నగపడుచుందురు. ఇక నెవ్వరు అవ్యక్తునిగను, నచలుఁగను, నంతటను సున్నవానిగను, నూహింపరానివానిగను, గూటస్థునిగను, శాశ్వతునిగను, నిర్దేశింపరానివానిగను, నక్షరుఁగను దలంచి యింద్రియముల నడంచి యన్నిటిని దుల్యదృష్టితోఁ గాంచుచు సర్వభూతదయాళురై నన్ను సేవించురో వారును నన్నే పొందుచున్నారు. కాని యటు లవ్యక్తమున సక్తిచిత్తు లగువారికిఁ గ్లేశ మధికమై యుండును. దేహధారు లగువారి కవ్యక్తమును దెలిసికొనుట మిక్కిలి కష్టతరమై యుండునుగదా! ఇక నెవ్వఁడు సకలకర్మములను నీశ్వరుఁడనగు నాయెడ విడిచి మదేశనిష్ఠులై విశ్వరూపుఁడ నగునన్నే చెందెడియోగమూని నాయందే చిత్తములుంచి నన్ను ధ్యానించుచు నుపాసించురో వారిని సంసారసాగరమునుండి యచిరకాలముననే యుద్ధరించువాఁడను. కావున నీవు నాయందే చిత్తము నిలుపుము. నాయందు బుద్ధి నిలుపుము. అటు లొనర్తువేని నిస్సంశయముగా నాయందే నివసింపఁగలవు.

ఓధనంజయా! నాయెడ నీచిత్తము స్థిరముగా నిలుపజాలవేని యభ్యాస
యోగము నాశ్రయించియైన నన్నుఁ బొందందలంపుము. అటు లా
యభ్యాసయోగము నవలంబించుటకును శక్తిచాలదందువేని నాకుఁగా
నొనర్పఁదగుకర్తములందు సక్తిగల్గియుండుము. అటులొనర్తువేని సిద్ధి
నొందఁగలవు. అదియును జేయఁజాలవేని నాయోగము నాశ్రయించి
పిదప సంతకరణమును నియమించి సర్వకర్తృఫలపరిత్యాగ మొనరిం
పుము. అభ్యాసయోగముకంటె జ్ఞానము మేలు. దానికన్న నాథ్యాస
ముత్తమమైనది. ఆథ్యాసముకంటె గర్తృఫలపరిత్యాగము మేలైనది.
దానిచే శాంతియుఁ గల్గుచున్నది. మఱియు దేనియెడను ద్వేషములేక
స్నేహముగల్గి కనికరము చూపుచు మమకారాహంకారములు పరిత్య
జించి సుఖదుఃఖములు రెండిటిని దుల్యముగాఁ గనుఁగొనుచు శాంతు
డై నిత్యసంతృప్తుడై మనోనిగ్రహముచే దృఢనిశ్చయుడై యోగ
మవలంబించి యెవ్వఁడు నాయందే మనోబుద్ధులు సమర్పించి యుండునో
అట్టిభక్తుడే నాకుఁ బ్రియమైనవాఁడు. లోక మెవ్వనినుండియు నెవ్వఁడు
లోకమునుండియు జడియకుండునో, మఱియు నెవ్వఁడు సంతోషమును
రోషమును భయోద్వేగములను విడుచునో, వాడే నాకుఁ బ్రియ
మైనవాఁడు. మఱియు నిరపేక్షుఁడును, శుచియు, సమర్థుఁడును, నుదా
సీనుఁడును, భయరహితుఁడును, గార్యారంభములను బరిత్యజించిన
వాఁడును నై యోగియై యెవ్వఁడు నాకు భక్తుడై యుండునో వాడే
నాకుఁ ప్రియుడగును. ఎవ్వఁడు దేనికిని హర్షమును, ద్వేషమును,
శోకమును బొందక కోరిక లేక లాభాలాభములయెడ సక్తివిడిచి నాయెడ
భక్తిగలిగియుండునో వాడే నాకుఁ ప్రియుఁడు. మఱియు నెవ్వఁడు
శత్రులను, మిత్రులను, నటులే మానావమానములను, జలివేడుము
లను, సుఖదుఃఖములను దుల్యముగాఁ జూచుచు సంగవర్జితుడై నిందా
స్తుతులను సరిగా నెంచుచు మానమూని దైవబద్ధ మగుదానితోఁ దృప్తి
వడుచుఁ దనకుఁగా నొకనివాస మేర్పఱచుకొనక స్థిరబుద్ధియై నాయెడ
భక్తి చూపునో వాడే నాకుఁ ప్రియుఁడు. ఓపార్థా! ఎవ్వరు నా యీ
చెప్పినధర్మము క్షమై యమృతమయ మగుదానిని శ్రద్ధావంతులును
మదేకనిష్ఠులునునై సేవింతురో అట్టిభక్తులే నాకెంతయును ప్రియ
లయినవారని తెలియుము అని తెలుప విని యర్జునుం డిట్లనియె.

ముక్తి నొందనగునో యట్టిజ్ఞేయమువిధ మెఱిగించెదను వినుము. అది లేనిదియే పర బ్రహ్మము. అది సత్తుగాదు. అసత్తునుగాదు. మఱియు నది యంతటను బాణిపాదములును, నెల్లెడలను దలలును, గన్నులు మొగములుగలదియు నంతటను జెవులుగలదియు నై యన్నిటి నావరించి యుండును. అది సకలేంద్రియశూన్యమై సర్వేంద్రియవ్యాపారములచే వ్యాపారముగలదియువలె నుండునదియు, దేనితో సంగములేకయు సకలమును భరించునదియువలె నుండునదియు, గుణరహిత మైయుండియు గుణముల ననుభవించుచుండునదియు, బహిరంతర్భావములచే జరించునది యైనను జరింపనిదియు నై యుండును. సూక్ష్మ మగుటచే దెలియరాకుండును. మఱియు నది దూరమునను, జేరువనుగూడ నుండునది. అది విభక్తిగానిదైనను, భూతములందు విభజింపబడియున్నటులుండును. అయ్యది భూతములను సృజించునదియు, భరించునదియు మ్రింగునదియునై యుండును. మఱియు వినుము. తేజముగలవానిలో నెల్లఁ దేజోవంతమై తమస్సు నతిక్రమించియుండునదియే జ్ఞానము. అట్టి జ్ఞానముచే దెలియఁదగినది జ్ఞేయము. అదియే సకలప్రాణులహృదయమునందుండునది అని తెలియుము. ఓయహ్మనా! ఇటులు సంగ్రహముగా తేత్రమును, జ్ఞానమును, జ్ఞేయము ననువానివిధ మెఱిగించితిని. నాభక్తుఁడగువాఁడు దీనిని దెలిసికొని పరమాత్మ భావమున కర్హుఁడగుచున్నాఁడు. ప్రకృతి పురుషుఁడు ననునీరెండిటి ననాదులనియే తెలియుము. బుద్ధిమొదలుగా దేహమువఱకును గల వికారములును, గుణములును బ్రకృతివలనఁ బరిణమించినవిగాఁ దెలియుము. కార్యమునకును గారణమునకును గలకర్తృత్వమునఁ బ్రకృతియే హేతువని చెప్పఁబడుచున్నది. సుఖదుఃఖభోక్తృత్వమునఁ బురుషుఁడు హేతువుగాఁ జెప్పఁబడుచున్నాఁడు. పురుషుఁడు ప్రకృతిసంబంధముగలిగి ప్రకృతివలనఁ గల్గినగుణము లనుభవించుచున్నాఁడు. వీనికి సద సదోన్మలను జనించుటకు గుణసంగమే హేతువగుచుండును. ఈ దేహముననున్న పరమపురుషుఁడు పద్రస్థయు, అనుమంతయు, భర్తయు, భోక్తయు, మహేశ్వరుఁడును, బరమాత్మయు నని తెలుపఁబడుచున్నాఁడు. ఎవ్వఁ డివ్వధముగాఁ బురుషునిగుణములతోఁగూడఁ బ్రకృతిని దెలిసికొనునో వాఁడు పలువిధములఁ బ్రవర్తించినను బునర్భస్మ

మొందఁడు. కొందఱు ధ్యానబలము నాశ్రయించి యాత్మచే నాత్మలో నాత్మను గాంచుచుందురు. మఱికొందఱు సాంఖ్యముచేతను, యోగముచేతను దెలిసికొందురు. మఱికొందఱు కర్తయోగముచే గనుగొందురు. మఱికొందఱీవిధముతెలియక యాచార్యులయుపదేశమును బట్టి ధ్యానింతురు. అటులు గురూపదేశశ్రవణపరాయణులైనవారును మృత్యువు నతిక్రమించుచున్నారు. స్థావరజంగమాత్మకమైన జనించిన ప్రాణియెల్ల తేత్రతేత్రజ్జులసంయోగమువలననే గల్గునని తెలియుము. సర్వభూతములందును దుల్యుడైన శశించెడివానియందుండియు నశింపకయున్న యప్పరమేశ్వరు నెవ్వఁడు తెలిసికొనునో వాడే చూచువాడగుచున్నాఁడు. ఎల్లెడల సమముగా నున్న యీశ్వరునిఁ గాంచువాఁడాత్మచే నాత్మను హింసింపఁడు. కావుననే వాడు త్తమగతి నొందుచున్నాఁడు. ప్రకృతిచేతనే కర్తములన్నియుఁ జేయఁబడుచుండునని యెవ్వఁడు తెలిసికొనునో మఱియు నెవ్వఁడాత్మ నకర్తనుగాఁ దలంచునో వాడే చూచువాఁడగుచున్నాఁడు. భూతములపృథగ్భావము నెవ్వఁడేకగతముగా నెపుడు తెలిసికొనునో దానివలననే విస్తారముగాంచునో యపుడే తాను బ్రహ్మమగుచున్నాఁడు. అరాదియు నిర్గుణుఁడును నగుటచే నవ్యయుఁ డగు నాపరమాత్మ శరీరములందుఁ దానుండియుఁ గర్తములను జేయువాఁడు గాఁడు. వాని నవి యంటఁజాలవు. ఆకాశము సూక్ష్మమైనదగుటచే నెల్లెడలనుండియు దేనిని నంటకుండునో యటులే పరమాత్మయు దేహమంటటను వ్యాపించి యుండియు దేనిని నంటకయుండును. సూర్యుఁడుఁ తానొకఁ డీలోకమునెల్ల నెటులు వెలయుచునో యటులే తేత్రజ్జుఁడు సకలదేహమును బ్రకాశింపజేయుచుండును. ఎవ్వ రీతేత్రతేత్రజ్జులభేదమును భూతములప్రకృతిమోక్షణమును జ్ఞానదృష్టిచేఁ దెలియుదురో వారు త్తమగతి నొందుచున్నారు. అని తెలిపి మఱియు నిట్లనియె.

— గుణత్రయవిభాగయోగము —

ఓపార్థా! ఏది తెలియుటచే మునులెల్ల దేహబంధమునుండి మోక్షసిద్ధి నొందియున్నవారో యట్టిజ్ఞానములలో నుత్తమ మగుజ్ఞానమును మఱియు నీకెఱిగించెదను. ఈజ్ఞానము నాశ్రయించినవారు

నాసారూప్యమునొంది సృష్టికాలమున జననమును, బ్రళయకాలమునఁ జలనము నొందరు. మహా ప్రకృతియే నాదుయోని. దానియందే నేను గర్భముంచెదను. ఓయర్జునా! దానినుండియే సర్వభూతోత్పత్తియు నగు చుండును. సకలయోనులయందును నేయేమూర్తులు సంభవించు చున్నవో వానికెల్ల మాయయే కారణమనియు, నేను బీజప్రదుఁడ నగు తండ్రిననియుఁ దెలియుము. సత్త్వరజస్తమోగుణములు మూఁడును బ్రకృతివలనఁ గల్గుచు నవ్యయుఁ డగుదేహి నీదేహమున బంధించు చున్నవి. అందు సత్త్వము నిర్మలమైనదగుటచేఁ బ్రకాశింపఁజేయునదియు ననామయమైనదియు, సుఖసంగముచేతను, జ్ఞానసంగముచేతను దేహిని బంధించును. తృష్ణాసంబంధముచే జనించురజమును రాగాత్మకముగాఁ దెలియుము. ఓకౌంతేయా! అయ్యది కర్మసంగముచే దేహిని బంధించును. సర్వదేహులకును మోహమును గల్గించుతమ మజ్జానముచేఁగల్గు నని తెలియుము. అయ్యది ప్రమాదము, ఆలస్యము, నిద్ర అనువానిచే దేహిని బంధించును. సత్త్వము సుఖసంగ మొనర్చును. రజము కర్మసంగ మొసంగును. జ్ఞానము నావరించి తమము ప్రమాదమును గల్గించు చున్నది. సత్త్వము రజస్తమముల నడంచి వెలయును. రజము తమ సత్త్వముల నధగీకరించి వెలయును. అటులే తమము, రజసత్త్వముల నధగీకరించి యుండును. ఈదేహమునందుఁగల యెల్ల ద్వారములందును నెపుడు ప్రకాశ ముదయించునో యపుడు సత్త్వము వృద్ధి నొందునని తెలియుము. లోభము, ప్రవృత్తి, కర్మారంభము, శాంతిరాహిత్యము, వాంఛ యనునవి రజము వృద్ధి నొందునపుడు గల్గునని తెలియుము. ఓ పార్థా! అవివేకము, ప్రవృత్తియుఁ, బ్రమాదము, మోహము అనునవి తమోవృద్ధియందగునని తెలియవలయును. సత్త్వము వృద్ధి నొందునపు డెవ్వఁడు మరణించునో వాఁడు త్తమజ్జానవేత్తల యుత్తమలోకముల నొందుచున్నాఁడు. రజము వృద్ధి నొందియున్నపుడు మరణించినచోఁ గర్మాసక్తు లగువారిలో జనించును. తమోవృద్ధిని మృతి సంభవించినచో నీచజాతులందు జనించును. సాత్వికకర్తములకు నిర్మల మగుసాత్విక ఫలమే గలుగునని తెలుపుదురు. మఱియు నాకర్మములందు రజమధిక మగునేని దుగ్గిఖఫలమును దమమధికమగునేని యజ్ఞానఫలమును నగు చుండును. సత్త్వమువలన జ్ఞానమును, రజమువలన లోభమును, దమము

వలనఁ బ్రమాదమోహములును, నజ్ఞానమును బొడముచుండును. సత్వగుణప్రధాను లగువా రూర్ధ్వముగాఁ బోవుదురు. రజఃప్రధానులు మధ్యమలోకముల నుందురు. నీచగుణప్రవృత్తు లగుతామసు లధోలోకములకుఁ బోవుదురు. గుణములకు భిన్నుఁ డగువానిని కర్తగా నెవ్వఁడు భావింపఁడో యెవ్వఁడు గుణములకంటెఁ బరుఁడగువానిని దెలిసికొనునో వాఁడుపరమాత్మ భావమొందుచున్నాఁడు. దేహసంభవము లగుమూఁడు గుణములను నతిక్రమించి జన్మము, మృత్యువు, ముదిమి అనెడిదుఃఖములను బాసి ముక్తి నొందుచున్నాఁడు. అని తెలుప విని యర్జునుఁడు ఓదేవా! మూఁడుగుణములను నతిక్రమించివాఁ డెట్టిగుఱుతులుగల్గియుండును? వానియాచారము లెట్టివి? వాఁడాగుణముల నతిక్రమించు పెట్టులు? అని ప్రశ్నించెను.

అది విని యావాసుదేవుఁ డావాసవనందనునితో ఓపార్థా! ఎవ్వఁడు సత్త్వరజస్తమోగుణకార్యములగు ప్రకాశప్రవృత్తిమోహములు ప్రవృత్తములగునపుడు వానిని ద్వేషింపకయు నివృత్తము లగునపుడు వానిని గాంక్షింపకయు సుదాసీనునివలెనుండి యాగుణములచేఁ గదల్చుబడ కుండునో మఱియు గుణములే యిట్లు ప్రవర్తిలుచున్నవని తలఁచి స్థిరుడై చలింపకుండునో సుఖదుఃఖములందును, గాంచనపాషాణములందును నెవ్వఁడు సమబుద్ధి యొందుండునో ప్రియాప్రియముల యెడఁ దుల్యుడై ధైర్యముగలిగి నిందాస్తుతులను సరిగాఁ బరిగణించుచునటులే మానావమానములందును, శత్రులందును, మిత్రులందును దుల్యబుద్ధిగల్గియుండునో మఱియు సకలకార్యారంభములఁ బరిత్యజించునో వాఁడే గుణాతీతుఁడని తెలుపఁబడుచున్నాఁడు. ఇంకను స్థిరమగుభక్తియోగముచే నన్నెవఁడు నేవించునో వాఁడును గుణములను దాటి బ్రహ్మ మగుచున్నాఁడు. ఓపార్థా! అమృతుఁడును, నవ్యయుఁడును నగు బ్రహ్మమునకును, శాశ్వతధర్మమునకును, నిత్యసుఖమునకును నేనే యాశ్రయుండనని తెలిపి భగవానుఁడు మఱియు నిట్లనియె.

— పురుషోత్తమయోగము —

ఓపార్థా! బ్రహ్మమే మూలముగాఁ గలదియు మహదహంకారాదులే కొవ్వలుగాఁ గలదియు నై సంసార మొకయశ్వత్థవృక్షమని చెప్పఁ

బడును. మఱియు దేనికి ఛందములే పత్రములలో యట్టిదానిని దెలియు
వాడే వేదవేత్త యనబడుచున్నవాడు. గుణములచే వృద్ధి నొందుచు
విషయముల నెడి చిగుళ్లుగలిగి దానికొమ్మలు క్రిందికి మీదికిని
వ్యాపించియున్నవి. కర్మానుబంధములు గలవైట్ల క్రిందను, మనుష్య
లోకమునను బ్రాకియున్నవి. పూర్వముచెప్పినట్టులు దానిరూప మిందుఁ
గానరాదు. దాని కంతమును లేదు ఆదియును లేదు. దాని కొకయా
శ్రయమును లేదు. దృఢ మగుమూలముగల యాయశ్శత్రుమును దృఢ
మైనసంగరాహిత్యమనెడి శస్త్రముచే ఛేదించి పిదప దేనిని బొందినచోఁ
బునరావృత్తి గలుగదో యట్టి యుత్తమస్థానమును వెదకవలయును.
ఎవ్వఁడు పురాతన మగుప్రవృత్తిని బ్రవర్తింపఁజేయునో యట్టి యాద్యుఁ
డగుపురుషుని శరణమొందవలయును. మానమోహములను విడిచి సంగ
దోషములను జయించి పరమాత్మస్వరూపాలోచనాపరులై కోర్కెలను
మఱలించి సుఖదుఃఖాదిద్వంద్వములచే విముక్తులైనవారు మూఢత్వ
మును విడిచి యవ్యయ మగునాపదము నొందుచున్నారు. సూర్యుఁడును
జంద్రుఁడును, నగ్నియు దేనిని బ్రకాశింపఁజేయఁజాలరో దేని నొందిన
వారికిఁ బునరావృత్తి గలుగదో యట్టియుత్తమస్థానము నాయదియే
యని తెలియుము. జీవలోకమున జీవభూతుఁడైనవాఁడు నాననాతనాం
శమే. ఆయంశమే ప్రకృతిస్థానముగాఁగలిగి మనసుతోఁగూడ నాటగు
నింద్రియముల నాకర్షించుచుండును. ఈశ్వరుఁ డెపుడు శరీరమునుబొం
దునో, ఎపుడు దానినుండి వెడలునో యపు డొకవస్తువునుండి గాలి
గంధమునువలె మనసు మొదలగు నీయింద్రియములను గ్రహించి
వెడలిపోవుచున్నాఁడు. త్వక్చక్షుశ్రోత్రజిహ్వస్పృశములను, మన
స్సును నధిష్ఠించి యితఁడు విషయముల ననుభవించుచుండును. పూర్వ
దేహమునుండి వెడలుచున్నను దేహమందున్నవిషయము లనుభవించు
చున్నను గుణాన్నితఁ డగునాతని మూఢులగువారు గాంచఁజాలరు.
జ్ఞానదృష్టిగలవారే నన్నుఁ గాంచగల్గుచున్నారు. ప్రయత్నమునుజేయ
యోగు లాత్మయందున్నయీతనిని గాంతురు. ప్రయత్నముచేసినను
సంస్కారహీనబుద్ధు లగునవివేకు లీతని దర్శింపఁజాలరు. అఖిలలోక
మును వెలయించు నాపితృనితేజము నటులే చంద్రాగ్నులతేజములును
నాయదియే యని తెలియుము. నేను బుడమిని బ్రవేశించి నాబలముచే

భూతకోటులను వహించుచున్నాడను. మఱియు రసాత్మకుఁ డగు చంద్రుడనై యోషధులనెల్లఁ బోషించుచున్నాడను, నేను వైశ్వా నరుడనై ప్రాణులదేహము నాశ్రయించి ప్రాణాపానములతోఁ గూడి భక్ష్యభోజ్యచోష్యలేహ్యము లనియొడునాల్గువిధము లగు నాహారము లను బక్ష్యమొనర్చుచుండును. మఱియు నేనే యెల్లప్రాణులహృదయమం దుండువాడను. నావల్లనే స్ఫులియు జ్ఞానమును గల్గుచుండును. ఎల్ల వేదములచేఁ దెలియఁదగినవాడను నేనే. మఱియు వేదాంతకర్తను వేదవేత్తను నేనే యగుచున్నవాడను. అక్షరుఁడు,క్షరుఁడునని పురుషు లిరువురు సర్వభూతములును క్షరుఁడనఁబడును. కూటస్థుఁ డక్షరుఁ డనఁ బడుచున్నాడు. మఱియొకయుత్తమపురుషుఁడు పరమాత్మగా నుదా హరింపఁబడుచున్నవాడు. అవ్యయుఁ డగు నాయీశ్వరుఁడే మూఁడు లోకములయం దావేశించి వానిని భరించుచున్నాడు. క్షరునికంటె నక్షరునికంటెను సుత్రముఁడ నగుటచే లోకమందును వేదమందును బురుషోత్తముఁడనెడి పేరందితిని. ఓయగ్జనా! ఇట్లులు నన్నుఁ బురుషోత్త మునిఁగా నెవ్వఁడు తెలియునో వివేకిఁగు సర్వజ్ఞుఁ డగునాతఁడు సర్వ విధముల నన్నే భజించుచుండును. ఓయసఘా! రహస్య మగు నాశాస్త్ర మును నీకుఁ దెలిపితిని. ఈవిధ మెఱిఁగియే మానవుఁడు బుద్ధిమంతుఁ డును గృతజ్ఞుఁడు నగు చుండును. అని తెలిపి వాసుదేవుఁడు మఱియు నిట్లనియె.

❀ ❀ ❀ దైవాసురసంపద్యభాగద్రోగము ❀ ❀ ❀

ఓపార్థా! భయరాహిత్యము, అంతఃకరణశుద్ధిజ్ఞానయోగనిష్ఠయు, దానము, బాహ్యోద్రియనిగ్రహము, యజ్ఞము, వేదపఠనము, ఋజు బుద్ధి, అహింస, సత్యము, కోపము లేకుండుట, సన్న్యాసము, శాంతియు, గొండెములు తెలుపకుండుటయు, భూతదయ, చాపల్యము లేకుండుట, మృదుస్వభావము, బిడియము, వ్యర్థకార్యములు చేయమియు, దేజము, క్షమ, ధైర్యము, శౌచము, ద్రోహమొనర్పకుండుట, గర్వము లేమియు ననునివి దేవతావిభూతి కర్తుఁడై జనించినవాని కగుచున్నవి. దంభము, గర్వము, అభిమానము, క్రోధము, పారుష్యము, అజ్ఞానము ననునివి యాసురసంపద కర్తుఁడై జనించినవాని కగుచున్నవి. దైవసంపద బంధ

మోక్షమునకును, నాసురసంపద బంధమునకును నగుచుండును. ఓ పాండుపుత్రా! దైవసంపదను జనించినవాడవగుట నీవు శోకింపరాదు. ఈలోకమున దైవము, ఆసురము అని భూతసర్గములు రెండుగా నుండును. దైవసర్గము సవిస్తరముగాఁ దెలిపితిని. ఇక నాసురసర్గము నాలకింపుము. ఆసురు లగుజనులు ప్రవృత్తినివృత్తులను దెలియఁజాలరు. అటులే వారియందు శౌచము, సదాచారము సత్యమును జూపట్టవు. మఱియును, వారు తమవలె జగ మసత్యమనియు, నిది ధర్మాధర్మాశ్రయముకానిదనియు, దీని కీశ్వరుఁడులేడనియు, గామహేతుక మగు స్త్రీ పురుషసంయోగమే దీనికి హేతువుగాని వేటొక కారణము లేదనియుఁ దెలుపుదురు. ఇట్టిదృష్టిగలిగి యల్పబుద్ధులై మఱిచెడి హితముదెలియక క్రూరకర్మలై జగము నశింపఁజేయ నుద్ధవించుచుందురు మఱియు వారెంతకును దృష్టిలేనికామము నాశ్రయించి దంభమానమదములతో గ్రహింపరానివానిని బరిగ్రహించుచు నవవిత్తులై ప్రవర్తించుచుందురు. పరిమితిలేక ప్రళయమువఱకును నశింపకుండెడిచింత నాశ్రయించినవారు కామభోగానుభవపరులై తమ కదియేగాని వేటొండులేదని సిద్ధాంతించికొనియుందురు. మఱియు నట్టినిశ్చయముతో వారు పాశములనడగు వందలకొలదియాశలకుఁ జిక్కి కామక్రోధములకు వశులై తమకోర్కుల ననుభవించుటకై యన్యాయముగా ధనము లార్జింప సమకట్టుచుందురు. “నే నిపు డింతయార్జించితిని. ఇక నీకోర్కుల నీ డేర్చుకొనెదను. ఇది నాకుఁ గలదు. అదియు నాకుఁ గొలదిలోఁ గల్గును. ఈనాశత్రువు నడంచితిని. ఇంకనున్నవైరులను జంపెదను. నేనే ప్రభుఁడను. భోగశాలిని బలవంతుఁడను. సుఖము గలవాఁడను. ధనవంతుఁడను. గొప్పసంశమువాఁడను. నాతోసాటివాఁ డెవ్వఁడును లేడు. నేనే యజ్ఞమును జేయువాఁడను. దానము చేయువాఁడను. హాయిగా నుండు వాఁడను?” అని పలురీతులుగా నవివేకమునఁ దలంచుచుఁ బెక్కుచిత్త విభ్రాంతుల నొందుచు మోహసమూహములకుఁ బాల్పడి కామభోగ పరాయణులై యపవిత్రమగునరకమునఁ బడుచుందురు. మఱియును వారు తామే యుత్తమగుణముగలవారమని తలంచి గర్వితులై ధన మానమదములతో దంభపూరితముగా శాస్త్రవిరుద్ధముగా యాగము లొనర్చుచుందురు, అహంకారము ఇతరులను బరిభవించునట్టి బలము,

గర్వము, కామము, క్రోధమును బూని యాత్మ దేహములందును బర దేహములందు నున్ననన్ను ద్వేషించుచు నసూయవహించుచుండురు. అటులు నన్ను ద్వేషించునట్టికూరు లగు నానరాధములను దుగ్గిఖకరము లగు నాసురయోనులందు జనించునట్టుగా నెల్లపుడును సంసారము లందుఁ బడఁద్రోయుచుండును. అటులు వారాసురయోనులందే మఱి మఱియు జనించుచు మూఢులై నన్నుఁ బొందఁజాలకుండుటను నధో గతి నొందుచుండురు. ఆత్మనాశక మగునరకద్వారము మూఁడువిధము లుగా నుండును. అయ్యవి కామ క్రోధ లోభము లనునవియే. కావున నమ్మాడిటిని బరిత్యజింపవలయును. ఓయర్జునా ! నరకద్వారము లగు నమ్మాడిటిని విడిచినవాఁడు తనశ్రేయమును సంపాదించుకొని యుత్తమ గతి నొందుచుండును. అటులుగాక శాస్త్రవిధుల నతిక్రమించి తనయిచ్చ వచ్చినట్టు లెవ్వఁడు ప్రవర్తించునో వానికి సిద్ధిగాని, సుఖముగాని, యుత్తమగతిగాని గలుగనేరదు. కావున నీకుఁ గర్తవ్యాకర్తవ్యము లను నిశ్చయించుటలో శాస్త్రమే ప్రమాణముగాఁ గలదు. అటులగు టను శాస్త్రోక్తమగు మార్గమును దెలిసి కర్మము లొనర్చుము. అని తెలుప విని యర్జునుఁడు మఱియు నిట్లు ప్రశ్నించెను.

— శ్రద్ధాత్రయసిభాగయోగము —

ఓవాసుదేవా! ఎవ్వరు శ్రద్ధగలవారయ్యెను శాస్త్రవిధి నతిక్రమించి యాగము లాచరింతురో వారి కగునవస్థ యెట్టిది ? అయ్యది సాత్వికమా? రాజసమా? లేక తామసమా?

అదివిని యావాసుదేవుఁడు పార్థునితో ఓయర్జునా! ప్రాణులకుఁ గలశ్రద్ధ మూఁడువిధములై యుండును. అయ్యది మరణకాలమున నభివ్యక్తమగు పూర్వజన్మకృతధర్మాధర్మాదిసంస్కారములవలన జనించునదై, సాత్వికి, రాజసి, తామసి యన వెలయుచుండును. దానిం దెలిపెదను వినుము. సత్త్వానురూపమై యెల్లవారికి శ్రద్ధయగుచుండును. ఈపురుషుఁడు శ్రద్ధామయుఁడు. ఎవని కెట్టిశ్రద్ధగల్గునో వాఁడట్టివాఁడగును. సాత్వికులు దేవతలను యజింతురు. రాజసులు యక్షులను, రక్షసులను నారాధింతురు. తామసులగుజనులు భూతప్రేతగుణములను బూజింతురు. శాస్త్రవిహితముగాకుండ నెవ్వరు ఘోర మగుతప మొనర్చురో దంభా

హంకారములుగల్గి కామరాగబలమునకు లోఁగి యవివేకులై శరీర మందున్న భూతసమూహమును బీడించుచు శరీరాంతర్గతుఁడ నగు నన్నును బీడించువారగుదురు. ఆసురనిశ్చయు లగునట్టివారే తామసు లని తెలియుము. ఎల్లవారికి నాహారమునైతము త్రివిధమై యుండును. అటులే యజ్ఞము, తపము, దానమును భిన్నములుగా నుండును. వానిభేదములను దెలిపెదను వినుము. ఆయువు, సత్యము, బలము, ఆరోగ్యము, సుఖము, ప్రీతి యనువానిని వర్ధిలఁజేయు నట్టియు రసవంతములై చమురుగలిగి చిరకాలమువఱకు నుండఁదగి నవై మనోహరములగునవి సాత్వికులయాహారములు. కటువులు మిక్కిలి పుల్లనివి, మిక్కిలి యుప్పనివి, మిక్కిలి వేడిమిగలవి, తీక్షణములు, కఠినములు, దప్పిగలిగించునవియునై దుఃఖమును, శోకమును, ననారోగ్యమును గల్గించునాహారములు రాజసులకుఁ బ్రియములై యుండును. సరిగా నుడుకనివి, రసముచెడినవి, దుర్గంధముగలవియుఁ దొలినాఁటివి, యెంగిలివి, యపవిత్రములు నగునాహారములు తామసులకుఁ బ్రియములైనవి. ఫలాపేక్ష విడిచి చేయఁదగినది యనిమాత్రమ మనసువెట్టి శాస్త్రీయముగా నేయాగ మొనర్పఁబడునో యది సాత్విక యజ్ఞము. ఏదే నొకఫల మపేక్షించి దంభముగా నేయాగ మొనర్పఁబడునో యది రాజసయజ్ఞ మనఁబడునని తెలియుము. శాస్త్రహీనమై యన్నదానములేక మంత్రరహితమై దక్షిణ లొసంగఁబడక, శ్రద్ధా హూనముగా నొనర్పఁబడినయాగము తామసమని నుడువఁబడుచున్నది. దేవతలను, బ్రాహ్మణులను, గురువులను, బ్రాజ్ఞులను బూజించుటయు, శుచిత్వము, ఋజుబుద్ధి, బ్రహ్మచర్యము, అహింస అనునవి శారీరతప మనఁబడుచున్నవి. ఒకరి కుద్వేగముగల్గింపక సత్యమై, ప్రియమై, హితమై వెలయువచనమును, వేదాభ్యాసమును, వాఙ్మయతప మనఁబడును. మనోనైర్మల్యము, సౌమ్యత, మానము, మనోనిగ్రహము, భావశుద్ధి అనునవి మానస మగుతప మనఁబడుచుండును. మానవులు మిక్కిలి శ్రద్ధతో నొనర్చెడితపము మూఁడువిధములై యుండును. ఫలాపేక్ష విడిచి, సమాహితచిత్తు లగువారిచే జేయఁబడుతపము సాత్వికము. దంభముతో సత్కార, మాన, గౌరవములకుఁగా నొనరింపఁబడినతపము రాజసము. అది యస్థిరమై నశించునది. తనకు బాధగల్గుచున్న ను మొండిపట్టు

దలతో నెయ్యది యాచరింపఁబడునో యితగహింసాకరమగు నయ్యది తామసతప మనఁబడుచున్నది. ఒకనివలన సుపకార మపేక్షింపక మంచి దేశకాలపాత్రముల ననుసరించి దాన మొనర్పవలయు ననెడిపూనిక తోడనే చేయఁబడునది సాత్వికదాన మనఁబడును. ఒకనివలన సుపకార మపేక్షించిగాని లేక వేటొకఫల మపేక్షించిగాని, కష్టముగాఁ జేయఁ బడునది రాజసదాన మనఁబడును. ఉచితము లగుదేశములు లేక, యపాత్రులకుఁగా వారియెడ గౌరవములేకుండుటయేగాక యవమానపూర్వకముగా నొనర్పఁబడుదానము తామస మనఁబడును. “ఓమ్ తత్ సత్” అని బ్రహ్మనిర్దేశము, మూఁడువిధములుగాఁ జెప్పబడియున్నది. అనిర్దేశముతోడనే బ్రాహ్మణులును, వేదములును, యజ్ఞములును, మున్ను నిర్దింపఁబడియెను. కాఁబట్టి “ఓమ్” అను సుచ్చారణముగల్గియే శాస్త్రోక్తములైన బ్రహ్మవాదుల యజ్ఞ దానతపఃక్రియలెల్లఁ బ్రవర్తిలుచుండెడివి. “తత్” అని ఫలమును గోరక యజ్ఞ దానతపఃక్రియలు ముక్తికాములగు వారిచే వివిధముగాఁ జేయఁబడుచుండెడివి. సాధుభావమందును, సద్భావమందును, “సత్” అనునది సత్కర్తృములందుఁ బ్రయోగింపఁబడుచున్నది. కావున “సత్” అనుశబ్దము ప్రయోగింపఁదగియున్నది. యజ్ఞము, తపము, దానము అనువీనియందు స్థితి ‘సత్’ అనఁబడును. తదర్థమగుకర్తృమును “సత్” అనుపేర నొప్పును. శ్రద్ధను విడనాడి చేసిన హోమము దానము తపమును “అసత్” అనఁబడును. దానిచే నిహపరములు రెండును లేవు అని తెలుప విని యర్జునుం డిట్లనియె.

— సన్న్యాసయోగము —

ఓదేవా! సన్న్యాసతత్త్వ మెట్టిది? త్యాగతత్త్వ మెట్టిది? ఆరెండిటికినిగల విభాగ మెట్టిది? నా కెఱింగింపుము.

అది విని యావనజాతుఁ డాయర్జునుం జూచి ఓయీ! కామ్యము లగుకర్తృములను బరిత్యజించుటయే సన్న్యాసమని పండితులు తెలుపుదురు. సకలకర్తృఫలపరిత్యాగము త్యాగమని ప్రాజ్ఞులు నుడువుచున్నారు. దోషయుక్త మగుకర్తృమును విడువవలయునని కొందఱును, యజ్ఞ దానతపఃకర్తృములు కర్తవ్యములని మఱికొందఱును చెలుపుదురు. అట్టిత్యాగమున నిశ్చయ మెయ్యదియో తెలిపెదను వినుము. ఓపురుషపరాధ!

త్యాగమనునది ముత్యైఱగులుగలదై యున్నది. యజ్ఞము, దానము, తపము అనుమూఁడును జేయఁదగినవిగాన వానిని విడువరాదు. అయ్యవి మనీషులను బావనులఁగా నొనర్చునవి. వీనినినైతము సక్తివిడిచి ఫలాపేక్షలేకయే యొనర్పవలెనని నిశ్చితమగు నాయుత్తమాభిప్రాయము. నిత్యకర్తములను బరిత్యజింపరాదు. అవివేకముచే వానిని బరిత్యజించిన నది తామసత్యాగ మనఁబడును. కాయక్షేతములచే గృప్తమగునని వెఱచి కర్తత్యాగమొనర్చినచో నది రాజసత్యాగ మనిపించుకొనును. అట్టి త్యాగముచే ద్యాగఫలము లభింపఁజాలదు. ఇది యొనర్పవలసినదని తలంచి యేనిత్యకర్తము సంగరహితముగను, ఫలాపేక్షారహితముగను నొనర్పఁబడునో యట్టిత్యాగము సాత్వికత్యాగ మనఁబడును. ఎవ్వఁడు సత్యముగలవాఁడును, ద్యాగశీలియు, బుద్ధిశాలియు, సంశయరహితుఁ డును నగునో వాఁడశుభకర్తములందు ద్వేషమును, శుభకర్తము లందు వాంఛను నొనర్పఁడు. దేహధారు లగువారికి గర్తము లన్నిటిని విడుచుట యెన్నఁడును బొసఁగ నేరదు. కర్తఫలత్యాగ మొనర్చు వాఁడే త్యాగి యనఁబడుచున్నాఁడు. అనిష్టము, ఇష్టము, మిశ్రము అని మూఁడువిధములై యుండెడికర్తఫలము త్యాగహీను లగువారికి మగణానంతరమునఁ గల్గును. అది త్యాగవంతుల కెన్నఁడును గలుగదు. సకలకర్తఫలములొందుటలో సాంఖ్యసిద్ధాంతమున నధిష్ఠానము కర్త పలువిధము లగుకరణములును, భిన్నములై పలువిధము లగుచేష్టలును నైదవ దగుదైవము ననెడియైదును గారణములుగాఁ దెలుపఁబడియెను. ఈయైదింటిని దెలియునట్టి మనుజుఁడు శరీరము, మనస్సు, వాక్కు ననెడివానిచే న్యాయ్యముగాని యన్యాయ్యముగాని యగుకార్య మొనర్ప నారంభించునపుడు దాని కీయవి హేతువు లగుచుండును. అది యటు లగుచుండఁగా వివేకహీనుడై యెవ్వఁ డాత్మను గేవలము కర్తగాఁ దలంచునో యట్టిదుర్మతి తత్త్వమును జూడనివాఁ డగుచున్న వాఁడు. ఎవ్వనిభావ మహంకారరహితమై యుండునో, ఎవ్వనిబుద్ధి కర్తఫలము నంటదో వాఁడు ప్రాణులను గొట్టియుఁ గొట్టనివాఁ డగు చున్నాఁడు. వానికి బంధమును గలుగ నేరదు. తెలివియు, దెలియఁదగిన వస్తువు, తెలియునదియు నని కర్తవిధులు మూఁడువిధములై యుండును. కరణము, కర్తము, కర్త, యను నీమూఁడును గర్తసంగ్రహములు.

జ్ఞానము, కర్త, కర్తము అని గుణభేదముచే మూడువిధము లగునని గుణసంఖ్యానమునఁ దెలుపఁబడుచున్నది. వానిని దెలిపెదను వినుము. భిన్నభిన్నములై యున్న యెల్లభూతములదేహములందును నవ్యయమై యొక్కటిగానున్న యాత్మవస్తువు దేనిచే దెలియనగుచున్నదో యట్టి జ్ఞానము సాత్విక మనఁబడుచున్నది. పెక్కువిధములై పెక్కుభావములను నెల్లప్రాణులందును దేనిచే భిన్నభిన్నములుగాఁ గాంచనగునో యట్టిజ్ఞానము రాజస మనఁబడుచున్నది. యుక్తిరహితమై తత్త్వార్థము గలదిగాక యల్పమై యేజ్ఞాన మొకకార్యమునందు సమస్తమందువలె సక్త మగుచుండునో యది తామసజ్ఞాన మనఁబడుచున్నది. ఫలాపేక్షను విడిచి రాగద్వేషసూన్యముగా సత్తుఁడుగాక యొనర్చిన నిత్యకర్తము సాత్విక మనఁబడును. హోర్కిగలిగి యహంకారముతో మిక్కిలి యాయాసముగా నేకర్త మాచరింపఁబడునో యది రాజసకర్త మనఁబడును. వెనుక నగుదానిని ధనక్షయమును, బ్రాణిపీడను దలంపక తన శక్తిని విమర్శింపక యవివేకముచే నేమది చేయఁబడునో యది తామసకర్త మనఁబడును. సంగరహితుఁడై యహంకారములేక ధైర్యోత్సాహములుగలిగి సిద్ధియందును, నసిద్ధియందును మోదభేదవికారములులేని కర్త సాత్వికుఁ డనఁబడును. రాగము గల్గి కర్తఫలాపేక్షను విడువక ధనలుబ్ధుఁడై హింసాపరుఁడును నశుచియునై భేదమోదములకు వశుఁడగుకర్త రాజసకర్త యనఁబడును. సమాహితచిత్తుఁడుగాక బాల్సప్రాయుఁడై వినయరహితుఁడును, వంచకుఁడును, బరవిభేదనపరుఁడును, సోమరియు, శోకశీలుఁడును, దీర్ఘసూత్రియు నగుకర్త దామసకర్త యనఁబడును. బుద్ధి, భేదము, ధృతిభేదమును, గుణమునుబట్టి త్రివిధమై యుండును. ఓధనంజయా! దానిని సమగ్రముగను, సవివేకముగను దెలిపెదను వినుము. ప్రవృత్తియు, నివృత్తియు, గార్యము, అకార్యము, భయము, భయరాహిత్యము, బంధము, మోక్షము అనువాని నెయ్యది తెలిసికొనునో యదియే సాత్వికబుద్ధి. ఓపార్థా! దేనిచే ధర్తాధర్తములును, గార్యాకార్యములును యథార్థముగాఁ దెలియరాకుండునో యదియే రాజసబుద్ధి. ఏబుద్ధితమోవృత్తమై యధర్తమును ధర్తముగను, సర్వపదార్థములను దలక్రిందుగను గాంచునో యదియే తామసబుద్ధి. ఏభృతిచే మనఃప్రాణేంద్రియవ్యాపారము

లను ధరించునట్టి యవ్యభిచరిత మగుయోగము నవలంబింపనగునో యట్టి ధృతి సాత్వికి యనఁబడును. ఓయర్జునా! దేనిచే ధర్తార్థకామాసక్తుడై ఫలములను గాంక్షించునో యది రాజసధృతి యనఁబడును. దేనిచే నిద్రాభయములును, శోకవిషాదములును, మదము ననునవి తోలఁగింపఁ బడకుండునో దుష్టమగునది తామసధృతి యనఁబడును. ఓపార్థా! ఇక మూఁడువిధము లగుసుఖములవిధ మెఱిఁగించెదను వినుము. అభ్యాస వశమునఁ దత్సుఖమందే తవిలి దుఃఖమును దొలఁగించుకొననగును. తోలుత విషముగ నుండియుఁ దుది కమృతతుల్యమై యాత్మకును బుద్ధి కిని నైర్మల్యము నొసఁగునట్టిసుఖము సాత్వికసుఖ మనఁబడును. విష యేంద్రియములకుఁ గలసంబంధముచే నమృతసమమై తుదికి విషముగాఁ బరిణమించుసుఖము రాజససుఖ మనఁబడును. తోలుతను బిఘ్నతును నాత్మను మోహింపఁజేయునదై నిద్రాలస్యప్రమాదములచే జనించిన సుఖము తామససుఖ మనఁబడును. ప్రకృతివలనఁబుట్టిన సత్స్వరజస్తమో గుణములచే విడువఁబడినప్రాణి పుడమిని మానవులందుఁగాని, స్వర్గమున దేవతలందుఁగాని లేడని చెప్పవచ్చును. ఓయర్జునా! బ్రాహ్మణక్షత్రియ వైశ్యశూద్రకర్తములును, బ్రకృతివలన జనించినగుణములచే వేఱు వేఱుగా నేర్పఱుపఁబడియున్నవి. శమము, దమము, తపము, శౌచము, ఊమ, ఋజుబుద్ధి, జ్ఞానము, విజ్ఞానము, ఆస్తిక్యము అనియెడిస్వభావ జనితము లగుకర్తములు బ్రాహ్మణములు. శౌర్యము, తేజము, ధైర్యము, సమర్థత, యుద్ధమున భయాదులచేఁ బరువెత్తకుండుట, దానము, ప్రభుత్వము అనెడిస్వభావజనితము లైనకర్తములు క్షాత్రకర్తములు. వ్యవసాయము, గోరక్షణము, వర్తకము అనెడిస్వభావజనితము లైన కర్తములు వైశ్యకర్తములు. స్వభావజమైన వర్ణత్రయమువారిపరిచర్య శూద్రకర్తము. ఓపార్థా! బ్రాహ్మణాదులు తమతమకర్తములం దాసక్తులై సిద్ధిపడయుచుందురు. ఇక నిజకర్తనిరతుఁ డగువాఁడు సిద్ధినొందు విధ మెట్టిదో తెలిపెదను వినుము. భూతములప్రవృత్తి దేనివలన గల్గు చుండునో ఎయ్యది యెల్లెడల వ్యాపించి యున్నదో యద్దానిని నిజ కర్తముచే నారాధించి మానవుఁడు సిద్ధినొందుచున్నాఁడు. సరిగా నొనర్చిన పరధర్మముకంటె విగుణమైనను నిజధర్మము శ్రేయస్కరము. సహజమై తనకు నియత మగుకర్తము నాచరించువారు పాపము నొందరు,

సహజ మగుకర్తము దోషముగలదైనను దానిని విడువరాదు. పొగచే నగ్నివలె సర్వారంభములును దోషములచే నావరింపబడియే యుండును. మఱియు దేనియందును బుద్ధి సక్తము గాకుండ నొనర్చి మనోనిగ్రహముచే గోర్కులనెల్లఁ బరిత్యజించినవాడై సన్న్యాసమొనర్చినచో నుత్తమమై కర్త రాహిత్యరూపమగుసిద్ధి నొందగల్గుచున్నాఁడు. ఎటులు సిద్ధి నొంది బ్రహ్మము నొందగల్గినో యట్టి యుత్తమ మగుజ్ఞాననిష్ఠను, సంగ్రహముగా నెఱిగించెదను వినుము. విశుద్ధ మగుబుద్ధిగలిగి ధృతిచే నాత్మను నియమించి శబ్దాదు లగువిషయములను విడిచి రాగ ద్వేషములను జేరనీక నిర్జనప్రదేశమున నివసించువాడై లఘ్వాహారియు, మనోవాక్కాయములను నియమించువాఁడును నై కేవలము ధ్యాన యోగపరుడై విరక్తిగలిగి యహంకారమును బరపరిభవకారి యగుబలమును, గర్వమును; గామక్రోధములను, బరిగ్రహమును బరిత్యజించి మమకారరహితముగా శాంతి నెవ్వఁడు వహించునో వాఁడు బ్రహ్మత్వమున కర్హుడగుచున్నాఁడు. అటులు బ్రహ్మభూతుఁ డగువాఁడు ప్రసన్నచిత్తుడై శోకమును గాంక్షను విడిచి సకలప్రాణులందును సమ బుద్ధిగలిగినచో నుత్తమ మగు నాభక్తిని బొందుచున్నాఁడు. భక్తిచే నేనంతవాడనో ఎట్టివాడనో యనువిషయమును యథార్థముగాఁ దెలిసికొని యటులు తెలియుటచే నన్నొందుచున్నాఁడు. సకలకర్తములను జేయుచుండియు నాయందే సర్వభావముల నర్పించినచో నాయనుగ్రహముచే నవ్యయమై శాశ్వత మగుపదము నొందగల్గుచున్నాఁడు. కర్తములనెల్ల మనగిపూర్వకముగా నాకర్పించి మడేకనిష్ఠుడై బుద్ధి యోగము నాశ్రయించి నాయందే చిత్తము గల్గియుండుము. అటులు నాయెడఁ జిత్తముంచినవాడు నాయనుగ్రహముచే నెట్టికిష్టముల నైనను బోగొట్టికొనగలఁడు. ఓయద్భుతా! అటులుగాక యహంకారముచే నామాట లక్ష్యపెట్టవేని చెడుదువు. నీవహంకారముచే నామాటఁద్రోసి యుద్ధమునేయవేని యీ నీనిశ్చయమెల్ల వ్యర్థమగును. నీతాత్తప్రకృతియే నిన్ను నియోగించును. ఓపార్థా! నీకు సహజమగుకర్తమునకు బద్ధుడవుగమ్ము. ఒకపుడవివేకముచే దానిని జేయఁదలంపకున్నను వశముతప్పియైన నీవు దానినిజేయక తప్పదు. ఓయద్భుతా! సర్వప్రాణులహృదయములందునుండి యాయీశ్వరుడే తనమాయచే వానిని యంత్రా,

రూఢునిఁగా నొనర్చి త్రిప్పుచుండును. కావున వానినే నీవు శరణునొందుము. అటులేని వానియనుగ్రహముచే నుత్తమశాంతినొంది శాశ్వతపదమొందుదువు. ఓపాథ్ధా! రహస్యములలో రహస్య మగునీజ్ఞానమును నేను నీకెఱిగించితినిగదా! దీనినెల్ల విమర్శించి నీయిచ్చువచ్చినటు లొనర్చుము. మఱియు నెంతయు రహస్య మగు మఱియొకవచనమును నీవు నాకెంతయుఁ బ్రియుండవగుటచే నీ కది హితమగునని తలంచి తెలిపెదను వినుము. నాయుండే మనసునుంచి నాకు భక్తుండవై నన్నే పూజించుచు నాకు నమస్కరింపుము. అటులేని నీవు నన్నొందుదువు. ఇందులకు సందియములేదని ప్రతిన చేయుచున్నాఁడను. నీవు నాకిష్టుండవు గదా! ఎల్లధర్మములను విడిచి నన్నొక్కనినే శరణుకొందుము. నేను నిన్నెల్లపాపములనుండియు విడిపించువాఁడను. ఇక శోకింపకుము. ఓయర్జునా! ఈపరమరహస్యమును దపాపీచునకును, నాయెడ భక్తిలేనివానికిని, వినఁగోర్కిలేనివానికిని, నాయెడ నసూయనేయువానికిని నొకపుడును దెలుపరాదు సుమీ! నాయుం దెంతయు భక్తిగలిగి పరమరహస్యమగుదీని నెవ్వఁడు నాభక్తుల కుపదేశించునో వాఁడు నన్నే పొందఁగల్గును. ఇందులకు సందియములేదు. మానవులలో నట్టివాని కంటెఁ బ్రియుండు నాకెవ్వఁడును లేడు. మఱియు వానికంటె నాకుఁ బ్రియమొనర్చువాఁ డింకను వేటొకఁడు గలుగఁడు. ధర్మయుక్త మగు నీమనసంవాదము నెవ్వఁ డధ్యయనమొనర్చునో వాని జ్ఞానయజ్ఞ మగు నట్టియధ్యయనముచే నేనెంతయుఁ బ్రీతనొందువాడనని నాయభిప్రాయము. మఱియు నసూయవడక శ్రద్ధమై దీని నెవ్వఁడు వినునో వాఁడు పాపములనుండి విడివడి పుణ్యకర్త లగువారి శుభలోకముల నొందఁగల్గుచున్నాఁడు. ఓపాథ్ధా! నీవు దీని నేకాగ్రచిత్తుండవై వింటివా? నీయజ్ఞాన మడఁగెనా? అని పలికెను.

అదివిని యాయర్జునుఁడు “ఓదేవా! నీయనుగ్రహముచే నాయవివేకము నశించినది. ఆత్మస్మృతిలాభము గల్గినది. ఇప్పటికి సందేహము తీఱినది. ఇక నీశాసనమం దుండువాఁడను” అని పలికెను.

ఓయాంబికేయా! ఇటు లావాసుదేవునకును వాసవనందనునకును జరిగినసంవాదమును వింటిని. అది విన నెంతయు నద్భుతమై నామేనగగురుపా టొదవెను. ఇది మిక్కిలి రహస్యమైనను వ్యాసుననుగ్రహ

ముచే నే నాయోగిపుంగవుఁ డగుభగవానుఁడు తనంతఁ దాఁ జెప్పిన విషయమును వినఁగల్గితిని. ఓరాజా! అద్భుత మగు నీకేశవార్జునుల పవిత్రసంవాదమును మఱిమఱియు స్మరించి మాటికిని సంతసించుచున్నాఁడను. మఱియు నాహరి యద్భుతరూపమును మాటికిని స్మరించియు నాకెంతయు నాశ్చర్యమొదవ మిక్కిలి సంతసించుచున్నవాఁడను. యోగీశ్వరుఁ డగుకృష్ణుఁడును, ధనుర్ధరుఁ డగునర్జునుఁడు నెందుందురో యందు సీరియు, విజయము, స్థిరమగుసంపదయు, నీతియుఁ గల్గునని నాయభిప్రాయము.” అని తెలిపి సంజయుఁడు మఱియు నిట్లనియె.

— ధర్మరాజు భీష్మద్రోణకృపశల్యుల కభివాదనమొనర్పఁ బోవుట —

“ఓరాజా! గాండీవమును బాణమును ధరించియున్న యాధనం జయంజూచి మఱల మహారథులెల్ల సింహనాదము లొనర్చిరి. పాండవులును, సృంజయులును, వీరి ననుసరించి వెడలినవీరులును, సముద్రమునఁ బుట్టిన శంఖములను బూరింప నారంభించిరి. అంతట భేరులు, బూర గొమ్ములు, కాహశములును, జయమంగళములు ననియెడివాద్యవిశేషము లొక్కువ్వుడి మ్రోగింపఁబడెను. ఆచప్పుడు సమర్థముగా నుండెను. పిదప గంధర్వులును, దేవతలును, బిశ్రుదేవతలును, సిద్ధులు, చారణులును నాయుద్ధమును దిలకింప నెంచి యచ్చోట వచ్చియుండిరి. మహాభాగులగు ఋషు లింద్రుని ముందిడుకొని యామహాయుద్ధము నారయఁ గోరి యందొకచో సమీపించి యుండిరి. పిదప నాధర్మజుఁడు యుద్ధసన్నద్ధములై యుత్సాహముతో సాగరమువలె నెంతయుఁ జలించు నారెండునై న్యములను జూచి కవచమును విప్పి తనయాయుధము నొకచో నుంచి రథమునుండి కడువడిగా దిగి కాలినడకతోఁ గృతాంజలియై భీష్మ నీక్షించి శత్రుసేనల కెదురుగా మానమువహించి వెడలెను. అటులు వెడలినయన్నను జూచి యర్జునుఁడును రథముడిగి తనతక్కినసోదరులంగూడి యాధర్మజు ననుసరించి వెడలెను. ఓరాజా! వాసుదేవుఁడును బిదప వారివెంటనంటి బయలువెడలెను. మఱిగొందఱు ముఖ్యులగురాజులును సోత్సాహులై యాతని ననుసరించిరి. ఇంక వారి ప్రసంగములను వినుము.

అర్జునుఁడు:—ఓరాజా! ఇటులు మమ్మెల్ల విడిచి కాలినడకతో శత్రుసేనఁకెదురుగా నేల వెడలితివి? నీయుద్దేశమేమి?

భీముడు:—ఓరాజేంద్రా! కవచము నాయుధమునువిడిచి నీసోదరులను దిగనాడి కవచములను దొడిగికొనియున్న శత్రునై న్యములలోని కేల పోయెదు?

నకులుడు:—ఓరాజా! జ్యేష్ఠభ్రాతృవగు నీవిటులు బయలువెడలుట కెంతయు మనభీమునిహృదయము పరితపించుచున్నది. నీ వెందులకేగదవో తెలుపుము.

సహదేవుడు:—ఓరాజా! మహాభయంకరమై యీరణసన్నాహ మిటులు ప్రాప్తింపఁగా మమ్ములను విడిచి శత్రుల కభిముఖముగా నెందుఁబోయెదు?

ఓయాంబికేయా! సోదరు లిటులు పలుకఁగా వినియు నేమియు బదులు వలకుక మఱియు నతఁడు పోవుచుండెను. అపుడు మహాప్రాజ్ఞుఁడును, గంభీరమానసుఁడు నగువాసుదేవుఁ డాధర్తజునియింగితమెఱింగినవాడువలె నవ్వచు, “ఇతఁడు పూజ్య లగుభీష్మద్రోణకృపశల్యుల యనుమతిని గొని పిమ్మట శత్రులతో యుద్ధముచేయఁగలఁడు. ఎవ్వఁడు గురువులయు, వృద్ధులయు, బంధువులయు ననుమతిని యథావిధిగా ముందొంది మహాత్ములగువారితో యుద్ధమొనర్చునో వాని కాయుద్ధమునఁ దప్పక జయమగును అని పూర్వకల్పమునఁ బ్రసిద్ధమైయున్న విషయము నితఁడు గమనించి యుండునని నాయభిప్రాయము.” అని కృష్ణుఁడు పలుకుచుండఁగా గౌరవనై న్యమున గొప్పయాహాకారము జనించెను. కొందఱు నిశ్శబ్దముగా నుండిరి. కౌరవసేనావీరులు ధర్మజు నారసి పరస్పర మిటులు సంభాషించుకొనసాగిరి. “ఆహా! ఊర్త్రయకుల పాంసనుఁ డగుసీధర్తజుఁ డెంతయు భయపడినవాడువలె భీష్మనికడకు వచ్చుచున్న వాఁడు. ఇతఁడు తనసోదరులంగూడి భీష్మని శరణువేడ వచ్చి యుండును. సమర్థుఁ డగునర్జునుఁడును, భీముఁడును, నకులసహదేవులు నుండఁగా నీతఁ డిటులు భీతినొందుటేల? నిజముగా వీఁడు ఊర్త్రయ వంశమున జనించినవాఁడు గాఁడు. యుద్ధము ప్రాప్తింపఁగా నల్పబలఁ డగు నీతనిహృదయమున భయము జనించియుండవచ్చును.”

అంత నీనై నికులెల్లఁ గౌరవులను బ్రశంసింప సాగిరి. మఱియు సంతుష్టాంతరంగులై తమతమవస్త్రాంశలములఁ ద్రిప్ప నారంభించిరి. నీ యోధులందఱును ధర్మజుని, నాతనిసోదరులను, వాసుదేవునిఁ దూల

నాడిరి. పిమ్మట నీనైనయమువారు ధర్మజుని “భీభీ” యని తూలనాడి మఱల నిశ్శబ్దముగా నుండిరి మఱియు నపు డం దుభయనైనయముల వారికిని ధర్మరా జేమి చెప్పనో; దానికి భీష్ముఁ డేమి బదులు పలుకునో? యుద్ధప్రియుఁ డగు భీముఁ డేమనునో! కృష్ణార్జును లేమి పలుక నెంచి యున్నవారో! అను గొప్పసంశయము గలిగెను. ఓరాజా! అంత నా యుధిష్ఠిరుఁడు తనసోదరులంగూడి యుద్ధనామగ్నిచే వెఱపుగొలుపు మన నైనయమును బ్రవేశించి కడువడిగా భీష్మునికడకేగి యాతనిపాదములపైఁ బడి యటులు యుద్ధసన్నద్ధుఁడై వచ్చియున్నయాతనితో “ఓతాతా! ఎవ్వరికి నోరువరానినీతో” మేమిప్పుడు యుద్ధమునేయ సమకట్టి యందు లకై నీసెలవుగొన వచ్చితిమి. ఆవిషయమున నీవంగీకరింపవలయును. మమ్మాశీర్వాదింపవలయును.” అని పలికెను.

అది విని భీష్ముఁడు ధర్మజునితో “ఓరాజా! ఇట్లు నీవు నాకభివం దన మొనర్పకుండువేని నిన్నుఁ బరిభవమునకుఁ బాత్రునిఁగా శపి యించి యుండును, నీపిటులు వచ్చినందులకు సంతసించితిని. యుద్ధమొన ర్చుము. జయము గాంతువు. ఇదియుఁగాక యీయుద్ధమున మఱియే కోర్కెనైనఁ బొందఁగలవు. ఓధర్మజా! నానుండి యింకేదేని వరము గోరుదేని కోరికొనుము. అటులైన నీకుఁ బరాజయము గలుగదు. ఓరాజా! అర్థమునకుఁ బురుషుఁడు దాసుఁడగునుగాని, యర్థ మెవ్వని కిని దాస్యమొనర్పదుగదా! అటులగుట నిజముగాఁ గౌరవుల యర్థ ముచే నేను గట్టువడితిని. కావున నాపిటులు నిస్వారముగాఁ బలుకవలసి వచ్చెను. యుద్ధవిషయమున గౌరవులయర్థమునకుఁ గట్టువడియుండుటచే దీనిని దప్ప మఱియేది కోరినను గోరవచ్చును.

యుధిష్ఠిరుఁడు:—ఓమహాప్రాజ్ఞా! ఎల్లప్పుడు నామేలుకోరుచు, నా కాలోచన చెప్పుచుండుము. కౌరవులపక్షమున నీవు పోరాడవచ్చును. కాని యిదియే నీవు మాకొసంగదగినవరము.

భీష్ముఁడు:—రాజా! ఒకరికిఁగా నేను బోరాడక తప్పదు. ఇప్పుడు నేను నీకుఁ జేయవలసినసాహాయ్య మెద్ది? నీవేమి చెప్పఁదలంచితివి?

యుధిష్ఠిరుఁడు:—ఓపితామహా! అటులగుటనే నీన్నొకటియడుగు చున్నాడను. నీకిదే నమస్కాము. దుర్భయఁడవగునిన్ను మేమీయుద్ధ

మున జయించుటెట్లు? మాశ్రేయము గోరుచేసి మాకిందు హితమెఱిగింపుము.

భీష్మఁడు:—ఓరాజా! అదియే నాకుఁ దెలియదు. రణరంగమున యుద్ధమొనరించుచున్నా యింద్రుడైనను నోడింపఁజాలఁడన మానవుఁడు నన్నెటు లోడింపఁగలఁడు ?

యుధిష్ఠిరుఁడు:—అయ్యో! అటులగుటనే నిన్నడుగవలసినవచ్చినది. నీకునమస్కారము. సమరమున శత్రుల కీవెటులు వశుఁడవై హాతుఁడవగుదువో యట్టియుపాయ మెఱిగింపుము.

భీష్మఁడు:—ఓరాజా! సమరమున నన్నెవ్వఁడు జయింపగల్గునో స్ఫురింపకున్నది, నాకు మృత్యువులేదు. కావున మఱల రమ్మ పొమ్ము” అని పలికెను.

ఓయంబి కానందనా ! పిమ్మట నాధర్మరాజుఁ డాభీష్మనివచనము శిరసావహించి మఱియు నమస్కారమొనరించి ద్రోణనిరథమును సమీపించెను. అతఁ డటులరిగి సైన్యములెల్లఁ జూచుచుండఁగా వారినడుమను దనసోదరులతో వెడలి యాద్రోణున కభివందన మొనర్చి పిదపఁ బ్రదక్షిణమొనరించి తనకు శ్రేయస్కరముగా నాతనితో నిట్లనియె.

యుధిష్ఠిరుఁడు:—ఓబ్రాహ్మణో త్తమా! దుర్జయుఁడవగు నీతో యుద్ధముచేయ నెంచి నీయనుమతినొంది కలుషము లేనివాఁడ నయ్యెదను. నీ యాజ్ఞనొందక యెల్లరిపులను నేనెట్లు జయింపఁగలను?

ద్రోణుఁడు:—ఓరాజా ! నీవు యుద్ధనిశ్చయమొనర్చి నన్ను మున్నుగా వచ్చి చూడకుంటివేని, యెల్లవిధముల నీకుఁ బరాభవ మగునటులు శపియింపవలసినదే. నీవిటులు నన్ను గౌరవించినందులకుగా సంతోషుఁడనైతిని. నీవచన మే నంగీకరించితిని. ఇతఁ యుద్ధమునేయుము. జయమొందుదువు. నీవేమి చెప్పఁదలఁచియుంటివో తెలుపుము. నీకోర్కీ నీడేర్చెదను. ఇది యటులుండఁగా యుద్ధసాహాయ్యము తప్ప మఱి యొకటేదేనిఁ గోరుదువేనికోరుము. అర్థమునకుఁ బురుషుఁడు దాసుఁడుగాని, వాని కది దాస్యమొనర్పదుగదా! ఇటులగుటఁ గౌరవులయర్థమునకు నేనే గట్టువడితిని, కావున యుద్ధవిషయమునఁ దప్ప వేటొండు కోరికొప్పుని నిస్సారముగాఁ బలికితిని. కౌరవులకుఁగాఁ బోరాడెదను, నీకు జయము నాశీర్వాదించెదను.

యుధిష్ఠిరుడు:—ఓబ్రాహ్మణవర్యా! నాకు జయము నాశీర్వాదింపుము. మఱియు హితమును దెలుపుము. నీవు కౌరవులపక్షముననే యుద్ధము చేయవచ్చును. ఇదియే నిన్ను నేఁ గోరినది.

ద్రోణుడు:—ఓరాజా! నీకు వాసుదేవుఁడు మంత్రమైయుండఁగా విజయము గల్గుటలో సందియమందనేటికి? నీవు శత్రువుల నీ యుద్ధమున జయింపఁగల్గుదువని నేను బ్రతిజ్ఞ చేయుచున్నవాఁడను. శ్రీకృష్ణుఁ డెందుండునో యందు జయము గల్గును. ధర్మ మెందుండునో యందు జయము గల్గును. ఇతఁ బొమ్ము. యుద్ధమొనర్పుము. ఇంకను నేఁ జెప్పఁదగినది గలదేని యడుగుము.

యుధిష్ఠిరుడు:—ఓద్విజోత్తమా! నిన్నొకటి ప్రశ్నించెదను. నామనవి వినుము. ఓరువరాని నిన్నోడించు తెట్టులో తెలుపుము.

ద్రోణుడు:—ఓరాజా! నేను యుద్ధముచేయుచున్న యన్ని నాళులును నీకు విజయముగలుగఁజాలదు. నీసోదరులంగూడి మున్నుగాఁ గడువడి నన్నుఁ జంప యత్నింపుము.

యుధిష్ఠిరుడు:—అహా! అటులగుటనే నిన్నుడిగితిని. నిన్ను మేమువధించునుపాయ మెద్దియో నీవే తెలుపుము. ఓఆచార్యా! ఇదే నీకు నమస్కారము. మఱియు నమస్కరించి యడుగుచున్నాఁడను.

ద్రోణుడు:—ఓతండ్రీ! రణరంగమున నిలిచి సన్నద్ధుఁడైనై శరవర్షమును వర్షించుచుండఁగా నన్నుఁ బ్రహరించువాని నెందును జూడలేదు. ఓరాజా! మరణమునకు నియతుఁడనై యస్త్రశస్త్రములను విడిచి చైతన్యముదప్పక యున్నంతవఱకు యుద్ధమున నన్నేవీరుఁడును గొట్టఁజాలఁడు. నిజము చెప్పెదను వినుము. నేను రణరంగమున నేడే నొక యప్రియమును వినినచో నపు డస్త్రసన్యాసమొనర్తును. దానిని నమ్మఁదగినవాఁడు తెలుపవలయును. ఇది సత్యము.

ఓవిచిత్రవీర్యపుత్రా! పిమ్మట ధర్మజుఁ డాయాచార్యునివచనములు విని యాతనిసమ్మతిగొని కృపుని కడకేగి యాతనికి నమస్కరించి మఱియుఁ బ్రదక్షిణ మొనర్చి నేర్పుమై నిట్లనియె.

యుధిష్ఠిరుడు:—ఓగురువర్యా! నీయనుమతినొందియుద్ధ మొనర్చి నిర్దుష్టుడ నయ్యెదను. ఓయనఘా! నీయనుజ్ఞ యైనచో నెల్లరిపులను జయింపఁ గల్గుదును.

కృపఁడు:—ఓరాజా! నీ విపుడు యుద్ధమునకు నిశ్చయించి, మున్నుగా నాకడకు రాక యుందువేని నిన్ను నేను శపియించి యుందును. దానివలన నీకుఁ దప్పక పరాభవము గల్గెడిది. పురుషుఁడు ధన దాసుఁడగునుగాని ధనము పురుషుని దాస్యము నెన్నఁడు నొనర్పదు. కావునఁ గౌరవులయర్థమునకు బద్ధుఁడనై నవాడను. నేను వారికై యుద్ధము చేయవలసియున్నదని నాయభిప్రాయము. కావుననే యుద్ధ సాహాయ్యము తప్ప వేతొండు కోరికొమ్మని నిస్సారముగాఁ దెలుపవలసి వచ్చెను.

యుధిష్ఠిరుఁడు:—ఓయాచార్యా! నీకట్టియభిప్రాయముండుటనే నే నొకటి ని న్నడుగు చున్న వాడను.

ఓధృతరాష్ట్ర! ఇటులు పలికి చింతాక్రాంతుఁడై చైతన్యముతప్పిన వాడువలె మాటలాడ కూరకుండెను. అంత నాకృపాచార్యుఁ డా యుధిష్ఠిరు నభిప్రాయమును దెలిసికొని, “ఓయీ! నే నెవ్వరికిని వధ్యుఁడను గాను. కావున నీవు పోయి యుద్ధమొనర్పుము. జయమందఁగలవు. నీవిందు వచ్చుటచే బ్రీతుఁడనైతిని. నీకే జయము గల్గునటు లాశీర్వ దించువాడను. ఈనావచనము సత్యమని నమ్ముము.” అని తెలిపెను. అది విని ధర్మజుఁ డాతని నెలవువడసి శల్యునికడకేగి యాతనికిఁ బ్రదక్షిణనమస్కారమొనర్చి తనకు మేలుగూర్చునట్టివచన మొకటిపలికెను.

యుధిష్ఠిరుఁడు:—ఓమామా! నీయాజ్ఞ నొంది యుద్ధమొనర్పు వాడను. దానివలన నాదోష మడంగెడిని. నీసెలవయినచో నేను వైరులను జయింపఁగల్గుదును.

శల్యుఁడు:—ఓధర్మజా! నీవు నాకడ కిటులు రాకుందువేని నీ కీయుద్ధమున నపజయమగునటులు శపియించియుందును. నీవీటులు వచ్చి నన్ను గౌరవించుటచే, నెంతయు సంతుష్టుఁడనైతిని. నీవేమి కోరెదవో నీకది యగుఁగాక. నేను సమ్మతించితిని. ఇక యుద్ధముచేయుము. జయము తప్పక యొందుదువు. ఓవీరవర్యా! నీకు నావలనిప్రయోజన మెట్టిదో తెలుపుము. దానిఁ దీర్చెదను. ఒకయుద్ధసాహాయ్యముదక్క వేతొం డెద్దియైనఁ గోరికొనుము. ధనమునకుఁ బురుషుఁడు దాసుఁడుగాని, ధనము పురుషుని దాస్యమొనర్పదు. కావునఁ గౌరవులు నాయెడఁ జూపినగౌరవరూప మగునర్థమునకు బద్ధుఁడనైతిని. ఓయల్లుఁడా! నీ

కభీష్టిత మగుమనోరథము తీర్చువాడను. కావున యుద్ధము తప్ప వేఱొండు కోరుమని నిస్సారముగాఁ బలికితిని.

యుధిష్ఠిరుడు:—ఓమహారాజా! ఉత్తమ మగు నాహితము నాలోచింపుము. పరులకై నీవు యుద్ధమొనర్పవచ్చును. కాని నే నీవరమును గోరుచున్నవాడను.

శల్యుడు:—ఓనృపా! త్వమా! నేను నీకేమి సాహాయ్యమొనర్పవలసియున్నదో తెల్పుము. కౌరవు లగ్ధము నాకొనఁగి నన్నుఁ గోరుటను పరులకై పోరాడక తప్పదు.

యుధిష్ఠిరుడు:—ఓమామా! ఉద్యోగసమయమున నీవొసంగిన కర్ణుని తేజోవధరూపమగువరమే యిచ్చుడు నాకు వలయునది.

శల్యుడు:—ఓయుధిష్ఠిరా! నీయీకోర్కీ కాఁగలదు. నీయిచ్చ మెయిఁ బొమ్ము. యుద్ధసన్నద్ధుడవు గమ్ము. నీకగుజయమును గుఱిచి నేను బ్రతిజ్ఞ చేయువాడను.

ఓయాంబికేయా! మద్రాధీశుడును, మేనమామయు నగుశల్యు ననుమతిగొని ధర్మజుడు తనతమ్ములతోఁగూడి యామహానైన్యమునుండి వెడలిపోయెను. పిమ్మట నావాసుదేవుడు కర్ణునికడ కేగి యాతనితో, “ఓరాధేయా! నీవు భీష్మునితో ద్వేషించి యుద్ధముచేయవని వింటిని. భీష్ముడు చంపఁబడునంతకును, నీవు మాపాండవులపక్షమున యుద్ధము చేయఁదగదా! కౌరవులకు సాహాయ్యమొనర్పనెఱువేని భీష్ముడు పడిన పిదప మఱల నందులకుఁ బోవచ్చును.” అని పలుక విని యక్కర్ణుడు “ఓకేశవా! దుర్యోధనున కెన్నఁడును నే నపకార మొనర్చువాడను గాను. ఆతనిహితమునకై నేను బ్రాణత్యాగ మొనర్చువాడనని నమ్ముము.” అని తనయభిప్రాయ మెఱిగించెను. ఓభృతరాష్ట్రా! అక్కర్ణుని వచనములు విని కృష్ణుడు యుధిష్ఠిరుడు మున్నగుపాండవులఁగూడి వెడలిపోయెను. అంత నాయుధిష్ఠిరుఁ డుభయనైన్యములనడుమ నిలిచి మననైనికుల నుద్దేశించి “ఓనైనికులారా! మీలో నెవ్వరేని మాకు సహాయ మొనర్చువారు గలరేని రండు. వారిని మేము కోరుచున్నాము.” అని పలుక విని, యపాండవులఁ జూచి యయుత్సుడు, ధర్మరాజునెడఁ బ్రీతుడై “ఓరాజా! నీవు నన్నుఁ గోరుదేని నీపక్షమును జేరి కౌరవు లతోఁ బోరాడెదను?” అని పలికెను.

అదివిని యుధిష్ఠిరుడు “ఓయుయుత్సుఁడా! రమ్మ, రమ్మ. మూఢులగు నీయన్నలతో మనమెల్ల యుద్ధమొనర్తము. ఎల్లవిధముల మేమును నీవాసుదేవుఁడు నిదె చెప్పుచున్నారము. నాకై పోరాడవలసినదిగా నిన్ను నేను గోరుచున్నవాడను. నీమూలముననే ధృతరాష్ట్రసకుఁ బిండము, తంతువును సిద్ధింపఁగలదు? ఓరాజపుత్రా! నిన్నాదరించునట్టి మమ్ము నీవాదరింపుము. అసూయాగ్రస్తుడై దుర్బుద్ధి యగుసుయోధ నుఁడు బ్రదుకఁజాలఁడు.” అని పలికెను.

ఓధృతరాష్ట్రా! అటులు యుధిష్ఠిరుఁడు పలుక యుయుత్సుఁడు, నీకొడుకులను విడిచి పాండుపుత్రులను జేరికొనియె. అపుడు నై న్యములో దుందుభులు మొరసెను. పిమ్మట ధర్మాత్మజుఁడు సంతుష్టాంతరంగుడై యెప్పటివలెఁ దనకనకోజ్జ్వల మగుకవచమును దొడిగికొనియెను. అంతట వారెల్లరును, దమతమరథముల నధిరోహించిరి. పిదప నెప్పటి చొప్పున వ్యూహ ప్రతివ్యూహము లేర్పడియెను. వందలకొలది దుందుభులు వాయుంపఁబడెను. యోధులందఱును వివిధముగా సింహనాదము లొనర్చిరి. అంత నప్పొండవు లేప్పటివలె రథముల నధిష్ఠించుటం జూచి ధృష్టద్యుమ్నుఁడు మున్నగువారు హర్షమునొందిరి. మఱియు నటులు మాన్యు లగువారిని గౌరవించు నహ్మన్యు లగుపాండుపుత్రులమర్యాదను గాంచి యందలిరాజులందఱు నెంతయు వారిని బూజించిరి. మఱి కొందఱు మహాత్ములగుపాండవుల స్నేహభావమును సమయమువచ్చు నపుడు జ్ఞాతులయెడ వారికగుదయను బ్రశంసించిరి. కీర్తిగలవార మని కొనెడివారిగుండియలకుఁ దగులునటు లెల్లెడలను మేలుమేలనెడి స్తుతి వచనము లుప్పతిల్లెను. అందున్న మైచ్చులు, నార్యులుదానిని విని, కనియు నాపాండుపుత్రులవృత్తమును దలంచి గద్గదస్వరములతో నేడువసాగిరి. పిమ్మట గొప్పభేరులు మ్రోగసాగెను. యోధులందఱును దమతమశంఖములను బూరించిరి.” అని సంజయుఁడు తెలుప విని ధృతరాష్ట్రుఁ డిట్లనియె.

— యుద్ధారంభము —

ఓసంజయా! అటు లుభయనై న్యములును వ్యూహములుగా నేర్పడినపిదప నందు యుందుగా నెవ్వరు తలపడిరి?

అది విని సంజయుఁ డోరాజా! నీకొడుకు దుశ్శాసనుఁడు తన యన్న నెలవొంది భీష్ముని ముందిడి నేనతోఁగూడ వెడలెను. అటులే పాండవులును, భీముని మున్నిడుకొని భీష్మునిపైకి యుద్ధమునకు వెడలిరి. ఓరాజా! రెండునై న్యములందును నపుడు భేరిమృదంగమురజాదు లగువాద్యములును, సింహనాదములును, గిలకిలారావములును బెచ్చు పెరిగి గొప్పసంకులమయ్యెను. అటు లాయీరువాగులును గలియఁగా నందలిశంఖమృదంగారావములతోఁ బెనుగాలికి వనములువలె నానై న్యములు కంపింపసాగెను. మఱియు నటులెంతయుఁ బెచ్చుపెరిగి యోధ కరిహయాదిసమాకుల మైయున్న యామహానై న్యములను గాలిచేఁ గదలు సముద్రములందువలె గొప్పచప్పు డుప్పతిల్లెను. మేనులకు గగురు పాటొదవించెడి యట్టిశబ్దము జనింపఁగా నందులకు భీముఁ డలరి వృష భో త్తమమువలె బెద్దయారావ మొనర్చెను. అపు డతఁ డొనర్చినసింహ నాదము దుండుభీశంఖాదులయు, నేనుల బృంహితధ్వనులయు, నై న్యముల సింహనాదములయుఁ జప్పుడులనుమించి వినంబడియెను. అందులకు మననై న్యములన్నియును జడియఁజొచ్చెను. పిడుగులవలె భయంకర మగు నాభీమునిగర్జనమునకు గజాశ్వాదివాహనములన్ని యు సింహమున కితరమృగములువలె జడిసి యొక్కమాటుగా మలమూత్రములను విడువసాగెను. అటు లాభీముఁడు ఘోరముగాఁ దనయాకారమును జూపుచు గర్జించుచు నీపుత్రులకు వెఱపుగొల్పుచు వారిని సమీపించెను. అటులు తమపైకి భీషణముగావచ్చు నాభీమునిఁ గాంచి నీపుత్రు లగు దుర్యోధన, దుశ్శాసన, దుర్లఖ, దుస్సహ, దుర్దక్షణ, వివింశతి, చిత్ర సేన, వికర్ణలును, పురుషిత్రుఁడు, జయుఁడు, భోజుఁడు, సౌమదత్తి మున్నగువారెల్ల నాతనిఁ జుట్టిముట్టి మేఘములు సూర్యునివలె శర వర్షముచేఁ గప్పుచు మెఱపులువలెఁ జాపములఁ ద్రిప్పుచుఁ బొరవిడిచిన పాములునాఁడగుబాణములను బ్రయోగించుచుండిరి. పిమ్మట ద్రౌపదీ పుత్రులును, నభీమన్యుఁడును, సకులసహదేవులును, ధృష్టద్యుమ్నుఁడును మున్నగువారు నీపుత్రుల నెదుర్కొని పర్వతశిఖరములను వజ్రాయుధ ముచేవలె వాఁడిబాణములచే నొప్పింపసాగిరి. ఆమొదటియుద్ధమున భీకరము లగుధనుష్ఠాంకారధ్వనులతో నీవారియందును వారియందు నొక్కఁడును బరాజ్ఞుఁడు గాలేదు. ఓరాంజేంద్రా! ద్రోణశిష్యు

లగు కురుపాండవుల శరప్రయోగలాఘవమును లక్ష్మ్యములను భేదిం
చుటను జూచితిని. వింటిచప్పుడులకు విశ్రాంతి లేదు. కాంతివంత
ములై బాణములు నక్షత్రములువలె నాకసమునుండి వెడలు
చుండెను. మఱికొందఱు రాజులు ప్రేక్షకులువలె భయంకర మగు నా
జ్ఞాతులసమాగమమును గనులపండువుగాఁ గాంచుచుండిరి. పిమ్మట
నమ్మహారథులెల్లరు నుద్రేకించి స్పర్థతో నొకరినొకరు ప్రహరించు
కొనుచు విజృంభించిరి. కరిగజాశ్వరథసంకులము లగు నాయీరునైనన్యము
లును నారణరంగమునఁ బటమునఁ జిత్రింపఁబడినవలె నలరుచుండెను.
పిదప నారాజులెల్లరును విండ్లెక్కువెట్టిరి. ఆనైనన్యములధూళిచేఁ గప్పం
బడి సూర్యుఁ డగపడకుండెను. నీపుత్రునాజ్ఞచే నైనన్యము లన్నియు
యుద్ధసన్నద్ధములయ్యెను. వారు పరువులిడుచుండఁగా గజాశ్వములచేఁ
జొఱరాక సింహనాదములతోఁగూడి శంఖభేరీధ్వనులు మ్రోయుచుండఁ
గా శరములనెడిగ్రాహములు, విండ్లనెడిపాములు, ఖడ్గములనెడికచ్చప
ములును బురోవాయువులుగలిగి కలఁతనొందినసముద్రమువలె నారణ
రంగమున గొప్పచప్పుడు గలిగియుండెను. పిమ్మట యుధిష్ఠిరుని కనుసన్న
గనుంగొని రాజులెల్లరును దమతమనైనన్యములతో నీతనయునిసేనలపైఁ
దలపడిరి. అపు డుభయనైనన్యములమేళన మెంతయుఁ దీవ్రమై కాని
పించెను. యుద్ధమొనర్చువారిలోఁ గాని, హతు లగుచుండువారిలోఁ
గాని, మఱిలివచ్చుచుండెడివారిలోఁగాని తారతమ్యము నారయఁగా
నిరువాగులందును గొంచెమేని విశేష మగపడదయ్యెను. మిగుల భయం
కరమై యెంతయు సమృద్ధముగానున్న యాయుధము ప్రారంభమగుడు
నందు గాంగేయుఁడు సర్వసైన్యముల నతిక్రమించి యలరుచుండెను.”
అని తెలిపి మఱియు నిట్లనియె.

❖ ద్వంద్వయుద్ధము ❖

ఓరాజా! ఆనాటిపూర్వాష్టమమున రుద్రాకారుఁ డగు నాభీష్టుఁడు
రాజసమాహముల దేహములను ఖండించునట్టి మహాఘోర మగుయుద్ధ
ము జరిగెను. అపుడు కురువులు, సృంజయులు నొకరినొకరు జయింపఁ
గోరి పోరాడుచుండఁగా సింహగర్జనమువలె భూమ్యాకాశములఁ
బ్రతిధ్వనించుచు శంఖధ్వనులతో వారిసింహనాదములచప్పుడులును,

వింటిచప్పుడులు నుద్రేకించెను. మఱియుఁ గాలిబంటులపాదములయు,
 గుఱ్ఱములహేషితములయు, నాయుధములయుఁ, బరువులువెట్టు నేర్గుల
 ఘంటలయుఁ, జప్పుడులును వినువారికి గగురుపాటోదవింప నెంతయు
 సమరము సంకులముగా నుండెను. అపుడు మనసేనలవారెల్ల ధ్వజము
 లెత్తి క్రౌర్యము లేర్పడఁ బ్రాణములపై నాశ విడిచి పాండవుల నెదు
 ర్కొనిరి. ఓరాజా! గాంగేయుఁ డర్జునుపైకి వెడలి కాలదండతుల్యమై
 ఘోరమగు తనవిల్లు వట్టుకొని యుద్ధసన్నద్ధుడై వచ్చెను. అర్జునుఁడును
 బ్రసిద్ధ మగు తనగాండివమును బూని యాగాంగేయు నెదుర్కొనెను.
 అపుడు వారిరువున నొకరినొకరు హింసించికొనఁ దలంచి పోరాడియు
 గాంగేయుఁ డర్జునునిగాని, యర్జునుఁడు గాంగేయునింగాని చలింపఁ
 జేయఁజాలరైరి. ధనుర్ధరుఁ డగుసాత్యకి కృతవర్షు ను దలపడి యద్భుతమై
 ఘోర మగుయుద్ధ మొనర్చెను. వారిరువురును బరస్పరము ప్రహరించు
 కొనుచు శరవర్షములచేఁ గప్పికొనుచు మహాబలులై యొకరినొకరు
 పీడించికొనిరి. వసంతబుతువునఁ బుష్పించిన మోదుగుచెట్టులువలె నలరు
 చుండీరి. కోసలచేశాధీశుఁ డగు బృహద్రథులుఁ డనువాని నభిమన్యుఁ
 డెదుర్కొన నతఁ డాయభిమన్యునిధ్వజము నఱికి సారథిని గూలఁ
 ద్రోసెను. అటులు తనసారథి వడఁగా నభిమన్యుఁడు కుపితుడై యా
 బృహద్రథుని వాడిబాణములచే నొప్పించి వాడియగు నొకబాణముచే
 వానిధ్వజమును, నొకదానిచే సారథిని బడవై చెను. అటు లొనర్చిన
 పిమ్మట వారు పరస్పరము తీవ్రము లగుబాణములచే నొప్పించుకొనిరి.
 పిదప మానవంతుడై వైరముగొని రణరంగమున వెలయుచు మహా
 రథుండై నీతనయుఁ డగుదుర్యోధను నెదుర్కొని భీముఁడు పోరాడఁ
 దొడంగెను. పురుషవ్యాఘ్రులు, మహారథులు నగు నాకురుముఖ్యు
 లిరువురును నారణరంగమునఁ బరస్పరము బాణవర్షమును వర్షించికొనిరి.
 అటులు మిగుల నేర్పుమెయి రణమొనరించు నాభీమదుర్యోధనులఁ
 జూచిన యెల్లవారికిని విస్తయము గల్గకపోలేదు. దుశ్శాసనుఁడు మహా
 రథుఁ డగునకులు నెదుర్కొనియెను. అంత నానకులుఁడు మర్షములను
 భేదింపఁదగు పెక్కువాడితోలలచే నీతనయునిధ్వజమును, ధనుస్సును
 భేదించి పిదప తుద్రకములనెడి యిరువదైదుబాణములు నీతనయుని
 మొన నర్పించెను. అంత నీతనయుఁ డానకులునిఁ గొట్టి యాతనిధ్వజ

మును, గుఱ్ఱములను బడఁద్రోసెను. దుర్యోధనుడు మహాబలుఁడగు సహదేవునితోఁబోరాడ వచ్చి యాతనిపై శరవర్షమును గురిసెను. అపుడా సహదేవుఁ డెంతయుఁ దీవ్రమగు నొకబాణముచే నీపుత్రుసారథిని బడఁద్రోసెను. అటులు వారు తలపడి రణగర్వితులై యొకరికొకరు ప్రతీకారము లొనర్చుకొనుచు, ఘోరము లగుశరప్రహారములచే భయము గల్గించిరి. యుధిష్ఠిరుఁడు తానొక్కఁడే శత్రు నెదుర్కొనియెను. అంత ధర్మజుఁడు చూచుచుండఁగనే యాతనిచాపము నామద్రవతి రెండు ఖండములుగా నొనర్చెను. పిదప ధర్మజుఁడు ఖండిత మగు తనవింటిని విడిచి కుపితుఁడై వెంటనే దృఢమగు వేటొకవిల్లు పూని నిలునిలుమని పలుకుచు నాతని శరవర్షముచే ముంచెను. ఓరాజా! ధృష్టద్యుమ్నుఁడు ద్రోణు నెదుర్కొనఁగా నతఁ డెంతయుఁ గోపావేశమున నాతని దృఢమును శత్రుసంహారకము నగువింటిని నటికి కాలదండమును బోలు ఘోరమగు వేటొకనారాచమును బ్రయోగించెను. అది యాతని మెయినాటఁగా నతఁడు వేటొకవిలు పూని పదునాల్గు సాయకములతో నాద్రోణునిఁ గొట్టెను. వారిరువురు నుద్రేకించి మహాసంగర మొనరించిరి. అటులే శంఖుఁడు సౌమదత్తి నెదుర్కొని “ఓయీ! నిలునిలుము ఎందుఁబోయెదు.” అని పలుకుచు వానికుడిభుజముపైఁ గొట్టెను. పిదప సౌమదత్తి వానికొంకులను గొట్టెను. రణగర్వితు లగువారిరువురును దేవదానవులవలె ఘోరముగాఁ బోరాడిరి. మహారథుఁ డగుధృష్టకేతువు కుపితుఁడై క్రోధపూరితుఁ డైయున్న బాహ్లికు నెదురించెను. అపు డాబాహ్లికుఁ డాధృష్టకేతునిఁ బెక్కుబాణములచేఁ బీడించి సింహనాద మొనరించెను. అందుల కాచేది రాజు క్రుద్ధుఁడై మదించినయెల్లు మత్తగజమునువలెఁ గాఠి తొమ్మిదిబాణములచే నాతని నొప్పించెను. వారిరువు రాసమరభూమిని మఱిమఱియుఁ బెచ్చుపెరిగి కుపితు లగు సంగారకబుధులువలె బరస్పరసంఘర్షణ మొనర్చికొనిరి. క్రూరకర్షుఁడును రాక్షసుఁడు నగునలంబుసుని ఘటోత్కచుఁడు మున్నింద్రు నాబలుఁ డనెడిరక్కసునివలె నెదుర్కొని మహాబలుఁడగు నాతనిఁ దొంబది బాణములచే నొవ్వనేసెను. పిదప మహాబలుఁ డగు నాభీమపుత్రుని రక్కసుఁడు గట్టిగా నాకర్షించి విడిచినబాణములచే బహుభంగుల నొప్పించెను. వా రాయుధమునఁ బరస్పరబాణవిధులై యెంతయుఁ

బ్రకాశించిరి. ఓరాజా! బలశాలిమగుశిఖండి యశ్వత్థామ నెదురింపఁగా నతఁ డెంతయుఁ గినిసి యెదురుగానున్న శిఖండి నొక తీవ్ర మగుబాణముచేఁ గొట్టి చలింపఁజేసెను. పిదప నాశిఖండియు వాడియై పచ్చని దగు నొకబాణముచే నాద్రోణపుత్రునిఁ బ్రహరించెను. అపుడు వారిరువురును బహువిధము లగుబాణములచే నొప్పించికొనిరి. తనసేనతోఁ గూడ విరాటుఁడు రణశూరుఁ డగుభగదత్తునిఁ దలపడెను. అంత వారిరువురకు యుద్ధ మారంభమగుడు విరాటుఁడు తనశరములచే మేఘుఁడు వర్షముచేఁ బర్వతమునువలె నాతని ముంచెను. అందుల కా భగదత్తుఁ డెగిరి యుదయించుచున్న సూర్యుని మబ్బువలె నావిరాటుని శరములచేఁ గప్పెను. కృపాచార్యుఁడు కేకయు నెమర్కొని శరవర్ష మాతనిపై గుఱియ వాడు కుపితుఁడై కృపునిఁ గొట్టెను. వారిరువురు నటు లనోన్యన్యముఁ బ్రహరించుకొనుచు గుఱిములను ధనువులను ఛేదించికొని విరధులై కోపము మిగుల ఖడ్గములతో ఘోరముగాఁ బోరనారంభించిరి. అటులగుట వారిపోరు భయంకరమై గానవచ్చెను. పిమ్మట ద్రుపదరాజు సైంధవుని దలపడియెను. అపుడు సైంధవుఁ డా ద్రుపదుని మూఁడు వాడి నారాచములచే నొప్పింప వాఁ డాతని మఱిలఁబ్రహరించెను. అపుడు వారిరువురును మిక్కిలి భయంకరముగా యుద్ధ మొనర్చిరి. వారియుద్ధము శుక్రాంగారకులపోరువలెఁ జూచువారికిఁ గనులపండువు గాఁజొచ్చెను. నీపుత్రుఁ డగు వికర్ణుఁడు వడిగలగుఱిములతో మహాబలుఁడును, భీమసేనతనయుఁడునగు శ్రుత సోము నెదురించి యుద్ధమొనర్చెను. అందు వికర్ణుఁడు కొన్నినారాచ, ములచే నాశ్రుతసోముని నొప్పించెనుగాని వాఁ డందులకుఁ జలింపఁ డయ్యెను. అటులే యావికర్ణుఁడును నాతనిప్రహారములకుఁ జలింప కుండెను. అయ్యది చూచువారికి మహాద్భుతముగానుండెను. ఓరాజా! మహారథుఁ డగు చేకేతానుఁడు సుశర్మను మూర్ఖుని కుపితుఁడై పాండవులకై పరాక్రమింపసాగెను. అపు డాసుశర్మయు నాతని దనశరవర్షముచే ముంచెను. అందుల కాచేకేతానుఁ డోరువక పెనుమబ్బులు పర్వతమునుబోలెఁ దనబాణములచే నాతనిఁ గప్పెను. అంతఁ బరాక్రమ శాలియై తనపైకి వచ్చు ప్రతివిందుని శకుని మూర్ఖుని మత్త గజముపై సింహాకిశోరమువలె విజృంభించెను. అపు డాయుధిష్ఠిర

తనయుఁ డగు ప్రతివిందుఁ డాశకునిని వాఁడికోలలచే మున్నిం
 ద్రుఁడు వృత్రాసురునివలెఁ బ్రహరింపసాగెను. శకునియు నాతనిఁ
 గొట్టెను. కాంభోజులలో మహారథుఁ డగు సుదక్షిణుని శ్రుత
 కర్త యెదుర్కొన నతఁడు మహారథుఁ డగు నాహదేవుపుత్రుని
 వైబడి యాతనిఁ బ్రహరించెనుగాని యందుల కతఁడు మైనాకపర్వ
 తమువలె జలింపఁడయ్యెను. అంత నాశ్రుతకర్త కాంభోజాధీశుఁ డగు
 సుదక్షిణునివైఁ గినిసి యతనిమేను ప్రయ్యులగునట్లుగా బహువిధప్రహా
 రము లొనర్చెను. పిదప నిరావంతుఁడు కుపితుఁడై శ్రుతాయువు
 నెదుర్కొనియెను. అర్జునపుత్రుఁడగు నాయురావంతుఁ డటులు తన్నెదు
 ర్కొనిన యాశ్రుతాయువు గుఱ్ఱములను జంపి సింహనాదమొనర్చెను.
 ఓరాజా! ఆతనినైన్యము శంఖధ్వను లొనర్చెను. అపుడా శ్రుతాయు
 వాయురావంతునిగుఱ్ఱములను దనగదాగ్రముచే మోది రూపుమాపెను.
 అటులు వారికిఁ గొంతవడి యుద్ధము జరిగెను. అవంతీశ్వరులగు విందాను
 విందు లిరువురును మహారథుఁడును నిజనై న్యపుత్ర పరివారపరివృతుఁడు
 నగుకుంతిభోజునివైకి యుద్ధసన్నద్ధులై వచ్చిరి. వారిఘోరపరాక్రమ
 ముల నద్భుతముగాఁ జూచితిమి. మఱియు వారు చలింపక నిలిచి తమ
 గొప్పసేనలతోఁగూడి యుద్ధమొనర్చిరి. అం దనువిందుఁడు కుంతిభోజునిఁ
 దనగదతో మోదఁగాఁ గుంతిభోజుఁ డాతనిపై శరవర్షమును గురి
 సెను. కుంతిభోజునందనుఁడు విందునిం దనసాయకములచే నొప్పించెను.
 విందుఁడు మఱల వానిఁగొట్టఁగా నది యద్భుతమయ్యెను. కేకయు లేవు
 రును గాంధారులనైదుగురిని దమగుఱ్ఱపుదడములతోవచ్చి చుట్టుముట్టి
 రణమొనర్చిరి. నీకొమరుఁడగు వీరబాహుఁడు విరాటపుత్రుఁడగు నుత్త
 రుని మార్కొని వాఁడితూపులచే నాతని నొప్పించెను. ఆయుత్తరుఁడు
 నావీరబాహుని మఱలఁ బ్రహరించెను. చేదిరా జులూకునిఁ దాకి శర
 వర్షమున నాతని ముంపఁగా నాయులూకుఁడును దనశత్రునిఁ దీవ్ర
 బాణములచే నొవ్వనెసెను. వారిరువురును ఘోరముగాఁ బోరాడిరి.

ఓరాజా? ఇటు లావీరులు పరస్పరమును బోరాడి యొకరికొక
 రోడక ద్వంద్వయుద్ధ మొనర్చిరి. అంత వేలకొలదిద్వంద్వములకు
 యుద్ధము జరిగెను. అది యొక రెండుగడియలు చూచువారి కానంద.
 కరమై గానవచ్చెను. పిమ్మట నష్టహస్తనై న్యమున నేనుఁగుతో నేల్గును,

గుట్టముతో గుట్టమును, బదాతితోఁ బదాతియును, ద్వంద్వములై పోరాడ ఘోరసంగ్రామమయ్యెను. అదియెల్ల నెటులేమయ్యెనో, జడని వలె నేను దెలియఁజాలనై తిని. పిదప గొప్పసంకులయుద్ధమయ్యెను. ఆ శూరుల పరస్పరయుద్ధములను గాంచుటకై దేవర్షులును, సిద్ధులును, జారణులు వచ్చి యది దేవదానవయుద్ధమును మించియుండెనని తలంచిరి. పిదప గజములయు, రథములయు గుట్టములయు, బదాతులయు, సమూహములు క్రమముతప్పి యందందుఁ జెడరెను.” అని తెలిపిమఱియు నిట్లనియె.

— సమలయుద్ధము —

“ఓహూంబి కేయా! అందందు వేలకొలదిపదాతులు మేరమీఱి యుద్ధమొనర్చియున్నవారు. ఆవిధముం దెలిపెదను వినుము. అరణ్యరంగమున భూతావేశమొందినవారువలెఁ గొమరుఁడు తండ్రని, దండ్రు కొమారుని, దమ్ముఁ డన్నను, నన్న తమ్ముని, మామ యల్లుని, సల్లుని మామయు, స్నేహితుఁడు స్నేహితునిఁ దెలయక యక్కురుపాండవులు పోరాడఁదొడంగిరి. కొందఱు రథములతో రథసైన్యముల నెదుర్కొనిరి. అపుడు రథములచేఁ బూజులు ప్రయ్యలొనర్పబడుచుండెను. అటులే రథదండములచే రథదండములును, రథకూబరములచే రథకూబరములును ఖండింపబడుచుండెను. ఎదుటఁబడినవారెల్ల నొకరినొకరు హింసించుకొనసాగిరి. కొన్నిరథములు రథములకుఁ దగుల్కొని కదలఁజాలకుండెను. గొప్పమేనులుగలయేన్దులుకొన్ని మహాగజముల కెదురువడి కుపితములై దంతములచే నొకటినుకటి పలువిధములుగాఁ జీల్చుకొనుచుండెను. తోరణపతాకలుగలిగి రథవారణములైన మహాగజముల వేగముతాఁకుచుచేఁ గొన్నియేన్దులు గొట్టువడె యెంతయుఁ బీడితములై యఱవఁజొచ్చెను. మావటివారిశిక్షలచే నేర్పవడసి యంకుశపుఁబోటులచే మదహీనములగు నేన్దులునైతము మత్తగజముల కభిముఖముగాఁ బోయిఁబోయి వానిం గవసెను. మఱికొన్నియేనుగులు వానింగలిసి బృంహితధ్వను లొనర్చుచుఁ బరువిడసాగెను. సరిగా శిక్షితములగు కొన్ని మత్తగజములు, తోమరములు నారాచములు మున్నగువానిచే నిరుద్ధములై మర్త్యులములు ఛేదింపబడుచుండఁగా నజయమునవియు

నేలఁగూలిమరణించునవియు నయ్యెను. మఱికొన్ని భయంకరముగా నఱచుచు దేసలకుఁ బరువులిడసాగెను. బలిష్ఠు లగుగజపాదరక్షకులు కొందఱు విండ్లు, పరశ్వధములు, గదలు, రోఁతండ్లు, భిందిపాలములు, తోమరములు, దుడ్లు, సాయకములు, వాడిగలకత్తులు మున్నగువానితోఁ గొట్టుకొనుచుఁ బరువులెత్తుచు నొకరినొకరు హింసించుకొనుచుఁ గాన వచ్చిరి. మానవులరక్తములచేఁ దడుపఁబడినకత్తు లెంతయు వెలయుచు, నొకరిపై నొకరు పరువులువాటునట్టి వీరులహస్తములందుఁ గాన వచ్చెను. యోధులబాహులనుండి తలక్రిందుగా జాఱి వైరులమర్త స్థలములందుఁ బడినఖడ్గములచప్పుడులు తుములమై వినవచ్చెను. మఱియు గదలచేతను, రోఁతండ్లచేతను బీడింపఁబడియు వాడికత్తులచే నఱుకఁ బడియు, నేస్తులదంతములతోఁకుడులచే ఖండితములై నవియు, నేస్తులచే ద్రొక్కుడుపడినవియు నైనయోధసమూహముల పరస్పరాహ్వనముల దారుణారావములు ప్రేతలవచనములువలె విననయ్యెను. చామరభూషణములుగల గుఱ్ఱములతో రాతులు వడిగలహంసలతోవలె బరుగులిడు చుండిరి. వారిచే విడువఁబడినయాయుధవిశేషములు వడిగా వెడలి సర్పములువలె బడుచుండెను. కొందఱు రాతులు వడిగలతమగుఱ్ఱములతోఁ బరువులిడి గొప్పరథములను జాఱిముట్టి రథికులతలల నాకర్షించుచుండిరి. అటులే రథికుఁడొకఁడు తనవాడికోలలకు గుఱియై కన్నడిగిన రాతుల ననేకులను జయింపఁగడంగెను. నల్లనిపెనుమబ్బులునావెలయు బంగారునగలుగల మదపుఁజేస్తులు గుఱ్ఱములను లాగి తమపాదములతోఁ ద్రొక్కి చంపనారంభించెను. కొన్నియేడ్లు లీఁకులుపోటులు తలలందును బ్రక్కలందును మిక్కిలి నొప్పిగల్గింపఁగా నెంతయు గర్జించుచు రాతులతోఁగూడియున్న గుఱ్ఱములపైఁబడి వాని నాకర్షించి నశింపఁజేయఁగడంగెను. వీరులు ప్రయోగించునట్టి యాయుధములు కొన్ని పదాశులకవచములను జీల్చి వారిమేనులనాఱి యుల్కాజ్వాలలు నావెలయుచు నెంతయును ఘోరముగాఁ గానవచ్చెను. కొందఱు పరువులువెట్టి కత్తులతో నఱికికొని చచ్చిరి. కొందఱేస్తుల ద్రొక్కుడులను, గుఱ్ఱములద్రొక్కుడులనుబడి మృతినొందిరి. కొందఱు రథములక్రిందఁ బడి గతప్రాణులైరి. అందందు మఱికొందఱు తమతమబందుగులను బిలుచుచుండిరి. మఱికొందఱు తమపుత్రులను, గొందఱు తండ్రులను,

నింకొకకొంద అన్నలను, వేటొకకొందలు మామలను రమ్మని యటచు చుండిరి. మఱియు నారణరంగమునఁ బ్రేవులూడినవారును గుడిప్రక్కలు విఱిగినవారును, జేతులు తెగినవారునునై బ్రతుకఁ దలంచి యేడ్చుచుఁ గానవచ్చిరి. ఓరాజా! అల్పబలు లగుకొందలు దప్పిగొని పుడమిఁబడి జలముల సవేషింప సాగిరి. మఱికొందలు తమమేనులు రక్త సిక్తములగుడఁ బీడ సహింపఁజాలక నీపుత్రులను గలిసినందులకై తమ్ము నిందించుకొన సాగిరి. శూరు లగు కొందఱుక్షత్రియులు పరస్పరవైరములు విడువక యమశస్త్రములను బరిత్యజింపక మొఱలువెట్టక పోరాడుచు నందందు వెఱపుగొల్పుచుఁ బ్రవర్తించిరి. మహాబలు లగుమఱి కొందఱు కోపావేశమునఁ బెదవులు కొఱుకుచు బొమలుముడిచి భయంకరము లగురూపములతో నొకరినొకరు చూచుకొనుచు బాణముల వ్రేటులచేఁ బీడితులయ్యును వెనుదీయక మొఱలువెట్టక పోరాడుచుఁ గానవచ్చిరి. కొందఱు విరభులై మఱియొకరిరథములపై కుఱుకు వారును, గొందఱు తేన్దులఁబ్రొక్కుడులకు నలఁగువారునునై యవ్వీరులు పూచినమోదుగుచెట్లనలఁ గానవచ్చిరి. వీరక్షయకారియై భయంకరమగు నామహాసంగరమున ననేకులు భీకరాగావము లొనర్పసాగిరి. అందుఁ గొమరుఁడు, తండ్రి యని తలంపకయుఁ, దండ్రి కొడుకని చింతింపకయు, మామ యల్లుఁడని యాలోచింపకయు, నల్లుఁడు మామ యని ప్రేమింపకయు, మిత్రుఁడగుట చంపదగఁడని గుర్తింపకయు, బంధువులని పాటించకయు నొకరినొకరు చంపికొనసాగిరి. పాండవులతోఁ గౌరవుల కిపుడు సంభవించిన మహాక్షయకారి యగు నీభయంకరసంగ్రామమునఁ బరిమితిలేక యిట్టివిపర్యాసములు జరిగెను. అంతఁ బాండవులనై స్రవము గాంగేయుని సమీపించి యుగతయుఁ జలింపఁ జొచ్చెను. అతఁ డారణరంగమున రజతమయమై మిక్కిలి యున్నతఁ మగు తనతాలధ్వజముతో మేరువుతోఁ జంద్రుఁడువలె నలరుచుండెను.” అని తెలిపి సంజయుఁడు మఱియు నిట్లనియె.

❀ శ్వేతనియుధము ❀

“ఓయంబికాపుత్రా! నాటిపవలు రెండుజాములు కావచ్చెను. అదియంతయు దారుణమై రౌద్రమై క్షత్రియప్రళయమై యుండెను.

అట్టితఱి నీతనయుని ప్రోత్సాహముచే దుర్మఖుఁడును, గృతవర్తయుఁ, గృపుఁడును, శల్యుఁడు, వివింశతియు, భీష్మునిఁ జేరి యాతనికి రక్షకులుగా నుండిరి. ఓరాజా! అతఁ డటు లీయేవ్రరుమహారథులును దనకు బాస టగా నావరించియుండ నప్పొండవనై న్యమునఁ బ్రవేశించెను. చేది, కాశి, కరూశ, పాంచాల దేశాధీశులలో నెల్ల నగ్గాంగేయునితాలధ్వజమే చల త్పతాకమై కానవచ్చుచుండెను. ఓరాజా! ఆమహావీరుఁడు రథమార్గ ములఁ జరించుచు వాఁడిగలఁగోలచే ధ్వజములతోఁ గూడిన రథమును మున్నగువాని ఖండింప మొదలిడెను. ఆతనిచేటులచే మర్తములెడ లినయేడ్లు లాక్రందధ్వను లొనర్చెను. అంత నభిమన్యుఁ డందుల కలిగి, పచ్చనిగుఱ్ఱములఁ బూంచిన తనరథముతో వెడలి భీష్ము నెదుర్కొని యెచు. ఆయభిమన్యుని కర్ణికారధ్వజము సువర్ణమయమై యలరుచుం డెను. అంత నాయభిమన్యుఁ డాతాలకేతుని, నాతనికి సహాయులై యున్నవారిని దీప్తమగు నొకబాణముచేఁ గొట్టెను. మఱియుఁ గృత వర్తపై నొకటియు, శల్యునిపై నైదును బాణములు ప్రయోగించి తనకుఁ బ్రసితామహుఁడగుభీష్మునిమేనఁ దొప్పిదిబాణములు నోనాఁట నేసెను. పిదప సువర్ణభూషణమయ మగు దుర్యోధనునిధ్వజము నొక వాఁడిగోలచే ఖండించి యాతనిసారథి తలఁచెగనేసె. మఱియుఁ గృపు ని విల్లోకతూపున ఖండించి, తీవ్రముఖము లగుబాణములచే వారి మేనుల నొప్పించెను. అటులు కుపితుఁడై వారిని గొట్టి యానందముతో నటించు చున్న యభిమన్యునిపరాక్రమమునకు దేవతలు సంతసించిరి. భీష్ముఁడు మున్నగురథికులెల్ల నాయభిమన్యుని లక్ష్మ్యశుద్ధికి మెచ్చికొని బలశాలి యగునాతని సాక్షాత్తుగా నితఁ డర్జునుఁడే యని తలంచిరి. పిదప శర లాఘవమార్గ మెఱింగినయాగాంగేయుఁడు తనచాపము నగ్నిప్రభలు వెలయ గిరగిరత్రిప్పుచు గాండివమునువలె ధ్వనింపఁజేయుచు నాతనిఁ జేరి తొప్పిదిబాణములచే నాయభిమన్యుని నొప్పించెను. మూఁడుబాణ ములచే ధ్వజమును ఖండించి సారథిని మూఁడుబాణములఁ గొట్టెను. అటులే కృతవర్తయుఁ గృపుఁడు, శల్యుఁడును, నాతనిఁ గొట్టిరిగాని దాని కతఁడు మైనాకమువలె నించుకేనిఁ జలింపఁడయ్యెను. పిదప శూరుఁ డగునాతఁడు మహారథులగు నీతనయులతోఁ గూడియున్నవారి నెల్లర శరవర్షముచే ముంచుచు, వారు ప్రయోగించుమహాస్త్రములను

దనబాణములచే ఖండించుచు, భీష్మునిపై శరములు పఱపి సింహనాద మొనర్చెను. అపు డాతనిబాహుబల మత్యధికమై ప్రదర్శింపఁబడియెను. అంత భీష్ముఁ డాయభిమన్యునిశరముల నెంతవారించుకొనుచున్నను దన్న తఁడు నొప్పింపగా భీష్ముఁ డాతనిపైఁ గొన్ని బాణములు పఱపెను. వాని నాయభిమన్యుఁడు మార్గమధ్యముననే ఖండించి పిదప నమోఘము లగు తొమ్మిదిబాణములచే భీష్ముని తొలఁద్యము గూలనేసెను. అందుల కందలి వారెల్ల నాక్రోశించిరి. రజతమయమై గొప్పబోడెగల యాతొలఁద్యము నేలఁబడియెను. అపు డాయభిమన్యుని శర ప్రహారముచేఁ దొలఁద్యము పడుట కలరి భీముఁ డెంతయు సింహనాదమొనర్చెను. అటు లామహా సంగర మతిరొద్దమై ప్రవర్తిల్లఁ బలకాలి యగుభీష్ముఁ డడరి పెక్కు దివ్యాస్త్రములను బ్రయోగించి పిదప శరవర్షముచే నాతనిమేను గప్పెను. అది యెంతయు నద్భుతము గలిగించెను. పిమ్మట నాయభిమన్యుని రక్షించుటకై ధనుర్ధరు లగుపదుగురు పాండవయోధులు త్వరగాఁ బరువులిడిరి. అటు లాపాండవయోధు లగు విరాటుఁడును, నాతని పుత్రులును, భృష్టద్యుమ్నుఁడును, భీముఁడు, కైకయుఁడును, సాత్య కియుఁ గడువడి నాభీష్మునిఁ జేరఁగా నాశాంతనవుఁడు వారిలో భృష్ట ద్యుమ్నునిపై మూఁడును, సాత్యకిపైఁ దొమ్మిదియును బాణములు ప్రయోగించి గట్టిగా నాకర్షించి విడువఁబడిన యొకబాణముచే భీముని ధ్వజము ఖండించెను. అటు లాతనిచే ఖండింపఁబడి సుసర్లమయ మగు నాభీమునిసింహద్వజము రథమునుండి నేలఁగూలెను. పిమ్మట భీముఁడు మూఁడువాఁడినారసములచే భీష్ముని, నొకబాణముచేఁ గృపుని, నెనిమిది టిచేఁ గృతవర్చును గొట్టెను. పిదప నుత్తరుఁడు కుపితుఁడై యొకయేన్దు నెక్కి శల్యు నెదుర్కొనియెను. అపు డాతనియేనుఁ గాశల్యునిపైఁ బడ నతఁడు దానిపడి నొకనిమేషములో నివారించెను. అపు డది యెంతయుఁ గుపితమై యున్నతములై వడిగాఁ బరువులిడు నాశల్యుని హయములనాల్గిటిని గాలితోఁద్రొక్కి చంపెను. అంత శల్యుఁ డటులు హతాశ్వమగురథముననే నిలిచి యుత్తరు నంతమొందింపఁదగు నొక యయోమయమగుశక్తిని బ్రయోగింపఁగా నది యుత్తరునికవచమును భేదించి యాతనికి మూర్ఛగలిగించెను. అటులగుట నతఁ డాగజస్కంధ మునుండి జాణి తనచేతనున్న యంకుశము విడిచి నేలంబడియెను. పిమ్మట

శల్యుఁ డారథమునుండి దిగి యొకఖడ్గముచే నాయు త్తరుగఁజూతమము తొండమును ఖండించెను. అంత నాయేన్లు శల్యుని శరపరంపరలచే గవచమెడలి తొండము తెగి భయంకరముగా నఱచుచు నేలఁగూలి ప్రాణములు విడిచెను. అది యటులొనర్చి శల్యుఁడు భాస్వరమగుకృతనర్త రథము నధిరోపించెను. అంత నట్లు హతుఁడగును త్తరునిజూచి యాతని సోదరుఁ డగుశ్వేతుఁ డాయేడ్వరురథికులవైఁ గినిసి తీవ్రబాణములచే వారివిండ్లను ఖండించెను. అయ్యవి వ్రయ్యలగుడు వారొక యరనిముస ములో మఱల ధనువులు ధరించి యేడుబాణములచే నాశ్వేతునిగుఱ్ఱ ములఁ బడఁద్రోసిరి. పిదప నాశ్వేతుఁడు మఱల నేడుబాణములచే వారి విండులను బడఁగొట్టెను. అటులు తమచాపములు మఱియు ఖండితము లగుడు వారు కుపితులై రథశక్తులను ధరించి భైరవారావముల నొన ర్చిరి. ఓరాజా ! ఆరథికు లేడ్వరును మఱల నాశ్వేతునిరథముపై నా యేడు రథశక్తులను వేయఁగా నవి ప్రజ్వలించుచు నుల్కలవలెను, బిడుగులవడువునను వెడలినవి. కాని వాని నాపరమాస్త్రవేత్త యగు శ్వేతుఁడు తనబాణము లేడిటిచే ఖండించెను. పిమ్మట సకలవైరివిదా రణ మగు నొకసాయకశ్రేష్ఠము నాశ్వేతుఁడు రుక్తరథునివైఁ బ్రయో గింపఁగా నది వానిమేన నాటి వానిముఖద్వారమునుండి వెడలి పోయెను. అంత నారుక్తరథుఁ డటులు హతుఁడై తనరథమున నొఱగి నిశ్చేతనుఁడై పడియెను. అటులు చైతన్యము తప్పియున్న యారుక్తరథు, నాతనిసారథి యందఱును గాంచుచుండఁగా నారణరంగమునుండి యాతనిఁ దీసికొనిపోయెను. అంత నాశ్వేతుఁడు మఱియు నాటుబాణ ములను దీసి సువర్ణభూషణభూషితము లగు నాయోధులగుఱ్ఱములను, ధ్వజాగ్రములను ఖండించెను. పిమ్మటఁ దక్కినవారిగుఱ్ఱములను, సార థులను ఛేదించి వారినిఁ జెదరఁగొట్టి శల్యునిపైకి వెడలెను. అప్పుడు నీ నైన్యమున హలహలాశబ్దములు జనించెను. అపు డటులు శల్యుని రథము పైకివచ్చుచున్న యాతనిఁ గాంచి నీతనయుఁడు భీష్ముని ముం దిడికొని మఱికొందఱుశూరులతోఁ గూడి శల్యుని రక్షించుటకై వెడలెను. అటులగుట నాశల్యుఁడు మృత్యుముఖమునుండి తప్పిపోగలి గెను. పిదప నీవారికిని, వారివారికిని, సంకుల మగుయుద్ధ మెంతయు భయంకరముగా జరిగెను. అంతఁ గురుపితామహుఁ డగుభీష్ముఁడు

భీమునిపైని, సాత్యకి, యభిమన్యుడు, కైకయుడు, విరాటుడు, ధృష్టద్యుమ్నుడు మున్నగువారిపైని దక్కిననై న్యములమీఁదను శరవర్షములఁ గురిసెను.” అని తెలుప విని ధృతరాష్ట్రుడు మఱియు నిట్లనియె.

❖ శ్వేతునివధము ❖

“ఓసంజయా! అటు లాశ్వేతుడు శల్యునిరథముపై కుటుకఁగా నపుడు కౌరవులును బాండవులు నేమి యొనర్చిరి? భీష్మఁ డేమి యొనర్చెను? దాని నెఱిఁగింపుము.”

అది విని సంజయుడు “ఓరాజా! లక్షలకొలది క్షత్రియోత్తము లపు డాసేనాపతి యగుశ్వేతుని. బురస్కరించుకొని నీపుత్రునియొడఁ దమతమబలములను జూపుచు, శిఖండిని బురస్కరించికొని భీష్మునుండి యాశ్వేతుని రక్షింపఁదలఁచిరి. అటులగుటను సువర్ణభూషణభూషిత మగు నాభీష్మనిరథమును జాట్టుముట్టి యాతనిఁ జంపుతలంపులుగల్గి యుండిరి. అపు డెంతయు సంకులసమర మయ్యెను. ఓరాజా! పిమ్మట నిరుపైన్యములకును జరిగిన యద్భుతమగుసంగ్రామమువిధ మెఱిఁగించె దను వినుము. అపుడు మహారథుడగుభీష్మఁడు పెక్కురథోపస్థములను శూన్యముగా నొనర్చుచు శరవర్షముచే శిరములను ఖడించుచు, నుద యకాలసూర్యుడు చీకటలునువలె లక్షలకొలది వాడినారసములఁ బుడుపుచు సూర్యమండలమును గప్పెను. మహాబలముతో మిక్కిలి వడిగా నెగయు నాతనితూపు లారణగంగమున వందలకొలది శూరుల శిరముల నులుమాడెను. ఓరాజా! కవచములు దొడిగికొని సన్నద్ధులై వచ్చి వీరులు విగతశిరస్కులై రథములందే కూలఁబడి గానవచ్చిరి. కొన్నిగుఱ్ఱములు రథికులతోడనే రథముల నీడ్చుకొని పోసాగెను. వేటొకకొన్ని చచ్చి తమపై వ్రేలాడుచున్నకార్తకహస్త లగు వీరు లతోఁగూడఁ బరువులు వెట్ట నారంభించెను. మఱికొందఱు వీరులు తమ మేనులఁగట్టుకొనినకత్తులతోడను; నమ్ములపొదులతోడను గూడి కవచ ములు చినుగ వందలకొలదిగా నారణభూమిని బడి వీరశయ్యల శయ నించుచుండిరి. మఱియు నొకరికై యొకరు పరువులిడుచుఁ బడుచు లేచుచు మఱియుఁ బరువులు వెట్టచు ద్వంద్వయుద్ధముల నొనర్పసాగిరి.

అటులే పరస్పరము పీడించికొనుచు నిందించుకొనుచుండిరి. మత్తగజములు పడియెను. రథికు లంతటను రథములతోఁగూడ నలఁగి హతులై పడఁజొచ్చిరి. ఒక్కొక్క డితరునిబాణముచే రథముననే పడియుండెను. వేటొక్కఁడు హతసారథిమై యారథమునుండి నేలఁ గూలెను. మఱి యొక్కఁడు యుద్ధముచేయునపుడు వెడలినధూళిచే దెసలుదెలియకుం డియు ధనుష్ఠాంకారధ్వనులనుబట్టి యుద్ధముచేయుచు వైరిని గుఱుతింపఁ గలిగెను. మఱియు నిరుతెగలఁగలయోధ ప్రతియోధులకుఁ దమతమ గాత్రస్పర్శములును గుఱుతులై యుండెను. బాణములతోఁ బోట్లాడెడి వారి యల్లెత్తాటిచప్పుడులచే భటు లొనర్చునీంహనాదములు వినరా కుండెను. ఇంకను సంగ్రామపటహములచప్పుడులు చెవులఁ జిల్లులువడఁ జేయుచుండెను. అట్టితఱి దనపౌరుషమును వెలయించుచు యుద్ధమొన రించువాని బింకపుమాట లాసంకులయుద్ధమున స్పష్టముగా వినరాకుం డెను. ఇంతయేల ! అమృహాసంగరమునఁ దండ్రి కొడుకును గుర్తింపఁ జాలకుండెను. భీష్మప్రయుక్తము లగుబాణపరంపరలచే నొకరథచక్రము భగ్నమైనవారును, నొకరథయుగము విఱిగినవారును, నొకగుఱ్ఱము చచ్చినవారును నై రథికులు తమసారథులతోఁ గూడి రథములనుండి క్రిందికిఁబడుచుండిరి. అటులు భీష్మచక్రములగురథములనుండి తొలఁగి వివశులై తలలు తెగిపడినవారిలోఁ దమబంధువు లేవ్వరు పడిరో యను విషయమును దెలియఁగోరువారి కది గుఱుతింప వశముగాకుండెను. ఆసమయమున భీష్మనిశరప్రహారమును బొందనివాఁ డొక్కఁడును గాన రాడయ్యెను. ఆయుద్ధమున శ్వేతునివిక్రమ మద్భుతమయ్యెను. అతఁడు వందలకొలదిరాజపుత్రుల నుఱుమాడెను. వేలకొలదియోధులతలలఁ దెగ నేసెను. ఓరాజా ! నాఁడు శ్వేతుని శరవర్షముచే రథచక్రములు, రథములు, సారథులు, రథికులును, వివిధము లగుధ్వజములును, గుఱ్ఱపు దడములును, బదాతులును, వందలకొలదియేన్దులును నారణరంగమునఁ బడియెను.

ఓరాజా ! ఆశ్వేతునిశరప్రహారముల శోరువఁజాలక మనయోధులు భీష్మనిఁ జేరి “ఓవీరాగ్రేసరా మే మాశ్వేతునకు జడిసి వచ్చితిమి. ఇక నీవై భారమిడి చూచువారము” అని పడికి యాతనికి నలుగెలంకుల రక్షకులైయుండఁగా నట్టిదైన్యసమయమున భీష్మఁ డొక్కఁడును

దీనుడుగాక మేరుగిరివలె స్థిరచిత్తుడై యుండెను. మఱియు నతఁడు వేసవిసూర్యునివలె బ్రజ్వలించుచు సహస్రకీరణుడు తనకిరణములను వలె శరవరంపరలను గురియుచు వైరిప్రాణాంతకుడై విజృంభించెను. అపు డతఁడు మున్ను రక్కసులను దునుమాడుచక్రపాణివలె గాన వచ్చెను. అటు లతఁడు విక్రమింపఁగా నాతని నెవ్వరును జేరజాలకుండిరి. అంత భీష్మఁ డాశ్వేతునిపై గుఱియిడి ధైర్యసాహసములతో దుర్యోధనునిప్రియమునకై పాండవనై న్యములఁ దునుమాడ నారంభించెను. అటు లాశాంతనవుఁ డాపాండవనై న్యముల నటులు దూపు మాపుచుఁ దనసేనలను బ్రహరించుపాండవసేనాపతి యగుశ్వేతునిపైఁ దనరథము పఱవెను.

ఓరాజా! అపు డాభీష్మశ్వేతులకు గొప్పయుద్ధము జరిగెను. అంత నాశ్వేతుఁ డాభీష్మునిఁ దనశరజాలముచే ముంచెను. అతఁ డాశ్వేతుని శరవర్షమున ముంచెను. అటులు తలపడి, వారిరువురును వృషభముల వలె అంకెలువేయుచు మత్తగజములువలె నొడలు తెలియక బెబ్బులులు వలెఁ గుపితులై పరస్పరమును బ్రహరించుకొనిరి. మఱియు నస్త్రములకుఁ బ్రశస్యస్త్రములను బ్రయోగించుకొనుచు వారిరువురు నటు లొకరినొకరు హింసించుతలంపులతోఁ బోరాడిరి. నాఁడు శ్వేతుఁ డటులుద్రేకించి నై న్యమును రక్షింపనిచోఁ బాండవనై న్యమునెల్ల భీష్ముడు దహింపవలసినదే ! అంత నాశ్వేతుఁడు పితామహుని యుద్ధవిముఖునిగా నొనర్చెను. అందులకుఁ బాండవులు మోదమును గౌరవులు భేదమును నొందిరి.

పిమ్మట నీవెద్దకొడుకు కుపితుడై కొందఱు యోధులంగూడి పాండవనై న్యములఁ దలపడియెను. శ్వేతుఁడు భీష్ముని విడిచి వడివడి నీ కొడుకులున్నయెడకు వెడలి, వెనుగాలి చిన్న చెట్లకువలె నీవారికెల్ల మారకుడై విజృంభించెను. అటు లతఁ డానై న్యములఁ జెదరఁగొట్టి మఱల భీష్మునిపైకి వెడలెను. అపుడు మహాబలులును, మహాధైర్యవంతులు నగు వారిరువురును వృత్రవాసవులవలెఁ బరస్పరజయేచ్ఛులతో నెంతయు ఘోరముగాఁ బోరాడిరి. శ్వేతుఁడు మున్నుగా గాంగేయు నేడుబాణములతోఁ గొట్టెను. మత్తగజము మదగజమునువలె వాని నాభీష్ముడు నివారించెను, పిదప శ్వేతుఁడు పదిబాణములచే నాతనిఁ

గొట్టగా, నాభీష్టుడు వాని నటులే గట్టిగాఁ గొట్టెను. కాని దాని కాతఁడు కొండవలె నించుకేని జలంపక మఱల గట్టిగా దిగిచి విడిచిన యిరువదైదు బాణములచే నాశాంతనవుని నొప్పించెను. అది యద్భుతముగా నగపడియెను. అపుడు శ్వేతుఁ డట్టహాసము నర్పి నెలవులం దడుపుచుఁ బదిబాణములచే భీష్మనివిల్లు పదిముక్కలుగాఁ దెగనేసి లోమప్రవాహి యగు నొకవాఁడితూపు వింటఁగూర్చి యామహాత్ముని తాలధ్వజశిఖరమును ఖండించెను. అటు లాతనికేతువు భూతలమునఁ బడుట గాంచి నీతనయులు శ్వేతునకు వశుఁడై భీష్టుడు హతుఁడయ్యెనని తలంచిరి. పాండవులు హర్షపూరితులై తమతమశంఖములఁ బూరించిరి. అపుడు దుర్యోధనుడు కోపావిష్టుఁడై తననైన్యములఁ బ్రోత్సహించి సప్రయత్నముగా నటులు కలఁతవడియున్న భీష్మని రక్షించువాఁడై వెడలి తనవారితో “ఓవీరులారా! జడియకుడు. శూరుఁ డగుశాంతనవుడు తప్పక శ్వేతు నిపుడు చంపఁగలఁడు. నామాటను విశ్వసించుడు.” అని బిగ్గరిగాఁ జెప్పెను. అది విని మహారథు లెల్లరును, వడివడిగాఁ దమచతురంగబలములతో వెడలి యాభీష్మని రక్షించుచుండిరి. అటులు భీష్మరక్షకులై బాహ్లికుఁడు, కృతవర్మ, కృపుఁడు, శల్యుఁడు, జరాసంధపుత్రుఁడు, వికర్ణుఁడు, చిత్రసేనుఁడు, వివింశతియును దఱిమించుచుండెనని కడువడిగాఁ బోయి యాశ్వేతునిపై శరవర్షమును గురిపించిరి. అంత నాశ్వేతుఁడు, కుపితస్వాంతులైయున్న మనయోధులనెల్ల నొక్కుమ్మడిగాఁ దనహస్తలాఘవము చూపుచు నిలువరించెను. అటు లతఁడు వారి నెల్ల సింగ మేగ్గులనువలెను నిలిపి మిక్కిలి వడిగలవాఁడితూపులచే నాభీష్మనివిల్లు తునుమాడెను. అంత నాశాంతనవుడు వేటొకవిల్లు పూని కంకపత్రములుగల విశిఖములచే నాశ్వేతుని నొప్పించెను. అందుల కతఁ డెంతయుఁ గినిసి, యెల్లవారు గాంచుచుండఁగా, బెక్కునారాచములచే మఱల నాభీష్మనిఁ బ్రహరించెను. ఓరాజా! సర్వలోకప్రవీరుఁ డగు భీష్టుఁ డటు లాశ్వేతునిచే నివారింపఁబడుట కెంతయుఁ జింతిలి నీనైన్యమువారిలో నొకనికిని ధైర్యము నిలువదయ్యెను. అంత నాశ్వేతునిశరప్రహారములచే గొట్టువడిన యాభీష్మనిఁ జూచి నీవారెల్ల భీష్టుఁ డాశ్వేతునకుఁ జిక్కిననియే తలంపసాగిరి. అంత నాశాంతనవుఁ డెంతయుఁ గోపించి యటులు తన

నై న్యము నివారింపఁబడుటకును, దనవిల్లు తెగుటకును, నోరువక యా శ్వేతునిపైఁ బెక్కుసాయకములను బ్రయోగించెను. వానినెల్ల వాడు నివారించి మఱల నీతండ్రినిల్లు తుచుమాడెను. అపుడు భీష్ముడు దానిని విడిచి బలముగల వేటొకవిల్లు గొని యందు తొయివలెఁ దీవ్రము లగు నేడుబాణములనుగూర్చి నాల్గిటిచే నాశ్వేతుని నాల్గుగుఱ్ఱములను, రెం డిటిచే వానిధ్వజమును, నొకదానిచే వానిసారథితలను దెగనేసెను. అంత నాశ్వేతుఁ డటులు తనసారథియు గుఱ్ఱములును గూలఁగా రథము నుండి దిగి కోపావేశముచే వికలచిత్తుడై యుండెను. అటులు విరఘండై యున్న మహారథుడగు నాశ్వేతునిఁ గాంచి యాభీష్టుడు వాడిగల కోలలచే వానిమేను నొప్పించెను. అంత నతఁడు తనవిల్లొకచోనుంచి, సువర్ణమయ మగునొకశక్తిని బట్టుకొనియెను. ఆశక్తి మిగులభయం కరమై మృత్యువుచునైతము నశింపఁజేయందగి కాలదండమునావెలయు చుండెను. అపు డాశ్వేతుఁ డాశాంతనవునితో “ఓయీ! నిలు నిలుము. ఇపుడు నన్నుఁ జూడుము” అని పలుకుచుఁ బరాక్రమశాలియై నల్ల త్రాచుంబోలిన యాశక్తిని భీష్మునిపైఁ బ్రయోగించెను. అపుడు పాండవ పక్షమును బరాక్రమింపఁజేయునట్టియు, నీవారికన్యధముగల్గించునట్టియు, నాహాకారములు నీపుత్రులలో నెంతయు జనించెను. అంత నెంతయు ఘోరమై మృత్యుదండమువలె వెలుగుచుఁ బొరవిడిచినపామువలెఁ గ్రూరమై యాశ్వేతునిచే విడువఁబడినశక్తి యాకసముచుండి పడెడి యుల్కాపాతమును బోలి వడిగా జ్వాలామయమై తనపైకి వచ్చు చుండుటను జూచి సంభ్రాంతుడై భీష్ముడు దాని నెనిమిదిబాణములచేఁ దొప్పిదిముక్కలుగా ఖండించివైచెను. అటు లాశక్తి ముక్కలగుండు, నీవారెల్లరు గట్టిగా నఱచిరి. అంత నందుల కాశ్వేతుడు ఖిన్నుడై కోపావేశమున నేమియుఁ దోపక, కాలోపహతమానసుడై నగుచు, నాశాంతనవునిఁ జంపుటకై యొకగదను బట్టికొని వెడలి కన్ను లెఱ్ఱవడ రెండవదండధరునివలె నగపడుచుఁ బ్రవాహము పర్వతమునువలె నాభీష్టు నెదురించెను. పిదపఁ బ్రతాపశాలి యగు నాభీష్టుడు వానివేగ మోరువదగనిదిగాఁ దలంచి తానును వడిగాఁ బుడమి కుఱికిెను. అంత నాశ్వేతుడు కోపావేశముతో గదను ద్రిప్పుచు నాభీష్టుని రథముపై దానిని విసరెను. దానిచే నాభీష్టునిరథము, రథాశ్లేషములు,

సూతుఁడును జూర్ణమయ్యెను. పిదప నటులు విరభుఁడై పాదచారియై యున్న రథికోత్తముఁ డగు నాశ్వేతునిఁ గాంచి పడిగా శల్యుఁడు మున్నగుమహారథులు వానిపై వెడలిరి. పిమ్మట భీష్ముఁ డటులు తన రథము విఱుగుటచే వేటొకరథ మధిష్ఠించి విల్లెక్కిడి మెల్లగా మఱల నాశ్వేతుని సమీపించెను.

ఇంతలో నాభీష్మనకు దివ్యమై, హితమై, విశాలమైన యొక యాకాశవాణి విననయ్యెను. “ఓభీష్మా! భీష్మా! నీవిక జాలమునేయక ప్రయత్నింపుము. ఇదియే వీనిని జయించు కాలముగా విధిచే గల్పింపఁ బడియున్నది.” అని.

ఆదేవదూతవచనములు విని సంతుష్టాంతరంగుఁడై భీష్ముఁడామార్గముననే తనచిత్తము నుంచెను. అంత విరభుఁడై పాదచారియై యున్న రథికోత్తముఁ డగు నాశ్వేతునిఁ గాంచి, సాత్యకి, భీముఁడు, ధృష్టద్యుమ్నుఁడు, కైకయులు, ధృష్టకేతువు అభిమన్యుఁడు మున్నగు మహారథులెల్లఁ గూడి యాతనికి సహాయులై మఱలిరి. అటులు వచ్చుచున్న యామహారథుల నారసి ద్రోణుఁడు, కృపుఁడు, శల్యుఁడును దనకు సహాయులుగా శాంతనవుఁడు వాయువేగమును బర్వతమువలె వారి నొక్కగడియలో నివారించెను. అటు లాభీమనేనాదులు నివారింపంబడుటయు, శ్వేతుఁడే మఱలఁ గత్తినెత్తి భీష్మనివిల్లు ఖండించెను. అంత నాశాంతనవుఁ డటులు విఱిగిన తనవిల్లు విడిచి యాదేవదూతవచనమును దలంచి వానిని జంపుటకుఁ ద్వరపడుచు వేటొకధనువు వూని యంద్రధనుస్సునాడగువాని నెక్కిడి యాశ్వేతునిలక్ష్యముచేసి భీమనేనాదులతోఁ గూడియున్నయాతని నెదుర్కొనియెను. అటు లాశ్వేతు నెదుర్కొని తనపైకి వచ్చుచున్నభీము నటువదిభాణములచేఁ గొట్టి యభిమన్యుని మూఁడుభాణములచే నివారించి సాత్యకిని శరశతముచేఁ బ్రహరించి ధృష్టద్యుమ్ను నిరువదిభాణములచేఁ గొట్టి కైకయులపై నైదింటిని బ్రయోగించి పీడించెను. అటులు వారిన్లెల్ల దనఘోరశరములచే నివారించి మఱల శ్వేతునిపైకి బరువిడి మృత్యుతుల్య మగు నొకతీవ్రభాణమును వింట సంధించి ప్రయోగించెను. లోమప్రవాహియై బ్రహ్మాస్త్రసంయుక్తమగు నాభాణమును దేవతలును, గంధర్వులు, షిశువులు, రాక్షసులు, నురగులును భయభ్రాంతులై చూచుచుండిరి.

ప్రజ్వలించునగ్నిని బోలెడునున్న యాశ్వేతునికవచము నాభీష్టప్రయుక్త మగు బాణము భేదించి పిడుగువలె బుడమిఁజొచ్చెను. అటు లాశ్వేతుని జీవితమును లాగికొని యాబాణము కిరణములతో సూర్యుఁడువలె వెడలిపోగా నతఁడు నేలఁ గూలెను. ఓరాజా! అటులు భీష్మునిచే నిహతుఁడై పడిన యాతనిఁ గొండనుండి జాతినశిఖరమునువలె మేము చూచితిమి. అపుడు మహారథు లగుత్త త్రియులును, బాండవులును శోకించిరి. నీతనయులగుకౌరవులెల్లరును బరమానందభరితులైరి. ఓరాజా! అటులు నేలఁగూలినశ్వేతునిఁ గాంచి దుశ్శాసనుఁడు పలువిధము లగువాద్యములతో నాట్య మొనర్చెను. అట్టిమహారథుని భీష్ముఁడు చంపుటను జూచి శిఖండి మున్నగురథులు నడంకసాగిరి. ఓరాజా! పిమ్మట నర్జునుఁడును గృష్ణుఁడును నట్టి తమసేనాపతి హతుఁడగుటను, గొంత చింతించి మెల్ల మెల్ల నూఱటగొనిరి. పిమ్మట నీవారికిని, వారివారికిని గొంత విశ్రాంతి గలిగెను. మీసైన్యములు మఱిమఱియు మొఱయుచు ముఱియు చుండిరి. పాండవులు మనోవైకల్యమొంది యట్టిఘోరవధమునకుఁ జింతిలుచు మఱలిరి. అని తెలుప విని ధృతరాష్ట్రుఁడు మఱియు నిట్లనియె.

— ప్రగమదివసయుద్ధశ్రాంతి —

ఓసంజయా! అటు లాశ్వేతుఁడు రణరంగమున మడియఁగాఁ బాండవులును బాంచాలురును నేమియొనర్చిరి? ఆశ్వేతునిమరణమును విని వానికై ప్రయత్నించి పలాయితు లగు వైరులవృత్తిమును వినుటచే నీవాక్యములకు సంతస మొందితిని. కాని దీనికిఁ బ్రత్యుపాయమును దలంచిన నాకు లజ్జ గలుగకున్నది. వీరుఁడును, వృద్ధుఁడును నగుభీష్ముఁడనురక్తుఁడై యున్నవాఁడు. నాకొమరుఁడు బుద్ధిశాలియగు పినతండ్రి కొడుకుతో వైరముఁ బూనికొనియెను. వాఁడుదుర్మతియై పురుషాధములతోడి సహవాస మొనర్చియున్న వాఁడు. ఈయుద్ధమునకు భీష్ముఁడుగాని ద్రోణుఁడుగాని సమ్మతింపలేదు. అటులే నేనును, గాంధారియు, గృపాచార్యుఁడును నిష్ప్రపడ మైతిమి. ధర్మజుఁడును, గృష్ణుఁడును, నర్జునాదులును నందుల కంగీకరింపరైరిగదా! పలుమాఱులు నేనును, గాంధారియు, విదురుఁడును నివారించుచునే వచ్చితిమి. అటులే పరశురాముఁడును, వ్యాసుఁడును నివారించిరి. కాని దుర్యోధనుఁడు నిత్యము దుష్టబుద్ధియై

ప్రవర్తించుచు వచ్చెను. వాడు కర్ణశకునిదుశ్శాసనులమతమున కిష్టపడి పాండవులయొడ నసూయ వహించెను. వాడు ఘోరము లగుకష్టముల పాలగునని నేను దలంచియున్న వాడను. ఈ శ్వేతునివినాశముచే భీష్మ నకుఁ గల్గినవిజయము కష్టావహ మగునని సంశయింపవలసి యున్నది. క్రుద్ధుడై పిష్టటఁ గృష్ణనిఁగూడియర్జునుఁ డేమియొనర్చెను? ఓనాయనా! అర్జునునివలన నాకు భయమడంగకున్నయది. అతఁడు మిగుల శౌర్యము గలవాడు. దీనికి వెంటనే ప్రతీకార మొనర్పక తప్పదు. ఇతఁడ నతఁడు తనశరపరంపరచే వైరులశరీరములను జూర్ణముచేయక మానఁడు. ఇంద్ర పుత్రుఁడును, సుపేంద్రతుల్యుఁడును, బలముచే మహేంద్రునకు సాటి యగువాఁడును, గ్రోధసంకల్పములు వ్యర్థముగానివాఁడును నగునర్జునునిఁ జూచి మామనము లెట్లుండునో నీవే యూహింపవచ్చును. వేదవేత్తయు, శూరుఁడును, దేజశ్శాలియు నగునతఁ డైంద్రాస్త్ర మెఱిగినవాడు. మఱియు వజ్రస్పర్శతుల్యము లగు నస్త్రములును శత్రులపైఁ బ్రయోగించువాడు. మఱియు శరలాఘవముగలవాఁడునుగదా! అది యటు లుండఁగా, నా శ్వేతవధమును విని బలశాలియగు ధృష్టద్యుమ్నుఁ డేమి యొనర్చెను? ఓసంజయా! మహాత్ము లగుపాండవులచిత్తము లాశ్వేతుని వధమునకును, వెనుకటివైరమునకును బ్రజ్వలించియుండునని తలంచె దను. వారికి దురోగ్యదాదులపైఁ గలక్రోధమును రేవవల్ల దలంచినచో నేనాసుయోధనుయొడ శాంతిపూనియుండు లెట్లు? ఓసంజయా! అటుపై యుద్ధ మెటులు జరిగెనో దానినంతయు నాకెఱిగింపుము.

అదివిని సంజయుఁడు “ఓరాజా! స్థిరచిత్తుడవై వినుము. ఈగొప్ప తప్పిదము నీయదియే. దీని నాసుయోధనునిపై నారోపించుట పాడి గాదు. నీబుద్ధి నీరుపోయినపిదపఁ గట్టు గట్టుటకుఁ దలంచునట్టిది. నీవిల్లు కాల్చినపిమ్మట నూయిఁ ద్రవ్వించువాడ వగుచున్న వాడవు. ఓరాజా! నిన్ను పగటి మొదటిపూట జరిగిన యామహాదారుణయుద్ధమున భీష్మునిచే నట్లు లాశ్వేతుఁడు హతుఁడగుడుఁ గృతవర్తతోఁ గూడియున్న శల్యునిఁ జూచి విరాటపుత్రుఁ డగు శంఖుఁడనువాడు కుపితుడై నేయివొసిన యగ్నివలెఁ బ్రజ్వలించి యింద్రచాపతుల్య మగు తనధను వెక్కిడి, యామద్రరాజును జంప నెంచి యాతని నెమర్కొనియెను. అంతఁ దన పైకి నేనాసురివృతుఁడై వచ్చి శరవర్షమును గురియుచు మత్తగజమువలె

విజృంభించు నాశంఖునిఁ గాంచి నీరథకు లేడ్చురు నాశల్యనకుఁ
దోడ్పడ వెడలి మృత్యుదంష్ట్రాంతరమునఁ జిక్కియున్న యాతనిచుట్టును
గావలిగానుండిరి. అంత భీకరబాహుఁ డగుభీష్ముడు మేఘమువలె గర్జిం
చుచు విల్లుపట్టి వానిపైకి వెడలెను. ధనుర్ధరుడై వచ్చుచున్న యామహా
రథు నారసీ పాండవనై న్యము మిక్కిలి జడిసి పెనుగాలికిఁ గదలు నోడ
వలెఁ గంపింపఁజొచ్చెను. అపు డర్జునుడు వడిగా నేగి యాశంఖునకుఁ
బురస్సరుడై యుండెను. అతఁ డాశంఖునిఁ గాసాడవలయుననుపట్టు
దలతో నందులకు వచ్చెను. వారిరువురకు నపుడు గొప్పయుద్ధము
జరిగెను. అపుడు యుద్ధమొసర్చు యోధులలో నెంతయు నాహా కారము
జనించెను. తేజము తేజముతోఁ గలిసెనని చూచెడివా రాశ్చర్యమొంద
సాగిరి. పిదప శల్యుడు గదాహస్తండ్లై రథమునుండి దిగి యాశంఖుని
రథాశ్వములను నాల్గిటిని గొట్టెను. అటులు రథము హతమగుడు,
నాశంఖుడును వడిగా రథము డిగి కత్తివట్టికొని వెడలి యర్జునునిరథ
మధిరోహించి శాంతిపహించెను. అంత భీష్మునిరథమునుండి శరపరంపర
లెగురుచు భూమ్యంతరిక్షముల రెండిటిని నిండింపఁజొచ్చెను. అపుడు
పాంచాలురును, మాత్యులును, కేకయులును భీష్మునిబాణముల కెఱిగి
పడుచుండిరి. అంత నాశాంతనపుడు సవ్యసాచిని విడిచి పాంచాలవతి
యగుద్రుపదు నెడర్కొనియెను. అటు లెదుర్కొని ప్రియుడును
సంబంధియు నగునాతనిపై శరములు గురియుచు చేసవియ్యి యెండిన
యడవులనువలె నాద్రుపదునినై న్యములనెల్ల బూడిదగావింప మొద
లిడెను. ఆరణరంగమున నపు డాగాంగేయుడు పొగలేకమండెడు
నగ్నివలె నలరుచుండెను. తనతేజముచే మధ్యందినమార్తాండునివలె
బ్రజ్వలించు నాశాంతనపునిఁ బాండవవీరు లెవ్వారును నారయలేకుండిరి.
పాండవులు భయభ్రాంతులై తమ కింక రక్షకు లెవ్వరని తలంచి చలిచే
వడఁకుగోవులవలె నలుదెసలఁ జూచుచుండిరి. అపుడు నిరుశ్వాహముమై
పీడవడియుఁ గొట్టువడియుఁ బరువిడుచున్న యప్పాండవనై న్యమున నెం
తయు హాహా కారములు జనించెను. పిమ్మట భీష్ముడు, తనకేలనున్న విల్లు
త్రిప్పుచునే విషముగ్రక్కుపాములనుబోలిన బాణములను బ్రయో
గించుచుండెను. మఱియు నతఁ డెల్లదిక్కులను దనబాణములకుఁ దాన
కముగా నొనర్చి యొక్కరినే చెప్పిచెప్పి యప్పాండవరథికులును

గొట్టుచుండెను. అటు లాతనిచే బాండవనై న్యములెల్లఁ బీడింపఁబడి భంగమొందఁగా నంత సూర్యుఁ డస్తమించుటను నేదియు నించుకేనిఁ దెలియఁబడకుండెను. అంత నాశాంతనవునుద్రేకమును జూచి పాండవు లానాటికి యుద్ధమును ముగించిరి” అని తెలిపి సంజయుఁడు మఱియు నిట్లునియె.

— కౌంచవ్రాహ్మహనిర్దాణము —

“ఓయంబికానందనా! అటు లా మొదటిదినము యుద్ధము ముగియఁగా భీష్ముని సంరంభమున కెంతయు, నీతనయుఁడు సంతోషమొందెను. పిమ్మట ధర్మజుఁడు తనతమ్ములును దక్కినరాజులును వెంటఁరాగా జనార్దనునిఁ జూడఁబోయి, తనకపుడు గల్గినపరాజయమున కెంతయుఁ జింతిలుచు, భీష్మునివిక్రమమును గుఱించి యావాసుదేవునితో నిట్లు పలికెను.

ఓదేవా! భీమపరాక్రముఁ డగుభీష్మునిఁ జూచితివిగదా! ఇతఁడు మననై న్యమును దనబాణాన్నిచే నెండుగడ్డి నగ్నివలె దహించి యున్నవాఁడు. ఈమహాత్ముని మన మెదురించు తెట్లు? నేయివోసినయగ్నివలెఁ బ్రజ్వలించి మననై న్యములను రూపుమాపుచున్న యీమహాబలుని, నీ ధనర్ధరుని, నీపురుషవ్యాఘ్రుని జూచియు నీతని బాణములచేఁ గొట్టువడియు నేనలెల్లఁ జెల్లాచెదరై పరువులిడెను. ఓకృష్ణా! కుపితుఁడగుయముని నైన జయింపవచ్చును. వజ్రపాణి యగునింద్రు నోడింపవచ్చును. పాశధరుఁడగు వరుణు నోరువవచ్చును. గదనుబూనివచ్చిన కుబేరునిఁ దఱుమవచ్చును. కాని తేజశ్శాలియై మహారథుఁడగు భీష్మునిజయింప నలవిగాదు. ఇటులుగాఁగా భీష్ముఁడనెడి యగాధజలమున నోడలేక మగ్నుఁడనై యున్నవాఁడను. నాబుద్ధిలోపముచే నిటు లీభీష్ము నెదురించితిమి. ఓ గోవిందా! ఇతఁ వనమున కేగెదను. అటులైనచో నాకు సుఖజీవనము గలుగును. ఈభూపాలురను మృత్యువువాతఁ బడఁద్రోయనివాఁడ నగుదును. ఓకృష్ణా! ఈభీష్ముఁడు నాయీపై న్యమునెల్ల నశింపఁజేయు నేమో! అతనిబాణాన్నికి నానేనలు శలభములగుట తగదుగదా! ఓవార్జ్ఞేయా! పరాక్రమవంతుఁడనయు న్న రాజ్యమునకుఁగా క్షీణదశనొందితిని. వీరు లగు నాసోదరులు శరపిడితులై బాధింపఁబడిరి. భ్రాతృభక్తిమై నాకుఁగా

రాజ్యమునుండియు సుఖమునుండియు భ్రష్టులైరి. జీవిత మెవ్వారికిని బ్రయముగదా! మఱియు నది విక్రీలి దుర్లభమైనది. దాని నెవ్వరు నాదరింపక తప్పదుగదా! జీవితావిశేషముచే గష్టసాధ్య మగు తప మొనర్చినియెదను. కాని మిత్రులగు వీరినెల్ల జంపింపజాలను. వేల కొలది నారథినులను దనయస్త్రములచే మహాబలుడగుభీష్ముడు చంపును. ఓమాధవా! ఇపు డేనేమియొనర్చినఁ గర్తవ్యమొనర్చినవాడ నగుదునో జాగునేయక తెలుపుము. అష్టనుఁ డీసమరమున మధ్యస్థుఁడవలె నగపడు చున్నవాడు. భీముఁ డొక్కడే శక్తివంచనము సేయక మహాబలుడై పోరుచున్నవాడు. అతఁడు తనక్షత్రియధర్మమును విడువక బాహు బలము చూపుచున్నవాడు. వీరమారక మగు తనగదాప్రహారముచే నుత్సాహముకొలదిని ధీరచిత్తుడై గజాశ్వములయెడను, రథపదాతు లందును గష్టసాధ్య మగుపని యొనర్చువాడై యున్నాడు. ఓబావా! ఇతఁడు పరనై న్యములను త్సంపదజేయఁదగినవాడే. ఋజుబుద్ధిచే నితఁడు యుద్ధమున నూతేంద్రుఁడనను నిటులొనర్చువాడే. ఈ సీమిత్రు డొకడే యస్త్ర వేత్తకాని యితఁడు మమ్ముపేక్షించుచున్నవాడు. మేము భీష్మనియు, ద్రోణునియు బాణములచే బీడింపఁబడుచున్నవారము. ఇతఁ నాయురువ్రరదివ్యాస్త్రములును సర్వక్షత్రియులను మఱిమఱి యు దహింపక తప్పదు. ఓకృష్ణా! భీష్ముడు విజృంభించి యోధవరులతోఁ గూడి మమ్ములను నశింపఁజేయును. ఈతనిపరాక్రమ మనిర్వాచ్యము. ఓయోగీశ్వరా! ఎవ్వఁడు దావాన్నిని మేఘమువలె నాగాంగేయుని నశింపఁజేయునో యట్టి మహారథుఁడును ధనుర్ధరుఁడు నగు నాతని నొకని సీపు కనిపెట్టుము. ఓగోవిందా! నీయనుగ్రహముచేతనే పాండవులు వైరుల నోడించి బండుగులతో నిజరాజ్య మనుభవించుదురు. అని యటులు పలికి ధర్మజుఁ డేదియో చింతించుచు సంతర్పఱుడై శోకముచే మఱిచెడి కొంతదనుక నటులే యుండెను.

అటులు శోకార్తుడై మఱిచెడియున్న యాధర్మజునిఁ జూచి గోవిందుడు వారెల్ల సంతసించునట్లుగా “ఓపాండవోత్తమా! పరి తపింపకుము. నీవీటులు శోకించుట పాడిగాదు. నీతమ్ములు సర్వలోక శూరులు. నేను మీకుఁ బ్రియమొనర్చువాడను. మహారథుఁ డగు నీ సాత్యకియును, విరాటద్రుపదులును, ధృష్టద్యుమ్నుడును నటులే బల

శాలు లగునెల్ల రాజులును దోడ్పడియున్న వారు. మఱియు వారెల్ల నీ యనుగ్రహముంగోరి నీకు భక్తులై యున్నవారు. ఈపార్వతుఁ డగు ధృష్టద్యుమ్నుఁడు నిత్యమును సీకోర్కలఁ దీర్చి సమకట్టియున్నవాఁడు. ఇట్టివాఁడేగదా నీకు సేనాపతియై యున్నవాఁడు. ఇతఁ శిఖండియన్ననో భీష్మని సమయింపఁజేయువాఁడు. నీవేల శోకింపవలయును?” అని తెలుప విని యాయుధిష్ఠిరుఁడు మహారథుఁడగుధృష్టద్యుమ్నుఁగాంచి యా రాజసంఘములోఁ గృష్ణుఁడు వినుచుండఁగా నిట్లు పలికెను.

ఓపార్వతా! నేనొకటి తెలిపెదను వినుము. దానిని నీవతిక్రమింప రాదు. నీవు మాకు సేనాపతివై యుండవలయునని వాసుదేవుఁడు నిరూపించియున్నవాఁడు. మున్ను దేవసేనలకుఁ గుమారస్వామి నాయకుఁడై యుండెనుగదా! అటులే నీవును బాండవసేనల కధిపతివిగా నుండవలయును. పరాక్రమశాలి వగునీవు కౌరవులను జంపుము. నేనును నాసోదరులును నిన్ను వెన్నంటివచ్చువారము. అటులే ద్రౌపదీయులును, దక్కినరాజులును నీవెనుకవచ్చి నీకుఁ దోడ్పడుదురు.

అది విని ధృష్టద్యుమ్నుఁ డారాజలోకము సంతసించునట్లుగా “ఓమహారాజా! మున్ను శంకరుఁడు ద్రోణునిప్రాణములను గొను వానినిగా నన్ను నిర్ణయించి యున్నవాఁడు. కావున రణగర్వితు లగు భీష్మని, ద్రోణుని, గృపుని, శల్యుని, సైంధవుని, నింకనుగల యెల్ల వారిని నీవుడే యెదురించువాఁడను” అని పలికెను.

పిమ్మటఁ బరాక్రమవంతు లగు పాండవులంగూడి, రాజోత్తముఁ డగు నాధృష్టద్యుమ్నుఁడు సన్నద్ధుఁడై యుండఁగా నపు డాతనితో యుధిష్ఠిరుఁడు “ఓసేనానాయకా! నేనొకటి తెలిపెదను వినుము. క్రౌంచారుణమనెడి యొకవ్యూహము గలదుగదా! ఇది సర్వశత్రులను నశింపఁజేయునది. దానిని మున్ను బృహస్పతి దేవాసురయుద్ధమున నింద్రునకుఁ దెలిపియున్నవాఁడు. కావున నీవిపుడు శత్రునైవ్యవినాశకమును, మున్నెన్నఁడు నెవ్వరు నెటుంగనదియు నగుదానిని వైరులవ్యూహమునకుఁ బ్రతివ్యూహముగా నొనర్పుము. కౌరవులును దక్కినరాజు లోకమును దానిం గనుంగొనెదరు.” అని యతఁడు మున్నింద్రుఁడగునున కాజ్ఞాపించునట్లుగా ధృష్టద్యుమ్నున కాజ్ఞాపింప నతం డందులకు సమ్మతించెను.

తనప్రతాప మేర్పడ భగదత్తుడు బిగ్గరగా సింహనాద మొనర్చెను. విష్ణుటం దనతండ్రి యటులగుటను జూచి ఘటోత్కచుడు, కోపావేశ పరవశుడై వచ్చి తనమాయాబలముచే నంతర్ధానమొంది యామాయ చేతనే భీరువులగువారికి వెఱపుగొలుపుచు, నొకతెప్పపాటులో నిజ మాయాకల్పితమగు నైరావతమునెక్కి ఘోరాకారముతో మఱలఁ గానిపించెను. ఆయైరావతము వెనుక దిగ్గజములు మఱిగొన్ని వెడలెను. అం దంజనము, వామనము, మహాపద్మము ననెడిమూఁడును రాక్షసు లెక్కిరాఁగా మదమును గార్చుచుఁ బెనుఁగొండలునాఁ గన్నడుచుఁ, దేజోబలసమన్వితములై యాఘటోత్కచుని వెంటనంటి యుండెను. అపుడు ఘటోత్కచుడు తనయేడ్గు నాభగదత్తునివైఁ బురికొలి పెను. మఱియుఁగల యామూఁడెన్గులును గుఱితములై యారక్క సులతోఁగూడి నాభగదత్తునిగజమును దమదంతములచేఁ బీడింప సాగెను. అంత నది యాయేన్గులచేఁ బీడింపఁబడియు, బాణములకొట్టు వడియు నప్పీడ నోరువలేక పిడుగుచప్పుడులఁబోలు మహానాద మొన ర్పఁగా, ఘోరమగుదాని యారావమును విని భీష్ముడు ద్రోణదుర్యోధ నులఁ జూచి వారితో “ఓయీ! మహారథుఁ డగుభగదత్తుఁ డిపుడు దురాత్ముడగు ఘటోత్కచునివైఁ దలపడి యెంతయు దురవస్థనొంది యున్నవాడు. ఆరాక్షసుడన్ననో మహాశరీరుడు. ఈరాజు మిక్కిలి కోపముగలవాడు. కాలమృత్యుతుల్యులగు వీరిరువురును బరస్పరముఁ దలపడిరి. నిశ్చయముగా వీరిద్దఱును సమానులే. అయినను బాండవుల సోత్సాహధ్వనులు మెండుగా వినంబడుచున్నవి. మఱియు నాతనిమహా గజము వెఱచినటు లఱచుచున్నది. కావున నారాజోత్తముని రక్షిం పఁగా మనము పోవలసియున్నది. లేనిచో నతఁ డిపుడే స్రాణములను గోలుపోవును, అటులగుట నికఁ జాలమునేయరాదు. ఓవీరులారా! త్వర పడుడు. ఆమహాసంగ్రామ మెంతయు భయంకరమై మేనికి గగురుపాటోదవించుచున్నది. అతఁడు మనకు భక్తుడు, కులపుత్రుడు, శూరుఁ డు, సేనాపతియు నగుట నాతనిరక్షణము మన కవశ్యమును గర్తవ్యమై యున్నది.” అని తెలుప విని యాభగదత్తుని రక్షించుతలంపుతో రాజు లెల్లరును గలిసి ద్రోణుని మున్నిడికొని కడుపడిగా నతఁ డున్నకడకు వెడలిరి. అటులు వెడలినవారినెల్ల నానసి ధర్మజుడు మున్నగుపాండ

వులును, బాంచాలురును వైరులవైకి వెడలిరి. వారి నారసి యారక్క
సుండు మఱియు సుక్కుమిగిలి పిడుగువలె వెఱపుగొలుపుమహానాద
మొనర్చెను. ఆమహానాదమును వినియు యుద్ధమొనర్చునేస్తులఁ గనియు
మఱల నాశాంతనవుఁ డాద్రోణునితో “ఓయాచార్య! నీచుండగు నీ
ఘటోత్కచునితో డియుద్ధము నాకించుకయురుచింపకున్నది. బలపరాక్రమ
ములుగల వీనికిపుడు సహాయమునైతము సంభవించియున్నది. వీని నీరణ
రంగమున నావశ్రయధధారియుఁ దనంతఁ దా జయింపఁజాలఁడు.
ఇతఁడు గుఱితప్పక కొట్టుచున్నవాఁడు. మనమన్ననో యిపు డలసి
యున్నవారము. పాంచాలురును బాండవులును మనల శరప్రహార
ములచే నొప్పించిరిగదా! కావున నిపుడు పాండవులతో యుద్ధమొన
ర్చుట కిష్టపడువాడను గాను. నేటికి యుద్ధముచు ముగింపుము. తేఁపు
మఱల యుద్ధమొనర్తము.” అని తెలిపెను.

అది విని మనవారెల్లను నందులకు సమ్మతించి సంతృప్తాంతరంగులై
యుపాయముగా నాఘటోత్కచునిబారినుండి తప్పించికొని వెడలిరి.
అటులు మనవారు మఱలుడు విజితశ్రములగుపాండవులు, శంఖవేణు
నినాదములతో సింహనాదము లొనర్చిరి. ఓరాజా! నాటియుద్ధమీ
రీతిగా జరిగెను. ఘటోత్కచుని బురస్కరించికొనివచ్చిన పాండవుల
కును, గౌరవులకును, మహాసంగ్రామము జరుగఁగాఁ గౌరవులు సిగ్గు
గదురఁ బరాజితులగుచుఁ గడువడి వెడలి తమతమ శిబిరములను జేరి
కొనిరి. పాండవులు శరప్రహారములచే నలంకృతులై నిజశిబిరములకుఁ
బోయిరి. అపుడు భీమసేనఘటోత్కచులను ముందుంచుకొని వారిని
బొగడుచు మహానందముతో వివిధములగుతూర్యాదిధ్వను లొనర్చుచు
శంఖధ్వనులతో సింహనాదము లొనర్చుచుఁ బుడమి వడంకఁ బాండవ
నై న్యములు నీపుత్రునిమర్తము నుద్ఘాటించుచు వెడలిరి. అటులు
వారు తమతమ నివాసములఁ జేరఁగా, నంత నీతనయుండగుసుయోధ
నుండు, భ్రాతృమరణమునకు దీనమానసుండై కన్నీ రేరై గారగాఁ
గొంతవడి చింతించి, పిదప శిబిరకృత్యమును యథావిధిగా నొనర్చి
యందేదియో ధ్యానించుచుండెను” అని తెలుప విని ధృతరాష్ట్రుండు
మఱియు నిట్లనియె.

—ॐ భీష్మఁడు దుర్యోధనునకు విశ్వోపాఖ్యానమును చెలుపుట. ॥—

“ఓసంజయా! దేవతలకును సాధ్యపడని పాండుకుమారులకృత్యమును వినిన నాకెంతము భయము విస్తయమును గలిగెను. నాకొమరులయవమానమును విని యెల్లవిధములను నెంతయుఁ జింతయే గలుగనేమగునో తోఁపకున్నది. నిశ్చయముగా విదురునివాక్యములు నాహృదయమును దహించెడిని. దైవయోగముచే నంతయు నటులే గానవచ్చుచున్నది. ఓసంజయా! పాండవనైన న్యములోఁ గలయోధులు నస్త్రవేత్తలును, యోధసత్తము లగుభీష్మఁడు మొదలగుశూరులను దాడియుద్ధముచేయుచున్నారు. మహాబలులగుపాండవు లటులు సధ్యులుగా కుండుట కేమి నిమిత్తమో? ఓనాయనా! వారెవ్వరినుండియైన వరములు వడసిరా? లేక వారిజ్ఞానము లోకాతీతమైనదా? ఆకసమునందలి చుక్కలువలె వారు నశింపకుండుటకు హేతువెయ్యిది? మఱిమఱియుఁ బాండవులచే నానైన న్యము హతమగుట కోరువఁజాలను. దైవము నాకే పరమదారుణమగుశిక్ష విధించుచున్నాఁడు. పాండుసుతు లెటులు హతులగుదురో? నాతనయు లెటు లవధ్యులగుదురో యదియెల్ల నాకెఱిగింపుము. ఓసంజయా! ఈ నాదుఃఖమునకు మేర గానరాకున్నది. అంతము లేనిసముద్రమును భుజములతో దాటుట కెంచియున్నమానవునివలె నేనుంటిని. ఇప్పుడు నాపుత్రులకు దారుణమగుకష్టము సంభవించెనని తలంచుచున్నాఁడను. భీముఁడు నిస్సంశయముగా నాతనయులనెల్లఁ జంపకమానఁడు. ఈరణరంగమున నాపుత్రులను రక్షించునట్టివీరుఁడు నాకెవ్వఁడును గానరాడయ్యెను. అటులగుట నాపుత్రులు తప్పక నశింతురని యూహింపఁదగియున్నది. ఈవిషయమునఁ బ్రశ్నించునట్టి నా కందుఁగల హేతువును శక్తిని యథార్థముగాఁ జెలుపుము. అటులు యుద్ధవిముఖులయిన తననైన న్యములను జూచి సుయోధనుఁ దేమియొనర్చెను? అప్పుడు భీష్మద్రోణులును, కృపుఁడు, శకునియు, సైంధవుఁడు, నశ్వత్థామయు, వికర్ణుఁడు మున్నగు మనయోధు లేమి నిశ్చయించి కొనిరి? నాపుత్రు లటులు విముఖులగుటకు సామహాత్తు లేమనికొనిరి?”

అది విని సంజయుఁడు “ఓరాజా! జాగరూకుడవై నాచెప్పిన మాటలు విని గ్రహింపుము. పాండవులు మంత్రముగాని, మాయగాని, వట్టి చెఱపించుటగాని కొంచెమేని చేయఁనెఱుంగరు. వారు

న్యాయముగా యుద్ధమొనరించుచున్నారు. యుద్ధమునఁ దమశక్తిని జూపుచున్నారు. మఱియు ధర్మయుక్తముగనే జీవితము మున్నగు తమ కార్యములెల్ల నెపుడును బ్రారంభించువారై గొప్పయశమును గోరుచున్నవారు. కావుననే వారు మహాబలులై యుద్ధమునుండి మఱియక పనిచేయుచున్నవారు. ధర్మవంతులగుట సుత్తమలక్ష్యకే బాతులగుచున్నారు. ధర్మ మొందుడునో యందేగదా జయము! ఓరాజా! ఆ కారణముచే వారవధ్యులై యాయుద్ధమున జయము గొనుచున్నవారు. నీతనయులన్ననో దురాత్ములును, బాపాచారులునై యెల్లపుడును నీచములును బరుషములు నగుపనులనే చేయువారు. కావుననే వారి యుద్ధమున నశించుచున్నారు. ఓజనాధిపా! నీకొమరు లెన్నియేని క్రూరకర్మములొనర్చి పాండవులను, నీచులువలె పరిభవించిరి. ఓపాండురాజాగ్రజా! అటులైనను నప్పాండవులు వానినెల్ల లెక్కనేయక తమ మనములందే మాటుకొని యంతకాలమునవఱకును నోర్చియున్నవారు. అప్పటికిని నీపుత్రులు వారి నాదరింపరైరి. అటులు వారెడతెగక యొనర్చినపాపకర్మమే ఘోరమై యిపుడు విషవృక్షమువలె ఫలించివది. ఓ మహారాజా! దాని నిపుడు నీవు పుత్రులతోడను మిత్రులతోడను గూడి యనుభవింపవలసియున్నవాడవు. ఓరాజా! నీహితు లెన్నిసారులు నిన్ను నివారించినను నీవు హితము గుఱుతెఱింగితివా? విదురుఁడు బోధించెను. భీష్మద్రోణులు దెలిపిరి. నేను బలుమాటలు వలదని వారించితిని. కాని నీవెఱుంగనేరవైతివి. బుద్ధిలేనివానికే బభ్రమగు నాపదమువలె హితములగు మావచనములు నీకు రుచింపవయ్యెను. నీవు నీపుత్రులమతమే పూని పాండుపుత్రులను జూడవైతివి. నీవు నన్ను డిగితివి. కావున మఱియు నిందలియాధార్థ్యమును దెలుపుచున్నాడను వినుము. ఇదియే పాండవులజయమున కొకగొప్పకారణము. దీనిని నాయెఱిగినవిధముగాఁ దెలిపెదను. ఓకౌరవేశ్వరా! తనసోదరులెల్ల రణరంగమునఁ బరాజితులగుటను జూచి శోకాకులమానసుఁడై సుయోధనుఁడు రాత్రివేళవెడలి భీష్మనికడకేగి యీ నీప్రశ్నించినవిషయము నుద్దేశించియే యిటు లాతనిఁ బ్రశ్నించెను.

“ఓతాతా! నీవును, ద్రోణుఁడు, శల్యుఁడు, కృపాశ్వత్థామలును, గృతవర్చయుఁ, గాంభోజపతియగుసుదక్షిణుఁడు, భూరిశ్రవుఁడు, విక

ర్ణుడు, పరాక్రమశాలియగుభగదత్తుడును మహారథులని ప్రసిద్ధిపడసిన వారు. మఱియుఁ గులపుత్రు లగుటను బ్రాణముల కాశవడక పని చేయువారు. మీరెల్ల ముల్లోకములవారికిని నోరువరానివారని నా నమ్మకము. అట్టి మీరెల్లఁ బాండవులపరాక్రమముకడ నిలువజాల కున్న వారుగదా! ఇటులగుటకు నిమిత్త మెద్దియో తెలిపి యీ నాసంది యముం దీర్పుము. దేని నాశ్రయించి పాండవులు మమ్ము మాటికిని జయించుచున్నారు?

అదివిని భీష్ము డాసుయోధనుతో “ఓరాజా! నాదొకవచన మాలిం పుము. ఇది పలుమాటులు నీకుఁ దెలిసినదియేగాని నీవు దీని నాదరింప వైతివి. ‘ఓసుయోధనా! నీవు పాండవులతో సంధిచేసుకొనుము. ఇదియే నీకును, నీమానవలోకమునకును దగినది. నీవును నీతమ్ములును నెమ్మదిగా నిమ్మహి ననుభవింపుడు. అటులయిన నీవు నీమిత్రులను బంధుగులను నానందమొందించువాఁడ వగుదువు’ అని మున్ను నే నెన్నిసారులు మొఱ వెట్టలేదు. నీవు దానిని వింటివా? లేదు. పాండవులకు నీవానర్చిన యవమానమెల్ల నిటు లిపుడు ఫలించినది. ఇక నదియేల? ఎవ్వరికి నెన్నఁ డును నించుకేని హానిగలిగింపనియప్పాండవులు వధ్యులు గాకుండుటకు నిమిత్తమడిగితివి, కావున నావలన దానిం దెలియుము. చక్రపాణియగు శ్రీకృష్ణుడు రక్షకుడై యుండుట నప్పాండవుల నెవ్వరును జయింపఁ జాలరు. వారిని జయింతుమనుట యేలోకమువారికిని భూతభవిష్యద్వ ర్తమానములందును వట్టి కల్లమాట. ఓధర్మజ్ఞా! భావితాత్ములగుపురాణ మునులచేఁ దెలుపబడినయథార్థమగు నొకవిషయ మెఱిగించెదను వినుము. మున్నొకపుడు దేవతలెల్లరును ఋషులును గంధమాదనవర్షత మందున్న పితృమహానికడ కరుదెంచి యాతనిఁ బరివేష్టించి యుండిరి. వారినడుమ నాచతురాననుడు సుఖాసీనుఁడై యుండి కాంతిమంతమై యాకాసమున వెలుంగునట్టియై తమమగు నొకవిమానరాజమునుగాంచి, చేతులుమొగిడ్చి ధ్యానించి, యందున్న పరమేశ్వరునకు నమస్కరించెను. పిదప దేవతలును, ఋషులును దానిం గాంచి, యందుల కదృష్టమొం దుచుఁ బ్రాంజలులై నిలువఁబడి చూచుచుండిరి. అనంతర మాపరమేష్ఠి విధ్యుక్తముగాఁ బూజించి యాపరమాత్ముని నిట్లు సన్నుతించెను.

“ఓదేవా! నీవు విశ్వావసుడవు. విశ్వమూర్తివి. విశ్వేశ్వరుడవు. విష్వక్సేనుడవు. విశ్వకర్తవు. వాసుదేవుడవు. కావున యోగరూపివగునిన్ను నేనొందుచున్నవాడను. ఓవిశ్వరూపా! ఓమహాదేవా! ఓలోకహితరతా! నీకు జయమగుంగాక. ఓయోగీశ్వరా! నీకు జయము. ఓప్రభూ! ఓయోగపరావరా! నీకు జయము. ఓపద్మనాభా! విశాలాక్షా! లోకేశ్వరేశ్వరా! నీకు జయము. భూతభవద్భవ్యముల కధీశుడైనవాడా! పరిమితిలేనిగుణములుగలవాడా! సర్వోత్తముడా! నీకు జయమగుంగాక. ఓనారాయణా! శార్ఙ్గధరా! అంతములేనివాడా! సకలగుణములుగలవాడా! విశ్వరూపా! నిరామయా! మహాబాహవా! లోకార్థతత్పరా! నీకు జయము. ఓమహోరగా! ఓఆదివరాహ! ఓహరికేశా! నీకు జయము. ఓహరివాసా! దిగధీశా! విశ్వావాసా! ఓఅమేయా! అవ్యయా! వ్యక్తావ్యక్తరూపా! నియతేంద్రియా! నిష్క్రియా! సంఖ్యాతీతా! ఆత్మభావ మెఱిగినవాడా! గంభీరకామప్రదా! ఓయనంతా! భూతభావనా! కృతకారాణి! కృతప్రజ్ఞా! ధర్మజ్ఞా! విజయావహా! గుహ్యరూపా! సర్వయోగాత్మకా! భూతాత్మా! లోకేశా! భూతవిభావనా! ఓయాత్మయోనీ! ఓమహాభాగా! కల్పసంక్షేపతత్పరా! ఉద్భావనా! బ్రహ్మణజనప్రియా! నీకు జయము. నిస్సర్గనిరతా! కామేశా! పరమేశ్వరా! అమృతోద్భవా! సద్భావా! యుగాగ్నిరూపా! విజయప్రదా! ప్రజాపతులకు బతియైనవాడా! పద్మనాభా! మహాబలా! ఆత్మభూతా! మహాభూతా! కర్తరూపా! సర్వప్రదా! నీకు జయము. పుడమియే నీయడుగులు. నీబాహువులు దిక్కులు. దివము నీతల. నీశరీరము నేను. దేవతలవయవములు. సూర్యచంద్రులు నీకన్నులు. బలము, తపము, సత్యము, ధర్మకృత్యమును నీవలనఁగలిగినది. నీతేజమే యగ్ని. నీశ్వాసమే పవనము. ఉడకములు నీచెమటవలనఁ గలిగినవి. అశ్వినీదేవతలు నీచెవులు. నీనాలుక సరస్వతి. నీసంస్కారనిష్ఠలు వేదములు. ఈజగమెల్ల నీన్నాశ్రయించియున్నది. ఓయోగీశ్వరా! నీసంఖ్యయు, నీపరిమితియు, నీతేజము, నీపరాక్రమము, నీబలము, నీపుట్టువు మేమెఱుంగఁజాలము. ఓదేవా! నీదుభక్తిగలిగి నియమము లొనర్చి నీన్నాశ్రయించియున్నవారము. ఓవిష్ణూ! మహా

శుండవు పరమేశ్వరుడవునగు నిన్నెల్లపుడును బూజించువారము. మఱియు ఋషులును, దేవగంధర్వులును, యక్షరాక్షసులును, బన్నులును, బిళాచులును, మానవులును, మృగములు, పక్షులు, సరీసృపములు మున్నగుప్రాణులను నేను సృష్టించుట నీయనుగ్రహముమూలముననేగదా! ఓపద్మనాభా! ఓవిళాలాక్షా! కృష్ణా! దుగ్ధప్రణాశనా! సర్వభూతములకును నీవే గతివి. నీవే రక్షకుడవు. నీవే లోకమునకు ముఖమైనవాడవు. ఓదేవేశా! నీయనుగ్రహముచేతనే దేవతలెల్ల సుఖులైయున్నవారు. నీదయగలిగిననే పుడమి యెల్లపుడును భయరహితమై యుండునది. కావున నీవు యదువంశమును వర్ధిలజేయ నంతరింపుము. ధర్మసంస్థాపన మొనర్చుటకును, దైత్యులను వధించుటకును, బుడమిని బోషించుటకును, నాయీమనవి చెల్లింపుము. ఓవాసుదేవా! పరమరహస్యమగు నీ యీవిధము యథార్థముగా నీయనుగ్రహముచే నేను బ్రకటించితిని. సంకర్షణదేవుడవగు నిన్నుఁ బ్రత్యక్షముగాఁ జూచితిని ఓకృష్ణా! నీవు నీచేతనే యాత్మజనింగాఁ బ్రద్యుమ్నునిఁ గాంచితివి. ఆతనినుండి నీవే యనిరుద్ధుని జనింపజేసితివి. అతఁడే యవ్యయుఁ డగువిష్ణువు. ఆయనిరుద్ధుఁడు లోకధారినై బ్రహ్మనగు నన్ను సృజించెను. వాసుదేవమయుడనగు నేను నీమూలముననే వెలసినవాడను. ఓవిభూ! నీనుండి యొకభాగమును విడిచి మానుషత్వ మొందుము. అందు సర్వలోకసుఖావహముగా దానవుల నడంచి ధర్మమును బెంచి కీర్తినించి యథార్థముగా యోగము నాశ్రయింతువుగాక. ఓయమేయవిక్రమా! లోకమందుఁగల యెల్లబ్రహ్మర్షులును, దేవతలును నిన్నాయానామములచే నద్భుతముగా భక్తిమెయిఁ బాడుచుందురు. ఓసుబాహూ! వరప్రదుడవగు నిన్నాశ్రయించియే యెల్లభూతములును నీయందుండునవి. ఆదిమధ్యాంతరహితునిఁగను నమేయమగు యోగముగలవానిఁగను లోకమునకు నేతవుగను నిన్నుఁ బండితులు నుడువుచున్నారు.” అని పలికెనని తెలిపి భీష్ముఁడు మఱియు నిట్లనియె.

— విశ్వోపాఖ్యానము —

“ఓసుయోధనా! అటు లాపరమేష్ఠి సన్నుతింప నందులకుఁ బ్రసన్నుడై భగవానుఁడు లోకేశ్వరుఁడు నగునాపరమాత్ముఁ డాతనితో

“ఓయీ! యోగబలముచే నీకుఁ గలకోర్కెనెల్లఁ దెలిసికొంటిని. తప్పక నీప్రార్థనను మన్నించితిని” అని పలికి యచ్చోటనే యంతర్ధాన మొందెను. అందుల కందలిగంధర్వులును, దేవర్షులును బరమాద్భుత మంది యెంతయుఁ గుతూహల మొదవఁగా నాపితామహునితో “ఓ ప్రభూ! నీవటులు సవినయముగా నమస్కరించి యుత్తమోత్తమము లగుసన్నుతులచే సంస్తుతించినవాఁ డెవ్వఁడు? అది యెందులకు? దానిని వివఁగోరుచున్న వారము” అని ప్రార్థించిరి.

అది విని యాపితామహుఁ డందున్న దేవర్షిగంధర్వుల నుద్దేశించి మధురవచనములతో “ఓయీ! భూతభవిష్యద్వర్తమానములందును నెయ్యది స్థిరమై యన్నిటికిఁ బరమై బ్రహ్మమై వెలయునదియో యట్టి ప్రసన్నమగుతేజోరూపికిని నాకును నిపుడు సంవాదము జరిగెను. ఓ దేవర్షులారా! నేను లోకోపకారమునకుఁగా లోకాధీశుఁడగునాతనితో ‘ఓవాసుదేవా! రాక్షసులగువారిని జంపుటకై నీవు మానుషలోక మున నవతరించి పుడమి నుద్ధరింపుము’ అని కోరితిని. సంగ్రామమున హతులగుదైత్యదానవరాక్షసులు షఱల మానవలోకమున ఘోర రూపులై మహాబలులై జనించిరి. వారిని జంపుటకై నరునితోఁగూడ నారాయణుఁడు మానవయోనియందు జనించును. పురాణమునిసత్త ములగు నానరనారాయణులే దేవతలతోఁ గూడి మానవలోకమున జనింతురు. అటులగుట వారి నెవ్వరును జయింపజాలరు. అమేయ పరాక్రములగువారిని మాధులు తెలిసికొనఁజాలరు. సర్వజగత్పతియగు నెవ్వనికి నేను దనయుఁడ నైతి నో యట్టి సర్వలోకమహేశ్వరుఁడగు వాసుదేవుఁడు మీకెల్ల సంస్తవనీయుఁడు. ఓసురోత్తములారా! ఈ నావచనముచొప్పున మీరొకపుడును మహాపరాక్రముఁడగు నాశంఖ చక్రగదాధరు నవమానింపకుఁడు. ఈనాలేజమే పరమరహస్యమైనది. ఇదియే పరమపదము. ఇదియే పరబ్రహ్మము. ఇదియే పరమసుఖప్రదము. ఇదియే సత్యస్వరూపమని విశ్వకర్తయగు నాతనిచేతనే కీర్తింపఁబడి నది. కావున నింద్రుఁడు యున్నగు సురాసురులును నీయవక్రవిక్ర ముని మానవునిగా భావించి యవమానింపరాదు. ఎవ్వఁ డీతని మానవమాత్మనిఁగాఁ దలంచునో వాఁడు మందబుద్ధి యనఁబడు చున్నాఁడు. ఈతని నవమానబుద్ధితోఁ జూచినవాఁ డధమాధముఁ డగు

చున్నాడు. మఱియు యోగియు మహాత్ముడును నై మానుషశరీరము నాశ్రయించిన యావాసుదేవు నెవ్వడు చులుకగాఁ జూచునో వానిని దామసుడని జనులు తెలుపుదురు. జంగమస్థావరస్వరూపుడును, శ్రీ వత్సాంకుడును, మహాతేజస్వియుఁ, బద్ధనాభుడు నగుదేవు నెవ్వ రెటుంగఁజాలరో వారినిఁ దామసులని జనులు తెలుపుదురు. కిరీట కౌస్తుభధారియు, మిత్రుల కభయమొసంగువాఁడునగు నామహాత్ము నవమానముగాఁ జూచువాఁడు ఘోరమగునారకమున మునుఁగు చున్నాడు. ఓదేవతో త్తములారా! ఇట్టితత్త్వమును దెలిసికొని లోకే శ్వరుడగు వాసుదేవుఁ డెల్లలోకులకును నమస్కరింపఁ దగినవాఁడు.” అని తెలిపెను.

ఓసుయోధనా! ఇటు లాపరమేష్ఠి యాదేవర్షుల కెఱిగించి వారికి నెలవొసంగి నిజభవనమునకుఁబోయెను. పిదప నాగంధర్వులును, దేవతలును, మునులు, నప్పరసులును నాతఁడు తెలిపినయుత్తమకథను విని సంతుష్టాంతరంగులై స్వర్గమునకుఁబోయిరి. ఓనాయనా! మున్నొక పుడు భావితాత్ములగుమహర్షు లొకచోఁగూడి ప్రసంగించునపుడు వాసు దేవుని యిక్కథ వారివలన వింటిని. మఱియుఁ బరశురాముఁడు మార్కండేయుఁడు వ్యాసనారదులును దీనిని నాకెఱిగించిరి. మహాత్ము ఁడును లోకేశ్వరుఁడు నగువాసుదేవునిమహాత్వమును వినియు, దానిని జక్కగాఁ దెలిసియు, సర్వజగత్పతియగు పరమేష్ఠికిని దండ్రీయై నట్టియు వాసుదేవుఁడు మానవుల కెందులకుఁ బూజనీయుఁడు గాకుండును? మున్ను భావితాత్ములగు మునులుసయితము వాసుదేవునిసహాయము గలపాండవులతో యుద్ధము వలదని నిన్ను వారించిరి. ఓతండ్రీ! అవి వేకముచే నీవు దానిని గ్రహింపనేరవైతివి. నీవు క్రూరరాక్షసుడవని తలంచెదను. అటులే యజ్ఞనావృతుడవై యున్నవాడవు. కావుననే గోవిందునితోడను ధనంజయునితోడను ద్వేషము పెట్టుకొన్నవాడవు. నరనారాయణులగు నాకృష్ణార్జునులతో నీవుగాక వేటొకఁ డెవ్వఁడు ద్వేషించును? కావుననే నీకిటులు తెలిపితిని. ఈతఁడు శాశ్వతుఁడు. అవ్య యుఁడు. సర్వలోకమయుఁడు. ధాతశాసకుఁడు. మఱియు స్థిరుఁడై యీ తఁడు ముల్లోకములనుధరించుచున్నవాఁడు. చరాచరములకును బూజ్యు ఁడును బ్రభువునైనవాఁడు. మఱియు నితఁ డేయోధయు జయించువాఁ

దును, జయమును నైనవాడు. అన్నిటికిని బ్రకృతియు నీశ్వరుడనైన యున్నవాడు. ఓరాజా! ఇతడు రజస్తమోఽతీతుడై కేవలసత్వమూర్తియైనవాడు. ఈశ్రీకృష్ణుఁ డెందుండునో యందు ధర్మముండును. ఎందు ధర్మముండునో యందు జయము గలుగును. ఆతని మహత్త్వయోగము చేతను, నాతనియాత్మయోగముచేతను బాండవులు రక్షింపబడి జయమొందఁగలిగియున్నవారు. మఱియు నెవ్వఁడు పాండవుల కెల్లపుడును శ్రేయోదాయక మగుబుద్ధి నొడఁగూర్చి నిత్యము నీయుద్ధమున బలమును గలిగించి భయములనుండి వారిని రక్షించుచుండెనో యట్టిశాశ్వతుఁ డును, సర్వభూతమయుఁడును, శుభప్రదుఁడు నగుదేవుఁ డీవాసుదేవుఁడే. ఈవు నన్నడిగినయంశ మిదియేగదా! బ్రాహ్మణక్షత్రియ వైశ్య శూద్రులలోఁ గృతలక్షణులగు నెవ్వరిచేనైనను సతఁడు నిత్యము సేవింపఁబడుచున్నవాడు. మఱియు సతఁడు యోగు లగువారి నిజకర్మములచేఁ బూజింపఁబడుచున్నవాడు, ద్వాపరాంతమందును, గలియుగాదియందును పాంచరాత్రాగమవిధానము నాశ్రయించి యేది సంకర్షణునిచేఁ దెలియఁ జేయఁబడునో యదియును, మఱియు సురమర్త్యలోకములును బుడమిని ద్వారకాపతనమును బ్రతియుగమందును మానుషవాసమును నీవాసుదేవుఁడే సృజించుచున్నాఁడు” అని భీష్ముడు తెలుప విని దుర్యోధనుఁ డిట్లనియె.

❖ విశ్వాపాఖ్యానము ❖

“ఓపితామహా! వాసుదేవుఁడే మహామహాఁడని సర్వలోకములందును జెప్పఁబడుచున్నాఁడు. కావున నాతనియాగమమును బ్రతిష్ఠను దెలియఁగోరుచున్నవాడను.”

అదివిని భీష్ముడు “ఓసుయోధనా! మహానీయుఁడగువాసుదేవుఁడే పరమదైవతములకును దైవతము. ఓభరతోత్తమా! ఆపుండరీకాక్షుని కంటఁ బరమవస్తు వేదియును గానరాదు. మార్కండేయుఁ డీగోవిందు నద్భుతమహాత్ముగాఁ దెలుపుచున్నాఁడు. సర్వభూతముల కాదిభూతుఁ డును మహాత్ముఁడగుగురుశోత్తముఁడు జలములను, దేజమును, వాయువును గల్పించెను. పిదప భూమిని సృజించి సర్వలోకేశ్వరుఁడగు నామహాప్రభుఁడు జలములందు శయనించి సర్వతేజోమయుఁడై యోగనిద్ర

నొందెను. అంత నతఁడు ముఖమునుండి యగ్నిని, బ్రాణమునుండి వాయువును సృజించెను. మఱియు నటులే సరస్వతిని వేదములను మన్తమునుండి సృజించెను. ఇతఁడే మున్నగు లోకములను ఋషిగణములతో దేవతలను సృజించినవాఁడు. మఱియుఁ బ్రజలయుత్పత్తి ప్రళయములకు హేతువులను గల్పించెను. ఇతఁడు ధర్మరూపియు, ధర్మజ్ఞుఁడును, సర్వకామప్రదుఁడును, వరదుఁడు నైనవాఁడు. కర్తయుఁ గార్యము నితఁడే. ఈతనికి వేటొకప్రభువు లేడు. ఈజనార్దనుఁడు ముందుగా భూతభవిష్యద్వర్తమానములను గలిగించెను. ఈమహాత్ముఁడు జగములను సృష్టించునట్టియు, సర్వభూతముల కర్తజ్ఞుఁడైనట్టియు సంకర్షణునిఁ బుట్టించెను. మఱియు నెవఁడు సకలభూతములను బర్వతములతోఁగూడిన భూమిని వహించుచున్నాఁడో యనంతఁడను పేరుగల యట్టిశేషనినయిత మితఁడే సృజించినవాఁడు. విపులు జ్ఞానయోగముచే నీతనిఁ దెలిసికొనుచున్నారు. కర్ణమలమునుండి జనించి యవక్రవిక్రముఁడై యుగకర్తమును, గూరబుద్ధియుఁగలిగి పద్మగర్భునివేదములను హరించిన మధురాక్షసుని వధించినవాఁ డితఁడే. ఆమధునిఁ జంపుటచేతనే పురుషోత్తముఁడగు నీజనార్దనుని, మధుసూదనుఁడని మహర్షులును, మానవులును, దేవదానవులును జెప్పుచున్నారు. మఱియు నీప్రభుఁడే, వరాహ, సింహ, త్రివిక్రమరూపములను ధరించినవాఁడు. సకలప్రాణులకు నితఁడే తండ్రియుఁ దల్లియు నైనవాఁడు. పుండరీకాక్షుఁడగుహరి కంటెను, వేటొకటి భూతభవిష్యత్తులందు లేదు. అతఁడు తనముఖము నుండి విపులను, భాహులనుండి క్షత్రియులను, దోడలనుండి కోమటులను, బాదములనుండి శూద్రులను జనింపజేసెను. ఉత్తమతపోనియతుఁడును, సకలదేశాలకు నిధానము నగునావాసుదేవుని, బ్రహ్మభూతునిఁగను, మహద్భూతునిఁగను దలంచి, యమావాస్యపౌర్ణమాస్యలందు నేవించుచున్న వాఁడు మహద్బ్రాహ్మణుఁడగును. ఓనరాధిపా! మును లీకేశవునిఁ బరమతేజముగను, సర్వలోకపితామహునిఁగను దెలుపుచున్నారు. ఇతనినే పితగనుగురునిఁగను భావింపవలయును. ఎవ్వని కీతఁడు ప్రసన్నుఁడగునో వాని కెన్నఁడును నాశములేక జయమే యగును. మఱియు నెవ్వఁడు తనకు భయముగలుగునపు డీతని శరణుచొచ్చునో వాఁ డాభయమునుండి తొలఁగును. దీనిని బలించినవాఁడు శుభము

లను గాంచి యెల్లపుడును సుఖమై యుండును. ఏమానవులు శ్రీకృష్ణుని బ్రహ్మత్వతో నేపింతురో వారు మోహము నొందరు. భయమగ్నులగుభక్తులను జనార్దనుడు రక్షించును. ఈవిషయమును యుధిష్ఠిరుడు యథార్థముగా నెఱిగి జగదీశ్వరుడును మహాదేవుడు నగు నీవాసుదేవు నెల్లవిధములను శరణమొందియున్నవాడు” అని తెలిపి భీష్ముడు మఱియు నిట్లనియె.

❖ విశ్వోపాఖ్యానము ❖

“ఓరాజా! మఱియు బ్రహ్మప్రొక్తమగు వాసుదేవస్తోత్రమును నా వలన వినుము. దానిని మున్ను బ్రహ్మర్షులును దేవతలును దెలిపిరి. ‘ఓదేవా! సాధ్యులకును దేవతలకును బ్రభుడవనియు, లోకభావనభావజ్ఞుడవనియు నారదుడు తెలిపియున్నవాడు. నీవే భూతభవ్యభవిష్యరూపుడవని మార్కండేయుఁ డెఱిగించెను. నీవు యజ్ఞములకు యజ్ఞమనియు, దపములకును దపమనియు, దేవతలకును దేవతవనియు వ్యాసుడు తెలిపియున్నవాడు. తొలుతఁ బ్రజలను సృజించుటలో నిన్ను దక్షప్రజాపతిఁగాఁ బలుకుచున్నారు. ఓదేవా! అంగిరుడు నిన్ను సర్వలోకములకును స్రష్టగాఁ జెప్పియున్నవాడు. అటులే దేవలుడు నీ శరీరమునుండి యవ్యక్తము జనించెననియు, నీమానసమున వ్యక్తమున్నదనియు, దేవతలు నీవాక్కునుండి జనించిననియుఁ దెలిపియున్నవాడు. నీశిరముచే దివమును, బాహులచే దిక్కులును, వ్యాపింపఁగా నీవే పుడమిని ధరించియున్నవాడవనియు, నీబొజ్జలో ముల్లోకములుండఁగా నీవు సనాతనపురుషుడవనియు, నీవే యుత్తమదైవమనియుఁ దపోనిష్ఠులగుమానవులు భావించుచున్నారు. ఆత్మదర్శనసంతుష్టులగు ఋషులలో నెల్ల నీవే యుత్తముడవు. సమరమున విముఖులుగానట్టియు, నుదారు లయినట్టియు, సకలధర్మప్రధానులైనట్టియు రాజర్షుల కీవే యుత్తమగతివి. ఓమధుసూదనా! నీవు సర్వేశ్వరుడవు.’ అని యిటులు నిత్యము యోగవేత్త లగు సనత్కుమారుడు మున్నగువారిచే నీపురుషోత్తముడు నేవింపబడుచున్నాడు. ఓరాజా! ఇది మిక్కిలి పెక్కుగా నున్నను సంక్షేపించి నీకుఁ దెలిపితిని. ఇక్కేళవుని యాథార్థ్యమును దెలిసికొని యీతనియొడ ననురక్తిగలిగి వర్తింపుము.” అని తెలిపెను.

ఓయాంబికేయా! నీకొమరుఁ డీపుణ్యకథను విని యావాసు దేవునిఁ బాండవులను బహుమానించెను. అంత నాకాంతనవుఁడు మఱియు నాసుయోధనుతో “ఓరాజా! మహాత్ముఁ డగుకేకేపుని మాహాత్మ్యము వింటివిగదా! అటులే యర్జునునిమహాత్మ్యమును దెలిపితిని గదా! నీవడిగిన దిదియేగదా! ఆనరనారాయణులు దుర్జనులను సంహరించుటకే యవతరించినవారు. అటులగుట వీరులగువా రెవ్వరికిని జయింపఁదగినవారుగారు. అట్టి శ్రీకృష్ణుఁడు పాండవులయెడఁ బ్రీతిగలిగి యుండుటను వారెవ్వరికిని యుద్ధమున వధ్యులుగారు. కావున నప్పాండవులతో సంతిగావించికొమ్మని, నీకుఁ దెలుపుచున్నాఁడను. బలవంతులును నీకు భ్రాతలు నగువారితోఁగూడి రాజ్యసుఖము లనుభవింపుము. ఆనరనారాయణుల నవమానించితివేని నశింతువు.” అని తెలిపి నీతండ్రి తనశిబిరమును బ్రవేశించెను. అంత నీకొమరుఁడును నాతనికి నమస్కరించి తనశిబిరమునకుఁ బోయి యొకదినవ్య మగుశయనమునఁ బరుండి యారాత్రి యతఁడు గడవెను. అని సంజయుఁడు మఱియు నిట్లనియె.

— పంచమదినయుద్ధారంభము —

“ఓధృతరాష్ట్రా! ఆరాత్రి గడచి సూర్యోదయమగుడు మఱల నెప్పటివలె రెండునైనవ్యములును యుద్ధమునకు సన్నద్ధము లయ్యెను. వారు పరస్పరజయకాంక్షలచేఁ గుపితులగుచు, నొకరినొకరుచూచుకొని పరువులిడసాగిరి. ఓరాజా! ఇదియెల్ల నీదురాలోచనవలనఁ గల్గినదియే. పాండవులును గౌరవులును పూహములనుబన్ని యుత్సాహపూరితులై సన్నద్ధులైరి. ఓరాజా! భీష్ముఁడు మకరవ్యూహము నేమఱక రక్షించుచుండెను. అటులే పాండవులును దమవ్యూహమును రక్షించుకొనుచుండిరి. అంత రథిశక్త్రేష్టుఁ డగు నీతండ్రి పెక్కురథజాలముతోఁ గూడి వెడలెను. మఱికొందఱు తమతమచోటుల నిలిచి, యాతని వెంబడించి నడిచిరి. అటులే గుఱ్ఱపురౌతులును, నేస్తు లధిష్ఠించినవారును, పదాతులును వెడలిరి. అటులు సన్నద్ధులైయున్నవారిని గాంచి యంచితకీర్తులగు పాండవులును, రణమున వైరులకు భేదింపరానిశ్వేనవ్యూహమును బన్ని యుండిరి. అందు ముఖమున మహాబలుఁ డగుభీమునేనుఁ డునుపఁబడి యెను, నేత్రస్థానమున శిఖండియు, ధృష్టద్యుమ్నుఁడును నిలిచియుండిరి.

సత్యపరాక్రముఁ డగుసాత్యకి దానిశీర్షస్థానమున నుండెను. గాండివముఁ ద్రిప్పుచు నర్జునుఁడు దానికంతదేశమున నిలిచెను. ఆవ్యూహము కొక యత్నోహిణిబలము వామపార్శ్వముగా నందుండెను. మహాత్ముఁడగుద్రుప దుఁడు తనతనయులతోఁగూడ నాయత్నోహిణికి నాయకుడై యుండెను. వేటొకయత్నోహిణితోఁ గైకేయుఁడు దక్షిణభాగమునం దుండెను. ద్రౌపదేయులును, నభిమన్యుఁడును దానికి దోకగా నుండిరి. వారి వెనుక ధర్మజుఁడు నిలుపఁబడి యుండెను. ఆతనికి నకులసహదేవులు రక్షకులై యుండిరి. పిదప యుద్ధమారంభమై భీముఁడామకరవ్యూహము ముఖమును సమీపించి భీష్మునిఁ దనసాయకములచేఁ గప్పెను. పిమ్మట భీష్ముఁడు పాండవవ్యూహమునకు మోహముగలిగించుచు మహాస్త్రములను బ్రయోగింపసాగెను. ఆతనియస్త్రములకు మోహమందిన తన సైన్యమును జూచి ధనంజయుఁడు కుపితుడై భీష్ముని శరసహస్రముచేఁ గప్పెను. ఆరణాగ్రమున భీష్మప్రయుక్తము లగు మహాస్త్రములను జూచి తనసైన్యములు సంతసిల్లుడు నీతనయుఁ డగు సుయోధనుఁడు యుద్ధ సన్నద్ధుడై వెడలి ద్రోణునితో “ఓయాచార్యా! మున్ను నాసోదరులయు సైన్యములయు వధమును గాంచి నీబలమునెల్లఁ జూపుచుఁ ద్వరపడి యుత్సాహముతోఁ బనిచేసితివి. ఓయనఘా! నీవెల్లపుడు మా హితముగోరువాడవు. మేమన్ననో నిన్నును భీష్ముని నాశ్రయించి దేవతలను సయితము జయింపఁగోరుటలో సందియములేదు. హీనబలపరాక్రములగుపాండవులను యుద్ధమున జయించు తెంతపని? పాండవులెటులు వధింపఁబడుదురో యట్టివిధమునఁ బ్రవర్తింపుము” అనిపలికెను.

అదివిని ద్రోణుఁడు నాటిసంగరమున సాత్యకి చూచుచుండఁగాఁ బాండవసైన్యములను బ్రహరించెను. పిమ్మట సాత్యకి యాద్రోణునిఁ బ్రహరించి నివారించెను. అంత వారిద్దఱకు ఘోరమై భయంకరమగు యుద్ధము జరిగెను. అపుడు ప్రతాపవంతుఁ డగుద్రోణుఁడు మిక్కిలి కుపితుండై యాసాత్యకిని జూచి నగుచుఁ బదిబాణములచే నాతని జత్తుప్రదేశమునఁ గొట్టఁగా నందులకు భీముఁ డలిగి శస్త్రధారులలో నుత్తముఁ డగుభారద్వాజునుండి యాసాత్యకిని రక్షించువాడై యాద్రోణునిఁ గొట్టెను. పిదప ద్రోణభీష్ములును, శల్యుఁడును కుపితులై యా భీముని బాణవర్షముచేఁ గప్పిరి. పిమ్మట నభిమన్యుఁడును ద్రౌపదేయులును

గోపావేశముతో నుద్యతాయుధు లగు నాభీష్టాదులనెల్ల దీప్తశరము లచే నొప్పించిరి. అందులకుఁ గుఱితులై భీష్మద్రోణులు మిక్కిలి యుద్రే కముతో మహాబలులై వెడలుటను జూచి శిఖండి వారి నెదుర్కొని మేఘధ్వనిగల తనధనువుబూని దెసలు గప్పనట్లుగా బాణవర్ష మును గురి సెను. కాని కుక్షితామహుఁ డాశిఖండిస్త్రీత్వమును స్వరించుచు నారణ రంగమున నాతని బ్రహరింపక విడిచెను. అపు డాభీష్టుని రక్షించుటకై సుయోధనుని ప్రోత్సహముచే ద్రోణుఁడు శిఖండి నెదుర్కొనియెను. అంత నాశిఖండి ప్రళయకాలాగ్నివలెఁ బ్రజ్వలించు నాద్రోణునకు జడిసి యచ్చోటినుండి తొలఁగిపోయెను. పిమ్మట సుయోధనుఁడు గొప్ప బలముతోఁగూడి భీష్ముని రక్షింపఁబోయి యాతని సమీపించియుండెను. అంత నప్పాండవులు ధనంజయుని ముందిడికొని భీష్ముని జయించుపట్టు దలతో నాతని నెదుర్కొనిరి. అపుడు వారికి దేవదానవులకువలె ఘోర మగుయుద్ధము జరిగెను. అపు డుభయనై న్యములును గీర్తిని జయము నుగోరి పోరాడఁదొడంగిరి.” అని తెలిపి సంజయుఁడు మఱియు నిట్లనియె.

— సంకులయుద్ధము —

“ఓయాంబికేయా! భీమసేనునుండి భయమును దప్పించి రక్షించు టకై నీపుత్రులకుఁ దోడ్పడి శాంతనవుఁడు సంకులసమర మొనరించెను. నాటిపూర్వాహ్లామున రాజులకు రౌద్ర మగుయుద్ధము ప్రవర్తిలెను. కురుపాండవులలో శూరముఖ్యులగువారికెల్ల మారక మగు నాయుధ మున మిన్ను మిట్టు మహానాదము లుప్పతిలెను. మత్తగజము లఱచు చుండెను. గుఱ్ఱములు సకిలించుచుండెను. భేరిశంఖధ్వనులు సంకులమై వినబడఁజొచ్చెను. విజయమునకై మహాబలు లగువారెల్లరును విక్ర మింపసాగిరి. అపుడు వారు షరస్పరము పోరాడుచు గర్జించుగోష్ఠము లందలి వృషభములువలెఁ గానవచ్చిరి. ఆసమరమునఁ దీప్తశరము లచేఁ బడఁద్రోయఁబడునై న్యములతలలు పాపాణములువలె నాక సమునఁ గానయ్యెను. కుండలములు, పాగాలు గలిగి సువర్ణమయము లై నతలలు నేలఁగూలుచుఁ జూడఁబడియెను. అటులే శరప్రహారము లచేఁ దెగినగాత్రములును, డలలును, నాభరణములతోఁగూడిన యిత

రావయవములును బుడమిని గప్పుచుండెను. ఓరాజా! ఏన్దులయొక్కయు, గుట్టములయొక్కయు, బదాతులయొక్కయుఁ గవచములతోఁ గూడినశరీరములును, నలంకరింపఁబడిన భుజములును, జండ్రసన్నిభములగుముఖములును నొక్కగడియలోఁ బుడమి నెల్లెడల వ్యాపించెను. ధూళులనెడిమేఘములుగప్ప గత్తులతళతళలనెడిమెఱపులలో నాయుధములచప్పుడును గర్జనములువలె వినవచ్చెను. ఓభారతా! అపుడు కురుపాండవులకు రక్తోదకమగు సంకులయుద్ధ మయ్యెను. గగరుపాటొడవించు ఘోరమగు నామహాభయంకరయుద్ధమున రణగర్వితులగుక్షత్రియులు శరసహస్రములను వర్షించుచుండిరి. ఆశరవన్న పీడితములై యేన్దులఱచుచు నీవారిని వారివారిని మట్టుచుఁ బరువులిడసాగెను. మఱియు సంరంభముగలిగి పరాక్రమాధారులు, ధీరులు నగువీరుల ధనుష్ఠాంకారములచే నేమియు వినరాకుండెను. రక్తోదకములగు మొండెము లెగురుచుండఁగా వైరివధప్రయత్నముతో పీరులు పరువులిడుచుండిరి. బాణములు, గదలు, శక్తులు, శంఖములు మున్నగు వానితో హూరులు పరస్పరము ప్రహరించుకొనిరి. శరవిధములగు నేన్దులు నిరంకుశములై తిరుగఁజూచెను. రాతులు మృతినొందుటను గుట్టములు నలు దెసలకుఁ బరువులిడసాగెను. మఱికొన్ని శరపీడితములై మీఁదికెగిరి క్రిందికిఁ బడుచుండెను. నీవారును వారును బరువులుపెట్టసాగిరి. ఇంతయే! ఎందుఁ జూచినను దలలు, బాహువులు, హస్తములు, తొడలు, గదలు, పరిఘములు, పాదములు కేయూరాదిభూషణములును బ్రోవులు ప్రోవులుగాఁ బడి కానవచ్చెను. ఆభీమనేనభీష్మసమాగమమున గజరథాశ్వపదాతుల సమూహములు పరువులిడుచుఁ జూపట్టెను. అసీ, గదాప్రాసబాణాదులచేఁ గొట్టుకొని క్షత్రియులు కాలచోదితులై మృతినొందిరి. కొందఱువీరులు మల్లయుద్ధములొనర్చిరి. వేఱొకకొందఱు పరిఘములచే మొత్తికొనిరి. ఓరాజా! మఱియుఁ బిడికీటిపోటులచేతను, జానుప్రహారములచేతను దొఱకినవారి నెల్లఁ గురుపాండవనై న్యములు పరస్పరము కొట్టుకొనిరి. పుడమి నెల్లెడలఁ బడువారును బడుచున్న వారును దొరలువారునుగా నందందు ఘోరయుద్ధమయ్యెను. రథికులై విరథులై కత్తులువట్టుకొని పరస్పరజయేచ్ఛలతో నొకరినొకరు ప్రహరించుకొనఁ బరువులిడిరి. పిదప సుయోధనుఁడు పెక్కురగుకాళిరగులతోఁ

గూడి భీష్మునిముందిడికొని పాండవుల నెదుర్కొనియెను. అటులే పాండవులును భీముని నడుమనిడి కుపితులై కడువడిగలవాహనములతో భీష్మునిఁ దలపడిరి.” అని తెలిపి సంజయుఁడు మఱియు నిట్లనియె.

—● సంకులయుద్ధము. ౨ —

“ఓరాజా! అటులు భీష్మునిఁ దలపడిన తనసోదరులను మఱికొందఱును గాంచి యర్జునుఁ డాయుధముపూని గాంగేయునిపైకి వెడలెను. అపుడు మనవారికెల్లరకును నాతని గాండివముచప్పుడు పాంచజన్యము ధ్వనియుఁ జెవుడుగొలుప నాతనిధ్వజముగాంచుట నెంతయు వెఱపుగలిగెను. ఓమహారాజా! సింహలాంగూలమై యాకసమునఁ బ్రజ్వలించుపర్వతమువలెను, వృక్షములకుఁ దగుల్కొని యగపడు ధూమకేతువువలెను వెలయుచు బహువర్ణములుగలిగి విచిత్రమై వానరచిహ్నముగల యాయర్జునునిధ్వజము మేము చూచితిమి. అయ్యది మేఘములనడుమనున్న మెఱపువలె వెలయుచు నాకసమునఁ గానవచ్చెను. మనయోధులు సువర్ణపృష్ఠముగల యాగాండివమును జూచిరి. ఇంద్రధనువుఁబోలిన దానినుండి గర్జనము వినవచ్చెను. అంత నీవారిపై నృమెల్ల నేలఁగూలసాగెను. మఱియు నతఁడు మెఱపులు గర్జనములుగలిగి వెనుగాలితోఁగూడినమేఘమువలెఁ దనశరవర్షముచే దెసలనెల్ల ముంచెను. అతఁడు శాంతనవుఁ దలపడి యస్త్రములను బ్రయోగించుచుండఁగా నస్త్రసమ్మోహితులమై మేము దిగ్భ్రమనొందితిమి. అపుడు మనయోధులు భయభ్రాంతులై శ్రాంతులై హతాశ్వములును హతమానుసులునై యొకరి నొకరు చేరియుండిరి. అనేకులు నీకొమరులతో భీష్మునిఁజేరికొనుటచే నపుడు భీష్మఁ డొకఁడే వారికెల్ల నార్ధరక్షకుఁడు గావలసివచ్చెను. రథికులు రథమునుండి జడిసి పుడమి కుఱికిరి. రౌతులు గుఱ్ఱముల నుండి డిగ్గనుఱికిరి. పదాతులు భూమియందే యడంగిరి. ఆయర్జునుని గాండివధ్వని విని సకలసైన్యములును భీతిచే పుడమి నడఁగియుండెను. పిమ్మట గడువడిగల కాంభోజదేశపుగుఱ్ఱములుగల వేలకొలఁదిగోవులతోడను, మద్రసౌవీరగాంధారులతోడను, ద్రిగర్తులతోడను, సకలకాలింగముఖ్యులతోడనుగూడి కలింగదేశాధిపతియుఁ బలువిధములగు సైన్యములతో దుశ్శాసనుని ముందిడుకొని పెక్కురాజులతో సైన్యపుఁ

డును మఱికోదలు గుట్టపుదడములవారును సుయోధనుని ప్రోత్సాహముచే బదునాలుగువేపుగు శకునిని జేరియుండిరి. పిదపఁ బాండవులెల్లఁ దమతమవాహనములతో వేటువేటుగాఁ గదలి నీవారిని బ్రహరింపసాగిరి. రథిగజాశ్వపదాతులతోఁ గూడి సేనలు రెండును ఘోరమగుయుద్ధ మొనర్పఁగా నాకసమెల్ల ధూళులతో నిండెను. పెక్కురుయోధులతోఁ గూడి భీష్మఁ డర్జునునిఁ దలపడియెను. అసంతి దేశాధిపతులు కాశిరాజుతోడను, సైంధవుఁడు భీమునితోడను యుద్ధముచేయఁ దలపడిరి. కీర్తినిధియగు మద్రేళునితో భర్తజాడు పోర నెదుర్కొనియెను. అటులే వికర్ణుఁడు సహదేవుని, జిత్ర సేనుఁడు శిఖండిని, మాతస్యలు శకుని దుర్యోధనులను గవిసిరి. ద్రుపదుఁడును సాత్యకియుఁ జేకితానుఁడును ద్రోణాశ్వత్థామల నెదుర్కొనిరి. కృప కృతవర్తలు భృష్టద్యుమ్నునిఁ దలపడిరి. అంతఁ బరువులువాటుగుట్టములును, దిరుగుడువడునేల్లులును, భగ్నములగురథములునుగా వారి వారికి యుద్ధములు ప్రారంభమయ్యెను. మేఘములు లేకయే తీవ్రములగు మెఱపులు మెఱయఁజొచ్చెను. దిక్కులు ధూళులతో నావరింపఁబడియెను. గొప్పయుల్కాపాతములు రాలెను. పిడుగులు పడెను. పెనుగాలులు వెడలి పరాగవర్షము గురిసెను. ధూళిబ్రుంగుడువడి సూర్యుఁ డాకసమున నంతర్ధానమయ్యెను. సకలభూతములకును బ్రమోహ మావహిలైనను, రజముచే దిరోహితులై యస్త్రజాలములతో బోరాడువీరుల బాహులనుండి వెడలునట్టియు, సర్వావరణములను భేదించునట్టియు శరసమూహములచప్పుడులు మిక్కిలి సంకులమై వినవచ్చెను. ఓభరత్న భా! వీరు లెత్తినబాహులందుఁ గానవచ్చుశస్త్రములు తళతళమని మెఱయుచుఁ జిక్కలవలె నాకాశమును బ్రకాశింపఁ జేయఁదొడంగెను. మఱియు విచిత్రములై సువర్ణమయములగు వలలతోఁగూడిన ఋషభచర్మము లెల్ల దెసలందును బడుచుండెను. సూర్య కాంతిగలఖడ్గములచే నఱుకఁబడిన శరీరములును దలలును దశదిశలందును జూపఱెను. అటులే చక్రములు, నీడములు, నక్షములు, భగ్నములగుచు గుట్టములు చచ్చి రథికులు హతులై తొలగ, రథములు చూర్ణములై యందందుఁ గానవచ్చెను. శస్త్రకృతవ్రణములై గుట్టములుగూలెను. సూతులును రథికులును హతులగుటచేఁ గొన్నిఁ ధములు

పరువులిడుచుండెను. ఓరాజా! అక్కడక్కడ శరహతములై దేహములు వ్రయ్యలుగాఁ గట్లుదెగినగుఱ్ఱములు కేవలము యుగములను మాత్ర మీడ్చుకపోవుచుండుటఁ గానవచ్చెను. బలవంతుఁడగు నొకనిచేఁ గొట్టువడి రథికులు తమసూతులతోడను, గుఱ్ఱములతోడను బుడమిని బడిరి. ఆరణరంగమున నేస్తులు మదగంధములను బరస్పరము వాసనచూచికొని కుపితములై యొకటినొకటి మర్దించుకొనసాగెను. మఱియు నేస్తు లొకదానిచే నొకటి యాకర్షింపఁబడి యోధులతో గూడ నేలఁ గూలఁజొచ్చెను. ఓమహారాజా! రథకూబరములు భగ్నములై రథజాలములు చెడఁగా రథికుల నేస్తులు కేశములం దాకర్షించి లాగికొనిపోవుటను జూచితిమి. చెట్లకొమ్మలువలె రథికు లేస్తులచే ఖండఖండములుగా ఖండింపఁబడిరి. రథములకు రథములు చిక్కుకొని యేస్తులచే దెసల కాకర్షింపఁబడియెను. అపు డయ్యవి సరోవరములందలి పద్మములను లాగివేయుచున్నటులు గానవచ్చెను. ఇటులు గజములయు, బదాతులయు, రథికులయుఁ బోరాటము ఘోరమై చూపఁబ్టెను.” అని తెలిపి సంజయుఁడు మఱియు నిట్లనియె.

— భీష్మపరాక్రమము —

“ఓయంబికానందనా! అపుడు మత్స్యనైస్యములు గలవిరాటుని తోఁగూడ శిఖండి కడువడిగా వెడలి దుర్జయుఁ డగుభీష్మ నెదుర్కొని యెను. అటులే ద్రోణుని, గృపుని, వికర్ణుని మహాబలులును ధనుర్ధరులు నగుమఱికొందఱురాజులను ధనంజయుఁ డెదుర్కొనియెను. మంత్రులు బంధులు మున్నగువారితోఁ గూడిననైంధవుని, బ్రాహ్మ్యలు దాక్షిణాత్యులు మొదలగురాజులను, మహారథుఁ డగుదుర్యోధనుని, దుస్సహుని భీమసేనుఁ డెదుర్కొనియెను. సహదేవుఁడు ధనుర్ధరోత్తములును దుర్జయులును దండ్రికొడుకులు నగు శకుని, సులూకుని నెదుర్కొనియెను. నీకొమరుఁ డధిక్షేపించుటకు సహింపక ధర్మజుఁడు గజనైస్యముపైఁ దలపడియెను. మాద్రీపుత్రుఁ డగునకులుఁడు త్రిగర్తులను దాఁకెను. సాత్యకియు, జేకితానుఁడు, నభిరున్ముఁడును, సాల్వులను, కైకయులను గవినెను, ఘటోత్కచుఁడును, భృష్టకేతుఁడును నీపుత్రుల రథములను మార్కొనిరి. పాండవసేనాపతియు, నమేయవిక్రముఁడు

నగుధృష్టద్యుమ్నుఁ డుగ్రకర్ణుఁ డగుద్రోణునిపైఁ దలపడెను. ఇటులు మహాధనుర్ధరులగు నీవారు పాండవులను దాకి శూరులై పోరాడం దొడంగిరి. సూర్యుఁడు నభోమధ్యమును జేరునంత సంకులముగాఁ గురు పాండవులు పరస్పరముఁ బ్రహరించుకొనిరి. అపుడు వ్యాఘ్రచర్మావృతములును, సపతాకములును, సద్భజములునై, బంగారుకాంతులుపొంగఁ బెక్కురథములు రణాంగణమున విరాజిల్లుచుండెను. అటులు పరస్పర జగీషలతో నొకరినొక రెదుర్కొనఁగా, గర్జించుసింహములచప్పడువలె గొప్పనాద ముప్పతిల్లెను. అప్పటి దారుణయుద్ధము నద్భుతముగాఁ జూచి తిమి. అపు డాకురుసృంజయులకు జరిగినసంగ్రామమున వారు ప్రయోగించు శరజాలములచే మాకు దిక్కులు, విదిక్కులును, నాకసము సూర్యుఁడును గానరాకుండెను. మఱియు విమలములై యుగ్రములగుశక్తులును, దోమరములును, గవచములు, కత్తులు, భూషణములు మున్నగువానికాంతులు వెడలి దిక్కులను, విదిక్కులను, వెలిఁగింపఁ మొదలిడెను. చంద్రసూర్యులవలె విరాజిల్లు రాజోత్తములమేనికాంతులచే నందందు రణభూమి వెలయఁజొచ్చెను. రథికులనెడి సింహములును, బదాతులనెడివ్యాఘ్రములును, నారణరంగము నాకసమును నక్షత్రములువలె వెలిఁగింపసాగెను. అపుడు రథికశ్రేష్ఠుఁ డగుభీష్ముఁడు కుపితుఁడై యెల్లనై న్యములు చూచుచుండఁగా మహాబలుఁ డగు భీముని నివారించెను. పిదప భీష్మప్రయుక్తములై సువర్ణాగ్రములును, శిలాసారములు నగుబాణములు తైలధౌతములై సానవెట్టఁ బడినవగుటచే భీముని నొప్పించెను. అంత నాభీమసేనుఁ డాభీష్టునిపైఁ గుపితమగుసర్పమునుబోలి మహావేగముగలయొకమహాశక్తినిఁ బ్రయోగించెను. సువర్ణదండముగలిగి యరాసదమై కడువడిగాఁ దనపైకివచ్చు నాభీమునిశక్తిని గట్టిగాఁ దిగిచేచిన నారాచములచే ఖండించి పిదపఁ బచ్చనై దారుగలవేటొకభల్లముచే నాతనివిల్లు రెండుఖండములుగా ఖండించెను. పిమ్మట నెంతయు వడిగా వెడలి సాత్యకి యాకర్ణాంతముగా లాగివిడిచినట్టి మిక్కిలి దారుగలిగినట్టియు ననేకములగు శరములచే నీతండ్రిని నొప్పించెను. అనంతర మాశాంతనవుఁడు తీవ్రమై దారుణమగు నొకనారాచముచే సాత్యకిసారథిని రథమునుండి పుడమిఁ బడఁద్రోసెను. అటులు సారథి హతుఁడగుడు నాతనిగుఱ్ఱములు వాయు

వేగముతోఁ బరువులిడి యాసాత్యక్తితోఁ గూడ వెడలిపోయెను. అంత సకలనైన్యమందును సంకులధ్వనిజనించెను. మహాత్ములగుపాండవు లాహా కారము లొనర్చిరి. అంత నాతనిరథమును నిలుపుడు, పరుగెత్తుడు, పట్టుకొనుడు అనుశబ్దములు విననయ్యెను. ఆసమయమున నాసురసేన నింద్రుడువలె కురుపితామహుడు పాండవనైన్యమును నశింపఁజేయ మొదలిడెను. అపుడు పాంచాలురును సోమకులు నాభీష్టునిప్రహార ములకుఁ బాలగుచుండియు, యుద్ధోత్సాహమును వీడక యాతని నెదుర్కొనిరి. ధృష్టద్యుమ్నుడు మున్నగుపాండవులును నా గాంగే యునివైకిఁ బరువులిడిరి. అటులే ద్రోణుడు మున్నగువారు వెడలి పాండవనైన్యములపైఁ బడిరి. పిదప ఘోరముగా యుద్ధము జరిగెను.” అని తెలిపి సంజయుడు మఱియు నిట్లనియె.

—ॐ ద్వంద్వయుద్ధము ౧—

“ఓరాజా ! పిమ్మట భీష్ముని విరాటుడు మూడుబాణములచేఁ గొట్టెను. మఱియు మహారథుఁ డగునతఁడు మూడుబాణములచే నాభీష్టునిగుఱ్ఱములను నొప్పించెను. అంత నాశాంతనవుడు పదిబాణ ములచే నావిరటుని బ్రహరించెను. పిమ్మట నశ్వశ్రామ యెంతయు హస్తబలము వెలయ నాటుబాణములచే నర్జునుఁజూపు నొప్పింపఁగా నర్జునుఁ డాతనిధనువు తునియలుగా నొనరించెను. అటు లర్జునుఁ డైదు బాణములచేఁ దనవిల్లు దునుమ నాద్రోణసుతుఁ డలిగి వేటొకవిల్లు పూని తొంబదివాఁడికోలలచే నర్జునుఁ గొట్టి డెబ్బదిబాణములచేఁ గృష్ణుని నొప్పించెను. కాని యటులు సరివారిలో నర్జునుడు తనవిల్లు ఖండించుట కెంతయు ఖిన్నుడయ్యెను. పిదప సందుల కర్జునుఁ డలిగి క్రోధముచేఁ గన్ను లెఱ్ఱచేసి మిక్కిలి వేడిగను, బొడవుగను నిట్టూర్పు వుచ్చి మఱిమఱియుఁ జింతిలుచు నెడమచేతితోఁ దనధనువు వంచి ప్రాణాంతకరములును, ఘోరములు నగు తీవ్ర బాణముల సందు సంధించి, గట్టిగాఁ దిగిచివిడువ నవి యాద్రాణికవచమును జించి యాతనిమేని రక్తమును ద్రావెనుగాని యతం డందుల కించుకేనిఁ జలింపఁడయ్యెను. ఓరాజా! ఆద్రోణతనయుఁ డటులు ధైర్యమును విడువక మఱలఁ దీవ్ర బాణములచే నర్జునుఁగొట్టి సమరమహావ్రతమును రక్షించువాఁడయ్యెను.

అందులకుఁ గౌరవు లెంతయు నాతని బ్రశంసించిరి. “ఆహా! ఇతఁ డిటులు రణరంగమునఁ గృష్ణార్జునులఁ దలపడియెనే. ఎన్నఁడైనను నితఁడు యుద్ధమున భయపడువాఁడు! గాఁడు. అదియుఁగాక యితఁడు ప్రయోగ సంహారములతో నస్త్రములనెల్ల ద్రోణునివలన గ్రహించినవాఁడు” అని సన్నుతించిరి. అంతనర్జునుఁడు “మనయాచార్యున కితఁడు ప్రియపుత్రుఁడు. మఱియు విశేషించి బ్రాహ్మణుఁ డగుటను నాకెంతయుఁ బూజనీయుఁడు గదా! ” అని పలువిధములఁ దలపోసి యశ్వత్థామపై దయగలిగి యాతనితో యుద్ధ మొనర్పక విడిచి కడువడి వెడలి నీకొడుకులను గొట్టుచు విజృంభించెను. అపుడు సుయోధనుఁడు శిలాసారములగు పది తీవ్రబాణములచే భీమునిఁ గొట్టి నొప్పించెను. భీముఁ డందుల కెంతయును గుపితుఁడై వైరిబ్రాణాంతకరమును దృఢమును జిత్రము నగుకార్త్యకమున వాఁడిగలబాణములను దొడిగి యాకర్ణాంతముగా లాగి యాకురుపతియురము నొప్పించెను. అపు డాసుయోధుని వక్షముననున్న కాంచనసూత్ర మగుమణి బాణములచే బరివృతమై యాకసమున గ్రహములనడుమనున్న సూర్యునివలె వెలయఁజొచ్చెను. అంత నీకొడుకు భీమసేనుని ప్రహారమున కోరువక చేతచప్పడులకు మహాసర్పమువలెఁ గుపితుఁడై సువర్ణాగ్రములు శిలాతీవ్రములు నగుశరపరంపరలచే భీమునిఁ గొట్టి తననైన న్యమును గాపాడునట్టి వాడయ్యెను. ఓరాజా! అటులు నీకొడుకు లిరువురును బరస్పరము బ్రహరించుకొనుచు నాసంగ్రామరంగమున నెంతయు విరాజిల్లిరి. వైరిమూరకుఁడును వీరోత్తముఁడు నగునభిమన్యుఁడు తీవ్రములగు నేడుబాణములచే జిత్రసేనునిఁ బురుషిత్తునిఁ బ్రహరించి సత్యవ్రతుని డెబ్బదిబాణములచే నొప్పించెను. అటు లతఁడు ప్రహరించి యుత్సాహముతో రణరంగమున నటించఁగా మనవా రాక్షులై యుండిరి. అంతఁ జిత్రసేనుఁడు పదిబాణములచే నభిమన్యునిఁ గొట్టెను. పిదప సత్యవ్రతుఁడు తొమ్మిదింటను, బురుషిత్తుఁ డేడింటను, నాతని నొప్పించిరి. ఆప్రహారములచే నొడలు రక్తసిక్తమగుడు నభిమన్యుఁడు సత్సుసంహారకమగు నాచిత్రసేనుని విచిత్రమగుకార్త్యకము ఖండించి మఱియుఁ గవచమును ఛేదించి వాఁడికోలచే వానివక్షమునఁ గొట్టెను. పిమ్మట నీవారెల్లరును మహారథులగు రాజపుత్రులును గూడి యుత్త్రే

కించి తీవ్రశరములచే నాతని నొప్పింపఁగాఁ బరమాస్త్రవేత్తయగు నతఁడు వారినెల్ల దారుగలశరములచేఁ బ్రహరించెను. అటులు నీ యోధులనెల్ల నెండినగడ్డి నగ్నివలె దహించుచున్న యాయభిమన్యుని భీకరకర్తమును జూచి నీపుత్రులెల్ల నాతనిఁ జాట్టుముట్టుకొనిరి. అపు డభిమన్యుఁడు వేసఁగియగ్నివలె నీనైన్యములను గాల్చుచుఁ బ్రజ్వలించ సాగెను. అట్టి యాతని యద్భుతకృత్యమును గాంచి నీపౌత్రుఁ డగు లక్ష్మణుఁడు వడిగా వెడలి యాయభిమన్యు నెదుర్కొనియెను. పిదప శుభలక్షణుఁడగు లక్ష్మణునిపైఁ గినిసి యభిమన్యుఁ డాతని సారథిని నాతని నాలుబాణములచే నొప్పించెను. ఓరాజా! పిమ్మట నీమనుమఁ డాయొద్దునిమనుమనిఁ దీవ్రనారాచములచే నొప్పింపఁగా, నదిచూచు వారి కద్భుతముగాఁ గానవచ్చెను. అంత మహారథుఁడగు నాసౌభద్రుఁ డాలక్ష్మణుని రథాశ్వముల నాల్గిటిని గొట్టి, సారథిని జంపి, యారథికుని వాడికోలలచే నొప్పించెను. అటులు హతాశ్వమగురథమందే నిలిచి కుపితుఁడై లక్ష్మణుఁ డొకశక్తి నాయభిమన్యునిపై విసరెను. ఎవ్వరికి నోరువరాక ఘోరమై తనపైకి వచ్చునట్టి యాశక్తిని గాంచి యభి మన్యుఁ డొక కొన్నితీవ్రబాణములచే దానిని ఖండించెను. పిమ్మటఁ గృపుఁ డాలక్ష్మణుని దనరథముపై నిడికొని నైన్యమెల్లఁ జూచుచుండఁగా నారణ్యరంగమునుండి తీసికొనిపోయెను. అనంతరము మహా భయంకరమై యాసంగ్రామరంగము సంకులమగుడుఁ గౌరవులును బాండవులును బరస్పరవధకాంక్షలతో నొకరినొకరు హింసించుకొనుచుఁ బరువులిడిరి. పరస్పరముఁ బ్రహరించుకొని తమప్రాణముల సమరదేశా గ్నిని హోమముచేసికొనసాగిరి. కేశములు వీడి భిన్నకవచులై విరథులై ఖండితకార్షకులై స్పృంజయులు కౌరవులతో బాహుయుద్ధ మొనర్ప మొదలిడిరి. పిమ్మట మహాబలుఁడును, మహాబాహువు నగుభీష్ముఁడు క్రోధావేశముతో మహాత్ము లగుపాండవులపై నైన్యమును దివ్యాస్త్రము లచే నొప్పించెను. అటు లతఁడు విక్రమించుటను మావటీంద్రు హతు ఁగా మిగిలినయేనులును, బడినపదాతులును, గుఱ్ఱములు, రథికులు, రాతులు రణభూమి నెల్లెడల వ్యాపించి యుండిరి.” అని తెలిపి సంజ యుడు మఱియు నిట్లనియె.

— పంచమవివరణయద్ధావసానము. —

“ఓరాజా! పిదప మహాబాహుఁ డగుసాత్యకి యుద్ధగర్వితుఁడై సారమగు నొకవిల్లు పూని దానినుండి సర్పములనుబోలినకోలలను విడుచుచు, దృఢమై చిత్తమై వెలయుకరలాఘవమును జూచితిమి. అతఁడు విల్లుత్రిప్పటయు, బాణములను బ్రయోగించుటయు, మఱియు శరసంధానమునేయుటయు, మఱియు బ్రయోగించి శత్రులను వధించుటయుఁ జూడ వర్షించు మేఘమువలె మాకెంతయు నద్భుతముగాఁ గానవచ్చెను. పిమ్మట నటు లుద్రేకించియున్న యాసాత్యకినిఁ జూచి నీ తనయుఁ డతనిపైఁ బదివేలరథములను బ్రోత్సహించి పంపెను. ధనుర్ధరులగువారినెల్ల నారసి, యాసాత్యకి యవక్రపరాక్రముఁడై దివ్యాస్త్రములచే నొప్పించెను. పిదప నతఁ డటులు దారుణకృత్య మొనరించి శరశరాసనములు ధరించి యందొకచోఁ గానవచ్చినభూరిశ్రవసునిఁ దలపడి యెను. అపు డాభూరిశ్రవుఁ డాసాత్యకిచేఁ బడఁద్రోయఁబడిన తన నై న్యములను జూచి కుపితుఁడై కౌరవులలోఁ గిర్తినిధియగు నతఁడు సర్పతుల్యములును వజ్రసన్నిభములు నగుబాణములను బ్రయోగించి కరలాఘవమును జూపెను. మృత్యుతుల్యములగు నాభూరిశ్రవుని శరపరంపరలకు సాత్యకి సహాయులగువా రోరువఁజాలక నలుదెసలకును బరువులిడసాగిరి. అటు లాయుద్ధరంగమున యుద్ధగర్వితుఁ డగుసాత్యకిని విడిచి యాతనిసహాయులు తొలఁగుడు. నాతనికి సుతులును, వీరసన్నుతులు నగు చిత్రవర్త మున్నగుమహారథు లాభూరిశ్రవసునిఁ జేరి యెంతయు నుద్రేకముతో “ఓకౌరవదాయాదా! మహాబలా! మాలో నొక్కొకనితోఁగాని, మాయెల్లరతోఁగాని పోరాడుము. ఈసంగ్రామ రంగమున మమ్ము విడిచిపోతివేని యపకీర్తి నొందకుండువు. మేము నిన్ను విడిచి యెంతయుఁ బ్రీతినొందుదుము” అని పలికిరి. అది విని మహాబలుఁడును శూరుఁడు నగు నాభూరిశ్రవుఁడు వారితో “ఓవీరులారా ! మీవచనము లెంతయు శ్లాఘనీయములై యున్నయవి. మీరెల్లరును గలిసి నాతో యుద్ధమొనరింపుఁడు, మిమ్మెల్ల వధింతును” అని యతఁడు తెలుపఁగా విని వా రాలస్యమొనర్చక తమశౌర్యమేర్పడ వైరిగర్వాపహారియగు నాభూరిశ్రవునిపై శరవర్షమును గురిపించిరి. ఓరాజా ! అప్పటి కపరాజ్ఞామగుడు సంగ్రామ మెంతయు సంకులమయ్యెను. అటు

లాయొక్కవీరుని వారెల్లఁ గనినీ శరవన్న చున ముంచిరి. అపు డతఁడు మేఘములచేఁ బర్వతమువలెఁ గప్పఁబడియుండెను. వారు ప్రయోగించిన శరపరంపరలనెల్ల నాభూరిశ్రవుఁడు తన్నుఁ జేరకమునుపే ఖండించుచు వచ్చెను. వా రాతనిఁ జుట్టుముట్టి ప్రహరింపసాగిరి. అతఁడు కుపితుఁడై వారిచాపములను దీప్తశరములచే ఖండించి, మఱియు వివిధశరజాలములచే వారిని వధించెను. వారెల్ల నేలఁగూలి వజ్రహతములగు మహావృక్షములువలెఁ గానవచ్చిరి. మహాబలులగుతనపుత్రు లటులు సంగ్రామభూమి నొఱగుటను గాంచి క్రోధావేశముతో సాత్యకి సింహనాద మొనరించుచు నాభూరిశ్రవునిఁ జేరి యుద్ధమొనరింపఁ గడంగెను. అంత మహాబలులగు వారిరువురును బరస్పరమును రథములను గుఱ్ఱములను జంకికొని విరథులై ఖడ్గములను బట్టుకొని సూర్యచంద్రులువలె వెలయుఁ జొచ్చిరి. పిమ్మట నటులు ఖడ్గధారియైయున్న యాసాత్యకిని భీముఁడు సమీపించి తనరథమున నాతనిఁ గూరుచుండఁబెట్టికొనియెను. అంత నీకొమరుఁ డాభూరిశ్రవుని దనరథముపైఁ గూరుచుండఁబెట్టెను. అది యటులగుడు మహారథుఁడగు భీష్టునిఁ గవిసి పాండవులు యుద్ధ మొనర్చిరి. అంత సూర్యుఁ డెఱ్ఱవాఱుచుండుటను జూచి యర్జునుఁడు త్వర పడుచు నిరుపదై దువేపురరథికుల నొక్కమాఱుగా నొప్పించెను. అపుడు వారెల్ల దురోన్మీధనప్రేరితులై యర్జునునిఁ దలపడి పాపకునిపైఁ బడు శలభములువలెఁ గానవచ్చిరి. పిదప ధనుర్వేదవేత్త లగుమాత్యులును, గేకయులును, బుత్రపరివారములతో మహారథుఁడగు నర్జునుని జేరిరి. అంత సూర్యుఁ డస్తంగతుఁ డగుచుండెను. అటులగుట సకలసైన్యములకును బ్రమోహము వాటిల్లెను. అపుడు సీతండ్రి యగుదేవప్రతుఁడు నాటియుద్ధమును ముగింప నెంచెను. కురుపాండవులసైన్యములు రెండును వాహనము లలసియుండుటచేఁ బనిచేయఁజాలవయ్యెను. అటులగుట సైన్యములు రెండును దమతమశిబిరములకుఁ బోసాగెను.” అని తెలిపి సంజయుఁడు మఱియు నిట్లనియె.

—॥ అజననము యుద్ధ మారంభించుట ॥—

“ఓరాజా ! నాఁడు కురుపాండవులు విశ్రాంతి నొంది యారాత్రి గడువ మఱునాఁ డెప్పటివలె యుద్ధసన్నద్ధులైరి. పూనెచ్చిడిరథ

ములయు, బృంహితములొనర్చెడియేన్దులయు, సన్నాహమొనరించెడి హయపదాతులయు చప్పుడులు, నీయొక్కయు వారియొక్కయు నైనన్యములం దుప్పతిల్లెను. శంఖములయు దుందుభులయు నాదములు సంకులమై వివచచ్చెను. పిమ్మట ధర్మజుడు ధృష్టద్యుమ్నునితో “ఓవీరాగ్రేసరా! నేడు నీవు మకరవ్రాహ్మహమును బన్నుము. అయ్యది వైరిమారక మగునది.” అని తెలుప విని, మహారథుఁ డగు నాతఁ డందులకు సమ్మతించెను. ఆవ్రాహ్మహమునకు ద్రుపదుడు, నర్జునుఁ డును శిరముగను, నకులసహదేవులు నేత్రములుగను, మహాబలుఁ డగు భీముఁడు దానికిఁ దుండముగను నుండిరి. అభిమన్యుఁడు, ద్రౌపదీయులును, ఘటోత్కచుఁడును, సాత్యకియు, ధర్మజుఁడును దానికంతప్రదేశముననుండిరి. ఓమహారాజా! సేనాపతియగు విరాటుఁడు దానికిఁదోకగా నుండెను. వెక్కునైనన్యములతోఁగూడి కైకేయు లగుసోదరు లేవురును ధృష్టద్యుమ్నునితోఁగూడ నెడమప్రక్క నాశ్రయించి యుండిరి. ధృష్టకేతువు వీర్యశాలియగుచేకితానుఁడును వ్యూహరక్షణమునకుఁగా దక్షిణ భాగము నాశ్రయించి యుండిరి. దానిపాదములస్థానమున మహారథుఁ డగు కుంతిభోజుఁడును, శతానీకుఁడును గొప్పనైనన్యముతో నుండిరి. మహేష్వాసుఁ డగుశిఖిండియు, సోమకులతోఁ గూడి యిరావంతుఁడును మకరవ్రాహ్మహము పుచ్చాగ్రమున నుండిరి. ఓమహారాజా! అప్పొండవు లిటులు వ్రాహ్మహమును బన్ని సూర్యోదయమగుడు మఱల యుద్ధము నకుఁ గవచధారులై వెడలిరి. అటులు.రథగజాశ్వపదాతులతోను, బొడవగుధ్వజములును, జిత్రము లగుశస్త్రములును నెల్లెడల మెఱయఁగా వ్రాహ్మహమైయున్న యానైనన్యమును గాంచి దేవవ్రతుఁడు తననైనన్యమును గ్రౌంచవ్రాహ్మహముగా నేర్పఱచెను. దానిముఖమున ద్రోణుఁడు నిలిచియుండెను. కృపాశ్వత్థామలు వానినే త్రస్థానమున నిలిచిరి. కాంభోజ బాన్సికులతోఁ గూడి కృతవర్మ, ధనుర్ధరుఁడై దానిశిరమున నుండెను. నీకొమరు లగుశూరసేనుఁడును దుర్యోధనుఁడును దానికంతస్థానమునఁ బెక్కుండ్రురాజులతో నిలిచి యుండిరి. మద్రసౌవీరకేకయులంగూడి ప్రాజ్ఞోత్తిషాధిపతి దానివక్షమున నుండెను. అతనికి వెక్కునైనన్యము సహాయముగా నుండెను. ప్రస్థలాధీశుఁ డగుసుశర్మ నిజనైనన్యముతో దానియొడమపార్శ్వముగా నుండెను. మాలికులతోఁగూడ యవనులు,

తుషారులు, శకులును నాప్ర్యాహము దక్షిణభాగము నాశ్రయించి యుండిరి. శ్రుతాయువు, శతాయువు, సామదత్తియు దానివెనుకఁ బరస్పరరక్షణ మొనర్చుకొనుచు నుండిరి. అంత సూర్యోదయమగుడుఁ గురుపాండవులు యుద్ధమునకుఁ దలపడిరి. అపుడు రథికులు హస్తీపకులను, రథికులను మావటివారును, హయారోహులు హయారోహులను, రాతులు రథికులను, సాదులు గజారోహులను, రథికులు పదాతులను గవిసి, క్రోధావేశపరవశులై పరస్పరము ప్రహరించుకొనఁ బరువులిడిరి. మహారథు లగుత్త్రయులచేతను, భీమసేనార్జుననకులనహదేవులచేతను రక్షింపఁబడుచుఁ బాండవనై న్యము నక్షత్రములచే రాత్రివలె వెలయుచుండెను. అటులే భీష్మద్రోణకృపశల్య దుర్యోధనాదులతో మీనై న్యమును గ్రహములచే నాకసమువలె విరాజిలుచుండెను. పిష్టుటఁ బరాక్రమశాలి యగుభీముఁడు ద్రోణునిఁ జూచి యాతనిఁ గడువడిగల గుఱ్ఱములతో వెడలి యెదుర్కొనియెను. ఓరాజా! అటులు తన్నెదుర్కొనిన భీమునిఁ గని కుపితుఁడై యాద్రోణుఁ డాతనిమర్షములు నాటునట్లుగాఁ దొప్పిదియునుపబాణములను బ్రయోగించెను. ఆద్రోణుని యేటునకు నొచ్చి యాభీముఁ డాతనిసారథిని యమపురమున కంపెను. అంత నాద్రోణుఁడు తనగుఱ్ఱములను దానే నిలుపుకొనుచుఁ దూలరాశి నన్నివలెఁ బాండవనై న్యమును దహింప మొదలిడెను. అటు లాద్రోణుఁడును భీష్ముఁడును విజృంభించియేయుఁడు సృంజయులును, కైకయులును బరువులిడ నారంభించిరి. అటులే సీవారిసేనలును భీమార్జునుల ప్రహారములకు లోఁగి మడించినకాంతవలె నందందు మూర్ఛవడుచుండెను. అటులుభయనై న్యములందును వీరు లగువారు క్షీణించుటను పూర్వహములు రెండును భిన్నములు కాఁజొచ్చెను. అపుడు పాండవులకును సీవారికిని ఘోరమగు సంకులసమరమయ్యెను. అదియెల్ల నద్భుతముగాఁజూచితిమి” అని తెలుప విని ధృతరాష్ట్రుఁడు మఱియు నిట్లనియె.

— ధృతరాష్ట్రుఁడు చింతించుట —

“ఓసంజయా! మననై న్యము వెక్కుసుగుణములు గలదియు, బహువిధములయినదియు నై యున్నది. మఱియు మనవారిప్ర్యాహమును యథాశాస్త్రీయమగుట నమోఘమై గానవచ్చెడిని. యోధులు మన

యెడఁ బ్రీతిగలిగియున్నవారు. వినయముగలిగి, యెట్టివ్యసనములు లేక దృఢపరాక్రమము గలిగియున్నవారు. ఇందుఁ గేవలము వృద్ధులుగాని, బాలురుగాని, కృశించినవారుగాని, యెడలు త్రిప్పికొనలేనివారుగాని లేరుగదా! అందఱును శరీరలాఘవముగలిగి సారముగల యవయవములతో నారోగ్యవంతులై యున్నవారు. మఱియుఁ, బలువిధములగు శస్త్రములను బరిగ్రహించి సన్నాహముగలిగియున్నవారు. కత్తిపాటు నందును, గదాయుద్ధమందును, మల్లయుద్ధమందును నించుకేని వెనుదీయువారుగాదు. ఇంకను దోమర పరిభూద్యాయుధములతోఁ బ్రహరింప నేర్పుగలవారు. శక్తి, భిదిపాల, ముసలాదియుద్ధములందును బరిశ్రమ చేసినవారు. ఎల్లశస్త్రవిద్యలందు నలవాటుపడినవారు. మఱియు నేర్దులు మున్నగువాని నధిష్టించుటయు, వానినుండి దిగుటయుఁ, బ్రాకుటయు, నడుమ నెగురుటయు, బ్రహరించుటయు, వైరులపై వెడలుటయు, సమయము వచ్చినపుడు తొలఁగుటయుఁ జక్కగా నెఱిగినవారు. గజాశ్వరథయానములుం దారితేరినవారు. అదియుఁగాక సేనలో యోధులనెల్లఁ బరిక్షించి వారివారికి దగునట్లుగా వేతనములొసంగి నాకొడుకు వారి నాదరించువాడు. కాని చనవుచేగాని, యుపకారబుద్ధిచేగాని, యేదేనిసంబంధముచేగాని వచ్చినవారుగారు. స్నేహబలముచే నీచులను బరిగ్రహింపలేదు. మననై న్యమందలివారందఱును సమృద్ధులును, బూజ్యులును, మనయందిష్టముగలవారును, సత్కరింపఁబడినబంధువులు నై యున్నవారుగదా! మఱియు మనయుపకారము లొందినవారును గీర్తివంతులును బట్టుదలగలవారు నైనవారు. మఱియుఁ బెక్కుయుద్ధములందుఁ బనిచేసియున్న స్వజనమును, లోకప్రసిద్ధులై లోకపాలతుల్యులగు ముఖ్యులును మననై న్యమును బాలించువారై యుండిరి. పుడమిని జనస్మృతులై వెలయు ననేకు లగుత్త త్రియులు తమంతఁదాము తమనై న్యములతో మనయెడఁ బ్రీతిగలిగి మనలఁ జేరినవారు. మహానదులచే నిండిన మహాదధివలె మననై న్యము సంపూర్ణ మైయున్నది. తెక్కలులేని పక్షులువలె వెలయురథములతోడను నేర్దులతోడను గూడి పెక్కు యోధులుగలిగి భయంకరమై వాహనములనెడి తరంగములును, గదా శక్తిశరస్రాసములనియెడి క్షేపణులును, సంకులమై వెలయ, నది యొక సాగరమువలెఁ గానవచ్చును. అందు ధ్వజభూషణాదులు సముద్ర

మందలి రత్నములువలె నుండెను. పరుగులిడువాహనములచే గదలు సముద్రము ననుకరించియుండెను. ద్రోణభీష్ములును, గృహకృతవర్తలును, సైంధవదుశ్శాసనులును, భగదత్తవికర్ణులును, శకున్యశ్వత్థామబాహ్ని కులును మున్నగువీరులచే రక్షింపబడియున్నది. ఇట్టిమహాత్ములు, ఇట్టి మహాబలులు గలిగియు, మనవారికిఁ బరాజయము గలుగుచుండెనుట చూడఁగా దైవమే యందులకు నిమిత్త మనవలసి యున్నది. ఓ సంజయా! ఇట్టిప్రయత్నము మానవులుగాని, పురాణములుగాని చేసియున్నట్లు గానరాదు. శస్త్రసంపదగల యిట్టిసైన్యసమూహమే సంగ్రామమున వధింపబడుచుండెనేని యిందులకు దైవముగాక వేఱొండేమినిమిత్తము చెప్పగలము? ఓసంజయా! ఇదియెల్ల విపరీతముగా నగపడుచున్నది. వీనికి బలుమాటలు విదురుఁడు హితముప దేశించెను. కాని యవివేకియగు నాకొడుకు దానిని గ్రహింపజాలఁ డయ్యెను. సర్వజ్ఞుఁడగు నామహాత్మునిబుద్ధి సత్యమైనది. ఇదియెల్ల నతఁడు కనుఁగొనినదియే. ఓసంజయా! వీని నననేల! ఎల్లవిధముల నిదియెల్లఁ గాఁదగియున్నది. అన్నలువ మున్ను విధించినది వేఱొండువిధముగా నెట్లగును?” అని పలుక విని సంజయుఁడు మఱియు నిట్లనియె.

—ॐ ద్రోణపరాక్రమము —

“ఓయంబి కానందనా! నిజదోషమునుండియే నీకిట్టియిక్కట్టులు సంభవించెను. ఓరాజా! ధర్మసాంకర్య మొనరించిన యిప్పునులఫలము నీవు చూతువుగాని నీకొమఁగఁడు చూడఁడు. మున్నాదుష్టద్యూతము నీమూలముననే జరిగినది. నీతప్పిదముచేతనే పాండవులతో యుద్ధము సంభవించెను. నీవు మున్నొనర్చినపాపఫల మిపు డనుభవింపుము. ఎవ్వఁడొనర్చినపాపము వాఁడే యనుభవింపవలయును. ఓరాజా! అది యిహ మునఁగాని పర్థమునఁగాని పొందకతప్పనిది. కావున నట్టిపాపఫలము నీకిపు డీమహావ్యసనరూపముగాఁ దటస్థించినది. అటులగుట స్థిరచిత్తుఁడవై జరిగినయుద్ధమువిధము నెఱిగించెదను వినుము.

ఓరాజా! భీమసేనుఁ డడరి తీవ్రబాణములచే మనసైన్యములను భేదించి, పిదప దుర్యోధనుఁడు మున్నగు నీతనయులందఱవైఁదలపడియెను, మహాబలుఁ డగుభీముఁ డటు లాదుశ్శాసన, దుర్విషహ,

దుస్సహా, దుర్మద, జయ, జయనేన, వికర్ణ, చిత్రనేన, సుదర్శన, చారు చిత్ర, సువర్త, కర్ణ, దుష్కర్ణులు మున్నగువారినిఁ గాంచి కుపితుఁడై భీష్ముని లక్ష్యము నేయకయే యానైన్యమును బ్రవేశించెను. అపు డా భీష్మునిఁ గాంచి వారెల్లరును “ఈభీష్ముని జీవముతోఁ బట్టుకొనెదము” అని యతని ముట్టడించిరి. అట్టి నిశ్చయముగలవారినడుమ నాభీష్ముఁడు క్రూరగ్రహములచే నానరింపఁబడియున్న సూర్యుఁడువలె వెలయు చుండెను. అపూర్వహామధ్యమును జేరియు నాభీష్ముం డించుకేని జడియఁ డయ్యెను. అపు డతఁడు దేవాసురయుద్ధమున దానవులను సమీపించిన యింద్రుఁడువలె గానవచ్చెను. అంత వేలకొలది రథికులు పలు విధము లగుశస్త్రములను బూని యాభీష్ము నొకని ముట్టడించిరి. పిదప నాశూరుఁ డాయోధులను, గజరథాశ్వపదాతులను బ్రహరించెను గాని నీకొడుకులపై దృష్టి పెట్టలేదు. అంతఁ గౌరవయోధులు తన్నుఁ బట్టికొనఁ బ్రయత్నించుటను దెలిసికొని యాభీష్ముఁడును వానినెల్లఁ జంప నుద్యమించి రథమునుండి దిగి గదనుబట్టి, మహాసాగరమనఁదగు నాకౌరవబలమును బ్రహరింపసాగెను. అటు లాభీష్ముఁడు రణరంగ మునఁ బ్రవేశించుటను జూచి, ధృష్టద్యుమ్నుఁడు ద్రోణుని విడిచి వడిగా వెడలి శకుని నెదుర్కొని నీనైన్యమునెల్ల నివారించి శూన్యమైయున్న భీష్మునిరథమును సమీపించెను. అటులు సమీపించి యాతనిసారథి యగు విశోకునిఁ జూచి దుఃఖితుఁడై వైతన్యము దప్పి కనుల నీరువిడుచుచు నిట్టార్పులిడుచు సన్ననికంఠస్వరముతో “ఓవిశోకా! ప్రాణప్రియుఁ డగుభీష్ముఁ డెక్కడ?” అని ప్రశ్నించెను. అది విని వాఁడు చేతులుమొగిడ్చి “ఓరాజా! నన్నిందుంచి మహాబలుఁడగుపాండవమధ్య ముఁడు మహోర్ణవమనఁదగు ధార్తరాష్ట్రునైన్యమును బ్రవేశించియున్న వాఁడు. అతఁడు రథముడిగి వెడలునపుడు సంతోషముతో నన్నుఁ జూచి “ఓయీ! రెండుగడియ లిందు గుఱ్ఱముల నాపి నాకై నిరీక్షింపుము. వీరెల్ల నన్నుఁ జంప సమకట్టియుండుటను వీరి నిపుడే చంపి వచ్చెదను” అని పలికి యానైన్యమునడుమఁ జొచ్చెను. పిదప మహాబలుఁ డగుభీష్ముఁడు గదను బూని పరుగిడుటను జూచి సర్వనైన్యము లకును సంఘర్షముజరిగెను. అట్లు మహాభయంకరమైన సంకులయుద్ధము ప్రారంభమగుడు నీమిత్రుఁ డగుభీష్ముఁ డామహావూహమును ఖండించి

లోనికి జొచ్చెను.” అని యావిశోకుడు తెలిపెను. వానివచనములు విని మహాబలు డగు నాధృష్టద్యుమ్నుఁ డారణరంగమునడుమ నిలిచి “ఆహా! ఇక నాబ్రదుకుచే బ్రయోజనమేమి? ఈరణరంగమున భీముని విడిచి పాండవులన్నేహము తొలగి భీముడు లేకుండ వెడలితినేని క్షత్రియులు నన్ను నిందింప కుందురా? నేను బ్రదికి యుండఁగా భీముడు పెక్కురకులోఁగియు, నపజయ మెట్లొందును? ఆతని కింద్రాదులును నమంగళమును గూర్చజాలరు. అతఁడు తనకు సహాయులు లేకున్నను సుఖముగా నింటికి మఱలి రాఁగలఁడు. మఱియు నాభీముడు నాకు మిత్రుఁడును, సంబంధియు, భక్తుఁడును నైనవాఁడు. నేనాతనికి భక్తుఁడను. కావున నిపుడు నేనాతఁ డున్నచోటికిఁ బోవువాఁడను. ఓయీ! ఇదే దానవుల నింద్రుఁడువలె నైరులనెల్లఁ జంపెదను చూడుము” అని పలికి యతఁడు భీముడున్నకడకు వెడలెను. అంత నా భీముడు, తనత్రోవనున్న యేనులను, జంపుచు శత్రునై న్యములను దహించుచు నాధృష్టద్యుమ్నునకుఁ గానవచ్చెను. అపు డాభీముఁ డారణభూమిని, మహావృక్షములనువలె రాజులను నఱకుచుండెను. ఆతనిచేఁ బ్రహరింపబడు నేనులు, రథికులు, రాతులు, పదాతులును నెంతయు నార్తస్వరము లొనర్చుచుండిరి. ఓమారిమా! నీనై న్యమున హాహాకారములు జనించెను. చిత్రముగా యుద్ధమొనర్చుచు మిక్కిలి నేర్పుతో భీముడు నీనై న్యములను వధింపసాగెను. అంత నాభీమునిఁ గాంచి యోధులగువారెల్లరును జడియక చుట్టుకొని యెల్లెడల నాతనిపై శరవర్షమును గురిసిరి. అటు లొక్కమాటుగా వారెల్ల నప్పొండవవీరుని ఘోరముగాఁ బరివేష్టించి యుండుటనుజూచి ధృష్టద్యుమ్నుఁ డాతని సమీపింపఁగా నతఁడు గదాహస్తుఁడై ప్రళయకాలాంత యముఁడువలెఁ గ్రోధవిషమును గ్రక్కుచు శత్రుశరపీడితాంగుఁడై యచ్చో నగపడెను. అపు డాధృష్టద్యుమ్నుఁ డాభీమునోదార్పి యాతని మేనఁ గ్రుచ్చికొనియున్న బాణముల నూడఁబెట్టి తనసభముపై గూర్చుండఁబెట్టి కౌగిలించికొని కొంతకాలి గలిగించెను. పిమ్మట నా సమర్థమును గాంచి నీకొమరుఁడు వడిగాఁ దనయనుజులతో “ఓయీ! దురాత్ముఁ డగునీద్రుపదపుత్రుఁడు భీమునితోఁగూడ నిందులకువచ్చియున్నవాఁడు. కావున లేండు, మనమెల్లఁ గలిసి వానిపైకి వెడలుదము.

యుద్ధోత్సాహముగల మన కిడ వైరియే లేకుండుంగాక.” అని పలుక
 విని యాజ్యేష్ఠుని ప్రేరణచే వారెల్లఁ గుపితులై యాయుధములై త్తి
 యుగాంతమునఁ గనఁబడుధూమకేతువులువలె నాభీముని వధింపవెడలిరి.
 ఆపు డవీరులధనుష్ఠాంకారములకును నేమిధ్వనులకును బుడమి వడఁక
 మబ్బులు పెన్నీటిధారలచేఁ బర్వతమునువలెఁ దమశరజాలములచే
 వారాద్రుపదపుత్రుని ముంచిరి. అటులు వారెంతయుఁ దన్ను నొప్పించి
 నను నాధృష్టద్యుమ్నుఁ డించుకయుఁ జలింపక చిత్రయోధియై తన నలు
 దెసల నావరించి యుద్రిక్తులై యున్న నీపుత్రులను జూచి వారి నెల్ల
 నొక్కమాటుగా వధింప నెంచి సమ్రాహనాస్త్రమును వారిపైఁ బ్రయో
 గించెను. మున్నింద్రుఁడు దానవులపైవలెఁ గుపితుఁడై యాద్రుపద
 పుత్రుఁ డటు లాయస్త్రమును విడువఁగా దానిచే నీతనయులెల్ల నిశ్చే
 తనులై మూర్ఛ వడిరి. కాలము సమీపించినవారివలె నష్టచేతనులై
 యున్న నీకొమరులను గాంచి కురునై న్యము లన్నియుఁ దమగజరథాశ్వ
 ములతోఁ బరువులిడెను. ఇట్టిసమయమున ద్రోణుఁడు ద్రుపదుని దారు
 ణములగు మూఁడుబాణములచే నొప్పించెను. ఓరాజా! అటు లాద్రో
 ణుఁడు ప్రహరింపఁగా వెనుకటివైరమును స్మరించుచు ద్రుపదుఁ డారణ
 రంగమునుండి తొలఁగి వెడలిపోయెను. అంత నాద్రోణుఁడు శంఖ
 మును బూరించెను. ఆతనిశంఖధ్వని విని సోమకులందఱును జడిసిరి.
 పిమ్మట నాద్రోణుఁడు నీకొమరులెల్ల సమ్రాహనాస్త్రముచే మూర్ఛవడి
 యుండుటను దెలిసి, స్వామిభక్తిచే వెడలి నీతనయులున్నచోటికి వచ్చి
 సంగ్రామరంగమున స్వేచ్ఛగాఁ జరించుభీమధృష్టద్యుమ్నులను మూర్ఛి
 తులై యున్న నీపుత్రులను గాంచి యపుడు ప్రజ్ఞాస్త్రముచే నాసమ్రా
 హనాస్త్రమును దొలఁగించెను. అంత నీతనయులందఱు నెప్పటిచొప్పునఁ
 దెప్పిటిల్లి సుఖిల నాభీమధృష్టద్యుమ్నులను దలపడిరి. పిదప ధర్మజుఁడు
 తననై న్యములను బిలిచి “ఓవీరులారా! భీమపాక్షతు లున్నచోటికిఁ
 బొండు. శక్తికొలఁది వారికిఁ దోడ్పడుఁడు. వీరు లగునభిమన్యుఁడు
 మున్నగువారు పండ్రెండుగురు వెడలి వారిప్రవృత్తిని దెలిసికొనివచ్చు
 నంతవఱకు నానెమ్మనము నెమ్మది నొందదు” అని పలుక విని, యాపరా
 క్రమనిధులగుశూరులెల్లరును నాతనియాజ్ఞ శిరసావహించి వెడలిరి.
 ఆపుడు పవలు రెండుజాములు కావచ్చెను. ఆపు డాక్షేకేయులు, ద్రౌప

దేయులు, ధృష్టకేతువు, సభిమన్యుని మున్నిడికొని గొప్పనైన న్యముతోఁ గూడి సూచీముఖముగా నేర్పడిన మనవారి నైన న్యమును భేదించి యందుఁ జొచ్చిరి. అంత నాయభిమన్యుడు మున్నగువీరులు వచ్చుటను జూచి యంతకుమున్నే భీమునకు వెఱచియు, ధృష్టద్యుమ్నునిచే మూర్ఛపడియునున్న మనసైన న్యము నిలుప నెవ్వరును శక్తులుగాకుండిరి. అపు డది మార్గమధ్యమున మూర్ఛపడియున్న కాంతవలె దీనయై కాన వచ్చెను. అపుడు సువర్ణమయధ్వజులును, మహాభుజులు నగునాయభిమన్యుప్రభృతు లాభీమధృష్టద్యుమ్నులను సమీపించిరి. వారిని గాంచి యావీరులిరువురును సోత్సాహములై నీవారి నైన న్యము నడంచుచు నుండిరి. అంతలో వడిగాఁ బరువిడిపోవుచున్న ద్రుపదుడు వారికిఁ గానవచ్చెను. అపుడు ధృష్టద్యుమ్నుఁ డట్టి తనతండ్రిని జూచుటను నీ పుత్రులను వధించుతలంపువిడిచి యాభీమునిఁ గైకేయురథమున నుంచి, కుపితుఁడై ద్రోణునిఁ దలపడఁజోయెను. పిదప నట్లు వడిగాఁ దనిపైకి వచ్చిన యావీరు నారసి, యాభారద్వాజుఁడును గోపావేశమొదవ వాని విల్లోకతీవ్రబాణముచేఁ దునియ లొనర్చి మఱియు నాతనిపై వందల కొలంది బాణములు పఱపెను. అపుడు స్వామియగుదుర్యోధనుడు తన కొసఁగుపిండమును స్మరించుచు నాతనిహితముకై యటు లతఁడు విక్రమించెను. అంత నాధృష్టద్యుమ్నుడు వేటొకవిల్లు పూని సువర్ణాగ్రములును, శిలాసారములు నగుడెబ్బదిబాణములచే ద్రోణుని నొప్పించెను. మఱియు నాతనివిల్లు ద్రోణుడు ఖండించి గుఱ్ఱములను నాల్గి టిని నాల్గుబాణములచేఁ జంపి, యొకవాడికోలచే సారధిని మృత్యుమందిరమున కంపెను. అంత నాపార్షతుడు హతాశ్వ మగురథము డిగి వడిగా సభిమన్యునిరథ మధిరోపించెను. అపుడు రథగజాశ్వసహితముగా నైన న్యమెల్ల వడంకసాగెను. అంత నాభీమపార్షతులు చూచుచుండఁగా నాద్రోణునిచే భంగపడి చెదరుచున్న నైన న్యములను, మఱి లించుట కందలియోధులు సమర్థులుగాకుండిరి. ద్రోణనిహతమగుపాండవ నైన న్యము కలతవడినసాగరమువలెఁ జలనమొంది చెదరుటను గాంచి మనసైన న్యమువా రుత్సాహపూరితు లైరి. అటులు కుపితుఁడై వైరి నైన న్యములను వధించు నాయాచార్యునిఁ జూచి యిరు తెగలయోధులును మేలుమేలని యఱచిరి.” అని తెలిపి సంజయుఁడు మఱియునిట్లనియె.

— భీమపరాక్రమము —

“ఓరాజా! పిదప దుర్యోధనుడు కొంతవడి కాసమ్మోహమునుండి తెప్పిటిలి శరవర్షమును గురియుచు భీమునిఁ దలపడియెను. అపు డెప్పటి చొప్పున నీతనయులందఱు నేకీభవించి భీమునితోఁ బోరాడ నారంభించిరి. అంత నాభీముడును దనరథము నధిష్ఠించి నీతనయుఁ డగుదుర్యోధనునిఁ జేరి వైరిప్రాణాంతకరమగు నొకదృఢశరాసనమునుబరిగ్రహించి కొన్నితీవ్ర బాణముల నాతని నొప్పించెను. పిదప నీతనయుఁడు, మహాబలుఁ డగుభీము నొకవాడికోలచే మర్తముఁ దాఁకునట్లు ప్రహరింపఁగా నతఁడు కను లెఱుఁచేసి కోపావేశముతో వింట మూఁడుబాణములు సంధించి వానిబాహువులందును వక్షమందును నాటించెను. కాని యందులకు సుయోధనుఁడు కొండవలె నించుకేనిఁ జలంపఁడయ్యెను. అటులు పరస్పరము కుపితులై పోరాడు నాభీమదుర్యోధనులను గాంచి తక్కిన నీతనయులెల్లఁ బ్రాణములకుఁ దెగించి, తాము మున్నాలోచించి కొనిన భీమనిగ్రహమును స్మరించి, వారిలోవా రొకమాటు నిశ్చయించికొని యాభీమునిఁ బట్టికొనఁగడంగిరి. వారు వచ్చుచుండఁగనే మహాబలుఁ డగునాతఁడు మహాగజము శత్రుగజములనువలె వారినెదుర్కొని కుపితుడై నీకొమరుఁడగుచిత్రసేను నొకబాణముచేఁ గొట్టి, మిగిలిన నీకొడుకులను వేగముగల బహువిధశరములచే నొప్పించెను. పిదప ధర్మరాజుచే ననుపఁబడిన యభిమన్యుప్రభృతు లగుపన్నిద్దఱును మహారథు లగు రాజపుత్రులను గవిసి పోరందొడంగిరి. నీజలేజముచే సూర్యాగ్నులను మించి వెలుఁగు నాశూరులనెల్ల జూచి నీతనయు లాభీముని విడిచి తొలఁగిపోయిరి. కాని యటులు తనయొదుటఁబడియు జీవితములతో సుయోధనాదు లేగినందులకు వాయునందనుఁడు సహింపలేకుండెను” అని లెలిపి సంజయుఁడు మఱియు నిట్లనియె.

— సంకులయుద్ధము —

“ఓరాజా! పిమ్మట భీమధృష్టద్యుమ్నులతోఁగూడి యభిమన్యుఁడు మఱల నీపుత్రులను నీవారిని నై న్యమును బీడించెను. అంత మహారథు లగు సుయోధనాదులు ధనుర్ధరులై వడిగలగుజ్జములతో వెడలి యారథికులున్నచోటి కేగెను. అపు డపరాజ్ఞామగుఁడు మహాసంగ్రామ మారంభ

మయ్యెను. అటులుపోరాడు కౌరవపాండవయోధులలో నభిమన్యుఁడు వికర్ణునిగుఱ్ఱములను గొట్టి, పిదప నిరువదైదుబాణములచే నాతనిఁ బ్రహరించెను. అంత నావికర్ణుఁడు తనరథాశ్వములు హతములగుడుఁ దేజోవంతమగు చిత్ర సేనునిరథ మధిష్ఠించెను. అటు లొకరథము నెక్కి యున్న కురువంశవర్ధను లగునాసోదరుల నిరువురను, శరవర్షముచే నాయ భిమన్యుఁడు గప్పెను. పిమ్మట దుర్జయుఁడగు నావికర్ణుఁ డాయభిమన్యు నైదుబాణములచే గొట్టెనుగాని యతఁ డందుల కించుకేనిఁ జలింపక మేరుగిరివలె సుస్థిరుఁడై యుండెను. పిదప దుశ్శాసనుఁడు కైకేయులనేపు రను దలపడి యుద్ధమొనర్ప నది యద్భుతమయ్యెను. ద్రౌపదేయు లేపు రును గుపితులై దుర్యోధను నెదుర్కొని యొక్కొకఁడు మూఁడేసి బాణములచే నాతని నొప్పించిరి. దుర్జయుఁడగు నీతనయుఁ డాయేపురను వేటువేటుగా వాఁడికోలలచే నొప్పించెను. మఱల వా రాతనిఁ బ్రహ రింపఁగా నతఁడు రక్తసిక్తాంగుఁడై గైరికాదిభాతువుగల ప్రవాహము లతోఁగూడిన పర్వతమువలె విరాజిల్లెను. ఓరాజా! ఆరణరంగమున భీష్ముఁడు పాండవనై న్యమును గోపాలుఁడు పశుగణములనువలె మో దెను. పిమ్మట గాండివధ్వని వినఁబడెను. అయ్యది నై న్యములకు దక్షిణముగానున్న శత్రులను జంపుచున్నటులు తెలియఁజేసెను. ఆప్రదేశ మున మొండెములు వేలకొలది గానవచ్చెను. మఱియుఁ గురుపాండ వులనై న్యము రక్షోదకములును, బాణములనెడిసుడులును, నేస్లులనెడి ద్వీపములును, గుఱ్ఱములనెడితరంగములును, రథములనెడియోడలును గలిగి సాగరతుల్యమగుట సందు వీరు లెట్టులో మునిగి తేలుచు దానిని డాటిరి. అందుఁ గొందఱు చేతులు తెగినవారును, గవచములుచినిగిన వారును నై వందలకొలదిని, వేలకొలదినిఁ బడియుండిరి. ఓరాజా! అందుఁబడియున్న మత్తగజములు, రక్తప్రవాహములుగలిగియుండుటను, వానిచేఁ బుడమి పర్వతములు గలదిగాఁ గానవచ్చెను. అపు డుభయ నై న్యములందును నొకయద్భుతమును గాంచితిమి. అందు యుద్ధాభిలాష లేనిమానవుఁ డొకఁడును మాకుఁ గానరాడయ్యెను. అపుడు వారెంతయును గీర్తి కానపడి పోరాడిరి. మీవారి కపుడు జయమే యవేక్షితమై యుండెను” అని తెలిపి సంజయుఁడు మఱియు నిట్లనియె.

— ఆజననాటియుద్ధము ముగియుట —

“ఓరాజా! అంత సూర్యుఁ డెట్టువాఱుచుండఁగా, దుర్యోధనుఁడు యుద్ధోత్సాహ మెక్కుడగుట నాభీమునిఁ జంపుఁ దలంపుతో నాతనిఁ దలపడ, నాతఁ డాదుర్యోధనుతో “ఓయీ! పెక్కువత్సరములనుండి నేనభిలషించుచున్న సమయ మిపు డిదె తటస్థించినది. కావున నిక నిన్నుఁ జంపువాఁడను. నీవిపు డీయుద్ధమునుండి మఱలకుందువేని కుంతికష్టమును, మావనవాసక్లేశమును, ద్రౌపదిమనోదుఃఖమును నిన్నుఁ జంపి మఱలించెదను. నీవు పాండవులయొడ మత్సరముగలిగి ప్రవర్తించి వారి కొనరించిన యవచూనముఫల మిదె నీకుఁ గష్టరూపమునఁ దటస్థించెను. నీవు మున్ను కర్ణ సౌబలులమతమే సమ్మతముగానెంచి, సొంతబుద్ధివెట్టక, పాండవుల నీయిష్టమువచ్చినటులు కష్టములపాలునేసితవి. అది తగదని ప్రార్థించిన శ్రీకృష్ణభగవానుని, మోహోంధుఁడవై యవమానించితివి. మఱియు మహాత్సాహముతో నులూకుని సమాదేశ మొసంగితివి. కావున నిన్నిపుడు బంధుమిత్రపరివారసహితముగా నంత మొందించు వాఁడను. ఆపాపపుఫల మనుభవింపుము.” అని పలికి విల్లువూని, దానిని బలుమాఱులు సవరించి పిడుగులుంబోని ఘోరనారాచములను ముప్ప దాఱింటిని సంధించి వడిగా నాసుయోధనులైఁ బఱిపి, మఱియు రెండు బాణములచే నాతనిధనువును, మఱిరెండిటిచే సూతునిఁ గొట్టి, నాల్గు బాణములచే గుట్టుములనుజంపి, గట్టిగాఁదిగిచివైచిన రెండుబాణములచే నాసుయోధనుని ఛత్రము రథమునుండి నేలఁ గూలనేసెను. మఱియు మూఁడువాడికోలలచే నుత్తమమై ప్రజ్వలించు నాతనిధ్వజము నఱికి, యతఁడు చూచుచుండఁగా భీముఁడు గొప్పసింహనాద మొనర్చెను. అంత మేఘమునుండి మెఱపునలె నానారత్న భూషితమై వెలయు నాతని ధ్వజము పుడమిఁబడియెను. మణిచుయమగుట సూర్యునివలె వెలుంగుచు సర్ప చిహ్నమగు నాతనిధ్వజము తేగి నేలఁగూలుటను రాజులందఱును గాంచిరి. మఱియు నతఁడు పరిహాసమొనర్చుచుఁ బదిబాణములచే నాసుయోధను నంకుశములచే నేస్తునువలె నొప్పించెను. పిదప మహాబలుఁ డగుసింధుపతి యాసుయోధనునివెనుకఁ గొందఱు వీరులతోఁగూడి యాతనిపార్శ్వ గ్రాహకుడై యుండెను. అంత రథికోత్తముఁ డగు కృపుఁ

డాసుయోధను నొకరథముపైఁ గూరుచుండఁబెట్టెను. అపు డెంతయు నాభీముని ప్రహరములచే నొచ్చుటను నీతనయుడు తనరథస్థానమునఁ గూలఁబడియుండెను. పిమ్మట నైంధ్రుఁడు భీమునిఁ దలపడియెను. పిదప మఱియుఁ బెక్కుదురధికు లాతనిఁ బరివేష్టించిరి. అదిచూచి భృష్టకేతువు నభిమన్యుఁడు, ద్రాపదేయులు, కేకయులు మున్నగువారు నీతనయు లతో యుద్ధమొనర్పసాగిరి. అపు డభిమన్యుఁడు నీవారి నొక్కొకని నై దేసివాడితూపులచే నొప్పించెను. వారెల్ల నందులకు సహింపక యాయభిమన్యుని మేఘములు మేఘుగిరినిఁ బ్రళయశరవర్షముచే ముంచిరి. కృతాస్త్రుఁడును రణగర్వితుఁడు నగునాయభిమన్యుఁడు, వారిశరపీఠము సహింపక, దేవాసురయుద్ధమున మహాసురుల నింద్రుఁడువలె నీవారి నెల్ల జలింపఁజేసి, వికర్ణనిసర్పతుల్యములగుపదునాల్గుతీవ్రనారాచములచేనొప్పించి, మఱియు నాతనిధ్వజమును సూతుని నేలఁగూలఁద్రోసి, గుఱ్ఱములను జంపి నాట్యమొనరించుచు, మఱియు నుత్సాహముతోఁ తీవ్రాగ్రములును ఘోరములు నగు నారాచములచే నాతనిఁ బ్రహరింపఁగా నవి యావికర్ణనిదేహమును భేదించి, బుసకొట్టుపాములువలె బుడమిఁ జొచ్చెను. సువర్ణాగ్రము లగు నాయభిమన్యునిబాణము లావికర్ణనిఁజంపి రక్తసిక్తములై, శోణితమును గ్రక్కుచున్నవివోలె బుడమిని గానవచ్చెను. అంత హతుఁ డగునావికర్ణనిఁ గాంచి యాతనిసోదరులు కుపితులై యభిమన్యుప్రముఖులగువీరులను దలపడిరి. అటు లెదుర్కొన నపుడు యుద్ధగర్వితు లగువారికిఁ బరస్పరము ఘోరయుద్ధము జరిగెను. అంత దుర్దుఖుఁడు, శ్రుతకర్త నైదుబాణములతోఁగొట్టి యొకకోలచే వానిధ్వజమును, నేడుబాణములచే సారధిని, నాటుబాణములచే వాయు వేగముగల యాతనిగుఱ్ఱములను గొట్టి, సారధిని బడఁద్రోసెను. అపు డాశ్రుతకర్త హతాశ్వమగురథమునందేనిలిచి, కుపితుఁడై యగ్నిజ్వాల వలె బ్రజ్వలించు నొకశక్తి నాదుర్దుఖునిపై విసరెను. అది యాదుర్దుఖునికవచమును భేదించి మిక్కిలి దారుగలదగుటఁ బుడమిని బ్రద్ధలుచేసి యందుఁ జొచ్చెను. అంత విరుధుఁడగు నాశ్రుతకర్తను మహాబలుఁ డగు శ్రుతసోముఁడు, సకలసైన్యములును జూచుచుండఁగా దనరథముపై నుంచెను. పిదప శ్రుతకీర్తి, నీకొమరుఁ డగుజయత్సేనునిఁ దాఁకి, శరవర్షమును గురిపింపఁగా జయత్సేనుఁ డాతనివిల్లు ఖండించెను. అటులు

శ్రుతకీర్తివిల్లు తునుఁగుటను జూచి యాతనిసోదరుఁ డగుశతానీకుఁడు సింహమువలె మఱిమఱియు గర్జించుచు, నాజయత్సేనునిఁజేరి పదివాఁడి తూపులచే నాతని నొప్పించి, మత్తగజమువలె మహానాదమొనర్చెను. పిదప నాశతానీకుఁడు మఱియు సర్వావరణములను భేదించి నొకవాఁడి కొలచే నాజయత్సేనుని వక్షమునఁ గొట్టఁగా, సంతలో నాతనిచెంత నున్నదుష్కర్ణుఁడు నకులపుత్రుఁ డగు నాశతానీకుని శరశరాసనములఁ దునుమాడెను. పిమ్మట నాశతానీకుఁడు వేటొకవిల్లు వూని తీవ్రబాణముల నావింట సంధించి “ఓరీ! నిలునిలుము” అని పలుకుచు నాదుష్కర్ణునిపైఁ బాములవంటిబాణములను బ్రయోగించెను. అటులు ప్రహరించి యొకబాణముచే వానివిల్లు రెండిటిచే సూతునిఁ గొట్టి కొన్ని బాణములచే మఱల నాతని నొప్పించెను. మఱియుఁ దీవ్రములగు పండ్రెండు బాణములచే మనోజవము లగు నాదుష్కర్ణునిగుఱ్ఱములను హింసించి, వేటొకవాఁడికొలచే వానివక్షమును బ్రహరించెను. అంత నాదుష్కర్ణుఁడు వజ్రహతమగువృక్షమువలె నేలఁగూలెను. అటులు దుష్కర్ణుఁడు హతుఁ డగుటను గాంచి, మహారథు లేవురు వెడలి యాశతానీకుని ముట్టడించిరి. అంత నాకేకయసోదదులేవురును గుపితులై శరవర్షమును గురియుచు నెదుర్కొనుటఁ జూచి యాశతానీకునిపై నీతనయు లగు దుర్ముఖి, దుర్జయ, దుర్త్వణులు సయితము వెడలిరి. అటులే శత్రుంజయుఁ డును, శత్రుసహుఁడును యుద్ధోత్సాహులై వెడలిరి. అపుడు పర్వతములఁబోలు రథములతోడను, నలంకృతము లగుగుఱ్ఱములతోడను, నానావర్ణము లగు పతాకలతోడను గూడి, విచిత్రకవచధారులును, శరశరాసనధరులైనై, వనమునుండి వనమునకు వెడలినసింహములునా వారానైన్యమును బ్రవేశించిరి. అపు డవ్వీరులు పరస్పరము ప్రహరించు కొనఁగా నొకగొప్పసంకులయుద్ధమయ్యెను. అంత సూర్యుఁ డస్తం గతుఁడుకావచ్చెను. అపుడు భీష్ముఁడు కుపితుడై పాంచాలనై న్యములను యమపురగృహప్రవేశ మొనర్ప నారంభించెను. ఇటులగుడుఁ గొంతనేపటికి నైన్యములు శాంతినొందుటనుజూచి యుద్ధమును ముగించి సుయోధనుఁడు నిజశిబిరమునకుఁ బోయెను. ధర్మజుఁడును భీమధృష్టద్యుమ్నులను శిరముల మూర్కిని సంతృప్తాంతరంగుడై తనశిబిరమును బ్రవేశించెను” అని తెలిపి సంజయుఁడు మఱియు నిట్లనియె.

— శ్రీ భీష్మదుర్యోధనసంవాదము —

“ఓరాజా! అటులు పరస్పరము వైరములు పెంచుకొని పోరాడి రక్తసిక్తాంగులై తమతమశిబిరములకుఁబోయి కొంతవిశ్రమించి యొకరి నొకరు గౌరవించుకొనుచు, మఱల యుద్ధాభిలాష లడర నన్నద్ధులై యుండిరి. ఓయాంబికేయా! పిదప నీకొమరుఁడు నొచ్చినవాఁడగుటఁ గొంతచింతిలి పితామహునికడ కేగి “ఓతాతా! రాద్రములై భయంకరము లగుమనవ్రాహ్మణములను జీల్చి పాండవవీరులు కడువడిఁ గొట్టి యుఁ, బీడించియు విజృంభించుచున్నారు. మఱియు నేఁడు వజ్రకల్ప మగు మకరవ్రాహ్మణమును జొచ్చి నైన్యములను మూర్ఛనొందించి భీముఁడు నన్నైంతయుఁ బీడించినవాఁడు. క్రుద్ధుఁ డగునాతనిఁ జూచుటను గల్గినభయముచే మూర్ఛితుఁడనైన నాకిప్పటికి శాంతి యొదవ కున్నది. ఓసత్యప్రతిజ్ఞా! నీయనుగ్రహముచేఁ బాండవులను జంపి జయమునొందఁ దలంచియున్నవాఁడను.” అని పలుక విని మహాత్ముఁ డగు భీష్ముఁ డాసుయోధనుని దుఃఖితునిగా నెఱిగి యిట్లు పలికెను.

“ఓరాజా! మిక్కిలి ప్రయత్నముచే నెల్లవిధముల వెనుదీయక పాండవనైన్యమునుజొచ్చి నీకు జయమును సుఖమును గలిగింప సుత్సాహముతోఁ బనిచేయుచున్నవాఁడను. నీకార్యమున నాశీరమును దాచుకొనలేదు. ఇప్పాండవవీరులన్ననో శూరులును, మహారథులు, నస్త్రవేత్తలును నై శ్రమలఁగి యుద్ధసాహాయ్య మొనర్పఁ బూని యున్నవారు. క్రోధవిషము గ్రక్కుచున్నవారు. కావున వీర్యశాలు లగువారు నీతో వైరముగొనియున్నను వారి నిపుడు సులభముగా జయింప వలనుపడదు. అయినను వీరులనెదుర్కొని జీవితాశ విడిచి యుద్ధముచేయువాఁడను. ఓమహాసుభావా! నీవిషయమున నాజీవితమును రక్షించుకొనఁ దలంపలేదు. నీయీ కార్యముపట్ల దేవదానవులతోఁ గూడిన మూఁడులోకములను భస్మీకరింపఁదలంచువాఁడనుగదా! నీ శత్రుల నుపేక్షింతునా? ఓరాజా! తప్పక యప్పాండవుల నెదుర్కొనెదను. నీకుఁ బ్రియమొనర్చెదను.”

అది విని సుయోధనుఁ డెంతయు నలరి ధైర్యమొందెను. పిదప రాజలోకమును జూచి “ఓయీ! మీమీపై న్యములను యుద్ధసన్నద్ధ

ములఁ గావింపుఁ”డని ప్రోత్సహించెను. అంత నాతనియాజ్ఞ శిరసా వహించి రథగజాశ్వపాదాతులుగల నీనై న్యములు నానావిధాయుధములువట్టి వెడలిరి. ఆసేనలసమృద్ధముచే జనించినపరాగములు సూర్య కిరణములను గప్పసాగెను. రథములందును, నేస్తులందును గూరుచుండినవారిచేఁ ద్రిప్పబడుఖడ్గములు మింట మేఘములతోఁ గూడినమెఱిపులవలె విరాజిల్లుచుండెను. రాజకుమారులధనుష్ఠాంకారములు ఘోరమగుసంకులధ్వనులఁ బ్రకటింపసాగెను. అయ్యది వెనుక దేవాసురులచేఁ దఱువఁబడుసముద్రముఘోషము ననుకరించియుండెను. అట్టియుగ్రధ్వనులతోడను, బహువిధము లగు వర్షములతోడనుగూడిన నీవారిసై న్యము వైరిసై న్యమారకమై యుగాంతమేఘసమూహమునాఁ గానవచ్చెను” అని తెలిపి సంజయుఁడు మఱియు నిట్లనియె.

— సప్తమదివసయ్యుద్ధారంభము —

“ఓమహారాజా! పిదప నేదియో ధ్యానించుచున్న సీకొమరునిఁ జూచి, మఱియు నాభీష్టుఁ డాతనికి హర్షము గలుగునట్లుగా నిట్లు పలికెను.

“ఓయీ! నేను, ద్రోణుఁడును, శల్యుఁడు, కృతవర్చయు, అశ్వత్థామయు, వికర్ణుఁడు, సోమదత్తుఁడు, సైంధవుఁడు, నవంతిదేశాధీశులగువిందానువిందులును, బాస్లికుఁడు, త్రిగర్తాధీశుఁడు, మాగధుఁడు, బృహద్రథుఁడు, చిత్రసేనుఁడు, వివింశతి, మఱియు వేలకొలదిరథములును, గొప్పధ్వజములును, నుత్తమజాతిహయములును, మదించినయేన్లులును, బదాతులును, నానాయుధవేత్త లగుశూరులును నీకై పోరాడ సోత్సాహులై యుండిరి. ఇంకను వీరుగాక మఱికొందఱును నీకై జీవితేచ్ఛల విడిచియున్నవారు. వీరెల్ల సంగ్రామమున దేవతలనుసైతము జయింప సమర్థులని నాయభిప్రాయము. ఓరాజపుత్రా! నీకునేనెల్లపుడును హితము చెప్పవలసియే యున్నది. ఇంద్రునితోఁ గూడినదేవతలకును బాండవులు జయింప వలనుపడనివారు. మఱియు మహేంద్రవిక్రములగు నాపాండవులకు వాసుదేవుఁడు సహాయుఁ డైయున్నవాడు. కావున వారెల్లవిధములఁ బ్రహరింతురు. ఓరాజా! నీమాటచొప్పున వర్తించువాడను. కాని పాండవులు నన్ను జయింతురో వారిని నేనే

జయించువాడనో తెలుపజాలను" అని పలికి యాసుయోధనునకు వీర్యవంతమై విశల్యకరణి యను నొకయోషధినిచ్చి యాతనిదుగ్గిరహితునిగా నొనర్చెను. అంతఁ బ్రభాతమగుట నెల్లనై న్యములతోఁగూడి పూహకుశలుఁ డగుభీష్మఁడు మండలమును నొకపూహమును బన్నెను. అయ్యది నానాశస్త్రసమాకులమై వేలకొలది రథగజాశ్వపదాతులతో నిండియుండెను. అందొక్కొక్కయేన్గున కేడేసిరథములును, నొకరథమున కేడేసిగుఱ్ఱములును, నొకగుఱ్ఱమునకుఁ బదుగురుధనుర్ధరులును, నొక ధనుర్ధరనకు నేడుగురు కవచధారులును నుంచి నీసై న్యము నొక పూహముగా నేర్పఱచెను. అటు లొనర్చి యామహాసై న్యమునకు భీష్మఁడు పాలకుడైయుండెను. పదివేలగుఱ్ఱములును, బదివేలయేన్గులును, బదివేలరథములును గూర్చికొని నీకొడుకులు కవచధారులై పితామహునకు రక్షకులైయుండిరి. ఆశూరుల కాతఁడు రక్షకుడైయుండెను. మఱియు మహాబలులగురాజులు సన్నద్ధులైయుండిరి. పిదప సుయోధనుడు రథ మధిష్ఠించి యింద్రుఁడు త్రివిష్టపమునందువలె విరాజిలుచుండెను. పిష్టట నీపుత్రులరథఘోషమును, వాద్యములమహాధ్వనియు దిక్కుల బిక్కటిల్లెను. అంత ధార్తరాష్ట్రులసై న్యమును దోడ్కొని భీష్మఁడు పశ్చిమముఖముగా వెడలెను. ఆమండలమహాపూహమువైరులకు భేదింపరానిదై యుండెను. పరమదారుణమై శత్రుదురాసదమగు నామండలమహాపూహమును గాంచి ధర్మజుఁడు వజ్రమనెడి పూహమును సంఘటించెను. అటు లారెండుసై న్యములును పూహములుగా నేర్పడి తమతమస్థానములందుండెను. పిదప యోధులు సింహనాదము లొనరించిరి. యుద్ధోత్సాహులగు నుభయసై న్యములశూరులును బ్రహరించుకొనుచు నాపూహములను భేదింపసాగిరి. అపుడు ద్రోణుఁడు విరాటుని, నశ్వత్థామ శిఖండిని, సుయోధనుఁడు ధృష్టద్యుమ్నునిఁ దలపడిరి. నకులసహదేవులు శల్యునిఁ దాఁకిరి. విందానువిందు లిరావంతు నెదుర్కొనిరి. నీయోధులగుత్తత్రయులందఱును నర్జును మార్కొనిరి. భీముఁడు కృతవర్త నెదుర్కొనెను. నీపుత్రులగుచిత్రసేన వికర్ణదుర్లర్షణులను నభిమన్యుఁడు గవినెను. ఘటోత్కచుఁడుభగదత్తుని మత్తగజము మదగజమునువలె మార్కొనియెను. ఓరాజా! పిదప నలంబునుడు సాత్యకిని, భూరిశ్రవుఁడు ధృష్టకేతునిఁ దలపడిరి.

ధర్మజుడు శ్రుతాయుషు నెదుర్కొనియెను. చేకితానుడు కృపుని దాఁకెను. మిగిలినమఱికొందఱు భీముని దలపడిరి. ఇంకను గలరాజు లోకము పార్థుని నెదుర్కొనియెను. వీరెల్ల నానాయుధములను ధరించి యుండిరి. అపు డర్జునుడు కుపితుడై వాసుదేవునితో “ఓమాధవా! కౌరవనైన్యమును జూచితే? పూహవేత్తయు మహాత్ముడు నగు గాంగేయునిచే నీపూహము సంఘటింపఁబడియెను. యుద్ధాభిలాషులై యున్న యీశూరులను గాంచితివా? ఓమాధవా! సోదరులతోఁగూడి యున్న త్రిగర్తరాజును జూడుము. ఓజనార్దనా! నీవు చూచుచుండఁ గా నిదె యిపుడే వీరినెల్లఁ జంపెదను. వీరు నాతో యుద్ధ మొనర్ప నుత్సాహపూరితులై యున్నవారుగదా!” అని పలికి గాండివము సవరించి రాజులోకముపై శరవర్షమునుగురిపించెను. వారును నాతని శరవర్షమున ముంచిరి. అపుడు వర్ష కాలమున వారిధారలచేఁ దటాకమువలె నారణ్యరంగము పూరింపఁబడియెను. నీనైన్యమున హాహాకారములు జనించెను. అపుడు శరవర్షముచేఁ గప్పఁబడినకృష్ణార్జునులఁ జూచి దేవ గంధర్వులును, దేవర్షులును, నురగులును విస్తయమందిరి. ఓరాజా! అపు డర్జునుడు కుపితుడై యైంద్రాస్త్రమును బ్రయోగించెను. ఆ యర్జునుపరాక్రమము నపు డద్భుతముగాఁ గాంచితిమి. అతఁడు వైరి ప్రయుక్తము లగునస్త్రజాలములను వారించుచుండెను. అతనిచే గొట్టు వడనివాఁ డొకఁడును నందుఁ గానరాడయ్యెను. అందుఁగల రాజసహస్రములయు, గజాశ్వములయు, సమూహమునఁ బ్రతిప్రాణియు నశని రెండుమూఁడుబాణప్రహారములను దినకుండినది లేదు. అటు లతఁడు ప్రహరించుట కోరువలేక వీరులెల్ల గాంగేయునిఁ జేరికొనిరి. అటు లాపన్ను లగుకౌరవులకు భీష్ముడే శరణమయ్యెను. ఎల్లెడలను బడు నాయర్జునుబాణములచే భగ్నమైన మీవారిని నైన్యము పెనుగాలిచేఁ గలతవడినసాగరమువలెఁ జనించెను.” అని తెలిపి సంజయుఁడు మఱియు నిట్లనియె.

—● కురుసాండవుల ద్వంద్వయుద్ధము ●—

“ఓరాజా! మహాత్ముఁ డగుసాండవమధ్యమునిచే నాసంగ్రామమున వీరులెల్ల హతులగుటను సుశర్మ మఱలఁగా, మహర్ణవతుల్య మగు వచనభార-4—15

నైన్యము కలతవడుచు గాంగేయుని జేరఁగా, నపుడు దుర్యోధనుఁ
డాపాఁగ్గునిపరాక్రమము నారసి కడువడిగా వెడలి రాజలోకములోఁ
బ్రథానుఁ డగుసుశర్మతో “ఓయీ! ఈ మనభీష్మాచార్యుఁ డర్జునుతోఁ
బోరాడ సమకట్టియున్నవాఁడు. ఇపు డీతఁ డెల్లవిధములఁ బ్రయత్నించి
తనజీవితమునైన లక్ష్యమునేయక నైన్యముతోఁ గూడియున్న యర్జును
నెదుర్కొనును. కావున మీరెల్ల సన్నద్ధులై యాతని రక్షింపవల
యును” అని తెలుప విని వారెల్ల నాతని యానతిచొప్పునఁ బితా
మహానిఁ జేరియుండిరి. అంత నాశాంతనవుఁడు కడువడిగా నాకవ్వడిని
దలపడియెను. అర్జునుఁడును దెల్లనిగుఱ్ఱములతోఁ బూన్పఁబడి, వెఱపు
గొలుపు వానరచిహ్నమును మేఘధ్వనియుఁ గలరథము నధిష్ఠించి
యెంతయు విరాజిల్లుచు భీష్మ నెదుర్కొనియెను. అపుడు విక్రమశాలి
యగునర్జునుని, బగ్గములుపట్టుకొని రెండవచండభానునివలె వెలయు
శ్రీకృష్ణునిఁ గాంచి వెఱపుగదురనున్న నీవారినైన్యమున గొప్పచప్పు
డుపులిల్లెను. మధ్యందినమార్తాండునివలె నాతని నెవ్వరును జూడఁజాల
కుండిరి. అటులే శ్వేతాశ్వఁడును, శ్వేతకార్ముకుఁడు నగుశాంతనవునిఁ
జూచి యుదయించిన శ్వేతగ్రహమునుబోలె నారయలేక పాండవనైన్యము
వైముఖ్యమొందసాగెను. మఱియు నాభీష్మనకు భాతృపుత్ర సహితు
లగుత్రిగర్తులు సహాయులుగాఁ బరివేష్టించియుండిరి. మఱికొందఱు
మహారథులును నాతనికిఁ గావలిగా నుండిరి. పిదప ద్రోణుఁడు విరటునిఁ
దాఁకి యొకకోలచే నాతనిధ్వజమును వేటొకభాణముచే వింటిని
నఱిగెను. అంత నేనాపతియగువిరాటుఁ డావిల్లువిడిచి వేటొకదృఢమగు
ధనువుగొని విషముగ్రక్కు పన్నగములువలెఁ బ్రజ్వలించుభాణములు
మూఁడిటిని బఱపి నాల్గిటిచే నాతనిగుఱ్ఱములను నొకకోలచే ధ్వజ
మును, నైదుభాణములచే సారథిని, నొకశరముచే ధనువును గొట్టెను.
అందులకుఁ గుపితుఁ డై యాబ్రాహ్మణోత్తముఁడు దిగిచివైచిన యెని
మిదివాఁడికోలలచే నావిరటునిగుఱ్ఱములను జంపి, మఱియు నొకభాణ
ముచే వానిసారథిని గూలఁద్రొసెను. అపు డావిరటుఁడు హతాశ్వఁ
డును, హతసారథియు నగుట రథమునుండి దిగి వడిగా శంఖునిరథ మధి
ష్ఠించి యాతండ్రికొడుకు లిడువురును నొకరథమందుండియే ద్రోణుని
శరవర్షమున నుంచిరి. ద్రోణుఁ డందులకుఁ గుపితుఁడై యొకతీవ్ర

బాణము నాశంఘునివైఁ బ్రయోగించెను. అయ్యది యాశంఘునివక్షముఁ జీల్చి రక్తమునుద్రావి పుడమిని బ్రవేశించెను. అటులు ద్రోణబాణహతుఁ డగుశంఘుఁడు రథమునుండి నేలఁగూలెను. అంతఁ దనచెంతనే పడిన కొడుకును జూచి వెంటి రణరంగమునుండి తొలఁగిపోయెను. ఆతని కాద్రోణుఁడు నోరుతెరిచినయముఁడులఁ గానవచ్చెను. పిదప వందలకొలది వేలకొలది పాండవసైన్యమును ద్రోణుఁడు నివారింఁచుచు వచ్చెను. పిమ్మట శిఖండి యశ్వత్థామ నెదుర్కొని మూఁడు తీవ్రనారాచములచే నాతని బొమలనడుమఁ బ్రహరించెను. అపుడు లలాటమున నాటిన యాబాణములచే నున్నతము లగుమూఁడుశిఖరము లచే వెలయు మేరుగిరివలె నాయశ్వత్థామ విరాజిల్లెను. పిదప నాద్రాణి యెంతయును గుపితుఁడై యొకయరనిముసమునఁ బెక్కునారాచము లచే నాశిఖండిధ్వజమును, సూతుని, గుఱ్ఱములను, నాయుధమును గొట్టి నేలఁ బడవై చెను. అంత హతాశ్వ మగురథము డిగి యాశిఖండి, దారు గలిగి బాణములను వారింపఁదగు నొకఖడ్గమునుబట్టి డేగవలె లాఘవము మెఱయఁ జరించెను. కత్తి వట్టికొని యతఁడు చరించుచుండఁగా నాతనిఁ బ్రహరింప నవకాశ మాయశ్వత్థామకు లభింపదయ్యెను. అయ్యది యెంతయు నద్భుతమయ్యెను. మిక్కిలి కోపము గలయాద్రాణి యాశిఖండిపై బహుశరసహస్రములు పఱపి సింహనాద మొనర్చెను. అటులు తనపైకివచ్చు శరసహస్రము నాశిఖండి, తనఖడ్గముచే ఖండించి వై చెను. మఱియు నాయశ్వత్థామ టెక్కలు గలబాణములచే నాఖడ్గమును బ్రహరింపఁగా నది ఖండితమగుటను వెంటనే యాశిఖండి దానిని సానవెట్టి యాద్రాణిపై విసరెను. కాలాగ్నితుల్యమై విషముగ్రక్కు పామువలెఁ దనపైకి వచ్చు నాఖడ్గమును దనశరలాఘవము మెఱయ భేదించి, మఱియుఁ బెక్కుబాణములచేనాశిఖండి నాయశ్వత్థామ నొప్పింపఁగా నతఁ డందుల కోర్వలేక మహాత్ముఁ డగుమాధవునిరథ మధిష్ఠించెను. పిమ్మట సాత్యకి కుపితుఁడై క్రూరుఁ డగు నలంబుసరాక్షసు నెదుర్కొని యెల్లెడలఁ గ్రమ్మ ఘోరనారాచముల వానివైఁ బఱపెను. అంత నారక్కసుఁ డాసాత్యకివిల్లు దునుగ నర్థచంద్రబాణములచేఁ గొట్టెను. మఱియు నారక్కసుఁడు రాక్షసమాయను గల్పించి యా సాత్యకిని శరవర్షమున ముంచెను. అపుడు సాత్యకి చూపినపరాక్రమ

మునకు మేమెంతయు విస్తయమందితిమి. అతఁడు వాఁడిబాణములచే నటులు నొచ్చియు, నిండుకేసి సంభ్రమింపక యైంద్రాస్త్రమును బ్రయోగించెను. అయ్యది యష్టనునిచే సాత్యకికి లభించినది. అటులగుట నాయస్త్రరాజ మారాక్షసమాయను బటాపంచలుగా నొనరించి మఱియు ఘోరనారాచములచే నారక్కసుని వారిధారలచే బర్వతమునువలె నాచ్ఛాదించెను. అంత నాశరప్రహారముల కోరువక యారక్కసుఁ డాసాత్యకిని విడిచి వెడలిపోయెను. అటు లాయజేయుఁ డగునలంబున రాక్షసుఁ డోడుటయు, నాసాత్యకి నీయోధులు చూచుచుండఁగా సింహ నాద మొనరించెను. పిదప నాసాత్యకి మఱియు నీవారిని బహువిధశర ప్రహారములచే నొప్పింపఁగా, వారు జడిసి పరువులిడ నారంభించిరి. ఇంతలో ద్రుపదపుత్రుఁడును బలశాలియు నగుధృష్టద్యుమ్నుఁడు నీ పుత్రుఁ డగుసుయోధనునిఁ దాఁకి శరవర్షమున ముంచెను. అటులు ధృష్టద్యుమ్ను ప్రయుక్త మగు శరజాలమున మునిగిజడిసియు నీకొడుకు వెనుదీయక తొంబదితీవ్రబాణములచే నాతని నొప్పించెను. అయ్యది యద్భుతమయ్యెను. అందుల కలిగి ధృష్టద్యుమ్నుఁడు సుయోధనుని ధనువు ఖండించి మఱియు నాతనిగుఱ్ఱములు నాల్గిటిని గొట్టి యేడు వాఁడికోలలచే నాతని నొప్పించెను. అంత హతాశ్వమగురథమును విడిచి నీకొడుకు ఖడ్గపాణియై యాధృష్టద్యుమ్నునిపైకి బరువిడెను. పిదప స్వామిభక్తుఁ డగుశకుని వడిగా వెడలి రాజరాజగు నాసుయోధనునిఁ దనరథముపై నెక్కించుకొనియెను. అంత నాధృష్టద్యుమ్నుఁ డటులు నీకొమరుని బరాభవించి యింద్రుఁ డసురపై న్యమునువలె నీవారిపై న్యమును హతము గావింప మొదలిడెను. పిమ్మటఁ గృతవర్త భీమునిఁ దల వడి పెనుమబ్బు సూర్యునివలె నాతని శరములచే గప్పెను. శత్రుసంతాపకుఁ డగుభీముఁడు వానికోర్చి కుపితుఁడై యాకృతవర్తను దీవ్రబాణములచే నొప్పించెను. అతిరథుఁడును బలాధికుఁడు నగు నాకృతవర్త యందులకుఁ జరింపక మఱియు నాభీముని వాఁడికోలలచే నొప్పించెను. పిదప మహాబలుఁ డగు నామహాబలసుతుఁడు కృతవర్తనిగుఱ్ఱములను గొట్టి సారథిని బడవైచి యలంకృత మగు ధ్వజమును గూలనేసెను. అంత శిథిలీకృతసర్వాంగుఁడై యాకృతవర్త హతాశ్వ మగు తనరథము విడిచి తనకు భావ యగువృషకునిరథ మధిరోహించెను. ఇదియెల్ల నీ

కొడుకు చూచుచుండెను. భీముడును దండపాణి యగునంతకుడు వలెఁ గుపితుఁడై నీవారిని నై న్యముపైఁ బరువులిడి ప్రహరింపసాగెను.” అని తెలుప విని భృతరాష్ట్రుఁ డిట్లనియె.

— ద్వంద్వయుద్ధము. —

“ఓసంజయా! మావారికిని బాండవులకును జరిగిన ద్వంద్వయుద్ధములఁగల యనేకవిచిత్రములను నీవలన వింటిని. కాని నా కెంతయు సంతసమొదవించునట్టిదాని నొకటియుఁ జెప్పవు. ఎల్లపుడును బాండవులే హర్షపూరితులై యుండుటను జయించుటను దెలుపుచున్నాఁడవు. అటులే మావారు నిస్తేజస్కులై యోడి ఖిన్నులగుచుండుటను దెలుపుచున్నవాఁడవు. ఓసంజయా! ఈసంగ్రామమున జయమనునది దైవాధీనమగుట నిస్సంశయము.”

అది విని సంజయుఁడు “ఓభరతసత్తమా! నీవారు తమయుత్సాహము విడువక శక్తికొలఁది యుద్ధమునఁ బనిచేయుచుఁ బౌరుషమును చూపుచునే యున్నవారు. కాని సురనదియగుగంగ మధురోదకము మహాదధిసంపర్కమున తొర మైనటులు మహాత్ములగు నీవారిపౌరుషమెల్ల వీరు లగుపాండవులకడ నిస్సారమగుచున్నది. తమతమశక్తికొలఁది నీకుఁ గూర్చునట్టియు దుష్కరకర్మ మొనర్చునట్టి నీవారిపై దోషమూహింపఁదగదు. ఇదియెల్ల నీవును నీకొమారుఁడు నొనర్చిన గొప్పతప్పుగాని నీయోధులలోపముగఁదు. ఇపుడు పుడమిని ఘోరమగు ప్రజాత్యయమై యమత్యయము నత్యయముగా నొనర్పక తప్పదు. నీదోషముచే నిట్టియిక్కట్టు గలుగుటను, నీవు శోకించుట తగదు. ఇక రాజలోకమిలోకమునఁ దమజీవితమును రక్షించుకొనఁజాలదు. ఈక్షత్రియులందఱును యుద్ధమున మరణించి పుణ్యాత్మలలోకములను గోరువారై నై న్యమునఁ బ్రవేశించి స్వర్గపరాయణులై యుద్ధముచేయుచున్నవారు. ఓమహారాజా! పూర్వాహ్లామున గొప్పజనత్యయ మయ్యెను. దేవదానవులకయిన యుద్ధమునుబోలిన యాసంగ్రామమువిధము నెఱిగించెదను స్వస్థచిత్తుఁడవై వినుము. గొప్పసేనగలిగి మహాబలులై ధనుర్ధరులగు నవంతిదేశాధీశులు, విందానువిందులు రణోత్సాహులై గూడి యిరావంతు నెదుర్కొనిరి. అపుడు వారికి సంకులమై గగురుపాటొడవించు

యుద్ధమయ్యెను. అంత నిరావంతుడు కుపితుడై దేవతుల్యులగు నా సోదరులను దిగిచివైచిన తీవ్ర బాణములచే నొప్పింపఁగా, వారును నతని మఱల నొప్పించిరి. అటులు యుద్ధమొనరించువారిలో నెవ్వరియందును విశేష మగపడకుండెను. పరస్పరనాశమునకును దుల్యముగనే కృతప్రతీకారము లొనర్చుకొనుచుండిరి. అపు డిరావంతుడు నాల్గుబాణములచే ననువిందుని నాల్గుగుట్టములను యనుమందిరమున కనిపి మఱిరెండు తీవ్రభల్లములచే నాతనికేతువును ధనువును దునుమాడెను. అది యెంతయు నదృశ్యముగాఁ గానవచ్చెను. అంత నాయనువిందుడు విందునిరథ మధిరోహించి దృఢమై యుత్తమమగు నొకవిల్లు పూనియుండెను. పిదప నావిందానువిందు లిరువురు నొకరథముననుండియే మహాత్ముడగు నిరావంతునిపై శరవర్షమును గురియఁ దొడంగిరి. అపుడు వారిచే బ్రహ్మ క్షములై కాంచనభూషితములై మహావేగముగల శరపరంపరలు దివాకరునిఁ గప్పి యాకసము నెల్లెడల వ్యాపించెను. అందుల కాయురావంతుఁ డెంతయుఁ గుపితుడై మహారథులగు నా సోదరులు నిరువురను శరవర్షమున ముంచి వారిసారధిని బడఁద్రోసెను. అపు డటులు వారిసారధి ధారుణిఁ గూలుడు గుట్టములు రథమునీడ్చి కొని రణాంగణమునుండి తొలఁగెను. అంత నాయులూపికొడుకు వారి నోడించి తనపౌరుషము వెలయునట్లుగా నీ వారిపై న్యమును బీడించెను. అపుడటులు పీడితమగు మనవారిమహానైన్యము విషముద్రావినమాన వునివలె మహావేదన నొందెను. పిదప ఘటోత్కచుడు భగదత్తుని మార్కొనియెను. ఆతనిరథ మాదిత్యునివలె వెలయుచుండెను. భగదత్తుఁ డొకగజోత్తమము నధిష్ఠించి మున్ను దేవాసురయుద్ధమున వెడలినయింద్రునివలెఁ గానవచ్చెను. అపు డచోచ్చిటికి వియచ్చులగు దేవగంధర్వులును, ఋషులును జూడవచ్చిరి. కాని వారి కాఘటోత్కచ భగదత్తులయం దొకవిశేష మేమియుఁగానబడదయ్యెను. మున్ను కుపితుడైనయింద్రుడు దానవులనువలె నాభగదత్తుఁ డాపాండవనైన్యములను జెడరఁజెసెను. ఆతనిచేఁ దఱుమఁబడి పరువులిడు నప్పాండవ నైన్యమున కందు రక్షకుఁ డెవ్వడు గానరాడయ్యెను. ఓరాజా! మఱియు నపు డారథమున ఘటోత్కచుడు కానరాడయ్యెను. అటు లగుటఁ దక్కినయాతనిపై న్యము మనసుచెడి యందు నిలువక వెడలి

పోయెను. అటులు పాండవనైస్యము మఱలుడు. నీనైస్యమున ఘోర
 మగువేదన నెఱిగించుధ్వని యొకటి యుప్పలిల్లెను. అపుడు ఘటోత్క
 చుడు మఱల భగదత్తుని పెనుమబ్బు మేనుగిరినివలె శరవర్షముచే
 ముంచెను. అంత నాభగదత్తుఁ డారాక్షసుఁడు ప్రయోగించినశర
 జాలము ఖండించి వడిగా నాఘటోత్కచునిమర్చములు నాటునట్టులు
 గొట్టెను. అంత నాఘటోత్కచుం డెంతయుఁ గొట్టువడియుఁ, గొండవలె
 నించుకయుఁ జలింపఁడయ్యెను. అంత నాభగదత్తుఁడు మఱియు నలిగి
 పదునాల్గుతోమరము లాతనిపై వైవ వాని నాఘటోత్కచుఁడు ఖండి
 చెను. అటులు వాఁడికోలలచే వానితోమరములను ఖండించుటయే
 గాక వజ్రతుల్యము లగుడెబ్బదిబాణములచే నాఘటోత్కచుఁ డతని
 నొప్పించెను. అందులకుఁ గోపమొనవ నాభగదత్తుఁ డాతనిగుఱ్ఱముల
 నాల్గిటి నీల్లునటులు ప్రహరించెను. ప్రతాపనిధి యగుఘటోత్కచుఁ
 డటులు హతాశ్వ మగురథమందే నిలిచి, యాప్రాజ్ఞోతిషుని గజముపై
 నొకశక్తిని విసరెను. అపు డాభగదత్తుఁడు తనపైకివచ్చు తీవ్రవేగము
 గల యాశక్తిని నఱుకఁగా, దానిహేమదండము మూఁడుఖండములై
 పడియెను. అంతఁ దనశక్తి ముక్కలగుడు ఘటోత్కచుఁడు వెఱచి,
 యింద్రునకు వెఱచిన నముచిపలె యారణ్యరంగమునుండి వెడలిపోయెను.
 యమునకును వరుణునకును నోడింపరాని విక్రమశాలి యగు నాఘటో
 త్కచుని జయించి, యాభగదత్తుఁడు తనయెఱ్ఱతోఁ బాండవనైస్యమును
 మర్దింపసాగెను. ఓరాజా! అపు డతఁడు సరోవరముఁ జొచ్చిన మహా
 వనగజమువలెఁ గానవచ్చెను. పిమ్మట నమృదేశ్వరుఁడగుశల్యుఁడు నకుల
 సహదేవుల నెదుర్కొని యామేనల్లరఁ దనశరములచేఁ గప్పెను.
 అపుడు తన్నెదుర్కొనినమామను గాంచి సహదేవుఁడు మేఘుఁడు
 దివాకరునివలె నాతని బాణములచేఁ గప్పెను. అంత నాశల్యుఁడు మేన
 ల్లునిశరవర్షమునఁ గప్పఁబడియు నుప్పొంగెను. వారికిని ధమతల్లి
 సంబంధియగుట నాతనిపైఁ బ్రీతిగలిగెను. పిదప నాశల్యుఁడు నగుచు
 నకులునిగుఱ్ఱములు నాల్గిటిని నాల్గుబాణములచేఁ గొట్టి యమమందిర
 మందురలోఁ బ్రవేశ పెట్టెను. అంతన నానకులుఁడు తనరథము హతాశ్వ
 మగుట సహదేవునిరథ మధిష్ఠింపఁగా రణశూరు లగువా రిరువు నొక
 రథమందుండి ధనువులుపూని కుపితులై యామద్రరాజును శరవర్షమున

ముంచిరి. కాని యచలమువలె నాశల్యుఁ డందులకుఁ జలింపకయుండి యాశరవృష్టి నొకనిమేషమున నివారించెను. పిమ్మట సహదేవుఁడు కుపితుఁడై యొకతీవ్రశరము నామద్రాధిపతివైఁ బటప నది గరుడునివలెఁ గడువడిఁ బోయి యాతని నొప్పించి పుడమిని నాటికొనియెను. అపుడాశల్యుఁ డెంతయు నొచ్చి యారథమునఁ గూలఁబడి మూర్ఛవడియెను. అటులు మూర్ఛవడి పైతన్యము తప్పియున్న యాశల్యుని వానిసారథి యుద్ధరంగమునుండి తీసికొనిపోయెను. అటు లానకులసహదేవుల కోడి పరాఙ్ముఖుడైన యాశల్యునిరథము నారసి నీతనయులెల్ల ఖన్నులై యేమియు నుపాయము దెలియనివారై యుండిరి. అంత సామాద్రేయులు మామను జయించి మోదమానమానసులై సింహనాదము లొనర్చి తమతమశంఖములను బూరించి, మఱియు నింద్రోపేంద్రు లాదానవపై న్యమునువలె నీనై న్యమును దఱుమనారంభించిరి.” అని తెలిపి సంజయుఁడు మఱియు నిట్లనియె.

— సుశర్మార్జునులసమాగమము —

“ఓయాంబికేయా! అప్పటికి రెండుజాములై యుండెను. అంత యుధిష్ఠిరుఁడు తనగుఱ్ఱములను వడిగా నడుపుచు శ్రుతాయుషునిపైకి వెడలి తివిచివైచిన తీవ్ర బాణములచే నాతనిఁ బ్రహరించెను. వాఁడును నప్పండవాగ్రజు నేఁడు వాడికోలలచే నొప్పించెను. వానిప్రహారము లాధర్మజునికవచము భేదించి రక్తమును ద్రావి యామహాత్మునిప్రాణములు పెడలినివివోలెఁ గానవచ్చెను. అటు లెంతయు నొచ్చి కుపితుఁడై యతఁ డాశ్రుతాయుషుని వరాహకర్ణమనెడి యొకబాణముచేఁ గొట్టిమఱియు నొకతీవ్ర భల్లముచే వానికేతువు భూతలపాత మొందునటులు గొట్టెను. అంతఁ దనధ్యజము తునుఁగ నాశ్రుతాయుషుఁడు వాడిగలయేఁడుకోలలచే ధర్మజుమర్తములు నాటనేసెను. అందులకు యమసూనుఁడగుయుధిష్ఠిరుఁ డెంతయు మండిపడుచు యుగాంతమునఁ బ్రాణులను దహించు నగ్నివలెఁ గానవచ్చెను. ఓమహారాజా! అటులు కుపితుఁ డైనయప్పండవాగ్రజునిఁ జూచి దేవగంధర్వరాక్షసులు భేదమొందిరి. లోకమెల్ల నాకులమైయుండెను. ఎల్లభూతములకును “ఈధర్మజుఁ డిపుడు ముల్లోకములను గాల్చునేమో” యనునూహలు గలిగెను. మహర్షులును దేవ

తలును లోకశాంతికై స్వస్తిసంఘటింపసాగిరి. అంత నాధర్మజుఁ డటులు కుపితుఁడై పెదవులతుదిని దడుపుచు దనమేను యుగాంతరవితుల్యమై కన్నడునట్లుగాఁ జరించుటను, నీవారిపై న్యములెల్లఁ దమజీవితములం దాశవిడిచికొనిరి. అపుడు యుధిష్ఠిరుఁడు కొంతవడికి ధైర్యముచేఁ గోపము నాపికొని, యాశ్రుతాయుషుని ముంజేతఁ గొట్టి యాతనివిల్లు ద్రుంచి మఱియు నొక నారాచముచే వక్షమును భేదించి యెల్లనై న్యములును గాంచుచుండఁగా నాతనిగుఱ్ఱములను గూల్చెను. అంత నాశ్రుతాయుషుఁడు హతాశ్వమగురథమువిడిచి ధర్మజునిపరాక్రమమున కోరువక కడువడిగావెడలిపోయెను. అట్టిపరాక్రమనిధి యాధర్మజునిచే బరాజితుఁ డగుటను మనవారిపై న్యము పరాజ్ఞుఖ మైయుండెను. ఓరాజా ! యుధిష్ఠిరుఁ డిటులానర్చి ప్రాణులను మ్రింగంగడంగుకాలునివలె నీవారిపై న్యములను బ్రహరింపసాగెను. పిదపఁ జేకితానుఁడు కృపునిఁ దాఁకి శరవర్షమును గురియ, వాని నాకృపుడు నివారించి మఱియు నాచేకితానునిఁ దీవ్రశరములచే నొప్పించి, మఱియొకభల్లముచే వానివిల్లు దునుమాడి, కరలాఘవము మెఱయ మఱియొకకోలచే వానిసారథిని బడద్రోసి, మఱియు వానిగుఱ్ఱములను బాణి సారథులను గూలనేసెను. అపుడు వాఁ డారథము విడిచి యొకగదను బూని దానిచే నాకృపుని గుఱ్ఱములను సారథిని గూలద్రోసెను. అంత నాకృపుఁడు పుడమి నుండియే వానిపైఁ బదునాటుబాణములను బ్రయోగింపఁగా నవి యాచేకితానునికవచమును భేదించి పుడమిని బ్రవేశించెను. అందుల కాచేకితానుఁ డలిగి తనకేలనున్నగద నాకృపునిపై విసరెను. అపుడు వాఁడు వృత్రవధాకాంక్షి యగుపురందరుఁడునాఁ జూపట్టెను. అంతఁ దనపైకివచ్చు పాపాణగర్భ మగునాచేకితానునిగదను బెక్కునారాచములచే నివారింపఁగా, నపుడు మఱియు నాచేకితానుఁ డొకకత్తి నొఱవెఱికి శరీరలాఘవముమెఱయ నాకృపునిపైకి బరువిడెను. ఇపుడు కృపుఁడును తనధనువు పరిత్యజించి వాఁడిగలఖడ్గము వట్టికొని కడువడిగా నాచేకితాను నెదుర్కొనియెను. ఖడ్గకవచధారులై బలసంపన్నులగు నాయురువురును దారుగలతమకరవాలములచే బరస్పరముఁ బ్రహరించుకొనిరి. వారు కొంతనేపటులు పోరాడి పుడమిబడుచు లేచుచు

నలసియుండునంత నాచేకితానునిమిత్తుడగు కరకర్ణుడందులకు వచ్చి యెల్లవారు నరయుచుండఁగా నాతని దనరథముపై నిడికొనిపోయెను. ఓరాజా! అంత నీబావయగుశకుని రథికోత్తముడగు నాకృపుని దనరథమునఁ గూరుచుండఁబెట్టికొనియెను. పిదప ధృష్టకేతువు కుపితుడై భూరిశ్రవుని దాఁకి తొంబదిబాణములచే నాతనివక్షమును గొట్టెను. ఓమహారాజా! అపు డాభూరిశ్రవుడు తనయారమున మెఱయుశరములచే గిరణములతో వెలుంగునాదిత్యునివలె గానవచ్చెను. అపుడు కుపితుడై యాభూరిశ్రవుడు ధృష్టకేతునిసూతునిగుఱ్ఱములను గూల్చి విరఘనొనర్చి, మఱియు నాతని శరవర్షమున ముంచెను. అంత నాధృష్టకేతువు తనరథము విడిచి శతానీకునిరథ మధిరోహించెను. ఓరాజా! పిదపఁ జిత్రసేనుఁడును వికర్ణుడును, దుర్లబుడును సువర్ణకవచధారులై యభిమన్యు నెదుర్కొనిరి. అపు డాయభిమన్యునకును వారికిని ఘోర మగుయుద్ధ మయ్యెను. ఓరాజా! వారిపోరు వాతపిత్తకఫములు మూఁడిటితో శరీరమునకు జరిగినపోరునాఁ జూపఁజూపు. అపు డాయభిమన్యుడు నీకొమరులను విరఘుల నొనరించి భీమునిమాట స్తరించి ప్రహరింపసాగెను. పిమ్మట గజరథాశ్వములతో వెడలిన వేలకొలదిక్షత్రియులకు భయంకరమై దేవదానవులకును నోర్వరాని గొప్పసంగ్రామ మారంభమయ్యెను. అపుడు నీపుత్రులను రక్షించుటకై మహారథుఁడును బాలుఁడు నసహాయుడగు నభిమన్యుని నీవారెల్లఁ బరివేష్టింపఁగడంగిరి. అదిచూచి యర్జునుఁడు వాసుదేవునితో “ఓదేవా! ఆక్షత్రియసమూహముకడకు మనరథము పోనిమ్ము. అందు రణగర్వితులును గృతాస్త్రులు నగు పెక్కురుశూరులు విజృంభించి మనసైన్యములను నశింప సమకట్టియున్నవారు” అని తెలుప విని యావాసుదేవుడందులకు రథమును వడిగా నడిపెను. అటు లాయర్జునుఁడు కుపితుడై నీవారిసైన్యములపైకి వెడలుటను గాంచిన నీవారిసైన్యములందు హాహాకారములు జనించెను.

పిమ్మట నాథనంజయుఁ డాభీష్టరక్షకు లగురాజులను గాంచి యందు, సుశర్మతో “ఓయీ! నిన్ను నేనెఱుంగుదును. నీవెంతయును వీరుడవును, నాకు బూర్వవైరివిదైనవాడవు. మఱియు నాకు నీతోడి యుద్ధము సంభవించినది. దీనికి దగుదారుణఫలమును గాంచెదవు.

మున్ను నాచే యమమందిరమున కనుపబడిన నీపితామహులను నీ కిప్పుడు చూపువాడను” అని పలికెను.

అట్టి పరుషవచనములను వినియు, నాసుశర్మ యేమియు మాటు వలుకక తనకు శుభమేగాని యశుభమేగాని యగుఁగాక యని తలంచి యూఢనాథుఁ డగునాతఁడు వెక్కురుక్షత్రియులు తనకు సహాయులుగా నీపుత్రులతోఁగూడి వెడలి యర్జును నలుదెసల ముట్టడించి మేఘములు దివాకరునివలె నర్జునుని శరపరంపరలచే గప్పెను. అప్పుడు రక్షోదకము లెల్లెడల వెడల భయంకరసంగ్రామమయ్యెను” అని తెలిపి సంజయుఁడు మఱియు నిట్లనియె.

❀ చిత్రసేన రథభంగము ❀

“ఓరాజా! అపు డటులు వారిశరప్రహారములకు నొచ్చి యర్జు నుఁడు తోఁకద్రొక్కినపామువలె బుసకొట్టుచు, నొక్కొకబాణముచే నామహారథికులధనువులెల్ల దునియ నేసెను. అటులు వారిచాపములను ఖండించి మహాత్ముఁ డగునాతఁ డొక్షణములో బహువిధశరప్రహార ములచే వారి నెల్ల నిశ్శేషము గావించెను. ఓరాజా! ఆరాజులెల్ల నయ్యా జిరంగమున నర్జునశరపీడితులగుట రక్తసిక్తాంగులై యెల్లెడలఁ బడియుం డిరి. అటు లారణ్యరంగమునఁ బడిన రాజపుత్రులను జూచి సుశర్మ రథ ముతో వెడలెను. పిదపఁ బరాజితు లగురథికులపృష్ఠరక్షకు లగుముప్పది యిద్దఱురథికు లప్పార్థునిఁ దలపడి విండెక్కిడి మేఘము లుదకధారలచే మేరుపర్వతమునువలె శరధారలచే ముంచిరి. వారటులు తన్ను నొప్పిం పఁగా నప్పాండవమధ్యముఁడు కుశితుఁడై యటువదితీవ్ర బాణములచే నాపృష్ఠరక్షకులను గొట్టి, పరాజితుల నొనర్చి ప్రీతచిత్తుఁడై భీష్మునిఁ జంపుటకై త్వరపడుచు రాజులనెల్లఁ జంపనారంభించెను. అంత నా సుశర్మ హతులగు తనబంధుజనులఁ జూచి కొందఱక్షత్రియులను ముం దిడికొని పార్థుని వధించుటకై వెడలెను. అటు లారథికు లర్జును ముట్ట డించుటను జూచి శిఖండి మున్నగుపాండవయోధు లాతని రక్షించు టకై వెడలిరి. అంత నాయర్జునుఁ డాత్రిగర్తులను, బహువిధశరప్రహారములచే నోడించి భీష్మునిఁ జేరఁబోవుచు, దుర్యోధనుఁడు నైంధవుఁడు మున్నగురాజులను గాంచి, వారి నొకరెండుగడియలలోఁ దొలగించి

గాంగేయుని సమీపించెను. అపు డచ్చోటికి ధర్మజుఁడును వచ్చియుం
డెను. అటులే నకులసహదేవులతో భీమసేనుఁడును వచ్చెను. వారెల్ల
నాగాంగేయునిఁ దలపడిరి. అటులు మహారథులు నుగ్రబలులు నగుపాం
డవులందఱును గలిసి తన్నెదుర్కొని శరపరంపరలఁ గురిసినను, మహాత్ముఁ
డును, జిత్రయోధియు నగునాభీష్టుఁ డించుకయు నొవ్వకుండెను. పిమ్మట
నుగ్రబలుఁడగునైంధవుఁడు, వచ్చి యామహారథులధనువుల ఖండించెను.
అటులే దుర్యోధనుఁడును గుపితుడై యుధిష్ఠిరుని భీమనకులసహదేవు
లను దీప్తబాణములచే నొప్పించెను. అంత శల్యుఁడును, శలుఁడును,
గృపుఁడును, జిత్రసేనుఁడును బహువిధశరప్రహారములచే యుధిష్ఠిరా
దులను నొప్పించిరి. అపు డప్పాండవులు, మున్ను దానవులు ముట్టడిం
చినదేవతలవలెఁ గానవచ్చిరి. పిమ్మట భీష్టుఁడు శిఖండిధనువు ఖండించెను.
అపుడు యుధిష్ఠిరుఁడు శిఖండిని గాంచి కోపముతో, “ఓయీ! నీవు
మున్ను సీతండ్రి వినుచుండఁగా భీష్టునిఁ దప్పక చంపెదనని నాతో
నటులు పలికితివి. మహావ్రతుఁడగుదేవవ్రతుని నాతీవ్రబాణములచే
మడియించెదనని ప్రతిజ్ఞయును జేసితివి. కాని యిపు డాతని వధింపక
వ్యర్థప్రతిజ్ఞఁడవైతివి. కావున నిజధర్మమును గీర్తిని వంశమును గాపాడి
కొనుము. నీప్రతిజ్ఞను జెటుచుకొనకుము. భీమపరాక్రముఁడగు నీ
భీష్టునిఁ జూడుము. ఇతఁడు మననైన న్యములనెల్లఁ దునుమాడుచున్న
వాఁడు. మఱియు నాతఁడు నీవిల్లు ఖండింపఁగా యుద్ధాభిలాష విడిచి
పరాజితుఁడవైతివి. నీబంధులను సోదరులను విడిచి నీవెందులకుఁ బోయె
దవు? నీ కిది యిండుకయుఁ దగనిపని. బలాధిక మగు మననైన న్య
మెల్ల నీభీష్టునిచే నిటులు తఱుమఁబడుచుండుటఁ జూచియు భీతిచే
నీవిటు లుపేక్షింతువా? ఓద్రుపదపుత్రా! నీవు నిశ్చయముగా
జడిసితివి. నీముఖవికారమును జూడఁగా నటులే కానవచ్చెడిని.
నిన్నుఁ దెలియక యర్జునుఁడు రణమొనర్పఁ బ్రోత్సహించినవాఁడు. ఓ
వీరా! పుడమిని బెరుగాంచిన నీవిటు లీగాంగేయునకు జడిసెదవేల?”
అని పలికెను. ఓరాజా పరుషాక్షరములై విరోధోక్తిప్రచురము లగు
నాధర్మజునివచనములు విని, యది యొకయాజ్ఞాగా నెంచి యాశిఖండి
భీష్టునిఁ జంపుటకై కడువడిగా వెడలెను. అటులు భీష్టునిపైకి వెడలిన
యాశిఖండిని దుర్బయమును ఘోరము నగు నొకయాగ్నేయాస్త్రముచే

శల్యుడు నివారించెను. కాని యాశిఖండి యాతనియస్త్రమునకు మోహ మొందక యందే నిలిచి శరపరంపరచే దానిని బ్రతిహతముగా నొన ర్పుచు, మఱియు దానికిఁ బ్రతిఘాతమొనర్చువారుణాస్త్రమును బ్రయో గించెను. అపు డయ్యది యయ్యనలాస్త్రమును నివారింపఁగా నందలి క్షత్రియులును, దేవతలును నెమ్మదినొందిరి. అంత నాభీష్ముడు ధర్మజుని ధ్వజమును, ధనువును ద్రుంచి సింహనాద మొనరించెను. అపుడు భయ భ్రాంతుడై యున్న ధర్మజునిఁ జూచి భీముడు తనవిల్లు విడిచి పదా తియై గదనుబూని నైంధవునిపైఁ బరువెడెను. అటులు గదతోఁ దన వైకివచ్చు నాభీమునిఁ జూచి యమదండతుల్యములై వాడియగునైదు వందలబాణములచే నాతని నొప్పించెను. కోపావేశపరవశుడై యాపా వని యాశరపరంపరను లక్ష్యపెట్టక వడిగాఁబోయి సింధుదేశసంభవము లగు నానైంధవుని, నైంధవములను మోచి చంపెను. అంత నీకొమ రుడు నిరుపమానపరాక్రమశాలియై త్వరపడుచు బోయి యాభీముని దండింప నందులకు వచ్చెను. అపుడు భీముడు గర్జించుచు గదచేఁ దర్జన మొనర్చుచు నాతనిపైకి వెడలెను. యమదండతుల్య మగు నాభీముని గదాదండమును గాంచి, కౌరవులెల్ల బెదరి తమయగ్రజుని విడిచి యా గదాప్రహారమును దప్పించికొనువారై నలుదెసలకుఁ జెదరిపోయిరి. దారుణమై భారతులకు మోహకరమై సంకుల మగునారణ్యరంగమున భీమునిచే వైవఁబడిన యాగదను గాంచి చిత్రసేనుడు రథమును విడిచి పదాతియై కత్తివట్టికొని కొండనుండి వెడలినసింహమువలెఁ బుడమికి దిగి చరించుచుండెను. అపు డాభీమప్రయుక్త మగుగద యాచిత్రసేనుని సారథిని గుఱ్ఱములను జంపి ప్రజ్వలించుచు నాకసమునుండి జాఙీన మహోల్కవలెఁ బుడమిని బ్రవేశించెను. అపుడు తక్కిన నీకొమరు లెల్ల నాచిత్రసేనునిఁ జూచి సంతృప్తాంతరంగులై సింహనాదములొన ర్చిరి. సైన్యములవారెల్లరును జిత్రసేనుని వివేకమునకు మెచ్చికొనిరి.” అని తెలిపి సంజయుడు మఱియు నిట్లనియె.

— సప్తమదినయుద్ధమును ముగించుట —

“ఓయాంబికేయా! అటులు విరథుఁ డగు నాచిత్రసేనుని సమీ పించి నీకొమరుఁ డగువికర్ణుడు వానిని దనరథముపై నెక్కించుకొని

యెను. అటు లాసంకులయుద్ధ మారంభమగుడు భీష్ముడు ధర్మజు నెదుర్కొనియెను. అంత యుద్ధిష్ఠిరుడు మృత్యుముఖమునఁ బడియెనని తలంచిరి. సృంజయులు తమసైన్యములతో వడంకిరి. ధర్మజుడు నకులసహదేవులంగూడి శాంతనవునిఁ దలపడియెను. పిదప సహ్యాంధవాగ్రజుడు దివాకరుని మేఘుడువలె గాంగేయుని శరపరంపరలచేఁ గప్పెను. అంత నాశాంతనవుడు శాంతముగా వాని నొక్కొకటిగా నివర్తించెను. పిదప నాగాంగేయుడు ప్రయోగించినశరజాలము లాకసమునఁ బట్టుల సమూహములువలె గానవచ్చెను. ఓరాజా! ఒకయరనిముసమునఁ దన శరపరంపరచే ధర్మజుని గానరాకుండఁ గప్పెను. పిమ్మట ధర్మజుఁ డొక తీవ్రనారాచము నాభీష్టునివైఁ బఱపఁగా దానిని త్రోవనడుమనే యొక ట్టురప్రముచే ఖండించి, మఱియు నాయుద్ధిష్ఠిరుని రథాశ్వములను గొట్టెను. అంత నాధర్మజుడు హతాశ్వమగురథమును విడిచి మహాత్ముఁడగునకులునిరథ మధిరోపించెను. మఱియుఁ గుపితులైయున్న నకులసహదేవుల నెదుర్కొని భీష్ముడు శరపరంపరచే వారిని గప్పి పీడించెను. అటులు భీష్మబాణప్రవీడితు లగుతనచిన్నితమ్ములను జూచి యెంతయుఁ జింతగదుర గాంగేయు నెటులయిన వధింపుడని తనక్షత్రియయోధులను బ్రోత్సహించెను. పిమ్మట నాతనివచనములు విని యందలిపార్థివులందఱును బెక్కురథికులతోఁ బితామహుని ముట్టడించిరి. వారటులు ముట్టడింపఁగా నాదేవప్రతుడు మహారథులగువారి నెల్లఁ బడఁద్రోయుచు విల్లుగొని దానితో నాడుకొనుచుండెను. అటు లారణరంగమునఁ జరించు నాకౌరవసేనాని వనమున మృగములనడుమఁ జరించుసేనాకిశోరమునువలె గాంచిరి. ఓమహారాజా! శూరులను వెఱపించునట్టియు, సాయకములచే నొప్పించునట్టియు నాతనిఁ జూచి సంగముం గాంచిన మృగములువలె నారాజులోక మెంతయు భీతిల్లెను. అపు డాతనివిధము చూడఁగా నెండుగడ్డినిదహించెడి యగ్నివలె గానవచ్చెను. నేరిమిగలవాడు పండినతాటిపండ్లనువలె నతఁడు రథికులతలల నారణరంగమునఁ బడఁ ద్రోయసాగెను. ఓమహారాజా! అపు డాతఁడు పడఁద్రోయు వైరులశరములచప్పుడు సంకులమై పుడమినిబడు పాపాణములశబ్దము ననుకరించెను. అట్టి ఘోరసంగ్రామమున నుభయసైన్యములకు నెంతయు భయముగొలుపు సమర్థ మయ్యెను. ఆగాంగేయునిచే

ఘోరములు భేదించబడుటను యోధులందఱును బరస్పరము
 యుద్ధమొనరింపఁ బిలిచికొనుచుఁ దలపడసాగిరి. అంత నాభీష్ముని
 సమీపించి శిఖండి “ఓయీ! నిలుము నిలుము” అని పలుకుచు నెదు
 రింపఁబోయెను. అపుడు వానిస్త్రీత్వమును తలంచినవాడగుటను నా
 పలుకు లాదరింపక సృంజయులపైఁ గవియఁబోయెను. సృంజ
 యులును గాంగేయుం గాంచి సోత్సాహములై శంఖధ్వనులతోఁగూడ
 సింహనాదములొనరించిరి. ఓరాజా! సూర్యుఁ డవరదిశ నాశ్రయింప
 సాగునంతలో గొప్పసంకులయుద్ధ మారంభమయ్యెను. ధృష్టద్యుమ్ను
 సాత్యకు లిరువురును, శక్తితోమరవర్షముచే మనవారిపై న్యమునుబీడిం
 చుచునుండిరి. అటులు వారిచే హతులగుచుండియు శ్చత్రియధర్మమును
 బరిత్యజింపఁజాలక, మనవారు యుద్ధోత్సాహమును విడువక తమశక్తి
 కొలదిని బోరాడుచుండిరి. అపుడు మనవారిపై న్యమున గొప్పచప్పు
 డొకటి యుప్పతిల్లెను. అయ్యదిధృష్టద్యుమ్ను నిపరాక్రమముచేమనవారి
 యాక్రోశమని గ్రహించితిమి. అటులు మననారొనరెచ్చెడి యాయాక్రంద
 ధ్వని విని మహారథు లగు విందానువిందు లాధృష్టద్యుమ్నునిఁ దలపడి
 యాతనిగుఱ్ఱములనుగొట్టి, శరవర్షమున నాతని ముంచిరి. అపుడాపార్ష
 తుఁడు కడువడిగా రథమునుండి డిగి, మహాత్ముఁ డగు సాత్యకిరథము
 నధిష్ఠించెను. పిమ్మట యుధిష్ఠిరుఁడు పెక్కునైనన్యముతో, రణకుపితు
 లగు నావిందానువిందులపై వెడలెను. అటులే నీకొమరుఁడును నెల్లవిధ
 ములను నావిందానువిందులకు సాహాయ్యమొనర్ప వెడలెను. అపు
 డర్జునుఁడును గుపితుఁడై రెండవయింద్రునివలె వెలయుచు శ్చత్రియ
 వీరులనెల్ల నొప్పింపసాగెను. నీపుత్రునిస్త్రీతీకై ద్రోణుఁడును గుపితుఁ
 డై పాంచాలురనెల్లఁ దూలరాశి నగ్నివలె రూపుమాపఁ దొడంగెను.
 దుర్యోధనుఁడు మున్నగునీపుత్రులు భీష్ముని నడుమనుడికొని పాండవుల
 తోఁ బోరాడఁదొడంగిరి. ఓభరతోత్తమా! అంత నాదిత్యుఁ డెఱ్ఱవాఱు
 చుండెను. ఘోరమై రక్తపుతరంగములతో నదులు ప్రవహించెను. ఆ
 సాయంకాలమున నమంగళము లగునక్కలరొదలచే నాసంగ్రామభూమి
 మఱియు భయంకరమైయుండెను. రాక్షసులును, బిశాచములును నింకను
 గలమాంసాశనముగోరుప్రాణులును నెల్లెడల వేలకొలదిగా నందందుఁ
 గానవచ్చెను. అర్జునుఁడు సుశర్తాదులగురాజుల నోడించి, నిజశిబిరము

నకు వెడలెను. ధర్మజుడను దనసోదరులతోడను నై న్యములతోడను గూడి శిబిరమును బ్రవేశించెను. భీముడును సుయోధనుడు మున్నగు రథికులను జూచి తనశిబిరమునకుఁబోయెను. దుర్యోధనుడును, భీష్మునితోఁ దనశిబిరమును జేరెను. అటులే ద్రోణకృపాశ్వత్థామకృతవర్షశల్యులును నై న్యములతో శిబిరములను జేరికొనిరి. సాత్యకియు, ధృష్టద్యుమ్నుడును యోధులతోఁ దమశిబిరములకుఁబోయిరి. ఓరాజా! ఇటు లుభయనై న్యములు నాసంభ్రాంతసమయమున వెడలిపోయి, పరస్పరము గౌరవించికొనుచు, రక్షించుకొనుచు, శల్యములను దొలఁగించుకొని, పరిమిళితోదకముల స్నానములొనర్చుకొని వందిమాగధులచేఁ బొగడఁ బడుచుండిరి. కొంతవడి గీతవాద్యములతోఁ గ్రీడించిరి. రెండుగడియల సేపటులు సుఖముగా నానందించిరిగాని యుద్ధకథను స్మరింపవలెరి. ఓరాజా! మిక్కిలిగా నలయుటచే నుభయనై న్యములును నిద్రించి చూడఁ దగియుండెను” అని తెలిపి మఱియు సంజయుఁ డిట్లనియె.

— ౭౭ ఎనిమిదవసాఁటియుద్ధము —

“ఓరాజా! కురుపాండవవీరులెల్లరు నారాత్రి సుఖనిద్రతోఁ గడపి మఱల యుద్ధమునకు సన్నద్ధులైరి. అపు డుభయనై న్యములందును గొప్పనాదము లుప్పతిల్లెను. ఆరెండునై న్యములును నడుచుచు మహా సాగరతుల్యమై కానవచ్చెను. పిమ్మటఁ గౌరవయోధులగు భీష్మద్రోణులును, దుర్యోధనుడును, జిత్రసేనుడును, వివింశతియుఁ గలిసి పాండవుల నెదుర్కొన వ్యూహముగా నేర్పడిరి. నీతండ్రియగు పితామహుఁడు వాహనములనెడి తరంగములతో ఘోరమై పారావారతుల్యమగు నామహావ్యూహమున నెల్లనై న్యములకు ముందుగా నడిచెను. ఆతనికి మాలవులును, దాక్షిణాత్యులును, నవంతిదేశాధీశులును సహాయులుగా నుండిరి. ఆతనివెనుకఁ బ్రతాపశాలి యగు ద్రోణుఁడుండెను. ఆభారద్వాజానకుఁ బులిందులు పారదులు త్సుద్రకమాలవులును దోడ్పడియుండిరి. ద్రోణునివెనుకఁ బరాక్రమశాలి యగుభగదత్తుఁడు, మాగధులును, గలింగులును, బిళాచులును నాతనికిఁ దోడుగాఁ నుండిరి. వానివెనుక మేలక, త్రైపుర చిచ్చిలులతోఁగూడికోసలదేశాధీశుఁడగు బృహద్రథుఁడు నిలిచి యుండెను. ఆతనివెనుకఁ గాంభోజులు యవనులు మున్నగువారిఁ గూడి

ప్రస్థలాధీశుఁ డగు త్రైగర్తుఁడును వానివెనుక నశ్వజ్ఞామయు వెడలిరి. సగప దగాతలము ప్రతిధ్వనించునట్లు సింహనాదములు జనించెను. అటులే సర్వసైన్యసమేతుఁడై తనసోదరులంగూడి సుయోధనుఁడు ద్రోణ పుత్రునివెనుక నిలిచియుండెను. ఆదుర్యోధనువెంబడినే కృపుఁడు వెడలెను. ఇటు లావ్యూహము సాగరసన్నిభమై వెడలి చూచువారి కచ్చెరువు గలిగించెను. ఓరాజా! అందు ఛత్రములును, బతాకలును, మహార్జును లగుభుజభూషణములును, ధనువులును గాన్పింపసాగెను. అట్టి నీవారిమహావ్యూహము నారసి, మహారథుఁడగు ధర్మజుఁడు సేనాధీశుఁడగు భృష్మద్యుమ్ను నితో “ఓయీ! ధనుర్ధరో త్తముఁడగు భీష్మునిచే బన్నబడిన యీమహావ్యూహమును గాంచితివా? ఇది యొకసాగరమునా వెలయుచున్నది. కావున నీవును దీనికి బ్రతివ్యూహమును సంఘటింపుము. జాగు సేయకుము.” అని పలుక విని యతఁడు భయంకరముగా నొకవ్యూహమును బన్నెను. ఓమహారాజా! నైవ్యూహవినాశకమగు నయ్యది శృంగాటకము. అందుఁ బెక్కురథములతోడను హయపదాతులతోడను గూడి మహారథుఁ డగు భీముఁడును సాత్యకియు శృంగములుగా నుండిరి. కపిధ్వజుఁడును శ్వేతాశ్వఁడు నగునర్జునుఁడు దాని నాభిస్థానమున నుండెను. దానినడుమ నకులసహదేవులతో యుధిష్ఠిరుఁడు నివసించి యుండెను. పిదప మహేష్వాసులగు రాజోత్తములందఱును, వ్యూహ శాస్త్రవేత్తలగుట నావ్యూహమున నందందు దానిని బూరించియుండిరి. దానివెనుక నభిమన్యుఁడును మహారథుఁ డగువిరాటుఁడును, ఘటోత్కచుఁడును, ద్రౌపదేయులును నిలుపఁబడిరి. ఓరాజా! ఇటు లాపాండవులు మహావ్యూహమును బన్ని సమరశూరులును, యుద్ధాభిలాషులు నై జయము నపేక్షించియుండిరి. శంఖధ్వనిమిళితములై ఖేరినినాదములును సంకులముగా వినవచ్చెను. అటులే భుజాస్ఫూలనముతోఁగూడి సింహనాదములు మెండుగా నెల్ల దెసల నిండెను. పిచ్చట నమృషీనాథులెల్లరును తెప్పపాటులేక యొకరినొకరు చూచుకొనుచుండిరి. ఓరాజేంద్రా! వారు మున్నుగా యుద్ధమునకుఁ బరస్పరమును మనగిపూర్వకముగాఁ బిలిచికొనిరి. పిదప యుద్ధము భయంకరమై యారంభమయ్యెను. అపుడు నీవారియుఁ బాండవయోధులయుఁ దీవ్రనారాచములు మెండుగా సంగ్రామరంగమునఁ బడుచుండెను. అయ్యవి నోరు తెఱచినపాములు

వలె భయంకరములై గానవచ్చెను. నూనెతో సానవెట్టుటను దళతళ మనెడిశక్తులు మేఘములనుండి వెడలినమెఱపులువలె వెలయుచుండెను. సువర్ణభూషితములై తెల్లనివట్టములతోఁ గప్పబడినగద లారణరంగ మున నందందుఁ బడి వర్షతశిఖరములునాఁ జూపట్టుచుండెను. ఖడ్గములు నిర్మలాకాశమునాఁ గానవచ్చెను. ఋషభచర్మములకేడెము లందందుఁబడి వెలయుచుండెను. అపుడాయీరుసైన్యములును దేవదానవులసైన్యములు వలెఁ బరస్పరము పోరాడుచుఁ గానవచ్చెను. రథికులు రథికులతో వడిగా నెదుర్కొనిరి. రథములయుగములతో యుగములుగలిపి వీరులు పోరాడ సాగిరి. ఏనుగు లేస్తులతోఁ బోరునపుడు వానిరాపిడిచే నగ్నికణము లుప్ప తిలుచు వానిదంతములందుఁ బొగలెగయసాగెను. ప్రాసప్రహారములచేఁ జచ్చిన కొండఱుగజయోధు లంతటను బడుచు, కొండనుండి యొఱుగు వృక్షములువలెఁ జూపట్టిరి. ప్రాసాద్యాయుధములతో నాయోధన మొనర్చెడిపదాతులును బరస్పరము ప్రహరించికొని చిత్రరూపులై కానవచ్చిరి. అటు లాకురుపాండవసైన్యములు నానావిధము లగుశర ములచేఁ గొట్టుకొని యమమందిరము నలంకరించెను. పిదప శాంతన వుఁడు తనరథనేమిధ్వనిచేతను, ధనుష్ఠాంకారముచేతను వెఱవఁజేయుచుఁ బాండవుల నెదుర్కొనెను. అంత బాండవరథికు లగు ధృష్టద్యుమ్నుఁడు మున్నగువారును భైరవారావము లొనరించుచు యుద్ధసన్నద్ధులైరి. పిదప నుభయసైన్యములవారికిని సంకులసమరమయ్యెను.” అని తెలిపి సంజయుఁడు మఱియు నిట్లనియె.

—ॐ ఆదిత్యకేతుప్రభృతులను జంపుట —

“ఓరాజా; అపుడు కుపితుఁడై తపనునివలె బ్రజ్వలించుచున్న భీష్మ నెవ్వరును దేఱిచూడఁ జాలకుండిరి. అటులయినను ధర్మజునిశాస నముచే నెల్లనైన్యములవారును భీష్మ నెదుర్కొనిరి. అంత నాశాంతన వుఁడు రణోత్సాహియై సోమకస్థంజయపాంచాలురను సాయకప్రసం చముచేఁ బంచత్వమొందింపసాగెను. ఆపాంచాలసోమకాదు లటులు ప్రహరింపఁబడుచుండియు మృత్యువునకు జంకక యాగాంగేయునితోఁ బోరాడ నారంభించిరి. అపు డారథికులతలలను భుజములను దెగనే సెను. రథికులలోఁ గొండఱ విరథులఁగా నొనర్చెను. గుఱ్ఱములనుండి

రాతులతల లెగురుచుఁ బడుచుండెను. ఓమహారాజా! భీష్మప్రయుక్తాస్త్ర
మోహితములై నిర్మనుష్యముగానేలఁగూలి పర్వతతుల్యములై యున్న
యేనులను జూచితిమి. అందు మహాబలుఁ డగు భీముఁడుతప్పఁ బాండవ
యోధు లం దెవ్వరును గానరాల్లెరి. అతఁ డొక్కఁడును భీష్మునిజేరి
వీడించుచుండెను. ఆభీష్మభీముసమాగమమున సైన్యములలో హాహాకార
ములు జనించెను. ఆభీముఁ డపు డెల్ల వారికిని భయంకరుడై ఘోరరూప
మును దాల్చియుండుటను బాండవులెల్ల సంతుష్టాంతరంగులై. సింహనా
దములొనర్చిరి. పిదప దుర్యోధనుఁడు తనసోదరులంగూడి జనక్షయమై
జరుగు నారణ్యమున భీష్మునిరక్షించువాఁడై యుండెను. అంత నాభీముఁడు,
భీష్మునిసారథినిగొట్టి, యాతనిరథము యుద్ధభూమినుండితొలఁగఁడుఁ దీవ్ర
మగుతురప్రమనెడి యొకబాణముచే సునాభునితలఁ దెగనేసెను. ఓరాజా!
మహారథుఁ డగు నీపుత్రుఁడు సునాభుఁడు హతుఁడగుటకు సహింపక
యాతనిసోదరు లేడ్వరు. యుద్ధసన్నద్ధులై వెడలిరి. అటులు నీపుత్రు లగు
నాదిత్యకేతువు, బహ్వశి, కుండఘారుఁడు, మహోదరుఁడు, పండితకుఁడు,
అపరాజితుఁడు, విశాలాత్ముఁడు ననువారు విచిత్రకవచాయుధధారులై
యాభీము నెదుర్కొనిరి. అందు మహోదరుఁడు తొమ్మిదియుగ్గనారా
చములచే నముచి నింద్రుఁడువలె భీమునిఁ బ్రహరించెను. అటులే యాది
త్యకేతువు డెబ్బదియు, బహ్వశి యైదును, కుండఘారుఁడు తొంబదియు,
విశాలాత్ముఁ డేడును బాణములఁ బ్రయోగించి భీముని నొప్పించిరి.
ఓరాజా! అపరాజితుఁడు పెక్కువాఁడికోలలచే మహాబలుఁ డగుభీముని
నొవ్వనేసెను. పండితకుఁడు మూఁడుబాణములచే గొట్టెను. అపు డా
భీముఁడు వైరిప్రహారముల కోరువక యెడమచేత విల్లుసారింపి యొక
తీవ్రనారాచముచే నపరాజితునితలఁ దెగనేసి, వేటొకభల్లముచే
కుండఘారుని దండధరునిదండ కనిచి, యెల్లసైన్యములును జూచు
చుండఁగా, మఱియు నొకశిలీముఖమును సంధించి పండితకునిపైఁ
బ్రయోగించెను. అయ్యది వానిఁ జంపి పుడమిఁ జొచ్చెను. అపుడు మా
కది యొక మానవునిఁ జంపిన సర్పమువలెఁ గానవచ్చెను. మఱియు నా
భీముఁడు వెనుకటివైరమునున్నరించి మూఁడువాఁడికోలలచే విశాలాత్ముని
తల నిలఁగూలఁద్రొసెను. పిదప నటులే యొకనారాచముచే మహోదరుని
వక్షమును గొట్టఁగా, దానిచే వాఁడు గతప్రాణుడై భూమి దొరఁగెను

పిమ్మట నాదిత్యకేతునిచత్రము నటికి తీవ్ర బాణముచే వానిశిరము ఖండించివైచెను. అంతఁ దనకెదురుపడిన బహ్వశిని జూచి కుపితుండై వానిని యమసదనమున కంపెను. పిమ్మటఁ దక్కిన నీపుత్రులెల్లరును నాఁడు సభలో భీముఁ డాడినవచనములను సత్యముగాఁ దలపోయుచు భీతులై పరువులిడిరి. అపుడు సుయోధనుఁడు తనసోదరులమరణమున కెంతయుఁ జింతిలి యెట్లులైన భీముని వధింపుడని నీవారిని బోత్సహించెను. ఇటులే నీపుత్రులెల్లరును మరణించినసోదరులను జూచి మున్ను మహాప్రాజ్ఞుఁడగు విదురుఁడు చెప్పినశ్రేయస్కరమగు హితవచనములను దలంచిరి. ఆహా! ఆసత్యవాదివచనము చొప్పుదప్పక యిది యిపు డిట్లు సంభవించెను. ఓరాజా! నిన్నులోభమోహములు చుట్టికొనుటను పుత్రప్రేమ విడిచికొనలేక మున్నావిదురుఁడు చెప్పిన తథ్యముహితము నగువచనములను గ్రహింపజాలవైతివి. బలశాలియగు పాండవమధ్యముఁడు నీపుత్రులను జంపుటకే నిశ్చయముగా జనించినవాఁడగుటచే నిపు డిటులు వధించుచున్నవాఁడు. ఓరాజా! పిమ్మట దుర్యోధనుఁడు భీష్ముని సమీపించి యెంతయు దుగ్గిభాక్రాంతుండై “ఓతాతా! నాభ్రాతృలెల్లరును భీమసేనునిచే రణరంగమున మడియింపఁబడుచుండిరి. అటులే సోత్సాహముగాఁ బనిచేయునట్టిసైన్యములవారును నాతనిచే వధింపఁ బడుచుండిరి. నీవు తటస్థుడవై నిత్యము మమ్మువేఱించుచున్నవాడవు. నేను జెడుత్రోవ ద్రొక్కియున్నవాడను. నా దురవస్థ యెట్లులున్నదో చూడుము” అని పలువిధముల విలపించెను.

అదివిని సీతండ్రి యగుదేవప్రతుఁడు కుపితుండై యేడ్చుచున్న సుయోధనునిఁ జూచి “ఓయీ! తండ్రి! ఈవిషయమున మున్ను నేను, ద్రోణవిదురులును, సీతల్లియగు గాంధారియును దెలిపితిమిగాని దానిని నీవు గ్రహింపవైతివి. మఱియు నేను మీతో ‘ద్రోణాచార్యుని నన్నును యుద్ధమునకు నియోగింపకు’డని నిశ్చయముగా మున్ను దెలిపి యుంటిని. ఈసంగ్రామరంగమున భీముఁడు సీసోదరులలో నెవ్వనినిఁ గాంచునో వానిని జంపకమానడని నిజము చెప్పుచున్నాడను. కావున నీవిడ జలింపక ధృఢమతివై సీయంతన పాండవులతోఁ బోరాడుము. వారిని జయింప సనాతను లగ్గు దేవతలకును ధరముగాదు. అట్లులగుట

నీవే బుద్ధిగుదిర్చికొని వారిని జయింపుము అని తెలిపె” నని పలికిన విని ధృతరాష్ట్రుఁ డిట్లనియె.

— ఆత్మనుడివనయుద్ధము —

“ఓసంజయా! పాండవులలో నొక్కనిచే హతు లగు నాపుత్రుల ననేకులజూచి భీష్మద్రోణకృపు లుపేక్షించిరా? ఏమొనరించిరి? ఓయీ! ప్రతిదినము నాకొమరులు నశించుచునే యున్నవారు. ఎల్లవిధముల వారు దైవోపహతులై యున్నవారని తలంతును. అటులగుట వారం దటును జయింపఁబడుచుండిరిగాని వైరులను జయింపఁజాలకుండిరి. ఓసంజయా! మహాత్ము లగు భీష్మద్రోణకృపాశ్వత్థామలును, వీరు లగు సౌమదత్తభగదత్తులును, మఱియుఁగలశూరులును బోరాడుచుండి నను నాకొమరు లీసమరమున సమయుటను బరికింపఁగా దైవముగా కిందులకు మఱేమి నిమిత్తము? మందబుద్ధి యగు సుయోధనుఁడు పెద్దలు చెప్పినహితవచనము గ్రహింపఁజాలఁడయ్యెను. ఈయుద్ధమువలదని నేను నివారించితిని. భీష్మవిదురులును బోధించిరి గాంధారియు వానిహితము గోరి తెలిపెను. కాని దుర్బుద్ధి యగు నాతఁడు రాజ్యలోభముచే దెలియఁడయ్యెను. దాని కిది ఫలముగాఁ బ్రాప్తిచెను. ఈయుద్ధమున భీముఁడు కుపితుఁడై నాకొమరులను విశేషించి ప్రతిదినము చంపుట చూడఁగా నాకొమరుని యవివేకమే యిందులకు నిమిత్తమై గాన వచ్చెడిని.”

అదివిని సంజయుఁడు “ఓప్రభూ! విదురుఁ డెన్ని యోసారులు హితము సత్యమగువచనములు తెలిపియున్నను నీవు వానిని గ్రహింపలేక పోయితివి. అతఁడు నీసుతుల దుష్టద్యూతమునుండి మఱింపుమనియు, బాండవులకు ద్రోహమొనర్పరాదనియుఁ దెలిపెను. ఇంకనుగల నీ మిత్రులు నీహితముగోరువారై యావిషయమునే తెలిపిరి. కాని, వాని నెల్ల రోగి యగుమానవుఁడు పథ్యమగునొషధమునువలె నీవిష్టపడి పరి గ్రహింపవైతివి. ఆసజ్జనులు దెలిసినదియే నీకిపుడు సంప్రాప్తిచెను. భీష్మ ద్రోణవిదురులయు నింకనుగలహితులయు వచనముల నాదరింపకుండు టచే, గౌరవుల కిట్టిపాట్లు తటస్థించెను. ఇది యిపుడు వచ్చినదిగాదు. ఇంతకుమున్నే వచ్చినదనికొమ్ము. కావున యుద్ధ మెటులు ప్రవర్తిల్లెనో

దానినెల్ల యథార్థముగాఁ దెలిపెదను వినుము. నాటిమథ్యాహ్నము మహారౌద్ర మగుయుద్ధము జరిగెను. అది లోకమునకు త్తయహేతు వయ్యెను. దానిని వినుము. పిదప ధర్మజనాజ్ఞచే నెల్లసైన్యములును విజృంభించి భీష్ముని జంపునుత్సాహముతో నాతని నెదుర్కొనియెను. ధృష్టద్యుమ్నుడును, సాత్యకియు, శిఖండియుఁ బెక్కుసైన్యముతోఁ గూడి యాతని ముట్టడించిరి. అటులే సోమకులతోఁగూడి ద్రుపదవిరాటులును నాగాంగేయునే తలపడఁబోయిరి. మహారథు లగు కైకయులును, ధృష్టకేతువు, కుంతిభోజుడును సన్నద్ధులై తమసైన్యములతో వెడలి భీష్ముని నెదుర్కొనిరి. మఱియు నష్టనుడును, ద్రౌపదేయులును, జేకితానుడును, దుర్యోధనాజ్ఞప్తు లగురాజులనెల్ల మార్కొనిరి. అటులే యభిమన్యుడును, ఘటోత్కచుఁడును, భీముడును గుపితులై కౌరవులవైఁ బరువులిడిరి. అపుడు ద్వంద్వములుగానేర్పడి పాండవులచేఁ గౌరవులు వధింపఁబడుచుండిరి. అటులే కౌరవులును బాండవసైన్యములను మడియింపఁబడంగిరి. అపుడు రథికోత్తముఁ డగు ద్రోణుఁడు సోమకసృంజయుల నెదుర్కొని యమమందిరమున కనుపుచుండెను. అందు మహాత్ములగు సృంజయులయాక్రందనధ్వను లెంతయు హెచ్చుగా వినవచ్చెను. అపుడు పెక్కురుక్షత్రియులు ద్రోణనిహతులై రోగపీడితులవలె నేలఁగూలి పొరలుచుఁ గానవచ్చిరి. ఆరణరంగమున నఱచు నట్టియు, మొఱవెట్టునట్టియు, బొగడునట్టియు సైనికులయారావము పెల్లాకలిచేఁ బీడితు లగువారి మొఱలువలె వినవచ్చెను. అటులే మహాబలుఁ డగుభీమునిచే హతు లగుకౌరవసైన్యములవారియందును వినవయ్యెను. అపుడు కుపితుడై భీముడు రెండవదండపాణివలెఁ గానవచ్చెను. అంత నుభయసైన్యములును బరస్పరము వధించుకొనుచుండుటను ఘోరయుద్ధమై రక్తప్రవాహము లేఱులై పోతెను. ఓమహారాజా! అపుడు యమపురము వర్ధిలునట్లుగా ఘోరమై కురుపాండవులకు భయంకరమగుసంగ్రామమయ్యెను. అందు భీముడు విశేషించి గజసైన్యములను బొలియించెను. అపుడు భీమునిచే జంపఁబడినయేన్దులు పుడమిఁబడునవియు, జచ్చునవియు, మొఱలిడునవియు, దెసలకుఁ బరువులిడునవియునై చూపట్టెను. మఱియుఁ గొన్ని తొండములు తెగినవియు, మొండెములై నవియునై మొఱలువెట్టుచు, గ్రంచపర్వతములై పుడమిఁ

బడియెను. నకులసహచేవులు గుఱ్ఱపుదడములను దఱుమనారంభించిరి. అపుడు సువర్ణభూషణభూషితములై వారిచే జచ్చిపడినగుఱ్ఱముల ననేకసహస్రములను మేము చూచితిమి. పడుచున్న గుఱ్ఱములచే బుడమియెల్ల నిండెను. ఓరాజా! నాలుకలు తెగినవియు, నిట్టూర్పులిడు నవియు, నఱచునవియునై నానారూపములుగల యాగుఱ్ఱములచే బుడమి చిత్రముగాఁ గానవచ్చెను. అర్జునుఁడు ననేకు లగువీరులను జంపెను. అపు డాతనిచే విఠిగినరథములును, దెగినధ్వజములును, ఖండింపఁబడినఛత్రములును, దునిగినచామరవ్యజనములును, ఛేదింపఁ బడిన మహాయుధములును, మఱియు హారములును, గేయూరకుండ లాదులతోఁగూడిన మొండెములును, నందందుఁ జెదరినతలపాగలును, జెండాలును, బగ్గములతోఁగూడిన నొగలును బుడమి నాచ్ఛాదింపఁగా నది వసంతమునఁ గుసుమములచేవలె వానిచే వెలయఁ జొచ్చెను. ఇటులే భీష్మద్రోణకృపాశ్వత్థామలును, నింకను గలవీరులును గుపితులై యుద్ధమొనర్పఁగాఁ బాండవసైన్యములందును ననేకులు మడిసిరి” అని తెలిపి సంజయుఁడు మఱియు నిట్లనియె.

— ఇరావతునిమరణము —

“ఓరాజా! వీరవరమారకమై మహారౌద్ర మగురణ మారంభ మగుడు, శకుని పాండవులను దలపడియెను. అటులే కృతవర్తయుఁ బాండవసైన్యమును ముట్టడించెను. అపుడు త్తమములైన జవనాశ్వములతోఁగూడి యర్జునపుత్రుఁ డగు నిరావంతుఁడు కౌరవసైన్యమును మార్కొనియెను. అతఁ డర్జునునకుఁ బుత్రుఁడయినవిధము వినుము. మున్ను నాగరాజగు నైరావతుఁడనువాఁడు తనకూతు నొకనికిచ్చి వాఁడు సువర్ణనిచే హతుఁడగుటను బతివిహీనయై సుతానశూన్యయగు నామెను భార్యనుగా నర్జునున కొసంగఁ గామవశయైవచ్చిన యామె నర్జునుఁడు పరిగ్రహించెను. ఆతనివలనఁ బరకశేత్రమగునామెయం దీయి రావంతుఁడు జనించినవాఁడు. ఇతఁడు నాగలోకమునఁ దల్లికడఁ బెరి గియు నర్జునునిపై ద్వేషముగలదురాత్ముఁ డగు తనపినతండ్రి యశ్వనేను నిచే బరిత్యజింపఁబడి యర్జునుఁ డింద్రలోకమందుండుట వినినవాఁడ గుట నందులకుఁజోయి యాతనిదర్శించి తనతల్లి కాతనితోఁగలిగినసమా

గమముమున్నగు తనచరిత్రమంతయు నాతని కెఱిగించెను. ఆపుత్తాంత మంతయు నర్జునుడు జ్ఞప్తికిదెచ్చుకొని గుణములచేఁ దనతో సమానుఁ డగువానిని గొఱిలించుకొని యాయంద్రలోకమున నాతనితోఁ బ్రీతి గలిగియుండెను. అంత నొకపుడర్జునుడు వానింజూచి, “ఓయీ! నీవు మాకు దగుముద్దకాలమువచ్చునపుడు సాహాయ్యమొనర్పవలయును” అని యాజ్ఞాపించెను. అదివిని యతఁడు నందులకు వల్లెయని యంగీకరించినవాడగుట, నిపుడు మంచినర్జమును గొప్పవేగమునుగలగుట్టు ములు పెక్కిటితోఁగూడి వచ్చినవాఁడు. వానిహయములు సువర్ణశిరోభూషణములుగలవియు, నానావర్ణములుగలవియు, మహావేగముగల వియునై మహాసముద్రమందును నెగిరి పరుగిడఁగలవు. అట్టిగుట్టుములు మహాజవముగల నీవారిగుట్టుములను దాఁకి క్రోడములతోడను, మూతులతోడను వానివక్షములందును మూతులందును గొట్టసాగెను. అపుడు గరుడపతనమందువలె గొప్పచప్పుడుప్పటిల్లెను. అటులే యందలిరౌతులును బరస్పరముఁ బ్రహరించికొనిఘోరయుద్ధమొనర్చిరి. అటులెంతయు సంకులయుద్ధ మారంభమగుడు, రెండునై న్యములందలి గుట్టుములును జెడరిపోయెను. సూరులును, బ్రక్షిణబాణులును, నిహతాశ్వములును నై బడలి పరస్పరము నఱికికొనుచు నాశమునొందసాగిరి. ఓరాజా! అట్లు కొంచెము మిగులుగా గుట్టుపుడడము నశించుటనుగాంచి శకునిసోదరులు రణాంగణమునుండి బయలువెడలి తమయగ్రజాఁ డగుశకునియు, మహాబలులగుయోధులును బోవలదని వారించినను మానక, వాయువేగ మనోవేగముగలవియు, బలముగలవియు నగుగుట్టుముల నధిరోపించి యుద్ధసన్నద్ధులై, రాద్రాకారులై దుర్జయ మగునాయరానంతునినై న్యమును భేదించసాగిరి. అటు లాశకునిసోదరులగు గజాఁడు, గవాక్షుఁడు, వృషభుఁడు, చర్మపంతుఁడు, ఆర్జవుఁడు, శంకుఁడు ననెడియాహ్వరును రణగర్వితులై యుత్సాహముతోఁ దననై న్యమును భేదించుటను గాంచి వీర్యశాలి యగు నిరావంతుఁడు విచిత్రభూషణాయుధధారు లగు తన యోధులతో “ఓవీరులారా! ఈదుర్యోధునియోధులు సాయుధవాహ నులై యెటు లచిరకాలమున మడియింపఁబడుదురో యట్టియుపాయమున యుద్ధమొనర్పఁడు” అని యాజ్ఞాపింపఁగా వారందులకు వల్లెయని యాగాంధారనై న్యములను బ్రహరింపఁదొడంగిరి. అటులు తమ

నైన్యము హత మగుచుండుటను సహింపక యాగాంధారు లాయీరా వంతునిమార్కొని తీవ్రప్రాసములచే బ్రహరించుచు బరస్పరము ప్రోత్సహించుకొనుచు, గొప్పసమర్థ మొనర్చుచు బరువులిడసాగిరి. అంత నాయీరావంతుఁ డటులు వారు ప్రాసములచే బ్రహరింపఁగా రక్తసిక్తాంగుడై యంకుశములపోట్లువడిన మహాగజమునలెఁ గానిపించెను. ఓరాజా! అటులు పలువురుగూడి యాతనిఁజూస్తునను, బ్రక్కలను, వీపునను బహువిధ ప్రాసాదులఁ బ్రయోగించి నొప్పించినను నాయీరావంతుఁ డించుకయుఁ జలంపఁడయ్యెను. అపు డతఁడు కుపితుఁడై యాగాంధారులనెల్లఁ దీవ్రనారాచములచే నొప్పించి యారణ్యరంగమున వారిని మూర్ఛమునుఁగునటు లొనరించెను. మఱియు నతఁడు తనమేనఁగ్రుచ్చి కొన్న ప్రాసములఁ నూడఁబెట్టి వానితోడనే వారిని నొప్పించుచు నొక వాఁడిగలఖడ్గమును బట్టి వెడలి కాలినడకతో నాగాంధారులపై నుఱి కెను. అపుడు వాఁడు మూర్ఛదేహి మఱియుఁ గ్రోధావేశపరవశులై యాయీరావంతునిపై కిరా నతఁడు తనఖడ్గమును మెఱయించుచుఁ బాణి లాఘవము చూపుచుఁ జరింపసాగెను. అటు లతఁడు జరించుటను వారాతనిఁ జేరుట కవకాశము చిక్కదయ్యెను. అంత నాగాంధారు లాతని ముట్టుడించి పట్టుకొనఁదలంచి యాతని సమీపింపఁగా నతఁడు వారి నెల్లఁ దనఖడ్గముచే నఱుక నారంభించెను. అపుడు వారాతనిప్రహారములచే నాయుధాదులు దెగి ఖండితగాత్తులై నేలఁగూలిరి. అందు వృషభుఁ డొక్కఁడు నావీరుని ప్రహారమునకుఁ దప్పి తనశరీరమును రక్షించుకొనఁ గలిగెను. ఓరాజా! అపుడు వారెల్లఁ బడుట నారసి నీకొమరుఁడు సుయోధనుఁడు, ఘోరపరాక్రముఁడును, రాక్షసుఁడును, మాయావియునగు ఆర్మ్యశృంగునితో, “ఓయీ! చూచితివా? మీబకునిఁ జంపిన భీమునకు వీఁడు తమ్మునికొడుకు. కావున నీకు వై రయైనవాఁడుగదా! నీపన్న నో మాయాస్త్రవేత్తవును, గామగమనుడవు నై యున్న వాడవు. వీఁడు మాయావియై మనబలమునెల్ల ఘోరముగా నశింపఁ జేయుచు విప్రియమొనర్పకుండ నీవెటులయిన వీని నీయుద్ధమునఁ జంపవలయును.” అని తెలుప విని వాఁడు ఘోరాకారుఁడై సింహనాదమొనరించి యాయీరావంతుఁ డున్న కడకు వెడలి యుద్ధకుశలులై ప్రాసములతోఁ బోరాడ నేర్చిన వీరులతోడను, బలిష్ఠము లగునై న్యములతోడను,

రెండువేలగుఱ్ఱములతోడను గూడి మహాబలుఁ డగు నాయద్దనకుమారు నెటులయినఁ జంపవలయు ననుపట్టుదలతో వాని నెదుర్కొనియెను. అటులు తనపై కివచ్చిన యారాక్షసుని జూచి కుపితుఁడై యాయీరా వంతుఁడును గడువడిగాఁ వానిని మార్కొని తనమాయ నుపయోగించెను. అపు డాతనిమాయాబలముచేఁ బెక్కువేలగుఱ్ఱములు జనించెను. వానికిఁ దగినరౌతులును జనించిరి. అటులు జనించి వారు ఘోరాకాదులై నూలపట్టసాద్యాయుధధారులై విజృంభించి యార్ష్య శృంగుని రెండువేలనై న్యములను నొకనిమేషమున యమపురమున కంపిరి. అంత నానై న్యము హతమగుడు రణగర్వితులై వారిరువురును, వృత్రవాసవులవలె యుద్ధమొనర్పఁ దొడంగిరి. అపు డీరావంతుఁడు యుద్ధగర్వితుఁడైయున్న యారక్కసుని జూచి క్రోధావేశముతో తన్ను సమీపించినవానివిల్లు నొకకత్తిచే నఱికి, యైదుబాణములచే వానిని నొప్పించెను. అంత నారక్కసుఁ డుక్కుమిగిలి తునిగినధనువు విడిచి మింటికెగిరి, తనమాయచే నాయీరావంతునకు మోహ మావేశింపజేసెను. కాని వానిమాయకు లోగేక యిరావంతుఁడు సంతరిక్షమున కెగిరి, వానిని మాయచే మోహితుఁగా నొనర్చి, మఱియు నారక్కసునిగాత్రములనెల్ల ఛేదించెను. అటు లారక్కసుఁడు మఱిమఱియు నటుకఁబడియు సూతనయావనము గలశరీరమునొందెను. రక్కసులు నిజమాయాబలముచేఁ గామవయోరూపముల నొందువారుగదా! అటు లగుట నెంత నఱికినను వానిమేచు మఱియుఁ దేజమునే వహించెను గాని క్షీణింపదయ్యెను. అందుల కాయీరావంతుఁ డెంతయుఁ గుపితుఁడై మహాబలుఁ డగు నారాక్షసుని దీప్త మగు నొకగండ్రగొడ్డలిచే మఱిమఱియు నటుక నపు డారక్కసుఁ డెంతయు బిగ్గరగా నటచెను. ఆచప్పుడు మిగుల సంకులమై వినవచ్చెను. ఆగొడ్డలిదెబ్బలచే వాఁడు తనమేన రక్తమువెడలఁ గ్రోధావేశముతో నాయీరావంతు నారసి నిజమాయాబలముచే గొప్పరూపమును బూని, వానినెత్తుకొనిపోవ నారంభించెను. అపు డెల్లరు నాశ్చర్యముగాఁ జూచిరి. అపు డారాక్షసమాయను జూచి యిరావంతుఁడును గుపితుఁడై మాయను సృజించెను. అటు లతఁడు కుపితుఁడగుడు సంత నాతనివంశమాతృకవచ్చి కొన్ని వేలపాములతో నారక్కసుని ముట్టడించెను. మఱియు నది గొప్పయనంతరూప

మునుబూని బహువిధసర్పములచే నారాక్షసునిఁ గప్పెను. అటు లా పాములు తన్ను ముట్టడింప నారక్కనుఁడు కొంచెము ధ్యానించి, గరుడ రూపమును వహించి యామాయాసర్పముల రూపుమాపఁ దొడంగి యావంశమాతృకను భక్షించెను. అంత నిరావంతుఁడు మూర్ఛనఁడు టయు, నారాక్షసుఁడు తనకత్తిచే వానిని నటికెను, అపు డాయీరావంతునిముఖము చంద్రసన్నిభమై మకుటకుండలాద్యలంకారములతో నేలఁగూలుటను గాంచి మనవారెల్ల మించినమోదమును వహించిరి. అట్టిభయంకరసంగ్రామమున నిరుపై న్యములకును గొప్పసమృద్ధము జనించెను. అపుడు హయగజపదాతులు పరస్పరముఁ జంపికొనఁ బోరు ఘోరమయ్యెను. ఆసంకులయుద్ధమున నర్జునుఁడును దనతనయుఁడు మృతినొందుట తెలియకయే భీష్మరక్షకులై యున్న రాజులను సంహరించుచుండెను. అటులే నీవారును సృంజయులును బరస్పరమును బ్రహరించుకొని యాసమరాగ్నిని దమప్రాణములను వ్రేల్చికొనసాగిరి. అంతఁ గొందఱు జుట్టులువీడి కవచములుచినుఁగ విరఘులును నిహతకార్తుకులునై పరస్పరముగలిసి కేవలబాహుయుద్ధమొనర్ప నారంభించిరి. అంత నాశాంతనవుఁడు మర్తములు నాట నేయుచుఁ బాండవనై న్యములకు వెఱపుగొలిపెను. అపు డాతనిచే యుధిష్ఠిరనై న్యమున రథములవారును, హయారూఢులును, గజారోహకులును బెక్కురు హతులైరి. ఓరాజా! ఆభీష్మని యద్భుతపరాక్రమ మెంతయును మాకింద్రపరాక్రమమును స్ఫురింపఁజేసెను. అటులే భీమధృష్టద్యుమ్నులును సాత్యకియును మిగుల బరాక్రమించిరి. అపుడు ద్రోణునివిక్రమము గాంచి పాండవనై న్యములు జడియఁదొడంగెను. ఆద్రోణుఁ డొక్కఁడే యెల్లనై న్యములను జంపుటకు సచుర్ధఁ డై యుండఁగా, నాతనికి శూరులగువారు సహాయులయినపుడు చెప్పవలసిన దేమున్నది? ఓరాజా! ఆద్రోణునిశరప్రహారముల నొందినవారు దెలిపినదిది. ఓభరత్నభా! అటు లాయుద్ధ మెంతయును రౌద్రమైయుండఁ బరస్పర మోహవక శూరులగువారు పిశాచాద్యావేశముగలవారువలె నొడలు తెలియక పోరాడిరి. ఇంతయేల! అపుడు తమప్రాణములను గాపాడికొనువా రెవ్వరును గానరారైరి.” అని తెలుప విని సంజయునిఁ జూచి ధృతరాష్ట్రుఁ డిట్లనియె.

❖ ఎనిమిదవనాటియుద్ధమున దుర్యోధనఘటోత్కచులయుద్ధము ❖

“ఓసంజయా! అటు లిరావంతుండు మడియుటను విని మహాబలు లగుపాండవు లేమి యొనర్చిరో దానిని నా కెఱిగింపుము.”

అదివిని సంజయుఁ డాతనితో “ఓరాజా! అపు డటు లిరావం తుండు మృతుండగుటను జూచి భీమునితనయుఁ డగుఘటోత్కచుండు గొప్పనాద మొనరించెను. ఓరాజా! ఆమహారావము సపారావారము సప్రవృత్తవనము నగుపుడమి నెల్లఁ జలింపఁజేసెను. అటులే దశదిశలును వడంకెను .మఱియు నాచప్పుడు వినిననై న్యమునకుఁ దొడలఁగంప మొదవెను. వడఁకుపుట్టెను. చెమ్మటలు గ్రమ్మసాగెను. నీవారెల్లరును దీనమానసులై సింహమునకు జడిసినయేన్దులువలె జడిసి, పాములవలె జాట్టిపోయిరి. అటులు మహానాద మొనరించి యాఘటోత్కచుండు భీక రాకారమును బూని తేజోవిరాజమానమగు నొకశూలమును గేలను ధరించి, నానాప్రహరణములుగల రాక్షసవీరులతోఁగూడి శ్రోధావేశ మునఁ గాలాంతకుండువలె వెడలెను. అంతఁ గుపితుడై ఘోరరూప ముతో వచ్చుచున్న యాతనిఁ గాంచి భీతిలుచు విముఖమైయున్న తన నై న్యమును జూచి సుయోధనుండు ఘటోత్కచునిపై వెడలి శరశరా సనధరుడై సింహనాద మొనరించెను. కొండలవఁటి పగవేలయేన్దులతోఁ గూడి వంగ దేశాధీశుఁ డాసుయోధనునకు సహాయుడై యాతనివెనుక వెడలెను. అటులు గజనై న్యముతోఁ దనపై కివచ్చు నీతనయునిఁ గని భీమ నందనుఁ డెంతయుఁ గుపితుడై యుండెను. అంతఁ జూచువారిమేనుల గగురుపాటాదవించు గొప్పసంకులసమరమయ్యెను. మబ్బులువలె బరువు లిడు నాగజనై న్యమును గాంచి రాక్షసులు శస్త్రపాణులై వానిపై కి బరువులిడిరి. అపుడు మేఘములువలె బహువిధముల గర్జించుచు శక్తి యష్టినారాచాదులతో మనవారిగజయోధుల నురుమాడుచు విజృంభించిరి. మఱియు నారక్కసులు వృక్షములు పర్వతాగ్రములు మున్నగువానిచే నామహాగజములను వధింపసాగిరి. ఓరాజా! అపుడు రాక్షసులచే జంపఁబడు నాయేన్దులు కుంభములు వ్రయ్యలై మేనులు వగుల రక్తముల స్రవించుచుండుటను మేమెల్లఁ జూచితిమి. ఆగజ యోధులు భంగపడి క్షీణపరాక్రములగుడు నంత దుర్యోధనుండు, కుపి

తుండై ప్రాణములం దానవిడిచి యారక్కసుల నెదుర్కొని వారిపైఁ దీవ్రనారాచములఁ బఱపెను. మఱియు నామహాబలుఁ డటులు కుపితుండై ప్రథానులగురాక్షసులనెల్లఁ జంపుచు, మహారౌద్రాకారముతోఁ గడువడిగావచ్చు విద్యుజ్జ్వహ్వఁడనువానిని, నాల్గుబాణములచేఁ బ్రహరించి, యింకను శరవర్షమును రక్కసులమూఁకపై గురిపించెను. ఓరాజా! నీకొమరుఁ డటులు విజృంభించి భయంకరకర్తము నొనర్చుటను జూచి, కోపావేశపరవశుండై ఘటోత్కచుఁడు తనమహాబలము మెఱయ, విల్లుసారించి కడువడిగా నాదుర్యోధనునిపై కుఱికెను. ఓయాంబి కేయా! మఱియు నటులు వెడలి కాలస్పృహఁ డగుయమునివలె వచ్చునాదుర్యోధనునిఁ గాంచి యిండుకేనిఁ జిలంపక కోపముచేఁ గన్ను లెఱ్ఱివాఱ నారక్కసుఁ డాతనితో “ఓయా! పాండవులు కూరుడవగు నీమూలమునఁ గపటద్యూతమునఁ బరాజితులై చిరకాలము ప్రవాస మొనరించిరిగదా! మఱియు ద్రౌపది రజస్వలయై యేకవస్త్రయై సభ కీడ్వంబడి యెంతయుఁ గ్లేశముగాఁ బీడింపఁబడియెనుగదా! మఱియు నాతండులను బరాభవించి నైంధవుఁడు ద్రౌపది నవమానించెనుగదా! అటులు వాఁడొనర్చుట నీప్రీతికై గాదే! ఈనా తెలిసినయవమానములె గాక యింకను గలవు. ఓవంశాధమా! ఇట్టి నిన్నిపుడు చంపి నాతలి దండ్రులఋణము దీర్చికొనియెదను. నీ వీరణరంగమున నిలిచియుందువేని నిన్నంతమొందించువాడను” అని పలికి పండ్లుకొఱుకుచుఁ బెదవుల మూలములఁ దడుపుచు, ధనుష్టాంకారమొనర్చి వర్ష కాలమునఁ బర్వతము నుదకథారలచే మేఘుఁడువలె గొప్పశరవర్షముచే నాసుయోధనుని ముంచెను.” అని తెలిపి సంజయుఁడు మఱియు నిట్లనియె.

— ఘటోత్కచనియుద్ధము —

“ఓధృతరాష్ట్ర! దానవులకు నైత మోరువరాని వానిబాణవర్షమును, సీతనయుఁడు పెనువానను బక్షివలె నోరిచి యంతఁ గుపితుండై నిట్టూర్పులిడు పన్నగమువలె రోజుచుఁ బ్రాణసంశయ మొందుచు, నారక్కసునిపై నిరువదైదుబాణములను బ్రయోగించెను. ఓరాజా! ఆనారాచములు కుపితములగుపాములువలె గంధమాదనమువలె వెలయు నారక్కసునిపైఁ బడియెను. అపు డాఘటోత్కచుఁడు మదమును

స్రవింపఁజేయునేస్తువలె రక్తమును స్రవింపఁజేయుచు, దానితో సుయోధనుఁడు మరణించు ననునిశ్చయముతోఁ గొండలనునైతము ఖండింపఁదగు నొకమహాశక్తిని ధరించెను. అయ్యది ప్రజ్వలించు మహాల్క్వవలె నెంతయు నాతనిబాహువునఁ గానవచ్చెను. అటు లాతఁ డెత్తిన యామహాశక్తిని గాంచి వంగదేశాధీశుఁడు వడిగా వెడలి, పర్వతతుల్యమగు నొకయేర్లు నారాక్షసునిపైఁ బురికొలిపెను. బలిష్ఠమగు నాయేర్లు వడిగా వెడలి యాదుర్యోధనునిరథమార్గమున కడ్డువడియెను. ఓమహారాజా! అటులగుట కాఘటోత్కచుఁ డెంతయుఁ గోపముచేఁగన్ను లెఱుఁచెనీ తానెత్తిన యామహాశక్తి నాయేర్లుపై విసరెను. ఘటోత్కచబాహువిముక్తమగు సామహాయుధమువ్రేటుచే నామేటియేర్లు రక్తమును గ్రక్కుచు నేలఁగూలెను. అంత నావంగాధీశుఁ డద్దాని నుండి పుడమి కెటులోఁడిగి పరువిడిపొయెను. అపు డాపడియున్న యేర్లును జెదరిన తనసైన్యమును గాంచి నీకొడు కెంతయుఁ జింతిలుచు, క్షత్రధర్మమును, దనమానమును రక్షించుకొనువాఁడై కొండవలెఁ గదలక, కాలాగ్ని తుల్యమగు నొకతీవ్ర బాణమును సంధించి యాఘటోత్కచునిపైఁ బ్రయోగించెను. వజ్రాయుధమునాఁ దనపైకివచ్చు నాఘోరనారాచమును జూచి యాఘటోత్కచుఁడు తనలాఘవముమెఱయఁ దప్పించుకొని రక్తాంతలోచనుఁడై మఱియు మహానాద మొనరించెను, యుగాంతమేఘము నారావమునకువలె నాయారావమున కెల్ల సైన్యములును బెదరెను. ఘోరమగు నాయారావమునువిని శాంతనవుఁ డాచార్యునిఁ జేరి “ఓయాచార్యా! రాక్షసప్రేరితమగు ఘోరారావమును వింటివా? ఇపు డాఘటోత్కచుఁడు మనసుయోధసునితోఁ బోరాడుచున్నట్లు గానవచ్చుచున్నది. వీని నెవ్వరును రణరంగమున జయింప నలవిగాదు. కావున మీరెల్లఁ బోయి, సుయోధనుని రక్షింప వలయును. వాడు దుర్యోధనునిఁ దఱుముచున్నవాడు. మనయెల్లరకు నిపు డాతనిఁ గాపాడుట పరమకర్తవ్యమైయున్నది.” అని తెలిపెను.

అదివిని ద్రోణుఁడు, సోమదత్తుఁడు, బాష్టికుఁడు, సైంధవుఁడు, కృపుఁడు, భూరిశ్రవుఁడు, శల్యుఁడు, బృహద్యలుఁడు, అశ్వత్థామ, వికర్ణుఁడు, చిత్రసేనుఁడు, వివింశతి మున్నగుమహారథు లెల్లరును గడు వడిగా వెడలిరి. వారివెనుకఁ బెక్కువేలరథములు వెడలెను. అటులు

వెడలి పరువిడుచున్న దుర్యోధనునిఁ జేరి యాతనిపై కాతతాయుయై వచ్చునాఘటోత్కచునుండి తప్పింప నెంచి యారక్కసుని మార్కొనిరి. అపు డాతఁడును దనజ్ఞాతులతోఁగూడి శూలముద్గరాదులగు నానా యుధములను బూని నీవారి నెదుర్కొనియెను. అంత నారాక్షసులకును, నీవారిపై న్యమునకును గగురుపాటొదవించు గొప్పసంకులసమర మయ్యెను. ఎల్లయెడల ధనుష్ఠాంకారములు వినవచ్చెను. ఓమహారాజా! యోధులకవచములపై శస్త్రములు పడునప్పటిచప్పుడులు వెదుళ్లకాలు నప్పటిచప్పుడులు నాఁదగియుండెను. మఱియుఁ గొండలు ఖండింపబడు నట్లుండెను. వీరులబాహులనుండి వెడలి యాకసము నంటుచున్నతోమ రాదులు పరువులిడుసర్పములునాఁ గానవచ్చెను. పిమ్మట నారాక్షసేంద్రుఁడు మిక్కిలి కుపితుఁడై ధనువు సారించి భయంకరముగా నటచి యాచార్యునివిల్లొకయర్థచంద్రబాణముచే ద్రుంచివైచెను. అటులే సోమదత్తునిధ్వజమును గొట్టి సింహనాద మొనర్చుచు, బాష్ణాకునిపక్షమును మూఁడుబాణములచే నొప్పించెను. మఱియుఁ గృపు నొకకోలచేతను, జిత్రసేనుని మూఁడువాఁడికోలలచేతను గొట్టి గట్టిగా లాగి విడిచినట్టి యొకబాణముచే వికర్ణుని మూపుటెముకలపైఁ గొట్టఁగా నతఁడు రక్తసిక్తాంగుఁడై యారథకూబరముచేరువను బడియెను. పిదప నతఁడు పదునైదుబాణములచే భూరిశ్రవునిఁ గొట్టఁగా నవి వానికవచమును భేదించి పుడమి నడఁగెను. పిమ్మట నాఘటోత్కచుఁడు వివింశత్యశ్వశ్శామల సారథులను బ్రహరింపఁగా వారు తమతమపగ్గములను విడిచి యారథోపస్థమునఁ బడిరి. మఱియు నతఁ డటులు విజృంభించి స్వర్ణభూషిత వరాహచిహ్నము నొకయర్థచంద్రముచే, ఖండించి, వేటొకదానిచే వాని విల్లు దునిమి క్రోధరక్తలోచనుఁడై నాల్గునారాచములచే బృహద్బలుని నాల్గుగుఱ్ఱములను గొట్టి మఱియు నొకతీవ్రమగుపచ్చనిబాణముచే నారాజపుత్రుని నొప్పించెను. వాఁ డావాఁడికోలవ్రేటున కోరువలీక యారథమధ్యమునఁ గూలఁబడియెను. పిదప మఱియు నారాక్షసేంద్రుఁడు క్రోధావిష్టుఁడై తీవ్రములై సర్పసన్నిభములగుబాణములను బ్రయోగింపఁగా నయ్యవి శల్యు నెంతయు నొప్పించెను.” అని తెలిపి సంజ యుండు మఱియు నిట్లనియె.

— ఘటోత్కచునియుద్ధము —

“ఓ రాజా! అటు లారాక్షసుడు నీవారి నెల్ల యుద్ధవిముఖులగా నొనరించి సుయోధనుని జంపువాడై యాతనివైఁ బరువులిడ నాతని గాంచి కొందఱు నీవారు రణగర్వితులగుచు వెడలి తాల ప్రమాణములగు ధనువుల నాకర్షించుచు, సింహనాదము లొనర్చుచు, నాఘటోత్కచు నెదుర్కొని వలాహకములు వారిధారలచేఁ బర్వతమునువలె నాతని శరధారలచే ముంచిరి. అంత నాఘటోత్కచుఁ డాశరప్రహారములకు నొచ్చి యంకుశవిధమగుగజేంద్రమువలెఁ గుపితుడై గరుడునివలె మింటి కెగిసి శరత్కలమేఘమువలె నెంతయు గర్జించుచు, దశదిశలు మాటుమ్రోగ మహానాద మొనరించెను. అదివిని యుధిష్ఠిరుఁడు శత్రు మారకుఁ డగుభీమునితో, “ఓభరతోత్తమా! మహారథులగు ధార్తరాష్ట్రులతో నీతనయుఁ డగుఘటోత్కచుఁడు పోరాడుచున్నవాఁడు. అతని భీకరావము వినవచ్చుచున్నది. ఇప్పటియుద్ధవిధ మెంతయు వానికిఁ గష్టమైయున్న ట్లూహించుచున్నాఁడను. మఱియు భీష్మఁడుఁ గుపితుడై పాంచాలురను బంచత్వ మొందింప నెంచియున్నవాఁడు. వారిని రక్షించుటకై మనయర్హునఁ డందులకుఁ బోయి యుద్ధమొనర్చు చున్నవాఁడు” అని తెలిపెను. అదివిని యటు లొక్కమాటుగాఁ దట స్థించిన రెండుకార్యములను దలంచి, తనతనయుని రక్షించుట యపు డావశ్యకమగు సనుధర్మజునివచనము శిరసావహించి భీముఁ డెంతయు వడిగా వెడలి రాజులకెల్ల వెఱపుగలిగించుచు సింహనాదముతో వారిని సమీపించెను. అపు డతఁడు పర్వకాలమునందలిసముద్రమువలె నుప్పొంగుటను జూచితిమి. అంత నాభీముని సత్యధృతియు, సౌచిత్తియు, శ్రేణి మంతుఁడును, వసుదానుఁడును, గాశ్యపుత్రుఁడును, నభిషన్యుఁడును, మహారథులగు ద్రౌపదేయులును, నిజసేనాసహితుఁ డైనయనూపాధీశుఁ డగు నీలుఁడును వెంబడించి వైరులను శరవర్షమున ముంచుచు, నాఘటోత్కచునకు రక్షకులై యుండిరి. మఱియు వారిసింహనాదములకును రథనేమిధ్వనులకును వసుంధర వడఁకసాగెను. అటు లొక్కసారిగా వెడలివచ్చినవారి నారసి నీవారి నై న్యము భీమసేనునకు భయపడి ముఖ వికాసము చెడినదయ్యెను. ఓమహారాజా! అపు డాపై నికు లాఘటో

త్కచుని విడిచి మఱిపోయెను. అంత నప్పొండవులకును నీవారిలోఁ గొండఱకును మహాసంగ్రామ మపుడు స్తారంభమయ్యెను. మహారథులెల్లరును నానాయుధములను బ్రయోగింపసాగిరి. ఒకరిపై నొకరు పరువులిడుచుఁ బరస్పరమును బ్రహరించుకొనుచుండిరి. అటు లెంతయు మహారౌద్రమై భయావహ మగు నాసమరమున హయగజపదాతులతో రథికులు పరస్పరము స్తార్థించుకొనుచు సమీపింపసాగిరి. అట్టి తీవ్రసమావేశమున గొప్పధూళి లేగయఁజూచ్యెను. అటులు గజహయరథపదాతుల మూలమున వెడలినయాధూళి లాసమరభూమి నాక్రమించెను. ఆపలురంగులుగలపరాగముచేఁ దమవారనియుఁ బెరవారనియు భేదము నెవ్వరును దెలియఁజాలరైరి. తండ్రి తనకొమరునిఁ గుమారుఁడు వానితండ్రిని గుఱుతింప నవకాశము లేదయ్యెను. పరిమితిలేక యట్టిఘోరసంహార మారంభమగుడు ప్రయుక్తము లగునస్త్రములయు, గర్జించునట్టివీరులయు, మహారావములు, ప్రేతధ్వనులు నాడగి వెఱపుగొలుపసాగెను. గజవాజి పదాతులరక్తప్రవాహముతోఁ గేశములనెడినాఁచుతో నొకనది యేర్పడియెను. వీరులశరీరములనుండి పడియెడితలలచప్పుడులు పాషాణపతనమునందలి ధ్వనుల ననుకరించెను. అపుడు తలలుతెగిన వీరులును, ఖండితగాత్రములైన గజములును, మేనులుతునిగిన గుఱ్ఱములును బుడమినెల్ల నావరించి యుండెను. మహారథులు నానావిధాయుధములను బ్రయోగించుకొనుచుఁ బరస్పర మెదుర్కొనుచుఁ జంపుకొనుచుండిరి. రౌతులచే పురికొలుపఁబడి గుఱ్ఱములు గుఱ్ఱములను మార్కొనఁ జూచ్యెను. అటులే పదాతులు నొకరినొకరు మార్కొని పరస్పరముఁ జంపికొని నేలఁగూలసాగిరి. మావటివారిచేఁ బ్రోత్సహింపఁబడిన యేన్దులు చెలరేగి యేన్దుల నురుమాడెను. అయ్యవి పతాకలతోఁ గూడి రక్తసిక్తాంగములై మెఱపులతోఁగూడినమేఘములువలె గానవచ్చెను. మఱికొన్నియేన్దులు దంతాగ్రములచే మేనులు వగులఁ గుంభములు వ్రయ్యలుగా నఱచుచు గర్జించునట్టిమేఘములు నాఁజూపట్టెను. ఇంకను గొన్నితొండములు రెండుగాఁ జీలియు, మేనులు దెగియు నాసంకుల సమరమున తొక్కలుదెగినకొండలువలె బడియుండెను. మఱికొన్నియేన్దులు వైరివారణములచే బార్ష్యములు చీల్చఁబడి గైరికాదిధాతువుల గొండలువలె రక్తములను గార్చుచుండెను. నారాచనిహతులును,

దోమర ప్రహృతులు నగురాతులు శిఖరములు దెగినపర్వతములు నాఁ జూపట్టిరి. కొండలు యోధులు క్రోధపూరితులై మదాంధులై వందల కొలది రథహయపదాతులను మర్దించిరి. అటులే రాతులు గుఱ్ఱములను దోమరములచే బ్రహరింపసాగిరి. మఱియు దెస లాకులము లగునట్లుగా నొకరినొకరు తలవడి రథికులు రథికులతోఁ బ్రాణములయెడ నాశవిడిచి పోరాడ నారంభించిరి. యుద్ధకుశలు లగుయోధులు కొండలు యశమునే గోరి షరస్పరముఁ బ్రహరించుకొనిరి. అట్టిసంకులయుద్ధమున మన వారిసైన్య మెంతయుఁ బరాజ్ఞుభము గాఁజూచెను.” అని తెలిపి సంజయుఁడు మఱియు నిట్లనియె.

— ఘటోత్కచుని మాయాప్రదర్శనము —

“ఓరాజా! అపు డటులు తనసైన్యము భగ్నుమగుటను జూచి, వైరిమారకుఁ డగుభీముని, నీకొమరుఁ డగుసుయోధనుఁడు మార్కొని యింద్రాయుధతుల్య మగు నొకగొప్పవిల్లు పూని శరవర్షముచే నాతనిఁ గప్పి, మఱియు నొకయర్ధచంద్ర బాణమును బ్రయోగించెను. లోమవాహియై వాఁడిగలయది యాభీమునివిల్లు రెండుఖండము లొనరించెను. ఇంతలోఁ గొండనునైతము ఖండింపఁ దగు నొకతీవ్రబాణముచేఁ గడు వడిగా నాభీమునివక్షమును గొట్టి సింహనాద మొనరించెను. అటులు భీముఁడు గాఢముగాఁ గొట్టువడి పెదవులకొనలఁ దడుపుచుఁ సువర్ణ భూషిత మగుతనధ్వజమును బట్టికొని కూర్చుండెను. అటు లతఁడు కూలబడుటయు మనసుచెడి యుండుటయును జూచి ఘటోత్కచుఁడు కుపితుడై మండెడునగ్నివలెఁ బ్రజ్వలంపసాగెను. అభిమన్యుఁడు మున్నగు పాండవవీరులును, నజుచుచు సుయోధనుని ముట్టడించిరి.

అటులు కుపితులై కడువడిగా దుర్యోధనునిపైఁ బెడవచ్చినవారి నారసి ద్రోణుఁడు మహారథు లగుకొండఱ సీయోధులతో “ఓవీరులారా! శీఘ్రముగా మీరేగి రాజును రక్షింపవలయును. అతఁడు నిస్సంశయముగా నాపత్నముద్రమున మునుఁగ నున్నవాడు. మహారథు లగు నిప్పాండవవీరు లెంతయుఁ గుపితులై భీమసేనుని ముందిడికొని యా సుయోధనుని ముట్టడించిరి. నానావిధాయుధములను బ్రయోగించుచు జయభిలాషులై మన్ననైన్యములు వెఱుగందునట్లుగా భయంకరా

రావము లొనర్చుచున్నవారు" అని తెలుప విని యాతనిమానతి శిరసా వహించి సోమదత్తుడు మున్నగు మనవీరులు పాండవసైన్యములపైకి వెడలిరి. అటులు వెడలి కృపుడు, భూరిశ్రవుడు, శల్యుడు, ద్రోణ పుత్రుడు, వివింశతి, చిత్రసేనుడు, వికర్ణుడు, సైంధవుడు, బృహద్బలుడును దుర్యోధనునకు సహాయులై యాతనిఁ జొట్టును గాచి యుండిరి. అపుడు పాండవులును, ధార్తరాష్ట్రులును నచ్చోటి కిరువది యడుగులదూరముపోయి యందు యుద్ధముచేయ నారంభించిరి. అంత నాద్రోణుడును విల్లు సారించి భీము నిరువదాటుబాణములచే నొప్పించి, మఱియుఁ బెక్కుబాణములచే, జలధారలచే మబ్బులు పర్వతమునువలె నాతనిఁ గప్పెను. అందుల కలిగి భీముడును, దీప్తబాణములచే వడిగా నాతనిపార్శ్వమునఁ బ్రహరింపఁగా గాట మగు నాయేటుల కోర్వక వయోవృద్ధుం డగునతఁడు నిశ్చేతనుఁ డై రథమధ్యమునఁ గూలఁబడి యెను. అట్టి యాచార్యునిఁ జూచి నీపట్టియగుదుర్యోధనుడును నశ్వత్థామయును గుపితులై కాలాంతకోపములై భీమసేను నెదుర్కొనిరి. అంత నాకౌంతేయమధ్యముఁడును రథముడిగి, గదను బూని కొండవలెఁ జలింపక యందు నిలువఁబడియుండెను. కైలాసశిఖరమువలె నటు లుద్యత గదాయధుఁ డై యున్నయాభీముం గాంచి దుర్యోధనాశ్వత్థామ లిరువురును గూడియే యాభీము నెదుర్కొనిరి. అటులు కలిసివచ్చు నాయురువుర నాభీముఁడును మార్కొనియెను. ఆయుగ్రరూపునిఁ గాంచి మహారథులగు కౌరవయోధులు నందులకుఁ బరువులిడిరి. అంత ద్రోణుడు మున్నగువారు భీము నెటులయినఁ జంపవలయునని నానావిధశస్త్రము లతో నాతనివక్షము నొప్పించిరి. అటు లెల్లరును గూడి యొకభీమునిఁ బీడించుచుండ సంశయావస్థలోఁబడియున్న భీమునారసి యభిమన్యుడు మున్నగు పాండవవీరులు విడువరానివయ్యును బ్రాణములయెడ నాసలు గొలుపక పరువులిడిరి. అపు డనూపాధిపతియు భీమునకుఁ బరమమిత్రుఁ డును, నీలమేఘశరీరుఁడు నగు నీలుఁడు కుపితుఁడై యశ్వత్థామను మార్కొనియెను. అనీలుఁ డెపుడును ద్రోణపుత్రుపై నసూయగలిగి యుండువాఁడు. అటులగూట నతఁడు తనవిల్లుసారించి మున్నింద్రుఁడు విప్రచిత్తియనుదానవునివలె నొకబాణముచే నాయశ్వత్థామను నొప్పించెను. అపు డాద్రాణియుఁ గుపితుఁడై తనమేన రక్తము స్రవించు

చున్నను జలింపనిదైర్యముతో, ధనువు సారించి యానీలునిఁ జంప వలయు ననునిశ్చయముతోఁ దీవ్రబాణములను సంధించి వానినాల్గు గుఱ్ఱములను, ధ్వజమును నేలఁగూలనేసి, మఱియు నొకబాణముచే వానియరము గుఱిచేసి యేయఁగా దానిచే వాఁ డెంతయును నొచ్చి రథమధ్యమునఁ గూలఁబడెను. అటులు మూర్ఛితుఁడై పడిన యానీలునిఁ గాంచి కుపితుఁడై ఘటోత్కచుఁడు తనవారినిగూడి యుద్ధకుశలుఁ డగు ద్రోణపుత్రుని మార్కొనియెను. అటులే మఱికొందఱురాక్షసులును నందులకుఁ బరువులిడిరి. అంత నాయశ్వత్థామయు ఘోరాకారులగు నారక్కసుల నారసి మున్నుగా నాఘటోత్కచుని యగ్రభాగమున నున్నవారిని బ్రహరించెను. వారు రణవిముఖు లగుటఁ జూచి ఘటోత్కచుఁడు క్రోధావిష్టుఁడై తనమాయ నావిగ్భవింపఁజేసెను. అమ్మాయ యెంతయు ఘోరరూపముతో దారుణమై యాద్రోణిని మోహవశు నిఁగా నొనర్చెను. దానిచే నీవారెల్లరును బరాఙ్ముఖు లై యొకరి నొకరు చూచుకొనుచు దీనులై పుడమిఁబడి దొరలుచు రక్తమున మునుఁగుచుండిరి. అంత ద్రోణదుర్యోధనశల్యాశ్వత్థామలు వెడలి పోయిరి. రథికులు పలువురు నాశమొంది నేలఁ గూలిరి. వేలకొలది రౌతులును, గుఱ్ఱములు ఖండింపఁబడెను. అది చూచి నీనై న్యము నిజ శిబిరములకు మఱిలెను. అపుడు నేనును శాంతనవుఁడును “ఓనై నికు లారా! ఇది ఘటోత్కచునిమాయగాని సత్యముగాదు. కావున వెఱవక యుద్ధమొనర్పఁడు,” అని యఱచితిమి కాని వారు మిక్కిలి వెఱచి యుండుటను మావచనమును నమ్మరైరి. అటులు వారు పలాయితు లగుటఁ జూచి పాండవులు తమ కానాడు జయమయ్యెనని తలంచిరి. అంత ఘటోత్కచుఁడు మున్నగువారు సింహనాదములొనరించిరి. పిదప శంఖదుందుభిధ్వనులును విజృంభించెను. అటు లానాఁటిసాయంకాల మున దురాత్ముఁడగుఘటోత్కచునిచే మనసై న్యమెల్లఁ జెదరిపోయెను.” అని తెలిసి సంజయుఁడు మఱియు ని ట్లనియె.

— భగదత్తునిపరాక్రమము —

“ఓయాంబికేయా! అట్టి మహాసమర్థమున సుయోధనుఁడు సవిన యముగా గాంగేయునిఁ జేరి నఘస్కరించి యాతనితో జరిగినవృత్తాంత

మంతయుఁ దెలుప నారంభించి ఘటోత్కచుని విజయమును, దమపరాజయమును దెలుపుచు మఱిమఱియు నిట్టూర్పువిడువసాగెను. మఱియు నతఁడు, “ఓపితామహా! పాండవులు వాసుదేవు నాశ్రయించినట్టులే మేము నిన్నాశ్రయించి యీ ఘోరయుద్ధ మారంభించితిమి. మఱియుఁ బదునొకం డఁజూహిణిలును నేనును నీయూనతి శిరసావహించి యున్న వారము. ఓభరతోత్తమా! అట్టి నేను ఘటోత్కచు నాశ్రయించిన భీమసేనుఁడు మున్నగుపాండవులచేఁ బరాజయమొందితిని. ఎండిన మ్రానినగ్నివలె నాపరాజయము నామేనిఁ బరితపింపఁజేయుచున్నది. కావున నీయనుగ్రహముచే నారాక్షసాధము నెట్లులైనఁ జంపఁగోరు చున్నవాఁడను. ఓపితామహా! నీయాశ్రితులనుగు మా కీయుపకార మొనర్పఁదగియున్న వాఁడవు” అని ప్రార్థించెను.

అదివిని యాశాంతనపుఁ డాసుయోధనుతో, “ఓయీ! రాజా! నే నొకటి తెలిపెదను వినుము. నీవు నాచెప్పినచొప్పున వర్తింపుము. ఓతాతా! ఎట్టియవస్థలందును శరీరము రక్షించుకొనఁదగియున్నది. నీవు ధర్మజునితో నిరతము యుద్ధమొనరింపుము. అటుగాదేని యర్హునునితోఁ గాని, నకులసహదేవులతోఁగాని, భీమునితోఁగాని యుద్ధమునేయుము. రాజధర్మము ననుసరించి రాజు రాజుతోఁ బోరాడవలయును. నేనును, ద్రోణకృపాశ్వత్థామలును, గృతవర్తయు, శల్యుఁడును, సౌమదత్తియు, వికర్ణుఁడును, దుశ్శాసనాదులగు నీసోదరులును నీకై యాఘటోత్కచు నితోఁ బోరాడెదము. ఆరాక్షసేంద్రునియెడ నీకిట్టి యనుతాపముగల దేని దుర్మతి యగువానితోడి యుద్ధమునకై యింద్రతుల్యుఁడగుభగ దత్తుఁడు వెడలును.” అని యాసుయోధనునితోఁ దెలిపి యాశాంత నపుఁడు మఱియు నాభగదత్తునితో నిట్లు పలికెను. “ఓయీ! భగదత్తా! నే నీమహారాజుసన్నిధినే నీతో నొకటి తెలుపువాఁడను. నీవు యుద్ధ గర్వితుఁ డగుఘటోత్కచునితోఁ బోరాడ నేగవలయు. ఎల్లనైన న్యములును జూచుచుండఁగా నీవు వానిని నివారింపవలయును. నీపరాక్రమము మిక్కిలి శ్లాఘ్యమైనది. నీయస్త్రములన్న నో దివ్యములు. మఱియు నీవు మున్ను పెక్కురురక్కసులతోఁ బోరాడినవాఁడవు. కావున మున్నా యింద్రుఁడు తారకాసురునివలెఁ గ్రూరకర్షుఁడగు నీఘటోత్కచు నెదుర్కొని హింసించవలయును. ఓరాజా! నీవే వాని నెదురింపఁదగిన

వాడవు. నీవు నీవిక్రమమును బ్రకటించి వారి నెటులయినఁ జంపవలయును.” అని తెలుప నేనాపతి యగు నాశాంతనవునివచనములు విని యాభగదత్తుడు సింహనాదమొనరించి వైరినైనవ్యములను మార్కొనవెడలెను. అటు లుద్ధతుడైవచ్చు నాభగదత్తునిఁ గాంచి పాండవరథికులు కుపితులై వాని నెదుర్కొనిరి. అపుడు భీముడు, నభిమన్యుడు, ఘటోత్కచుడు, ద్రౌపదీయులును, సత్యభుతి, శ్రుతదేవుడు, చేది వంశ్యుడగువసుదానుడు, దశార్ణదేశాధీశుడును మున్నగుయోధులటు లెదుర్కొనుటను జూచి భగదత్తుడు తన సుప్రతీకమనెడి మహాగజ మధిష్ఠించి పోరాడ నారంభింపఁగా వారి కపుడు గొప్పసంగ్రామ మయ్యెను. అయ్యది యమరాజ్యమునకు వృద్ధిహేతువయ్యె ననుటకు సందియములేదు. రథికులు ప్రయోగించిన వాడబాణములచే నేన్దులును, రథములును బుడమిఁ బడియెను. మహాగజములు మావటివారిచేఁ బ్రోత్సహ మొనర్పఁబడి పరస్పరము చంపుకొని నేలఁ గూలసాగెను. మఱియు నవి కొన్ని దంతములనియెడి రోకండ్లచేఁ బీడించికొనుచు నొకదాని నొకటి నొప్పించుకొనుచుండెను. అటులే రాతులచేఁ బురికొల్పఁబడినగుఱ్ఱములును బరస్పరముఁ గలసి పోరాడఁదొడంగెను. పదాతులు పదాతులనుజేరి శక్తితోమరాదులచేఁ బీడించికొనుచుండిరి. రథికులు రథికులను దీప్తసాయకములచేఁ బీడించి సింహనాదముల నొనర్పసాగిరి. అట్టి మహాసంగ్రామమున, భగదత్తుడు భీమునిఁ దాఁకెను. నెలయేఱులు గలకొండవలె మదఘారాపూరిత మగు నాతనియేన్దు మున్ను పురందరు నైరావతమువలెఁ గానవచ్చెను. అట్టి తనసుప్రతీకమెక్కి యాభీమునిపై శరవర్షమును గుఱియ, వేసవితుదిని వారిధారలచేఁ గప్పఁబడిన మహాపర్వతమువలె భీముడు గానవచ్చెను, అంత నాభీముఁ డందులకుఁ గుపితుడై, శరవర్షముచే మనవారిపాదరక్షకులను వేలకొలదిగా మడియించెను. అది చూచి భగదత్తుడు కోపావేశమునఁ దన సుప్రతీకము నాభీమునిరథముపైఁ బురికొలిపెను. ఆయేన్దు, వింటినుండి వెడలినబాణమువలె గడువడిగా వెడలుటయఁ బాండవరథికు లగు కేకయులు, ద్రౌపదీయులు, నభిమన్యుడు, దశార్ణదేశాధీశుఁ డగు శ్రుతదేవుడు, చేదివతి యగుచిత్రకేతుడును భీమునకు సాహాయ్య మొనరింప వెడలి యాయేన్దును ముట్టడించి దానిని శరవర్షమున ముంచిరి.

అపు డది థాతుమగ్గు మగుపర్వతరాజమువలె గానవచ్చెను. అంత దశార్ణ దేశాధీశ్వరుఁ డగు క్షత్రదేవుఁడు పర్వతసన్నిభ మగు తనయేన్లు నెక్కి భగదత్తుని మహావారణమును వారింప వెడలఁగా నది సముద్రమును వేలవలె దాని నడ్డుకొనియెను. అపుడు పాండవు లాతనినై న్యములను మెచ్చికొనిరి. అందులకుఁ గుపితుఁడై భగదత్తుఁడు పదునాల్గు తోమరముల నాక్షత్రదేవు నేన్లుముఖమునఁ గొట్టి నొప్పించెను. అంత నాయేనుఁ గెంతయు నొచ్చి భయంకరారావమొనర్చుచు నిజనై న్యమునే త్రొక్కుచుఁ గడువడిగా వెడలిపోయెను. అటు లది పరాజయమునొందఁ బాండవరథికులు సింహనాదములు నేయుచు యుద్ధసన్నద్ధులై భీముని ముందిడికొని భగదత్తునిపై వివిధములగు శస్త్రాస్త్రములను బ్రయోగింప సాగిరి. అటులయుద్ధ సతఁ డిండుకేని వెలువక తనయేన్లును హెచ్చరించుచు వెడలుటయు, నది పాండవబలములనెల్లఁ బలువిధముల షార్దింప నారంభించెను. దానిచేఁ బీడితమై పాండవబలమెల్ల నగ్నిలోఁబడినచర్మమువలె సంగోచమొందెను. అటులు తమనై న్యము భగ్గుమగుటఁగాంచి ఘటోత్కచుఁడు కుపితుఁడై, దీప్తాస్త్రిఁడును, దీప్తనైత్రుఁడు నగుచు, వికటరూపముచే వెఱపుగొలుపుచు భగదత్తు నెదుర్కొని కొండలను సయితముఁ జెండాడఁదగు నొకశూలము నాతనిగజముపైఁ బ్రయోగించెను. అంత నాశూలము మిడుగులులుగ్రమ్ముచు శెల్లెడలఁ దనతేజమును వెలయింపఁజొచ్చెను. అటులు మిగులఁ దీవ్రమై వచ్చు నాశూలమును గాంచి భగదత్తుఁ డొకయర్ధచంద్రబాణమును దానిపై విసరెను. అపు డాశూల మాయర్ధచంద్రముచే రెండుఖండము లయ్యెను. అటు లది ఖండితమగుటను జూచి సువర్ణదండమును నగ్నిజ్వాలాతుల్యమునగు నొకమహాశక్తిని బరిగ్రహించి, యాఘటోత్కచునితో నిలునిలుమని పలుకుచు, దానిని వానిపైఁ బ్రయోగింపఁగా నాఘటోత్కచుఁడు దాని నాకసమునందుండఁగ నే చూచి, వడిగా నెగిరిపట్టుకొని తనముడుముతో దానిని విడిచి సింహనాదమొనరించెను. దానిని జూచి భగదత్తుఁ డచ్చెరువొందెను. చలవంతుఁ డగునాఘటోత్కచుని యాదుష్కరకర్తమునకు దేవతలును గంధర్వులును మునులును విస్తయము నొందసాగిరి. భీమ నేనుఁడుమున్నగుపాండవులు మేలుమేలనెడివచనములచే నాతనిఁ బొగడి పుడమిఁ బ్రతిధ్వనింపఁజేసిరి. అంత నాపాండవుల యుత్సాహ ధ్వనుల

నాలించి భగదత్తుడు సహింపలేక, తనపరాక్రమము మెఱయునట్లుగా నింద్రాశనితుల్యమగు తనవిల్లు సాదించి తీవ్రము లగునారాచములను బ్రయోగించుచు, బాండవయోధులకు వెఱపుగలిగింపఁ దోడఁగెను. మఱియు నతఁడు భీము నొకటను, ఘటోత్కచునిఁ దొమ్మిదింటను, నభిమన్యుని మూడింటను, గేకయుల నైదింటను, ద్రౌపదీయుల నిరువదైదింటను గొట్టి భీమసేనునిగుఱ్ఱములను బడఁగొట్టి మూఁడుబాణములచే నాతనిధ్వజమును ఖండించెను. మఱియు మూఁడుబాణములచే సారథిని నొప్పింపఁగా నావిశోకుఁ డెంతయు మెచ్చి రథమధ్యమునఁ గూలఁబడియెను. ఓరాజా! అటులు భీముఁడు, తనసారథి మూర్ఛవడుటయు గదను బూని రథముడిగి, మీవారిసైన్యముపై వెడలెను. శిఖరముతో గూడిన కొండవలెనున్న యాభీమునిఁ గాంచి కౌరవసైన్యము భీరువయ్యెను. ఓమహారాజా! అంతలోఁ గృష్ణసారథి యగుపాండవమధ్యముఁడు శత్రుసైన్యములను దునుమాడుచు భగదత్తు నెదురించియున్న తండ్రి కొడుకు లగు భీమసేనఘటోత్కచులకడకు వచ్చి మహారథులై యుద్ధముచేయుచున్న తనసోదరులను గాంచి, తాను నచ్చో యుద్ధమొనర్ప నారంభించెను. పిమ్మట మహారథుఁ డగుదుర్యోధనుఁడును గడువడిగా వెడలి రథగజసమాకులమగు తనసైన్యమును ప్రోత్సహించెను. అటు లతఁడు ప్రేరించుటను వెడలినకౌరవసైన్యమును గాంచి యప్పాండవ మధ్యముఁడు వాని నెదుర్కొనియెను. అంత భగదత్తుఁడును దన మహాగజమును బాండవసైన్యముపైఁ బురికొలిపి త్రొక్కించుచు యుధిష్ఠిరుని మార్కొనియెను. అపు డాయుధధారు లగు పాంచాల సృంజయకేకయులతో నాభగదత్తునకు సంకులసమగ మయ్యెను. అంత భీముఁడును గేశవార్జునులును నిరావంతుని మరణమును వినిరి” అని తెలిపి సంజయుఁడు మఱియు నిట్లనియె.

— సీమిదవసాఁటియుద్ధము ముగియుట —

“ఓయోచి కేయా! అటులు ధనంజయుఁడు తనపుత్రునిమరణమును విని యెంతయు దుఃఖితుఁడై సర్పమువలె నిట్టూర్పులిడుచు వాసుదేవు నారసి, “ఓదేవా! మహామతి యగు విదురుఁడు మహాప్రాజ్ఞుఁ డగుటను, గురుపాండవులకు ప్రాప్తించిన యీఘోరభయమునెల్ల

మున్నే గనిపెట్టి ప్రజాధీశుడగు భృతరాష్ట్రునితో నీసంగ్రామము నెటు
లయిన వారింపవలయునని బోధించెను. ఓమధుసూదనా! ఆతఁ డన్నటు
లీమహాసంగ్రామమునఁ గౌరవులచే మనవారు పలువురు నశించిరి. అటులే
మనవారిచేఁ గౌరవబలమును నశించెను. ఓపురుషోత్తమా ! ధనము
నిమిత్తముగా నిట్టి నీచకర్త మొనన్పబడుచున్నదిగదా ! ఛీ! ఛీ! ఈ
ధనమునకే జ్ఞాతులెల్ల నశింపఁజేయబడుచున్నారు. ధనము లభింప
కున్నను మరణమే మేలుగాని జ్ఞాతివధము శ్రేయముగాదు. ఓకృష్ణా!
ఇటులు వచ్చినజ్ఞాతులను వధించి మే మేమి లాభ మొందువారము.
అయ్యో! దుర్యోధనునితప్పిదముచేతను, కర్ణశకునులదురాలోచనము
చేతను రాజులెల్లరును మడియుచున్నారు. ఓమధుసూదనా! ధర్మజుఁడు
తనకైదూఱులయినఁ జాలు నిమ్మని, సుయోధనుని యాచించుట యెంత
యు శ్రేయోదాయకమైనవని యని యిపుడు గ్రహింపఁగలిగితిని. దుర్బుద్ధి
యగునాసుయోధనుఁ డవియు నొసంగఁడయ్యెను. ఇపు డీరణవంగమున
బడిన ఊత్రియశూరులను గాంచి, ఛీ! ఛీ! ఊత్రిజీవనము మిగులఁ గష్ట
మని నన్ను నే నింపించుకొనుచున్నవాడను. ఓదేవా ! జ్ఞాతులతో
యుద్ధమొనర్ప నాకిష్టముగాకున్నది. కాని నేను యుద్ధమునకుఁ జాలక
యిటులై తినని యీఊత్రియులు తలంపకమానరు. కావునఁ గడువడిగా
ధార్తరాష్ట్రనై న్యమువై మనరథము నడుపుము. అంతులేని యీసమర
సముద్రమును నాభుజములచే దాఁటువాడను. ఓమాధవా! ఇఁకఁ
గొంచమే నిపుడు నిస్సారముగా నుండుట కిది కాలముకాదు” అని
తెలిపెను.

అదివిని యావాసుదేవుఁడు, వడిగల తనరథాశ్వములను గౌరవ
బలముపైఁ బబిపెను. ఓరాజా! అపుడు మనవారిని నై న్యమున గొప్ప
కోలాహలమయ్యెను. అపరాహ్ణమునఁ బ్రారంభమైన యాసంగ్రామమున
వాతోద్భూతమై పర్వదినమునఁ గానఁబడుమహాసాగరమువలె నై న్య
ములు గానవచ్చెను. పాండవుల నెదుర్కొనిన భీష్మునిచాపధ్వని యులు
ములవలె వినవచ్చెను. ఓరాజా! అపుడు నీకొడుకులు భీము నెదు
ర్కొనిరి. వారికి, మున్ను వసువులకు వాసవుఁడువలె, ద్రోణుఁడు సహ
యముడై యుండెను. పిమ్మటఁ గృపుఁడును, శాంతనవుఁడును, భగ
దత్తుఁడు, సుశర్మయును, నర్మనునిఁ దాఁకిరి. కృతవర్తయు బాహ్నికుఁడును

సాత్యకి నెదుర్కొనిరి. అంబష్టకుడును రాజోత్తముఁ డభిమన్యుని మా
 ర్కొనియెను. మిగిలినమఱికొందఱు మఱికొందఱ నెదుర్కొనియుద్ధము
 చేయఁదొడంగిరి. పిమ్మట భయపడ మగుయుద్ధ మారంభ మయ్యెను.
 ఓరాజా! భీముఁడు నీపుత్రులను గాంచి హవిస్సుచే నగ్నివలె బ్రజ్వ
 లించెను. అంత నీకొడుకులును నాతని వర్షకాలపుమబ్బులు పర్వతమును
 వలె బాణములచేఁగఁప్పిరి. అటులు వారిశరవర్షమునఁ దోగి యాభీముఁడు,
 సెలవులఁ దడుపుచు బెబ్బులివలె గడువడిగా నొకతీవ్రబాణముచే
 పూర్వోఽంస్కుని బడఁద్రోసి, మఱియు వాడిగల యొకపచ్చనిబాణ
 ముచే, సింహము మ్రుక్కిడిమృగమునువలె గుండలియనువానిసంజంపెను
 పిదప మఱియు మఱికొన్నితీవ్రనారాచముల సంధించి వడిగా నీకొడుకు
 లజ్జై బఱపఁగా, నయ్యది యామహారథులను రథములనుండి కూలఁ
 ద్రోసెను. అటులు నేలఁగూలిన, యనాధృష్టియుఁ, గుండభేదియు, వై
 రాటుఁడు, దీర్ఘనేత్రుఁడు, దీర్ఘబాహువు, సుబాహువు, కనకధ్వజుఁ
 డును వసుధఁగూలిన వసంతపుష్పవృక్షములువలె గానవచ్చిరి. ఓరాజా!
 మిగిలిన నీకొడుకులు వడిగా వెడలిపోయిరి. అపు డతఁడు నీవారికి
 యముఁడువలె గానవచ్చెను. అంత ద్రోణుఁ డాతనిఁ గాంచి జలథా
 రలు పర్వతమునువలె శరథారలచేఁ గప్పెను. ఓరాజా! అపు డాభీముని
 పరాక్రమ మద్భుతముగాఁ జూచితిమి. ఆహా! అటులు ద్రోణుఁడు తన్ను
 నివారించుచున్నను, నాకసమునుండిపడెడి వర్షధారలను వృషభమువలె
 నాద్రోణునిశరథారలను లెక్కగొనక యాభీముఁడు నీకొమరులను
 గొట్టుచునే యుండె. ఓమహారాజా! అపుడు భీముఁ డద్భుతవిక్రమము
 చూపెను. అటు లతఁడు నీకొడుకులను బ్రహరించుచు ద్రోణుని నివా
 రించుచు లేడికూటువను బెబ్బులివలె నందుఁ జరించుచు నీకొడుకులను
 మడియింపసాగెను. అపు డావృకోదరునిఁ గాంచి నీకొడుకులు వెఱచి
 వృకమును జూచినమేకలవలె నలు దెసలకును జెదరిపోసాగిరి. అంత
 శాంతనవుఁడును, భగదత్తుఁడును, గృపుఁడును, గడువడి వెడలి, కవ్వడి
 నెదుర్కొని యస్త్రప్రయోగ మొనరించిరి. అపు డతఁడు వారియస్త్ర
 ముల, నిజాస్త్రములచేఁ బ్రతిహతమొనరించి, నీవారిపై న్యమునందలి
 వీరులను మృత్యువశులఁగాఁ జేయఁదొడంగెను. పిదప నభిమన్యుఁడు
 తన్నెదుర్కొనిన యంబష్టకుని విరథు నొనరింపఁగా, వాఁడు లజ్జితుఁడై

రథముడిగి యొకఖడ్గము నాతనిపై వైచి మహాబలుఁ డగు కృతవర్చుని రథము నధిష్ఠించెను. అటు లంబవృక్షుఁడు వైచినఖడ్గమును శరీరలాఘవముచే నాయభిమన్యుఁడు ఖండించివైచెను. ఓరాజా! అపు డాతనిలాఘవ నైపుణ్యమునకు మేలుమే లనియెడిశబ్దములు మెండుగా వినవచ్చెను. అంత ధృష్టద్యుమ్నుఁడును మున్నగువారు మననైన్యములతోడను, మనవారు పాండవనైన్యములతోడను బోరాడ నారంభించిరి. అపుడు పరస్పరముఁ బ్రహరించుకొను నక్కురుపాండవులలో గొప్పయాక్రందముప్పలిగెను. ఓరాజా! శూరు లగుకొంద టొకరినొకరు జుట్టులు పట్టుకొని దంతములతోడను, గోళులతోడను జీల్చుకొనుచు, ముడుములు, పిడికిళ్ళు మున్నగువానితోఁ బొడిచికొనుచు బాహాబాహిగాఁ బోరాడుచుఁ, గత్తులతో నఱికికొనుచు, నవకాశము దొఱకునపుడెల్లఁ జంపుకొనసాగిరి. ఆమహాసంగ్రామమునఁ దండ్రి కొమరుని, గొమరుఁడు తండ్రిని దెలిసికొనలేక చంపికొనిరి. అందు వీరులు తమ యొడలెల్ల శిథిలము లగునట్లుగాఁ బోరాడిరి. అపు డప్పడమినిబడిన చక్కనివిండ్లును, దెగినఖడ్గములును, వాఁడిబాణములును బొరలువిడిచినపాములువలెఁ గానవచ్చెను. ఒకచో సువర్ణభూషితములగు నేన్గు దంతముల పిడులుగలకత్తులును, వేటొకచో సువర్ణచిత్రితములగు చర్మములును బడియుండెను. మఱియు బంగరుప్రాసములును, హేమభూషితము లగుపట్టనములును, భిందిపాలములును నందందుఁ బడియుండెను. అటులే యేన్గులపై బరచెడితివాసులును, జామరములును, వ్యజనములును, నానావిధము లగుశస్త్రములును బుడమిని బడియెను. ఆయుధము లనువిడిచి పుడమిఁబడియున్న మహారథులు కొందఱు జీవించియున్న టులే గానవచ్చుచుండరి. మఱియుఁ గొందఱుపదాతులు గదాప్రహారముల నలఁగి ముసలభూతములచే దలలు బ్రద్దలుగా గజవాజిపదముల త్రొక్కుడువడియు, రథముల క్రిందఁబడి చూర్ణమయ్యుఁ జూడఁబడుచుండిరి. ఓరాజా! అటులే గజాశ్వపదాతులశరీరముల ప్రోవులు కొండలవలె నందందుఁబడి పుడమి నాచ్ఛాదించెను. మఱియు నెందుఁ జూచినను దోమరములును, గత్తులును, బట్టసములును, బ్రాసములును, బరశ్వధములును, బరిఘములును, దుపాకులును, శస్త్రభిన్నము లగుశరీరములును గుప్పలు కుప్పలై కానవచ్చెను. ఇంకను రక్తనీక్రాంగులై కొండలు

మెల్లఁగాఁ బలుకువారై యుండిరి. కొందఱు గతప్రాణులై నిశ్శబ్దముగా నుండిరి. కవచములును, గేయూరములును, జందనముపూసినబాహువులునుగలిగి చూడామణులును, గుండలములును గల తలలతో వీరు లందందుఁ బడియుండిరి. రక్తసిక్తములై నబంగారుకవచములచే బుడమి యెల్ల జ్వాలాశూన్యమగు నగ్ని కణములప్రోవునాఁ జూపట్టెను. మఱియు నూడిపడిన నగలును, వాఁడిచెడినతూపుల తెగలును, హతములైన రథచయములును, నృతములై సహాయములును, గూలిపడినగజములును, వ్రాలిచెడినధ్వజములును గలిగి నానావిధములగు నలంకారములచేఁ బుడమిపడతి యలంకరింపఁబడియున్నటు లగపడియెను. ఒక్కొక్కచో బాణప్రహారములవేదన కోరువక యేనులు కొన్ని తొండములనుండి సీతాకరముల విడుచుచుఁ గదలుచున్నకొండలవలె నారణరంగమునఁ గానవచ్చెను. నానావర్ణములుగలయేనులకంబళములును, వైదూర్యమణి దండములుగల యంకుశములును, నందందుఁబడినగంటలును, దివాసులును, నేనులకంతభూషణములును, బహువిధములై తెగిపడినయంత్రములును, సువర్ణమయములగుతోమరములును, ధూళిరంగుగల గుఱ్ఱములపరికరములును, గేయూరములతోఁ దెగిపడిన రాతులభుజములును దలపాగలును, మున్నగువానితోఁ బుడమి గ్రహనక్షత్రాదులతోఁ గూడిన యాకాశమువలె నలరారుచుండెను. ఓరాజా! ఇటులు నీవారును బాండవులును నాఁడు కలిసి పోరాడి పరస్పరము మర్దించుకొని యలసిరి. అంత భయంకరముగాఁ జీకటులు గ్రమ్ముడు రణరంగము గాన్పింపకుండుటను వారు నాటికి యుద్ధమును ముగించి తమతమశిబిరములకు వెడలిపోయిరి.” అని తెలిపి సంజయుఁడు మఱియు నిట్లనియె.

— భీష్మద్రోహనసంవాదము ౭౭ —

“ఓమహారాజా! పిమ్మట సుయోధనుఁడును, శకునియు, దుశ్శాసనుఁడును, దుర్జయుఁడగుకర్ణుఁడును నొకచోఁ జేరి పాండుపుత్రులను జయింపఁ దగునుపాయము నాలోచింప నారంభించిరి. అందు సుయోధనుఁడు తనకు మంత్రులగువారిలోఁ గర్ణు నుద్దేశించియు, శకునినాలోకించియు నిట్లు పలికెను.

“ఓయీ! భీష్ముఁడును, ద్రోణకృపులును, శల్యుఁడును, సామదత్తీయును గౌంతేయులను బాధింపఁజాలకున్నవారు. ఇందులకు నిమి త

మెయ్యదియో తెలియదు. ఇతఁ బాండవులన్ననో పరాజయమొందక మననై న్యమును మడియించుచున్నవారు. ఓమిత్రుడా! నానాటికిని నేను ఊణనై న్యుడను ఊణశస్త్రుడ నగుచున్నవాడను. శూరులు నవ ధ్యులు నగుపాండవులచేతను, దైవతముచేతను నేను బరాభవింపఁ బడుచున్నాడను. ఇటులు సంశయావస్థను బడియున్న నేనెటులు వారిని జయింపఁగలుగుదునో తెలియకున్నది.”

అది విని కర్ణుడు, “ఓమహారాజా ! నీవు చింతింపకుము. నేను నీకుఁ బ్రియమొనర్చువాడను. భీష్ముఁ డీమహాసంగ్రామమునుండి మఱిలనిమ్ము. అంత నేనెంతయు విక్రమించి సోమకులతోఁ గూడఁ బాండవులను ఖండింతును. అపుడు నాయవక్రవిక్రమమును శాంత నవుడు గాంచఁగలడు. ఇందులకు నీవు సందియపడవలదు. ఓరాజా! ఇదే ప్రమాణ మొనరించెదను. భీష్ముడన్ననో పాండవులయెడ నిత్యము దయచూపువాడు. మఱియు మహారథు లగు నిప్పాండవులను జయింప నతఁడు సమర్థుడు గాడు. అతఁ డభిమానియుఁ గలహస్త్రి యుడు నైనవాడు. అట్టివాడు యుద్ధమునఁ బాండవులుసమీపించినను వారి నెటుల జయింపఁగలుగును? కావున నీవు వడిగావెడలి శాంతనవుని శిబిరమునకుఁబోయి వృద్ధుడును బూజ్యుడు నగు నాతని నస్త్రసన్నాత్య సమును బ్రార్థింపుము. అతఁడు శస్త్రాస్త్రములను విడిచెనా? పాండవులు చచ్చిరనుకొనుము. ఓరాజా! నే నొకడనే బాంధవులతోఁగూడఁ బాండవులను జంపెదను” అని తెలిపెను. అది విని యాసుయోధనుడు తన తమ్ముని దుశ్శాసనుఁ గాంచి “ఓతమ్ముడా! దుశ్శాసనా! మననై న్యము లన్నియు నెటులు యుద్ధయాత్రకు సన్నద్ధమైయుండునో యటులు నీవు వడిగా నొప్పుడగియున్నది” అని తెలిపి మఱియుఁ గర్ణునితో “ఓయీ! మానవోత్తముఁ డగుభీష్మ నస్త్రసన్నాత్యసమున కంగీకరింపఁజేసి యిదే వచ్చెదను. అతఁడు తొలఁగినతోడనే నీవు పాండవులను బ్రహరింతు గాక.” అని పలికి, దేవతలతో శతకృతువువలె దనసోదరులతోఁగూడి వడిగా వెడలెను. పిదప శార్దూలసమవిక్రముఁ డగు నాన్యపశార్దూలు నపు డొకహయముపై దుశ్శాసనుఁ డధిష్ఠింపఁజేసెను. అంత నతఁడు కేయూరములను, గిరిటమును, మురుగులును ధరించి, సుందరమగునశ్వము నధిరోపించి యెంతయు వెలయుచుఁ బ్రయాణమయ్యెను. మంజిటు

పూవును, బంగారునుబోలి యు త్తమమై పరిమళించు శ్రీచందనము మేన నలందికొని తెల్లనివస్త్రమును గట్టికొని సింహగతియై యాకసమున దివాకరుఁడునా నాదురోధధనుఁ డాగుట్టముపైఁ గానవచ్చెను. అటులు వెడలిన యారాజశార్దూలుని సర్వలోకధనుర్ధరోత్తము లగు కొందఱు వీరులు వెంబడించి వెడలిరి. దేవత లింద్రునివలె నాతనిభ్రాతలునువెనుకఁ బ్రయాణమై కొందఱు గుట్టములను, మఱి కొందఱు తేన్దులను నధిష్ఠించిరి. వేటొకకొందఱు తాతనికి రక్షకులై శస్త్రాస్త్రములు ధరించి చుట్టును గావలిగా నుండిరి. అనంతర మాకురురాజు నిజపరివారముచేఁ బూజ్య మానుఁడగుచు గాంగేయునిసదనముఁజేరి సకలశత్రువిनाశకమై యేన్గు తొండము నావెలయు తనకుడిభుజమును గప్పికొని నలు దెసలఁ దనకు నమస్కరించువారివందనమును బరిగ్రహించుచు నానాదేశాధీశుల మధుర స్తుతివచనములను వినుచు, మఱియు వందిమాగధులు తన్ను బొగడ వారి నాదరించుచు, గర్హూరదీపములు తనకు నలుగెలంకులఁబట్టి పరి జనము వెడలఁగా నాసుగంధిదీపములచే దీప్తము లగుమహాగ్రహము లచేఁ జంద్రుఁడువలె వెలయుచుండెను. అపు డాతనికి ముందుభాగమున బంగరుపాగలను ధరించి వేత్రహస్తులై కొందఱు భృత్యులు నలు దెసల నుండి మూఁగెడివారిని బ్రక్కలకుఁ దొలఁగించుచుండిరి. అంత నా రా రాజు శాంతనవునిశాంతమును జేరి గుట్టము డిగి పితామహుని దర్శించి యాతనికి నమస్కరించి యొక యుత్తమాసనమునఁ గూర్చుండెను. అటులు మంచియాస్తరణముగల సర్వతోభద్ర మనెడియాసనమున నాసీ నుండై చేతులుమొగిడ్చి కన్నీరునించుచు నిట్లు పలికెను.

“ఓపితామహా! వైరిమారకుఁడవగు నిన్నా శ్రయించి యుద్ధమున నింద్రునితోఁగూడిన సురాసురులనైన జయింపఁగలుగుదుమని యుత్సాహముతో నున్నవారము. అట్టిపట్టున బంధువర్గముతోఁగూడిన పాండవులను జయించుట మాకెంతపని? ఓప్రభూ! నీవు నాయొడ నెంతయు దయచూపఁ దగియున్నవాఁడవు. ఓగాంగేయా! మున్ను దానవుల నింద్రుఁడువలెఁ బాండవులను ఖండింపుము. ‘నేను సోమకులను బాంచాలురను గేకయులను బరిమాళ్చువాఁడను’ అని మున్ను నీవు పలికిన వచనములను దప్పక పాంచాలసోమకాదులను జంపి దృఢప్రతిజ్ఞఁడవు గమ్ము. ఓప్రభూ! నీకుఁ బాండవులయొడఁ గలదయచేఁగాని, నాపైఁగల

కోపముచేగాని, నాయభాగ్యముచేగాని పాండవులను రక్షింపఁదలంతు వేని యుద్ధమును జాలించి యీసంగ్రామభారమును గర్హినిపై విడువుము అతఁడు బంధుమిత్రపరివారముతోడఁ గూడిన పాండవులను జయించును” అని పలికి భీమపరాక్రముఁ డగు నాభీష్మనితో మఱియు నేమి పలుకక నీకొడు కూరకుండెను.” అని తెలిపి సంజయుఁడు మఱియు నిట్లనియె.

— దుర్యోధనదుశ్శాసనసంవాదము —

“ఓదృతరాష్ట్ర! అటులు నీకొడుకు వాక్చల్యములచేఁ దన్ను నొప్పింపఁగా, వాక్చలాకచే నొచ్చినపామువలెఁ గుపితుడై యెంతయు దుఃఖము తన్నా వేళింప రోజుచుఁ గొంచెమేని ప్రియము పలుకఁ దలంపకయుఁ గొంతవడి చింతించి, రోషకలుషితాంతరంగుడై కన్ను లెఱ్ఱి చేసి, దేవాసురగంధర్వలోకములను దహించువాఁడువలెఁ గాన వచ్చుచుఁ బ్రియపూర్వకముగా నొకవచన మిట్లు పలికెను.

“ఓసుయోధనా! నీ విటులేల నన్ను వాక్చల్యములచే నొప్పించుచున్నవాఁడవు? నాశక్తికొలఁదిగా నీకుఁ బ్రియమొనర్చుచు నున్నవాఁడనుగదా! నీప్రియమునకే సమరాన్నిని వైరివీరులప్రాణములను హోమ మొనరించుచున్నాఁడను. పాండవమధ్యముఁడు శూరశిఖామణి యనుట కాతఁడు వైరుల నోడించి ఖాండవవనమున నగ్ని దేవునిఁ దృప్తినొందించుట నిదర్శనముగదా! మఱియు నీవైఁబడినగంధర్వులను బరాభవించి యతఁడు నిన్ను విడిపించుట యొకసంపూర్ణనిదర్శనము గదా! అపుడు నీసోదరులెల్లఁ బరువిడిపోయిరిగదా! ఓమహాబాహూ! సూతపుత్రుఁ డపు డేమిచేసెను? వారును నీవును నేనును జూచుచుండఁగ నేగదా యర్జునుఁడు మనలను విరాటనగరమున జయించినవాఁడు. అతని కపు డొకఁడేని సహాయుఁడు గలఁడందువా? అది యాతనివిక్రమము నెఱిగింప దొకో? ఇంకను ద్రోణుఁడును నేనును గాంచుచుండఁగనే మనవారితల పాగచెఱఁగుల నతఁడు కోసికొనిపోవుట యాతనిపరాక్రమమును సూచింపలేదా? అటులే కృపాశ్వత్థామల నతఁడు జయించుట యతని యసహాయశూరతకు సాక్షిగాదా? మఱియు మహావీరుడ ననేడియహంకారము గలకర్ణు నోడించి యుత్తరునకు వస్త్రాంచలము లొసంగుట

చూడ నతఁడు మహాశూరుఁడనుటలో సందియముగలదా? ఇంద్రుఁ
నకును నోర్వరాని నివాతకవచుల నాతఁడు జయించుట తగునిదర్శనము
గదా? సకలజగత్కృతుఁడగు శంఖచక్రగదాధరుఁ డాతనికి రక్షకుఁడై
యుండఁగా నాయద్భునునిజయించుటకు కెవరుశక్తులగుదురు? ఆవాసుదేవుఁ
డనంతశక్తియు, సృష్టిసంహారకారకుఁడును, సర్వేశ్వరుఁడును, దేవదేవుఁ
డును, బరమాత్ముఁడును, సనాతనుఁడు నని, నారదాదిమహర్షులు మున్ను
పలుసారులు చెప్పియుండలేదా? అవివేకముచే నీవు గ్రాహ్యగ్రాహ్యముల
నెఱుంగవైతివి. ఓసుయోధనా! చావనున్న వాని కెల్లవృక్షములును కాం
చనములై గానవచ్చును. అటులే నీవును, విపరీతబుద్ధితో హితము నహిత
ముగాఁ జూచుచున్న వాడవు. ఓయీ! నీవు పాండవులతోడను సృంజ
యులతోడను నీయనంతవైరము దెచ్చికొంటివి. కావున నీవే యిపుడు
వారితోఁ బోరాడి వీరుడవుగమ్ము. మేము చూచుచుందుము. నేను శిఖం
డినిదప్పఁ దక్కినసోమకులను బాంచాలుర నెల్లను వధించువాడను. లేదా
వారిచే జచ్చి యమసదన మొందువాడను. వారినే నేను జయింతునా!
నీకు సంతసముగలిగించువాడను. మున్ను శిఖండి రాజగృహమున నాఁడు
దిగా జనించి, వరదానముచే బురుషుఁడైనవాడు. కావున నాప్రాణ
ములనైనఁ ద్యజింతునుగాని వానినిమాత్రము చంపువాడనుగాను. నా
వచనము లాలించితివిగదా! ఇకఁబోయి సుఖముగా నిద్రింపుము. పుడ
మిజను లెల్ల కాలమును నాయశము చాటుకొనునట్లుగా తేపు మహా
సంగ్రామ మొనర్చువాడను.”

అది విని నీకొమరుఁ డాశాంతనవునకు నమస్కరించి నిజగృహ
మునకు వెడలిపోయి తనపరివారమునకు సెలవొసంగి తనశిబిరమును
బ్రవేశించెను. అంత నారాత్రి గడవఁ బ్రభాతమగుడు నాసుయోధ
నుఁడు సెజ్జవిడిచి నై న్యములను సన్నద్ధమొనరించుటకై రాజుల కిట్లాజ్ఞా
పించెను. “ఓయీ! నేఁడు గాంగేయుఁడు కుపితుఁడై సోమకులను
వధించువాడు. మీరెల్లరును వడిగా వెడలుడు.”

అంత నాశాంతనవుఁ డటులు దుర్యోధనుఁడు పలుక విని యాతని
మొఱుగు మాటికిఁ దలంచుచుఁ దన్ను వాడటులు దూషించినందులకుఁ
బరితపించుచు, దాను బరవశశ్మిత నొందినందులకు నిందించుకొని సంగ్రా
మమున నర్జునునితోఁ బోరాడుట కెంతయుఁ గొంతవడి చింతించెను.

పిమ్మట సుయోధనుడు తమ్మునిఁ జూచి, “ఓదుశ్శాసనా! భీష్ముని రక్షించునట్టిరథములను వడిగా సన్నద్ధపఱుపుము. మనము చిరకాలము నుండి చింతించుచుండెడి పాండవసైన్యవధమును రాజ్యస్థైర్యమును నేటికి సంప్రాప్తించెను. కావున నందులకు భీష్మరక్షణ మొకటి యత్యావశ్యకము. అతఁడు రక్షితుడైనచో సంగ్రామమునఁ బాండవులను దండించును. కాని విశుద్ధాత్ముఁ డగునతఁడు శిఖండిని ఖండింపనని నెల విచ్చెను. మఱియు నాగాంగేయుఁడు, శిఖండి మున్నాఁడుదియనియుఁ దాను తనతండ్రికిఁ బ్రియమగునట్లుగా రాజ్యమును, స్త్రీలను వర్జించితి ననియు, దానొకపుడును స్త్రీనిగాని మున్ను స్త్రీయైనవానిఁగాని చంప నని ప్రతిజ్ఞ చేసితివనియుఁ దెలిపెను. మఱియు నతఁడు నాతో “ఓరాజా! శిఖండి యాఁడుది యగువిధమును మున్ను మన మీయుద్ధమున కుద్యోగ మొనరించునపుడే తెలిపియున్నవాఁడను. అతఁడు తొలుతఁ గన్యకయై పిమ్మటఁ బురుషుడగుటచే వానితోడ నేనెటులు పోరాడుదును? వాని మొగముచూడను. ఈయుద్ధమున శిఖండినిదక్కఁ దక్కినపాండవజయార్థులగుక్షత్రియులను నాకంటఁబడినవారి నెల్లఁ బరిమార్చెదను” అని తెలిపియున్నవాఁడు. ఓతమ్ముడా! అటులగుట శాస్త్రవేత్త యగు నాగాంగేయు నెల్లవిధముల మనము రక్షింపవలసియున్నది. తగురక్షణము లేకయున్నచో మహావనమున వసించుసంహమును వృకమైనను జంపును గదా! వృకతుల్యుఁ డగుశిఖండిచే వీరసంహ మగుగాంగేయునిఁ జంపించు కొనరాదుగదా! కావున మామ యగుశకునియు, శల్కుఁడును, గృవుఁ డును, ద్రోణుఁడును, వివింశతియు మనపితామహుని రక్షింపవలయును. అటులేని మనకు జయము సిద్ధము” అని తెలిపెను.

అది విని రథిణోత్తములెల్లరును బితామహుని నలుదెసల నావరించి యుండిరి. అటులే సేతనయులును నాతనికిఁ దోడ్ వెడలిరి. అపుడు వెడలినయేన్దులును, రథములును, భూమ్యాకాశములఁ గలతనొందింప సాగెను. అంత నామహారథులెల్లరును దమతమరథములతో సన్నద్ధులై దేవతలు వాసవునివలె నాశాంతనవుని రక్షించువారై యుండిరి. పిదప సుయోధనుడు మఱియుఁ దనతమ్మునితో, “ఓసోదరా! ఆయర్జునుని రథము నెడమచక్రమును యుధామస్యుఁడును, గుడిచక్రము నుత్త

మాజుడును రక్షించువారై యుండిరి. ఆయర్జునుడు శిఖండికి రక్షకుడై యుండును. కావున నెటులు పార్థుడు సందుచేసికొని భీష్ముని గొట్టకుండునో యటు లాతని మనము విడువకుండవలయును. ఇదియ నీకు గర్తవ్యము.” అని తెలిపెను. అది విని దుశ్శాసనుడు పితామహుని నైనయములకు ముందిడి యాతనిచుట్టు రథకులనుంచి వెడలెను. పిమ్మట నర్జునుడు రథసమూహముచే నావృత్తుడై యున్న భీష్ముని జూచి ధృష్టద్యుమ్నునితో, “ఓయీ! మనశిఖండిని భీష్ముని కెదురుగా నిలుపుము వానికి నేను రక్షకుడనై యుందును.” అనిపలికె” నని తెలిపి సంజయుడు మఱియు నిట్లనియె.

— దశకునములు గానిపించుట —

“ఓరాజా! శాంతనవుడు తానే సర్వతోభద్రమనెడి పూహమును బన్ని గొప్పనైనయముతో బయలువెడలెను. కృప, కృతవర్క, శైబ్యుడు, శకుని, సైంధవుడు, సుదక్షిణుడు మున్నగువారు నీ పుత్రులతోఁగూడ భీష్ముని సకలనైనయములకు ముందుగా నుండిరి. ఆ మహాపూహమునకు ద్రోణుడు, భూరిశ్రవుడును, శల్యుడు, భగదత్తుడును గుడిప్రక్క నుండిరి. అశ్వత్థామయు, సోమదత్తుడును, విందానువిందులును గొప్పనైనయముతో నెడమప్రక్క నాశ్రయించి యుండిరి. సుయోధనుని నలుగెలంకులను ద్రిగర్తులునుపఁబడిరి. అటులు సుయోధనుడు పూహమధ్యమున నిలిచి పాండవుల కెదురుగా నుండెను. అలంబుసుడును శ్రుతాయువు సకలనైనయములకును వెనుక భాగమున పూహరక్షకులై యుండిరి. ఓరాజా! ఇటులు నీవారాపూహమునుబన్ని సన్నద్ధులై ప్రజ్వలించునగ్నులువలె గానవచ్చిరి.

పిదప ధర్మజుడును, భీమసేనుడును, నకులసహదేవులును నెల్ల నైనయముల కగ్రభాగమున నిలిచి పూహరక్షులై యుండిరి. ధృష్టద్యుమ్నుడును, విరాటుడు, సాత్యకియు గొప్పనైనయముతోఁగూడి వైరి సేనానినాశకులై యుండిరి. అటులే శిఖండియు, నర్జునుడును, ఘటోత్కచుడును, గుంతిభోజుడును, జేకితానుడును, నభిమన్యుడు, ద్రుపదుడును, గేకయసోదరులును యుద్ధసన్నద్ధులై వెడలిరి. ఇటులు పాండవులును మనవారిపూహమునకు బ్రతిపూహమును సంఘటించి దుగ్ధయులై గానవచ్చిరి. అట్టి పాండవనైనయమును జయింపఁ దలచి

మనవారు గాంగేయుని సేనాముఖముననుంచి వెడలఁగాఁ బాండవులును భీముని మున్నిడుకొని విజయము నవేక్షించువారై వెడలిరి. అంతట భేరీమృదంగపణవాదివాద్యములతో సింహనాదములును, గిలకీలారావములును విజృంభించెను. పాండవులును భీకరారావము లొనర్చుచు, భేరీమృదంగాదుల మ్రోగఁజేయుచు, సింహనాదము లొనర్చుచు నెదుర్కొనఁగా, మేమును వారిని గడువడిగా నెదురించితిమి. అప్పుడు మిగుల సంకులమయ్యెను. అంత బరస్పరముఁ బ్రహరించుకొనుచుఁ బరువులిడ నారంభించిరి. అపు డాచప్పుడులకుఁ బుడమి వడఁకెను. పక్షులు భయంకరముగా నఱచుచుఁ బరిభ్రమింపసాగెను. కాంతిమంతుఁడై యుదయించినపద్మినీకాంతుఁ డెంతయుఁ దేజోహీనుఁడై కానవచ్చెను. గొప్పభయమును దెలుపుచుఁ బెనుగాలులు విసరందొడంగెను. నక్కలు ఘోరారావముల నొనర్చెను. ఆయ్యదియెంతయుఁ బ్రాణిహానిసూచకముగాఁ గానవచ్చెను. దెసల మంటలు జనించెను. పాంసు వర్షములు గురినెను. అటులే రక్తమిశ్రములై యెముకలు పర్షించెను. గజాశ్వాదు లేడ్పుచుఁ గనుల నీరుగార్చుచుండెను. ఓరాజా! మఱియు నవి మాటికిని మూత్రము విడుచుచు నేమో ధ్యానించుచున్నటులుండెను. భీకరారావము లొనరించురక్కసుల గొప్పచప్పుడులు నైనన్యారావములం దడఁగి వినవచ్చుచుండెను. అటులే వాయసములు నక్కలును రణరంగమునఁ జరించుట గానవచ్చెను. మఱియు నందుఁ బలు విధములుగాఁ గుక్కలు మొరగ నారంభించెను. మహోల్కలు ప్రజ్వలించుచు దివాకరు నాచ్ఛాదించి మహాభయమును బ్రకటించుచుఁ బుడమిని బడఁజొచ్చెను. అప్పు డపాండవులయుఁ గౌరవులయు మహానై న్యముల శంఖమృదంగారావములచే, పెనుగాలికివలె మహావనము లెల్లఁ గంపింపందొడంగెను. అటు లమంగళముహూర్తమున వెడలిన గజరథాశ్వాదినై న్యములచప్పుడు వాతోద్ధౌతము లగుసాగరముల చప్పుడునా వినవచ్చెను.” అని తెలిపి సంజయుఁడు మఱియు నిట్లనియె.

అలంబుసాధిమన్యులు తలపడుట

“ఓరాజా ! రథికోత్తముఁ డగునభిమన్యుఁడు పచ్చనిగుఱ్ఱములను బూన్చినరథ మధిరోపించి యవక్రపరాక్రముఁ డై సుయోధనుని గొప్పనై న్యము నెదుర్కొని పెనుమబ్బు జలధారలనువలె శరములను

వర్షించుచుండఁగా నటులు సేనాసాగరమును జొచ్చి మధించునట్టి యాతనిఁ జేరఁ గౌరవనై న్యమున నెవ్వరును సమర్థులుగాకుండిరి. ఓరాజా! ఆయభిమన్యు ప్రయుక్తము లగుబాణపరంపరలు పొల్లువోక శూరు లగు కౌరవవీరులను యమాగారమును జేరుపసాగెను. మఱియు నాయర్జును తనూజాఁడు సర్పతుల్యములై ఘోరయమదండసన్నిభము లగుసాయక ములను బఱపుచు రథములతో రథికులును, గుఱ్ఱములతో రాతులును, గజములతో హస్తీపకులను ఖండించుచువచ్చెను. అతఁ డట్టియద్భుతకృత్య మొనరించుచుండుట కెంతయు నలరి యందలి రాజలోకమెల్ల నాతనిఁ బ్రశంసింపసాగెను. ఓరాజా! అతఁడు మనవారిసై న్యములనెల్ల గాలి తూలమునువలె నలుదెసలఁ జెదరునటు లొనరించెను. అటులు చెదరిన మనవారిసై న్యములు రక్షకుఁడగువాఁడు లేక బురదలోఁ దిగఁబడిన యేనుగులువలె నేమియుఁ జేయఁజాలకుండెను. అంత నతఁ డటులు సై న్యములెల్లఁ దొలఁగించి పొగతోలఁగినయగ్నివలెఁ బ్రజ్వలించు చుండెను. ఓరాజా! అటులు వైరిమారకుఁ డైయున్న యాయభిమన్యునిఁ జేరిన మనవారెల్లరును గాలప్రేరితములై మండుచున్న యగ్నిని సమీపించినమిడుతలవలె మాఁడుచుండిరి. మఱియు నతఁడు పాండవులకు వైరు లగువారినెల్లఁ బ్రహరించుచు వజ్రాయుధధారి యగు వాసవునివలెఁ గానవచ్చెను. సువర్ణపృష్ఠ మగు నాతనివిల్లు నలువంకలకుఁ దిరుగుట గానవచ్చెను. దానినుండి పచ్చనిబాణములు మేఘములనుండి మెఱపులువలె వెడలి నలుదెసలఁ గ్రమ్మచుండెను. ఓరాజా! పూచిన చెట్లుగలవనమునుండి వెడలినతుమ్మెదలమూఁకలకువలె నాతనివింటినుండి వెడలినశరపరంపరలకు విరామము గానరాకుండెను. అటు లతఁడు విజృంభించి ద్రోణకృపాశ్వత్థామలను సైంధవుని మోహవశులఁగా నొనరించెను. ఓభరతోత్తమా! అతనివిల్లు మండలాకారమై యుండుటయే మాకుఁ గానవచ్చెను. మనవారిసై న్యముల మాడ్చుచు మధ్యందిన మార్తాండునివలెఁ బ్రజ్వలించు నాయభిమన్యునిఁ గాంచి క్షత్రియ శూరులెల్లరును నిక లోకమున నర్జును లిరువురని తలంచిరి. ఓమహా గాజా! ఆతనివీడ కోరువక కౌరవసేనయెల్ల మదముపట్టిన ముదితవలె నందందుఁ బరిభ్రమింపసాగెను. అపు డతఁడు సై న్యము నటులు చెదరఁ జేసి మహారథులకు వడఁకుపుట్టించి ఘయు నోడించినవాసవుఁడువలెఁ

దనమిత్రుల కానందమొదవించెను. ఆసంగ్రామమున నాతనిశరప్రహార
 పీడిత మగు మనసైన్యమున జనించినయార్తస్వరము లుఱుములునా విన
 వచ్చెను. పర్వదినమున గాలిచే గదలు సాగరమునాఁ దగు మనసైన్య
 ములఘోరారావము లాలించి సుయోధనుఁ డపుడు రాక్షసేంద్రుఁ డగు
 నలంబుసునితో “ఓమహాబాహూ! పార్థునితనయుఁ డగు నభిమన్యుఁ
 డొక్కడే క్రోధపరవశుఁడై రెండవయర్జునుఁడునాఁ దగి నృత్రుఁడు దేవ
 సైన్యమునువలె మనసైన్యమునెల్లఁ బాఱఁదోలు చున్నవాఁడు. ఓరాక్ష
 సోత్తమా! ఈసంగ్రామమున వానినడంచుటలో సర్వవిద్యాసంపూర్ణుఁడ
 వగు నీవుదక్క వేటొకండు లేఁడు. కావున నీచే కడువడిగా వెడలి
 యాకవ్వడికొడుకు మడియఁ నటు లొనరింపుము. భీష్మద్రోణులను ముం
 దిడికొని మే మాయర్జునుని వధింతుము” అని తెలుప విని పరాక్రమ
 శాలి యగు నాయలంబుసుఁడు నీకొడుకునానతి వట్టి వడిగా వెడలి వర్ష
 కాలపుమేఘమువలె గర్జిలుచు, దనఘోరారావముచేఁ బాండవబల
 మును పెనుగాలి సాగరమునువలె జలింపఁజేసెను. ఓమహారాజా! ఇంత
 యేల! ఆరక్కసుని భయంకరారావమునకు జహిసి యనేకులు తమకుఁ
 బ్రీతిపాత్రము లగుప్రాణములు విడిచి నేలఁగూలిరి. అపు డాయభిమన్యుఁ
 డును శరశరాసనములు ధరించి సోత్సాహుఁడై రథమధ్యమున గంతులు
 వైచుచున్నవాఁడువలె జూపట్టుచు, నారక్కసు నెదుర్కొనియెను.
 పిదప నాయలంబుసుఁడును జలముగొని యాయభిమన్యుని మార్కొని
 యాతనికి జేరువగానున్న సైన్యమును బాఱఁదోలఁగా నపుడు వారిరు
 వ్రుకు పోరు ఘోరముగా జరగెను. అంత నారక్కసుఁడు పాండవబల
 మును బొలియించుచు నిజపరాక్రమమును వెలయించెను. అపుడు
 వానిపీడ కోపక పాండవబలము వెఱచి నలుదెసలకుఁ జెనరి పరువిడి
 పోయెను. అందులకుఁ గుపితులై ద్రౌపదేయు లేవురును గ్రహము
 లైదును సూర్యునివలె నారక్కసుని మార్కొని పీడింపఁగా నాయలం
 బుసుఁడు గ్రహపంచకముచే యుగాంతమునఁ బీడితుఁ డైనచంద్రుఁడు
 నాఁ జూపట్టెను. పిమ్మట మహాబలుఁ డగు ప్రతివింధ్యుఁడు తీవ్రము లగు
 బాణములచే నారక్కసుని నొప్పించెను. అంత నావాఁడికోలలచే గవ
 చము చినుగ నారాక్షసుఁడు రవిమరీచులచే సంగతుఁ డగుమేఘుఁడు
 నాఁ గానవచ్చెను. మఱియుఁ దనమేన నాటికొనియున్న బంగారు

జెక్కలుగల యాబాణములచే నాయలంబునుండు శిఖరములచే దేవీవ్యమాన మగుకొండవలె నుండెను. అంత నాప్రతివింధ్యునిసోదరు లేవురును సువర్ణభూషితము లగువాఁడికోలలచే మఱియు నారాక్షసుని నొప్పించిరి. కుశితము లగుసర్పములఁ బోలు వారిశరములచేఁ బ్రహతుడై సర్పరాజమువలె నెంతయు కోపావేశపరవశుడై యాయలంబునుఁ డొకముహూర్తమాత్రము మూర్ఛమునిగి మఱియుఁ దెప్పిరిలి రెట్టి యగుకోపముచే నాద్రౌపదేయలవిండ్లను ధ్వజములను సాయకములను ఖండించెను. అంత మఱియు నాతఁడు రథమధ్యమున నాట్యమొనరించువాడువలెఁ గానిపించుచు, నయ్యుపపాండవులగుట్టుములను, సారథులను గూలనేసి, యశక్రపరాక్రమము వెలయఁగా విరథులఁగా నొనర్చి, యింకను దీవ్రబాణములచే వారిని నొప్పించెను. అటు లారక్కసునకుఁ జిక్కి పీడితులై యున్న యక్కుమారపంచకమును గాంచి, మఱియు నాయభిమన్యుఁడు వానిని మార్కొనియెను. అపుడు వారిరువురకును వృత్రవాసవులకువలె ఘోర మగుపోరాఠంభమయ్యెను. అటులు పోరాడువారిరువురను, మీవారును, మహారథులగు పాండవ వీరులును గాంచుచుండిరి. ఆగొప్పపోరాటమున వారిరువురును గలిసి కుపితులై కసులేట్టుచేసి కాలాగ్నితుల్యులై యొకరినొకరు చూచి కొనిరి. వారిపరస్పరసమాగమము మున్ను శక్రశంఖరసమాగమమువలె నెంతయు ఘోరముగాఁ గానవచ్చెను.” అని తెలుప విని ధృతరాష్ట్రుఁడు మఱియు సంజయునితోఁ నిట్లనియె.

—॥ ద్రోణార్జునులు గలయుట ॥—

“ఓసంజయా! అటు లాసంగ్రామమున మహారథులను బ్రహరించు నాయభిమన్యునితో నాయలగబునుండు మార్కొని యెటులు యుద్ధమొనరించెను? వాని నాసౌభద్రుఁ డెటులు ప్రహరించెను? జరిగినది జరిగినటు లదియెల్ల నాకెఱింగింపుము. మఱియు భీముండును, రథికోత్తముండును, రాక్షసశ్రేష్ఠుండు నగు ఘటోత్కచుండును, నకులసహదేవులేమియొనర్చిరి? మననైన్యముల నాయుద్ధనుఁ డేమిచేసెను? నీవు నిపు ఁడవగుట నిదియెల్లఁ దెలుపుము.”

అది విని సంజయుఁడు “ఓరాజా! ఆయలంబుసాభిమన్యులపోరాటమువిధమును దెలిపెదను వినుము. అది విక్కిలి యద్భుతమయ్యెను. మఱియు నాభీమాఙ్గునులును నకులసహదేవులును నొనర్చినసంగ్రామపద్ధతిని వినుము. అటులే భీష్మద్రోణాదు లగు మనవారివీరులును నిర్భయముగా నద్భుతకృత్యముల నొనరించిరి. అపు డలంబుసుఁడు మహారిథుఁడగునభిమన్యునకు వెఱపుగలుగ మహానాదము నొనరించుచు, నిలు నిలుమని పలుకుచు మార్కొన, నాయభిమన్యుఁడును గడువడి సింహనాదమొనరించి తనతండ్రికి బరమవైరి యగునాతని నెదురించెను. అపు డటులు వారిరువురును దేవదానవులువలెఁ గలిసి, రాక్షసుఁడు మాయాశాలియు నభిమన్యుఁడు శస్త్రాస్త్రవేత్తయునై యుద్ధమొనర్ప నారంభించిరి. అం దభిమన్యుఁడు తొలుత మూఁడు వాఁడికోలలచే నొప్పించి, మఱియు నైదుబాణములచే నారక్కసునిఁ బ్రహరించెను. అంత సలంబుసుఁడును గుపితుఁడై తొమ్మిదితీవ్రబాణములచే నంకుశములచే మహాగజమునువలె నొప్పించి, మఱియుఁ దనశరలాఘువమేర్పడ శరసహస్రములచే నాయభిమన్యునిఁ బీడించెను. అందుల కాయభిమన్యుఁడు కుపితుఁడై దారుగలతొమ్మిదినారాచములచే నారక్కసునిఁ తొమ్మి నొప్పించి వానిమర్తముల నాఁటికొనియెను. అపు డటు లాయలంబుసుఁడు విభిన్న సర్వాంగుఁడై పూఁచినమోదుగులతోఁ గూడిన పర్వతమునాఁ జూపట్టెను. మఱియు వాఁడాశరపరంపరతోఁగూడి మంటలతోఁగూడిన కొండవలె నుండెను. అంత నారక్కసుఁ డెంతయుఁ గోఁఁము రెట్టింప మహేంద్రతుల్యుఁ డగు నాయర్జునాత్మజుని శరపరంపరచేఁ గప్పి నొప్పించి, యమదండతుల్యములై తీవ్రము లగునావిశిఖము లాయభిమన్యుని గొట్టి పుడమిని నాఁటికొనియెను. అటులే యభిమన్యుఁడు ప్రయోగించినబాణములు నాయలంబుసునిమేన నాఁటి పాతాళమును బ్రవేశించెను. అంత నాసౌభద్రుఁ డారాక్షసునిఁ దీవ్రశరప్రహారములచే విముఖునిఁగా నొనరించి, మయునిఁగొట్టినవాసవుఁడువలె భాసీలుచుండెను. పిష్టపు నమ్మనుజాశనుఁ డెంతయు నటులు నొచ్చుటను వడిగాఁ దనమాయ నావిర్భవింపఁజేసెను. ఓరాజా! అపుడు వానిమాయచే నభిమన్యుఁ డెవ్వరికిని గానరాకుండెను. అటులే మనవారును వైరులును గానరారైరి. అంత నాయభిమన్యుఁ డాఘోరమగు మాయాంధకా

రము నారసి తేజోవిరాజమాన మగు భాస్కరాస్త్రమును జనింపజేసెను. అపు డది జగమునెల్ల దేజోమయముగా నొనరించి యారక్కసుని మాయాంధకారమును దొలగించెను. అంత నారక్కసుఁ డుద్రేకించి, మఱియు నాయభిమన్యుని శరపరంపరచే గవ్వచు, నింకను బలువిధముల మాయలను బ్రదర్శించెను. కాని, సర్వాస్త్రవేత్త యగు నాయభిమన్యుఁడు వానిమాయలనెల్ల నివారించుచు వచ్చెను. అంత నారాక్షసుఁడు తనమాయలెల్ల దొలగి యభిమన్యుప్రహారములచే బీడితుడై మిగుల వెఱపుతో నందే రథమును విడిచి పరువిడిపోయెను. కపటయుద్ధనిపుణుఁ డగు నాయలంబుసుఁ డోడి వెడలఁగా నాయభిమన్యుఁడు నీవారినైన్యములవైబడి మర్దించెను. అతఁ డపుడు పద్మములుగల సరోవరముజూచ్చిన మదపుటేన్లుగున్ననాఁ గానవచ్చెను.

పిమ్మట శాంతనవుఁడు తననైన్య మటులాయభిమన్యునిపీడనోపకచెదరఁబాటుటయు, నాతనిపై శరవర్షము గురియఁజూచ్చెను. కౌరవవీరులును నాయభిమన్యు నొక్కమాటుగా ముట్టడించి యసహాయుఁ డగు నాతనివైఁ బలువురు శరవర్షముచే నొప్పించిరి. కాని పితృతుల్యపరాక్రముఁ డగునాయభిమన్యుఁడు నిజవిక్రమముచేతను, బలముచేతను మాతులుఁ డగుకృష్ణభగవానునకుఁ దక్కువగాక రథిశోత్తముడై పలువిధములుగా యుద్ధమొనరింపఁదొడఁగెను. పిమ్మట, వేటొకచోఁ గౌరవనైన్యముల రూపుమాపుచున్న యాపాండవమధ్యముఁడు పుత్రప్రీతివెలయ నాయభిమన్యుఁడున్నకడ కరుదెంచెను. అటులే పితామహుఁడును బాస్కరు నెమర్కొను రాహువునాఁడగి యాయర్జును మాఱొకన నందులకు వచ్చెను. పిదప గజరథాశ్వములతో నీపుత్రులును వచ్చినయాశాంతనవునకు రక్షకులై చుట్టును గావలిగా నుండిరి. అటులే పాండవులును, ధనంజయునకుఁ గవచముగా నలుదెసల నావరించునుండిరి. కృపుఁడు, భీష్మునకు ముందుగా నీలువబడియున్న యర్జును, నిరువదైదుబాణములచే నొప్పించెను. ఆకృపునిఁ జేరి సాత్యకి బెబ్బులిఁజేరిన గజమువలె వెలయుచు దీప్రసాయకములచే నాతని నొప్పించెను. అంత నాకృపాచార్యుఁడును గ్రుద్ధుడై తెక్కలుగలబాణములచే సాత్యకి నొవ్వనేసెను. పిదప నందులకుఁ గుపితుడై సాత్యకి పడిగా విల్లు వంచి కృపునిఁ జంపఁదగు నొకబాణమును సంధించి విడిచెను. పిడుగువలె

వెడలి వడిగావచ్చు నా నారాచమును రెండుఖండములుగా నశ్వత్థామ, నడుమనే ఖండించెను. అంతఁ బరమకోపముఁ డగు నాసాత్యకి, యా కృపుని విడిచి, చంద్రునిఁ జేరు రాహువువలె, నశ్వత్థామను దలపడఁ బరు విడెను. ఓరాజా! అపు డాయశ్వత్థామయు నాసాత్యకివిల్లు ఖండించి తీవ్రసాయకములచే నాతని నొప్పింపఁగా, నాతఁడును సారమై వైరి మారకమగు వేటొకవిల్లు పూని, యటువదిబాణములచే నాద్రోణతనయు వక్షమును, బాహుమధ్యమును నొప్పించెను. అంత నాయేటున కోరువ లేక పీడవడి రెండుగడియలు మూర్ఛమునిఁగి ధ్వజస్తంభమును బట్టుకొని రథమధ్యమునఁ గూలఁబడియు, మఱియుఁ దెలివొంది యా ద్రాణి, సాత్యకిపై నొకబాణమును బ్రయోగించెను. అది యాసాత్య కిని నొప్పించి వసంతమున బిలముఁజొచ్చిన బలవంత మగుసర్పశిశువు వలె ధరాతలముఁ జొచ్చెను. మఱియు నాద్రోణతనయుఁడు వేటొకనారాచ ముచే సాత్యకిధ్వజము నఱికి సింహనాదమొనర్చెను. ఓరాజా! మఱియు నాయశ్వత్థామ వర్షకాలమున సూర్యునిమేఘమండలమువలె దన్ను శరపరంపరచే గప్పడు నాసాత్యకి యాశరజాలముచు, నివారించి వడిగా నాద్రాణిని పాఁడికోలలచే నొప్పించి, మేఘవిముక్తుఁ డగు భాస్కరుని వలె వెలయుచు శరవర్షముచే మఱియు నాతనిఁ గప్పి, తానును సింహ నాదమొనరించెను. అంతఁ దనతనయుఁ డటులు, రాహువునకుఁ జం ద్రుఁడువలె జిక్కియుండుటను గాంచి ద్రోణుఁ డందులకు వచ్చి తీవ్ర మగు నొకబాణముచే నాసాత్యకిని నొప్పించెను. పిదప నాసాత్యకి మహా రథుఁడగుగురుపుత్రునివిడిచి యిరువదిబాణములచే ద్రోణుని నొప్పించెను. అంతలో నందుల కర్జునుఁడు కుపితుఁడై వచ్చి యాద్రోణు నెదుర్కొని యెను. పిమ్మట నాద్రోణార్జునులు నభస్తలమున బుధశుక్రులువలె నా మహాసంగ్రామరంగమునఁ బోరాడఁ దొడంగిరి” అని సంజయుఁడు తెలుప విని ధృతరాష్ట్రుఁడు మఱియు ని ట్లనియె.

— భీమునిపరాక్రమము —

“ఓసంజయా! వీరోత్తము లగు నాద్రోణార్జును లిరువురును గలిసి రంటివిగదా! వారెటులు పోరాడిరి? పాండవమధ్యముఁ డాద్రోణునకుఁ బరమప్రియుఁడు. కాని యాయర్జునుతోఁ బోరాడుటయు ద్రోణునకుఁ

బ్రియమైనదే. మఱియును వారు సింహపరాక్రములయిన రథికోత్తములు. అటులగుట వారియుద్ధవిధము నెఱిగింపుము.”

అదివిని సంజయుడు “ఓరాజా! ద్రోణుడు యుద్ధమునమాత్రము భనంజయుని బ్రియతమునిగాఁ దలంచువాఁడుగాఁడు. అటులే యర్జునుఁడును శ్రుత్రయధర్మము ననుసరించి రణరంగమున ద్రోణుని గురుఁడని యుపేక్షింపఁడు. ఓరాజా! శ్రుత్రయులుమాత్ర మెపుడైనను బరస్పరము పరిత్యజించుకొనక తండ్రులతోడను, సోదరులతోడను మితిమాఱి పోరాడువారుగదా! అటులగుట నర్జునుఁడు గురుని మూఁడుకోలలచే నొప్పింప, వాని నించుకేని లక్ష్యమునేయక యాద్రోణుడు శరవర్షముచే నాయర్జునుని గప్పి మిక్కిలి కోపముచే దవాగ్నివలెఁ బ్రజ్వలించెను. ఓరాజేంద్రా! పిమ్మట బాంధవుఁడును దీప్తము లగు నారాచములచే నాచార్యు నచిరకాలమునఁ గప్పటయు సుయోధనుఁడు ద్రోణునకువెనుక రక్షకుఁడై యుండునట్లుగా సుశర్మను బ్రోత్సహించెను. అపు డాసుశర్మయుఁ గుపితుఁ డై విల్లు సారించి పార్థునినుపకొనలుగల బాణములచే నొప్పించెను. ఓరాజా! వారిరువురిచేఁ బ్రయుక్తము లగు శరపరంపరలు శరత్కాలహంసలువలె సంతరిశ్చమునఁ జరింపసాగెను. అంత నాసుశర్మప్రయుక్తములగు బాణములు నలుగెలంకుల వెడలి ఫలభారనప్ర మగు మేలివృక్షము నాశ్రయించినపక్షులవలె నాయర్జునుమేన నాటికొనియెను. పిమ్మట నయర్జునుఁడు సింహనాదమొనరించి యాసుశర్మను వానిపుత్రులను దీప్తశరములచే నొప్పించెను. అపుడు వారు యుగాంతయమునిచేవలె నప్పార్థునిచేఁ బ్రహరింపఁబడియు మరణము నకు వెనుదీయక యాతనినే యెదుర్కొని పోరాడుచు, శరవర్షమున నర్జునురథమును గప్పిరి. ఆశరపరంపర నాయర్జునుఁడు, వర్షమునకుఁ బర్వతమువలెఁ జలింపకఁ బ్రతిగ్రహించి మాయెల్లర కద్భుత మగు నట్లుగాఁ దనకరలాఘవమును బ్రకటించెను. పలువురు నలుదెసలనుండి ప్రయోగించిన శరజాలముల నతఁ డొకఁడే వెనుగాలి మబ్బులనువలెఁ జేదరఁగొట్టెను. ఆతనియద్భుతకృత్యమునకు దేవదానవులు సంతసించిరి. అంత నప్పాండవమధ్యముఁడు కుపితుఁడై యాత్రిగర్తులవై, వాయు వ్యావృత్తమును బ్రయోగింపఁగాఁ, బెనుగాలిరేఁగి నభస్తలమును కలఁత నొందించుచుఁ బ్రాదుర్భవించెను. అటు లది యుద్భవించి తరువులను

బడఁద్రోయుచు, సైన్యముల నశింపఁజేయుచు విజృంభించుటను గాంచి, ద్రోణుఁడు దానికిఁ బ్రతిహతిగా ఘోరమగుకైలాస్త్రమును బ్రయోగించెను. అటు లది ప్రయుక్తమగుడు, నాయర్జునువాయవ్యాస్త్రము శాంతించి దెసలు ప్రసన్నము లయ్యెను. అంత నాతఁడు మఱియు నాత్రిగర్తులరథములను గొట్టి వారిని పరాక్రమహీనులఁగను, నిరుత్సాహులఁగను, విముఖులఁగను నొనర్చెను. పిమ్మట సుయోధనుఁడును, గృపాశ్వత్థామలును, శల్యుఁడును, గాంభోజుఁడును విందానువిందులు సైన్యములతోఁ గూడిన బాహ్లికుఁడును, నాయర్జునుని నలుగెలంకుల నావరించి యుండిరి. అటులే భగదత్తుఁడును శ్రుతాయువును దమ తమగజసైన్యములతో భీముని ముట్టడించిరి. భూరిశ్రవుఁడును, శల్యుఁడును, శకునియునుఁ దీవ్రశరపరంపరలచే నకులసహదేవులను మార్కొనిరి. కౌరవసైన్యములతోఁ గూడి భీష్ముఁడు ధర్మజు నలుప్రక్కల నావరించుచుండెను. అటులు తనవైకి వెడలినగజసైన్యమును జూచి వనమున వెడలిసంహమువలె సెలవులు దడుపుచుఁ గేలను గదను బూని రథమునుండి వడిగా డిగి నీవారిసైన్యమునకు వెఱపుగలిగించెను. పిదప గదాహస్తంఁడై వెడలిసభీమునిఁ గాంచి యాగజసైన్యములవారు నలు దెసల నాతని ముట్టడించిరి. అపు డాగజఘటలనడుమ నాభీముఁడు మేఘములనడుమనున్న భాస్కరుఁడువలె విరాజిల్లెను. అంత సక్తోంతేయ మధ్యముఁడు తనగదను ద్రిప్పుచు, బెనుగాలి మేఘములనువలె దొలఁగించెను. అంత నయ్యవి గజారోహకులచే మఱియుఁ బురికొల్పంబడి యాభీముని గదాప్రహారములకుఁ బాలగుచు, నార్తనాదముల నొనరించుచు, గర్జించు వెనుమబ్బులునాఁ జూపట్టెను. అంత నాభీముఁడును వైరి గజసైన్యములదంత ప్రహారములచేనారణ్యంగమునఁబూచినరక్తాశోకము వలెఁ గానవచ్చెను. అటు లాభీముఁడు వానితోఁ బోరాడుచు నేన్దుల దంతము లూడఁబెఱకుచు వానిని బట్టి కుంభస్థలము సధిష్ఠించుచు దండఘారి యగు యముఁడువలె వాని నంతము నొందించుచుండెను. ఓరాజా! రక్తసిక్తమై మేదోమజ్జాపూరిత మగు గదను ద్రిప్పుచు రక్తమును బూసికొనియున్న యాభీముఁడు రుద్రుఁడువలె మాకుఁ గానవచ్చెను. అటు లాభీమునిచేఁ బ్రహరింపఁబడి హతశేషములగుకొన్ని యేన్దులు పరువులిడుచుఁ దమసైన్యముల ద్రోక్కుచు నలుదెసలఁ జెదరి

పోసాగెను. ఓధృతరాష్ట్ర! అటులు చెదరి గజనై న్యములతో నీవారి తక్కిననై న్యములును జడిసి యుద్ధపరాజ్ఞుఖము లయ్యెను.” అని తెలిపి సంజయుఁడు మఱియు నిట్లనియె.

— సంకులయుద్ధము —

“ఓమహారాజా ! నాఁడు మధ్యాహ్నమయ్యెను. అప్పుడు సోమకులతో రాద్రమై లోకక్షయకర మగుయుద్ధము ప్రారంభమయ్యెను. అంత నాశాంతనవుఁడు పాండవనై న్యములను జేరి తీవ్ర బాణములచే వేలకొలదిగా మర్దించుచు, గోసీ పడవై చినవరిచేనిని బశుగణమువలె బీడింప మొదలిడుటయు, శిఖండిధృష్టద్యుమ్నులును విరాటద్రుపదులును భీష్ముని మార్కొని శరప్రహారములచే నాతని నొప్పించిరి. పిమ్మట నమృహారథుఁడును వరుసగా నాధృష్టద్యుమ్నుని గొట్టి, మఱియు నావిరాటుని మూఁడువాఁడికోలలచే నొప్పించి, ద్రుపదునిపై నొకతీవ్రనారాచమును బ్రయోగించెను. ఓరాజా! అందుల కాయోధులు తోకవ్రొక్కిన పాములునాఁ గుపితులైరి. అంత శిఖండి యాపితామహు నెదుర్కొని ప్రహరింపఁగా నతఁడు స్త్రీమయుఁ డగుటను దలంచి భీష్ముఁ డాతనిఁ బ్రహరింపడయ్యెను. పిదప ధృష్టద్యుమ్నుఁడు కోపముచే నగ్నివలె బ్రజ్వలించుచు మూఁడుబాణములచే నాపితామహునిబాహువులను వక్షమును నొప్పించెను. పిమ్మట ద్రుపదుఁ డిరువదైదును, విరాటుఁడు పదియు, శిఖండి యిరువదైదునుగా శరములఁ బ్రయోగించి యాపితామహుని నొప్పించిరి. అటు లాయోధులు నొప్పింప నతఁడు రక్తసిక్తాంగుడై వసంతమునఁ బూచిన రక్తాశోకమునాఁ గానిపించుచు వారిని వరుసగా మూఁడేబాణములచే నొప్పించెను. అందొకభల్లముచే ద్రుపదునిధనువు దునుమఁగా నతఁడు వేటొకవిల్లువూని భీష్ము నైదుబాణములచే బ్రహరించి, మఱియు మూఁడుబాణములచే నాతనిసారథిని నొప్పించెను. అంత భీముఁడును ద్రౌపదీయులేవుగును గైకయు లైదుగురును, సాత్యకియు, ధర్మజునిముందిడుకొనిధృష్టద్యుమ్నుఁడుమున్నగుపాంచాలురను బాలించువారై యాభీష్టునిపైకి వెడలిరి. అటులే నీవారును భీష్మరక్షణము నేమటక తమనై న్యములతోఁ బాండవనై న్యముల నెదుర్కొనిరి. అపు డుభయనై న్యములకును గొప్పసంకులయుద్ధమయ్యెను. రథికులు

రథికులతోడఁ బోరాడి హతులయిరి. అటులే రథగజాశ్వపదాతులును బరస్పరమును బోరాడి పరలోకమును బూరింపసాగిరి. కొన్ని రథములు, రథికులును సారథులును లేక శూన్యములై, నలుగెలంకులకుఁ బరువులిడ సాగెను. ఓరాజా! కొన్ని గుఱ్ఱములు పదాతులను మర్దించుచు గాలివలెఁ జరించుచు, గంధర్వనగరములునా విరాజిలుచుండెను. మఱియుఁ గొందఱు విరథులై కవచములును గుండలోష్ణిషములును వెలయ, శౌర్యముచే నింద్రులును, ధనముచేఁ గుబేరులును నీలిచే బృహస్పతులు, ననఁదగియు నందందుఁ బ్రాకృతమానవులువలెఁ బరువులిడుచుఁ జూపట్టిరి. ఆరోహకులు లేక యేన్దులు తమనై న్యములను ద్రొక్కుచుఁ దమవై నున్న శత్రుచామరములును, జ్వరములును, బతాకలును నేల జాటుచుండఁగాఁ బటాపంచలై పరువులిడసాగెను. ఓరాజా! ఆసంకులసమరమున నీవారియుఁ బాండవులయు నేన్దులు నల్లనిమేఘములునా గర్జించుచు, దంతహీనములై యారోహకులు లేక యందందుఁ బరువులెత్తుట గానవచ్చెను. నానాదేశములజనించిన సువర్ణభూషణ భూషితము లగుగుఱ్ఱములు వాయువేగములై వేలకొలఁది చరించుట చూచితిమి. అటులే తమయశ్వములు మడియుటను, ఖడ్గములుమాత్రము ధరించి వైరులచేఁ దఱుమఁబడుచుఁ బరువులిడురౌతులను గాంచితిమి. ఓయాంబికేయా! ఏన్దు తనసాటియేన్దును, బదాతులను, గుఱ్ఱములను దాఁకి మర్దించుట చిత్రముగాఁ జూపట్టెను. రథములు గుఱ్ఱములను గుఱ్ఱములు పదాతులను మర్దింపసాగెను. ఓరాజా! అటు లాసంకుల సమరమునఁ బలువిధములుగాఁ బరస్పరము మర్దించుకొనుచుండుట మహాభయంకరముగాఁ గానవచ్చెను. రక్తనది ఘోరమై ప్రవహింప మొదలిడెను. అం దెప్పుకలు పాషాణములై కేశము శైవాలముగా, రథముల నెడి హ్రదములును, శరముల నెడిసుడులును, గుఱ్ఱములనియొడి చేపలు నలరార నేన్దులు మొసఁజై, కవచోష్ణిషములు నురుగులును, ఖడ్గములు కచ్చపములునుగా, నానదికి ధ్వజపతాకలు తీరవృక్షములుగాఁ జచ్చినవారి మొండెము లొడ్డులుగా నేర్పడి యందుమాంసావేక్షచే వచ్చిన క్రవ్యాదాదులే హంసలుగా నారక్తనది భయంకరమై గానవచ్చెను. కొందఱు మహారథులు నిర్భయులై హతములయిన రథనాగాశ్వములను దెప్పలుగాఁ జేసికొని యామహానదిని దరింపసాగిరి. అప్పుడు వారు

వైతరణిని దాటి ప్రేతరాజపురమును జేరుప్రేతలువలెఁ గానవచ్చిరి. ఓరాజా! అపు డపరాహ్ణముగావచ్చెను. యోధులగుత్తలియు లాఘోరయుద్ధము నారసి మోహవశులై మొఱవెట్టసాగిరి. కొందఱు “ఆహా! దుర్యోధనునితప్పిదముచే శ్రుతియులు హతులగుచున్నారు. ధృతరాష్ట్ర భూవిభుఁడు గుణవంతులగుపాండవులతో ద్వేషింపనేటికి? అతనిలోభమే యిట్టిదుర్దశకు నిమిత్తము.” అని పలువిధములుగా నాడికొనుట వినవచ్చెను. ఆవచనములు విని యోధులగువారు నీపుత్రులయెడఁ బాండవులు దారుణకర్మలనియుఁ బరస్పరము చెప్పికొనిరి. పిదప సర్వలోకాపరాధి యగునీకొమరుఁడు భీష్మద్రోణకృపశల్యులతో “ఓవీరులారా! జాగేలనేయుదురు? నిరహంకారులై పోరాడుఁడు.” అని ప్రోత్సహించెను. పిదపఁ బాండవులతోఁ గౌరవుల కెంతయు ఘోరమగుపోరాటము జరగెను. ఓరాజా! కపటదూర్జితముచేఁగలిగి ఘోరమైనకష్టమున కిది ఫలముగా సంభవించెను. మహాత్ములగుభీష్మాదులు నివారించినను, మరల కుండుటచే నిది యిట్లు సంభవించెను. ఓరాజా! ఇక నీరణరంగమునఁ బాండవులుగాని, నీకొమరులుగాని ప్రాణములను దాచికొనక పోరాడక మానరు. అటులగుట పోరు ఘోరమై స్వజనక్షయమగుట నిస్సంశయము. దీనికి దైవమో, నీయుపేక్షయో నిమిత్తమైయుండును.” అని తెలిపి సంజయుఁడు వఃఱియు నిట్లనియె.

— భీష్మసాత్యకులయుద్ధము —

“ఓరాజా! పిమ్మట నర్జునుఁడు తన కగవడినరాజులనెల్ల నులు మాడుచుఁ దీవ్రసాయకములచే నొప్పించి దండధరుపురమున కనుపుచు వచ్చెను. అంత సుశర్మ, పార్థు నెదుర్కొని వాసుదేవుని దెబ్బదిటను బార్థునిఁ దొమ్మిదిటను నొప్పింప నెంచి ప్రయోగింపఁగా, వానిని వారించి మహారథుఁ డగునప్పార్థుఁ డాసుశర్మయోధులను బుడమికి బలిగూర్చసాగెను. అపు డటులు పార్థుఁడు విజృంభించుట కెంతయు జడిసి, కొందఱు రథములను, మఱికొందఱు గుఱ్ఱములను, వేటొకకొందఱు తేన్దులను విడిచి నలు దెసలకును బరువులిడి పోసాగిరి. మఱికొందఱు తాగజరథాశ్వుములను గడువడిగాఁ గొని తొలఁగించికొనిపోయిరి. అటులే పదాతులును ధమతమహాయుధములను విడిచి యుద్ధాభిలాష లేకుండుటను

బరువులిడిపోయిరి. అట్టి నైన్యములను సుశర్తయు మఱిగొండలు వీరులు వారింబిరిగాని యవి యందు నిలువక వెడలిపోయెను. అటు లానైన్యములు చెదరుటను గాంచి నీకొమరుడు సర్వనైన్యములతో భీష్ముని ముందిడికొని, యాసుశర్తుని ప్రాణరక్షణమునకై యెల్లవిధములఁ బ్రయత్నించుచు నష్టసుని మార్కొనియెను. అప్పటి కాసుశర్తయు, వాని సోదరులును బహువిధశరప్రహారములు నేయుచు నిలిచిరిగాని తక్కిన వారు చెదరిపోయిరి. అటులే పాండవులును బరమప్రయత్నముతో నష్టనరక్షణమునకై భీష్ముడున్న చోటికి వెడలిరి. అయినను వారఱ్ఱును విక్రమమెఱిగినవారగుట నుత్సాహముతో నాహాకారము లొనర్చుచు నాభీష్ముని ముట్టడించిరి. పిదప నప్పితామహుడును నప్పాండవబలమును శరవర్షమున ముంచుచు నొప్పింపసాగెను. అంత నక్కురుపాండవనైన్యములన్నియు నొకచోఁ జేరి పోరాడ నారంభించెను. అపు డపరాష్టాసమయమైయుండ, సాత్యకి కృతవర్త నైదుబాణములచే నొప్పించి, యారణరంగమునశరవర్షమును గురియుచుండెను. అటులే ద్రుపదుడును డెబ్బది తీవ్రనారాచములచే నాచార్యునిఁ గొట్టి, మఱియు నైదుబాణములచే నాతని సారథిని నొప్పించెను. పిదప భీముడును, బ్రహ్మతామహుఁ డగు బాహ్లికునిఁ బ్రహరించి, మహారణ్యమున బెబ్బులివలె మహానాద మొనరించెను. పిమ్మటఁ జిత్ర సేనుఁ డభిమన్యునిఁ దలవడి ప్రహరింపఁగా నతఁడు చిత్ర సేనునివక్షమును మూఁడుబాణములచే నొప్పించెను. ఓమహారాజా! అపు డామహారథు లిరువురును నభోమధ్యమునఁ గలిసిన బుధశనులు వలెఁ గానవచ్చిరి. అంత నాయభిమన్యుడు చిత్ర సేనునిగుఱ్ఱములు నాలుగిటిని గొట్టి సింహనాద మొనరించెను. అటులు వాడు హతాశ్వుఁ డగుటను నిజరథము విడిచి వేటొకరథము నధిష్ఠించెను. ద్రోణుడు ద్రుపదుని వాడినారాచములచే నొప్పించి, మఱియు సారథిని బ్రహరింపఁగా నంత నాద్రుపదుడు వెనుకటివిరోధమును స్థరించుచు, నప్పటి పీడ నోపలేక కడువడిగలగుఱ్ఱములతో నారణ్యభూమి విడిచిపోయెను. పిదప భీముఁ డాబాహ్లికునిఁ దలవడి, యెల్లనైన్యములును జూచుచుండఁగా, నాతనిరథాశ్వసారథులఁ గూలనేసెను. అపు డాబాహ్లికుడు ప్రాణసంశయము గలుగ, నారథము డిగి వడిగా లక్ష్మణునిరథము నారోపించెను, ఓరాజా! పిదప సాత్యకి కృతవర్తుని శరపరంపరచే నివారించి

భీష్మ నెదురింపఁగా, నతఁ డటువదిబాణములచే నాసాత్యకిని గొట్టి, రథ మధ్యమున నటించువానివలె ధనువు గిరిగిర త్రిప్పుచు నయోమయ మగు మహాశక్తి నొకటి వానిపైఁ బ్రయోగించెను. అంత నాసాత్యకియుఁ దనపైకిఁ గడువడిగా నాగకన్యకవలె సువర్ణచిత్రితమై మృత్యువునా దుర్జయమైవచ్చు నామహాశక్తిని గాంచి తనశరలాఘవ మేర్పడ దానిని ఖండించెను. పరమదారుణ మగు నాశక్తి యాసాత్యకిని సమీపింపకయే తెగి మహాప్రభగలమహాల్క్వవలె నేలఁగూలెను. ఓరాజా! అంత నా సాత్యకి సువర్ణప్రభగలయొకశక్తి నాపితామహునిరథముపై వైవ నది యాతని భుజబలమునుబట్టి కడువడిగలదై మానవునిఁ గాలరాత్రివలె నాభీష్మనిఁ జేరుచుండెను. అంత నద్దాని నారసి యాగాంగేయుఁడు తీవ్రము లగుక్షురప్రములు రెండిటిచే ఖండించి మఱియుఁ దొప్పిదిబాణ ములచే నాసాత్యకి నొప్పించెను. విదప రథాశ్వగజపదాతులతోఁ బాండవు లాధర్మజుని ముందిడికొని వచ్చి యాసాత్యకిరక్షణమునకై యా భీష్మని ముట్టడించిరి. అప్పుడు రణజయాభిలాషు లగుకురుపాండవులకు సంకులమై గగురుపాటొదవించు ఘోర మగుపోరాఠంభమయ్యెను.” అని తెలిపి సంజయుఁడు మఱియు నిట్లనియె.

❖ శల్యధర్మజులు పోరాడుట ❖

“ఓయంబి కానందనా! అటులు పాండవు లాగాంగేయుని పెనుమబ్బులు భాస్కరునివలె నావరింప నతఁడు కుపితుఁడై యుండుటనుగాంచి, సుయోధనుఁడు, దుశ్శాసనుతో, “ఓయీ! వైరిమారకుడగు మనపితామహుని నలుగడలఁ బాండవులు చుట్టియున్నవారు. ఆమహావీరునిరక్షణ మెంతయు నావశ్యకమైయున్నది. అతఁడు రక్షింపబడునేని సంగ్రామమునఁ బాంచాలురతోఁ బాండవులను దండించువాడుగదా! కావునఁ గర్తవ్యములలో నెల్ల భీష్మరక్షణము కర్తవ్యము సుమీ! ఇతఁడే మనలఁ గాపాడఁదగువాడు. అటులగుట నీవు సర్వనైన్యములను గూర్చికొని యెన్నికష్టములనైన సహించి యాతని రక్షింపుము” అని పలికెను.

అది విని నీకొమరుఁడు దుశ్శాసనుఁడు గొప్పనైన్యముతోవెడలి భీష్మని నలుగడల నాతనికి రక్షకుఁడై యుండెను. అంత నొకలక్షగుఱ్ఱములును, నానాయుధప్రహారనిపుణులై బలవంతులై గర్వితులగు

యోధులును దనవెంటఁ జూశకుని వెడలి నకులసహదేవులను, యుధిష్ఠిరుని మార్కొనియెను. పిమ్మట సుయోధనుఁడును శూరు లగుపదివేవురు రౌతుల నాతనికి సహాయులఁగాఁ బంపెను. అంత నారౌతుల వడిగల గుఱ్ఱముల డెక్కలచప్పుడులచేఁ బుడమి వడంకసాగెను. ఓరాజా ! ఆ గుఱ్ఱముల డెక్కలచప్పుడులు కాఱడవినంటుకొన్న వెదుళ్ల పొదలచప్పుడునా మాకు వినవచ్చెను. అపుడు వెడలిసభాశ్రులు మిన్నుముట్టి ఖాస్కరునిఁ గానరాకుండఁ గప్పివైచెను. కడువడిగల యాయశ్వములు హంసలు సరోవరమునువలె నప్పాండవసైన్యమును జొచ్చి కలఁత పెట్టుచు, సకిలించుచుండఁగా నందించుకేని తెలియఁబడకుండెను. పిమ్మట ధర్మజుఁడును, నకులసహదేవులును నారౌతులవేగము నడంచి, సముద్రమునకుఁ జెలియలికట్టవలె నాసైన్యము నొక్కమాటుగా నిలువరించిరి. ఓరాజా ! పిమ్మట రథికోత్తములగు నప్పాండవులు తీవ్రశరపరంపరలచే నారౌతులతలలను దెగనేయ, గిరిగుహలనుండి యేన్గువెంబడి వెడలిన యేన్గులునా నొకరి వెనుక నొకరు నేలఁ గూలఁబడుచుండిరి. కొందఱు రౌతులతలలు మహావృక్షములనుండి ఫలములుగాఁ బుడమిఁ బడఁ జొచ్చెను. మఱియు వారిహయములును హతములై వెఱచి దెసలకుఁ బరువులిడెను. సింహమును జేరిన మ్రుక్తిడిమృగములువలె మనవారి సైన్యములు పాండవులఁజేరి నలుగడలకుఁ జెదరఁగా నపు డప్పాండవులు సింహనాదము లొనరించిరి. మఱియు శంఖములను బూరించి భేరులను మ్రోగించిరి. అంత నీతనయుఁ డటులు పరాజిత మగుసైన్యము నారసి శల్యునితో, “ఓవీరాగ్రేసరా! ఇప్పాండవాగ్రజుఁడు నకులసహదేవులంగూడి మనసైన్యముల నెటులు బెదరించి చెదరఁగొట్టుచుండెనో చూచితే? నీవాతని నిపుడు వేల సాగరమునువలె నివారింపవలయును. నీవు బలసాహసములు గలవాడవని తెలియవచ్చుచున్న వాడవు.” అని పలుక విని ప్రతాపనిధియగు నాశల్యుఁడు యుధిష్ఠిరుఁ డున్నకడకుఁ బెక్కురథములతో వెడలెను. అపు డాశల్యుని గొప్పసైన్యమువడి నొక నిమేషమున నాయుధిష్ఠిరుఁడు నివారించి యామద్రేశునివక్షమును బది బాణములచే నొప్పించెను. అటులే నకులసహదేవులును దమమామ నేడేసివాడికోలలచేఁ బ్రహరించిరి. పిదప నామద్రేశ్వరుఁడును వారిని మూఁడేసిబాణములచేఁ గొట్టి, మఱియు ధర్మజు నటువదివాడినారాఘ

ములచే నొప్పించి తనమేనల్లురను రెండురెండుబాణములచే గొట్టెను. పిమ్మట మహాబలుడగుభీముడు మృత్యుముఖతుల్యమగు మద్రరాజును జేరిన తనయన్నను గాంచి, కడువడిగా నందులకు వెడలెను. అంత సూర్యుడ డస్తమించుచుండఁగా గౌరవపాండవనైన్యములకు దారుణ యుద్ధ మారంభమయ్యెను.” అని తెలిపి సంజయుడు మఱియు నిట్లనియె.

— తొమ్మిదవనాటియుద్ధము ముగియుట —

ఓరాజా ! అంత నాశాంతనవుడు కుపితుడై నైన్యములతోఁ గూడ నప్పార్థులను గొట్టి యందు భీముని బండ్రిండింటను సాత్యకిని దొడ్డిదిటను, నకులుని మూడిటను, సహదేవు నేడింటను, ధర్మజునివక్ష మును బండ్రిండింటను నొప్పించి, మఱియు ధృష్టద్యుమ్నుని గొట్టి సింహనాద మొనరించెను. అంత నాపితామహుని సాత్యకి పండ్రిండింటను నకులుడు మూడిటను, ధృష్టద్యుమ్నుడు డెబ్బదిటను, భీమసేను డేడింటను, ధర్మజుడు పండ్రిండింటను నొప్పించిరి. అంత ద్రోణుడును భీమసాత్యకుల నైదైదు తీవ్రనారాచములచే గొట్టఁగా, వారును మూడేసివాడికోలలచే నాద్రోణుని బ్రహరించిరి. పౌవీరులు, కితవులు, స్త్రాచ్యులు, ప్రతీచ్యులు, నుదీచ్యులు, మాలవులు, అభీషాహులు, శూర సేనులు, శిబిదేశీయులు మున్నగువారు భీష్మ నెదుర్కొని వాడికోల లచే నొప్పింపసాగిరి. అటులే నానాదేశములనుండివచ్చిన భూపాలురును నానావిధాయుధములను బూని పాండవుల నెదుర్కొనిరి. అంత నప్పి తామహుని బాండవులు నలుగెలంకుల నావరిచియుండ నతఁడు వైరి నైన్యములను దవాగ్ని యడవినివలె గాల్చుచు, గొండఱ రథికులధ్వజ పతాకలను బడఁద్రోయఁగా నవి తలలుదెగిన తాటిచెట్లవలె గాన వచ్చెను. ఓరాజా ! మఱియు నాశాంతనవుడు రథగజాశ్వములను, మానవశూన్యములుగా నొనరించి, పిడుగుచప్పుడు ననుకరించునటు లుగా ధనుస్థాంకారము గావించెను. దానిని విని సర్వభూతములును వడంకెను. ఓభరత్సభా! ఆతనిశరపాత మొక్కటియు మొక్కమోయె ననుట కవకాశము లేకుండెను. ఓరాజా! ఆవీరవరునిచే హతు లగువీరుల రథములను వానిజవనాశ్వములు రణరంగమునుండి తొలగించికొని

పోవుట మేము చూచితిమి. పిదపఁ బదునాల్గువేలచేదికాశికరూఢదేశీయు లగుమహారథులు శరీరములం దాశవిడిచి, పరాఙ్ముఖులుగాక నోరు తెఱచినయమునివలె నున్న యాగాంగేయునిఁ జేరి పోరాడి, రథగజాశ్వములతోఁ బరలోకయాత్ర నామోదించిరి. అపుడు వేలకొలదిగా భగ్నుములగురథచక్రదులను గాంచితిమి. ఓరాజా! అపుడు పితామహునిచేఁ బీడితమగురణరంగము చెడిన బహువిధయుద్ధసామగ్రిలతోడను, గూలిన గజాశ్వపదాతులతోడను నిండి, పుడమి సూది మొనలుపుటకయిన యవకాశ మీయకుండెను. వేలకొలది గజరథాశ్వారోహులు నేలఁగూలసాగిరి. భీష్మబాణపీడితులై పరువులిడు కొండఱయోధుల నాపుట కెట్టి వీరులును సమర్థులు గాకుండిరి. ఓమహారాజా! మహేంద్రవిక్రముఁ డగు నప్పితామహునిచేఁ బీడిత మగునప్పాండవసైన్యమున నొకరినొకరు గూడక నలుదెసలకుఁ జెదరిపోసాగిరి. ఆమహాసంకులసమరమునఁ దండ్రి కొమగునిఁ, గుమారునిఁ దండ్రియు, మిత్రుని మిత్రుడును బిలిచి కొనుచుఁ బాండవసైన్యమునఁ గవచములను విడిచియుఁ, గోశములు వీడియుఁ బరువులువెట్టసాగిరి. అపు డాసైన్యమెల్లఁ జెదరినయావుల మందవలె నఱచుచు నార్తనాదములతో మాకుఁ గానవచ్చెను. అంత నా దానవాంఠకుఁ డాసైన్యవిప్లవమును గాంచి, పాఠునితో “ఓయద్భుతా! నీవెవ్వరితోఁ బోరాడఁ గోరితివో యట్టిపితామహునితో రణమొనర్పఁ దగుకాలము సంప్రాప్తించెను. నీవిపుడు మోహవశుఁడవు గాకుండువేని యాతనిఁ బ్రహరింపుము. ఓవీరాగ్రేసరా! మున్ను విరాటచగరమున రాజులసమక్షమున సంజయుఁడు వినుచుండఁగా ‘భీష్మద్రోణాదివీరులను, ససైన్య లగుకౌరవులను, నాయెదుటఁబడిన వారివారిమిత్రులను జంపెద’ నని నీవు ప్రతినఁ బలికియున్న వాడవు. ఓశత్రునిషూదనా! అట్టినమయ మిపుడు తటస్థించుటను నీవాక్య మమోఘ మొనరించికొనుము. పరితాపము విడిచి క్షత్రధర్మమును స్మరించి యుద్ధ మొనరింపుము.” అని తెలిపెను.

అదివిని యాధనంజయుఁ డధోముఖుఁడై యించుక దృష్టి యొక ప్రక్కకు సారించి, నిష్కాముఁడువలె నావాసుదేవునితో నిట్లు పలికెను.

“ఓదేవా! అవధ్యులగువారిని వధించి నరకపేతువగు రాజ్యముచే లాభముగాని, వనవాసదుఃఖములచే గష్టముగాని నాకుఁ గాన

రాకుండెను. అయినను నీవచన మలంఘనీయ మగుటచే దుర్జయుఁ డగు భీష్మునిఁ బడఁ ద్రోసెదను. కావున మనరథ మిఁకఁ గడపుము.” అని తెలుప విని యమృతాధవుఁడు రథాశ్వములను జేరించెను. అది చూచి బాస్కరుఁడువలెఁ జూడ నలవిగాని యాగాంగేయు నెప్పటివలె యుధిష్ఠిరుని నై న్య మెదురించెను. అంత నాశాంతనవుఁడు సింహమువలె మహానాద మొనరించుచు, శరవర్షముచే నాధనంజయురథమును ముంచివెచ్చెను. ఓరాజా! ఒకనిమేషమున నాపితామహుని శరవర్షముచే నాయర్జునుని హయసారథులతో రథము గానరాకుండెను. అట్లులే నను వాసుదేవుఁడు చలింపక భీష్మబాణపీడితము లగునిజరథాశ్వములను నడుపుచు ధైర్యము గలిగియుండెను. అంత నప్పార్థుఁడు మేఘగంభీరారవముగల తనధనువు బూని, తీవ్రనారాచములచే నాగాంగేయునివిల్లు ఖండించివైచెను. అంత నాశాంతనవుఁడు తునిగిన తన ధనువు విడిచి వేటొకగొప్పవిల్లు పూని యొకనిమేషమున నెక్కువెట్టునంతలో మఱిలఁ దనశరలాఘవ మేర్పడు నట్లుగా నర్జునుఁడు దానినిగూడఁ దునియలుగావింప నందులకా పితామహు డెంతయు సంతసించి, “ఓయర్జునా! మేలుమేలు. ఓకుంతీతనయా! మేలు.” అని సన్నుతించుచు, వేటొకమనోజ్ఞ మగువిల్లుపూని పార్థునిపై శరపరంపరను గురిసెను. అపుడు వాసుదేవుఁడు రథాశ్వములకు మండల గతులఁ గఱపి యప్పితామహుశరములను వృర్థముగా నొనరించెను. కాని యాగాంగేయుని శరఘాతములచే వాసుదేవార్జునులు శృంగ ప్రహారచిహ్నితము లగు వృషభరాజములునాఁ జూపట్టిరి. అపుడు వాసుదేవుఁ డర్జునుని మృదుయుద్ధమును గాంచియు, భీష్ముఁడు శరవర్షమును గురియుట నెంచియు, “అహా! ఈపితామహుఁడు నై న్యములనడుమ మధ్యందినమార్తాండునివలె వెలుఁగుచున్నవాఁడు. పాండవనై న్యములలో వీధులగువారి నెల్ల రూపుమాపుచుండెను. యుధిష్ఠిరునిసేనలపాలిట నితఁడు యుగాంతయముఁడువలెఁ గానవచ్చుచుండెనే” అని తలంచియుఁ గుపితుఁ డై, వెండిగుండులునాఁదగి వడిగలయక్కవ్వడిగుట్టములను విడిచి సింహమువలె మఱిమఱియు గర్జించుచుఁ దనకేలను మునికోలఁ బూని యాభీష్టునినైకి వెడలెను. అపుడు జగద్భర్తయగు నాతఁడు తనయడుగులహతిచేఁ బుడమి వ్రక్కలించువాఁడుపోలెఁ గన్ను లెఱ్ఱచేసి తేజోనిధి యై వెలుగ

నీవారిచి త్తము లుత్తలపడసాగెను. అంత, నారణరంగమున “అయ్యో! శాంతనవుడు హతుడయ్యె హతుడయ్యె” ననెడినుడువులు వినవచ్చెను. పీతాంబరోత్తరీయుడై మేఘశ్యాముఁ డగు నాభగవానుఁడు శాంతనవుడై వడిగాఁ బరువిడుచు, మెలుపుతోఁగూడిన మేఘమునాఁ జూపట్టెను. అపుడు మత్తమాతంగముపై నులుకుసింహాకిశోరమువలె నతఁడు మాకుఁ గానవచ్చెను. అటులు తనకడకువచ్చు నప్పుండరీకాక్షునిఁజూచి భీష్ముడు తనమహాధనువు ముడిచి, తత్తరపాటులేనిచి త్తముతో “ఓ గోవిందా! రమ్మ రమ్మ పుండరీకాక్షా! ఇదె నీకు నమస్కారము. ఓ యాదవవంశోత్తమా! ఇదె నన్నీరణాంగణమునఁ బడఁద్రోయుము. ఓ యనఘా! నీచే హతుఁడ నగుదునేని నాకింతకంటె శ్రేయ మేమి గలదు? ఓదేవదేవా! నే నిపుడు ముల్లోకములకును బూజ్యుఁడ నగుచున్నాఁ డను. నీయిచ్చవచ్చినట్టులు నన్నుఁ బ్రహరింపవచ్చును. నీకునేను దాసుఁ డను.” అని పలుకుచుండ నంతలో బాధుఁ డావాసుదేవువెంబడినే వడి వడిగా నేగి, తనదీర్ఘబాహువులతో నాతని బట్టికొనియెను. అంత నయ్యనంతబలుఁ డగుకృష్ణుఁ డప్పార్థునితోడనే కడువడిగా నడువ నుంకింప, నక్కవ్వడియాసుడివాలుబోదునడుగుడమ్ములబడి, తుట్టతుది కెట్టెటో పదియడుగులలోనాతని నాపఁగలిగెను. ఓరాజా! పిదపఁ గ్రోధకలుషితాక్షుడై సర్పరాజువలె నిట్టూర్పులిడుచునున్న యప్పుండరీకాక్షునిఁ గాంచి తనయెడ నాతనికిగల వాత్సల్యమునుబట్టి యర్జునుఁడు “ఓదేవా! మఱలుము. నీ వనృతమాడరాదుగదా! ఓకేశవా! మున్ను యుద్ధముచేయననిగదా పలికితివి ఇపు డిటు లీవొనర్చినచో లోకులు నిన్ననృతవాదివని యాడికొనరో! ఈభారమెల్ల నాపైఁబెట్టుము. ఇదె పితామహుని గతాసునిఁ గావించెదను. ఓకేశవా! నాశస్త్రమును ముట్టియిదె ప్రమాణముచేయుచున్నాఁడను. ఓశత్రుసూదనా! ఇఁక నిపుడే శత్రు లంతమొందునట్లుగా దుర్జయుఁడును మహారథుఁ డగు నాతనిఁ బడఁద్రోసితినియే తలంపుము.” అని ప్రార్థించెను.

అది విని యమృతాధవుఁ డించుకయు మాటు వలుకక, కోపమాపి కొనకయే యెప్పటిచొప్పునఁ దనరథ మధిరోపించెను. అంత నాశాంతనవుడును రథమును మఱల నధిష్ఠించి, మఱియు మేఘము వర్షముచే బర్వతమునువలె శిరవర్షముచే నప్పాండవయోధులను ముంచి, మున్నా

పాండవులు కౌరవనైన్యములను యాపుమాపిసట్టు లతఁడు పాండవ నైన్యములను నశింపఁజేయుచు వేసవిసూర్యుఁడువలెఁ దనతేజమును వెలయుచును. అటు లప్పితామహుచే హతము లై వేలకొలది పాండవ నైన్యములు నిరుత్సాహములగుచు మధ్యందినమార్తండునివలె నాతనిఁ దేఱిచూడఁ జాలకుండెను. అటు లదరి చెదరిన పాండవనైన్యములకు రక్షకుఁ డగువాఁ డందొక్కఁడును గానరాఁ డయ్యెను. అపుడు వారు బురదను దిగఁబడిన పశువులను బోలి దుర్బలములై నలఁగుచున్న చీమలు వలె గానవచ్చిరి. ప్రజ్వలించుమార్తాండునివలె శరార్చులను గురియు నామహారథు నపు డెవ్వరును జూడఁజాలరైరి. అటు లప్పితామహుఁడు పాండవనైన్యములను మర్దించుచుండఁగా సూర్యుఁ డస్తమించెను. అటులగుట నాఁటికి యుద్ధము సమాప్తినొందింపఁబడియెను.” అని తెలిపి సంజయుఁడు మఱియు నిట్లనియె.

— పదవనాటియుద్ధవిధము నాలోచించుట —

“ఓరాజా! అటు లక్కురుపాండవులు పోరాడుచుండఁగనే సూర్యుఁడస్తమించుటయు ఘోరమై సంజ గానవచ్చెను. పిదప యుద్ధము చాలింపఁబడియెను. పిమ్మట ధర్మజుఁడు సంధ్యాకాలమగుటఁ జూచియు, భీష్మునిచే హతమై శస్త్రాస్త్రములు విడిచి, పరువులిడుచున్న తననైన్యమును గాంచియు, సోమకులు పరాజితులై నిరుత్సాహులగుట నెంచియు, నాఁటికి యుద్ధమును జాలించుటయే యుత్తమమని నిశ్చయించెను. అంత నుభయనైన్యములును రణాంగణమునుండి మఱలెను. పిదప నాటియుద్ధమున భీష్మబాణపీడితు లగు పాండవవీరుల కాతని యద్భుత పరాక్రమము దలంచుట నించుకేని మనశ్శాంతి గలుగకుండెను. భీష్ముఁడు నాటియుద్ధమునఁ బాండవులను సృంజయులను జయించి, నీపుత్రులు తన్నుఁ గోనియాడ నీవారికెల్లరకు వందుకడై మోదమానమానసు లగు కౌరవనైనికులతో నిజగృహమును బ్రవేశించెను. అంత నెల్లప్రాణులకును మోహోపహామై రాత్రి వచ్చెను. అపుడు పాండవులును, యాదవులును, సృంజయులును భావిసంగ్రామసిధ మాలోచించువారై, మంత్రసిద్ధాంతవేత్తలగుచు నప్పటికిఁ దగునాత్మలాభమును జింతించుచో, ధర్మజుఁడు కొంతతడవు చింతించి యవ్వసుదేవునితో నిట్లు పలికెను.

“ఓకృష్ణా! ఉగ్రపరాక్రముఁ డగు భీష్మనివిధము గాంచితివిగదా! మత్తగజము పద్మనాభములనువలె మనసై న్యము నెటులు మర్దించుచుం డెనో తద్విషయము నేను చెలువనక్కఱలేదు. మహాత్ముఁ డగు నాతనిఁ దేఱిచూచుటకైన నుత్సాహము గలుగకున్నది. ప్రజ్వలించినయగ్నివలె మనసై న్యములను దహించెను. ఘోరమై ఓషమునుగ్రక్కు తక్షకుఁడు వలెఁ గుపితుఁ డగు పితామహుఁడు తనవిక్రమమును వెలయించెను. తీవ్రనారాచములను విడుచు నాతనిజయింప, దేవరా జగు వజ్రపాణికిని వలనుపడదుగదా! పాశధారి యగు వరుణుఁడుగాని, గదాధారి యగు కుబేరుఁడుగాని, కోపపరవశుఁ డగు నాపితామహు నాపజాలరు. ఓ దేవా! నాబుద్ధిలోపముచే నాతని రణరంగమున మార్కొని యిటులు దుఃఖిసాగరమున మునిగినవాఁడను. కావున నిక వనముఁజేరి యందుం డుటయే నాకు శ్రేయమని తలంతును. ఓకృష్ణా! భీష్మఁడు మమ్ముఁ బీడిం చుచుండుటను యుద్ధము నాకిష్టపడకున్నది. రాజ్యమునకుఁగాఁ బరాక్ర మింప నెంచిననేను, బ్రజ్వలితాగ్నిని జేరు మిడుతవలె భీష్మశరాగ్నికిఁ బాలుగావలసివచ్చుచున్నది. పరమశూరు లగు నాసోదరులును, నాపితా మహునిసాయకములచేఁ బీడింపఁబడినవారుగదా! అయ్యో! నాతమ్ములు నాయెడఁగలప్రేమచే రాజ్యభ్రష్టులై వనవానశ్లేశముల నందిరి. ఎట్టివాని కిని జీవితము దుర్లభమగుట, నేను జీవితమునే గౌరవించువాఁడను. ఇక నాజీవితశేషముచే నుత్తమధర్మమును సంపాదించుకొనువాఁడను. ఓకేశవా! నాసోదరులతోఁగూడ నీకు నే ననుగ్రహపాత్రుఁడనేని, మా ఊత్రియధర్మమున కవిరోధముగాకుండ హితమార్గము నుపదేశింపుము” అని పలుక విని, యాశ్రీకృష్ణుఁడు వారిమొడఁగలవిస్తార కాదుఁడముచే నాయుధిష్ఠిరు నోదార్పుచు, “ఓధర్మపుత్రా! పరితపింపకుము. శూరులును వైరివిదారులును దుర్జయులునయిన సోదరులు నీకుఁ గలిగియుండఁగా శోకించు లేటికి? భీమార్జునులు వాయువైశ్వానరతుల్యతేజులు గదా! నకులసహదేవులు నింద్రునిఁబోలిన విక్రమవంతులు. ఓహండవాగ్రజా! స్నేహబుద్ధితో నన్నును భీష్మనితోఁ బోరాడ నీయోగింపుము. నీవాజ్ఞా పింతువేని యిచ్చహాసంగ్రామమున నే నేకార్య మొనర్పనివాఁడను? అర్జునుఁ డాభీష్మనిఁ జంపఁదలంపఁడేని కౌరవు లారయుచుండఁగా నిదె యాగాంగేయునిఁ బిల్చి రణరంగమున నాతనిఁ జంపువాఁడను. భీష్మఁడే

మరణించెనేని నీకు జయము సిద్ధించినదనుకొమ్ము. ఓరాజా! సంగ్రామమున నాయుండునివలె విక్రమించు నన్నుజూతువుగాక. నేనొకడనే కురువృద్ధుఁ డగు పితామహునిదె చంపెదను. అతఁడు మహాస్త్రములను బ్రయోగించుచుండఁగనే రథమునుండి యాతనిఁ బడఁద్రోసెదను. ఎవఁడు పాండవులకు వైరియో పాఁడు నాకు వైరియనుటలో నించు కయు సందియములేదు. నీప్రయోజనములు మదర్థములే యగుటను నాప్రయోజనములు త్వదర్థములగుటలో సందియమేటికి? మఱియు నీసోదరుఁడు నాకు మిత్రుఁడును, సంబంధియు, శిష్యుఁడు నగుచున్నాఁడు. ఓభూపాలా! అర్జునునకుఁగా నామేనిరూంసము నొలిచి యర్పించు వాఁడను. ఈయర్జునుడన్ననో నాకై జీవితములైనఁ బరిత్యజించు వాఁడు. మేమిరువురము నొకరినొక రుద్ధరించుకొనఁ బ్రతిజ్ఞ చేసికొనిన వారము. ఓరాజేంద్ర! ఈసంగ్రామమున నేనును యోధుఁడనగునట్లుగా నియోగింపుము. మున్ను నే నర్జునుచే నాగాంగేయునిఁ జంపింతునని యుపస్థావ్యమునఁ బ్రతిజ్ఞ యొనర్చినవాఁడను. అది త్కత్రియలోకమెల్ల వినియుంటచే నిపు డర్జునుఁ డాపచనమును బాలించుకొనక తప్పదు గదా! పార్థునకు సమృతమైనది నాకవశ్యకర్తవ్యమైనది. ఇంతయేల! ఇక్కార్యభారమెల్ల నర్జునునిదై యున్నది. శత్రుసంహారఁ డగు భీష్ము నాయర్జునుఁడు తప్పక వధించును. పాండవమధ్యముఁడు రణరంగము నకు వచ్చెనేని యాతని కెట్టిదియు నశక్యము కాదు. ఓరాజా! దైత్యదానవులతోఁ గూడి దేవతలు సన్నద్ధులై యొదుర్కొనినను, రణరంగమున వారి నర్జునుఁడు జంపఁగలుగునుగదా! భీష్ముని వధించుట యాతని కొకదుర్లుటమా? మహాబలుఁడయ్యును భీష్ముఁ డిపుడు గతనత్వుఁడును, నల్పబుద్ధియునై విపరీతముగాఁ గర్తవ్య మెద్దియో తెలియకున్న వాఁడు” అని తెల్పెను.

అది విని ధర్మజుఁ డవ్వాసుదేవునితో “ఓమహాబాహూ! నీవన్న దెల్ల సత్యము. అటులు భీష్మునిపైకి వెడలిన నీవేగము వీరెల్ల నాపఁగలిగిరా? అటులగుట నాయీమనోరథమునెల్లఁ దప్పక యొందఁగలవాఁడను. నీవు నాపక్షమున నుండఁగా నాకేమిఁకొఱత? నీవు మాకధిపతివై యుండఁగా నింద్రాదిదేవతలను నైతము జయింపఁగలుగుదును. ఓ గోవిందా! భీష్ముఁడన మాకేపాటి? ఓమాధవా! మనకుఁగలగౌరవమును

బట్టి నిన్ననృత మాడింపనొల్లను. కావున నీవు మాకై యుద్ధము చేయ కయే నీవన్నసాహాయ్య మొనర్పము. ఓప్రభూ! ఆభీష్టుడు నాడు నాతో 'నీకు యుద్ధమున మంచియాలోచనము చెప్పి నీయర్థసాధన మొనర్తునుగాని నీకై పోరాడను. దుర్యోధనునిపక్షమునఁ బోరాడు వాడను, ఆది సత్యము.' అని ప్రతినయొనర్చియున్నవాడు. ఓమాధవా! ఆశాంతనవుడు నాకు మంత్రదాతయు, రాజ్యదాతయు నైయున్న వాడు. కాబట్టి యోమధుసూదనా! తనవధోపాయమును దెలుపు నట్లుగా మఱల నాతనికిడకు మనమెల్లఁ బోయి ప్రార్థితము. అతఁడే మనహితముఁ గోరి సత్యముగాఁ దగు నాలోచనము చెప్పును. అతఁ డేమార్గమువట్టి పొమ్మన్న దానినే యనుసరించువాడను. దృఢవ్రతుఁ డగునతఁడు మాకు జయదాతయు, మంత్రదాతయు నైనవాడు. తండ్రి లేక బాలులమైయున్న మమ్ముఁ బెనిచినవాఁ డతఁడే. ఓమాధవా! అట్టిపితామహుఁ డగువృద్ధుని జనసమ్మతునిఁ జంపఁదలంచితిమి. ఛీ! ఛీ! క్షత్రియజీవికచే బ్రయోజమేమి?" అని తెలిపెను.

ఓధృతరాష్ట్ర! అంత నవ్వాసుదేవుఁ డప్పాండవాగ్రజునితో "ఓరాజేంద్రా! నీసుభాషిత మెంతయు నాకు రుచించెను. అతఁడు తన చూపులచేత వైరులను దహింపఁగలవాడు. కావున నాతనిఁ జంపు నుపాయ మతనినుండి తెలిసికొనుటయే యురవు. ఓభారతా! వృద్ధుఁ డగు నప్పితామహునితో నాలోచింపఁ బోవుదము. అతఁ డేమియాలో చన మెఱిఁగించునో దాని ననుసరించియే వైరులను మార్కొని పోరా డుదము." అని యాలోచించికొని యప్పాండవు లావాసుదేవు యుధిష్ఠిరులంగూడి యాశాంతనవుఁ డున్నకడకు వెడలి శస్త్రకవచములను విడిచి యుష్ణీసాదులు ధరింపనితలలతో నాతనిగృహము ప్రవేశించి, మఱిమఱియు నతనిఁ బూజించుచు, సవినయముగా నమస్కరించి శరణు చొచ్చిరి. అపు డక్కురుపితామహుఁ డగు భీష్ముడు వారి నారసి, "ఓ వాసుదేవా! ఓపాండవులారా! మీకెల్ల స్వాగతమా? మీకు నానలనఁ గాఁదగు హితకార్య మెద్ది? ఎట్టిదుష్కరమయ్యును దాని నెల్లవిధ ములఁ దప్పక చేయువాడను." అని మఱిమఱియుఁ బ్రీతిపురస్సర ముగాఁ బ్రశ్నించునాతని వచనమును విని యుధిష్ఠిరుడు దైన్య మేర్పడునట్లుగా నప్పితామహునితో, "ఓతాతా! మేము జయించు

తెట్టులు? మాకు రాజ్యము లభించు తెట్టులు! ప్రజాక్షయ మధికముగా నగుచున్నది. అటులుగాకుండ మాకేదే నుపదేశింపుము. నీవు మరణించునుపాయ మేదియేని నీయంతన నీవు మాకుఁ దెలుపుము. ఓ వీరాగ్రేసరా! ఈసంగ్రామమున నిన్ను మేము జయించు తెట్టులు? ఓ కురుపితామహా! మాకించుకేని యవకాశము గానరాకున్నది. ఎల్లపుడును నీవు విల్లు మండలాకారముగనే ద్రిప్పుచున్నవాడవు. ఓచుహాబాహూ! నీవు రథమధ్యమున నపరభాస్కరునివలె వెలుంగుచు నెపుడు బాణ మాకర్షింతువో, యెపుడు సంధింతువో, యెపుడు విడుతువో తెలియఁ బడకున్నది. రథగజాశ్వములుమాత్రము నీచేఁ దెగిపడుచున్నవి. ఇపుడు నిన్నేవీరుడు జయింప సాహసింపఁగలడు! శరవర్షమును వర్షించు నీచే నీసంగ్రామమున నానైన్యములు లెక్కలేక మడియుచుండెను. ఓపితామహా! నిన్ను మే మెటులు జయింతుమో? మాకు రాజ్య మెటులు లభించునో? మానైన్యముల కెటులు హానివాటిల్ల కుండునో? యనువిషయమున మాకు హితమార్గ ముపదేశింపుము” అని పలికెను.

అంత నాశాంతనవుఁ డప్పొండవులతో, “ఓకాంతేయులారా! నేను జీవించియుండఁగా మీ కీసంగ్రామమున జయము గలుగుట కల్గ. ఇది సత్యమని నమ్ముడు. నేను జయింపఁబడితివా? మీకుఁ దప్పక జయము కలుగును. కావున మీరు జయము గోరుదురేని వడిగా నన్నుఁ బ్రహరింపుడు. ఓపార్థులారా! మీరు నన్ను సులభముగాఁ జంపుట కంగీకరించువాడను. ఇదియే మీకు మేలిమార్గమని నేను దెలియుచున్నవాడను. నేను హతుఁడనయితివా! మానైన్యములెల్ల హతము లయ్యెననియే తలంపుడు. కావున నాచెప్పినచొప్పునఁ జేయుడు.” అని తెలిపెను. అదివిని ధర్మజుడు మఱియు నాభీష్టునితో, “ఓతాతా! నీవన్నయటులు నిన్నుఁ గుపితుఁడైన దండహస్తుఁ డగుయమునివలె జయించుట దుర్లభము. సురాసురులతోఁగూడిన యింద్రుఁడుగాని, యముఁడుగాని, వరుణుఁడుగాని సమరమున నిన్ను జయించుట సుకరముగాదు గదా! కావున నిన్ను జయించునుపాయము మా కెఱిఁగింపుము.” అని ప్రార్థింపఁగా, మఱియు నాభీష్టుఁ డాతనితో, “ఓయుధిష్ఠిరా! నీవన్నది నిజము. నేనే ధనువుఁ బూని యుద్ధపన్నధుఁడనై శస్త్రమును బట్టితినేని సురాసురులకును జయింప నలవిగానివాడను. అటులగుట నేను శస్త్ర

మును బరిత్యజింతునేని నన్నెవ్వరేని సులభముగాఁ జంపుదురు. ఇక నేను శస్త్రమును విడిచినవానియందును, బలితునందును, గవచధ్వజములు లేనివానిపైని, బరువులువాఱువానిపైని, వెఱచినవానిపైని, నేను నీవాఁడనని శరణునొందినవానిపైని శస్త్రముపయోగింపను. అటులే స్త్రీతోడను, స్త్రీనామధేయుతోడను, నేకపుత్రునితోడను, దీనునితోడను, హీనునితోడను బోగాడుటకు సమ్మతించను. ఓరాజేంద్రా! నేను మున్ను సంకల్పించినవిధమును దెలిపెదను వినుము. అశుభచిహ్నముగలవాఁడగవడునపుడు నేను మఱి యుద్ధము చేయ నుత్సహింపను. ఓరాజా! మీనైన్యమున మహారథుఁడగుశిఖండి గలఁడు గదా! వాఁడు రణప్రియుఁడును, శూరుఁడు నైనవాఁడు. వాఁడు తొలుత నాఁడుదిగాఁ బట్టి, పిదపఁ బురుషుఁడైనవాఁడు. అదియెల్ల మీరెఱిగినదియే. కావున వానిని ముందిడిగొని సమరశూరుఁడగు మన యర్జునుఁడు నన్ను మార్కొని తీవ్రబాణములచే నొప్పింపవలయును. వాఁడు మున్నాఁడుదియు, నశుభలక్షణముగలవాఁడు నగుటచే వానిని నేను బ్రహరింపనొల్లను. అటులు వాని నుపేక్షించియున్నతఱి నర్జునుఁడు నన్నుఁజేరి శరప్రహారములచే నొప్పింపవచ్చును. అటులుగాక యుద్ధసన్నద్ధుఁడనైయున్న నను జయించుట కెవ్వరికిని వలనవడదు. కాని కృష్ణార్జును లిరువురలో నెవరేని నన్ను జయింప నోపుదురు. వారును నాచెప్పినచొప్పున నాశిఖండిని ముందుంచుకొనియే నన్ను జయించుట సుకరము. ఓసువ్రతా! ఇపుడు నేను దెలిపినవిధముగా నొనరింపుము. అటులయినచో నీసంగ్రామమునఁ గౌరవులను నిశ్శేషముగాఁ జంపఁగలుగుదువు.” అని యాగాంగేయుఁడు బోధించెను.

ఓధృతరాష్ట్రా! అది విని పాండవులెల్లరును నక్కురుపితామహుఁడగుభీష్మనకు నమస్కరించి తమశిబిరములకుఁ బోయిరి. అంత నాశాంత నవుఁ డటులు పరలోకదీక్షతో హిత ముపదేశించుటయు, నర్జునుఁడు దుగ్గిఖాక్రాంతుఁడై యించుక లజ్జవొడమ నవ్వావ్వదేవునితో, “ఓదేవా! పూజ్యుఁడును గురువృద్ధుఁడును బ్రజ్ఞానిధియు నగుపితామహునితో యుద్ధముచేయు టెట్లు? ఓమాధవా! నేను బాల్యమున ధూళిగల చోట నాడుకొనుచుండఁగాఁ జూచినపుడెల్ల నాతనిచిత్తము వ్యథ నొందెడిది. ఓగదాగ్రజా! పాండుజనకుఁడై మహాత్ముఁడగునాతనినే

తండ్రీ! యని పిలుచుచు, నాతనితోడవై నాడుకొనుచు నుండఁగా నతఁడు నాతో “ఓబాలకా! నేను నీకుఁ దండ్రిని గాను. నీతండ్రికిఁ దండ్రిని” అని పలుకుచుండెడివాఁడు. అట్టివానిని నే నెట్లు చంపు కొందును. మామైన న్యమునెల్ల నతఁడు చంపినఁ జంపనిమ్ము. కాని నే నాతనితో యుద్ధమొనర్పనొల్లను. నాకు జయమే గలుగనీ! వధమే గలుగనీ! నే నాతనిఁ జంపను. ఓకృష్ణా! నీవిందుల కేమితలంతువు?” అని పలికెను. అది విని య యర్జునుడనుఁ డాపార్థునితో, “ఓయర్జునా! మున్ను రణరంగమున భీష్ముని వధింతునని ప్రతినయొనర్చియు, శ్రీత్రధర్మమందుండియు నీవాతని వధింపకుండు తెల్లు? ఓపార్థా! యుద్ధగర్వితుఁ డగు నాతని రథమునుండి పడఁద్రోయుము. అతని హతునిఁ గావించువేని నీకు జయము గలుగదు. ఇదియెల్ల మున్ను దేవతలచే గనిపెట్టఁబడినవిషయమగుట వేఱొకవిధముగా జరుగఁబోదు. ప్రళయకాలయమునివలె దుర్జయుఁడగుభీష్ముని నీవుదక్క యావజ్రధారియు రణరంగమున మార్కొనఁజాలఁడు. భీష్మునిఁ జంపుము. నామాట మన్నింపుము. ‘గుణవృద్ధుఁ డును వయోవృద్ధుఁడు నైననుఁ దనకుఁ హానిఁగూర్ప నెంచి తనవారిని బీడించువానిని జంపవచ్చును.’ అని బుద్ధిశాలియగు బృహస్పతి మున్నిం ద్రునకుఁ దెలిపియుండలేదా? ఓధనంజయా! నాచెప్పినది శ్రీత్రియులకు త్తమమైననిత్యధర్మము. శ్రీత్రియుఁడగువాఁ డసూయవిడిచి ప్రశ్నింపవలయును. తెలిసికొనవలయును. యుద్ధము చేయవలయును. సాధులను రక్షింపవలయును.” అని తెలిపెను.

అది విని యర్జునుఁడు, “ఓకృష్ణా! భీష్మనకు శిఖండియే మారకుఁ డగుట నిశ్చయము. వానినిజూచినతోడనేగాం గేయుఁడు యుద్ధవిముఖుఁ డగును. అపుడు మేమెల్ల వానిని ముందుంచుకొని యుపాయముచే నాతనిఁ బడఁద్రోయవలయునని నిశ్చయించితిని. అపుడు భీష్మనకుఁ దోడుగావచ్చినవారి నెల్ల నేను నివారించును. శిఖండి భీష్మనితో యుద్ధము చేయును. ‘నేను శిఖండిని జంపువాఁడనుగాను.’ అని భీష్ముడు ప్రతినయొనరించియున్న వాఁడు.” అని యప్పొండవులు మాధవునితోఁ గూడఁ బలికొని సంతుష్టాంతరంగులై యుండిరి.” అని సంజయుఁడు తెలుప విని ధృతరాష్ట్రుఁ డిట్లనియె.

— పదవనాటియుద్ధము. భీష్మ శిఖండి సంభాషణము —

“ఓసంజయా! శిఖండి యా గాంగేయు నెటు లెదురించెను? పాండవు లేమి యొనర్చిరి? భీష్మ డేమి చేసెను? అదియెల్ల నాకుఁ దెలుపుము.”

అది విని సంజయుఁడు, “ఓయాంబికేయా! విష్ణుటికథ నెఱిగించెదను విను” మని యిట్లనియె. “ఓరాజా! సూర్యోదయమగుటయుఁ బాండవులెల్లగును భేరులును, మృదంగాదులును మ్రోగుచుండఁగా, శంఖములు పూరింపఁబడుచుండఁగా శిఖండిని ముందుంచుకొని యుద్ధము నకు వెడలిరి. అపుడు సకలశత్రునిరాసకమగు నాపాండవవ్రాహ్మణమున శిఖండి నేనలకు ముందుగా నుండెను. ఆతనికి భీమాద్వునులు చక్రరక్షకులై యుండిరి. పరాక్రమశాలి యగు నభిమన్యుఁడును, ద్రౌపదీయులును వానివెనుక నుండిరి. సాత్యకియుఁ, జేకితానుఁడును వారికి రక్షకులై యుండిరి. వారివెనుక ధృష్టద్యుమ్నుఁడు పాంచాలులచే రక్షితుఁడై యుండెను. వారివెనుక నకులసహదేవులతోఁ గూడి యుధిష్ఠిరుఁడు సింహనాదముచేయుచు వెడలెను. వారివెనుకఁ దమతమనైన న్యములతో విరాటద్రుపదులు వెడలిరి. ఓరాజా! పాండునైన న్యములకు వెనుకను గై కేయులగు సోదరులును ధృష్టకేతుఁడును రక్షకులై యుండిరి. ఓవిభూ! ఇటులు తమగొప్పనైన న్యమును వ్రాహ్మణముగా సంఘటించి, మీవారిసైన్యము నెదుర్కొని ప్రాణములపైఁ దీసివిడిచి యత్సహముతో నుండిరి.

ఓరాజా! అటులే కౌరవులును మహారథుండగు భీష్ముని సకలసైన్యములకు ముందుగా నిలిపి పాండవులను మార్కొనిరి. నీకొడుకు లాశాంతనవునకు రక్షకులై యుండిరి. వారివెనుక ద్రోణుఁడును, మహాబలుఁ డగు నాతనికొమరుఁడును నిలిచిరి. భగదత్తుఁడు తనగజసైన్యముతోఁగూడి కృపుఁడును గృతవర్తయుఁ దనకు సహాయులుగా నాద్రోణుని వెనుక నుండెను. వారివెనుకఁ గాంభోజుఁడును, జయత్సేనుఁడును, శకునియు నిలిచియుండిరి. అటులే సుశర్మ మున్నగు యోధులు కురుసైన్యముల వెనుక భాగమును గాపాడుచు నుండిరి. ప్రతిదినమందును భీష్మఁడు తనవ్రాహ్మణముల నాసురములు పై శాచములు రాక్షసములుగా నొనర్చు

చుండెను. పిమ్మట యమరాష్ట్రము వృద్ధినొందునట్లుగాఁ బరస్పరముఁ బ్రహరించుకొనుచు నీవారును బాండవులును బోరాడ నారంభించిరి. అర్జునుఁడు మున్నగుపాండవులు శిఖండిని ముందుంచుకొని పలువిధము లగుశరపరంపరలఁ గురియుచు భీష్ముని మార్కొనిరి. ఓరాజా! అందు భీమునిచేఁ బ్రహృతులై నీవారు రక్తసిక్తాంగులై పరలోకమును జొందు చుండిరి. నకులరహదేవులును సాత్యకియుఁ దమతేజము ప్రకటితముగా మీవారిని నైన్యమును బీడింపసాగిరి. ఓరాజా! అటులు మీవారు హతు లగుచుండియుఁ బాండవులబలమును నివారింప వలంతులు గాకుండిరి. పిదప నర్విధముగా హతమై కౌరవనైన్యము నలుదెసలకును జెదరు చుండెనుగాని యొకఁడు దానికి రక్షకుఁడు గానరాకుండెను. పాండవ సృంజయులు విజృంభించి మీవారిని మర్దించుచుండిరి.” అని తెలుప విని ధృతరాష్ట్రుఁడు మఱియు సంజయునితో, “ఓయీ! అటులు తననైన్యము పాండవులచేఁ బీడింపఁబడుచుండుట గాంచియుఁ బరాక్రమశాలి యగు భీష్ముఁ డూరకుండెనా? లేక కుపితుఁడై దానికిఁ బ్రతిహతి యేమేనిఁ జేసెనా? అపు డతఁడు పాండవుల నెదుర్కొని సోమకులు మున్నగు వారి నెటులు ప్రహరించెనో? అదియెల్ల నాకెఱిగింపుము.” అని పలికెను.

అపి విని సంజయుఁ డాజనవిభునితో, “ఓరాజా! నీతండ్రి యపు డేమియొనర్చెనో తెలిపెదను వినుము. అంశఁ బాండవసృంజయనైన్యము లటులు నీవారిని నైన్యములను బీడించుటయుఁ, బాండవులు సంతృప్తాంత రంగులై యుండిరి. అటులు తనగజరథాశ్వపదాతిని నైన్యములెల్లఁ బాండవులపీడ వడనోపక చెదరుటఁ గాంచి భీష్ముఁడు క్రోధావేశపర వశుఁడై యప్పాండవసృంజయులను బలువిధములైన వత్సదంతములు, నారాచములు, నంజలికములు మున్నగువానిచే వారిని బ్రహరించుచుఁ, బ్రాణములం దాశవడక పెక్కులగుగజాశ్వాదులను జంపుచు, రథికులను గొట్టి రథములనుండి పడఁద్రోయుచు, రౌతులను బదాతులను నేలఁ గూలఁద్రోయుచు, గజారోహకులకు వెఱపుగొలుపుచు విజృంభించెను. అటులు భీష్ముఁ డొకఁడే పెచ్చుపెరుగుట నారసి పాండవు లాతని రాక్షసు లింద్రునివలె నెదుర్కొని పిడుగులనుబోని తీవ్రబాణములను బ్రయోగించుచుండిరి. అపుడు భీష్ముఁ డెల్ల దెసలఁ దానయై యగపడు చుండెను. అటులు పోరాడుచున్న యాతనిచేతివిల్లు గుండ్రముగాఁ

దిరుగుటయే గానవచ్చెను. ఆమహావీరుని సమరవిధము నారసి, సీవారెల్లరును బరమాశ్చర్యభరితులై యాతనిఁ గొనియాడిరి. అటులు పరమశూరుడై విక్రమించు నాగాంగేయుం గాంచి పాండవులు ఖిన్నులై యేమియు నప్పటికిఁ జేయఁజాలక మున్ను దేవతలు విప్రచిత్తినవలె నుపేక్షించియుండిరి. అతఁడు ప్రళయకాలయముఁడువలె నాపవిత్ర నాటియుద్ధమున మహారణ్యమును గార్చిచ్చువలె దహించుచు, శిఖండిరథజాలమును బ్రహరింపసాగెను. అంత నాశిఖండి యాభీష్టునివక్షమును మూఁడుబాణములచే నొప్పించెను. అపుడాభీష్టుఁడు కాలస్పృష్టమై కుపితమగు సర్పమువలె నాశిఖండి ప్రహారమును సహింపక వానిం గాంచియుఁ జూడనొల్లక నగుచు వానితో, “ఓరీ! నీవు శస్త్రప్రయోగము చేసినను జేయకున్నను సరే! నీతో నేను యుద్ధమొనర్పువాఁడను గాను. నిన్నుము న్నానలువ సృష్టించుటలో నీవు శిఖండినివిగాని శిఖండివిగావుగదా” అని పలుక విని శిఖండి కుపితుడై నెలవులు దడుపుచు నాతనితో “ఓమహాబాహూ! నిన్ను నే నెఱుఁగుదును. నీవు క్షత్రియనాశకరుఁడవు. నీయుద్ధమై పుణ్యము మున్నా పరశురామునిచే వినియున్న వాఁడను. మఱియు నీప్రభావము దివ్యమైనదని పెక్కుసాక్షులు వినియుంటిని. అట్లులై నను నీతో నిపుడు యుద్ధమొనరించి, పాండవులకుఁ బ్రియమొనర్చి, నాకును యశము గూర్చికొనెదను. ఇపుడు నీతో నేను యుద్ధమొనర్చి తప్పక నిన్నుఁ జంపెదనని యిదే నీయెదుటఁ బ్రతినీచేయుచున్నాఁడను. ఈ నాపదనమును వింటివిగదా! ఇంక నీకుఁ గర్తవ్యమగుదాని నొనరింపుము. నీవు యుద్ధమొనర్చినను మానినను నిన్ను జీవముతో నుండనీను. ఓభీష్టు! లోకమెల్ల నావిక్రమ మాలోకించుఁ గాక.” అని పలికెను.

ఓయాంబికేమా! ఇటు లాశిఖండి పలికి, యైదుతీవ్ర బాణములచే నాభీష్టుని నొప్పించెను. అంత నయ్యర్జునుఁడును, శిఖండి నిదియే తగు సమయమని ప్రేరించుచు, “ఓయీ! నేను నీకు సహాయుడనై వెఱవీరుల నెల్లఁ బాఱఁద్రోలువాడను. నీవు పరాక్రమశాలి యగు భీష్టుని మార్కొని పోరాడుము. నీకించుకేనిఁ బీడ గలుగదు. కావున నిపుడు సన్నద్ధుడవై భీష్టు నెదురింపుము. ఇపుడు నీ వీభీష్టునిఁ జంపకపోయితివేని, నీకును నాకును నగుబాటు గలుగకమానదు. ఈయుద్ధమున మన కెటు

లవమానముగలుగకుండునో యటులు యత్నించి భీష్మనినుడియింపుము. నీకొకింతయు హానివాటిల్లకుండ నేను నిన్ను రక్షించువాడను. రథికుల నెల్ల నేను నివారించును. నీవు భీష్మనిమాత్రము ప్రహరింపుము. ఇంత యేల! ఈద్రోణకృపాశ్వత్థామలను, జిత్రసేన వికర్ణసుయోధనులను, సైంధవుని, విందానువిందులను, గాంభోజుని, భగదత్తమాగధులను, భరారిశ్రవుని, నలంబుసుని, సకలసైన్యములతోఁ గూడినసుశర్మను, సముద్రమును వేలవలె నేను నివారించును. మఱియు మహాబలులగు కౌరవులనెల్ల నే నొకడనే నీదరిఁ జేరకుండఁ దొలఁగింతును. నీవు భీష్మనిఁ జంపుము” అని పలికెనని సంజయుఁడు తెలుప విని ధృతరాష్ట్రుఁడు మఱియు ని ట్లనియె.

— దుర్యోధన భీష్మసంవాదము —

“ఓసంజయా! ఆగాం గేయు నాశిఖండియెటులుమార్కొనియెను? అపుడు భీష్మనుండి శిఖండిని రక్షించినవారెవరు? మహారథులగువారెల్లరును జిగీషతో నేమి యొనర్చిరి? మహావీరుడగుభీష్మఁడాపదియవనాఁడు పాండవసృంజయుల నెదుర్కొని విక్రమించినవిధ మెట్టిది? ఆహా! శిఖండి భీష్మ నెదురించుట కించుకయు నాచిత్త మొప్పుకున్నది. ఆతనికి రథభంగముగాని, ధనుర్భంగముగాని గలిగెనా? తెలుపుము” అని ప్రశ్నించెను.

అది విని సంజయుఁ డాతనితో, “ఓరాజా! యుద్ధముచేయునట్టి యాగాం గేయునకు రథభంగమన నెట్టిది ? ధనుర్భంగమన నేమి? వేల కొలదియేన్దులును, మహారథులును భీష్మని ముంగిడికొని వైరులను పరిమార్చుచు వచ్చిరి. ఆభీష్మఁడును దానొనర్చినప్రతివచోప్పనఁ పాండవ సైన్యముల నశింపఁజేయసాగెను. అంతఁ బాంచాలురును బాండవులు నాశాంతనవు నెదుర్కొనిరిగాని నాటియుద్ధమునఁ బాశహస్తాడగు నంతకునిపలెనున్న యాతని జయింపఁజాలకుండరి. పిమ్మట నాయద్భుతుండు తనప్రావీణ్యముచేఁ గౌరవయోధులకు వెఱపుగొలుపుచు, నెవ్వరికిని లోఁగక, మాటికిని సింహనాదమును జేయుచు, ధనుష్ఠాంకార మొనరించుచు గాలుడువలె నాగణగంగమునఁ జరించెను. ఓరాజా! ఆతని యాధనుష్ఠాంకారముచే నీవారెల్ల బడిసి, సింగమునకు వెఱచిన ముక్కిడి

మృగములునా నలుదెసలకును బాటఁదొడంగిరి. అటులు వెఱచఁజేచి పరువులిడు తననై న్యమును జయించునట్టి యగ్జునునిఁ గాంచి సుయోధనుఁ డాభీష్టునితో, “ఓతాతా! శ్వేతాశ్వఁడును గృష్ణసారథియునగు నిష్కాన్ధుఁడు శుష్కవనము నగ్నివలె మానై న్యమునెల్లఁ గాల్పుచున్న వాఁడు. నలుదెసలకును జెదరుచున్న మననై న్యములను జూచితివా? మఱియు నాయగ్జునుచే నశింపఁజేయఁబడుచున్న వారు. అడవిని బశుగణములను గోపాలుఁడువలె మననై న్యముల నాయగ్జునుఁడు తఱుముచున్న వాఁడు. అగ్జునశరపరంపరలచే మనవారు బెదరి చెదరుచున్నారు. అటులే భీముఁడును మనబలమును బీడించి యోడించుచున్నాఁడు. మఱియు మాద్రీపుత్రులును, సాత్యకియు, నభిమన్యుఁడును విక్రమించుటను మననేన చకాచకలై వికలమగుచున్నది. అటులే ఘటోత్కచుఁడును, ధృష్టద్యుమ్నుఁడును నీసంగ్రామరంగమునుండి నానై న్యమును దఱుముచున్న వారు. ఇటు లీమహారథులు పీడింపఁ దొడంగుటచే నానై న్యములకు గతి గనఁబడదయ్యెను. నిలుచుటకుఁగాని యుద్ధము చేయుటకుఁగాని త్రోవ గానరాకున్నది. దేవతుల్యపరాక్రముఁడవగు నీవుదక్కఁ బీడితులగు నాయోధులకు వేటొకదిక్కులేదు.” అని పలుక విని సీతంద్రియగు దేవప్రతుఁడు రెండుగడియ లేదో చింతించి నిశ్చయించికొని నీకొమరు నోదార్పుచు వానితో, “ఓసుయోధనా! స్థిర చిత్తుఁడవై వినుము. మున్ను నేను బదివేపురుక్షత్రియులను జంపక రణరంగమునుండి మఱలువాడను గాను. ఇదియే నా కీనాటికృత్యము. అని ప్రతినచేసి యుంటినిగదా ! దానిని దప్పక యాచరించితిని. ఓ మహాబలా! ఇంకను నద్భుతమగు కృత్య మొనర్పువాడను. నేఁడు పాండవులనైనఁ జంపెదను. లేదా నేనైన హతుఁడనై శయనింతును. ఇప్పుడే నీఋణ మీగుదును. ఓరాజా! నీయన్నము దినుటను నీనేనా ముఖమునఁ బోరాడి నిహతుఁడనయ్యెదను.” అని పలికి యామహావీరుఁడెప్పటిచొప్పున క్షత్రియులను శరపరంపరలచే ఖండించుచు బాండవ నై న్యమువైఁ బడియెను. అటు లతఁడు నేనామధ్యమునఁ గుపిత మగు సర్పమువలె విజృంభించియుండ నాతని బాండవులు మార్కొనిరి. ఓ రాజా! నాఁడు శాంతనవుఁడు తనశక్తి నెల్లఁ బ్రకటించుచు బదివేపురుక్షత్రియులను హతులఁ గావించెను. మఱియుఁ బాంచాలయోధుల

తేజములను సూర్యుడు జలమునువలె నాకర్షించుచు, నటులే పదివేల యేనులను, రాతులతోఁ గూడఁ బదివేలగుఱ్ఱములను, శతసహస్రపదాతులను దునుమాడి, పొగలేక ప్రజ్వలించునగ్నివలె నాగాంగేయుఁడు విక్రమించెను. వేసవిసూర్యునివలెఁ దపించునాతనిఁ బాండవులు తేటి చూడఁజాలకుండిరి. అటు లప్పాండవు లెంతయు నాతనిచేఁ బీడితులయ్యును మఱలక సృంజయులతోఁ గూడి యెటులయిన నాతని వధింప వలయునని వెడల వారితో నతఁడు పోరాడుచు, మబ్బులచే నావృత మగు మేరుశైలమువలెఁ గానవచ్చెను. అంత నాశాంతనవునకుఁ దోడుగా నీకొమరుఁడు తననై న్యముతో వెడలినపుడు ఘోరయుద్ధ మారంభ మయ్యెను.” అని తెలిపి సంజయుఁడు మఱియు నిట్లనియె.

— అర్జునదుశ్శాసనులు గలియుట —

“ఓరాజా! అపు డర్జునుఁ డాగాంగేయునివిక్రమముఁ జూచి శిఖండితో, “ఓయీ! ఇక నీవు భీష్టుని మార్కొనుము. నీవాతనినుండి యించుకేని వెఱవకుము. నేనే యాతని రథమునుండి పడఁద్రోయుదును.” అని పలుక విని యాశిఖండి గాంగేయునిఁ జేరెను. అటులే ధృష్టద్యుమ్నుఁడును నభిమన్యుఁడును నాయర్జునుమాట వట్టి యాశాంతను పట్టిని ముట్టడించిరి. నీకొడుకు చూచుచుండఁగనే విరాటద్రుపదులును గుంతిభోజుఁడును నాతనిపైకి వెడలిరి. అటులే నకులసహదేవులును యుధిష్ఠిరుఁడును బెక్కునై న్యములతో నాభీష్టుని సమీపించిరి. అటు లందులకుఁ జేరిన యామహారథులనెల్ల నీవారును మార్కొని తమతమ శక్తికొలఁది నుత్సాహముతోఁ బనిచేయ నారంభించిరి. అదియెల్లఁ దెలిపెదను వినుము.

చిత్రసేనుఁడు చేకితానుని మార్కొనియెను. మహావృషభమును బులిపిల్లవలె నాగాంగేయునిఁ జేరు ధృష్టద్యుమ్నునిఁ గృతవర్త నివారిం చెను. అటులే కుపితుఁడై భీష్టునివధింపవెడలిన భీముని వడిగాభూరిశ్రవుఁడు సమీపించి యడ్డుకొనియెను. పిదపఁ బలువిధము లగుశరములను బ్రయోగించుచు వెడలిననకులుని వికర్ణుఁడు నివారిం చెను. ఓరాజా! భీష్టునిపైకి వెడలిన యభిమన్యునిఁ గాంభోజాధీశుఁడగు సుదక్షిణుఁడు మార్కొనియెను. సహదేవునిఁ గృపుఁడును, స్రూరకర్ణుఁడైన ఘటోత్క

చుని దుర్మఖుడును, సాత్యకిని సుయోధనుడును నెదుర్కొనిరి. వృద్ధులగు విరాటద్రుపదుల సత్వజ్ఞామ యెదుర్కొనియెను. అటులే భీష్మ వధముఁగోరి వెడలినయుధిష్ఠిరుని ద్రోణుఁ డెదురించెను. శిఖండిని ముందుంచుకొని భీష్మునిఁ జంపుటకై యుత్సాహముతో వెడలినయజ్ఞునుని నీకొమరుఁడు దుశ్శాసనుఁడు నివారించెను. ఇంకనుగల పాండవులమహా యోధులను నీవారిరథికులెల్ల భీష్మునిపైఁ బడకుండ నివారించిరి. భృష్ట ద్యుమ్నుడును సైన్యములను గాంచి, “ఓసైనికులారా! భీష్మునిపై నుద్రేకించి వెడలుఁడు. ఇదె యజ్ఞునుఁడు భీష్మునిమార్కొనుచున్నాఁడు. వెఱవకుఁడు. మీరును మార్కొనుఁడు. అజ్ఞునుతోఁ బోరాడుట కా వాసవుఁడును సాహసింపఁడు. గతబలుఁడై యల్పజీవితుఁడగు భీష్ముఁడు పాథునిఁ జేరఁగలఁడా! కావునఁ ద్వరపడుఁడు.” అని ప్రోత్సహింపఁగా నా సేనాపతివచనము విని వారెల్లరు నాగాంగేయునిరథమును ముట్టడించిరి. అటులు వచ్చినవారి నెల్ల నీవారు నివారించుచు వెడలిరి. ఓమహారాజా! దుశ్శాసనుఁడు భయమువిడిచి భీష్మునిజీవితమును గోరువాఁడై యజ్ఞును నెదుర్కొనియెను. అటులే పాండవులును మహారథు లగు నీపుత్రులను మార్కొనిరి. అపు డప్పార్థుఁడు దుశ్శాసనురథముఁ దాకి పోరాడుట నదృష్టముగాఁ జూచితిమి. తరంగపరంపరతో నుప్పొంగుసాగరమును వేలవలె సయ్యర్జును నాదుశ్శాసనుఁడు నివారించెను. రథికోత్తములును, దుర్జయులు నై వారిరువురును జంద్రసూర్యులునాఁ గాంతి ప్రతాపములతో వెలయుచు, బరస్పరవధమును గోరుచు, యముఁడు నింద్రుఁడువలె బరస్పరముఁ బోరాడ నారంభించిరి. ఓరాజా! అపు డాదుశ్శాసనుఁ డయ్యర్జునుని మూఁడువాఁడికోలలచే నొప్పించి, వాసుదేవు నిరువదిభాణములచే గొట్టెను. అంత సయ్యర్జునుఁడు పీడితుఁడగు కృష్ణునిఁ జూచి రోషావేశపరవశుఁడై నూలునారాచముల నాదుశ్శాసనుపైఁ బ్రయోగింపఁగా నవి వానికవచమును భేదించి, వానిరక్తమును జవించుచును. అందులకుఁ గుపితుఁడై దుశ్శాసనుఁడు నైదుభాణములచే నర్జును నొప్పించి, మఱి మూఁడుభాణముల నాతనినుదుట నాటింపఁగా, వానితోఁగూడినయప్పార్థుఁడు శిఖరములతోఁగూడిన మేరువువలె విరాజిలుచుండెను. ధనుర్ధరుఁడగు నీకొమరునిచే నటులు పీడింపఁబడి యాపార్థుఁడు పూచినమోదుగునా వెలయుచు గుపితుఁడై పూర్ణిమ

నాడు క్రుద్ధుడై చంద్రుని రాహువువలె నాదుశ్శాసనునిఁ బీడించి, యతఁడు మఱియు శిలాసారము లగు గ్రద్దతెక్కలబాణములచే వాని ధనువు దునుమాడి మూఁడుబాణములనాతనిపైఁ బ్రయోగించెను. అంత నాబాణములు త్రోవనడుమ నుండఁగనేవానిని నీకొడుకు ఖండించి పుడమిఁ బడవై చెను. అది యర్జునునకును నాశ్చర్యము గలిగించెను. అందుల కర్జునుఁ డలిగి, వింట నమ్ములు సంధించి ప్రయోగింపఁగా నవి హంసలు తటాకమునువలె నాదుశ్శాసనుమేనుగప్పి పీడించెను. అంత నతఁ డప్పగ్ధునివిడిచి భీష్మునిరథము వెనుకకుఁబోవ, లోఁతునీటమునుఁగువాని కొక ద్వీపమువలె వాని కాగాంగేయుఁడు రక్షకుడై యుండెను.” అని తెలిపి సంజయుఁడు మఱియు ని ట్లనియె.

— ద్వంద్వయధ్ధము —

“ఓరాజా! పిదప భీష్మునిపైకి వెడలివసాత్యకి నలంబునుఁ డెదుర్కొనియెను. అంత నాసాత్యకి కుపితుడై పరిహాసమొనర్చుచు, నారక్కసునిఁ దొవ్విదిబాణములచే నొప్పింప, వాఁడును రోషరూపితుడై తొవ్విదిబాణములచే నాసాత్యకిని బ్రహరించెను. మఱియుఁ బెక్కు వాడితూపుల నాసాత్యకి యారాక్షసునొప్పింప, వాఁడును దీవ్రనారాచముల నాతని నొప్పించి సింహనాద మొనరించెను. పిమ్మట నమృతధవుఁ డును వానిశరప్రహారముల కుప్పొంగి బిగ్గరగా నవ్వుచు సింహనాద మొనరించెను. అంత భగదత్తుఁడు క్రుద్ధుడై యంకుశపుఁబోటులచే మహాగజమునువలె నాసాత్యకిని దీవ్రనారాచములచే నొప్పింప నతఁ డారక్కసుని విడిచి యాభగదత్తుని మార్కొని వానిపై వాడితూపులఁ బ్రయోగించెను. అంత నాభగదత్తుఁ డొకభల్లముచే సాత్యకిధనువు ఖండింప, నతఁడు వేటొకవిల్లుపూని తత్క్షణ మాభగదత్తుని నొప్పించెను. అందుల కాభగదత్తుఁడు కుపితుడై సెలవులు దడుపుచు, గనక వైదూర్యభూషితమును యమదండసదృశమునగు నొకఘోరశక్తి నాసాత్యకిపై వైవ, దాని నాసాత్యకి తనతీవ్రసాయకములచే రెండు ఖండములుగా ఖండించెను. అది యటులు తునిగి, సారముచెడి, మహాల్కవలె నిలఁ గూలెను. అటు లాభగదత్తునిశక్తి హతమగుటఁ గాంచి నీకొమరుఁడు పెక్కురథములతో వెడలి యాసాత్యకిని ముట్ట

డించెను. అటు లాసాత్యకిని జుట్టుకొని యాసు యోధనుడు తనసోదరులతో, “ఓతమ్ములా రా! మీ రీరథసమూహముతో నీసాత్యకి గతజీవితముడై యెటులు నశించునో యట్లు పోరాడుడు. వాఁ డిపుడు పుడమిఁ బడునేని బాండవబలమెల్ల హత మగునని తలంపవచ్చును.” అని పలుక విని వా రాతనివచనము శిరసావహించి భీష్ముని యగ్రభాగమున నాసాత్యకి నెదుర్కొని పోరాడ నారంభించిరి. అంత నాశాంతనవుడై వెడలిసయభిమన్యునిఁ గాంభోజుడు మార్కొనియెను. ఆయభిమన్యుఁ డాసుదక్షిణుని బిట్టుగాఁ గొట్టి, మఱియు నాతనిపై నఱువదినాల్గువాడి తూపులఁ బ్రయోగింప, వాఁడును నైదునారాచముల నాయభిమన్యునిఁ గొట్టి, భీష్మనిజీవిత మెటులైన గాపాడవలె ననెడిపట్టుదలతో నాతనిసారథిని దొడ్డిబాణములచే నొప్పించెను. అపుడు వారిరువురకును ఘోర మగుపోరు జరిగెను. అంత నాగాంగేయుని శిఖండి యెదుర్కొన, విరాటద్రుపదులు కౌరవనై న్యమును నివారించుచు భీష్మునిపై విజృంభించిరి. అపు డందుల కశ్వత్థామ కుపితఁ డై సమీపించెను. అంత నాతని కావిరాటద్రుపదులతో గొప్పయుద్ధము జరిగెను. అపు డాయశ్వత్థామను విరాటుడు పదింటను, ద్రుపదుడు మూడింటను నొప్పింప, నాద్రోణుడు వారిరువురను బహుశర ప్రహారములచేఁ బీడించెను. అంత నావిరాటద్రుపదులు భీష్మ నెదుర్కొని పోరాడుటయు నావృద్ధులవిక్రమ మెంతయు నద్భుతముగాఁ జూచితీమి. పిమ్మట నాశాంతనవుడఁ గలియవచ్చుసహదేవునిఁ గృపుఁ డెదుర్కొని వనములో మత్తమాతంగము నెదురించినమదేభమువలెఁ బోరాడుచు, సువర్ణపుంఖము లగు డెబ్బదిబాణములచే నాసహదేవుని నోనాటనేయ నాతఁ డాకృపునివిల్లు ఖండించి, మఱియుఁ దొడ్డిబాణములచే నాతని నొప్పించెను. ఆకృపుడును వేటొకవిల్లు పూని పదివాడికోలలచే నాసహదేవునివక్షమును గొట్టి భీష్మనిజీవితమును గాపాడుచు విక్రమించెను. సహదేవుడును భీష్మ నానాఁడు వధింపవలె ననునుత్సాహముతో నాకృపునివక్షము పగులునట్లుగాఁ దీవ్రనారాచములఁ బ్రయోగించెను. అపుడు వారి కెంతయు ఘోర మగుయుద్ధ మయ్యెను. పిదప నకులుని వికర్ణుడు మార్కొని, పితామహుని రక్షింప నెంచి యఱువదినాల్గువాని లచే నాతనిఁ బ్రహరించెను. ఓరాజా! నీకొడుకు వికర్ణుఁ డటులు తన్ను

నొప్పింప, నకులుఁడును నాతని డెబ్బదేఁడుబాణములచే నొప్పించెను. అందు వారిరువురును భీష్మునికై ఘోరముగాఁ బోరాడిరి. పిదప నీనైన్యములరూపుమాపుచు విజృంభించినఘటోత్కచుని దుర్ముఖుఁడెదుర్కొని భీష్మరక్షణమునకై పరాక్రమించుటయు, నాతని నాఘటోత్కచుఁ డొక తీవ్రనారాచముచే వక్షమునఁ గొట్టెను. వాఁడు నారక్కను నటువది బాణములచే నొప్పించి సింహనాద మొనరించెను. భీష్ము నేలులయిన జంపుతలంపుతో వెడలినధృష్టద్యుమ్నుని రథికోత్తముఁ డగు కృతవర్మ యెదుర్కొన, నతఁ డాకృతవర్మ నైదుబాణములచే నొప్పించి, మఱియు నేఁబదివాఁడికోలలచే నాతనివక్షమును బ్రహరించెను. అటులే ధృష్టద్యుమ్ను నాతఁడు తొమ్మిదిబాణములచే బ్రహరింప నపుడు వారి కా భీష్మహేతుకముగా గొప్పయుద్ధము జరిగెను. అపుడు వారిరువురు నింద్రవృత్తులువలెఁ గానవచ్చిరి. పిదప భీష్మునిపైకి వెడలిన భీమునిఁ గాంచి, భూతిశ్రవః “ఁడోభీమా! నిలునిలుము” అని పలుకుచు, హనివక్షమున నొప్పింప, నాతఁ డాబాణముగలవక్షముతో నెంతయు భాసిల్లెను. ఓరాజా! మున్ను శంకరకుమారశక్తి నాఁటికొనిన క్రౌంచపర్వతమునా మా కాభీముఁడు చూపట్టెను. అపుడు వారిలో నొకఁడు భీష్మవధా కాంక్షియు, వేటొకఁడు భీష్మత్రాణపరాయణుఁడునై తేజముగలవాఁడి కోలలచే బరస్పరము ప్రహరించుకొనుచు హతిప్రతిహతులఁ గావించి కొనిరి. పిమ్మట బెక్కునైన్యముతో నాశాంతనపుపైకి వెడలినయుధిష్ఠిరుని ద్రోణుఁడు వారించి, మేఘ గంభీరమగు తనరథధ్వనిచే త్తత్త్రియులకు వెఱపుగోలుపసాగెను. అంతఁ బాండవయోధుఁ డగు చేకితానునిఁ గుపితుఁడై నీతనయుఁ డగుచిత్రనేనుఁడు మార్కొని, భీష్మసకుఁగాఁ దనప్రావీణ్యమును వెలయించుచు నిక్రమించెను. అపుడు వారు ఘోరముగాఁ బోరాడిరి. అపు డర్జునుఁడు నీకొమరునిచే వారింపఁబడియు, నాతని యుద్ధవిముఖునిగా నొనర్చి, నీవారినైన్యమును నురుమాడెను. అయినను దుశ్శాసనుఁడు వెనుదీయక యెటులయిన భీష్ముని రక్షింప వలయు ననునాగ్రహముతో నప్పార్థునిపై తనశక్తి నుపయోగించెను. కాని యాతనినైన్యములు చెదరిపోయెను.” అని తెలిపి సంజయుఁడు మఱియు ని ట్లనియె.

—❧ ద్రోణాశ్వత్థామసంవాదము ❧—

“ఓరాజా! మహావీరుడును, మదేభవిక్రముడును నగు ద్రోణుడు గొప్పవిల్లువుని కేలఁ ద్రిప్పుచు నైన న్యమును జెవరఁగొట్టుచుఁ బాండవ నైన న్యమునఁ జొచ్చి, శకునజ్ఞుఁ డగుట నపుడు తన కగపడిన నిమిత్తములను గనిపెట్టి, కొమరుఁ డగునశ్వత్థామతో “ఓకుమారా! పార్థుఁడు సంగ్రామమున భీష్మునిఁ జంపుటకుఁ దగు ప్రయత్న మొనరించుట నేడే యని నిశ్చయింపవచ్చును. నాబాణములు వింటినుండి యెగురుచున్నవి. ధనువు చలించుచున్నది. నాబుద్ధి క్రూరముగాఁ బ్రవర్తిలుచున్నది. అస్త్రములు యోగమును గోరకున్నవి. నలు దెసలందును మృగములు పక్షులును ఘోరముగను నశాంతముగను నటచుచున్నవి. గ్రద్దలు నైన న్యములపై వ్రాలుచున్నవి. సూర్యుఁడు కాంతిరహితుఁడు గాఁజొచ్చెను. దెసలెల్లను నెఱ్ఱవాలుచుండెను. పుడమి మొఱయుచు వ్యథనొందునదివోలెఁ గదలుచున్నది. కంకగృధ్రబలాకములు మఱి మఱియు ధ్వనిచేయుచున్నవి. నక్కలు ఘోరముగా నటచుచు మహాభయమును సూచించుచున్నవి. సూర్యమండలమధ్యమునుండి యుల్కపడెను. మొండెముతోఁగూడిన పరివేషము సూర్యునిచుట్టును గానవచ్చెడిని. అటులే చంద్రునకును సూర్యునకును ఘోరమగు పరివేషమగపడఁజొచ్చెను. అయ్యది క్షత్రియుల దేహచ్ఛేదమును దెలుపుచున్నది. ఓపుత్ర కా! మనసు యోధుని దేవతాలయములందున్న దేవతాప్రతిమలు కదలుచు, నగుచు, నాట్యముచేయుచు, నేడ్చుచున్నటులు గానవచ్చెడిని. అమంగళముగా గ్రహములు సూర్యున కపసవ్యముగా భ్రమించుచున్నవి. చంద్రుఁడు తలక్రిందుఁగా నుండెను. క్షత్రియుల దేహకాంతులు మాసినవిగా నగపడుచున్నవి. కౌరవనైన న్యమునఁ గల యోధులు వెలవెలఁబోవుచున్నారు. ఉభయనైన న్యములందును బాంచ జన్యముయొక్కయు, గాండివముయొక్కయు ధ్వనులు వినవచ్చుచున్నవి. ఇపు డర్జునుఁ డుత్తమాస్త్రములను బూని, మననైనికులఁ దొలఁగించి పితామహుని హతునిఁ గావించెడిని. రోమకూపము లుప్పొంగి నాచిత్తము నుత్తలపడఁ జేయుచున్నవి. ఓయీ! భీష్మార్జునుల సమాగమము నెంచినను, నాశిఖిండి పాపచిత్తుఁడగుటను దలంచినను, పార్థుఁడా

శిఖండిని ముందుంచికొని భీష్మునిపైకి వెడలెననుట యాహింసఁబడుచున్నది. మఱియు మున్నాశాంతనవుడు, బ్రహ్మచే నాఁడుదిగాఁదొలుత సృజింపఁబడి, పిదపఁ బురుషుఁడై నశిఖండిని నేను జంపనని తెలిపియున్నవాఁడు. మఱియు నశుభచిహ్నములుగల యాశిఖండిని ఖండింప నొల్లఁడట. ఇదియెల్లఁదలంచు నాచిత్త మెంతయు వంతనొందుచున్నది. శిఖండి కుపితుఁడై కురువృద్ధు నెదుర్కొని యున్నవాఁడు. ధర్మజుని క్రోధము, భీష్మార్జునులసమాగమము నా యీసమారంభమును బ్రజలకమంగళమును సూచించుచున్నవి. మానవంతుఁడును, బలశాలియు, శూరుఁడును, నస్త్రకుశలుఁడును, నవక్రపరాక్రముఁడును, దృఢశరుఁడును, దూరప్రసారబాణుఁడు నగునర్జునుని సంగ్రామమున నింద్రాదులైనను జయింప నశక్తులు. నీవు వానిమార్గమును బరిహరించి ప్రవర్తింపుము. ఇపు డీఘోరమహాసంగరమున గొప్పనాశము సంభవింప సున్నది. శూరులహేమకవచములు వెక్కు చినుగనున్నవి. అటులే ధర్మజాగ్రములును ధనువులును దునుగనున్నవి. కుపితుఁడై యున్నకిరీటి మనరాజునైన న్యములను గలఁతనొందించువాఁడు. పుత్రులుగలవారిపుత్ర ప్రాణములను గాపాడుట కిది యదనుగాదు. స్వర్గము నభిలషించి కీర్తికిని జయమునకును బ్రయత్నింపుము. రథగజాశ్వపదాతులచే నాకులమై ఘోరమగు సంగ్రామనడిని దసరథముచే నిపుడు దాఁటఁదలఁచియున్నవాఁడు. అర్జునుఁడు తనకుఁ దమ్ముఁడై యుండుటచే ధర్మజుని బ్రహ్మాణ్యతయు దానము తపమును ఫలించినవనవచ్చును. అటులే యాతనికి భీముఁడును నకులసహదేవులును వాసుదేవుఁడును సాత్యకియు వశులైన యున్నవారు. దుర్బుద్ధియగు దుర్యోధను నసూయాజనిత మగుకోపమే యిక్కురువర్గమును గాల్చుచున్నది. ఇదే వాసుదేవసహాయుఁడై పార్థుఁడు ధార్తరాష్ట్రునైన న్యముల నెల్ల నివారించుచున్నాఁడు. అదే మనసైన న్య మాకిరీటిచేఁ గలఁతనొందుచున్నది. సేనాముఖమున హాహాకారములును గిలకీలశబ్దములును వినవచ్చెడిని. నీవు శిఖండిపైకిఁ బోము. నే నాయుధిష్ఠిరునిపైకిఁ బోయెదను. అతరథు లెల్లెడల నిండి యుండుటను, మహాతేజోనిధి యగు ధర్మజునివ్రాహ్మణమును బ్రవేశించుట కవకాశము గానరాకున్నది. సాత్యకియు, నభిమన్యుఁడును, ధృష్టద్యుమ్నుఁడును, భీముఁడును, నకులసహదేవులును ధర్మజున కెల్లెడల

రక్షకు లై యున్నవారు. నీ విపుడు గొప్పవిల్లు పూని యుత్తమాస్త్రము లను సమకూర్చుము. ఇదె యువేంద్రునివలె నల్లనిమేనిచాయతో నీ సేనాముఖమున నితఁడు నడుచుచున్నాఁడు. ఈధృష్టద్యుముని భీముని మార్కొనుము. ఓపుత్రకా! తనకొమరుఁడు వెక్కుకాలము జీవించి యుండవలెనని యెవ్వఁడు కోరికొనఁడు? అయినను నిపుడు మనకుఁ దటస్థించినక్షత్రియధర్మ మనుసరించి నిన్నిటులు నియోగించుచున్న వాఁడను? ఇదె గాంగేయుఁ డిప్పాండవసైన్యమును దహించువాఁడు వలెఁ జూపట్టుచున్నాఁడు. ఓనాయనా! అతఁడు రణరంగమున యమ వరుణులతో సమానుఁడు సుమా!" అని పలికెనని తెలిపి సంజయుఁడు మఱియు నిట్లనియె.

— భీమసేనపరాక్రమము —

“బరాజా! మహాత్ముఁ డగు నాద్రోణునివచనము లాలించి భగ దత్తుఁడును, కృపకృతవర్ములును, శల్యుఁడును, విందాసువిందులును, సైంధవుఁడును, జిత్త సేనవికర్ణులును, దుర్షర్షణుఁడు ననెడిపదుగురు రథి కులును, నానాదేశములనుండి వచ్చినసైన్యములఁ గూడి గాంగేయునకు గొప్పయశమును గోరువారై భీమునితోఁ బోరాడ నారంభించిరి. అపుడు శల్యుఁడు పదిబాణములును, సైంధవుఁడు మూడమ్ములును, విందాసువిందు లైదైదువాడికోలలును, దుర్షర్షణుఁ డిరువదినారాచ ములును నాభీమునిపైఁ బ్రయోగించి నొప్పించిరి. ఓమహారాజా! అంత నావృకోదరుఁడు వారిన్లెల్ల మార్కొని వేటువేటుగాఁ బ్రహరించెను. అటు అతఁడు శల్యునిఁ బదింటను గృతవర్ము నెనిమిదిటను గొట్టి, కృపుని విల్లు నడుమకుఁ దునుఁగునట్లు ఖండించి, మఱియు నాతని నేడుబాణ ములచే నొప్పించి, విందాసువిందులను మూడుమూడువాడినారాచ ములచేఁ బ్రహరించెను. అంత గర్వితు లై యున్న దుర్షర్షణజిత్ర సేను లను నిరువదింటను నైదింటను, వికర్ణునిఁ బదింటను, సైంధవు నైదింటను గొట్టి సింహనాద మొనర్చుచు, మఱియు నాసైంధవుని మూడు కోలలచే నొప్పించెను. పిదప నాకృపుఁడు వేటొకవిల్లుపూని కుపితుఁడై పదిత్రైవ్ర బాణములచే నాభీముని నంకుశములచే మత్తగజమునుబోలె నొప్పించు బరాక్రమనిధి యగు నాపాండవద్వితీయుఁడు క్రోధపూరి

తుండై వెక్కునారాచములచే నాకృపునిఁ గొట్టెను. మఱియు నతఁడు ప్రళయకాలముఁడనా విజృంభించి, సైంధవునిగుఱ్ఱములను సారథిని మూఁడువాఁడికోలలచే మృత్యులోకమున కనిపెను. వాఁడటులు హతా శ్వేందై రథముడిగి యాభీమునిపై వాఁడికోలలను బ్రయోగించెను. అంత నాసైంధవునివిల్లు నడుమకు రెండుబాణములచే నాభీముఁడు ఖండింపఁగా వాఁడు భగ్నధనుష్కుఁడను విఠ్ఠుఁడనై చిత్రసేనురథ మధిరోపించెను. ఓరాజా! నీవారెల్లరును జూచుచుండఁగా మహారథులను హరించి యక్కొంతేయమధ్యముఁడదృఢకృత్య మొనరించెను. అపు డాతనివిక్రమమున కోపక శల్యుఁడు కర్తారపరిమార్జితము లగు తీక్ష్ణబాణములను సంధించి, నిలునిలుమని పలుకుచు నాభీమునిఁ బ్రహరించెను. ఆశల్యునిరక్షణమునకుఁగాఁ దక్కినకృతవర్తాదులగు రథికు లాభీముని నొప్పించిరి. అప్పాండవద్వితీయుఁడును వారి నైదైదుబాణములచే నొప్పించి, మఱియు నాశల్యుని డెబ్బదింటను బదింటనుగాఁ బ్రహరించెను. అంత నాశల్యుఁడు కుపితుండై యాభీమునిఁ దొమ్మిది యమ్ముల నొప్పించి, మఱియు నాతనిసారథి నొకబాణముచే గాఢముగా మర్తప్రదేశమునఁ గొట్టెను. అపుడు ప్రతాపనిధియగుభీముఁడు ప్రహతుండై నతనసారథి యగు విశోకు నారసి శల్యునిపైఁ గినుకయడర మూఁడువాఁడికోలలచే నాతనిపక్షమును గొట్టి, పిదపఁ దక్కినయోధులను మూఁడుమూఁడుబాణములచేఁ బ్రహరించి సింహనాద మొనరించెను. అంత నక్కొరవయోధు లాభీమునిమర్తములు నాట నొక్కొక్కరును మూటమూట నొప్పించిరిగాని యందుల కతఁ డించుకేని చలింపఁడయ్యెను. అటులు వారెల్లరును మబ్బులు పర్వతమును వారిధారలచేఁ గప్పినట్లుగాఁ దనపై శరములను వర్షింపఁ గినుకవడి యక్కవ్వడి యన్న శల్యుని మూఁడింటను, భగదత్తుని నూఱుకోలలను నొప్పించి, కృపునిఁ బెక్కునారాచములఁగొట్టి, కృతవర్తుని ధనువు నొక యురప్రముచేఁ దెగవేసెను. అపుడు కృతవర్తయు వేటొకవిల్లువూని యొకతీవ్రనారాచముచే భీముని భ్రామధ్యమునఁ గొట్టెను. అంత నాభీముఁడు వెనుదీయక మఱల నాశల్యునిఁ దొమ్మిదింటను, భగదత్తుని మూఁడింటను, గృతవర్తు నెన్నిదింటను, కృపుఁడు మున్నగు తక్కినరథికులను రెండురెండుగను గొట్టెను. పిదప ధారును నాతనిఁ బ్రతప్రహారముల నొప్పిం

చిరిగాని యతఁడు వారియస్త్రపరంపరలఁ దృణములుగా భావించి నిశ్చింతుడై యుండెను. పిమ్మట వానిని దీప్తశరపరంపరలఁ గురిసిరి. భగదత్తుఁడు సువర్ణదండముగల తనమహాశక్తి నాతనిపై విసరెను. సైంధవుఁడు తనతోఁపరమును బట్టసమును వైచెను. కృపుఁడు శతఘ్నులను బ్రయోగించెను. శల్యుఁడు ఙ్ఞానశరమున నోనాటనేసెను. అటులే యితరులును నైదైదుశిలీముఖముల నొప్పింపఁగా నతఁడాసైంధవుని తోమరము నొకతూరప్రముచే రెండుఖండము లొనర్చి, పట్టసమును మూఁడుబాణములచే నఱికి, తొమ్మిదికంఠపత్రములచే శతఘ్నిని దూలించి, వారి నెల్ల మూఁడుమూఁడుబాణములచే నాభీముఁడు నొప్పించెను. ఓరాజా! అంత నాభీము నారసి యర్జునుఁ డందుల కరుదెంచెను. అటు లొకచోఁ జేరినమహాత్ములగు నప్పాండవుల నిరువురను గాంచి నీవారు తమకు జయ మిఁకఁ గలుగదని నిశ్చయించుకొనిరి. పిమ్మట నాయర్జునుఁ డటులు కౌరవనైస్యములను దనయన్న నురుమాడుట కెంతయు నుత్సహించి తా నాశిఖండిని ముందిడుకొని భీష్ముని వధించువాఁడై మనఃపదుగురరథికులను సమీపించి యాభీమునకుఁ బ్రియముగా వారి నెల్ల నొప్పించెను. అపు డదిచూచి సుయోధనుఁడు సుశర్తను భీమాద్వునులను వధింపుమని ప్రేరించి పంపెను. అంత నాసుశర్తయుఁ దననైస్యములతోఁ గడుపడిగా వెడలి వెక్కువేలరథములతో నాభీమాద్వునులఁ దలపడియెను. అపుడు వారితో నాయర్జునుఁడు ఘోరముగాఁ బోరాడెను. అని తెలిపి సంజయుఁడు మఱియు నిట్లనియె.

— భీమాద్వునులపరాక్రమము —

“ఓరాజా! అపు డర్జునుఁడు శల్యుని శరవర్షముచేఁ గప్పి, కృపుని సుశర్తను మూఁడుమూఁడుబాణములచే నొప్పించి, తక్కినభగదత్తాదులగురథికుల నొక్కొకబాణముచేఁ బ్రహరించి, మఱియు వారి నైస్యమును వాడికోలలచేఁ బీడించెను. అపుడు సైంధవుఁ డప్పార్థునిఁ బెక్కుసాయకములచే నొప్పించి, చిత్రసేనునిరథమందుండియే యాభీముని సైతముఁ బ్రహరించెను. అంతఁ గృపశల్యులును నప్పార్థునిమర్తములు నాటునట్లుగా శరములఁ బ్రయోగించిరి. అపుడు చిత్రసేనాదు లగు నీపుత్రు లాయర్జును నైదైదుతీవ్రబాణములచే నొవ్వనేసి, భీమునిసైతముఁ

గొట్టి విజృంభించిరి. అంత నక్కొంతేయు లిరువురును గుపితులై త్రిగర్త
 నై న్యములను బీడింప, నాసుశర్తయు నప్పార్థునిఁ దొడ్డిదియమ్ముల
 నొప్పించి, యిరునై న్యములును జడియునట్లుగా సింహనాద మొనరిం
 చెను. ఇంకనుకల మనరథికులును నాభీమార్జునులను శరవర్షమున
 ముంపుచుండ నారణ్యంగమున వారిరువురును గ్రీడించుచుఁ జిత్రా
 కాకులై గానవచ్చిరి. అపు డాభీమార్జునులు మాంసాభిలాషచే గోవుల
 నడుచుఁజూచిన మత్తసింహములువలెఁ బ్రవేశించి యక్కొరవహూరుల
 ధనువులఁ దునుముచుఁ, దలలు తెగ నేయుచు, భయంకరులై శత్రు
 యోధులను నేలఁ గూలఁద్రోయుచుండిరి. హతములును భగ్నుములు
 నైన వేలకొలదిగుఱ్ఱములును నారోహణులతోఁ గూడినయేన్దులును
 బుడమిని బడఁజూచెను. అందందు రథికులును రౌతులును గూలి గాన
 వచ్చిరి. చచ్చినయేన్దులతోడను, ప్రచ్చినపదాతులతోడను, నొచ్చినగుఱ్ఱ
 ములతోడను, విచ్చిపడినరథములతోడను పుడమియెల్ల నాక్రమింపఁబడి
 యెను. అపు డర్జునువిక్రమ మత్యద్భుతమై మాకుఁ గానవచ్చెను. మహా
 బలుఁడగునతఁడు తనశరపరంపరలచే వారి నెల్ల నివారించుచువచ్చెను.
 అపుడు నీకొమరుఁడు భీమార్జునులపరాక్రమము నారసి, తాను భీష్ముని
 రథసమీపమును జేరఁ గృపకృతవర్తులును నైంధవుఁడు మున్నగు రథి
 కులును నందులకే వచ్చిరి. అపుడు మహారథులగు భీమార్జును లక్కొరవ
 నై న్యమును జెల్లాచెదరుగాఁ బాఱుద్రోలఁ గొందఱురాజు లాయర్జును
 రథముపై నెమిలిఁకొలఁబాణములను వర్షము గురిపించిరి. పిదప
 నయ్యర్జునుఁడు వారి నెల్లఁ దనశరజాలముచే నివారించి, తుదికి వారికిఁ
 దుదియవస్థ గలిగించెను శల్యుఁ డపు డాయర్జునునియురము నాఁటు
 నట్టు లొకభల్లము ప్రయోగింప నప్పార్థుఁడు వానివిఘ్నే దుబాణములచే
 నఱికి, వేటొకభల్లముచే వానిసారథిని రథమునుండి కూలఁద్రోసెను.
 అంత నాశల్యుఁడు సర్వనై న్యములును జూచుచుండఁగా హతసారథి
 యగు తనరథమును రథాశ్వము లీడ్చుటను దొలఁగిపోయెను. ఓరాజా!
 అపు డించుక యవకాశముగలుగుటను గనిపెట్టి ద్రోణుఁ డెనిమిదితీవ్ర
 నారాచములచే భీముని నొప్పింప సమరోత్సాహియగు నాసామీరియుఁ
 చిత్తసముఁడగు నాభారద్వాజు నటువదై దుభల్లములచే బ్రహరించెను.
 పిదప నయ్యర్జునుఁడును బెక్కుసాయకములచే సుశర్తను గొట్టి పెను

గాలి మబ్బులనువలె వానినైన న్యమును బటాపంచలుగావించెను. పిదప భీష్మఁడును, సుయోధనుఁడును, బృహద్యలుఁడును గుపితులై భీమాద్వునుల నెదుర్కొనిరి. అటులే పాండవశూరులగు ధృష్టద్యుమ్నాదులును నోరు తెఱచియున్న యంతకుఁడునాఁడగు నాశాంతనవుపై వెడలిరి. శిఖండియు వెఱపుడిగి యాభారతపితామహునిపై సన్నద్ధుడై వెడలెను. పిమ్మట ధర్మరాజాదులును శిఖండిని ముందుంచికొని స్పంజయులతోఁ గూడి యాశాంతనవు నెదుర్కొనిరి. అటులే నీవారును భీష్మని బురస్కరించుకొని శిఖండి మున్నగుపాండవయోధులతోఁ బోరాడ నారంభించిరి. అపు డప్పాండవులతోఁ గౌరవులకు భీష్మనివిజయమునకుఁగాఘోర మగుపోరారంభమయ్యెను. నీవారిజయమున భీష్మఁ డొకపణముగా జయాపజయము లెటులున్నను యుద్ధద్యూతమారంభమయ్యెను. అపుడు ధృష్టద్యుమ్నఁడు తనసైనికులతో “ఓయోధులారా! వెఱవక గాంగేయునిఁ దలపడుఁడు.” అని ప్రోత్సహింపగా వారును నాతని యానతి శిరసావహించి భీష్మ నెదుర్కొనిరి. ఓరాజా! అటులు తనపైకి పచ్చుచున్న యప్పాండవసైన్యము నాభీష్మఁడు సముద్రమును వేలవలె నివారించెను” అని తెలుప విని ధృతరాష్ట్రఁ డిట్లనియె.

—ॐ భీష్మని యుపదేశము ॐ—

“ఓసంజయా! ఆపదియవనాఁడు మహావీరుఁ డగుభీష్మఁ డప్పాండవులతోడను స్పంజయులతోడను నెటులు పోరాడెను? మాకౌరవులు పాండవుల నెటులు వారిించిరి? యుద్ధశోభితుఁ డగు భీష్మనిమహాసంగ్రామ విధ మెఱింగింపుము.”

అదివిని సంజయుఁడు “ఓరాజా! కౌరవులు పాండవులతోఁ బోరాడినవిధమంతయుఁ దెలివెదను వినుము. మనయోధులు ప్రతిదినమును గుపితులై వెడలి యక్కవ్వడి పరమాస్త్రములపాలై శురలోకమున కేగసాగిరి. భీష్మఁడు తానొనర్చినప్రతిజ్ఞఁ దప్పక పాండవసైన్యమును జంపుచునే యుండెను. కౌరవులతోఁ గూడియున్న భీష్మఁడును బాంచాల్యులతోఁగూడిన యర్జునుఁడును బోరాడునపుడు జయ మెవ్వరి కగునదియు సంశయముగాని నిశ్చితముగాదు. అటు లాపదియవనాఁ డాభీష్మాద్వునులు గలియఁగా మహాభయంకరమై సైన్యక్షయము సంభవించెను. నాఁడు

గాంగేయుఁడు తనపరమాస్త్రప్రావీణ్యము వెలయుఁ బదివేపుర కెక్కు
 డుగా యోధులను మృత్యుముఖమునఁ బడఁద్రోసెను. ఇంతయేల!
 నాఁడు భీష్మునిచే హతు లగుశూరులనామగోత్రములను నెక్కువేలవత్స
 రములకును లెక్కింపఁజాలమని నొక్కి వక్కాణింపవచ్చును. ఓరాజా!
 భీష్ముఁడు పాండవనై న్యమును పదిదినము లొక్కవిధముగాఁ దపింపఁ
 జేసి తుది కాధర్వాత్ముఁడు తనజీవితమునెడ విరక్తినిొంది తనయెదుటఁ
 బడినవారిని నను జంపనొల్లక యాత్మవధముగోరువాఁడై కొంతచింతించి,
 చెంతనున్న యక్కొత్తేయునితో, “ఓయుధిష్ఠిరా! మహాప్రాజ్ఞా! నీవు
 సర్వశాస్త్రవేత్తవు. నేను నీ కొకవచనము చెలిపెదను వినుము. అయ్యది
 ధర్మయుక్తమై స్వస్థసంపాదకమగునది. ఓనాయనా! నా కీదేహముపై
 విరక్తివొడ మెను. ఈసంగ్రామమున నెన్ని యోధావ్రాణులను జంపిన నాకాల
 మెల్లఁ గడచినది. కావున నీవు నాహితముగోరుదేని పాండవమధ్యముని
 ముందుంచుకొని యటులే పాంచాలురను సృంజయులను దోడుచేసికొని
 నన్నుఁ జంపుటకై యత్నింపుము” అని పలుక విని సత్యమెఱిగినవాఁ
 డగుట నపుడు సృంజయులతోఁ గూడి గాంగేయునిపై నతఁడు వెడ
 లెను. ఓరాజా! పిమ్మట నాశాంతనవునివచనము చొప్పున ధృష్టద్యుమ్నుఁ
 డును ధర్మజుఁడును దమనై న్యమును భీష్మునిపైఁ బ్రోత్సహించి, “ఓయీ!
 మీరు భీష్టు నెదుర్కొనుఁడు. యుద్ధమొనర్పుఁడు. జయింపుఁడు. సత్య
 సంధుఁడును, శత్రుహంతయు నగునర్జునుఁడు మీ కపాయము గలుగ
 కుండఁ గాపాడును. మఱియు నీసేనాపతి యగు ధృష్టద్యుమ్నుఁడును
 భీముఁడును మిమ్ము రక్షింతురు. ఓసృంజయులారా! మీరించుకేని యా
 శాంతనవునుండి జడియకుఁడు. మనము శిఖండిని ముందుంచుకొని యా
 గాంగేయునిఁ దప్పక జయింపగలము.” అని పలికిరి. అటు లానాఁడు
 వారొకరొకరు కూడఁబలికికొని క్రోధపరవశులై ప్రాణములపై నాశ
 విడిచి వెడలి శీఖండినిఁ బాఠుని ముందుంచుకొని యెటులైన భీష్మునిఁ
 బడఁద్రోయవలయునని మిక్కిలి యత్నముతో నుండిరి. అంత మనవారి
 పక్షమున సుయోధనాజ్ఞప్తులై నానాదేశాధీశులును ద్రోణాశ్వత్థామల
 తోడను నై న్యములతోడను బయలువెడలిరి. బలశాలియగు దుశ్శాస
 నుఁడు తనసోదరులతోఁ గూడి సమరాంగణమధ్యమున నున్న భీష్మునిఁ
 గాపాడుచునుండెను. పిమ్మట మనవారెల్లరును గాంగేయుని ముందుంచు

కొని శిఖండి మున్నగుపార్థివులతోఁ బోరాడిరి. అర్జునుఁడును, పాంచా
లురు, జేదిదేశీయులును వెంటరా, శిఖండిని మున్నిడికొని భీష్ముని
మార్కొనియెను. అశ్వత్థామను సాశ్వతియుఁ, చౌరవుని ధృష్టకేతువు,
నైన్యముతోఁ గూడియున్న సుయోధనుని యుధామన్యుఁడును, విర
టుఁడు తననైన్యముతో నైంధవుని మార్కొనియెను. నైన్యముతోఁ
గూడ యుధిష్ఠిరుఁడు శల్యుని దార్కొనియెను. భీమసేనుఁడు గజనైన్య
ముపైఁ బరువిడెను. తనసోదరులతో ధృష్టద్యుమ్నుఁడు శస్త్రాస్త్రవేత్త
యగు ద్రోణునిఁ దలపడియెను. కర్ణి కారధ్వజుఁడును సింహకేతుఁడు నగు
నభిమన్యుని బృహదృబులుఁడు మార్కొనియె. శిఖండిని వర్జునుని నీ
కొమరులు క్షత్రియపుత్రులతోఁగూడి తలపడిరి. నాఁడు మహాభయం
కరమై యుభయ నైన్యములును బరాక్రమించి పనువులిడుచుండఁగా
మేదిని వడంకెను. పిదప నటులుభయ నైన్యములును బరస్పర
మొకరిపై నొకరు పరువులిడు చుండఁగా నెల్ల దెసలను బెల్లగు
శబ్దములు జనించెను. శంఖదుందుభిధ్వనులును, నేన్లులబృంహిత
ములును, సింహనాదములును దారుణముగాఁ బెచ్చుపెరిగెను.
అపుడు సకలక్షత్రియులకిరీటాంగదాదులకాంతులు చంద్రార్కకాం
తులునా వెలయఁజూచ్చెను. వెనుధూళు లనెడిమేఘములును, శస్త్రము
లనెడిమెఱపులును, ధనుష్ఠాంకారము లనెడిగర్జనములును వెలయ, శర
వర్షము గురిసెను. బాణశంఖనినాదములును, భేరిధ్వనులును, రథఘోష
ములును నెల్లెడల జనించెను. పరస్పరముఁ గలిసి రథికులు రథికుల
తోడను, బదాతులు పదాతులతోడను, నేన్లు లేన్లులతోడను బోరాడ
నారంభించెను. ఆమిషమునకై వ్యాఘ్రశ్రేణీనములువలె భీష్మనకై కురు
పాండవనైన్యములు మహాయుద్ధ మొనర్చెను. పరస్పరము జయించు
కొనుటకును, వధించుకొనుటకును వారు గలిసి ఘోరముగాఁ బోరా
డిరి.” అని తెలిపి సంజయుఁడు మఱియు నిట్లనియె.

— సకలయుద్ధము —

“ఓరాజా ! అభిమన్యుఁడు భీష్మనకుఁగా బహునైన్యముతోఁ
గూడిన నీకొమరు నెదుర్కొని విక్రమించెను. అపుడు దుర్యోధనుఁడు
తీవ్రములగుతోష్ఠిపిబాణములచే నాయభిమన్యుని నొవ్వనేసి కుపితుఁడై

మఱియు మూడుబాణముల నాతనివక్షమును గొట్టెను. అంత నతఁడు కోపావేశపరవశుడై యాసుయోధనుపై నొకయినుపశక్తిని బ్రయోగింప ఘోరరూపమై తనపైకివచ్చు నద్దాని నాసుయోధనుఁడు రెండు ఖండములుగా ఖండించెను. అటు లది భగ్నమై పుడమిబడుట కెంతయుఁ గుపితుఁడై యభిమన్యుఁ డలిగి సుయోధనుని బాహుమధ్యమును మూడుబాణములచే నొప్పించి మఱియు నాతనివక్షమును ఘోరశరముల నొవ్వనేసెను. వారిరువురయుద్ధమును మిక్కిలి ఘోరముగా జరగెను. దాని నందఱును నాశ్చర్యభరితులై చూచిరి. ఆసుయోధనాభిమన్యులు పార్థుని జయించుటకును, భీష్మునిఁ జంపుటకును పట్టుదలతోఁ బోరాడిరి. పిదప బ్రాహ్మణోత్తముఁ డగు ద్రోణసుతుఁడు సాత్యకిని మార్కొని యొకతీవ్రనారాచముచే నాతనివక్షమును గొట్టెను. అపుడాసాత్యకియుఁ తొవ్విదికోలలచేవానిని బ్రహరింప వెంటనే యశ్వత్థామయుఁ దొవ్విదియష్టుల నాతని నొవ్వనేసి మఱియు ముప్పదిబాణములచే నాతనిబాహువులందును, వక్షమునందును బ్రయోగించెను. వాఁడటులు ప్రహతుఁడై యడరి యాద్రాణిని మూడుబాణములచే నొప్పించెను. పిమ్మటఁ బౌరవుఁడు ధృష్టకేతుని శరవర్షమున ముంప నాధృష్టకేతువును నాపౌరవుని ముప్పదినారాచములఁ బ్రహరించెను. పిమ్మట వాఁడికోలలచే నప్పొరవుఁడు ధృష్టకేతునిధనువు దునుమాడి సింహనాద మొనరించుటయు నాతఁడు వేటొకవిల్లు పూని డెబ్బదిమూడుశలీముఖములచే నాపౌరవుని నొప్పించెను. మహారథు లగువా రిరువురు నొకరి నొకరు శరవర్షమున ముంచికొని పరస్పరము ధనువులను, గుఱ్ఱములను బోకార్చికొని, యిద్దఱును విరథులై ఖడ్గయుద్ధ మొనర్ప మొదలిడిరి. ఓరాజా! అపుడు వారు ఋషభచర్మమయములై శతచంద్రములచే వెలయుచు నక్షత్రశతచిత్రములైన కేడెములను మహాప్రభ గలఖడ్గములను బట్టికొని బరస్పర మెదుర్కొనిమహావనమున సింగపుఁగొడమలనాఁ జెలరేఁగి వలయముగా విచిత్రగతు లొనర్చుచు, వీడుచుఁ, గలియుచుఁ బోరాడిరి అపుడు పౌరవుఁడు ధృష్టకేతునిఁ దనకత్తిచే నొసటి యెమ్ముకవైఁ గొట్టఁగా నతఁడు కుపితుఁడై వెన్నెముకవైఁ దనతీవ్రఖడ్గముచేఁ గొట్టి యప్పొరవుని నొప్పించెను. ఓమహారాజా! అటులు వారు పరస్పరముఁ గొంతవడి ఘోరముగాఁ బోరాడి పుడమిఁ బడ నప్పొరవుని

నీతనయుడగు జయత్సేనుడు తనరథముపైఁ గూర్చుండఁచెట్టుకొని తొలఁగించికొనిపోయెను. ధృష్టకేతునిఁ బ్రతాపశాలి యగుసహదేవుడు తనరథముపై నిడి తీసికొనిపోయెను. చిత్రసేనుడు సుశర్మయను పాండవపక్షియునిఁ దాకి వెక్కునారాచముల నొప్పించి మఱియు నటు వదితొమ్మిదిబాణములచే నొవ్వనేసెను. అంత నాసుశర్మయుఁ గుపితుడై నీపుత్రు నిరువదిబాణములచే నొవ్వనేయఁ జిత్రసేనుడును వానిని ముప్పదివాడికోలలచేఁ బ్రతిహతి యొనర్చెను. ఓరాజా! అపు డభిమన్యుడు భీష్మని యశోమానములను రెట్టించుచు బృహద్యలుఁ డను వానిని బ్రహరించి యర్జునునకై భీష్మనిఁ జంప నెంచి యటులు విక్రమింప నాబృహద్యలుడును నైదునారాచముల నాయభిమన్యునిఁ గొట్టి యిండుకేనిఁ జలింపని యాతని మఱియుఁ గొట్టెను. అపు డాయభిమన్యుఁ డాబృహద్యలునిధనువు దునుమాడి ముప్పదిబాణములచే వానిని నొవ్వనేయ వాడును వేటొకవిల్లు పూని వెక్కుబాణములచే నభిమన్యునిఁ బ్రహరించెను. ఓరాజా! భీష్మనినిమిత్తము చిత్రయోధు లగు నామహారథుల కిరువురకును నట్టియుద్ధము జరగెను. అయ్యది మున్న దేవాసురయుద్ధమున బలిహాసపులవిక్రమమును దలపించెను. భీముడు గజనైన్యమును దలపడి మున్నింద్రుడు పర్వతోత్తమములను వ్రయ్యి లొనరించునట్లుగా వానిని ఖండించి పడఁద్రోయుచుండ నవి కొండల వలెఁ గూలుచు మహారావము లొనరింపసాగెను. యుధిష్ఠిరుడు శల్యుని మార్కొని తననైన్యముతో నాతనిఁ బీడింపసాగెను. అతఁడును భీష్మ ప్రాణత్రాణమునకై తనపరాక్రమమును వెలయించుచు, నాధర్మజునిఁ బీడింపదొడంగెను. సైంధవుడు విరాటునిఁ దలపడి తొమ్మిదితీవ్రనారాచములఁ బ్రహరించి మఱియు ముప్పదిబాణముల నాతనిపైఁ బ్రయోగించెను. అందుల కావిరటుఁ డలిగి ముప్పదిబాణములచే నాసైంధవుని వక్షమును నొప్పించెను. అపు డావిరాటసైంధవులు చిత్రకార్తుకఖడ్గులును, జిత్రకవచాయుధధ్వజులును, జిత్రకారులును నై విరాజిల్లిరి. ద్రోణుడు ధృష్టద్యుమ్నునిఁ దలపడి వానిధనువు దునుమాడి మఱియు నేబదిబాణములచే వానినిఁ బ్రహరించెను. అంత నాధృష్టద్యుమ్నుడును వేటొకవిల్లుపూని ద్రోణుడు చూచుచుండఁగనే తీవ్రసాయకముల నాతనిపై గుప్పింప వాని నొకనిమేషమున నొకశరప్రహారమునఁ

దెగనేసెను. అటు లాద్రోణుడు తనశరసంఘాతమును దునుము గుపి
 తుండై యమదండమునాడగు నొకగద నాధృష్టద్యుమ్నుఁ డాతనిపైఁ
 బ్రయోగించెను. అంత నాద్రోణుడును దనపైకివచ్చునట్టిగదను దీప్త
 సాయకములచే ఖండింప నని పిండియై పుడమిఁ బడియెను. అటులు తన
 గద భగ్గుమగుటఁ జూచి మఱియు నొకశక్తిని బ్రయోగింప దాని నా
 ద్రోణుడు తొమ్మిదిబాణములచేఁ ద్రుంచి మఱియు నాద్రుపదపుత్తునిఁ
 బీడించెను. ఓరాజా! ద్రోణధృష్టద్యుమ్నుల కిటులు ఘోర మగుయుద్ధము
 జరగెను. అపుడు ఘోరాకానుడై వెఱపుగొలుపు నాభీష్టునిఁ బాఠ్యుడు
 మార్కొని తీవ్రనారాచముల నాతనిఁ బీడించుటను జూచి ప్రతాపనిధి
 యగు భగదత్తుఁ డాయద్దును నెదుర్కొనియెను. అటులు మదాంధ
 మగు తనయేడ్లు నెక్కివచ్చు నాభగదత్తు నారసీ యద్దునుడును నాతనిఁ
 దలపడియెను. అంత నాతఁ డాయద్దునుని శరవర్షమునఁ గప్ప నప్పార్థుఁ
 డాభగదత్తునిమహాగజమును వాడికోలలచే నొప్పించి మఱియు శిఖం
 డితో, “ఓయీ! నీవు భీష్టు నెదుర్కొనుము. ప్రహరింపుము.” అని
 వానిని బ్రోత్సహించెను. అంత నాభగదత్తుఁ డాయద్దునుప్రహారముల
 కోరువ లేక యావీరుని విడిచి ద్రుపదునిపైకి వెడలెను. ఓమహారాజా!
 అష్టనుడును శిఖండిని ముందుంచుకొని యాభీష్టుని మార్కొనియెను.
 అపుడు వారికి ఘోరముగా యుద్ధము జరగెను. అంత నీవారును గడు
 వడిగా వెడలి యక్కవ్వడిపైఁబడి యటచుచుఁ బోరాడ నారంభించిరి.
 అది మాకద్భుతమై గానవచ్చెను. అపు డద్దునుడు మనవారిపలువిధము
 లగు నై న్యములను బెనుగాలి యాకసమునందలి మేఘములనువలె నలు
 దెసలకును జెల్లాచెదరుగాఁ జేయుచు నొప్పించెను. అంత నాశిఖండియు
 గాంగేయుని సమీపించి ధీరుడై వడిగలవాడికోలల నాతనిపైఁ
 బ్రయోగించెను. అపు డాగాంగేయుఁడు రథమనెడియగ్నిగృహమునఁ
 జాపమనెడియగ్ని యు ననిశక్తిగదాదులనెడి యిందనములును దన కుప
 కరణములుగా శరసమూహము లనెడి జ్వాలలు వెలయ నానమరమున
 క్షత్రియులను గాల్చుచుండెను. మిక్కిలి ప్రజ్వలిత మగు నగ్ని గాలి
 తనకు సహాయముగా నెండుగడ్డిని దహించునట్లుగా దివ్యాస్త్రములను
 బ్రయోగించుచు సోమకులను బితామహుఁడు రూపుమాపుచుండెను.
 ఓరాజా! అప్పు డప్పితామహుఁ డప్పాండవమధ్యమునిపై న్యమును

సువర్ణపుంఖములగు బాణములచే నివారించి దశదిశలఁ బ్రతిధ్వనింపఁ జేయుచు రథికులను, రాతులను ధరాతలగతులఁ జేయుచు, గుఱ్ఱములను, రథములను ముండతాలవనములఁగా నొనర్చెను. అతని ధనుష్ఠాంకారధ్వనుల విని నైనికులు పిడుగులకువలె జడియఁజొచ్చిరి. ఓరాజా! నీతండ్రి వింటునుండి వెడలినబాణము లమోఘములై యానైని కులమేనుల సక్తముగానట్టు లగపడుచు రథములను నిర్మనుష్యములుగా నొనర్చెను. ఓమహారాజా! నోరు తెఱచియున్నయముఁడునాఁదగు నాభీష్టునిఁ దాకి మఱలక పోరాడువారై సువర్ణాలంకృత ధ్వజులగు చేచికాశికయాశదేశీయులగు పదునాలుగువేపురుశూరు లొక్కమాటుగా సంగ్రామరంగమున మడిసి పరలోకగతులైరి. అటు లాభీష్టునిఁ జేరినసోమకులలో మహారథుఁ డొకఁడును నారణరంగమున జీవితేచ్ఛగలిగియుండలేదు. అపు డాభీష్టునివిక్రమము నారసిన వారందఱును నాతనియెదుటఁ బడిన పాండవయోధులను యమ పురమునకుఁ బ్రయాణమయినవారినిగాఁ దలంచిరి. ఓరాజా! అప్పట్టునఁ గృష్ణసారథియు, శ్వేతాశ్వుఁడును నగు పాండవమధ్యముఁడును, బాంచాల్యుఁ డగుశిఖండియుఁ దప్ప వేటొకమహారథుఁ డెవ్వఁడును నాతనియెదుటఁ బడినవాఁడు గానరాకుండెను.” అని తెలిపి సంజయుఁడు మఱియు నిట్లనియె.

— సంకులయుద్ధము —

“ఓయాంబికేయా! పిమ్మటఁబురుషసింహుఁడగు భీష్ముని మార్కొని శిఖండి పదితీవ్ర బాణములచే వక్షమునఁ బ్రహరించెను. అంత నాశాంత నవుఁడు కోపముచేఁ బ్రజ్వలించుచూపులతో నాశిఖండిని దహించు వాఁడువలెఁ జుటచుట చూచుచు వానిస్త్రీత్వమును దలంచుచు నెల్ల వారు నారయుచుండఁగా వానిని గొట్టఁడయ్యెను. కాని యది యా శిఖండి గ్రహింపఁ జాలఁడయ్యెను. అపు డర్జునుఁడు, శిఖండితో “ఓయీ ఈభీష్టునివధమునకై వడిగాఁ బ్రయత్నింపుము. ఓవీరా! నీకిందుఁ జింతింపఁబనిలేదు. మహారథుఁ డగుభీష్టునిఁ దునుమాడుము. ఓయీ! నీవుదక్క మననైన్యమున నొకఁడును బితామహుని మార్కొను వాఁడు గానరాఁడు. ఈనావచనము సత్యమని నమ్ముము.” అని పలుక

నస్పార్థనివచన మాలిఁచి యాశిఖండి పలువిధములగు శరవరంపరల నా గాంగేయునిపైఁ గురిసెను. అపు డాభీష్టుఁ డాశిఖండిబాణములను లక్ష్యము నేయకయే యచ్ఛనుని నాతనినై న్యమును దీప్తసాయకములచే నివారించుచు వచ్చెను. అంత నాతనిఁ బాండవసైన్యము లన్నియు నొక్కువ్వుడిఁ గవిసి మేఘము లాదిత్యునివలె నాతని నావరించెను. అటు లాతఁడు వారిచే నావరింపఁబడి వనమును బ్రజ్వలితాగ్నివలె వారి నెల్ల దహించెను. అపుడు నీపుత్రుఁడు పితామహుని రక్షించుటకై పార్థు లతో యుద్ధముచేయుట మాకెంతయు నద్భుతమయ్యెను. అతఁ డొకఁడే వారితోఁ బోరాడుటకు లోకమెల్ల నాతని మెచ్చికొనిరి. అటు లుద్రే కించిన యాదుశ్శాసనునిఁ బాండవు లెవ్వరును నివారింపఁజాలరైరి. అంత నాతనిచే రథికులెల్ల విరఘులై రథగజాశ్వపదాలిసమూహములు తీవ్రశరప్రహతములై నేలఁగూలెను. కొన్నియేన్దులు దెసలకుఁ బరువు లిడసాగెను. ఇంధనసంయోగమున నగ్నివలె నాదుశ్శాసనుఁడు విజృంభించి పాండవసైన్యమును దహింపసాగెను. అటులు విక్రమించు నీ కొమరుని పాండవరథికులలో నొకఁడును జయించుటకును, నెదుర్కొనుటకును సాహసింపఁజాలరైరి. అపుడు వాని నర్జునుఁ డెదుర్కొని యోడింప వాఁడెల్ల వారును జూచుచుండ భీష్మునివెనుకకు వెడలిపోయెను. పిదప నర్జునుఁడు బరాక్రమించి మఱిమఱియుఁ దీప్తశరవరంపరల గుప్పించుచువిరాజిల్లెను. శిఖండియుఁ బిడుగులను బోలినట్టియు, సర్పవిషతుల్యములై నట్టియు, బాణములచే భీష్ముని నొప్పింపసాగెను. కాని వానిసాయకము లాగాంగేయున కించుకేని నొప్పిగలిగింపమి, నతఁడు నగుచు నెండ వేడిమి కోరువనివాఁడు జలధారలనుఁ బోలె వానికిఁ దనమేనొడ్డి నిలిచి యుండెను. అటు లతఁ డాశిఖండిశరధారలను బరిగ్రహించుటను గాంచి క్షత్రియయోధు లెల్లరును నది ఘోరమని తలంచి చూచుచుండిరి. అయినను భీష్ముఁడు పాండవసైన్యములను దహింపక మానలేదు. అంత నీకొమరుఁడు తనయోధులతో “ఓయోధవరులారా! అర్జునునిపై వెడలి విక్రమింపుఁడు. ధర్మవేత్తయగు భీష్ముఁడు మిమ్మెల్ల రక్షించును. కావున భయమువిడిచి పాండవులతోఁ బోరాడుఁడు. ఇదే తనతాలధ్వజముతో నెల్ల ధార్తరాష్ట్రులకును బ్రమాదము వాటిల్లకుండఁ గాపాడుచున్నవాఁడు. నన్నద్ధి లగుదేవతలు సైతము గాంగేయుని సంగ్రామ

మున నోడించుట దుర్లుటమన మహాత్ముఁ డగునాతని మర్త్యభూతులగు పాండవులు జయించుట కల్లమాట గదా! కావున మీరు పాథునికై! జడియక యాతని నెదుర్కొనుఁడు గాని చెదరిపోకుఁడు. ఇపు డిదే నేనును మీతోఁగూడి పాండవమధ్యమునితోఁ బోరాడువాఁడను,” అని తెలిపెను.

అది విని విదేహులును, గలింగులును, దాసేరకులును, నిసాదులును, సౌవీరులును ధనుర్ధరులై యద్భుతునిపైకి వెడలిరి. అటులే బాహ్లికులును, దరదులును, బ్రతీచ్యులు, నుదీచ్యులు, మాలవులు, అభీషాహులు, శూరసేనులు, శిబులు, వసాతులు, సాల్వులు, శకులు, త్రిగర్తులు, అంబష్టులు, కేకయులు నొక్కమాటుగా నగ్నిలో నులుకు మిడుతలువలె నాయద్భుతుని మార్కొనిరి. ఓమహారాజా! ఆయద్భుతుఁ డపుడు దివ్యాస్త్రములను ధ్యానించి వానిని సంధించి కడువడిగల యాయస్త్రజాలముచేఁ గౌరవనై న్యములనెల్లఁ బావకుఁడు మిడుతలనువలె దహింపసాగెను. అతఁడు బాణసహస్రములను బ్రయోగించుచుండఁగా నాతనిగాండివ మాకసమున దీప్యమానమగుచు వెలయుచుండెను. మఱియు నాతనిబాణప్రహారముల కోరువక ధ్వజములు దొలగఁ బరువులిడెడివారెగాని యాయద్భుతుని మార్కొనువారు గానరారైరి. అటు లాకిరితిశరతాడితులై రథములతో రథికులును, నేస్తులతో గజారోహకులును, గుఱ్ఱములతో రాతులును నేలఁ గూలసాగిరి. పిదప నర్జునుశరపరంపరచేఁ బుడమియెల్ల నావృతమయ్యెను. మనబలము దిక్కులకుఁ జెదరసాగెను. అపుడు పాథుఁ డటులు నీవారినినై న్యమును బటాపంచలు గావించి దుశ్శాసనుపైఁ బెక్కుబాణములను ప్రయోగింప సాగెను. ఆసాయకములు నీకొమరుని భేదించి పుట్టునుజొచ్చినపాములు వలెఁ బుడమిని నాటికొనియెను. పిమ్మట నతఁడు వివింశతి మార్కొని యిరువదిబాణములచే సారథిని గుఱ్ఱములను గొట్టి విరథునిగా నొనర్చి యాదుశ్శాసను నైదుబాణములచే నొప్పించెను. అటులే కృపుని వికర్ణుని శల్యునిఁ బెక్కుసాయకముల నొప్పించి విరథులఁగా నొనర్చెను. అంత మనయోధులెల్ల విరథులై యాతని కోడి చకాచకలై పోయిరి. నాఁడు పూర్వాష్ట్రాముననే మనయోధులను జయించి పొగలేనియగ్నిపతఁ బ్రజ్వలించెను. ఓరాజా! రశ్మిమాలి యగుభాస్కరుఁడువలె నాయద్భు

నుడు శరవర్షముచే బార్ధివసమూహమును దఱింపఁజేయుట యద్భుతముగాఁ జూపఱ్ఱెను. అటు లాయర్జునుడు మనమహారథుల నెల్లఁ బరాజ్ఞులుఁ గావించి సంగ్రామరంగమున రక్తప్రవాహములు ప్రవహింపఁ జేయ నక్కురుపాండవులనై న్యములనడుమ వీరుల మహామారణ మారంభమగుడుఁ బాండవబలమంతయు భీష్మునిపై విక్రమించి మార్కొనిరి. నీకొమరులును బ్రాణములయొం దాశవిడిచి స్వర్గలోకపరాయణులై యచ్చోటు విడువక పోరాడఁదొడంగిరి. ఓమహారాజా ! పాండవులును నీపుత్రులతోఁగూడ నీవానర్చినబహువిధములగు క్లేశములను స్మరించు వారై ప్రాణములం దాశను భయమును విడిచి సోత్సాహులై నీవారిని మార్కొని పోరాడ నారంభించిరి. అపుడు రథికులచే రథసంఘములును, గజాశ్వములును, బదాతులును నిహతినిొంది తలలుదెగి నేలఁ గూలసాగ నది యద్భుతముగాఁ జూపఱ్ఱెను. ఎందుఁ జూచినను విఱిగిన రథజాలములును, రూపుమాసినగజాశ్వములునుగా రణభూమి రక్తప్రవాహములకుఁ గారణభూమియై గానవచ్చెను. అందుఁ గుక్కలును, గాకులును, నక్కలును, గ్రద్దలును, వికృతములగు మృగపక్షులును ఘోరరావము లొనర్పసాగెను. ఎల్ల దెసలందును బహువిధములగు గాలులు విసర నారంభించెను. రక్షసిశాచాదులు తిరుగ మొదలిడెను. భూతములధ్వనులు మొడయ్యెను. మఱియు నారణరంగమునఁబడిన సువర్ణదామములును, గొప్పవిలువగలపతాకలును గాలి కెగురుచు మాకందందుఁ గానవచ్చెను. వేలకొలది వెల్లగొడుగులును, ధ్వజములతోఁ గూడిన మహారథములును దెగి నలువైపులఁ జెదరియుంటును జూచి తిమి. ఓమానవాధిపా ! శరప్రహారపీడితులైన క్షత్రియులు తమతమ గజరథాశ్వములతోఁ బుడమిఁబడి మాకగపడిరి. అపు డప్పాండవసేనాపతి తనయోధులతో “ఓవీరులారా ! గాంగేయుని మార్కొనుడు. లేనిచో మీవలనఁ బ్రయోజనమేమి?” అని పలుక విని సోమకులు సృంజయులతోఁ గూడ గాంగేయుని మార్కొని శస్త్రవర్షమును వర్షించిరి. పిమ్మట భీష్ముడును దివ్యాస్త్రములను బ్రయోగించుచు నెల్లధనుర్ధరులరయుచుండఁగా నప్పార్థు నెదుర్కొనియెను. అపుడు శిఖండి సన్నద్ధుడై గాంగేయు నెదుర్కొన నతఁడు తనపాపకాస్త్రము నుపసంహరించికొనియెను. ఇంతలోఁ గౌంతేయుడు పితామహుని మూర్ఖబడఁ

గొట్టి నీవారిసైన్యమును బ్రహరించెను.” అని తెలిపి సంజయుడు మఱియు నిట్లనియె.

— భీష్మ పరాక్రమము —

“ఓరాజా! వ్యూహములు చెదరి తెంపుమిగుల నందందొకరి నొకరు తలపడిరి కాని, రథికులు రథికులతోడను, బదాతులు పదాతుల తోడను, రాతులు రాతులతోడను, గజాశ్వములు గజాశ్వముల తోడనుగాక తమతమ కెదుటఁబడినసైన్యములతోఁ బోరాడ నుభయ సైన్యములకును సంకులసమర మయ్యెను. అపుడు శల్యుడును, గృపుఁడును, జిత్ర సేనుడును, దుశ్శాసనుడును, వికర్ణుడును దేబోవిరాజ మానములగు యానములనధిష్ఠించి పాండవసైన్యముచకు వెఱపుగొలుప సాగిరి. అంత నప్పాండవసైన్య మమృహాత్ములచే హతమై రక్షకుఁ డగు వాని నందుఁ గానక సముద్రమున మునుఁగుచున్న యోడవలె గాన వచ్చెను. శిశిరకాలము గోవులను బీడించునట్లు నాభీష్టుడు పాండవుల మర్తము వెడలునట్లుగా నొప్పింప సాగెను. అటులే నీవారిసైన్యగజ యూథమును పుడమిఁ ద్రోయఁబడుచుండెను. పదాతులును మర్దింపఁబడి యాయర్జును నారాచములచే నేలఁ గూల్పఁబడుచుండిరి. కుండలము లతోఁగూడిన యోధులతలలు రణరంగమును గప్పసాగెను. ఆసమయ మున భీష్మార్జును లటులు విక్రమించిరి. అంత నాశాంతనవుని జూచి నీతనయులు నిజసైన్యములతోఁగూడి యాతని సమీపించిరి. అటులు వారు సమీపించి స్వర్గమునే యుత్తమగతిగా నెంచి ప్రాణములం దిచ్చు వీడి పోరాడఁ దొడంగిరి. పాండవులును నీవారు తమకు మున్నొనర్చిన మహాపకారములనెల్లఁ దలంచుకొని భయము లేక బ్రహ్మలోకపరాయణులై నీవారిని వారిసైన్యమును దలపడిరి. అపుడు వారిసేనాపతి తన సైన్యముతో “ఓసోమకులారా! సృంజయులతో మీరిక గాంగే యునిఁ దలపడుడు.” అని పలుక విని యాసోమకులు సృంజయులతోఁ గూడ వెడలి భీష్ముని శరవర్ష మున ముంచిరి. అటులు వారెల్ల నొక్క మ్మడిఁ దనవైఁ గవియ నప్పితామహుఁడు కోపపరవశుడై సృంజయుల నెదుర్కొని మున్ను తా నాపరశురామునికడ నభ్యసించిన యస్త్రవిద్యా పాటవమును బ్రదర్శించుచు, వైరిసేనాక్షయ మొనరించుచు, బదివేవులు

రథికులను నశింపజేసెను. ఓరాజా! ఆపదియవనాఁ డాభీష్టుఁడు మాత్యుపాంచాలనై న్యములలో సమానమగుగజాశ్వసముదయమును, నేడ్పువచనమహారథులను, నైదువేలరథములను, బదునాల్గువేపురు పదాతులను, బదివేలగుట్టములవారిని దనయుద్ధకౌశలముచే మడియించి, పిదప నెల్లమహాక్షత్రియులనైన న్యమును జంపి, విరాటునకుఁ బ్రియ సోదరుడగు శతానీకుని జంపెను. అటులు వాని మడియించి మఱియు నాభీష్టుఁడు రాజులను వేలకొలదిగా నేలఁగూలఁద్రోసెను. అపు డాతని పరాక్రమమున కోరువక భీతినొంది కొందఱు క్షత్రియు లర్జునునిఁ జేరి మొట్టవెట్టుకొనిరి. అటులు భీష్టుఁడు తనశరపరంపరల నలుదెసలకుఁ బజపుచు, రాజులను యమద్వారమున కనిపి పాండవనైన న్యమును గడచి సేనాముఖమున నిలిచియుండ, నాతనిఁ దేటిచూచుటకయినను నెవ్వరును సమర్థులు గాకుండిరి. అపు డతఁ డుభయనైన న్యములనడుమ నిలిచి వేసవిసూర్యునివలెఁ బ్రతాపమును వెలయించుచు మున్నాయుండ్రుఁడు దైత్యులనువలెఁ బాండవయోధులను బీడింపసాగెను. అంత నశాంతుడై విక్రమించు నాశాంతనవ్రఁ గాంచి వాసుదేవుఁ డయ్యర్జునుతో “ఓధనంజయా! చూచితే! ఇప్పితామహుఁ డిరునేనలనడుమ నిలిచి యున్నవాడు. ఇపు డీతని సమీపించి ప్రహరించితివేని నీకు జయము గలిగెడిని. సేనలన్నియుఁ జెరరియున్నయిత్తటి నీ వాతని బలాత్కరించి నిలుపుము. నీవుదక్క భీష్మశరప్రహారముల కోర్చువా రెవ్వరును లేరు గదా!” అని పలికి యతఁ డాయర్జునుఁ బ్రోత్సహించెను. ఓరాజా! అపు డర్జునుఁ డాభీష్టునిరథము రథాశ్వములును ధ్వజమును గన్నడకుండు నట్లుగాఁ దనశరపరంపరచే నాతనిఁ గప్పెను. అపు డాగాంగేయుఁడును, నర్జునప్రయుక్తము లగుబాణములను దనబాణప్రహారములచే ఖండించి వైచెను. అంత ద్రుపదుఁడు, ధృష్టకేతువు, భీముఁడును, ధృష్టద్యుముఁడును, నకులసహదేవులును, జీవితానుఁడును, కేకయులును, సాత్యకియు, నభిమన్యుఁడును, ఘటోత్కచుఁడును, ద్రౌపదేయులును, శిఖండియు, కుంతిభోజుఁడు, విరాటుఁడు, నింకను గలయోధులును భీష్మునిఁ దలపడి యాతనిసాయకములచేఁ బీడింపఁబడిరి. కాని వారి నెల్ల జడియకుండని యర్జునుఁడు జడిదీర్చి నిలువరించెను. అంత నా శిఖండియుఁ గడువడిగాఁ గార్జుకమున బాణములు సంధించి యర్జునుఁడు

తనరక్షకుడుగా భీష్మునివైకి వెడలెను. అంత నాయర్జునుడును మున్నుగా భీష్ముని వెనుకముందుభాగముల నున్నవారిని దొలగించి తానును భీష్ముని మార్కొనియెను. అతనివెంట సాత్యకియు, జేకితానుఁ డును, ధృష్టద్యుముఁడును, విరాటద్రుపదులును, నకులసహదేవులును వెడలిరి. వారికెల్ల నప్పాండవమధ్యముఁడే రక్షకుడై యుండెను. అపు డభిమన్యుఁడును, ద్రౌపదేయులును గేల విలుపూనియున్న యాగాంగే యుం గాంచి తీవ్రసాయకముల నాతని నొప్పించిరిగాని యతఁ డాశర పరంపరలకు లోఁగక పాండవనైన్యమును బ్రవేశించి యందు విహరించువాఁడువలెనాశిఖండిప్రహారములను లక్ష్యపెట్టక, మఱియు నాతని స్త్రీత్వమును స్మరించి యాతనిపై శరప్రయోగ మొనరింపక ద్రుపద నైన్యమునఁ గలరథికులను నుటుమాడసాగెను. అపు డెంతయుఁ గిలకిలారావ మారంభమయ్యెను. మత్స్యపాంచాలచేదియోధు లాభీష్ముని వైకి బరువులిడసాగిరి. అర్జునుడును శిఖండిని ముందుంచుకొని భీష్ముని మార్కొనియెను.” అని తెలిపి సంజయుఁడు మఱియు నిట్లనియె.

— భీష్మనిపాఠనము —

“ఓరాజా! అటులు పాండవు లెల్లరును శిఖండిని ముందిడుకొని భీష్ము నెల్లెడలఁ జుట్టుకొని యాతని ఘోరము లగుశతఘ్నులచేతను, బరిఘములచేతను, బరశ్వధములచేతను నటులే ముసల ముద్గరప్రాసాదుల చేతను, శక్తితోమరాదులచేతను నొప్పించిరి. సృంజయులును నాతని నొప్పించిరి. కాని, యటులు వారు తనమర్తములెడలఁబీడించినను నించు కేని నొవ్వక యతఁడు యుగాంతాగ్నివలెఁ బ్రజ్వరిలుచు, నప్పాండవ నైన్యములను భేదించి వెడలి, మఱియు నామహారథులనడుమఁ జరించుచు, నాద్రుపదధృష్టకేతులను లక్ష్యమునేయక యందుఁ విహరించు వాఁడువలెఁ గన్పట్టెను. పిదప, భీమసాత్యకులును, నర్జునుఁడును, విరాట ద్రుపదులును, ధృష్టద్యుముఁడును నాతని మార్కొనఁగా నతఁడు వారిని ఘోరనారాచముల నొప్పించెను. వారును భీష్మప్రయుక్తములగు శరపరంపరలను నివారించుకొనుచు వారొక్కొక్కరును బదేసిబాణము లచే నాతనిఁ గొట్టిరి. పిదప శిఖండియు సువర్ణాగ్రములగునారాచము లాగాంగేయునివైఁ బ్రయోగింప నవి యాతనిమీన నాఁటికొనియెను.

అంత నాపార్థుడును, శిఖండిని బురస్కరించికొని యవక్రవిక్రముండై గాంగేయుం దలపడి యాతనివిల్లు దునుమాడెను. అపు డాభీష్టుని విల్లు దునుమాడుట కోరువక మహారథులగు ప్రోణకృతవర్మలును, సైంధవుండను, భూరిశ్రవుండను, శల్యభగదత్తులును, నాయర్జునుని మార్కొనిరి. అందు వారిదివ్యాస్త్రప్రావీణ్యము ప్రదర్శింపఁబడియెను. వారటు లాతని నొక్కువ్వుడిఁ గవియునప్పటిచప్పుడులు సంకులమై వినంబడ నప్పొండవయోధు లాయర్జునునకుఁ దోడు గాఁదలంచి పరువులెత్తిరి. అందు సాత్యకిభీమనేనులును, ధృష్టద్యుమ్నుండను, విరాటద్రుపదులును, ఘటోత్కచాభిమన్యులును గుపితులై, నానావిధాయుధధారులై యాగాంగేయునిఁ దలపడిరి. అపుడు దేవదానవులకువలె వారితోఁ గౌరవసైన్యములకు ఘోరమగుపాఠారంభమయ్యెను. శిఖండియుఁ దన కర్జునుండు రక్షకుండై యుండ విల్లు తునిఁగియున్న యప్పితామహునిఁ బదితీవ్రనారాచముల నొప్పించెను. పిదప భీష్ముండును వేటొకవిల్లువూని బదిబాణములచే నాశిఖండి సారథిని ధ్వజము నొకకోలను గూలనేసెను. పిమ్మటఁ బార్థుండు మఱియు నాభీష్టునిధనువు మూఁడుబాణములచే నఱి కెను. ఓరాజా! అటులే యర్జునుండు కుపితమానసుండై భీష్ముండు వూను చున్న విండ్లనన్నిటిని మఱిమఱియు ఖండించుచు వచ్చెను. అతఁ డావిధముగాఁ దనధనువులు దునియఁ గుపితుండై సెలవులు దడుపుచుఁ గొండలను సైతముఁ బిండిచేయఁజాలిన యొకమహాశక్తిని గడువడిగాఁ బరిగ్రహించి యది యప్పార్థునిరథముపైకి వైచెను. పిడుగువలె మండుచుఁ దనవైకివచ్చు నాశక్తినారసి యప్పొండవమధ్యముండై దు తీవ్రభల్లములను సంధించి వానిచే నాతనిశక్తి నైదుఖండములుగా ఖండించెను. అంత నయ్యది ముక్కలై మేఘములనుండి జాఱిపడిన మెఱపువలెఁ బుడమిఁ బడియెను. అటులు తనశక్తి ఖండింపఁబడుటఁ గాంచి కోపావేశ పరవశుండై యాగాంగేయుఁ డిట్లు చింతించెను. “ఆహా! నే నొకధనువు వూనియే పాండవులనెల్లఁ జంపుటకుఁ దగినవాడను. ఈజనార్ధనుండే వీరికి రక్షకుండుగా నుండఁడని వీరినిఁ దృటిలో నశింపఁజేయకుందునా? నే నెవ్వరికిని జయింప వలనుపడనివాడనని నానిశ్చయము. అయినను నిపుడు రెండుకారణములచే బాండవులతో నేను బోరాడను. అందొకటి పాండవులు నాకుఁ జంపఁదగనివా రగుటయు, రెండవది యాడుది

యగు శిఖండి నన్నెదుర్కొనుటయు నా యాయుధవిరక్తికి హేతువులుగదా! మున్ను నాతండ్రి నాయెడఁ బ్రీతిపడి నా కవధ్యత్వమును స్వచ్ఛందమరణమును దయచేసియున్నవాఁడు. కావున మృత్యువు నా తలంచినపుడు ప్రాప్తించునని తలంతును ”

ఓరాజా! తేజస్వి యగు నాభీష్టుని నిశ్చయము నెఱిగి యాకసమందు నిలువఁబడియున్నమహర్షులును, వసువులును నాశనితో, “ఓమహానుభావా! ఈ నీనిశ్చయ మెంతయు మాకును బ్రయమైయున్నది. కావున నీవిక యధమునుండి బుద్ధి మఱింపుము.” అని పలుకుచుండఁగా, శ్రేయస్కరమై చల్ల నగుగాలి వైచెను. అయ్యది యనుకూలమై సుగంధమును, జల్లఁదనమును గలిగి చిత్తముల కానందము. గలిగించెను. దేవదుందుభులు మ్రోగెను. మఱియు నాభీష్టునిపై పుష్పవర్షము గురిసెను. ఓరాజా! ఆమహర్షులయు, వసువులయు సంభాషణము నాకును భీష్టునకును దక్కఁ దక్కినవారికి శ్రవణగోచరము గాదయ్యెను. భీష్టుఁ డపుడు రథమునుండి పడునని దేవతలకు సంభ్రమము జనించెను. అంత నాశాంతనవుఁ డాదేవతలపలుకు లాలించి యాయర్థునునితోఁ బోరాడక యాతనితీవ్ర బాణములచేఁ బ్రహరింపఁబడుచుండెను. అపుడు శిఖండియుఁ దొమ్మిదితీవ్రనారాచముల నక్కురు పితామహునురము నాటినేసెను. కాని, భూకంపమునకుఁ బర్వతమువలె నతఁ డాశిఖండి ప్రహారముల కించుకయుఁ జలంపఁడయ్యెను. పిమ్మట నర్జునుఁడు నగుచు, గాండివము ద్రిప్పుచు నిరువదైదుక్షుద్రకముల నా గాంగేయునిపై బఱపి, మఱియుఁ ద్వరపడి వందలకొలది శరపరంపరలచే నాతనియవయవములెల్ల మర్చములు నాటునట్లుగాఁ బ్రహరించెను. ఇటులే మఱిమఱియు నాతని నర్జునుఁడు శరసమూహమున, గప్పుచుండ నతఁడును వానిని నివారించుచు వచ్చెను. అటులే శిఖండియు నాగాంగేయుపై సువర్ణపుంఖము లగుశరములను బ్రయోగించెనుగాని యవి యాతని కించుకేనిఁ బీడగలిగింపఁజాలవయ్యెను. మఱియు నాకిరీటి కుపితుఁడై భీష్టు నెదుర్కొని, శిఖండిని ముందుంచుకొని, భీష్టునిధనువు దునుమాడి యటులే వేటొకబాణముచే ధ్వజమును ఖండించెను. మఱియుఁ బదిబాణములచే సారథిని జలంపఁజేయ, నప్పితామహుఁడును వేటొకవిల్లు పరిగ్రహించెను. కాని దానిని నైతము మూఁడు బాణములచే

మూడుముక్కలుగాఁ దునుమాడెను. ఓరాజా ! ఇటు లెన్నియో మాటు లాశాంతనవుఁ డెత్తినవిండ్లనెల్ల నర్జునుఁ డొకనిమేషమునఁ దునుముచుఁ దుది కాతనికిఁ గలధనువులెల్ల ఖండించెను. పిదప నా భీష్టుఁ డావివ్వచ్చుని మార్కొన కుపేక్షింప, మఱియు నాయర్జునుఁ డిరువదైదుత్పద్రకములచే నొప్పించెను. అపు డతఁ డెంతయుఁ నొచ్చి దుశ్శాసనుం గాంచి, “ఓయీ! దుశ్శాసనా! మహారథుఁ డగు నిష్పార్థుఁ డెంతయుఁ గుపితుఁడై వేలకొలదిబాణములచే నన్ను నొప్పించుచున్న వాఁడు. ఈతని నాయుంధ్రుఁడును సంగ్రామరంగమున జయింపనోపడు. నన్నును జయింపఁగలుగు దేవదానవు లొకచోఁగూడియైన నీయర్జును నోడింపఁజాలరుగదా ! మానవమాత్రు లీతని జయించు తెట్లు?” అని పలికెను.

ఓయాంబికేయా! ఇటు లాభీష్టుఁడు పలుకుచుండఁగా శిఖండిని ముందుంచుకొని యర్జునుఁ డాగాంగేయు నెప్పటిచొప్పునఁ దీవ్రసాయ కముల నొప్పింపసాగెను. పిదప గాండివధరునిచేఁ బ్రయుక్తము లగు తీవ్రనారాచములచేఁ బ్రహతుఁడై, నగుచు మఱియు నాదుశ్శాసనుతో “ఓయీ! వజ్రతుల్యములై నాపై విడువఁబడు నీబాణములు శిఖండి ప్రయుక్తములు గావు. మిక్కిలిదృఢమైన నా యీకవచమును ఛేదించి మర్తములను సోఁకుచు ముసలములువలె నాను నొప్పి గలిగించు నీబాణ ములు శిఖండిప్రయుక్తములు గావు. మఱియు, బ్రహ్మదండసమస్పర్శ ములై వజ్రసన్నిభములై నాయీస్రాణములను నొప్పించుచుండుట, నివి శిఖండిప్రయుక్తములుగావు. నాస్రాణములను గొంపోవుటకై యమ దూతలు నాఁదగి గదాపరిఘాదులవలె నొప్పించు నీబాణములు శిఖండి ప్రయుక్తములుగావు. కుపితములై నాలుకలు వేడునట్టిసర్పములు నా భయంకరములై నాయాయువుపట్టులఁ బీడించు చుండుటచే, నీబాణ ములు శిఖండిప్రయుక్తములు గావు. ఇయ్యవి యర్జునబాణములుగాని శిఖండిబాణములు గానేరవు. మహావీరుఁ డగు గాండివధరుఁడు దక్కఁ దక్కినరాజలోకమున నెవ్వరును నన్నుఁ బీడింపఁజాలరైరి.” అని పలు కుచు మఱియు మండిపడుచు, బ్రతాపనిధి యగు సతఁ డప్పార్థునిపై నొకకత్తీని వైచెను. ఓరాజా! నీవారెల్ల నారయుచుండఁగా, దానిని మూడుకోలలచే మూడుఖండములుగా ఖండించివైచెను. పిమ్మట నా

భీష్ముడు సువర్ణభూషిత మగుకేడమును, ఖడ్గమును బూని యెదుటఁ బడినమృత్యువునైన జయించువాడై వెడలునంతలో, నతఁడు రథమును దిగుచున్నపుడే యాతనికేడమును ఖండించెను. అది గాంచువారి కద్భుతము గలిగించెను. పిమ్మట యుధిష్ఠిరుఁడును దనసైన్యములతో “ఓయోధులారా! గాంగేయునిపైకి వెడలుఁడు. ఇంచుకేని వెఱువవలదు.” అని పలుక విని వారెల్లరును దోమరములును, బ్రాసములును, బట్టసములును, నిస్త్రింశములును, వత్సదంతములును మున్నగు నాయుధములచే నాతని నొప్పించుచు మార్కొనిరి. అంత నస్పాండవ బలమున ఘోర మగుసింహనాద ముప్పతిల్లెను. అటులే నీవారును భీష్మనకు జయము గోరువారై యాయర్జునుని మార్కొని సింహనాదములఁ గావించిరి. అపుడు నీవారికిని, బాండవులకును సంకుల మగుయుద్ధము జరిగెను. ఆపదియవనాటియుద్ధమున భీష్మార్జునసమాగమమున రెండు గడియలు తరంగిత మగుసాగరమువలె నారణ్యరంగము గావచ్చెను. ఆ యిరుసైన్యములును బరస్పరముఁ జంపికొనఁ బుడమి రక్తసిక్తమై యుండెను. అందు నిమోన్నతము లించుకేనిఁ గానఁబడవయ్యెను. అటు లానాఁడు పదివేపురయోధులను జంపి యతఁడు మిగిలినవారి మర్తములను భేదించి యూరకుండెను. పిమ్మట నాసైన్యమున నిలిచి పార్థుఁడు కురుసైన్యములఁ జెదరఁగొట్టి, మేమాళ్వేతవాహనుఁ డగు నర్జునునకు జడిసి పరువులువెట్టితిమి. అటులే సౌవీరులును, గితవులును, బ్రాచ్యులు, ప్రతీచ్యులు, ఉదీచ్యులు, మాలవులు, నభీషాహులు, శూర సేనులు, శిబులు, వసాతులు, సాభ్యులు, శయులు, త్రిగర్తులు, అంబ ఘ్టలు, కైకయులు మున్నగు వారెల్లరును నర్జునశరవీడితులై, యాతనితో యుద్ధముచేయుచున్న భీష్మని విడిచిపోయిరి. పిదప నాగాంగేయు నలుగడలఁ బెక్కురు చుట్టికొని కౌరవులను లక్ష్యముసేయక శరపరం పరల గుఱియ నారంభించిరి. అపు డాభీష్మనిరథముకడ “యుద్ధము చేయుఁడు, పడఁద్రోయుఁడు, విడువకుఁడు.” అను మున్నగుశబ్దములు వినవచ్చెను. ఓరాజా! నాటియుద్ధమున నాతనిమేను రెండంగుళములేని యవకాశములేక యెల్లయొడలును భిన్నమై యుండెను. ఇటులు సీతంద్రీ తీవ్రము లగు ఫాల్గునశరపరంపరలచే శిథిలితాంగుఁడై కొంచెము దిన శేషముండఁగనే నీకొడుకులెల్లఁ జూచుచుండఁగాఁ దూర్పుగాఁ దల

నిడి రథమునుండి పడియెను, అటులు భీష్ముడు రథమునుండి పడినతర్వాత
 ణమ దేవతలయు, రాజులయు నాహాకారము లాకసమున జనించెను.
 అపు డాగాంగేయునితో నెల్లవారిహృదయములును బడినవి. మహా
 బాహుఁ డగునతఁడు విడువఁబడినయింద్రధ్వజమువలె బుడమి వడఁకిం
 చుచుఁ బడియెను. కాని యతఁడు శరసంఘములచే సమావృతుడై ధర
 ణిని స్పృశింపకుండెను. అటులు శరతల్పగతుఁ డై శయనించియున్న
 యాగాంగేయు నొకదివ్యభావ మావేశించెను. మేఘుడు వర్షించెను.
 పుడమి వడఁకెను. భాస్కరుడును దక్షిణముగాఁ బడుచుఁ గానిపిం
 చెను. కాలమును స్మరించి యామహావీరుఁడు తెలివి తెచ్చికొనియెను.
 ఆకసము నెల్లెడల దివ్యవాక్కులు వినవచ్చెను. మహాత్ముఁ డగుభీష్ముఁ డీ
 దక్షిణాయనమునఁ గాలముచేయు తెట్లనుపలుకులు వినవచ్చెను. అంత
 నది విని “నేను జీవించియే యున్న వాఁడను” అని పలికి యక్కురుపితా
 మహుఁ డగుభీష్ముఁ డుత్తరాయణము నవేక్షించుచుఁ బుడమిపడియుం
 బ్రాణములను ధరించియుండెను. పిమ్మట నమృహనీయునియింగితమును
 దెలిసికొని, హిమవంతునిపుత్రిక యగు గంగ మహర్షుల నందులకు
 హంసరూపముతో ననివెను. అపుడు కడువడిగా నందుల కాహంస లా
 భీష్మునిఁ జూడవచ్చెను. అటు లాహంసరూపధారు లగు మహర్షు లచ్చో
 శరతల్పగతుడైయున్న యాగాంగేయునిఁ గాంచి భాస్కరుడు దక్షి
 ణాయనగతుఁడగుటఁ దలంచి వారొకరితో నొకరు “ఆహా! మహాత్ముఁ
 డగుభీష్ముఁ డిటులు దక్షిణాయనమునఁ గాలముచేయవలసినవచ్చెనే? ఇది
 యెట్లు!” అని పలికికొనుచు దక్షిణదిక్కుబట్టి వెడలిపోయిరి. అపుడా
 గాంగేయుఁ డెంతయు ధీమంతుఁడగుట వారిం గాంచి చింతించి; “ఓ
 హంసరూపధారులగు మహర్షులారా! ఆదిత్యుఁడు దక్షిణాయనగతుడై
 యుండుట నే నెఱుఁగుదును. అతఁ డుత్తరాయణగతుఁడు కాఁగనే నా
 స్థానమును నేను బొందెదను. అంతవఱకు నాప్రాణములను నిలిపికొని
 యెదను. ప్రాణపరిత్యాగమనునది నాకధీనమై యుండుటచే నాకిపుడు
 చావు తటస్థించినను ప్రాణములను నేను నిలిపికొనఁగలను. నాతండ్రి
 నాకిట్టివర మొసంగెనుగాన నాతనివర మిపుడు సిద్ధింపఁ జేయు
 దును.” అని పలికి యాతఁడు శరతల్పగతుఁ డై యుండెను. మహా
 తేజస్వియై కురువులకు శృంగమునాదగు భీష్ముడు పడుటయుఁ బొండవు

లును సృంజయులును సింహనాదము లొనరించిరి. మహాసత్త్వ డగు నతఁడు పుడమిఁ బడుటచే నీకొమరులు చైతన్యములు తప్పి యుండిరి. అపుడు కౌరవులందు సమస్తము గలిగి వారెల్ల మోహవశులై యుండిరి. కృపుఁడు దుర్యోధనుఁడు మున్నగువా రేడ్వసాగిరి. పిదప మన యోధులు విషణ్ణులై యింద్రియచేష్ట లుడిగి యేదియో భ్రానించువారై యుద్ధమున నుత్సాహము లేక యుండిరి. అవధ్యుఁ డగుభీష్ముఁ డటులు హతుఁ డగుటయుఁ గౌరవులు తొడలు స్తంభించి పాండవుల నెదు రొక్కనలేనివారైరి. అపుడు కౌరవుల కభావము సిద్ధమయ్యెను. అటులు సవ్యసాచి తీవ్రనారాచహతుల మై యతనికోడి హతవీరుల మై యేమి చేయవలెనో మేము తెలియఁజాల మైతిమి. పాండవు లటులు జయము వడిసి శంఖములను బూరించిరి. సోమకులును బాంచాలురును సంతుష్టాంతరంగులైరి. పిదపఁ దూర్యనాదము లారంభమగుడు, మహాబలుఁ డగుభీముఁడు మల్లచటిచి సింహనాద మొనరించెను. అటు లామహా వీరుఁడు హతుఁడగుడు నిరునైన్యములందును గలవీరులు శస్త్రాస్త్రములను విడిచి యేదియో చింతించుచు నుండిరి. కొందఱు మొఱలుపెట్టిరి. కొందఱు అందుండి వెడలిపోయిరి. మఱికొందఱు మూర్ఛవడిరి. కొందఱు క్షత్ర ధర్తము నిందింపసాగిరి. అందఱును భీష్మునిఁ బూజించిరి. మహర్షులును బితృదేవతలును నాతనిఁ బ్రశంసించిరి. కురువృద్ధులును నాతని సన్ను తించిరి. అంత నాశాంతనపుఁ డౌపనిషదయోగమును బూని యుత్తమ కాల మవేషించి ప్రాణధారణము చేసియుండెను.” అని తెలుప విని ధృతరాష్ట్రుఁడు మఱియు నిట్లనియె.

— దశమవిపసయధ్ధావసాసము —

“ఓసంజయా ! తనతండ్రికై బ్రహ్మచర్యమును బూని దేవ తుల్యుడై బలశాలియైన యామహావీరుఁడు భీష్ముఁ డటులు లేకుండుట సంభవించెనుగదా! అపుడు మనయోధు లెటులుండిరి? ఎపుడు శిఖండి యాఁడుదియని లజ్జచే భీష్ముఁడు వానిని బ్రహరింపకుండెనో యపుడే కౌరవులును దక్కినమనయోధులును మఱిసిరని తలంచితిని. ఇంకెకు మించినదుగిఖ మేమి గలదు? ఓసంజయా! ఇపుడు నాతండ్రి హతుఁ డగుట వినియు దుర్మతి నై యిటులుండుట నాహృదయము తొయి

యనఁదగియున్నది. లేనిచో నాచిత్తము నూలుఖండములు గాకుండునా? ఓసంజయా! జయేచ్ఛతోఁ బోరాడి తుదికి నిహతుఁడగు భీష్మఁడెట్లు చేష్టించెనో తెలుపుము. అహ! దివ్యాస్త్రములు గల జామదగ్న్యునకును నోరువరానిభీష్మఁ డిట్లు హతుఁడయినందులకు మఱిమఱియు సహించరానిచింత వాడముచున్నది. అయ్యో! శిఖండియా భీష్మనిఁ జంపుట?" అని పలువిధములఁ జింతించెను.

అది విని సంజయఁ డాయాంబికేయునితో “ఓరాజా! నీతనయులకు విషాదము గలుగ నాటిసాయాహ్నమున రణరంగమునఁ బడి పాంచాలురకు హర్ష మొదవించెను. అతఁడు శరతల్పగతుఁడై పుడమిని స్పృశింపకుండెను. అటులు భీష్మఁడు రథమునుండి జాతీ ధరణీతలగతుఁడగుడు భూతములలో నాహాకారము లుప్పతిల్లెను. కౌరవులకు నీమావృక్షమగుశాంతనవుఁడు నేలఁగూల నుభయనై న్యములందును గలక్ష త్రియులకు వెఱపు గలుగఁజొచ్చెను. కవచధ్వజములు ధ్వంసమై ప్రతాపముచెడి పడియున్న యప్పితామహు నారసి కౌరవులును బాండవులును నాతని సమీపించిరి. భాస్కరుఁడు తేజోహీనుఁడయ్యెను. చీకటు లావరించెను. అతఁడు హతుఁడగుటకు ధరణీయు మొఱవెట్టెను. అటులు పడియున్న యాతనిఁ గాంచి భూతము ‘లాతఁడు బ్రహ్మవేత్తలలో నుత్తముఁడని సంభాషింపఁజొచ్చెను. అటులే మునులును ‘ఈమహానీయుఁడు కామాస్త్రుఁడైన తండ్రియూజ్ఞ ననుసరించి తన్నుర్ధ్వరేతనునిఁగా నొనర్చెను.’ అని పలుకఁ జొచ్చిరి. హతుఁడై యతఁడు పడినతోడనే నీ పుత్రులు తెలివితప్పి శోభాహీనులై విషాదము తమలమిగొన లజ్జాభారముచే మొగములు వాంచి యుండిరి. పాండవులు జయమువడసినవారగుట నేనాముఖమున నిలిచి సువర్ణభూషితము లగు తమతమశంఖములను బూరించిరి. హర్షము ప్రకటితమగునట్లుగాఁ బాండవనై న్యమునఁ దూర్వారావము లుప్పతిల మహానందముతో గంతులువై చుకొంటేయమధ్యమునిఁ గాంచితిమి. మనవారిలో నెంతయు సమ్మోహ మావహిల్లెను. కర్ణదుర్యోధనులు మఱిమఱియు నిట్టూర్పులు వుచ్చిరి. కురుపితామహుఁడు పుడమిఁ గూలినందుల కమితముగా నెల్లభూతములందును నాహాకారములు జనించెను. అప్పుడు నీకొండుకు దుశ్శాసనుఁడు తన

యన్నయానతిచే నిజనై న్యముతోఁ గడువడిగా ద్రోణుఁడున్న కడకుఁ బోవెడలెను. అటులు వెడలిన యాతనిఁ గాంచి కౌరవులెల్లరును నాతనిఁ జూట్టుకొని ద్రోణుఁ డాతనితో నేమి పలుకునో యని విన నుత్సాహము గలిగియుండిరి. అపుడు దుశ్శాసనుఁడు ద్రోణునితో భీష్మనిమరణమును దెలుప నప్రియ మగు నవ్వార్తను వినినతోడనే యతఁడు రథమునుండి పడియెను. అంతఁ గొంతపడికిఁదెలివినొంది ప్రతాపనిధియగునాద్రోణుఁడు తననై న్యములను నివారించెను. అటులు కౌరవనై న్యములు మఱియు టను జూచి పాండవులును వడిగలగుఱ్ఱములతో దూతలను నలువైపుల కనిపి దమనై న్యములను నైతము మఱలించికొనిరి. ఓరాజా! పిమ్మట యోధులెల్లరును కవచములు విడిచి యుగ్ధమునుమాని భీష్మని సమీపించిరి. మున్ను ప్రజాపతిని సమీపించినదేవతలునా వారపుడు చూపట్టిరి. అటులు వారు వెడలి యాతని కప్పాండవులును గౌరవులును నభివాద నము లొనర్చి నిలువఁబడియుండిరి. అంత నక్కరుపాండవుల నారసి యాశాంతనవుఁడు వారితో, “ఓమహాభాగులారా! మీకెల్ల స్వాగతమా! అమరసములగు మిమ్మెల్ల దర్శించుట మాకెంతయు సంతసమొద వెను.” అని పలికి మఱియుఁ దనతల వ్రేలాడుచుండ, “ఓయీ! నాతల నిలువకున్నది. తలగడ నొకటి తెండు. నాకిండు.” అని తెలిపెను. అంత నానృపాలు లెల్లరును మెత్తనై సన్ననియుపథానములు తెప్పించి సమర్పించిరిగాని వాని నాతఁ డొల్లక వారి నారసి నగుచు, “ఓపార్థివులారా! వీరశయ్యను శయనించినవారి కిష్టియుపథానము లర్పములు గావు.” అని పలికి పాండవమధ్యమునితో “ఓయీ! ధనంజయా! నాతల వ్రేలాడుచున్నది. కావున నాకిపు డుపయుక్త మనఁదగు నుపథాన మొకటి సమకూర్చుము.” అని పలికె”నని తెలిపి సంజయుఁడు మఱియు ని ట్లనియె.

— భీష్మనకుఁ దలగడను గల్పించుట —

“ఓరాజా! అటు లాశాంతనవునివచనమును విని యర్జునుఁడు తనధను వెక్కుడిగిచి యాతని కభివాదన మొనర్చి కనుల నీరునించుచు “ఓకురుస త్తమా! సెలవిమ్ము. నీకు నేను నేవకుండనై యున్న వాఁడను. ఇపుడు నాకుఁ గర్తవ్య మెద్దియో తెలుపుము.” అని ప్రార్థించెను.

అంత నక్కురుపితామహుఁ డాపార్థునితో “ఓయర్జునా! నాతల వ్రేలుచున్నది. కావున నాకిపు డుపధాన మొకటి కల్పింపఁదగియున్నది. యుక్త మగుదానిని వడిగాఁ గల్పింపుము. ఎల్లధనుర్ధరులలో నుత్త ముండవగు నీవు సమర్థుడనైనవాడవు. శ్మత్తధర్మ వేత్తవు. సత్త్వగుణాన్నితూడవు.” అని పలుక విని యందులకు సమ్మతించి గాండివము పుచ్చి కొని శరముల నామంత్రించి యాభీష్టునిసెలవుగొని తీవ్రములై వడిగల మూఁడుబాణములనాటి వానిచే నాతనితల కుపధానముగా నొనర్చెను. అటులు తనయింగిత మెఱిగి యుపధాన మొనర్చిన యర్జునునివివేక మున కెంతయు నాశాంతనవ్వుఁడు సంతసించి, యందుఁగలకౌరవుల నారసి యర్జునునితో “ఓపాండునందనా! నాశయనమున కనురూప మగుతల గడను గల్పించితివి. ఇటులుగాక నీవు వేటొకవిధముగా నొనర్చితివేని, నిన్ను శపించి యుందును. ఓమహాబాహు! ధర్మ పరినిష్ఠితుఁడై శరతల్ప మును జేరినవాఁ డెవఁడైనను నిటులే శయనింపవలయును.” అని పలికి యందుఁగల తక్కినవారి నారసి, “ఓరాజులారా! రాజపుత్రులారా! ఇపు డిప్పాండవమధ్యమునిచేఁ గల్పింపఁబడినయుపధానమును జూచి తిరా! సూర్యుఁ డుత్తరాయణగతుఁ డగునంతకును నేనిందుఁ దలయుంచి శయనింతును. సూర్యుఁడు కుభేరదిశను బ్రవేశించినతోడనే నాకు మిత్ర ములై ప్రియములగుప్రాణములను విడుతును. నాయున్నచోటఁ జాట్టును నగడ్డ నొకటి త్రవ్వింపుఁడు. ఇందు నే నొంటిమెయి నాయాదిత్యుని ధ్యానించుచు నుండువాడను. ఓపార్థివులారా! మఱియు నొకటి తెలి పెదను వినుడు. మీరింక నైరములను విడిచి సంగ్రామమునుండి మఱి లుడు.” అని తెలిపెను.

ఓమహారాజా! అంత నందులకు శల్యముల నుపాయముగాఁ బెఱుకఁ దగువైద్యులు వచ్చి వలసినసామగ్రిలతో నిపుణముగాఁ దీయ సమకట్టి యుండిరి. అపు డప్పితామహుఁడు సీతనయుంగని “ఓయీ! ఈవైద్యులకుఁ దగుధన మొసఁగి గౌరవించి పంపుము. ఇట్టియవస్థనొంది యున్న నా కీవైద్యులతోఁ బ్రయోజన మేమి? శ్మత్రియధర్మమూని యుత్తమగతి నొందియున్నవాడను. శరతల్పగతుఁడనై యున్న నా కిది ధర్మము గాదు. ఈ నామేన నాటినశరములతోడనే నన్ను దహింపవల యును,” అని తెలుప నీశోమరుఁడును వైద్యులఁ దగురీతిగా గౌర

వించి నెలవిచ్చి పంపెను. అంత నందులకు వచ్చియున్న నానాదేశాధీశులును తేజోనిధియగు నాశాంతనపు ధర్మనిష్ఠ కచ్చెరువడిరి. ఓరాజా! అటు లపాండవులును గౌరవులును నీతండ్రి కుపధానము గల్పించి, యాశయ్యపై నాతనిఁ జేచి యామహానీయునకు ముష్ణాటు ప్రదక్షిణముచేసి నమస్కరించి చుట్టును నాతనికి నక్షణమొనర్చి యవ్వీగులు దుగ్ధితులై తమతమశిబిరములకుఁ బోయిరి. పిదప భీష్మశతనమునకు సంతృప్తాంతరంగులై యున్న పాండవులను సమీపించి, యష్టాధవుఁడు ధర్మజునితో “ఓపాండవాగ్రజా! నీభాగ్యవశమున జయము గలిగెను. భీష్ముని బడద్రోసితివి. అతఁడు మానవులకేగాదు దైవతములకును వధ్యుఁడు గానేరఁడు. చూపులచేతనే చంపునట్టి నీఘోరదర్శనముచే నతఁడు హతుఁడయ్యెను.” అని తెలుప విని ధర్మజుఁ డాజనార్దనుతో “ఓదేవా! నీదయచే జయమును నీక్రోధముచే బరాజయమును గలుగును. భక్తుల కభయధాతవగు నీవే మాకు శరణము. ఓకేశవా! నీ వెవ్వరి కవుదువో వారికి జయమగుటలో నాశ్చర్యమేమున్నది? నీవు మాకుఁ బ్రతిక్షణము రక్షకుఁడవై మాహితమును వెదకుచున్నవాఁడవు. ఎల్లవిధముల నిన్నే యాశ్రయించినమాకు జయమగుటలో నాశ్చర్యమేమియునులేదు.” అని పలికెను. అంత నాజనార్దనుఁడు నగుచు “ఓయుధిష్ఠిరా! నీభావమునకుఁ దగురీతిగాఁ బలికితివి. ఇది యుక్తముగనే యున్నది.” అని పలికె”నని తెలిపి సంజయుఁడు మఱియు నాధ్యతరాష్ట్రునితో నిట్లనియె.

—● భీష్ముడు దుర్యోధనుని కాసించి పలుకుట ౨—

“ఓమహారాజా! నాటిరాత్రి ముగిసి ప్రభాతమగుడుఁ బాండవులును గౌరవులును మఱల నెప్పటివలెఁ బితామహునికడకు వచ్చి వీరశయనము నలంకరించియున్న యాతనికి నమస్కరించి సమీపమున నుండిరి. కన్నియలు కొండలు చందనచూర్ణమును లాజలను జల్లి మాల్యములను వైచిరి. మఱియు స్త్రీలును, వృద్ధులును, బాలుకును నాతనిఁ జూడఁగోరి వేలకొలదిగా నందులకువచ్చి భూతము లాదిత్యువలెనుత్సాహముతోఁ జూడందొడంగిరి. అటులే నటులును, నర్తకులును, గణికలును వచ్చి తూర్వాదివినోదములను గావింప నారంభించిరి. శిల్పములును

నాతనిఁ జూడవచ్చిరి. కురుపాండవులును యుద్ధవిముఖులై యాయుధముల నొకచో నుంచి యాదేవప్రతునిఁ జేరియుండిరి. అందుఁగలరాజు లోకము తమతమస్థాయమునుబట్టియుఁ బూర్వపరిచితినిబట్టియుఁ బరస్పరము ప్రీతిగలిగియుండ, క్షత్రియసహస్రములతో నిండి భీష్మశోభితమై యాసభ యెంతయు నలరారుచుండెను. మింట నాదిత్యుడు నా వెలయు నాగాంగేయునిఁ గొలుచుచు వారొప్పుగాఁ బ్రసంగించుకొనుచుండిరి. అప్పుడు వా రాయుండు, నుపాసించుదేవతలునాఁ జూపట్టిరి. ఓమహారాజా! ఆభీష్టుడు ధైర్యముచే వేదనను సహించి, యురగము వలె నిట్టూర్పులుపుచ్చుచు శరత్తళిరుండై నోరెండుటను బాసీయమునుగోరి రాజులను గాంచి, “ఓక్షత్రియులారా! నాకిప్పుడు పాసీయము గావలసియున్నది.” అని పలుక విని వారు పలువిధములగుభక్త్యములను జల్లనినీరుగల జలకుంభములను దెచ్చి యందుంచిరి. అది చూచి, యతడు “ఓసుయోధనా! నాకిప్పుడు మానుషభోగములు భోగింపఁ దగినవిగావు. నేను మానవులనుండి తొలగి శరత్కల్పమున నున్నవాడను. ఉత్తరాయణమును గనివెట్టి యున్నవాడను.” అని తెలిపి వారి నాదరింపక, “ఓయీ! అష్టనుఁ డిపు డెందున్నవాడు? వానిని నేను జూడఁగోరుచున్నవాడను.” అనియుఁ బలికెను.

తత్క్షణ మందుల కాయర్జునుఁడు వచ్చి నమస్కరించి సవినయముగాఁ గేల్తొగిడ్చి నిలిచి, “ఓపితామహా! నేనేమిచేయవలయునో యానతిమ్ము.” అని పల్కుచు నెదుటనుండ నాతని గాంచి యాగాంగేయుఁడు ప్రీతివెలయ, “ఓయర్జునా! నీశరప్రహారముల నాశరీరము పరితపించుచున్నది. మర్తములు నొచ్చుచున్నవి. నోరెండుచున్నది. ఇటులు పీడాయుతమైయున్న నాదేహమునకుఁ బాసీయ మావశ్యక మైయున్నది. యథావిధిగా నాకుఁ బాసీయ మొసంగఁదగువాడ వీవకాని వేటొకఁడు లేడు.” అని తెలిపెను.

అది విని యర్జునుఁ డందులకు సమ్మతించి రథ మధిరోపించి గాండివము నెక్కిడెను. అప్పు డతఁ డొనర్చినధనుష్ఠాంకారము పిడుగు చప్పుడునా నుప్పతిలుడు దానిని విని నై నగ్గములెల్ల జడిసిరి. అంత నాయర్జునుఁడు శరత్కల్పముననున్న యాగాంగేయునకుఁ బ్రదక్షిణమొనర్చి దీప్తిగలయొకశరము నభిమంత్రణపురస్కరముగా వింటసంధించి యందుఁ

బ్రహ్మస్త్రిమునుగూర్చి యెల్ల వారు నరయుచుండఁగా నాభీష్మని దక్షిణ పార్శ్వమునఁ బుడమిని భేదించెను. వెంటనే యాభూవివరమునుండి నిర్మల మగు నొకవారిధార పైకివెడలెను. దానిచే నయ్యద్భుతముఁ డప్పితా మహానకుఁ దృప్తి యొనరింప నట్టియాతని యద్భుతకృత్యమున కందలి ఊత్రియులెల్లరును బరమాశ్చర్యభరితులై యుండిరి. అమానుషవిక్రముఁ డగు నావివచ్చుచు యద్భుతకృత్యము నాచిసి కౌరవులెల్లరును, జలిచే వణకునావులువలెఁ జలింపసాగిరి. మఱియు రాజులెల్లరును విస్తయపర వశులై యుత్తరీయములను గడల్పసాగిరి. శంఖదుందుభుల నినాదములు జసించి సమృద్ధముగా నుండెను. ఓరాజా! భీష్ముడును నందులకుఁ బ్రీతి వడి రాజలోకమునెదుట నాయర్జునుతో నాతని గౌరవించువాఁడై, “ఓమహాబాహూ! నీయెడ నిదియొక చిత్రము గానేరదు. ఓతేజోనీధి! నీవు పురాణమహర్షివని నారదుఁడు తెలిపెను. వాసుదేవునిసహాయమున నద్భుతకర్తముల నాచరింతువు. ఓపార్థా! దేవతలతోఁగూడినయింద్రుఁ డును నిన్నెదుర్కొన నుత్సహింపఁజాలఁడు. సకలక్షత్రధర్మ మెఱిగిన వారు నిన్నే ధనుర్ధరుగాఁ దెలుపుచున్నవారు. ధనుర్ధరులలోఁ బ్రథమ గణ్యుఁడవు. మానవులలో నుత్తముఁడవు. లోకమున మానవులుత్త ములు. పక్షులలో గరుత్మంతుఁడు మేటి. జలరాశులలో సాగరుఁ డుత్తముఁడు. గోవు చతుష్పాత్తులలో నెన్నఁదగినది. జాతులలో బ్రాహ్మణుఁ డుత్తముఁడు. విలుకాండ్రలో నీవుత్తముఁడవు. ఇదియెల్ల నెనును విదురుఁడును దెలిపియుంటిమి. కాని దాని నాదుర్యోధనుఁడు చెవిఁబట్టలేదు. అటులే ద్రోణుఁడును, బరశురాముఁడును, జనార్దనుఁ డును, సంజయుఁడును దెలిపిరి. విపరీతముద్ధియు వివేకీనుఁడును నగు సుయోధనుఁడు దాని నించుకేసి విశ్వసింపఁడయ్యెను. శాస్త్రము నుల్లంఘించిన వాఁడు బలిషిగలవారి కోపి యెన్నటికిని నిహతుఁడై పడక మానఁడు” అని తెలిపెను.

అది విని కౌరవేంద్రుఁడగుసుయోధనుఁడు దీనమానసుఁడై యుండెను. అంత నాశాంతనపుఁ డాసుయోధను నాలోకించి “ఓరాజా! నే నొకటి తెలిపెదను. తెలిసికొనుము. శోకరహితుఁడవగుము. ఓను యోధనా! సుగంధబంధురమై చల్లనైన యీజలధార నర్జునుఁడు జనింపఁజేయుట నీకన్నులారఁ జూచితివిగదా! ఇట్టియద్భుతకృత్య మొన

రించువాఁ డేలోకమున నెవ్వఁడేనిఁ గలుఁడా? మఱియు నితఁ డాగ్నేయ వాహుణవైష్ణవపాశుపతాది దివ్యాస్త్రములనెల్ల నెఱిగినవాఁడు. మానవ లోకమందెల్ల శస్త్రాస్త్రపారగుఁ డగువాఁ డీధనంజయుఁ డొక్కఁడే. అటులే దేవకీపుత్రుఁడగు శ్రీకృష్ణుఁడును వీనినెల్ల నెఱిగినవాఁడు. వీరి రువురునుచక్క వెఱొకరు మహాస్త్రములనెల్ల నెఱిగినవారు లేరు. సురా సురులకును సింహాక్షుఁ డోరువరానివాఁడు. వీనియద్భుతకృత్యములను నీవు చూచియే యున్న వాఁడవు. కావున సత్యవంతుఁడును, యుద్ధకుశలుఁడును, శూరుఁడు నగు నిష్పాఞ్ఘునితో జాలమునేయక సంధిసేయుట నీకు మేలు. ఓకురున త్రమా! మహాబాహుఁడగు శ్రీకృష్ణుఁ డంతవఱకుఁ బార్థునకు స్వాధీనుఁడై యుండునో యంతవఱకును బార్థునితో సంధిసేయుటయ నీకుఁ దగినది. మఱియు హతశేషు లగుత్త్రయులును, సోదరులును నాతనికిఁ గలిగియున్నంతకును నీవాతనితో సంధిచేసికొనుట మేలు. యుద్ధిష్ఠిరుఁడు క్రోధపూరితేక్షణుఁ డై నీసైన్యమును జూచు నన్ని నాభిరును నీ వాతని సంధిగోరుటయే మేలు. అటులే నకులసహదేవులును భీముఁడును నీసైన్యములను నశింపఁజేయనున్నపుడు నీవు వారితో సంధించుట శ్రేయమని నాయుద్దేశము. ఓనాయనా! పాండవులతోడి యుద్ధము నాయంతముతో నంతమొందింపఁ దగినది. కావున నిక శాంతింపుము. నాయీవచనము నీకు రుచించుఁగాక. ఇది నీకును నీవంశమునకును తేమమని తలంచెదను. కోప మిక విడిచి పాండవులతో సంధింపుము. అర్జునుఁ డొనర్చినది చాలును. ఇప్పుడు భీష్మాంతమగుటను మీకు వారితో జెలిమియే మేలు. ఇప్పటికి మిగిలినవారైన జీవించుదురగాక. ఓరాజా! ఇకనేని బ్రసన్నుఁడవగుము. పాండవుల కర్ధరాజ్య మొసంగుము. ధర్మజుఁ డంద్రప్రస్థమున నుండుఁగాక. మిత్రులకు ద్రోహ మొదవించి, రావచారిలో నిచుఁడుగుట తగదు. అటులేని పాపము నకును నపకీర్తికిని బాలగుదువు. ఇట్టి నాయవసానమునందేనిఁ బ్రజలకు శాంతిగలుగుఁగాక. ప్రీతిగలిగి పార్థివులు పరస్పరముఁ గలియుదురుగాక. నా యీవచనమును వినకుందువేని, నీకుఁ గాలము సమీపించె ననుకొమ్ము. అంతమున దుగిఖింతువు. సత్యము దెలుపుచున్న వాఁడను.” అని తెలిపెను. ఓరాజా! ఇటులు కేవలము సుయోధనుని యెడఁ గలప్రేమచే నాతనికి హిత ముపదేశించి, శిల్పములు తనమిర్ప

ములబడింప, వేదన నెటులో యొప్పుచు నూరకుండెను. భక్తార్థసహితమును, హితమును, ననామయము సగునాతనివచనములు వినియు, నీకోమరుడడు చావనున్నవాడు మందునువలె, వానిని సమ్యగింపఁడయ్యెను” అని తెలిపి సంజయుడ మఱియు నిట్లనియె.

— భీష్మ కర్ణులసంభాషణము —

ఓయాంబికేయా! అటులు శాంతనవుడు తెలిపి శాంతించుచు, రాజులెల్లరును దమతమనివాసములకు వెడలిపోయిరి. అంత నాశాంతనవుపతనమును విని, కర్ణుఁ డించుక వెఱపొడవఁ గడువడిగా నాతఁడకేగి శరతల్పగతుడగు నామహాత్ముని దర్శించెను. అపు డాభీష్ముడు, జన్మశయ్యపై నిమిలితాక్షుడై పరున్నకుమారస్వామినాఁ గర్ణునకుఁ గానవచ్చెను. అంత నారాధేయుఁ డాతనిఁ గాంచి, విధేయుడై కనులనుండి నీరు కాలువలు గట్టుచుండ నాతనికి నమస్కరించి “ఓమహానుభావా! నేను రాధేయుడను. నీకోపమునకుఁ బాత్రుడనైనవాడను. నిన్ను దర్శింపవచ్చితిని. ఇదె చూడుము” అని పలికెను.

అది విని యక్కురుపితామహుడు, మెల్లగాఁ గన్నులు విప్పి చూచి యందున్నపరిచారకులఁ బొమ్మని స్నేహపురస్సరముగా నాతని గౌఁగిలించుకొని, “ఓరాధేయా! నీవు నావై నసూయపూని యున్నవాడవు. ఇపు డిటులు వచ్చి నన్ను దర్శింపవలెతివేని నీ కమంగళము తప్పక గలిగెడిని. ఓయీ! నీవు కుంతీపుత్రుడవుగాని రాధేయుడవు గావు. నీతండ్రి యధిరథుడు గాడు. నీజన్మవిధ మెట్టిదో వ్యాసుఁడును నాందుఁడును నాకుఁ దెలిపియున్న వారు. వాఁడవచనములలో సందియము లేదు. నీవు నాకు శత్రుడవు గావు. నిజము తెలుపుచున్న వాడను. వినుము. ఓసుప్రతా! నీవు కారణము లేకగనె పొండవులను నిందించుచుండుటను నీగర్వపరిహారమునకై నిన్నుటులు దూలనాడితిని. నీవు ధర్మలోపముచే జనించుటను నీ కట్టిబుద్ధి గలిగెను. గుణవంతులకేని నీచుల నాశ్రయించుటనుబట్టి మత్స్యబుద్ధి గలుగకమానదు. కావున నీవు సహవాసదోషముచే నక్కురుసభలో నటులు పలుమాటలు పరుషముగా సంభాషించితివి. సమరాంగణమున నీవు చూపుపరాక్రమ మెట్టిదో నే నెఱుంగనివాడను గాను. మఱియు నీశౌర్యమును, దానవిధమును,

బ్రహ్మణ్యతను దెలిసినవాడను, నిన్నుఁబోలినవీరుఁ డెవ్వఁడును లేడు. నీ వమరతుల్యుడవు. అయినను నీవలనఁ గులమువారికి భేదము గలుగుటను నిన్నటులు పరుషముగాఁ బలుకవలసివచ్చెను. నీవన్ననో శరప్రయోగమందును, నస్త్రసంధానమందును, శరలాఘవమందును, నస్త్రబలమునందును బాధ్యునితోడను గృష్ణునితోడను సరియైనవాడవు. ఓ కర్ణా! మున్ను నీవొక్కడవే ధనుర్ధరుడవై కాశిరాజపురమునకు వెడలి యాతనికన్నియను సుయోధనునకుఁ దేగా రాజులనెల్ల మర్దించితివి గాదే. అటులే బలశాలివై మున్ను జరాసంధునితోఁ బోరాడి వాని నోడించితివి. బ్రహ్మణ్యుడవు సత్యయోధివి. తేజోబలములచే దేవతుల్యుడవైనవాడవు. యుద్ధమున మానవులు నీకు సరిగారు. నీపై నాకు మున్ను గలకోపమును విడిచితిని. పౌరుష మెన్నఁడును దైవము నతిక్రమింపజాలదు. వీరు లగు పాండవులు నీకు సోదరులు. కావున నీవు నాకుఁ బ్రియమొనర్చువాడవేనిఁ బాండవులతో సంధియొనర్చుకొనుము. పాండవులతోడి నీపైరము నాతో శాంతించుఁగాక. ఇఁకఁ బుడమిఁ గలక్షత్రియులెల్లరును సుఖింతురుగాక.” అని పలికెను.

అది విని యక్కర్ణుడు “ఓమహాబాహూ! నీవన్నదెల్ల నిజము. దీనినెల్ల నే నెఱుంగనివాడను గాను. నేను గుంతీపుత్రుడనేగాని సూతతనయుడను గాను. కుంతిచే విడువబడి సూతునిచేఁ బెనుపఁ బడినవాడనగుటఁ దెలియుదును. అయినను సుయోధనునియైశ్వర్య మనుభవించినవాడనగుట వానికి వైఫల్య మొనర్ప నుత్సహింపను. వాసుదేవుడు పాండవులకుఁగా దృఢప్రతుఁడై తన ధన, శరీర, పుత్ర కీర్తులను వినియోగించునట్లులు, నేనును నాసర్వస్వమును దుర్యోధను నకై వినియోగించువాడను. షత్త్రియుడన్నవానికి రోగమువలనిమగణము జరుగరాదుగదా! నేను సుయోధను నాశ్రయించుటను పాండవులతో నాకు నిత్యవైరము తప్పనిది. నీవన్నటులు పురుషకారము దైవము నతిక్రమింపనేరదు గదా! ఓపితామహా! ప్రజాక్షయమున కెన్నియేని దుర్నిమిత్తములు సూచింపబడెడిని. అయ్యవి మీరును దెలియకపోలేదు. పలువురు సభలోఁ దెలిపికొనినవే గదా! పాండవులును వాసుదేవుడును గూడ, పాథారణుల కజేయులనుట నే నెఱుంగనిది గాదు. అయినను వారిని మార్కొని జయింతు ననునిశ్చయముతో

సుత్సాహము గలిగియే యున్నవాడను. దారుణ మగు నీమూవైరము తప్పింపరానిది. నాక్షత్రియధర్మమున సుత్సాహము గలవాడనగుట నర్హునితోఁ బోరాడకమానను. ఓపితామహా! యుద్ధమనకుఁ గృత నిశ్చయుండవై యున్ననామనవి నంగీకరింపుము. నీయనుజ్ఞవడసీయుద్ధము చేయవలయునని నానిశ్చయము. నా యీవచనము దురుక్తిగాని, విరుద్ధముగాని, తొందరపాటుగాని, చాపలముగాని గావచ్చును. ఇందు నాతప్పుగలదేని ఊమంప నర్హుండవు.” అని తెలిపెను. అంత నాశాంత నవుడు “ఓకర్ణా! దారుణ మగు పాండవులతోడివైరము విడువరాని దేని నేనంగీకరింతును. స్వర్గమునుగోరి యుద్ధమొనరింపుము. గర్వమును విడిచి శోకరహితుండవై ఊత్రియకృత్య మొనర్పుము. సజ్జనులలో నీ వొకడవై నీయుత్సాహమునుబట్టి శక్తికొలదిగా వర్తింపుము. నే నీస్థాన మన్నించితిని. నీయిష్టముచొప్పునఁ బ్రవర్తిల్లుము. ధనంజయుని వలన నీవు ఊత్రియులకు లభించినవీరస్వర్గ మొందఁగలవు. నిరహంకారుండవై నీబలపరాక్రమములనుబూని యుద్ధమొనర్పుము. ఊత్రియుఁడైనవానికి ధర్మయుద్ధముకంటె శ్రేయోదాయక మగుమార్గము వెటొండులేదు. ఓకర్ణా! సంధికై నేను జాలునంతవఱకుఁ దగుప్రయత్న మొనరించితిని. కాని దానిని ఫలింపఁజేయఁజాలనైతిని. ఇదియే నిజము.” అని తెలుపఁగా నారాధేయుఁడు మఱియు నమస్కరించి ప్రసన్నునిఁ గావించి నీకొమరుఁ డగు సుయోధనునికడ కేగెను.” అని సంజయుఁడు భృతరాష్ట్రున కెఱిగించినవిధమంతయుఁ దెలిపిన విని మఱియు వైశంపాయనుతో జనమేజయుం డిట్లనియె.

భీష్మపర్వము సమాప్తము.

శ్రీ గ. ప్రి.

శ్రీ మదాంధ్ర

వచనమహాభారతము

ద్రోణ పర్వము.

శ్లో. నారాయణం నమస్కృత్య నరం చైవ నరోత్తమం,
దేవీం సరస్వతీం చైవ తతో జయ మువీరయేత్.

— ధృతరాష్ట్రుడు ప్రశ్నించుట —

ఓబ్రాహ్మణోత్తమా ! నిరుపమానతేజోబలవీర్యపరాక్రమశాలి
యగు శాంతసేనుం డటులు ద్రుపదపుత్రుం డగు శిఖండిచే హతుడగుట
విని దుఃఖితుం డైనధృతరాష్ట్రుం డెట్లు ప్రవర్తించెను? ఆతనికొమరుం
డగుసు యోధనుండు భీష్మద్రోణులు మున్నగురథికులసహాయముచే ధను
ర్ధరు లగువాండవుల నోడించి రాజ్యమునొంద నిశ్చయించియు, నందు
సర్వధనుర్ధరోత్తముడగుభీష్ముం డటులు హతుడగుడు నాతం డేమియైన
రౌను? తెలుపుము. అని ప్రశ్నింప విని జనమేజయుం డిట్లనియె.

ఓజనమేజయా! జనాధినాథుం డగుధృతరాష్ట్రుండు తనతండ్రి
మరణమును విని చింతావశుడై శాంతియనునది లేకయుండెను. అటు
లాశాంతసేనునికై చింతించు నాతనిచెంతకు బరిశుద్ధాత్ముం డగుసంజ
యుండు శిబిరమునుండిరా నాసంజయుని ధృతరాష్ట్రుం డెట్లు ప్రశ్నించెను.

“ఓసంజయా! నాతండ్రి యుగభీష్ముండు మరణించెనుగదా! ఆత
నికై నాకొమరులు చింతించి పిదప నేమి యొనర్పిరి? మహాత్ము లగు
సహ్వాండవులనైన న్యము లటులు విజృంభించి ముల్లోకములను వెఱపు
గొలుపునుగదా! శూరుండై వైరిమారకుం డైన కురుపితామహుండు
మడియుటను శోకపాగరనిమగ్ను లగునాతనయు లెటులు ధైర్యమొం
దిరి? సహాయులై వచ్చినరాజు లేమి యొనర్పిరి?”

అది విని సంజయుఁ డాజననాథునితో “ఓయంబికానందనా!
 శ్రద్ధమై విసుము. నీకొమరు లపు డేమియొనర్చిరో తెలిపెదను. అటు
 లాసత్యపరాక్రముఁ డగు భీష్ముఁడు హతుఁడగుటయు నప్పొండవులును,
 గౌరవులును గొంతవడి యేదోచితించి, నిశ్చేష్టులై యుండి, యాతనికి
 శయ్యను గల్పించి యం దాతనికి రక్షఁ గూర్చి, మఱల సప్రదక్షిణానమ
 స్కారపూర్వకముగా నాతనినెలవొంది యెప్పటిచొప్పు దప్పక కాల
 చోదితులై యుద్ధమునకుఁ దలపడిరి. పిదప నీవారియుఁ బాండవులయు
 నైనయములు భేర్యాదితూర్యధ్వనులతో వెడలెను. ఓరాజా! నాటిపగలు
 మరల గాంగేయుఁడుపడునంత ననంతకోపవరవశులై కాలము తమ్ముఁ
 బ్రేరేప నాయాపగానందను హితవచనముల నాదరింపక తమతమశస్త్రా
 ద్ధాయుధములను బూని వడిగా నక్కురుపాండవులు వెడలిరి. అపుడు
 నీవెద్దకొమరు నవివేకమునుండియు, భీష్మునివధమునుండియు మృత్యువు
 తమ్ముఁ బిలువ నక్కరవులు సకలక్షత్రియులతోఁ గూడి వెడలియుఁ
 గ్రూరమృగసంకులమైన వనమునఁ గాపరి యగు గోపుఁడు లేనిగొట్టెలవలె
 నెంతయు భీతిపడిన చిత్తములతో నుండిరి. కౌరవోత్తముఁ డగు
 నాగాంగేయుఁడు పుడమిఁబడునంత నక్కరవనైనయము నక్షత్రహీన
 మగు నాకసమునుబోలియు, వాయుసూన్యమగునభము ననుకరించియుఁ
 జేను లేనిమేదినిఁ బోలియు నుండెను. మఱియు మననైనయ మపుడు
 మున్ను బలి నిగ్రహింపఁబడఁగా దీనమైన యాతనినైనయమువలెఁ
 జూపట్టెను. ఆగంగాతనయుఁడు పడినపిదప మనసేన నారయఁగా సంస్క
 రింపఁబడనివాక్కును, బలిహీన యగుపడతని, నీరు లేనినదిని, యూధపతి
 నశింపఁగా వృకనిరుద్ధయైన యాఁడులేడినిబోలి శోభాహీనమై గాన
 వచ్చెను. ఏడు లగుపాండవులకు లక్ష్యమై మిక్కిలి సిడింపఁబడఁచు మన
 నైనయమపుడు వాతవాతమై నుహార్లననుగ్ను మగునోడవలెఁ జలిగఁగ
 జూచ్చెను. అటు లెంతయగ వ్యాకులమైన గజాశ్వరథసమూహముతో
 వెఱపుగదిరిన మననైనయమున యోధులెల్లరును, నాశాంతనవుఁడు
 లేకుండుటను బాతాళమునకుఁ గ్రుంకువారివలెఁ జూపట్టిరి. ఓరాజా!
 అపుడు కర్ణుఁడు భీష్ములుఁడని యాతని స్మరించికొనిరి. మఱియు
 పతఁ డాభద్రాంధుఁడనియా, సకలధనుర్ధరులలో నుత్తముఁడనియుఁ
 పలంచి, మనవారు తమచిత్తముల నాతనియందే నిలిపిరి. ‘కర్ణా! కర్ణా!’

యని శ్రుతియులు మొఱలువెట్టసాగిరి. మనకై తనువునైన బరిత్యజించురాధేయుఁడు, గాంగేయుఁడు యుద్ధమొనరించు పదిదినములును యుద్ధముచేయననియెను. ఇపు డాకర్ణుని బంధనమాత్యసహితముగాఁ బిలిపింపుఁడు. జాలముచేయకుఁడు. ఎల్లరాజులును వినుచుండఁగా భీష్మఁడపు డామహాబాహుని బరాక్రమశాలుల నెన్నుటలో నర్థభునిగాఁ బరిగణించుట నట్లు యుద్ధమునుండి మరలెను. అతఁడు శూరసత్వతుండై మహారథులలో నొకఁడై యమకుజేరవరణ దేవేశులతో సయితముఁ బోరాడఁదగువాడై యున్నను, నాతనిపైఁగలకోపముచే గాంగేయుఁడటు లవమానించెను. అందుల కోరునక యక్కఱ్యుఁడు గాంగేయునితో “ఓభీష్మా ! నీవు జీవించియుండఁగాఁ బాండవులతో నేను బోరాడువాడనుగాను. ఒకపుడు నీచే నప్పాండవులు హతులగుదురేని దుర్యోధనుని నెలవొంది వనమునకుఁ బోవువాడను. లేదా నీవే పాండవులచే హతుడవై స్వర్గమునకుఁబోవుదేని నీవెవ్వరిమహారథులనుగా నెన్ని తివోయితిపాండవులను నే నొకఁడనే చంపువాడను” అని పలికి యప్పది నాఖిలు నీపుత్రునిసప్తతి వడసి యుద్ధము నొనర్పఁ డయ్యెను. అంత నాశాంతనవుఁడు సమరవిక్రాంతుడై కౌంతేయసైన్యముల రూపుమాపి యంతమొందుఁడు, సాగరమును దాటుదలంచినవాఁ డోడనువలె నీకొమరు లాకర్ణు నపుడు తలంచిరి. మఱియు నీవారును శ్రుతియులును గర్జుడువచ్చుట కిదె సమయమని తలంచి ‘కర్ణా! కర్ణా!’ యని యాక్రందన మొనర్చిరి. మఱికొందఱు ‘ఆకర్ణుఁడు పరశురామునిఁ బ్రార్థించి యాతనినెలవుగొని దుర్వారాస్త్రబలపౌరుషుఁ డైనవాఁడగుట మనల నెల్ల రక్షించుటకును నీభయమునుండి మనలఁ దప్పించుటకును దగిన వాఁడనియుఁ బలుకసాగిరి.

ఓజసమేజయా! అటులు సంజయాఁడు కర్ణునిఁ గీర్తించుటను విని, ధృతరాష్ట్రుఁడు మఱిమఱియు నిట్టూర్పులుపుచ్చుచు, నిట్లు ప్రశ్నించెను. “ఓసంజయా! సుయోధనునికై ప్రాణములనైన బరిత్యజించు వానిఁగా నారాధేయు నెంచి యాతని నాశ్రయింపఁ దలంచిరిగదా! మనవారు తలంచినట్టు లాతఁడు నిజముగా నంతటిపరాక్రమశాలి యందువా? కానిమ్ము. ఆర్తులై వెఱచి, తనవలనిరక్షణము నపేక్షించుచు సోదరులతోఁగూడి తన్నుఁ బ్రార్థించుసుయోధనునిలోపము నతఁడు

పూరించునా? కౌరవుల కాశ్రయం దైనభీష్మండు హతుడగుట వెఱచి యున్న మనవారి కాతఁ డడ్డువడి, మనకుఁగల జయాశను ఫలింపఁ జేయునా!" అని ప్రశ్నించెను.

— కర్ణుని యుద్ధప్రయాణము —

ఓయాంబికేయా! అటులు భీష్మండు హతుడగుడు, కౌరవ సైన్యము సాగరమధ్యమున భిన్నమగునోడవలెఁ జెడుటను దెలిసికొని, యక్కర్లుండు నీపుత్రులలోఁ దాను నొకఁడై పరితపించుచు, వారి నెటులయినఁ దరింపఁజేయ నెంచి ధనుర్ధరోష్ఠముఁడై నీవారిసైన్యమును గాపాడుటకై వెడలెను. మఱియు నటులు సముద్రమునమునుఁగు నోడవలెఁ జలించు మనసైన్యమునకుఁ బుత్రులకుఁ దండ్రినాదగి కడు ప్రీతిమై వెడలి యక్కౌరవులతో నతఁ డిట్టులనియెను.

‘ఓకౌరవులారా! ఎవ్వనియెడ ధైర్యము, బుద్ధియు, బలపరాక్రమములును, సత్యము, శాంతియు, మున్నగుసద్గుణములు స్థిరములై యుండునో, మఱియు నెవ్వండు దివ్యాస్త్రవేత్తయై యసూయారహితమైన ప్రియవచనమునే పలుకునో యట్టిమహావీరుండు శాంతనవుండు ప్రశాంతినిొందుటను, మనయోధులెల్ల నంతమొందిరనియే తలంతును. కర్ణ మనిత్యమగుటను నీలోకమున నేదియు స్థిరముగాదుగదా! దృఢవ్రతుఁ డగు నాడేవప్రతుండే హతుండు కాఁగా, నిక సూర్యుండు తేపుదయించునని నిశ్చయముగా నెవ్వరు చెప్పఁగలరు? వసువులతేజమున జనించి వసుప్రభావుఁడై వసుంధ రాధినాథుఁ డగుశాంతనవుఁ డావసువులలో లీనుడయ్యెను. ఇఁక గౌరవులు తమవసువసుంధరాపుత్రాదులనుగూర్చియు సైన్యములనుగూర్చియు బరితపింపవలసినదే.’

ఓయాంబికానందనా! మహానుభావుఁడై వరదాతయై లోకేశ్వరుఁడై తేజోనిధియగుశాంతనవుండు పుడమిబడ గౌరవులు పరాజితులగుడు, గర్హుండు కనుల నీరుగార్చుచు నెంతయు నిట్టూర్పుచెచ్చును. ఓరాజా! ఈరాధేయునివచనములను విని నీకోమరులును సైనికులును బరస్పరముఁ జేరి కనులనుండి నీరువిడుచుచు బిగ్గరగా మొఱవెట్టసాగిరి. మరల మహాసంగ్రామ మారంభమగుడు, సైన్యములు యోధులతో సన్నద్ధులగుడు, మనయోధుల కానందకరముగా వారితో నారాధే

యుడు 'ఓవీరులారా! నేనొకటి తెలిపెదను వినుడు. జగ మనిత్యమై యెల్లపుడు పరువులిడుచుండ దృశ్యమగునదెల్ల నస్థిరమనియే తలంతును. మీరెల్ల నిటులుండిపోగొండనుబోలినకురుపుంగవుఁ డెట్లు నేలఁగూలెనో చూచితిరిగదా! సూర్యుడు పుడమిబడినటులు మహారథుఁ డగుశాంతన వుడు పుడమిబడ నిక మనయోధులు కొండలచుసముతముఁగదలించు పెనుగాలిని జెట్లువలె నాధనంజయునిఁ గొంచెమే నోరురఁజాలరు. ప్రభా నుడు హతుడై యార్చినొంది హతోత్సాహమెయున్న యిక్కురు సైన్యము నామహాత్ముఁడగుభీష్ముడువలె నేను బాలించువాడను. నాతల పై మీరెట్టిభారమునుంచితిరి. అదియుఁగాక జగ మనిత్యమని యెఱిగిన వాడను. యుద్ధమున మహావీరుఁడగు నాతడు పడుటఁ జూచితిని గదా! ఇక నాకీయుద్ధమున భయమన నేటికి? ఓసైనికోత్తములారా! కురూత్తము లగునప్పొండవులను దండధరునివీటి కనిపి ఘనతరకీర్తిని బడయువాడను. లేదా వైరిహతుడనై పుడమిబడువాడను. ధర్మాత్ముఁడగు యుధిష్ఠిరుడు బుద్ధిశాలి. భీముడు శతగజశుల్యపరాక్ర ముడు. ఇంద్రతనయుఁడగునస్తునునిమాట చెప్పనక్కఱయేలేదు. అతఁడు దేవతలకు దుర్జయుఁడైనవాడు. నకులసహదేవులు దండధరుని బోలినవారు. మఱియు నాసాత్యకియు వాసుదేవుడును గలరు. అట్టి పాండవబలమునుజేరిన యెట్టివైరియు మృత్యుముఖమునుండివలె మఱి లుట దుర్ఘటము. తప ముత్తమతపముచే బాధింపబడునట్టులు, బలము బలముచే బాధింపబడును. నాచిత్త మెంతయు వైరినివారణమున దృఢ మైయున్నయది. నిశ్చయముగా వీరిప్రభావము నడంచి యిపుడు జయింతును' అని పలికి మఱియుఁ దనసూతునితో 'ఓయీ! మిత్రద్రోహ మును సహింపఁజాలను. సైన్యము భగ్గుమగుచున్నది. కావున నామిత్రులతోఁగూడి యిపుడు వెడలవలసియున్నది. నాకుఁ గర్తవ్యమగుపౌరుష మిపు డొనర్చువాడను. ప్రాణములను నామిత్రకార్యమునకై యర్పించి, భీష్టు ననుగమించెదను. ఈమహాసంగ్రామమున వైరులనెల్ల నుఱుమాడెదను. లేదా వారిచే జచ్చి వీరలోకమొందెదను. స్త్రీలును బాలురును నేడ్చుచుండఁగా ధార్తరాష్ట్రసైన్యము తిరస్కరింపబడుటను, శత్రు జయము నాకిపుడుకర్తవ్యమని తలంచుచున్నాడను. ఇపుడు కౌరవులను రక్షించుచు, బాండవులను హింసించుటకుఁ బ్రాణములకైన వెనుదీయక

యీ ఘోరసంగ్రామమున నెల్లవైరులను జంపి, ధార్తరాష్ట్రులకు రాజ్యమును లభింపజేయువాడను. సువర్ణమయమును విచిత్రమునై శుభ్రమగుకవచము కూర్పబడుఁ గాక. మఱియు రత్నవిరాజిత మగుశిరస్త్రాణమును, సూర్యసమతేజము గలధనువును, నగ్నిని విషసర్పమునుబోలిన బాణములను సమకూర్చుము. అటులే శరపూరితము లగుతూణములను బదాఱింటిని సమకూర్చి, దివ్యము లగుపదాఱువిండ్లను దెప్పింపుము. మఱియు మహాత్తరములగుశరములను శక్తులను గదలచు సువర్ణచిత్రిత మగుశంఖమును సువర్ణమయమై విచిత్ర మగుశృంఖలను, జయప్రదమైనల్లకలువఁబోలినధ్వజమును సంఘటింపుము. మఱియుఁ దెల్లనిమేఘములనుబోలి బలిసి, మంత్రపూతోదకములచే స్నానము చేయింపబడిన మఱికొన్ని గుఱ్ఱములను దెప్పింపుము. వానికి సువర్ణమయము లగు నలంకారములను సంఘటించునది. చంద్రసూర్యప్రకాశము లగురత్నములచే నలంకరింపబడిన యుత్తమరథమును దెప్పించి, యుద్ధోపకరణములతోఁ గూర్పబడినగుఱ్ఱములను దానికిఁ గట్టింపుము. చిత్రములై వడిగలధనువులను యుద్ధసమర్థములగు నల్లెత్రాడులతోఁగూర్చి సిద్ధముగ నుంచుము. అటులే తూణములనిండ బాణముల నుంచుము. కవచములను సన్నద్ధమొనర్చుము. ఇంతయేల! మనయుద్ధప్రయాణమునకువలయు పరికరములనెల్ల సమకూర్చుము. మాలికను నంగమున బంధించి వడిగా జయభేరులను మ్రోగింపుము. భీమాద్వునులును, ధర్మజనకులసహదేవులును నెందుందురో యందులకు మనరథమును బోనిమ్ము. నేనిక నీరణరంగమునఁగలిసి వారినెల్లఁ బరిమార్చెదను. లేదా వారిచే హతుడనై భీష్మనిమాగ్గ మనుసరించెదను. మఱియు ధైర్యశాలియు సత్యశీలియు నగుయుధిష్ఠిరుఁడును, భీమాద్వునులును, వాసుదేవుఁడును, సాత్యకియు, సృంజయులును గలబలము సామాన్యులగు క్షత్రియులకు జయింపరానిది. ఆమృత్యు వెల్ల వారిని హరించునదయ్యను, సమరమున జాగరూకతతో నయ్యద్భుతుని రక్షించుచుండును. అయినను వాని సీసమరమునఁ గలిసి చంపువాడను. లేదా భీష్మనివలె యమపురమార్గమును బట్టి పోవుదును. జూరులగు నప్పొండవులనడుమఁ బోనన్నమాట నాకెన్నఁడును గలుగదు. ఇదె నేనొకటి తెలుపుచున్న వాడను. మిత్ర

ద్రోహులును భక్తిశూన్యులునునగుపాపులు నాకు యుద్ధసహాయులుగా నక్కఱలేదు' అని తనయభిప్రాయ మెఱిగించెను.

ఓయాంబికేయా! అటులు పలికి దృఢమై కూబరముగలిగి సువర్ణ భూషితమై సమృద్ధిగల యొకరథమునకు వడిగలగుజ్జములను గట్టి ధ్వజ మెత్తించి యక్కణ్ణుడు జయార్జునై వెడలెను. ఓరాజా! అపు డాశాంతనవునంతదశలో నమ్మహాత్ము డగుకర్ణుని మున్ను దేవత లింద్రుని వలె గౌరవులు పూజింపఁగా గొప్పరథము నధిష్ఠించి యతఁడు ప్రతాప నిధియై యాదిత్యునివలె వెలుగుచు విమానము నధిష్ఠించినయింద్రుఁడు నా విరాజిల్లుచుండె' నని తెలిపి మఱియు నిట్లనియె.

—౩ కర్ణుడు భీష్ముతో సుభాషించుట ౩—

“ఓరాజా! తేజస్వీయయ్యు మహావాతసమూహముచే శోషితమగు సాగరమునాఁ జూపట్టుచు శరతల్పమున శయనించియున్న సకలక్షత్రి యాంతకుఁడును బూజ్యుఁడును గురుపితామహుఁడునగు భీష్మునిజూచి ‘ఆహా! ఇట్టిమహనీయునిసయితము తనదివ్యావృత్తములచే నర్జునుఁడు పుడమిఁ బడఁద్రోసెనే! ఇత మనకు సుఖమును, జయాశయు నెట్లు? అగాధసాగరమున మునిగి యొడ్డుచేర లేనివానికి ద్వీప మట్టులు రక్షకుఁడైన యితఁ డిటులు హతుఁడయ్యెనే! యమునాప్రవాహముచేవలె నితఁడు శరపూరముచేఁ బూరింపఁబడియున్నవాఁడు. మహేంద్రునిచేఁ గూల్పబడిన మైనాకమువలె గన్పట్టుచున్నవాఁడు. ఆకసమునుండి తొలగి పుడమిఁబడినయాదిత్యునివలె గానవచ్చుచున్నవాఁడు. మున్ను వృత్తునిచే జయింపఁబడిన యింద్రునివలె జూపట్టుచున్నవాఁడు. ఈ భీష్మునిపతనము సకలసైన్యములకును వెఱపుగలిగించెడిని. ఇతఁడు సర్వ సైన్యములకు నగ్రణియై సకలధనుర్ధరులకును ధ్వజమువంటివాఁడు’ అని తలంచు నీపుత్రులకు జయాభిలాష క్షీణించెను. అట్టిశాంతనవు నాశరతల్పమునఁజూచి కర్ణుడు మోహావిష్టుఁడై రథముడిగి బాష్పాకుల నేత్తుఁడై కాలినడకతో వెడలి చేతులు మొగిడ్చి నమస్కరించి సన్ను తించుచు నిట్లు పలికెను.

‘ఓగురుపితామహా! నేనిదె కర్ణుడను. నాకు భద్రమగునటు లాశీర్వ దింపుము. పవిత్రమును, శుభ ప్రదమునగు నీవచనముచే నన్ను మన్నించి

దయాదృష్టితో నవలోకింపుము. ఓమహనీయా! ధర్మపరుడవై వృద్ధుడవగు నీవిటులు పుడమిబడుట నరయఁగా సుకృతఫల మీలోకమున ననుభవింపఁబడదనుట నిశ్చయము. ఓకురుసత్తమా! కోశమును సంపాదించుటయందును నాలోచనమందును దత్తుడవు. పూహరచనము నీసామ్య. నానావిధప్రహరణములందును నీయట్టివాఁడెందును లేడు. పరిశుద్ధబుద్ధివై కౌరవులను భయమునుండి తప్పించినవాడవు. శ్రుత్రియ ధర్మము ననుసరించి బహువిధముల యోధులను గొట్టితివి. ఇంకఁ బితృలోకమొందుదువు. ఇదిమొదలు పాండవులు మృగములను జంపుబెబ్బులులువలెఁ గుపితులై కౌరవక్షయ మొనర్చుటకై గడంగక మానరు. ఇపుడు సవ్యసాచిగాండివఘోషముసార మెఱిగినకురువులు వజ్రపాణి కసురులువలె గాండివికి జడియక మానరు. ఇక గాండివప్రముక్తములై పిడుగులునాఁదగు బాణములచప్పుడులు కౌరవులను నింకనుగల రాజులను బెదరింపకమానవు. ఓవీరాగ్రేసరా! వెక్కుమంటలతోఁగూడిన ప్రజ్వలితాగ్ని వృక్షములనువలె నర్జునునిశరపరంపరలు కౌరవులను దప్పక దహించును. గాలియు నగ్నియుఁ గూడి యెందెందు వ్యాపించునో యందందుఁగల తృణగుల్మద్రుమాదులను దప్పక యవి దహింపక మానవుగదా! పార్థుడు ప్రజ్వలితాగ్నియగుటలో సందియములేదు. అటులే కృష్ణుడును వానికి సహాయుడై గాలిని బోలినవాఁడనక తప్పదు. ఓకౌరవోత్తమా! పాంచజన్యధ్వనికిని, గాండివధ్వనికిని నీవారి సకలనైన్యములును జడియక మానవు. ఓవీరా! వైరిమారకుఁడగునర్జునుని కపిధ్వజముగల రథముచప్పుడులను వినినవారిలో నీవుదక్కఁ దక్కినవా రెవరు సహింపఁగలుగుదురు? మఱియు నీవుతప్పఁ దక్కినరాజులెవ్వ రాయర్జునుని మార్కొనఁగలరు? ఆయర్జునికృత్యము లద్భుతములని మనీషులగువారు తెలుపుచున్నారు. మఱియు నతఁడు మహాత్ముఁడగుముక్కంటితో నమానుషసంగ్రామ మొనర్చినవాఁడు. సామాన్యులగువారికి దుర్లభమగువరమునుసయిత మాశంకరునిచేఁ బడిసినవాఁడు గదా! ఇంతయేల? బలశాలియై మాధవరక్షితుఁడగు నప్పాండుపుత్రుని నీవే జయింపలేక యోడినపుడు తక్కినవా రాతని జయించు టెట్లు? ఆహా! సకలశ్రుత్రియాంతకరుడై దేవదానవులచేఁ బూజింపఁబడినపరశురామునినైతము వీర్యశాలివై నీవు జయించితివి. అట్టి నిన్నాతఁడు

జయించినవాడను. యుద్ధకుశలుడైన యాయుధుని నిపుడు నీసెలవుగొని జయించువాడను' అని పలికె" పని తెలిసి సంజయుడు ముఱియు నిట్లనియె.

— భీష్ముడు కర్ణ నాశ్వాసించుట —

“ఓరాజా! అటులు పలికిన యారాధేయునారసి యక్కారవోత్త ముండగుభీష్ముడు సంతసించి, దేశ కాలోచితముగా నాతనితో ‘ఓకర్ణా! నదులకు సముద్రుడును, దేజములకు భాస్కరుడును, సత్యమునకు సత్పురుషులును, బీజములకు బుడమియు, భూతములకు బర్జనుడును నాశ్రయమైనట్టులు నీవు నీమిత్రుల కాశ్రయింపదగినవాడవు. ఇంద్రు నాశ్రయించినదేవతలువలె నీబంధువులు నిన్ను జేరికొని జీవించుదురాక. మిత్రుల కానందమును వర్ధిలఁజేయుచు శత్రులమానమును జెలుపుము. దేవతలకు విష్ణువువలె గౌరవులకు నీవు రక్షకుడవైనవాడవు. మున్నీవు గౌరవులప్రియము గోరి, నిజబాహుబల మేర్పడ రాజపురమునకు వెడలి కాంభోజులను జయించితివిగాదే? అటులే గిరిప్రజవాసులగు నగ్నజిత్స్రీముఖత్రియులును, సంబష్టులును, విదేహులును, గాంధారులును నీచే జయింపబడిరి. ఓకర్ణా! యుద్ధవీరులై హిమవద్బద్ధమున నున్నకిరాతులు నీమూలముననేగదా దుర్యోధనునకు వశులైనవారు. ఉత్కలులును, మేఖలులు, పాండ్రులు, కలింగులు, నాంధ్రులు, నిషాదులు, త్రిగర్తులు, బాహ్లికులు నీచే జయింపబడినవారుగాదే? ఓవీరా! ముఱియు సందందుఁగలవీరు లనేకులు దుర్యోధనహితాభిలాషివగు నీచే దండింపబడినవారు. దుర్యోధనుఁ డెటులు తనజ్ఞాతులకును బంధులకును బ్రియమైయుండెనో, యటులే నీవును గౌరవులకు గతివై ప్రియమొనర్చుము. నీకు భద్ర మగుఁగాక యని పలుకుచున్నవాడను. కావున శత్రులతోఁ జోరాడఁబొమ్ము. రణరంగమున గౌరవులను బాలింపుము. సుయోధనునకు జయము సమకూర్చుము. నీవును సుయోధనుడువలె మాకుఁ బోత్రుడ వనదగినవాడవు. యశాసంబంధమునుబట్టి సుయోధనునకు మేమెట్టులో నీకును నట్టివారమని తలంపుము. సజ్జనులతోడి స్నేహము మిక్కిలి యుత్తమ మైనదని పెద్దలు తెలుపుదురు. సుయోధనుడు నీతోడిసత్య మగుసాంగత్యముగలవాడని నానమ్మకము. కావున

నాసుయోధనుడువలె నీవును గౌరవబలమును బాలింపుము' అని పలుక విని యక్కణ్ణుఁ డాశాంతనపుపదపద్దముల కభివాదనమొనర్చి సకలధను ర్ధరులసమీపమునుజేరి నిరుపమానమైయున్న మహానైన్యమును జూచి తానును దానిఁ బూరించెను. అటులు సకలనైన్యములతోఁ గూడివచ్చి యున్న యారాధేయు నాసి కౌరవులెల్లరును బరమానందమంది మల్ల చటచువ్వారై సీమానాదములను ధనుష్టాంకారములను గావించుచు నాతనిఁ బూజించి" రని తెలిపి సంజయుఁడు మఱియు నిట్లనియె.

— కర్ణ దుర్యోధనుల సంభాషణము —

“ఓయాంబికేయా! అటులువచ్చి రథాధిరూఢుఁడై యున్నయారాధేయు నారసి సంతృప్తాంతరంగుడై నీకొమరుఁ డాతనితో ‘ఓ మిత్రమా ! నీచేఁ బాలింపఁబడిన మానైన్య మిపుడు సనాథ మైనదని తలంచుచున్న వాఁడను. ఇపుడు మననైన్య మెట్లు సమర్థమైయుండునో యట్టిహితమార్గమును నిశ్చయించి తెలుపు’ మని ప్రశ్నించెను.

అది విని యక్కణ్ణుఁడు ‘ఓసుయోధనా ! నీవు మిక్కిలి ప్రాజ్ఞుడవగుట హిత మూహింపఁదగినవాఁడ వీవే. కర్తవ్య మూహించుటలోఁ గుఱేరునివలె నీమట్టివాని నెందును జూడలేదు. ఈసార్థివోత్తము లెల్లరును నీవచనమును విన నిచ్చగలిగి యున్నవారు. ఆయుక్తమగు వచనమును నీవు పలుకవని నా నిశ్చయము’ అని తెలిపెను.

అంత సుయోధనుడు మఱియు నక్కణ్ణునితో ‘ఓయీ ! వయోవిక్రమములును శాస్త్రసంపదయుఁ దగియుండుటను, నెల్ల యోధులతోఁగూడి భీష్ముఁడు మననైన్యములకు నాయకుఁడై పాలించియున్న వాఁడు. ఓకర్ణా! కీర్తినిధియగు నాతఁడు వైరిగణములను దునుమాడుచుఁ బదిదినములు యుద్ధమొనర్చి మమ్ముఁ బాలించినమహాత్ముఁడు. అట్టిమహాత్ముఁడు దుష్కరమగుకర్త మొనర్చి యిపు డిటులు స్వర్గము నలంకరింప నున్న వాఁడుగదా! ఇంక మననైన్యములకు నాయకుఁ డెవ్వఁడు గావలసి యుండునో తెలుపుము. నాయకుఁడు లేక నైన్య మొకనిమేషమైన నిలువఁజాలదు. రణరంగముల నాయకుఁడు లేనినేన సాగరమునఁ గర్ణ థారుఁడులేని యోడవలెను, సారథిలేని రథమువలెను, దానియిచ్చ వచ్చినట్లులు పరువిడిపోవుచుగాని సరిగా నడువదు. అగ్రేసరుఁడులేని

సంఘము కష్టములపాలగునట్లులు, నాయకుఁడు లేననై న్యము సకలదోషములకును దానకమగుచున్నది. కావున నీవిపుడు మహనీయులగు నావారిలోఁ దగువాని నొకని సేనానాయకునిఁగా నెంచుము. నీవెవ్వని నాయకుఁగాఁ దలంతువో వానినే మేమును సమ్మతించి వాని ననువర్తింతుము' అని యడుగ విని కర్ణుఁ డిట్లనియె.

‘ఓరాజా! వీరెల్లరును మహనీయులే. వీరిలో నేవాఁడును నీనై న్యాధిపత్యమునకుఁ దగినవారు కాకపోరు. కులము, రూపము, జ్ఞానము, బలపరాక్రమములును, బుద్ధియుఁ గలిగి కృతజ్ఞులును ధీమంతులు నై రణరంగమునఁ బరాఙ్ముఖులుగాక వీరెల్లరును బెంపునడసినవారే అయినను నొక్కమాటగా వీరినెల్ల నాయకులఁగా నొనర్చుట కనువునడదుగదా! అటులగుట విశేషగుణములుగలవాఁ డొక్కఁడే యిపుడు నాయకుఁడుగాఁ జేయఁదగినవాఁడు. అట్టిపట్టునఁ బరస్పరస్పర్థగ వారిలో నొకని నాయకునిఁగాఁ జేయుదేనిఁ, దక్కినవారు తప్పక మనసుచెడి నీకు హితముగా యుద్ధమొనరింపరు. కావున, నెల్లయోధులకు నాచార్యుఁడును, వృద్ధుఁడును, బూజ్యుఁడును, సకలశస్త్రవేత్తలలో నుత్తముఁడును నగు ద్రోణుఁడే నాయకుఁడుగా నిపుడు నియమింపఁబడుట యుక్తమని నేను తలంచువాఁడను. బ్రహ్మవేత్తయై వైరిదుర్జయుఁడగు ద్రోణుఁ డుండఁగా నీతని విడిచి సేనానాయకునిఁగా వేఱొకని బరిగణించు టెట్లు? ఇది శుక్రబృహస్పతినీతనిబట్టి తెలిపితిని. ఈయెల్లరాజులందును సమరమునకు వెడలినద్రోణుని బోలినవాఁ డెవ్వఁడు గలఁడు? ఓరాజా! సేనానాయకులందును, శస్త్రధారులందును, బుద్ధిమంతులందును నితఁడే యుత్తముఁ డైనవాఁడు. మఱియు నీకు గురుఁడు. కావున నీతనినే సేనానాయకునిఁగా నొనర్చుము. అటులేని, మున్ను కార్తికేయుఁడు నాయకుఁడుగాఁగల దేవతలవలె మననై న్యములు జయేచ్ఛగలిగి వర్తించును.’ అని తెలిపె”నని చెప్పి సంజయుఁడు మఱియు నిట్లనియె.

— దుర్యోధనుఁడు ద్రోణుని ప్రార్థనాచుట —

“ఓధృతరాష్ట్ర! అపు డారాధేయునివచనములు విని సుయోధనుఁడు సేనామధ్యగతుఁడై యున్న ద్రోణునితో ‘ఓగురూత్తమా ! కులమును బట్టియు, బుట్టువుపట్టియు, వయసు, శాస్త్రజ్ఞానము, బుద్ధిపరా

క్రమములు, సామర్థ్యము, అర్థజ్ఞానము, నయము, జయము, తపము, కృతజ్ఞత మున్నగు నీసద్గుణములనుబట్టియు, నీవే సేనాధిపత్యమునకుఁ దగియున్న వాడవు. రక్షకులందు నీతోఁ దుల్యుడగువాఁడు వేఱొకఁడు లేడు. మున్నమరుల నింద్రుఁడువలె నీవు మమ్మునెల్లఁ బాలింపుము. మాకీవు నాయకుడవై యుండ, వైరుల నోడింప నుత్సహించియున్న వారము. ఓబ్రాహ్మణోత్తమా! రుద్రులకుఁ గాపాలియు, వసువులకుఁ బావకుఁడును, యక్షులకుఁ గుబేరుఁడును, దేవతలకు నింద్రుఁడును, విష్ణులకు వసిష్ఠుఁడును, దేజములకు భాస్కరుఁడును, బితరులకు యముఁడును, జలజంతులకు సముద్రుఁడును, నక్షత్రములకుఁ జంద్రుఁడును, రాక్షసులకు శంకుఁడునుబోలె మాకీవు సేనానాయకుడవై పదునొకం డఱ్ఱహిణులఁ బాలించి మమ్ము వశమొనర్చుకొనుము. మఱియు నాయీపదునొకొండఱ్ఱహిణులను వ్యూహముగాఁబన్నికొని యింద్రుఁడు దేవతలనువలె నడిపించి శత్రులను వధింపుము. దేవతలకుఁ గుమార స్వామినా మాసైన్యముల కగ్రేసరుడవు గమ్ము. వైరులకు గ్రమై వెలయు నీధనువు మొఱియించుచు ముందునడువ వృషభము ననుసరించు సౌర భేయములువలె యుద్ధమున ననుసరించి వెడలుదుము. సేనానివై వర్తిలు నిన్నుఁ గాంచి యర్జునుఁడు ప్రహరింపఁజాలఁడు. ఓపురుషవ్యాఘ్ర! నీవు సేనాపతివైతివేని సంబంధిబాంధవులతోఁ గూడ ధర్మజుని సంగ్రామ రంగమున జయింతును' అని తెలిపెను.

ఓరాజా! ఇటు లాసుయోధనుఁడు పలుకఁగా నందలిరాజులెల్ల రును సింహనాదము లొనర్చుచు, నీకొమరుని సన్నుతించుచు, ద్రోణుని జయమొందుదువని ప్రోత్సహించిరి. నైనికులు సంతోషాంతరంగులై యాద్రోణునిఁ బ్రోత్సహించుచు దుర్యోధనునియశమును గోరుచుండిరి. ఓరాజా! అంత నాద్రోణుఁడు దుర్యోధనునితో నిట్లు పలికె" నని తెలిపి సంజయుఁ డిట్లనియె.

— ద్రోణునిపరాక్రమము —

“ఓరాజా! పిమ్మట నాద్రోణుఁ డాసుయోధనుం గాంచి ‘ఓయీ! నేను షడంగములతోఁగూడిన వేదమును జదివియున్న వాడను. మనువు చెప్పినయథావిధ్యలోఁ బూర్ణుడను. పాశుపతాస్త్రము మున్నగుపలు

విధములై నయస్త్రములను దెలియుదును. మీరు నాయం దేయేగుణములుగలవని తెలిపితిరో వానినెల్లఁ బ్రకటించి జయభిలాషులగుమిమ్ము సంతసింపఁజేయుచుఁ బాండవులతోఁ బోరాడుదును. ఓసుయోధనా! నన్ను వధించుటకై యానలువచే సృష్టింపఁబడినవాడగుట నాధృష్టద్యుమ్నునిమాత్ర మెటులయినను జయింపఁజాలను. సోమకులనెల్లఁ జంపుచు నైనై న్యములఁ బోరాడింతును. పాండవులు నాతోఁ బోరాడఁజాలరు' అని తెలిపెను.

ఓయంబికానందనా! అటు లాద్రోణుడు పలికి తాను గౌరవసేనాధిపత్యమును సమృద్ధింప సుయోధనుడును నాతని సేనానాయకునిఁగా నొనర్చెను. మున్ను దేవతలు కుమారస్వామివలె క్షత్రియులెల్లరును నాద్రోణుని యథావిధిగా నైనై న్యాధిపత్యమున నభిషేక మొనర్చిరి. అంత నక్కొరవనైనై న్యములు శంఖములయు వాచిత్రములయు చప్పుడులచే దమహర్షమును బ్రకటింపసాగిరి. పిదపఁ బుత్రాహవాచనములును, స్వస్థినాదములును, వందిమాగధుల సంస్తుతిగీతములును జెలరేగెను. అటులే బ్రాహ్మణుల జయశబ్దములును, నటులనర్చనములును బ్రవర్తిల్లెను. అపు డాద్రోణు నభిషేకించి పాండవు లోడినటులు మనవారు తలంచిరి. ఓయంబికేయా! మహారథుఁ డగుభారద్వాజుఁ డటులు నైనై న్యాధిపత్యమువడసి యుద్ధాభిలాషియై పూర్వహ మేర్పఱచి నీకొమరులతోఁగూడి వెడలెను. నైంధవుడును, గళింగదేశాధీశుడును, వికర్ణుడును నాతనిదక్షిణభాగమునఁ గవచధారులై యుండిరి. అటులే శకునియు, సుత్తములగు కొందఱు రౌతులును ప్రాసాద్యాయుధపాణులై తన్నుఁగొలువఁ గృష్ణకృతవర్త, చిత్రసేన వివింశతి, దుశ్శాసన ప్రముఖులతో నాద్రోణునికి సవ్యపక్షరక్షకులై యుండిరి. తమతమపక్షమువారితో సుదక్షిణుడు మున్నగుకాంభోజాధీశులును గొప్పయేన్దులతోడను, గుఱ్ఱములతోడను వెడలిరి. యవనులతోఁగూడి శకులును, ముద్రులును, ద్రిగర్థులును, నంబువులును, బ్రతీచ్యులు, సుదీచ్యులును, మాలవులును, శిబులును, శూరిసేనులును, మండులతోఁగూడి శూద్రులును, సౌవీరులును, గితవులు, ప్రాచ్యులు, దాక్షిణాత్యులును నాతని కెల్లెడల నుండిరి. నీకొమరుని బురస్కరించుకొని స్వనైనై న్యములకు సుత్సాహముగొల్పుచు, మఱియు వారికి బలముగలుగ నకలయోధులకు

ముందుగాఁ గర్ణుడును బయలువెడలెను. హస్తికక్షమై యెంతయు గొప్పరూపముగలిగి యొప్పు నాతనిమహాకేతువు కౌరవనైనన్యములకు మోదము గలిగించెను. ఓరాజా! ఇంతయేల! అక్కర్లునిఁ గాంచి మన పక్షము రాజులును గౌరవులును భీష్మునిమరణమును గణింపక చింతవిడిచి సంతృప్తాంతరంగులై యుండిరి. మఱికొందఱుయోధు లొకచోఁగూడి యొకరితోనొకరు 'ఓయీ! సంగ్రామమునఁ గర్ణునిఁ గాంచిరేని పాండవులు నిలువక వెడలిపోవుదురు. అతఁడు వాసవుతోఁగూడినదేవతలను సయితము సమరమున జయింపఁజాలినవాఁడు. హీనపరాక్రములగు పాండవులన నాతని కెంతటివారు? బాహుపరాక్రమశాలియయ్యు శాంతనవుడు పాండవులను దండింప కుపేక్షించెను. కర్ణుడన్న నో తీవ్రశరవరంపరలచే నక్కాంతేయుల నంతమొందించును' అని పలికిొని పరమానందమొందసాగిరి. మఱియు రాధేయునిఁ బూజించువారై యాతనిఁ బొగడుచు వెడలిరి. ఓరాజా! నాఁడు ద్రోణుడు మననైనన్యములను శకటవ్రూహముగాఁ బన్నెను. పాండవులు క్రౌంచవ్రూహమును బన్నిరి. వారివ్రూహమునకు ముందుభాగమున వీరవరులగుకృష్ణార్జునులు వానరధ్వజమునెత్తి నిలిచియుండిరి. ఆయర్జునుఁ డెల్లనైనన్యములకును భుజమూపురమువంటివాఁడు. సకలధనుర్ధులకును దేజము. అమితతేజః డగు పార్థుని కపిధ్వజము మింటినంటి వెలయఁజొచ్చెను. యుగాంతమునఁ బ్రదీప్తుఁడగుసూర్యుడువలెఁ బుడమిఁ దపింపఁజేయుచు నాపార్థునిధ్వజము గానవచ్చెను. యోధులలో నర్జునుఁడు శ్రేష్ఠుఁడు. ధనువులలో గాండివ ముత్తమము. ప్రాణులలోనెల్ల వాసుదేవుడును, జక్రములలోనెల్ల సుదర్శనమును నుత్తమఖ్యాతి వహించియున్నవి. ఈనాల్గు తేజములునుగలిగి శ్వేతాశ్వములుగలరథము కౌరవుల కెదురుగా శత్రునైనన్యముల ముందుభాగమునఁ బ్రళయకాలచక్రమువలె నిలిచియుండెను. ఓరాజా! ఇటు లామహాత్ములగు కర్ణార్జును లిరువురును రెండునైనన్యములకును ముందు నిలిచి యొకరినొకరు చంపుకొనందలంచువారై యుద్రేకముగలిగి యొకరినొకరు చూచికొనిరి. పిదప మహారథుఁ డగుద్రోణుడు వడిగా వెడలుఁడు, బుడమి యార్తనాదముతో వడంకసాగెను. తక్షణము పెనుగాలిచే ధూళులు వెడలి యాకాశము నాక్రమించెను. వానిచే భాస్కరుడు బ్రుంగుడువడియెను.

మేఘములు లేకయే యాకాశము మాంసాస్థిసంధిరములను వర్షించెను. వేలకొలదిగ్రద్దలు, రాబందులు, కాకులు, డేగలును సేనాసమీపమున మీదుగాఁ జరింప మొదలిడెను. అటులే భయంకరముగాఁ బక్షులును నక్కలును నటవ నారంభించెను. ఆహుపథ్యములు మీపై న్యమున కప సవ్యముగా నొనర్పఁబడియెను. ఆగ్రద్దలు మున్నగునవి మాంసమును దినఁగోరియు, రక్తమును ద్రావఁగోరియు, నటులు మననై న్యములనమీ పమునఁ దిరుగువాతెను. మఱియుఁ బ్రజ్వలించుచుఁ బిడుగులతోఁ గంపము పుట్టునట్లుగా సంగ్రామమును దనపుచ్చుముచేఁ జుట్టి యుల్కాపాతము భయంకరమై కలుగఁజొచ్చెను. మనసేనానాయకుఁడు వెడలఁ గనే మెఱుపులు మేఘములునుగలుగ గొప్పపరివేషము సూర్యనిఁజుట్టి కొనియెను. ఓరాజా! ఇవియుఁగాక యింకను దారుణములగు పెక్కు తాపతములు వీరులకు నాశకారణములై గానవచ్చెను. విదవఁ బరస్పర వధము నభిలషించుకురుపాండవనై న్యములకు యుద్ధమారంభమై జగము నెల్లఁ జప్పుడులచేఁ బూరించెను. అపుడు పాండవులు కౌరవులపై విజృంభించి జయాభిలాషులై తీవ్రాస్త్రములతోఁ బ్రహరింపసాగిరి. అంత నాద్రోణుఁడు తేజస్వియై పాండవనై న్యమును శరపరంపరల ముంచుచు వడిగా వారిపై వెడలెను. అపు డటులు ద్రోణుఁడు తమ్మె దుర్కొనుటఁ జూచి పాండవులు సృంజయులతోఁగూడి వేటువేటుగా నాద్రోణునిపై శరవర్షమును గురిపింపసాగిరి. అంత నాద్రోణునిచేఁ బాండవనై న్యము భేదింపఁబడి కలతవొంది వెనుకాలిచేఁ గదలిన మేఘములువలె నలుదెసలకుఁ జెదరఁజొచ్చెను. పెక్కుదివ్యాస్త్రము లను విస్తరింపజేయుచు ద్రోణుఁ డొకగడియలోఁ బాండవసృంజయ నై న్యములకుఁ బీడ గలిగించెను. అటు లాద్రోణునిచే వారు మున్నిం ద్రునిచే దానవులవలెఁ బీడింపఁబడుటయు, భృష్టద్యుమ్నుఁడు మున్నగు పాంచాలురు వడంకసాగిరి. అపుడు దివ్యాస్త్రవేత్తయు మహారథుఁడు నగుభృష్టద్యుమ్నుఁడు వెడలి శరవర్షముచే ద్రోణునై న్యమును ముంచి యాతనిశరపరంపరను నివారించుచు బలశాలియై కౌరవులను వధింప సాగెను. అంత నాద్రోణుఁడును వెడలి తననై న్యము బెదరకుండ నాపి యాభృష్టద్యుమ్నుని దలపడి సమీపించి యాతనిపై శరపరంపరలఁ గురిపించెను. ఓరాజా! అపు డాద్రోణుఁడు మున్నింద్రుఁడు కుపితుఁడై

దానవులఁ దలపడుటను దలపించెను. అతని బాణాస్త్రహారములకుఁ బాండవులును సృంజయులును గంపితులై సింహముచే నితరమృగములువలె మఱిమఱియుఁ బ్రహరింపఁబడుచు వచ్చిరి. ఓయంబికానందనా! అటు నెంతయు నాభారద్వాజుఁ డప్పాండవనైన న్యమును గలిసి యగ్నిచక్రమువలెఁ జరించుట చూచువారి కత్యద్భుతము గలిగింపఁజొచ్చెను. దేవనగరమునాఁదగి శాస్త్రీయముగా నిర్మింపఁబడినదగుట నెంతయు నలరి చలించుపతాకయు వడిగలగుఱ్ఱములునుగలిగి తెల్లనికేతువుతో వెలయు రథసరము నధిష్ఠించి వైరులకు వెఱపుగొలుపుచు నాద్రోణుఁడు శత్రుసేనలనడుమ విహరించెను” అని తెలిసి సంజయుఁడు మఱియు నిట్లనియె.

— ద్రోణవధవిధమును వినిపించుట —

“ఓరాజా! గజాశ్వరథసారథులను వధించు నాభారద్వాజు నారసి పాండవులు చింతాక్రాంతులై యాతనిఁ జేరలేకుండిరి. పిదప యుధిష్ఠిరుఁ డును ధృష్టద్యుమ్నధనంజయులను గాంచి, ‘ఓపీరులారా! ఈద్రోణుని నివారింపుడు’ అని పలికెను. అంత వారిరువురును, మఱికొందఱు యోధులును నందులకు వడివడి నరుదెంచిరి. మఱియుఁ గైకేయులును, భీముఁడును, నభిమన్యుఁడును, ఘటోత్కచుఁడును, యుధిష్ఠిరుఁడును, నకులసహదేవులును, విరాటద్రుపదులును, శిఖండియు, ద్రౌపదేయులును, ధృష్టకేతువు, సాత్యకియుఁ, జేకితానుఁడును, యుయుత్సువు, మఱియుఁగలపార్థివులును నర్జును ననుసరించియుండి, తమతమ బలపరాక్రమముల కనురూపముగా సదృశతర్ర మొనర్చువా రైరి. అటులు పాండవులచే నెంతయు సురక్షితమైయున్న యానైన న్యము నారసి యాభారద్వాజుఁ డెంతయుఁ గినుకవొడమఁ గనులు త్రిప్పి పెనుగాలిమబ్బులనువలెఁ బాండవనైన న్యమును బీడింపఁదొడఁగి, గజరథాశ్వపదాతులను బరువులిడఁజేయుచుఁ దాను ముదుసలియయ్యు యువకుఁడునాఁ జరింప నారంభించెను. వడిగలిగి రక్తసిక్తాంగములై సహజారుణములగు నాద్రోణునిగుఱ్ఱములు విక్రాంతిలేకయు నెప్పుడిగాఁ బనిచేయుచుండెను. పిమ్మట నటులు కుపితుఁడైనయముఁడునాఁ జూపట్టు నాద్రోణునిఁ గాంచి పాండవయోధులెల్లరును నాతని మార్కొన వెడలిరి. అపు డటులు

పరువులిడునట్టియు, మఱియు మఱలునట్టియు, జూచుచుండునట్టియు, నిలిచియుండునట్టియు యోధులచప్పు డెంతయు దారుణమై వినవచ్చెను. అయ్యది శూరులగువారికి హర్షమును భీరులగువారికి భయమును గలిగించుచు, బుడమిని నాకసమును వ్యాపించెను. మఱియు నాద్రోణుఁ డారణరంగమునఁ దనవే రెల్లెడల వెడల శరపరంపరలు పఱపుచు రౌద్రాకారుఁడై ప్రవర్తిల్లెను. ఓరాజా! అటు లాద్రోణుఁడు పాండవ సైన్యమునఁ జరించుచు ముదుసలియయ్యు యువకునివలె బలము వెలయుచుచు, గాలరూపుఁడై శిరములనటుకుచు, బాహులఁదెగ నేయుచు, రథమధ్యభాగములను శూన్యముగా నొనర్చుచు, సీంహనాదము లొనర్పసాగెను. ఓరాజేంద్రా! ఆతనిహర్షధ్వనులకును, బాణవేగమునకును యోధులెల్లరును గడగడ వడఁకుచు, జలిబాధ కోరువనిగోవులునాఁ జూపట్టిరి మఱియు నాభారద్వాజునిరథఘోషమువలనను ధనుష్ఠాంకారమువలనను నాకసమున గొప్పచప్పు డుదయించెను. పిదప నాతని ధనువునుండి వేలకొలదిబాణములు వెడలఁజొచ్చెను. వెంటనే గజరథాశ్వపదాతు లెల్లెడల నేలఁగూలసాగెను. అపు డట్టిధనుర్వేగమును మహాస్త్రాన్నిని వెలయించు నాద్రోణునిఁ బాంచాలురును బాండవులును దలపడిరి. అటులు తన్నెదుర్కొనిన యాపాంచాలుర గజరథాశ్వాదుల నాద్రోణుఁడు పరిమార్చుచు, నచిరకాలమున రణరంగమును రక్తసిక్తము గావించెను. మహాస్త్రములను బ్రయోగించునట్టియు, శరపరంపరల సంధించునట్టియు నాద్రోణునిచే నెల్లదెసల బాణజాలము నింపఁబడి యెను. పాండవసైన్యమునఁ గల గజరథాశ్వపదాతులను బరిమార్చు నాతనికేతు వెల్లెడలఁ జూపట్టెను. మఱియు నతఁడు కైకయు లేవురను బాంచాలరాజును శరవర్షమునఁ బీడించి మహాబలుఁడై పాండవసైన్యముపైఁ గార్డుకపాణియై వెడలెను. అపు డాద్రోణునిపై భీమాష్టులును, సాత్యకియు, ధృష్టద్యుమ్నుఁడును, కైబ్యుఁడును, గాశిరాజును దమతమయుతాహములకొలది శరవర్షమును గురియసాగిరి. అపు డాద్రోణుఁడు నీకొమరులశ్రేయమునుగోరి యాభీమార్జునులు మున్నగు యోధులను మర్దించుచువచ్చెను. ఓరాజా! ఆతనివిక్రమవిధము కొంత తెలిపితినిగదా! ఇది యది యననేల? ఇంకను నెన్నేని విక్రమవిధములఁ జూపి లోకములను గాలసూర్యుఁడువలె బరితేపింపఁజేసి తుది కీలోక

మును విడిచి స్వర్ణము నలంకరించెను. ఓరాజా! వైరిబలమారకుఁ డగు నాభారద్వాజుఁ డటులు దుష్కరకర్తము నొనర్చి పాండవయోధులను బెక్కురను మడపి తుదికి ధృష్టద్యుమ్నునిచే హతుఁడయ్యెను. ఆతఁ డొకయక్షాపిణి కధికముగాఁ బాండవసూరులనుజంపి క్రూరకర్తులగు పాండవపాంచాలురచే దుదికి హతుఁడై పరమగతినొందెను. ఓయాంబి కేయా! సువర్ణరథుఁ డగు నాద్రోణుఁ డటు లద్భుతకర్తముల నొనర్చి హతుఁడగుడు, నాకసమున భూతములమహానాద ముప్పతిల్లెను. అటులే నైస్యములయు నాదములు భూమ్యాకాశములను దశదిశలను బ్రతి ధ్వనింజేయుచుండ నెంతయు నెల్లెడల “అయ్యో! ఎంతపని జరిగెను. ఛీఛీ! ఏమిపనిచేసిరి” అనుశబ్దములే వినవచ్చెను. అపు డటులు పడిన యాద్రోణుని దేవతలును, బితరులును, మఱియుఁ గలబంధులును జూడ వచ్చిరి. పాండవులు జయము పడసి సింహనాదములొనర్చిరి. వారియారా వములచే ధారుణి కంపించెను” అని తెలుప విని మఱియు సంజయు నితో నాధృతరాష్ట్రుఁ డిట్లనియె.

— ధృతరాష్ట్రనిశోకము —

“ఓసంజయా! సకలశస్త్రవేత్తలందును గుశలుఁ డనఁడగు నా ద్రోణుఁ డేమిచేయుచుండ నాతనిఁ బాండవసృంజయులు చంపిరి? ఆతని రథము విఱిగెనా? ధనువు దునిసెనా? జాగ్రత్త తప్పియుండెనా? ఎటులు మృతుఁడయ్యెను? శత్రుల కజయ్యుండై సువర్ణపుంఖములగు శరసంఘాతముల వైరులవైఁ గురియుచు, గరలాఘువ మేర్పడఁ జిత్ర యుద్ధ మొనర్చుచు, నెంతదూరమందున్న లక్ష్మ్యమునయినను దెగ నేయు సంగ్రామపాఠగుఁ డగు నద్దివ్యాస్త్రవేది న్నాధృష్టద్యుమ్నుఁ డెటులు చంపెను? ఆహా! అటులు దారుణకర్త మొనర్చిన మహారథుఁడు మడి యుట నారయఁగాఁ బురుషకారముకంటె దైవము బలవత్తరమైనదని తలంపవలయునని నాయభిప్రాయము. కాదేని చతుర్విధాస్త్రవేత్తయు, మహాత్ముఁడునగు నాద్రోణుని ధృష్టద్యుమ్నుఁడు చంపుటేమి? శస్త్రాస్త్ర ధరులగువారికెల్ల నాచార్యుఁడగుద్రోణుఁ డాతనిచే జచ్చుటేమి? అయ్యో! సువర్ణరథుఁడును, వ్యాసుకవచుఁడును, సువర్ణభూషణ భూషితాంగుఁడునగు నాద్రోణునిమరణమును విని శోకము నాపుకొనఁ

జాలకున్నవాడను. ఓసంజయా! అట్టిద్రోణుడు హతుడగుట వినియు నేను జీవించియుండుట నరయఁగాఁ, బరదుఃఖముచే నెవ్వనికిని మరణము సంభవింపదనుట నిశ్చయముసుమీ! ఆహా! వైవమే యధికము. పౌరుషము నిర్లక్ష్యముగాక తప్పదు. నా యీహృదయము పాషాణమనఁదగియున్నది. కానిచో ద్రోణునిమరణమును వినియు నూఱుఖండములుగాకుండునా? గుణాభిలాషులగు బ్రాహ్మణులును, రాజపుత్రులును, బ్రాహ్మవైవక్యత్యములందును, ధనుర్విద్యయందును నామహనీయునే గదా నేవించినవారు. అట్టిమహాత్ముఁడా మృతినొందుట? అయ్యో! సముద్ర మింకుటయు, మేరువు జారుటయు, భాస్కరుఁడు పుడమిఁబడుటయు నెట్టిదో యట్టిదిగదా యీద్రోణునిచతనము! దీని నెట్లులు సహింపఁగలను? ఆహా! అతఁడు దుష్టులను శిక్షించెను. శిష్టులను రక్షించెను. తన్ను శరణమొందువానికిఁగాఁ బ్రాణమునైన నొసంగువాఁడే! అతని విక్రమముపై నాభారపడియేగదా మందులగు నాపుత్రులు జయేచ్ఛగలిగియున్నవారు! బుద్ధిచే బృహస్పతి యనఁదగు నాతఁ డెట్లు మరణించెను? ఆహా! మిక్కిలి గొప్పవై యెఱుఁగిచాయగలిగి సువర్ణభూషితములగు నాద్రోణునిగుఱ్ఱములు రథమునఁ బూన్ప వాయువేగముతో గణరంగమున సకలశస్త్రములను గడచి పోవునవియే. అయ్యవి బలముగలిగి సకలించుచు నెంతయు శిక్షింపఁబడినవగుట లెప్పుగా రథము వహించునవిగదా! ఒకపుడును నాద్రోణునియశ్వము లెంతయు దృఢములగుట సంగ్రామమధ్యమున నలసినవనుట వినలేదే! మఱియు వాని కేన్దుల ఘోరకారమువలన జడుపులేకుండెడిది. శంఖమందుభిధ్వనులకుఁగాని, ధనుస్థాంకారములకుఁగాని యవి జడియక శరవర్షమును సహించునవై శత్రుజయమును దెలుపునవై యలయక నీట్లుార్పులిడక యుండెడివి. అట్టి యశ్వములు సువర్ణరథమును వహించుచుఁ బాండవనై న్యమునకుఁ జిక్కుపెట్లు? ఓసంజయా! శూరవరుడగు నాభారద్వాజుఁ డటులు సారతరమగు రథమధిష్ఠించి యేమిచేసెను? లోకమునఁగల యెల్లధనుర్ధరులును నాతనివిద్య ననుసరించియేగదా జీవించుచుండిరి. అట్టిసత్యసంధుఁడును బలశాలియునగు నాద్రోణుడు రణాంగణమున నేమియొనరెను? స్వర్ణమున నింద్రుఁడువలె ధనుర్ధరులకెల్లఁ గన్నాకగునాతని నెవ్వ రెదుర్కొనిరి? ఓయీ! ఆసువర్ణరథునిఁ గాంచి పాండవులు పరు

వులువెట్టిరా? లేక దివ్యాస్త్రవేత్తయై మహాబలుఁడగు నాద్రోణుని ధర్మజుఁడు తనసోదరులతోడను ధృష్టద్యుమ్నాదులతోడను జుట్టుకొని యెనా? ఆతనికి సహాయులగురథికులను బాంధుఁడు నివారింపఁగాఁ బిమ్మట ధృష్టద్యుమ్నుఁ డాద్రోణునిఁ గ్రూరకర్షుఁడై చంపుట నిశ్చయమని యూహింతును. అన్తఃపక్షితుఁ డగు ధృష్టద్యుమ్నుఁడుదక్క వేటొకం డాద్రోణునిఁ బ్రహరించునని నేనూహింపను. ఒకపుడు, నీచులై యెల్ల విధముల నిస్సానులగుపాంచాలురతోడను నటులే కైకేయులును, గారూశులును, మాత్సుర్యులు మున్నగుక్షత్రియులతోడనుగూడి ధర్మజుఁ డాద్రోణునిఁ బామును జుట్టుకొన్న చీమలువలె జుట్టుకొనియెనేమో యని నే నూహింతును. అతఁడు యుద్ధమునఁ జిక్కువడియుండ నాతని బాండవులు చంపిరని నాయభిప్రాయము. అయ్యో! షడంగములతోఁ గూడిన నాల్గువేదములను జదివి నదులకు నదీవతీవలె బ్రాహ్మణులకుఁ బ్రతిష్ఠాప్రదాతయై బ్రహ్మక్షత్రధర్మములను నిలిపినవాఁడు. గర్వితుల గర్వ మడంచువాఁడు. కన్నులేనివారి కాతఁడు కన్ను. మడించినవారి నడంచువాఁడు. ధార్మికులలో ధార్మికుఁడు. అయ్యో! వృద్ధుఁ డగు నాబ్రాహ్మణుఁడు శస్త్రవాతుఁడయ్యెనా? అనర్హులగుపాండవులపై గుపితుఁడనై వారి నెల్లపుడు నేను బీడింపంబొడంగ నీద్రోణుఁడు వారిని సహించినందులకుఁ దగుఫల మనుభవించెను. ఆహా! ఎవ్వనికర్మము ననుసరించి యెల్లధను ర్వేత్తలును జీవించుచున్నారో యట్టి సత్యసంధుఁడను బుణ్యాత్ముఁడునగు నాద్రోణుఁడు సిరుల నపేక్షించినపాండవులచే హతుఁ డయ్యెను. స్వర్గమున నింద్రుఁడువలె మననై న్యములలో నుత్తముఁడై మహాబలుఁ డగు నాతఁడు చిటుచేపలచేఁ దిమివలె బాధ్యులచే నెట్లు హతుఁడయ్యెనో వింతగా నున్నది. ఎవ్వని విజయమునుగోరువాఁ డెవ్వఁడును జీవింపఁజాలఁడో యట్టిబలశాలి యట్టికరలాఘవముగలవాఁడు అట్టివైరిమారకుఁడు హతుఁడయ్యెనా! వేదకాములగువారికి వేదశబ్దమును, ధనుర్ధను లగువారికి ధనుశ్శబ్దమును నెవఁడు జీవించియుండఁగా విడువకుండునో, యట్టిద్రోణుఁడా మరణించుట? దైన్యములేక పురుష వృషభుఁడై బిడియముగలిగి శత్రులకు జంకని ధనురాచార్యుఁ డగు నాద్రోణునిఁ బాండవు లెట్లు కొట్టఁగలిగిరి? ఓసంజయా! అమేయకీర్తి బలములుగల యతఁ డెట్టివీరునకును జయింపరానివాఁ డగుట, నిపు

డాతఁడు హతుఁడగుట నమ్మజాలను. బ్రాహ్మణధర్మమున బ్రహ్మ కెన యగువాఁడును, క్షాత్రధర్మమున నారాయణుఁ డనఁదగినవాఁడు నై, బ్రహ్మక్షాత్రధర్మములను వశపఱచుకొనిన సాంబమూర్తి యగు నాతఁడు హతుఁడగుట వింత. గజరథాశ్వములతోఁగూడిన మనవీరులెల్లనాయుధి స్థిరుని తపోబలముచే మడిసిరని తలంపవలసియున్నది. ఓసంజయా! ఎట్టి వారికిని నోరుగరానిబలము గలయామహాకథుఁ డాధృష్టద్యుమ్నునిచే నెట్లు హతుఁడయ్యెను? ఆద్రోణునకు రక్షకులై యెవ్వ రాతనిముందు నిలిచి యుద్ధమొనర్చిరి? ఎవ్వరు వెనుక నుండిరి? ఆమహాత్ముని దక్షిణోత్తరరథచక్రముల రక్షించినవారెవ్వరు? అతఁడు యుద్ధముచేయు చుండఁగా నెదుటఁబడినవారెవ్వరు? ఎవ్వ రాతనిచే హతులైరి? ఆ ద్రోణునితోఁ బోరాడుటకు సాహసించినవారెవ్వరు? మందబుద్ధులగు నెవ్వ రీద్రోణునకు సహాయమొనర్పక విడిచిపోయిరి? అటులు రక్షకులు భీతులై యీతని విడిచిపోఁగా శత్రువు లీతని గొట్టిరా? శౌర్యశాలి యగు నాద్రోణుఁ డెన్నఁడును భయముచే వైరికి వీఁపుచూపువాఁడు గాఁడే! ఎట్టి యాపదయందును జడియని యాతఁడు హతుఁ డెటు లయ్యెను? ఓసంజయా! ఎట్టికష్టములు వచ్చినను శూరుఁడగువాఁడు పరాక్రమించుట యుచితము. అయ్యది యీతనియందుఁ గొఱతవడ లేదు. తనవారిని బాలించుచు వైరులతోఁబోరాడు నాభారద్వాజు నెదిరి తుద్రక్షత్రియు లప్పాండవుల కప్పగించిరా? లేక తనకు రక్షకు లగువారు తన్ను విడిచిపోఁగా నితఁడు శత్రులపాలయ్యెనా! ఓయీ! అమితపరాక్రముఁ డగునశ్వత్థామ నివారించుచున్నను, నాబ్రాహ్మణుని ధృష్టద్యుమ్నుఁడు వధించియుండవచ్చునని యూహించెదను. ఓసంజయా! నామతి చెడుచున్నది. ఇతఁ నిక్కథను దెలుపకుము. మఱియుఁ దెలి వొంది నీన్నడిగెదను.” అని పలికెనని తెలిపి వైశంపాయనుఁడు జనమే జయునితో నిట్లనియె.

—● ధృతరాష్ట్రుఁడు ద్రోణునికథను వినఁగోరుట. —●

ఓజనమేజయా ! ఇటు లాసంజయునితోఁ బలికి యెంతయు శోకము తన్నుఁ బీడింపఁ దనకొడుకులకు జయముగలుగదనునిశ్చయ ముతోఁ జింతాక్రాంతుఁడై నేలఁగూలెను, పిమ్మటఁ బరిచారకులు వచ్చి

తెలివితప్పియున్న యాతనికి శీతలోపచారములొనర్చిరి, పవిత్రగంధము గలవీసలతో విసరిరి. అపు డటులు వైతన్యముతప్పి పడియున్న యాతని కడకు భోతకాంతలెల్ల వచ్చి చుట్టునుజేరి చేతులతోఁ దడననాగిరి. పిదపఁ గొంతవడికి మెల్లగా నాతని వారులేవనెత్తి కన్నీరువిడుచుచు నాసనమునఁ గూర్చుండఁబెట్టిరి. అటు లాసనమందుఁ గూర్చుండియు మఱియు నందు మూర్ఛితుఁడై యుండ నలువైపులఁజేరి వీసనల విసరఁ జొచ్చిరి. అంతఁ గొంతవడి క్కాతఁడు తెలివొంది వడఁకుచు మఱియు సంజయు నిట్లు ప్రశ్నించెను.

“ఓయీ! ఉదయించుచున్న సూర్యుఁడువలె దనతేజముచే జీక టులఁ దొలఁగించుచువచ్చు నయ్యజాతశత్రు నాద్రోణునినుండి యెవ్వఁడు తప్పించెను? కుపితమగుమత్తగజమునాఁ గడువడి వెడలి ద్వీరదగామియై దగునాధర్మజు నెవ్వ రెదుర్కొనిరి? ఆతఁ డెవ్వరిని బ్రహరించెను? మహాబాహుఁడగు నప్పాండవాగ్రజుఁ డొక్కఁడే తనఘోరదృష్టిచే దురోగ్యధనునిబలమునెల్లఁ జంపఁదగువాఁడుగదా! ధైర్యశాలియు, సత్యప్రతిజ్ఞుఁడును, శాంతుఁడును లోకసమృత్తుఁడునగు నతని నెవ్వరు మనవా రెదుర్కొనిరి? ద్రోణు నెవ్వఁ డెదుర్కొనియెను? మఱియు నద్భుతకర్తుఁడును, మహాబలుఁడును, మహాకాయుఁడు, మహాత్మా హుఁడు, నాగాయతనమబలుఁడునగు భీముఁడు భయంకరుఁడై వెడ లఁగా నాతని మనవారిలో నెవ్వ రెదుర్కొనిరి? నల్లని తనమేనిచాయ వెలయఁ బర్జన్యుఁడునాఁ జూపట్టి పిడుగులంబోలు శరజాలముల వర్షించుచు, జ్యోఘాతరథనేమిధ్వచులచే నెల్ల దెసలఁ బ్రతిధ్వనులెసఁగఁజూప కాంతులనెడి మెఱుపులును, రథగుల్మమనెడిమేఘమును, నేమిఘోష మనెడిగర్జనమును గలుగ, గాండివముచే శోణితోదకములఁ బ్రవహింపఁ జేయుచు మానవుల కంతకుండువలె దురోగ్యనాదులకుఁ జూపట్టుచు వచ్చునాయద్ధునుం గాంచి యెవ్వఁ డాతని నెటు లెదుర్కొనియెను? సేనాగ్రమున నెవ్వనిపేరు వినినంతన శత్రునైన్యములు చెదరఁగో యట్టి గాండివధరు నెవ్వ రోరువఁగలరు? శత్రునైన్యములకు వడఁకుపుట్టించుచు, వీరులకు వెఱుపుగొలుపుచున్న ద్రోణుని విడువక యున్న వా రెవరు? భయముచే బరువులిడినవా రెవ్వరు? దేవతలనునైతము జయిం పుదగు నాయద్ధునునిఁ బ్రాణములపై నాశవిడిచి మృత్యుముఖమును

బోలె నెదిర్చినవా రెవ్వరు? ఆశ్వేతాశ్వనివేగమును సహించు మనవా రెవ్వరు? కృష్ణుడు సారథియు, నర్జునుడు రథికుడు నైయుండ, వన్న కాలగర్జనము ననుకరించుగాండివధ్వనిని సహించువారుగలరా? అట్టి రథము దేవాసురులకును జయింపరానిగదిగదా! పిన్నవయసువాడును, శూరుడును, సుకుమారుడును, మేధానిధియు నైననకులుడు భయం కరారావముతో మననై నికులఁ బీడించుచు ద్రోణునిపైకివెడల మనవా రెవ్వ రాతని నివారించిరి? కుపితమగు సర్పమువలె వెడలినసహదేవుని మనవారెవ్వరు నిరోధించిరి? సత్యము ధైర్యము శౌర్యమునుగలిగి బలవంతుడును, సత్యప్రజ్ఞుడును, దైన్యరహితుడు, నపరాజితుడు నై వాసుదేవున కనంతరుడయ్యు యుద్ధమున వాసుదేవతుల్యుడై, యర్జునునకు ధనుర్విద్యలో శిష్యుడై యాతనితోఁ దుల్యుడయిన సాత్యకిని ద్రోణునుండి వారించినవాఁ డెవఁడు? ఆహా! ఆసాత్యకి వృష్టి వంశోత్తముడై సర్వధనుర్ధులలో నెన్నదగి యశోవిక్రమములచే, బరశురామున కెనయగువాఁడుగదా! శౌర్యాదిగుణములన్నియుఁ, గేశవునియందుఁ ద్రిలోకివలె నాసాత్యకియందు వెలయుచున్నవి. అట్టి సుగుణములకు గనియై దేవతలకును వారింపరాని యవ్వీరుని వారించి నవా రెవ్వరు? పాంచాలురలో నుత్తమవీరుడును, సజ్జనసమృత్తుడును, ధనంజయుని హితముగోరుచు మావారి కన్యమును దలపోయువాఁడై దిక్పతుల కెనయై ద్రోణు నెదుర్కొనిన యుత్తమాజు నెవ్వరు నివారిం చిరి? చేది దేశీయులనుండి విడివడి తానొకఁడే పాండవులఁజేరిన యాధృష్ట కేతుని ద్రోణునుండి నివారించిన దెవఁడు? స్త్రీపురుషుల గుణాగుణములు గలిగి గాంగేయునిమరణమునకు హేతుభూతుడై ద్రోణుని కభిముఖుఁ డగుశిఖిండి నెవ్వరు నిరోధించిరి? సకలధనుర్ధరోత్తముడును, శౌర్యాది గుణములచే నర్జునునిమించినవాడును నై సత్యము బ్రహ్మచర్యమును గలిగి, వీర్యమున వాసుదేవుని, బలముచే నర్జునుని మించి, తేజోబుద్ధిబల ములచే సూర్యబృహస్పతులను బోలినయభిమన్యుని వారించినవా రెవ్వరు? అతఁడు ప్రళయకాలయముడునా ద్రోణునిపై వెడలునుగదా! వయసుచేతను బుద్ధిచేతను దరుణుఁ డగు నాసౌభద్రుడు ద్రోణునిపై వెడల మనవారిమన నెట్టులయ్యెనో? పురుషసింహులగు ద్రౌపదీయులు సముద్రములకు వెడలిననదులువలె నాద్రోణునిపైఁ బరువులిడఁగా

వారిని నివారించినవారెవరు? వీరు పండ్రెండువత్సరములు వరుసగాఁ దమబాల్యక్రీడలను మానుకొని భీష్మునికడ నుత్తమవ్రతనిష్ఠతో నస్త్రాభ్యాస మొదల్చినవారుభృష్టద్యుమ్ను పుత్రులగు శత్రుజయుఁడును, శత్రుదేవుఁడు శత్రుధర్మఁడు మానదుఁడు ననెడినలుపురను ద్రోణు నుండి నివారించిన వారెవరు? నూర్వర కొక్కడే చాలునని వృష్ణు లచేఁ దలపఁబడుమహారథుఁ డగుచేకితాను నాద్రోణునుండి వారిం చినవాఁడెవ్వఁడు? ధార్మికులునుసత్యవిక్రములును నెట్లు నగుకవచాయుధ ధ్వజములు గల కైకేయులేవురిని ద్రోణునుండి నివారించినవారెవరు? వారు పాండవులకుఁ బినతల్లిపుత్రులై వారిజయముఁగోరుచు ద్రోణునిఁ జంపఁదలంచువారై వచ్చియుందురుగదా! కొందఱుశత్రుయులు వార నావతమున నాటుమాసములు జయాభిలాషచే నెవ్వనితోఁ బోరా డియు జయింపఁజాలకుండిరో యట్టి ధనుర్ధరోత్తముఁడగు యుయుత్సు నాద్రోణునుండి వారించినవాఁ డెవ్వఁడు? వారాణసిని మహారథుఁడై స్త్రీలకై యుద్ధమొనర్చిన కాశిరాజపుత్ర నెవ్వఁ డొకభల్లముచే సంహ రించెనో, మఱియు నెవ్వఁడు ధనుర్ధరుఁడై పాండవులకు ముఖ్యమంత్రియై దుర్యోధను ననర్థమునుగూర్చునున్న చిత్తముతో సమరమునఁ గౌరవ యోధులను దహించుచు, ద్రోణునిఁ జంపుటకై జనించి, యాతనిపైకి వెడలిన యాభృష్టద్యుమ్నుని నివారించినవారెవరు? ఇప్పుడమిన్లెఱఁ జర్చముచేఁ గప్పి, గొప్పరథధ్వనితో వెడలి, శత్రులన్లెఱఁ జంపియు, మంచియన్న పానదక్షిణలుగలుగనట్లుగాఁ బదియశ్వమేధములొనర్చియుఁ బ్రజలను నిజసంతానమువలె బాలించియు, గంగానదినిగల యిసుకరేణు వులన్ని గోవులను దనయజ్ఞమున దానముచేసియు, మెప్పుండి 'భూత భవిష్యద్వర్తమానముల నిట్టివాఁడులేడను' ఖ్యాతిఁగాంచిన యుశీన రుని మనుమఁడగు కైబ్యుని ద్రోణునుండి మరలించినవారెవరు? సమర మున ద్రోణునిఁ జంపుచుత్సాహముతో వెడలినశత్రుఘాతుకుఁ డగు విరాటునినైన న్యము నాద్రోణునుండి నివారించినవాఁ డెవ్వఁడు? భీము నకు సద్యఃపుత్రుఁడై మహాబలపరాక్రమశాలియై మాయావియై నాకెం తయు భయముగలిగించుచు, బాండవుల జయమునుగోరి దుర్యోధను నకుఁ గంటకప్రాయుఁడైన మహాకాయుఁడగు ఘటోత్కచు నాద్రోణు నుండి వారించినవాఁ డెవ్వఁడు? ఓసంజయా! ఇప్పుడు నా తెలిసినవారె

గాక యింకను ననేకులు పాండవులకై సమరమునఁ దమప్రాణముల నర్పింపనున్న వాసు గలరు. మఱియు నప్పాండవులకు భగవానుఁ డగు శ్రీకృష్ణునియాశ్రయము గలదు. అట్టిపాండవులకుఁ బరాజయమన నెట్టిది? ఆహా! లోకములకెల్ల నుత్తముఁడును లోకనాథుఁడును సనాత నుఁడు మానవులలో దివ్యరూపముతో నపతరించినవాఁడునగు శ్రీమ న్నారాయణుఁడు పాండవులకు సహాయుడై యున్నవాఁడుగదా! ఎవ్వని దివ్యకర్తముల నద్భుతముగాఁ బండితులు తెలుపుదురో యట్టిమహానీ యుని దివ్యచరిత్రములను భక్తిమెయిఁ గీర్తించి స్థిరచిత్తుఁడ నయ్యెదను” అని పలికి ధృతరాష్ట్రుఁడు మఱియు నిట్లనియె.

— ధృతరాష్ట్రుఁడు విలపించుట ౨౦ —

“ఓసంజయా! వాసుదేవునిపరమాద్భుతకర్తములను దెలిపెదను వినుము. ఆగోవిందుఁ డొనరించినకృత్యము లమానుషములు. ఆతఁడు బాలుడై యుండియే తపబాహుబలముచే గోపకులమును బహువిధముల రక్షించెనని ప్రసిద్ధిపడసియున్న వాఁడు. బలముచే నుచ్చైశ్చ్రీ వమునాఁడగి, వాయువేగమునఁ జరించు యమునావనవాసీయగు హయ రాజమును జంపెను. గోవులపాలితిమృత్తువై వెడలినఘోరరూపుఁ డగు వృషభాసురుని బాహువులఁబట్టి చంపెను. అటులే ప్రలంబుని, నరకుని, జంభుని, పీతుని, వాపిరాక్షసుని, మురాసురుని నామహనీయుఁడు వధించెను. మఱియు జరాసంధునిచే బాలింపఁబడినవాడయ్యుఁ, గంసుఁడు సపరివారముగా నాకృష్ణభగవానునిచే వధింపఁబడియెను. సమరవిక్రమశాలియను ప్రసిద్ధిపడసి, కంసునిసోదరులలో మధ్యముఁ డగుశూరసేనుఁ డొకయత్నోపాణికి నాయకుడై విజృంభింపఁగా బలరాముఁడుమాత్రము తనకు సహాయుఁడుగా నీకృష్ణభగవానుఁడు కడువడి వెడలి వానిని జంపెను. పరమకోపనుఁ డగు దుర్యోనుఁడనెడి విప్రరి నితఁ డారాధించి యాతనివలన వరములను బడసెను. అటులే యుద్ధమున నెల్ల రాజులను జయించి గాంధారరాజపుత్రికను స్వయం వరమునఁ బరిగ్రహించెను. అటులే యత్నోపాణిపతి యగు జరాసంధుని మిక్కిలి యుపాయముచే, భీమునిచే జంపించెను. మఱియుఁ పూజార్హతనుగూఁపించి వివాదమొనర్చిన శిశుపాలునిఁ బశుమారణ మొనర్చెను.

ఆకసముననున్న సౌభమనెడిదై త్యపట్టణమును సముద్రమునఁ బడఁ ద్రోసెను. మఱియు నీమహనీయుఁ డంగ, వంగ, కళింగ, మాగధ, కాశి, కోసల, వాత్స్య, గాఢ్య, కరూశ, పౌండ్ర దేశాధీశులను సమరమునజయించెను. ఇంకను నవంత్యులను, దాక్షిణాత్యులను, బార్హతీయులను, దక్షైరకులను, కాశ్మీరకులను, నౌరసికులను, పిశాచులను, ముద్గలులను, కాంభోజులను, వాటధానులను, జోళులను, బాండు్యులను, ద్రిగర్తులను, మాశవులను, దరదులను నింకను నానాదిశలనుండి వచ్చినవారిని బుండరీకాక్షుండగు నితఁడు జయించి, సపరివారముగా యవను నోడించెను. మున్ను సముద్రమునుజొచ్చి జలజఁతువులచే నావృతుడై నీటఁ దాగియున్నవరుణుని జయించిన మహానుభావుఁడు. అటులే యీతఁడు పాతాళవాసీయగు పంచజనునిఁ జంపి, పాంచజన్యమనెడిశంఖమును బడసెను. మున్ను ఖాండవమున నర్జునుతోఁగూడి యగ్నిని సంతోషపఱచి యాతనివలన నాగ్నేయాస్త్రమును దుర్జయమగు చక్రమును బడసెను. గరుడు నధిష్ఠించి యమరావతికేగి యందలివారికి వెఱపుగలుగఁ జరించి, యామహేంద్రభవనమునుండి పారిజాతమును దెచ్చెను. అపు డితని విక్రమ మెఱిగినవాడగుట శక్రుఁ డుపేక్షించెనుగాని యేమియుఁ జేయఁజాలఁడయ్యెను. ఓసంజయా! నాకెంతయు నాశ్చర్యము గలుగు నట్లుగా నాఁడు సభలో నట్టియద్భుతకృత్య మొనర్చెనుగదా! అట్టి మహనీయుఁడుగాక వేటొకఁ డెవ్వఁడు పూజార్హుఁడు? భక్తిచే బ్రసన్నునిఁగావించికొని యాతని దర్శించినవాడనగుటఁ బ్రత్యక్ష మగునాగ మమువలె నంతయు నా కౌతనిదివ్యమహిమ యెఱుకపడియెను.

ఓసంజయా! అటులే గదుఁడు, సాంబుఁడు, ప్రద్యుమ్నుఁడు, విదూరథుఁడు, అగావహుఁడు, అనిరుద్ధుఁడు, చారుధేష్ఠుఁడు, సారణుఁడు, ఉల్లూకుఁడు, నిశేతుఁడు, బభ్రుఁడు, పృథువు, విపృథువు, శమీకుఁడు, ధారిమేజయుఁడు నింకనుగల బలవంతులగుయాదవులును, వృష్ణివీరుఁడును మహాత్ముఁడునగు కేశవునిచే నావహాతులై పాండవ వైన్యము నాశ్రయించి యుద్ధమున నిలుతురు. ఆకారణముచే మాకు జయము సందిగ్ధమగుచున్నది. ఇదియుఁగాక నాగాయుతబలుఁడును, కైలాసగిరివలె నున్నతుఁడును, వనమాలియు, హలియునగు బలరాముఁ డాజనార్ధనుఁడుగలపక్షమువాఁడై యుండును. ద్విజాతు లెవ్వని సకల

లోకజనకునిగా బలుకుదురో యట్టి వాసుదేవుడు పాండవార్థమై యుద్ధమైనను జేయువాడు. ఓసంజయా! ఆభగవానుడెపుడు పాండవార్థముగా యుద్ధసన్నద్ధుడగునో యపు డాతనితో యుద్ధ మొనరింపఁ దగు ప్రతియోధుఁ డెవ్వఁడు గలఁడు? ఒకపుడు కౌరవులు పాండవులను జయింపఁగలిగియున్నను, వాసుదేవుఁ డపాండవులకుఁగా నుత్తమశస్త్రమును ధరింపకమానఁడు. అటు లతఁడు కత్తివట్టెనా? సకలరాజమండలమును సమరమున సమయించి, పిదపఁ గౌరవులను మడియించి కుంతిదేవి కై నను మేదిని నొసంగక మానఁడు. ఏరథమునకు రథికుఁ డర్జునుఁడును, సారథి నారాయణుఁడునునై యుండెనో యట్టిరథమున కెయ్యది ప్రతిరథముగాఁగలదు? ఏయుపాయముచే జూచినను గౌరవులకు జయ మూహింపఁబడకున్నది. కావున యుద్ధ మెటులు జరిగెనో యదియెల్లఁ దెలుపుము. అర్జునుఁడు కేశవునియాత్మ. అటు లేకృష్ణుఁడు నర్జునునియాత్మ యైనవాడు. అర్జునునియందు విజయము నిత్యసిద్ధము కృష్ణునియందు శాశ్వతకీర్తి సిద్ధము. ఏలోకములందును నర్జునునకుఁ బరాభవములేదు. కేశవునియందుఁ బ్రధానగుణము లెన్నియేనిఁ గలవు. అయినను నవివేకముచే సుయోధనుఁ డావాసుదేవునిమహత్త్వ మెఱుంగఁడు. వాని దైవయోగముచే మృత్యుపాశము చుట్టుకొనుచున్నది. కృష్ణుఁ డొకదాశార్థుఁడనియు, నర్జునుఁడు పాండవమాత్రుఁడనియుఁ దలఁచుచున్నాఁడుగాని, యాదుర్యోధనుఁడు వారి నాది దేవులగు నరనారాయణులఁగాఁ దెలియకున్న వాడు. వారిరువురును నేకరూపులయ్యును బుడమిని రెండు మానవరూపములతో జనించినవారు. కీర్తినిధులగు వారు మానవులకు మానసములచేనైన జయింపరానివారయ్యుఁ దాము మానవత్వ మూని కౌరవనై న్యమును జయింపఁ దలఁచియున్నవారు. లేనిచో నిచ్చామాత్రమున జయింపఁగలుగుదురు. ఇది లోకమోహనమగు యుగవిపర్యాసమై యున్నది. కానిచో బ్రహ్మచర్యావ్రతనిష్ఠాపరుడగు భీష్ముఁడును, వేదాధ్యయనపరుడగు ద్రోణుఁడును మరణించుటెట్లు? క్రియలచేఁగాని యస్త్రములచేఁగాని మృత్యువునుండి తప్పించుకొనుట దుర్ఘటము. ఓసంజయా! లోకసంభావితులును, నస్త్రకుశలులును, యుద్ధగర్వితులునగు భీష్మద్రోణులు మరణించుట వినియు జీవించియుండు టెందులకు? మున్ను మనమాయుధిష్ఠిరుని యేసిరుల కసూయ

పడితిమో? భీష్మద్రోణులు మరణించుటచే నిపు డాసీరులచేతనే జీవించ వలసియున్న వారము. నాకుఁగా నిక్కొరవులమరణము సంభవించినది. పక్షములయినవానిని బడఁద్రోయుటలోఁ దృణములై నను వజ్రాయుధములగును. యుధిష్ఠిరుఁ డీయనంతము లగు నైశ్వర్యములకుఁ బాత్రుఁడు గావలసివచ్చెను. ఆహా! వానికోపాగ్నిచేగదా భీష్మద్రోణులు హతులయిరి. సహజముగా ధర్మము ఘటించెను. మావారి కట్టిధర్మములేదు. శ్రూర మగునిక్కాల మెన్నఁడును సర్వవినాశమునుజేయక గడచిపోదు. ఓసంజయా! ధీమంతు లొకవిధముగాఁ జింతించిన కార్యములను దైవము వేటొకరీతిగాఁజేయక తప్పదని నాయభిప్రాయము. కావున ననివార్యమై యిట్టి గొప్పకష్టము సంప్రాప్తింపఁగా నిందులకుఁ జింతింపఁబనిలేదు. అటు లగుట నున్నదున్నటులు తెలుపుము.” అని పలుక విని సంజయుఁడు మఱియు నిట్లు తెలుపఁదొడంగెను.

❦ ధర్మజా నప్పగింతునని దుర్యోధనునకు ద్రోణుడు వరమిచ్చుట ❦

“ఓయూంబి కేయా! అప్పొండవస్థుంజయులచే నాద్రోణుఁడు హతుఁడయినవిధమంతయుఁ బ్రత్యక్షముగాఁ జూచియున్నవాడ నగుట నీకది యెఱిగించెదను వినుము. మహారథుఁడగు నాభారద్వాజుఁ డటులు సేనాపతిత్వమొంది, కౌరవసైన్యములనడుమ నిలిచి, నీకొమరునితోఁ ‘ఓరాజా! కురువంశోత్తముఁ డగు గాంగేయు ననంతరము నన్ను సేనా నాయకునిగా నియోగించి గౌరవించితివి. కావున దానికిఁ దగుఫల మీవు పొందఁగలవు. నీకిపు డేమికావలయునో కోరికొనుము.’ అని పలికెను. అది విని సుయోధనుఁడు దుశ్శాసనాదులతోఁ గూడి యాయాచార్యుం జూచి ‘ఓగురునర్యా! నీవు మాకిప్పుడు వరమొసంగుచేని నే నొకటి కోరియెదను. నీవు యుధిష్ఠిరుని జీవముతోఁ బట్టుకొని తెచ్చి నా కప్పగించుము.’ అని కోరెను. అంత నయ్యాచార్యుఁడు నీవుత్రునివలుకు విని తనసైన్యమున కుత్సాహమువొడమ నిట్లు పలికెను. ‘ఓసుయోధనా! నీ వాధర్మజునిఁ జంపుమని నన్నుఁ గోరక యాతనిఁ బట్టుకొని తెచ్చుని గోరుట నతఁడు ధన్యుఁడు. ఓరాజపుత్రా! ఆయుధిష్ఠిరునిఁ జంపుమని యేల కోరవైతివి? ఓసుయోధనా! ప్రమత్తుడవై దీనిని గోరవైతివి. లేదా! అజాతశత్రుఁడగు నాతనికి విరోధియే లేఁడా! లేక

యాతనిజీవనమునుగోరి భరతకులమును నిలుపఁదలంచితివా? అటుగాక సమరమునఁ బొండవులను జయించి, మఱల రాజ్య మాయుధిష్ఠిరున కొనఁగి యన్నదమ్ముల చెలిమిఁ జూపనెంచితివా? కుంతిపుత్రుఁడగు యుధిష్ఠిరుఁడు ధన్యుఁడు. వానిది మంచిపుట్టువు. నీ వాతనియొడ నిటులు స్నేహముంచుటనుబట్టి యాతని యజాతశత్రుత్వ మిపుడు యదార్థ మయ్యెను' అని.

ఓధృతరాష్ట్ర! దోణుఁ డిటులు తెలుప విని, నీతనయుఁడు తనకు నిత్యము చిత్తమందున్నభావ మొకటి యపుడు కడువడిగా వెడల, సఃతుష్టాంతరంగుడై యిట్లు పలికెను. బృహస్పతి తుల్యుఁడైనను నాకారమును మఱుగుపఱుచుకొనుట శక్యముగాదుగదా! అటులగుట నతఁడు చిటునగ వంకురింపఁగా 'ఓయాచార్య! నీ వాయుధిష్ఠిరుని రణరంగమునఁ జంపుదేని నే నాతని జయించితి ననుట సరిపడదుగదా! అదియుఁగాక యాయుధిష్ఠిరుఁడు హతుఁడగునేని బాధుఁడు మఱ్ఱెల్లఁ దునుమాడకమానఁడు. సమరమున నెల్లరను నిశ్శేషమునేయ నమరుల కైనను శక్యముగాదుగదా! వారే యొకపుడు మిగులుదురేని మమ్ము మఱి మిగులనీరు. సత్య ప్రతిజ్ఞఁడగు యుధిష్ఠిరుఁడు జీవముతోఁ బట్టు కొనఁబడి నాకడకువచ్చెనా, వానితో మఱల ద్యూత మొనర్తును. అపు డాద్యూతమున నోడిన యాధర్మజుని వెంటనంటి పొండవులెల్ల మఱల నరణ్యమునకుఁ బోవుదురు. అటు లగునేని నాకు జిరకాలముచు జయ మగుట సిద్ధము. ఓయాచార్యవర్యా! ఈకారణముచే ధర్మజుని మారణమును గోరకుంటుని' అని

“ఓరాజా! అపు డాదురోధనుని కపటనిశ్చయమును దెలిసి యాద్రోణుఁడు తత్త్వవేత్తయగుట నాసుయోధనుతో 'ఓరాజా! నీకు వరమునుగెదనుగాని యర్జునుఁ డాయుధిష్ఠిరునిఁ బాలింపకుండనేని నీకాధర్మజుని వశమొనర్చువాడనని తలంపుము. దేవాసురులకును నా యర్జునుని జయించుట వలనుపడదు. అటు లగుట నీ విషయమునఁ గోపింపవలదు. వాఁడు నాకు శిష్యుఁడై యస్త్రవిద్యలో నిస్సంశయ ముగా నాకధిక ప్రియుఁడు. మఱియుఁ దరుణుఁడు. ధన్యతముఁడు. సాహసము గలవాడు. ఇదియుఁగాక యాతఁ డింద్రునివలనను శంక

రునివలనను నస్త్రములను సంపాదించినవాఁడు, మఱియు నీవైఁ గోపము గలిగియున్న వాఁడు, కావున నిట్లు వలికితిని. ఇందులకుఁ గోపింపకుము, వీయుపాయముచేనైన నాయర్జునుఁడు రణరంగమునుండి తొలఁగెనా? ధర్మజుఁడు నీకు వశుఁడయ్యెననుకొనవచ్చును. నీవన్నటులు వానిని బట్టుకొనినపుడే నీకు జయముగాని వానిని జంపుటచే నీకు జయము గలుగదు. నా చెప్పినయుపాయముచేతనే యాతనిగ్రహణము సంభవించెడిని. సత్యధర్మనిరతుఁడగు నాధర్మరాజునిఁ బట్టికొనితెచ్చి నీకప్పగించెను. ఇందులకు సందియములేదు. అతఁడు సంగ్రామమున రెండుగడియలు నాకు ముందుగా నిలిచియుండఁగా నర్జునుఁ డపు డందులేకుండేనేని ధర్మజుఁడు మనకు దొఱకెననుకొనుము. అర్జునునిసమక్షమున నాతనిఁ బట్టుకొనుట దుష్టభము. నాకేగారు, సురాసురులకు నయ్యది సాధ్యపడనిది.' అని వలికెను.

ఓయాంబికేయా! ఇట్లు లాయుధిష్ఠిరుని నిగ్రహము ద్రోణునిచేఁ బ్రతిజ్ఞాతమగుడు, మూర్ఖులగు నీకొమరులు ధర్మజుఁడు దొఱకెననియే తలంచిరి, సుయోధనుఁ డాద్రోణునకుఁ బాండవులయొడఁ బ్రీతిగలదని తెలిసియే మఱియు నాతనిప్రతిజ్ఞ స్థిరమగుటకై యెల్లఁకకుఁ దెలియు నట్లుగా నైనన్యములుగల యెల్లెడల ధర్మజునిగ్రహమును జాటించెను." అని తెలిపి సంజయుఁడు మఱియు నిట్లనియె.

— ద్రోణుఁడు యుధిష్ఠిరునిఁ బట్టుకొనెదనని ప్రతిజ్ఞ చేయుట —

“ఓరాజా! అటు లాయుధిష్ఠిరు నిగ్రహము జాటించఁబడుట విని మనసైనన్యములు సింహనాదములను శంఖారావములను గావించెను. ఓభారతా! ఆభారద్వాజ్యకృత్యమును ధర్మజుఁడు తనకావులగువారివలన విని, తనసోదరులను నింకనుగలయోధులను రప్పించి వారెల్ల వినుచుండ నర్జునునితో నతఁడు “ఓతమ్ముఁడా! ఇచ్చడు ద్రోణుఁడొనర్చిన ప్రతిజ్ఞను వింటివా? ఎటులే నది యసత్యమై చెడునట్టియుపాయము చింతింపఁ బడుఁగాక ఆద్రోణుని ప్రతిజ్ఞలోఁ గొంత యవకాశమున్నది. అయ్యది నీవలనఁ గావలసియున్నది. కావున నీవు నన్ను వీడక నాచెనుకనుండి యుద్ధముచేయుచుండవలయును. అటులేనిద్రోణునిచే సుయోధనుఁడు తనయూహితము నొందఁజాలకుండెడిని' అని వలికెను.

అది విని యర్జునుడు 'ఓయాన్నా ! ద్రోణున కొకపుడును నన్ను వధించు టెట్లు సాధ్యపడదో యటులే నిన్ను నే విడుచుటయు నొకపుడును సంభవింపదు. నే నాచార్యునకుఁ బ్రతియోధుఁడనై ప్రవర్తింప నేరనేని రణరంగమున నాప్రాణములను విడుచువాఁడను. నిన్నుఁ బట్టుకొని దుర్యోధనుడు రాజ్యమును గోరువాఁడేని యీజీవలోకమున వాఁ డెటులును దనకోర్కెను బొంద నేరఁడు. నక్షత్రములతో నాక సము కూలుఁగాక. పుడమి వ్రయ్య లగుఁగాక. కాని నేను జీవించియుండఁగా ద్రోణుడు నిన్నుఁ బట్టుకొనుట జరుగదు. ఇది నిశ్చయము. ఇక నాద్రోణున కావజ్రధారియు సహాయ మొనర్పనీ ! లేక దేవతలతోఁ గూడి విష్ణువు సహాయుడు కానీ ! ఈరణరంగమున నిన్నెవ్వఁడును స్పృశింపఁజాలడు. ఓరాజోత్తమా ! నేను జీవించి యుండఁగా నీకు భయమేటికి ? ద్రోణుడు శస్త్రాస్త్రధారులలో సారమైనవాఁ డగుఁగాక. నీవాతనికి జడియనక్కఱలేదు. ఓరాజా ! నేను వేటొక నిశ్చల మగు ప్రతిజ్ఞచేసి పలుకుచున్నవాఁడను. నే నన్వతమాడను. నాకుఁ బరాజయములేదు. ప్రతిజ్ఞచేసిన దిండుకయుఁ దప్పను.' అని పలికెను.

ఓధృతరాష్ట్రా ! పిమ్మటఁ బాండవులున్న చోట శంఖములును, భేరులును, మృదంగములును, బటహములును మ్రోయింపఁబడియెను. మహాత్ములగునప్పాండవులు సింహనాదము లొనర్చిరి. భయంకరమై ధనుష్టాంకారములును మిన్నముట్టెను. పాండవుల యాశంఖనినాదమును విని మననైస్యములవారును పాద్యములను మ్రోయించిరి. పిదప నుభయ నైస్యములవ్రూహములును యుద్ధాభిలాషమై మెల్లగాఁ బరస్పరమును సమీపించెను. పిమ్మట ద్రోణపాంచాలరకును, గురుపాండవులకును గగరుపాటోదవించు సంకులయుద్ధ మారంభమయ్యెను. ద్రోణ రక్షితమగు నైస్యమును దునుమాడుటకు సృంజయు లెంత ప్రయత్నించి నను నది వారికి సాధ్యపడదయ్యెను. అటులే యర్జునపాలితమగు పాండవ నైస్యము నోడించుటయుఁ గౌరవవీరులకు సాధ్యపడకుండెను. అటు లాయుభయనైస్యములును బరస్పరమును జేరియు రక్షితములగుట నిశ్చలములై, రాత్రీ పుష్పించి నిద్రించిన వనవీధులువలెఁ గానవచ్చెను. ఓరాజా ! పిమ్మట సువర్ణరథుడగు నాద్రోణుడు వైరినైస్యము నురుమాడుచు సేనామధ్యమునఁ జరించెను. అతఁ డొకఁడయ్యును శరకర

లాఘవముచే బలువురుగాఁ గానవచ్చెను. సూర్యసముడగు నాతనిచే బ్రయుక్తములగు ఘోరశరపరంపర లెల్ల దెసల నిండి పాండవనై న్యము నకు వెఱపుగలిగింప మొదలిడెను. సహస్రకీరణసూర్యుడై సూర్యభగవానుడు మధ్యందినగతుడై యెటులు విరాజిల్లునో యటులే ద్రోణుడును గానవచ్చెను. అటులు సమరమునఁ గుపితుడై యున్న యాద్రోణుని బాండవులలో నొకఁడును మున్నామహేంద్రుని దానవులువలె దేఱిచూచుటకును వలంతి గాకుండెను. పిమ్మట నాభారద్వాజుఁడు ప్రతాపశాలియై నిజశివశరపరంపరచే ధృష్టద్యుమ్ను బలమును వడిగాఁ బీడించుచు, బాణములచే నెల్ల దెసలఁగప్పుచు నాధృష్టద్యుమ్నుడున్నచోటఁ గలపాండవనై న్యమును మర్దింపసాగెను.” అని తెలిపి సంజయుఁడు మఱియు ని ట్లనియె.

— ఆభీమన్యునిపరాక్రమము —

“ఓరాజోత్తమా! పిమ్మటఁ బాండవనై న్యమున మిగుల సమృద్ధమును గలిగించుచు, వృక్షముల నన్నివలె వైరిసేనలను దహించుచు, నాద్రోణుఁడు చరించెను. ప్రజ్వలించునన్నినాఁ బాండవనై న్యమును దహించు నాసువర్ణరథు నారసి పాంచాలురు కంపింపసాగిరి. గట్టిగాఁ దివిచివిడిచిన యాతనివంటిచప్పుడు పిడుగుదప్పుడునా వినవచ్చెను. హస్తలాఘవముగల యాతనిసాయకములు రథికులను రౌతులను బదాతులను గజాశ్వములను మర్దింప నారంభించెను. తోలుకరిని గర్జలును గాలియుఁగల పర్జన్యుఁడనాఁడగి, పాపాణవర్షమును శరవర్షమును గురియుచు, నాద్రోణుఁడు పాండవనై న్యమునకు భయమొనరించెను. ఓరాజా! అపు డాభారద్వాజుఁడు నలుదెసలఁ జరించుచు, సేనలఁ గలత వెట్టుచు వైరుల కమాఁషమగు భయమును జనింపఁజేసెను. సువర్ణాలంకృతమగు నాతనిచాపము రథము లనెడిమబ్బులలో మెఱపువలె దిరుగుచు, మఱిమఱియుఁ గానవచ్చుచుండెను. సత్యవంతుఁడును బ్రాజ్ఞుఁడును వీరుఁడును ధర్మాధారుఁడునగు నాభారద్వాజుఁడు యుగాంతకాలుఁడువలె ఘోరమై రౌద్రమగు రక్తనదిన బ్రవర్తింపఁజేసెను. అయ్యది శోపవేగముచే జనించి మాంసాశనగణసంకులమై, నై న్యప్రహాముతోఁబూర్ణమై, వీరులనెడివృక్షముల నీడ్చుకపోవుచు, రక్తోదకము

లును రథముల నెడిసుడులును గలిగి, గజాశ్వములె యొడ్లుగాఁ గవచము
ల నెడికలుపలు వెలయ, మాంసము నెడిబురదయు, మేదోమజ్జాస్థు ల నెడి
యిసుకయు, నుష్ణీషము ల నెడినురుగునుగలిగి, సమరము నెడిమేఘములచేఁ
బూర్ణమై, ప్రాసాదుల నెడి చేఁదలుగలిగి గజాశ్వపదాతులచే దురవగా
హమై శరతరంగములు వెలయ, మానవాదిశరీరదారుసంఘున్న మొప్పు,
శకటకచ్చపసంకులమై, హతవీరశిరస్తటమై, కత్తుల నెడిమత్స్యములును,
గజరథముల నెడి మహాహృదములును, మహారథముల నెడి శతావర్తము
లునుగలిగి, భూరేణువు లలలుగా భీరువులకుఁ జోటరానిదై, కంకగృథ్రా
దులతోనిండి వేలకొలది మహారథికులను యనుద్వారమును జేరుచుచు
శూరుల నెడి క్రూరజంతువులతోనిండి, తెగిపడినశస్త్రములె హంసలుగాఁ
గిరిటములె పక్షులుగాఁ, జక్రములె కూర్తములుగా, గవళే నక్రము
లుగా వెలయుచు, బిత్తలోకమునకు నూటులకొలది తీసికొనివోవుచుఁ
బ్రవహింపసాగెను. ఓరాజా! హతులగు వారికేశములె నాచుగా, నా
రక్తనదిని భయశీలురగువారికి వెఱపుగొలుపు నాద్రోణుఁడు ప్రవ
హింపఁజేసెను. అటులు తమనై న్యమును బెదరించుచు మహారథుఁడై
యున్న యాద్రోణుని నలుగెలంకులను యుధిష్ఠిరుఁడు మున్నగుపాండవ
యోధులు చుట్టుకొనిరి. అపు డటు లాతనిఁ జుట్టికొన్న పాండవశూరుల
నారసి దృఢపరాక్రములగు మనయోధులు నలుగడల మూఁగి వారి
కడ్డువడిరి. అంత నద్భుతమగుయుద్ధ మారంభమయ్యెను. అపుడు బహు
కపటుఁడగు శకుని సహదేవు నెదుర్కొని వానిసారథిని రథమును ధ్వజ
మును దీప్రనారాచములచే నొప్పింప, నామాస్త్రితనయుఁడును నాశకుని
సూతుని కేతువును రథమును గుఱ్ఱములను దెగ నేసి యటువదిశరము
లచే నాశకునిని సవిలాసముగాఁ బ్రహరించెను. అంత నాశకునియు
నొకగదను బూని రథముదిగి యాసహదేవుసూతుని రథమునుండి పడఁ
ద్రోసెను. ఓరాజా! పిన్ను నమృహారథులిరువురును విరథులై తమబల
ములు వెలయ గదాహస్తులై శృంగములతోఁగూడిన షర్వతములునా
రణరంగమునఁ గ్రిడింప మొదలిడిరి. పిదప ద్రోణుఁడు పాంచాలాధీశునిఁ
బండ్రెండుబాణములచే నొప్పించి, యాతఁడు పెక్కుబాణములచేఁ
దన్నుఁ బ్రహరింప మఱియు నతని నంత కధికమగుశరజాలములచేబీడిం
చెను. భీముఁడు వివింశతని వింశతీతీప్రనారాచముల నొప్పించియుఁ

జలింపఁజేయఁజాలకండుట యద్భుతమయ్యెను. అంత నావివింశతి కడు వడిగా, నగ్గాడుపుకొమరునిగుఱ్ఱములను, ధ్వజమును, శరాసవమును ఖండింప, నై న్యము లాతనిఁ బూజించిరి. పిమ్మట నవ్వీరుండగు భీముఁడు దానిని సహింపక తనగదతో వానిగుఱ్ఱములను గొట్టి నేలఁగూలనేసెను. ఓరాజా! పిదప నావివింశతియు, హతాశ్వ మగు నిజరథము డిగి మహా బలుఁడై కేడెము పూని మత్తగజముపై మదగజమువలె నవ్వాయు పుత్తునిపైకి వడిగా వెడలెను. వీరుండగుశల్కుడు తనమేనల్లుఁ డగు నకులునిఁ గాంచి నగుచు, లాలించుచు, గోపము పుట్టించుచు గొన్ని బాణములచే నాతనిఁ గొట్టెను. అందుల కతఁ డలిగి, యాశల్కునియాత పత్రముచు, ధ్వజమును, సూతుని, ధనువుచు దునుమాడి, యాసమరంగ మునఁ దనప్రతాపము వెలయ శంఖమును బూరించెను. పిమ్మట ధృష్ట కేతువు కృపునిచేఁ బ్రయుక్తములగు వివిధశరపరంపరల నఱికి, డెబ్బది బాణములచే నాతని నొప్పించుటయెగాక, మఱియు మూఁడుబాణము లచే నాతనిధ్వజము దెగనేసెను. కృపుఁడు వానిని గొప్పశరవర్షముచే నివారించి, మఱియు నాతనితోఁ గొంతవడి యుద్ధమొనరించెను. సాత్యకి కృతవర్ధునిఁదాఁకి యొకనారాచముచే నాతనివక్షము నొవ్వనేసి, మఱియు డెబ్బదిబాణములచే నొప్పించెను. అంత నాకృతవర్ధుఁడును డెబ్బదేఁడు తీవ్రనారాచముల నొప్పించియు, వాయువు కొండనువలె నించుకేని నాశై నేయునిఁ గంపింపఁజేయఁజాలఁడయ్యెను. పాండవసేనాపతియగు ధృష్టద్యుమ్నుఁడు సుశర్మను మర్తముల నొప్పింప, నాతఁ డొకతోమర ముచే నాతని జత్తుదేశమును నొప్పించెను. విరాటుఁడు మహావీర్య నిధులగు నమాత్యులతోఁ గడ్లని నివారింపుట యెంతయు నద్భుత మయ్యెను. అపు డక్కర్ణుఁ డావిరటునినై న్యముల నాపుటలోఁ జూపిన దారుణపరాక్రమ మెంతయు శ్లాఘింపనయ్యెను. ద్రుపదుఁడు భగదత్తుని మార్కొన వారిరువురకును జిత్రతరముగా యుద్ధమయ్యెను. భగ దత్తుఁడు తీవ్రబాణములచే నాద్రుపదునిధ్వజమును సూతునిరథమును గొట్టఁగా నాతఁ డాభగదత్తునివక్షము నొకవాఁడితోలచే నొప్పించెను. అంత యోధవరు లగుసౌమదత్తియు, శిఖండియు, నస్త్రవిశారదులై ప్రాణు లకు వెఱపుగలుగ యుద్ధమొనర్చిరి. అపు డాభూరిశ్రవుఁ డాశిఖండిని బహుశరపరంపరచేఁ గప్పఁగా నాశిఖండియుఁ గుపితుఁడై తొంబదిబాణ

ములచే నాసామదత్తిని నొప్పించెను. ఓరాజా! క్రూరకర్మలగు ఖటాత్కచుడు, నలంబుసుడును బరస్పరజయకాంక్షలతో నడరి యత్యద్భుతయుద్ధ మొనర్చుచు, బెక్కుమాయలను సృజించికొనుచు, గర్వితులై చరించుచు, దమమాయాబలముచే నొకరి కొకరు గానరాక, మటుగువడుచు జూపుల కచ్చెరుస్తగలుగఁ జరించిరి. చేకితానుఁ డను విందునిఁ దలపడి భయంకరముగా సమరమొనర్ప, వారిరువురును మహాబలులగు బలశక్తులవలె జూపట్టిరి. లక్ష్మణుడు క్షుతదేవునితో నెంతయు భీకరముగాఁ బోరాడెను. వారిపోరాటము, నారాయణ హిరణ్యాక్షులయుద్ధమును బోలియుండెను. సిదప శాస్త్రీయముగా నిర్మింపఁబడి కడువడిగలగుఱ్ఱములను బూన్చినరథముతోఁ జౌరవుఁ డభిమన్యునిఁ దలపడి సింహనాద మొనర్చెను. అంత నాయభిమన్యుడును యుద్ధాభిలాషియై వెడలి వానితో నెంతయు నద్భుతముగాఁ బోరాడఁ దొడఁగెను. పౌరవుఁ డపు డాయభిమన్యుని శరపరంపరల నొప్పింప, నతఁ డాపౌరవుని ఛత్రమును, ధ్వజమును, గుఱ్ఱములను బుడమిఁ బడఁ ద్రోసి, మఱియుఁ గొన్ని బాణములచే వానిని గొట్టి, తనపై న్యమునకు సంతసమొదవ సింహనాదమొనర్చి, మఱియు నాపౌరవునిఁ జంపఁదగు నొకతీవ్రనారాచము సంధించెను. ఘోరాకారమగు నాసాయకముసార మెఱిగి యపుడు కృతవర్త రెండుబాణములచే దానిని వింటితోఁ గూడ ఖండించెను. అటులు తునిసినయాధనవునిడిచి తెల్లనిఖడ్గమును బట్టికొని పెక్కుచుక్కలుగల కేడ మొకటి పూని కరలాఘవము వెలయఁ గత్తి త్రిప్పుచుఁ దనపరాక్రమము వెలయఁ జరించుచు, నతఁడు తనకేడమునకును ఖడ్గమునకును నడుమ నిర్విశేషముగాఁ గానవచ్చెను. అటు లతఁ డడరి యప్పౌరవునిరథముపై కుఱికి సింహనాదమొనర్చుచు, వాని జుట్టు పట్టిలాగుచు, వానిసూతు నొకపదప్రహారముచే నొప్పించి, తనకత్తిచే మఱియు వానిద్వజమును బడఁద్రోసి, సముద్రమును గలఁతవెట్టి మహానాగమును జలింపఁజేసిన గరుడునివలె నప్పౌరవు నీడ్చుటను మన పార్థివులెల్లరును జూచిరి. అంత నాయభిమన్యునిచేతఁ జిక్కి యాతనిచే నీడ్వఁబడుచు దిక్కులేకయున్న యప్పౌరవు నారసి యందులకు సహించక, నైంధవుఁడు బర్హములును, బంగారుమువ్వలును గలిగిన చర్మమును ఖడ్గమునుబట్టి సింహనాదమొనర్చుచు, దనరథమునుండి వానిపై కుఱి

కెను. అటులు తనవైకివచ్చు నానైంధవు నారసి యభిమన్యుఁ డప్పొర
వుని విడిచి డేగవలె గడువడిగా వానివై కుటికి, వానిచే బ్రయుక్తము
లగు ప్రాసపట్టసన్నింశాదులను దనకత్తిచే నటికి చర్తముచే నడ్డుకొని
యెను. అట్టి యభిమన్యునిబాహుబలము నెల్లరును గాంచి యద్భుత
పడిరి. మఱియు నయ్యభిమన్యుఁడు కత్తిని గేడెమును నెత్తి తనతం
డ్రికిఁ బరమవైరి యగు నానైంధవునివైకి గుంజరమువైకి వెడలివ సింగ
పుంగోదమనా వెడలెను. అపుడు వారిరువురును ఖడ్గదంత, నఖాయు
ధులై బెబ్బలియు సింహమును వలెః బరస్పరముఁ బ్రహరించుకొనిరి.
పురుషసింహులగు వారిరువురును, గేడెములను గొట్టుటయందును బడఁ
ద్రోయుటయందును బడుటయందును భేదములేక పోరాడిరి. మఱియుఁ
బరస్పరముఁ దప్పించుకొనుటలును, గత్తిచప్పుడులు, లోవెలుపలలఁ
బడుటలును, వారికిఁ దుల్యములై గానవచ్చెను. వారటులు బాహ్య
భ్యంతరములఁ జరించుచు టెక్కలుగలకొండలునాఁ జూపట్టిరి. అపు
డభిమన్యుఁడు కత్తిని వైవఁగా నానైంధవుఁడు వానిచర్త పక్షాంతమునఁ
గొట్టెను. అయ్యది మిక్కిలి బలముగా బ్రయుక్తమై సువర్ణపత్రాంతర
మగు తనచర్తమునకే తగిలి ముక్కలయ్యెను. అంత నభిమన్యుఁ డా
నైంధవునిఖడ్గము ఖండితమగుటఁ దెలిసి యాఱుడుగులేగి మఱి నెప్పటి
చొప్పున నొకనిమేషమునఁ దనరథ మధిష్ఠించెను. అటు లానైంధవుని
విడిచి యభిమన్యుఁడు నిజరథ మధిష్ఠించుట నారసి యందలివీరులు
పలువు రొక్కమొగి నాతనిఁ జొట్టుకొనిరి. పిమ్మట నమ్మహాబలుఁడు కేడెము
ఖడ్గమును బాఱవైచి నైంధవునిఁ గాంచుచు వానిపరాభవము నెంచి
సింహనాద మొనర్చి, భాస్కరుఁడు లోకమునువలె వానిపై న్యమును
దపింపఁజేయఁదొడంగెను. పిమ్మట శల్యుఁ డాయభిమన్యునిపై సువర్ణ
భూషిత మగు నొకశక్తిని వైవ, నగ్నిజ్వాలవలె ఘోరాకారమై ప్రజ్వ
లించుచువచ్చు నాశక్తి నాతఁ డెగిరి పట్టుకొనియెను. అయ్యది పరుగిడుచు
వచ్చు నురగమునుబట్టిన గరుడునిపరాక్రమమును దలపించెను. అపు
డాతనిబలమును లాఘవమును గాంచి రాజులెల్లరును సింహనాదము
లొనర్చిరి. అంత నాయభిమన్యుఁ డాశల్యప్రయుక్తమగుశక్తినే యాత
నిపై వైవ నది వానిసూతునిఁ గొట్టి రథమునుండి నేలఁ గూలదొంగెను.
అపుడు విరాటద్రుపదులును, ధృష్టకేతుయుధిష్ఠిరులును, సాత్యకియుఁ,

గైకయుడు, భృష్టద్యుమ్నుడును, శిఖండియు, నకులసహదేవులును, ద్రౌపదేయులును నాయభిమన్యుని గాంచి మేలుమేలని పొగడిరి. మఱియు వివిధములగు బాణశబ్దములును, బహువిధములగు సింహనాదములును నాయభిమన్యునిదైగ్యమును సూచించుచు జెలరేగెను. అంత నీతనయులు తమశత్రుని జయలక్షణమును సహింపక నలుగెలంకుల నాతని జుట్టుకొని, మబ్బులు పర్వతమునవలె నాతనిపై శరవర్షమును గురిసిరి. అంత నాకౌరవులకు బ్రియమొనర్చువాడై తనసూతు నవమానమును దలంచుచు శల్యుఁ డాయభిమన్యునిపై కి వెడలెను” అని తెలుప విని భృతరాష్ట్రుఁ డిట్లనియె.

— శల్యుడు భీమున కోడి పాటిపోవుట —

“ఓసంజయా! లోకమున నిట్టివిచిత్రములై బహువిధములగు ద్వంద్వయుద్ధములను దెలుపుచున్నాడవు. వానిని గన నాకుఁ గన్నులు లేకుండుటకుఁ జింతించుచున్నాడను. కురుపాండవులయుద్ధము దేవాసురయుద్ధమువలె మిగుల నాశ్చర్యమొదవించునదని మానవులు చెప్పుకొందురు. ఈయుత్తమయుద్ధమువిధ మెంత వినినను దృష్టిగలుగకున్నది. కావున శల్యసౌభద్రులకు జరిగినయుద్ధమువిధ మెఱిగింపుము.”

అది విని సంజయుడు “ఓరాజా! తనసూతుఁ డటులు తెగుటయుఁ గుపితుడై యాశల్యుఁ డొకగదనెత్తి త్రిప్పుచు రథము డిగి ప్రదీప్తకాలాగ్నిని దండహస్తం డగు యమునిజోలి వెడలుటను గాంచి, భీముఁ డొకగదను బట్టికొని వడిగా వెడలెను. అభిమన్యుడును బిడుగుబోని యొకగొప్పగదను బూని ‘ఓయీ! శల్యా! రమ్మరమ్మ’ అని పలుకుచు భీమునిచే గడుప్రయత్నముచే నివారింపబడియెను. అటు లాభీముఁ డాయభిమన్యుని వారించి తనప్రతాప మేర్పడ శల్యునిఁ దాకి కొండవలె నవలుండై యుండెను. అటులే శల్యుడును భీము నారసి తనబల మేర్పడ వడిగా బెబ్బులి యెన్గునుజోలె నాతని కభిముఖుడై యుండెను. పిదప శంఖారావములును, ఖేరీనాదములును, సింహనాదములును, దూర్యధనులును మొదలై మ్రోగసాగెను. అపుడు పరస్పరమును గురుపాండవులు పరువులిడువారును జూచువారునై యుండ మేలుమేలను చప్పుడు లుప్పతిల్లెను. అంత నానైనవ్యములలో ‘భీమునివేగమును

సహించుట శల్యునకును, శల్యునివడి నాఁగుట భీమునకును దప్ప వే
తెవ్వరును శక్తులు గాఁజాల"రనుపలుకులు విననయ్యెను. సువర్ణపట్టము
లచే బద్ధమై చూపదలచూడ్కికి వేడ్కగొలుపుచు భీమునిగద యెం
తయుఁ బ్రజ్వలించెను. అటులే పలుమాఱ్ఱములఁ జరించుచు మండల
గతులవర్తిలు నాశల్యునిగదయు మెఱుపుబోనికాంతిగలిగి వింతగొలుప
సాగెను. వారిరువురును వృషభములువలె గర్జించుచు, మండలాకార
ముగాఁ దిరిగిరి. మఱియు గదాగ్రములఁ ద్రిప్ప నాపురుషసీంహులగు
శల్యవృకోదరు లిరువురకును మండలావర్తమాఱ్ఱములందును, గదా
ప్రహారములందును గొంచెమేని భేదము గానరాక యుద్ధము ప్రవర్తి
ల్లెను. భీమసేనతాడితమై శల్యునిగద మిడుఁగురు లుమియుచు వ్రయ్య
లయ్యెను. అటులే శల్యగదాహతమై భీమునిగదయు వర్షాప్రదోషమున
మిడుఁగురుపురువులచే నావృతమగు వృక్షమువలె వెలయఁజొచ్చెను.
ఆసమరమున మద్రరాజుచే బ్రక్షిప్తమగునాతనిగద యాకసమును
జ్వలంపఁజేయుచు, మఱిమఱియు నగ్నిని జనింపఁజేసెను. అటులే భీముని
గదయు మహోల్కవలె నైనయమును దపింప జేయసాగెను. సర్వోత్త
మములగు నారెండుగదలును బరస్పరముఁ గలిసి బుసకొట్టు నాఁడు
పాములునాఁ బోరుచు నగ్నిని సృజించెను. అపు డాభీమశల్యులు,
గోళ్లచే బెబ్బులులును, దంతములచే మదపుపేర్లులునుబోలె గదాగ్రము
లచే బరస్పరము ప్రహరించుకొనసాగిరి. అంతఁ బరస్పరగదాప్రహార
హతులై రక్తసిక్తాంగులై యామహనీయు లిరువురును బూచినమోడు
గులునాఁ జూపట్టిరి. ఆపురుషసీంహుల గదాప్రహారావములు పిడు
గులఁబోలి యెల్ల దెసల విననయ్యెను. శల్యునిగదచే గుడియెడమలఁ
గొట్టువడియు నాభీముఁడు భిన్నమగుపర్వతమువలె నించుకేని జలింపఁ
డయ్యెను. అటులే భీమగదాహతుఁ డగుశల్యుఁడును వజ్రహత మగు
పర్వతమువలె ధైర్యముచేఁ గదలకుండెను. అపుడు వారిరువురును గద
లెత్తి కడువడిగాఁ గొంతతోలఁగుచు, మఱియు నంతరమాఱ్ఱములఁ జరిం
చుచు, మండలగతుల వర్తిలుచు, నెనిమిదడుగు లెగురుచు, గజములవలె
సమీపించుచు, వడిగా లోహదండములచేఁ బరస్పరముఁ బ్రహరించు
కొనిరి. పిమ్మట వారిరువురును బరస్పరగదావేగములచేఁ బ్రహతులై
యొక్కమాఱుగనే యింద్రధ్వజములువలె నేలఁగూలిరి. అంత వివశుడై

నిట్టూర్పులుపుచ్చు నాశల్యునికడకు వడిగా మహారథుండగు కృతవర్చుడు వచ్చి గదాభిహతుడై యున్న యాతని గాంచి, మూర్ఛమునిగి పాము వలె గొట్టుకొనునాతని దనరథముపై నెక్కించికొని వడిగా నారణ రంగమునుండి తొలగించికొనిపోయెను. పిదప భీముడును వివశుడై పడి కొంతవడికి లేచి గదాహస్తుడై గానవచ్చెను. అటులు పరాజ్ఞుడైన యాశల్యుని జూచి నీకొడుకులు నిజగజాశ్వరథపదాతులతోఁ గూడ వడంకసాగిరి. అపుడు గాలిచే జెదరినమేఘములునా నీవారెల్లరును బాండవులపీడ నోపక భీతులై నలుదెసలకును జెదరిపోయిరి. మహారథులగు పాండవు లటులు ధార్తరాష్ట్రులను జయించి ప్రజ్వలించునగ్నులువలె బ్రకాశించిరి. అంతఁ బాండవసైన్యమున సింహనాదములును, శంఖారావములును, ఖేరీనినాదములును మృదంగవాద్యములును నానకస్యనములును నొక్కమాటుగా మ్రోసెను” అని తెలిపి సంజయుండు మఱియు నిట్లనియె.

—॥ అర్జునుని విజయము ॥—

“ఓరాజా! అవక్రవిక్రముఁడైనకర్ణపుత్రుండగువృషసేనుడు నీ వారిబలమెల్లఁ జెదరుటను గాంచి తానొకఁడే నిజాన్త్రబలముచేఁ దన సైన్యములకు ధైర్యముగలుగ శత్రు సేనలను శరవర్షమున ముంచుచు విజృంభించెను. అంత నాతనిశరపరంపరలు గజాశ్వాదులను వేలకొలదిగాఁ బరిమార్చుచు, వేసఁగి సూర్యునికిఁగణములువలె బ్రతాపమును జూపెను. ఓమహారాజా! ఆవృషసేనునిచేఁ బీడితులై పెక్కురు రథికులును రౌతులును గాలిచేఁ గూలినవృక్షములువలె నొక్కువ్వుడిఁ బుడమిఁ బడిరి. ఓరాజా! మహారథుండగు నావృషసేనుడు గుట్టుపునడములను, గజయాథములను, రథసంఘములను వేలకొలదిగాఁ బడఁద్రోయుచు నిర్భయుడై చరించుటను జూచి, యోధులెల్లరును నాతని నలుగెలంకులఁ జుట్టుకొనిరి. పిదప నకులపుత్రుండగు శతానీకుఁ డావృషసేనుని దలపడి మర్త్యభేదకములగు పదితీవ్రనారాచములచే నాతనిఁ బ్రహరించెను. కర్ణపుత్రుఁ డాశతానీకునికేతువు గూలనేసి ధనువు దునుమాడెను. పిమ్మట నాశతానీకునకుఁ దోడ్పడువారై ద్రౌపదేయులు వచ్చి, యావృషసేనుని శరపరంపరచేఁ గప్పి కానరాకుండఁజేసిరి. ఓమహారాజా!

అశ్వత్థామ మున్న గుమహారధికులు కొంద తాద్రాపదేయులపైకి వెడలి, వడిగా మబ్బులు కొండలనువలె నానావిధములగు శరసమూహములచే గప్పిరి. అపుడు పాండవులును, బుత్రత్రాణపరాయణులై పాంచాల కైకయమాత్యస్సంజయులతో నాయుధహస్తులై వడిగా వెడలిరి. అపుడు నీవారిలోఁ బాండవులకు దేవదానవులకువలె గగురుపాటాద విండు సంకులయుద్ధమయ్యెను. ఓరాజా ! వీరులగు నక్కురుపాండవులు ద్రిక్పల్లె యొకరినొకరు చూచికొనుచు, బరస్పరము పీడించికొనుచు, యుద్ధమొనర్ప సాగిరి. తేజోనిధులై కోపావేశపగవశులయిన వారి మేనులు మింటఁబోరాడు గరుడనాగశ్రేష్ఠములవలె గానవచ్చెను. భీముఁడు, కర్ణుఁడు, కృపుఁడు, ద్రోణుఁడు, నశ్వత్థామయు, ధృష్టద్యుమ్నుఁడు, సాత్యకి మున్నగుయోధులచే నారణరంగ ముదయించిన ప్రళయకాలసూర్యుఁడువలె విరాజిల్లెను. అపుడు పరస్పరము ప్రహరించుకొను నాయోధులకు బలాధ్యులగు దానవులకు బలవంతులగు దేవతలతోవలె గొప్ప సంకులసమర మయ్యెను. పిదపఁ బాండవనై న్యము సాగరధ్వనులతోఁ జెలరేగి పరువులిడుచున్న మీనై న్యమును వధింప నారంభించెను. అపు డటులు శత్రుపీడితమై చెదరుచున్న నీవారినై న్యమును గాంచి ద్రోణుఁడు 'ఓనై నికులారా! జడియకుఁడు' అని వారి వెఱపుదీర్చుచు గుపితుఁడై యైరావతమునాఁ బాండవనై న్యమును జూచ్చి యుధిష్ఠిరునిఁ దలపడియెను. అంత నయ్యుధిష్ఠిరుఁ డయ్యాచార్యునిఁ దీవ్రములై కంకపత్రములగు బాణములచే నొప్పింప నాతఁ డాధర్మజనిధనువు దునుమాడి రణరంగమునుండి తొలగునటు లొనరించెను. ఆధర్మజునకుఁ జక్రరక్షకుఁ డగు పాంచాలకమారుఁ డడరి సాగరమును జెలియలికట్టవలె నాద్రోణుని నివారించుటను జూచి యందలి వారు సింహనాదములతో మేలుమేలని సంస్తుతింప మొదలిడిరి. అంత నక్కుమారుఁ డాద్రోణుని నారణరంగమున నొకసాయకముచే వక్షమునఁ గొట్టి నొప్పించి సింహమువలె మఱిమఱియు హంకరించుచుఁ గరలాఘవమేర్పడ నిరాయాసముగా శరపరంపరల నాతనిపైఁ గురియఁ, జక్రరక్షకుఁ డగు నక్కుమారుని ద్రోణుఁడు పలువిధముల నొప్పించి, నీవారినై న్యముల నడుమను జూచ్చి నలుదెసలఁ జరించుచు వానికి రక్షకుఁడై యుండెను. అటులు నిర్వక్రవిక్రముఁడై యాద్రోణుఁడు శిఖం

డిని బదిరెండిటను, నుత్తమాజా నిరువదింటను, నకులు నైదిటను, సహా
 దేవు నేడిటను, ధర్మజుని బదిరెండిటను, ద్రౌపదీయల నొక్కొకరిని
 మూడింటను, సాత్యకి నైదింటను, విరటుని బదింటను నొప్పించి,
 ముఖ్యులగువారిని వరుసగాఁ బీడించుచుఁ దఱుముచు, మఱల ధర్మజు
 నెదుర్కొనియెను. ఓరాజా! అపు డామహారథుడగు భారద్వాజుని
 యుగంధరుఁడు తలపడి వాతోద్ధాతమగు మహర్ణవమువలెఁ గుపితుఁడై
 యున్న యాభారద్వాజుని నివారించెను. పిదప నాద్రోణుఁ డాయుధిష్ఠి
 రునిఁ దీవ్రనారాచముల నొప్పించి, యుగంధరు నొకభల్లముచేఁ రథ
 మధ్యమునుండి పుడమిఁ బడఁద్రోసెను. అంత విరాటద్రుపదులును, కైక
 యులును, సాత్యకియు, శిబియు, బాంచాల్యుడగువ్యాఘ్రదత్తుఁడును,
 సింహసేనుఁడును, నింకనుగల పెక్కురుయోధులును ధర్మజునిఁ గాచు
 వారై శరవరంపరలఁ గురియుచు, నాద్రోణునిమార్గము నడ్డిరి. అందుఁ
 బాంచాల్యుడగువ్యాఘ్రదత్తుఁడు తీవ్రములగు నేఁబదిబాణములచేఁ
 నాద్రోణుని నొప్పింప నందలిజను లందఱును గట్టిగా నఱచిరి. పిదప
 సింహసేనుఁడును, మహారథుడగుద్రోణుని వడిగాఁ గొట్టి యట్టహాస
 మొనర్ప నందలియోధులందఱును జడియసాగిరి. అంత నాద్రోణుఁడు
 కనులు పెద్దచేసి నారిని సారించి సభనుష్ఠాంశారముగా నాసింహసేను
 నియు, వ్యాసుదత్తునియుఁ దలల రెండుభల్లములచేఁ డొల్ల నేసెను. అతఁ
 డటులొనర్చి, మఱియు మహారథులగుసాండవులను శరవరంపరలఁ గప్పి
 యుధిష్ఠిరునికడ కంతకుఁడువలె వెడలెను. ఓరాజా! అపు డాయుధిష్ఠి
 రునిపై న్యమున 'అయ్యో! యుధిష్ఠిరుఁడు హతుఁడయ్యెడిని' అను
 శబ్దము లుప్పతిల్లెను. మఱియు నపుడు ద్రోణునిపరాక్రమము నాలో
 కించి 'అహా! ఇప్పుడు సుయోధనుఁడు కృతార్థుడగును. ఇత నిపుడే
 దోణుఁడు యుధిష్ఠిరుని బట్టుకొని మనసుయోధనునికడ కేతెం
 చెడిని' అని మనవారు ఘరస్వరము పలికికొనుచుండఁగనే, యర్జునుఁడు
 తనరథఘోష ముప్పతిల్లి వెడలి, శోణితోదకమును రథావర్తమునై,
 యెఱ్ఱుకలు, మెదడునుగూడి మృతులగువారెయ్యెట్లుగా, శరసమూహమె
 నురువుగా, బ్రాసాద్యాయుధములే చేపలుగా, రణరంగమహానదిని
 బ్రవేశించి, కౌరవులను దఱుముచు, దోణునై న్యమును జెదరఁజేయ
 మొదలిడెను, ఓరాజా! అపు డప్పాండవమధ్యముఁడు శరజాలముచేఁ

గప్పుచు మూర్ఛముంచుచు, వడిగా శరసంధానము సేయుచు ప్రయోగించుచుండఁగా, గొంచెమేని శరసంధానమోక్షణముల నవకాశము గానరాకుండెను. ఓమహారాజా! దెసలును, నాకసమును, దివియు, భువియు బాణమయమై, యిండుకేని యవకాశము గానరాకుండెను. ఇంతయేల! ఆగాండివధరుఁడొనర్చినబాణాంధకారముచే నారణరంగమున నేమియు నగపడకుండెను. అంత సూర్యుఁడస్తమించుటను, ధూళిలు గప్పుటను, నాసమరరంగమున వీడు మిత్తుఁడనియు, వాడు శత్రుఁడనియు భేదమును దెలియ నలనుపడ కుండెను. పిదప ద్రోణుఁడు దుర్యోధనుఁడును మున్నగుమనవారు నిజనైన్యములు బెదరి యుద్ధపరాజ్ఞుభిములగుటఁ దెలిసి నాటికి యుద్ధమును ముగించిరి. అర్జునుఁడును దననైన్యములను మఱలించెను. పిదప నర్జునునివిక్రమమునకుఁ బాండవులును స్పృంజయులును నమందానందభరితులైరి. పాంచాలు రాధనంజయుని స్తుతివచనములచే మహర్షులు సూర్యునివలె సన్నుతించిరి అంత నాయర్జునుఁడు వైరులనోడించినవాడగుట సంతృప్తాంతరంగుడై వాసుదేవునితోడను వెనుకవచ్చునై న్యములతోడను నిజశిబిరమునకు బయలు వెడలెను. అపు డాయర్జునుఁడు సువర్ణమణిమయమై వెలయురథమునఁ జొక్కలతో వెలయునాకసమున వెలయుచంద్రుఁడునాఁ జూపెను.” అని తెలిపి సంజయుఁడు మఱియు నిట్లనియె.

— అర్జునుఁడు సంశ్చ కులవై వెడలుట —

“ఓయాంబికేయా! నాఁ డుభయనైన్యములును దమతమశిబిరములకుఁ జోయి, యథార్హముగను, యథాభాగముగను, యథాన్యాయముగను నివసించియుండెను. అటులు ద్రోణుఁ డానాఁడు నైన్యములను మరలించి, దుర్యోధనుతో సిగ్గెదగదుర నిట్లనియె.

“ఓసుయోధనా! అర్జునుఁడు ధర్మజానకు రక్షకుడై యుండ కుండనేని నే నాయుధిష్ఠిరుఁ బట్టి నీకప్పగించువాడనని ప్రతినచేసి యుంటిసి. కాని యర్జునుఁ డాతని విడువకయే గాచియుండెనుగదా! కాన నాపలుకునకు శంకింపవలదు. కృష్ణార్జును లజేయులు. ఏకారణముచే నైనను నర్జునుం డందు లేకుండెనా? నీకు యుధిష్ఠిరుఁడు వశపడెనని నమ్ముము. ఇపు డాయర్జును నెవ్వఁడేని యుద్ధమునకుఁ బిలిచి దూరముగాఁ దీసికొనిపోవలయును. వారి నాతఁడు జయించునంతకును మఱిరాకుండ్

నెట్లనిఁ బ్రయత్నింపవలెను. అర్జునుఁడు లేనియట్టిసమయమున నే నాధర్మజునిఁబట్టెదను. ధృష్టద్యుమ్నుఁడు చూచుచుండఁగనే వారిపై నన్యమును భేదించును. అధర్మజుఁ డద్వంద్వహీనుడై యుండియు రథమువిడువకుండనేని యేయుపాయముచేసెనఁ బాండవాగ్రజుఁడు పట్టువడియె ననియే నిశ్చయించుకొనుము. ఓరాజకుమారా! ఈమార్గమున నాయుధిష్ఠిరుని సపరివారముగా నీకు వశమొనర్తును. సంశయములేదు. రెండుగడియలేని పాండవమధ్యముఁ డందుండఁడేని యాతనిఁ దెచ్చుచున్నాఁడను. సంగ్రామవిజయముకంటె నిదియె మేలైనమార్గము.'

ఓయంబికానందనా! ద్రోణుఁడాడిన యప్పులుకులు విని త్రిగర్తాధీశుఁడగు సుశర్మ తనసోదరులంగూడి సుయోధనుతో 'ఓరాజా! అర్జునుఁడు మఘైల్లపుడును బరిభవించువాఁడు. మేము తొలుతఁ దప్పుసేయకున్నను మాకతఁ డపకారముచేయనే తలంచుచుండును. మాకతఁడొనర్చుపలువిధములగు నవమానములను స్మరించుకొనుచుఁ గ్రోధాగ్నిపరితప్తులమై యొకపుడును రాత్రి నిదురించువారము గాము. ఇపుడు దైవవశముగా నస్త్రసంపన్నుడగు నతఁడు మాకు సమయోధుఁడై పోరాడ సంభవించెను. మాయేదలఁ జిరకాలమునుండియుఁ జేయఁ దగు కార్య మిపుడు చేయువారము. అయ్యది నీకుఁ బ్రియమైనదియు, మాకుఁ గీర్తికరమైనదియు నై యున్నయది. ఈసమరభూమినుండి పైకాతనిఁ దొలగించికొనిపోయి యాతనిఁ జంపువారము. ఇపు డిప్పుడమి నర్జునుడైన లేకుండవలెను. లేదా త్రిగర్తులైనను లేకుండవలయును. మాయీవచనములు సత్యములుగాని, వ్యర్థములుగావనివిశ్వసించుము.

ఓధృతరాష్ట్ర ! ఇటులు పలికి వారిలో సత్యరథుఁడును, సత్యవర్తయు, సత్యవ్రతుఁడు, సత్యేషుఁడు, సత్యకర్త అనునెవరు సోదరులును బదివేలరథములతోఁగూడి శపథములు గావించి యుద్ధస్సద్ధులైవచ్చిరి. మాలవుఁడు, తుండికేరుఁడును ముప్పదివేలరథములతో వెడలిరి. త్రిగర్తుఁడగుసుశర్మయు, మావేలకులు, లలిత్కులు, మద్రకులును మున్నగువారింగూడి తనసోదరులు వెంటరాఁ బదివేలరథములతో వెడలెను. మఱియు నానా దేశములనుండి వచ్చినవిశిష్టులు పదివేలరథములతో బయలువెడలిరి. అంత వీరెల్లరు నొకచోఁ గూడి యగ్నిసాక్షికముగా శపథములు గావించికొని, కుశచీరములను జిత్రములగు కవచములను ధరించి, స్రాణ

ములపై నాశవిడిచి కీర్తివిజయములను గోరువారై, యుద్ధమునకు సంసిద్ధులైరి. మఱియు వారు సకలకృతుదీక్షితులగువా రొండఁదగు నుత్తమలోకముల నొండఁదలంచినవారై, బ్రాహ్మణులకు వేటువేటుగా నిష్కములనొసంగి తృప్తులఁగావించి, గోవులను వస్త్రములను వాగ్దానముచేసి యగ్నిని బ్రజ్వరిల్లఁజేసి, యచ్చట దృఢనిశ్చయములతోఁ బ్రతిజ్ఞలొనర్చి యెల్లభూతములును విసుచుండ బిగ్గరగా 'ధనంజయునిఁ జంపుడు' మని ప్రతిజ్ఞచేసిరి. ఇంకను వారెల్లరును 'మే మాయర్జునుని రణరంగము నుండి మఱిపోనిత్తుమేని, యసత్యవాదులు, బ్రహ్మఘ్నులు, సురాపాయులు, గురుదారాసక్తులు, బ్రాహ్మణధనాఃపారులు, రాజాన్నచోరులును, శరణాగతపరిత్యాగులును బొందఁదగునికృష్టలోకముల నొందువారము. అటులే గృహదాహకులును, గోఘాతకులును, యాచమానులనుగొట్టువారును, నపకారులును బ్రాహ్మణద్వేషులును బొందెడిలోకముల నొందువారము. మఱియు నెవ్వరు ఋతుకాలముల భార్యల నొందకుందురో, శ్రాద్ధకాలముల మైఘన మొనర్తురో, యాత్మాపకారులొదాచినసొమ్ము దోచుకొందురో, మఱియు వేదనాశమును జేయుదురో, నాస్తికులై మాతృపూజారహితులై యెవ్వరు వర్తింతురో, యట్టివారొందు నీచలోకముల నొందుదుము. మఱియు నాయర్జునుఁడు మమ్ముఁబీడించినను మేము యుద్ధపరాజ్ఞులు మగ్గుదుమేని, పాపులలోకముల నొందుదుము. ఇంక నీరణరంగమునఁ గర్తవ్యమగుకృత్యము నొనరింతుమేని, యుత్తమలోకముల నొందుదుము.' అనిప్రతిజ్ఞచేసి, వారు యుద్ధమునకు వెడలిరి. అపుడు వారెల్లరును నాయర్జునునియుద్ధ మొనర్చుటకై పిలచి దక్షిణదిశకుఁ గొనిపోయిరి. ఓరాజా! అటులు వారు తన్ను యుద్ధమునకుఁ బిలువఁగా నపు డాధనంజయుఁడు ధర్మజునితో 'ఓయన్నా! సంశయములు నన్ను రణమొనర్ప రమ్మని పిలుచుచున్నవారు. నన్నొకరు పిలిచినపుడు పోయి మఱలకుండుట నాకు వ్రతమై యున్నది. ఇదే యీసుశర్మ తనసోదరులంగూడి వచ్చి నన్ను పిలుచుచున్నవాఁడు. కావున వీనిని సపరివారముగా సమయించుటకు నాకు నెలవొసంగుము. ఓరాజో! తత్తమా! ఒకరు పిలిచినపుడు పోకుండుటకు నేను సహించఁజాలను. నిజముగా నన్నెదుర్కొనువైరులను జంపెదనని ప్రతిజ్ఞ చేయుచున్నాఁడనని దెలియుము.' అని పలికెను.

అది విని ధర్మజుఁ డయ్యర్జునుం జూచి 'ఓనాయనా ! ద్రోణు డేమిచేయఁదలంచునుండెనో నీవు వినియున్నాడవుగదా! ఆభారద్వ్యా జునివచన మెటులు సత్యముగాక చెడునో యటు లీవొనర్పవలసి యున్నది. ద్రోణుడెన్ననో బలశాలియును, శూరుఁడును, సత్ప్రవిద్యా పారీణుఁడును, శ్రమమున కోర్పువాఁడును నై యున్న వాఁడు. మఱియు నమృహారథుఁడు నన్నుఁబట్టి సుయోధనున కప్పగింతునని ప్రతిజ్ఞ చేసి యున్న వాఁడు' అని తెలిపెను.

అంత నగ్గండివధరుఁ డాధర్మజునితో 'ఓయన్నా! ఈసత్యజిత్తు నిన్ను రక్షింపఁగలడు. ఈరణరంగమునఁ బాంచాల్యుడగు నీతఁడు బ్రతికియుండఁగా ద్రోణుఁడు నిన్నేమియును జేయఁజాలఁడు. ఓప్రభూ! ఈతఁడు హతుఁడగు నేని నిన్నెందఱు సంరక్షింతుమన్నను నీవు రణరంగ మున నిలువకుము' అని పలికెను.

ఓయంబికాతనయా! అంత నయ్యజాతశత్రుఁడు తనతమ్మునికి సెలవొసఁగి కౌగిలించికొని ప్రీతిపూర్వకముగాఁ బెక్కులాశీర్వాచనము లొనర్చెను. పిదప బలశాలియగు నప్పార్థుఁడును దనయన్నవచనముల నమ్మికమీఱ విని, యాశలిగొన్న సింహము తనయాశలిని దీర్చుకొను టకై మృగసమూహములపై వలెఁ ద్రిగర్తులపై వెడలెను. పిమ్మట సుయోధనునిపై న్యమును పరమానందముతోఁగూడి యర్జునుఁడు లేకుం డుటను ధర్మజునిబట్టికొను నుత్సాహముతో నుండెను. పిదప నిరుపై న్య ములును వర్ష కాలమున విజృంభించిన గంగాసరయునదులువలెఁ బరస్పరమును గలిసికొనియెను." అని తెలిపి సంజయుఁడు మఱియు నిట్లనియె.

— ఆర్జునుఁడు సుధన్వునిఁ జూపుట —

"ఓయంబికానందనా! అంత నాసంశయములేల్లరునుగూడి యొక సమ ప్రదేశముననిలిచి చంద్రాకారముగా పూర్వహమునుబన్ని, తమపై కివెడలి వచ్చు నవ్వవ్వచ్చునిఁగాంచి సంతృప్తాంతరంగులై, యపు డొక్కమాటు గా గొప్పవప్పు డుప్పతిలునట్లుగా నఱచిరి. వారియారావములు దశదిశ లను నావరించుటను నవకాశములేక ప్రతిధ్వనులు రాకుండెను. పిమ్మట నాయర్జునుఁ డాసంశయముల నారసి, మొగమునఁ జీటునగ వంకురింప,

శ్రీకృష్ణునితో 'ఓదేవకీనందనా! చావడలంచి వచ్చియున్న వీరి నారసితే? వీరిపు డేమవవలసియుండఁగా సంతసించుచున్నవారు. లేదా యొకపక్షమున వీరు నిస్సంశయముగా సంతసించువచ్చును. ఏమందువేని నీచులగు వీరు త్తము లొందఁదగు నుత్తమలోకము లందువారై యున్నారు గాదే!' అని పలికి, పూహముగా నేర్పడియున్న యాత్రిగర్తులను సమీపించి, సువర్ణభూషితమగు దేవదత్తమును దీసికొని పూరించి, దానియారావముచే దెసలఁ బిక్కిటిల్లఁజేసెను. ఆచప్పుడుచే సంశస్త్రకులు భీతులై చేష్టలు దక్కి యారణంగమునఁ బాషాణములునాఁగదలకుండిరి. మఱియు వారివాహనములును గన్నులు తిరుగుడువడ, చెవుల నిక్కించి, మెడలు చాచి కాల్లాడక మాత్రమును రక్తమును స్రవింప మొదలిడెను. పిదప నాత్రిగర్తయోధులు కొంతవడికిఁ దెలివొంది తమసైన్యమును నిలిపికొని యొక్కమా టాయర్జునుపై శరములను గురియింప, నాతఁడు వానిని ద్రోవనడుమనే నఱికివైచెను. మఱియు వా రాయర్జునుపై దీప్తములగు పదేసిబాణములఁ బ్రయోగింప, వాని నాతఁడు మూఁడేసిబాణములచే ఖండించెను. ఓరాజా! ఇంకను వారొక్కొక రై దేసిబాణములను బ్రయోగింప, వానినాతఁడు రెండేసి బాణములచేఁ బ్రతిప్రహారమొనర్చెను. మఱియు నాసంశస్త్రకులు కుపితులై వాసుదేవునితోఁగూడ నాయర్జునుని వర్షముచేఁ దటాకమును వలె శరవర్షముచే ముంప, నయ్యవి పుష్పించినవృక్షమునుదుమ్రెదలవలె నాయర్జునునిపైఁ బడియెను. పిమ్మట నవక్రవిక్రముడగు సుబాహుఁడు తీవ్రము లగు ముప్పదిబాణములచే నాసవ్యసాచికిరీటమునఁ గొట్టఁగా, సువర్ణపుంఖములై కిరీటమునాఁటియున్న యాబాణములచే సువర్ణశిరోభూషణముతోనుదయించినసూర్యుఁడునలె నర్జునుఁడు చూపఁబెను. అంత నాయర్జునుఁ డాసుబాహుని హస్తావాపము నొకభల్లముచే ఖండించి, మఱియు వానిని శరవర్షమున ముంచెను. పిదప సుశర్మయు, సురభుఁడును, సుధర్మఁడు, సుధన్వఁడును బదేసిబాణములచే బాధునిఁ బ్రహరింపఁగా, వానినెల్ల నావానరధ్వజుఁడు వేటువేటుగా నారాచములచేఁ గొట్టి, మఱియు వారిసువర్ణమయములగు ధ్వజములను నిజభల్లములచే ఖండించెను. ఇంకను సుధన్వనిశనువు దునుమాడి, హయములను జంపి, కిరీటమును బడఁద్రోసి, పిదప వానిమేనినుండి తలఁ గూల నేసెను.

వాడు పుడమిబడంగనే వానియనుచరులు వెఱచి, దుర్యోధనునిపై న్యములకడకుఁజోయిరి. పిదప నాయర్జునుఁ డెంతయు గుపితుడై యాతని పై న్యమును శరజాలములచే సూర్యుఁడు నిజకిరణములచేఁ జీకటినివలె రూపుమాపందొడంగెను. అంత నాపై న్యము భగ్నమై యెల్లెడలఁ జెదరి యడగిపోవఁ గుపితుడైన యాసవ్యసాచిం జూచి యాత్రైగర్తులు వెఱపొందిరి. మఱియు సతఁడు వారిని విడువక తీవ్రనారాచములచే నొప్పింప, వారందందు వెఱచినమృగసమూహములువలె మూర్ఛమునిగియుండిరి. పిదపఁ ద్రిగర్తరాజు తనమహారథులతో 'ఓశూరులారా! వెఱవకుఁడు, చెదరిపోకుఁడు. మీరెల్ల నటులందఱును వినుచుండఁగా శపథములొనర్చి యిపు డాసుయోధనునిబలముఁ జేరి వారితో నేమిచెప్పి కొనఁగలరు? మన మీయవకృత్యముచే లోకమునఁ బరిహాసపాత్రులము కాదగదా! కావున మీరెల్లరును మఱలి మీమీబలములకొలది పోరాడుఁడు' అని పలికెను. ఓరాజా! అది విని వారు మఱిమఱియు నటచుచు నొకరినొకరు ప్రోత్సహించుకొనుచు మఱలిరి. నారాయణగోపాలురును దమప్రాణములపై నాసలువిడిచి మఱల నాయర్జునుపైకి వెడలిరి" అని తెలిపి సంజయుఁడు మఱియు నిట్లనియె.

— సంశ్చక్తులతో నర్జునుఁడు యుద్ధ మొనర్చుట —

“ఓరాజా! అటులు మఱల నెప్పటివలె సంశ్చక్తులు తనపైకి వచ్చుటను గాంచి యాధనంజయుఁడు వాసుదేవునితో 'ఓహృషీకేశా! సంశ్చక్తులపై మనయశ్వములను బఱపుము. వీరింకను జీవించి రణమొనర్పనున్న వారు. ఇఁక నాబాహుతో రాసనబలములను జూడుము. అపుడే రుద్రుఁడు ప్రాణులనువలె వీరినెల్ల నేలఁగూలఁద్రోయుదును.' అని పలుక విని యాశ్రీకృష్ణుఁడు దాని నాశీపురస్సరముగా నభినందించి, యతఁడు కోరినచోటులకెల్ల రథమును బఱపుచువచ్చెను. అపు డతఁడు తనశ్వేతాశ్వము లాకసమునంటి పరువులిడుచుండ మండలాకారముగా గతాగతములొనర్చుచు, మున్ను దేవాసురయుద్ధమున నింద్రుఁడువలె నిజరథముతో వెలయఁజొచ్చెను. పిమ్మట నారాయణగోపాలురును గుపితులై పలువిధములగు నాయుధములఁ బూని నారాచములచే నాధనంజ

యునిగప్పుచునొక్కమాటుగాఁ జొట్టుకొని, యొకనిమేషమున నాతనిఁ గానరాకుండఁజేసిరి. అపు డాధనంజయునితోఁ గృష్ణుడును గానరా కుండెను. అంత నప్పార్థుడు కోపమడర రెట్టించినపరాక్రమముతో వడిగా గాండివమును సారించి, క్రోధచిహ్నమగు బొమముడి మొగమునఁ గానరా దేవదత్తమును బూరించి, వైరిమారకమై వెలయు విశ్వకర్త దత్తమగు వస్త్రమును బ్రయోగించెను. దానినుండి వేటువేటుగా వేల కొలదిరూపములు వెడలెను. అయ్యవి బహువిధరూపములను ధరించి యుండుటను, వారు మిక్కిలి మోహవశులై యర్జునునిఁగాఁ దలంచికొని తమ్ముదాము ప్రహరించుకొనుచుఁ జచ్చుచువచ్చిరి. మఱికొందఁ టిదె యర్జునుడు, అదె గోవిందుడు, వీరె కృష్ణార్జునులు' అని పలికికొనుచు వారిని వారె చంపుకొనసాగిరి. అటు లాపరమాస్త్రప్రభావముచే మోహితాంతరంగులై పరస్పరము పొడిచికొనుచుఁ బుష్పించినమోదు గులువలెఁ జూపట్టిరి. పిదప వారిచేఁ బ్రయుక్తములగు శరసహస్రముల నాయస్త్రము భస్మీకరించుచు, నవ్వీరుల యమపుర ప్రవిష్టులఁ గావింప నారంభించెను. అనంతర మాయర్జునుడు నగుచు లలితులను, మాలవు లను, మావేల్లకులను. ద్రిగర్తులను, యశాధేయులను దీప్ర నారాచములఁ బీడించెను. అటు లాక్షత్రియులు ధనంజయునిచేఁ బ్రహతులయ్యును గాలచోదితులగుటఁ, బలువిధము లగు శరజాలముల నాయర్జునుడైఁ బ్రయోగింప నారంభించిరి. వారిశరపరంపరచేనప్పార్థుడును, రథమును, గృష్ణుడును గానరాకుండిరి. అపుడు వారిభాణములు లక్ష్యశుద్ధిగలిగి యుండుట నుత్సాహముచేఁ బరస్పరము నభిక్రోశించిరి. మఱియు వారు కృష్ణార్జునులు హతులైరని మోదమానమానసులై చెఱఁగులఁ గదల్చ సాగిరి. వేలకొలదివీరులు భేరిమృదంగాదులను మ్రోయించిరి. సింహనాద ములును వారిలో విజృంభించెను. పిదపఁ గృష్ణుడు మేను చెమరింపఁజెమ ర్చియున్నయర్జునుతో 'ఓయీ! నీవెందున్నాడవు. నాకుఁ గానరాకుం టివి. జీవముతోనుంటివా?' అని పలుక విని యాధనంజయుఁ డవ్వొసు దేవుడుమెచ్చ వడిగా వాయవ్యాస్త్రమును బ్రయోగించి వారిశరవర్ష మును దొలగించెను. పిదప నాయస్త్ర దేవతయగువాయువు గజరథాశ్వ ములతో, నాసంశ్చక్తకులను గారాకులనువలెఁ జెదరఁజేసిను. ఓరాజా! ఆవాయువుచేఁ దూల్చబడిన యాసంశ్చక్తకులు కాలమునఁ జెల్లునుండి

యెగురుపడుటవలె నెగురుచుఁ గానవచ్చిరి. అటులు వారినెల్ల నాయర్జునుఁడు పీడించి, మఱియుఁ ద్వరపడుచుఁ దీవ్రబాణములు వేలకొలది నోనాటినేయుచు, భల్లములచే నాయుధములతోఁ గూడినబాహువులఁ దెగనేయుచు, నేస్తుతోండములునాఁడగు తోడలఁబుడమిఁబడఁద్రోసెను. మఱియు నానైనికులఁ గొందఱను బృష్ఠములను జెండియుఁ, బాదములను నఱికియు, నింకను నానావయవహీనులనుగా నొనర్చెను. ఇంకను గంధర్వనగరతుల్యములగు వారిరథములను శరపరంపరలచేఱిండించి, గజరథహయశూన్యముగా నైన్యము నొనర్చెను. అందందుఁ దలలుదెగిన తాఱినసములునాఁ జూపట్టిరి. మఱి కొన్ని యేస్తులుపతాకాంకుశధ్వజములతోఁ బిడుగువడినచెట్లుగల కొండలువలె భగ్నములై చూపట్టెను. ఇంకను, గొన్ని యశ్వము లారోహకులతోఁ జామరాపీడకవచములు తెగి ప్రేగులు మున్నవి జాఱ నప్పార్థబాణహతము లై ఊతినీ బలితములయ్యెను. మఱియు హతాయుధులును, భగ్నకవచులును, ఖండితాస్థిసంధులునై కృపణులై పదాతులు పుడమిఁ బడియుండిరి. అటులు హతులును, హన్యమానులును నై పడుచున్నవారును, బడినవారునునై యాసంశయములు హతులగుడుఁ గ్రూరమగు నాయోధన మపుడు జరిగెను. ధూళి లెగసి రక్తవర్షముచే శాంతిచొందెను. పుడమియు వేలకొలది మొండెములచే సంకులమై చొఱరాకుండెను. ఆయర్జునుని నాఁటియుద్ధమెంతయు రౌద్రము బీభత్సమునై చూపట్టెను. అతఁడు ప్రళయకాలమునఁ బ్రాణులను జంపురుద్రుఁడువలె రణరంగమునఁ గ్రీడించెను. అటులప్పార్థునిచే హతు లగుచు గజరథాశ్వములు వ్యాకులములై చెడవారాతని కభిముఖులై యతిథులై యుండిరి. ఓరాజా! నిహతు లగు నామహారథులచే నారణరంగము నిండియుండెను. ఇటు లుండఁగా పూహమునుబన్ని ద్రోణుఁడు యుధిష్ఠిరునిపై వెడలెను. అంత నాతనినైన్యము లాయుధిష్ఠిరునిఁ బట్టికొనునుత్సాహముతో వడిగా వెడల నపుడు సంకులసమరమయ్యెను.” అని తెలిపి సంజయుఁడు మఱియు నిట్లనియె.

— సంకులయుద్ధము ౨ —

“ఓయాంబికేయా! మహారథుఁడగు ద్రోణుఁడునాఁటిరాత్రి గడపి నీకొమరున కేమోమో చెప్పి, మఱియు నాసంశయముల నప్పార్థునితోఁ

బోరాడ నేర్పటచి పార్థుఁ డాసంశక్తకులను జంపుటకై వెడలఁ దన
నై న్యముచు పూహముగాఁ బన్ని పాండవనై న్యములపై యుధిష్ఠిరునిఁ
బట్టికొనునుత్సాహముతో వెడలెను. అటులు ద్రోణుఁడు పన్నిన యా
గరుడపూహమును గాంచి యుధిష్ఠిరుఁడును, దానికి మండలార్థమును
బ్రతిపూహముగాఁ బన్నెను. ఆగరుడపూహమునకు ద్రోణుఁడు
ముఖముగను, సుయోధనుఁడు శిరముగను నుండెను. ఆతనిసోదరు లచ్చో
టనే యతనికి సహాయులై యుండిరి. దానికిఁ గృపకృతవర్షులు కనులుగా
నుండిరి. అటులే భూతశర్మయు, క్షేమశర్మయు, గరకాక్షుఁడును, గలిం
గులును, సింహులును, బ్రాచ్యులు, హూద్రులు, నాభీకులు, దశేరకులు,
శకులును, యవనులు, కాంభోజులు, హంసపదలు నాపూహమునకుఁ
గంతస్థానమున నుండిరి. శూరసేనులును, దరదులు మద్రులు, కైక
యులు, గజాశ్వరథపదాతిసమూహములతోఁ గూడి. భూరిశ్రవుఁడును,
సోమదత్తుఁడును, బాష్ణికుఁడును, శల్యుఁడును నొకయక్షాహిణితోఁ
దమకు సహాయులుగా నాపూహమునకు దక్షిణపార్శ్వమున నుండిరి.
విందానువిందులును, గాంభోజుఁడుచు వామపార్శ్వము నాశ్రయించి
యశ్వత్థామకు ముందుగా నిలువఁబడియుండిరి. దానికిఁ బృష్ఠభాగమునఁ
గలింగులు, నంబఘ్నలు, మాగధులు, పౌండ్రులు, మద్రకులు, గాంధా
రులు, శకుచులు, ప్రాచ్యులు, పార్వతీయులు, వసాతులు నుండిరి. కర్ణుఁడు
పుత్రజ్ఞాతీబాంధవులతో దానిపుచ్చస్థానముననుండెను. ఆతనికి నానా
జనపదములనుండివచ్చిన గొప్పనై న్యము సహాయముగానుండెను. జయ
ద్రథుఁడును, భీమరథుఁడును, సంపాతీయు, భూమింజయుఁడును,
వృషుఁడు, క్రాధుఁడు, నైషధుఁడుచు గొప్పనై న్యములతోఁగూడియుద్ధ
విశారదులై యాపూహమునకు వక్షస్థలమున నుండిరి. అటులు పదా
త్యశ్వరథగజములతో నాద్రోణుఁడు పన్నినయాపూహము గాలిచేఁ
గదలుమహాసముద్రమువలెఁ జలించుచుఁ జూపట్టెను. వేసఁగి తుదిని దశ
దిశలనుండి గర్జనములతో వెడలినమబ్బులునా నాపూహము పక్షప్ర
పక్షములనుండి యుద్ధాభిలాషులై వెడలఁజొచ్చిరి. ఓరాజా ! దాని
మధ్యమున శాస్త్రోక్తముగాఁ దనయేన్లును నిలిపి, భగదత్తుఁడు దాని నధి
రోహించి యుదయించుసూర్యునివలె వెలయఁజొచ్చెను. మఱియు
నతనిగజము పుష్పమాలికలతో నలంకరింపఁబడిన ఛత్రముచేఁ గృత్తికా

యోగముగల పార్థమిచంద్రునితోఁగూడిన యాకసమువలె విరాజిల్లుచుండెను. వర్షించినమేఘములతోఁగూడిన మహాపర్వతమువలె వీరులై వివిధాయుధధారులై న నానాదేశపురాజులతోడను, భార్వతీయులతోడను గూడి, దేవగణములతోఁ గూడిన యింద్రుఁడువలె నాభగవత్తుఁడు విరాజిల్లెను. పిదప నమానుషమై వైరిదుర్భేద్య మైయున్న యావూర్యహము నారసి, యాయుధధీర్మరుఁడు ధృష్టద్యుమ్నునితో 'ఓరాజపుత్రా! నే నిపుడు బ్రాహ్మణునివశము గాకుండునట్టియుపాయ మేదేనిఁ జింతింపుము' అని పలుక విని ధృష్టద్యుమ్నుఁడు ధర్మజునితో 'ఓనువ్రతా! ఆద్రోణుఁ డెంతయత్నించినను నాతనికి నీవు వశపడకుండ నేను గాపాడఁగలను. వానిని సపరివారముగా నివారించెదను. ఓకౌరవోత్తమా! నేను జీవించియుండఁగా నీవు బెగ్గిలనేటికి? రణరంగమున ద్రోణుఁ డెన్నఁడును నన్ను జయింపఁజాలఁడు.' అని తెలిపెను.

ఓరాజా! ఇటు లాధృష్టద్యుమ్నుఁడు పలికి పారావతసవర్ణము లగుగుట్టములఁ బూన్చినరథముతో వెడలి శరపరంపరల వర్షించుచు నాద్రోణు నెదుర్కొనియెను. పిదప ననిష్టదర్శనఁడగు నాధృష్టద్యుమ్ను నారసి యాఖారద్వాజుఁ డించుకనేపు ఖన్నచిత్తుఁడై యుండెను. శత్రుమర్దనుఁ డగు నీకొమరుఁడు దుర్ముఖుఁ డాద్రుపదపుత్రుం గాంచి ద్రోణు నకుఁ బ్రియమొనర్చువాఁడై యాధృష్టద్యుమ్ను నడ్డుకొనియెను. ఓరాజా! అపు డాదుర్ముఖధృష్టద్యుమ్నులకు ఘోరమై సంకులమగు సంప్రహారము జరిగెను. అంతనాద్రుపదసూనుఁ డాదుర్ముఖుని శరజాలముచే గప్పి, ద్రోణుని గొప్పశరవర్షమున ముంచెను. ద్రోణు డటులు వారింపఁబడుట నారసి నీకొమరుఁడు వెడలి పలువిధముల బాణములచే నాపార్వతుని మూర్ఛఁగొల్పెను. అటు లప్పాంచాలకురుముఖ్యులు పోరాడుచుండఁగా ద్రోణుఁడు యుధిష్ఠిరునినై న్యమును బహువిధములఁ బీడింపం దొడంగెను. అపుడు గాలిచే జెదరినమేఘములువలెఁ బొండవనై న్యము లందందుఁ జెదరిపోయెను. అంత రెండుగడియ లాతనియుద్ధము చూడ నింపై యుండెను. ఓరాజా! పిమ్మట నుభయనై న్యములును బిచ్చిపట్టి నవివలెఁ దమవారనియుం బెరివారనియు భేదము తెలియక పరస్పరము ప్రహరించుకొన సాగెను. సంజ్ఞలనుబట్టియు, నూహించుకొనియుఁ బోరాడికొనిరిగాని, యొకరి కొకరు గానరాకుండిరి. శిరోముఖలయం

దును, నిష్కములయందును, భూషణములయందును, గవళములందును గలకాంతులు సూర్యకాంతినవర్ణములై ప్రకాశింపజొచ్చెను. విటిగినపతాకలును, దొరగిన గజాశ్వములును, నొరగినరథములును గా నారణరంగము బలాకాదులతో నిండి మబ్బులతోఁగూడిన యాకసమువలెఁ జూపఁజెప్పెను. మఱియుఁ బదాతులను బదాతులును, హయములను హయములును, రథికులను రథికులును, నేన్దుల నేన్దులును బ్రహరించుకొనఁ, బతాకోన్నతములగు గజములు పరగజములతోఁ బోరాడగొప్పసంకులసమరమయ్యెను. అపు డానైవ్యముల పరస్పరగాత్రసంఘర్షమువలనను, నొకరినొకరు లాగికొనుటవలను బొగతో నగ్ని జనింపసాగెను. పతాకలు జాతి దంతములందు మిడుఁగురులు పొడవ నేన్దులు మొఱపులతోఁగూడిన మేఘములునాఁ జూపఁజెప్పెను. అందందుఁ జెదరియు, మొఱసి యుఁ,బడియు,వెలయు నేన్దులచే వ్యాపించినపుడమి శారదాకాశమునాఁ గన్పట్టెను. తోమరాదులచే హతములగు నేన్దులబృంహితములు మేఘగర్జనములునా వివవచ్చెను. కొన్ని యేన్దులు బాణవిధములై జడిసి యాక్రోశించెను. మఱికొన్ని యేన్దులు పరగజవిషాదహతములై యుత్పాతమేఘములునా నార్తస్వనము లొనర్పసాగెను. మావటివా రంకుశములచే బొడిచి ప్రేరింపఁ బరవారణములపైఁబడి పీడింప నందలి మహామాత్రులు తోమరాదులచే మహామాత్రులను బొడచుకొనుచు వచ్చిరి. అటు పోరాడి యాయేన్దులనుండి సాయుధపాణులై నేలఁ గూల నిర్తానుష్యముగా నవి యందందుఁ దిరుగఁజొచ్చెను. మఱికొన్ని యేన్దులు హతులగువానిని మోయుచు, సంఘమునుండి విడినమేఘములునా నేకచరములై చరించెను. తోమరపరశుప్రహారములచే దాడితములై ఘోరకారములొనర్చుచు, నార్తస్వనములతోఁ గొన్ని నేలఁగూలసాగెను. అటు లెల్లెడలను గొండలవలెఁ బుడమిఁగూల, వానిచే భూమి వడఁకి గొప్పచప్పు డుప్పలిల్లెను. ఆరోహకులతోడను, బతాకలతోడను జంపఁబడినయేన్దు లందందుఁబడి చెదరియున్న పర్వతములునాఁ జూపఁజెప్పెను. ఏన్దులయందున్న మహామాత్రులు రథికులభల్లములచే బడఁద్రోయంబడి నిర్భిన్నహృదయులై చేతనున్న తోమరాంకుశాదులు జాతి రణరంగమునఁ బడిరి. మఱికొన్ని యేన్దులు క్రౌంచములువలె నినాదమొనర్చుచుఁ దీవ్రనారాచహతములై వైరిగజములనెగాక నిజగజములనుపై తముఁ

జంపుచు, నలుగడలఁ బరువులిడుచుండెను. ఓరాజా! గజాశ్వములయు, రథములయు. యోధులయుఁ గళేబరములు నలుగెలంకుల నిండఁ, బుడమి మాంసశోణితకర్దమభూయిష్ఠమై యుండెను. దంతాగ్రములచే వ్రయ్యలుచేయఁబడినరథములచే మహారథికులు జూపట్టుచుండిరి. రథికులు లేనిరథములును, నిర్మానుష్యములగు గుఱ్ఱములును, మావటివారు లేనియెనులును బెదరి నలు దెసలకుఁ జెరసాగెను. ఆరణ్యంగమునఁ గొమరునిఁ దండ్రియుఁ, దండ్రిని గొమరుఁడును జంపుకొనఁ, దుముల మగుసంగ్రామమయ్యెను. ఏమియుఁ గొంచెమేనిఁ దెలియకుండెను. రక్తసిక్తాంగులై కొందఱు పదాతులు గుల్ఫములవఱకుఁ గానవచ్చుచుండిరి. వారి నారయ దవాగ్ని చుట్టుకొన్న మహాద్రుమములువలెఁ గానవచ్చిరి. ఓరాజా! యోధులవస్త్రములును, గవచములును, ఛత్రములును, బతాకలును రక్తసిక్తములై గానవచ్చెను. గుఱ్ఱపుదడములును, బదాతి సమూహములును, తేలులగుంపులును నేలఁగూలి, మఱియు రథనేమి ప్రహతములై చూర్ణములుగా వానిలోఁ బ్రవేశించి కొందఱు మోహ పరవశులగుచుండిరి. శరవర్షసిక్తులై కొందఱు యోధులు తమకర్తవ్యమును నెఱవేఱక విఫలులైరి. ఘోరమై యెంతయు భయంకర మగు నాయుధమటులు ప్రాగంభమగుడు, వైరులను మూర్ఛగొట్టి ద్రోణుఁ డాయుధిష్ఠిరునిఁ దలపడఁబోయెను.” అని తెలిపి సంజయుఁడు మఱియు నిట్లనియె.

❀ ద్రోణనియుధము ౨౭ ❀

“ఓయాంబికేయా! పిమ్మట నాద్రోణుఁడు తనతఁడు జేరువై యున్న యుధిష్ఠిరు నారసి మహాశరవర్షముచే నాతని ముంచెను. అంత నాధర్మజునిపై న్యమున ‘అయ్యో! అయ్యో!’ అనేడిశబ్దములు జనించెను. అటులు ద్రోణు డాయుధిష్ఠిరుని మహాసింహము గజయూథనాథునివలెఁ బట్టుకొన సమీపించుతఱి, శూరుఁడును సత్యసరాక్రముఁడునగు సత్యజిత్తు ధర్మజునిఁ గాపాడువాఁడై ద్రోణునిఁ దలపడియెను. పిదప నయ్యాచార్యపాంచాల్యులు మహాబలులై పోరాడి, యుభయులు నుభయ పై న్యములను జలింపఁజేసిరి. పిమ్మట సత్యవిక్రముఁడగు సత్యజిత్తు ద్రోణు నొకతీవ్రబాణముచే నొప్పించి, తనశస్త్రప్రయోగచాతుర్యమును నెఱపి,

సర్పవిషతుల్యములగు నైదుబాణములచే నాతనిసారధిని నొప్పింప
 వాడు మూర్ఛపడియెను. మఱియు నతడు వడిగా ద్రోణునిగుఱ్ఱము
 లను బదిబాణములచే గొట్టి కుపితుడై, మఱియుఁ బదేసిబాణములచే
 బారి సారథులను బ్రహరించి, సేనాముఖమున మండలగతులఁ జరించుచు,
 నాద్రోణునిధ్వజమును ఖండించెను. ఆరణరంగమున వానివిక్రమాతి
 శయము నారసి భారద్వాజుఁడు వానికిఁ గాలము ప్రాప్తమయ్యెనని
 తలంచి తీవ్రములై మర్తభేదకము లగుపదిబాణములచే వానిని గొట్టి
 వానివిల్లు దునుమాడెను. ప్రతాపనిధియగు నాసత్యజిత్తు వేటొకవిల్లు
 పూని మఱియు ద్రోణుని ముప్పదిబాణములచే నొప్పింప, నిక నీరణ
 రంగమున సత్యజిత్తు ద్రోణునిఁ మ్రింగునని పాండవులఱచి తమవస్త్రాం
 చలములఁ గదల్చిరి. అపుడు పాంచాల్యుఁ డగువృకుఁడు కుపితుడై
 ద్రోణునివక్షమును నలువదిబాణములచే నొప్పింప నయ్యది యద్భుత
 మయ్యెను. మహారథుఁడగుద్రోణుఁ డటులు శరవర్షముచే బీడ్యమానుఁ
 డగుచుఁ గన్నులు తెఱచి కుపితుడై యావృకసత్యజిత్తుల చాపములఁ
 ద్రుంచి,మఱియు నాలుబాణములచే నావృకునిహయసారధి సహితముగా
 వధించెను. పిదప సత్యజిత్తు వేటొకచాపము ధరించి యాద్రోణుని
 నాతనిసారధిని, గుఱ్ఱములను నొప్పింప, నందులకు సహింపక వాని
 నెటులయినవడిగా మడియింపవలెననితీవ్రనారాచములనుబ్రయోగించి,
 వానిహయములను బారి సారథులను ధ్వజములను దెగనేసి, మఱియు
 శరవర్షమును వర్షించెను. అటులు కార్తృకాదులు మఱిమఱియు భిన్నము
 లగుచున్నను బరమాస్త్రవేత్తయగు నాపాంచాల్యుఁ డాద్రోణునితోఁ
 బోరాడుచువచ్చెను. అటులు పోరాడుచు విజృంభించు నాసత్యజిత్తు
 నారసి యాభారద్వాజుఁ డొకయర్థచంద్రబాణమును సలక్ష్యముగాఁ
 బ్రయోగించి యాతనితలఁ దెగనేసెను.మహారథుఁడగు నప్పాంచాలుఁడు
 హతుఁడగుడు, వడిగలతనగుఱ్ఱములఁదఱిమి యాద్రోణునివిడిచియుధిష్ఠి
 రుఁడు వెడలిపోయెను. అంతఁ బాంచాలురును, కేకయులును, మాత్స్య
 లును, శేడికారూశకోసలులును యుధిష్ఠిరుని రక్షించువారై ద్రోణునిఁ
 దలపడిరి.పిదప నాద్రోణుఁడును ధర్మజునిఁబట్టుకొనువాడై యాసైన్యము
 లను వైశ్యానరుఁడు తూలరాశినిబోలెఁ గాల్పనారంభించెను.అటులు విక్ర

మించు నాద్రోణుని విరాటునిసోదగుడగు శతానీకుఁ డెదుర్కొని, సాన
వెట్టుటను భానుకీరణసమానములగు నాటునారాచములచే సూతహయ
సమేతముగా ద్రోణునిఁ గొట్టి యెంతయుఁ గట్టిగా సింహనాద మొనర్చి,
మఱియు దుష్కరమగు క్రూరకర్త మొనర్చువాడై మహారథుడగు
నాభారద్వాజునిఁ బ్రహరింప, నతఁ డొకక్షురముచే వానిశిరమును
సకుండలముగా ఖండించెను. అంత నామాత్మ్యునైన న్యములు చెదరి
పోయెను. అటులు మాత్స్యులను జయించి, చేదికారూశక్తైకయులను,
బాంచాలురను, స్పంజయులను, బాండవులను మఱిమఱియుఁ బ్రహరిం
చుచు, గుపితుడై వనమునుగాల్చునగ్ని నాఁ జూపట్టు నాసువర్ణరథునిఁ
గాంచి, స్పంజయులెల్లరును వడంకఁజొచ్చిరి. కరలాఘవముగల యాయా
చార్యుఁ డుత్తమధనువు గ్రహించునపుడును, శత్రులను గొట్టునపుడును
బొడమినచప్పు డెల్ల దెసల వినవచ్చుచుండెను. ధనుఃకౌశలముగల
యాతనిచే బ్రయుక్తములగు సాయకములు, గుఱ్ఱములను, నేల్లులను,
రౌతులను, బదాతులను, రథికులను మధింపసాగెను. మఱియు నతఁడు
సింహనాద మొనర్చుచు, తొలకరిని గాలితోఁగూడిన మేఘుఁ డశ్వవర్ష
మునువలె శరవర్ష మును గురియుచు, వైరులకు వెఱపుగొలుపుచు, నైన న్య
ములఁ గలత వెట్టుచు, నలుగెలంకులఁ దిరుగ నారంభించెను. బలశాలియు,
శూరశిఖామణియు, మహేష్వాసుఁడునగు నాద్రోణుని సువర్ణభూషిత
మగుధనువును మబ్బులలోని మెఱపుచువలె నెల్ల దెసలఁ జూచితిమి.
మఱియు నాతనిధ్వజమునఁ బ్రకాశమానమగువేదిని గాంచితిమి.
అయ్యది యాసంగ్రామమున హిమవంతముశిఖరమునా మాకుఁ గాన
వచ్చెను. సురాసురనమస్కృతుడగు నారాయణుఁడు దైత్యులందువలె
ద్రోణుఁ డప్పాండవపై న్యమునఁ జరించుచుఁ గదనమొనర్చెను. శూరుఁ
డును, సత్యనచనుఁడును, బ్రాజ్ఞుఁడును, బలశాలియు, సత్యపరాక్రముఁ
డును, మహానుభావుఁడునగు నాద్రోణుఁడు మహాసంగ్రామమొనర్పఁ,
గురుస్పంజయప్రవాహముగల యొకగొప్పనది యంతకుదెసకుఁ బ్రవ
హించెను. అయ్యది రాద్రమై భీరుభయంకరమై కవచములె తరగలును,
ధ్వజములె సుడులును, బదాతులె యొడ్లును, గజాశ్వములె మహా
గ్రాహములును, ఖడ్గములె మత్స్యములును, యోధులయెమ్మకలె గులక
తాలును, భేరిమురజాదులె కచ్చపములును, గేడెములు పడవలును,

గేశములె నాచుగడ్డియును, శరములె ప్రవాహమును, విండ్లె యుప
 నదులునుగా రణభూమిని బ్రవహించునదియై, మనుష్యశీర్షపాషాణయై
 యుష్ణీచక్షులనెడి నురువులువెలయ, మాంసశోణితములనెడి కర్దమము
 నిండాట, భగజములనెడి వృక్షము లచ్చటచ్చటఁ జూపట్ట, త్కత్త్రీయుల
 కవగాహస్థానమై భయాద్భుతముల జనింపఁజేయఁజొచ్చెను. అటులు
 దహించునాతనిఁ బాండవులు మున్నగుయోధు లెదుర్కొనిరి. భవన
 మును దహింపఁజేయు నాదిత్యునిఁ గిరణములట్లు లాద్రోణుని వారెల్లరును
 జుట్టుకొని నివారింపఁదొడంగిరి. ఆమహాశూరునకు సహాయులై నీవా
 రును నాయుధపాణులై యెల్లడలఁ బరివేష్టించియుండిరి. అంత నాద్రో
 ణుని శిఖండియైదింటను, త్కత్త్రధర్ముఁ డిరువదింటను, వసుదానుఁ డేనిటను,
 నుత్తమాజుఁడు మూడిటను, త్కత్త్ర దేవుఁడైదింటను, సాత్యకి నూటిటను,
 యుధామన్యుఁ డెనిమిదింటను, ధర్మజుఁడు పదింటను నొప్పించిరి. అటులే
 భృష్టద్యుమ్నుఁడు పదిబాణములచేతను, జేశితానుఁడు మూడిటను
 నాతనిఁ బ్రహరింప, నాద్రోణుఁడు మత్తగజమువలె రథమైనన్యము
 నతిక్రమించి దృఢనేనునిఁ బడఁద్రోసి, నిర్భయుఁడై ప్రహరించుక్షేమునిఁ
 గొట్టి, నాతఁడు రథమునుండి పుడమిఁబడియెను. పిదప నయ్యాచార్యుఁడు
 వైనన్యమధ్యమునుజేరి నలుగెలఁకులఁ జరించుచు, దనవారికిఁ దాను
 రక్షకుఁడై యుండెనుగాని వైరులకు రక్షకుఁడు లేకుండెను. పిమ్మట
 నమృహసీయుఁడు శిఖండిని బండ్రిండింటను, నుత్తమాజు నిరువదింటను
 గొట్టి, వసుదాను నొకభల్లముచే యమపురప్రవిష్టునిఁ గావించెను.
 మఱియు నతఁడు క్షేమవర్ష నెనుబదింటను, సుదక్షిణ నిరువదాటిం
 టను గొట్టి, త్కత్త్ర దేవుని రథమధ్యమునుండి కూలఁద్రోసి యుధామన్యు
 నటువది నాల్గిటను, సాత్యకిని ముప్పదింటను గొట్టి, వడిగా నాయుధిష్ఠి
 రువైఁ బరువడినెను. అపు డాయుధిష్ఠిరుఁ డయ్యాచార్యునుండి వడిగా
 దొలఁగఁ బాంచాళ్యుఁడను నొకరాజపుత్రుఁ డాద్రోణుని మార్కొని
 యెను. ద్రోణుఁ డాపాంచాళ్యుని గుఱ్ఱములను సారథిని వధించి, విల్లు
 నఱికి, వాని నొకశరప్రహారమునఁ దునుమ, నతఁ డాకసమునుండి నక్ష
 త్రమువలె రథమునుండి నేలఁగూలెను. పాంచాలురకుఁ గీర్తికరుడగు
 నతఁడు హతుఁడగుటయు 'ద్రోణునిఁ జంపుఁడు, వధింపుఁడు, అనియెడి
 శబ్దము టుప్పట్లెల్లెను. అటులు విజృంభించినపాంచాలురను, మాతృన్య

లను, కైకయులను, సృంజయులను, బాండవులను, విడువక, బలశాలియగు నాద్రోణుడు ప్రహరింపసాగెను. అంత నాభారద్వాజుడు సాత్యకిని, జేకితానుని, ధృష్టద్యుమ్ను శిఖిండులను, వాఙ్మితేమిని, జైత్రనేనిని, నేనా బిందుని, సువర్చసుని నింకనుగల వెక్కుజనపదాధీశులను జయించి, కురు పరివారితుడై యుండెను. ఓరాజా! అపుడు నీవారు మహాసంగ్రామమున జయముగాంచి, యంగండు బరువులిడుపాండవనై న్యములను బ్రహరింపసాగిరి. మున్నిండునిచే వధ్యమానులగు దానవులునా ద్రోణ హతులై పాంచాలురును, కైకయులును మాత్స్యయులును వడంకసాగిరి.” అని తెలుప విని ధృతరాష్ట్రుడు సంజయునితో నిట్లనియె.

❖ ద్రోణనియుద్ధము ❖

“ఓసంజయా! ఆమహాసంగ్రామమునఁ బాండవులును బాంచాలురును భంగమొందిరిగదా! అపుడు వారిలో నెవ్వరై నను డ్రియలులకుఁ గీర్తికరమును, గాపురుషులకు దుష్కరమును, వీరులగువారికి సుకరమునై పూజ్యమైనయుద్ధాభిలాషను బూని యాతని నెదుర్కొనిరా? ఆహా! నోరు తెఱచియున్న బెబ్బులిని మదించినకుంజరమును బోలియున్న యాద్రోణు నారసి యెవ్వఁడును నిలువకుండెనా? యుద్ధసన్నద్ధుడై చిత్రయుద్ధకుశలుడై రణరంగమునఁ బ్రాణములపై నాసగోలుపక, వైరులకు భయప్రదుడై దుర్యోధనునిహితముఁ గోరి సత్యముఁ దప్పక కృతజ్ఞుడై శౌర్యమేర్పడఁ బనిచేయశూరుడగు భారద్వాజునిఁ బాండవ వీరులలో నెవ్వఁ రెదుర్కొనిరో నా కెఱిగింపుము. ఎవ్వరు మఱలిరో తెలుపుము.”

అది విని సంజయుఁ డాతనితో “ఓరాజా! కరలాఘవముగల ద్రోణునిచే బ్రయుక్తమగు శరౌఘముచే జలించినపాంచాలురును, బాండవులను, సృంజయులను, జేకికేయులను గాంచి, నదీవేగమునఁ గొట్టికొనిపోవుపడవలవలెఁ జెదరిపోవు నపాంచాలాదుల నపహాసించుచుఁ గౌరవులు సింహనాదము లొనర్చిరి. బహువిధములగు వాద్యములు మ్రోగెను. గజాశ్వరథపదాతు లెల్లెడల సంఘిభవించి యుండిరి. అపుడు నై న్యమధ్యగతుడై నిజపరివారపరివేష్టితుడైన సుయోధనుడు పాండవనై న్యములను జూచుచు, సంతుష్టాంతరంగుడై పరిహ

సింఘుచు గడ్డనితో 'ఓమిత్రమా! రాధేయా! ద్రోణబాణప్రచలితులైన పాంచాలురను గాంచితే? సింహమునకు జడిసిన మ్రుక్కిడిమృగములవలె వీరు చూపట్టుచున్నారు. ఇక వీరెన్నడు నీతనితో బోరాడ నుత్సహింపరని నాయభిప్రాయము సుమీ! వీరు పెనుగాలిచే భగ్నములగు మహాద్రుమములువలె మహాత్ముడగు ద్రోణుని సువర్ణపుంఖములగు శరపరంపరలచే బీడ్లమానులై చలించి, కొండతైనను నిలిచియుంట గానరాదుగదా! మఱికొండ జామహాత్మునిచేతను, గౌరవులచేతను నిరుద్ధులై, దవాగ్నిచే జుట్టబడినయేల్లులునా మండలీభూతులై నిలిచియుండిరి. వేటొకకొండలు తుష్టెదలునాడగు ద్రోణుని తీవ్రనారాచములు తమ్ముజుట్టికొన పలాయనపరాయణులై పరస్పరము జేరి యడగియుండిరి. ఓకర్ణా! ఈభీము డెంతయుఁ గుపితుడై తన్నుఁ బాండవులును సృంజయులును విడువ, మనయోధులచే నావరింపబడి నాకెంతయు సంతసము గలిగించుచున్నవాడు. దుర్మతియగు నాభీముడిపుడు లోకమెల్ల ద్రోణమయముగాఁ జూచుచున్నవాడు. ఇక నిప్పాండవుడు తనజీవితమునెడను రాజ్యమునెడను నిరాశనొందియుండవచ్చును.' అని పలుక విని యక్కర్ణుఁ డాతనితో నిట్లనియె.

'ఓరాజా! మహాబాహుడగు వీడొకపుడును జీవించియుండు సంతకును యుద్ధమును విడువడు. మన యీసింహనాదముల సీతడు సహింపడు. ఈయుద్ధమునఁ బాండవులకును భంగమువాటిల్లదని నాయభిప్రాయము. మఱియు శూరులును, బలాధారులును, గృతాస్త్రులును, రణగర్వితులునగువారు, మీరొనర్చిన విషాగ్నిద్యూతక్షేత్రములను స్మరించుచు, యుద్ధమును బరిత్యజింపరని నానిశ్చయము. మహాబాహుడును దేబోనిధియునగు వృకోదరుడు తిరుగబడియెనేని, పేరు గలకౌరవుల నొక్కరినే వధించును. మఱియు ననీ, ధనువు, శక్తి, దండము మొదలగు నాయుధములచే గజాశ్వరథపదాతులను బ్రోవులు ప్రోవులుగాఁ బెట్టి కొట్టగలడు. వానికి సాత్యకి మున్నగువీరులును, పాంచాలురును, గేకయులును, మాత్స్యయులును, పాండవులును దోడు పడుదురు. మఱియు బలవంతులు శూరులు విక్రమాన్నితులగుమహారథులీభీమునిచే జేరితులై ద్రోణు నెదుర్కొనకమానరు. అటులెదుర్కొని భీముని రక్షించువారై యాదిత్యుని మబ్బులు గప్పనట్లుగా వా రేకి

భవించి యాద్రోణునిఁ బీడింపకమానరు. రక్షణము లేనియాతని, వెలిగా నున్నదీపమును శలభములువలెఁ జావనుండియు నిస్సంశయముగా నాతనిపైఁ బడక మానరు. అటులగుట భారద్వాజునిపై నెంతయు భార మారోపింపఁబడును. కావున మన మాద్రోణు ననుసరింపవలసి యుండును. అటు లేని వ్యక్తులు మహానాగమునువలె ద్రోణునిఁ బ్రహరింపఁ జాలరు.'

ఓయంబికానందనా! అపు డారాధేయునివచనములువిని సుయోధనుఁడు తనసోదరులతోఁగూడి ద్రోణునిరథముకడకుఁ బోయెను. పలు విధములగు హయోత్తమములతోఁ బాండవులు మఱి యసహాయుఁడగుద్రోణునిపైఁ బడఁగా నచ్చో గొప్పచప్పు డుప్పటిల్లెను." అని తెలుప సంజయునితోఁ భృతరాష్ట్రుఁడు మఱియు నిట్లనియె.

"ఓసంజయా! కుపితులై ద్రోణు నెదుర్కొనినభీముఁడు మున్నగు నెల్ల యోధులకుఁ గల ధ్వజాశ్వములచిహ్నముల నెఱిగింపుము."

అది విని సంజయుఁ డాతనితో "బరాజా! ఋశ్యవర్ణములగు గుఱ్ఱములతో మఱలుచున్న భీమునిఁ జూచి తెల్లనిగుఱ్ఱములతో శూరుఁడగుసాత్యకియు మఱి లెను. సారంగవర్ణముగలగుఱ్ఱములతో యుధామన్యుఁడును గుపితుఁడై ద్రోణునిరథముపైకి వెడలెను. పారావతముల రంగుగలిగి సువర్ణ భూషణాలంకృతములగు గుఱ్ఱములతో ద్రుపద పుత్రుఁడగు భృష్మన్యుఁడును మఱి లెను. తనతండ్రిని రక్షించు వాఁడై జయమువడయఁగోరి క్షత్రధర్ముఁడు రక్షాశ్వములుగల నిజరథ మధిష్ఠించి వెడలెను. పద్మపత్రనిభములై తెల్లనిఁన్నులుగల గుఱ్ఱములతో శిఖండితనయఁడగుక్షత్ర దేవుఁడు వడిగా వెడలెను. కాంభోజ దేశీయములై చూడ నింపయి చిలుకతెక్కరంగులగుఱ్ఱములు నకులునిఁ దోడ్కొని నీవారిసైన్యములపైకి బరువులిడెను. మేఘవర్ణముగల గుఱ్ఱములతో సుత్తమాజుఁడును, గుపితుఁడై యుధమునకు వెడలెను. అటులే తిత్తిరచిత్రవర్ణముగలిగి వాయువేగముగలగుఱ్ఱములతో సహదేవుఁ డరుదెంచెను. తెల్లనిమేనిరంగును, నల్లనితోకరంగును కలిగి వడిగలగుఱ్ఱములు యుధిష్ఠిరునిమోవ నతఁ డరుదెంచెను. బంగరుకవచములుదోడిగిన వడిగలగుఱ్ఱములతో ననేకసైన్యములవా రాయుధిష్ఠిరు నలుగడల వెడలిరి. ఆతనివెనుకఁ బాంచాల రాజగు ద్రుపదుఁడు సువర్ణ

కవచుడై నిజపరివారరక్షితుడై పచ్చనిరంగుగలిగి శబ్దసహములైన గుఱ్ఱములతో వచ్చెను. వెక్కురరథికులతో విరాటుఁ డాద్రుపదు నను సరించి వెడలెను. కైకేయులును, శిఖండియు, ధృష్టకేతుఁడును, దమతమ నైన న్యములతో నావిరటు ననుసరించివెడలిరి. ఆవిరాటుఁడు పాటలపుష్ప వర్ణసమవర్ణములగు హయోత్తమములుగలవాఁడు. ఆతనినుతుఁడగున్నత్ర రునకు హరిద్రావర్ణములై వడిగలహయములువాహనములై యుండెను. కైకయు లేవురు నారు ద్రపురువురంగుగుఱ్ఱములు గలిగియుండిరి. మఱియు వారు బంగరుమేనిచాయయు, నెఱ్ఱనిధ్వజములును, సువర్ణ మాళికలును గలిగి యందఱును యుద్ధవిశారదులై వర్షకాలమేఘములు వలె గవచభారులై మలినశ్వేతులై పాంచాల్యు ననుసరించి యుండిరి. తెల్లనిగుఱ్ఱములు శిఖండిని వహించునవి. అటులే పండ్రెండువేపురుమహా రథికులును, వారి ననుసరించిన యాఱువేపురునైన న్యములవారును శిఖండి ననుసరించియుండిరి. శిశుపాలపుత్రుఁడగు నుసింహుఁడు సారంగవర్ణము గల గుఱ్ఱములుగలవాఁడై యుండెను. బలశాలియుఁ జేదిదేశాధీశుఁడు. నగుధృష్టకేతువు కాంభోజములును నానావర్ణములుగలవియునగు గుఱ్ఱ ములుగలిగి యుండెను. కైకేయుఁడగు బృహత్పత్రునకు సుకుమార ములై పలాదధూమవర్ణములైన గుఱ్ఱములు వాహనములై యుండెను. తెల్లనికన్నులును బద్మవర్ణమునుగలిగి బాష్ణికదేశజములైన హయములు శూరుడై శిఖండిపుత్రుఁడగు క్షత్ర దేవునకు వాహనములుగానుండెను. సువర్ణభాండచ్చన్నములును, శాంతిగలవియునై తెల్లనిపట్టురంగుగల గుఱ్ఱములు సేనాబిందునకు వాహనములై యుండెను. కాశ్యపి పుత్రుడై యవకుఁడగు సుకుమారునకుఁ గ్రౌంచవర్ణములైనగుఱ్ఱ ములు వాహనములై యుండెను. నల్లనిమెడలుగలిగి మనోవేగముగల తెల్లనిగుఱ్ఱములు ప్రతివింధ్యునకు వాహనములై యుండెను. సోము సుగడి యర్జునుఁడు వరముగాఁబడసిన సుతసోమునకు, మాషపుష్పసమ వర్ణములైనగుఱ్ఱములు వాహనములై యుండెను. కురుదేశములలో నుధయేందువనుపురమున సహస్రసోమసన్నిభుడై సోమసంక్రందుల మధ్యమున జనించుట, నితఁడు సుతసోముఁ డనఁబడుచువచ్చెను. సాల పుష్పవర్ణములై యాదిత్యతేజములగుహయములు నకులపుత్రుఁడగు శత్రాసీకునకు వాహనములుగా నుండెను. బంగరుమెడలుపులతో

నెమిలిమెడరంగుగలగుట్టములు ద్రౌపదేయుడగు శ్రుతకర్షునకు వాహనములై యుండెను. ద్రౌపదేయులగు శ్రుతకీర్తిశ్రుతినిధులకు మాషపత్ర సమవర్ణములగుహయములు వాహనములై యుండెను. రణరంగమున నెవ్వనిఁ గృష్ణార్జునుల మించునందురో యట్టియభిమన్యుఁడు పచ్చనిగుట్టములు గలిగియుండెను. ఎవ్వఁడు ధాన్తరాస్త్రిలనుండి విడితానొకఁడే పాండవుల నాశ్రయించెనో, యట్టి యుయుత్సుని మహాకాయములగుహయములు మోవ నతఁడు వెలువడియెను. ఆలంకృతములై వరికాడరంగుగలగుట్టములు వార్ధక్షేమికి వాహనములై యుండెను. సువర్ణపత్రములగు సురశ్చరములతో నల్లనిపాదములుగల గుట్టములు వశవర్తులై సౌచిత్రికి వాహనములై యుండెను. సువర్ణమయములగు పృష్ఠవీరములుగలిగి, కౌశేయవర్ణములై సువర్ణమాలికలు వెలయ శాంతములగు గుట్టములు శ్రేణీమంతునకు వాహనములై యుండెను. బ్రాహ్మధనుర్వేదములను దెలిసి యస్త్రపారగుడైన సత్యధృతి కెఱ్ఱనిగుట్టములుండెను. ద్రోణు నెవ్వఁ డొకయంశముగాఁ గల్పించెనో యట్టిధృష్టద్యుమ్నునకుఁ బారావతవర్ణములగుగుట్టములు వాహనములై యుండెను. సత్యధృతియు, సౌచిత్రియు, శ్రేణీమంతుఁడును, వసుదానుఁడును, గాశ్యపుత్రుఁడగు సుకుమారుఁడును నాధృష్టద్యుమ్నునకు సహాయులై వెడలిరి. వారికిఁ గాంభోజములును, వడిగలవియు, హేమమాలికలుగలవియునగు గుట్టములు వాహనములుగా నుండెను. మఱియు వైరిభీషణులై యమకుబేరతులుగ్నైన యాటవేల ప్రభద్రకన్తైన్యములు సాయుధపాణులై నానావర్ణములుగలగుట్టముల నధిష్ఠించి సువర్ణచిత్రములగుధ్వజములతో శత్రువులను శరనాశములచేఁ దొలగించునారై యాధృష్టద్యుమ్ను ననుసరించిరి. బభ్రువర్ణములును, గౌశేయవర్ణములును నై బంగారుమాలికలు ధరించినధైర్యముగలగుట్టములు చేకితాసునకు వాహనములై యుండెను. శుండ్రాయుధ సమవర్ణములగుగుట్టములతో సవ్యసాచికి మేనమామయగు కుంతి భోజుఁడు వెడలెను. ఆకసమురంగుగలిగి చుక్కలునాఁ జిత్రితములైన గుట్టములు రోచమానుడనువానికి వాహనములుగా నుండెను. చంద్రలోహితవర్ణములై తెల్లని రేఖలుగలిగినగుట్టములు పాంచాలుడను గోపతిపుత్రుఁడనగు సింహసేనునకు వాహనములై యుండెను. పాంచా

ఋరలో నొకఁడగు జనమేజయుఁడు స్వపపుష్పతుల్యవర్ణములగు నశ్వ
 ములుగలిగియుండెను. వడిగలిగి మినుపగింజరంగుగలగుట్టములు పాంచా
 ల్యునకు వాహనములై యుండెను. శౌర్యముగలవియు, మద్రదేశీయము
 లును, బద్ధ కింజల్కవర్ణములై నీతగౌరములగుగుట్టములనుదండఁభారుఁడు
 వాహనములుగాఁ గలిగియుండెను. ధూసరవర్ణములై పృష్ఠమున నెలుక
 రంగుగలిగినయశ్వములు వ్యాఘ్రదత్తునకు వాహనములుగా నుండెను.
 నల్లనివై చిత్రములై చిత్రమాల్యవిభూషితములై న హయములు పాంచా
 ల్యుఁడగు సుధన్వనివాహనములై యుండెను. సువర్ణమాలికలు వెలయ
 జక్కవయుదరమునుబోలినగుట్టములు కోసలాశీశుపుత్రుఁడగు సుక్షుత్రు
 నకువాహనములుగా నుండెను. బంగరుమాలికలు మెడల వ్రేలాడ శాంత
 ములై చిత్రవర్ణముగలయశ్వములు సత్యధృతివాహనములై యుండెను.
 ధ్వజము, కవచము, గుట్టములు, ధనువు మున్నగునవన్నియుఁ దెల్ల
 నివై వెలయ శుకుఁడు వెడలెను. సముద్రసేనుపుత్రుఁడై తేజమున
 రుద్రునిఁబోలుచంద్రసేనునకు సాగరోద్భవములై చంద్రునివలె ధవళ
 ములగుహయములు వాహనములుగా నుండెను. సువర్ణభూషితములై
 నల్లఁగలువరంగుగలగుట్టములు శైబ్యుఁడగు చిత్రరథునకు వాహన
 ములై యుండెను. సెనగపూవురంగుగలిగి తెల్లనియొట్టనిరేఖలు వెలయు
 నశ్వములు యుద్ధగర్వితుఁడగు రథసేనునకు వాహనములై యుండెను.
 మానవులలో శూరుఁడని పేరుపడిన పటచ్చరహంతయనువానికిఁ జిలుక
 తొక్కరంగుగలగుట్టములు రథ్యములై యుండెను. చిత్రమాల్యుఁ
 డును జిత్రకవచాయుధధ్వజములుగలాఁపనగు చిత్రాయుధుఁడు చిలుక
 రంగుగలగుట్టములు వాహనములుగా వెడలెను. ధ్వజకవచధను
 రత్నాదులన్నియు నల్లనివిగా నీలుఁడు వెడలెను. నానారూపములుగలిగి
 రత్నవిహితములగు వరూధము ధ్వజము కార్తుకమునుగలిగి చిత్రము
 లగుగుట్టములును బతాకయుఁగలిగి చిత్రుఁడు వెడలెను. రోచమాన
 సుతుఁడగు హేమవర్ణునకుఁ బద్మపత్రవర్ణముగలగుట్టములు వాహన
 ములై యుండెను. యుద్ధక్షమములును, శుభప్రదములు తెల్లుకాడలు
 వంటి వెన్నెముకలుగలవియు శ్వేతాండములును, గుక్కుటాండము
 లునునగు హయములు దండకేతునకు వాహనములై యున్నవి. తన
 తండ్రి రణరంగమునఁ గేశవునిచే హతఁడుఁ గవాటనగరముచెడ బంధు

పులు చెదరిపోగా భీష్మద్రోణపరశురాములనుండి యస్త్రముల నభ్యసించి, రుక్తికర్ణాష్టనాచ్యుతులలో నస్త్రవిద్యయందుఁ దుల్యుఁ డనిపించుకొని, యెవ్వఁడు ద్వారకను సకలధరామండలమును జయింపఁగోరియు నాపులగువారు తనహితముగోరి వలదని వారింపఁ బ్రాజ్ఞులగు వారివచనములచొప్పునఁ గేశపునితో వైరము విడిచి స్వరాజ్యమును శాసించెనో, యట్టిపాండుద్యుఁడగు సాగరధ్వజుఁడు చంద్రకీరణములఁ బోలు గుఱ్ఱములతో వెడలి పరాక్రమధనికుఁడై ధనువు సారించుచు, బలశాలియై ద్రోణు నెదుర్కొనియెను. అపాండుని వెంబడించినరథముఖ్యులగు నూటనలుబదివేపురు యోధుల కిత్తడిరంగులగుఱ్ఱములు వాహనములుగా నుండెను. నానావర్ణములును నానారూపములునుగల రథచక్రధ్వజములుగలిగి నానాకారములుగల గుఱ్ఱములు ఘటోత్కచునకు వాహనములై యుండెను. భరతపుత్రులెల్ల నేకీభవించినను వారిమతము నంగీకరింపక మిక్కిలి భక్తితోఁ దనసర్వాభీప్సితములను విడిచికొని యుధిష్ఠిరు నెవ్వఁడు చేరెనో యట్టి లోహితాక్షుఁడును మహాబాహుఁడు నగుయుయుత్సనకు మహాసత్త్వములును, మహాకాయములునగు సువర్ణవర్ణాశ్వములు వాహనములై యుండఁగా నతఁడు ధర్మజుని వెంబడించి బయలువెడలెను. మఱియు దేవరూపులగు వెక్కురు పలువిధములగు రంగులుగలగుఱ్ఱములతో వెడలి భీమసేనుని ప్రోత్సాహమునఁ గాంచనధ్వజులై యింద్రునితోఁగూడి దేవతలువలె గానవచ్చిరి. అటులు వచ్చినవారి నెల్ల ధృష్టద్యుమ్నుఁడు ప్రీతిపురస్సరముగా నాదరించెను. తనసకలనై న్యములను ద్రోణుఁ డాదరించెను. ఆతనిధ్వజము కృష్ణాశినోత్తరమైయుండెను. కమండలువు సువర్ణమయమైనది. భీమునిధ్వజము వైదూర్యమణితోచనములుగలిగి వెలయు మహాసంహముచే నలంకరింపబడినది. ధర్మజునిధ్వజము సువర్ణమయమై గ్రహగణాన్వితమగు సోమమండలమునాఁ జొప్పట్టెను. ఈతనిధ్వజమున నందోపనందముల నెడిరెండుమృదంగములు కట్టఁబడి యంత్రతాడితములగుచు మృదుమధురధ్వనుల వినిపించుచుండును. నకులునిధ్వజము సువర్ణమయమై శరభచిహ్నముగలిగియుండెను. ఆయుధి మిక్కిలి యుగ్రమై యుండటను గాంచితిమి. ఘంటాపతాకలుగలిగి సహదేవునిధ్వజమున హంస మొకటివైరులకు శోకముగలిగించునదై వెలయుచుండును. ద్రౌపదేయు లేపుర

కును ధ్వజభూషణములు ప్రతిమలైయుండెను. పాండవులకును, నభిమన్యునకును సువర్ణమయమగు శార్ఙ్గపక్షి ధ్వజభూషణము. మేలిబంగరు ధ్వజమును, నందు గృధ్రచిహ్నమునుగలిగి ఘటోత్కచునిరథము వెలయుచుండును. మున్ను రావణునకువలె నాఘటోత్కచునియశ్వములు కామచారులై యుండెను. ధర్మజునిధనువు మాహేంద్రమైనది. భీమునిధనువు వాయవ్యమై యొప్పునది. లోకత్రయరక్షణార్థమై నలువచే సృజింపబడి దివ్యమునై ముదిమిలేక వెలయుధనువు పార్థునిదైయున్నది. నకులునిధనువు వైష్ణవమును, సహదేవుని విల్లాశ్వినమును నైయున్నది. ఘటోత్కచునిధనువు పౌలస్త్యమైనది. ద్రౌపదేయు లేవురకును, రౌద్రము, ఆగ్నేయము, కౌటేర్యము, యామ్యము, ఈశాన్యమును నై ధనువు లలరారుచుండును. మున్ను రుద్రునివలన బలరాముడు సంగ్రహించినధనూరత్నము సౌభద్రున కొసంగ నదియే యాయభిమన్యునకు విల్వైయుండెను. ఇవియు నింకను ననేకములును ధ్వజాదులై వైరులకు శోకప్రదములై యందు మాకుఁ గానవచ్చెను. ఓరాజా! ధ్వజసంకులమై వీరసేవితమైన ద్రోణునినై న్యము వస్త్రగతమగు చిత్రమువలెఁ జూపట్టెను. అపుడు వీరులనామగోత్రములు, స్వయంవర వివాహమునకు వచ్చినవారినామగోత్రములువలె వినిపించిరి.” అని తెలుప విని ధృతరాష్ట్రుఁ డిట్లనియె.

— ధృతరాష్ట్రుడు శోకించుట ౨ —

“ఓసంజయా! ఈనీచెప్పినయోధులు దేవనై న్యమునై నఁ బీడింపఁ జాలుదురు. అట్టి భీమాదు లీయాహవమున ద్రోణు నెదుర్కొనిన వాగు. వీరి యీపురుషకారము దైవముతో సంబంధించి యుండుటను దీనియం దెల్లయర్థములును నానావిధములై చూపట్టుచున్నవి. మఱియు ధర్మజుఁడు చిరకాల మరణ్యమున నారచీరలుగట్టికొనియుండియు, సజ్జాత వాస మొనర్చియుఁ జరించెను. ఇపు డతఁడే యీయాహవమునకుఁదగు గొప్పనై న్యమును సమకూర్చియున్నవాఁడుగదా! దైవయోగముచే నాపుత్రునియభావమున కింకేమికావలయును? మానవుఁడు భాగ్యము తోడనే పుట్టుట నిశ్చయము. ఆభాగ్యమే వానిని లాగుచుండునుగాని, వాఁడు తనంత నేమియు నభిలషించువాఁడు గాఁడు. దూతవ్యసనా

సక్తుడై యుధిష్ఠిరుఁడు వెక్కుచిక్కులువడియు, మఱియు నాతఁడే తనభాగ్యవశముగాఁ బగుసహాయులను సంగ్రహించినవాఁడు. నా కిప్పుడు కేకయులును, గోళికులును, గోసలులును, జేదులు, వంగులును సహాయులై నన్నే యాశ్రయించియున్నవారనియు, నాకుఁ బుడమి యెల్ల వశమైయున్నదిగాని పార్థున కటులుగాదనియు, వివేకహీనుఁడగు సుయోధనుఁడు మున్న నాతోఁ బలికియున్నవాఁడు. అట్టి సైనికుల నడుమ ద్రోణుఁడు రక్షితుఁడై యున్నవాఁడు గదా! అట్టి మహా నీయుఁడు భృష్టద్యుమ్నునిచే హతుఁడగుట వారిభాగ్యముకంటె వేతేమున్నది? మహాబాహుఁడును, సదాయుధ్ధాభిలాషియు, సర్వ శాస్త్రపారగుఁడును నై రాజులనడుమ నున్న ద్రోణుఁ డెటులు మృత్యువుపా లయ్యెను? ఇట్టి గొప్పకష్టము వచ్చుటను నామఱిచెడి మోహవశుఁడ నగుచున్నాఁడను. భీష్మద్రోణు లిరువురును హతు లగుట వినిన నా కీజీవముతోఁ బ్రయోజన మేమి? ఓసంజయా! పుత్రప్రీతిచే మూఁడుడనైన నాతో మున్న విదురుఁ డేమేమి చెప్పెనో యవియెల్ల నాతోఁగూడి నాపుత్రుఁ డనుభవింపవలసినచ్చెను. క్రూరుఁడగుదుర్యోధను నొక్కని నేను విడిచి నాశక్తికొలదిఁ బుత్ర శేషము నాకాంక్షింతునా, యెల్లరకు మరణము సంభవింపకుండెడిది. రాజగువాఁ డెవ్వడు ధర్మశూన్యముగా నర్థమును గోరునో వాఁ డీలోక మునుండి విడువఁబడుచు నీచుఁ డనఁబడుచున్నాఁడు. ఓసంజయా! శ్రేష్ఠభాగము నశించుటనుబట్టి యుత్సాహముచెడిన మన యీరాష్ట్ర మింక శేషించునని నేను నమ్మఁజాలను. శాంతపరులును బురుషనర్యులు నగు నెవ్వరి నాశ్రయించి యంతకును మనము జీవించుచున్నారమో యట్టి భీష్మద్రోణులు గతించుటనుబట్టి యింక శేషమును మన మెటు లూహింపగలము? యుద్ధ మెటులయ్యెనో స్పష్టముగా నెఱిగింపుము. ఎవ్వరు యుద్ధ మొనర్చిరి? ఎవ్వరోడిరి? నీచసారులై యెవ్వరు పాటిరి? రథికోత్తముఁడగు ధనంజయుఁ డేమి యొనర్చెను? ఆయర్జునునుండియు, భీమునుండియు మాకెంతయు వెఱుపగుఁచుండునుగదా! అప్పుడు పాండవులు యుద్ధాభిముఖులుగాఁగా, మిగిలిన మనసైన్యముల దారుణసంబంధ మెట్టిది? వారు మఱలినపుడు మనవారిచిత్తము లెటులుండెను? మన

వారిలో నెవ్వరు శూరులై వారిని వాచించిరి? తెలుపుము” అని పలుక విని సంజయుఁ డి ట్లనియె.

— ద్వంద్వము ౨ —

“ఓరాజా! పెనుమబ్బులు భాస్కరునివలె ద్రోణుని శరపరంపరలఁ గప్పుచు నప్పాండవులు మఱిలుటను జూచి, మనవా రెంతయును బెగ డిరి. అప్పాండవులచే నెగసినధూళులు నీనైన్యముల నాచ్ఛాదించెను. పిదప ద్రోణుఁడు హతుఁడయ్యెనని తలంచితిమి. ఆ ద్రోణుఁడు మాదృష్టి పథమునుండి తొలఁగెను. ప్రారక్తపరులై యున్న యాశూరులయభిప్రాయము లెఱిగి సుయోధనుఁడు తననైన్యములతో ‘ఓయోధులారా! మీమీశక్తికొలదిగను, నుత్సాహముకొలదిగను, బలముకొలదిగను బోరాడి, పాండవనైన్యమును నివారింపుడు.’ అని ప్రోత్సహింపఁగా, నపుడుదుర్ద్రుణుఁడు దూరమునుండియే చూచి ద్రోణునిరక్షించువాడై శరపరంపరలఁ గురియుచుఁ గుపితుడై మృత్యువువలె భీమునిఁ దలపడి యెను. వాని నాభీముఁడును బ్రహరింపఁగా వారికపుడు సంకులసమర మయ్యెను. ఓరాజా! అపుడు శూరులును బ్రాజ్ఞులును, దైవప్రేరితులై రాజ్యమును మృత్యుభయమును విడిచి యోధులగువారితో యుద్ధమునకుఁ దలపడిరి. మదగజమును మత్తగజమువలె సాత్యకిని గృతవర్చుఁ డెదుర్కొనియెను. సైంధవుఁడు శత్రువర్చునిఁ దీవ్రబాణములచే నొప్పించెను. అటులే యుగ్రధన్వుఁడు మహేష్వాసుని ద్రోణు నుండి మఱిించెను. శత్రువర్చుఁడు సైంధవునిధ్వజమును ధనువును దునుమాడి, మఱియుఁ గుపితుడై పదిబాణములచే వానిమర్తములందుఁ గొట్టెను. పిదప సైంధవుఁడు వేటొకవిల్లు గొని కరలాఘవమేర్పడ నయోమయములగు నారాచములచే శత్రువర్చుని నొప్పించెను. పాండవులకుఁగాఁ బోరాడుశూరుఁడగు యుయుత్సు, నాతనిభ్రాతృయగు సుబాహుఁడు ద్రోణునుండి నివారింపెను. అపుడాయుయుత్సుఁడాసుబాహుని ధనుర్బాణములతోఁగూడి పరిఘతుల్యములైన భుజములను, సితపీతములగుతురములచేఁ దెగనేసెను. ధర్మాత్ముఁడును బాండవోత్తముఁడు నగు యుధిష్ఠిరుని సాగరమును వేలవలె శల్బుఁడు నివారింపెను. ధర్మజుఁ డాశ్వునిఁ బక్ష్మమర్తభేదకములగుబాణములచే నొప్పించు, నామ

ద్రేశుఁ డటువదినాల్గు బాణములచేఁ గొట్టి యెంతయు సింహనాదమొన
రెను. అటులు సింహనాదమొనర్చు నాతని కేతువును, ధనువును దును
మాడినధర్మజునిఁ గాంచి జనులు సింహనాదమొనర్చిరి. అటులే బాణ్ణా
కుఁడు ద్రుపదు నెదుర్కొని తనసైన్యములతో నాతని వారింప సైన్య
ములతోఁగూడిన యావృద్ధులయుద్ధ మెంతయు ఘోరముగాఁజూపట్టెను.
మడించినయూథనాథములగు మహాద్వీపములువలె వారిరువురును బోరా
డిరి. అంత నవంతిదేశాధీశులగు విందానువిందులు తమసైన్యములతో
మున్ను బలి నింద్రాగ్నులువలె విరటునిఁ దలపడిరి. అపుడు దేవదానవు
లకువలె సైన్యములు కలతనొందునట్టి యుద్ధము జరిగెను. సభాపతి
యగుభూతకర్త నకులపుత్రుఁడగు శతానీకునిఁ దాఁకి యతఁడు వైచు
నారాచముల నాపుచు ద్రోణునుండి మఱలించెను. అంతనాశతానీకుఁడు
తీవ్రములగుమూఁడుభల్లములచే నాభూతకర్తుని బాహువులను దలను
దెగ నేసెను. శరవర్షమును గురియుచు ద్రోణునిపైకి వెడలివచ్చునుత
సోమున కడ్డంపడి వివింశతి నివారిం చెను. అపుడు సుతసోముఁడు కుపి
తుఁడై తనపినతండ్రియగు వివింశతిని దీప్రనారాచములచే నొప్పించి
పోరాడెను. పిదప భీమరథుఁడు సాశ్వ నాటువాఁడికోలలచేఁ గొట్టి,
వానియశ్వములను సూతుని యమమందిరమున కనిపెను. నెమిలిరంగు
గుఱ్ఱములతోవచ్చు నీపాత్రుఁడగు శ్రుతకర్తునిఁ జైత్ర నేనినివారిం చెను.
నీపాత్రులగువారిరువురును దుర్జయులై యొకరినొకరు చంపుకొను
వారై తమతండ్రులయర్థసిద్ధికై గొప్పయుద్ధమొనర్చిరి. ఆరణంగమునఁ
దనయెదుట నిలిచియున్న ప్రతివిందునిఁ జూచి యశ్వత్థామ తనతండ్రి
గౌరవము కాపాడునట్టివాఁడై కొన్ని బాణములచే వానిని నివారిం
చెను. అటులు కుపితుఁడై యున్న యాద్రాణి నాప్రతివిందుఁడు తీవ్ర
నారాచముల నొప్పించెను. సింహవాలచిహ్నమువెలయుఁ దనతండ్రికి
సహాయుఁడై వెడలినయశ్వత్థామతనయునిపై ద్రౌపదేయులు శరవర్ష
మును గురిసిరి. ద్రౌపదేయులలో నర్జునపుత్రుఁడై మహారథుఁడగుశ్రుత
కీర్తిని దుశ్శాసనపుత్రుఁడు ద్రోణునుండి నివారిం చెను. కృష్ణసముఁడగు
నాశ్రుతకీర్తి యాదుశ్శాసనసుతుని మూఁడుభల్లములచేఁ గొట్టి, వాని
ధనువును ధ్వజమును సార్థిని నఱికిఁ ద్రోణునికడకుఁబోయెను. ఓరాజా!
రెండు సైన్యములందును నెవ్వఁడు శూరుఁడని పేరువడసెనో యట్టిపట

చ్చరహంతను మనలత్తుణుడు నివారింప, నతఁడు లత్తుణునివిల్లు దును
 మాడి ధ్వజము నఱికి, యాతనిపై శరజాలములఁ గురియుచు నెంతయు
 శోభిల్లెను. వికర్ణుఁడు యువకుఁడై తనపైకివచ్చుశిఖండిని నివారింపఁగా,
 నతఁడు బాణజాలమున నావికర్ణు నాచ్ఛాదించెను. ఆశరసమూహమును
 దొలఁగించి నీకొమరుఁ డెంతయు విరాజిల్లెను. వీరుఁడగును త్తమాజుని
 ద్రోణునిపైకి బోకుండ నంగదుఁడు శరసమూహమున వారిం చెను.
 పురుషసింహులగువారిరువురకును జరిగినసమృద్ధ మందలి యుభయపై నన్య
 ములకు నద్భుతజనకమయ్యెను. మహేష్వాసుఁడగుదుర్ముఖుఁడు వీరు
 ఁడగుపురుజితుని ద్రోణునిపైకి బోకుండ వత్సనంతములను బాణములచే
 నివారిం చెను. అంత నాపురుజితుఁ డాదుర్ముఖుని స్త్రుమధ్యమున నొక
 నారాచమును నాట, వానిముఖము నాశమతోఁగూడినపద్మమువలె
 వెలయఁజొచ్చెను. లోహితధ్వజులగు కేకయుల నేవురను గర్ణుఁడు దాఁకి
 ద్రోణునిపైఁ బోకుండ నివారిం చెను. వారును నెంతయుఁ గుపితులై శర
 వర్షముల నాతనిపైఁ గురిసిరి. కర్ణుఁ డాకైకయులను మఱిమఱియు శర
 జాలములఁ గప్పెను. అటులు పరస్పరబాణసంవృతులై యాకర్ణ కేకయు
 లించుకేనిఁ గానరాఁరైరి. అటులే వారిసూతరథధ్వజాదులును గానరా
 వయ్యెను. నీపుత్రులగు దుర్జయుఁడును, విజయుఁడును, జయుఁడును,
 నీల, కాశ్య, జయతేనులనువారిని మువ్వరను నివారించిరి. వారి
 యుద్ధము చూపఱ కానందసంధాయక మయ్యెను. అయ్యది సింహ
 వ్యాఘ్ర తరతువులకు, భల్లూక మహిషవృషభములతో జరిగినయుద్ధ
 మును దలపించెను. క్షేమధూర్తియు, బ్రహాంతుఁడును, ద్రోణునిపైకి
 వెడలినసాత్త్వతునిఁ దీవ్రనారాచములచే నొప్పింప వారి కెంతయు
 నద్భుతయుద్ధ మపుడు జరగెను. వనమున మత్తగజములతో సింహము
 నకు జరిగినయుద్ధము నది స్మరింపఁజేసెను. యుద్ధాభిలాషియై ద్రోణుని
 కెదురుగావచ్చు నంబఘ్ననిఁ గుపితుఁడై చేదిరాజు శరపరంపరచే నివా
 రించెను. అపు డంబఘ్న డాచేదిరాజు నొకయస్థిభేదిని యగుశలాకచే
 బ్రహారింప, నతఁడు శరచాపములను విడిచి రథమునుండి పుడమిబడి
 యెను. వార్హ్యుఁడగువార్ధక్షేమిని గృపుఁడు శరపరంపరచే నివారిం
 చెను. చిత్రయుద్ధ మొనర్చుచు మోహవశులైన కృపవార్హ్యులను

గాంచినవా రెవ్వరును యుద్ధమునందు సక్తులుగాక నిశ్చేష్టులై యుండిరి. సోత్సాహముడై యున్న మణిమంతుని సౌమదత్తి మార్కొని, ద్రోణున కపయశము గలుగకుండ యుద్ధమొనర్చుచు నాతని నివారించెను. అంత నామణిమంతుఁ డాసౌమదత్తిధనుఁకేతనపతాకలను గొట్టి, సూతుని ఛత్రమును రథమునుండి పుడమిఁ బడద్రోసెను. అటు లతఁడు వడఁ ద్రోసి, మఱియు రథముడికి తనతీవ్ర ఖడ్గముచే నాసౌమదత్తి సూతాశ్వ రథధ్వజములను ఖండించెను. ఆతఁడు వేటొకరథమును, ధనువును గొని తానే రథము నడుపుకొనుచుఁ బాండవసైన్యమును బీడించెను. దానవు లను ఖండించునింద్రునివలె ద్రోణునిపైకి వచ్చుపాండుద్యుని, సమర్థుడగు వృషసేనుఁడు నిజసాయకసమూహముచే నివారించెను. గదలును, బరిఘములు, నిస్త్రింశములును, బట్టసములును, ముసల, ముద్గర, చక్ర, భింది వాలపరశ్వధములను వైచుచు, ధూళియు, గాలియు, నగ్నియూ, నుదకము, భస్మము, మంటిబెడ్డలు, గడ్డి, చెట్లు మున్నగువాని గురిపించుచు, గొట్టుచు, మట్టుచు, సడలద్రోయుచు, వెడలఁజేయుచు నిటులు పలు విధములఁ గురుసైన్యమునకు వెఱపుగలుగ ఘటోత్కచుఁ డాద్రోణుని పైకి వెడలెను. అంత నాతని నానాప్రహరణములచేతను, నానాయుద్ధ విశేషములచేతను నలంబునుఁ డెదుర్కొని ద్రోణునుండి మఱిలించెను. ఆగాక్షసముఖుల కపుడు ఘోరమై మున్ను శంబరునకును, నింద్రునకును జరిగినయుద్ధమునుజూచిన మహాసంగ్రామమయ్యెను. ఓరాజా! అటు లక్కురుపాండవయోధులును, వారి వారణరథాశ్వములును ద్వంద్వములుగా నేర్పడ, నట్టియుద్ధ మెన్నఁడును జూడనిదియు, విననిదియు నుగా, నద్భుతమై ప్రవర్తిల్లెను. అయ్యది ద్రోణుఁడు లేనిదివలెఘోరమై చిత్తమై రౌద్రమై జరిగెను. అపుడు పెక్కు ద్వంద్వయుద్ధములు జరిగెను” అని తెలుప విని ధృతరాష్ట్రుఁ డిట్లనియె.

— భగదత్తునియుద్ధము —

“ఓసంజయా! అటులు పాండవయోధులు మఱి మనవారి నెదుర్కొన, నపుడుభయసైన్యములకు యుద్ధ మెటులు జరిగెను? అర్జునుఁడు సంశప్తకుల నేమిచేసెను?”

అది విని సంజయుఁడు “ఓరాజా! అటులే కురుపాండవయోధులు పరస్పరము తలపడ, నపుడు గజసైన్యముతో నీతనయుఁడు భీముని మా

రొనియెను. ఏనుఁ గేన్లును, వృషభము వృషభమునుబోలె నాభీముఁ
 డాగజనైన్యమును దలపడియెను. ఓరాజా ! బాహుబలశాలియగు నా
 భీముఁడు తనయుద్ధచాతుర్యమేర్పడ నచిరకాలమున సుయోధను గజ
 నైన్యమును ద్రుంగించెను. కొండలునాఁడగి మదమునుగార్చు నాయేన్లు
 లాభీమునినారాచప్రహారముల కోరువక మఱిలి చెదరఁజొచ్చెను. పెను
 గాలి మేఘములనువలె నప్పవనసూనుఁ డాయేనుఁగుల రూపుమాపెను.
 అపు డాయేన్లులనడుమనుండి శరప్రయోగ మొనర్చుచు నుదయించి
 కిరణములను వెలయించు నాదిత్యుఁడనా భీముఁ డుద్దీపించుచుండెను.
 భీమబాణహతములై మనవారియేన్లు లాకసమున రవికిరణసక్తము
 లైన మబ్బులను బోలియుండెను. అటులు గజనైన్యములనడంచు నప్పవ
 నాత్తజా నారసీ, కుసితుఁడై నీకొమరుఁ డాతనిఁ దీవ్రనారాచముల
 నొప్పించెను. అంతఁ గొంతవడికి రక్తాక్షుఁడై భీముఁడునీకొమరునిఁడును
 మువాఁడై కొన్ని బాణములచేఁ బీడించెను. అందులకు నీనందనుఁడలిగి
 పరిహసించువాఁడై రవికిరణములునాఁ దగుతీవ్ర బాణములచే నాభీముని
 నొప్పించెను. అపుఁ డాపాండవుఁడు నీకొమరునిధ్వజమున మణిమయమై
 వెలయు నేన్లును ధనువును రెండుభల్లములచే ఖండించెను. ఓరాజా !
 భీమునిచేఁ బీడితుఁడైన మనసుయోధనుఁ గాంచి యంగుఁ డొకమాతం
 గమునెక్కి యాభీమునిఁ బీడించువాఁడై తలపడెను. మేఘగంభీరారావ
 ముతో వచ్చునాయంగుని యేన్లుం గాంచి దానియగు దానికుంభస్థలము
 నడుమ నొకనారాచము నాటునట్లుగాఁ బ్రయోగించెను. పిదపనాతీవ్ర
 నారాచ మాయేన్లుమేను ప్రీల్చి పుడమిఁ జొర నది వజ్రహతమగుపర్వ
 తమువలె నేలఁగూలెను. అంత నామావంతుఁడును బుడమిఁ బడవడిగల
 యగ్గడ్పుపట్టియు నొకభల్లముచే వానితలఁ దెగనేసెను. వాఁడు హతుఁ
 డగుడు వానిసేనయుఁ జెదరిపోయెను. అటు లానైన్యము చెదరి తమ
 పదాతినైన్యమునే ద్రొక్కుచు బరువులిడ నైన్యము లెల్లెడలఁ జెదర
 సాగెను. పిదప భగదత్తుఁడు తనమత్తగజముతోఁ దలపడ నపుడాయేన్లు
 తనపాదములచేఁ ద్రొక్కియుఁ, దొండముచేఁ బ్రహరించియు నాభీముని
 రథముపిండిగానొనర్చెను. పిదప నాభీముఁడు కాలినడకతో దానినిఁ గలి
 యఱిగి పట్టుకొని కదలనీకుండెను. అదియు నాతనిఁ బట్టుకొని తొండ
 ముతోఁ గొట్టెను. అంత నతఁడు దానిని వధించువాఁడై గిరగిరఁద్రొప్ప

నది కుమ్మరిసానవలెఁ దిరిగెను. అటులు దానిఁ ద్రిప్పి వేయి యేనుల బలమువలెయ దానియెదుట నిలువబడియెను. అదియు నాతనిఁ దొండముచేతను జూనువులచేతను గొట్టి పడఁద్రోసి మెడను జొట్టి చంపఁబ్రయత్నించెనుగాని యాతఁ డాకంఠవేష్టనము నొకశ్రమణము నొనర్చి తప్పించికొనియెను. అటులు తప్పించుకొని కడువడిగా వెడల నపుడు సకలపై న్యములందఱును 'అహో! భీముఁడు హతుఁడయ్యెను' కుంజర మాతనిఁ జంపెను' అను నారావములు జనింప, బాండవసైన్యము జడిసి యావృకోదరుఁడున్న కడకే వెడలిపోయెను. అంత నాయుధిష్ఠిరుఁడు భీముఁడు హతుఁడయ్యెనని తలంచి పాంచాలులతోఁగూడి యాభగదత్తునిఁ దలపడియెను. అటులు తలపడి నలుగడలఁ జొట్టి వేలకొలది తీవ్రనారాచములచే నొప్పించెను. అంత నాపర్వతేశ్వరుఁ డగుభగదత్తుఁడు తనగజమును బ్రోత్సహించుచుఁ బాండుపాంచాలు రను బీడింప మొదలిడెను. అపుడు వృద్ధుఁడగు నాభగదత్తుఁడు తన యేనుతో నొనర్చిన యుద్ధమువిధ మెంతయు నద్భుతమయ్యెను. అంత దళార్ణ దేశాధీశుఁ డాభగదత్తునిపైకి గడువడిగలిగిన తనయేనుతోఁ దలపడి భీకరాకారములగు నారెండేలులకును గొప్పయుద్ధము జరిగెను. మున్ను వృక్షములతోడను తెక్కలతోడను గూడినపర్వతములునా మాకవి గానవచ్చెను. పిదప నాభగదత్తునియేను మఱలి యాదళార్ణ దేశాధీశునేనును బార్శ్వమునఁ జీల్చి చంపెను. పిమ్మట నాభగదత్తుఁడు రవికాంతు లీనుతోమరములచే దనశత్రునిఁ బ్రహరించెను. అంత నాభగదత్తుని బరిమితిలేనిరథికినై న్యముతోఁ దలపడి రథికులు నలుగెలంకుల వాని నాక్రమించిరి. అపు డాభగదత్తుఁడు రథికులచే బరివేష్టింపబడి పర్వతమున వనమధ్యమునఁ బ్రజ్వలించువలతాశ నుఁడునా విరాజిల్లెను. అంత నారథికు లాయేనును మండలాకార ముగాఁ జొట్టును నిలిచి యుగ్రధన్యులై శరవృక్షముగురియ వారినడుమ నది యుండెను. పిదప నాభగదత్తుఁ డామహాగజమును బ్రోత్సహించి సాత్యకిపైఁ బురికొల్పెను. అయ్యది యాసాత్యకిరథముఁ బట్టికొని కడు వడిగాఁ జిమ్మ నతఁడు కొంతదూరముగఁ దొలఁగి చనియెను. అంత నాతనిసారథి గుఱ్ఱములను విడిచి సాత్యకిని సమీపించెను. అదియ సందుచేసికొని యాగజము కడువడిగా నారథసమూహమును దప్పించి

కొని వెడలి రాజులనెల్ల నెగురవై వజొచ్చెను. అపు డాయోధులెల్ల
రును వడిగలయాయేన్లునకు జడిసి యామహాగజము నొక్కటినే వేల
కొలదియేన్లులంగాఁ దలంచిరి. గజారూఢుడగు భగదత్తునిచే నటులు
పాండవులు పీడితులై పాంచాలురు జడిసి నలుదెసలకుఁ జెదర, గజా
శ్చములబృంహితహేషాధ్వనులు మెండై వెఱపు గలిగింపసాగెను.
అటులు భగదత్తునిచే నాపాండవులు తటుమఁబడుడు భీముడు కుపి
తుడై మఱియు నాభగదత్తుని మార్కొన వెడల నాతనిగుఱ్ఱములఁ
దనతొండము నుదకముచేఁ దడిపి జడిపించుచు నాతనియేన్లు విక్ర
మింప దాని నాభీముడు విసరివై చెను. అంత నాభీముని రుచిపర్వుఁ
డెదుర్కొని శరవర్షమును గురియ నంతకుఁడునా రథస్థుడై యున్న
యాతని, సువర్పుడనెడి పర్వతరా జెదుర్కొని యొకతీవ్రనారాచ
ముచే వాని నాయమమందిరమున కనిపెను. ఆవీరుఁ డటులు పుడమిఁ
బడ నభిమన్యుడును, ద్రౌపదేయులును, జేకితానుడును, భృష్ట
కేతుడును, యుయుత్సుడును, నాగజోత్తమమును బీడింపఁదొడంగిరి.
అట్లు వారెల్లరును శరధారలచే పర్వతమును, మబ్బులువలె శర
ధారలచే నాయేన్లును గప్పి సింహనాదములొనర్చిరి. పిమ్మట నాయేన్లు
భగదత్తునికాలిమడచుపొటులచేతను, నంకుశపువ్రేటులచేతను బ్రోత్స
హింపఁబడి తొండమును జూచి చెవులును గన్నులును నిక్కించి వడిగా
వెడలి తనయడుగుచే యుయుత్సునిసూతునిఁ ద్రొక్కి చంపెను. ఓ
రాజా! అపు డాయుయుత్సుడు వడిగారథమునుండి దిగి వైకి తొలఁగి
చనియెను. అంత నప్పాండవయోధులు సింహనాదము లొనర్చుచు
మఱల నామహాగజమును శరవర్షముచే ముంచిరి. పిదప నీకొడుకు
యుయుత్సుడు సంభ్రాంతుడై యభిమన్యునిరథము నధిరోహించెను.
ఓరాజా! అపు డాభగదత్తుఁ డాయేన్లుపై నుండి వైరులపై శరపరం
పరలఁ గురియుచుఁ గిరణములను వెలయించునాదిత్యునివలె నెంతయుఁ
దేజోవిరాజమానుడై యుండెను. అంత నాభగదత్తు నభిమన్యుడు
పండ్రెండింటను, యుయుత్సుడు పదింటను, మూఁడుమూఁడువాఁడి
కోలల నాద్రౌపదేయులును, నటులే భృష్టకేతువును నొప్పించిరి. అటు
లావీరులు ప్రయోగించినబాణములు తనమేన నాటికొన నామహా
గజము, సూర్యకిరణములతోఁగూడినమబ్బువలె వెలయఁజొచ్చెను.

మావంతునిచాతుర్యప్రయత్నములచే బురికొల్పబడి యామత్తగజము
వై రిశరపీడితమయ్యుం గుడియొడమల వైరులనడగువారిన్లు నెగయఁ
జిమ్ముచుండెను. అపు డాభగదత్తుఁడు మఱియుమఱియు నస్పాండవ
నైననయ్యమును, వనమధ్యమునఁ బశుగణమును, గోపాలుఁడువలెఁ జాట్టును
దిరుగుచుఁ గదలనీక నిలుపుచుండెను. ఓరాజా! అపుడు పాండవనైననయ్య
ములు చెదరి పరువులిడుచు దేగకుం జిక్కినకాకులులై మొఱవెట్ట
సాగెను. అంకుశపుఁబోటులువడిన యామహాగజము తెక్కలుగల
కొండవలె భయముగొలుపుచు నందలివైడల కది చుట్టును దిరిగి
వర్తకులకు మహాసాగరమునా భయప్రదమై జూపజ్జెను. వెఱపుచే
బరువులిడు గజాశ్వరథపదాతులలో జనించినభైరవారావము దశదిశల
నావరించెను. ఆమత్తగజములతో నాభగదత్తుఁ డాసేనామధ్యమున
మున్ను దేవసేనామధ్యమున బలిచక్రవర్తివలె జరింప మొదలిడెను.
అపు డొకపెనుగాలి జనించెను. ధూళులెగసి మిన్నుముట్టి నైనికులఁ
గప్పెను. ఆమత్తగజ మొకటియే పెక్కుమత్తగజములుగా నాసైని
కులకుఁ గన్నట్టెను” అని తెలిపి సంజయుండు మఱియు నిట్లనియె.

— అర్జునుండు సంతప్తులఁ జూపుట —

“ఓరాజా! పార్థుఁ డేమియొనర్చెనో తెలుపుమని నన్నడిగితివి.
ఆమహాబాహుఁ డాసంగ్రామమున విక్రమించినవిధ మెఱిగించెదను
వినుము. అటు లెగసినధూళులఁ గనియు, నప్పటిచప్పుడుల వినియు,
భగదత్తుఁడు మఱియు విక్రమింపఁగా, నపు డాపాండవమధ్యముఁ డా
శ్రీకృష్ణభగవానునితో ‘ఓదేవా! మధుసూదనా! భగదత్తుఁడు తన
మహాగజముతో వడిగలిగి వెడలుట సత్యము. ఈమహానిదాదమువానిదై
యుండును. గజయానచతురుడగునతఁ డింద్రునకుం దక్కువగాక రణ
రంగమున విక్రమించి పుడమినిగల గజయోధులలోఁ బ్రథముఁడో
ద్వితీయుఁడో యైయుండునని నానిశ్చయము. ఆతనిమాతంగమునైతము
సంగ్రామమున నప్రతిహతపరాక్రమమై యెట్టిశస్త్రములకును లోఁగక
శ్రమమనునదిలేక పనిచేయునది. మఱియు నగ్నిస్పృశ్యమునకును సహిం
చునదగుట నిపు డాపాండవనైననయ్యము నది యొకటియే నశింపఁజేయఁ
దగియున్నది. ఇపుడు మన మిరువురముదక్క నిక్కుంజరము సుక్కడఁ

గించువా రెవ్వరును లేరు. కావున వేవేగ నీ వాగజయానచతురుడగు భగదత్తుఁ జేర మనరథముఁ బోనిమ్ము. రణగర్వితుఁడై నిజగజబలము చేతను, వయసుచేతను నొడలుదెలియకున్న యాభగదత్తు నిపుడే స్వర్గ తునిఁగానొనర్తును.' అని తెలుప విని యాకృష్ణుఁ డందులకు వెడలెను. అటులు వెడలి యాయుష్షును నారసి మహారథులగు సంశక్తకులు పదు నాల్గువేపురును రణమొనర్చి రమ్మని పిలిచి వడిగా నడ్డువడిరి. మహారథులగువారిలోఁ క్రిగర్తులు పదివేపురును, వాసుదేవాసుచరులగు నానా యణగోపాలులు నాల్గువేలసంఖ్యగలవారు నైయుండిరి. ఓరాజా! అపుడు భగదత్తునకుఁ జిక్కియున్న తమనైనన్యమును గాంచియు, దన్ను యుద్ధమునకుఁ బిలుచుసంశక్తకులను గాంచియు, నాయుద్ధసునిచిత్తము రెండు విధములుగాఁ బోయెను. అందేది కర్తవ్యమో యని యతఁడు కొంత వడి చింతింప సంశక్తకులపైకిఁ బోవుటయా? యుద్ధిష్ఠిరుని సమీపించుటయా? యనుసందేహ మాతనికిఁ గలిగెను. అపు డతఁ డెంతయు విచారింపఁగా, సంశక్తకులను వధించుటయే యుత్తమపథమై తిరముగా నాతనికిఁ బొడకట్టెను. కపితేతుఁడగు నాతఁ డొకఁడును వేలకొలఁదిరథికులను జంపుటకై నడిగా మఱలెను. అపు డది కర్ణదుర్యోధనులకును నర్జును మడియించుతలంపులో సాధకమయ్యెను. అదియేగదా! ఆయుద్ధసునకు ద్వైధము కల్పించినది. అటులు డోలాయమానహృదయుఁ డయ్యు నప్పార్థుఁ డాసంశక్తకులను జంపుటచే నాసుయోధనుబుద్ధిని వ్యర్థముగా నొనర్చెను. అపు డాసంశక్తకు లాయుద్ధముపై శరసహస్రములను విడువ నక్కఱితేయవారైయు లిరువురును గానరాకుండిరి. ఆ శరపరంపరచే గప్పబడి యప్పార్థుఁడరథమును రథాశ్వములును గానరాకుండెను. ఎంతలో నాజనార్జనునకుఁ జెప్పట క్రస్తి యించుక మోహముగలిగెనో యంతలో నాయుద్ధుఁ డాశరపరంపరలనెల్ల బ్రహ్మస్త్రముచే దూలించి మించినవిక్రమముతోఁ గొండఱ ధనువులతోఁగూడిన హస్తములను, ధ్వజములను, సూతులను, రథికులను నేలఁగూలఁద్రోసెను. గొప్పవృక్షములను, బర్వతములను, బెనుమబ్బులను బోలిన మేనులుగల దానులు, తమమావంతు లంతమొండఁ బార్థబాణహతములై ఊతిని బడఁజొచ్చెను. మఱియు నయ్యుద్ధసునిబాణప్రహారము

లచే దమపైనున్న యాస్తరణములు చెదర సాములు వమ్ముగా గత ప్రాణములై గుట్టములు గూలసాగెను. మఱియు నక్కిరీటిభల్లములచే దమచేతులనున్న ప్రాసముద్గరపరశ్వధాదులు వ్రయ్యలై వడ ఖండిత బాహులై పదాతులు మేడినిబడిరి. అపు డయ్యర్జునుశరప్రహారము లచే చెగినయాసంశస్త్రకులతలలు కొన్ని బాలాపిత్తునిఁ, జంద్రునిఁ, బద్ధములనుబోలె నేలఁగూలసాగెను. ప్రాణాహారములగు తనశరవారము లచే నయ్యర్జునుడు వైరుల యాపుచూపుచు మత్తగజము పద్మసరోవర మునుబోలె సేననెల్లఁగలతెవెట్టు నాపాండవమధ్యము భండనము విధము నకు భూతగణములెల్లను మేలుమేలని సన్నుతింపసాగెను. అపుడు వాస వునిబోలు నప్పార్థుని యద్భుతకర్తమునకు విస్తయంపడి యవ్వాసుదేవుఁ డాతనితో 'ఓపార్థా! నీ విపు డొనర్చు నద్భుతకర్త మాయుంధ్రునకును, యమునకును, గుజేరునకును దుష్కరమనఁదగియున్నది. ఈసంగ్రామ మున నీవొక్కపరి వెక్కువేలనైన న్యముల గూలద్రోసితివిగాదే!' అని పలికెను. అటులు సంశస్త్రకులనెల్లఁ జంపి భగదత్తునికడకుఁ బోవలయు నని కృష్ణు నాయర్జునుడు ప్రేరించెను" అని తెలిపి సంజయుఁడు మఱియు నిట్లనియె.

—● భగదత్తుఁ డర్జునుతోఁ బోరాడుట —●

“ఓయంబికానందనా! అపు డప్పార్థుని ప్రయాణేచ్ఛ నెఱిగి యాజనార్థుఁడు మనోజవములగునశ్వములను బ్రేరింప నవి యా ద్రోణునిపై న్యమును జేరికొనఁబోయెను. ద్రోణపిడితులైన తనసోదరుల కడనుఁబోవు నప్పార్థుని వెనుదలితి తనసోదరులతో సుశర్మ యా వెడలెను. ఎప్పుట నా స్వేతపాహునుఁ డావాసుదేవుఁ బూర్తి 'ఓదేవా! ఈసుశర్మ తనసోదరులం గూడి యిదె నన్ను రణమొనర్ప రమ్మనుచున్నవాడు. అటుఛూచిన మనపై న్యమెల్ల భగదత్తునిచే జెదరిపోవుచున్నది. అటు లగుట నాచిత్తము రెండువిధములై సంశయగ్రస్తమగుచున్నది. శత్రు పీడితులగుచున్న మనవారిని రక్షింపఁబోదునా? లేక యీసంశస్త్రకులను జంపుదునా? ఇందుఁ జేయఁదగిన దెద్దియో తెలిసి నా కీవెఱిగింపవల యును.' అని యర్జునుడు పలుక విని వాసుదేవుఁడు మఱి సుశర్మ వె కిఁ దనరథమును మఱిించెను. పిదప నర్జునుడు సుశర్మ నేడు సాయ

కములచే నొప్పించి మఱియు రెండుక్షురప్రములచే వానిధ్వజమును
 ధనువును దెగనేసి, మఱియు వానిభ్రాతను సూతాశ్వములతో గతాసుం
 గావించెను. అంత నాసుశర్మ నల్లత్రాచునాడగు నొకశక్తి నర్జునుపై
 విడిచి, వాసుదేవునిపైఁ దోమర మొకటి విసరెను. అపు డర్జునుఁ డా
 శక్తిని మూఁడింటను, దోమరమును మూఁడింటను బడఁగొట్టి శరసమూ
 హముచే నాసుశర్మకు మోహమును గొల్పి మఱలునటు లొనర్చెను.
 ఓరాజా! భూరిశరాసారమును గురియుచు వాసపుండు నావచ్చు నుగ్రా
 కారుఁడగు నయ్యర్జునుని నీవారిలో నొకఁడును వారింప వలంతిగా
 కుంచెను. పిదప నాథనంజయుఁడు మహారథులగువారి నెల్ల శరవరంపరలఁ
 గప్పుచు, నెండుగడ్డి నగ్నివలెఁ గౌరవ్యులదహించుచు నందులకు పచ్చెను.
 అక్కుంతీపుత్రునివేగము నందలివారెవ్వరును బ్రజలగ్నివలె సహిం
 పఁజాలకుండిరి. అప్పాండవుండు శరవర్షముచే మననై న్యముల నాక్ర
 మించి గరుడుండు నాగేంద్రునిపైవలె నాభగదత్తునిపై నుఱికెను.
 ఓరాజా! ఎయ్యది యాపన్నులైయున్న పాండవయోధులక్షేమమును
 గూర్చునదై యరివర్ణమున కశ్రువర్ణ మనఁదగియున్నదో యట్టిధనువు
 కపటద్యూతనిపుణుఁడగు నీతనయునివివాశమునకును, క్షుత్త్రియవినాశ
 మునకును నిపు డర్జునుఁ డెక్కిడియున్నవాఁడు. అటులే నీనై న్య
 మప్పార్థునిచేఁ గలఁతనొంది పర్వతమునుదాఁకిన యోడవలె నిపుడు
 వ్రయ్యలగుచున్నది. పిదపఁ బదివేవురు యోధులు జయాపజయములను
 గణింపక ధనుర్ధరులై వెఱపుడిగి యాయర్జునునిఁ జుట్టికొనిరి. అంత
 నప్పార్థుండు సర్వభారసహమై ముడించినయలువదేడ్లమై త్రగజము పద్ద
 వనమునుబోలె నీనై న్యమును గుపితుఁడై మర్రింపందొడంగెను. అటు
 లాయర్జునుండు నీనై న్యమును ముఖింప నాభగదత్తుండు వడిగాఁ దన
 యేనుతో నాథనంజయునిఁ దలపడియెను. అపు డర్జునుండు తనరథముతో
 నాయేను నెదుర్కొన నారథగజములసంయోగ మెంతయు సంకులమై
 గానవచ్చెను. శాస్త్రీయముగా నిలుపఁబడి యారథగజములతో వీరులగు
 నాభగదత్తధనంజయు లిరువురును సంగ్రామమునకుఁ దలపడిరి. పిదప
 మేఘమునాడగు నానాగముపైనుండి యింద్రుండువలె నాభగదత్తుఁ
 డాధనంజయుపై శరవర్షమును గురియ, నర్జునుండును దాని నానడు
 మనే తనశరవరంపరలచే దొలఁగించెను. ఓరాజా! పిదప నాభగదత్తుఁ

దాయర్జునుని బాణములను నివారించుచుఁ గొన్నితీవ్రనారాచములచే నాకృష్ణార్జునుల నొప్పించి, వానిని హింసించువాడై తనయేర్లును వారిరువురవైఁ బురికొలిపెను. కుపితుఁడగునంతకుఁడు నాఁదగి తమపైకి వచ్చునాయేర్లు నారసి తనసృందనగతిచే దాని నవసవ్యముగా నొనర్చెను. అపుడు మఱి యాయేర్లు భగదత్తునితోఁగూడఁ జంప నువు పడియున్నను, ధర్మమును స్మరించి యర్జునుఁడు దానిని జంపక విడిచెను. అంత నాగజము గజములను, రథములను, గుఱ్ఱములను బెక్కిటిఁ ద్రొక్కుచు మృత్యులోకమున కిసుపఁ గని యాధనంజయుఁడు కిసుక వహించె” నని తెలుప విని భృతరాష్ట్రుఁ డిట్లనియె.

— అర్జునుఁడు భగదత్తునిఁ జూపుట —

“ఓసంజయా! అటులు కుపితుఁడైన యర్జునుఁ డాభగదత్తు నేమి చేసెను? భగదత్తుఁ డాపార్థు నేమిచేయఁగలిగెను? యథార్థముగా దాని నా కెఱిఁగింపుము.”

అది విని సంజయుఁడు “ఓయంభికానందనా! అటు లాకృష్ణార్జును లాభగదత్తుని మార్కొన, మృత్యువుకోఱలఁ జిక్కిరని వారి నపుడు జనులు తలంచిరి. పిదప నాభగదత్తుఁ డాయేర్లుపైనుండియే రథగతులై యున్న కృష్ణార్జునులపై శరవర్షమును గురియుచు గట్టిగాఁ దివిచిపిడిచిన యుక్కుబాణములచే నాకృష్ణుని నొప్పించెను. అగ్నిస్పర్శతుల్యములగు నాభగదత్తునినారాచము లా దేవకీపుత్రునిమేనఁ దూసికొనిపోయి పుడమిఁజూచ్చెను. అంత నయ్యర్జునుఁ డాభగదత్తునిధనువు దునుమాడి, పరివారమును జంపి, నవలొనముగా నాతనితో యుద్ధముచేయ నారంభించెను. అపుడు వాఁడు రవిరశ్మి తుల్యములగు పనుఁబల్లుతోమరములు విసరఁగా, నాసవ్యసాచి వానిని పూఁడుపూఁడుఁ ఖండములుగా ఖండించెను. పిదప నాయర్జునుఁ డాభగదత్తునేర్లుకవచమును ఛేదింప నది వ్రయ్యలై పుడమిఁబడియెను. అటులు కవచము దుసియ నామహాగజ మాయర్జునశరప్రహారములకుఁ బాలై వర్షధాని క్తమై విగతాశ్రమగు పర్వతోత్తమమునాఁ జూపట్టెను. పిమ్మట నాభగదత్తుఁడు సువర్ణదండయుక్తమై యయోమయమగు నొకశక్తి యవ్వారు దేవునిపై విడువ, దాని నాయర్జునుఁడు రెండుఖండములుగా ఖండించి,

మఱియు వాసిఁగత్రమును ధ్వజమును నఱికి పదిబాణములచే నప్పుర్వ తేశ్వరుని నొప్పించెను. అందుల కలిగి యాప్రాజ్ఞోత్తిషాఁడు పాథుని తలను గుఱిచేసి తోమరములను వైచి, సింహనాదమొనర్చెను. వాని తోమరములచే నాయర్జునునికీరీటము తాటుమాటగుటను, దానిని సరుదుకొనుచు నాయర్జునుఁ డాతనితో 'ఓయీ! లోకము గుఱిగలిగి ప్రవర్తింపవలయు' నని పలికెను. అది విని వాఁడు కుపితుడై శరవర్షముచే నప్పాండవునిఁ గప్పి యాగోవిందుని నొప్పించెను. అంత నయర్జునుఁడు మఱల వానిధనువు ద్రుంచి, తూణీరములఁ జింపి డెబ్బదిబాణములసంధించి వానిమర్తముల నోనాఁటనేసెను. పిదప నట్లు ప్రహతుడై వైష్ణవాస్త్రము నభినుంత్రించి యంకుశమున నునిచి దాని నప్పాండవునివక్షమును గుఱిచూచివిడిచెను. అటులు భగదత్తప్రయుక్తమై సర్వఘాతి యనఁదగు నావైష్ణవాస్త్రమును గాంచి, వాసుదేవుఁ డప్పార్థునిఁ గప్పి తా నాయస్త్రము కడ్డపడి తనయురమును గుఱిచేసెను. అది యాతనివక్షమునకు వైజయంతి యనెడిమాలయై విరాజిల్లెను. పిదప నర్జునుఁడు చిన్నవోయి యవ్వాసుదేవునితో 'ఓవాసుదేవా! నే నీ యుద్ధమును మానికొని గుఱ్ఱములను బట్టికొనెదను. ఓపుండరీకాక్షా! నీ ప్రతిజ్ఞను నీవు రక్షించుకొనకుంటివి. ఒకపుడు, నే నాపన్నుడను గావచ్చును. ఆశక్తుడను గావచ్చును. అపుడు నీవేమైనఁ జేయవచ్చును గాని నేను శక్తుడనై యుండఁగా నీవిటులొనర్చుట పాడియే? ధనుర్బాణములను ధరించిన నేను సురాసురమానవులుగల యీలోకములనెల్ల జయింపఁగల్గుదుననుట నీవెఱుంగనిదిగాదు' అని పలుక విని వాసుదేవుఁ డిట్లనియె.

'ఓయర్జునా! నేనొకరహస్య మెఱిఁగించెదను వినుము. అయ్యది మిక్కిలి ప్రాచీనమైనది, నేను లోకహితమునకై నారూపమును నాల్గు మూర్తులుగా విభజించి నుఱిహితము లోకత్రాణముకై యవతరించుచుండును. నామూర్తులలో నొకటి పుడమిని దపశ్చర్యను గావించుచుండును. రెండవది లోకముల మంచిచెడ్డల సరయుచుండును, మూడవది మానవలోక మాశ్రయించి కర్త మొనర్చుచుండును. నాల్గవది వేలకొలదివత్సరములు నిద్రించుచుండును. ఎయ్యది నర్షసహస్రాంతమున మేలుకనుచుండునో యది వరాహులగువారికి నాయాకాలముల వరము

లొసగుచుండును. ఆవర్హాకాలము వచ్చుట నెఱిగి, భూదేవి నరకునికిగా నన్నొకవరమును గోరికొనియెను. దాని నెఱిగించెదను. వినుము. ఒకపుడు పుడమి మానవాకృతితో నాకగపడి 'ఓదేవా! దేవాసురుల కవధ్యుడగుకొమరుడు నాకుఁ గావలయును. వానికి వైష్ణవాస్త్రము వశమైయుండవలయును. అట్టివరము నాకొసంగుము' అనివేడికొనియెను. అది విని నే నామె కావర మొసంగి యమోఘాస్త్రమును దయచేసితిని. మఱియు నపు డామెతో 'ఓహుధీని! ఈయస్త్రము నరకరక్షణమునకుఁగా నమోఘమై యుండును. పిని నెవ్వఁడును జంపఁజాలఁడు. ఈయస్త్రముచేవైరిమారకుండై నీతనయుండు రక్షితుఁడగును. మఱియు సర్వలోకములకును దుర్జయుండుగును.' అని పలుకవని యటులే యగుఁగాక యని పలికి తనకోరిక నెఱవేరుట నది వెడలిపోయెను. ఆ నరకుండును వైరితాపనుండై యెట్టివారికిని దుర్జయుండుగా నుండెను. వానినుండి నా యీవైష్ణవాస్త్ర మిభగదత్తునిఁ జేరెను. లోకములందెవ్వఁడును వీనికి వధ్యుండు గానివాఁడు లేడు. ఇంద్ర రుద్రాదులును వీనిని జయింపఁజాలరు. అక్కతమున నీకుఁగా నియ్యస్త్రమును వేఱు విధముగా నొనర్చి వ్యర్థమొనర్చితిని. ఇప్పురమాస్త్రముచే హీనుడగు నీమహాసురు నిపుడె వధింపుము. నీకు వైరియు, సురారియునై వైరి మారకుండుగు నీభగదత్తుని, మున్ను లోకహితమునకుఁగా నే నానరకునిఁ జంపినట్లు లీవీతని వధింపుము.'

అది విని యపు డప్పార్థుండు తీవ్రనారాచముల నాభగదత్తునిఁ గప్పి, పిదప నాతని యేనుకుంభస్థలమునడుమ నొకవాఁడికొల నాటనది పవ్వతమును వజ్రాయుధమునలె నాఁటికొని, పుట్టఁగొచ్చిపపన్నగము పలె లోనికిఁ బ్రవేశించెను. అంత నాభగదత్తుండు మఱియు నాయెల్లను బురికొలిపెనుగాని యది వానివచనమును, ధనహీనునివచనమును వానిభార్యవలె సమతింపదయ్యెను. మఱియు పని యాకారనేదగ కోరు పక దంతములతో నొడలు పుడమిమోపి యార్తస్వనమొనర్చుచుఁ బ్రాణములను విడిచెను. పిమ్మట గట్టిగా దివిచివిడిచిన యర్థచంద్రబాణముచే నాభగదత్తునిహృదయమును భేదించెను. అంత భిన్నహృదయుండై యాభగదత్తుండు శరశరాసనములు పరిత్యజించి, గతాసుండై నేలఁగూలెను. వానిశిరోవేష్టనము తలనుండి జాఱి కాడలెగినపలాశ

దశమువలె పుడమిఁ బడియెను. సువర్ణాలంకృతమగు తనయేన్గునుండి, జాటి వాఁడు కొండనుండి, గాలిచే జాటిన పుష్పితకర్ణికాంమునాఁ జూపట్టెను. అయింద్రపుత్రుఁ డాయింద్రసఖుఁడును, నింద్రవిక్రముఁడు నగునాభగదత్తుని రూపుమాపి, మఱియు బలవంతులగు నివారియోధు లగువారినెల్లఁ బెనుగాలి వృక్షములనువలె నశింపఁజేసె” నని తెలిపి సంజయుఁడు మఱియు నిట్లనియె.

— శకుని యోడి పాటిపోవుట:—

“ఓరాజా! ఇంద్రమిత్రుఁడును, బ్రతాపనిధియునగు భగదత్తునిఁ జంపి యప్పార్థుఁడు ప్రదక్షిణముగా నుండెను. పిదప గాంధారరాజ పుత్రులును సోదరులునగు వృషకాచలు లిరువురును నాయర్జును మా ర్కొని కడువడిగల తీవ్రనారాచములచే నెంతయు నొప్పించిరి. అంత నాయర్జునుఁ డందు వృషకుని, సూతాశ్వధనుర్భజరథములను వాఁడి కోలలచే నూపుగింజలంతలుగా ఖండించి, మఱియు నానావిధములగు శరవ్రాతములచే శకుని మున్నగుగాంధారులనెల్ల నాకులచిత్తులఁ గావించెను. మఱియు నర్జునుఁ డుద్యతాయుధులై వీరులగుగాంధారుల నే నూర్ధ్వరను మృత్యులోకగతులఁగా నొనర్చెను. అటులు వృషకుఁడు హతాశ్వమగు తనరథము విడిచి తనయన్నయగు నచలునిరథ మెక్కి వేటొకవిల్లుగొనియెను. అటు లావృషకాచలు లిరువురు నేకరథా రూధులై, మఱిమఱియు నాయర్జునుని శరవర్షమున ముంచిరి. ఓరాజా! అపుడు సీన్యాలకులగు నావృషకాచలు లిరువురును మున్నింద్రునివృత్త బలాసురులువలె నెంతయుఁ బీడించిరి. మఱియు నాగాంధారు లాయర్జు నుని గుఱినప్పక కొట్టుచు, సింధువాఝికనూసములు వేడిమిని, జలా ధిక్యమునను లోకమును బీడించునట్లు పీడింపసాగిరి. ఓరాజా! అటు లేకరిధస్థులై సంశ్లిష్టాంగులై యొకటిగానున్న యావీరుల నిరువుర నొక బాణముచే నాయర్జునుఁడు చంపఁగా, సీంహసన్నిభులును, మహాభుజు లును, లోహితాత్ములునగు వా రేకరూపులై గతప్రాణులగుచు నెలఁ గూలిరి. బంధుజనప్రియము లైనవారియొడల్ల పుడమిఁబడుడు, వారి యశము పవిత్రమై నలుదెసల వ్యాపించెను. అటులు తమనూములు పలాయితులుగాక రణరంగమున నిలిచి హతులగుట నారసి, నీకోమరు

లెల్ల నస్త్రము లెంతయును విడిచిరి. అపుడు తనభ్రాతలు హతులగుడు, మాయాశతకుశలుడగుశకుని యాకృష్ణార్జునులఁ దనమాయాబలముచే మోహపెట్టుచు లగుడములు, పాహాణములు, శతఘ్నులు, శక్తులు, గదలు, పరిఘములు, నిస్త్రీంశములు, శూలములు, ముద్గరములు, పట్టసములు, కంపనములు, నఖరములు, ముసలములు, పరశ్వధములు, తురములు, తురప్రములు, వాలీకములు, వత్సదంతములు, అస్థినంధులు, చక్రములు, విశిఖములు, ప్రాసములు మున్నగునాయుధములను గల్పించి, నలుదెసల వ్యాపింపఁజేసి, యాయుధును భ్రమింపఁజేసెను. మఱియు ఖరములు, నుష్ట్రములు, వ్యాఘ్రములు, నెనుపోతులు, సింగములు, గవయములు, చిల్లకములు, నెలుఁగులు, కోతులు, గృధ్రములు, సరీసృపములు మున్నగునవియు వివిధములగురక్షస్సులును, నాఁకలిగొని కుపితములై యర్జునుని దఱుమునట్లు గానవచ్చెను. పిదప వివాదస్త్రవేత్తయు శూరుఁడు నగు నాధనంజయుఁడు శరజాలములను గురిసి వానినెల్లఁ బీడించెను. అటు లాశూరుఁడు దృఢసాయకములచే నొప్పింప, నవిఘోరారావములుగా నఱచుచు హతములై యాపుమాసి చనియెను. పిమ్మట నాయుధును నలుగడలఁ జీకటులు గ్రమెను. ఆపెనుఁజీకటిలోఁ గ్రూరవచనము లప్పార్థుని నిందాపరములై వినవచ్చెను. ఆఘోరాకారమైన చీకటిని నగ్నిమయమగు మహాస్త్రముచే నర్జునుఁడు నశింపఁ జేసెను. అప్పెనుఁజీకటి యడంగుడు, భయంకరములగు జలౌఘము లుద్భవించెను. అపు డర్జునుఁడు వాని నడంచుటకై యాచిత్యాస్త్రమును బ్రయోగింప, దానిచే నాయుధకము లెండి రూపుమాసెను. ఇటులు బహువిధములుగా నాసౌబలుఁడు తనమాయాబలముచే గల్పింప, నయ్యుద్భునుఁడు వానినెల్లఁ దనయస్త్రబలముచే నవిలాసముగా నడంచెను. అటులు తనమాయలెల్ల హతములగుచు రాఁగా నర్జునశరహతుడై యాశకుని జడిసి, ప్రాకృతునివలెఁ దనపడిగలగుఱ్ఱములతో పడిగా వెడలి పోయెను. పిదప నాయస్త్రవేత్తయగు నర్జునుఁడు తనచాతుర్యము మెఱయఁ గౌరవనైనైన్యమును సురుమాడఁ దొడంగెను. అటు లక్కౌరవనైనైన్య మాతని యేటుల కోటమిచెంది, పర్వతము దగులుకొన్నగంగవలె నిరుపాయలై చెదరెను. అటులు చెదరి కొందఱు ద్రోణునిఁ జేరఁబోయిరి. మఱికొందఱు దుర్యోధనునికడ కేగిరి. నైన్యమెల్ల ధూళిచే

గప్పుబడుడు, నతడు మాకుఁ గానరాకుండెను. కాని యాతనిగాండివ
ధ్వనిమాత్రము దక్షిణదిశను వినవచ్చుచుండెను. మఱియు శంఖమందు
భిధ్వనులను, వాదిత్రారావములను మించి గాండివధ్వని మిన్ను ముట్టు
చుండెను. పిదప మఱియును జిత్రయోధులగువారిసంగ్రామము దక్షి
ణముగ నేజరుగుచుండఁగా, నం దద్భునునియుద్ధము జరిగెను. నేను ద్రోణు
సపు డనుసరించితిని. అపుడు యుధిష్ఠిరునైన న్యములు నానావిధములగు
మననైన న్యములను జెందుచు వచ్చెను. అపు డద్భునుఁడును నాకసమునఁ
బెనుగాలి మేఘములనువలె మనవారినిఁ దొలఁగింపసాగెను. ఇంద్రుఁడే
యిటులు వచ్చెనా యన్నటులు శరవర్షమును గురియు నప్పార్థ నొకఁ
డును నివారింపజాలఁడయ్యెను. అటులు మననైన నుకు లాయద్భునశరపీడ
కొరువక యెంతయుఁ బరువులిడుచు మఱిచెడి తమవారినే తాము చంపు
కొనసాగిరి. అద్భునప్రయుక్తములగు శరజాలము లపుడు మిడుతలువలె
నెల్ల దెసలఁ జెలరేగివైరిపీరులఁ దెగటార్చసాగెను. ఆతని యొకబాణము
తురంగమును రథికుని మాతంగమును బదాతిని భేదించి, పుట్టఁజొచ్చిన
పామువలెఁ బుడమిని జొరసాగెను. ఆతఁ డొకకుంజరమునుగాని,
యశ్వమునుగాని, నరునిగాని చంపుట కొకబాణమునేగాని రెండవ
దాని నుపయోగింపలేదు. అవియెల్ల నాతని యొక్కొకబాణముచేతనే
గతాసువు లగుచువచ్చెను. హతులగుపదాతులయు, నేన్దులయు, గుఱ్ఱ
ములయు సమూహములతోనిండి కుక్కలు నక్కలును మొఱయ నా
రణరంగము మిగుల భీషణమైయుండెను. ఓరాజా! ఇంతయేల! అక్కాం
తేయునిశరప్రహారముల కొరువక కౌరవనైన న్యములు తండ్రి కొమరుని,
మిత్రుఁడు తనమిత్రుని, కొమరుఁడు తండ్రిని విడిచి నిజస్థానాక్షణమునై
తమతమవాహనములను దిగి వెడలిరి.” అని తెలిపిన విని భృతరాష్ట్రు
డి ట్లనియె.

— సీలుఁ డశ్వత్థామచే జచ్చుట —

“ఓసంజయా! అప్పార్థునిచే నటులు నైన న్యములు భగ్నములై
మనవారు చలించుటయుఁ బరువులిడుటయును గాంచి నాపుత్రుల
చిత్తము లె ట్లయ్యెను? అటులు చెడిరి నిలుకడ నవేక్షింపకున్న నైన న్యము
లను మఱలించుట దుష్టుఁడై యుండునుగదా! అది యెట్లులయ్యెనో
తెలుపుము.”

అది విని సంజయుడు “ఓరాజా! అటులయినను నీతనయుని ప్రియము గోరువారై వీరులు లోకమునఁ దమకీర్తిని రక్షింప నెంచి ద్రోణు ననుసరించిరి. వీరు లస్త్రములెత్తి యుధిష్ఠిరుఁడు తొలుపడ నాభీకరసంగ్రామమునఁ గొలఁదులు మీఱి పోరాడుచుండిరి. అంత భీమునకును సాత్యకిధృష్టద్యుమ్నులకును నడుమఁ గొందఱు వీరులు చొచ్చి ద్రోణునిఁ బొదువుఁడు, ద్రోణునిఁ బొదువుఁడని పాంచాలురును బ్రేరించిరి. ద్రోణున కడ్డువడి యాతని విడువకుడని నీకొమరులు కౌరవ సైన్యములను బ్రోత్సహించిరి. కొందఱు ద్రోణునిఁ బొదువుఁడనియుఁ, గొందఱు ద్రోణుని విడువక రక్షింపుఁడనియుఁ బలుకు నక్కురుపాండ వులకలకల మెక్కుడయ్యెను. ఆద్రోణు నొకపణముగా నొడ్డి సమర ద్యూతమును గావించిరి. పాంచాలరథికు నెవ్వనినెవ్వని నాద్రోణుఁడు పీడించుచుండెనో యందందు ధృష్టద్యుమ్నుఁ డాతని నెదుర్కొనుచు వచ్చెను. అటులు భాగ్యవిపర్యాసముగ యుద్ధము ఘోరమగుటయు వీరులు వీరులును గలిసి భైరవారావము లొనర్చుచుఁ బోరాడ నారంభించిరి. అపుడు వైకుల కజేయులై పాండవులు తమపడినక్లేశములను స్మరించుకొనుచుఁ గౌరవసైన్యముల నులుమాడసాగిరి. కొందఱు కుపితులై బిడియమడర యథార్థ మెఱిగి, ప్రాణములపై నాసగొలుపక ద్రోణునిఁ బ్రహరించువారై మఱలిరి. తేజోనిధులగువారు ప్రాణద్యూతము లారంభింప శిలాపాతమును, నయఃపాతమునుబోలి పోరు ఘోర మయ్యెను. ఓమహారాజా! అట్టియుద్ధమును వృద్ధులునైతము మున్నుతాము చూచినటులుగాని, విన్నటులుగాని స్మరింపఁజాలకుండిరి. ఆవీరుల రాపిడిని బుడమియు వడంకఁదొడంగెను. ఆకస మాసైన్యఘోరారావమున స్తబ్ధమయ్యెను. అట్టిసమయమున ద్రోణునిఁ బాండుసైన్యములు చేరి యాతని తీవ్రనారాచముల భంగమొందుచువచ్చెను. అద్భుత విక్రముఁడగు నాద్రోణునిచే నటులు తనసైన్యములు మఢింపఁబడటం జూచి ధృష్టద్యుమ్నుఁ డాతని మార్కొనియెను. అపు డపాంచాల ద్రోణులయుద్ధము నద్భుతముగాఁ గాంచితిమి. ఆయుద్ధమునకు సాటి లేదని నానిశ్చయము. అంత నగ్నితుల్యుఁడగు నీలుఁడు వెడలి, బాణముల నెడిస్ఫులింగములు, విండ్ల నెడిజ్వాలలునుగలిగి యెండుగడ్డినిబోలెనక్కౌరవసైన్యమును గాల్చుచు విజృంభించెను. అటులు విక్రమించు నా

నీలునిగాంచి యశ్వత్థామ చిరకాలమునుండియు వానిని వధించుకోర్కి గలవాడగుట చిటునగవుదోఁచ వానితో 'ఓనీలా! వెక్కురుయోధులను గాల్పుటచే నీకేమిగొప్ప! నాతో యుద్ధమొనరింపుము. కుపితుఁడవై వడిగా నన్ను బ్రహరింపుము.' అని కలుక విని యానీలుఁడు, పద్మపత్రతుల్యనేత్రుఁడగు నాయశ్వత్థామను వాఁడికోలల నొప్పించెను. వానియేటునకుఁ గుపితుఁడై వడిగా మూఁడువాఁడిభల్లములచే వానిధనుర్ధ్వజములను ఛత్రమును ఖండించెను. అంత నానీలుఁడు రథముడిగి కేడెమును ఖడ్గమునుబట్టి పక్షివలె నాద్రోణతనయు శరీరము నుండి శిరముఁ దెగనేయువాడై యుటుక, నున్నతాంసుఁడును సునాసి కుఁడునగు నానీలుని సకుండలమగుమూర్ధము నొకభల్లముచే దొల్ల నేసి, యాద్రాణి యట్టహాస మొనర్చెను. అపుడు వాఁడు పూర్ణచంద్రతుల్యవక్త్రుఁడును, పద్మపత్రనిభనేత్రుఁడునునై నల్లఁగలువఁబోలిన తన పొడవుగలమేను మేదిని గూలఁ బ్రాణములు పరిత్యజించెను. అంతఁ బొండవనై న్య మాకులమై శోకింపఁదొడఁగెను. ప్రతాపశీలుఁడగు నీలుఁడటు లశ్వత్థామ కగ్గమై నశించుడు, బొండవమహారథు లెల్లరును జింతాక్రాంతులైరి ఓరాజా! అపుడు తమృద్ధుఁ డెట్లు రక్షింపఁగలఁడో యనియు, నతఁడు నేనలకు దక్షిణముగా సంశప్తకులను నారాయణగోపాలురను నిశ్చేషము గావింపనుండుట నెటు లిందులకు రాఁగలఁడనియుఁ జింతింప నారంభించి"రని తెలిపి సంజయుఁడు మఱియు నిట్లనియె.

—ॐ సంకలయధము ॐ—

“ఓరాజా! ఆనై న్యప్రతిఘాతమును సహింపక భీముఁ డడరి, బాష్టికు నటువదింటను, గర్జునిఁ బదింటను గొట్టెను. అపుడు ద్రోణుఁడు తీవ్రధారములగుబాణములచే నాభీముని జీవితాంతమునుగోరి మర్తములు నాఁట నాతనిఁ బ్రహరించెను. అటులే కర్ణుఁడు పదింటను ద్రాణి యేడింటను, దుర్యోధనుఁ డాటింటను నాభీముని నొప్పించిరి. మహాబలుఁడగు భీముఁడును వారి నెల్లఁ బ్రహరింపనెంచి ద్రోణు నేబదింటను, గర్జునిఁ బదింటను, దుర్యోధనునిఁ బంద్రెండింటను, ద్రాణి నెనిమిదింటను గొట్టి యఱచుచు విక్రమించెను. అపు డాభీమునకు హాని

వాటిల్లునేమో యని జడిసి యుధిష్ఠిరుఁడు తనసైన్యములను, భీముని రక్షింపఁ బ్రోత్సహించెను. విక్రమోదగ్రులగువా రాభీముని సమీపించియుండిరి. నకులసహదేవులును యుయుధానుఁడు మున్నగువారును గలిసి సంరద్ధులై మఱికొందఱు ధనుర్ధరులు తమకు సహాయులుగా ద్రోణునైన్యమును రూపుమాపువాఁడై భీమున కటులు దోడ్పడ, భీముఁడు మున్నగుమహాగ్రథు లాద్రోణు నావరించిరి. రథికోత్తముఁడగు ద్రోణుఁడును జాగరూకుఁడై వారిన్నె నివారించెను. మహారథులును, బలశాలులును, వీరులు, యుద్ధగర్వితులునగు పాండవులను దాడి, నీవారును బ్రాణములయెడ నాసలుగొలుపకపోరాడఁదొడంగిరి. అపుడు రాతులతో రాతులకును, రథికులతో రథికులకును, శక్తితోమరఖడ్గాదులతో సంకులయుద్ధ మయ్యెను. కత్తులయుద్ధము దారుణమై యారంభమయ్యెను. వీరులు గూలఁజూచెను. వీరులనుండి కొందఱును, గుఱ్ఱములనుండి కొందఱును గూలుచుండిరి. బాణభిన్నుఁడై రథమునుండి రథికుఁడును బడుచువచ్చెను. ఆసంకులయుద్ధమునఁ గవచహీనుఁడై పడిన యోధు నొకకుంజర మక్కునఁద్రొక్కితలనుద్రెంపెను. అటులే పుడమిఁబడినపదాతులను మఱికొన్నియేనులు దంతములచే జించి చెండాడెను. మఱియుఁ గొన్ని తమదంతములనాఁటిన నారాచములకుఁ బదాతులను గ్రుచ్చి తిరుగఁజూచెను. ఇనుపకవచములుగల గజాశ్వ రథపదాతులు నేలఁగూల, నేను తెగఁజిమ్మఁదొడంగెను. పుడమిఁబడిన పృథివీశులు బిడియముచే గ్రద్దలఁకొల నాచ్ఛాదించి పరువులపై పరుండిరి. నాఁటిసంగ్రామమునఁ దండ్రిని గొమరుఁడు చంపిపోయెను. అటులే కొమరునిఁ దండ్రిదండించి విలపింపకుండెను. అక్షము భగ్నుమై ధ్వజము తెగి గొడుగు పుడమిఁబడి సగము యుగము తెగిన రథమునీడ్చి కోని హయ మొకటి పరువిడిపోయెను. ఖడ్గముతోఁగూడిన బాహువును గుండలములతోఁగూడినతలయు నేలఁగూలెను. బలముగల యొకయే న్నొకరథమును జూల్గముగావించెను. ఒకయేను వేటొకయేను నారోహకునితో నేలఁగూలఁద్రొసెను. పరిమితిలేక దారుణమైనయుద్ధ మపుడు జరిగెను. 'ఓతండ్రి! ఓపుత్రకా! ఓమిత్రుడా! ఎందున్నాడవు? నిలువుము. ఎక్కడకుఁ బరువుపెట్టుచున్నాడవు?' అనుపలుకులును, 'ప్రహరింపుము. విడువకుము, చంపుము' అనుపలుకులును మెండ్లై యందు

పలువిధములుగా వినవచ్చెను. గజాశ్వపదాతులరక్తములు ప్రవాహములై పుడమినిబొడము ధూళిల నడచి భీరులగువారికి వెఱపుగలిగించెను. ఒకవీరుఁడు వేరొకవీరునిపైఁ జక్రమువైవ వానిచక్రముచే నది భగ్నమగుడు నొకగదా ప్రహారముచే వానిశిరము దెగనేసెను. జుట్టులు పట్టుకొని ముష్టియుద్ధమును దారుణముగా నొనర్చిరి. నఖములతోడను దంతములతోడను బోరాడువారుఁ డూతకై వెదకి ఖడ్గమునెత్తిన వేటొకనిబాహువును బట్టుకొనియెను. వేటొకఁ డొకనిధనుర్బాణములతోఁగూడినబాహువు నూతచేసికొనియెను. ఒకఁడు వేటొకనిఁ దిట్టెను. ఇంకొకఁ డొకనిఁ బరాజ్ఞుఘనఁగావించెను. తుల్యుడగు నొకని వేరొకఁడు తలఁ దెగనేసెను. ఒకఁడు చప్పుడుచేయుచుఁ బరువులిడదానికి వేటొకఁడు జడిసెను. ఒకఁడు వైరులను, వేటొకఁడు తనవారిని దీప్రనారాచముల సంహరించెను. కొండశిఖరమునాఁడగు నొకయేన్దు వర్షకాలమున నదీకూలమువలె నేలఁగూలెను. అటులే యొకయే న్నొక రధికుని పాశునిఁగను, ససూతునిఁగను గాలితోఁ ద్రొక్కి నిలువఁబడి యెను. కృతాస్త్రులగుశూరులు రక్తసిక్తాంగులై నేలఁగూలుటను గాంచి భీరువులగువారు మూర్ఛపడఁజొచ్చిరి. ఆరణరంగమంతయు భయంకరమై యం దించుకేని తెలియకుండెను. సేనాపరాగములచే మేరమీటి పరువులిడు నాసమయమున సేనాపతీయగు ధృష్టద్యుమ్నుఁడు తగుసమయ మిదెయని పాండవులఁ ద్వరపెట్ట నాతనిశాసన మతిక్రమింపక బాహుబలశాలులగు నప్పండవులు సరోగతహంసలువలె నొక్కమాటుగా నాద్రోణునిరథముపైఁబడి ప్రహరింప మొదలిడిరి. 'పట్టికొనుఁడు. పరువులుపెట్టుఁడు. జడియకుఁడు, నఱకుఁడు.' అనుసంకులశబ్దము లాద్రోణుని రథముచుట్టును వినవచ్చెను. అపుడు ద్రోణుఁడును, గృపుఁడును, గర్జుఁడును, ద్రోణియు, సైంధవుఁడు, విందాసువిందులు, శల్యుఁడును నప్పండవనై న్యముల నివారించిరి. అంత నప్పండవపాంచాలురును దుర్నివారులై శరపీడితులయ్యు ద్రోణుని విడువకుండిరి. అపుడు ద్రోణుఁడు కుపితుడై శరశతముల విడుచుచు, జేదిపాంచాలపాండవనై న్యములతో నెంతయు భీకరముగాఁ గదనమొనర్చెను. ఓరాజా! ఆద్రోణుని వింటినారిచప్పుడు దెప్పరమై యెల్లదిక్కుల వినవచ్చెను. పిడుగుఁబోని దాని కనేకులు భీతిల్లిరి. ఓరాజా! అంతలో నక్కొంతేయుఁడు సంశస్త్ర

కులఁ బెక్కుర నుక్కుడంచి, యప్పొండవబలమును మద్దించు నాద్రోణుఁ
డున్నచోటి కరుదెంచెను. శరసమూహమనెడిసుడులును రక్షోదకము
లును గలసంశ్చక్తసాగరములను శోషిల్లఁజేసివచ్చి యవ్వొవ్వచ్చుఁడందుఁ
గానవచ్చెను. రవితుల్యతేజుఁడై కీర్తినిధియగు నాయర్జునునిధ్వజము
కపిచిహ్నితమై దేదీప్యమానమగుచుఁ గానవచ్చెను. తనయస్త్రకరణము
లచే నప్పొండవయుగాంతార్కుడు సంశ్చక్తసముద్రము నింకించి కురు
వులవైబడి వారిని దనశరాన్ని చే దహింప నారంభింప, నతఁడు యుగాంత
ధూమకేతువునాఁ జూపట్టెను. ఆతనిశరపరంపరచే బీడితములైన గజా
శ్వరథయోధసమూహములు వికలావయవములై నేలఁగూలెను. కొంద
ఱుఁచిరి. కొందఱేడ్వసాగిరి. మఱికొందఱు అప్పారశరములపాలై గతా
సులై పుడమిఁబడిరి. పరువులిడినవారిని, బరాఙ్ముఖులయినవారిని, బడిన
వారిని యుద్ధనియమము ననుసరించి యతఁడు ప్రహరింపకుండెను.
భగ్గురథులును, బరాఙ్ముఖులు నై కౌరవయోధులు 'ఆహా! అయ్యో!
కర్ణా! కర్ణా!' అని మొఱివిడిసాగిరి. అపుడు వారియాక్రందన మాలించి
శరణాగతులగుట యెఱింగి 'ఓయీ! జడియకుడు. ఇదై రక్షించుచు
న్నాడ' నని ప్రతినవట్టి యర్జునున కభిముఖముగా వెడలి, యాభారత
రథికశ్రేష్ఠుఁడగు కర్ణుఁడు సకలభారతయోధవార్షవర్ధనుఁడై యస్త్రవేత్త
యగుట నాగ్నేయాస్త్రమును బ్రయోగించెను. అంత దానినుండివెడ
లిన శరజాలమును దనశరపరంపరచే నర్జునుఁడు తొలగించెను. అటులు
వారిరువురును బరస్పరాస్త్రములను బరస్పరము నివారించుకొనుచు
వచ్చిరి. పిదపధృష్టద్యుమ్నుఁడును, భీముఁడును, సాత్యకియుఁ గర్ణుని
జేరి మూఁడుమూఁడువాఁడికోలల నాతని నొప్పించిరి. పిదప నర్జునుని
యస్త్రము నారాధేయుఁడు తనశరవర్షముచే నివారించి, మూఁడుతీవ్ర
నారాచములచే భీమసాత్యకిధృష్టద్యుమ్నుల ధనువులఁ దునుమాడెను.
వారటులు భిన్నాయుధులై నిర్విషములగుసర్పములునాఁ జొగిలియు,
రథమునుండియే శక్తులనువైచి యెంతయు బిగ్గరగా సింహనాదము
లొనర్చిరి. సర్పతుల్యములై వారిచే విడువబడిన యాశక్తులు దీప్య
మానములై యక్కర్ణునిఁ బ్రహరింపబోయెను. ఆశక్తుల నారాధే
యుఁడు మూఁడుమూఁడుబాణములచే ఖండించి, పాథునిపై శరపరంపరఁ
గురియుచు సింహనాద మొనర్చెను. అర్జునుండును నేడుబాణములచే

నారాధేయుని వేధించి, కర్ణుని తమ్మునిఁ గొట్టి, యాటుబాణములచే శత్రుంజయునిఁ జంపి, యొకభల్లముచే విపాటునితలను రథమునుండి పుడమిఁ గూలనేసెను. నీకొమరులు చూచుచుండఁగా నొకయర్జునునిచే గర్జునియొడుట చూపురుసోదరులు చంపఁబడిరి. పిదప భీముఁడు గరుడు వలె రథమునుండి యెగిరి కర్ణపక్షులగు పదునేవర నొకయుత్తమఖడ్గముచే ఖండించి, మఱియుఁ దనరథమెక్కి వేటొకవిల్లుగొని కర్ణుని బదింటను, వానియశ్యములను సూతుని నేనింటను నొప్పించెను. ధృష్టద్యుమ్నుఁడును నొకకేడెమును ఖడ్గమును బూని చంద్రవర్చుని, నైషధుఁడగుబృహత్పత్తునిఁ గొట్టి, మఱియుఁ దనరథ మధిరోహించి వేటొకవిల్లుపూని డెబ్బదిబాణములచే గర్జుని నొప్పించి సింహనాదమొనర్చెను. సాత్యకియు వేటొకవిల్లుపూని యారాధేయుని మఱల నటువదినాల్గు బాణములచే నొప్పించి, సింహమువలె భీకరారావమొనరించెను. ఓరాజా! మఱియు నాసాత్యకి రెండుతీవ్రభల్లములచే గర్జునికార్డుకము ఖండించి, మూఁడువాఁడికోలలచే వానియురము నొప్పింప, దుర్యోధనుఁడును, ద్రోణుఁడును, సైంధవుఁడును వెడలి యాసాత్యకి సముద్రమునుండి యారాధేయునిఁ దరింపఁజేయువారై వచ్చిరి. పిమ్మట నీవారిగజాశ్వ రథపదాతులు వేలకొలదిగా వెడలి వైరులను వెఱపించుచు గర్జునకుఁ దోడ్పడ, ధృష్టద్యుమ్నుఁడును, భీముఁడును, నభిమన్యుఁడును, నర్జునుఁడును, నకులసహదేవులును, సాత్యకిని గాచువారై యుండిరి. ఇటులు సకలధనుర్ధరులకును క్షయకారణమై మహారౌద్రమై యక్కురు పాండవనై నికులకు ఘోరమగుపోరాట మపుడు జరిగెను. గజాశ్వరథ పదాతులు రథపదాతులతోడను, రథికులు గజాశ్వపదాతులతోడను, రథిసకపదాతులు రథిగజములతోడను, నేన్లు లేన్లులతోడను, గుఱ్ఱములు గుఱ్ఱములతోడను, రథికులు రథికులతోడను, బదాతులు పదాతులతోడను గలిసి పోరాడ నారంభించిరి. మాంసాహారులకు హర్షజనకమై యిట్టియుద్ధ మారంభమై యమరాష్ట్రవర్ధనమై చూపటైను. ఇటులు గజ తురగరథిసకపదాతులచే గజతురగాదులు హతములై నాలుకలు దెగి నవియు, బండ్లూడినవియు, గన్నులు వోయినవియు నై కవచభూషణాదులుచెడి నేలఁగూలెను. పెక్కుసాధనములుగల రథికులచే హతములై నగజములును, హయగజపదతాడితులై నపదాతులును, రథనేమి

క్షతులగు నై నికులునుగలిగి దారుణమై యారణభూమి ప్రవర్తిల్లెను. మహాబలులగునవ్వీరులు పరస్పరము చేరి తమతేజోబలముల వినియోగించి చంపుకొనసాగిరి. ఓరాజా! అపుడటులు నైనయ మలసీ రక్తసిక్తమై చూపట్టుటను, సూర్యుఁ డస్తమించుచుండుటను, నుభయపక్షవీరులును నాటికి యుద్ధమును ముగించి తమతమశిబిరములకు వెడలిరి.” అని తెలిపి సంజయుండు మఱియు నిట్లనియె.

— పద్మపూహనిర్వాణవిచారణము —

“ఓరాజా ! అమేయతేజాఁడగునర్జునుచే మనవారు భంగపడద్రోణుని ప్రతిజ్ఞ వ్యర్థమై చెడ, యుధిష్ఠిరుండు రక్షితుఁడుగా నీవారెల్లరును విభ్యస్తకవచులై యుద్ధమున నోడిరి. మఱియు మనవారెల్ల భూలిబ్రుంగి యుద్విగ్నులై నలుదెసలఁ బరికించుచు భారద్వాజునిసమృత్తివై యుద్ధమును ముగించిరి. గుటిగలపాండవవీరులశరపరంపరకుఁ జిక్కియెంతయు హీనులై సంగ్రామమునఁ బరిహాసపాత్రులైరి. మఱియును సకలభూతములును ధనంజయుని వేనోళ్లఁ బొగడుటకును, నర్జునునిపైఁ గేశవునకుఁ గలవాత్సల్యము కీర్తింపఁబడుటకును సహింపక నీవారు తమఁ దెగడినట్లు మూకలై యేమో భ్రానించువారువలె నుండిరి. పిదప సూర్యోదయమగుడు సుయోధనుండు ద్రోణునితోఁ దనకుఁ గల రాజ్యప్రీతియు, నభిమానము, శత్రువృద్ధియుఁ జిత్తమును బీడింప నెల్ల యోధులును వినుచుండఁగా వాక్యవిశారదుడై యుద్రేకమడర నిట్లనియె.

“ఓబ్రాహ్మణోత్తమా ! నీకు మేము నిశ్చయముగా వధ్యపక్షులమనక తప్పదు. కాదేని నీచేరువకు వచ్చియున్న యుధిష్ఠిరు నేల పట్టుకొనక విడిచితివి? నిజముగ నీవాతనిఁ బట్టికొనఁగోరితివేని నీకనులయెదుటఁ బడిన యాశత్రువును దేవతలతోఁగూడినపాండవులైనను విడిపింపఁగలరా? తొలుత నాయెడఁ బ్రీతిగలిగి వరమొసంగియుఁ, బిదప వికృతచిత్తుడవైతివి. ఆర్యు లెన్నఁడును దమయనుగ్రహమునకుఁ బాత్రులగువారి కాళాభంగమును గలిగింపరుగదా!”

అది విని యాద్రోణుండు లజ్జితుఁడై ‘ఓరాజకుమారా! నీప్రియమునకై పూనియున్న నన్నిట్లు నీవు తలంచుట తగదుసుమీ! అర్జున

పాలితమగునై న్యమును జయింప, సురాసురగంధర్వయక్ష రాక్షసోరగులకును నలవిగాదు. ప్రపంచమునృజించు గోవిందుడుగలిగి యద్భుతుడునై న్యమునునడఁప, నందు రుద్రుడుదక్కఁ దక్కిన యెవ్వఁడు తనబలము నెఱపఁగలఁడు? ఓనాయనా! నేనిపుడు నిజము తెలుపుచున్నాఁడను. ఇది యెన్నటికిని దప్పనిదనుకొమ్ము. దేవతలకును భేదింపరానియొక పూహమును బన్నుదును. పిదపఁ బాండవవీరులలో నొకయు త్రమ మహారథునిఁ జంపెదను. ఓసుయోధనా! ఏయుపాయముచేనైన నద్భుతుఁ డపు డందు లేకుండఁజేయవలయును. ఆయద్భుతున కసాధ్యమును దెలియనిదియు నించుకయును లేదు. అందఱుండియు నతఁ డంతయును దెలిసినవాఁడు.' అని తెలుప విని మఱల నెప్పటిచొప్పున సంశయము లద్భుతుని యుద్ధమునకురమ్మని దక్షిణముగాఁదీసికొనిపోవ, వారితో నాతనికి సంగరమయ్యెను. అట్టియుద్ధ మెన్నఁడును నెవ్వఁడును విన్నదియుఁ గన్నదియునుగాదు. ఓరాజా! ద్రోణుడు తానన్నటు లొకపూహమును గల్పింప, నది యెంతయు విరాజిల్లెను. మధ్యందిన మార్తాండునివలె నది మాకుఁ గానవచ్చెను. తన పెదతండ్రిమాటవట్టి దాని నభిమన్యుడు ప్రవేశించి దుర్భేద్యమగునదియైనను, ననేకవిధములుగా దానిని భేదించి, చేయరాని యద్భుతకృత్య మొనర్చి, యందువేల కొలదియోధులను జంపి, తుది కాలుగురువీ రులకుఁ జిక్కి, దుశ్శాసన సూనునకు వశుఁడై, యాతఁడు ప్రాణములను బరిత్యజించెను. అపుడు మేమెల్లరము సంతుష్టాంతరంగులమైతిమి. పాండవులు చింతాక్రాంతులైరి. ఆసుభద్రాసూనుడు హతుఁడైనవెంటనే యుద్ధమును ముగించితిమి." అని తెలిపెను.

అది విని ధృతరాష్ట్రుడు "ఓసంజయా! మీసములేని రానిచిన్ని వయసుగలిగిన పురుషసింహుఁడగు నభిమన్యుకుమారుని మరణమును విని, నాచిత్త మెంత యుబ్రద్దలగుచున్నది. ధర్మప్రవక్తలచే దారుణమగు నీక్షత్రధర్మము నిర్ణయింపఁబడినది. ఇది ధర్మమని తలంచియేగదా రాజ్యకాములైనశూరులు బాలుని శస్త్రములచేఁ బడగొట్టిరి. ఓసంజయా! మిగుల సుకుమారుఁడై నిర్భయముగాఁ జరించు నాబాలునిఁ గృతాస్త్రులగు పెక్కురుశూరు లెట్లు చంపిరి? తేజోనిధియై రథి

సమూహమును భేదించుచుఁ నాసౌభద్రుఁ డెటు లారణరంగమునఁ గ్రీడించెనో దానినెల్లఁ దెలుపుము.” అని ప్రశ్నించెను.

అది విని సంజయుఁడు “ఓరాజా! నీ వాసౌభద్రునిపతనవిధమును వినఁగోరితివిగాన దానినెల్లఁ దెలిపెదను. అవహితుఁడవై వినుము. ఆయభిమన్యుఁడు సైన్యములను భేదించునపుడు విక్రమించినవిధమును నపుడు దుర్వారులై జయేచ్ఛగలిగిన నీవారివీరులవిధమును గ్రహింపుము. అపుడు దావాగ్ని చుట్టుకొనఁ దృణగుల్మద్రుమాదులం దడఁగి యున్నయడవిజంతువులకువలె నీవారికెల్ల మిక్కిలి భయముగలిగెను.” అని తెలిపి సంజయుఁడు మఱియు నిట్లనియె.

“ఓరాజా! రణరంగమున నుగ్రకర్తులై క్రియలచేఁ దమపరిశ్రమలు ప్రకటించిన కృష్ణసహాయులగు పాండవులేవరును దేవతలకేని దుర్జయులగుటలో సందియములేదు. సత్వము, కర్మము, వంశము, వివేకము, స్వభావము, కీర్తియు, లక్ష్మీయు మున్నగువానిచేఁ గృష్ణసకుఁ డుల్బుఁడగుపురుషుఁడు భూతభవిష్యద్వర్తమానములలో నుండఁడు. సత్యవ్రతుఁడును, ధర్మరతుఁడును, ద్విజపూజాదిసద్గుణయుతుఁడునై యుధిష్ఠిరుఁడు, సదేహస్వర్గ మొందఁదగినవాఁడు. ఓరాజా! యుగాంతయముఁడును, బ్రతాపనిధియగుపరశురాముఁడును, రథస్థుఁడగుభీముఁడును నొకవిధమువారని తెలుపఁబడుచుందురు. రణమున నొనర్చినప్రతిజ్ఞ నిర్వహించునట్టి గాండివధనుర్ధరునకుసాటి యిప్పుడమిని నేను జూడలేదు. గురుభక్తియు, గాంభీర్యము, వినయము, దమము, శౌర్యము, సౌందర్యము ననియెడియాటను నకులునియందు నియతములై యున్నయవి. శ్రుతము, మాధుర్యగాంభీర్యములును, సత్త్వరూపపరాక్రమములును, గలిగి యశ్వినులకుఁ దుల్బుఁడైనవాఁడు సహదేవుఁడు. కృష్ణునియందును బాండవులందును గలగుణములన్నియు నొకయభిమన్యునియందుఁ గానవచ్చుచున్నవి. యుధిష్ఠిరునిచైర్యము, కృష్ణునిచారిత్రము, భీమునిభయంకరకృత్యమును, ధనంజయుని రూపవిక్రమశ్రుతములును, నకులసహదేవుల వినయమును నాయభిమన్యునందుఁ గలవు.”

అది విని ధృతరాష్ట్రుఁడు “ఓసంజయా! అజేయుఁడగు సుభద్రాతనయుఁడు రణరంగమున నెటు లాయోధనమొనర్చి హతుఁడయ్యెనో

సంపూర్ణముగాఁ దెలుపుము.” అని పలుక నాసంజయుఁ డాతనితో “ఓరాజా! స్థిరచిత్తుండవై శోకము నాపికొని, నాతెలుపు గొప్పబంధు నాశమును వినుము. ఓమహారాజా! ఆయాచార్యుఁడు పద్మవ్రాహ్మ మును గల్పించెను. అందింద్రతుల్యులగు రాజు లనేకు లునుపంబడిరి. ఆదిత్యసమతేజులగుమూరులు దానిద్వారస్థానమున నిలుపఁబడిరి. అపు డది రాజపుత్ర సమూహమునకుఁ దానకమై యుండెను. వారెల్లరును బ్రతిజ్ఞలొనర్చి సువర్ణమయధ్వజులును, రక్తవస్త్రధారులును, రక్త లంకారులును, రక్తధ్వజులును, సువర్ణమాలాధారులును, చందనాగురు లిప్తాంగులును, పుష్పమాలాభూషితులునై వలిపములుగట్టి యొకరి నొకరు గలిసి, యధాభిలాషులై యభిమన్యునిఁ దలపడిరి. గట్టివిండ్లుగల యయోధ్యులు పదివేవురు, నీపాత్రుఁడగులక్ష్మణుని ముందిడుకొని సమదగ్గిలుఁబడు, సమసాహసులునై యొకరినొకరుమించి పోరాడువారై పరస్పరము గూడి వెడలిరి. ఓ రాజేంద్ర! అందు సుయోధనుఁడు మధ్య భాగమున నిలుపఁబడియెను. మహాంధులగుకర్ణదుశ్శాసనకృపులాదుర్యోధను నావరించియుండిరి. దేవరాజతుల్యుడై శోభిల్లుచు, శ్వేతచ్ఛత్రా చ్ఛాదితుఁడును జామరవ్యజనాలంకృతుఁడు నై యుదయభాస్కరుఁ డునా ద్రోణుఁ డాసేనాముఖమున నుద్యతకార్ముకుఁడై యుండెను. అటులే సైంధవుఁడు నొకవిల్లుపట్టి యందుండెను. ఆసైంధవున కిరుగెలం కులను దేవతుల్యులై యశ్వత్థామను ముందిడికొని నీతనయులు ముప్పంద్రు గాచియుండిరి. మఱియు నాతనిచెనుకముందుల శకునియు, శల్యుఁడును, భూరిశ్రవుఁడును విరాజిల్లుచుండిరి. పిదప గగురుపాటొద వించు సంకులయుద్ధ మారంభమయ్యెను. నీవారును వారివారును మృత్యువును లక్ష్యపెట్టక పోరాడసాగిరి.” అని తెలిపి సంజయుఁడు మఱియు నిట్లనియె.

— అభిమన్యుఁడు ప్రతిజ్ఞ చేయుట —

“ఓరాజా! భారద్వాజరక్షితమై యజేయమగు మనసైనయమును భీముఁడు మున్నగుపాండవు లెదుర్కొనిరి. సాత్యకిచేకీలానులును, ధృష్టద్యుమ్నుఁడును, గుంతిభోజుఁడును, ద్రుపదుఁడును, నభిమన్యుఁ డును, కృత్తధర్మఁడు, బృహత్తత్తుఁడును, ధృష్టకేతుఁడును, నకులసహ

దేవులును, యథామన్యుఁడు, సుత్తమాజుఁడును, శిఖండియు, విరాటుఁడును, ద్రౌపదేయులును, శిశుపాలసుతుఁడును, కైకయులును, వేపురుసృంజయులును నింకనుగల కృతాస్త్రులును, రణగర్వితులునగు మఱి కొందఱును వడిగా నాద్రోణునితోఁ జోరాడువారై వెడలిరి. అటులు తన్నుఁ జొట్టియున్న యాగట్టిమగలఁ గనియు నతఁడు వెనుదీయక, గొప్పశరవర్షముచే వారి నెల్ల నివారించెను. భేదింపరానికొండను దాఁకినప్రవాహమువలె వా రాద్రోణునిఁ దాఁకియు సముద్రోదకములు వేలనువలె నాతని నతిక్రమింపజాలరైరి. ఓరాజా! ద్రోణధనుర్విముక్తములగు శరపరంపరల కాఁగఁజాలక యప్పాండవు లాతనియొడుట నిలువలేకుండిరి. అపుడు ద్రోణుని బాహుబల మద్భుతముగాఁ జూచితిమి. అతని నప్పాంచాలురును సృంజయులును నెదుర్కొనఁజాలరైరి. అటులు కుపితుఁడై తమ్మెదుర్కొనియున్న ద్రోణునిఁ గాంచి యుధిష్ఠిరుఁ డాతనికిఁ బ్రతియోధుఁ డెవ్వఁడని పలువిధములఁ జింతించి, యభిమన్యుఁడు దక్క వేటొకఁ డాద్రోణునిఁ జెనకుట కశక్తుఁడని యెంచి, సహింపరాని యాగొప్పభార మాసౌభద్రులపై నుంచఁదలంచి వాసుదేవునకుఁ దక్కువగాక యర్జునునిమించిన తేజముగల యభిమన్యునితో 'ఓకుమారా! నీ వామొగ్గరముఁ జొచ్చి యర్జునునివలన మాకు మాట రాకుండునటు లొనర్పుము. ఈపద్మవ్రాహమమును భేదింప మే మెవ్వరమును దెలియఁజాలము. నీవేని, యర్జునుఁడేని, కృష్ణుఁడేని, ప్రద్యుమ్నుఁడేని దీని భేదింప వలంతులుగాని యైవవవాఁ డెవ్వఁడును దీనిని భేదింపజాలరు. ఓనాయనా! అభిమన్యూ! ఈవరము నాశొసంగఁదగియున్నాఁడవు. ఈ నీవరము నీతండ్రులకును మామలకును నైనయములకును నపేక్షితమైనది. ఓతండ్రి! ఇటులుగాదేని యుద్ధమునుండివచ్చి నీతండ్రి మమ్ము నిందించును. వడిగా విల్లుగొని ద్రోణునైనయమును ఖండింపుము.' అని కోరెను.

అది విని యభిమన్యుఁడు 'ఓమహనీయా! దృఢమై మిక్కిలి యుగ్రమగు ద్రోణునినైనయమును దండ్రులగు మీజయమునుగోరి, వడిగాఁ జొచ్చి చెండుదును. ఈవ్రాహమమును భేదించునుపాయము నాతండ్రి నాకెఱిగించియున్నవాఁడు. అందేదే నాపదగలిగెనేని మఱి వచ్చుటకుఁ దగునుత్సాహము నాకులేదు' అని తెలిపెను. అంత నా

యుధిష్ఠిరుడు మఱియు నాతనితో 'ఓపుత్రకా! యోధులసమూహమును దొలగించి ద్వారమొనరింపుము. నీవేమార్గమునుండి పోవుచుండువో దానిని విడువక మేమెల్ల నిన్ననుసరించి వత్తుము. ఓనాయనా! యుద్ధమున నర్జునుఁబోలిన నిన్ను మేమెల్ల విడువక రక్షించుచు, సీనలు గెలంకులఁ గూడివత్తుము.' అని పలికెను. అది విని భీముడు 'ఓసౌభద్రా! నేనును, ధృష్టద్యుమ్నుఁడును, సాత్యకియుఁ, బాంచాలురును, గోకయులును, మాత్యులును, బ్రభద్రకులును నీవెనుక వచ్చి నీవు కొంచెము భేదించినవ్యూహమును మేమందఁడు దొలఁచుచు, వీరులగువారిన్లెల నూరుచుదుము.' అని పలికెను. అంత నాయభిమన్యుఁడు 'ఓనాయనలారా! దుర్యోధనుగద్రోణునైన న్య మేను కుపితమగుమిడుత మండుచున్న నగ్నినివలె బ్రవేశించువాడను. మాతృప్రితృవంశములకు హితమగు నిక్కార్థ మిపుడే నొనర్చెదను. నాతండ్రికిని నామామకును ప్రీతియొనర్చెదను. బాలుఁడనగు నేనొకండనె సంఘముగానున్న సకల వైన్యములను దఱుముట సర్వభూతములును జూడఁగలవు. ఈసంగ్రామమున వైరులలో నొకఁడేని జీవించియున్నచో నేను సుభద్రకును నర్జునునకును జనించినవాడనుగానని యిదే ప్రతినచేయుచున్నాడను. నేనొకండ నొకరథముతో సమగ్రమగుక్షత్రమండలము నెనిమిదిఖండములుగాఁ జేయనేని యర్జునాత్మజుఁడను గాను.' అని తనయభిప్రాయ మెఱిగింప విని, యుధిష్ఠిరుఁ డాతనితో 'ఓబాలకా! ఇటులు పలుకు నీ బలము వర్ధిల్లుఁగాక. దుర్జయమగు ద్రోణునైన న్యమును భేదింపనెంచిన నీకు బలము వర్ధిల్లుఁగాక.' అని పలికెను. అది విని యతఁడు తనసారథినారసి 'ఓసుమిత్రా! మనయశ్వములను వడిగా ద్రోణుఁడున్న కడకుఁబఱపుము.' అని ప్రేరించెను." అని తెలిపి సంజయుఁడు మఱియు నిట్లనియె.

—ॐ ఆభిమన్యుఁడు పరాక్రమించుట ॥—

"ఓరాజా! ధీమంతుఁడగు నాయుధిష్ఠిరునివచనములు విని యభిమన్యుఁడు ద్రోణుఁడున్న కడకు దనరథమునడుపుమని సూతునిఁ బ్రేరించెనని తెలిపితినిగదా! అటులు ప్రేరితుఁడై సుమిత్రుఁడు, 'పదము పదము' అని బదులుపలికి, మఱియు నాతనితో 'ఓరథికోత్తమా! పాండవులు కడుభారము నీతలపైఁ బెట్టిరి. నీవు సమర్థుడవని బుద్ధిచే

నూహించియే వారటు లొనర్చిరి. నీవందులకుఁ దగియున్న వాడవు. ఆచార్యుడగుద్రోణుడు కుశలుఁడును, నస్త్రపరిశ్రమముగలవాఁడును నైయున్న వాడు. నీవును గుశలుఁడవయ్యను, మిగుల సుకుమారముగాఁ బెరిగినవాడవు' అని పలుక విని యతఁడు నవ్వుచు సారథితో 'ఓయీ! ఈద్రోణుడుగాని, సమగ్రమగుత్తమండలముగాని నాకే పాటి? యుద్ధముఖమున నైరావతారూఢుడై దేవతలతోఁగూడివచ్చిన యింద్రునైన నేనోర్చువాడను. క్షత్రియమాత్రులు నాకొకవితగాదు. ఈవైరివర్గము నాకొక పదియాఱవపాలు గాదునుమీ! ఓసుమిత్రా! విశ్వజేతయగుమాత్రులుఁడును, నట్టివాఁడెయగు తండ్రియును గలుగ నాకు యుద్ధమన్న జడుపెట్టిది?' అని పలికి యాసారథి వచనములను లక్ష్యపెట్టక, మఱియు వానితో 'పడిగా ద్రోణునిపైకి మనయరదము బోని'మని పలికెను. అది విని వాఁడును మూఁడెండ్లువయసుగలరథాశ్వములను బ్రేరింప, సువర్ణాలంకృతములగు నయ్యశ్వములు మహావేగ పరాక్రమములు మిగుల ద్రోణునికడకుఁ బరువులిడెను. అటులు వచ్చుచున్న యాతనిఁ గాంచి ద్రోణుడు మున్నగుకొరపు లాతని నెదురించిరి. పాండవు లాయభిమన్యు ననుసరించి వెడలిరి. అతఁడున్నతమగు కర్ణికారధ్వజము వెలయ, సువర్ణకవచుడై యర్జునున కీడై యుద్ధాభిలాషతో నిర్భయముగా మత్తగజములపై వెడలినసింగపుంగొదమనా ద్రోణాదుల నెదుర్కొనియెను. వారును మొగ్గరము చొచ్చునాతని గని మోదమానమానసులై యుద్ధ మారంభించిరి. సాగరమున గంగావర్తమువలె నొకముహూర్త మక్కురుపాండవనై న్యములకు దారుణ యుద్ధము సంకులమై జరిగెను. మిక్కిలి వెఱపుగొలుపుచు సంగ్రామ మటు లారంభమగుడు, ద్రోణుడు చూచుచుండగ నే యాయభిమన్యుఁ డావ్యూహమును భేదించి లోనికిఁ బ్రవేశించెను. అటులు శత్రుమధ్యమును బ్రవేశించి వైరుల సూరార్చు మహాబలుఁడగు నాతనిని మన వారిగజాశ్వరథపదాతిపై న్యములు చుట్టుకొనియెను. ఆపుడు పలువిధములగువాదిత్రధ్వనులును, సింహనాదములును, గర్జనములును, భుజాస్ఫలనములును జెలరేఁగెను. అటులే యాసోఫీటములును, హంకారములును, నిలునిలుమనెడిపిలుపులును, 'వెడలిపోకుము, ఇదె యిందున్న వాడను నిలువు' మనెడిసగర్వోక్తులును మఱిమఱియు విజృంభించెను.

బృంహిణినాదములతోడను, శింజితధ్వనులతోడను, హాసధ్వానములతోడను, రథనేమిస్వానములతోడను, బుడమిని బ్రతిధ్వనింపజేయుచు, నాయభిమన్యునివై వెడలిరి. అటులు తన్నెదుర్కొనిన యక్కొరవవీరులను ముర్జ్జాడగు నాయభిమన్యుడు ముర్త భేదకములగుశరములచే వడిగను, దృఢముగను మున్నుగ నొప్పించుచువచ్చెను. ఆరీతిగ వారు పలు విధములగు తీవ్రనారాచములచే బీడితులయ్యు, వెనుదీయక యగ్నినులుకు మిడుతలువలె నాతనినే మఱియు నెదుర్కొనసాగిరి. పిదప నతఁడావైరులశరీరములచేతను, శరీరావయవములచేతను, నాసమరదేశమును, యాగమునఁ గుశలచే వేదినివలె విస్తరింపజేసెను. మఱియు నతఁడుగోధాంగులిత్రాణములతోఁగూడినట్టియు, శరశి రాసనములుగలిగినట్టియు, గేడముకత్తియునంకుశముగలిగినట్టియు, దోమరపరశ్వధములతోఁగూడినట్టియు, గదాయోగుడప్రాస పట్టన పరిఘ భిందిపాల శక్తిశరకంపనములు ధరించినట్టియు, బ్రతోదమహాశంఖములును, గుంతకచగ్రహములును గలిగినట్టియు, ముద్గరక్షేపణీయములును, బాశములును పలములునుగలిగినట్టియు, గేయూరాంగదములచే నలంకరింపఁబడి, చిత్రగంధములచే బూయఁబడినట్టియు, వైరులబాహులను వేలకొలఁదిగాఁ గడుపడిగా ఖండించివైచెను. ఓమహారాజా! ఎట్లనై వెలయు నాబాహువులు గరుడునిచే ఖండితములగు పంచముఖసర్పములునాఁ జూపట్టెను. చక్కనిముక్కులును ముంగురులునుగలిగి ప్రణితములుగాక కుండలాలంకృతములై దంష్ట్రలతోఁగూడిన యోష్టపుటము లలరఁ గుపితములై యుండుటను రక్తమును గ్రక్కుచు, మనోజ్ఞమకుటోష్ఠీషములుగలిగి మణిరత్నభూషితములై, నాశములులేని నశినములునా వెలయుచుఁ జంద్రాదిత్యునన్నిభములును, హితప్రియములను బలుకునట్టివియును, బవిత్రగంధములునగు వైరులశరములచే బుడమినాయభిమన్యుడు నింపెను. గంధర్వనగరతుల్యములై పలువిధములుగా నున్నరథములను, చక్రరహితములుగను, భగ్నోపకరణములుగను, నుపస్తరణకూన్యములుగను, హతయోధములుగను నొనర్చి, వేలకొలఁదిబాణములచే వికలములుగా నొనర్చుచు నెల్లదిక్కులఁ దానైయుండెను. మఱియు నిశాతః ధారాగ్రములగు శరపరంపరలచే శాత్రువులయెన్దులను, వానివైనున్న

మావంతులను, సంకుశములను, భవజములను వై జయంతులను, దూణములను, గవచములను, నేన్దులకక్షములను, గంధభూషణములను, గంబలములను, ఘంటలను, దొండములను, దంతాగ్రములను ఖండించి, మణియువనాయుజములు, బాహ్లికములు, కాంభోజములు, పార్వతీయములునై, నిక్కుచెవులును, గన్నులును, దోళలునుగల్గి మనోవేగములై లెస్సగాఁ బరువులిడుగుట్టములను రూపుమాపి యతఁడు విక్రమింప, నపుడు శిక్షితులై యంకుశహస్తులగు యోధులతోడనే నాల్కలు తెగినవియుఁ, గన్నులు పోయినవియుఁ, బ్రేవులూడినవియు, నారోహకులు నశించినవియు నై గంటలుజాటి, చర్మములూడి, కవచములు దునియ, శకృత్పూత్రరక్తసిక్తాంగములై మాంసాహారులకు మోదమును గలిగించుచు, నీవారిగజనై న్యములు నేలఁగూలి యెంతయు భయంకరములై యుండెను. అచింత్యపరాక్రముఁడగువిష్ణువువలె నతఁ డొకఁడే దుష్కరకర్త మొనర్చి సకలాంగములతోఁగూడిన నీబలమునెల్ల మథించి, మున్నమితపరాక్రముఁడగు త్రినేత్రుఁడు రక్తసిమూఁతలనువలె రూపుమాపి యద్భుతకృత్య మొనరించెను. ఓరాజా! ఇటులు మనవారిపదాతులను జంపి మున్ను రక్తసిమూఁతను కుమారస్వామివలె మనవారిపై న్యమును దానొకఁడే హతముగావించి విజృంభించెను. అపుడు నీవారును, నీతనయులును నలుదెసలఁ గాంచుచు మోములెండఁ, బ్రచలితనేత్రులై, చెమ్మటలువాఱ, మేనులుగగుర్పొడువ, శత్రుజయము నెడనిరుత్సాహులై పలామనోత్సాహులై, యొకరినొకరు గోత్రనామములతోఁ బిలుచు కొనుచు, జీవితాభిలాషులై హతులగు పుత్రులను, దండ్రులను, నన్నలను, బంధులను, సంబంధులను విడిచి, తమగజాశ్వములను ద్వరపెట్టుచుఁ బరువులువెట్టసాగిరి.” అని తెలిపి సంజయుఁడు మఱియు నిట్లనియె.

—ॐ ఆభిమన్యుపరాక్రమవర్ణనము ॐ—

“ఓరాజా! అటులు చెదరినతనపై న్యమును జూచి సుయోధనుఁడు తేజోనిధియగు నాయభిమన్యునిఁ దానే కోపమడరఁ దలపడియెను. అంత నాయభిమన్యు నెదుర్కొనినదుర్యోధనునిఁ జూచి ద్రోణుఁడు చెదరుచున్న యోధులతో ‘ఓయీ! చూచితిరా? మనయెదుట వీర్యశాలియై యెటు లాయభిమన్యుఁడు విక్రమించుచుండెనో! ఆతని

దలపడుడు. వెలువకుడు. వడిగావెడలి సుయోధనునిఁ గాపాడుడు.' అని పలికెను. పిదపఁ గృతజ్ఞులును, బలవంతులును, మిత్రులు నగు కొందఱువీరులు నిర్భయముగా వెడలి నీయాత్మజునిచుట్టు నావరించి యుండిరి. ద్రోణుడును, ద్రౌణియు, గృపుడును, గర్జ్ణుడును, గృత వర్షయు, శకునియు, బృహద్యలుడును, శల్యుడును, భూరియు, భూరి శ్రవుడును, శలుడును, వృషనేనుడును, దీప్రనారాచములఁ గురి యుచు నాయభిమన్యు నాక్రమించి, యతని మూర్ఖుఁగొట్టి దుర్యోధ నుని విడిపించిరి. కాని యభిమన్యుడు ముఖగతమగుకబళములను లాగి నటు లందులకోరువక, శరపరంపరచే నామహారథులను సూతాశ్వము లతో విముఖులఁగా నొనర్చి సింహనాద మొనరించెను. ఆమిషాలాపి యగుసింహమువలె గంభీరనాడుడగు నాతనిసింహనాదమును విని, ద్రోణుడు మున్నగురథికులు సహింపక సంరంభించి రథవంశముచే వల యాకారముగాఁ జాట్టి, పలువిధములగుబాణజాలములను గుంపులుగా విడుచుచునుండ, నీపాత్రుడు వానినెల్ల సంతరిక్షముననే తీప్రనారాచ ములచే ఖండించుచువచ్చెను. అది యెంతయు నద్భుతమయ్యెను. సర్ప తుల్యములగు నాతనిశరముల కోరువక కుపితులై కదలనీక యాసౌభ ద్రునిఁ జంపువారై చుట్టుకొనిరి. సముద్రమువలె నలుగడల వ్యాపించి యున్న నీనైన్యమును దానొకఁడే వేలయై యభిమన్యుఁ డాపెను. అటులు శూరులు యుద్ధమొనర్చుచు, బరస్పరము ప్రహరించుకొనుచు నున్నయక్కోరవాభిమన్యులలో నొక్కఁడును నపుడు పరాఙ్ముఖుడు గాలేదు. అటులు భయంకరమై ఘోరసంగ్రామ మారంభమగుడు, దుస్స హుడు తొమ్మిదిబాణములచే నభిమన్యుని నొప్పించెను. అటులే దుశ్శాస నుడు పండ్రెండింటను, గృపుడు మూడింటను, ద్రోణుడు పదునే డింటను, వివింశతి డెబ్బదింటను, గృతవర్షుఁ డేడింటను, బృహద్యలుఁ డెనిమిదింటను, నశ్వత్థామ యేడింటను, భూరిశ్రవుడు మూడింటను, శల్యుఁ డాటింటను, శకుని రెండింటను, దుర్యోధనుడు మూడింటను నొప్పించిరి. ఓమహారాజా! ప్రతాపనిధియగునతఁడు చాపహస్తుడై నటించుచు, వానినెల్ల మూడుమూడుబాణములచేఁ దొలగించెను. మఱియు నతఁడు కుపితుడై నీతనయులు వెఱిపొంద దృఢమగునిజశిక్షా భ్యాసకృతబలమును బ్రకటించుచు, గరుడతుల్యవేగములై సూతవశము

లగునశ్వములతోఁ దన్నెడుర్కొనియున్న యశ్వకేతనయునిఁ దలపడి నివారించెను. ఆయశ్వకుసుతుఁడును నాయభిమన్యునెదుట నిలిచి తన బలమువెలయ నిలునిలుమని పలుకుచుఁ బదిబాణములచేఁ బీడించెను. అంత నప్పార్థాత్మజుఁడును బదిబాణములచే వానియశ్వములను, సూతుని, ధ్వజమును, బాహువులను, ధనువును, శిరమును బుడమిఁ బడఁద్రోసి హాసమొనర్చెను. అటు లాయశ్వకేశ్వరుఁడు హతుఁడగుడు, మనవారి నైన న్యము పలాయనపరాయణుమై చలించెను. పిదపఁ గర్ణుఁడును, గృపుఁడును, ద్రోణుఁడు, ద్రాణియు, శకునియు, శలుఁడును, శల్యుఁడును, భూరిశ్రవుఁడును, గ్రాధుఁడు, సోమదత్తుఁడు, వివింశతియు, వృషసేనుఁడు, సుషేణుఁడు, కుండభేదియు, బ్రతర్దనుఁడు, బృందారకుఁడు, లలిత్తుఁడు, ప్రబాహుఁడు, దీర్ఘలోచనుఁడు, దుర్యోధనుఁడును గుపితులై శరవర్షమును గురిసిరి. అటు లాయోధులశరపరంపరాపీడితుడై యతఁడు కర్ణునికవచావయవములను భేదింపఁదగు నొకశరమును బ్రయోగింప, నది యారాధేయుకవచమును జీల్చి, శరీరమును దూసికొనిపోయి పుట్టనుజొచ్చిన సర్పమునాఁ బుడమిని జొచ్చెను. ఆయభిమన్యుప్రహారముచేఁ బీడితుడై యతఁడు వశముతప్పి భూమికంపమునఁ గొండవలె వడంకఁ జొచ్చెను. అటులే తీవ్రనారాచములచే సుషేణుని, దీర్ఘలోచనుని, గుండభేదిని మూఁడుమూఁడుబాణములచే వధించెను. పిదపఁ గర్ణుఁ డిరువదైదుబాణములచేతను, ద్రాణి యిరువదిబాణములచేతను, గృతవర్చుఁ డేడింటను నొప్పింప శరావృతసకలాంగుడై కోపమడర నాయుండ్రపాత్రుఁడు చరించుచు, బాశహస్తుఁడగునంతకుఁడునాఁ జూపఁజెను. మఱియు నతఁడు చెంతనున్న శల్యుని శరవర్షమున ముంచి యఱచుచు నీనైన న్యములను వెఱపించుచుండెను. అపు డాశల్యుఁ డటులు పీడితుడై రథమధ్యమునఁ గూలఁబడి మూర్ఛమునిగెను. అటులుపడిన శల్యునిఁ గాంచి, ద్రోణుఁడు చూచుచుండఁగనే మనసైన న్యము పరువులిడసాగెను. సువర్ణపుంఖసమావృతుడై యటులు చూచుచున్న యాయభిమన్యునిఁ గాంచి సింగమునుగాంచిన మృగములువలె మనపారు పలాయనపరాయణులైరి. ఓరాజా ! పితరులును, సురలును, జారణులును, యతులును, గిన్నరులు కీర్తింప, భూతలగతులగువాగును సన్ను

తింప నాజ్యసిక్తమగువహ్నివలె నాయభిమన్యుఁడు విరాజిల్లెను.” అని తెలుప విని ధృతరాష్ట్రుఁ డిట్లనియె.

— అభిమన్యునిపరాక్రమము —

“ఓసంజయా ! తనశరపరంపరచే నామహాయోధుల నటులు ముగించు నాయభిమన్యుని మనవారిలో నెవ్వరు నివారించిరి?”

అది విని సంజయుఁడు “ఓరాజా! కుమారునిరణక్రీడితము నెఱిగించెదను వినుము. అటు లాశౌభద్రుఁడు తనశరపరంపరచే శల్యుని నొప్పింప, నాతనిసోదరుఁడు కుపితుఁడై శరవర్షముఁ గురియుచు, నాయభిమన్యు నెదుర్కొనియెను. అపు డాయర్జునతనయుఁ డాశల్యసోదరుని తలయు, మెడయు, హస్తములు, పాదములు నాల్గుగుఱ్ఱములు, ఛత్రము, ధ్వజము, సారథి, రథచక్రములు, తూణీరము, పతాకయుఁ, జక్రరక్షకులు మున్నగుసకలోపకరణములను దనహస్తలాఘవమేర్పడఁఖండించెను. అపు డాతని నెవ్వఁడును జూడలేదు. కాని యాశల్యావరజుఁడు భూషణాంబరములు డుల్లి నేలఁగూలెను. గాలిచేఁ గూలినమహాశైలమునా వాఁడు చూపట్టెను. వానియనుచరులును జడిసి యెల్ల దెసలకును బరువులిడిరి. ఆయర్జునునందను నద్భుతకృత్యమును గాంచి సర్వభూతములును బ్రసన్నములై మేలుమేలని సన్నుతించెను. అటు లాశల్యభ్రాత హతుఁడగుడు, నాతనినై నీకులు వేలకొలది తమకులనివాసస్థానములను దెలుపుచుఁ గుపితులై నానావిధాయుధపాణులై యభిమన్యునిఁ దలపడిరి. అందుఁ గొందఱు రథములతోడను, గొందఱు తురంగములతోడను, గొందఱేన్దులతోడను, మఱిగొందఱు పదాతులతోడను ధనుష్ఠాంకారములును, రథనేమిస్వనములును మిన్నముట్ట హంకారములొనర్చుచు, సింహనాదములు నేయుచు; గర్జించుచు నాయర్జునాత్మజు నెదుర్కొని ‘ఓరీ! నీవు మానుండి జీవములతోఁ జోవలేవు.’ అని పలుక వారి నారసి యాశౌభద్రుఁడు నగుచుఁ దన్నెవ్వఁడెవ్వఁడు మునుమున్ను ప్రహరించెనో వానినెల్ల మఱలఁగొట్టి, తనయస్త్రచైచిత్రిలాఘవములను బ్రకటించుచు, సవిలాసముగా నతఁడు యుద్ధమొనరించెను. అతఁ డావాసుదేవునుండియు, ధనంజయునుండియు నేయేయస్త్రమును సంపాదించెనో దానినెల్ల నాకృష్ణార్జునులకుఁ దక్కువ

గాకుండఁ బ్రదర్శించెను. ఆతనిశరసంధానవిమోక్షణములవిశేష మెఱుక పడక కేవలము మండలాకారమై ప్రజ్వలించుధనువుమాత్రమే గాన వచ్చెను. అయ్యది శరత్కాలమునఁ బ్రదీప్తమగుసవిత్ప్రమండలమునాఁ జూపట్టెను. ఆతని నారితప్పడును, దలాఘాతపుఁజప్పడును వినవచ్చెను. అయ్యారావము పిడఁగులచప్పడు ననుకరించెను. బిడియము నమ్మ మునుగల యతఁడు ప్రియదర్శనుడై వీరులను సమ్మానించువాడై వారిపై నిష్ప్రస్తుములను బఱపిపోరాడెను. ఓమహారాజా! వర్షకాలము గడవ శరత్కాలమునందలి దివాకరుఁడువలె మృదువుగానుండియు దారుణముగాఁ బ్రవర్తించెను. మఱియు నతఁడు శిలాశీతములును, సువర్ణపుంఖములును, విచిత్రములునగు శరములను, సూర్యుఁడు కిరణ ములనువలె వందలకొలదిగా విడుచుచుండెను. ఆద్రోణుఁడు చూచు చుండఁగా నతఁడు తురప్రములు, వత్సదంతములు, విపాదములు, నారాచములు, నర్థచంద్రములు, భల్లములు, నంజలికములు మున్నగు వాని నక్కరవాసీకముపైఁ గురిపించెను. పిదప నాసైన్యమటులు శర పీడితమై పరాఙ్ముఖమయ్యె” నని తెలుప విని ధృతరాష్ట్రుఁ డిట్లనియె.

— దుశ్శాపనయుద్ధము —

“ఓసంజయా! నాపుత్రునిసైన్యము నాసౌభద్రుఁడు నిహరించు టను వినిన నాకెంతయును లజ్జయు సంతుష్టియుఁ గలుగఁ జిత్తము రెండువిధములుగా నుండెను. ఓయీ! దానినెల్ల నాకు విస్తరించి తెలుపుము.”

“ఓరాజా! ఆయభిమన్యునితో ననేకులకు జరిగిన దారుణసంగ్రామమువిధ మెఱిగించెదను వినుము. అటు లభిమన్యుఁడు కృతోత్సాహుడై యుత్సాహపూరితులగు మనవారివీరులతోఁ దలపడి, రథస్థుఁడై రథికులైనవారిపై శరవర్షమును గురిసెను. అపుడు ద్రోణుని, గుర్జుని, గృపుని, శల్యుని, ద్రోణతనయుని, భోజుని, బృహద్యలుని, దుర్యోధనుని, సౌమదత్తిని, శకునిని, మఱియుఁగలనృపాలురను, సైన్యములను దలపడి యగ్నిచక్రమువలె నలుగడలఁ నిరుగుచు, వారిని నొప్పించెను. ప్రతాపనిధియగునతఁడు వైరుల రూపుమాపుచు నెల్లదెసలును దన తేజము నెఱపుటను జూచి, మనవారిసైన్యము లన్నియు మఱియు మఱియు నూహించుకొనినపిదప భారద్వాజుఁ డిట్లనియె.

‘ఓశారద్యతా ! రణవిశారదుడగు నీయభిమన్యునిఁ జూచితే? ఇతఁడు పిన్నవయసువాడయ్యును బాధులయగ్రభాగమున నడుచుచున్నవాడు. తనమిత్రులను యుద్ధిష్ఠిరుని సంతసింపఁజేయుచు, నటులే నకులసహదేవులకు, భీమునకు, బంధులకు, సంబంధులకును బ్రోత్సాహముగలిగించువాడై యుండెను. రణరంగమున వీనితోఁ దుల్యుడగు ధనుర్ధరుడు లేడని నాయభిప్రాయము. ఇతఁడు తలంచెనేని మన వైన్యములెల్లఁ జంపఁగలఁడు. కాని యదేమో యీతని కాతలంపు గలుగకున్నది.”

ప్రీతియుక్తమగు నాద్రోణునివచనములు నీతనయుని మర్తములు నాట నాయభిమన్యునిపైఁ గుపితుడై యాసుయోధనుఁ డయ్యాచార్యుం జూచి నగుచు, గద్గడును, బాష్ణికుడును, దుశ్శాసనుడును, శల్యుడును మున్నగుమహారథులు వినుచుండ, ‘ఓయోధవరులారా ! సకలమూర్ధాభిషిక్తుల కాచార్యుడును, బ్రహ్మవేత్తయు నగు నీద్రోణుడు మూఢుడగు నీయభిమన్యునిఁ జంపదలంపకున్నవాడు. సమరమున నీతనియెదుటఁబడిన యముడును బ్రాణములతో నేగుదు రనఁజాలము. సామాన్యమానవుడన నీతని కేపాటివాడు? నిజము తెలుపుచున్నాడను అర్జునపుత్రుడితనికి శిష్యుడగుట, వానిని రక్షించుచున్నవాడు. శిష్యులును, బుత్రులును ప్రీతిపాత్రులుగదా! ధర్మవంతులకు వారిరువురును సంతానమే. వీడు ద్రోణునిచే రక్షింపఁబడియు మూఢుడగుట నది తనప్రతాపమే యని భావించుకొనుచున్నవాడు. కావున నీక జాలమునేయక చంపుడు.’ అని పలికెను.

అదివిని వా రాయభిమన్యునిఁ జంపఁ బూనికగలిగి మహాసంరంభులై యాద్రోణు డరయుచుండ నాతని నెదుర్కొనిరి. అపుడు దుశ్శాసనుఁ డాసుయోధనునివచనములాలించి తనయన్నతో ‘ఓయగ్రజా! నేను వీని నిదె చంపుచున్నాడను ఇప్పొందుపుత్రులును, బాంచాలురును గాంచుచుండఁగా రాహువు సూర్యునివలె నీసౌభద్రుని మ్రింగెదను’ అని పలికి, మఱియు నతఁడు గట్టిగా ఘోషించి తనయన్నతో నిట్లు లనియెను.

‘ఓయన్నా ! మానవంతులగుకృష్ణార్జునులు నేనొనర్చుసౌభద్ర మారణమును విందురేని, యీజీవలోకమును విడిచి నిస్సంశయముగాఁ జైత్రలోక మొందక మానరు. వారిరువురమరణమును విందురేని, దక్కిన

పాండవులును మృతినొందకమానరు. వారితో వారిమిత్రవర్గమువారును జేయునదేమియు లేక తమజీవితములను బరిత్యజింపక మానరు. ఇది యెల్ల నొక్కదినమందే జరుగును. కావున మీ డొకఁడు మడిసెనా, నీ కహితు లగువారందఱును మడిసి రనుకొమ్ము. ఓరాజా! నన్ను శుభ దృష్టితోఁ బరిశీలింపుము. ఇదె నీవైరులనెల్ల నశింపఁజేయుచున్నాఁడను.'

ఓరాజా! నీపుత్రుఁడగుదుశ్శాసను డిటులు పలికి సింహనాదమొనర్చుచుఁ గుపితుఁడై సౌభద్రునిఁ దలపడి, వానిపై శరవర్షమును గురిసెను. అటులు కోపమడఁగ దనపైకివెడలిన యాదుశ్శాసను నారసి, యాయభిమన్యుఁ డిరువదాటుతీవ్రనారాచములచే వానిని నొప్పించెను. అందుల కలిగి మత్తగజమువలెఁ గోపమడఁగ నాసౌభద్రునితోఁ బోరాడెను. వారిరువురును మండలచిత్రగతులుగలరథములతో సవ్యదక్షిణముగాఁ జరించుచు, రథశితౌపాటవములు మెఱయ యుద్ధమొనరించిరి. అంతఁ బణవమృదంగదుందుభినాదములు, సింహనాదధ్వనిమిశ్రములై యెంతయు మిన్నుముట్టి వివచ్యమైనవి. అని తెలిపి సంజయుఁడు మఱియు నిట్లనియె.

—● దుశ్శాసనకర్ణు లవజయమందుట —●

“ఓయాంబికేయా! ధీమంతుఁడగు నాయభిమన్యుఁ డిటులు శరక్షతగాత్రుఁడై తన్నెదుర్కొనియున్న యాదుశ్శాసనుతో ‘ఓదుర్జతీ! దైవవశముగా నేఁటిసంగ్రామమున నభిమానాభిభూతుఁడవగు నిన్నుఁ గాంచఁగలిగితిని. నిష్ఠురస్వభావుఁడవును, బరిత్యక్తధర్ముఁడవు, నిందాసక్తుఁడవు నగు నీవిటులు నన్ను జేరితివి. నాఁడు నీవు సభలో రాజగు భృతరాష్ట్రుఁడు వినుచుండఁగాఁ బరుషోక్తులచే యుధిష్ఠిరుని వికలచిత్తుం గావించితివి. మఱియుఁ దనకు బలమగుసౌబలుని యక్షకూటపాటవము నాశ్రయించి బలోన్మత్తుఁడవై భాషణములచే భీముని వివశాత్తు నొనర్చితివి. ఇపు డమృహత్తులప్రకోపమున నీకిపు డిది సంప్రాప్తమయ్యెను. ఓరీ! నీవొనర్చినపరవిత్తాపహారమును, నీకోధము, శాంతిరాహిత్యము, లోభము, అవివేకము, ద్రోహము, తొందరపాటును, సుగ్రధానుష్కులగు నాతండులరాజ్యమును దొంగిలించుటయు,

ననునివి నీకిపుడు ఫలించును. వానిఫల మిపు డనుభవింపుము. ఎల్ల సైన్యములును జూచుచుండ నిన్నిపుడు నాబాణములచే దండించు వాడను. ఆకోపమునకగుఋణ మిదే తీర్పువాడను. అటులే కుపిత యైన నాతల్లి ద్రౌపదియవమానమును, నాతండ్రియగుభీమునికాంక్షితమును నీడేర్చెదను. నీ వీరణరంగమునుండి మఱలక నిలుతువేని ప్రాణములతోఁ బోఁజాలవు.' అని పలికి యామహాబాహుడు దుశ్శాసనాంతకమగు నొకబాణమును సంధించి, కాలాగ్నిసమతేజమగు దానితోఁ బ్రహరింప, నది వానియురముచ్చి జత్రుదేశమును భేదించి, పుట్టలోనికి బామువలె బుంఖముతో వడిగా వెడలిపోయెను. మఱియు నతఁ డిరువదైదు ఖడ్గసమస్పర్శములగుబాణము లాకర్ణాంతముగా లాగి వానిపై విడువ, వాడు గాఢవిధ్వంసై వీడనోపజాలక యారథమధ్యమునఁ గూలఁబడియెను. ఓమహారాజా! అటులుపడిన నీతనయునకు మూర్ఛయు వచ్చెను. అపుడు నిశ్చేతనుడైన దుశ్శాసను నాతనిసారథి వడిగా నారణరంగమునుండి తీసికొనిపోయెను. అపుడు వానింజూచి పాండవులును, ద్రౌపదీయులును, విరాటుడు, పాంచాలకేకయులును సింహనాదము లొనర్పిరి. మఱియుఁ బాండవనై నకులు సంతృప్తులై పలువిధములగు వాద్యములను మ్రోయించిరి. మఱియును వారు సౌభద్రునిచేష్టితమును, గర్వితుడయ్యుఁ బరాజితుడగువైరిని జూచి నగుచునుండిరి. పిదప ధర్మ, మారుత, శక్రాశ్వినీదేవతలప్రతిమలను దమధ్వజాగ్రములందుంచుకొని ద్రౌపదీయులును, సాత్యకియుఁ, జేకితానుడును, ధృష్టద్యుమ్నశిఖిండులును, కైకయులును, ధృష్టకేతువు, మత్స్యపాంచాలసృంజయులును, బాండవులును మోదమానమానసులై యుధిష్ఠిరునితోఁ గూడి వడిగా నాద్రోణునై న్యమును దునుమాడువారై వెడలిరి. జయము నభిలషించుచు మరలక శూరులై పోరాడు వారివారికిని నీవారికిని ఘోరమగుయుద్ధ మపుడు జరిగెను. ఆరితిగా భయంకరమై యుద్ధ మారంభమగుడు దుర్యోధనుడు రాధేయునితో 'ఓమిత్రమా! చూడుము. వీరుడగుదుశ్శాసనుఁ డిదే యభిమన్యువశుడైనవాడు. మఱియుఁ బ్రతాపనిధియై వైరులనడంచు మనదుశ్శాసనునిం జూచి కుపితములై బలోత్కటములగుసింహములునాఁ బాండవు లాయభిమన్యునకుఁ ధోడ్చుదువారై వెడలిరి,' అని పలికెను.

అది విని కర్ణుడు కుపితుడై నీపుత్రునిహిత మవేక్షించువాడగుట నాయభిమన్యు నెదుర్కొని, దురాసదుడగునాతనిఁ దీవ్రనారాచముల నొప్పించి, మఱి నవజ్ఞాపూర్వకముగా నాతనియనుచరులను నొప్పించెను. అంత నభిమన్యుడును నాద్రోణుని సమీపించువాడై యారాధేయుని, వడిగా డెబ్బదిమూడుబాణములచే నొప్పించెను. అపుడు రథికోత్తములనెల్లఁ బీడించు నాతని నాద్రోణుఁడు వారించుట కెవ్వరును జాలకుండిరి. పిదప సకలధనుర్ధరులందును మానియు, జమాభిలాషియు నగునారాధేయుఁ డాయంద్రపాత్రుని వందలకొలదిబాణములచే నొప్పించెను. పుశురామశిష్యుడై ప్రతాపనిధియై యస్త్రవేత్తయగు నక్కర్ణుఁ డటులు నొప్పించినను సమరమున నమరసదృశుడగు నాసౌభద్రుఁ డించుకేని దొలఁగక గట్టిగాఁ దివిచివిడిచిన తీవ్రభల్లములచే మనసూరులధనువులు దునుమాడి కర్ణునిఁ బీడించెను. విషసర్పతుల్యములగు శరపరంపరలచే నక్కర్ణుఁ డాయభిమన్యుని సూతాశ్వచ్ఛత్రధ్వజములను గుఱిచూచి నగుచు, వడిగా నైదుబాణములను బ్రయోగింప నతఁ డసంభ్రాంతుడై వానినెల్ల గ్రహించి, పిదప నొక రెండుగడియలలో నొక్కబాణముచేతనే యక్కర్ణుని ధ్వజకార్తుకములను నఱికి పుడమిఁబడఁద్రోసెను. అంత నటు లారాధేయుఁడు చిక్కువడుట నారసి, వానితమ్ముడు దృఢముగాఁ గార్తుక మెక్కువెట్టి యాసౌభద్రునిఁ దలపడియెను. అటు లక్కర్ణుఁ డోడుటను గాంచి పార్థులును వారియనుచరులును గట్టిగా నఱిచిరి. బాదిత్రములను మ్రోయించి యభిమన్యుని సన్నుతించిరి.” అని తెలిపి సంజయుఁడు మఱియు నిట్లనియె.

— యభిమన్యునిపరాక్రమము —

“ఓరాజా! అటు లాకర్ణానుజుఁడు గర్జించుచు, మఱిమఱియు నారిసారింపుచుండ, వడిగా వారినడుమ వేటొకరథ మడ్డుపడియెను. పిదప నతఁడు పదిబాణముల దురాసదుడగు నాయభిమన్యుని ఛత్రధ్వజసూతాశ్వములు లక్ష్యములుగాఁ బ్రయోగించి, పితృవైతామహమగు నమానుషకర్త మేర్పడునట్లుగాఁ బీడింప, మనవారెల్లరును బరమహర్షితులైరి. అపు డభిమన్యుడు నగుచు నొకబాణముచే వానితలఁ దెగనేసి రణమునుండి నేలఁ గూలఁద్రోసెను. గాలిచే గదల్పఁబడి కొండ

నుండి క్రిందఁబడిన కర్ణికారమువలెనున్న తనతమ్మునిఁ గాంచి యక్కర్ణుఁ డెంతయుఁ జింతించెను. అంత నయ్యభిమన్యుఁ డారాధేయునిఁ బరాఙ్ముఖునిఁ గావించి, మఱియు నందుఁగల ధనుర్ధరులను వడిగాఁ దఱిమెను. అంత రెండుపాయలైన యగ్రజరథాశ్వపదాతుల నప్పార్థాత్మజుఁడు కుపితుఁడై భేసించెను. అంత నారాధేయుఁ డాయభిమన్యుశరపరంపర లకునొచ్చి, తనవడిగలగుట్టుములతో వెడలిపో, నాతనినై న్యమును శెడరి పోయెను. ధారలచేవలె నావృతమగునాకసమును నాయభిమన్యునిశర ప్రకాండములు శలభములువలె నెల్లెడల వెలయ, నపుడేమియుఁ దెలియఁ బడకుండెను. అటులు తీవ్రనారాచములచే మనయోధులు వధింపఁబడు చుండ నందు నైంధవుఁడుదక్క వేటొక్కఁడు నిలువలేకుండెను. పిదప నాయభిమన్యుఁడును శంఖమును బూరించి, భారతసేనపై మఱల వడిగాఁ దలపడి యొండినగడ్డిపైఁబడిన నిప్పువలెఁ గడువడి నావైరుల దహించుచు నానై న్యములనడుమ నెల్లెడల నాట్యమాడెను. రథగజాశ్వపదాతు లను, శితశరప్రహారముల నురుమాడుచు నారణ్యరంగమును మొండెము లతో నిండునట్లుగా నాదండిమగఁ డొనర్చ, నాతనిచాపప్రభూతములగు నిపువరంపరలకు జడిసి, ప్రాణప్రీతిగలవారెల్లరును బరువులిడిపోసాగిరి. అభిమన్యుధనుర్విము క్తములగు శరపరంపరలు ఘోరములు, రాద్రకర్ష ములునై రథనాగాశ్వములను వధించుచు వసుంధరను నాటికొనిపోవు చుండెను. అపుడు సాయుధములును, సాంగులిత్రాణములునై, సగదము లును, సాంగదములునై, సువర్ణాలంకారభూషితములై, బాహువులు కొన్ని నేల వ్రాలుచుండెను. అపు డెచ్చటఁ జూచినను శరములును, జాప ములును, ఖడ్గములును, శరీరములును, గుండలయు క్తములగుశిరము లును వేలకొలదిఁ బడమిఁ బడుచుండెను. ఒకగడియలో హతములగు గజాశ్వరథపదాతులచే ధారుణి దారుణమయ్యెను. అటులు రాజపుత్రు లొకరినొకరు చంపుకొనుచు మొఱిలిడుచునుండ, నందు ధైర్యహీను లకు భయముగొలుపు నొకమహాశబ్ద ముప్పొత్తిల్లెను. దానిచే దెస లన్నియుఁ బ్రతిధ్వనింపసాగెను. అతఁ డటులు నై న్యములనెల్ల దును మాడుచు భారతరణరంగమధ్యమునఁ గానవచ్చెను. ఎల్ల దెసలఁ దానై తిరుగు సతఁడు రజోవృతమగు నానై న్యమునడుమఁ గానరాడయ్యెను. గజాశ్వములయు, యోధులయు, నాయువులఁ దీయుచున్న యాతఁడు

మఱల నొకగడియకే మధ్యందినసూర్యుడునలె గానవచ్చెను. ఓమహా రాజా! ఆయభిమన్యుఁ డానైనన్యమధ్యమున నింద్రతుల్యుడై విరాజిల్లుచు నగపడియె” నని తెలుప విని ధృతరాష్ట్రుఁ డిట్లనియె.

—● నైంధవయుద్ధము —●

“ఓసంజయా! బాలుఁడును, నత్యంతసుకుమారుఁడును, బాహుబల గర్వితుఁడును, యుద్ధచతురుఁడును, వీరుఁడు నగునభిమన్యుఁ డటులు మననైనన్యములోఁ దనమూఁడువత్సరములు పయనుగలగుఱ్ఱములఁ జొరఁబాఱ, నపు డాయుధిష్ఠిరనైనన్యమున బలవంతుఁ డెవ్వఁడేని వానిని వెంబడించి వెడలెనా? తెలుపుము.”

అది విని సంజయుఁడు “ఓరాజా! యుధిష్ఠిరభీమసేనులును, శిఖండియు, సాత్యకియు, నకులనహదేవులును, ధృష్టద్యుమ్నుఁడును, విరాట ద్రుపదులును, కైకయులును, ధృష్టకేతువు, మాత్స్యర్షిలును వెడలిరి. అటులు తండ్రులును, మామలును దనమార్గమునుబట్టి నైనికులఁబ్రహరించుచురా వారి నారసి మనవార్లెల్లరును విముఖులైరి. అటులు పరాజ్ఞుఖమైన మననైనన్యమును గాంచి తేజస్వియగు నీయల్లుఁడు దానిని నిలుపువాఁడై వెడలి పుత్రలోభావిష్టులైనపాండవులను నైనన్యములతోఁ గూడ నివారించెను” అని తెలిపెను.

అది విని ధృతరాష్ట్రుఁడు “ఓసంజయా! నైంధవునివైబడిన భారమెంతయు మహత్తరమని తలంచెదను. అతఁ డొకఁడే పుత్రప్రీతితో వెడలినపాండవులనెల్ల నివారించెనుగదా! ఆతనిబలశౌర్యములు మహాద్యుతములని తలంచెదను. అన్యహాత్మున కట్టియు త్తమవీర్యముగ నుగ్రకీర్తిమును నెట్లు గలిగెను! అతఁ డెడేని దానవముగాని, తక్షకుముగాని, యాగముగాని యొనర్చెనా? లేనిచోఁ దానొకఁడే కుకితుడై పాండవుల నెటులు నివారింపగలిగెను ? తెలుపు” మన విని సంజయుఁ డిట్లనియె.

“ఓయాంబికేయా! నాఁడు ద్రౌపదీహరణసందర్భమున భీమునిచే బరాజితుఁడై మానవంతుఁడగుట శంకరునివలన వరముఁబడయువాఁడై గొప్పతన మాచరింపఁదొడంగెను. అం దాతఁ డింద్రియముల నింద్రియాశ్చములనుండి మఱిించి, క్షుత్పిపాసాతపముల నోర్చి మేను

గృశింప సనాతనబ్రహ్మమును స్మరించుచు మహాదేవు నారాధించెను. అంత నాభగవానుడు భక్తుడై యున్న యాతనియెడ దయగలిగి స్వప్నమున నాతనికిఁ బ్రత్యక్షమై 'ఓయీ! నీయెడఁ బ్రీతుడ నైతిని. నీ కేమికావలయునో వరము గోరికొమ్ము' అని పలికెను. అది విని యా సైంధవుడు నమస్కరించి, నియతచిత్తుడై 'ఓదేవా! భీమపరాక్రము లగుపాండవులను రణరంగమున నేనొకడనేయొకరథముతో నివారింప వలయును' అని కోరికొన నామహాదేవుఁ డాసైంధవునితో 'ఓయీ! నీకోరినవర మొసంగుచున్నాఁడనుగాని యర్జునునిమాత్రము నీవు నివారింపఁజాలవు. తక్కినపాండవుల నలువురను వారింపఁగలుగుదువు.' అని తెలుప సైంధవుఁడును నట్లే యగుఁగాక యనుచు మేలుకొనియెను. ఓరాజా! నాటివరబలము చేతను, దివ్యాస్త్రబలముచేతను దానొకఁడే పాండవసైన్యమునెల్ల నివారింపఁగలిగెను. అతని జ్యోతలనాదముచే ఊత్రియులనెల్ల భయ మావేశించెను. నీసైన్యమున కెంతయు సంతస మువయించెను. అటులు యుద్ధిష్ఠిరునిసైన్యముపై ఘోషించుచు వెడలి న యాసైంధవునియందే భారమెల్లను ఊత్రియపుత్రులెల్ల నిలిపియుండిరి." అని తెలిపి సంజయుఁడు మఱియు నిట్లనియె.

❖ సైంధవుని యుద్ధము ౨ ❖

"ఓయూంబికేయీ! సైంధవునిపరాక్రమమునిధము నడిగితివే. అతఁడు పాండవులతో నెటులు యుద్ధమొనరించెనో యదియెల్లఁ దెలిపెదను వినుము. ఆసైంధవునకు సారథికి వశములై లెస్సగా బరువులిడు సైంధవములు వాహనములుగా నుండెను. మఱియు నవి మారుతవేగములై సంధర్వనగతుల్యమై శాస్త్రీయముగా నిర్మింపబడిన రథమున గట్టెంబడ, నందు వరాహధ్వజమును, శ్వేతచ్ఛత్రపతాకలును, జామర వ్యజనములును వెలయి, నం దాకసమునఁ జంద్రుఁడువలె నలరారుచు ముక్తావజ్రమణిస్వర్ణ భూషితమై యయస్థయమగుకపఁచముఁ దొడిగికొని నక్షత్రములతోఁగూడిన యాకసమువలె నది తనకొకవింతశోభ నొడ వింప, ధనువు సారించి శరపరంపరలఁ జిమ్ముచు నతఁడు విజృంభించెను. అంత నతఁడు పాత్యకిని మూఁడిటను, భీము నెనిమిదింటను, ధృష్టద్యుమ్ను నఱువదింటను, విరాటునిఁ బదింటను, ద్రుపదు నైదింటను,

శిఖండిని బదింటను, కైకయుల నిరువదైదింటను, ద్రౌపదీయులను మూడుమూడువాడికోలను, యుధిష్ఠిరుని డెబ్బదింటను గొట్టి తక్కిన వారినిగూడ నొప్పించెను. అది యత్యద్భుతమయ్యెను. పిదప ధర్మజుడు పరిహసించుచు సితపీతమగు నొకభల్లముచే నానైంధవునివిల్లు దును నూడ నతఁ డొకతెప్పపాటులో వేటొకవిల్లువూని ధర్మజుని బదిబాణములచే నొప్పించి, తక్కినవారిని మూడుబాణములచే గొట్టెను. వాని శరలాఘవము నారసి, భీముడు మూడుబాణములచే వానిధనుర్ధ్వజచ్ఛత్రములను గొట్టి పుడమిఁ బడఁద్రోసెను. అతఁడును వేటొకవిల్లు సవరించి యాభీముని ధనుర్ధ్వజాశ్వములను గూలనేసెను. అంత నటులు హతాశ్వమగునిజరథమునుండి యెగిరి సాత్యకిరథమునుఁ బర్వతశిఖరమును సింహమువలె నాభీముఁ డధిరోపించెను. పిదప మనవారెల్లరును సంతుష్టమానసులై మేలుమేలని యానైంధవుని పొగడసాగిరి. కుపితులగుపాండవుల నానైంధవుఁ డొకఁడే తనయస్త్రబలముచే నిలుప నాతని యద్భుతకృత్యమును భూతములన్నియు సన్నుతించెను. మున్ను సౌభద్రునిచే హతములగు కౌరవనైన్యములకుఁ జూపఁబడినమార్గమే యిపుడు నైంధవునిచే బాండవనైన్యములకుఁ జూపఁబడియెను. పాండవ పాంచాలమాత్యకైకయవీరు లెంత యత్నించి యభిమన్యుఁ ననుసరింత మన్నను నైంధవునిఁ దొలఁగింపలేకపోయిరి. ఎవ్వఁ డెవ్వఁడు ద్రోణ నైన్యమును భేదించుటకుఁ దలపడియెనో, యహితుఁడగు వాని నావరప్రసాదబలశాలియగు నైంధవుఁడు వారించుచు వచ్చెను” అని తెలిపి సంజయుఁడు మఱియు ని ట్లనియె.

— ఆభీమచ్యుతివరాక్రమము —

“ఓరాజా! జయాభిలాషులగు పాండవు లటు లానైంధవునిచేసిరుద్ధులగుడు, నీవారికి వైరులతో ఘోరమగుపోరాటమయ్యెను. అపు డా సౌభద్రుఁడు దుస్సహృదై మననైన్యమునుజూచ్చి సాగరమును మహామకరమువలెఁ గలతనొందించెను. అపు డాయభిమన్యుని మనవారు యథాప్రధానముగాఁ దలపడుచు ఘోరముగాఁ బోరాడ, శరవర్షమును గురియుచు నరిందముఁడగు నాతనితో ఘోరికి మిగుల సంకుల సమరమయ్యెను. అటులు వైరులరథవ్రజముచే నిరుద్ధుఁడయ్యు నాయభి

మన్యుఁడు, వృషసేనునిసూతుఁ జంపి వానికార్తుకమును ఖండించి, మఱియు వానియశ్వములను దీప్తనారాచములచే నొప్పించెను. అటు లగుట వడిగలవానిగుఱ్ఱములు రణరంగమును దోలఁగించుకొనిపోయెను. అదియె సందుగా నభిమన్యునిసారథి తమరథమును దప్పింప రథికులు హృష్టమానసులై మేలుమేలని పొగడిరి. మఱియుఁ గుపితుడై సింగం పుంగోదమనా, వైచుల నురుమాడుచున్న యస్పృహపుత్రుని వడిగా వసాతీయుఁ డెవర్కొనియెను. అటు లెదుర్కొని యావసాతీయుఁ డటువదిబాణములచే నయ్యభిమన్యుని నొప్పించి, 'ఓయీ! నేను జీవించి యున్న నిన్నీరణరంగమునుండి విడుచువాఁడనుగాను.' అని పలుక, నా సౌభద్రుఁ డొకదూరపాతియగుబాణముచే నినుపకవచముగల వానిని బ్రహరించి పుడమిఁబడఁచ్రోసెను. ఓరాజా! వసాతీయుఁ డటులు హతుఁ డగుట నారసి ఊత్రియో త్రములెల్లరును గుపితులై నీపౌత్రు నెట్లులైన జంపవలయునని యొక్కుమ్మడి నాతనిఁ జొట్టుకొని, పలువిధములగువిండ్లను సారించుచుఁ బోరాడనాగిరి. అపు డయ్యభిమన్యునకు శత్రులతో రౌద్రమగుయధము జరిగెను. అంత నతఁడు వారిధనువులతో బాణము లను శరీరములను సకుండలములగుతలలను ఖండింపఁ బలువిధములగు నాయుధములతో హేమాభరణభూషితములగు బాహువులనేకములు దెగి యారణరంగమునఁ గానవచ్చెను. అందెచ్చటఁ జూచినను బూల మాలికలును, నాభరణములును, వస్త్రములును, ధ్వజములును, గవచము లును, మణిహారములును గిరిటములును, ఛత్రచామరములును, రథ గులయుఁగన్నరములును, అధిష్ఠానములు, నీహదండములును, విఠిగిన యక్షములును, భిక్షుములైనచక్రములును, అసుకర్షములును, వ్రాలిన పతాకాలును నై హతములైన గజాశ్వములతో నారణభూమి నిండి యుండెను. మఱియు హతులగుక్షత్రియులతోడను, జయభిలాషులై శూరులగు నానాజనపదాధీశులతోడను బుడమి దారుణమై గాన వచ్చెను. ఆనంద్రామమున దశదిశలఁ జరించుచుఁ గుపితుడై యున్న యయ్యభిమన్యునిరూప మంతర్ధానమొందుచువచ్చెను. సువర్ణమయము లగుకవచాభరణములును, ధనుశ్శరములును, గేవలము గానవచ్చెను. అట్లు మధ్యందినాదిత్యుఁడవలె యోధులనెల్ల శరములపాలుచేయు

నాయభిమన్యు నెవ్వరును గన్నులతోఁ దేఱిచూడఁజాలకుండిరి” అని తెలిపి సంజయుఁడు మఱియు నిట్లనియె.

—ॐ దుర్యోధనుఁ డోడి పాఱిపోవుట ॐ—

“ఓధృతరాష్ట్ర! ప్రళయకాలయముఁడు సర్వభూతముల ప్రాణములనువలె నప్పార్థసూనుఁ డాశూరులయాయువులను దీయుచు, శక్రుఁడు వలె విక్రమించి యెంతయు విరాజిల్లెను. ఓరాజేంద్ర! మఱియు నతఁడు ఊత్రియులపాలియంతకుడై బెబ్బులి మృగమునువలె సత్యశ్రవసుని రూపుమాపుటయు, మహారథులెల్లరును ద్వారపడి బహువిధశస్త్రధారులై ‘నేనే, నేనే’ యని ముందంజలువేయుచు, నాతని నెట్లులైనఁ జంపవలయు ననెడిపట్టుదలలతోఁ జొట్టుకొనిరి. అటులు పరస్పరము పరువులిడెడియాఊత్రియనైన న్యముల నతఁడు సముద్రమునందలి తుద్రమత్స్యములను దిమింగిలమునా మ్రింగందొడంగఁ, బరువులిడువారెగాని యొకఁడును నాతనియెదుటఁ బడువాఁడు లేకుండెను. సముద్రమును జొచ్చిననదులువలె నాతనిఁజేరినవారు మఱియుట గానరాదయ్యెను. మహావాతపథమునఁబడి సాగరగతమగునోడవలె మనసేన భయగ్రస్తమై వడఁచసాగెను. పిదప బలవంతుడై రుక్తరథుఁడను శల్యుతనయుఁడు జడిసి పరువులిడు మననైన న్యమునకు ధైర్యముగొలుపుచు ‘ఓనైనికు లారా! యోధులారా! జడియకుడు నేనుండఁగా వీడన నేపాటి? నేను వీనిని జీవముతోఁ బట్టుకొనెదను. సంశయములేదు.’ అని పలికి, వాఁ డాయభిమన్యు నెదుర్కొని మూఁడువాఁడికోల లాతనివక్షమున నాటి సింహనాదమొనరించెను. అంత నాయభిమన్యుఁ డాక్షురథుని దక్షిణబాహువును మూఁడింటనఁ, సవ్యబాహువును మూఁడింటను గొట్టి, విల్లు దునుమాడి, తలయుఁ గన్నులు కనుబొమలు గొట్టి పుడమిఁ బడఁ ద్రొనెను. శల్యపుత్రుఁడగురుక్తరథుఁడు హతుఁడగుటఁ గాంచి యాసౌభద్రుని జీవముతోఁ బట్టుకొనువారై రణగర్వితులగు రాజపుత్రులు తమకు మిత్రుఁడగుశల్యపుత్రునివైరముఁ దీర్చికొనఁ దమ యున్నతఁచాపములను ద్రిష్ఠాచు, శరవర్షముచే నాతని ముంచుచుఁ జొట్టుకొనిరి. అటులు శూరులు శిక్షోబలసమేతులును పిన్నవయసు వారును నగుయోధులు సమరశూరుఁడగు నాసౌభద్రుని శరపరంభర

లచేగప్ప సుయోధనుఁ డెంతయు సంతసించి యాయభిమన్యుఁడు మృతుఁ డగునని తలంచెను. అంత నక్కొరవయోధు లయ్యభిమన్యు నొకనిమేషమున మూఁడుమూఁడుబాణములచే నదృశ్యునిఁగావించిరి. అపు డాయభిమన్యుని సూతునితో ధ్వజమును, రథమును, శరావృతమగుట నవి మాకగఁడకుండెను. అతఁ డెంతయు గాఢముగాఁ బ్రహతుఁడగుటఁ గుపితుఁడై యంకుశముచేఁ బీడితమగు గజమునా నడరి, గాంధర్వాస్త్రమును సంఘించి పెక్కుమాయను గల్పించెను. మున్నర్జునుఁడు తప మొనర్చి తుంబురుఁడు మున్నగుగంధర్వులచే వడసిన యాగాంధర్వాస్త్రముచే నతఁ డహితులగు మోహపరవశులఁగా నొనరించెను. ఓరాజా ! అతఁ డొకవిధముగను, సూటువిధములుగను, వేయివిధములుగను గనఁబడుచు, శరపరంపరలఁగురియు, నగ్నిచక్రమువలె నారణరంగమునఁ గానవచ్చెను. అటు లతఁడు రథచర్యలచేతను, నస్త్రమాయలచేతను వైరులను మూర్ఛముంచి వంపలకొలఁదిగా శరీరములను బడఁద్రోయు చుండఁ బ్రాణములు పరలోకమును, దేహము లీలోకమును బొందుచుండెను. అటులే యాతనిచే ధనువులును, గుఱ్ఱములును, సారథులును, ధ్వజములును, బాహువులును, దలలును దెగి యైదువత్సరముల ఫలోత్పత్తిగల్గి భగ్నమైనమామిడితోటవలె నారణరంగము చూపట్టెను కుపితసర్పములునాఁదగి సుకుమారులగురాజకుమారు లటులు వందల కొలఁది నేలఁగూలుటయు నాసుయోధనుఁ డెంతయు వెలువసాగెను. అంతఁ గొంతవడి కతఁడు కుపితుఁడై యభిమన్యు నెదుర్కొన నొక ఊణము వారిరువురకును సమరమయ్యెను. కాని యండు నీకొమనుఁడు వానిశరపీఠ కోరునక విముఖుఁడయ్యెను.” అని తెలుప విని ధృతరాష్ట్రు డిట్లనియె.

—౧౭ క్రాధునోడుకు చచ్చట ౧౭—

“ఓసంజమా! ఒక్కఁడు పెక్కురతో ఘోరముగాఁ బోరాడి తుది కాయఁడే జయము గొనుచుండుటను దెలుపుచున్నాఁడవు. కాని యాపౌభద్రునివిక్రమ మెంతయు నాశ్చర్యకరమై నమ్మఁదగియుండలేదు మహా! అయినను వారిని ధర్మ మాశ్రయించియుండుట నిది యత్యద్భుతమనియుఁ దలంపను. ఓయీ! ధుర్యోధనుఁ డటులు విముఖుఁడుగా

రాజపుత్రులనేకులు హతులగుడు మనవా రపు డాయభిమన్యునిఁ గూర్చి యేమి చేయఁదలంచిరి?”

అది విని సంజయుఁడు “ఓరాజా! అపుడు మనవారు వెదపులెండ, భీతిచే నలుదెసలఁ జూచుచు, జెన్నటలుగ్రమ్మ, మేనులు గగనోర్పుడువ, శత్రుజయమునెడ నిరుత్సాహులై, పఠాయనపరాయణులై, హతులగు పితరులను, భ్రాతలను, బుత్రులను, మిత్రులను, బంధులను సంబంధులను విడిచి గజాశ్వములను ద్వారపెట్టుచు వెడలిపోసాగిరి. అటులుచెదరినఁ దమనై నీకులఁ గాంచి ద్రోణుఁడును, ద్రౌపదియు, బృహద్రథులుఁ డును, గృహ్యతపర్షులును, గర్జుఁడును, శకునిదుర్యోధనులును, గుపితులై యపరాజితుఁడగు నాసౌభద్రునిఁ దలపడిరి. ఓరాజా! వారును నీపౌత్రు నోరునఁజాలక కొందఱు విముఖులైరి. అటులుండఁగా నపు డల్లారుముద్దుగాఁ బెరిగియు బాల్యముచే గర్వితుఁడగుట నిర్భయుఁడై యొకఁడే నీమనుమఁడగులక్ష్మణుఁ డాయభిమన్యు నెదుర్కొనియెను. పుత్రప్రేమచే వాని ననుసరించి సుయోధనుఁడు వెడలెను. ఆతనివెంబడించి మహారథులెల్లరును వెడలిరి. వారెల్లరును బెనుమబ్బులు జలములచే బర్వతమునువలె నాయభిమన్యుని శరవర్షమున ముంచిరి. అపుడు వారి నాయభిమన్యుఁడు మేఘములను బెనుగావలెఁ దొలఁగించి, నీకుఁ బౌత్రుఁడును, మనోజ్ఞురూపుఁడును, శూరుఁడును సుద్యుతకార్ముకుఁ డును నై, మిగుల సుఖముగాఁ బెరిగినవాఁడగుట నలకూబరుఁడునాఁ దగి తనతండ్రిచెంత నిలువఁబడియున్న యాలక్ష్మణుని, మత్తగజము మదగజమునుబోలె నెదుర్కొనియెను. అంత నాలక్ష్మణుఁ డాసౌభద్రుని మార్కొనీ. తీవ్రనారాచములచే నాతనిబాహువుల నొప్పించెను. అపు డాయభిమన్యుఁడు దండతాడితమగుసర్పమువలెఁ గుపితుఁడై నీపౌత్రుఁ డగులక్ష్మణునితో ‘ఓయీ! ఈలోకమును జక్కగాఁ జూడుము. నీవిడఁ బరలోకమున కేగుదువు. ఓయీ! మఱియు నీబంధువులు నిన్నుఁ గాంతురుగాక. నిన్నిదె యమలోకము నొందించుచున్న వాఁడను’ అని పలికి పొరవిడిచినపామునాఁడగు నొకభల్లముచే నాతనిఁ బ్రహరింప నది యాలక్ష్మణుని సకుండలమగు చక్కనివదనముగల తలను దెగనేసెను. అపు డటులు లక్ష్మణుఁడు నిహతుఁడగుటను జనులెల్లరును నాశ్రోశించిరి. అంతఁ బ్రియపుత్రుఁడగులక్ష్మణుఁడు హతుఁడగుట కెంతయు గుపి

తుండై సుయోధనుడు క్షత్రియులతో 'ఓయీ! వీనిని జంపు' డని యజ్ఞచెను. పిదప ద్రోణుడును, గృపుడును, ద్రోణపుత్రుడును, గర్జ్ణుడును, బృహద్యలుడును గృతవర్జుడును గలిసి యాహ్వరధికులు నాతని జాట్టుకొనిరి. అంత సతఁడు వారిని దీప్తనారాచముల నొప్పించి పరాజ్ఞులులఁ గావించ, సంతలో నందులకు నైంధవునిబల మరుదెంచెను. అపు డాతనినై నకులగు కాలింగులు నిషాదులు క్రాధపుత్రుడును, గవచధారులై గజనై న్యముతో నాతనిమార్గము నావరించిరి. అపు డెంతయు ఘోరమగుయుద్ధము జరిగెను. అంత నాయద్దునుసూతి, పెను గాలి యాకసమునఁగలమేఘములనుబోలె నాగజనై న్యమును రూపు మాపఁ గ్రాధపుత్రుడు తీవ్రనారాచప్రయోగముతో నాతని యెదుర్కొనియెను. అపుడు మఱల ద్రోణుడు మున్నగురధికులు మఱి పరమాస్త్రములను బ్రయోగించుచు నాయభిమన్యుని మార్కొనిరి. అపు డతఁడు వారి నెల్ల నివారించి యాక్రాధపుత్రుని బీడించి, మఱియు నమేయమగుశరపరంపరచే వాని ధనుర్భాణబాహుకేయూరములను, శిరఃకిరీటములను, ఛత్రధ్వజసూతాశ్వములను నేలఁగూలనేసెను. కుల శీలశ్రుతములును, గీర్తియు, బలమును, నస్త్రబలమునుగల యాక్రాధపుత్రుడు హతుఁడయినతోడనే తఱుచుగా మనయోధులందఱును విముఖులైరి" అని తెలుప విని ధృతరాష్ట్రుఁ డిట్లనియె.

— బృహద్యలుడు మృతినొందుట —

“ఓసంజయా! చిన్నవయసువాడయ్యుఁ బరాజితుఁడుగాక క్షత్రియకులానుకూలకర్త మాచరించు నాసౌభద్రుఁ డటులు ప్రవేశించి, యుద్ధపలాముతుఁడుగాక మూఁడువత్సరములువయసుగల, యాజానేయములతో నాకసమున నెగురుచున్నటులు వచ్చునాతని వారెల్లరును జాట్టుకొనిరని తెలిపితిగదా! వారెవ్వరెవ్వరు?”

అది విని సంజయుడు “ఓరాజా! అటు లభిమన్యుడు ప్రవేశించి తీవ్రనారాచముల నీవారి నెల్ల నొప్పించి పరాజ్ఞులులనొసర్ప, ద్రోణుడును, గృపుడును, గర్జ్ణుడును, నశ్వత్థామయు, బృహద్యలుడును, గృతవర్జుడు ననెడియార్వరమహారథులును నాతని జాట్టుకొనిరి. ఓ మహారాజా! నీనై న్య మానైంధవునిపై భారమెల్ల నిడి, యుధిష్ఠిరునిపై

వెడలెను. తక్కినయోధులు తాళప్రమాణములగుచాపములను సారిం
చుచు, శరవర్షముచే నాసౌభద్రుని ముంచిరి. సకలవిద్యాధురంధరు
లైన యష్టహారథులనెల్ల నాతఁడు నిజశరప్రహారములచే నిలువరించి,
ద్రోణు నేఁబదింటను, బృహద్యలు నిరువదింటను, గృతవర్త నెనుబదిం
టను, గృపు నఱువదింటను గొట్టి, యశ్వత్థామను బదిబాణముల నోనాఁట
నేసెను. మఱియు నొకసితపీతమగు తీవ్రనారాచముచే గర్జుని నొప్పించి,
కృపునిగుఱ్ఱములను బడఁద్రోసి, మఱియు వానిష్ఠాస్థానాథులను గొట్టి
యాతనివక్షమును బదిబాణములచే నొప్పించెను. పిదపఁ గురువంశకేర్తి
వర్ధనుఁడును వీరుఁడునగు బృందారకుని, నీకొమరులు చూచుచుండఁగా
నొకనిమేషమున వధించెను. అపు డశ్వత్థామ యభిమన్యు నిరువదైదు
త్సుద్రకములచే నొప్పింప వాని నాయభిమన్యుఁడు వడిగాఁ బ్రతి
ప్రహార మొనర్చెను. అంత నీకొడుకులెల్లఁ గాంచుచుండఁగా నాయభి
మన్యుఁ డాయశ్వత్థామ నఱువదిబాణములచే గొట్టి, నాతఁడును మైనా
కమువలెఁ జలింపక డెబ్బదిరెండుబాణములచే గొట్టెను. దాని కా
యభిమన్యుఁడు ప్రతిప్రహారమొనర్చెను. అపుడు పుత్రప్రేమచే ద్రోణుఁ
డాయభిమన్యు నూఱుబాణములచే గొట్టి, నపుడే యశ్వత్థామయు
నఱువదిబాణములచే నొప్పించెను. పిదపఁ గర్ణుఁ డిరువది రెండింటను, గృత
వర్ధుఁడు పదునాల్గింటను, బృహద్యలుఁ డేఁబదింటను, గృపుఁడు పదింటను
బ్రహారింప, వారివారిబాణములను బదిపదిబాణములచే నివర్తించెను.
అంతఁ గోసలాధిపుండగు బృహద్యలుఁ డొకకర్ణిచే నాయభిమన్యుని
నొప్పింప, నయ్యభిమన్యుఁ డాతనియశ్వములను ధ్వజమును జాపమును
సూతునిఁ బుడమిఁ బడఁద్రోసెను. పిదప బృహద్యలుఁడు విరభుఁడై కేడె
మును ఖడ్గమునుబట్టి యభిమన్యుని తలఁదెగనేయు నుత్సాహముతో
వెడల, నతఁ డాబృహద్యలునివక్షము నొకబాణముచే భేదింప, వాఁడు
భిన్నహృదయుఁడై నేలఁగూలెను. మఱియు నిటులు ఖడ్గకార్షకధారు
లగు పదివేపురుక్షత్రియులఁ జంపి, బృహద్యలుని వధించి, మహాయోధుల
నెల్ల శరవర్షముచే నాయభిమన్యుఁడు నిలువరించెను.” అని తెలిపి సంజ
యుఁడు మఱియు నిట్లనియె.

— ఆభిమన్యునియుద్ధము ౭ —

“ఓయంబికానందనా! ఆయభిమన్యుడు కర్ణియనెడుబాణముచే నక్కర్ణుని కర్ణమునఁ గొట్టి, మఱియు నేఁబదిబాణములచే నెంతయు నాతనికిఁ గోపముదయించునట్లులు నొప్పించెను. అంత నారాధేయుఁడును బ్రతిప్రహారమొనర్చి, యాతఁడు వైచిశరపరంపరలచే నిండి యెంతయు విరాజిల్లెను. ఆయభిమన్యుడును కర్ణునిబాణములచే మేనునింఁదార క్త సిక్తాంగుడై యుండెను. అటులు వారిరువురును బరస్పరప్రహారములచే రుధిరపూరితావయవులై బూచినమోదుగులునాఁ జూపట్టిరి. పిదప నయభిమన్యుఁ డక్కర్ణుని మంత్రులార్యుల, సూతధ్వజరథాశ్వములను గొట్టి చంపెను. మఱియు నతఁడు మహారథులగు నాయార్యులలోఁ బ్రహరించినవానికెల్లఁ బ్రతిప్రహారమొనర్చి, మాగధపుత్రుఁ డగునశ్వకేతు నాటుబాణములచేఁ గొట్టి, వానిసూతాశ్వములను బుడమిఁ బడఁ ద్రోసెను. మఱియు మార్తికావతికునిఁ గుంజరకేతనుని నొకక్షురప్రముచేఁ జంపి శరపరంపరల బ్రయోగించుచు సింహనాదమొనర్చెను. పిదప దుశ్శాసనపుత్రుఁ డాయభిమన్యుని నాల్గుగుఱ్ఱములను గొట్టి, సూతు నొకబాణముచే నొప్పించి, వానిని బదిబాణములచే నోనాట నేసెను. పిమ్మట నాయద్జనాత్మజుఁ డాదుశ్శాసనపుత్రునిఁ బదిబాణములచే నొప్పించి, మఱియు సరంభముచే రక్తనేత్రుఁడై వానితో ‘ఓరీ! నీతండ్రి నీచుఁడువలె యుద్ధమును మాని వెడలిపోయెను. అటులుగాక నీవు యుద్ధమెఱిగి నాతోఁ బోరితివేని నన్నుఁ దప్పించిగొనిపోఁజాలవు.” అని పలికి చక్కఁగా సానవెట్టిన యొకనారాచమును విడువ, ద్రోణతనయుఁడు దానిని మూఁడుబాణములచే ఖండించెను. పిదప నయ్యర్జునాత్మజుఁడు వానిని విడిచి శల్యుని మూఁడుబాణములచే నొప్పించెను. వాని నాశల్యుఁడు కంకపత్రములగుతోఁబ్పదిబాణములచే నొప్పించెను. ఓరాజా! అది యెంతయు మా కద్భుతము గావించెను. పిదప నభిమన్యుఁ డాశల్యునిశరాసనమును దునుమాడి పార్జిసారథులను గొట్టి, యాటుబాణములచే నాతని నొప్పింప, నతఁడు వేటొకరథముపైకిఁ బోయెను. పిమ్మట నతఁడు శత్రుంజయునిఁ, జంద్ర కేతుని, మహామేధుని, సువర్చసుని, సూర్యభాసునిఁ గొట్టి, మఱియు శకుని నొప్పింప, నాసౌబ

లుడు మూడుబాణములచే నాతని గొట్టి, సుయోధనునితో 'ఓ
యల్లుడా! మున్నుగా మనలో నొక్కొకని వీడు హింసించియుండెను.
కావున మనమెల్ల వీని నేల మధింపఁగూడదు. ఓరాజా! కృపద్రోణాదు
లతోఁగూడి వీనిని వధించునుపాయ మూహింపు' మని పలికెను. పిమ్మటఁ
గర్జుడు, ద్రోణునితో 'ఓవిప్రాత్తమా! వీడు మున్ను మనలనెల్ల మధించు
చున్నాడు. వీనివధమువిధముచు వడిగాఁ దెలుపుము' అని పలికెను.
అదివీని ద్రోణుడు వారెల్లరతో 'ఓవీరులారా! ఇక్కుమారునేయ
నించుకే నవకాశముగలదా? పరికింపుడు. ఇతఁడు తనతండ్రివలె నలు
వైపులఁ జూచుచుఁ బ్రహరించుచున్నవాడు. ఈతనిలాఘవము నార
యుడు. రథమార్గములం దీతనిమండలాకారమగుధనువే గానవచ్చు
చున్నది. ఇతఁడు శరసంధానమునేయుటయు, వానిని విడుచుటయుఁ
దప్ప వేటొండు గానరాదు. ఇతఁడు నన్ను శరపరంపరలచే బీడించుచు
మూర్ఛగలిగించుచున్నాడు. ఈతనివిక్రమము గాంచిన నాకెంతయు
సంతస మొదపుచున్నది. ఇతఁడు నిజరణవిహారముచే నా కానందముగలి
గించుచున్నాడు. మహారథులందఱును బ్రయత్నించియు నవకాశము
గనిపెట్టఁజాలకున్నారు. తనవాస్తలాఘవము మెఱయ శరప్రయోగము
నేయుచుండ నర్జునునకును నతనికిని భేద మగవడలేదు.' అని పలికెను.
పిదపఁ గర్జుడు ద్రోణునితో, 'ఓబ్రాహ్మణోత్తమా! అభిమన్యుశరాహ
తుడనై, నిలుము నిలుమని వానియెదుట నిలువ నన్నెంతయుఁ బీడిం
చెను. తేజస్వీయగు నక్కుమారునిశరము లతిదారుణములు. అయ్యవి
పావకతేజములై నాహృదయము వేధించుచున్నవి' అని పలుక విని
నగుచు నాచార్యుఁ డాతనితో 'ఓరాధేయా! ఈయవక్రవిక్రముడగు
యువకునికవచ మభేద్యము. వీనితండ్రికి నేను గవచధారణము నుప
దేశించితిని. దానిసంతయు వీడు స్థిరముగాఁ దెలిసికొనినవాడు.
చుటుకుగల బాణములచే వీనియల్లెత్తాటని ఛేదింపవచ్చును. విల్లు
దునుమవచ్చును. అటులే పగ్గములను గుఱ్ఱములను బార్శ్వసారథులను
దునుమాడవచ్చును. నీకు వశపడనేని వీనిని ఛేదింపుము. ఓ
రాధేయా! నే జెప్పినటులుగా మున్నుగా వానిని ఛేదించి, పిదప
వానిని భరాజ్ఞులుని గావింపుము. పిమ్మటఁ బ్రహరింపుము. వీడు ధనుర్ధ

రుండై యుండెనేని వీనిని సురాసురులకును జయింప వలనుపడదు. నీవు వీనిని జంపడలఁచితేని మున్నుగా విరథునిఁ జేయుము. విల్లు దెగ నేయుము.' అని పలుక విని యక్కణ్ణుండఁ తగ్గరపడుచు, లఘుహస్తండ్లై శరప్రయోగమొనర్చుచున్న యాయభిమన్యునిధనువు దునుమాడెను. భోజఁ డాతనిగుఱ్ఱములను జంపెను. కృపుండఁ వానిపారిసారథులను వధించెను. అటులు విధనుష్కండ్లగు నాతనిఁ దక్కిననారు శరవర్షమున ముంచిరి. ఓరాజా! అటు లాయాచ్యుతుమహారథులును చర్వరపడుచు విరథునొనర్చి దయాకహితులై బాలుండని యాలోచింపక యసహాయుండై యుండఁగా నొక్కుచ్ఛడిఁ గవిసి నొప్పించిరి. అతఁడటులు విల్లుదెగి విరథుండై నిజధర్మమును విడువక కేడెమును ఖడ్గమునుబట్టి యాకసమున కెగరి, కౌశికాదిమార్గములచేతను, బలముచేతను, లాఘవముచేతను, గరుడునివలె జరించుచుండ, నెవనిపైఁ బడునో యని యందలి మహారథు లూర్ధ్వదృష్టులైచూచుచు, సందుగనిపెట్టి యాతని నొప్పించిరి. అపుడు దోణిండు మాణిక్యపురిబడిగల యాయభిమన్యుని ఖడ్గమును గొట్టెను. అంత నారాధేయుఁ డాతని కేడెమును గొట్టెను. పిమ్మట నతఁడు సమస్తలమునొంది చక్రముబూని కుపితుండై దోణిని పైకి వెడలెను. అటులు వెడలి చక్రరేణువులచే విరాజిల్లుచుఁ జక్రపాణియై యొకక్షణ మావాసు దేవుండఁ నాఁ జూపటెను. మేనఁగారు రక్తముచేఁ దనవస్త్రముతడిసి భూకపటిపుటకుటిలితాస్యం డై సింహనాదమొనర్చుచు, నతిబలుండగు నయ్యభిమన్యుఁ డామహారథులనడుమ నెంతయు శోభిల్లఁజూచ్చెను" అని తెలిపి సంజయుండఁ మఱియు నిట్లనియె.

—ॐ ఆభిమన్యునివధము ॐ—

“ఓరాజా! ఆవిష్టునిమేనల్లుండఁ విష్టునాయుధమగుచక్రము పూని యాసంగ్రామరంగమున విష్టుండనా విరాజిల్లెను. గాలిచే గదలుముంగురులు వెలయః గత్తినెత్తి సురలకును జూడరానియాతనిమేను జూచి క్షత్రియులెల్లరును మిగుల భయంభ్రాంతులగుచు నాతనిఁ జక్రమును బలుపురును బలుఖండములుగా ఖండించిరి. అంత నతఁ డొకమహాగదను బూని యశ్వత్థామపై వెడలెను. అటులు గదను బూని వచ్చునాతనిఁ గాంచి యశ్వత్థామ రథమధ్యమునుండి మూడడుగులు మేరతొలగి

చన నయ్యభిమన్యుఁ డాతనిగుఱ్ఱములను, బార్హిసారథులను జంపి, శర
వ్యాప్తాంగుడై యేడుబందివలెఁ గానవచ్చెను. పిదప మఱియు సుబల
దాయాదుడగు కాలికేయునిఁ జంపి, వానియనుచరులగు డెబ్బదేక్షుర
గాంధారులను గొట్టెను. మఱియు వసాతీయులగుపదుగురరథికులను
గొట్టి, కైకేయులగు నేడువరధికులను, బదియేనులను జంపి, మఱియు
నాగదతో దుశ్శాసనపుత్రుని రథాశ్వములను బీడించెను. ఓరాజా!
అందుల కాదుశ్శాసనాత్మజుఁడు కుపితుఁడై తానొకగదబూని నిలునిలు
మని పలుకుచు వెడలెను. అటులు వారిరువురును గదలనెత్తి పరస్పర
సంహారమును గోరువారై మున్నాత్ర్యంబకాంధకాసురులువలెఁజోరాడ
నారంభించిరి. అపుడు వారు పరస్పరము గదలతో మొత్తుకొని పుడమిఁ
బడి, యారణంగమున విడువబడిన యింద్రధ్వజములునాఁ జూపట్టిరి.
కురుకీర్తివర్ధనుడగు దుశ్శాసనాత్మజుఁడు లేచి, యపుడే లేచుచున్న
యభిమన్యునితలపైఁ గొట్టెను. మహాత్తరమగు నాతని గదావేగము
చేతను, నలసియుండుటచేతను, నయ్యభిమన్యుఁడు నిశ్చేతనుడై నేలఁ
గూలెను. ఓరాజా! అటులు పలువురచే నతఁ డొక్కఁడు నేలఁగూల్పఁ
బడియెను. అటులు పెక్కునైన్యములను, గుంజరము పద్మవనమునువలె
జీల్చి చెండాడి, వ్యాధులచే వనగజమువలె దుది కతఁడు మనవీరులచే
హతుడయ్యెను. అటులుపడిన యాశూరుని మనవారెల్లరును జాట్టి
కొనిరి. శిశిరాంతమున నడవిఁగాల్చి శాంతినొందినపావకుఁడునాఁడగి,
తరుశృంగములను గూలఁద్రోసి యూరకున్న వెనుఁగాలినిబోలి, భారత
వాహిని శుష్కింపఁజేసి, యస్తమించినయాచిత్య ననుకరించి, రాహు
గ్రస్తుఁడగుసోమునిమాడ్కిని, శుష్కించినసాగరమువలెను క్షీణబలుఁడై
పూర్ణచంద్రునేలువదనమును, ముంగురు లావరించియున్నకన్నులును
జూచువారికి శోకముగలిగింపఁ నేలఁగూలియున్నయభిమన్యునిఁజూచి
మనమహారథులెల్లరును బరమానందభరితులై, మఱిమఱియు సింహ
నాదము లొనర్పసాగిరి. ఓరాజా! నీవారి కమందానంద మొదవెను.
తక్కినవీరులెల్లరును గన్నుల నీరువెట్టిరి. ఓరాజా! అంతరిక్షమున భూత
ములన్నియు క్రోశించెను. ద్రోణకర్ణాదులగు నార్జునుయోధులును
గూడి యసహాయుడగునాతని నొక్కనిఁ జంపి కూలఁద్రోసిరి. ఇది

యెంతయు మన కధర్మము గాకపోదు. అతఁడు హతుఁడై గూలు టను, మేదిని యెంతయు నక్షత్రగణములతోఁగూడి పూర్ణచంద్రుఁడు గల యాకాశమువలె విరాజిల్లెను. మఱియు నారణ్యరంగము సువర్ణపుంఖములగు శరపరంపరలచేతను, రక్తప్రవాహములచేతను, సకుండలములగువీరులశిరస్సమూహములచేతను భీషణమగుచు విచిత్రములగుపతాకోష్ఠీషములతోడను గూడి చామరములు, కుధలు, దునిఁగినమహాయుధములు, కాంతులీను సరనాగాశ్వరథాలంకారములును, పౌరలవిడిచిన పాములునాఁదగు దారుగలకత్తులును, ధనువులు, విశిఖములు, స్త్రాసములు, కంపనములును గలిగి పుడమి యెంతయు నలరారెను. గుఱ్ఱములు కొన్ని శ్వాసములువిడుచునవియుఁ, గొన్ని నిర్జీవములయినవియుఁ, గొన్ని రక్తస్థిక్తములును నై రాతులతోఁగూడి నేలఁగూల పుడమి విషమమైయుండెను. అటులే యంకుశములతోఁగూడిన మావంతులతోడనుగూడి కేడెములు నాయుధములు ధ్వజములునుగలిగి శిఖరములు విఱిగిపడిన కొండలునాఁదగు నేన్దులతోడను, నశ్వసారథియోధులతోడను మేదిని వ్యాపించియుండెను. కలఁతపడిన సరోవరములువలె హతములగు గజపదాతిసంఘములచే నారణ్యరంగము భీరువులకు భయజనకమై ఘోరమై గానవచ్చెను. చంద్రాదిత్యసమద్యుతియై యటులుపడినయభిమన్యునిఁ జూచిన నీవారికి మోదమును బొండవులకు భేదమును గలిగెను. యువకుఁడగు నయ్యభిమన్యుఁ డటులు హతుఁడగుటఁ గాంచి పాండవ నైన్యములు ధర్మజుఁడు చూచుచుండఁగనే పరువులువాతెను. అపు డటులు చెదరిననేనను గాంచి యుధిష్ఠిరుఁడు వారితో 'ఓవీరులారా ! ఈసంగ్రామమునఁ బరాజ్ఞుఁడుగాక పోరి మృతినొందిన యీశూరుఁడు స్మర్యమునుబొందెను. జడియకుఁడు. నిలువుఁడు. మనము వైరులను జయింపఁగలుగుదుము.' అని పలికి వారిదుఃఖము నపనయించుచు ధైర్యమునుగలిగించెను. ఓరాజా! సంగ్రామమున విషసర్పములునాఁదగు రాజపుత్రులను మున్నుగాఁ జంపి, మహారథుఁడగు కౌసల్యుని రూపుమాపి, పిదపఁ గృష్ణార్జునతుల్యుఁడగు నయ్యభిమన్యుఁ డింద్రపదనమునుజేరెను. గజాశ్వరథపదాతులను నమేయముగా రూపుమాపి యతఁడు సంగ్రామమునఁ దృప్తిపడక పుణ్యకర్తకర్తయై పుణ్యకర్తలలోకముల నాక్రమింపఁజూయెను." అని తెలిపి సంజయుఁడు మఱియు నిట్లనియె,

— యుద్ధభూమివర్ణనము ౨ —

“ఓయాంబికేయా! మేమాయుత్తమును గొట్టి, వారిశరపీడవడి యాసాయాహ్వామున రక్తనిక్తాంగులమైమామానెలవుల కేగితిమి. మహారాజా! నాటిదివసము ముగిసి నక్కలమొఱలతో నమంగళమై సంధ్యాకాల మద్భుతముగా నారంభమయ్యెను. పక్షమునుబోలి సూర్యుఁ డస్త పర్వతముపై వ్రేలాడెను. అశీశక్తితో మరవిభూషణాదులకాంతుల నాకర్షించుచు, రవిభూమ్మ్యాకాశముల నేకముగఁజేయుచు, దనకుఁ బ్రియమగుపావకశరీరము నాశ్రయింపఁబోయెను. గొప్పమబ్బులగుంపులును, బర్వతములునుబోలి వైజయంతియు నంకుశముఁ గవచము నారోహకులు మున్నగువానితోఁగూడి పడినయేన్దులచే బుడమి నిండియుండెను. రథకులు మడియుటను, నశ్వములును సూతులును గెడయుటను, పతాకములు గేతువులును గూలుటను, రూపుచెడి చూర్ణములై రథములు పుడమి నెల్లెడల వ్యాపించియుండెను. కవచాంబరాభరణాదులు చెడి పెక్కురుపదాతులు విలువగలశయ్యలపైఁ బరుండఁదగినవారయ్యు ననాథులవలె నేలఁగూలి దొరలుచుండిరి. అందుఁ గుక్కలును, నక్కలును, గాకులును, గ్రద్దలును, దరతువులును, వృకములును, రక్తపాయులగుపక్షులును, దారుణములగురక్షో గణములును, బిశాచగణములును హతములై, గజాశ్వములచర్మముల నొలిచి రక్తముఁ ద్రావుచు, మజ్జామాంసాదులను దినుచుండెను. రాక్షసులు వసను వెదనుజల్లుచు నగుచు శవములను లాగుచుఁ బీకుచునుండెను. శరీరసంఘములే తీరములును, రక్తమే జలములును, రథములే పడవలును, నేన్దులే కొండలును, మనుష్యశరీరములే కలువలును, మాంసములే కర్దమములునుగా భయంకరమై వైతరణివలె దుస్తరమై, ఘోరమైన యొకనది యపుడు ప్రవహింప మొదలిడెను. అట్టిభయంకరమగు సంగ్రామరంగమును జూచు వారి కెంతయును భయము గలుగకమానదు. దానిని జూచుచుఁ బోయిరి.” అని తెలిపి సంజయుఁడు మఱియు నిట్లనియె.

— యధిష్ఠిరుఁడు విలపించుట —

“ఓరాజా! రథయూథాధిపుఁడగు నభిమన్యుఁ డటులు హతుఁ డగుడు, రథసన్నాహములనువిడిచి, విండ్లుపాఱవైచి, పాండవపక్షమువా

రందలు నాయుధిష్ఠి నావరించియుండిరి. అపుడు వారాసౌభద్రునిపై మనములికి దుగ్గిఖాత్రాంతులై యుండిరి. పిదప భ్రాతృపుత్రుఁడును మహారథుఁడునగు నభిమన్యుఁడు హతుఁడగుటను నాయుధిష్ఠిరుఁ డెంతయు దుగ్గిఖాతుఁడై యిట్లు విలపించెను.

‘ఓయోధులారా! నాప్రియమునకై మిక్కిలి సమృద్ధముగు ద్రోణ నై న్యమును జొచ్చి సమృద్ధములేకుండ శూన్యహమును భేదించి లోనికి గోమధ్యమును జొచ్చినసీంహమువలె నతఁడు ప్రవేశించెను. కృతాస్తులును రణగర్జితులునగు యోధులెల్లరును నాతని మార్కొని భంగమొందకపోలేదు. మాకుఁ బరమవైరియగు దుశ్శాసనుఁడు వాని యెదుటఁబడి శరపీడితుఁడై పరాజ్ఞుఁడయ్యెను. మహాసముద్రమనఁదగు ద్రోణనై న్యము నటులుగడచి తుదికి దుశ్శాసనుతనయుచే న్వర్ణము నొందెను. ఆహా! అభిమన్యుఁ డిటులయ్యెనుగదా! ఇక నర్జునుమొగమెటులు గాంచగలను? ప్రియపుత్రునిఁ జూడఁగోరు నాసుభద్ర నెటులు చూతును? ఆకృష్ణార్జునులతో నీయర్థములేనియసమంజసవిషయమున కేమి బదులు చెప్పగలము? ఆకేశవార్జునులకును, సుభద్రకును మేలుగోరువాడనై యున్న నేనే వారి కీయప్రియమొనర్చితిని. లోభియగువాఁడు దోషములను గనిపెట్టలేడు. ఆలోభము మోహము వలనఁ గలుగుచుండును. తేనెనుగోరి యిట్టిప్రపాతమును దెలియనై తిని. ఎవ్వఁడు వాహనములందును, శయనములందును, భూషణములందును, ముందుగా ననుభవింపఁదగువాఁడై యుండెనో, యట్టిబాలుఁడు యుద్ధమున నాచే ముందునుపఁబడియెను. అయ్యో! బాలుఁడును, యుద్ధములం దాఱితేరనివాఁడు నగునతఁడు మంచిగుఱ్ఱమువలె సమృద్ధముగు నచ్చోట నెటులు తేమమొందును? కోపదీప్తుఁడగు బీభత్సునికృపణదృష్టిచే దగ్ధులమై యిపుడు మన మీతని ననుసరించి యిందే శయనితము. మతిమంతుఁడును, బిడియముగలవాఁడును, శాంతిధనుఁడును, రూపనిధియు, బలశాలియు, మానవంతుఁడు, ధీరుఁడును, సత్యపరాయణుఁడు నని యీయర్జునునిఁ బండితులు శ్లాఘింతురు. వీర్యశాలియగు నితఁడు నివాతకవచులను గాంగేయులను రూపుమాపెను. మఱియు హిరణ్యపురవాసులై మహేంద్రశత్రులగు పాలోములను నై న్యములతోఁగూడ నొకనిమేచమున నాతనిచే హతులైరి. భయపీడితులగు

నెట్టివారికిని నభయమొసంగు నాయర్జునునాత్మజున కభయమొసంగఁజాల మైతిమి. థార్తరాష్ట్రసైన్యముల కిప్పుడు గొప్పభయము సంప్రాప్తించి నది. పార్థుఁడు కుపితుఁడై కౌరవులను నశింపఁజేయకమానఁడు. నీచుఁడును, నీచసహాయుఁడును నై దుర్యోధనుఁడు నిజపక్షయకారకుఁ డగుచు వారినెల్లఁ జూచి దుగ్గించుచుఁ దనజీవితమును విడుచును. నాకింక జయము సంతోషకరము కానేరదు. రాజ్యమును రుచింపలేదు. సురలతోఁగూడిన యాదేవత్వమును నాకభిలషితము గాదు. ఛీఛీ ! అప్రతిమానపౌరుషుఁడగు నీయింద్రునిమనుమఁ డిటులు హతుఁడగుట నారయఁగా నీయుద్ధముతో నేమిపని? అని పలికె” సని తెలిపి సంజయుఁడు మఱియు నిట్లనియె.

—౨౨ వ్యాసుఁడు ధర్మజు నూరార్పుట —

“ఓరాజా! అటు లాయుధిష్ఠిరుఁడు విలపించుచుండఁగా నందులకు మహర్షియగు వ్యాసభగవానుఁ డరుదెంచెను. ఆతని యథావిధిగాఁ బూజించి యుధిష్ఠిరుఁడు కూర్చుండి యాతనితో ‘ఓమహర్షివర్యా ! అధర్మపరులగు వెక్కురుమహారథులు చుట్టుకొన వారితో నావీరుఁడు పోరాడి రణరంగమున హతుఁడయ్యెను. బాలుఁడయ్యు గురుబుద్ధియగు నాసౌభద్రుఁడు యుద్ధమొనర్చుచుండియు, సుపాయముదప్పి సంగ్రామ మున మృతినొందెను. ఓతాతా! నీవు ముందు ప్రవేశించి మాకుఁ ద్రోవఁ గలిగింపుమని నేను దెలిపితిని. కాని లోని కతఁడు ప్రవేశింపఁగనే మేమును వెడలియు నానైంధవునిచే నివారితలమైతిమి. యుద్ధజీవులగు ఊత్రియు లెపుడయినను సమయుద్ధ మపేక్షింపవలయునుగదా ! ఇప్పుడు వైరులొనర్చినయుద్ధము విషమయుద్ధము. అటులగుట నాస్వాంతమున కెంతయు సంతాపముగదురఁ జింతచే నది యగుచుకేని శాంతిపహింప కున్నది.’ అని బాష్పాకులితనేత్రుఁడై మఱినుఱియు శోకించెను.

ఓరాజా ! శోకాకులితచిత్తుఁడై యటులు విలపించు నాధర్మజు నితో వ్యాసుఁడు ‘ఓయుధిష్ఠిరా! మహాప్రాజ్ఞా! సర్వశాస్త్రవిశారదా ! నీబోఁటివారెవ్వరు నాపదలందు ధైర్యమును విడువరు. ఇక్కుమా రుఁడు వెక్కురువైరులను జంపి స్వర్గమున కేగినవాఁడు ఇతఁడొనర్చిన పని బాలురకు సాధ్యమైనదిగాదు. ఓయుధిష్ఠిరా! విధి దప్పింపరానిదని నీవెఱుంగవా? మృత్యువు దేవదానవగంధర్వులను దీసికొనిపోలేదా?”

అని పలుక విని యతఁడు వ్యాసునితో 'ఓతాతా ! ఈభూతలనేతల్లెల్ల
రును మహాబలులై రణరంగమునఁ బోరాడి హతులై తెలివిదప్పి యిప్పు
డమిఁ బడియున్నవారు. నాగాయుతబలులును వాయుతుల్యబలులునై
యిందుఁబడిరి. వీరికి సాటియగువా రెవ్వరేనిఁగలరందువా? ఒకపుడును
వీరిని రణమునఁ జంపువాఁ డొకఁడును గలుగఁడని నాయభిప్రాయము.
తేజోబలసమన్వితులగు వీరవక్త్రవిక్రములుగదా ! ఇట్టి వీరు పరస్పర
మును జంపికొనవలయు ననుస్థిరబుద్ధితో నుండుటలో సందియములేదు.
ఆహా! వీరులును బ్రాజ్ఞులునగు వీరెల్ల విగతాయువులై రణశయ్యలను
బయండియున్నవారు. మృతులు అను నొకశబ్ద మర్థముగలిగి ప్రవర్తిలు
చున్నది. అవక్త్రవిక్రములగు నిష్కహీనాులై యిరును మృతులై రిగదా !
మఱియు శత్రుసశకతులై యభిమానములు వీడి యారాజపుత్రులు
చేష్టారహితులై యగ్నిలోఁబడిరి. ఇందు నాకొకసందియ మొదవెడిని.
ఇట్టివీరులకు మృతులనుసంజ్ఞ యెట్లురాఁదగ్గును? మృత్యు వైషినికగును?
మృత్యు వెట్లువచ్చును ? అయ్యది ప్రజల నెట్లు సంహరించుచున్నది ?
దానిని నాకెఱిగింపుము.' అని యడిగెను.

ఓరాజా! అది విని యావ్యాసుఁ డాశ్వాసకరముగా నాధర్మజు
నితో 'ఓయుధిష్ఠిరా! నీవడిగినప్రశ్నమున కుదాహరణముగా నొక
పురాతనైహాసము గలదు. అది మున్ను నారదుఁ డకంపనున కెఱిగించి
నది. ఓరాజేంద్ర! ఆయకంపనుఁడును మహాత్తరమగుపుత్రవ్యసనదుఁగి
మొంది నీవలెఁ బ్రశ్నించెను. అటులగుట మృత్యుప్రభావము నెఱి
గించెదను వినుము. దానివలన స్నేహశ్రయమైవచ్చిన యీ నీదుఁగిము
తొలఁగెడిని. నాయెఱిగించు సిప్పురాతనచరిత్ర మాయుష్కరమును,
గీర్తిని బుట్టిని గలిగించునదియు, బవిత్రమును శత్రునాశకమును నై,
శుభములలో శుభమైనది. వేదాధ్యయన మెట్టిదో, యాయుపాఖ్యాన
మట్టిది. ఓమహారాజా! బ్రాహ్మణోత్తములు నిత్యమును బ్రాతఃకాల
మున దీనిని దెలుపఁగా వినవలయును. అటులే నేటి గోరువాని కది
గలిగెడిని. ఓమనుమఁడా! మున్ను కృతయుగమున అకంపనుఁడను
నొకరా జుండెను. అతఁడు సంగ్రామరంగమున శత్రుపశుఁ డైనపు
డతనికొమరుఁడగు హరియనువాఁడు యుద్ధమునకు వెడలెను. అతఁడు
బలముచే నారాయణుని బోలి శక్రసమవిక్రముఁ డై పోరాడుచు

శత్రుపరివృత్తుడై వేలకొలదిగజాశ్వాదులను బరిమార్చుచు, దుష్కుర కృత్య మొనర్చి, తుదికి హతుడయ్యెను. అటులు తనసుతుడు హతుడగుట కాయకంపనం దెతయు దుగ్గతుడై వానికి బ్రేతకృత్యములు నిర్వర్తించి, రేపవలు పరితపించుచు సుఖమనునది లేకుండెను. పుత్రవ్యసనసంభవమగు నాతనిదుగ్గము నెఱిగి యందులకు దేవర్షి యగునారదుడు వచ్చెను. అంత నామహాభాగుడగురా జాదేవర్షి నారసి యథాన్యాయముగాఁ బూజించి, పిదప జరిగిన తనయుదంతము నెల్లఁ దెలిపి, మఱియుఁ దనపుత్రుడు రణరంగమున విక్రమించి శత్రుల నోడించి, తుదికిఁ బెక్కురచే హతుడయ్యెననియుఁ బలికి, 'ఓమహర్షి పర్యా! మృత్యుజన నేమి? దీని బలపౌరుషములన నెట్టివి? దీనిని వినఁ గోరుచున్నాడను. ఇందలితత్త్వ మెద్దియో తెలుపుము' అని ప్రశ్నించెను. అదివిని యానారదుడు పుత్రశో కాపనోదకమగు నీమహాభ్యాస మాతసి కిటు లెఱింగించెను.

'ఓయకంపనా! బహువిస్తరమగు నీయాభ్యాసమును జరిగి నట్లును, నావిన్నట్లును దెలిపెదను వినుము. సృష్ట్యాదిని వితామహుడగు పరమేష్ఠి ప్రజలను సృష్టించి, యది పెరిగి యెప్పటికిని సంవృతము గాకుండుటను జూచి తత్సంహారమునకై యాతఁడు చింతించెను. కాని యం దాతనికేదియుఁ దోచుదయ్యెను. అంత నాతనికిఁ గోపమొదవెను. అటులు కోపమొదవఁగనే యాతనివదనములనుండి యగ్ని జనించెను. సకల దేశములను దహించునదై యాయగ్ని యెల్ల దెసల నాక్రమించెను. పిదప మన్నును మిన్నును జ్వాలామాలాసమాకులమై యేకమయ్యెను. ఇటు లాభగవానుడు సకలజగమును గాల్చెను. అప్పుడు చరాచరము లగు ప్రాణులన్నియు నశించెను. అంత జటాధారియు, స్థాణువు, పిశాచ పతియునగు హరుఁ డాపరమేష్ఠిని శరణమందఁబోయెను. అటులు ప్రజా హితమునుగోరి యాస్థాణు వరుదేరఁ గాంచి యామహామునియగు పరమేష్ఠి 'ఓపుత్రకా! నీవు కామమునుండియే జనించినవాడగుటఁ గామార్హుడవు. నీవేమిగోరివచ్చితివి? ఓస్థాణు! నీకు వలసినదెల్లఁ గూర్పువాడను కోరికొనుము' అని పలుక విని యాస్థాణుఁ డిట్లనియె.

— మృత్యుజనన ప్రకారకథనము. —

'ఓప్రభూ! ప్రజలను సృజించుటకై నీవెంతయేని యత్నించితివి.

పిదప సృజించితివి, వెంచి పెద్దచేసితివి. పలువిధములగు నాభూతకోటులే యిపుడు నీక్రోధాగ్నికే బాలై కాల్పబడుచున్నవి. ఓప్రభూ! వానిని గాంచిన నాకెంతయు దయగలుగుచున్నది. కావున 'ప్రసన్నుడవగుము' అని ప్రార్థించెను. అది విని యాపరమేష్టి 'ఓయీ! నాకు దీనిని సంహరింపఁదలంపులేదు కావున నీది యిటులేయగుఁగాక భూమికి డేమము గూర్చుటకే నాకుఁ గోపమొదవెను. ఈభూదేవి భారమును సహింపలేక వన్నిటులు ప్రేరించెను. ఆధావణిభారమును దీరుప నీసూహార మారంభింపఁబడియెను. తొలుత దీనిసంహారమునకై బహువిధములఁ జింతించియు నేమియుఁ దోపకయున్నపుడు నాకీట్లు గోపమొదవెను.' అని పలికెను.

అంత నారుద్రుఁడు మఱియు నాతనితో 'ఓదేవా! ప్రజాసంహారమునకుఁ గోపముచేయకుము. ప్రసన్నుడవగుము. స్థావరజంగమములు నశింపకుండుఁగాక. ఓభగవానుఁడా! నీయనుగ్రహముననేగదా! భూతభవిష్యద్వర్తమానములందును నీజగము త్రివిధమై యలరుచున్నది. ఓదేవా! నీవు కోపాద్ధిపితుఁడవై యగ్ని సృజించితివి. అయ్యది పాపాణములుగల పర్వతములను, వృక్షములను, సరితృప్యలాదులను శోషిల్లఁజేయుచున్నది. స్థావరజంగమాత్మకమగుజగము నిశ్శేషమగుచున్నది. ఇదె చూడుము. బూడిదయగుచున్నది. ఓదేవా! ఇఁకనైన రోషము విడిచి ప్రసన్నుడవగుము. ఓప్రభూ! నీచే సృష్టింపఁబడిన వన్నియు నెటులు నశించుచున్నవో చూడుము. కావున నీతేజమును నివర్తించి నీలోన యడంచుకొనుము. ప్రజలహితముగోరి యెంతయు దయగలిగిచూడుము. ఈప్రాణులన్నియు మఱల నెటులు నివర్తించునో యటు లనుగ్రహింపుము. ఉత్పన్నులయిన ప్రజల భావమునొందకుండురుగాక. ప్రజాపాలనమునకై నీచే నేను నియోగింపఁబడియుంటిని. ఓజగన్నాథా! ఈస్థావరజంగమాత్మకమగుప్రపంచము నశింపకుండుఁగాక. ప్రసాదాభిముఖుడవగు దేవుడవగుట నేనిటులు ప్రార్థించుచున్నాఁడను' అనికోరెను.

ఓయకంపనా! ఆపరమేష్టి, ప్రజాహితము నపేక్షించి పలికిన యారుద్రునివచనము లాలించి తనతేజము నెప్పటియట్లు తనయంతరాత్మయందడంచుకొని, లోకమున వ్యాప్తమైనయగ్ని నుపసంహరించి పిదపఁ బ్రజల

కుత్సత్తి మోక్షహేతువులను గల్పించెను. అటు లతఁడు కోపజనితమగు నగ్ని నుపసంహరింప నమృహాత్ముని యింద్రియగోళములనుండి యొకనారి యుద్భవించెను. అయ్యది కృష్ణరక్తపింగవర్ణయు, నెఱ్ఱనినాలుకయుఁ గన్నులును మొగమునుగలిగి తప్తసువర్ణకుండలభూషిత యై యటు లా యింద్రియగోళములనుండి వెడలి దక్షిణదిశ నాశ్రయించి, యా బ్రహ్మ రుద్రులను గాంచి నవ్వుచుండెను. అపు డామె నాదేవుఁడు 'ఓమృత్యూ!' అని పిలిచి, 'నీ విఁకఁ బ్రజలను సంహరింపుము. నీవు నాకోపమునఁ బ్రజాసంహారమునకే జనింపఁజేయఁబడినదానవు. కావునఁ బండితపామర సామాన్యముగాఁ బ్రజలనెల్ల సంహరింపుము. నా యీనియోగ మీ వొనర్చితేని శ్రేయమొందఁగలదానవు.' అని పలికెను. అది విని యా మృత్యువు కొంతవడిఁ జింతించి మధురస్వరముతో నేడ్చెను. అపు డప్పి తామహుఁడు సర్వభూతహితమునకుఁగా దానికన్నీరు నేలఁ బడకుండ హస్తములతోఁ బట్టి, మఱియు నామె నూఱడించెను' అని తెలిపి నార దుఁడు మఱియు నిట్లనియె.

— మృత్యుప్రజాపతిసంవాదము —

'ఓరాజా! ఆమృత్యువు దుఃఖమును జిత్తమంద యడంచికొని వంచ బడినతీగవలె సవినయముగాఁ జేతులు మొగిచ్చి యాపరమేష్ఠితో 'ఓ దేవా! నీచే సృజింపఁబడినకాంత యహితమగు నింతటిక్రూరకృత్య మొనరించు లెట్లు? నేను మూఢను. తెలియనిదానను. అధర్మమునకు జడియుచున్నదానను. ఓదేవా! ప్రసన్నుడవగుము. మృతులగుప్రియు లను, బుత్రులను, మిత్రులను, బిత్రులను, భ్రాతృలను, బతులను దలంచి కొని శోకింతురు. అట్లు శోకించువారినుండి జడియుదును. ఓభగవా నుఁడా! దీనులై రోదనముచేయువారి కన్నీటిబొట్టులకు బిట్టుగా నేను జుకుచున్నదానను. నిన్ను శరణముదెదను. ఓనురోత్తమా! నేను యమ భవనమునకుఁ బోఁజాలను. నీపాదములపైఁబడి నిన్ను వేడికొనియెదను. ఓలోకపితామహా! నీవలన నేనొకటి పడయఁగోరుదానను. నీ కనుగ్రహ ముగలదేని నాకుఁ దపమున కనుజ్ఞనొసఁగుము. ఇదియే నాకీవాసంగఁ దగినవరము. నీవు నెలవొసంగుదేని యుత్తమమగు ధేనుకాశ్రమము నకుఁ బోనున్నదానను. అందు నీయందే చిత్తమిడి తప మొనర్తును. ఓ

దేవేశా! అంతియగాని ప్రాణుల కెంతయుఁ బ్రియములగు ప్రాణములను వారించి, వారివారి నేడ్పింపఁజాలను. అధర్మము గాకుండ నన్ను రక్షింపుము.' అని వేడికొనియెను.

అంత నాపరమేష్ఠి, మఱియు నామె నారసి, 'ఓనారీమణి! ప్రజాసంహారమునకుఁగదా నాచే నీవు సంకల్పింపఁబడివచ్చుట! కావున నీ వీవిషయమున విచారణమొనర్పక వెడలి ప్రజలను సంహరింపుము. ఇటులే కాఁదగియుండ, వేటొకవిధముగా నగుటెట్లులు? నామాట మన్నింపుము. లోకమున నీకొకకలంకము కలుగఁజోదు.' అని పలుక విని, యామృత్యు వతనిహితవచన మాలించియుఁ బ్రాంజలియై, ప్రజాహితము గోరునదగుటచే, వారిసంహారమున బుద్ధిపెట్టఁజాలక యూర కుండెను. అంత నాప్రజాధీశుడగు పితామహుఁడు వడిగాఁ దనంతఁ దాఁ బ్రసన్నచిత్తుడై చిలునగవు దోచ నెల్లలోకముల నాలోకించి యనుగ్రహించెను. అతఁ డటులు కోపముడిగి చూచుటను, లోకము లెప్పటిచొప్పున నుండెను. అటు లాభగవానుఁడు కోపము విడిచిన తోడనే యక్కన్యయు నక్కడనుండి వెడలిపోయెను. ఓరాజేంద్ర! అటులామృత్యువు ప్రజాసంహారము నంగీకరింపక, వడిగా నచ్చొనుండి వెడలి ధేనుకాశ్రమమును జేరి యందేకపాదమున నలిచి పరమతీవ్రమగు నుత్తమవ్రత మొనర్చుచుచు, బదునాటుపడ్డములు గడవెను. అటులు ప్రజాహితాభిలాషిణియై యామృత్యు విరువదియొక కోట్లవత్సరములు తపమొనర్చి, పిదపఁ బుణ్యములగు సప్తావరణములందును, బదుమూఁడువందలకోట్లవత్సరము లొకపాదమువై నలిచి తప మొనర్చి, యనంతరము పదివేలపడ్డములకాలము మృగములఁ గూడి చరించెను. మఱియు నామె యచ్చటవిడిచి పవిత్రములై చల్లనివియుఁ దెల్లనివియు నగునుదకములుగల నందానదికేగి యం దెనిమిదివేలేండ్లు నీట నీలువఁబడి తపమొనర్చెను. అటు లానందానదిని నియమము దప్పక యుండుట, నకలుషయై కాళికీనదికి వెడలి, యందు వాయుజలములే తన కాహారముగా నియమముఁ దప్పక చరించెను. అటులే పవిత్రయగు నక్కన్నియ సప్తగంగములందును వైతసకములందును దపోవిశేషము లచే దేహమున్న గృకింపఁజేసికొనుచు, బిమ్మట గంగకు వెడలి మహా మేరువునుజేరి, యందుఁ బాపమువలె నిశ్చేష్టయై, ప్రాణాయామపరా

యణయైయుండి, మున్ను దేవతలెల్లను యాగములొనర్చిన యాహిమ వచ్చిఖరమున నొకకాలిబొట్టనవ్రేలిపై నుండి వెక్కుకాలము తపమొనర్చెను. పిమ్మట నటులే పుష్కరములందును గోకర్ణము, నైమిశము, మలయము ననెడియుత్తమ జ్ఞేత్రములందును, మనఃప్రియములగు నియమములచే నిజదేహమును గృశింపఁజేసికొనియెను. అటులు నిత్యము వేటొకదేవతను భావింపక పితామహునియందే మతినిడి యాతని నెంతయు సంతోషపఱిచి యుండ, నతఁడు ప్రీతచిత్తుడై యామెతోఁ దనమనస్సొమ్మత యేర్పడ, 'ఓమృత్యా! ఏల యిటు లెంతయుఁ దపమాచరించుచున్నదానవు?' అని ప్రశ్నించెను. అంత నక్కాంతామణి భగవంతుడగు నప్పితామహుని నారసి, 'ఓదేవా! ప్రజల నేను జంపఁజాలను. బ్రతికియున్నవారు మొఱలువెట్టుదురు. ఓసర్వేశ్వరా! నీవలననే నొకవరము నభిలషించుచున్నదానను. అధర్మమునకు జఱిసి తపము నాశ్రయించితిని. ఓమహాభాగా! భీతనైన నాకు నీ వీయభయము నొసంగఁదగును. ఆర్తురాలను. అపరాధముచేసి యెఱుఁగను. ఆఁడుదానను. కావున నీవే నాకు శరణము.' అని ప్రార్థించెను.

అంత నాభగవంతుఁ డామృత్యువుతో, 'ఓదేవీ! నేను భూతభవిష్యముల నెఱుంగుదును. ఓమృత్యా! ఇప్పటిజలను సంహరించుటచే నీ కధర్మము గలుగనేరదు. నాపలు కెప్పటికేని గావలసినదేగాని యన్యతము గాఁబోదు. ఓకళ్యాణీ! అటులగుట నాల్గువిధములగు ప్రజాసమూహమును సంహరింపుము. అటులేని సనాతనధర్మము నిన్ను యాచింపఁగలదు. నీకు లోకపాలుడగుయముఁడును, వ్యాధులును సాహాయ్యమొనర్చుటయెగాక నేనును దేవతలును నీకు వరమునైత మొసంగువారము. దానివలన నీపాపము లుడిగి, విరజయనెడి ఖ్యాతి నొందఁగలుగుదువు.' అని పలికెను.

అది విని యామృత్యువు మఱియుఁ గృతాంజలియై ఫాలమునఁ గేలుమోడ్చి, 'ఓప్రభూ! నాకిది తప్పనిపనియేని నీయానతిని నేను శిరసా వహింపవలయుట నొకటి విన్నవించుకొనెదను వినుము. లోభము, క్రోధము, అసూయ, ఈర్ష్య, ద్రోహము, మోహము, చిడియము, లేమియు మున్నగుపలువిధములై నదోషములు పరస్పరము పరుషములై

దేహులదేహములను బీడించుఁగాక.' అని కోరుటయు, నంత నాపర మేష్టి యిట్లనియె.

'ఓదేవీ! నీవన్నటులే యగును. ప్రజలను సంహరింపుము. నీ కధర్తము గలుగదు. నేను నిన్నేమియు నిందింపను. నా యీహాస్తమున నున్న నీకన్నీటిబొట్టులన్నియుఁ బ్రాణులకు దేహగతములైన వ్యాధులుగాఁ బరిణమించును. అవియే గతప్రాణులగువారిని మారణమొనర్చును. అటులగుట నీకు ధర్తహాని వాటిల్లదు. కావున భీతిల్లకుము. నీ కధర్తము గలుగకుండుటయెగాదు. నీవే ప్రాణులకు ధర్తమై ధర్తనేత వగుదువు. కావున ధర్తయు క్తవై నిత్యధర్త మొనర్చుచు, నీప్రాణుల నెల్ల విధములను గాపాడుము. కామరోషములను విడిచి, సర్వప్రాణులజీవమును సంహరింపుము. ఇట్లులేని యనంతధర్త మీమోందుదువు. మిథ్యావృత్తులగువారి నధర్త మొందును. అక్కతమున నిన్ను నీవే పాపనముగా నొనర్చికొనుము. ఆసత్యముచేఁ బాపమున మునుంగకుము. కామరోషములను విడిచి యిప్పుజలను సంహరింపుము.'

'ఓయకంపనా! అంత మృత్యు వాతనిశాపమునకు జడిసి మాటు వలుకనేరక అటులే యొనర్తునని యంగీకరించెను. అది మొదల మొదల కామక్రోధములను విడిచి, పట్టుదలలేక యంతకాలమునఁ బ్రాణులప్రాణములను హరించుచుండును. ఆమెకన్నీటిచే జనించినవ్యాధులే మృత్యువు. ఏయది ప్రాణులను బీడించునో యావ్యాధియే రోగమునాఁబడు. అదియే ప్రాణుల నవసానకాలమున హరించునది. కావున నీవు శోకించుట నిష్ఫలము. ఆయుష్యావసానమున నెల్లయింద్రియములును జీవులతోఁ గూడి వెడలి పరలోకముననుండి, పిదప మఱలుచుండును. మర్త్యులవలె వెడలి యింద్రాదులందుండురుగాని వారు పరలోకమునుండి మఱలరు. కావున సర్వప్రాణులకును మర్త్యధర్త మవశ్య మొందఁదగినదగుట విచారింపరాదు. వాయువు భయంకరమై గొప్పనాదము బలముగలిగి, ప్రాణులదేహము లెల్లెడల నిండి దేహములను భేదించుచుండును. ఆవాయునకు వృత్తియును లేదు, వృత్త్యభావమును లేదు. ఓరాజసింహా! బ్రహ్మాదిదేవతలకును మరణమన్నది గలదు. కావున నీవు పుత్రునకై శోకింపజనదు. నీపుత్రుఁడు స్వర్గమున సంతసించుచు నున్నవాఁడు. అతఁడు వీరస్వర్గమొంది పుణ్యాత్ములతోఁ గూడి దుఃఖమునునది లేక

హాయిగా నందున్నవాడు. ఈమృత్యువనునది ప్రజలకు దైవవిహితము. ఇయ్యది ప్రజాసంహారమునకే సృజింపబడి, ప్రాణావసానమునఁ బ్రాణులను హరించునది. కావున ధీరులగుచూడు బ్రహ్మకల్పితమగు మృత్యువు విధము నెఱిగి మృతులకై శోకింపరు. ఇట్టి చైవక్యతమగుసృష్టివిధము నెఱిగి నష్టపుత్రునకై శోకింపఁజనదు.' అని నారదుఁడు తెలిపెను.

ఓధర్మజా! నారదుఁడు తెలిపినయావచనములను విని యకంపనుఁ డాతనితో 'ఓమునిసత్తమా! సీతెలిపినయితహాసమును విని ప్రీతుఁడ నైతిని శోకమింక మానుదును, కృతార్థుఁడనైతిని' అని పలుక విని, విదప నా నారదుఁడు తనవచ్చినచొప్పున నందనవనమునకుఁ బోయెను. ఓరాజా! ఈయితహాసమును వినినను వినిపించినను గీర్తియు, బుణ్యము, ధర్మము, ఆయుష్యమును గలుగును.' అని పలుక విని యుధిష్ఠిరుఁడు ఊత్రధర్మమును దెలిసి, శూరులకగును త్తమగతియు నెఱిగి, మహాపరాక్రమనిధియగు నభిమన్యుఁడు స్వర్గమొందెననియు, వైరులగువారి ననేకుల నోడించి కీర్తిపాత్రుఁడయ్యెననియుఁ దలంచి ధైర్యము దెచ్చికొని యెప్పటిచొప్పునఁ దనసోదరులతోఁ గుపితుఁడై యుద్ధమొనరింప నారంభించె"నని తెలిపి సంజయుఁడు మఱియు నిట్లనియె.

— పోడశరాజులచరిత్రము —

"ఓయాంబికేయా! మృత్యుసముత్పత్తిని విని, మఱియు నాహ్వాసునితో సవినయముగా 'ఓమహానీయా! పూజ్యులును, బుణ్యకర్తులును, శక్రతుల్యవిక్రములును, సత్యవాదులు, ననఘులునగు రాజర్షుల నిరుపమానకృత్యములనెల్ల సత్యములగు సీమధురవచనములచే నెఱిగింపుము. అప్పురాణరాజర్షుల యుత్తమకృత్యము లెంతయు నాశ్వాసకరములై యుండును. ఏయేమహత్తు లెట్టిదక్షిణలతో నుత్తమకర్తము లాచరించిరో వాని నెఱిగింపుము.' అని ప్రశ్నించెను.

అది విని యావ్యాసభగవానుఁ డాధర్మనందనునితో 'ఓయుధిష్ఠిరా! కైబుద్ధుఁడగు రాజోత్తమునకు సృంజయుఁడను నొకకొమరుఁడు గలఁడు. ఆతనికి బర్వతనారదు లిరువురును బరమమిత్రులు. అటులగుట నొకపు డాయిర్వురు నాతనిఁ జూడవచ్చి, యాతఁడు యథానిధిగా సత్కరింపఁ బ్రీతులై యందు సుఖముండిరి. అంత నొకనాఁడు వారిరువురతో

నొకచోఁ గూర్చుండియున్న తండ్రికడ కాతని కన్నియ వచ్చెను. అటు లది వచ్చి నమస్కరింపఁ దదనురూపములగు నాశీర్వాచనములచే నామెను గౌరవించి, నగుచుఁ బర్వతుండు 'ఓరాజా! చంచలాపాంగియు, సర్వ లక్షణసమేతయునగు నిక్కన్నియ యెవ్వతె? సూర్యకాంతియా? లేక యగ్నిశిఖియా? కాక శ్రీ, ప్రీ, కీర్తి, ధృతి, పుష్టి సిద్ధులలో నొకతెయా? అటులుగాక చంద్రకళయా?' అనిప్రశ్నింప, విని యాస్మంజయుఁ డాత నితో 'ఓదేవా! ఇది నాకొమారిత. తమనుండి యొకవరము గోరు చున్నది' అని పలికెను. అది విని నారదుఁ డాస్మంజయునితో 'ఓరాజా! నీకన్నియను నాకొసంగుము. నాకు దీనిని భార్యగా నొసంగుదేని నీవల సినశ్రేయ మొందఁగలవు' అని పలుక విని సంతృప్తాంతరంగుడై 'తప్పక యిచ్చెద' ననియే బదులు చెప్పెను. అంతఁ బర్వతుఁ డలిగి నారదునితో 'మామా! మున్నుగా నిక్కన్నియను నేను హృదయముచే వరించి యుండఁగా దీనిని నీవేల కోరితివి? నీవు దీనిని గోరుటచే నీయిచ్చవచ్చి నట్లు స్వర్గము నొందఁ జాలవు.' అని పలికెను. అది విని నారదుఁ డందులకు బదులుగా 'ఓయీ! మనసు, వాక్కు, బుద్ధి, సంభాషణము, ఉదకము, అగ్ని, పాణిగ్రహణమంత్రములు' అనునవి గల్గుటయే భార్యాలక్షణము. వీనిలో నీకెద్దాన నిశ్చితగాలేదు. నీవు కేవలము మనసుచే వరించితివి. నీ కీమెయొడ భార్యత్వనీధిలేకున్నను నన్నిటులు పలికితివి; కావున నన్ను విడిచి నీవును స్వర్గమునకుఁ బోఁజాలవు. అటులు వారిరువురును శపించి కొని యందుండిరి. పిమ్మట నవ్వహీపాలుండును మహీసురులఁ బానభోజ నాచ్ఛాదనములచే సంతసింపఁజేయుచు, వారివలనఁ బుత్రుఁడుగల్గునట్టి వరము పడయుటకై శక్తికొలది యత్న మొనర్చి యాదరించెను. అంత నావిప్రులు ప్రసన్నులై తపస్వ్యాధ్యాయీరతులును, వేదవేదాంగపార గులునగుట నాతని కెటులేనిఁ బుత్రుని గల్గించువారై నారదునితో 'ఈరాజాన కీప్సితమగుపుత్రలాభ మొదవింపు' మని పలికిరి. అది విని నారదుఁ డటులే యగుఁగాక యని యాస్మంజయునితో 'ఓరాజర్షి! బ్రాహ్మణులు నీయొడఁ బ్రసన్నులై నీకుఁ బుత్రుని గలిగింపఁగోరు చున్నారు. నీకెట్టిపుత్రుఁడు కావలయునో కోరికొనుము, అన విని యమ్మనుజనాథుండు ప్రాంజలియై గుణాన్వితుండును, యశస్వియుఁ, దేజస్వియు, వైరిమారుడునునగు పుత్రుని గోరికొనియెను.

అప్పుడు వానికొమరుని మూత్ర పురీషములును, స్వేదస్వేదములును సువర్ణ మయములగుట నాబాలునకు సువర్ణస్థివి యనునామ మిడిరి. అట్టివర ప్రదానముచే నమితథనము వర్ధిల నారాజన్యుఁ డద్దానిచే దనగృహ ప్రాకారదుర్గములను, బ్రాహ్మణాగారములను, శయ్యాస్థానాసనములను, స్థాలీపితరపాత్రాదులను, సువర్ణమయములుగా నొనరించెను. ఇంత యేల! కొంతకాలమున కాధరాకాంతునకుఁ గలనికొంతములు బాహ్య గృహములు, నింకేవిగల వవన్నియును సువర్ణమయములై వర్ధిలైను. పిమ్మట నమృహిపాలుఁ డటులగుట విని కొందఱు దొంగలుకూడి యెటు లైన దానిని హరింపవలయునని యూహించికొనిరి. అందుఁ గొందఱా సువర్ణస్థివినే దొంగిలెందుమని పలికిరి. మఱికొందఱు ఆతనికి బంగారు గని గలదనియు, దానికై యత్నించెదమనియుఁ బలికిరి. పిదప నాదొంగ లందఱును లోభావిష్టులై యాభూపతియిల్లు సొచ్చి తొలుత బలాత్కారముగా నారాజపుత్రుఁడగు సువర్ణస్థివి నవహరించిరి. వారటులు తీసి కొనిపోయి, యాబాలు నొకయరణ్యము నొందించి, వివేకహీనులగుట వానిని జంపి మే నొలిచి చూచిరి. కాని వానిమేన నించుకేని బంగారు గానిపింపదయ్యెను. ఆబాలుఁడు ప్రాణములు విడిచినతోడనే వాని యక్కాంచనవరమునై తము దొలఁగిపోయెను. అంత నామూర్ఖులగు దొంగలును బరస్పరమును గొట్టుకొని చచ్చిరి. యాపాపాత్ము లూహింప రాని ఘోరనారకమునొందిరి. పిమ్మట నమృహితపుడగు సృంజయుఁడును వరప్రసాదలుబ్ధుడై యటులు హతుఁడైన సుతునిఁ గాంచి మిగుల దుఃఖితుఁడై పలువిధముల దైన్యముగా విలపించెను. అటులు పుత్ర శోకహతుఁడై విలపించుచున్న యానృపునకు నారదుఁడు ప్రత్యక్షమై, దుఃఖార్తుఁడై యెడలు తెలియక దొరలుచు నేడ్చుచున్న యారాజన్యు నారసి యిల్లు పలికెను. ఓయుధిష్ఠిరా! దాని నెఱిగించెదను వినుము.

నార.—ఓసృంజయా! నీవు కామములయెడఁ దృప్తి నొందకున్నా డవు. దీనివలన నాశమొందుదువు. ఓయీ! నీ యీగృహముననున్న బ్రహ్మవాదులమగు మే మామరుత్తుఁడు మృతినొందుట యెఱుఁగుదుము. బృహస్పతివైఁ గలయసూయచే సంవర్తఁ డాతనిచే యాగములు చేయి

చెను. ఆయజ్ఞముల కగుధనము నాభగవానుడు ప్రసాదింప నామరుత్తుడు హిమవత్పాదమునఁ బలువిధములగుయాగము లొనర్చుచుండ బృహస్పతియు, నింద్రాదులును, విశ్వేదేవులును, నాయాగాంతమున నందులకు వచ్చియుండిరి. ఆతనియజ్ఞశాల మున్నగుపరికరములన్నియు సువర్ణమయములైయుండెను. మఱియు నతఁడు కోరిన యన్నాదులన్నియుఁ దమంతఁ దాము సిద్ధింప నన్నార్థులగు విప్రులెల్లరును వానిని స్వేచ్ఛగా భుజించిరి. తఱుచుగా నాతనియాగములందెల్ల దధిఘృత మధుభక్ష్యభోజ్యములను, వస్త్రములు, నాభరణములును, వేదపాఠగులగువిప్రులకు యథేష్టముగాఁ గొదువలేక లభించెను. ఆమరుత్తునిగృహమున దేవతలు పరివేష్టలైరి. విశ్వేదేవు లాతనికి సభాసదులైరి. మఱియు నెవ్వఁ డొసఁగుహవిర్భాగములకుఁ దృప్తులై దేవతలు సువృష్టిచే సస్య సంపదల నొసంగిరో, మఱియు నెవఁడు పితరులకును, దేవతలకును, ఋషులకును 'దృష్టికరముగా బ్రహ్మచర్యము మున్నగువాని నొనర్చియు, శయనాసనయానాదులను సువర్ణరాశులను విప్రులకు దానమొనర్చియు, శక్రనకుఁ బ్రీతి గలిగించి తన్మూలమునఁ బ్రజల సుఖింపఁ జేసెనో' యట్టిమరుత్తుడు, ప్రజామాత్యదారాపత్యబంధుసహితముగా నక్షయములగుపుణ్యలోకముల నొందఁగలిగెను. యశావనముతో వేయేండ్లు రాజ్యసుఖము లనుభవిగచెను. ధర్మజ్ఞానవైరాగ్యశ్రవ్యములు గలయట్టిమరుత్తుడు మగఁజింపక జీవించియుండఁగలిగెనా? నీపుత్రునికంటె నతఁ డలంతియా? కావున నీవాతనికై శోకింపకుము' అని పలికి యా నారదుడు మఱియు నిట్లనియె.

— సుహోత్రుని చరిత్రము —

'ఓసృంజయా! సుహోత్రుడనెడి క్షత్రియోత్తముడు మృతుఁడగుట మనము వినియున్నదియే గదా! అతఁడు శత్రుల కజేయుడై యసహాయశూరుడై దేవతల కచ్చెరువుగలిగించినవాడు. మఱియు నతఁడు రాజ్యమును ధర్మముగా వహించి, ఋత్విగ్భృష్టాపురోహితుల వలనఁ దనశ్రేయమును దెలిసికొని వారిమత మాశ్రయించెను. ప్రజాసరిపాలనము, ధర్మము, దానము, యాగము, శత్రుజయము, అనువాని నెఱిగి యాసుహోత్రుడు ధర్మయుక్తముగా ధనమార్జించెను. ధర్మ

ముచే దేవతల నారాధించి నిజధర్మముచే శత్రువుల నోడించి, నిజసుగుణములచే నెల్లభూతములను రంజిల్లజేసెను. మఱియు నెవ్వఁ డివ్వసుమతిని ప్లేచ్చాటవికరూన్యముగా ననుభవించెనో, మఱియు నెవ్వని రాజ్యమునఁ బర్జనున్యఁడు వెక్కువత్సరములు హిరణ్యవర్షమును గురియ, సువర్ణప్రవాహములు ప్రవహించెనో, మఱియుఁ బర్జనున్యఁడు సువర్ణమయములగు గ్రాహములను, గర్కటకములను, మత్స్యములను, బహువిధములగు కామములను వర్షించెనో, మఱియు నెవ్వనిదేశమున సౌవర్ణములగుబావులు వేలకొలది నిర్మింపబడియెనో, మఱియు నెవ్వఁడు సువర్ణమయములగు నక్రమకరకచ్ఛపములను జేయించి యాగములందు దక్షిణలుగా బ్రాహ్మణుల కొసంగెనో యట్టిసుహాత్మఁడు సామాన్యుఁడా! అతఁడు మఱియుఁ గురుజాంగలమున ననేకములగునశ్వమేధాదిరాజార్హయాగము లొనర్చి, భూరిదక్షిణల నిచ్చి యిష్టగతినొందెను. నీపుత్రునికంటెఁ బవిత్రుఁడగునతఁడు మృతినొందెనేగాని జీవించియుండెనా? అయ్యెవ్వఁడు నదాక్షిణ్యుఁడునగు నీపుత్రునికై పరితపింపకుము.' అనిపలికి నారదుఁడు మఱియు నిట్లనియె.

—❀ షోడశరాజులచరిత్రము ❀—

“ఓస్సంజయా! పౌరవుడగు నంగు నెఱుంగుదువుగదా! అతఁడు మృతినొందలేదో? ఓరాజా! ఆరాజు తనయశ్వమేధములందు సంఖ్యాతీతములగు శ్వేతాశ్వములను విడిచెను. వేదవిద్యావ్రతులును, స్నాతకులును, దాతలును, బ్రయదర్శనులునగు వారికిని, నటనర్తనగంధర్వాదులకును, నిత్యోద్యోగులకును నతఁడు సంతస మొదవునట్లుగాఁ బరిపాలించుచు, యథాకాలముగాఁ బ్రతియాగమునందును దక్షిణలనొసంగుచు, మఱియు వేలకొలదియేనులను, సువర్ణవర్ణలగుకాంతలను, బంగరుతోఁ జేసినసపతాకములగుధ్వజములను, సువర్ణభూషితలగుకన్నియలను, వేలకొలదిగా నతఁడు విప్రుల కొసంగెను. మఱియు యజ్ఞాశ్వగణములను, గృహక్షేత్రగోళితములను, గోపాలకసహస్రములను యాగదక్షిణలుగా నొసంగెను. ఈతనియాగములందు బంగరుకొమ్మలును, వెండిఢెక్కలును, గంచుపొదుగులునుగలిగి, వత్సములతోఁగూడిన గోవులును, దాసీదాసులును, ఖరములు నుష్టములు గొఱియలు మున్నగునవియును,

వివిధములగురత్న రాశులును, వివిధములగునన్న పర్వతములును, బ్రాహ్మణులకుఁగాఁ గల్పింపఁబడియెనని పురాణవేత్తలగువారు గాథలు గానము చేయుచుందురు. ఈయంగుఁడు యాగకర్త యగునపుడు క్రతువులన్నియు స్వధర్మములతోవచ్చి యాతనికోర్కుల నీడేర్చెడివని ప్రసిద్ధి. అట్టిమహనీయుఁడు నీపుత్రునికంటెఁ దక్కువవాఁడందువా? అతఁడు గతింక యుండెనా? కావున నీసుతునకై పరితపింపకుము.' అని తెలిపి నారదుఁడు మఱియు నిట్లనియె.

— శిబివర్జితము —

‘ఓరాజా! ఉశీనరపుత్రుఁడగుశిబి మృతుఁడని మనము వినుచుందుముగదా! అతఁడు పుడమినెల్లఁ జర్తమయముగా నొనర్చి, యద్రిద్విప సాగరవనప్రదేశములుగల భూమినెల్లఁ దనరథఘోషముచే ధ్వనింపఁ జేయుచు వైరులనువారు లేకుండ నొనర్చినవాఁడు. మఱియు నతఁడు మూర్ధాభిషిక్తులగువారినుండి సమృతముగా ధనముఁ దీసికొని బహు విధములగుయాగము లొనర్చెను. మఱియుఁ బుడమిగలక్ష త్రియుల నోడించి, యశ్వమేధము లొనర్చి, యందు నిరర్థములును, బహు ఫలప్రదములగు గోహస్త్యశ్వపశుధాన్యాదులను గోట్లకొలది నిష్కములను దానముచేసి, పెక్కుభూదానములను బ్రాహ్మణుల కొనర్చెను. నర్షధారలను, నక్షత్రములను, గంగారేణువులను, మేరువునగల సామాణములను, సముద్రగతములగురత్నములను, భూగతప్రాణులను లెక్కింపవచ్చునుగాని, యాశిబి నిజయాగములందు దానమొనర్చిన గోవులను లెక్కింపఁజాలము. ఆతనియాగములు హేమయూపాసన గృహములుగల్గి సువర్ణప్రాకారతోరణములుగలిగి యుండెను. అందు పరిమితి లేని బ్రాహ్మణులు భుజించుటకై పెరుగుమడుఁగులును, నన్న పర్వతములును గల్పింపఁబడియెను. మఱియు నపుడు ‘త్రాగుఁడు, తినుఁడు భక్షింపుఁడు’ అనువచనములతో జనులు కోలాహలము సలుప రుద్రుఁడు ప్రసన్నుడై యాతని కక్షయధనములు గలుగునట్లు వర మొసంగెను. ఇటు లనేకములగువరములను బడసి స్వర్గమునొందెనుగాని యతఁడు చిరకాలము జీవించెనా! కావున నీపుత్రునకై శోకింపకుము అని సలికి నారదుఁడు మఱియు నిట్లనియె.

— శ్రీరామునిచరిత్రము ౭౭ —

‘ఓస్సంజయా! దశరథరాముఁడును మృతుఁడగుట నెఱుంగుదువు గదా! తండ్రి, యారసపుత్రులనువలె నెవ్వనిఁ బ్రజలనుమోదింతురో, తేజోనిధియగు నెవనియం దసంఖ్యాకములగు సుగుణములు గల్గెనో, యట్టిమహనీయుఁడు తనతండ్రియాజ్ఞ జనదాటక పదనాల్గువత్సరములు భార్యతోఁగూడి వనవాసమొనర్చెను. మఱియుఁ దపోధనులను రక్షించుటకుఁగా జనస్థానమునఁ బదునాల్గువేపురరాక్షసులను సంహరించెను. అటు లారక్కసులయుక్కడంచి యతఁ డందే యుండఁగా రావణుఁడనురాక్షసుఁ డాతనిభార్యయగు వైదేహిని మోహించి హరింప, నాశ్రీరాముఁడు కుపితుఁడై యజేయుఁడగు నాపౌలస్త్యుని మున్నాయంధకుని రుద్రుఁడువలె సంహరించెను. అటులు సురాసురుల కవధ్యుఁడై బ్రాహ్మణకంటకుఁడగు నారావణుని సపరివారముగాఁ జంపి, ప్రజానుగ్రహముగల్గి, దేవతలకును బూజనీయుఁడై తనకీర్తి జగమెల్ల నిండ రాజ్యమునొంది, ప్రజలను ధర్మయుక్తముగ నేలుచు, చెక్కుక్రతువులొనర్చెను. హవిర్భాగదానముచే నింద్రునకు మోదము గల్గించెను. ఆతనిపాలనమునఁ బ్రజలకు రోగపీడలు లేకుండెను. తేజోనిధియు గుణనిధియు నై వెలయుచు, సర్వభూతముల నతిక్రమించి యాదశరథరాముఁడు ప్రకాశించెను. ఆశ్రీరాముఁడు రాజ్యముచేయుచుండఁగా ఋషులకును, దేవతలకు, మానవులకును సహవాసము గలిగెను. తేజము లెంతయు విరాజిల్లెను. అనర్థములు గల్గకుండెను. ఎల్లరును దీర్ఘాయువులై చిన్న వాఁడెవ్వఁడును మృతినొందెననుట వినఁబడకుండెను. నాల్గువేదములచే హవ్యకవ్యములను బడసి దేవతలు సుప్రీతులై యుండిరి. ఆతని రాజ్యమున నీతిబాధలు లేకుండెను. ప్రాణులు నీటిభయముచేఁగాని, యగ్నిభయముచేఁగాని మృత్యుగతులు కాలేదు. మఱియు నాతనిపాలనమున ధర్మబుద్ధిలేనివారును, లుబ్ధులును, మూఢులును లేకుండిరి. సర్వవర్ణములవారును విశిష్టకర్తులై వర్తిల్లుచుండిరి. జనస్థానమున రక్కసులు నశింపఁజేసిన స్వధాపూజ చెడకుండ వారిని జంపి పితృదేవతల కొసంగెను. ఆతనిరాజ్యమున వేయేండ్లు బ్రదికి వేపురుపుత్రులను గాంచిన ప్రజలలో జ్యేష్ఠులు కనిష్ఠుల కెందును ప్రాధికృత్యమొనర్చినది లేదు.

శ్యామలవర్ణుడై యువకుడై లోహితాక్షుడును, మత్తమాతంగవిక్రముడును, నాజానుబాహువును, సింహస్కంధుడును, మహాబలుడునై యారాముడు పదునొకొండువేలేండ్లు రాజ్యము పాలించెను. ప్రజలలో నాతని జేమింపనివారు లేరు. “రాముడు, రాముడు రాముడు” అనేడికథలే యాతనిరాజ్యమున వినవచ్చెడివి. జగమెల్ల రామమయమై యుండె ననవచ్చును. మఱియు నతడు రాజవంశము నెనిమిదివిధములు గాఁ బ్రతిష్ఠించి, నాల్గువిధములైన ప్రజాసమూహమును దనతో స్వర్గమునకుఁ గొనిపోయెను. అట్టిమహాత్ముడును గిట్టక పుడమి నిలువఁ గలిగెనా? అటులగుట నీవు నీపట్టికై శోకింపకుము’ అని పలికి నారదుడు మఱియు నిట్లనియె.

— భగీరథఃవిచక్రము —

‘ఓసృంజయా! రాజోత్తముడగు భగీరథుడు మృతినొందెననుట మనము వినియున్నదియెగదా! అతడు పితరులకు స్వర్గతి గల్గించుటకై గంగను బుడమికిందెచ్చి తత్కూలమున సువర్ణమయేష్టికలతో యజ్ఞవేదికలమర్చి, వెక్కుయాగము లొనర్చుచు, నందు లక్షకన్యకల నలంకరించి, వారిని రాజులకును రాజపుత్రులకు నొసంగక బ్రాహ్మణుల కిచ్చెను. అక్కన్నియల నొక్కొకతె నొక్కొకరథమునఁ గూర్చుండఁబెట్టి, రథములకు నాల్గుగుఱ్ఱములను గట్టించి, రథమునకు నూతేసియేడ్గులును, వేయివేయిగుఱ్ఱములునుగా నుంచి, యొక్కొకగుఱ్ఱమునకు నూతేసి గోవులను, వానివెనుక నటులే గోటియలను నిలిపి, భూరిదక్షిణల నొసంగుచుండఁగా, నాభారముచే దీరమువంగి గంగాప్రవాహ మాతని తోడపైకివచ్చెను. అటులువచ్చి గంగానది యాతనికి దుహితయయ్యు, నాతనివంశ్యులను దరింపఁజేయుట పుత్రత్వమును గాంచెను. భూరిదక్షిణలతో యాగములొనర్చు నై త్వోకుడగు భగీరథుడు తండ్రి గావలయునని సముద్రగామినియగు గంగ తనభర్తను గోరెనని పితృదేవ మనుష్యులు వినునట్లుగా గంధర్వులు గాథలను గానముచేసిరట. అతఁడొనర్చినయాగముల నిర్విఘ్నముగను, నిరామయముగను సేంద్రాది సురగణములు పరిగ్రహించెను. ఏయే బ్రాహ్మణుఁ డేమేమి యెందెందుఁ గోరికొనియెనో వానివాని కందం దాయాప్రియవస్తువుల నతఁడొసం

గెను. బ్రాహ్మణులకుఁ గావలసిన దేదియైనను వారి కీయఁదగినదియెగాని, యీయరాదనుమాట నాతనికిడ లేదు. అటులగుట బ్రాహ్మణానుగ్రహముచే నతఁడు బ్రహ్మలోకమును జొందెను. అట్టి సుప్రసిద్ధచరిత్రుఁడును మృతినొందెనుగాని స్థితినిందఁగలిగెనా? అటులగుట నీసుతునకై పరితపింపకు' మని పలికి మఱియు నారదుఁ డిట్లనియె.

❖ చిలీపునిచక్రము ❸ ❖

‘ఓరాజా! చిలీపుని మృతునిగా వినియున్నారము. అతని యాగ శతములందు బ్రాహ్మణులు వేలకొలదిగా వచ్చియుండెడివారు. తత్త్వజ్ఞానార్థసంపన్నులును, బుత్రపౌత్ర వంతులునగు బ్రాహ్మణోత్తములకు వసుసంపూర్ణమగు వసుధను నతఁడు దానముగా నొసర్చెను. అతఁడు తనయాగములందు సువర్ణమయమార్గము నొసర్ప నది యొకధర్మమని భావించి యింద్రాదిదేవతలు దానినుండివచ్చిరి. మఱియు నాతనియాగములఁ జపాలము ప్రచపాలము యూపమును సువర్ణమయములుగాఁ గల్పింపఁబడియెను. ఆయాగములందు గుడొదనమును భోజ్యములను భుజించి, మత్తులై మార్గములందుఁ బరుండెడివారట. ఇట్టి యద్భుత కృత్యము నేరాజులంధును జూడలేదు. అతఁడు నీట యుద్ధముచేయు చుండఁగాఁ జక్రములు మునుంగకుండెడివట. సత్యవాదియగు నా చిలీపు నెవ్వరు గాంతురో వారు స్వర్ణశేత లగుచున్నారు. అతనిచెంత “స్వాధ్యాయఘోషము, జ్యోఘోషము, త్రాగుఁడు, తినుఁడు, భక్షింపుఁడు” అనెడిశబ్దము లై దును నెల్ల పుడు వినవచ్చుచుండును. అట్టి గట్టి మగఁడే మరణించెనుగదా! నీకొమరునిమృతికై పరితపింతువేటికి? అని పలికి నారదుఁడు మఱియు నిట్లనియె.

❖ మాంధాత్యచక్రము ❹ ❖

ఓసృంజయా! యువనాశ్వసూనుడగు మాంధాత, మృతుఁడగుట నెటుంగుదుముగదా! దేవాసురమానవలోకముల నతఁడు జయించినవాఁడు. మున్నాతనిఁ దండ్రిగర్భమునుండి యశ్వినీదేవత లొకర్నించిరి. ఒకపుడు యువనాశ్వుఁడు వెంటకై వెడలి యడవిఁ జరించుచు, దప్పిగొని వాహనము లలసఁటగొన, నొకచో ధూమమును జూచి, యందేదేని యాగము జరుగుచుండెనని తలచి, యందుల కతఁ డరిగెను.

అపు డాతనిగర్భమున నాహోమఃదాహము పుత్రత్వమును గాంచెను. అది చూచి యశ్వినీదేవతలు దాని నాతనిగర్భమునుండి వెడలింప, నా వ్యక్తియాతనితోడవైఁ గూరుచుండెను. దేవవర్చస్సుగల యాబాలునిఁ జూచి, వీఁడెవ్వనిఁ దృప్తికొందింపఁగలఁడని దేవతలు పరస్పరమునుకొనిరి. మున్నుగా నన్నే సంతోషపెట్టునని యింద్రుఁడు పలికెను. పిదప నా యింద్రుని యంగుళులనుండి యమృతమయముగఁజేర ముత్పన్నమయ్యెను. “మాంధాత్యుతి” అని యింద్రుఁ డాతని ననుగ్రహించుటచే నాతనికి మాంధాత యనుపేరు గల్గెను. పిదప నాయింద్రునిపాణినుండి పయోఘృతధార లామాంధాతముఖమున స్రవించెను. దాని నాతఁడు త్రావి శర్శిల్లెను. అంత నావీర్యవంతుఁడు పుండ్రెండుదివసములలోఁ బుండ్రెండెండ్ల వానియంతటివాఁ డయ్యెను. మఱియు నతఁ డొకదినమున నిష్కుశిమి నెల్ల జయించి, ధర్మాత్ముఁడును, ధైర్యశాలియు, సత్యప్రతిజ్ఞుఁ డును, జితేంద్రియుఁడు నై జనమేజయు, గయ, శూర, బృహద్రథ, సృగాదులను జయించెను. సూర్యుఁ డుదయించెడి కొండమొదలతఁ డస్తమించుకొండవఱకునుగల ప్రదేశమెల్ల నాతనిదై యుండెను. అతఁ డశ్వమేధశత మొనర్చి, సూతు రాజసూయము లాచరించి, యందు సువర్ణమయములై యోజనోన్నతములును, దశయోజనములు పొడవుగలవియు నగు రోహితమత్స్యములను దానమొనర్చెను. మఱియు బహువిధములై రుచిగలభక్ష్యభోజ్యాన్నపర్వతములను గల్పించి, బ్రాహ్మణుల సత్యధికముగాఁ దృప్తినొందించి యాదరించెను. భక్ష్యాన్నపానసమూహములును, నన్నపర్వతములును, నేతిమడుగులును, పెరుగు బెల్లములును మొదలుగా నతఁడు గలిగించెను. మధుక్షిర ప్రవాహములు పర్వతములకుఁ దాఁకెను. దేవగంధర్వగరుడయత్యాదులును, వేదవేదాంగపారగులగువిప్రులును నాతనియాగములందు సమావేశమయిరి. మహర్షులును వచ్చిరి. అందుఁ గలవారిలో నొకఁ డపండితుఁడు లేఁడు. మఱియు నాతఁడు ధనపూర్ణమై సాగరాంతమువఱకును గలయులను బ్రాప్తాణోత్తముల కిధీనమొనర్చి యంతరించెను. తనయశమెల్ల దెసల నింపి, పుణ్యకర్తలలోకములకుఁ బోయెను. అట్టివాఁడు చిరకాలము బ్రదుకఁగలిగెనా? కావున నీవిశేష పుత్రశోకమును విడువమని పలికి నారదుఁడు మఱియు నిట్లనియె.

యనూతిచరిత్రము

‘ఓరాజా! నహుషసూతియగుయయాతి మృతినొందెననుట విని యున్నదియెగదా! అతఁడు రాజసూయశతమును, సశ్వమేధశతము నొనర్చి వేలకొలది పుండరీకములను, వందలకొలది వాజవేయములను, వేలకొలది చాతుర్తాస్యములను, బలువిధములగు నగ్నిష్టోమములను నొనర్చి, బ్రాహ్మణేతరులగువారిధనమునెల్లఁ బ్రోవుచేసి, యదియెల్ల బ్రాహ్మణుల కొసంగెను. మఱియు నతఁడు దేవాసురయుద్ధమున దేవతలకు సాహాయ్యమొనర్చి, యిప్పుడమి నెల్ల నాల్గువిధములుగాఁ బంచి నలుగురుబుద్ధిక్కులకును నొసంగెను. ఇంకను నానావిధయజ్ఞములను నొనర్చి, దేవయానీశర్తిష్ఠలయందు త్తమసంతానము వడసి, దేవారణ్యములయందు విహరించెను. అతఁడటులు స్వేచ్ఛావిహారముతో రెండవ యింద్రుఁడువలెఁ జరించుచు, నెపుడు భోగములందు విరక్తినొందునం డెనో యపుడు పుడమినిగలస్త్రీ హిరణ్యపశుభాస్యములన్నియు నొక్కనికే చాలవని తలంచి తుదికి శాంతినొందెను. ఇటులు కామములను బరిత్యజించి, ధైర్యశాలియై యతఁడు, పూరునిరాజ్యమున నిలిపి వనమున కేగెను. అతఁడుమాత్రము గతింపకుండెనా? నీవిటులు సుతునకై పరితపింపనేటికి?’ అని పలికి నారదుఁడు మఱియు నిట్లనియె.

అంబరీషచరిత్రము

‘ఓసృంజయా! అంబరీషుఁడు మృతుఁడగుట మన మెఱిగినదియెగదా! అతఁడొకఁడే వేలకొలదిరాజులతోఁ బోరాడెను. జగీషులై తనవైకివచ్చిన వైదుల నోడించెను. మఱియు నస్త్రబలముచేతను, శరీరబలముచేతను వైదుల ఛత్రాయుధధ్వజరథములను ద్రుంచి, వారు జీవితార్థులై సన్నాహములు విడిచి శరణమొందఁగా, వారిని జంపక విడిచి పుచ్చెను. అటు లతఁడు శత్రులను వశమొనర్చికొని, వసుంధర నెల్ల జయించి, బహువిధయాగములను యథాశాస్త్రముగా యజించినవాఁడు. అతనియాగములం దెందుఁ గాంచినను బ్రాహ్మణులతృప్తికేగఁగ మోదకములు, పూరికములు, అపూషములు, శక్కులులు, సూపములు, మృష్టాన్నములు మున్నగునవి యపరిమితముగాఁ గల్పింపఁబడియెను. అటులే పయోభృతదధిమధువులు ప్రవాహములుగా నుండెను. కొందఱు

మత్తుపదార్థములను ద్రావి యాతనిఁ బొగడుచు, మత్తులై పడుచు లేచుచుండిరట. అతఁడు తానొనర్చినయాగములందు పిరణ్ణయకవచులును, శ్వేతచ్ఛత్రాద్యలంకృతులును, సువర్ణస్యందనా రూఢులును, సపరివాదులునగు రాజులను వేలకొలది బ్రాహ్మణులకు దక్షిణలుగా నొసంగెను. దండకోశనిచయములతోఁగూడిన మూర్ధాభిషిక్తులగు రాజపుత్రులను బ్రాహ్మణులకు దానమొనర్చెను. అతనిదక్షిణలకుఁ బ్రీతులై మహర్షులు ఇట్టిదాత మున్ను లేడనియు, నికను గలుగఁడనియు సంతసించిరట. అట్టి మహనీయుఁడును గతించెనుగాదే! నీవేల నీ యీ పుత్రునకై శోకింతువు?' అని పలికి నారదుఁడు మఱియు నిట్లనియె.

— శశిబిందుచరిత్రము ౭ —

‘ఓరాజా! రాజోత్తముఁడగు శశిబిందుఁడు మరణించెనని మనము వినుచున్నారముగదా! అతఁడ నేకములగుయాగము లొనర్చెను. అతఁడు తనకుఁ గలలక్షభార్యలతో నొక్కొక తెకు వేపురుపుత్రులను బడసెను. పరాక్రమశాలులగువారెల్లరును పెక్కువేలయాగము లొనర్చినవారు. అట్టియశ్వమేధాదియాగము లొనర్చినపిరణ్ణకవచులగు తన తనయులను దానొనర్చినయశ్వమేధమున బ్రాహ్మణులకు దానముగా నొసంగ, వారొక్కొక్కరును నూలునూలు రథములతో వెడలిరి. అందొక్కక్కనికి సువర్ణాలంకృతలగుకన్నియలును, నొక్కొకకన్నియకు నూలు నూలు మదేభములును, నేస్తనకు నూతేసి రథములును, రథమునకు నూతేసిగుఱ్ఱములును, గుఱ్ఱమునకు వేయిగోవులును, గోవున కేబడేసి గోతీయలునుగా నాయశ్వమేధయాగమున బ్రాహ్మణుల కాశశిబిందువు దానముచేసెను. ఆయశ్వమేధమున వృక్షములతోఁజేసిన యూషములెన్నిగలవోయన్ని బంగారుయూషముల నతఁడు చేయించెను. భక్ష్యున్నపాననిచయములు కొండలుగాఁబడి క్రొశముమేర వ్యాపించి, యాయశ్వమేధము సమాప్తమైనపిదపను గొన్ని మిగిలెనట. అట్టి శశిబిందుఁడును మృతినొందెనేగాని బ్రతికియుండెనా?’ అని పలికి నారదుఁడు మఱియు నిట్లనియె.

— గయనిచరిత్రము ౭ —

‘ఓరాజా! గయఁడు ఘరణించెనని మనము వినియున్నారము గదా! అతఁడు నూతేండ్లు హృతశేషమునుమాత్రమే భుజించినవాఁడు

ఆతని కన్నీ దేవుడు ప్రసన్నుడై వరము కోరికొమ్మనఁగా, దనకుఁ దపము బ్రహ్మచర్యము వ్రతము నియమము గురూపాసనము ననెడివానితో వేదములను దెలియుటకును, నిజధర్మము గల్గియుండుటకును, నెవ్వరిని హింసించక యక్షయధనమును సంపాదించుటకును, పాత్రదానమున శ్రద్ధగల్గుటకును, సవర్ణభార్యలందుఁ బుత్రులుగల్గుటకును వరమొసంగుమని ప్రార్థించెను. మఱియు నతఁడు ధర్మమందును, సన్నదానమందును దనకు శ్రద్ధగల్గి, తనధర్మము నిర్విఘ్నముగా నిత్యము జరుగుచు నుండు నట్లు వరము ప్రసాదించుమన, నాయన్ని యటులే యగుఁగాక యని వనికి యంతర్ధానమయ్యెనట. అటు లన్నియు నతఁ డొనర్చి వైరులను జయించెను. అతఁడు దర్శపౌర్ణమాసముల చేతను, నాగ్రయణముచేతను, జాతుర్మాసములచేతను, వివిధయాగములచేతను నూలువత్సరములు శ్రద్ధతో నన్ని నారాధించెను. నూలువేలగోవులను, నన్ని గుఱ్ఱములను, లక్షనిష్కములను, నూలువత్సరములవఱకు బ్రాహ్మణుల కొసంగుచు వచ్చెను. సోమాంగిరసులునలె నతఁడు, నక్షత్రము లన్నిటిమందును నక్షత్రదక్షిణలతోఁ బలువిధములగుయాగము లొనర్చెను. మఱియు, నశ్వమేధమహాయాగమునఁ బుడమిని సువర్ణమయముగా నొనర్చి, యందు మణులుదాపి, దానిని బ్రాహ్మణులకు దక్షిణగా కొసంగెను. యూపములను హిరణ్మయములుగా నొనర్చి, రత్నాలంకృతములుగాఁ జేసి వాని నాతఁడు బ్రాహ్మణుల కర్పించెను. సముద్ర, నగ, నదీ, ద్వీప, నద, వనములందును, నగరములందును, రాష్ట్రములందును, నెల్లచోటులనుగల ప్రాణులన్నియును, నాతని యాగసంపదలచే సంతృప్తి పడసి, వానికి సరియగువారు లేరని చెప్పుకొనసాగిరి. ఆతనియజ్ఞ వేదిక యిరువదియాలు యోజనములపొడవును, ముప్పదియోజనముల వెడల్పును గలిగి సువర్ణమయమై యలరారెను. మఱియు నతఁ డాయాగమున వస్త్రములను, నాభరణములను, శాస్త్రీయములగుదక్షిణలను విప్రుల కొసంగెను. ఆతనియాగమున బ్రాహ్మణులు భుజింపఁగా మిగిలినయన్న పర్వతము లిరువదైదు. మఱియును రసములు. ప్రవాహములై పాతెను. వస్త్రాభరణ గంధముల ప్రోవులు పలువిధములై యుండెను. ఎవ్వని ప్రభావముచే వట వృక్షమును, బ్రహ్మవరమును లోకమునఁ బ్రసిద్ధి పఱిచెనో యట్టి గయుఁడు మరణింపలేదా? నీసుతునికంటె నతఁ డలఁతియా? కావున

నీవు పుత్రునకై శోకింపకుము.' అని పలికి నారదుడు మఱియు నిట్లనియె.

— రుతిదేవునిచరిత్రము —

'ఓరాజా! సంకృతిపుత్రుడగు రుతిదేవుని మృతునిగా విని యుంటివా? లేదా? ఆమహాత్ముడు తనయింటికి వచ్చెడునతిభులకును విప్రులకును వండించుటకై యిరువదివేపురువంటవారి నిడికొని, దివారాత్రములు భక్ష్యభోజ్యాదులతో నన్నదాన మొనర్చువాడట. న్యాయార్జితమగువిత్రమును బ్రాహ్మణుల కొసంగెడివాడట. మఱియు నతడు వేదములను జదివి ధర్మముచే శత్రులను వశమొనర్చికొనియెను. శాస్త్రీయముగా యాగమొనర్చిన యాతనికి బశువులు తమంతః దాము స్వర్గావేక్షచే వచ్చెడివట. మఱియు నతని వంటయింటినుండి చర్మముల ప్రాప్తమూలమున నొకనది ప్రవర్తిల్లుటను జర్వణ్వాతి యనువేరు గాంచెను. బ్రాహ్మణులకు నిష్కసహస్రముల నొసంగుచున్నతఱి నీకొక నిష్కము నాకొకనిష్కము అని పలుకసాగిరి. నాకల్పమే యిచ్చితి రనువారికి మఱియు నిష్కముల నొసంగెను. ఒక్కదినమునఁ గోటినిష్కముల నతఁడుదక్క వేతోక్కఁ డిచ్చినవాఁ డెవ్వఁడు? మఱియు నతఁడు సువర్ణమయములగు యాగోపకరణములను, శయనాసనప్రాసాదములను, బ్రాహ్మణుల కొసంగెను. అతఁ డొసంగునదియెల్ల సువర్ణమయమైయుండెను. అరంతిదేవుని యమానుషసమృద్ధి నారసిన పురాణవేత్తలు 'ఇట్టి ధనసమృద్ధి కుజేరునింటను గలుగదన మానవుల కెల్లు గల్గును?' అని తెలిపి రట. అరంతిదేవునింట నొకరాత్రి యతిథిగా నున్నవాని కిరువదియొక వేలసోవులు లభించెడివట. మణికుండలాలంకృతులై యాతనివంటి వారు 'సూపమునే యధికముగా భుజింపుడు, మాంసము నేడు లేదు. అని కేకలువెట్టుచుండెడివారట. అరంతిదేవునకుఁగల సువర్ణమంతయు నతఁడొనర్చినయాగములందు బ్రాహ్మణుల కీయబడెను. దేవతలు ప్రత్యక్షముగా వచ్చి యాతఁ డిచ్చుహవ్యములను భుజించెడివారు. అటులే పితరులును గవ్యములను బరిగ్రహించెడివారు. అట్టిచిత్రచరిత్రుడే మృతినొందెనుగదా! నీపుత్రునికై శోకింతువేమి?' అని పలికి నారదుడు మఱియు నిట్లనియె.

—ॐ భరతుని చరిత్రము —

“ఓసృంజయా! దుష్కృంతపుత్రుడగుభరతుడు మృతుడగుట మనము వినుచునేయున్న వారము. అతఁడు చిన్నవయసునాడే దుష్కర కృత్యముల నొనర్చినవాఁడు. మంచువలెఁ దెల్లనై నఖదంష్ట్రాయుధము లగు సింహములను, దనబలముచే బలహీనములనుగాఁ జేసి యాకర్షించెడివాఁడట. వాని నొకచోఁ గట్టెడివాఁడట. సూరములై యుగ్రతరములగువ్యాఘ్రములను, గైరికాదిథాతుపూరితములై యడవిఁ దిరిగెడియేనులను బలశాలియై పట్టుకొని, యాపులులదంష్ట్రములఁ బెఱికియు, దంతముల లాగియు, విముఖములఁగానొనర్చి, వానినోళు లెండునట్లుగా నొనర్చినవాఁడు. అటులే బలముగలమహిషములను దమించినవాఁడు. అడవిఁ జరించు బలిప్తములగు గవయములను ఖడ్గమృగములను మఱియును గలజంతువులను బట్టుకొని పీడించి కట్టి శిక్షించి విడిచెడివాఁడట. అటు లెల్లజంతువులను దమించువాఁడగుటచే సర్వదమనుడనువే రాతనికిఁగల్గెను. అతని నామృగములను బట్టుకొనవలదని యాతనితల్లి వారించెనట. అతఁడు యమునానదీకూలమున నూఱశ్వమేధములను, సరస్వతి చెంత మూఁడువందలశ్వమేధములను, గంగానదీతీరమున నాల్గువందల యశ్వమేధములను నొనర్చి, నూఱురాజసూయములుచేసి, సమాప్తదక్షిణలుగలయజ్ఞము లనేకము లొనర్చి, వాజపేయములు వేలకొలది చేసి యాశకుంతలాతనయుఁడు ధనములచే విప్రులకుఁ దృప్తిగల్గించి, కణ్వనకుఁ బద్మసహస్ర మొసంగెను. అతనియాగమున యూపము శుద్ధసువర్ణ మయమై నూఱుబారలచుట్టుకొలఁతగలిగి మిక్కిలిపొడవైయుండ, దేవతలతోడను బ్రావ్హణులతోడను గూడి యాగము లొనర్చి, యందలంకృతములై హిరణ్మయములగు గజాశ్వములను, రథోష్ట్రములను, గొఱియలను, దాసీదాసధనధాన్యములను, గోవులను, గ్రామములను, గృహములను, వివిధములగువస్త్రాదులను నూఱుకోటుల కెక్కుడుగా బ్రావ్హణుల కొసంగెను. వైరుల కజేయుఁడై రిపుల నోడించి, చక్రవర్తియయ్యెను. అట్టి భరతుఁడు మరణించెనా? లేదా? నీవు నీపుత్రున కింతగా వంతనొంద నేటికీ? అని పలికి నారదుఁడు మఱియు నిట్లనియె.

— పృథునిచరిత్రము ౧౬ —

‘ఓసృంజయా! పృథుడు మృతుడయ్యెనని మనము విన్నదియె గదా! మహర్షులెల్లరు నాతని రాజసూయమున నభిషేకించిరి. ఇతడు మనలను వృద్ధిచొందించువాడని వారు పలుకుట నితడు పృథువనబడి యెను. తుతమునుండి రక్షించువాడగుట తుత్రియుడయ్యెను. ఆవేన పుత్రుడగు పృథువు నారసి ప్రజలనురాగయుక్తులగుట, రాజనామ మతడు గాంచెను. ఆతనికి బుడమి దున్నకయే సకలసప్తములను గల్గించునది. గోవులన్నియుఁ గామములఁ బితికెడివి. వృక్షములప్రతి పుటకమందును దేనె లూరుచుండెడివి. మఱియు నాతనియేబృడిని దర్భలు పొరజ్జయములై సుఖస్పర్శములగుచుండుటను, వానితోఁ గల్పించిన చీరములను బఱచికొని, యందు శయనించెడివారు. ఫలములు రుద్రములును మృదువులై యమృతతుల్యము లనఁదగి ప్రజల కవియే యాహారములుగా నుండెడివి. నిరాహారు లెవ్వరును లేకు. మఱియు నాతనిప్రజలు నీరోగులై యెల్లయర్థములు సిద్ధింప, నొకపుడును భయము లేకుండిరి. అటులగుట వారు స్వేచ్ఛగా వృక్షమూలములందును గుహలందును నివసించుచుండెడివారు. ఆతనియేలుబడిని రాష్ట్రములయుఁ బట్టణములయు విభాగము లేకుండెడిది. అట్లగుటఁ బ్రజలు స్వేచ్ఛగా సుఖముల ననుభవించుచువచ్చిరి. సముద్రములకుఁ బోవునాతనికి నదు లాగి త్రోవ యొసంగెను. షర్వతములు మార్గము లిచ్చెను. తోరణాదు లచే నాతనికి ధ్వజభంగమును గలుగదయ్యెను. ఆతఁ డొకపుడు సుఖా సీనుడై యుండఁగా, వృక్షములు, శైలములు, దేవతలు, రాక్షసులు, ఉరగులు, మానవులు, సప్తర్షులు, గంధర్వులు, అపసరలు, పితృదేవతలును నందులకు నచ్చి ‘ఓమహానీయా! నీవు సామ్రాజ్యాధిపతివి, తుత్రి యోత్తముడవునై, మాకు రక్షకుడవు, తండ్రివి నైతివి. ఓమహారాజా! మాకీవు ప్రభుడవై కాపలసినవరముల నొసంగుము. మేమెల్ల శాశ్వతముగా సుఖము లనుభవించుచుఁ దృప్తులమై యుండవలయును.’ అని ప్రార్థించిరి. అతఁ డటులే యగుఁగాక యని తనయజగవమసుధను చెక్కిడి నిరుపమానములై ఘోరములగుశరములను సంధించి, కొంత వడి చీంతించి భూదేవితో ‘ఓవసుథాదేవీ! వడిగా రమ్ము. ఈ వాప్రజ

లకు వలయుకొరకుల నొసంగుము. అటులేని నీకు భద్రము గల్గించు
వాడను.' అని శాసించెను. అది విని యవ్వసుధ యాతనితో 'ఓవీరా
గ్రేసరా ! నన్ను చితుకుటకై సంకల్ప మొనర్చుము.' అని పలికెను.
అంత నతఁడు తద్విధానమెల్లఁ దనమహత్వముచే సంఘటిల్లఁజేసెను.
పిదప భూతములన్నియు నప్పుడమిని చితుకందొడంగెను. అందు
ముందుగా వనస్పతు లాపృథివిని చితుక నారంభించెను. అపు డప్పుడమి
చేసి, వత్సమును చితుకువానిని పాత్రమును గోరి నిలువఁబడియుండెను.
అపుడు పుష్పితసాలము వత్సముగను, బ్లక్షవృక్షము పితుకునదిగను,
నౌదుంబరము పాత్రముగను, చిన్నప్రరోహణము దుగ్ధమయ్యెను.
అటులే యుదయపర్వతము వత్సమయ్యెను. మేరువుపితికెను. పాత్రము
పాషాణమయముగా నుండెను. అం దోషధులును రత్నములును చితుక
బడియెను. దేవతల కింద్రుఁడు వత్సమైదారుమయపాత్రమై, సూర్యుఁడు
పితుకువాఁడై యుండ, నందు బలముగలిగించునది దుగ్ధముగాఁ బితుకఁ
బడియెను. రాక్షసులు, శుక్రుఁడు దోగ్ధగా నయఃపాత్రమున విరోచ
నుని వత్సమును జేసి మద్యమును బితికిరి. మానవులు స్వాయంభువుని
వత్సమును జేసి, పృథువు పితుకువాఁడుగాఁ గృషిని సస్యములను బితికిరి.
అందుఁ బుడమియే పాత్రమయ్యెను. ధృతరాష్ట్రుఁడు దోగ్ధగాఁ, దక్ష
కుఁడు వత్సముగా, నలాబు పాత్రమున, విషము పితుకఁబడియెను. సప్త
ర్షులు బృహస్పతి దోగ్ధగా, సోమరాజు వత్సముగా, ఛందఃపాత్రమున
బ్రహ్మమును బితికిరి. వైశ్రవణుఁడు దోగ్ధగా, వృషధ్వజుఁడు వత్స
ముగా, నామపాత్రమున విరాటూరుషుఁ డంతర్ధానదుగ్ధమును బితి
కెను. చిత్రరథుఁడు వత్సముగా, విశ్వరుచి దోగ్ధగా, గంధర్వాపురసలు
పద్మపాత్రమున సుగంధములను బితికిరి. పితరులు వైవస్వతుడగు
యముఁడు దోగ్ధగా, రజతపాత్రమున స్వధను బితికిరి. ఆపృథువు
మఱియుఁ బలువిధములగు యాగములొనర్చి, మనఃప్రియములగు కామ
ములనెల్ల భూతములన్నిటికిని గల్గించి, పార్థివములగువానినెల్ల హిరణ్మ
యములుగా నొనర్చి, వానినెల్ల బ్రాహ్మణుల కొసంగెను. మఱియునశ్వ
మేధయాగమున నాతఁడు బంగారుతోఁ జేయించిన యటువదియాటు
వేలయేనులను బ్రాహ్మణుల కిచ్చెను. మఱియుఁ బుడమిని సువర్ణమయ
ముగా నొనర్చి, దానిని బ్రాహ్మణులకు దారవోసెను. అట్టిమహాత్ముఁడును

మరణించెనుగాని బ్రతుకగలిగెనా? కావున నీవింకఁ బుత్రశోకమును విడుపు' మని పలికి నారదుఁడు మఱియు నిట్లనియె.

— పరశురామచక్రము —

'ఓసృంజమా! మహాతపస్వియును శూరుఁడును వీరలోకనమ స్కార్యుఁడునగు రాముఁడును మరణించువాడేగదా! అతఁడు భూమి నసాంసులముగా నొనర్చి, యత్యధికశ్రీలనొందియు, నించుకేని వికార మొందఁడయ్యెను. తనతండ్రి ఊత్రియులచేఁ బరాభూతుఁడగుట కోపక కార్తవీర్యాష్టనునిఁ జంపి, పెక్కుమాఱులు వేలకొలఁది ఊత్రియులను బరిమార్చెను. మఱియు బ్రహ్మద్యేషులగు నాభూపాలురను పదునాల్గు వేవురను, దునుమాడెను. అటులే ముసలముచే వేవురను, ఖడ్గముచే వేవురను, నుద్బంధనముచే వేవురను, హైహయులను నశింపఁజేసెను. పితృపథామర్షితుఁడగు పరశురాముఁడు యోధగజరథాశ్వసమూహ ములను నుఱుమాడెను. పిదప నతఁడు తనపరశువుచేఁ గాశ్మీర, దర దులను, కుంతి యుద్ధకమాలపులను, అంగవంగకలింగులను, విదే హులను, రక్షోవాహులను, వీతహోత్రులను, ద్విగర్తులను, మార్తికా వతులను నింకనుగల యనేకులను వెదకివెదకి వేలకొలఁది చంపి, తనతీవ్ర ప్రతాపమును జూపించెను. ఇటులు పెక్కుకోట్ల ఊత్రియులను రూపు మాపి, యెఱ్ఱనిరక్తప్రవాహములను బ్రవహింపఁజేసి, రక్తము మడుఁ గులువాఱఁ బడునెనిమిదిద్వీపములను వశ మొనర్చికొనియెను. మఱియు శాస్త్రీయముగాఁ గల్పింపఁబడిన సువర్ణ వేదికలను రత్నాలంకృతములుగా నొనర్చి, పెక్కుక్రతువు లొనరించెను. గ్రామ్యారణ్యపశుగణములతోఁ గూడినపుడమిని గళ్యపునకు దారవోసెను. ఇరువదియొక్కమాఱులు పుడమి ఊత్రియశూన్యముగాఁ జేసి, పెక్కుయాగము, లొనర్చి యవ్వీ రుఁడు బ్రాహ్మణులకు దానముగా నొసంగెను. అపుడు మరీచిపుత్రుఁ డాతనివలన సత్తద్వీపవసుంధరను బరిగ్రహించి 'ఓరామా? నీ వీవసుధ నుండి తొలగిపొమ్ము.' అని పలుక, నక్కళ్యపునివచనముచొప్పున సము ద్రమున నొకచోటు గావించికొని యందు మహేంద్రపర్వతమున నివ సించియుండెను. ఇట్టి పెక్కుగుణములుగల పరశురాముఁడును మృతి నొందకుండునా? వీరెల్లరును నీపుత్రునికంటె గుణోత్తరులు. కావున

నీపుత్రునకై శోకింపకుము.' అని నారదుడు సృంజయు నోదార్చె' నని తెలిపి వ్యాసుడు ధర్మజునితో మఱియు ని ట్లనియె.

— ధర్మజు నోదార్చి వ్యాసుడు వెడలిపోవుట —

'ఓయుధిష్ఠిరా! ఆయుఃప్రదమై పవిత్రమైన యాషాఢశరాజచరిత్రమును విని యాసృంజయుడు మాటలాడక యూరకుండెను. అంత నానారదుడు మఱియు నాసృంజయునితో 'ఓరాజా! నా యీతెలిపిన వచనములు విని గ్రహించితివా? లేక శూద్రాపతి కొనర్చినశ్రాద్ధము వలె వ్యర్థమయ్యెనా?' అని పలుక విని యాసృంజయుడు ప్రాంజలియై 'ఓమహర్షివర్యా! యాగకర్తలును, దక్షిణావంతులును నగు, పురాణ రాజుల యుత్తమచరిత్రములను వింటిని. అత్యద్భుతముగా నాశోక మడంగెను. సూర్యతేజమునఁ జీకటివలె నాయీదుఃఖ మడంగినది. పాపరహితుడనైతిని. నేనేమిచేయవలయునో తెలుపుము.' అని బదులు పలికెను. అది విని నారదుడు 'ఓరాజా! దైవకృపచే నీవు హతశోకుడవైతివి. నీకు వలసినవరము గోరికొనుము. నామాట పొల్లువోదు. నీవు కోరినదెల్ల ఫలవత్తరమగును.' అని తెలిపెను. మఱియు సృంజయుడు 'ఓమహానీయా! నీ యీవచనముచే బలిత్రుడ నైతిని. నీవు నాకు బ్రసన్నుడవైతివి. నీవెవ్వనికీ బ్రసన్నుడ వాడువో వానికి దుర్లభమైన దేదియుఁ గలుగదుగదా!' అని పలికెను. అది విని నారదుడు 'ఓరాజా! దొంగలచే హతుడగు నీసుతుని, గష్టనరకమునుండి ప్రోక్షితమగుపశువునువలె మఱలఁ దెచ్చి యిచ్చెదను.' అని పలికెను.

'ఓధర్మజా! ఆనారదుఁ డటులు పలుకునంతనే సృంజయపుత్రుఁ డద్భుతముగా నండులకు వచ్చెను. అటులు మహర్షి ప్రసాదలబ్ధుడైన పుత్రుని బడసి యాసృంజయుడు పరమప్రీతుడై గొప్పదక్షిణలతోఁ బెక్కుయాగము లొనర్చెను. ఆసృంజయపుత్రుఁ డకృతార్థుడును, భీతుడును, నయజ్ఞయు, సంతానరహితుడును నగుటఁ బురుషజీవితము డయ్యెను. శూరుడును, గృతార్థుడును నై వేలకొలదివైరులఁ దును మాడి, వీరుడై సేనాముఖమున హతుడయ్యెను. మఱియుఁ బ్రజ్ఞాశ్రుతములచేతను, బ్రహ్మచర్యముచేతను, గ్రతుశతములచేతను నెట్టి లోకములు లభించునో యట్టియక్షయలోకముల నభిమన్యుఁ డొందిన

వాడు. పండితులగువారు పుణ్యకర్తములచే నిత్యము స్వర్గనివాసమును గోరుదురుగాని, స్వర్గముకంటె నీలోకము తుమ్మనుని వాఙ్ఘింపరు. కావున స్వర్గతుండగునర్జునుడును బ్రతికింపలేము. మనయిష్టమేమియు నొందఁబడదు. వివిక్తభ్యానదర్శనులగుయోగులును, సుత్తమయజ్ఞులును, దపోనిష్ఠులును బొందునట్టి యుత్తమలోకముల నీతనయుఁ డొందినవాడు. మృతికొందియు నమృతమయకీరణములచే జండ్రుడువలె నిందుకళారూపమగు తనవు ధరించి యభిమన్యుఁ డెంతయు విరాజిల్లుచున్నవాడు. కావున, నాతనికై శోకింపకుము. ఇంక నాయీవచనముల యర్థమెఱిగి స్థిరచిత్తుడవై శత్రుల నోడింపుము. ధైర్యమును వహింపుము. ఓయనభూ! జీవించుచున్నవారినిగుఱించియే మనము విచారింపవలయునుగాని, స్వర్గమునొందినవారినిగుఱి పరితపింపరాదు. ఓమహారాజా! శోకించినకొలది నభుమే పెరుగుచుండును. కావున, శోకము పరిత్యజించి శ్రేయమునకై పండితుఁడు యత్నింపవలయును. ప్రీతి, ప్రహర్షము, ఆనందము, ధైర్యము అనునవి శౌచమనియు, శోకమశౌచమనియుఁ జెప్పబడును. ఇది తెలియుము. లెప్పు. ప్రయత్నింపుము. దుఃఖింపకుము. నిరుపమానతపములును, సర్వభూతసమత్వమును గల్గిననీకు మృత్యువు సంభవమగుటయు, నీరు లస్థిరములగుటయుఁ దెలియనిది గాదు. హతుఁడైనసృంజయసుతుఁడు మఱి జీవించెనా? లేదా? ఓమహారాజా! ఇదియెల్ల నెఱిగి శోకము విడువుము. నేనిదే పోవుచున్నాఁడను.' అని యిటులు పలికి యావ్యాసభగవానుఁ డందేయంతర్ధానమొందెను. అటు లాయుధిష్ఠిరు నోదార్చి భగవానుఁడును, వాగ్విశేషుడగు నావ్యాసుఁ డంతర్హితుఁడగుడు. మహేంద్రతుల్య తేజులగుపూర్వపురాణులు న్యాయాధిగతవిత్తములచే నొనర్చినయజ్ఞ సంపదలవిధము విని, వారియం దాదరభావమిడి, తానును శోకరహితుఁడయ్యెను. కాని, యద్భుతమింతో నేమి చెప్పుటకును దోచుక దీనుడై జీవించుచుండె" నని తెలిపి సంజయుఁడు మఱియు ధృరాష్ట్రునితో

జేట్లనియె.

—ॐ అర్జునుఁడు కోపించుట ॐ—

“ఓయంబికానందనా! బహుప్రాణిహానికర్తమై భూరమగునాదివక్త్రము ముగియ, సూర్యుఁ డస్తమింపఁగా సంభ్యాకాల మయ్యెను.

నైవ్యము లన్నియు శిబిరములకుఁ బోయెను. అంత నాకపిధ్వజుఁడును దివ్యాస్త్రములచే సంశ్లక్షకసమూహములను జంపి, తనజైత్రరథ మధిరోహించి నిజశిబిరమునకు వెడలెను. అటులు వెడలిపోవుచు గోవిందునితోఁ గంటనీరువెట్టుచు నిట్లనియె.

‘ఓకేశవా ! ఏమో నాహృదయమునకు భీతి వాడముచున్నది. మాట తొట్టువడుచున్నది. అనిష్టములు సుస్ఫురించుచున్నవి. మేను విలవిలలాడుచున్నది. నాహృదయమున కనిష్ట మొకటి తవిలి తొలఁగింపరాకున్నది. పుడమిని దెసలను సుగ్రములగు సుత్పాతము లగపడి, నాచిత్తమున కుత్తలము పుట్టించుచున్నవి. బహువిధములై యెల్లెడల హానిని సూచించుననియే నాకుఁ జూపట్టుచున్నవి. పూజ్యుఁడగుమాధర్వజునకు సపరివారముగ నపాయమేమియుఁ గలుగఁబోదుగదా?’

అది విని యవ్వనజాతుఁడు ‘ఓయర్జునా ! సామాన్యుఁడగు నీయన్న కెట్టియపాయము లేదనుట స్పష్టము. నీవు చింతింపకుము. ఏదో కొంచె మనిష్టము గల్గి యుండవచ్చును.’ అని బదులు చెప్పెను. ఓరాజా! ఆవీరుల నడంచి వారిరువురును సంధ్యావందనమొనర్చి యుద్ధచరిత్రమును జెప్పికొనుచు, రథాధిరూఢులై కాంతిహీనమై చింతాక్రాంతమైయున్న నిజశిబిరమును జేరిరి. అటులు రూపుచెడియున్న శిబిరమును గాంచి, పరవీరమారకుఁడగు నర్జునుఁడు మతిచెడి యవ్వాసుదేవునితో ‘ఓదేవా! ఈశిబిరమున మున్న మంగళతూర్యములు వినవచ్చెడివి. అటులే దుందుభిభావములును శంఖారావములును మ్రోగెడివి. ఇపుడన్ననో యవ్వీణాదివాద్యము లెవ్వియును వినరాకున్నవి. మంగళగీతముల నెవ్వరును బాడకుండిరి. వందులు స్తుతిపాఠములను బఠింపకుండిరి. యోధులును నన్ను గాంచి మొగములుహంచి పోవుచున్నారు. వెనుకటివలె బనులు జరుగుటయు, నన్నభినందించుటయుఁ గానరాకున్నది. ఓమాధవా! నాసోదరులకు నేమమున లోప ముండదుగదా? ఆకులమైయున్న స్వజనమును గాంచి నాచిత్తము చలించుచున్నది. ఓయచ్యుతా! విరాటద్రుపదులకును, యోధులకును నపాయ మేమియు సంభవించియుండదుగదా? యుద్ధమునుండివచ్చిన నన్నిపు డాసౌభద్రుఁడు తనసోదరులతోఁగూడి ముద్దులొలుక నగుచు నన్నుఁ జూడరాఁడేమి?’ అని ప్రశ్నించెను.

ఓరాజా ! వారిరువురు నిటులు మాటలాడుకొనుచు శిబిరము లోనికి జొచ్చిరి. అపుడు వారి కన్నపైకితొలై పాండవులు గానవచ్చిరి. అపుడాకపిధ్వజుడు చింతాక్రాంతులై యున్న తనసోదరులఁ గాంచియు, నభిమన్యుఁ డగపడమి, వారితో 'ఓసోదరులారా ! మీయెల్లరముఖ కాంతి యస్రసన్నమై యున్నదే! అభిమన్యుఁ డగపడఁడేమి? మీరు నన్నభినందింపకున్నారేమి? ద్రోణుడు పద్మవ్యూహము పన్నెనని విని యున్నాడను. అర్జుకుడగు సౌభద్రుడుదక్క నాపద్మవ్యూహమును భేదించువాడు మనలో నెవ్వరును లేరుగదా! దానినుండి మఱియు నేను వాని కుపదేశింపలేదు. ప్రవేశించుటయు మాత్రమే తెలిపితిని. ఆబాలు నావ్యూహమున మీరు ప్రవేశించజేయలేదుగదా! పరవీరమారకుఁ డగు నాకుమారుఁ డావ్యూహమును జిల్పి యందుఁ జిక్కువడి హతుఁడు గాలేదుగదా ? ఎట్టజీతలకనులతో మహాబాహుఁడై కొండలందు జనించినసింగపుఁగొదమనాదగి యువేంద్రతుల్యుఁడైన నాతనయుఁ డారణంగమున నెట్లు మడిసెనో తెలుపుఁడు? సుభద్రకుఁ బ్రియ పుత్రుఁడై ద్రౌపదికిని గుంతికిని గేశవునకును మిక్కిలి ప్రేమపాత్రుఁడైన నాతనయు నెవ్వఁడు కాలమోహితుఁడై చంపెను? విక్రమజ్ఞాన మాహాత్మ్యములచే మహాత్ముఁడగుకేశవునకుఁ దుల్యుఁడైన నాపసిబిడ్డఁ డెట్లు మరణించెను? సుభద్రకుఁ బ్రేమపాత్రుఁడై నాచే నెల్లపుడును లాలింపఁబడు నాపుత్రు నిపుడు చూడనేని, యమమందిరమును జూచు వాడను, కొంచెము వంచిన కేశాంతమును, బిల్ల లేడిచూపులును గలిగి మదగజగమన మెలయు, బెరుగుచున్నమద్దిగున్నవలె వెలయుచు, జిటు నగవుతో మాటలాడుచు, శాంతిపరుఁడును, గురువాకర్మకరుఁడునై, బాలుఁడయ్యు, గృత్యముచే బెద్దయై, పరుషవచనమునునదిలేక, మత్సరుఁడుగాక మహాత్సాహుఁడును, మహావీర్యుఁడును, బద్ధనేత్రుఁడునై, యాశ్రితపక్షపాతముగల్గి నీచులతోఁగలియక జ్ఞానసంపన్నుఁడై, కృతజ్ఞుఁడయిన నాసుతుఁ డెక్కడ? యుద్ధాభిలాషియు, వైరిజనభయవర్ధనుఁడును, స్వజనహితుఁడును, చిత్తజయకాంక్షియునై సంగ్రామమున సంభ్రమ మొందక మున్నుగా వైరులను బ్రహరింపక నీతిపరుఁడై వెలయు నాతనయుఁ డిపు డగపడఁడేని, నేను యమమందిరమున నగపడవలసినదే గాని బ్రదుకజాలను, మహారథికులను లెక్కించునపు డందువాఁడొక్కఁడై

రణరంగమున నన్ను మించినశౌర్యాదిగుణములుగల చిన్న వయసువాఁడును బాహుబలశాలియు, బ్రద్యుమ్న కేశవులకును నాకును బ్రియుఁడును నగునభిమన్యు నిపుడు చూడనేని, యమాలయమునకుఁ బోవువాఁడను. సునాసికుఁడును, శుభలలాటుఁడును, మంచిబొమలును, జక్కని పలువరుసయు, నెఱ్ఱనిపెదవులునుగలిగిన నాతనయునిఁ గననిచో నాకుఁ జిత్తశాంతి యెట్లు? వీణాతంత్రులస్వనమును, గోకిలారానమునుబోలిన వానిధ్వనిని విననినాకుఁ జిత్తశాంతి యెట్లు? ఆహ! వానిరూప మాదేవతలందును లేదు. అట్టివాఁడు గన్పట్టకున్న నాకు హృదయ మెట్లు కుదుటఁబడును? వినయవంతుఁడై పితృవచనరతుఁడైనవానిని గానకున్న నా హృదయ మెట్లు కుదుటఁబడును? వీరుండయున్నను, నిత్యసుకుమారుఁడై మహార్హశయనములఁ బరుండఁదగియు, ననాథుఁడువలె బుడమి శయనించెనా? శయనించియున్న యెవ్వని మున్నుత్తమకాంత లుపాసీంతురో యట్టివాని నిపుడు పరిశ్రమించుచు, నమంగళములగునక్కలు మూగిలాగుచుండెనా? అయ్యో! మున్ను నిద్రించియున్న నాశూనుని వంది మాగధులు మేలుకొల్పెడివారు. అట్టివాని నిపుడు కుక్కలు వికృతస్వరములతో మేలుకొల్పుచు నేవించెడివా? గొడుగునీడ నుండఁదగిన వానిచక్కనివదనము నేడు రణరంగమున రజో రేణువులచే గప్పబడి యుండెనా? హా! పుత్రకా! పుత్రదర్శనమునఁ దృప్తిదీసి భాగ్యహీనుడనగు నాకగపడకుండ నిన్నా కాలుఁడు బలాత్కరించి కొంపోయెనా? ఆసంయమని యిపుడే సుకృతులకు గతి యనఁదగియున్నది. నీ మేనికాంతులచే నిపుడది మనోజ్ఞత వహించెను. ప్రియాతిథివగు నిన్నా యముఁడును, వరుణుఁడును, నింద్రుఁడును, గుభేరుఁడును బూజింతురు.' అని బహువిధములఁ బలవించుచు, నోడపగిలినవర్తకుఁడువలె నెంతయు శోకాకులుఁడై తనయన్నంజూచి, 'ఓయగ్రజా! నాకొమరుఁడు సమరమున వైరులతోఁ బోరాడుచు, బహుప్రయత్నములుగల యోధుల నోడించుచు, ససహాయుఁడై సహాయమునకై నన్నుఁ బిలిచి యుండెను గాఁబోలును? కర్ణద్రోణకృపాదులగుయోధులు తీవ్రశరపరంపరలఁ దన్ను నొప్పింప, బలముచెడి 'తండ్రి! తండ్రి' యని నన్నుఁ బలుమాటలు పిలుచుచు, నారక్షణము నవేక్షించెనుగాఁబోలును? అయ్యో! ఇటులు తలంపనేటికి? నాకుఁ గొమరుఁడై మాధవునకు మేనల్లుఁడై సుభ

ద్రకుఁ బుట్టినవానివిషయమున నట్టిదైనన్యప్రలాపము లేల? ఆహా! నా హృదయము వజ్రసారమయమై మిక్కిలి దృఢమైయుండెనే! లేనిచో నారక్తాత్ముని, నాష్టి బాహునిఁ జూడకుండియు వ్రయ్యలు గాకుండునా? ఏమి? ఆయోధులు స్రూరులై, నాపుత్రుడనియు వాసుదేవుని మేనల్లుడనియుఁ బరిగణించక, యాబాలుని మర్త్యభేదకములగుశరములఁ బీడింతురా? వైరుల నోడించినచ్చు నన్నుఁ బ్రతిదినము నెదుర్కొనియెడి నా తనయుఁడు నేడు నన్నుఁ జూడరాకుండెనేమి? నిశ్చయముగా నతఁడు రక్తసిక్తాంగుడై పుడమిఁగూలెను. వానిమేనికాంతులచే మేదిని శోభిల్లుచుండెను గాఁబోలును? యుద్ధపలాయితుఁడుగాని తనతనయుఁ డిటులు హతుడై యుండుటను వినినసుభద్రను దలంచిన నాకుఁ శోక మాగకున్నది. అది మృతినొందునేమో? అయ్యభిమన్యుఁ డగపడమి నామె నన్నేమి యనునో? దుఃఖార్తయగుద్రాపది కేమందును? ఇట్లు చెదరకుండిన నాహృదయము వజ్రసారమనక తప్పదు కాదేని రోదన మొనర్చు నాసుదతిని జూచి వేయివ్రయ్యలగును. ఆహా! అపుడు పరమానందభరితులైన థార్తరాష్ట్రులసింహనాదము నాకు వినవచ్చెను. స్రూరులగునవ్వీరులను నిందించుచున్న యుయుత్సుని యాలాపములు కృష్ణునకు వినవచ్చెను. అపు డాయుయుత్సుఁడు 'ఓమహారథులారా! మీ రసమర్థులయ్యును నస్పృహపుత్రుని బాలునిఁ జంపి, ధర్మరహితులై సిగ్గుపడకున్నా రేమి? అక్కేశవార్జునుల కప్రియ మొనర్చియు, మీకు శోకకాలము సిద్ధమైయుండఁగా, బరమస్త్రీతితో నిటులు సింహనాదము లొనర్చుచున్న వా రేమి? మీపాపకృత్యమునకు ఫలము వెంటనే గలిగెడిని. అధర్మము తీవ్రమైనపుడు ఫలమున విలంబము గానేరదునుడీ!' అని మహామతియై యావై శ్యాపుత్రుఁడు శస్త్రము విడిచి కోపదుఃఖ సమన్వితుడై యుద్ధమునుండి తొలఁగిపోయెను. కృష్ణా! ఈవిషయ మాయుద్ధసమయమున నేల తెలుపవైతివి? అపుడే స్రూరులగు నవ్వీరుల నెల్ల నాబాణాగ్నిపాలు గావించి యుందునే?' అని పలికెను.

ఓయాంబికేయా! అటులు పుత్రశోకపీడితుడై కన్నీరు మున్నీరుగా నేడ్చుచు నేమియో థ్యానించు నస్పృహని బట్టికొని యవ్వీసుదేవుఁడు 'ఓయర్జునా! యుద్ధమునఁ బలాయితులుగాని శూరులకెల్ల నిదియే మార్గము, ఎవ్వరు యుద్ధజీవికగల్గి క్షత్రియు లనఁబడుదురో

వారికి విశేషించినమార్గ మిది. ఓవివేకనిధి! శూరులై యుద్ధమున వెను
దీయక పోరాడువారి కిది ధర్మశాస్త్రజ్ఞులచే నిర్ణయింపఁబడినపద్ధతి. జడి
యక యుద్ధమొనరించువారికి మరణము తప్పదు. అభిమన్యుఁడు పుణ్య
కర్తలలోకముల కేగినవాఁడు. అందు సందియములేదు. ఓభరతకుల
సత్తమా! ఉత్తమవీరుల కిది గోరఁదగినదియే. సంగ్రామమున వెనుదీయక
మరణింపవలయును. నీతనయుఁడు వీరులై మహాబలులగు రాజపుత్రు
లను దునుమాడి, వీరులచే గోరఁదగిన యుద్ధమరణమొందెను. ఓపురుష
వ్యాసా! శోకింపకుము. ఇది సనాతనధర్మము. ధర్మకర్తలు క్షత్రియు
లకు యుద్ధమరణమే శ్రేయమని నిర్ణయించిరి. ఓభరతసత్తమా! దీసులై
యున్న యీసోదరులఁ జూడుము. నీవు శోకాకులుఁడనై యుండుట
నీభూపతులును మిత్రులును దైన్యపడుచున్నారు. వీరిని మంచినూటలచే
నూఱింపుము. తెలియఁదగినదెల్లఁ దెలిసినవాడవు. కావున శోకింప
రాదు. అని యద్భుతకర్తుఁడగు శ్రీకృష్ణునిచే బాంధు డూఱింపఁబడి
గద్గదస్వరములతోఁగూడిన తనసోదరుల నెల్లఁ జూచి, 'ఓసోదరులారా!
దీర్ఘబాహుఁడును, దీర్ఘ రాజీవలోచనుఁడునునగు నభిమన్యునివృత్త
మెట్టులయ్యెనో తెలుపుఁడు. దానిని వినఁగోరుచున్న వాఁడను. నాశోమ
రునిఁ జంపినయప్పాపులు తప్ప కిప్పుడే నాచే హతములగు గజాశ్వరథ
పదాతినమూహములను జూడఁగలరు. నాపుత్రునకు వైరులగువారి నెల్ల
వారివారిసంబంధులతోఁ గూడఁ బరిమార్చువాఁడను. శస్త్రపాణులై
కృతాస్త్రులగుమీరెల్లరును గాపాడుచుండ నావజ్రపాణియుఁ దేటి
చూడఁజాలఁడుగదా! అభిమన్యుఁ డెట్లు మృతినొందెనో? అయ్యో!
తెలియకపోయితిని ఇటులు పాండుపాంచాలురు నాపుత్రునిఁ గాపా
డఁజాలరని తెలిసియుందునేని నేను గాపాడుకొనకుందునా? మీరు రథ
స్థులై శరవర్షమును గురియుచుండఁగా వైరు లాయభిమన్యు నెట్లు
వధింపగల్గిరి? ఆహా! మీకుఁ బౌరుషము లేదు. పరాక్రమము శూన్య
ము. లేనిచో మీరు చూచుచుండఁగా నభిమన్యుఁడు సమరమునఁ
బడునా? బలహీనులును, భయశీలులును, నకృతనిశ్చయులునగు మిమ్ము
నమ్మి వెడలితిని. ఛీ! ఛీ! నన్ను నేను నిందించికొనవలసినదేగాని మిమ్మనఁ
బనియేమి? మీ కీకవచశస్త్రాదులు భూషణములకుఁగా నున్నవి గాఁబో
లును? నాపుత్రుని రక్షింపలేని మీ కివి సఫలలోఁ జెప్పికొనుటకేగాని

వీనివలనఁ బ్రయోజనము లేదు.' అని పలుకుచు నిలువఁబడినయాతని నం దెవ్వఁడును దేఱిచూడఁజాలకుండెను. మఱియు నంతకుఁడువలెఁ గుపితుఁడై మఱిమఱియు నిష్ఠూర్పులిడుచుఁ బుత్రశోకాభితప్తుఁడై కన్నీరు కాల్యలుగట్ట దుఃఖించు నాయర్జునునితో సంభాషించుటకును, నాతనిఁ జూచుటకును మిత్రులలో నెవ్వరును జాలకుండిరి. కాని, సర్వా వస్థలందును హితులై యాతనిచిత్త మెఱిగిన వాసుదేవయుధిష్ఠిరులు మాత్రము తమయం దాతనికగు గౌరవమునుబట్టియుఁ శ్రేమను బట్టియు సపుడు పలుకువారై యుండిరి. అందు యుధిష్ఠిరుఁ డటులు పుత్రశోకపీడితుఁడై కుపితుఁడై యున్న యర్జునునితో నిట్లు లనియెను.

—ॐ ఆర్జునుఁడు ప్రాంధవునిఁ జూపెనని ప్రతినేయుట ॥—

'ఓయర్జునా! నీవటు లాసగ శక్తికబలమును బొలియింపఁబోయిన వెంటనే యాచార్యుఁడు నన్నుఁ బట్టుకొన నెంతయు యత్నించెను. అపుడు మేమెల్లర మెల్లవిధముల నాయాచార్యుని వారింపితిమి. అటులు రథానీకముతోఁ బ్రతివ్యూహమొనర్చిన మాచే వారింపఁబడి యాతఁడు నన్నేమియుఁ జేయఁజాలక మమ్మెల్లఁ దీవ్రనారాచములఁ బీడించెను. అటులు పీడించు నాతనిఁ జూడనైనఁజాలని మే మాపద్మవ్యూహము నెట్లు భేదింతుము? అపుడు మేమెల్లర మానిరుపమావీర్యుఁడగు తన యుని సౌభద్రునిఁ గాంచి 'ఓనాయనా! నీ వీవ్యూహమును భేదింపుము.' అని పలికితిమి. అతఁ డందులకు సమ్మతించి, మంచిగుఱ్ఱమువలె సహింపరానియాభారమును మోయఁబూనికొనియెను. వాడు నీయుప దేశ మొందినవాడగుటఁ బ్రవేశించుట నెఱిగి, పరాక్రమాన్నితుఁడై బాలుఁడగువ్య గరుడఁడు సాగనమునుబోలె నావ్యూహమునఁ బ్రవేశించెను. అపు డాసుభద్రతనయుని మేమెల్లరము ననుసరించి వెడలి ప్రవేశింపఁజూచి యాతని వెంబడించితిమి. ఓతమ్ముఁడా! అపు డానీచుఁ డగునైంధవుడు తనకు రుద్రుఁడొసంగినవరము ప్రభావముచే మమ్ముఁ బోనీక యచ్చో నివారింపెను. అపుడు ద్రోణుడును, గృపుఁడును, గర్జుఁడును, ద్రాణియు, బృహద్రథుఁడును, గృతవర్జుఁడును వానిని జాట్టుకొనిరి. అటు లాయాత్మరురథికులునునాబాలు నొక్కుమ్మడిఁ జాట్టి పోరాడ నెంతయేని యత్న మొనరించియుఁ దుదికి విరఘుఁ డొనర్పబడి

యెను. పిదప నటులు విరధుడైన యభిమన్యుని జేర సంశయమొంది యును, దైవవశముగా దుశ్శాసనపుత్రుఁ డెదుర్కొనియెను. అపు డతఁడు గజాశ్వరథపదాతులను నెనిమిదివేలను, దొడ్డిదివేపురురథికులను, వందలకొలంది యేన్ద్రులను, బెక్కునీరులను జంపి, బృహద్రథుని రూపు మాపి, తుది కాదుశ్శాసనతనయునిచే సంత మొందింపఁబడియెను. మాకు శోకము నాపాదించు నిదియే జరిగినవిషయము. అతఁ డీవిధముగా స్వర్గ మునకుఁ బోయెను.'

అటు లాయుధిష్ఠిరుఁడు తెలిపినవచనములు విని యష్టార్థుఁడు 'హా! పుత్రా!' అని నిట్టూర్పుపుచ్చుచు శోకాకులుండై నేలఁ గూలెను. అంత నయుధిష్ఠిరాదు లెల్లగును విషణ్ణుడనులై యాతనిచుట్టును జేరి తెప్పపాటులేక చూచుచు దీసులై యొకరినొకఁడు గాంచుచుండిరి. అంత నతఁడు కొంతవడికిఁ దెలివొంది క్రోధావేశపరవశుడై జ్వరము చేవలె నొడలు కంపింప మఱిమఱియు నిట్టూర్పులు పుచ్చుచుఁ జేతులు నులిపికొనుచుఁ గంట నీరిడి దీర్ఘనిశ్వాసమొదవ వెట్టివాఁడునా నలు గడలఁ గాంచుచు నిట్లు పలికెను.

'ఓసోదరులారా! క్షత్రియోత్తములారా! నిశ్చయముగా తేపు నైంధవుని వధించెదనని యిదే ప్రతిన చేయుచున్న వాఁడను. వాఁడు మరణభీతిచే ధార్తరాష్ట్రులను విడిచి పోకుండవలెను. లేదా! వాఁడు మమ్ముఁగాని, యివ్వసుదేవునిఁగాని, యుధిష్ఠిరునిఁగాని శరణమంద కుండవలయును. ఇపుడు నాచెప్పినచొప్పుగాక వాఁడు రణరంగమునకు పచ్చెనా! వాఁడు చచ్చెను. ధార్తరాష్ట్రులకుఁ బ్రియమొనర్ప నాయెడఁ గలమైత్రిని మఱచి పాపుండై నాపాపనివధమునకు నిమిత్తమైనయా నైంధవుని తేపు తప్పుకఁ చుంపెనను. వానిని రక్షించువారై యుద్వారేని నాతోఁ బోరుదురేనీ, ద్రోణుడేగాని, కృపాడేగాని వారిని నాశరక్షరం పరలఁ గప్పకమానను. ఓవీరోత్తములారా! నా యీ చెప్పినచొప్పునఁ జేయఁజాలకుందునేని పుణ్యకర్తలలోకములకుఁ దప్పినవాడ నగుదును. మఱియు వినుఁడు. మాతృహంతలును, బిత్తృహంతకులును, గురుదార సక్తులును, గొండెకాండ్రును, సజ్జనులపై నసూయచెందువారును, వితండవాదమొనర్చువారును, దాచికొనినధనము దోచికొనినవారును, విశ్వాసఘాతకులును, భర్తకంటె మున్నుగా భుజించినకాంతలును, బర

నిందాపరులును, సపక్షిరికరులును, బ్రాహ్మణభూతకులును, గోహంతకులును, బాయసాపూపాదుల నొకరికిఁగాక తమకు మాత్రమే వండికొని భుజించువారును నేయేలోకములకుఁ బోవుదురో, వారిగతికిఁ బోవుదును. వారి కెట్టిగతిగల్గునో నైంధవుని నేనుజంపజాలనేని, నాకట్టిగతి గల్గును. మఱియు వేదాధ్యయనపరుని, వ్రతనిష్ఠుని, వృద్ధుని, సాధుని, గురుని నవమానించువారికిని గోవులను, బ్రాహ్మణులను, బాదముచే స్పృశించువారికిని, నీటను మలమూత్రశ్లేష్మాదులను విడుచువారికిని గల్గుకష్టగతులు నైంధవునిఁ జంపనేని, నాకుఁ దప్ప కగును. మఱియు నేను నైంధవునిఁ జంపజాలనేని, వస్త్రహీనుఁడై స్నానముచేయువానికిని, నతనికి లేదన్న వానికిని, లంఛము పుచ్చుకొనువానికిని, నసత్యవాదికిని, వంచకునకునునగు దుర్గతి నొందుదును. అటులే భృత్యులకును, దార పుత్రాశ్రితులకును బెట్టక వారు చూచుచుండఁగాఁ దినుక్షుద్రబుద్ధులకును, దనమాటలో మెలఁగు నాశ్రితునిఁ బరిత్యజించి, వానికన్నము పెట్టనివానికిని, నుపకారిని నిందించువానికిని, బాతుఁడైనవారుగు వానికి శ్రాద్ధదానమొసంగనివానికిని, ననర్హునకు దానమొనర్చువానికిని, శూద్రాంగనాసక్తునకును, మద్యము త్రాగువానికిని, మేరమీఱినవానికిని, గృతఘ్నునకును, సోదరులను మోసపెట్టువానికిని నేయేదుర్గతులుగల్గునో జయద్రథునిఁ జంపనేని నాకట్టిగతులు గల్గును. ఇంకను నేనుజెప్పని మఱికొందఱు ధర్మమార్గదూరులకగు మార్గమును, బైనిదెలిపినవారి కగుదుర్గతియు నేను నైంధవునిఁ జంపనేని, నాకుఁ దప్పకగును. మఱియు నొకప్రతిజ్ఞ చేయుచున్నవాఁడను. వినుఁడు. 'ఈరాత్రి గడచినవెంటనే తేపు నైంధవునిఁ జూపెదను. వీడు నాచే జావకుండఁగనే సూర్యుఁడస్తమించునేని యందే యగ్నిప్రవేశ మొనర్చువాఁడను. మఱియు సురాసురమానవులుగాని, పక్షులుగాని, యురగులుగాని, పితరులుగాని రక్కసులుగాని, బ్రహ్మర్షులుగాని, దేవర్షులుగాని, చరాచరములందెయ్యదిగాని, వానికే బరమైనదిగాని, యేదియైన నిపుడు నావైరిని రక్షింపజాలదు. అనైంధవుఁడు పాతాళమువొరసీ, లేక యాకసమున కెగఁబ్రాకనీ, స్వర్గమునకుఁబోనీ, రక్కసులయిక్కచేరనీ, యేదియొట్టులైనఁగానీ, నే నాయభిమన్యువైరిశిరము తేపు సంహరించువాఁడను.' అని పలికి యతఁడు తనగాండవమును సవ్యదక్షిణముగా విక్షేపించెను.

దానిచప్పుడు మిన్నుముట్టెను. అంత నతఁ డటులు ప్రతిజ్ఞ చేయుఁడు, జన్మాన్మఁడు పాంచజన్యమును బూరించెను. అర్జునుఁడును తనదేవ దత్తము నూఁచెను. అంత నవ్వాసుదేవుని ముఖవాయుపూరితమై వెడలిన యప్పాంచజన్యధ్వని లోకమెల్లెడల నిండి, పాతాళముఁ జొచ్చి, మిన్నుముట్టి దెసలకరిగి, యుగాంతమునందువలె జగములకు వడంకు పుట్టించెను. పిదప వేలకొలది వాదిత్రములు మ్రోగింపఁబడెను. పాండవులలో సింహనాదములును విజృంభించెను.” అని తెలిపి సంజయుఁడు మఱియు ని ట్లనియె.

❖ ద్రోణుఁడు వైంధవు నోదాపుట ❖

“ఓధృతరాష్ట్రా ! జయాభిలాషులగు పాండవులమహాశిబ్దమును జారులు తెలుపఁగా విని వైంధవుఁ డుత్థితుఁడై, శోకముచే మఱిచెడి యగాధమగు దుఃఖసాగరమున మునుఁగుచున్న వాఁడువలె బహువిధ ములవిమర్శించికొనుచు రాజసమూహమునుజేరి, వారికడ మొఱవెట్టుచు నర్జునునకు జడిసినవాఁడగుట బిషియమడర ని ట్లనియె.

‘ఆహా! వీరులారా! వింటిరే ? పాండునిక్షేత్రమున శక్రునకు జనించిన యాయభిమన్యుజనకుఁడు దుర్బతియై నన్ను వధింపఁ బ్రతినఁ జేసినవాఁడట. కావున నాస్రాణము గాపాడుకొనుటకై నిజగృహము నకుఁ బోయెదను. మీరు జయమగుఁగాక. అటులు కాదందురేని క్షత్రియపుంగవులగుమీరు మీమీయస్త్రబలములను జూపి నన్నుఁ గాపాడుఁడు. ఓవీరులారా! పార్థునివలన నాకథయము నొసంగ వేడితిని. శరణమొసంగుఁడు. ఓద్రోణదుర్యోధనకృపకర్ణమద్రేశబాహ్లికులారా ! ఓదుశ్శాసనాదులారా! అంతకపిడితుండగువానినినైతముఁ గాపాడఁడగు బలాధ్యులు. ఒకఫాల్గుచుఁడు చంపుదునన్నంతమాత్రమున మీరు వెను దీయుదురా? క్షితిపతులగుమీరెల్లరును నన్ను రక్షింప కుపేక్షింతురేని నాకిక దిక్కేది? పాండవులప్రహ్వమును విని జడియుచున్న వాఁడను. ఓరాజులారా! చావనున్నవానికివలె నాయవయవము లన్నియు వడఁకు చున్నవి. గాండివధరుఁడు నన్ను నిక్కముగా వధింతునని ప్రతినఁచేసిన వాఁడు. తమకు దుఃఖకాలమయ్యును బాండవులు పరమహర్షముచే నఱచుచున్న వారట. ఈభిషయమున దేవాసురగంధర్వరాక్షసోరగులు

గాని, యింకొక్కరుగాని వేటొకవిధముగా నొనర్ప నసర్థులుగదా! మానవాధీశులమాట చెప్పు లేల? కావున నా యీవిన్నపము మన్నింపుడు. మీకు భద్రమగుఁగాక. నన్నుఁ బొండ్లవులు చూడకుండురేని వారికంటఁ బడకుండ నిపుడే యెందుల కే నేఁగువాడను?

అటులు వ్యాకులమానసుడై విలపించునాతనిఁ జూచి నిజ కార్యగౌరవమునుబట్టి దుర్యోధనుఁ డాతనితో 'ఓయీ! జడియకుము. ఊత్రియవీరులనడుమ నున్న నిన్నెవ్వఁడు యుద్ధమున మార్కొనఁ గలఁడు? నేనును, గర్జుడును, జిత్ర సేనవివిశతులును, భూరిశ్రవుఁడును, శలుఁడు, శల్యుఁడు, వృష సేనుఁడు, పురుమిత్రుఁడు, జయఁడు, భోజుఁడు, కాంభోజుఁడు, సత్యవ్రతుఁడు, వికర్ణుఁడు, దుర్ముఖుఁడు, దుశ్శాసనుఁడు, కలింగుఁడు, విందానువిందులును, ద్రోణుఁడును, ద్రాణియు, శకుని, యింకను గలనానాదేశాధీశులును నైనవ్యములతో వారి నెదుర్కొందుము. కావున నీమానసజ్వరమును విడువుము. ఓయమేయ విక్రమా! నీవును రథిణోత్తముఁడవును శూరుఁడవు నైనవాడవు. ఓ నైంధవా! ఇట్టి నీకాపాండవులనుండి బెగ్గిలనేటికి? పదునొకొండఁజూపి యిటు నీరక్షణమునకు దక్షములై బహుప్రయత్నముతో యుద్ధము చేయునుగదా! నీకు భయమేల? నీజడు పుడుగుఁగాక. అని పలికెను.

ఓయాంబికేమా ! నీపుత్రుఁడగుసుయోధనుఁ డిటు లోదార్పు, నానైంధవుఁ డాతనితోఁగూడి యారాత్రి ద్రోణునిశిబిరమున కరుదెంచి, యాతనిపాదములపై బడి మ్రొక్కి చేరువఁగూరుచుండి 'ఓయాచార్య! లక్ష్మణ భేదనమందును, దూరప్రసారణమందును, శరలాఘవమందును, దృఢప్రహారమందును, నాకును నర్జునునకును గలతారతమ్యము నెఱిగింపుము. మహియ విద్యావిశేషముగలదును నాకును నర్జునునకును గల భేదమును నీవలన నెఱుంగఁ గోరుచున్నాడను. యథార్థ మెఱిగింపుము.' అని ప్రశ్నించెను. అది విని యాద్రోణుఁడు 'ఓనైంధవా! నీకును, నాయర్జునునకును విద్యాభ్యాసక్రమము సమమైనదియే. కాని యభ్యాసపాటవమునుబట్టియు, దృఢప్రహారమునుబట్టియు నర్జునుఁడు నీకన్న మిన్నయనక తప్పదు. అయినను నప్పార్థునుండి నీవు జడియ నక్కఱలేదు. ఓనాయనా ! నీ యీభయమునుండి రక్షించువాడను నేను. ఇందు సందియము లేదు. మద్బాహుపరిరక్షితుఁ డగువాని నా

యమరులును దేవతాదండజాలరు. పార్థుడైనైతము దాటరానివృక్షాహ
మొకటి నేను తేపు పన్నువాడను. కావున నిజభర్తమును విడువక
యుద్ధమొనర్చుము. జడియకుము. ఓమహారథా! పితృపితామహుల
నుండియు వచ్చునట్టిమార్గము ననుసరింపుము. నీవు శాస్త్రీయముగా
వేదాధ్యయన మొనర్చితివి. యాగము లాచరించితివి. నీకు మృత్యువు
వలన భయ మేటికి? మందు లగుమానవులకు దుష్టభమగుమహాభాగ్య
మందియు, భుజవీర్యార్జితములై దివ్యములై సర్వోత్తమము లగులోక
ముల నీ వేల యొందరాదు? కురువులును, బాండవులును, వృష్ణులును,
నింకనుగలమానవు లనేకులును, నేనును, నాతనయుడను, స్థిరుల మని
యూహింపుము. మే మెల్లరమును బలిష్ఠమగుకాలముచే నొకరితరువాత
నొకరు హతులమై నిజభర్తములతోఁగూఁపి పరలోకమున కేగువారమే
యని తలంపుము. తపోధను లుత్తమతపమొనర్చి యేలోకముల నొందు
దురో, క్షత్రియధర్మాశ్రితులగువీరులును నాయుత్తమలోకముల నందు
దురు.' అని యోదార్ప, నానైంధవుడును బాంధవలన భయముదీటి
యుద్ధోత్సాహము గలవాడయ్యెను. ఓరాజా! అప్పుడు మనసైన్యము
లందు హర్ష మొదవ సింహనాదములధ్వనిముతో వాదిత్రముల నినా
దములు మెండై సింఁడెను." అని తెలిపి సంజయుడు మఱియు
నిట్లనియె.

—౧౩ కృష్ణుఁ డర్జునుతో సంభాషించుట ౧౩—

“ఓరాజా! అపు డటులు పార్థుఁ డానైంధవుని వధింపఁ బ్రతిప
యొనర్ప వాసుదేవుఁ డాధనంజయు నారసి 'ఓయర్జునా! నీసోదరుల
మిత మెఱుంగక నీవిట్లు నైంధవుని తేపు సంహరింపఁబాడ నని ప్రతిజ్ఞ
చేసితివి. ఇది సాహసము కాకపోదు. నాతో నీ వాలోచింపకయే యీ
కష్టతరమగుకార్యమున కుద్యుక్తుడవైతివి. ఎల్లవారికిని మన మెట్లు పరి
హాసపాత్రులము గాకుందుము? సుయోధనునిశిబిరమునకు నేను జారుల
నంపితిని. ఆచారు లిపుడే వచ్చి యందలివృత్తాంతమును నాకెఱిగించిరి.
నీవటు లానైంధవునివధము ప్రతిజ్ఞ చేసియుండుట మనవా రొనర్చిన
సింహనాదములబట్టియు, వాదిత్రధాదములబట్టియు వారికిఁ దెలిసి
యుండును. ఆశబ్దమును ధార్తరాష్ట్రులు బంధుసహితముగా విని, యక

స్తాత్తుగా సింహనాదము లేమని వారు తలంచిరి. ఓయీ! ఆకౌరవుల చోటను గొప్పసింహనాదములు వినవచ్చెను. వారు నీవొనర్చిననైంధవ వధప్రతిజ్ఞకు జడిసి కోపముచే నర్జునుఁ డీరాత్రియే వెడలునని తలంచి యున్నవారు. అటు లగుట వా రెంతయుఁ బ్రయత్నము గల్గియుండుట నిజము. నీయొనర్చినప్రతిజ్ఞకు వారు కలుషితాంతరంగులై జడిసిన మ్రుక్తిఁబ్రతిజ్ఞములునా నుండిరి. అంత నాజయద్రఘుఁడును దనయమా త్యులతో వెడలి తనకు మేలగుమార్గములను జింతించుచు, నారాజ సభలో సుయోధనునితో, 'ఓరాజా! నేను వానిపుత్రునిఁ జంపుటకు హేతుభూతుఁడనై తినని నన్ను సేనామధ్యమునఁ జంపెదనని పార్థుఁడు ప్రతిజ్ఞ చేసినవాఁడట. ఆసవ్యసాచిప్రతిజ్ఞను వేటొకవిధముగా నొనర్ప నాసురాసురగరుడగంధర్వరాక్షసులునైతము సమర్థులై యుత్సహింపఁ జాలరు. కావున మీరు సంగ్రామమున నన్ను రక్షింపవలయును. ధనం జయుఁడు మీతలపైఁ బదమిడకుండునట్లు ప్రయత్నము లొనర్పవల యును. ఓకౌరవేశ్వరా! న న్నీసంగ్రామమున రక్షింపఁజాలరేనిఁ దెలు పుఁడు. నేనొకవిధాన మూహించితిని. దాని నిపుడు మీరంగీకరింపుఁడు. నేను నాగృహమునకుఁ బోవువాఁడను.' అని పలుక నానైంధవునివచ నములు విని యథోముఖుఁడై చిత్తవైకల్యము దోష సుయోధనుఁడు నైంధవుఁ డొనర్చినప్రతిజ్ఞ నే చింతించుచుండెను. అంత నానైంధవుఁ డటు లార్తుఁడై యున్న సుయోధనుతో మృదువుగను, నాత్మహితము గను, సావేక్షముగను నిట్లు పలికెను.

'ఓరాజా! మీలో నర్జునునియట్టివీర్యశాలిని ధనుర్ధరుని నేను జూడలేదు. ఆపార్థునస్త్రమును నస్త్రముచేఁ బ్రతిహతియొనర్చువాఁ డెవఁడు? వాసుదేవసహాయుఁడై గాండివమును ద్రిప్ప నాయర్జును నెదుట నాయుండు నంతటివాఁడైనను నిలువఁజాలఁడు. మున్నామహేశ్వరుఁ డును బార్థున కోడెనని వినియున్నదియేగదా! అపు డాతఁడు పదాలియై హిమవత్పర్వతమున నాతని జయించినవాఁడు. మఱియు హిరణ్యపుర వాసులగు దానవులవేపురను వాసవప్రేరితుఁడై యొకరథముతోడనే యాపుమాసినవాఁడు. ఇపు డావాసుదేవునిఁగూడినపార్థుఁడు, దేవత భిలోఁగూడినమూఁడుతోకములవారిని జయింపఁగల్గునని నానిశ్చయము.

నా కొకకోర్కి గలదు. మహాత్ముడును, వీరుడును నగుద్రోణుడును, ద్రోణపుత్రుడును నన్ను రక్షించుట కనుజ్ఞనొసంగుము.'

ఈవిషయమున సుయోధనుఁ డాచార్యునిఁ బ్రార్థించెను. అంత నందులకుఁ దగుసంవిధాన మేర్పఱుపఁబడియెను. రథాశ్వాదులు సన్నద్ధ పఱుపఁబడియెను. కర్ణుడును, భూరిశ్రవుడును, ద్రోణపుత్రుడును, గృపుడు, శల్యుడు, వృషసేనుడు ననెడియార్జును నాసైంధవుని ముందుండిరి. ద్రోణుడు శకటపద్మ కార్థవ్రాహ్మణమును బన్నెను. పద్మకర్ణిక మధ్యమున సూచీపార్శ్వమున నాసైంధవుఁ డునుపఁబడియెను. రణగర్వితుడగు నైంధవుడు వీరులచే రక్షితుడై యుండ నియమింపఁబడెను. ఓపార్థా! ఈయార్జునురథికులును ధనురస్త్రబలపరాక్రమములందు నిరుపమానులై సహింపరానివారగుట నిశ్చయము. వీరినెల్ల జయింపక జయద్రథుడు మనకు లభింపడు. వా రార్జునిలో నొక్కొకనిపరాక్రమమే నీవు చింతింపుము. వారెల్లరు నిటు లొక్కపై యుండ వారిని వడిగా జయించుట సుకరముగాదు. కావున నాలోచనాపరులగు మంత్రులతోడను మిత్రులతోడను గూడి మనకార్యసిద్ధికిఁ దగునీతి నాత్మహితముగా మఱల సూహించుకొనవలసియున్నది.' అని కృష్ణుడు పలుక విని యర్జునుడు మఱియు నిట్లనియె.

—ॐ అర్జునుడు నిజసావధ్యమును చెలిసికొనుట —

'ఓవాసుదేవా! ఆథార్తరాష్ట్రమలరథికు లార్జునును బలాధికులని నీవు తలచుచున్నాడవుగదా! అటు లీవెవ్వరిని భావించితివో వారు నాపరాక్రమమున సగముపాలు గల్గియుండరని నానిశ్చయము. ఓ మధుసూదనా! నైంధవవధాభిలాషినగు నాయస్త్రము నీతెలిపిన వీరులు చూచుచుండగా వారియస్త్రములను ఛేదించును. సపరి వారముగా విలపించు నాసైంధవునిశిర మాద్రోణుఁ డారయుచుండగాఁ బుడమిఁ బడఁద్రోయువాడను. ఓవాసుదేవా! సాధ్యులును, రుద్రులును, వసువులు, నశ్వీనులు, మరుత్తులు, నింద్రుడు, విశ్వేదేవులు, పితరులు, గంధర్వులు, సుపర్ణులు, సాగరములు, పర్వతములు, పుడమి, ఆకాశము, దిక్కులు, దిగీశులు, గ్రామ్యారణ్యభూతములు, చరాచరములు నాసైంధవుని రక్షింతురుగాక. అటులైనను నాశరపరంపరలచే

నాసైంధవుని తేపు రూపుమాపెదను. నీవే గాంతువు. మఱియు నిజముగా నేనొకయెట్టుపెట్టుకొని నాయాయుధము నిదె ముట్టుకొనుచున్నాడను. దుర్జితయగు నాపాపాత్తున కెవ్వడు రక్షకుడైయుండునో యాద్రోణునే ముందుగా నెదుర్కొందును. ఆసుయోధనుఁ డాద్రోణునిచే నీదూతమునియతమై యుండుటను, వానిసేనాగ్రమును భేదించియే సైంధవునిపైకి బోవుదును. ఓమాధవా! తేపు తీవ్రములగు నానారాచములచే, వజ్రముచే బర్వతశిఖరములునా వ్రయ్యలగుచున్న కౌరవవీరులఁ గాంతువు గాక. నావాడికోలలచే బడుచున్న ట్టియుఁ బడినట్టియు నరనాగాశ్వములమేనులనుండి రక్తము స్రవించును. నాగాండివమునుండి వెడలునారాచములు మనోవాయుతుల్యువేగములై గజరథాశ్వాదులను దేహప్రాణశూన్యములఁగా నొనర్పకమానవు. నేటియుద్ధమున యమకుబేరవరుణేంద్రదుద్రులనుండి నేను సంగ్రహించినయస్త్రములను ఘోరముగాఁ గౌరవవీరు లారయకమానరు. సైంధవరక్షకులగు నక్కౌరవవీరుల యస్త్రములన్నియు బ్రహ్మాస్త్రముచే హతములగుట నీవే చూతువు. ఓకేశవా! తేపటియుద్ధమున నాశరపరంపరలచే దెగినరాజులమూర్ధములచే బుడమి యెల్లెడల వ్యాపించుట నీవే గాంతువు. శాత్రువులను బాఱఁద్రోలుదును. మాంసాహారులకుఁ దృప్తి గల్గించెదను. మిత్రులను సంతసింపజేసెదను. సైంధవుని వధించెదను. గొప్పతప్పుజేసి నాసంబంధమును జూడనిపాపాత్తుఁడగుసైంధవుడు నాచే హతుఁడై తనవారికి శోకముగల్గింపకమానఁడు. మఱియు షీరాన్నభోక్తయై పాపాచారుఁడగుసైంధవుఁడు సపరివారముగా తేపటియుద్ధరంగమున నాచే మడియుట నీవు చూడఁగలవు. ఓకృష్ణా! ఇంతయేల! సుయోధనుఁడు 'అర్జునునంతటి ధనుర్ధరుఁడు లోకమున వేటొకఁడులేడని యెట్లు తలంచునో యటులు తేపటియుద్ధమున నొనర్చువాడను. ఓహృషీకేశా! ధనువా! గాండివము, యోధుఁడనా! నేను, సారథివా! నీవు, నాకపజయ మెట్లు? ఓభగవానుఁడా! నీదయగలదేని నాచే లభింపని దేది? శత్రుల కజేయుండనని యెఱింగియు నన్నిటు లేల నిందింతువు? చంద్రునందు శోభయు, సంద్రమునందు జలమును నెట్లు స్థిరమై సత్యమైనదో, యటులే నాప్రతిజ్ఞయు స్థిరమై సత్యమైనదని తెలియుము. ఓజనార్ధనా! నాయస్త్రముల నిందింప

కుము, దృఢమగు నాగాండివము నవమానింపకుము. నాబాహుబలమును దిరస్కరింపకుము. ధనంజయునిఁ దక్కువ నేయకుము. సంగ్రామమునకుఁ బోవుదును. జయింతును. పరాజయ మొందను. నాయీశత్రుప్రతిజ్ఞచే సైంధవుఁడు చచ్చెనని తెలియుము. బ్రాహ్మణునందు సత్యము, సాధుల యందు వినయము, యజ్ఞములందు లక్ష్మీయు, నారాయణునందు జయము స్థిరములైనవి' అని తెలిపి యతఁడు తన్నుఁదాను బ్రకటించుకొని, మఱియు నాతనితో 'కృష్ణా! తేపు తెల్లవాఁడనే రథోత్తమ మెటులు కల్పింతువో యటులే నాప్రతిజ్ఞయు నిర్వర్తింపఁబడునట్లు నర్హువు గాక' అని పలికె" నని సంజయుఁడు మఱియు నిట్లనియె.

—౧౭ కృష్ణుఁడు సుభద్ర నూఁజించుట ౧౭—

“ఓయాంబికేయా! అవ్వీసుదేవాద్వయములు దుగ్ధిఖార్తులై సర్పములువలె రోజుచు నారాత్రి నిద్రలేకయే యెటులో గడపిరి. అటు లానరనారాయణులు కుపితులగుటఁ దెలిసి యింద్రాదిదేవతలును దుగ్ధితులై యిది యెటులగునో యని చింతింపఁదొడఁగిరి. అపు డతెదారుణములైన ఘోరవాతములు వీవఁదొడఁగెను! అటులే సూర్యునందు మొండెముతోఁ బరివేషము గానవచ్చెను. మేఘము లేకయే యులుములు మెఱుపులుగలిగి, పిడుగులుపడఁజూచెను. శైలవనకాననములతోఁ బుడమియు వడంకసాగెను. ఓమహారాజా! మకరాలయములగు సాగరములెల్లఁ గలఁతనొందెను. నదులన్నియు సముద్రమునకుఁ బ్రతికూలముగాఁ బ్రవహింప నారంభించెను. మాంసాహారులగుపక్షులు మున్నగువానికి మోదమగునట్లును, యమరాష్ట్రము వృద్ధి నొందునట్లును, నరనాగాశ్వాదులప్రవృత్తి హీనమైయుండెను. గజాశ్వాదివాహనములు మలమూత్రములను విడుచుచు, గన్నుల నీరువెట్టసాగెను. గగురుపాటొదవించుదారుణములగు నాయుత్పాతములనెల్లఁ గాంచి నీసైనికులెల్లరును దుగ్ధితులై యుండిరి. మహాబలుఁడగు నాసవ్యసాచి దృఢప్రతిజ్ఞ మనవారి కెంతయు జంకుగల్గించెను. పిదప మహాబాహుఁడగు నాయర్జునుఁడు, కృష్ణునితో 'ఓదేవా! కోడలితోఁగూడి పరితపించు నీ చెలియలగు సుభద్ర నూఁజింపుము. మఱియు నామె కోడంద్రును శ్రేష్ఠకత్తియలును నోదార్పము. నేర్పుమీఱి యుక్తవచనములచే వారి

శోకమును దూరీకరింపుము' అని పలుక విని యవ్వాసుడేవుఁ డద్భుతమున కేగి దుఃఖితుఁడగుచుఁ బుత్రశోకార్తయై దుఃఖితయగు తన సోదరి నూటించుచు 'ఓయమ్మా! వార్జేయీ! కుమారునకై నీవును నీకోడలును బరితపింపకుఁడు. ఓభయశీలా! సకలప్రాణులకును గాల నిర్మితమగుస్థితి యొక్కటయే. అందును ధీరమగుక్షత్రియకులమునఁ బుట్టిన నీతనయునకు విశేషించి యాయుధమరణ ముచితమైనదియేగాని వేఱుగాదు. భాగ్యవశమున మహారథుఁడై ధీరుఁడై పితృతుల్యపరాక్రముఁడై క్షత్రియపద్ధతినిబట్టి వీరు లభిలషింపఁదగుగతిని నీకొమరుఁ డొందియున్నవాఁడు. అతఁడు శత్రుల ననేకులను జంపి యమపురికిఁ బంపి, సకలకామపదములగు నక్షయలోకములను బొందెను. తపము చేతను, బ్రహ్మచర్యముచేతను, శ్రుతముచేతను, బ్రజ్ఞచేతను సజ్జను లేయేగతుల నొందుదురో, నీపుత్రుఁ డాగతిని బొందెను. ఓవార్జేయీ! నీవు వీరమాతవు, వీరఃత్నివి, వీరజాతవు, వీరబాంధవవు. కావునఁ బరమ గతినొందిన నీపుత్రునకై శోకింపకుము. బాలఘాతకుఁడై పాపుఁడగు నానైంధవుఁడును దనగర్వమునకుఁ దగుఫల మిదె సబంధసపరివారముగా నొందుచున్నవాఁడు. ఓవరారోహా! ఈరాత్రివేఁగుడుఁ బాప కర్మఁడగువాఁ డమరావతినిజొచ్చునుగాని వాని నాపార్థుఁడు విడువఁడు. తేఱియిద్దమున నానైంధవునితల స్యమంతపంచమునకుఁ బైగా హరింపఁబడుట నీవు తప్పక విందువు. దుఃఖము విడువుము. రోదన మొనర్పకుము. శస్త్రజీవులమగు మేమెల్ల నేగతి నొందుదుమో యాగతినే క్షత్రియధర్మము నాశ్రయించి నీపుత్రుఁడును నొందెను. వ్యూఢోరస్కుఁ డును, మహాబాహుఁడును, సంగ్రామానివర్తియునగు నీతనయుఁడు స్వర్గమునొందెను. కావునఁ బరితాపమొందకుము. వీర్యనిధియగు నతఁడు పితృపక్షమువారిని, మాతృపక్షమువారిని ననుసరించి వేలకొలదివైరులను జంపి, తుదికి హతుఁడయ్యెను. ఓక్షత్రియాంగనా! నీకోడలి నోదార్పుము. నీవు శోకింపకుము. తేపు గొప్పప్రియమును విన నీశోకమును బరిత్యజింపుము. పార్థుఁ డొనర్చినప్రతిజ్ఞ కావలసినదేగాని వేటొకనీతిఁ కానేరదు. నీభర్త చేయఁదలంచినది తప్పకగునుగాని నిష్ఫలముకానేరదు. మానవులుగాని, సురాసురులుగాని, పన్నుగులుగాని, గరుడులు

గాని, యింకెవ్వరుగాని, గాచినను, వాని నెదుర్కొనిన యర్జునుడు వానిఁ జంపక తప్పదు. తేపు వాఁడు లేడనవచ్చును.' అని పలికెనని తెలిపి సంజయుఁడు మఱియు నిట్లనియె.

— సుభద్ర పుత్రునికై కోకిలచట —

“ఓరాజా! మహాత్ముడగు కేశవుని యవ్వచనము లాలించి సుభద్ర పుత్రశోకార్తయై యిట్లు విలపించెను. ‘హా! పుత్రకా! మందభాగ్యునగు నా కీవేల దక్కుదువు? ఓతండ్రి! తండ్రినిబోలు పరాక్రమముగల నీవును రణరంగమున కేగి మృతినొందితివా? నల్లఁగలువఁబోలి నల్లనై చక్కనిపలువరుసగలిగి మనోజ్ఞుమగు కన్దవగల నీమొగ మగపడునా? ఓవత్సా! రణరేణువులచేఁ గప్పఁబడియుంటివా? యుద్ధమునుండి మఱి లక నేలఁగూలిన నిన్ను శూరునిఁగాఁ దలంపకమానవ. చక్కనితలయు, మెడయు, బాహువులునుగల్గి, వెడఁదవక్షమువెలయ సన్ననినడుముగల్గి సర్వాంగసుందరమై, రక్తసిక్తమైన నీమేరు జూచి, భూతము లపుడుద యించుచంద్రుడని తలంపకమానవు. ఓతండ్రి! మెత్తనిపరుపులపైఁ బరుండఁదగుసుకుమారుడవగు నీవు నేడు నేలఁగూలి యెట్లున్నాడవో? ఓకొడుకా!మున్ను వరాంగనలు నిన్ను సేవించుచు నెల్లపుడు ననుచరింప, నిపుడు నక్కలఁగూడి దిక్కుమాలి యుంటివా? మున్ను పరమానంద ముగా వందిమాగధులచే సంస్తుతింపఁబడుచునుండెడినీవు నేడునక్కలు గృధ్రములు మున్నగువాని ఘోరారావములచే సేవింపఁబడుచున్నాడవు. అయ్యో! పాండవులు యాదవులును బాంచాలురు నీకు రక్షకులై యుండఁగా దిక్కులేనివాఁడువలె మరణించితివా? ఓపుత్రకా! నీదర్శనమునెడఁ దృప్తినొందని మందభాగ్యునగు నేనిఁక దప్పక యమమంది రమునకుఁ బోవుదానను. ఓకుమారా! వెడఁదకన్నులును, నింపగుకేశాం తమునుగల్గి మధురోక్తులతో సుగంధబంధురమగు నీమొగము మఱి యెన్నఁడే నగపడునా? ఛీ! భీమసేనునిబలమేల? పాంధుని విలుకానితన మేటికి? వృష్ణివీరులబాహుబలము గాల్పనా? పాంచాలురబలము పాడయ్యెనా? కైకయులును, జేమలును, మాత్యులును, సృంజయులును, ఛీ! ఛీ! ఏమి యుపయోగించినవారు? రణరంగమున నున్న నిన్నుఁ గాంచుటకును జాలరైరి. అయ్యో! కుమారా! నా కిపుడు పుడమి

కాంతిహీనమై శూన్యమైన ట్లగపడుచున్నది. వాసుదేవునకు మేనల్లుఁ డవై పాశ్చనకుఁ బుత్రుఁడవై వీరుఁడవై మహారథుఁడవగు నిన్నెట్లు చూడఁగలను? హా! వీరా! స్వప్నమునఁ గానవచ్చి, మతియు నష్టమైన ధనమునా నాకుఁ గానరాకుంటివా? అయ్యో! మానవశరీరము నీటి బుగ్గవలెఁ జంచలమై యనిత్యమైనదిగదా! ఓనాయనా! చిన్నవయసుదై నీవలనఁగల్గినకష్టముచే దుఃఖితమైయున్న యీ నీభార్యను చూడలేని యావునుబోలే నెట్లుపట్టుకొనఁగలదానను? ఆహా! తండ్రి! ఫలకాలమున నిన్నుఁ జూడ నాసక్తివడియున్న నన్ను విడిచి యకాలమునఁ బ్రయాణ మొనర్చితివా? కృతాంతునిచెయువులు ప్రాజ్ఞులకును దెలియకుండును. లేనిచోఁ గేశవుఁడు నీకు రక్షింతుఁడై యున్నను, నీవనాథునివలె మరణింతువా? ఓతనయా! యజ్ఞులును, దాతలును, గృతాత్ములగు బ్రాహ్మణులును, బ్రహ్మచర్యనిష్ఠులును, బుణ్యతీర్థసేవాపరులును, గృతజ్ఞులును, వదాన్యులును, గురుశుశ్రూషాపక్తులును, సహస్రదక్షిణులనగు వారి కేగతి గల్గునో యట్టిగతి నొందుము. యుద్ధమున మఱియొక పోరాడువీరుల కే యుత్తమలోక మొదవునో యట్టిలోక మొందుము. వేలకొలదిగోవుల నిచ్చినవారియు, గ్రతువులు చేయించినవారియు, నుపకరణములతో గృహమొసంగినవారియు, బుణ్యలోకములు నీకగుఁగాక. ఓపుత్ర కా! శరణ్యులగు బ్రాహ్మణులకు నిధినొసంగువారికిని, నిరస్తాభిమానులకు నగు గతి నీకగుఁగాక. సంశిత వ్రతులగు మునులు బ్రహ్మచర్యముచేతను, బతి వ్రతలు తమయుత్తమచారిత్రముచేతను నేగతి నొందుదురో, యట్టిగతి నీవొందుదువుగాక. సుచరిత్రములచే రాజులకును, సురక్షితములగు పుణ్యములచే బవిత్తులగు చతురాశ్రమములవారికిని, దీనశరణ్యులకును, గొండెమెఱుంగనివారికిని నగునుత్తమగతి నీవొందుము. వ్రతులకును, ధర్మశీలులకును, గురుశుశ్రూషాపరులకును, నతిధిపూజానిరతులకును నేయుత్తమగతిగల్గునో యట్టిగతి నొందుదువుగాక. కష్టతరములగువ్యసనములందును, మనసునిలుపుకొనువారికిని నగుగతి నీకగుఁగాక. ఎవ్వరు తలెదండ్రులకు శుశ్రూషయొనర్తురో, యెవ్వరు నిజదారనిరతులలో! యట్టివారిగతి నీకగుఁగాక. ఋతుకాలమున నిజదారలను గలిసినవారికిని, బరస్త్రీపరాజ్ఞులులకును, బ్రియముమై నెల్లభూతములను గాంచుమాత్సర్యహీనులకును, నెవ్వరికిని బీడగల్గింపనిశాంతచిత్తులకును,

గల్లుగతి నీకగుఁగాక. మద్యమాంసములనుండి మఱలినవారికిని, దంభా న్నతములు లేనివారికిని, బరపరితాపమొనర్పనివారికిని, బిడియముగల వారికిని, సకలశాస్త్రజ్ఞులకును, జ్ఞానులకును, జితేంద్రియులకును, సాధు లకును నెట్టిగతి గల్లునో యట్టిసుగతి నీకగుఁగాక.

“ఓరాజా! శోకవీడితయై యిట్లు విలపించుచు దీనవదనయై యున్న యాసుభద్రను నుత్తరతోఁగూడి పాంచాలి చేరవచ్చెను. అంత వారెల్ల రునుగలిసి మొఱవెట్టిరి. ఓరాజా! పిచ్చిపట్టినవారువలె వారు తెలివిలేక పుడమిబడిరి. పిదపఁ గృష్ణుఁడు వారి నుపచారముల సేదఁదీర్చి యా యా హితవచనముల నోదార్చి, తెలివితప్పినదివలె రోదనముచేయుచు వడఁకుచున్న తనచెలియలితో ‘సుభద్రా! పుత్రునకై శోకింపకుము. ఓ పాంచాలీ! ఉత్తర నోదార్పుము. షట్త్రియపుంగవుఁడగు నీతనయుఁడు ప్రసిద్ధగతి నొందినవాఁడు. ఓవరాసనా! కీర్తినిధియగు నభిమన్యున కేయ త్తమగతి గల్గెనో యట్టిగతి తత్కులమున జనించినవారి కగుఁ గాక. మామిత్రులును మేమును గ్రియలయం దట్టికర్తములనే చేయు వారము. నీశామరుఁ డొకఁడును జేసినపనియే మాకును నభిలషితమై యున్నది.’ అని యామె నోదార్చి, యటులే ద్రాపదినీ, నుత్తరను నూఱడించి, మఱల బాఠునికడ కతఁడు వెడలెను. అటులు వెడలి పిదప నందలిరాజులకడ ననుజ్ఞగొని యటులే బంధులతోడను నర్జునునితోడను జెప్పి, యంతఃపురమున కాశ్మష్టుఁడు వెడలిపోయెను. పిమ్మట వారును దమతమనివాసములకుఁ బోయిరి.” అని తెలిపి సంజయుఁడు మఱియు నిట్లనియె.

—ॐ శ్రీకృష్ణదారుకసంవాదము ॐ—

“ఓరాజా! అంత నాభగవానుఁ డర్జునుని భవనము ప్రవేశించి యుదకస్పర్శ మొనర్చి శాస్త్రీయలక్షణములుగల స్థండిలప్రదేశమున వైడూర్యతుల్యములగు దర్భలతో శయ్య నమర్చి, మాల్యములచేతను సుగంధలాజలచేతను నలంకరింపఁబడిన యాశయ్యచుట్టును నాయుధము లుంచి, పిదప నుదకస్పర్శ మొనర్చియున్న యర్జునుఁకుఁ బ్రతినిశయందును నిత్యమగు త్రైయంబకబలిని నిరూపించెను. పిదపఁ బాఠుఁడును ప్రీత చిత్తుఁడై గంధమాల్యాదులచే నమ్రాధవు నలంకరించి, పిమ్మట నైశ

మగునా త్రైయంబకబలిని యథావిధిగా నివేదించెను. పిమ్మట నమ్మాధ
పుడు నగుచు నర్జునుతో 'ఓపార్థా! సుఖముగా నిద్రింపుము. నీకు
భద్రమగుఁగాక. నీశుభమునకై నేను బోయివచ్చెదను.' అని తెలిపి,
ధృతాయుధులగు ద్వారపాలకుల నచ్చోఁ గాపెడి, దారుకానుగతుఁడై
నిజశిబిరమునకేగి యందున్న శయ్యపైఁ దనపై నున్న కార్యభారమును
జింతించుచు, బాధ నెటులేని శోకమునుండి తప్పించువిధి నాలోచించుచు
శయనించెను. అంత నపు డప్పుండరీకాతుఁడు తేజోబలవర్ధనమై యలరు
యోగమూని, సర్వేశ్వరుఁడును, బృథుకీర్తియు, విష్ణువు, జిష్ణువు,
పాండవప్రియకరుఁడును, శ్రేయస్కాముఁడు నగునాతఁడు నియత
చిత్తుఁడై యుండెను. ఆరాత్రి పాండవశిబిరమున నెవ్వరును నిద్రింప
లేదు. ఓరాజా! నాఁడందఱుకు బ్రజాగర మావేశించెను. 'ఆహా!
పుత్రశోకాభితప్తుఁడై మహాత్ముఁడగుగాండివధరుఁడు నైంధపునివధించెద
నని ప్రతిపదానొనర్చినవాఁడు. మహాబాహుఁడగు నవ్వాసవి తనప్రతిజ్ఞ
నెట్లు నిర్వహించుకొనునోగదా! యని యపుడు వారందఱును జింతింప
సాగిరి. మహాత్ముఁడగు పాండవమధ్యమున కెంతయుఁ గష్టము సంభవించె
నెన! యని కొందఱును, నవక్రవిక్రముఁడగు నప్పార్థుఁ డాప్రతిజ్ఞను
నిర్వహింపఁగలఁడని వేటొకకొందఱును, బుత్రశోకాభితప్తుఁడగు నర్జు
నుడు గొప్పప్రతిపత్తినను సోదరులును నైన న్యములవారును మిక్కిలి
విక్రమముగలవారగుటను జయ మర్జునునకు గల్గుననియే కొందఱును,
ధృతరాష్ట్రపుత్రుఁడు సర్వసన్నాహములతో నున్నవాఁ డగుట నెటులే
నర్జునుడు నైంధపుని జయించునట్లు పరమేశ్వరుఁడు ప్రసాదించుఁగాక
యని వేటొకకొందఱును, 'అయ్యో! అటు లర్జునుడు వైరులనోడించి
తనవ్రతము నిర్వహింపఁబడునట్లుగా తేపు నైంధపుని జంపఁజాలఁడేని
యగ్నిప్రవేశ మొనర్పక తప్పదు. అప్పార్థుఁ డనృతము లాడెడివాఁడు
గాఁడుగదా! అటు లర్జునుడు మృతినొందెనేని ధర్మరాజు రాజగుటెట్లు?
ఆవిజయనందే విజయమెల్ల నిశ్చయింపఁబడి యున్నదిగదా! కావున
మనకు దానహోమాదులచే నేమేని సుకృతము గలదేని యద్దాన
నానవ్యసాచి వైరులఁ బరిమార్చుఁగాక.' యని కొందఱును, నిటులు
ఫరిఫరివిధముల వారు పలికికొనసాగిరి. ఓరాజా! ఇటు లప్పాండవభయో

ద్దులై వారు పరస్పరము సంభాషించుచుండఁగా నెట్టెటో యారాత్రి గడచెను.

అంత నక్కడ నక్కమలాక్షుఁ డానడిరేయి మేల్కొని పార్థుని ప్రతిజ్ఞఁ దలంచి దారుకునితో, 'ఓయీ! హతబంధుఁడై యార్జున గుట, తే పానైంధవుని వధింతునని ప్రతినయొనర్చినవాఁడు. అది విని సుయోధనుఁడు తనమంత్రులతో 'పార్థుఁడు జయద్రథు నేటులు చంప కుండునో యట్టియుపాయమును జింతింపు' డని చెప్పక తప్పదు. వారికిఁ గలపదునొకొండక్షౌహిణులు నేటులే సైంధవునిఁ గాపాడుదురు. సకలాస్త్రపారగుఁడై తనకొడుకుతోఁగూడిన ద్రోణుఁడు రక్షింపఁబూని యుండఁగా నాసైంధవుని దైత్యదానవమర్దనుఁడగు నాసహస్రాక్షుఁ డును దేఱిచూడఁజాలఁడుకాని, నే నాకుంతితనయుఁడగు పార్థుఁడు తేపు సూర్యుఁడ స్తమింపకుండఁగనే సైంధవుని సమయించునట్లు చేయు వాఁడను. ఓదారుకా! కుంతీపుత్రుఁడగు నర్జునుని మించిన ప్రియ మిత్రుఁడుగాని, బంధువుగాని, జ్ఞాతిగాని లేఁడు. భార్యలయందును, నాతనిపై నాకుఁ గలప్రీతిలేదు. ఓయీ! ఆర్జునుఁడు లేనిలోక మొక నిమేషమైనను నేను జూడఁజాలను. అటు లెన్నఁడును జరుగుటయు సంభ వింపదు. ఓయీ! ఇంతయేల! అప్పార్థునర్థమునకుఁగాఁ, గర్జ్ణాదులతోఁ గూడిన సుయోధనాదులను జయించెదను. మహాసంగ్రామమున తేపు నాపరాక్రమము నెల్లరు నారయుదురుగాక. ధనంజయునకుఁగా నేను విక్రమించి తేపు రాజసహస్రములను, రాజపుత్రశతములను, గజాశ్వ రథములను సంగ్రామమునఁ గూలఁద్రోయుదును. ఓదారుకా! నాచక్ర ప్రమథితమగు వైరివారమును తే పారయుదువుగాక. పాండవార్థమై కోపమూనిన నాచే హతమైన శత్రునై న్యమును గాంచి దేవతలును, గంధర్వులును, బిళాచోరగరాక్షసులును, సర్వలోకములును బాధ్యునితో నాకుఁ గలచెలిమిని దెలియుదురుగాక. ఓయీ! ఆయర్జునునితో ద్వేషించినవాఁడు నాతో ద్వేషించినవాఁడగును. అతని ననుసరించినవాఁడు నన్నునుసరించినవాఁ డగుచున్నాఁడు. అని బుద్ధిచే నూహింపవలయును. ఆయర్జునుఁడు నాయర్థశరీరము. నేఁడు వేఁకువయగుడు నారథోత్తమ మును యథాశాస్త్రముగా సన్నద్ధపఱిచి తెచ్చి నియతుఁడై వెడలుము. ఓసూతా! మఱియు మనరథమున గద, కౌమోదకి, శక్తి, చక్రము,

ధనుర్బాణములు మున్నగునుపకరణములనెల్ల నిడి, రథమధ్యమున నా గరుడధ్వజమునకు, స్థానముకల్పించి, ఛత్రమెత్తించి, విశ్వక్సక్తకల్పితము లగు, సువర్ణదివ్యభూషణములచే నశ్వముల నలంకరించి, యాబలాహక మేఘపుష్పకై బృహస్పతిగ్రీవములను నారధమునకుఁ గట్టితెచ్చు. నీవును గవ చము ధరించియుండుము. నేను నాపాంచజన్యమును గర్జనమును బోలు నాదముతోఁ బూరింతును. నీ వాభైరవారావమును విని వడిగా నాకడ కరుదేవతలయును. ఓదారుకా! ఒక్కదినములోనే నాకోపమును, నా మేనత్తకొమరును తలమును దొలగింతును. సంగ్రామమున నర్జునునకు జయముగల్గుటకై యెల్లయుపాయములను జేయువాడను. అటులేని ధార్తరాష్ట్రులెల్ల జూచుచుండఁగా నర్జునుఁడు సైంధవుని వధించును. ఓసారథీ! పార్థుఁ డెవ్వనెవ్వని వధమునకై యత్నించునో యందందు వానిక జగముగల్గునట్లు నేను గోరుచుందును. ఇది నిశ్చయము.' అని ఓలుకి విని యాదారుకుఁడు 'ఓదేవా! అర్జునునకు జయమే నిశ్చయము గాని పరాజయ మెట్లు? నీవాతనికి సారథివైయుండఁగా నతఁ డోడు తెట్లు? అయినను నీయానతి శిరసావహించి నీచెప్పినచొప్పున నాచరిం తును. సుప్రభాతమగు నీరాత్రి విజయునకు జయముగోరువాడను' అని తెలిపె" నని పలికే సంజయుండు మఱియు నిట్లనియె.

—ॐ అర్జునునకు స్వప్నము గలుగుట ॐ—

“ఓరాజా! నీకుమారునిమంత్రరహస్యమును ధనంజయుండు చింతిం చుచునే తన ప్రతిజ్ఞను రక్షించువాడై యేమియుఁ దోచుక వివశుడై యుండ, నటులు శోకసంతప్తుడైయున్న యక్కపిఠ్యజునకు స్వప్నమున నాగరుడధ్వజుఁడు ప్రత్యక్షమయ్యెను. అపు డాఫాలునుండు సర్వకాల సర్వావస్థలందును భక్తిప్రేమలచే నాభగవానునకుఁ బ్రత్యుత్థానము సేయువాడగుట, నాస్వప్నముననే యెదుర్కొని యాగోవిందున కాసన మొసంగెను. కాని తా నాసనమందుఁ గూర్చుండనొల్లకుండెను. అట్టి తఱి నాకృష్ణుండు లోకనిశ్చయ మెఱింగినవాడగుట నాసీనుడై 'ఓ యర్జునా! విషాదమొందకుము. కాలము దుర్బయముగదా! కాలమే సర్వభూతములను భవాభవములను నియమించుచున్నది. నీ కీవిషాద మేటికి? తెలుపుము. పండితులగువారు శోకింపరాదు. శోకము కార్య

నాశకరము. ఏయది చేయఁదగినదియో దానిని గ్రీయారూపమున నాచరింపుము. క్రియాశూన్యునకు శోకమే శత్రువు. ఓధనంజయా! శోకించువాఁడు శత్రుల కానందమును, బంధుగులకు దుఃఖమును గల్గించువాఁడు. అటులు శోకించువాఁడు క్రమముగా తీణించును. కావున శోకమొందకుము.' అని తెలిపెను.

ఓరాజా! అటు లవ్వాసుదేవుఁడు తెలుప విని, యర్జునుఁ డర్థయుక్తముగా నాతనితో 'ఓడేవా! నైంధవునివధమునకై గొప్ప ప్రతిజ్ఞ చేసియున్నవాడను. ఆపుత్రఘ్నునిఁ జంపుట తేవేగదా! ఓయచ్యుతా! నాప్రతిజ్ఞ చెఱచుటకై ధాత్తరాష్ట్రు లెల్లరును మహావీరులవెనుక నానైంధవునంచి కాపాడుదురు. ఓకృష్ణా! మఱియు నక్కారవులకు దుష్టయులకు పదునొకండఱొహిణులవారు గలరు. చావఁగా మిగిలినయట్టిసంఖ్యగల నైనికులతోఁగూడిన మహావీరులు, వానిని జాట్టుకొని యుండ, వానిని దేఱిచూడనైన పలనుపడదు. ప్రతిజ్ఞాపారణ మెట్లుగను? ప్రతిజ్ఞ చెడినచో నాయట్టివాఁడు జీవించుటెట్లు? ఓవీరవరేణ్యా! నాదుఃఖము దొలఁగించుకొనుటకెంతయుఁ గోరుచున్న వాడను. సూర్యుఁడు వడిగాఁ బోవువాడగుట నిటులు పలుకవలసినచ్యుచు.' అని పలికెను.

ఓయాంబికేయా! ఆయర్జునుశోకనిమిత్తమును విని, యాగరుడ ధ్వజుఁడు జలస్పర్శమొనర్చి ప్రాజ్ఞులు: డైయుండి పాండవులహితము గోరువాడై, నైంధవునివధమున బుద్ధియిడి 'ఓపార్థా! మున్నామహేశ్వరుఁ డేయస్త్రముచే రణరంగమున దైత్యులను వధించెనో, యట్టిపాశుపతాస్త్రము సనాతనమైన దొకటి గలదు. దానిని నీవెఱిగియేయున్న వాడవు. దానిచే తేపు నైంధవుని వధింపఁగలవు. ఓధనంజయా! ఆదేవుని మానసమున ధ్యానించి దానిని తెలియవలయును. ఒకనిమేషము నిశ్చలముగా నుండుము. పిదప నాతనియనుగ్రహముచే నామహాస్త్రమును బడయఁగల్గుదువు.' అని తెలిపెను.

అంత నవ్వాసుదేవునివచనము లాలించి యాధనంజయుఁడు జలస్పర్శమొనర్చి, యానేలనే గూర్చుండి, యేకాగ్రచిత్తుడై యాశంకరుని మనమున నిలిపి, శుభలక్షణలక్షితమగు బ్రాహ్మముహూర్తమున ధ్యానపరుడై గగనమునఁ గేశవునితోఁగూడఁ దన్నుఁదాఁ గాంచెను. పిదపఁ బవిత్రమై హిమవత్పాదమగు మణిమంతముమీఁదినుండి వాయువేగ

గతియై కేశవునితోఁగూడ నాకసము నాశ్రయించి వెడలెను. అపు డాతని కద్భుతములై వెక్కువించిత్రములు గానరా నరయుచు, నతఁ డుత్తరదిశను శ్వేతపర్వతమును గాంచెను. పిమ్మట బద్ధములచే నలంకరింపఁబడి బహూదకమై, పుష్పఫలవృక్షములతోడను, స్ఫటికోపలములతోడను, దీరములు వెలయు నలహు నాగంగానది నరయుచు, మఱియు సింహవాహుఁగ్రసమాకులములై నానామృగసంకీర్ణములగు నందలిపుణ్యాశ్రమములను గాంచుచు, గిన్నరులపాటలచే బ్రతిధ్వనులీను మందరప్రదేశములను గాంచుచు, గాటుకప్రోవునాఁడగు కాలపర్వతమును జేరి, పిదప బ్రహ్మాతుంగమును నటులే వెక్కునదులను, దేశములను గడచుచు దుంగమగు శతశృంగమును, శర్యాతివనమును, బవిత్రమగు నశ్వశిరస్థానమును, నాధర్వాస్థానమును, బృషదంశమును, మహామందరమును గాంచుచు, నప్పరస్సమాకీర్ణములై కిన్నరులతో వెలయు నప్పర్వతప్రదేశముల నడుచుచు గృష్ణునితోఁగూడ నయ్యర్జునుఁడు పవిత్ర నదులతోఁగూడినట్టియు, సువర్ణధాతువిభూషితమైనట్టియు, జంద్రకిరణ ప్రకాశితస్వరూపమై పురసమూహములుగల పుడమిని గాంచెను. మఱియు వారి కద్భుతములై సముద్రములు గానవచ్చెను. మఱియు వారటు లాకసమునఁ బోవుచుండిరి. అంత నయ్యర్జునుఁడు పడిగా నెగచినబాణమువలె గ్రహనక్షత్రచంద్రసూర్యాగ్నితుల్యకాంతులెలయఁ బ్రజ్వలించునదినాఁడగు కైలాసమునకుఁ బోయెను. అటు లప్పర్వతముఁ జేరి యక్కొండశిఖరముననున్న మహాత్మాఁడును దపోనిత్యుఁడునగు వృషభధ్వజు నతఁడు గాంచెను. నిజతేజముచే సూర్యసహస్రమువలె వెలయుచు, శూలధారియై జటిలుఁడై వల్కలాజినవసనుఁడై నేత్రసహస్రముచే జిత్రరూపుఁడై పార్వతితోడను, భూతసంఘములతోడను, గీతవాది త్రహాస్యలాస్యములతోడను గూడి, బ్రహ్మవాదులగు మహర్షులొనరించు దివ్యస్తవములచే సంస్తూయమానుడగుచు సర్వభూతరక్షకుఁడును, సర్వేశ్వరుఁడును, వరదుఁడునునగు శివునిఁ గాంచి యవ్వాసు దేవుఁడు సాష్టాంగవందన మొనర్చెను. అపుడు పార్థుఁడును సనాతనుఁడగునాతనిని సన్నుతించుచు సమస్కరించెను. మఱియు నాకృష్ణార్జునులపు డనాదియు, విశ్వప్రాప్యుఁడును, జన్తరహితుఁడును, సర్వేశ్వరుఁడును, నవ్యయుఁడును, మనఃప్రవృత్తినివృత్తిహేతుభూతుఁడును,

వాయ్వాకాశరూపియు, దేజోనిధియు, జలధరస్రష్టయు, భూమికే
 బరప్రకృతియు, దేవదానవయక్షమానవాదులకు శాసకుడును, యోగు
 లకు బరమాశ్రయుడును, దత్తవేత్తలకు బ్రత్యక్షమైనరహస్య
 రూపియు, చరాచరసృష్టిసంహారకర్తయు, కాలప్రకాశియు, శక్తునట్టి
 యైశ్వర్యమును సూర్యునిజోలులేజమునుగల మహాత్ముడును నగునాశం
 కరుని మనోవాక్కర్తములతో నభివందనము లొనర్చిరి. మఱియు, సూక్ష్మ
 మగునధ్యాత్మపదము నభిలషించువిద్వాంసు లెవ్వని బ్రాహ్మితురో యట్టి
 కారణరూపుడగు నజిని శరణమునొందిరి. అర్జునుడును, నాతనిభూతః
 భవ్యభవహేతుభూతునిగను, సర్వభూతాదిగను దెలిసి మఱిమఱియు
 నమస్కరించెను.

పిమ్మట నమ్మహేశ్వరుఁ డటులు వచ్చిన యవ్వాసుదేవార్జునుల
 నారసి ప్రసన్నచిత్తుడై నగుచు, 'ఓనరనారాయణులారా! మీకు స్వాగ
 తమా? మిక్కిలి యలసినవారుగాదే. లెండులెండు. మఱియు మీమనో
 వాంఛితముల వడిగాఁ దెల్పుడు. మీరిందుల కేల వచ్చితిరి? నేను జేయ
 వలసినదేమి? మీకు వలసినశ్రేయ మేదియో దెలుపుదురేని, దానినెల్ల
 నిపుడే సంఘటించువాడను.' అని తెలిపెను.

ఓరాజా! పిదప వారిరువురును లేచి చేతులుమొగిడ్చి యాశర్వ
 నిట్లు సన్నుతించిరి. 'భవుడవు, శర్వుడవు, రుద్రుడవు, వరదుడవు,
 పశుపతివి, యుగ్రుడవు, గపర్దివి నగునీకు నిత్యము నమస్కారము.
 మహాదేవుడవు, భయంకరుడవును, ముక్కుంటివి, శాంతుడవును, బాల
 కుడవును, మఖవిధ్వంసకుడవును, సంధకాసురఘాతినగు నీకు నమ
 స్కారము. కుమారజనకుడును, నీలకంఠుడును, బినాకధారియు
 హవిరోగ్యుడును, సత్యస్వరూపుడును, విభుడును, విలోహితుఁ
 డును, ధూన్ముడును, మృగహంతయు, సపరాజితుడును, నీలశిఖండుఁ
 డును, శూలధారియు, దివ్యచక్షువు, హోతయు, పోతయు, ద్రినేత్రుఁ
 డును, వసురేతస్సుడునగు నీకు నమస్కారము. చింతింపరానిప్రభా
 వముగలవాడవును, నంబికాభర్తవును, సర్వదేవసన్నతుడవును, వృష
 ధ్వజుడవును, ముండుడవు, జటివి, బ్రహ్మచారివినగు నీకు నమస్కా
 రము. సలిలమునఁ దప మొనర్చునట్టియు, బ్రహ్మణ్యుడవై, యజితుడవై,
 విశ్వరూపుడవై, విశ్వస్రష్టవై విశ్వము నావరించి యుండువు. అట్టి

భూతసేవ్యుడవును, భూతప్రభవుడవునగు నీ కెల్లపుడును నమస్కారము. వేదముఖుడవుఁ శుభంకరుడవు, శివుడవునగు నీకు నమస్కారము. వాచస్పతివి, ప్రజాపతివి నగు నీకు నమస్కారము. విశ్వపతివి, మహాత్మతివి నగు నీకు నమస్కారము. సహస్రశిరస్కుడవును, సహస్రభుజుడవును, మృత్యురూపుడవు, సహస్రనేత్రుడవు, సహస్రపాదుడవు, నసంఖ్యాకర్తుడవునగు నీకు నమస్కారము. హిరణ్యచర్ణుడవు, హిరణ్యకవచుడవు, భక్తప్రియుడవు నగునీకు నిత్యము నమస్కారము. ఓప్రభూ! మావరము సిద్ధించుఁగాక.' అని యిటులు స్తుతించి యర్జునునితో నవ్వాసుదేవుఁ డప్పాశుపతాస్త్రప్రాప్తికై యాశంకరునిఁ బ్రసన్నునిఁగావించె" నని తెలిపి సుజయుఁడు మఱియు నిట్లనియె.

— ఆర్జునుఁడు పాశుపతముపడసి స్వప్నమున మఱల నింటికి వచ్చుట —

"ఓరాజా! విఘ్నట సమృద్ధమసాండవుఁడు నిర్వలాంతకరణుడై కేలు మొగిచ్చి, వికసితాక్షుడై తేజోనిధియగు నావృషభధ్వజునిఁ గాంచెను. అంత నాయర్జునున కాంధకాంతకునిచెంతఁ దనచే గృష్ణుఁ డిప్పించిన నిత్యమగు నైశోపహార మచటఁ గానవచ్చెను. పిదప నయ్యర్జునుఁ డాశద్వనిఁ గృష్ణుని మానసమున నిల్పి 'ఓశంకరా! నీదివ్యాస్త్రమును గోరుచున్నవాడను.' అని పలికెను. అది విని యామహాదేవుఁ డవ్వాసుదేవార్జునులఁ జూచి నగుచు, 'ఓనరనారాయణులారా! మీకు స్వాగతమా! మీయభీష్ట మెఱింగితిని. మీ రేయభీష్ణితము గోరివచ్చితిరో దాని నిదె మీకొసంగుచున్నవాడను. ఓశత్రుసూదనులారా! దివ్యమై యమృతమయమగుసరోవర మొకటి యిచ్చోటికిఁ జేరువగా నున్నది. నేను మున్ను దానిని బాణమును నాసరోవరమున నుంచితిని. నేను దేవారులను జంపుటలో నదియేగదా సాధనమయ్యెను. కావున 'మీరిరువురును దానినుండి యాధనుర్బాణములఁ దెచ్చికొనుఁడు.' అని తెలుప విని యవ్వీరులిరువురును బారిషదులతోఁగూడ వెడలి, పరమాద్భుతకరమగు నాదివ్యసరోవరముఁజేరి యావృషభవాహనునిచేఁ దెలుపఁ బడిన సర్వార్థసాధకమగు పవిత్రస్థలమున సంభ్రాంతులై యానరనారాయణమహర్షులు గాంచి, దానిలో డిగి యందు ఘోరమై సూర్యమండల భిన్నభేదమగు నొకనాగమును గాంచిరి. పిదప నచ్చోటనే వెయిలలు

గల వేటొకసర్పము వారికిఁ గానవచ్చెను. అయ్యది యగ్నిసన్నిభమై జ్వాల లుమియుచుండెను. అంత నవ్వాసుదేవాష్టనులు జలస్పర్శమొనర్చి చేతులు జోడించి శంకరుని సన్నుతించుచు, నాసర్పముల నుపస్థానమొనర్చిరి. అపుడు వారు వేదవేత్తలగుట శతరుద్రయమును జపించుచు, నెల్లవిధముల నాశంకరు విశ్వసించి నమస్కరించిరి. పిమ్మట నారుద్ర మాహాత్మ్యమున నాసర్పములురెండును సర్పరూపమును విడిచి, వైరి మారకములై న ధనుర్బాణములయ్యెను. అపుడు వారిరువురును బ్రభా వంతములగు నాధనుర్బాణములను బరిగ్రహించి, తెచ్చి మహాత్ముడగు నాశంకరునకు సమర్పించిరి. పిదప నాశివునిపార్శ్వమునుండి బ్రహ్మచారియుఁ బింగాక్షుఁడును దహోనిధియు బలశాలియునగు నీలలోహితుఁ డనెడియాతని యవరమూర్తి యొకటి వచ్చి యాధనుళ్ళే శ్రీమమును బట్టి కొని స్థానముచుజేర్చి బాణముతోఁగూడ దాని నాకర్షించెను. అంత నప్పార్థుఁడు, దానిమార్చిని, ముష్టిని, స్థానమును గనివెట్టి భవప్రోక్ష మగుమంత్రమును విని, దానినే మనమునఁ జొరికించెను. అటులు జరిగి, పిదప నాధనుర్బాణముల నెప్పటియట్లు వెనుకటిసరోవరమున నిడివచ్చి యందులకు శంకరుఁడు శ్రీతుండగుటఁ దెలిసి, మున్ను తనకు శంకరుఁ డరణ్యమున నొసంగినవరమును దర్శనప్రకారమును దలంచి, యది నాకు సిద్ధించుఁగాక యని ప్రార్థింప, నాభవుఁ డది యట్లే యగుఁగాక యని వరమొసంగెను. అంత నయ్యర్జునుఁడు తనప్రతిజ్ఞాపారణమై ఘోరమగు పాశుపతమును బరిగ్రహించి, మేను గగ్గుర్పొడువఁ దా నపుడు ఘన కార్యమొనర్చితి నని తలంచెను. పిమ్మట నవ్వాసుదేవాష్టనులిరువురు నమ్మహేశ్వరునకు నమస్కారములొనర్చి యాక్షణము యాతని యానతి వడసి పరమానందభరితులై నిజశిబిరమును జేరికొని మహాసురనిఘాత యగు నాశివుననుజ్ఞ వడసి జంభవధకాంక్షగలిగిన యింద్రవిష్ణువులు వలె వారుత్సాహముమై నుండిరి.” అని తెలిపి సంజయుఁడు మఱియు నిట్లనియె.

— శ్రీకృష్ణుఁడు యుధిష్ఠిరునికడకు వచ్చుట —

“ఓయంబికానందనా ! ఆకృష్ణదారుకు లిరువురు నటులు పరస్పరము మాటలాడుకొనుచుండఁగా నారాత్రి గడచెను. అంతఁ బాణిస్సగ

మొనర్చువారును, మాగధులు, మధుపర్శికులు, వైతాలికులు సన్నుతించుచుండఁగాఁ బురుషుల రేణుఁడగు నాయుధిష్ఠిరుఁడును మేల్కనియెను. అపుడు నర్తకులు నాట్యమొనరించుచుండ గాయకులు గానమొనర్చుచుఁ గురువంశ స్తవములను మధురముగా నాలాపింపఁ జక్కగా శిక్షవడసిన కుశీలవులు మృదంగాదులను మ్రోగించుచుండిరి. మేఘగర్జనతుల్యమగు నమృతశబ్దము మిన్నుముట్టెను. మఱియు యుర్ధ్వరథేరిపణవానకగోమూఖాదులుచు, శంఖములును మ్రోయింపఁబడియెను. వానిచే నాయుధిష్ఠిరుఁడు మేలుకని మహార్థమగు శయనము విడిచి లేచి, యావశ్యకములగుపనులు దీర్చుటకై స్నానగృహమునకు వెడలెను. అంత స్నానమొనర్చి శుక్లాంబరధరులై పిన్నవయసుగల నూటయైనమండ్రుస్నాతకులు కాంచనపూర్ణకుంభములను బట్టుకొని వచ్చిరి. అంత నాయుధిష్ఠిరుఁడు భద్రాసనముపైఁ గూరుచుండి, చులుకనివస్త్రము ధరించి వారిచే నభిమంత్రితములై చందనమిశ్రితములగు పానీయములచే స్నానమొనర్చెను. పిదపఁ దెలిసినవా రౌషధకల్కమునను, సుగంధబంధురమగు పన్నీటను నాతనిమే నలంకరింప రాజహంసతుల్యమగు నుష్ణీషమును ధరించి, పుష్పమాలికావసనధారియై ప్రాజ్ఞుభిముగాఁ గేలుమొగిడ్చి, సజ్జనమార్గానుసారముగ జపమొనర్చెను. అంత నగ్నిహోత్రమున నగ్నిప్రజ్వలింపఁబడుట నారసి సవినయముగా నతఁ డందుఁజూచి, పవిత్రములతోఁగూడిన సమిధలతోడను, నాహుతులతోడను మంత్రపూతముగా నగ్ని నారాధించి యాగృహమునుండి వెడలెను. పిదప వేటొకచో నాగృహము రెండవకక్ష్యగఁడచినపిమ్మట వేదవేత్తలును, వృద్ధులునునగు బ్రాహ్మణు లాతనికిఁ గానవచ్చిరి. దాంతులును, వేదవ్రతస్నాతలును, నవబృథస్నాతలును, సహస్రానుచరులును సూర్యోపాసకులునగు వారిని మఱికొందఱును జందనాక్షతపుష్పాదులచేఁ బూజించి, వారి యాశీర్వచనములుగొని మధుసర్విఃఫలములతో వేలువేలుగా నొక్కొక నికిని సువర్ణనిష్కముల నిచ్చెను. మఱియు నావేయియైనమండ్రురకును గాక యింకను గొందఱ కలంకృతములగు నశ్వములను, వస్త్రములను దక్షిణలను, గపిలగోవులను, వత్సములతో సువర్ణశృంగరజితఖురభూషితములుగా నొనర్చి యిచ్చి, మఱియు నందుఁ జేయఁడగు సర్విధుల నెల్లఁ దీర్చి బాహ్యకక్ష్యకు వెడలెను. అందుఁగల కొందఱు పరిచారికులు

సువర్ణమయమై ముక్తావైడూర్యాదులచే నలంకరింపఁబడి మిక్కిలి విలువ గలయాస్త్రరణ మొకటిగల్గి, వైదుప్పటమువెలయ విశ్వకర్మకృతమగుట దివ్యమైన సర్వతోభద్రమనెడి యొకయాసనముఁ దెచ్చియుంచిరి. అందతఁడు కూరుచుండ నొకరులు మహర్షిములగు భూషణము లమ్మహాత్మునకై దెచ్చిరి. ఓరాజా! ఆసేవకులు దెచ్చిన భూషణములను ధరించిన యమ్మహానీయునిరూపము వైరులకు శోకవర్ధనమై యుండెను. మఱియు నాతని కిరుగెలంకులఁ జంద్రకాంతి వెలయ సువర్ణదండములగుచామరములు వీవ నతఁ డెంతయు మెఱుపులతోఁగూడిన మేఘమువలె విరాజిల్లెను. అంత నతఁడు వందులు సన్నుతింప, సూతులు వొగడ, గంధర్వులు కీర్తింపఁగా నందుండెను. అటు లొకముహూర్త మావందుల పొగడ్తలచప్పడు లెంతయు గొప్పవై యుప్పతిల రథములనేమినినాదమును, గుఱ్ఱములగొరిజలఘోషమును, గజఘంటారావమును, శంఖధ్వనియును, బదాతులయడుగులరొదయుఁ గల్గుటను బుడమి వడంక సాగెను. పిమ్మట నొకసేవకుఁడు మొలను గత్తి జాటుచుండఁ గవచ థారియుఁ చిన్నవయసువాడనై యుధిష్ఠిరుని శుద్ధాంతమున కేగి మోఁకాలఁబడి నమస్కరించి, యందులకుఁ గృష్ణుఁ డరుదెంచుట నెఱిగించెను. ఆధర్మజుఁడును మాధవునకు స్వాగతమొసంగి యర్ఘ్యపాద్యములఁ బూజించి, యాసనమొసంగవలయునని వారి కెఱిగింప వారటు లొనర్చిరి. అంత నయుధిష్ఠిరుఁ డవ్వాసుదేవుని యథావిధిగాఁ బూజించెను.” అని తెలిపి సంజయుఁడు మఱియు నిట్లనియె.

—● కృష్ణుఁడు ధర్మజునితో సంభాషించుట ●—

“ఓరాజా! పిమ్మట నాయుధిష్ఠిరుఁ డాజనార్దను నభినందించి యాతనిరాకకుఁ బరమానందభరితుఁడై ‘ఓమధుసూదనా! నీవు రాత్రి సుఖముగాఁ గడపితివా? నీయింద్రియములన్నియుఁ బ్రసన్నములుగా నుండెనా?’ అని ప్రశ్నింప, విని యవ్వాసుదేవుఁడు ‘ఓధర్మజా! నీకు నాయెడఁ బ్రీతిగల్గియుండఁ గొఱంతయెట్టిది?’ అని బదులుచెప్పెను. అంత నందులకు వచ్చియున్న ప్రకృతులరాక నొకసేవకుఁ డాతని కెఱిగించి యాతనియనుజ్ఞమై వారినిెల్ల లోనికిఁ దోడ్తెచ్చెను. మఱియు విరాట ద్రుపదులును, భీమసాత్యకులును, ధృష్టద్యుమ్నుఁడును, శిఖండియుఁ,

జేచిరాజగు ధృష్టకేతువును, నకులసహదేవులును, జేకితానుడును, గైకయులును, యుయుత్సుడును, యుథామన్యుత్తమాజులును, ద్రౌపదేయులును, నింకను ననేకులగుక్షత్రియపుంగవులును నమృహాత్ముడగు యుధిష్ఠిరుని దర్శింపవచ్చి యాసనములపైఁ గూరుచుండిరి. అపుడు తేజో నిధులును మహాత్ములునగు కృష్ణసాత్యకు లొకయాసనమునఁ గూరుచుండిరి. పిమ్మట వారెల్లరును వినుచుండఁగా నమృధుసూదనుతో ధర్మజుఁడు కొంతవడి మధురముగా సంభాషించి, 'ఓదేవా! ఆయింద్రునమరులువలె మేమెల్ల నిన్నాశ్రయించి నీయొకనినుండియే జయమును శాశ్వతసుఖములను గోరుచున్నవారము. ఓకృష్ణా! మాపడినక్లేశములను, మారాజ్యవినాశమును, వైరులు మాకొనరిచ్చిన యవమానమును నీవెఱుంగకపోలేదు. ఓసర్వేశ్వరా! భక్తవత్సలా! మాయెల్లవారిసుఖమును స్థితియు నీపై నాధారపడియున్నవి. కావున, నీయెడ నామనము స్థిరమైయుండునట్లును, నర్జునుఁ డొనరిచ్చినప్రతిజ్ఞ సత్యమగునట్లును జేయుము. మఱియు మమ్మిదుఃఖికోపమహాసాగరమునుండి యుద్ధరింపవలయును. ఓమాధవా! ఈకష్టపారావారపారమును జేరఁదలఁచియున్న మాకీవే యొడవై యున్నవాడవు. నీవు మాకు సారథ్యమును బూని యేమిచేయుచుంటివో దాని నాకార్తవీర్యతుల్యుడగు వీరుఁడును జేయఁగల్గునా? ఓజనార్దనా! నీ వాయాదవులనెటులెల్ల విధములగునాపదలందును గాపాడుచున్నాడవో యటులే మమ్ములనునై త మీయాపదనుండి రక్షింపఁదగియున్నవాడవు. ఓశంఖచక్రగదాధరా! అగాధమగు నిక్కురుసాగరమున మునిగియున్న మా కీవోడవై మమ్ముద్ధరింపుము. ఓదేవదేవేశా! ఓసనాతనా! ఓసంహారకా! విష్ణూ! ఓఢిష్ణూ! హరీ! కృష్ణా! వైకుంఠా! పురుషోత్తమా! నీకు నమస్కారము. నిన్ను నారదుఁడు పురాణమహర్షిగను, వరదునిగను, శార్ఙ్గధారిగను సన్నుతించుచున్నవాఁడు. అది సత్యమగునటు లొనర్చుము.' అని పలికెను.

అది విని యహ్నుండరీకాక్షుఁ డాధర్మజునితో నాసభవాకు విన నీలమేఘునినాద మెలయ ని ట్లనియె.

'ఓధర్మజా! ధనంజయునిఁబోలినధనుర్ధరుఁడు స్వర్గమర్త్యపాతాళ తోకములు దెందును లేడనుట సత్యము. అతఁడు తేజఃమునను, నస్త్ర

సంపదను, బరాక్రమమునను, బలమునను, యుద్ధచాతుర్యమునను మానవులనెల్ల మించిన మహానుభావుఁడు వృషభస్కంధుఁడును, దీర్ఘ బాహువును, మహాబలుఁడును, సింహతుల్యగతియునగు నాయువ కుఁడు నీవైరుల రూపుమాపఁగలఁడు. అక్కుంతీనందనుఁడు ప్రజ్యలిం చినయగ్నివలె ధార్తరాష్ట్రనైన్యముల నెటులు దహింపఁగల్గునో యది యెల్ల నేను జేయువాఁడను. పాపకర్తుఁడును, తుద్రుఁడును, సౌభద్ర ఘాతీయునగు నానైంధవు నిపుడే మఱల గానరానిమార్గమునఁ దన మార్గణములచే మనయద్భుతుఁడు పనుపఁగలఁడు. నేఁడే యానీచునిమేని మాంసములను, గృధ్రములును, శేయనములును, నక్కలును, నింకనుగల మనుష్యమాంసాహారులును భక్షింపక తప్పవు. ఓయుధిష్ఠిరా! ఆనైంధవ హతకున కింద్రాదిదేవతలు రక్షితులై కావ దలంచినను జావకమానఁడు. వాని నిదె యమరాజధాని కనుపుచున్నారము. ఆసంకులసమరమున నైంధవునిఁ జంపి, నేఁడే మీతమ్ముఁడు మిమ్ము సమీపించును. ఓరాజా! నీవిక శాంతిగలిగి శోకతాపములఁ బరిత్యజింపుము.' అని తెలిపె" నని పలికి సంజయుఁడు మఱియు నిట్లనియె.

—ॐ అర్జునుఁడు యుధిష్ఠిర రక్షణమునకై సాత్యకిని నియోగించుట ॐ—

“ఓరాజా! అటులు వారు మాటలాడుచుండఁగనే, మిత్రులతోఁ గూడియున్న యాభరతశ్రేష్ఠుని దర్శించువాఁడై యందుల కర్జునుఁ డరు దెంచి వారున్న యాగొప్పకత్యక్తు నమస్కరించి, యెదుట నిలిచియున్న యన్నరు నారసి లేచి ప్రేమమై నాయుధిష్ఠిరుఁ డాతనిఁ గౌగిలించికొని యెను. మఱియు మూర్ధాస్రాణమొనర్చి పరమాశీర్వాచనముల లాలించి నగుచు, ‘ఓయర్జునా! నీ కీరంగ్రామమునఁ దప్పక గొప్పవిజయమగుట నిశ్చయము. నీమేనికాంతియు నట్టిద యై యున్నది. జనార్దనుఁడును బ్రసన్నుఁడై యున్నవాఁడు.’ అని పలుక నయ్యర్జునుఁ డాధర్మజునితో ‘ఓయన్నా! ఈవెన్నుననుగ్రహముచే నీకు శుభము గూర్పునదియు, మహాశ్వర్యకరమైనదియు, నుత్తమమైనదియు నగు నొకవిషయమును గాంచితిని.’ అని తాను జూచినవిషయమెల్ల నున్నదున్నటు లెఱిగించెను. అమృహేశ్వరుని సమాగమకథయంతయు వారిమిత్రుల కాశ్వాస కరమై యుండెను. పిదప నందలివారెల్లరును విస్మితులై తలల నేలమోపి

యవ్యహంకునకు నమస్కరించి మేలుమేలని పలుకసాగిరి. పిమ్మట ధర్మజాననుజ్ఞ వడసి వారిమిత్రులెల్లరును ద్వరపడుచు సంతృప్తాంత రంగులై మహాసంరంభముతో యుద్ధమునకు వెడలిరి. మఱియు నవ్వాసు దేవాష్టనులును, సాత్యకియునాయుధిష్ఠిరునకు నమస్కరించి, యచ్చోటు నుండి మోదమానమానసులై వెడలిరి. దుష్టయులగు సాత్యకిజనార్దను లొక్కరథ మధిష్ఠించి యర్జునుమందిరమునకుఁ బోయిరి. అటులేగి యచ్చో నాహృషీకేశుఁ డారథికశ్రేష్ఠుడగునర్జునునకు సూతునివలెఁ గపిధ్వజచిహ్నితమగు రథోత్తమము సన్నద్ధమొనర్చెను. అయ్యది మేఘస్వననిర్ఘోషమై మేలిబంగారుకాంతులాలయ బాలసూర్యునివలె వెలయఁజూచ్చెను. అప్పురుషోత్తముఁ డటులు సన్నద్ధమొనర్చి యాహ్నిక మెల్లఁ దీర్చియున్న యప్పార్థున కవ్వధ మెఱిగించెను. పిదపఁ జాప బాణధరుడై సువర్ణకవచధారియై యక్కిరీటి పురుషవరేణ్యుడగు నవ్వాసుదేవునకుఁ బ్రదక్షిణమొనర్చి, తపోవిద్యావయోవృద్ధులును, గర్విష్ఠులును, జితేంద్రియులు నగువారిచేఁ బొగడ్డలందుచు, వారిజయా శీర్వాదములతో నయ్యర్జునుఁడు రథ మధిరోహించెను. జయప్రదము లును, సంగ్రామోపయోగులునునగు మంత్రములచే నభిమంత్రింపఁ బడిన యారథోత్తమము నారోహించి తేజశ్శాలియగు నుదయభాస్కరుఁడువలె నతఁ డంతయు నొప్పారెను. అటు లారథికశ్రేష్ఠుఁడు కాంచనకవచావృతుడై యక్కాంచనరథ మధిరోహించి మేరుగతుఁ డగు దివాకరుఁడునా వెలయ, నపుడు సాత్యకి వాసుదేవులును నాయర్జును ననుసరించియే రథ మధిరోహించిరి అపుడు వారు శర్యాతియజ్ఞము నకు వెడలిన యింద్రుని వెంబడించు నశ్వినీదేవతలునాఁ జూపట్టిరి. అంత నమ్మరాంతకుఁడు మున్ను వృత్రుని వధించుటకై వెడలినవాసవునకు మాతలివలె నాయర్జునురథరశ్మిలను బట్టికొని కూరుచుండెను. అటు లప్పార్థుఁడు వారిదుపురతోఁ గూడి యారథోత్తమము నధిష్ఠించి చీక టులఁ బాఱఁద్రోలుచు బుధశుక్రలతోఁ గూడియున్న చంద్రుఁడునాఁ జూపట్టెను. ఓరాజా! వైరిమర్దనుడగు నప్పార్థుఁ డటు లాసైంధవుని వధము గోరువాఁడై యాసాత్యకి జనార్దనులఁ గూడి వెడలి, తారకా మయమగు నాకసమున మిత్రావరణులతోఁ గూడిన యింద్రుఁడువలెఁ బ్రకాశించెను. పిమ్మట వాదిత్రఘోషములతోడను, మంగళతూర్య

ములతోడను మాగధు లాయుధునునిఁ బొగడిరి. అటులు జయాశీర్వాద ములతోడను, వాదిత్రఘోషముతోడను, సూతమాగధులసంస్తుతుల తోడను గూడినయప్పుణ్యాహము వారి కెంతయు సంతోషాదాయక మయ్యెను. అంత నప్పాన్థునకు సంతోషమును నాతనిద్వేషులకు శోష మును గల్గించుచు, సుగంధబంధురమగు పిల్లగాలులు వీవసాగెను. ఓ రాజా! ఆక్షణ మవి జయప్రదములై వివిధములగు శుభనిమిత్తములు వెక్కులు ప్రాదుర్భవించెను. ఓయీ! ఇటులు పాండవులకు శుభనిమిత్త ములును, నీతనయులకు దుర్నిమిత్తములును గానవచ్చెను. అటులు తనకు జయప్రదములై ప్రదక్షిణముగాఁ గల్గు నిమిత్తములను గాంచి యుద్ధనుఁడు సాత్యకితో, ‘ఓయీ! ఇప్పుడు నాకు విజయము నిశ్చయ ముగాఁ గానవచ్చుచున్నది. ఓశినిపుంగవా! ఇట్టి శుభచిహ్నము లగ పడుచుండుట నానైంధవుఁ డున్న చోటికిఁ బోవుదును. వాఁడును యమ పురప్రయాణమునకు సన్నద్ధుఁడై నాపరాక్రమమును నిరీక్షించుచున్న వాఁడు. ఎటు లానైంధవునివధము నాకవశ్యకర్తవ్యమో యటులే ధర్మజరక్షణమును బరమావశ్యకమైయున్నది. ఓమహాబాహూ! కాపున నీవిపు డాధర్మజుని రక్షింపవలయును. నాకెటు లతఁడు రక్షణీయుఁడో నీకు నాతఁ డటులు రక్షణీయుఁడని తలంపుము. నిన్ను యుద్ధమున నోడించువాఁ డెవ్వఁడును నీలోకమున లేఁడు. వాసుదేవతుల్యుఁడవగు నిన్నాయమరేశ్వరుఁడును జయింపఁజాలఁడు. నీయందును మహారథుఁ డగుప్రద్యుమ్నునందును నాకు మిక్కిలి నమ్మిక. ఓయీ! నేనొకని నపేక్షింపకయే నైంధవునిఁ జంపఁజాలుదును. నాకుఁగా నించుకేని మీరెవ్వరును నపేక్షింప నక్కఱలేదు. ఎల్లవిధముల నీ కారాజన్యునిరక్షణమే యవశ్యకర్తవ్యమై యున్నది. ఆతనిచెంత మహాబాహుఁడగు వాసుదేవుఁడు లేఁడుగదా! అతఁడును నేనును గలచోట నించుకేని యాపద గలుగదు’ అని తెలుప విని సాత్యకి యందులకు సమ్మతించి, యుధిష్ఠిర ప్రభుఁడున్న చోటికి వెడలెను.” అని తెలిపిన విని ధృతరాష్ట్రుఁ డిట్లనియె.

— ధృతరాష్ట్రుఁడు పుతపించుట —

“ఓసంజయా! ఆరాత్రి వేకువ యగుడు దుఃఖశోకసమన్వితులై పాండవు లేమి యొనర్చిరి? అభిమన్యుఁడు హతుఁడగుడు వారు మన వారిలో నెవ్వరితోయుద్ధమొనర్చిరి? ఆసవ్యసాచి కృత్యములను దెలిసి

కొని కౌరవు లెటులు నిర్భయులై యుండిరి? పుత్రశోకాభిసంతప్తుడును, నంతకతుల్యుడును నై కోపమడర వచ్చు నాధనంజయు నాహవమున నెట్లు చూడఁగల్గిరి? మఱియుఁ గపిధ్వజుడై రణరంగమున మహా ధనువు ద్రిపుచుఁ బుత్రశోకపీడితుఁ డై కుపితుఁ డైయున్న య ప్పార్థుని మనవా రేమి యొనర్చిరి? ఓసంజయా! సుయోధనుని గుఱించి సంగ్రామమున నేమి జరిగెను? ఓయీ! వీనియెడ నాకు దుఃఖమే గాని సంతోష మించుకయుఁ గలుగకున్నది. మఱియు నానైంధవుని యింట మున్ను వినవచ్చెడి, మనోజ్ఞములైన శబ్దము లిపుడు వినరా కున్నవి. నాతనయులశిబిరమందును స్తుతిపాఠములు వినబడకున్నవి. మున్ను వందిమాగధులయు నర్తకులయు గీతవాద్యములన్నియు నిపుడు వారు దీనులై యుండుటనో యట్టిశబ్ద మేదియు నాచెవి బడకున్నది. అటులే సత్యధృతియింటను సోమదత్తునిగృహమందును మంగళవాద్య ములచప్పు డున్నట్లులేదు. ఓసంజయా! మున్ను నాపుత్రులయింట నేను గూర్చుండునప్పుడు వినెడిసుశబ్ద మేదియు వినరాకుండుటయే గాదు. పుణ్యక్షీనుడనగు నాకు వారియింట నుత్సాహశూన్యముగా నార్త స్వరమే వినవచ్చుచున్నది. అటులే వివింశతియు, దుర్దుఖుఁడు, చిత్ర సేనుఁడు, వికర్ణుఁడు, నికనుగల నాకొమరులును నిరుత్సాహులగుట నేమియో వెనుకటిశుభధ్వను లెవ్వియు వినరావు. ఓసూతుఁడా! బ్రాహ్మణక్షత్రియవైశ్య లెవనికి శిష్యులై నేవించుచుండెడివారో! మఱియు నెవ్వఁడు నాపుత్రులకుఁ బ్రీతిపాత్రుఁడో! కౌరవులకేగాక యాదవపాండవులకును నెవ్వఁడు గౌరవింపఁదగినవాఁడో యట్టి ద్రోణ తనయునింట మున్ను వినంబడెడి వితండాలాప సంలాపములును, గీత వాదిత్రనినాదములును, నించుకేని నావీనులబడకున్నవి. ఇంకను నాతని యింట గాయకులును నర్తకులును నెంతయును బ్రతిదినమును స్తుతి పాఠములను జేయుట గలదు. అదియు నిపుడు గానరాకున్నది. ప్రతి సాయంసమయమందును, విందానువిందులశిబిరమునను, నటులే కైకే యులనివాసములందును, నిత్యము వినవచ్చెడి తాలగీతధ్వనులును, నర్త కులనాట్యపుఁజప్పుడులును నిపుడు వినరావుగదా! యాగక్రియల నిర్వృ త్తించుచు నిత్యము నెవ్వనిని యాజకులు విడువకుందురో వేదనిధియగు నట్టి భూరిశ్రవు శిబిరమున నిపుడు వారియారాపములు వీనులవిం

దొనర్పకున్నవి. అనారత మాద్రోణునింట జ్యోషూషవేదఘోషములు వినవచ్చెడివి. ఏలకో! ఇపుడవి వినరావు. మఱియు నానాదేశములనుండి వచ్చినవారిగీతవాదిత్రనాదములును నిపుడు వినబడకున్నవి గదా! ఓసంజయా! జనార్దనుడు సకలప్రాణులయెడను కరుణగలిగి వానికి శాంతిసమకూరునటు లొనర్ప నెపుడుపట్టావ్యమునుండి మన కడకు వచ్చెనో యానాఁడే నే నాసుయోధనునితో, 'ఓపుత్ర కా! వాసుదేవుడే మనకు మార్గముగాఁ బాండవులతో సంధిచేసి కొమ్ము. కాలము వచ్చినట్లు నాకుఁ బొడకట్టుచున్నది. కావున నీవు తప్పుత్రోవఁ ద్రొక్కకుము. ఆవాసుదేవుడే యొకపుడు శాంతినిగోరి హితముగాఁ బలుకువాడేని, నీవు దానిని ప్రత్యాఖ్యానముచేయరాదు. చేసితివేని నీకు యుద్ధమున జయము గలుగనేరదు అని తెలిపితిని. కాని ధనుర్ధరోత్తముడగు నాదాశార్హుడు ప్రియములు పల్కుచున్నను, నీతిమార్గము తప్పి యాతనివచనముల నాతనయఁ డొప్పుడయ్యెను. అంతియగాక కర్ణదుశ్శాసనులమతము వట్టి కాలవశుడై మఱిచెడి నా మాటను సమర్థింపకుండెను. నేనుగాని విదురుడుగాని యాద్యాయతమును సమర్థింపలేదుగదా! అటులే నైంధవుడును, భీష్ముడును, శల్య భూరిశ్రవసులును, జయపురుషిత్రులును, ద్రోణకృపాశ్వత్థామలును నంగీకరింపరైరి. ఓసంజయా! నాపుత్రుఁ డీమామత మంగీకరించెనేని జ్ఞాతిమిత్రపరివారసమేతముగాఁ జిరంజీవియై యెట్టియపాయమును లేక సుఖింపకుండునా? మృదుమధురముగా జ్ఞాతులనడుమఁ బ్రియము పలుకు వారై ప్రాజ్ఞులనిపించికొనిన పాండవులు సుఖింపకమానరు. ధర్తావేక్షి యగుమానవుఁ డెల్లవిధముల నెల్లపుడును సుఖింపకుండునా? అట్టివాడు మరణించియు సుఖమును శుభమును బొందుచున్నాడు. మఱియు సామర్థ్యమే సాధనముగాఁగల యప్పాండవు లిప్పుడమిగలయర్థము లను భవింపఁదగియున్నవారు. కావునఁ బితృవైతామహమై చతుస్సముద్రముద్రితమగు నిర్ధరామండలమెల్ల వారిదే యగును. అప్పాండవులే ధర్తమార్గమును విడువక పుడమిఁ బాలించువారు. 'ఓయీ! ఇంకను గొందఱు జ్ఞాతులు నాకుఁ గలరుగదా. పాండవులు వారిమాట నంగీకరింతురు. శల్యసోమదత్తులును, భీష్మద్రోణులును, వికణ్ఠుడు, బాహ్లికుడు, కృపుడు నింకను మహాత్ములగు భారతవృద్ధులును గలరు. వారెల్ల

నీకై పాటుపడుచు, హితవచనములు సమృద్ధింతురు. నీవేమి తలంచుచున్నవాడవోగాని వారిలో నెవ్వఁడును శ్రీకృష్ణనిమూటకు విరుద్ధముగాఁ బలుకువా రుండరు. కృష్ణుఁ డెన్నఁడును ధర్మమును వీడఁడు. ఆతనివారును నట్లు ధర్మమతీక్రమించువారు గారు. ధర్మాత్ములగు పాండవ వీరులకును నేను ధర్మపథము దెలిపితిని. వారును వేటుత్రోవఁ ద్రొక్కువారు గారు.' అనియుఁ బలుమాటలు మొఱవెట్టుచు నాపుత్రునకుఁ దెలిపితిని. కాని మూఁడుఁడగు నాపుత్రుఁ డది వినఁడయ్యెను. ఇదియెల్ల గాలవిపర్యాసమని తలంపక తప్పుదు. భీమార్జునులును, వృష్ణీవీరుఁడగు సాత్యకియు, యుధామన్యుత్తమోజులును, భృష్టద్యుమ్నుఁడును, శిఖండియుఁ, కైకయులు, సోమకపుత్రుఁడగు క్షత్రధర్మఁడును, జేకితానుఁడును, ద్రౌపదీయులును, విరాటద్రుపదులును, నకులసహదేవులును, మంత్రియైనమధుసూదనుఁడును వారికిఁ గలరుగదా! ఈలోకమునఁ గొంతకాలమేని జీవింపఁదలఁచినవాఁ డెవ్వఁడు నాచెప్పినవారిని యుద్ధమున మార్కొనఁగలఁడు? మార్కొనియుఁ బరమాస్త్రములతోఁ బనిచేయు నాయోధులను సహించువారెవరు? కర్ణుఁడును, దుర్యోధనుఁడును, శకునియు, దుశ్శాసనుఁడును దక్క వేఱెవ్వరును నేఁ దెలిపిన పాండవయోధులను మార్కొనఁ దలంపరు. ఎవ్వరి కావిష్వక్సేనుఁడు పగ్గములుపట్టుసారథియుఁగా నర్జునుఁడు యోధుడై యున్నవాఁడో యట్టివారికిఁ బరాజయమన నెట్టిది? పిదప మనవారినిలాపముల నీ దుర్యోధనుఁడు వినఁడుగదా! పురుషవ్యాఘ్రులగుభీష్మద్రోణులు హతులగుట నీవే తెలిపితివి. దీర్ఘదర్శియగు విదురునివచనములకుఁ గల్గిన యీశలము నారసి నాతనయులు శోకించుచున్నవారని తలంతును. అర్జునసాత్యకులచే నధఃకరింపఁబడిననై న్యమును శూన్యములగు మన వారిరథమధ్యములను గాంచి నాపుత్రులు శోకించువారని తలంతును. ఓసంజయా! ఇంతయేల! ఆధనంజయుఁడు మావారిసైన్యములనియొడియెండినగడ్డిప్రోవునకు ధనంజయుఁడై వాసుదేవమారుతము ప్రేరింప, మావారినిల్ల దహింపక మానఁడు. ఓయీ! నీకు విసుగులేదేని దాని నెల్ల నా కెఱిగింపుము. అభిమన్యు నటులు పరిమార్చి యర్జునునకు ద్రోహమొనర్చినచ్చిన మనవారిచిత్తము లెటులుండెను? ఆగాండివధన్యునకు గొప్ప యపకారమొనర్చిన మనవారిలో నీక నాతని యుద్ధమున

సహించినవారెవ్వరు? అట్టిపట్టునఁ గల్గదుర్యోధనులయు, శకునిదుశ్శాసనులయుఁ గృత్య మెట్టిదై యుండెను? వారేమి పలికిరి? ఓసంజయా! నా పుత్రులెల్లఁ గూడికొన నాసంగ్రామమున నేమయ్యెను? మందుఁడును, లోభశీలియు, మాత్సర్యశాలియు, గ్రోధోపహతుఁడును, రాజ్యకాముఁడునగు నాసుయోధనుని దుర్నితయు సునీతియు నెట్టివై యుండెనో నాకెఱిగింపుము.” అని ప్రశ్నించ విని సంజయుఁడు మఱియు నిట్లనియె.

— సంజయుఁడు నైంధవవధుఁడును వెల్పు నానిఁగోచుఁడు —

“ఓయాంబికేయా! నీవడిగినదెల్లఁ బ్రత్యక్షముగాఁ జూచితని, ఆయ్యో! ఇదియెల్ల నీయపనీతికే గల్గినఫలము. దీని నొక స్థిరచిహ్నుడవై వినుము. ఈ నీవిలపించుట యెంతయును గతజలనేతుబంధముగాఁ గాన వచ్చుచున్నది. ఇది నిష్ఫలమగుట నిత వలదు. ఓరాజా! అద్భుతమగు నిక్మతాంతునికృత్యము తప్పింపరానిది. పురాకృతమైన కర్తమునకు నీవు శోకించుటెల? నీవే నాఁ డాద్యూతమునుండి ధర్తజుని, నీపుత్రులను నివారించియుంటివేని, యిట్టివ్యసనము నీకు వచ్చియుండునా? దాని నటుండనిప్పు. యుద్ధకాలము వచ్చినపుడైన నీవు వారిని మఱలించియుండువా? నీకిట్టివ్యసనము రాకుండునే! ఓరాజా! ముచ్చు నీ వాయవిధేయుడగు సుయోధనుని వారించినచో, వారిని గాంచుచు గొప్పకీర్తి నొందఁగల్గియుండువే! ఇదియెల్ల నీబుద్ధిప్రమాదమని జనులు నింపింపక మానరు. పాంచాలురును, వృష్ణులును, నికనుగలరాజులును నిన్ను దూషింపక మానరు. నీవు తండ్రివౌట నీవానర్పదగువని యొనర్చి, పుత్రుని మంచిత్రోవనడపితేని, నీకిట్టియాపద వచ్చియుండునా? నీవు లోకమున బుద్ధిమత్తుఁడ వనిపించికొనియు, సనాతనధర్తమును విడిచి, కర్ణదుర్యోధనులయు శకునిదుశ్శాసనులయు మతము ననుసరించి పోయితివి. ఇపు డిటులు విలపించుచున్నవాడవు. ఈనీకృత్య మెల్ల విషమశ్రితమగు తేనెవలె నాకుఁ గానవచ్చుచున్నది. ఓరాజా! నీవు తలంచినట్లు లావాసు దేవుఁడుగాని, ధర్తజుఁడుగాని, భీష్మద్రోణులుగాని తలంపలేదుగదా! ఎపుడు నిన్నాశ్రీకృష్ణుఁడు వైకి ధర్తములు దెల్పుచు రాజ్యలుబ్ధునిఁగాఁ దెలిసికొనియెనో నాటినుండి నీకు మున్నాతఁ డొసంగినగౌరవ మొసంగ

లేదు. నీవారప్పండవుల నాడరానిమాట లాడినను నీ వువేక్షించితివి గాదే! పుత్రరాజ్యకాముకుడవగు నీకిపుడు దానిఫలము సంప్రాప్తిం చెను. ఓరాజా! వారికిఁ బితృవైతామహామై వచ్చురాజ్యమును దీసి కొంటివి. మఱియుఁ బార్థులార్జించుకొన్న పుడమియెల్ల నాక్రమించితివి. పాండువిభుఁడు కౌరవులకు రాజ్యమును గీర్తిని గల్గించినవాఁడు. ధర్మాత్ములగుపాండవుల కీది యధికధనముగదా! వారి యిట్టిసత్ప్రవర్తన మెల్ల నీయెడ నిష్ఫలమైనది. కానిచో నామిషలోలుపుఁడవై యిటులు వారిపితృమగు రాజ్యమునుండియు వారిని దొలఁగింతువా? పోనీ! మఱల యుద్ధకాలమందేని నీవు నీపుత్రులదోషములన్నిటిని వ్యక్తపఱచి వారిని దూషించితివేని, యిది యిపు డిటులు సంభవించి యుండునా? పాండవనైన్యమును జొచ్చిన మనయోధులు యుద్ధముచేసినను దమ ప్రాణములను రక్షించుకొనఁజాలరు. కృష్ణార్జునులును, భీమసాత్యకులును రక్షకులై యుండఁగా నప్పండవనైన్యము నాసుయోధుఁడు తప్పుఁ దక్కినవాఁ డెవ్వఁ డెదుర్కొనును? వారికి యుద్ధమంత్రి జనార్దనుఁ డును, యోధుఁ డర్జునుఁడు నైయుండ భీముఁడును, సాత్యకియు రక్షకులై పోరాడ నట్టినైన్యమును గౌరవులును, వారి ననుసరించు కొందఱును దక్క నెవ్వ రెదుర్కొందురు? వారి నెవ్వరు సహింతురు? అవసర జ్ఞులును, క్షుత్రియధర్మపరులును శూరులునగు రాజపుత్రుల కెంతవఱకు శక్యమగునో యంతవఱకును గౌరవులు పోరాడుదురు. ఓరాజా! పురుషపరేణ్యులగుపాండవులఁ దలపడినకౌరవుల కెట్లు కష్టములు సంభవించెనో యదియెల్ల నున్నదున్నటులు తెలిపెదను విను” మని సంజయుఁ డిట్లనియె.

— ద్రోణుఁడు శకటవ్యూహమును బన్నట ౧ —

“ఓరాజా! నాటిరాత్రి గడవ ధనుర్ధరోత్తముఁడగు ద్రోణుఁడు తననైన్యములనెల్ల వ్యూహముగా నొనర్చుట కారంభించెను. ఓరాజా! అపుడు పరస్పరవద్దై యులై గర్జించుచు, గుపితులై వీరాలాపములాడు శూరులు కొందఱు విచిత్రముగా సంభాషించుకొనసాగిరి. మఱికొందఱు ధనుష్ఠాంకారము లొనర్చువారును, నారులు సారించువారు నై బుసలు చెట్టుచు ధనంజయుఁ డెక్కడ? అని యఱచువా రైయుండిరి. వేటొక

కొందఱు మంచిపిడులుగల్గి వాడియై యెఱవెఱికిన నల్లనికత్తులను ద్రిప్పుచు వైవసాగిరి. ఇటులు ఖడ్గప్రకారములను ధనుర్ద్యౌతములను దెలిసినశిక్షితులగు శూరులు యుద్ధాభిలాషులై వేలకొలదిగా నందుఁ జూపట్టిరి. మఱియు గంటలు వెలయుఁ జందనముచేఁ బూయఁబడి సువర్ణ వజ్రవిభూషితములై నగదలను గొందఱు త్రిప్పుచుఁ బాండవుని వెదక నారంభించిరి. మదోన్నతులగు మఱికొందఱు బాహుబలశాలులు పరిఘములను నింద్రధ్వజములనుబోలె నాకాశమున వెలయుఁపదొడంగిరి. మఱియు నానావిధప్రహారములను బూని విచిత్రమాల్యాభరణులై యుద్ధాభిలాష మెండగుచుండఁ, గొందఱు శూరు లందందు నిలుపఁబడి యుండి 'అయ్యునుఁ డెక్కడ? ఆగోవిందుఁ డెందున్నవాఁడు? భీముఁ డెడే? వారిమిత్రు లెందున్నవారు?' అని యారణ్యచంగమునఁ బిలువ సాగిరి. పిదప ద్రోణుఁడు శంఖము పూరించి గుఱ్ఱములను వడిగా నటు నిటు తోలుచు పూహరచన మొనర్పసాగెను. అంత నానైన్యములెల్ల యుద్ధాభిలాష వెలయ నందందు నిలుపఁబడియుండ నాద్రోణుఁడు సైంధవునితో, 'ఓయీ! నీవు, భూరిశ్రవుఁడును, గర్జుఁడును, నశ్వశ్రామయు, శల్యుఁడును, వృషసేనుఁడును, గృపుఁడును, నీకు రక్షకులుగా నొకలక్ష గుఱ్ఱములును, నరువదివేపురు రథికులును, బదునాల్గువేల మత్తగజములును, గవచధారులై న యిరువదియొకవేపురు పదాతులును నిన్నుఁ జొట్టి యుండ, నా కాటుక్రోశములదూరమున నుండుము. అందున్న నిన్నుఁ జైనకుట కాంబుద్రునితోఁ గూడిన దేవతలును జాలరు. పాండవులు నిన్నెటులు చేరఁగలరు? కావున నోసైంధవా! నీకుఁ జింతిలఁ బనిలేదు.' అని తెలుప నాజయద్రథుఁడు శాంతచిత్తుడై మహారథులగు నాయా గాంధారులఁ గూడి వెడలెను. అతనికిఁ గవచధారులై పాశపాణులగు కొందఱురౌతులు మిక్కిలి ప్రయత్నముగల్గి కాపుగా నుండిరి. అతని గుఱ్ఱములు చామరశిరోభూషణములలర సువర్ణభూషణభూషితములై లెస్సగాఁ బరువిడువవియై యుండెను. అట్టివయగు పదివేలగుఱ్ఱములును, కుశలులగునారోహకులు తన్నధిష్ఠింప మదించి, భీకరాకారములై కవచములుగల్గి రౌద్రకృత్యము లొనర్పు పదునైదువందల యేనులును దన వెంటరా నీపుత్రుఁడగు దుర్ధర్షుఁడు సర్వసైన్యములకు ముందు నలిచి యుద్ధముచేయువాఁడై యుండెను. పిదప నీకొమరులగు దుశ్శాసనవిక

ద్వలు సైంధవరక్షణమునకుఁగా నాయుగ్రసైన్యమున జాగరూకులై యుండిరి. ఆపూర్వహముపాడ విరువదినాల్గుక్రోశములదూరమును వెనుకఁ బదిక్రోశములవిస్తృతియుఁ గల్గి చక్రశకటాకారముగా నాభారద్వాజు నిచే నిర్మింపఁబడియెను. మఱియు నతఁ డాపూర్వహమున నందందు నానాదేశాధీశుల నుంచి, గజాశ్వరథపదాతినమూహములను నందందు నిలిపెను. దానిఁజ్ఞిహూర్ధమున గర్భపూర్వహముగాఁ బర్వపూర్వహమును బన్నిదానిగర్భమున సూచీపూర్వహమును గూఢముగాఁ బన్ని, యిటులు మహాపూర్వహ మొనర్చి, యాసూచీపూర్వహము నగ్రమున మహారథుఁ డగుకృతవర్తు నునిచెను. వానివెనుకఁ గాంభోజాడగు జలసంధుఁడును, వానివెనుకఁ గర్ణదుర్యోధనులును, వారివెనుక యుద్ధశూరులగు నొక లక్షయోధులును నిలువఁబడిరి. శకటముఖరక్షకులగు వారివెనుక నా సూచీపార్శ్వమున గొప్పసైన్యములచేఁ జట్టంబడి సైంధవుఁడు నిలువఁ బడియెను. ఆశకటముఖమున భారద్వాజుఁడు నిలువఁబడియుండెను. అతనికి రక్షకుఁడై వెనుకనే భోజుఁ డుండెను. అంతఁ దెల్లనికవచముగలిగి, మేలిపాగవెలయు నాద్రోణుఁడు ధనుష్ఠాంకార మొనరించుచు, గుపితుఁ డగునంతకుఁడునా నుండెను. పతాకియు, శోణహయుఁడును, వేదీకృష్ణా జినధ్వజుఁడునునగు ద్రోణునిరథ మాలోకించి కౌరవులెల్లరును సంత ఘ్నాంతరంగులైరి. అటు లాద్రోణునిచేఁ గల్పింపఁబడి తుభ్బమగుసాగర మునుజోలు నాపూర్వహమును గాంచి సిద్ధచారణప్రభృతు లమేయవిస్త్ర యమునొందిరి. కొండలును, సముద్రములు, నడవులును, నానాదేశము లును గల్గినయియ్యలనెల్ల నీపూర్వహ మొక్కపెట్ట మ్రింగునని యెల్ల ప్రాణులును దలంచెను. పెక్కుగజాశ్వరథములును, బదాతులునుగల్గి నట్టియు, వైరులకు వెఱపుగూర్పునిస్సవముగల్గు యద్భుతాకారమై, శత్రు హృదయ భేదనమగు నామహాపూర్వహము నారసి, సుయోధనుఁ డెంతయు సంతసించెను.” అని తెలిపి సంజయుఁడు మఱియు నాధృతరాష్ట్రన కిట్లనియె.

— ఆర్జునుఁడు రణరంగమును జూచుట —

“ఓయాంబికేయా ! అటు లాసైన్యములు పూర్వహములుగా నేర్పడి యెంతయు వెలయ, భేరిమృదంగాదులు మ్రోగుచుండ నటులే

పై న్యములనాదమును, వాచిత్రములధ్వనియు, శంఖధ్వజమును మేను
 లకు గగురుపాటాదవింప భారతయోధు లాకరొకరే యుద్ధాభిలాషు
 లై యాదరించుచుండ భయంకరమైనముహూర్తము ప్రాప్తింప నపుడు
 సవ్యసాచి యందుఁ గానవచ్చెను. అపు డాసవ్యసాచియెదుటఁ గాకుల
 మూఁకలును, మాంసరక్తసక్తములగు రక్తసులసంఘములును, నాడఁ
 దొడంగెను. మఱియు ఘోరారావములగుమృగములును, నశుభశూచ
 కములగునక్కలును, యుద్ధసన్నద్ధులై వెడలిననునవారికి దక్షిణముగా
 నటవదొడంగెను. పిడుగులతోఁగూడి ప్రజ్వలించుచు వేలకొలదిగా
 నుల్కలు రాలజొచ్చెను. అటులు ఘోరభయము ప్రాప్తింపఁగాఁ
 బుడమియెల్ల వడఁకదొడంగెను. మఱియు నెల్లెడల భయంకరములై
 గులకతాలు గుఱియుచు గాలులు విరచదొడంగెను. సకులపుత్రుడగు
 శతానీకుడును, ధృష్టద్యుముుడును, బాండవసై న్యములను పూహ
 ములుగా నేర్పరిచిరి. పిదప వేయిరథములును, నూతనైక్కులును, మూడు
 వేలగుఱ్ఱములును, లక్షపదాతులును వెంటసంటియుండ, నేమాటువిండ్ల
 దూరమున సకలసై న్యములకు ముందుగా నున్న నీతనయుడగు దుర్
 వ్వుణుడు తనవారితో 'ఓవీరులారా! రణగర్వితుడై ప్రజ్వలించుచున్న
 యగ్గాండివధరు నిపుడే సాగరమును వేలవలె నిదె యాపుచున్నవాఁ
 డను. తాలప్రోవునం దగుల్కొనినతాలప్రోవునాఁడగు నన్ను మార్కొ
 నిన యాధనంజయు నిపు డారయునది. మీరును యుద్ధోత్సాహులై
 వెఱవక నిలువుడు. నాయశోమానములు వర్ధిలునట్లుగా నిదె యిటులు
 ప్రోవుపడియున్నవారితో యుద్ధమొనర్తును.' అని పలుకుచు నతఁడు తన
 రథికులతోఁగూడి ధనుర్ధరుడై యుండెను. అర్జునుడును నంటరాని
 యగ్నిని, వజ్రధరుడగువాసవుని, సహింపరానిదండపాణిని, గాలచో
 దితమగు మత్స్యపును, గదల్బరానిశూలపాణిని, బాశహస్తుడగువరు
 ణునిఁబోలి, జ్వాలామయమగు యుగాంతాగ్ని నాఁ బ్రజ్వరిలుచు, జుగమ
 స్థావరములఁ గాల్పునా యని దోపించుచు, గ్రోధావేశపరవశుడై
 నివాతకవచాంతకుడగు నతఁడు తనప్రతినిఁ బూరించువాడై కవచ
 ఖడ్గములనుబూని సువర్ణకీటధారియై శుభ్రమాల్యాంబరధరుడై కుండ
 లాంగడములకాంతలొలయ వెలయుచు, రథవరేణ్యమధిష్ఠించి, నారా
 యణసహాయుడై గాండివము ద్రిప్పుచు, నుదయించినయోదిత్యుడనా

నారణాగ్రమున నొప్పారెను. అటు లానై న్యాగ్రమున నొకబాణపాత
 దూరమున రథమునిలిపి తనప్రతాపమేర్పడ శంఖమును బూరించెను.
 ఓరాజా! పిదప నప్పార్థునితోఁగూడ వాసుదేవుఁడును శంఖప్రవరమగు
 తనపాంచజన్యమును బూరించెను. ఓయీ! ఆశంఖములప్రకృష్టనాద
 ముచే మనసై నికులు మేనులు గగుర్పొడువ వడఁకుచు, బిడుగుచప్పు
 డుల కెల్లభూతములువలె జడిసిరి. వాహనములన్నియు మూత్రపురీష
 ములను స్రవింపజేయ నారంభించెను. ఇటులే మనజలమెల్ల జడిసినిశ్చే
 ప్తమై యుండెను. ఓమారిషా! పదాతులందఱును మూర్ఛమునిగిరి.
 కొందఱు వడఁకిరి. పిదప ధనంజయునిధ్వజాగ్రమున మఱికోన్ని భూత
 ములతోఁగూడియున్న యక్కపి నోరు తెఱచి మహానాద మొనర్చుచు,
 నీనై న్యమునకు వెఱపుగొలుపసాగెను. పిదప నీవారిపై న్యములకుఁ
 బ్రోత్సాహమగునట్లుగా భేరిమృదంగానకనినాదములును, శంఖారావ
 ములును జెలరేఁగెను. అంత నానావాదిత్రనినాదములతోడను, భుజా
 స్ఫాలనములచప్పుడులతోడను, సింహనాదములతోడను, నటునిటుదిరుగు
 రథములధ్వనులతోడను సంకులమై భయంకరమైయున్న యామహాశబ్ద
 మున నెంతయు సంతృప్తుడై యప్పార్థుఁ డవ్వాసుదేవునితో నిట్లనియె.

— అద్భుతనియుద్ధప్రకారము —

‘ఓహృషీకేశా! మనరథ మాదుర్త్వరక్షణుఁడున్న చోటికిఁ బోనిమ్ము.
 మున్నుగా వానిగజపై న్యమును భేదించి శత్రునై న్యమునఁ బ్రవేశించె
 దను.’ అని పలికెను. ఓరాజా! అది విని యావాసుదేవుఁ డాయర్జు
 నుఁడుచెప్పినచొప్పున నాదుర్త్వరక్షణుఁడున్న చోటికి రథము నడుప, నందు
 రథగజాశ్వాదుల ప్రాణహానికరమగు దారుణయుద్ధ మాయర్జుమనితోఁ
 బెక్కురకు జరిగెను. అపు డప్పార్థుఁడు పర్జనులకు వర్షముచే బర్హత
 మునువలెఁ దనసాయకవృష్టిచే నందున్నవైరులనెల్లఁ గప్పి, కుపి
 తుడై వైరులు తన్ను నివారించుచున్నను నాగక రథికులశరీరముల
 నుండి తలలఁ గూలఁద్రోయ నారంభించెను. అపుడు సంగ్రామభూమి
 పైకివెడలిన గ్రుడ్లుగల్గిన మొగములతోడను, గఱిచికొనినపెదవులు
 గలవారితోడను గుండలకీరీటాదులతోడను నిండియుండెను. ఒక్కొ
 కచోఁ జెదరనివన్నెగలమొగములచేఁ బద్మననముచేవలె బుడవి

యెంతయు శోభిల్లెను. కొన్నిచోట్ల సువర్ణవిచిత్రభూషణము లలర రక్త
 సిక్తములై మెలుపులతోఁగూడినమేఘములునాఁ గొందఱు యోధులు
 పడియుండిరి. ఓరాజా! కాలపరివర్తములై నేలగూలెడుతాలఫలములఁ
 బోలి పుడమిఁబడియెడి తలలచప్పుడు లెంతయు గొప్పలై విననయ్యెను.
 ధను వెక్కిడి బాణముగూర్చి యొకకేల ఖడ్గ మొరవెటికి పట్టుకొనియున్న
 భుజముతో నొకమొండెము పైకివెడలెను. జయకాంక్షియగు నక్కొం
 తేయుని సహింపనివారై పడుచున్నతలలఁ దెలియకయే పోరాడు
 చుండిరి. గుఱ్ఱములపుట్టలతోడను, నేస్తులతోడములతోడను, వీరుల
 శిరోబాహువులతోడను బుడమి పాడగానకుండునట్లు కప్పఁబడియెను.
 'వీడుగో! పార్థుడు. పార్థుఁ డే! ఇదే పార్థుఁ డిందేయున్నవాడు'
 అనియును, 'ఓపార్థా! ఇందులకు రమ్మ. సెలువుము. ఎందులకేగెడు?'
 అనియును బలుకు సీనై న్యములలో నెందుఁ జూచినను బార్థుడే గాన
 వచ్చెను. ఆ సీనేనయెల్లఁ బార్థమయమయ్యెను. కొందఱు పరస్పరమును
 గొట్టుకొనిరి. మఱికొందఱు తమ్ముఁదామే కొట్టుకొనిరి. మనయోధులు
 కాలమోహితులై తెలియక యారణరంగమెల్ల నర్జునమయముగాఁదలం
 చిరి. అందుఁగొందఱు రక్తములు గ్రక్కుచుఁ జైతన్యముతప్పి వేదనల
 కోరువఁజాలక తమబంధువులను స్మరించువారై వీరు లనేకులు వీరశయ
 నముల శయనించిరి. భింపిపాల, ప్రాస, శక్తి, పరశ్వధ, నిర్యూహ,
 నిస్త్రింశ, శరాసన, తోమరాదులతోఁ గూడినవియు, బాణవర్షాభరణ
 గదాంగదములతోఁ గూడినవియునై పరిఘతుల్యములగుబాహువులనే
 కములు నేలఁగూలఁజొచ్చెను. ఓరాజా! ఆయర్జునుపరమశరపరంపరలచే
 హతులై చుట్టికొనిపోవువారును, గిజిగిజి గింజిగొనువారును, దొరలు
 వారునై పడియుండిరి. ఎవ్వఁడెవ్వఁ డప్పార్థున కెదురుపడి చరించెనో
 వానివానిశరీరమున కంతకమై బాణ మొకటి తాఁకుచువచ్చెను. రథ
 మార్గములఁ జరించుచు, ధనువులాగుచు నున్నయప్పార్థుని బాణప్రయో
 గమునకు లేకమేని యవకాశ మెవ్వఁడును గనిపెట్టఁజాలకుండెను.
 మఱియు నాతనిశరసంధానశరప్రయోగలాఘవములకు వైరులునై తము
 విస్మయమొందసాగిరి. మావంతునితోఁగూడ నేస్తును, రాతుతోఁగూడ
 గుఱ్ఱమును, సారథితోఁగూడ రథికుని నప్పార్థుఁ డొక్కొకకోలచేఁ
 గూలనేయుచువచ్చెను. ఆయర్జునుడు తనపైకి వచ్చుచున్నవానిని,

వచ్చినవానిని, దనతో యుద్ధముచేయుచున్నవానిని, దనయెదుటనున్నవానిని జంపక విడిచెననుట లేదు. సూర్యుఁ డెట్లుదయించుచునే గొప్ప చీకటులఁ ద్రోలునో యటు లాయుద్ధముఁడు తనవాఁడికోలలచే గజ నై న్యమును దునుమాడుచువచ్చెను. అతఁడు కూలద్రోసినయేన్దులచే నీనై న్యము ప్రళయకాలమున విచ్చిన్నములగు పర్వతములచే బుడమివలెఁ గానవచ్చెను. ప్లాఁకులకుఁ జూడ రాని పట్టపగలింటిసూర్యుఁడువలె నప్పార్థుఁ డపుడు వైరులకుఁ దేఱిచూడరాకుండెను. ఓరాజా! అటులు నీవారిపై న్యము శరపీడితమై చెదరినదియు, చెదరినదియు, బరువిడు నదియు నై వెనుగాలిచే మేఘబృందమువలె నిలువఁజాలకుండెను. అట్లు పరువిడు నీనై న్యము నెవ్వరును దేఱిచూడఁజాలరైరి. ప్రతోదములతోడను, ధనుర్గ్రములతోడను, హుంకారములతోడను, గొరడా దెబ్బలతోడను, మడమపోటులతోడను, బరుషవచనములతోడను నొప్పించి, గుట్టములను వడిగాఁ దోలుచు, నీవారియోధులు పరువులు హఠఁజొచ్చిరి. మఱి కొందఱు రౌతులును, బదాతులును, మావంతులును, నంకుశాదిసాధనములచే నేన్దులు మున్నగువానిని దఱుమసాగిరి. వేటొకకొండ తాతనిశరప్రహారములచే మఱిచెడి నిరుత్సాహులై యాతని కెదురుగనే పోసాగిరి” అని లెలుప విని యాసంజయునితో మఱియు ధృతరాష్ట్రుఁ డిట్లనియె.

— అర్జునుఁడు దుశ్శాసను నోడించుట —

“ఓసంజయా! అటు లక్ష్మిరీటి వధింప మనవారిపై న్యము భగ్నమై చెదరుటను గాంచి మనవీరు లెవ్వరే నాధనంజయు నెదుర్కొనిరా? లేక శాకటవ్యూహమునకుఁ బ్రాకారభూతుఁడై యున్న యాద్రోణు నాశ్రయించి నిర్భయులై తమనిశ్చయముల వ్యర్థముచేసికొనియుండిరా?” అని ప్రశ్నించెను.

అది విని యాసంజయుఁ డాతనితో “ఓయనభూ! వినుము. అటు లర్జునుచే నీనై న్యము భగ్నమై వీరులు హాతులై యుత్సాహము చెడి చెదరఁగా, నాసంగ్రామమున నాతనిశరప్రహారముల నోర్పువాఁ డొకఁ డును గానరాకుండెను. అపు డట్లు చెదరిన నీనై న్యమును గాంచి నీ కొమరుఁడగు దుశ్శాసనుఁడు కుపితుఁడై యర్జునుతోఁ బోరాడ

వెడలి, కాంచనవిచిత్రకవచధారియు, సువర్ణమయకీటమును ధరించినవాడునై గొప్ప గజనైన్యముతో నిప్పుడమిని మ్రింగుచున్నవాడునాదగి, యాసవ్యసాచి నెదుర్కొనియెను. అపుడు గజఘంటారావములయు, శంఖధ్వజములయు, ధనుష్టాంకారములయు, గజబృంహితములయుఁ జప్పు డప్పుడమి నావరించెను. యువరాజగుదుశ్శాసనుడు బలగర్వితుఁడును, వింగలవర్ణుఁడును, బ్రియదర్శనుఁడునై రెండు గడియలు దారుణాకారుడై గానవచ్చెను. అంత సంకుశపుఁజోటులు వడి వడిగా వెడలి తొండములుప్రేలాడ తెక్కలుగలపర్వతములు నాదగి పతాకాశతసంకులమై తనపైకివచ్చు మనవారిగజనైన్యము నతఁ డెల్లెడలఁ బీడింపఁ, బెనుగాలిచే నెగసి తరంగితమగు మహాసాగరమునా మననైన్య మపుడు చూపట్టెను. అటు లాకీరీటి యగ్రజనైన్యమును మకరమువలెఁ బ్రవేశించుచునే యుగాంతభానునివలెఁ బ్రజ్వరిలుచు నెల్లదిక్కులఁ దానయై గానవచ్చెను. అపు డాతనిగుఱ్ఱముల దెక్కలచప్పుడును, రథనేమిధ్వనియు, వింటినారియారావమును, నానావాదిత్రధ్వజమును, బాంచజన్యనినాదమును, దేవదత్తఘోషమును విని, మనవారు మందవేగులై మఱిచెడి నిశ్చేష్టులైరి. అంత నాయర్జునునిశరప్రహారహతములై మనవారియేన్దులు పంకప్రదేశముల మునిగి నవివోలెఁ గదలఁజాలక నశింపఁజొచ్చెను. మఱియు నగ్రాండివధరుని వింటినుండి యొక్కమాటుగా వెడలి, వృక్షములపైకి గుంపులుగుంపులుగా వెడలినతువైదలునాదగి పుంఖమాత్రావశిష్టములై మేనులఁ జొచ్చి రక్తప్రవాహములను బ్రవహింపఁజేయు నక్ష్మిరీటిశరపరంపరలచే హతములై మహారావము లొనర్పుచు, తెక్కలుదెగినకొండలునామనవారియేన్దులు నేలఁగూలసాగెను. మఱికోన్నియేన్దులు దంతమూలములందును, గుంభస్థలములందును, గండస్థలములందును, శరప్రహారములు వడి, మఱిమఱియుఁ గ్రౌంచపర్వతమునా మొఱయఁజొచ్చెను. మఱియు గజారోహకులగుమావంతులతలల నాయర్జునుడు గట్టిగాఁ దివిచివైచిన భల్లములచే నఱుకుచువచ్చెను. కుండలములతోఁగూడి నేలఁగూలు శిరస్సంఘాతములచేఁ బద్మములప్రోవుచేవలె నాభూదేవి కతఁ డుపహార మొనరించెను. యంత్రబద్ధులగుటచే, గ్రిందఁబడక కవచహీనులును,

వ్రణాపీడితులును, రక్తసీక్తాంగులును నయ్యు నందందుఁ దిరుగు నేర్పుల వై నియోధులు ప్రేలాడుచుఁ గానవచ్చిరి. సుప్రయుక్తమై తెక్కలుగల యొక్క బాణముచే నిద్దరుమువ్వురు హతులై ధరాతలమునఁ గూలిరి. కొండలునాదఁగు మఱికొన్నియేర్పులు తమసంఘముచెడి చెట్లతోఁ గూడినపర్వతములువోలె నారోహకులతోఁ బుడమిఁబడియెను. అతఁడు రథికులయల్లెత్రాటిని, ధ్వజమును, ధనువును, యుగమును, రథదండమును, గట్టికాలాగి విడిచినభల్లములచే నొక్కమాటుగా డొల్ల నేసెను. అతఁడు కేవలము మండలాకారముగా ధనువుద్రిప్పటయై గానవచ్చెను, గాని శరసంధానముచేయుటయు, నాకర్షించుటయు, విడుచుటయు, వహించుటయుఁ గానరాకుండెను. అతని నారాచములచేఁ బ్రహతములై నోళ్ళు రక్తములుమియుచు నొకరెండుగడియలలోఁ బెక్కు మదగజములు నేలఁగూలెను. ఓమహారాజా! ఆసంకులసమరమున నెల్లెడల లెక్కిడరాని మొండెములు మింటనెగురుచుఁ గానవచ్చెను. మఱియు ధనువులును, సంగుళిత్రాణములును, ఖడ్గములును, భుజభూషణములునుగల్గి, యందు బెక్కుబాహువులు గానవచ్చెను. మఱియుఁ జెడిన చక్రములును, విఠిగినయిరుసులును, రూపుమాసినపౌజులును, నేపు వాసినధనుర్ధరులును నందందుఁ జెదరిపడఁ, బుష్పమాలికలును, సువర్ణ భూషణములును, మహాధ్వజములును, నిహతములై నగజములును, పుడమిఁబడినయొడయులును గలుగ, నారణ్యంగము దారుణదర్శనమై చూపెట్టెను. ఓరాజా! ఇటు లక్కిరీటిచే నాదుశ్శాసనబలమెల్ల హతమై పీడితమై నాయకులతోఁగూడఁ జెదరిపోయెను. అంత నాతనినై న్యమెల్లఁ జెదర దుశ్శాసనునిఁ గాంచి నిలునిలుమని పలుకుచు బదిబాణములచే నొప్పించి, 'ఓయీ! నీవాడినవి దురుక్తులుగదా? వానికి దగుకృత్యమిపు డొనర్పదగినదిగాఁ దలంతువేని దానిని జేయుము. జీవితముతో నెట్లు పోఁగలవు' అని పలికి కుపితుడై పార్థివమర్దనుఁడగు నప్పార్థుఁడు మఱియు సీతనయు నెంతయుఁ దీవ్రమగుబాణముచే నొప్పింప, వాఁడు జడిసి శరార్ధితుఁడగుటఁ దననై న్యముతో వెడలి ద్రోణునిరక్షకునిగాఁ గోరుచు, నాశకటశ్రూహమునకుఁ బోయెను.' అని తెలిపి సంజయుఁడు మఱియు నిట్లనియె,

— ౧౭ ఆర్జునుడు ద్రోణు నొప్పించి మొగ్గరము సొచ్చుట —

ఓరాజా! మహారథుడగు నాసవ్యసాచి యటు లాదుశ్శాసను బలము నెల్లఁ బొలియించి, సైంధవుని సమీపించువాడై ద్రోణునిపై న్యముపైఁ బడియెను. ఆటు లాయర్జునుఁ డావ్యూహముఖమున నిలిచి యున్న యాద్రోణునిఁ జేరి కేలుమొగిడ్చి, వాసుదేవు నంగీకారముగొని యయ్యాచార్యునితో 'ఓమహానీయా! నన్ను మంచిబుద్ధితోఁ జింతింపుము. నాకాశీర్వాద మొసంగుము. నీయనుగ్రహము వడసియేదుర్చే ద్యమగు నీపై న్యమును బ్రవేశింపఁ దలంచియున్నవాడను. నీవు నాకుఁ బితృతుల్యుడవును, ధర్మరాజునష్టవాడవును, ధౌమ్యకృష్ణులకెనయైన వాడవు నైయున్నవాడవు. ఈ నావచన మసత్యముకాదు. ఓయశూ అశ్వత్థామ నీకెట్లు రక్షణీయుడో నేనును నీకెట్లు రక్షింపదగువాడను. ఓబ్రాహ్మణోత్తమా! నీయనుగ్రహము నాశ్రయించియే యియాహవమున సైంధవునిఁ జంపుటకుఁ దలంచియున్నవాడను. ఓపురుషవరేణ్యా! నా యీప్రతిజ్ఞను రక్షింపుము.' అని పలికెను.

ఓరాజా! అది విని యయ్యాచార్యుఁ డాతనిఁ జూచి నగుచు 'ఓపార్థా నన్ను జయింపక సైంధవుని జయింప నెట్లు పోగల్గుదువు?' అని పలుకుచునే యతఁ డాయర్జునుపై శరములు వర్షించెను. మఱియు నతనిరథాశ్వధ్వజములపైని సారథిపైని కొన్ని నారాచముల నిగుడించెను. అంత నర్జునుఁ డాద్రోణునిబాణములను వారించి, ఘోరములై గొప్పవగుబాణములచే నాద్రోణు ననుజ్ఞవడసి యాతని నొప్పించెను. పిదప క్షత్రియధర్మము ననుసరించి, మఱియు నాద్రోణుఁ డప్పార్థుని బాణములను ఛేదించి, మఱియు నాకృష్ణార్జునుల నిరువురను విమోక్షి జ్వాలాతుల్యములగు బాణములచే నొప్పించెను. పిదప నాయర్జునుఁ డాద్రోణుని శరసనము దునుమ నుంకించునంతనే యతఁ డాయర్జునుని వింటినారి నించుకేని సంభ్రమములేక వడిగా ఖండించి, మఱియు నాతని యశ్వములను ధ్వజమును సారథిని గొట్టి, పిన్ననగవుదోచ నతని శర వర్షమున ముంచెను. అంతలో నక్కంతేయుండు ధనువు సజ్యమొనర్చి కొని, యాచార్యుని మించువాడై యొక్కబాణమువలె నాటువందల బాణముల నాద్రోణునిపైఁ బడినెను. మఱియు నతఁడు పదునేడు

వందలబాణములను వైచి, మఱియుఁ బదివేలుగాఁ బ్రయోగించి యా ద్రోణునినైన న్యమును నొప్పించెను. బలశాలియుఁ గుశలుఁడును జిత్రయోధియునగు నాతఁడు లేస్తగ్గాఁ బ్రయోగించినబాణపరంపరలచే గజవాజిపదాతులు హతములై, యసువు లేడలి పుడమిఁబడియెను. మఱియు నశ్వనశరప్రహారపీడితులై సూతాశ్వధ్వజములుదెగి పరిత్యక్త జీవితాయుధులై రథికులు తమతమరథములనుండి వడిగాఁ బుడమిఁ బడుచుండిరి. వజ్రాయుధముచేఁ జూర్ణములై నపర్యతాగ్రములను, బెను గాలిచేఁ జెదరిన మేఘములను, బ్రజ్వలితాగ్నిచేఁ గాలినగృహములను బోలి మనవారియేర్లులు కొన్ని చూర్ణములై, కొన్ని చెదరి, కొన్నిదగ్ధములై చూపుమాసెను. మఱియు నయ్యర్జునుబాణములచేఁ బ్రహతములై వేలకొలదిగుఱ్ఱములు హిమవచ్ఛిఖరమున వారిప్రహతములై కూలినహంసములువలెఁ గూలెను. గజరథాశ్వపదాతిసమూహములు నప్పొండవాస్త్రములచేఁ బ్రళయాదిత్యకిరణములచే హతములగుజలాశయములునా రూపుమాయుచుండెను. అంత నప్పొండవాదిత్యశరకిరణసమూహము నాద్రోణమేఘ మారణరంగమునఁ దనశరవర్షముచేఁ గప్పచు, శత్రుప్రాణహారియగు నొకనారాచముచే నాధనంజయునివక్షమును నొప్పించెను. అందుల కయ్యర్జునుఁడు వివశీకృతసకలాంగుఁ డయ్య భూమికంపమునఁ బర్వతమువలె ధైర్యముచేఁ జలింపక, యా ద్రోణునిఁ దీవ్రనారాచములచే నొప్పించెను. ఓరాజా! ఆపు డాద్రోణుఁ డును శిష్యుని మించునట్లుగా వాసుదేవు నైదుబాణములచేఁ గొట్టి, యర్జునుని డెబ్బదిమూఁడిటను, నాతనిధ్వజమును మూఁడిటను, బ్రహరించెను. అటులు గొట్టి, మఱియు నతఁ డాయర్జునునిఁ గనబడకుండఁ జేసెను. ఓరాజా! ఆద్రోణునిమండలాకారమగుధనువును, దానినుండి వెడలు బాణములును మా కద్భుతముగాఁ గానవచ్చెను. అయ్యవి యవ్వాసుదేవార్జునులపై కంకపత్రములతో వెడలి శిలాపసర్పణమువలె నద్భుతముగాఁ జూపఁటెను. ఓరాజా! బాలుడయ్య నప్పార్థుఁ డా వృద్ధు నెపు డతిక్రమింపఁజాలకుండెనో యపు డాద్రోణుని విక్రమముఁ గాంచి యవ్వాసుదేవుఁడు 'అహ! మహాగ్ధవమును వేలవలె నీయర్జునుఁ డీద్రోణు నతిక్రమింపఁజాలకున్నాఁడు.' అని చింతించి, 'ఓపార్థా! పార్థా! మహాకీర్షుడు కాలవ్యయ మగుట తగదు. కావున నీద్రోణునిఁ దప్పించు

కొనిపోవుటయే మన కెంతయుఁ దగినకృత్యము.' అని పలుక విని యర్జునుఁ డందులకు సమ్మతించి పిదప మహాభుజుఁడగు నాద్రోణునకుఁ బ్రదక్షిణమొనర్చి పరివృత్తుడై బాణములను విడుచుచు వెడలిపోయెను. అంత నాద్రోణుఁ డాతనితో 'ఓపాండవా! ఎందుఁ జోయెడు? నీవు రణరంగమునఁ బ్రతియోధుని జయింపక మఱలువాడవుగావే.' అని పలికెను. అది విని యస్పార్థుఁడు 'ఓమహనీయా! నీవు నాకు గురుడవుగాని, ప్రతియోధుఁడగు శత్రుఁడవు గావు. నీకు నేను శిష్యుఁడనై పుత్రత్వముగఁడను. నిన్ను యుద్ధమున నోడించుపురుషుఁ డీలోకముననే లేడు.' అని ప్రత్యుత్తరమిచ్చెను.

ఓరాజా! ఇటులు పలుకుచునే యాభీభత్సుఁడు జయద్రథునిఁ జంపునుత్సాహముతోఁ గడువడిగా వెడలి యానైంధవునినై న్యముపైఁ బడియెను. అటులు నీవారిబలమును బ్రవేశించు నస్పార్థునకు యుధామన్యుఁడు నుత్తమాజుఁడును జక్రరక్షకులై వెడలిరి ఓమహారాజా! పిష్టట గృతవర్షయు, జయుఁడు, కాంభోజుఁడు, శ్రుతాయువు నాధనంజయు నెదుర్కొనిరి. మఱియు వారిసనుసరించి రథికులు పదివేవురును, నభీమాహులు, శూరనేనులు, శిబిదేశీయులు, ధవసాతులు, మావేల్లకులు, లలిత్తులు, కైకేయులు, మార్ద్రకులు, నారాయణగోపాలురు, కాంభోజులు, మున్ను సంగ్రామములఁ గడ్లనఁజేసకొందఱును, భారద్వాజుని మున్నిడికొని పుత్రశోకాభితప్తుడై కుపితుడై మారకుఁడగు యముఁడునాడగి, ప్రాణముల కవేషింపక సన్నద్ధుడై చిత్రయుద్ధమొనర్చుచు, నై న్యములఁ జొచ్చి యూధపతియగు గజరాజువలె విక్రమించు నాయర్జును నడ్డుకొనిరి. అపుడు ఘరస్పరసహాయమును గోరికొను మనయోధుల కాయర్జునునితో నెంతయు గగురుపాటొడవించు సంకుల సమరమయ్యెను. అటులు నైంధవవధాకాంక్షియై వచ్చుపురుషసింహుఁడగు నయ్యర్జునుని మనవారెల్లఁ గలిసి కానిపించిన వ్యాధినౌపధక్రియలువలె నివారించిరి." అని తెలిపి సంజయుఁడు మఱియు నిట్లనియె.

— శ్రుతాయుధకాంభోకాదులు చచ్చుట —

“ఓయాంబికేయా! మహాబలపరాక్రమశాలియగు నస్పార్థుఁడు వారిచే నట్లు నివారితుడై వడిగా ద్రోణుఁడు తన్ను వెంబడించిరావచనభార-4—35

భాస్కరుడు కిరణజాలమునువలె దీప్తశరపరంపరల నతఁడు ప్రసరింపఁ జేయుచు, వ్యాధిగణము దేహమునువలె నానైన్యము నెంతయుఁ దపింపఁ జేసెను. ఓరాజా! గుఱ్ఱములు గూలెను. రథములు విఱిగెను. మావంతులతో మాతంగములు పడెను. ఛత్రములు జాతెను. రథములు చక్రశూన్యము లయ్యెను. సైన్యములు చెదరెను. ఇటు లాయర్జునుని శరపీడకోరువని యాసైన్యమున నేమియుఁ దెలియఁబడకుండెను. ఓరాజా! ఆసంకులసమరమున వారటులు పరస్పరము ప్రహరించుకొనుచుండ నపు డాసైన్యము నర్జునుఁ డెంతయుఁ జలింపఁజేసెను. అపు డప్పార్థుఁడు తన ప్రతిజ్ఞ సత్యమగునట్లుఁ నర్జువాఁడై యాద్రోణు నెదుర్కొన నంతేవాసి యగునాతని గురువగుద్రోణుఁ డిరువదైదుబాణములచే నొప్పించెను. అపు డాతనిశరవేగము నడంచుబాణములను బ్రయోగించుచు, వడిగా నక్కవ్వడి బ్రహ్మాస్త్రము నుపయోగించి యాద్రోణునిబాణములనెల్ల ఖండించుచువచ్చెను. అపుడు ద్రోణునియాచార్యకము నద్భుతముగాఁ జూచితిమి. యువకుఁడయ్య నర్జునుఁ డెంతటియత్నమునను నీతని బ్రహరింపఁజాలకుండెను. వేలకొలదివారిధారలఁ గురియు మేఘమునాఁదగు నాద్రోణుఁ డప్పార్థపర్వతమును దనశరవృష్టిచే ముంచెను. ఆతనిశరవర్షము నాయర్జునుఁడు తనబ్రహ్మాస్త్రముచే వెడలుబాణములచే బ్రతివేధించుచువచ్చెను. ద్రోణుఁ డపు డిరువదైదుబాణములచే నర్జునుని మర్దించి, హనుదేవునివక్షమునను, బాహువులను డెబ్బదిబాణములఁ జొప్పించెను. అప్పు డప్పార్థుఁడు నగుచుఁ దీప్తబాణములను విడుచు నాద్రోణుని నివారించుచువచ్చెను. పిదప నటు లాద్రోణునిచే నారథి కోత్రము లిరువురును బ్రహతులగుచు, నుత్థితమగు యుగాంతాగ్ని వలెఁ జూపట్టు నాతనిశరపరంపరలకోరువఁజాలక యాతని వీడి భోజనైన్యము వైకి వెడలిరి. అపుడు కృతవర్తసుదక్షిణులతో నాతనికి యుద్ధము తటస్థించెను. అపుడు కృతవర్త దుర్జయుఁడగు నక్కురుసత్తముని వడిగాఁ బదిసారసముల నొప్పింప, నర్జునుఁ డాతని నూలుబాణములచే గొట్టి, మఱియు మూడుబాణములచే మూర్ఛమునుఁగునట్లేయ నతఁడునగుచు, నప్పార్థవాసుదేవుల నిరువదై దేసి తీవ్రనారాచముల నొప్పించెను. అపు డర్జునుఁ డాతనిధనువు దునిమి యిరువదొకబాణములచే నొప్పించెను. అగ్నిజ్వాలాకారములును గుపితసర్పసన్నిభములగు నాతనిశరముల

నొచ్చియు నాకృతవర్త వేటొకవిల్లువుని యైదునారాచములచే నా పార్థునియురము వేధించెను. అటులు ప్రహరించి, మఱియు నైదుబాణముల నయ్యుష్టును నతఁడు నొప్పింప, నప్పార్థుఁ డాతనివక్షమునఁ నొమ్మిది బాణములఁ జొప్పించెను. అటు లప్పార్థున కాకృతవర్త దగుల్కొనుట గాంచి యప్పాంచజన్యధరుఁడు తమకటులు కాలాతిక్రమణముగాఁ దగదని చింతించి 'ఓయుష్టునా! ఇక నీకృతవర్తనిపై దయఁదలంపకుము. సంబంధమును విడిచి వీని నడఁచి తునుమాడుము.' అని తెలుప విని యప్పార్థుఁడు తన తీవ్రనారాచముల నాతని మూర్ఛద్రోసి, వడిగలతన గుఱ్ఱములతో నక్కాంభోజనై న్యముపైకి వెడలెను. అటు లర్జునుఁడు తన్నుఁ గడచిపోవుట కెంతయుఁ గుపితుఁడై యకృతవర్తుఁ డాపార్థుని చక్రరక్షకులగు యుధామన్యుత్తమాజులఁ దలపడి నివారించి వారిని దీవ్రనారాచముల నొప్పించెను. అపు డట్లు యుధామన్యుని మూఁడిటను, నుత్తమాజుని నాల్గిటను నతఁడు నొప్పింప, వారును బడేసీతూపుల నాకృతవర్తుని నొప్పించిరి. మఱియు వారు మూఁడేసి నారాచముల నాతనిధ్వజకార్తుకముల ఛేదింప, వాఁడు వేటొకవిల్లుగొని శ్రోథావేశ పరవశుఁడై వారిరువురధనువులఁ దునుమాడి శరవర్షమున ముంచెను. వారును వేటువిండ్లు వుని యాతనిఁ గొట్టిరి. అంతలో నక్కాంతే యుండు శత్రునై న్యముఁజొచ్చెనుగాని యాయుధామన్యుత్తమాజుల నకృతవర్తుఁ డాసుటచే వారికి ద్వారము లభింపదయ్యెను. ఓరాజా! ఆశ్వేతవాహనుఁడు నై న్యములను బీదించుచు వడిగల్గెయుండుట నాకృతవర్తుఁడు తనకుఁ జిక్కినను జంపక విడిచెను. అంత నటులు వచ్చుచున్న యవ్వవ్వచ్చునిఁ గాంచి శూరుఁడగుశ్రుతాయుధుఁడు కుపితుఁడై ధనువు ద్రిప్పుచు నాతని నెదుర్కొని, మూఁడుబాణములచే నాతని, డెబ్బదిబాణములచే వాసుదేవుని నొప్పించి, మఱియు నొకతీక్ష్ణమగు తురప్రముచే నప్పార్థునిధ్వజమును గొట్టెను. అంత నప్పార్థుఁ డెంతయును గుపితుఁడై యంకుశములచే మహాగజమునుబోలె నాశ్రుతాయుధునిఁ దీవ్రములగు తొంబదినారసముల నొప్పించెను. ఓరాజా! వాఁ డాపాండవునివిక్రమము నోరువక యాతని డెబ్బదేడునారాచముల నొప్పింప, నర్జునుఁ డాతనిధనువు దునిమి శరావాపమును ఖండించి, కుపితుఁడై నతపర్వములగు నేడుబాణముల వానివక్షముననోనాట నేసెను.

అంత నాశ్రుతాయుధుడు కోపావిష్టుడై వేటొకవిల్లుగొని, యవ్వాసవి
 బాహువులందును, వక్షమునందును దగులునట్లు తొవ్విదిబాణముల విడి
 చెను. పిదప నతడు నగుచు, బెక్కువేలశరముల నాశ్రుతాయుధునిఁ
 బీడించి, మఱియు వానియశ్వములను సారథిని గూలనేసి, మఱియు
 డెబ్బదిబాణముల నొప్పించెను. అంత నతడు హతాశ్వమగు రథము
 విడిచి, కేల నొకగడఁ బూని యప్పార్థు నెదుర్కొనియెను. ఆశ్రుతా
 యుధుడు వరుణుని కోమారుడు. వానితల్లి చల్లనినీరుగల పర్ణాశ యని
 యెడి మహానది. ఓరాజా! అది మున్నొకపుడు పుత్రనిమిత్తముగా నా
 వరుణునితో 'నాపుత్రుఁ డీలోకమున శత్రుల కవధ్యుడగుగా దగదే'
 యని పలుక నవ్వరుణుఁ డవ్వనితామణితో 'వీని కట్టివర మొసంగుచున్న
 వాడను. మఱియు నెట్టివారికి నవధ్యుడగునట్టి దివ్యాస్త్రము నొసంగె
 దనుకాని మానవునకు మరణము లేకుండదుగదా! ఓసరిన్నారీమణీ!
 పుట్టినవాడెల్లఁ గిట్టుట తప్పనిదిగాదే! వీడు శత్రువులకు దుర్జయుఁడే
 యగును. వీనియస్త్రమహిమ యట్టిదైయున్నది. కావున నీమహాపరితాప
 మును విడుపుము.' అని పలికి యవ్వరుణుఁ డొకమంత్ర పురస్కృతమగు
 గద నొసంగెను. దానిచే నితడు సకలలోకములందును దుర్జయుఁ
 డయ్యెను. ఓరాజా! అటులైనను మఱియు నపుడే యావరుణుఁ డీత
 నితో 'ఓశ్రుతాయుధా! దీనిని నీతో యుద్ధముచేయనివానిపైఁ
 బ్రయోగింతువేని యిది నీపైఁబడి నిన్నే చంపును జుమి!' అనియుఁ
 జెప్పిపోయెను. ఓధృతరాష్ట్ర! కాని యాశ్రుతాయుధుడు తనకుఁ
 గాలముప్రాప్తించుట నవ్వాకృత్యమును మఱచి యవ్వీరఘాతనియగు గద
 నవ్వాసుదేవునిపై విసరెను. దాని నాకృష్టుడు తనబలిసియున్న భుజ
 ముచే బ్రతిగ్రహించెనుగాని, వాని నాగద గాలివింధ్యగిరినివలె నించు
 కేనిఁ జలింపఁజేయఁజాలదయ్యెను. అంత నది మఱలి దుర్జయయగుశక్తి
 వలెఁ గుపితుడైయున్న యాశ్రుతాయుధునిఁ జంపి పుడమిఁబడియెను.
 అటులు గద మఱలుటయు, శ్రుతాయుధుడు హతుఁడగుటయుఁ గాంచి
 నై న్యములం దపుడు గొప్పహాహాకారములు జనించెను. 'అయ్యో!
 యుద్ధముచేయనివాసుదేవునిపై గదవైచుట నది మఱలి యాశ్రుతా
 యుధునే చంపెను. వరుణుడు మున్ను చెప్పినచొప్పు మఱచి వాఁడే
 మరణ మొందెనే! ఎల్లధనుర్ధరులును గాంచుచుండఁగా వాడు నేలఁ

గూలెను.' అని కొందఱు పలికిరి. అటులు వాడు నేలఁగూలి గాలిచేఁ గూలిన వెక్కుళ్ళాఖిలుగలవృక్షమువలెఁ జూపట్టెను. అటులు శత్రుండముఁ డగు నాశ్రుతాయుధుఁడు హతుఁడగుట నారసి మీవారిపై న్యము లును సేనాముఖ్యులును బరువులిడఁజొచ్చిరి. అంతఁ గాంభోజరాజ పుత్రుఁడగు సుదక్షిణుఁడు, వడిగల తనగుఱ్ఱములతో వెడలి, శత్రు మర్దనుఁడగు నప్పార్థునిఁ దలపడ నయ్యర్జునుఁ డాతని నేడుబాణము లచే నొప్పింప, వాఁ డాగాండివిశరప్రహరముల కెంతయు నొచ్చి, పది బాణములచే నప్పార్థునిఁ బ్రహరించెను. అటులు నొప్పించి, మఱియు వాఁ డావాసుదేవుని మూఁడిటను, బార్థు నైదిటను నొప్పింప, నర్జునుఁడు వానిధనువు దెగనేసి, భ్వజముద్రుంచి, యెంతయుఁ దీవ్రములగురెండు భల్లములచే వానిని బ్రహరించెను. వాడు నాతని మూఁడుబాణము లచే గొట్టి, సింహనాదమొనర్చి, శూరుఁడగు నాసుదక్షిణుఁడు మఱియు నొకగొప్పశక్తిని గోపమడర నాపాండవమధ్యమునివైకి బంపెను. అది మహోల్కవలెఁ బ్రజ్వలిలుచు నప్పార్థునివైకి వచ్చి యాతని భేదించి, మీడుఁగురులతోఁ బుడమిబడియెను. అటులు వానిశక్తిచే గాఢముగాఁ బ్రహతుఁడై యర్జునుఁడు మూర్ఛమునిగి, కొంతవడికిఁ దెప్పిటిలి పెద వులఁ దడుపుచు, వానిని బదునాల్గు కంకపత్రులచేఁ గొట్టి, వానిధ్వజాశ్వ ములను సూతుని నొప్పించి, మఱికొన్నితీవ్రనారాచముల రథము దుని యలుగావించి, వ్యర్థసంకల్పవిక్రముఁడైయున్న యాసుదక్షుని మఱియు నొక తీవ్రబాణముచే గుండియ లవియఁగొట్టి, వాడు భిన్నకవచుఁడై వికలాంగుఁడై మకుటాంగదములు జాఱి, యంత్రమునుండి జాతినధ్వజ మువలె నేలఁబడి గిరిశిఖరమునుండి పడిన వృక్షమురీతిగను, వేసవిని గాలిచేఁ గూలినకర్ణికారముభాతిగను, గాంభోజులకుఁ దగునాస్త్రణ మువైఁబడి వీరశయనమున శయనించెను. గొప్పవిలువగల నగలతోఁ గూడి చఱియలతోఁగూడినపర్వతమునా నతఁడు దర్శనీయుఁడై పార్థు నిచేఁబడి యగ్నితుల్యమగు శిరఃకాంచనమాలికతోఁగూడి గతాసుఁడై యారణరంగము నెంతయు శోభిల్లఁజేసెను. అంత నీతనయునిపై న్యము లన్నియుఁ బరువులువాఱఁజొచ్చెను." అని తెలిపి సంజయుఁడు మఱియు నిట్లనియె.

—ॐ ఆర్జునుఁ డబ్రహ్మని వధించుట ॐ—

“ఓరాజా! అటు లాశ్రుతాయుధుడగు సుదక్షిణుఁడును హతుఁ డగుఁడు, గుడితులై కొందఱు నీవారిపై నికు లప్పార్థునిఁ దలపడిరి. అందభీషాహులును, శూరసేనులును, శిబిదేశీయులును, ధవసాతులును, శరవన్నముచే నాధనంజయునిఁ గప్పిరి. అంత నయ్యర్జునుఁడు తనతీవ్ర నారాచములచే నావేపురను బీడింప వారు బెబ్బలికిజడిసిన మ్రుక్కిడి మృగములువోలె భీతులై పలాయితులైరి. అటులు వారు మఱియు వైరుల రూపుమార్పుచు జిగిషులై పోరాడు నాపార్థుని మఱియుఁ జాట్టి కొన, వారింకను వచ్చుచుండఁగనే, గాండివస్త్రయుక్తములగు శరపరం పరలచే వారిశిరములను బాహువులను నతఁడు నేలఁ గూలఁద్రోసెను. వానిచేఁ బుడమి పొడచూపకుండెను. కాకులు, గ్రద్దలు మున్నగువాని నీడ లభ్రచ్చాయలునా నందుఁ జూపట్టెను. అటులు వారెల్ల హతు లగుఁడుఁ గోపావేశపరవశులై శ్రుతాయువు, నచ్యుతాయువును నా ధనంజయునిఁ దలపడి బలస్ఫర్థులడరఁ గులాభిమానులగుటఁ దఘబాహు బలముల వెలయుచుచు, గుడియెడమల నాతనిపై శరములఁ బ్రయో గించుచు బాణవర్షమున ముంచి, కీర్తికిఁగొఱతరానీక యెటులే నాధనం జయునిఁ జంపువారై, నీవుత్రునకు సంతసమొదవించుటకై, మఱియు వేలకొలదిబాణములచే మేఘములు తటాకమునువలె నాతనిఁ గప్పిరి. మఱియు నందు శ్రుతాయువు కుపితుడై పచ్చనై వాఁడిగల్గిన యొక తోమరముచే నర్జును నొప్పింప, నతఁ డెంతయు నొచ్చి కేశవునకు మోహము గల్గించుచు మూర్ఛమునిఁగెను. అంతలో మహాయుధుడగు నచ్యుతాయువు మిక్కిలి తీక్ష్ణమగు శూలముచే నప్పార్థునిఁ గొట్టెను. అపు డది యర్జునునకు ఊతమునఁబడినయోరమువలె నెంతయుఁ బీడాకర మయ్యెను. అపు డప్పార్థుఁడు మిక్కిలి పీడితుడై ధ్వజస్తంభము నాశ్రయించెను. ఓరాజా! అపుడు మనవారిపై న్యమున ధనంజయుఁడు హతుఁ డయ్యె”నని గొప్పసింహనాదము లుప్పతిల్లెను. అటులు నిశ్చేష్టుడై యున్న పార్థునిఁజూచి శ్రీకృష్ణుఁడును నెంతయు సంతప్తుడై మిక్కిలి ప్రియము లగు వచనములచే నాధనంజయు నోదార్చుచుండెను. పిదప నావీరులరు వురును ధనంజయుని గుఱివెట్టి, యాతని, నాహసుదేవుని శరవర్షమున

ముంచసాగిరి. అటులు వారు శరవర్షమున ముంపఁ జక్రకూబరరథాశ్వ
 ధ్వజపతాకలతోఁగూడ నాయర్జునుఁ డదృశ్యుడై యుండుట మాకెం
 తయు నద్భుతమయ్యెను. చచ్చినవాఁడు మఱివచ్చినట్టు లవ్వీవ్వచ్చుఁడు
 మెల్లగాఁ గొంతవడికిఁ దేటి, వారిశరజాలముచేఁ బ్రచ్చన్నమైయున్న
 రథమును గేశవునిఁ గాంచి యెదురుగా నున్నవైరుల నారసి, గొప్పపర్వత
 ములునాఁడగు వారివై నైంద్రాస్త్రమును బ్రాదుర్భవింపఁజేసెను. దాని
 నుండి వేలకొలదిబాణములు వెడలి, వారిరువురను బీడించి, మఱియు
 వారిచేఁ బ్రయుక్తములగు సాయకములఁ దొలఁగింప, నవి పార్థబాణ
 విదారితములై యాకాశమునఁ జరించెను. అటు లతఁడు వారిశరముల
 మఱిల్చి యందందుఁ గలమహారథులతో యుద్ధమొనర్పుచు వెడలెను.
 పిదప నాతనిశరపరంపరచే వారిరువురును దలలును బాహువులును దెగి
 పెనుగాలికిఁగూలిన మహాద్రుమములువలె నేలఁగూలిరి. ఆశ్రుతాయువు
 నిధనము, అచ్యుతాయువువధము, సముద్రశోషణమువలెఁ గాంచు
 వారి కెంతయు నచ్చెరువుగల్గించెను. మఱియు నర్జునుఁడు వారి ననుసరిం
 చినవారి నైదువందలరథికులను జంపి, మఱియు నందందుఁగలపేరుగల
 వారినెల్ల వధించుచు, మఱల భారతనై న్యముపైకి వెడలెను. అటు లా
 శ్రుతాయువు నచ్యుతాయువును మడియుట నారసి నియతాయువును
 దీర్ఘాయువును గుపితులై యప్పొండకమధ్యము నెదుర్కొనిరి. తమ
 తండ్రులమరణమున కోరువక వివిధములగు శరముల గురియువారి నిరు
 వుర నాయర్జునుఁ డొకముహూర్తమున సన్నతపర్వములగు శరములచే
 బరమకుపితుడై నొప్పించి యమపురమున కనిపెను. అటు లానైన్య
 ములను బద్ధసరమును గలతెవెట్టు కరికలభమునుజోలె నాలోడించు
 నాయర్జునుని క్షత్రియోత్తము లేవ్వారును వారింపఁజాలరైరి. అపు
 డంగుఁ డొకమాతంగ మధిరోహించి యప్పొద్దునిఁ దలపడెను. వానితో
 వేలకొలదిశిక్షితులగుమావంతులు కుపితులై దుర్యోధనాజ్ఞప్తులగుటఁ
 బర్వతములనాఁడగు నేన్దులతో వెడలిరి. అటులు వెడలి యాప్రాచ్యులును
 దాక్షిణాత్యులును గాలింగులును దనపైకివచ్చుట నారసి యవ్వీ
 వ్వచ్చుఁడు వడిగా గాండివ ప్రయుక్తములగు శరపరంపరలచే భూషణ
 ములతోఁగూడిన శిరోబాహువులను ఖండింప, వానిచేఁ బుడమి యెల్లె
 డల నిండి సువర్ణపాషాణభుజంగాదులచే నావరింపఁబడినదియుఁజోలె

నెంతయు విరాజిల్లెను. ఓరాజా! ఆతనివిశిఖములచే దెగినబాహువులును, నూడిపడిన తలలును, జెట్లనుండి యెగురుపడులువలె మాకద్భుతముగాఁ గానవచ్చెను. మఱియు నాతని నారాచములచే నిర్భిన్నములగు నేన్దులు స్రవించెడు రక్తములతో వర్షకాలమున జేగురుకాలువలు స్రవించుపర్వతములునాఁ జూపజ్జెను. మఱి కొన్ని హతములై నేలఁ గూలెను. కొందఁ తేన్దులమీఁదనుండియే వికృతాకారులై నానావేషధారులై నానాశస్త్రపాణులై రక్తసిక్తదేహులై గానవచ్చిరి. మఱి కొన్ని యేన్దులు పార్థశరప్రహతములై యారోహకులతోడను, బదానుగులతోడను విచ్చిన్న గాత్రములై యటచుచుఁ బరిభ్రమించుచుఁ బుడఁమిఁబడియెను. మఱి కొన్ని జడిసి తమ్ముఁదామె కుమ్మకొనుచుండెను. మఱియు రాక్షసమాయ లెఱిగిన ఘోరదృష్టులగు యవనులును, బౌరదులును, శకులును, బాహ్లికులును, నందినీప్రభవులగు మ్లేచ్ఛులును, యమతుల్యులై ప్రహరించు దార్వాతిపారులును, దరదులు, పుండ్రులు, లక్షలకొలదిగా వెడలిరి. వారిని లెక్కింపదరముగాదు. వారెల్లరును దీప్తనారాచముల నాయర్జును ముంచిరి. నానాయుద్ధవిశారదులగు మఱి కొందఱుమ్లేచ్ఛులును శరములను గురిసిరి. ఆయర్జునుఁ డపుడు వారిపై శరవర్షము వర్షింప శలభములట్లు బాణము లెల్లెడల వెడల నాపై న్యమెల్ల మేఘచ్ఛాయాసమావృతమై నట్లయ్యెను. ముండులు, నర్థముండులు, జటిలులు, సూచీజటిలులు నగు మ్లేచ్ఛులనెల్ల నస్త్రబలముచే ఖండింప, నడవులందుఁ దిరిగెడి యాసంఘములవారెల్లరును జడిసి వెడలి పోయిరి. అటు లప్పార్థుని వాడినారాచముల నేలఁగూలినగజాశ్వరథపదాతులపైఁ గాకులును, గ్రద్దలును, వృకములు మూఁగి రక్తపానమొనర్పసాగెను. అటులు ప్రవర్తిలినరక్తనదిని గజాశ్వాదులు వంతెనలుగాఁ, గేశపాశములై శైవాలములుగా నారణరంగ మెంతయు భీతిప్రదమైయుండెను. ఆవాసవసూనుఁడు దేహవర్షమును గురియుచుండ, నచ్చోట నిమోన్నతములు గానరాకుండెను. అటులే పుడమియెల్ల రక్తమయమయ్యెను. ఆక్షత్రియోత్తముడగు నర్జునుఁ డాటువేలగుఱ్ఱములను, వేపురువీరులను నొక్కగడియలో యమపురమున కనిచెను. వేలకొలదియేన్దులుగూలి వజ్రహతములగు శైలములునా నందు శయనించియుండెను. అటు లతఁడు మాతంగములను రథవాజులను జంపుచు

నందుం జరించెను. ఓరాజా! అపుడు పద్మవనమును దునుము వనగజ
మునుబోలియు, శుష్కేంద్రనత్యణాదులను గాల్చునగ్నిని బోలియు వెల
యుచు, మనసేనారణ్యమును, గృష్ణవాయుసమీరితుడై యప్పొగ్గ
వై శ్వానరుండు దహింపఁదొడఁగెను. మఱియు రథమధ్యములను శూన్య
ములఁగా నొనర్చుచు, మానవులచే బుడమి నింపుచు, నాసమృద్ధమున
నాట్యముచేయువాఁడువలె జాపహస్తుడై యతఁడు చరించెను. అటు
లతఁడు కుపితుడై భారతనై న్యమును జూచ్చి పుడమి నెల్ల శోణితప్రద
ముగా నొనర్చి, నపు డంబఘ్నఁ డాతని నెదుర్కొనియెను. పిదప నా
యంబఘ్నఁడు ప్రయత్నించుచుండఁగనే యర్జునుండు తీవ్రనారాచము
లచే వానిగుఱ్ఱములను బడఁగొట్టి, మఱియు వానిధనువు దునుమాడి
పరాక్రమించెను. అంత నయ్యంబఘ్నఁడు క్రోధాఘటితాత్ముడై యొక
గదఁ బూని యక్కేళవాఙ్ములఁ జేరి వారిరథము గదలనీక నిలిపి, తన
గదతో నవ్వాసుదేవుని మోదఁగా, నదిచూచియాదులకర్ణుఁడెంతయుఁ
గుపితుడై సువర్ణపుంఖములగు నారాచములచే గదాధారియైయున్న
వానిని, మేఘుండు సూర్యునివలె శరములఁ గప్పచు, మఱి కొన్ని బాణ
ములచే వానిగదను జూర్ణముగా నొనర్చెను. అది యెంతయు నదృశ్య
మయ్యెను. అది చూర్ణమగుడు వాఁడు వేటొకగదను బూని యవ్వాసు
దేవాఙ్ముల మఱియుఁ గొట్టెను. అంత నయ్యర్జునుఁ డాతని గదాయుక్త
ములగు బాహువులఁ దునిమి, మఱియు వానితలఁ దెగ నేసెను. వాఁడు
పుడమిఁ జప్పుడుగల్గునట్లుగాఁ బడియెను. యంత్రము క్తబంధనమై విడువఁ
బడిన యంద్రధ్వజమునా వాఁడు నేలగుల, మఱియుఁ దన్నావరించిన
రథానీకములతోడను, గజాశ్వములతోడ నయ్యర్జునుఁ డెంతయు
మబ్బులుచుట్టుకొన్న సూర్యుండునా జూపట్టెను.” అని తెలిపి సంజ
యుండు మఱియు ని ట్లనియె.

— దుర్యోధనుండు కవచము ధరించుట —

“ఓరాజా! పిదప నక్కొంతేయుఁ డానైంధవునిఁ జంపువాఁడై
ప్రోణానీకమును భేదింపదు స్తరమగు భోజనై న్యమునుజెండాడ, సుదక్షి
ణుండు దక్షిణదిశకుఁబోగా, శ్రుతాయుధుండు గతాయువుగా, మీ
నై న్యములెల్లఁడల జెదరిపోగా, నట్టిదురవస్థను గాంచి సుయోధనుండు

ద్రోణునికడ కేగి, యాతనితో 'ఓయాచార్యా! ఈమహానై న్యమును జేందాడి యాపురుషసింహుఁ డందులకుఁ బోవుచున్నవాఁడు. ఇక్కఁ జేయున దెద్దియో బుద్ధిచే బరీక్షింపుము. ఈదారుణ జనక్షయమున నర్జునవిఘాతమును జింతింపవలసియున్నది. అతఁ డాజయద్రథు నెటులు చంపకుండునో యటు లొనర్పుము. నీకు మేలగును. నీవేగదా! మాకుఁ బరమగతి. ఈపార్థాన్ని కోపమారుతప్రే రితమై నానై న్యమనెడియెండు గడ్డిని గాల్చుచున్నది. ఓశత్రుమర్దనా! ఈనై న్యమును భేదించియక్కొం తేయుఁ డతిక్రమించెనా! నైంధవరక్షకులయెడ సందేహమొందవలసి నదేగదా! అర్జునుఁ డొకపుడును ద్రోణు నతిక్రమింపఁజాలఁడని ఊత్రియపుంగపుల్లెరును స్థిరబుద్ధితోనున్నవారు. ఓతేజోనిధీ! నీవు చూచుచుండఁగనే యర్జునుఁడు దాటిపోయెనా! మననై న్యమెల్ల నిపుడు పీడితమగునని తలంతును. ఓమహాభాగా! నీవుపాండవప్రియుఁడ వగుట నే నెఱుఁగుదును. ఓబ్రాహ్మణా! నాకార్యమును జింతించుచు భ్రాంతిపడుచున్నాను. ఓవిప్రొత్తమా! నాశక్తికొలది నుత్తమజీవన మును నీకొసంగుచునే యున్నవాడనుగదా! అదియుఁగాక మఱియు నిన్ను సంతసింపఁజేయుచున్నవాడను. అదియు నీవు స్మరింపకున్నాఁ డవు. ఓయవక్రవిక్రమా! మమ్ము నీవెల్లపుడు భక్తులనుగాఁ దలఁచు చున్నట్లు లేదు. మాకుఁ బరమవై రఱుగు పాండవులను బ్రీతిమెఱిఁ జూచుచున్నాఁడవు. నీవు మావలననే జీవించుచు, మాకే యప్రియ మొనర్ప నున్నవాడవు. నీవు తేనెపూసినచూరక తీవని నేనెన్నఁడును దెలియలేనై తిని. నీవు పాండవనిగ్రహమునెడ వరము నాకొసంగవేని యింటికిఁ బోనున్ననైంధవుని నేను వలదని నివారించియుండునా? నీవు నాతోఁ దెల్పుటనుబట్టి, బుద్ధిహీనుఁడనై నీ వాతని రక్షింతువనికొని, వాని సూఱడించి యిపుడు మృత్యువున కప్పగించితిని. యమదంష్ట్రముల నడుమఁజేరిన మానవుఁడు మఱల విడువఁబడునా? పార్థ వశఁడైన నైంధ వుఁడు మఱి విడిపింపఁబడుటెట్లు? ఓశోణాశ్వా! నైంధవుఁ డిపు డెట్లు విడిపింపఁబడునో యటు లొనర్పుము. నాయాత్మలాపములకుఁ గోపింప కుము. నైంధవుని రక్షింపుము' అని పలికెను.

అది విని యాద్రోణుఁ డాతనితో 'ఓసుయోధనా! నీవచనము లకుఁ గోపించును, నాకు నీవొకటియు నశ్వత్థామ యొకటియా! ఓరాజా!

నిజము దెలిపెదను. దానిని గ్రహించి సమ్యక్తము. కృష్ణుడు సారథి. వీనియు త్రమాశ్వములు వడిగలవి. చిన్న సందుచేసికొని వడిగా నాధనం జయుఁడు పోవుచున్న వాఁడు. వానిరథము వెనుకఁబడిన బాణములకును వానికినడుమ నొక క్రొశముదూరము గలదు. నీవు చూడలేదా! నేను ముదుసలిసగుట శీఘ్రయానమున కిపు డసమర్థుడనై యున్న వాఁడను. మఱియు నొకటి వినుము. ఈపాండవబలము మనసేనాముఖమునకు వచ్చియున్నది. ధనుర్ధరు లెల్లరును జూచుచుండఁగా నీయుధిష్ఠిరునిఁ బట్టి కొనవలసియున్నదిగదా! ఓమహాభుజా! రాజులనడుమ, నే నాయుధిష్ఠిరునిఁ బట్టికొందునని ప్రతిజ్ఞ చేసియుంటినిగాదే! ఓరాజా! ఇపుడాయుధిష్ఠిరుఁడు ధనంజయుఁడు లేకుండ నాయెదుటఁబడినవాఁడు. కావున నాయీశ్రాహముఖము విడిచి వివృచ్చునితోఁ బోరాడఁ దగదుగదా! కావున ససహాయుండవై నీకుఁ దగిలెత్తు నొకనిఁ జూచి పోరాడుచుండుము. జడియకుము. నీవేగదా! ఈమనసు స్తమునకుఁ బలివి, రాజా, శూరుఁడును, నేర్పరియు, సమర్థుఁడు నై యుండువాఁడుగదా! నీవు వీరుండవై యప్పార్థుఁడున్నకడకు వెడలుము' అని ప్రత్యుత్తరమిచ్చెను.

అంత నాసుయోధనుఁ డాతనితో 'ఓయాచార్యా! సర్వశస్త్ర పేత్తలలో నుత్తముడవగు నీన్నే యాపార్థుఁ డతిక్రమించెనుగదా! నేనా! ఆధనంజయుని బాధించి వారించువాఁడను? వజ్రపాణియగుపురం దరునైన రణమున నోడింపవచ్చునుగాని, వైరిమర్దనుడగు నప్పార్థుని జయింప నలవిగాదు. ఎవ్వనియస్త్రప్రతాపముచే భోజుఁడును దేవ తుల్యుడవగునీవును నోడితిరి. శ్రుతాయువు గతాయువయ్యెను. సుదక్షిణుఁడు దక్షిణదిశకుఁబోయెను. అటులే యచ్యుతాయువు, చ్యుతాయువయ్యెను. ప్లేచ్చులు పెక్కువేవురు మడిసిరి. అటు లగ్నివలె దహించు నప్పాండవుని, దుర్జయుని, శస్త్రకోవిదు నెట్లు మాతొడ్డి పోరాడఁ గలను? ఇపుడు నన్నాతనితోఁ బోరాడఁదగువానిఁగాఁ దలంతువేని, నీకు నేవకుడువలె యధీనుడనై యుండును. నాయశము రక్షింపుము' అని పలికెను.

అది విని ద్రోణుఁడు మఱియు నాసుయోధనుతో 'ఓయీ! కౌరవ్యా! నీవన్నటు లాధనంజయుఁడు దుర్జయుఁడగుట సత్యము. నీ వాతని నెట్లు సహింపఁగల్గుదువో యట్టివిధ మే నాచరించువాఁడను.

లోకమునఁగల సకలధనుర్ధరులును నీయద్భుతమును దిలకింతురుగాక. వాసుదేవుఁడు చూచుచుండఁగా నీ వక్కొంతేయుని మార్కొనుము. ఓరాజా! ఇదె నే నొకకాంచనకవచమును నీకుఁ దొడుగుచున్నవాఁడను. అటులేని యెవ్వరియస్త్రములును నిన్నుఁ బ్రహరింపఁజాలవు. సురాసురయక్షరాక్షసోరగులుగాని, మూఁడులోకములలో నెవ్వరుగానినీతో యుద్ధమొనర్తురుగాక. వారివలన నీకు భయము గలుగనేరదు. కృష్ణుఁడుగాని, యద్భుతుఁడుగాని, యింక నేతస్త్రవేత్తగాని రణరంగమున, నీకవచమున నారాచముల నాటఁజాలఁడు. కావున నిపు డీవీకవచమును దొడిగి కొని కుపితుఁడైయున్న యద్భుతువైకి వడిగా నీయంతన పొమ్ము. నిన్ను వాఁడు సహింపఁజాలఁడు.' అని తెలిపెను.

ఓయాంబికేయా! అటు లాద్రోణుఁడు పలికి, జలస్పృశమొనర్చి, భాసురమగు కవచనమును, మంత్రోచ్చారణపురస్సరముగా, శాస్త్రవిధి నతిక్రమింపక యద్భుతముగా నాతనికిఁ దొడిగెను. ఓరాజా! బ్రహ్మవేత్తయగు నాద్రోణుఁడు తనవిద్యామహిమచే నీతనయున కాయర్జునుతో నాటిగొప్పయుద్ధమున లోకములవారి కచ్చెరువగునట్లుగాఁ గవచముదొడిగి, 'ఓసుయోధనా! నీకు వేదములును బ్రహ్మయు బ్రాహ్మణులును స్వస్తి గల్గింతురుగాక. మఱియు నుత్తమములగు సరీసృపములనుండియు నీకు శుభమగుఁగాక. యయాతి, నహుష, దుందుమార, భగీరథులు మున్నగురాజర్షులు నీకు స్వస్తియొసంగుదురుగాక. మఱియు నేకపాదులనుండియు బహుపాదులనుండియు నపాదులనుండియు నీకు స్వస్తి యగుఁగాక. నీ కీమహారణమున, స్వాహాయు, స్వధయు, శచియు, సస్తిచేకూర్తురుగాక. ఓయనఘా! లక్ష్మీయు, నరుంధతియు, స్వస్తిని సమకూర్తురుగాక. అసితుఁడును, దేవలుఁడును, వసిష్ఠవిశ్వామిత్రులును, నంగిరసుఁడును, గశ్యపుఁడును నీకు శుభము గల్గింతురుగాక. ధాతయు, విధాతయు, లోకేశుఁడును, దిక్కులు, దిగీశులును, గార్తికేయుఁడును నీకిపుడు స్వస్తి నొసంగుదురుగాక. సూర్యభగవానుఁ డెల్లవిధముల నీకు మేలు సమకూర్చుఁగాక. అటులే దిగ్గజములును, బుడమియు నాకసము గ్రహములును, భూమిని మోయుచున్న శేషుఁడును, నీకు శుభము నొసంగుదురుగాక.' అని పలికి, మఱియు నాతనితో నాద్రోణుఁడొట్టనియె.

‘ఓరాజా! మఱియు నొకటి తెలిపెదను వినుము. మున్ను వృత్త సురునిఁ దలపడి, సురలెల్ల విక్రమించియుఁ దుదికోడి వికలాంగులై తేజోబలములు చెడి యాయుండునితోఁ గూడి విష్ణుని శరణుచొచ్చి ‘ఓదేవస త్తమా! వృత్తప్రమద్దితమైన యీ దేవతతి నీవ గతిగాఁ దలంచి వచ్చెను. ఓసురశ్రేష్ఠా! ఇచ్ఛహాభయమునుండి మన్ముఁ గాపాడుము.’ అని ప్రార్థించిరి. అంత నాభగవానుఁడు తనచెంతనున్న పరమేష్ఠిని సురలను గాంచి, విషణ్ణులైయున్నవారితో ‘ఓదేవతలారా! ఇంద్రుఁడును మహర్షులును మీరును నా కెల్లప్పుడు రక్షింప దగినవారై యున్నవారు. ఆవృత్తుఁడు దుష్టయమగుతేజమై త్వష్టచే సృజింపఁబడియెను. మున్నా త్వష్ట వేలకొలదివత్సరములు తపమొనర్చి యామహేశ్వరు ననుజ్ఞ పడసి యావృత్తుని సృజించెను. వాఁ డాతనియనుగ్రహమువలననే బల శాలియై మిమ్ముఁ గొట్టుచున్నవాఁడు. మీరు శంకరస్థానమునకుఁ బోకున్న మీ కాహరునిదర్శనము గానేరదు. ఆతని దర్శించి మీరా వృత్తుని జయింపుఁడు. వడిగా మందిరమునకుఁ బొండు.’ అని పలికెను. అంత నయ్యమరులు కోటిసూర్యసమప్రభుఁడగు నాతేజో రాశిని దర్శించిరి. అంత నాభగవానుఁడు వారికి స్వాగతమొసంగి ‘ఓదేవతలారా! మీకేమి నేను గావింపవలసినదియుఁ దెలుపుఁడు. నాదర్శన మమోఘము. మీకభీష్టసిద్ధి యగుఁగాక.’ అని పలికెను. అంత నయ్యమరు లాతనితో ‘ఓదేవా! ఆవృత్తుఁడు మాతేజమెల్ల హరించెను. ఇత నీవే మాకు గతిపొదువుగాక. ఓదేవా! మాదేహము లెట్లు శిథిలములయ్యెనో చూడుము. ఓమహేశ్వరా! మేము నిన్ను శరణమొందినవారము. నీవుతప్ప మాకు వేఱు గతిలేదు’ అని బదులు మనవిచేసి కొనిరి.

అదివిని శంకరుఁడు మఱియు ‘ఓసురలారా ! మీవచ్చినపని దెలిసినది. ఈతనిశక్తి మిక్కిలి బలవత్తరమైనది. త్వష్టతేజమున జనించిన యీఘోరశక్తి దుర్నివార్యమైనది. కావున మీయెల్లరకు నేనొక సాహాయ్య మొనర్చెదను. ఓయింద్రా! నా యీశరీరమునఁ బుట్టిన భాస్వరమగునీకవచమును గ్రహింపుము. ఓసురేశ్వరా! ఈమానసమంత్రముచే దీనిని ధరింపుము.’ అని తెలిపి కవచమును మంత్రమును శంకరుఁడు వారి కొసంగెను. ఆకవచము దొడిగికొని యవ్వాసపుఁడు

వృత్తుని నై న్యముపైఁ బడియెను. అపుడు వృత్తుఁడు నానావిధాన్తములను బ్రయోగించియు నాకవచసంధులను భేసింప శక్తుఁడుగాకుండెను. అటులగుట నాయుండుండే యావృత్తునిఁ జంపెను. అంత నతఁడామంత్రమయమగుకవచబంధము నంగిరసున కొసంగెను. ఆయంగిరసుఁడు తనపుత్తుఁడగు బృహస్పతి కుపదేశించెను. ఆబృహస్పతి కీశాలియగు నన్ని వేశ్యులకు కుపదేశించెను. ఆయన్ని వేశ్యుఁడు నాకొసంగెను. నేను దానిచే నీ కీకవచమును గట్టుచున్న వాఁడను. ఓనృపన త్తమా ! ఈమంత్రముచే నీకు దేహరక్షయగును.

ఓరాజా ! ఇటు లాద్రోణుఁడు పలికి తేజోనిధియగు నీపుత్రునితో మెల్లగా ‘ఓపార్థివా! నీకిపు డీబ్రహ్మసూత్రముచేఁ గవచమును గట్టుచున్నాడను. మున్ను విష్ణునకు హిరణ్యగర్భుఁ డిటులే కట్టెను. మఱియు సంగ్రామమున మున్ను శక్తునకు బ్రహ్మ కట్టినట్లుగా నీ కీకవచమును గట్టుచున్నాడను’ అని పలికి శాస్త్రోక్తముగా నామంత్రముతో నాతనికిఁ గవచముదోడిగి యాద్రోణుఁ డామహాయుధమునకు నీతనయునిఁ బంపెను. అటు లాద్రోణునిచే గవచముచుధరించి వేపురుత్రిగర్తరథికులును, వేయిమత్తగజములును, బదివేలశ్వములును, మఱికొందఱు మహారథులును దన్నావరించియుండ మహాబాహుఁడగు నీకొమరుఁడాయర్జునుఁ దలపడ వెడలెను. నానావిధవాద్యములతో నాయుండుఁడు వలె నతఁ డట్లు వెడల, నపుడు మిక్కిలి లోతగు సముద్రములో నీడు వాడువలెనున్న నీకొమరునిఁగాంచిన మననై న్యములంధు మహానాదముప్పొత్తిల్లే” నని లెలిపి సంజయుఁడు మఱియు నిట్లనియె.

— సుకులయుధము ౭౭ —

“ఓయాంబికేయా! ఆరణరంగమున నటు లాకృష్ణార్జునులు ప్రవేశింపఁగాఁ బురుషవ్యాఘ్రుఁడగు నీతనయుఁడును వారివెంట వెడలెను. పిదప మహానాదముతోఁ బాండవబలము సోమకులతోఁగూడి యాద్రోణునెమర్కొన, నపుడు గొప్పయుధమయ్యెను. ఓరాజా! అపు డప్పాండవులకును గౌరవులకును నాశ్రూహముఖమున జరిగిన తీవ్రసుకులయుధమును మేమెన్నఁడును గని విని యుండలేదు. అది మామేనులకు గగురుపాటొదవించెను. సూర్యుఁ డెప్పుడు మింటినడుమకు వచ్చెనో

యపు డాధృష్టద్యుమ్నాదులగు పాండవులు ద్రోణునై న్యమును శర
వర్షమున ముంచిరి. మహారథుడగు ద్రోణునిఁ బురస్కరించుకొని
మేమెల్ల ధృష్టద్యుమ్నాదులగు పాండవులను శరవర్షమున ముంచితిమి.
వేసవియారంభమున గాలితోఁ గూడి వెడలినమహామేఘములువలె
రథభూషితములై మనోజ్ఞములగు నారెండునై న్యాగ్రములును నెంత
యుఁ బ్రకాశించెను. మఱియు నారెండుసేనలును గలిసి మిక్కిలివేగ
మును జూపునపు, డవి వర్షకాలమున నిరుగెలంకుల నొఱసి పాటుగంగా
యమునానదులమేళనమును స్ఫురింపజేసెను. నానాశస్త్రములనియెడి
పురోవాతముతోఁగూడి, గజాశ్వగఢసంవృతమై గదలనెడిమెఱుపులచే
రౌద్రమైన యుద్ధమనియెడివెనుమబ్బు ద్రోణుడనెడిగాలిచేఁ గదల్పఁ
బడి, శరధారాసహస్రములువెలయుఁ బ్రజ్వలించినపాండవనై న్యాగ్నిని
జల్లార్చెను. వర్షకాలమున సముద్రమును బెరుగాలివలె నాద్రోణుఁ
డపాండవనై న్యములఁ గలతనొందించెను. వారు నెల్లప్రయత్నము
లచేఁ బ్రబలములగు జలప్రవాహములు మహానేతువునువలె భేదించు
వారై తలపడిరి. ఆద్రోణుఁడు వారి నెల్ల వారిప్రవాహమును బర్వతము
వలె నివారించెను. మఱి కొందఱు శూరులగు రాజులు మహాబలులై
సమరకుపితులైన పాండవపాంచాలకేకయుల నడ్డిరి. పిదపఁ బురుష
సింహుడగు ధృష్టద్యుమ్నుఁడు పాండవులతోఁగూడ శత్రునై న్యమును
భేదించువాడై ద్రోణుని మఱిమఱియుఁ బ్రహరించెను. ఆద్రోణుఁ
డెటు లాధృష్టద్యుమ్నుని శరవర్షమున ముంచుచుండెనో యటులే ధృష్ట
ద్యుమ్నుఁడును నాద్రోణుని బాణవర్షమున ముంచుచు వచ్చెను. నిస్త్రీం
శములనెడి పురోవాతములుగల్గి శక్తిప్రాసాదసంవృతుడై వింటినారి
యనెడిమెఱుపులగల్గి, చాపమనెడి సంహారమువెలయ ధృష్టద్యుమ్నుఁ
డనెడిమేఘము శరధారలనెడిపాపాణవర్షము నెల్ల దెసలఁ గురిసెను.
అటులే గజరథాశ్వాదులను గొట్టుచు, మననై న్యమును బరువులిడఁ
జేసెను. ద్రోణుఁడు పాండవరథికులలో నెవ్వని నెవ్వని బాణములచే
నొప్పింప నెంచివైచునో, వానినెల్ల నాధృష్టద్యుమ్నుఁడు దునుముచు
వచ్చెను. ఓరాజా! అటు లాద్రోణుఁడు ధృష్టద్యుమ్నునితోఁ బోరా
డుచు నెంతయత్న మొనర్చుచున్నను నాయుద్ధమున నై న్యము మూఁడు
విధములుగా భిన్నమయ్యెను. కొందఱు భోజనిఁజేరిరి, మఱి కొందఱు

జలసంధునిఁజేరిరి వేఱొకకొందఱు పాండవప్రహతులై ద్రోణునేచేరిరి, ద్రోణుఁడు మఱల వాని నొకచోఁ జేర్చుచుండఁగా ధృష్టద్యుమ్నుఁడు వానిని మఱలఁ బీడించుచువచ్చెను. అపుడు పాండుస్సంజయులచే నా రీతిగా ధార్తరాష్ట్రులు వధింపఁబడుచుండిరి. వారిదురవస్థ గోపులులేక శ్వాపదములచేఁ బీడింపఁబడు పశువులయవస్థయైయుండెను. ఆసంకులసమ రమున ధృష్టద్యుమ్ను మోహితులగు మనయోధులను గాఱుఁడు మ్రింగు చున్నాడని జనులు తలంచిరి. ఓరాజా! నిస్సారుడగు భూనాథుని రాజ్యము దుర్భిక్షవ్యాధితస్కరాదులచే నశించునట్లుగా మనవారి నై న్యములన్నియు దూపుమాయఁజొచ్చెను. సూర్యరశ్మి మిశ్రితములగు శస్త్రములందును, గవచములందును జూపులు ప్రతిహతములగుచుండెను. అటులే నై న్యపరాగమునై తము చూపులను బ్రతిబంధించుచుండెను. అటులు మనసై న్యములు మూఁడువిధములై పాండవులచే వధింపఁబడు చుండుటను జూచి ద్రోణుఁడు కుపితుఁడై పాంచాలురను బంచత్వ మొందించుచుండెను. అటు లానై న్యములను మర్దించుచున్న యా ద్రోణునాకారము ప్రజ్వలించు కాలాగ్ని నాదగియుండెను. ఆమహా రథంఁ డొక్కొకబాణముచే రథగజాశ్వపదాతులను జంపుచు వచ్చెను. ఆద్రోణచాపమునుండి వెడలు బాణములను ధరింపఁజాలువాఁ డా పాండవసై నికులలో నొకఁడును గానరాకుండెను. సూర్యకిరణతప్త మగుటయేగాక, ద్రోణబాణతప్తమగు నప్పాండవసై న్య మందందుఁ బరిభ్రమింపఁజొచ్చెను. అటులే ధృష్టద్యుమ్నునిచేఁ దఱుమఁబడి మన సై న్యమునై తము నగ్నిచే నిలువెల్లమండిన యెండిన వనమునాఁ జూప ట్టెను. అటు లాద్రోణధృష్టద్యుమ్నులసాయకములచేఁ బీడింపఁబడియు, సై న్యములు ప్రాణములను విడుచువారై, యథాశక్తిగా నెల్లవిధములఁ జోరాడుచువచ్చిరి. ఓరాజా! నీవారును, బాండవులను నటులు యుద్ధముచేయుచుండఁగా నందొకఁడును జడిసి రణరంగమును విడిచిన వాఁడు లేడు. అపుడు కౌంతేయుడగుభీముని సోదరులగు వివింశతి వికర్ణచిత్రసేనులు చుట్టుకొనిరి. ఈమూపురకును విందానువిందులును, తేమధూర్తియు సహాయులై వెడలిరి. పిదప బాహ్లికరాజు తన సై న్యము తోడను, సమాత్యులతోడను గూడి ద్రాపదేయులఁ దలపడియెను. వేపుర యోధులతో కై బుద్ధుడగుగోవాసనుఁడు కాశ్యపుత్రు నెదుర్కొనియెను.

యెను. ప్రజ్వలించుపావకుడునాదగు యధిష్ఠిరుని మద్రేశ్వరుడగు శల్యుడు మార్కొనియెను. దుశ్శాసనుడు తనపై న్యమును జెదరనీక నిలుపుచు గుపితుడై సాత్యకిపైకి వెడలెను. నేనును నానై న్యముతోఁ గూడి కవచధారిని నాల్గువందలరథకులు తోడురాఁ జేకొని నెదుర్కొంటిని. శకుని నకులు నెదుర్కొనియెను. వానికిఁ జాపశక్త్యసిహస్తులగు నేడువందల గాంధారులు సహాయులుగా వెడలిరి. ఆవంత్యులగు విందానువిందులు విరాటు నెదుర్కొని ప్రాణములకు వెనుదీయక మిత్రుడగు సుయోధను నభ్యుదయముగోరువారై విజృంభించిరి. బాక్ష్టీకుడు శిఖండిని మార్కొనియెను. క్రూరులగు ప్రభ్రతులు తనకు సహాయులుగా సౌవీరులతో నవంత్యుడు కుపితరుపుడగు ధృష్టద్యుమ్నుని దలపడియెను. రాక్షసుడును శూరుడునగు ఘటోత్కచు నజాయుధుడు మార్కొనియెను. కుంతిభోజుఁ డలంబును నెదుర్కొనియెను. ఓరాజా! సైంధవుడు సై న్యములన్నింటికి వెనుకనుండెను. మహేష్వాసులగు కృపుడు మున్నగువీరులు వానిని రక్షింపనుండిరి. ఆసైంధవునకు దక్షిణముగా నశ్వత్థామయు, వామభాగమునఁ గర్ణుడును జక్రరక్షకులై యుండిరి. భరీశ్రవుడు మున్నగువారు వానికి వెనుకఁగాపాడువారై యుండిరి. అటులే కృపుడును, వృషనేనుడును, శలుడును, శల్యుడును, దుర్జయుడును యుద్ధవిశారదులై సైంధవునకు రక్షకులై యుద్ధముచేయఁ దొడంగిరి.” అని తెలిపి సంజయుడు మఱియు నిట్లనియె.

—॥ ద్వంద్వయుద్ధము ॥—

“ఓరాజా! అపు డక్కురుపాండవుల కాశ్చర్యకరముగా నెట్లు యుద్ధముజరిగెనో తెలిపెదను వినుము. వ్రాహ్మణముఖముననున్న ద్రోణునిసైన్యమును భేదించువారై పాండవు లాద్రోణుని దలపడిరి. ఆద్రోణుడు తనవ్రాహ్మణమును రక్షించుచు, సైనికులతోఁగూడి యప్పర్థులతోఁ బోరాడుచుఁ దనగొప్పకీర్తిని నిలుపుకొనువాడై యుండెను. ఆవంత్యులగువిందానువిందులు విరాటుని బదిబాణములచే నొప్పించిరి. విరాటుడును వెనుదీయక వారిరువురతో ఘోరముగాఁ బోరాడెను. వారియుద్ధము దారుణమై, వనమధ్యమున మత్తగజములతో సింహము పచనభార—36

నకువలె నచ్చెరువొదవించునదై రక్షప్రవాహములఁ బ్రవహించు
జేసెను. శిఖండి బాహ్లికునిఁ దీవ్రనారాచములచే మర్తములు నాటు
నట్లుగాఁ గొట్టెను. ఆబాహ్లికుఁ డాతని సువర్ణపుంఖములును, శిలాసార
ములునగు తొవ్విదిబాణములచే నొప్పించెను. వారి యుద్ధముఘోరమై,
భీరువులకు భయజనకమై, హూరులకు హర్షవర్ధనమై, శరశక్తిసమా
కులమై గానవచ్చెను. వారిరువురును బ్రయోగించుశరపంపరలచే నాక
సమును దెసలును నిండి యించుకేనిఁ దెలియఁబడకుండెను. శైబ్యుఁ
డగుగోవాసనుఁడు, కాశీరాజపుత్రునిఁ దలపడి, గజము ప్రతిగజముతో
వలెఁ బోరాడెను. బాహ్లికరాజు ద్రౌపదేయులను మార్కొని యా
రణరంగమునఁ బంచేంద్రియముల నెదుర్కొనిన మనమువలె విరాజి
ల్లెను. వారును, శరసమూహములచే నాతనిఁ బ్రాణులదేహము నింది
య్యాములువలె మఱిమఱియుఁ బీడింపసాగిరి. నీకొమరుఁడు దుశ్శాస
నుఁడు సాత్యకిని దొవ్విదివాలుటమ్ముల నొప్పింప, నతఁ డెంతయు
నొచ్చుట నించుక మూర్ఛవడి కొంతవడికిఁ దెప్పిటి మహారథుఁడగు నీ
పుత్రునిఁ గంకపత్రులగుపదిబాణములచే నొప్పించెను. ఓరాజా! వారిరు
వురును బరస్పరము గట్టిగాఁ గొట్టికొని పరస్పరశరపీడితులై యాసమర
భూమిని బుష్పించినమోదుగులువలె నలరారుచుండిరి. కుంతిభోజశర
పీడితుఁడై యలంబునుఁడు పూచినకీంశుకమువలె నెంతయుఁ జూపట్టెను.
పిదప నాయలంబునుఁడు కుంతిభోజ నాయసములగు పెక్కుబాణము
లచేఁ గొట్టి మీనై న్యముఃఖమున భైరవారావ మొనరించెను. పిమ్మట
సమరశూరులగు వారిరువురును బరస్పరముఁ బోరాడి, సకలపై న్యముల
వారును శక్రజంభాసురులనువలె వారి నారయఁజొచ్చిరి. కృతవైరుఁ
డగుశకునిని నకులసహదేవులు మార్కొని యెంతయుఁ దీవ్రనారాచ
ముల నొప్పించిరి. ఓమహారాజా! అపుడు జనక్షయమగు సంకులసమర
మయ్యెను. ఓయీ! నీవు క్రోధమూలమగునన్నిని జనింపఁజేసితివి. కర్ణుఁ
డెంతయు చాని వర్ధిలఁజేసెను. నీపుత్రులు దానిని గాపాడిరి. ఓరాజా!
అదియే యిప్పుడమి నెల్లఁ గాల్పు నారంభించెను. అటు లామాద్రేయుల
శరములకు నొచ్చి శకుని విముఖుఁడై, యుద్ధమునఁ జేయఁదగుపరాక్ర
మము నించుకేనిఁ దెలియఁజాలఁడయ్యెను. అటులు పరాజ్ఞుఁడైన
యాశకుని నామాద్రేయులు, మఱియును మహాగిరిని మేఘములువలె

శరవత్సమున ముంచిరి. పిదప నాశకుని వారిశరపరంపర కోరువజాలక తనవడిగలగుట్టములతో ద్రోణునిఁ జేరఁబోయెను. శూరుఁడగు ఘటోత్కచుఁడు రాక్షసుఁడగు నలాయుధుని వడిగా మార్కొన వారికి విచిత్రముగా యుద్ధముజరిగెను. వారిసంగ్రామవిధము మున్ను జరిగినరామ రావణులయుద్ధమును దలపించెను, పిదప యుధిష్ఠిరుఁడు శల్యు నెదుర్కొని యైదువందలబాణములచేఁ గొట్టి, మఱియు నేడుబాణములచే నొప్పించెను. ఓరాజా! పిచ్చట వారి కద్భుతమగు యుద్ధమయ్యెను. అయ్యది మున్ను శక్రశంభరులకు జరిగినయుద్ధమునకు సరివచ్చెను. వివింశతి వికర్ణచిత్ర సేనులు గొప్పనై న్యముతోఁగూడి భీమసేను నెదుర్కొనిరి.” అని తెలిపి సంజయుఁడు మఱియు నిట్లనియె.

— సంకులయుద్ధము —

“ఓరాజా! రోమహర్షణమై యాసంగ్రామ మటు లారంభమగుడు మూఁడువిధములుగా వీడిన కౌరవనై న్యములను బాండవులు తఱుమ నారంభించిరి. మహాబాహుఁడగుజలసంధుని భీమసేనుఁడును, గృతవర్చుని సనై న్యముగా యుధిష్ఠిరుఁడును మార్కొని శరవత్సమును గురియుచు, దపించుభాస్కరులునాఁ జూపఁజిరి. ధృష్టద్యుమ్నుఁడు ద్రోణునిఁ దలపడఁ ద్వరపడుచు కుపితులగుకురుపాండవుల యోధులకెల్లరకును గొప్ప యుద్ధము జరిగెను. అటులు జనక్షయంకరమై మహాభయంకరమై యుద్ధ మారంభమగుడు, సై న్యములన్నియు నిర్భయముగా జంటలువీడి పోరాడుచుండఁగా బలశాలియగుద్రోణుఁడు బలవంతుఁడగు పాంచాలు నితోఁ బోరుచు, బాణపరంపరలవేయుట నద్భుతముగాఁ జూపఁటెను. ఆ ద్రోణపాంచాలురు వీరులతలలఁ బెక్కిటిని ద్రోసి, విధ్వస్తములగు పద్మ వనములనుగా నొనర్చిరి. ఆసై న్యములందెల్లెడల వీరులవస్త్రాభరణా యుధధ్వజకవచాదులు నిండి మెండై గానవచ్చెను. మేలిబంగారుకవచ ములు రక్తసిక్తములై మెఱుపులతోఁగూడి యొండొంటిఁగలిసిన మేఘు సంఘములునాఁ జూపఁటెను. కొందఱు గజరథాశ్వాదులను బాణములచే బడఁద్రోయుచుండిరి. తాటిచెట్టులయట్టిధనువు లాకర్షించుచు వారు టులు పోరాడుచుండఁ గత్తులును, విండ్లును, గవచములును, దలలును దెగి యెల్లెడల వ్యాపించెను. లెక్కకు మిక్కిలియై డొక్క లెగరఁ

జూచ్చెను. ఆమహాసంకులసమరమునఁ గాకులు, గ్రద్దలు, రాబందులు, డేగలు, నక్కలు మున్నగుమాంసాశనములెల్లఁ బెక్కుగాఁ గానిపించెను. అందుఁ గొన్ని మాంసములను భక్షించునవియు, గొన్ని రక్తము ద్రావునవియు, గొన్ని ప్రేవులను గేశములను లాగునవియు, గొన్ని శరీరములను శరీరావయవములను బీకుచు గజనశాశ్వముల తలల నటునిటు ద్రోయుచుఁ బలువిధముల విహరించునవియై మాకుఁ గానవచ్చెను. మఱియు యోధులు రణవిఘ్నాదీక్షితులై జయము నభిలషించుచు, నపు డెంతయుఁ బట్టుదలతోఁ బోరాడిరి. సైనికులు బహు విధములగు నసీమార్గములఁ జరించిరి. అటులే శక్తిప్రాసరూపతోమర పట్టన గదాపరిఘాదులగు నాయుధములతోడను, కేవల భుజములతోడను, గుఱితులై యుద్ధరంగమునఁ బరస్పరము ప్రహరించికొనిరి. రథికులు రథికులతోడను, రాతులు రాతులతోడను, మావంతులు మావంతులతోడను, బదాతులు పదాతులతోడను బోరుచుఁ గ్రొవ్విసవారు వలె నున్నట్లువలె గట్టిగా నఱవసాగిరి. పరస్పరము గొట్టికొనిరి. ఓ రాజా! ఆయుధ మటులు మేరమీర నపుడు ధృష్టద్యుమ్నుఁడు ద్రోణుని శోణాశ్వములతోఁ దనయశ్వములఁ గలిపెను. అపు డప్పారావతసవర్ణాశ్వములును, నాద్రోణునిరక్తాశ్వములును గలిసి యెంతయు శోభిల్లెను. అవి మెఱుపులతోఁగూడినమేఘములునా మాకుఁ గానవచ్చెను. అంత నాధృష్టద్యుమ్నుఁ డటులు తన్ను సమీపించి యున్నద్రోణు నారసి, ధనువువిడిచి కేడెమును ఖడ్గమునుబూని దుష్కరకృత్య మొనర్చువాఁడై, కోపముతో నాద్రోణునిరథముపై కుఱికి, యారథము యుగబంధముల నడుమఁ ద్రొక్కియీతనిగుఱ్ఱములపిఱుడుల నిలువ, నాతనిని సైన్యములు మెచ్చుకొనియెను. అటు లతఁడు కత్తె పట్టికొని యాశోణాశ్వములపైఁ జరించుచుండుటయెల్ల మాంసాభిలాషియై పడునట్టిడేగపాటు నాదగి యించుకే నవకాశము దోపనీక యద్భుతమొదవించెను. అటు లతఁడు తన్నుఁ జంపువాఁడై వచ్చునంతలోన యాద్రోణుఁడు శరశతముచే వానికేడెమును, ఖడ్గమును నఱికి, యలువదినాల్గుబాణములచే గుఱ్ఱములను గూలద్రోసి, ధ్వజచ్ఛత్రములను రెండుభల్లములచే డొల్ల నేసి, యటులే పార్థి సారథులఁ బడద్రోసి, మఱియు వానికి బ్రాణాంతక

మగు నొకశర మాకర్ణాంతముగా లాగి, వజ్రధరుడు వజ్రమునువలె విడువ, దానిని బదునాల్గుతీవ్ర బాణములచే సాత్యకి ఖండించివైచి, యాచార్యునోటబడిన యాధృష్టద్యుమ్నుని విడిపించెను. ఆయ్యది సింహముఖగ్రస్తమగు మృగము నొక శూరుడు విడిపించునట్టిదిగాఁ గానవచ్చెను. అటులు ధృష్టద్యుమ్నుని రక్షించిన యాసాత్యకిని గాంచి ద్రోణుడు వడిగా నక్కవ్వడి శిష్యుడగు సాత్యకి సరువదాటు బాణములచే నొప్పించెను. అంత సృంజయుల మ్రొంగుచున్న వాఁడు వోలే నున్న యాద్రోణు, నాసాత్యకి యిరువదాటుతీవ్ర శరములచే వక్షము నొవ్వనేసెను. పిదప జయాభిలాషులగు సాంఛాలురు వడిగా వెడలి ద్రోణుడు సాత్యకిని మార్కొనునంతలో ధృష్టద్యుమ్నునిఁ దప్పించి తీసికొనిపోయిరి.” అని తెలుప విని ధృతరాష్ట్రుఁ డిట్లనియె.

— ప్రాణసాత్యకులయుద్ధము ౨ —

“ఓసంజయా! ఆద్రోణునిబాణ మటులు దెగి, ధృష్టద్యుమ్నుఁడు విడిపింపబడఁగా, నావృష్టిప్రవీరుడగు సాత్యకితో నాద్రోణుడు గుపితుఁడై మార్కొనియెనంటివిగదా! అతఁ డేమియొనర్చెను?”

అదివిని సంజయు డాతనితో “ఓరాజా! ఆద్రోణమహారగము క్రోధవిషము గ్రక్కుచు శరాసనమనెడినోరు తెఱచి వాఁడికోలలనెడి దశనములును, దీప్తనారాచములనెడిదంష్ట్రులును వెలయు, గన్ను లెఱ్ఱ నేయుచు, బుసకోట్టుచుఁ దనవడిగల యెఱ్ఱగుఱ్ఱము లాకసముఁ ద్రొక్కుచు, బర్వతము నాక్రమించునట్టివై పరువులువెట్టి, సువర్ణపుంఖములగు బాణములను జిమ్ముచు, నాసాత్యకిని దలపడియెను. శరప్రసార మనెడివర్షమును, రథఘోషమనెడిగర్జనమును, గార్డుకమనెడియంద్ర ధనువును, నారాచములనెడిమెఱుపులును గల్గి, శక్తిభాగ్ధాదులనెడిపిడుగులడర, హయమారుతప్రేరితమై యాద్రోణమేఘ మటు లురవడించి వచ్చుట నారసి శూరుడగునాశై నేయుడు రణగర్వితుఁడై నగుచు, సూతునితో “ఓసారథీ! శూరుఁడై నిజకర్తమును వీడి ధార్తరాష్ట్రులను గూడి యాసుయోధనునిభయదుఃఖములఁ దొలఁగించువాఁడై పచ్చుచున్న యీ బ్రాహ్మణునివై సుత్సాహమడర మనవడిగలగుఱ్ఱముల నడుపుము వీడు రాజపుత్రులకెల్లఁ దా నాచార్యుడగుట శూరంమాని

యై యున్నవాడు' అని పలుకునంతలో వాయువేగములై వెండి గుండులునాదగు నాతనివెల్లగుఱ్ఱము లాద్రోణున కభిముఖములై వడిగా వెడలెను. అంత శత్రుంతపులగు వారిరువురును వేలకొలదిశర పరంపరలచే బరస్పరముఁ బ్రహరించుకొనుచుఁ బోరాడిరి. వారిశర జాలములచే నాకస మావరింపఁబడియెను. మఱియు శరవర్షము దశ దిశలఁ గప్పిరి. వేసవితుదిని మేఘములువలె వారు, శరధారలచే బరస్పరముఁ గప్పికొన సూర్యుఁడు గాన్పింపకుండెను. గాలివీచఁ చోటు లేకుండెను. శరజాలావృతమగుట ఘోరమగు నంధకార ముప్పతిల్లెను. అపు డెట్టిసూరులకును దేఱిచూడరాకుండెను. శీఘ్రశరప్రయోగవేత్తలగు నాద్రోణసాత్యకుల శరపరంపరలచే లోక మంధకారబంధురమగుడు, వారిశరవృష్టులు గానరాకుండెను. వారిపరస్పరబాణసంఘర్షణముచే బుట్టినశబ్దము మహేంద్రము క్తములగు పిడుగులచప్పుడులఁ బోలియుండెను. సూరులగువారి నారాచములవ్రేటువడిన వారిశరముల రూప మాశీవిషవిషవిదష్టములగు సర్పములరూపమునుబోలియుండెను. యుద్ధనిపుణులగువారి వింటినారిచప్పుడు వజ్రాయుధప్రహతములగు గిరి శృంగములనాదము ననుకరించియుండెను. ఓరాజా! వారిరువురును రథములను, గుఱ్ఱములను, సారథులను, సువర్ణపుంఖములగుశరములఁ గప్పికొన, నవి విచిత్రరూపములై గానవచ్చెను. తళతళమని మెఱయుచుఁ బోరవిడిచిన విషసర్పములునాదగి తిన్నగా వెడలువారి నారాచములసంపాత మతిదారుణమై చూపఁజెను. అటులే వారిరువురఁ ఛత్రములును ధ్వజములును నేలఁగూలెను. ఇరువురును రక్తసిక్తాంగులై విజయాభిలాష వెలయ రుధిరము స్రవించుమత్తగజములునాఁ జూపఱ్ఱిరి. ప్రాణాంతకరములగు శరములచే వారు పరస్పరముఁ బ్రహరించుకొనిరి. గర్జనములును, సింహనాదములును, శంఖదుందుభినిస్వనములు లేక యెల్లరును నిశ్చేష్టులై చూచుచుండిరి. ఎవ్వఁడును మాటలాడలేదు. యోధులెల్ల యుద్ధమునుండి మఱి మూకీభూతులై యుండిరి. జనము కుతూహలమువెలయ వారిదృష్టిదృష్టియుద్ధమును గాంచఁదొడఁగెను. ఆ పురుషసింహులనిద్రఱును రథికులును, మావంతులును, రౌతులును, బదాతులును జాట్లుకొని టెప్పులువేయక చూచుచుండిరి. అటులే గజ సైన్యములు గుఱ్ఱపుదడములును, రథసముదాయములును, బ్రతివ్రాధి

హముగా నేర్పడి గాంచగడంగెను. ముత్తైములతోడను, బగడముల తోడను, విచిత్రములై మణికాంచనభూషితములైములును, ధ్వజప జిత్రములగు నాభరణములును, బంగరుకవచములును, వైజయంతీకతా కలుసు, నేస్తులకంబలములును, వాణ్ణియగు తెల్లనిశస్త్రములును, సువర్ణ రజితమయములగు మాతంగకుంభమాలికలును, దంతవేష్టములునుగల్గి, యాయుధమును గాంచువీరులవరుసలు వేసవితునిని బెగ్గురులు మెలు గుడుపురువులు మెలుపులుగల్గినమేఘముల సమూహములునాఁ జూప ట్టెను. మనవారును యుద్ధిష్ఠిరాదులును జూచుచుండిరి. మహాత్ములగు నాద్రోణసాత్యకులయుద్ధమును బ్రహ్మయుఁ జంద్రుఁడు మున్నగుదేవత లును, సిద్ధచారణసంఘములును, విద్యాధరులును, మహారాగులును, విమానము లెక్కిచూచుచు, శత్రువిఘాతములై చిత్రములగువారి గమనాగమనాకుంచనాదిగతిభేదముల కచ్చెరువడఁజొచ్చిరి. మహాబలు లగు నాద్రోణసాత్యకులు తమహస్తలాఘవము నస్త్రములయందఁ జూపుచు, బరస్పరముఁ బ్రహరించుకొనసాగిరి. అపు డాసాత్యకి ద్రోణునిశరములను ఖండించి, తీవ్ర బాణములచే మఱియు నాతనిధనువు దునుమాడెను. మఱియు నతఁ డొకతెప్పపాటులో వేటొకధనువు, సజ్యమొనర్చునంతలో దానినినైత మాసాత్యకి భేదించెను. పిదప నా ద్రోణుఁడు త్వరపడుచుఁ జూపహస్తుడై నిలువ, మఱియు దాని నా సాత్యకి ఖండించెను. ఇటు లెక్కు వెట్టుచున్నవిండ్లనెల్ల దునుమాడు నాసాత్యకి యమానుషకృత్యమును గాంచి యాద్రోణుఁడు తనమదిలో 'ఆహా! ఏమి వీనియస్త్రబలము. ఇట్టి దాపరశురామునందును, గార్త వీర్యునందును, ధనంజయునందును, బురుషసింహుఁడగు భీష్మునందును దక్క వేటొక్కనియందు లేదనవచ్చును.' అని చింతించి, వానివిక్ర మాతిశయమునకుఁ దనచిత్తమునందే మెచ్చికొని, వాసవునట్టి శరలాఘ వమును గాంచి సంతసించెను. శీఘ్రచారియగు నాసాత్యకిలఘుత్వ మును, మున్నింద్రాదిదేవతలును గంధర్వులును గాంచియుండలేదు. అటులే సిద్ధచారణసంఘములును గనియుండలేదు. ఓరాజా! పిమ్మట నా ద్రోణుఁడు వేటొకవిల్లుగొని యస్త్రవేత్తయగుట నస్త్రములను బ్రయో గించెను. అపు డాతనియస్త్రముల నాసాత్యకి తనయస్త్రమాయులచేఁ బ్రతీహతమొనర్చి, మఱియుఁ దీవ్ర బాణములచే నాతనిఁ గొట్టెను. అది

యెంతయు నద్భుతమొదవించెను. అనితరసాధారణముగు నాసాత్యకి
యమానుషకృత్యమును గాంచి యుక్తివిదులగువారెల్లరును నాతని
గౌరవించిరి. ద్రోణుఁ డేయేయస్త్రమును బ్రయోగించునో, దానినే
సాత్యకియుఁ బ్రయోగించుచువచ్చెను. అంత సంభ్రాంతుడై ద్రోణుఁడు
దానిచేతనే పోరాడించెను. ఓమహారాజా! పిదప ధనుర్వేదపారగుఁ
డగు నాద్రోణుఁడు కుపితుఁడై యాసాత్యకిని వధింప నెంచి, దివ్యాస్త్ర
మొకటి ప్రయోగించెను. ఘోరాకారమైన యాయాగ్నేయాస్త్రమును
గుఱిచూచి యాసాత్యకి వారుణాస్త్రమును బ్రయోగించెను. దివ్యాస్త్ర
ధారులగువారి నారసినమననైన న్యమున హాహాకార ముప్పలిల్లెను. ఆకస
మునఁ జరించుభూతములునైన త మపుడు మింటఁ జరింపమానెను. అటు
లవ్వారుణాగ్నేయాస్త్రములు రెండును వారిచే బాణసమాహితములై
ఘోరముగాఁ బోరాడి యూరకుండునంత భాస్కరుఁడు మఱిలెను.
పిమ్మట యుధిష్ఠిరుఁడును, భీముఁడును, నకులసహదేవులును, సాత్యకిని
రక్షించువారై యుండిరి. అటులే ధృష్టద్యుమ్నుఁడు మున్నగువారితో
విరాటుఁడును, కేకయులును, మాత్స్యయులును, సాళ్యయులును వడిగా నా
ద్రోణునిఁ జొట్టికొనిరి. అపుడు దుశ్శాసనుని మున్నిడికొని వేపురురాజ
పుత్రులు ద్రోణునకు సహాయులై వైరులచే నాక్రమింపఁబడియుండిరి.
ఓరాజా! వారికిని నీవారికిని గొప్పయుద్ధమయ్యెను. అపుడు వారిశర
జాలములచేతను, ధూళిలచేతను రణరంగ మాక్రమింపఁబడి యెల్లను
భయప్రదమై యింపుకేనిఁ దెలియఁబడకుండెను. నై న్యములు నశించు
చుండ మేరమీఱినయుద్ధ మారంభమయ్యెను.” అని తెలిపి సంజయుఁడు
మఱియు నిట్లనియె.

—ॐ అర్జునుఁడు సరోవరమును నిర్మించుట ॐ—

“ఓరాజా! సూర్యుఁ డస్తాదికి మఱిలి ధూళులుగప్పిదివాకరుఁడు
మందతనొందుడు యుద్ధముచేయువారెల్ల నూరకుండఁ గొందఱు
మఱిలుచుండఁ, గొందఱు కొట్టుచుండ, వేటొకకొందఱు భంగమొందు
చుండ మెల్లగా నాపగలు గడవసాగెను. అటులు నై న్యములన్నియుఁ
ఋష్యరస క్తములై జయాభిలాష మొదవఁ బోరాడుచుండ నావాసు
దేవార్జునులు నైంధవునిఁ జంపుటకై వెడలిరి. అప్పార్జునుఁడు తనవాడి

కోలలచే రథమార్గమునుజేయ దానినిబట్టి యాజనార్దనుడు నడుపుచుండెను. మహాత్ముడగునర్జునురథ మేయేత్తోవఁ బోవుచుండెనో యా యాత్తోవలందుఁగల నీసైన్యములు చెదరిపోవుచుండెను. ఆదాశాస్త్రుఁడు త్తమమధ్యమాధమమండలములను జూపుచుఁ దనరథయానశిక్షను బ్రకటించెను. నిజనామాంకితములై కాలాగ్నులు నాదగి పచ్చనై సన్నపునరములతోఁ గట్టఁబడి గొప్పవై దూరముగాఁ బోయెను వేణుమయములును నాయసములునునగు నాయర్జునుబాణములు వైరులమ్రుంగుచు నతఁడు ప్రయోగింప నొకక్రోశముదూరము పోవునవై యతఁ డొకక్రోశమును గడచిపోవునప్పటి కవి వైరులను రూపుమాపుచుండెను. గరుడవేగమును మాతవేగమును గలగుఱ్ఱముల నాహ్మషీకేశుఁడు వడిగా నడుపఁబోవుచు లోకమున కచ్చెరువొదవించుచుండెను. ఓరాజా! సూర్యరథమేని యంతవడిగాఁ బోఁజాలదనవచ్చును. అది యొకఁజేల? ఇంద్రునకుఁగాని, దుద్రునకుఁగాని, వైశ్రవణునకుఁగాని యట్టివడిగలరథ మింకెవనికేనిగాని లేదని చెప్పవచ్చును. ఓరాజా! ఆ యర్జునుమనోభిప్రాయ మెట్లు శీఘ్రముగా నెందుఁ బోనెంచునో యా సేనామధ్యమున నందం దాకేశవుఁడు తనరథమును గడుపుచువచ్చెను. అంతఁ గొంతవడి కారథసంఘమునడుమకుఁ బోవునప్పటి కాహయోత్తమము లాకలిదప్పలు గొని యారథమును సతికష్టముగా వహింపసాగెను. అయ్యవి యుద్ధకౌండులగువారిచే బహువిధములుగాఁ బ్రహతములై ఊతములై మఱిమఱియు విచిత్రములగు మండలగతులఁ జరించి హతములై పడిన గజాశ్వాదులప్రోవులను గొండలను దాటునట్లుగా దాటినవగుటచే నలసి మందగమనములయ్యెను. అంతలో వీరులును సోదరులునగు నావంతులు సేనలతోఁగూడి క్లాంతవాహనుఁడైయున్న యప్పార్థుని మార్కొనిరి. అటు లెమర్కొని వా రాయర్జును నలువది నాల్గుబాణములచేఁ గొట్టి జనార్దనుని డెబ్బదిట నొప్పించి శరశతముచే నశ్వములఁగొట్టిరి. అంత నయ్యర్జునుఁడు కుపితుఁడై మత్త భేదకములగు తొప్పిదిబాణములచే నొప్పింప, వాచును నక్కేశవార్జునుల శరవర్షమున ముంచి సింహనాదము లొనర్చిరి. అంత నప్పార్థుఁడు తీవ్రభల్లములచే వారిధనువులను, గనకోజ్జ్వలములగుధ్వజములను ఛేదించెను. మఱియు వారు వేటువిండ్లుగొని కుపితులై యప్పార్థుని నొప్పించిరి, అందులకుఁ

గోపమడర నాథనంజయుఁడు బాణములతోఁగూడ ధనువులు దును
 మాడి మఱియు నట్టితీవ్ర నారాచములచే వారిగుఱ్ఱములను సారథులను
 బారి పదానుగులను జంపి వారిలో జ్యేష్ఠునిమేనినుండి తలను దప్పించ
 వాఁడు గాలిచేఁగూలిన పెనుమ్రానువలె బుడమిఁ బడియెను. అటు
 లావిందుఁడు హతుఁడగుటఁ గాంచి, ప్రతాపనిధియగు ననువిందుఁడు
 హతాశ్వమగు తనరథము విడిచి యొకగడఁ గేలఁబూని మహాబలఁడై
 భ్రాతృపథమును స్మరించుచు గడతో నాట్యముచేయుచున్న వాఁడువలె
 దిరుగుచు నాగోవిందులలాటమున నాగడతో మోదెను. అయ్యది
 మైనాకపర్వతమునువలె నాతనిఁ జలింపఁజేయఁజాలదయ్యెను. అంత
 నర్జునుఁడు వాఁడియగు నాటుకోలలచే వానిమెడను బాదములను భుజ
 ములను దలను దెగనేయ, వాఁడు కొండవలెఁ గూలెను. ఓరాజా!
 వారిరువు రట్టులగుడు వారిని వెంబడించియున్న వారు కుపితులై శితశర
 ములను జిమ్ముచు నప్పార్థు నెదుర్కొన వారి నతఁడు శితశరములఁగొట్టి
 వేసని నడవఁగాల్చినవహ్నినలె నెంతయు విరాజిల్లెను. అటు లతికష్ట
 ముగా వారిసైన్యమును గడచి మబ్బువీడి వెడలిన సూర్యుఁడువలె
 వెలయు నాతనిఁ జూచి కౌరవులు జడిసియు మఱియు ధైర్యముగొని
 వాని నలుదెసలఁ జాట్టుకొనిరి. మఱియు నాయర్జునుఁ డలసియుండుటను
 నైంధవుఁడు దూరమందుండుటను దెలిసికొని గోప్పసింహనాదముతో
 నాతని నలుగెలంకుల నావరించిరి. అటులు సంరంభించియున్న వారి నారసి
 చిటునగవుదోచ మెల్లగా నాయర్జునుఁ డావాసుదేవునితో “ఓజనా
 ర్దనా! శరార్ధితములై మనగుఱ్ఱము లలసియున్నవి. నైంధవుఁ డింకను
 జాలదూరమందున్న వాఁడు. మన కిపుడు ముఖ్యకర్తవ్య మెద్దియో
 తెలుపుము. నీవు ప్రాజ్ఞతముఁడవు. నీ కేది రుచించునో యది యాచ
 రించువాడను. నీవు నాయకుఁడవుగా నుండుటనేగదా పాండవులు
 శత్రులను జయింపనున్నవారు. ఇక నేనొనర్పఁదగుపని యెద్దియో
 తెల్పుము. ఒక్కమాటు గుఱ్ఱములను విడిచి వీనిశల్యములఁ బెట్టి
 సుఖింపఁజేయుము.” అని పలుక విని, యక్కేశవుఁ డయ్యర్జునుతో
 “ఓపార్థా! నీవు పలికినది నాకును సమతమే.” అని బదులుచెప్పెను.
 అంత నయ్యర్జునుఁడు మఱియు నాతనితో “దేవా! నే నీశకలసైన్యము

లను వారించువాడను. నీవును జేయఁదగు ననంతరకృత్య మొనర్చుము.' అని చెప్పెను.

ఓయూంబికేయా ! అపు డాయుష్టుఁడను రథముడిగి యసంభ్రాంతుడై గాండివము పూని చలింపక కొండవలె నుండెను. జయాభిలాషులగుకొందఱు క్షుత్త్రయు లాధశంజయుఁడు పుడమినుండుటఁ జూచి యిదియే యదనని యెంచి యాతని రథవంశముతోఁ దలవడిరి. అటులు తలపడి ధనువు లెక్కిడుచు బాణములను విడుచుచు గుఱితులై విచిత్ర శస్త్రప్రదర్శన మొనర్చిరి. మఱియు మబ్బులు దివాకరునివలె శరధారలచే నప్పార్థుని గప్పచు మత్తగజములు సింహమునువలె నారాజసింహు నారథికు లొక్కుమ్మడిఁ గవియునపు డప్పార్థుఁడు తనభుజబలము నెంతయు మెఱయించెను. మఱియు నతఁడు కుఱితుడై యస్త్రములచే వైరులయస్త్రముల నాపుచుఁ బెక్కుబాణములచే నంతరిక్షము నావరింపఁ బ్రగాఢములగు నాబాణములసంఘర్షణమున నగ్ని జనించెను. అపు డందందు నిట్టార్పులిడుచు రక్తములఁదడియుచున్న హయములతోడను నేన్దులతోడను గూడి సంరంభించి జయముగోరువీరుల కితఁడగ్నియై గానవచ్చెను. శరములనెడి తరఁగలును, ధ్వజములనెడినుడులును, నేన్దులనెడి నక్రములునుగలిగి పదాతులై మత్స్యములుగా, శంఖదుండుభిధ్వనులై చప్పడుగాఁ బాగాలు కమతములుగా, ఛత్రపతాకలు నురువులుగా, మాతంగంగములై పాషాణములుగా, నపారమై చలింపఁ జేయరాని రథికసాగరమున కప్పార్థుఁడు వేలయై బాణములచే నాపెను. యుద్ధప్రియుఁడును బురుషసింహుఁడగు నప్పార్థునితో జనార్దనుఁడు, 'ఓయర్జునా! ఈరణాంగణమున మనగుఱ్ఱములకుఁ దగుకూప మెద్దియును లేదు. మునుఁగుటకుఁదగు నీరులేకపోసి! త్రావుటకై నఁ దగుజల మిపుడవేక్షితమైయున్నది.' అని యతఁడు పలుకుచుండఁగనే యర్జునుఁ 'ఓదోదేవా! ఇదె యిందుగల' దని యసంభ్రాంతుడై పలుకుచు దనయస్త్రముచే మేదిని భేదించి, గుఱ్ఱములకు వలయు మంచినరోవరము జనింపఁ జేసెను. అయ్యది, హంసకారండవాదులుగల్గి చక్రవాకములు వెలయ విస్తీర్ణమై నిర్మలోదకము లొప్పార వికసితాంబుజము లలరఁ గూర్చ మత్స్యగణాక్షీర్ణమై లోతై మహర్షి సేవ్యమై యుండుటను గాంచి యాక్షణము దానిని సుందర్పించుటకై సారదుఁ డందులకు వచ్చెను. ఆసరోవర

మునకు శరములే స్తంభములుగను, నవియే వంశములుగను, నవియే పైగవుగను వెలయ నొకశరవేశ్తము నద్భుతముగా నతఁడు శిల్పినలఁ గల్పించెను. అందుల కాగోవిందుఁడు మేలుమేలని మెచ్చికొనియెను.” అని తెలిపి సుజయుఁడు మఱియు నిట్లనియె.

—ॐ ఆర్జునుశరవేశ్తమునకు నైనన్య మచ్చెరువొందుట ॐ—

“ఓరాజా! మహాత్ముఁడగు నక్కొంతేయునిచే నటులు జలము సృజింపఁబడుచు శత్రునైనన్యము వారింపఁబడ శరవేశ్తము కల్పింపఁ బడఁగా నపు డవ్వాసుదేవుఁడు రథముడిగి శరపీడితములైయున్న తన గుఱ్ఱముల విప్పెను. మున్నెన్నఁడును గాననియద్భుతము నారసినసిద్ధ చారణులయు, నై సిక్కులయు సాధువాదములు మెండై నిండెను. పదాతి యైన యక్కొంతేయునితో నామహారథికులు పోరాడియు నాతని వారింపఁజాలకుండుట యద్భుతముగాఁ జూపఱ్ఱెను. వెక్కు గజవాజి నైనన్యములతో రథికులనేకులు వచ్చుచుండిరిగాని యందుల కతఁ డించు కేని సంభ్రమింపఁడయ్యెను. అదియే యాతనియాధిక్యము. అప్పార్థిపు లెల్ల నప్పార్థునిపై శరములఁ గురిసిరిగాని యందుల కతఁ డించుకేని నొవ్వఁడయ్యెను. అతఁడు తనపైకివచ్చుశరశతములను, గదలను, బ్రాస ములను వచ్చినవానినన్నిటిని నదులను సాగరమువలె మ్రింగుచుండెను. మహాత్మరమగు నస్త్రవేగముచేతను, బాహుబలముచేతను నప్పార్థి వేంద్రులబాణపరంపరలనెల్ల గ్రసించుచు దాను భూమియందుండియు రథస్థులగువారినెల్ల లోభము తక్కినగుణములనువలె నివారించుచు వచ్చెను. అపు డప్పార్థవాసుదేవులవిక్రమవిశేషముల కద్భుతపడి కౌరవులును వారిని గౌరవించిరి. ఓమహారాజా! ఆమహారంగమున నప్పార్థగోవిందులు రథాశ్వములను విడుచుటకంటె లోకమున నింకేమి యద్భుతముగలదో తెలుపుము. ఆరణ్యరంగమునఁ దమయుగ్రతేజమును వెలయించు నావాసుదేవాష్టనులు మాకెల్లరకు నెంతయు భయమొద వించిరి. అర్జునుఁ డటులు స్త్రీమధ్యమునందువలె నిర్భయముగా యుద్ధ మొనర్చుచుండ నపు డవ్వాసుదేవుఁడు నగుచు శరగర్భగృహమునఁ దనయశ్వములు దొరలునట్లొనర్చి యించుకేని దొట్టువడక మనవారి నైనన్యములెల్లఁ దిలకించుచుండఁగా మఱియు వానిశ్రమయు గ్లానియు

వడంకును దీట నశ్వకర్త కుశలుండగుట వానించేర్చి హస్తకౌశలము మెఱయ వానిశల్యములను మెల్లగాఁదీసి నీటఁగఱిగి వానిని నీరుద్రావిం చెను. అటు లాకృత్యమెల్ల ముగియ స్నానపానాహారాదిదానముచే శ్రమదోలఁగియున్న యాగుఱ్ఱముల నతఁ డెప్పటివొప్పున నారఘోత్త మమునకుఁ గట్టి యర్జునుతోఁ గూడ మఱల నారథ మధిష్ఠించి వడిగా వెడలెను. అట్టి యుద్ధరంగమున నీరుద్రావినహయములతోఁ గదలిన యవ్వాసుదేవాద్భునులఁ జూచి మఱియును మనవారు చింతాక్రాంత చిత్తులైరి. ఓరాజా! అపుడు మనవా రేమిచేయఁగలరు? నిష్టార్థులు పుచ్చుచుఁ గోటలుతీసినపాములువలె నిస్సాగులై 'అయ్యో! పార్థుఁడు వెడలిపోయెనే! ఛీ! ఛీ! మనప్రయోజనమేమి?' అని వారిలోవారను కొనిరి. ఓరాజా! సకలక్షత్రియమండలము చూచుచుండఁగా నొక్క రథముతో వెడలి పిల్లలతో నాడుకొన్నట్లులు మనవారిబలమెల్ల వ్యర్థముగా నెంచి మనవారు ప్రయత్నించుచుండఁగనే యటచుచుండఁగనే వారికిఁ జిక్కక తమ పరాక్రమమును వెలయించుచు వెడలిపోయిన యక్కేళవాద్భునులఁ గాంచి మఱికొందఱు సైనికులు 'ఓయోధులారా! త్వరపడుడు. కృష్ణార్జునులను వధించుటకై త్వరపడుడు. ఈదాశార్థుఁడు మేమెల్లఁ జూచుచుండఁగా మమ్ము వంచించి సైంధవునిపైకి బరువిడుచున్న వాఁడు.' అని యటచిరి. ఓరాజా! రాజు లపుడు కొందఱు తమలోఁదా మిట్లు సంభాషించుకొనిరి. 'అహ! మున్నెన్నఁడును గానని యీయద్భుతము నారయఁగాఁ గౌరవసైన్యములును, రారాజును, ధృతరాష్ట్రుఁడును నశింతు రనవచ్చును. ఈదుర్యోధనాపరాధముచే సకల ఊత్రకులమును, నెల్లపుడమియు విలయమొందనున్నది. దాని నారాజు తెలియకున్న వాఁడు.' అని కొందఱు పలుక, మఱికొందఱు 'అయ్యో! ఉపాయ మెఱుంగక వృథాలోచనాపరఁడైన యాసుయోధనుఁ డింక యమమందిర మొందుచున్నసైంధవున కేమియొనర్పవలెనో యది యాచరించుఁగాక.' అని పలికిరి.

ఓరాజా! అటు లాభాస్కరుఁడు పడమరకు మఱల నీరుద్రావి నెమ్మదినిందినగుఱ్ఱములతో మిక్కిలి వడిగా నాసైంధవునిపై కయ్యర్జునుఁడు వెడలెను. కుశితండగు సంతకుఁడు నాఁడగి వెడలినయామహా భావఁని, మనయోధులం దెవ్వరును వారింపఁజాలరైరి. పిమ్మటనప్ప

ర్థుడు మనసైన్యమునెల్ల వెడలఁగొట్టి యానైంధపునకై ముక్కిడి మృగములను సింహమువలె యోధులనెల్లఁ బీడించెను. అటులు సైన్యమును వడిగాఁ బ్రవేశించుచు గఢాశ్వములను బ్రేరించుచు, బెగ్గురునా వెల్లనగు తనపాంచజన్యము నావాసుదేవుఁడు పూరించెను. అర్జునుఁడు తనకెదురుగావిడిచిన బాణము లాతనికి వెనుకఁబడునట్లుగాఁ దెలుపరాని వేగముతో వాయువేగములై యాతనిగుట్టములు పరువులుపెట్టసాగెను! పిదపఁ గుపితులై క్షత్రియులనేకులు, సైంధవవధావేక్షి యైయున్న యాధనంజయునిఁ దలపడిరి. సైన్యములు చెదరుచుండఁగా నాసుయోధనుఁ డపుడు వడిగా నప్పార్థునిపైకి వెడలెను. గాలిచేఁ బతాక గదల మేఘగంభీరస్వనమై ఘోరమైన కపిధ్వజముగల యాతనిరథము గాంచి యనేకులు విషణ్ణుచిత్తులైరి. అపు డెగసినధూళులచేసూర్యుఁ డావరింపఁ బడఁగా నర్జునశరపీడితులగుయోధు లావాసుదేవార్జునులఁ జూడఁజాల కుండిరి.” అని తెలిపి సంజయుఁడు మఱియు నిట్లనియె.

—ॐ దుర్యోధనుఁ డర్జునుపైకి వెడలుట ॐ—

“ఓరాజా! అటు లతిక్రమించిపోవుచున్నయావాసుదేవార్జునులఁ గాంచి భయముచే మనవారిక్షత్రియు లెవ్వరును మార్కొనక జాతీ పోయిరి. అందఱును సంరంభించి లజ్జచే బలముదెచ్చికొని వెడలియుఁ గదలనేరక యాధనంజయునుండి మఱలిరి. కోపావేశపరవశులై యప్పాం డపునిపైకి వెడలినవారు సాగరమునుండి నదులువలె మఱి నివర్తించుట లేదు. కొందఱు నిస్సారులు వేదములనుండి నాస్తికులువలె మఱియు సరకమునొంది తమకిల్బిషము ననుభవించిరి. ఆపురుషవరేణ్యు లాసైన్యమునుండి విముక్తులై రాహుముఖమునుండి వెడలినప్రభాకరులువలెఁ జూపట్టిరి. మఱియునాసేనాజాలమును జింపి, మహాజాలమును జింపి వెడలినమత్స్యములునా నపుడు గన్పట్టిరి. ఓరాజా! మిక్కిలి సమృద్ధమై భేదింప రానియాద్రోణునిసైన్యమునుండి వారు విముక్తులై యుదయించిన కాల సూర్యులను బోలియుండిరి. అటులు వారు శస్త్రాస్త్రసంకటమునుండియు సమృద్ధమునుండియుఁ దప్పించికొని, వైరులకు శస్త్రాస్త్రములచే సమృద్ధము చేయుచు, నగ్నిస్పర్శముగల్గిన మకరాస్యమునుండి విముక్తములగుపెద్ద చేనులువలె నాద్రోణునుండి తప్పి సముద్రమును మకరములువలె మన

నైన్యమును బ్రవేశించి కలతనొందింపసాగిరి. నీవుత్రులును, నీవారును, ద్రోణానీకమధ్యగతులగు కృష్ణార్జును లిడ దాటిపోజాలరని తలంచిరిగాని, వారాద్రోణుని సతిక్రమించి పోవుటను జూచి నైంధవుని జీవితమునెడ నిరాశచేసికొనిరి. ఓరాజా! ద్రోణకృతవర్షలను గృష్ణార్జునులు దప్పించుకొనలేరని నైంధవుడు చాల విశ్వసించి యుండెను. ఆశ బలవత్తరమైనదిగదా! కాని, వాని కాయాశన విఫలముగాజేసి, వారాద్రోణునియు, భోజునియు, దుస్తకములగునైన్యములను దాటి పోయిరి. అటు లతిక్రమించి ప్రజ్వలించినయగ్నులవలెనున్న యవ్యాసు దేవాష్టనులఁ జూచి మనవారు నైంధవునిజీవితముపై నిరాశచేసికొనిరి. అంత నాకృష్ణధనంజయు లానైంధవునివధమునకై నిర్భయముగా నేమేమో మాటలాడుకొనుచు 'వీడు ధార్తరాష్ట్రులగు నార్జునుమహారథుల నడుమ నుంపఁబడి నాకంటఁబడుట నిఁక వీడు నన్ను విడిపించికొనిపోఁ జాలడు. వీని కాదేవగణములతోఁ గూడినయంద్రుడు రక్షకుఁడుగా వచ్చినను, వీనిని మనము చంపుదుముగాని విడువము' అని పరస్పరము సంభాషించికొనిరి. ఓరాజా! వారటులు సంభాషించుకొనుచునే యా నైంధవు నెపుడు చూచిరో యపుడు సీతనయులెల్ల బిగ్గరగా నఱచిరి. ఓరాజా! 'డప్పిగొనిన మహాగజములు వడిగా నిర్జలప్రదేశమును దాటి నీరుద్రావి యూఱిపిల్లినట్టులును, వ్యాఘ్రసింహాదిక్రూరమృగాన్వితము లగు నడవులను బర్వతములను దాటిన వర్తకులట్టులును, వీరు ముఖ కాంతులు వెలయ నొప్పుచున్నవారు' అని తలంచి నీవారెల్లరును నాక్రోశింపసాగిరి. 'విషసర్పతుల్యుడును బ్రజ్వలితపావకాకారుఁడు నగు నాద్రోణునుండియు, మఱియుఁగల క్షత్రియులనుండియు, సాగరమునాఁడగు ద్రోణునైన్యమునుండియు వీరు విముక్తులై ఖాస్కరులు నా వెలయుచున్నవారు. ద్రోణకృతవర్షరక్షితమగు నైన్యమును గడచి వీరు సాగరమును దాటినవారువలె సంతోషయుక్తులై యున్నవారు. మఱియు నింద్రాగ్నులువలె వెలుఁగుచున్నారు. ఆభారద్వాజునిసాయక ప్రహారములచే రక్తములు స్రవింపఁ గర్ణికారములతోఁగూడిన పర్వతములునా వీరు చూపుట్టుచున్నవారు. ద్రోణుడనెడి మొసలిగలప్రాదము నుండి సర్పప్రమాదమునుండి వీరు తప్పినవారు. జ్యాఘోషమనెడిగర్జనములును, గదానిస్త్రీంశాదులనెడిమెఱుపులును గల్గినదోత్రాస్త్రమేఘము

నుండి విడివడినసూర్యచంద్రులువలె వీరు గానవచ్చుచున్నవారు. వర్షకాలమున జలవూర్ణములై మహాగ్రాహసంకులములగు నదులునాడగి యార్చురమహారథికులను దమబాహువులతోఁ దప్పించికొనినవారు. ఇవ్వాసుదేవాష్టనులు లోకప్రసిద్ధులు' అని యెల్లభూతములును దలంచెను. 'అహా! ఈ ద్రోణు నస్త్రబలమునకు విస్తితులై చేరువనున్న సైంధవునిఁ జంపునలంపుతోఁ జూచుచు లేడివైఁబడనున్న బెబ్బులులు వలె వీరున్నవారు. అటులే వీరిముఖవర్ణము గానవచ్చుచున్నది.' అని కొందఱు తలంచిరి. ఇటులు సీయోధులు సైంధవుని హతునిఁగాఁ దలంచిరి. లోహితాక్షులును, మహాబాహులునునగు కృష్ణపాండవులు గలిసి సైంధవునిఁ గాంచి సంతోషులై మఱిమఱియు సింహనాదము లొనర్పసాగిరి. ఓరాజా! పగములు పట్టుకొనినశౌరియు, గాండివధారియగు నర్జునుఁడు, సూర్యపావకులునాఁ జూపట్టిరి. ద్రోణసైన్యమునుండి విడివడిన యపార్థవాసుదేవులకు సంతోషమే యయ్యెను. వారు మఱియుఁ జేరువనే సైంధవునిఁ జూచి డేగ లామిషమును గాంచినట్లు సంతసించిరి. అటు లాసైన్యములనెల్ల నతిక్రమించిన యాకృష్ణధనంజయులఁగాంచి సైంధవ రక్షణార్థమై సీకొమరుఁడగు సుయోధనుఁడు విక్రమమువెలయ ద్రోణాబద్ధకవచుఁడై హయసంస్కారమొనర్చికొని తానొకఁడే వెడలి యక్కృష్ణాష్టనుల నతిక్రమించి యవ్వాసుదేవు నెదుర్కొనియెను. పిదప సకల సైన్యములును వాద్యములను మ్రోయించిరి. శంఖధ్వనులతోఁగూడ సింహనాదములు చెలరేగెను. అటు లాపార్థవాసుదేవులముందు నిలిచి యున్న సుయోధను నారసి మున్ను సైంధవునకు రక్షకులుగానున్నవారును, బావకతుల్యులై యుత్సాహమునొందిరి. ఓరాజా! అటులు పరివారముతోఁగూడఁ దమ్మతిక్రమించిన సుయోధనునిఁ గాంచి తత్కాలానుకూలముగా వాసుదేవుఁ డాయద్దునుతో నిట్లు తెలిపెను.

—ॐ దుర్యోధనుఁ డద్దునుతో దంభములాడుట ॥—

'ఓయద్దునా! మనల నతిక్రమించినచ్చిన యీసుయోధనునిఁ గాంచితివా? ఇది యెంతయు నద్భుతముగా నున్నదే! వీని కీడగురథికుఁ డెవ్వఁడు? ఓపార్థా! వీఁడు కృతాస్త్రుఁడును యుద్ధగర్వితుఁ డైనవాఁడు. వీనిభాణములు మిక్కిలి దూరముగాఁ బోవును. మఱియు సుఖముగాఁ

బెరిగినవాడయ్యును వృథావృత్తిచే చిత్తయోగియై మహాబలుడగుచు
 మహారథుల మెప్పుకొనినవాడు. మఱియు రితఁ జెల్లపుడును మిమ్ము
 ద్వేషించుచుండును. ఇట్టిపీడితో నీపుడు యుద్ధము సంభవించుట
 సుకృతకాలమని తలంతును. ఇపుడు వైంధవుఁ డొడ్డుగా మజల పీడితో
 నీకు ద్యూతము సంభవించెను. జయపరాజయము లెట్లుండునో? చిర
 కాలమునుండి వీరివైఁగలక్రొవవిధము నిపుడు క్రక్కుము. వీడే
 మీపాండవుల యన్ధములకెల్ల మూలమైనవాడు. అట్టిదుష్టుఁ డిపుడు
 నీకార్యము సఫలమగునట్లుగా నీకు లభించెను. గాఢ్యాపేక్షియగు
 నీతఁడు నీతో యుద్ధమున కేల వచ్చెనో? దైవవశముగా వీడు నీబాణ
 గోచరుడయ్యెను. వీని నెటులేని జంపితివా మహాద్ధములెల్లఁ గట్టె
 క్కును. విశ్వరథమదమత్తుడగుట నెన్నఁడును గడ్డుసఖము లెటుగవి
 వాడై వీడు నీపరాక్రమమునిధము చేలియక యిట్లు వచ్చెను. ఓపార్థా!
 సురాసురమానవులగల మూఁడులోకములును నిన్ను జయింప నుత్స
 ఘింపవుగదా! ఈసుయోధుఁడొక్కఁడును నీకేహటి? ఓయీ!
 పుణ్యవశమున వీడు నీరథముచేరువకుఁ జేరినవాడు. ఓమహాబాహూ!
 నీవు వీని నాపురందరుఁడు వృత్తునివలెఁ దెగటాన్పుము. వీడు మీయ
 న్ధములకుఁగా విక్రమించుచుండువాడు. వీడే ద్యూతమున ధర్మజుని
 వంచించెను. ఓమానథనా! వీడొనర్చినకూరకృత్యములు పెక్కైయున్న
 యని. ఏపాపమెటుగని మీవైఁబాఁబుధిగల్గి యనివార్కుండై న్వేచ్ఛా
 సంచారియై కుపితుఁడై ప్రవర్తించినవీనిని బూజ్యమైన యుద్ధబుధిఁజేసి,
 వేతేమియుఁ జింతింపక వడిగా సంహరింపుము. ఓపాండవా! వీడువంచ
 నచే మీరాజ్యము నపహరించుటయు, మీవనవాసమును ద్రోపదీ
 పరాభవమును దలంచి, నీవిక్రమమువెలయ దైవవశముగా నీబాణముల
 పాలఁబడిన వీనిని దూలింపుము. కార్యప్రతిఘాతమునకై వీడిట్లు దైవ
 వశముగాఁ బ్రయత్నించుచున్నవాడు. నీతో వీడు యుద్ధముచేయ
 సంకల్పించుటయు దైవలబ్ధమే! ఓపార్థా! మనము కోరకుండఁగనే మన
 కోర్కులన్నియు సఫలములయ్యెను. కావునఁ గులాధముడగు నీధార్మ
 రాష్ట్ర సీరణరంగమునఁ జంపుము. మున్నాదేవాసురయుద్ధమున నిం
 ద్రుఁడు జంభునిఁ జంపుట నిపు డీవు తలపింపవలయును. ఓయీ! నీవిపుడు
 వీనిని జంపితివేని వీనినైన న్య మరాధమై చెడును. మన యీవైరమున

కిపు డవబృథన్నాన మగుఁగాక. దురాత్ములకు మూలమగు వీనిని జంపుము.'

ఓరాజా! అపు డజ్ఞుఁడది తనకుఁ గర్తవ్యముగా నెంచి 'ఓదేవా! తక్కినదెల్ల నిరాకరించి యాసుయోధనుఁడున్నచోటికి వెడలుము. వీఁడు చిరకాలము మారాజ్యమును నిష్కంటకముగా ననుభవించినవాఁడు. ఈరణమున విక్రమించి వీనితలఁ దెగనేయువాఁడను. ఓమాధవా! రజస్వలయైయున్న యాద్రోపదికొప్పవట్టి యీడ్చినయప్పటి యాయొప్పులాడి పరిక్షేళమునకుఁ బ్రతీకార మొనర్చువాఁడనై వీని నిదెచంపెదను.' అని పలుకుచు వారిరువురు సుత్సాహమడర, సుత్తమములగు తమతెల్లగుఱ్ఱముల నాసుయోధనుఁ జేరఁ బోనిచ్చిరి. ఓరాజా! వారిసమీపమును జేరి నీకుమారుఁడు తనకపుడు గొప్పభయము ప్రాప్తించినను జడియకుండెను. ఆకర్మోధనునిదైర్యమున కండలి ఓత్తియు లాతని గౌరవించిరి. అటు లక్ష్మేశవార్జనుల నెదురించి నివారించుట సామాన్యమా? విదప నీవారిసకలనై న్యములందు గొప్పనాదముపుతిల్లెను. అటులు భయంకరమై జరులనాదము ప్రసర్తిల్లుఁడు, సుయోధనుఁ డపు డజ్ఞునునిఁ దలపడి నివారించెను. ధనుర్ధరుఁడగు నీచుత్తుఁ డటులు తన్ను వారింప నర్జునుఁ డాతనివై సంరంభించెను. అటులు సంరంభులైనయాదుర్మోధనధనంజయుల నారసి, భీకరాకారులై ధారుణీమతులెల్లరును నెల్లెడలఁ జొట్టికొనియుండిరి. ఓరాజా! సంరంభించినపార్థుని వాసుదేవునిఁ జూచి, యాసుయోధనుఁడు నగుచు యుద్ధమున కాహ్వానించెను. అందుల కవ్వాసుదేవాజ్ఞనులు సంతృప్తులై సింహనాదములొనర్చి, శంఖములను బూరించిరి. అటు లుత్సాహపూరితులై యున్న వారిరువుర నారసి, యక్కరవేయులెల్లరును, నీతనయుని జీవితమునెడ నిరాశులై యుండిరి. మఱికొందఱు కౌరవులు సుయోధనుని వైశ్వానరముఖమున హోమముచేయఁబడినవానిఁగాఁ దలంచి శోకించిరి. అటులే నీయోధులు, ప్రహృష్టమానసులై యున్న యాకృష్ణార్జునులఁ గాంచి భయపడితులై 'అయ్యో! రాజు హతుఁడయ్యెను, హతుఁడయ్యెను.' అని యఱచిరి. ఆజనులఘోషమును విని నీతనయుఁడు 'ఓయోధులారా! జడియకుఁడు. నే నిదె కృష్ణార్జునుల మృత్యుముఖగతులఁ జేయుచున్న వాఁడను.' అని పలికి జయాపేక్షియై సంరంభమడర,

సదంభముగా నర్జునుతో 'ఓపార్థా! నీవు నేర్చికొనిన దైవమానుషాస్త్ర శస్త్రముల నిపుడు నావై వడిగాఁ జూపుము. నీవు పాండువకు జనించితి వేని నీబలపరాక్రమములను నావైఁ జూపుమవు. అటులే కేశపునిశక్తి యుఁ జూపఁబడుఁగాక. నీపౌరుష మెట్టిదో వడిగా నిపుడు చూపుము. నేను లేనిచోట నీవెన్నేనికృత్యములఁ జేసితివని చెల్పుచుందురు. న్యూమి సత్కారయుక్తములుగా వానినెల్ల నిందుఁ జూపుము.' అని పలికె" నని తెలిపి సంజయుఁడు మఱియు ని ట్లనియె.

— దుర్యోధనుఁ డర్జునుతోఁ బోరి యోధుట —

"ఓయాంబికేయా! ఆసుయోధనుఁ డిట్లు పలికి మర్క ఛేదకములగు మూఁడువాఁడికోలలచే నాయర్జును నొప్పించి, నాల్గునారాచముల గుఱ్ఱములఁగొట్టి, వాసుదేవునిఁ బదిబాణములచే వక్షమునొప్పించి, మఱియు నాతనిమునికోల నొకభల్లముచేఁ దెగనేసి పుడమిఁ బడఁద్రోసెను. అంత నర్జునుఁడు జాగరూకుడై చిత్రపుంఖములును, శిలాశితములునగు పదు నాల్గునారసములచే వడిగా నాసుయోధనుని నొప్పించెనుగాని, యవి యాతనికవచమును నాటికొనక జాఱిపోయెను. అవి యటులునిష్ఫలము లగుట నాలోకించి, మఱియు నప్పార్థుఁడు పదునాల్గుతీవ్ర బాణములను బ్రయోగించెనుగాని, యవియు నాతనికవచమునుండి జాఱిపోయెను. అటు లిరువదెన్నిదిబాణములు తీవ్రముగాఁ బ్రయుక్తములయ్యు నిష్ఫలములగుటఁ జూచి, కృష్ణుఁ డయర్జునుతో 'ఓపార్థా! ఎన్నఁడునుజూడని దిపుడు చూచుచున్నవాడను. నీవు ప్రయోగించినబాణములు శిలా ప్రసారమును బోలునవిగదా! అవి యిపు డిట్లు వర్షములయ్యెనే! ఓ యర్జునా! నీగాండీవబలము తగ్గెనా? లేక నీచేతిలావు తప్పెనా? లేక వెనుకటి నీభుజములబలము చెడెనా? లేక నీ వీశత్రునితోఁ గలిసినవేళ యిట్టిదా? అటులుగాక యిది తగు కాలముగాదా? తెలుపుము. ఓపార్థా! నీ యీవర్షములై నశరముల నారసి నాకెంతయు నాశ్చర్య మొదవు చున్నదే! నీబాణములన్ననో వజ్రతుల్యములై పిడుగులై ఘోరములై వైరులమేను లుచ్చిపోయెడివి గాదే? అట్టి నీయమోఘబాణము లిప్ప ట్టునఁ బనిచేయకుండుట కేమి యీవిడంబన?' అని ప్రశ్నించెను. అది విని యర్జునుఁడు 'ఓకృష్ణా! ద్రోణుఁడు తనబుద్ధి యీధార్తరాష్ట్ర

నందుఁ జూనిపెను. ఆతః డిచ్చినయిక్కవచధారణయే నాయస్త్రముల కభేద్యమై యున్నయది. ఇక్కవచధారణయందే లోకమెల్ల నంతర్హిత మైయున్నది. దీని నాద్రోణుఁ డొకఁడే తెలియును. నే నాతనివలనఁ గొంటిని. ఇక్కవచము బాణములచే నెట్లును భేదింపవలనుపడదు. ఓగోవిందా! దీని నాయుండ్రుఁడు తనవజ్రాయుధముచేనైన భేదింపఁజాలడు. ఓకృష్ణా! నీ వెఱింగియు నెఱుంగనట్లు నన్నుఁ బ్రశ్నించి మోహపెట్టుచున్నాడవేమి? ఓకేశవా! మూఁడు లోకములందును, భూతభవిష్యద్వర్తమానములం దేదియేని నీవెఱుంగనిది యుండునా? ఓమధుసూదనా! నీకువలె నిది మతెవ్వరికిని దెలియదు సుమీ! ఓకృష్ణా! ఈసుయోధనుఁడు ద్రోణునిచే విహితమగు నిక్కవచధారణను గ్రహించి నిర్భయుడై కదలక నిలిచియున్నవాఁడు. ఓమాధవా! వీఁడాఁడుదివలె నీకవచమును ధరించేనేగాని యిందేమి యుంచఁబడెనో యది వీనికిఁ దెలియదు. ఓజనాద్దనా! ఇదె చూడుము. నాబాహుబలమును ధనుర్బలమును జూపుచున్నాడను. వీఁ డీకవచముచే రక్షింపఁబడియున్న నిదె వీని నోడించుచున్నవాడను. దీనినాఁ దేవేశుఁ డంగిరసున కొసంగెను. వానినుండి బృహస్పతికిని, వానినుండి యుండ్రునకును నిది లభమయ్యెను. ఆయుండ్రుఁడు సుసంగ్రహముగా నాకు దీని నొసఁగెను. ఈమహాకవచమే బ్రహ్మచేనిర్నింపఁబడి దైవకృతమగునేని నాబాణముచే హతుఁడగు నీదుర్బుద్ధిని రక్షింపకుండుఁగాక.' అని పలికి యతఁడు బాణముల నభిమంత్రించి ప్రయోగించునంతలో వాని నాద్రోణపుత్రుఁడగునశ్వత్థామ సర్వాస్త్రఘాతీయగు నస్త్రముచే ఖండించెను. అటులు దూరమునుండియే బ్రహ్మవాదియగు నశ్వత్థామచే ఖండింపఁబడిన యాబాణములవిధ మెఱిగి విస్మితుడై, యప్పార్థుఁ డవ్వాసుదేవునితో 'దేవా! నా యాయస్త్రము మఱియొకమాటు ప్రయోగింపఁదగనిది. ఒకపుడు మఱియుఁ బ్రయోగించితిరా! యది నన్నును నాబలమును జెఱుచును.' అని పలుకునంతలో సుయోధనుఁడు తొవ్విదితొవ్విదిబాణములచే నవ్వాసుదేవార్జునుల నొప్పించి, మఱియు వారిని శరవర్షమున ముంచెను. అందులకు మనవారందఱు నానందమొంది సింహనాదములను వాదిత్రనినాదములను గావించిరి. పిదపఁ గుపితుడై యప్పార్థుఁడు పెదవులఁ దడుపుచు, గవచరక్షితమగు నాసుయోధనునంగము

లను గుఱిసేయక, సుప్రయుక్తములగు తీవ్రబాణములచే వానిగుఱ్ఱములమేనొల్చి పార్జిసారథుల నిరువురఁ జీల్చి, విల్లు డుల్చి, హస్తావాహము రాల్చి, యాతనిరథమును దొల్చుట కారంభించెను. అటులతఁడాసుయోధను విరథునొనర్చి రెండు తీవ్రబాణములచే వానిపాణితలముల నొప్పించెను. అపు డప్పురమధనుర్ధరుడగుసుయోధనుఁ డట్టికష్టదశ నొందియుండుట నారసి, ధనంజయశరార్ధితుడగు నాతనిఁ గాపాడువారై, వేలకొలది రథములతోడను, గజాశ్వములతోడను, బదాతులతోడను, రథకుల నేకు లాధనంజయునిఁ జొట్టుకొనిరి. అపుడు గోవిందార్జునులును, వారిరథమును, గానరాకుండ మనవారిజనసమూహమును నస్త్రవర్షమును నావరించియుండెను. అంత నయ్యర్జునుఁడు దనయస్త్రబలముచే మన నైనయమును ఖేదింప, నపుడు వందలకొలదిరథములు నేల్లులును వికలాంగములై నేలఁ గూలెను. వారటులు హతులును, హన్యమానులు నగుచున్నను నాతనివిడువక చుట్టియుండ, నతఁ డొకక్రోశముమేర నలుగెలంకులవారిచే నావరింపఁబడియుండెను. అపు డవ్వాసుదేవుఁ డద్దునుతో 'ఓపార్థా! నీవు మిక్కిలిగా, ధనుష్ఠాంకార మొనరింపుము. నేను బాంచజన్యమొత్తెదను.' అని పలుక విని యతఁ డట్లు ధనుష్ఠాంకార మొనర్చి వైరులఁ దునుమాడఁజొచ్చెను. కేశవుఁడును బలవత్తరముగాఁ బాంచజన్యమును బూరించెను. అపు డాతనియొడలు ధూళిబ్రుంగి మేనెల్లఁ జెమర్చెను. అతనిశంఖనినాదముచేతను, గాంధీనిస్వనము చేతను, బలవంతులును, బలహీనులునుగూడఁ బుడమిఁబడిరి. అటులు మనవారిచే విముక్తమగువారిరథము గాలిచేఁ దొలఁగిన మేఘమువలెఁ దొలఁగెను. పిదప నైంధవరక్షకులును వారి ననుసరించియున్నవారును గుఱితులై యపార్ధునిఁ గవిసి, సింహనాదములొనర్చుచుఁ బుడమిని వడఁకించిరి. శంఖారావమిశ్రితములగు బాణశబ్దములను బ్రాదుర్భవింపఁజేసిరి. నీవారిలో జనించిన ఘోరమగు నాదమును విని వాసుదేవార్జునులును దమశంఖములఁ బూరించిరి. ఓరాజా! ఆశంఖముల గొప్పనినాదముచే, కైలార్ణవద్వీపపాతాళములతోఁగూడఁ బుడమి వడంకెను. ఓభరతశ్రేష్ఠా! ఆచప్పుడు సకలదిశల నిండి, యక్కురుపాండవబలమునఁ బ్రతిధ్వనులు వెడలెను. అచ్చో నాకృష్ణధనంజయులఁ గాంచి మనవారు త్వరపడుచు

సంభ్రమము నొందందొడంగిరి. పిదప నక్కష్టార్జునులును నీవారినారసి సన్నద్ధులై కోపమడర వారి నెదుర్కొనిరి. అది యెంతయు నద్భుతముగాఁ జూపఁజెను.” అని తెలిపి సంజయుఁడు మఱియు నిట్లనియె.

— సుకులయుద్ధము ౨ —

“ఓగాజా! సువర్ణచిత్రితములు, వ్యాసుచర్తావృతములు నైధ్వని గల్గినమహారథములతో వెడలి, బంగారుపిడుగుగల్గి చూడనలవిగాక గొప్పనాదములఁజేయుచున్న కార్తవీరములు ధరించి, గుఱ్ఱములను హెచ్చరించి, భూరిశ్రవుఁడు, శలుఁడు, కర్ణుఁడు, వృషసేనుఁడు, సైంధవుఁడు, కృపుఁడు, శల్యుఁడు, ద్రోణపుత్రుఁడు ననియెడి యెనమండ్రు మహారథికులు, నాకసమును ద్రావువారువలె భీకరులై హేమచంద్రకములగు కవచముల ధరించి, యెంతయు దశదిశల విరాజిల్లఁజేసిరి. మఱియు వారు త్రమాశ్వములు గలరథములతో మనసుయోధను రక్షించువారై ధనంజయు నావరించి, శంఖములను బూరించి, పృథివ్యాకాశములను, సాగరమును ధ్వనులచే నిండఁజేసిరి. అటులే వాసుదేవార్జునులును తమశంఖములను బూరించిరి. ఆదేవదత్తపాంచజన్యములనినాదము భూమ్యాకాశములను బూరించెను. అటు లామహానాదము దారుణమై, భీరువులకు భయజనకమై శూరులకు హర్షవర్ధనమైయుండ, మఱియు ఖేరీమృదంగాదులు మ్రోయింపబడ, దుర్యోధనుహితము గోరువారెల్లరును నాహూతులైరి. వా రానినాదమును విని కుపితులై శంఖములను బూరించి, యవ్వాసుదేవార్జునులఁ బ్రతీకరించుచుండిరి. పిదప సుయోధనుఁడును నాయెనమండ్రురథికులును, సైంధవుని రక్షించుటకుఁగాఁ బొండవమధ్యము నావరించిరి. అపుడు ద్రోణతనయుఁడవ్వాసుదేవుని డెబ్బదిమూఁడుబాణములచే నొప్పించెను. అటులే యర్జునుని మూఁడుభల్లములచేతను, నాతనిగుఱ్ఱముల నైదింటి చేతను నొప్పించెను. అర్జునుఁ డాయశ్వత్థామ నాటుబాణములచే నొప్పించెను. అటులే మఱియుఁ గర్ణుని బదింటను, వృషసేనుని మూడింటను గొట్టి, శల్యుని ముప్పియందుండఁగనే శరచాపములను భేదించెను. శల్యుఁడు చేతొక విల్లుగొని పొండవు నొప్పించెను. మఱియు భూరిశ్రవుఁడు మూడిటను, కర్ణుఁడు ముప్పది రెండిటను, వృషసేనుఁ డెండిటను, సైంధవుఁడు డెబ్బది

మూడింటను, గృపుడు పదింటను, శల్యుడు పదింటను నప్పార్థుని నొప్పించిరి. పిదప నశ్వత్థామ యటువదిబాణములచే నర్జునుఁ బ్రహరించి, మఱియు వాసుదేవు నిరువదింటను, నర్జును నైదిటను గొట్టఁ, బరిహాస మొనర్చుచు, నర్జునుఁడు తనపాణిలాఘవ మేర్పడ వారి నెల్లఁ గొట్టు వాఁడై కర్ణునిఁ బండ్రిండింటను, వృషసేనుని మూడింటను గొట్టి, మఱి శల్యుని శరచాపములు దెగునట్లుగా ముష్టిప్రదేశమును నొప్పించి, భూరి శ్రవుని మూడిట నొప్పించి, శలునిఁ బదిటఁ బ్రహరించి, ద్రాణి నెనిమిదిట నొవ్వనేసి, కృపు నిరువదైదింటను, సైంధవుని నూటింటను నొప్పించుటయెగాక, మఱియు నశ్వత్థామను డెబ్బదిబాణములచే నోనాట నేసెను. అపుడు భూరిశ్రవుడు కుపితుఁడై యవ్వాసుదేవు మునికోల నఱికి, మఱియు నర్జును డెబ్బదిమూఁడుబాణములచే గొట్టెను. పిదపఁ దీవ్రములగు నూటుబాణములచే బెనుగాలి మబ్బులనువలె వడిగా నర్జునుఁడు వానిని నివారించెను.” అని తెలుప విని ధృతరాష్ట్రుఁ డిట్లనియె.

— ధ్వజపర్వము ౨౭ —

“ఓసంజయా! బహువిధాకారములై శోభావహములగు మా వారియుఁ బాండవులయు ధ్వజములవిధమును దెల్పుము.”

అది విని సంజయుఁడు “ఓరాజా! మహాత్ములగు నక్కురుపాండవులధ్వజముల రూపమువిధమును వర్ణమును నామములను దెలిపెదను వినుము. ఆరథికివరులరథములందున్న వివిధధ్వజములు ప్రజ్వలితాగ్నులు వలెఁ గానవచ్చెను. సువర్ణమయములై సువర్ణభూషణాలంకృతములై, మేరువు సువర్ణశృంగములువలె నయ్యివి చూపట్టెను. అయ్యివి నానా వర్ణములై పతాకలచే నావృతములై యెల్లెడల నావరించియుండెను. ఆధ్వజములందలి పతాకలు గాలిచే గదలుచు, రంగమధ్వజమున నాట్య మాడువేశ్యలువలెఁ గానవచ్చెను. ఇంద్రాయుధతుల్యములై పతాకలు గదలుచు, రథికులమహారథములను విరాజిల్లజేయుచుండెను. సింహ లాంగూలమును, భయంకిరముఖమునునగు వానరధ్వజ మాసంగ్రామ మున ధనంజయుని శోభిల్లజేయుచుండెను. ఓరాజా! అట్టి వానరముతోఁ గూడి పతాకాలంకృతమైన యాగాండివధరునిధ్వజము మనసై న్యము లకు వెఱపుగొలుపనాగెను. అటులే సింహలాంగూలచిహ్నితమై సూర్య

సన్నిభమగు నశ్వత్థాను ధ్వజాగ్రమును గాంచితిమి. సువర్ణమయమై యింద్రధ్వజమునాడగు నాతనికేతనము గాలిచేఁ దూగాడుచుఁ గౌరవుల కానందకరమైయుండెను. హేమమయమై హస్తీకక్ష్యగలిగి కాంచన పతాక వెలయుఁ బుష్పమాలాలంకృతమై కర్ణానిధ్వజ మాకసుగును బూరించునదై యుద్ధరంగమునఁ జూపట్టెను. పాండవాచార్యుఁడును దపస్వియు బ్రాహ్మణోత్తముఁడునగు కృపునిధ్వజము రథమధ్వజమున, వాయుసమీరితమై గంతులువైచునదివలె వెలయుచు, గోవృషచిహ్న తమై చూపట్టెను. కాంచనమణితమయమై వృషనేనునిధ్వజము మయూరచిహ్న తమై యుండెను. మఱియు నది మాటలాడునదివలె నైన్యాగ్రమును వెలయించుచు, మయూరవాహనుఁడగు కుమార స్వామిని దలపించుచు విరాజిల్లెను. మద్రరాజగుశలునిని ధ్వజాగ్రమున సువర్ణమయమగునీతాప్రతిమ యలరుచుండెను. అది యాతనిరథము నాశ్రయించి సర్వబీజనిరూఢయగు నీతవలె వెలయుచుండెను. రాజత వరాహచిహ్న తమై నైంధ్రపునిధ్వజ మెంతయు నలరుచుండెను ఆరాజత కేతువుచే నతఁడు మున్ను దేవాసురయుద్ధమున సూర్యుఁడువలె విరాజిల్లుచుండెను. యజ్ఞశీలుఁడగుభూరిశ్రవుని యూపధ్వజము సూర్యుని వలెవెలయుచుండెను. అందు సోముఁడుండెను. ఆయావము మఖోత్తమ మగు రాజసూయమునందలి యున్నతమగు యూపమువలె నలరుచుండెను. ఓరాజా! శలునకు రాజతమగుగజము చిహ్నముగాఁ గాంచన మయూరములచేఁ జిత్రింపఁబడిన కేతువుగల్గి నైన్యమును శోభిల్లఁ జేసెను. ఇంద్రునినైన్యమునకుఁగల శ్వేతమహానాగమువలె మణిమయ మగుసర్పము సుయోధనునిధ్వజమునకు చిహ్నమైయుండెను. ఓరాజా! నీతనయునిధ్వజమున వందలకొలది మువ్వలచప్పు డెంతయుఁ జిత్తమై యుండెను. నినైన్యమున నీతోమ్మిదియే యుత్తమధ్వజములు అవియే యుగాంతసూర్యతుల్యములై నైన్యమునెల్ల వెలయింపఁజేయుచుండెను. పదియవది మహాకపిగలయర్జునునిధ్వజము. దానిచే నతఁడు వహ్నిచే హేమవన్నగమువలె వెలయుచుండెను. పిదపఁ జిత్తములును, శుభ్రములును, మహాత్తరములునగు కార్దుకములును బూని మనవారిమహారథులర్జునునిపై వెడలిరి. ఆటలే పార్థుఁడును వైరినివాళికరమగు ధనువు బూనియుండెను. ఓరాజా! ఇదియెల్ల నీదుర్ంత్రమ మైయున్నది.

నీవొనర్చినతప్పుచే నిప్పుడమింగలరాజులకెల్ల ముప్పువాటిల్లెను. నానా దిశలనుండి పిలువబడి గజాశ్వములతో నశించుచున్నవారు. ఓధృత రాష్ట్ర! అటులు గర్జించుదుర్యోధనాడులగు వీరులకును, బాండవోత్తముడగు నర్జునునకును నపుడు గొప్పనిరోధము జరిగెను. అచోష్ఠ గృష్ణ సారథియగు విశ్వచ్ఛుర డెంతయు నమ్మతముగా వారెల్లరతోడ నొకడే పోరాడెను. మఱియు నతడు నిర్భయముడై గాండివము ద్రిప్పుచు జగీషగల్గి జయద్రథుని జంపువాడై, వేలకొలది శరపరంపరల గురియుచు, నీవారియోధులనెల్ల గానరాకుండజేసెను. పిమ్మట నమృహారథులెల్లరును గూడి యప్పొద్దునిసాయకసమూహముచే గప్పి గానరాకుండజేసిరి. అటు లాపురుషసింహులచే నయ్యగ్జును డావృతుడై యుండ నపుడైనై న్యమున గొప్పనాచ ముష్కించెను,” అని తెలుప విని సంజయునితో ధృతరాష్ట్రు డిట్లనియె.

—ॐ ధర్మజుడు ద్రోణున కొడి పాటిపోవుట —

“ఓసంజయా! ఆధనంజయుడు నైంధవుని సమీపింపగా, నక్కడ నక్కొరవులతోఁ గూడియున్న భారద్వాజునకును బాంఛాలురకును నేమిజరిగెను?”

అది విని సంజయుఁ డోరాజా! అపు డపరాహ్లామగుడు ఘోర సంగ్రామ మారంభమయ్యెను. కురుపాంఛాలురకు ద్రోణుడుద్యూతము జరిగించెను. వాని కతడే ద్యూతపేతువగు వణమయ్యెను. పాంఛాలురుత్సాహమడర ద్రోణుని జంపువారై గర్జించుచు, శరవర్షము నాతనిపైఁ గురిసిరి. అపు డదృఢతమగు సంకులనమరమయ్యెను. పాండవులతోఁగూడ నప్పాంఛాలు రెల్లరు నాద్రోణునిసమీపించి యాతనినైనై న్యమును భేదించుచు, మహాస్త్రప్రదర్శన మొనర్చిరి. అపుడప్పాండవయోధులు ద్రోణునిరథముఁజేరి పోరాడుచుండ, కైకయరథికుండగు బృహత్ తుండ నగుచు, బిడుగులువోని తీవ్రబాణములను వేలకొలది విడుచుచుండ, నాతని క్షేమధూర్తి మార్కొనియెను. పిదప నటులే శరపరంపరలగురియుచు, బలవత్తుండైన చేదిరాజగు ధృష్టకేతువు మహేంద్రుడు శంబరునిపైవలె వెడలఁ దనపై కీవచ్చు నాతనిఁగాంచి వీరధన్యుడాతని మార్కొనియె. జిగీషువై వెడలిసమహారాజగు యుధిష్ఠిరుని

ద్రోణుడు నివారించెను. యుద్ధకుశలుడై పరాక్రమించు విక్రమశాలి
యగు నకులుని, సీతనయుడగు వికష్టుడు మార్కొనియెను. అటులే
వెడలిన సహదేవుని దుర్ముఖుడు తలవడి యనేకశరసహస్రములను గురి
పించెను. సాత్యకిని వ్యాఘ్రదత్తుఁ డెదుర్కొనియెను. పురుషసింహు
లగుద్రాపదేయులను భూరిశ్రవుడు మార్కొనియెను. అపుడు కుపి
తుడై యున్న భీముని భీమహాపుండ్ర మహారథుడగు నలంబుసుడు తల
వడియెను. ఓరాజా! ఆరాజరాక్షసులకు మున్ను రామ రావణులకువలె
ఘోరమగుయుద్ధము జరిగెను. అంత నయ్యుధిష్ఠిరుడు. గట్టిగాఁ దివిచి
వైచిన తొంబదిబాణములచే నెల్లమర్తములు నాట నొప్పింప ద్రోణు
డాతని నిరుపదిబాణములచే వక్షమునఁ గొట్టెను. ఓరాజా! ధర్మజు
ప్రహరములకుఁ గుపితుడై యతఁడు మఱియు నిరుపదిబాణములచే
సూతధ్వజాశ్వములను గొట్టెను. అటు లెల్లధనుర్ధరులు చూచుచుం
డఁగా నాద్రోణు డావిధముగా విడిచినబాణముల నాధర్మజుడు తన
హస్తలాఘవమును జూపుచు నివారించెను. పిదప ద్రోణుడు కోపమడర
నాయుధిష్ఠిరునిధనువు దునుమాడి, మఱియు వడిగా ననేకశరసహస్ర
ములచే నాతనిమేనెల్ల నింపి, యదృశ్యునిగా జేయఁజూచి సర్వభూత
ములు నతఁడు హతుడయ్యెననియే తలంచెను. మఱికొందఱు పరాఙ్ము
ఖుడయ్యెనని యూహించిరి. ఓరాజా! అటు లాధర్మజుడు పరమదుర
వస్థనొంది, తునిగినయాధనువు విడిచి వేగముగల వేటొకవిల్లువూని
యాద్రోణప్రయుక్తములగుసాయకములను ఖండించెను. అది మా
కెంతయు నద్భుతమయ్యెను. ఓరాజా! అటు లాయుధిష్ఠిరు డాద్రోణ
బాణములఁ దునిమి, కోపారుణితాత్ముడై, పర్వతములను నై తముఁ
జేల్చుదగినట్టియు, సువర్ణదండముగల్గి మహాఘోరమై యెనిమిదిగంటలు
గల్గి, భయప్రదమగు నొకశక్తి నాద్రోణునిపై వైవ నెత్తి సింహనాద
మొనర్చి, దానిచే సకలభూతములకును వెఱపుగల్గించెను. ఆరణరంగము
నటులు ధర్మరాజుచే నెత్తఁబడినయాశక్తిని గాంచి సర్వభూతములును
ద్రోణునకు స్వస్తియగుఁగాక యని పలికెను. అపు డది యాధర్మజభుజ
విముక్తమై పొరవిడిచిన పామువోలె వెడలి, యాకసమును దెసలనుఁ
బ్రజ్వలించుజేయుచు, నాద్రోణునిఁజేరి నోరు తెఱచినపామువోలె నుండ,
దాని నాతఁడు గాంచి, వడిగా బ్రహ్మాస్త్రమును బ్రాదుర్భవింపఁజేసెను.

అది యాధర్మజునిశక్తిని బూడిదచేసి, యాతనిరథముపైకి వడిగా వెడల నపు డాతడు తన బ్రహ్మాస్త్రముచే దానిని నివారించెను. అంత నాయుధి స్థిరుఁడు మఱియు నాద్రోణు నైదుబాణములచే నొప్పించి, యొకఱుర ప్రముచే ధనువు ఖండింప, ద్రోణుఁడు వేటొకవిల్లుపూనక యొకగద నా ధర్మజునిపై విసరెను. అపుడు తనపైకివచ్చు నాగదను జూచి యాధర్మ జుఁడు తాను నొకగదను బూని, దాని నాతనిపై విసరెను. ఆరెండు గదలును పరస్పరముఁజేరి సంఘర్షముచే నగ్ని జనింపఁ బుడమిని బడియెను. పిదప ద్రోణుఁ డెంతయుఁ గుపితుఁడై నాల్గుతీవ్రనారాచములచే యుధి స్థిరునశ్వములఁ గొట్టి, యొకభల్లముచే నింద్రధ్వజతుల్యమగు నాతని ధనువు దునుమాడి, మఱియు ధ్వజము నొకబాణముచే ద్రుంచి, మూడుబాణములచే నొప్పించెను. భగ్నశ్వమైనరథమునుండి యెగిరి యాధర్మజుఁడు విగతాయుధుఁడై చేతులు మీఁదికెత్తి నిలువఁబడి యుండెను. విరఘుఁడై విశేషించి విగతాయుధుఁడైన యాధర్మజు నారసి, యాభారద్వాజుఁ డాతనినై న్యములుమూర్ఖిల్ల శరపరంపరలఁగురియుచు, భయంకరమగుసింహము లేడినివలె నాతనిఁ దఱిమెను. అమిత్రఘాతీ యగు నాద్రోణుఁ డటు లాధర్మజునిఁ దఱుమఁ జూచినపాండవులందు హాహాకారములు జనించెను. ఓరాజా! 'రాజు పట్టువడియె. రాజు పట్టు వడియె.' అనియెడిమహాశబ్దము పాండవనై న్యమున జనించెను. పిదప నయ్యుధిస్థిరుఁడు వడిగా సహదేవునిరథ మధిరోపించి వడిగలగుఱ్ఱ ములచే వెడలిపోయెను." అని తెలిపి సంజయుఁడు మఱియు నిట్లనియె.

— సాత్యకి వ్యాఘ్రదత్తునితోఁ బోరుట —

“ఓరాజా! ధృఢవిక్రముఁడై వెడలినకేకయుండగు బృహత్తు త్తుని క్షేమధూర్తి తలపడి వక్షమున నాతనిఁ దీవ్రసాయకముల నొప్పింప, బృహత్తుత్తుఁడును, ద్రోణునై న్యమును భేదించువాఁడై యా క్షేమధూర్తిని వడిగాఁ గొట్టెను. అంత నాక్షేమధూర్తి కుపితుఁడై మహాత్తుఁడగు కేకయునిధను వొకభల్లముచే ఖండించి, మఱియు నొక బాణముచే వడిగాఁ గొట్టి నొప్పించెను. అంత బృహత్తుత్తుఁడును వేటొకవిల్లుపూని నగుచు మహారథుండగు నాక్షేమధూర్తిని, రథాశ్వ సూతరహితునిగా నొనర్చి, మఱియు నొకపచ్చనితీవ్రభల్లముచే వాని

మేనినుండి ప్రజ్వలితకుండలమగుతలను దెగనేసెను. అటులు దెగిన వాని తల జుట్టువ్రేలాడఁ, గిరిటముతోఁ బుడమిబడి యాకసమునుండి రాలిన నత్త. త్రమువలె నెంతయుఁ బ్రకాశించెను. అంత నామహారథుడగు బృహత్పత్నీశుఁడు వాని నటులు చంపి, పాథులనిమిత్తముగా నీవారి నై న్యముపైఁ బడియెను. ద్రోణునినిమిత్తముగా విక్రమించివచ్చు నా ధృష్టకేతునిఁ దలపడి వీరధన్వుడు పరాక్రమించెను. వారిరువురు నటులు బరస్పరముఁ గలిసి శరసహస్రములచే నొప్పించికొనిరి. వారిరువురిపోరాటము, మహారణ్యమున మడించినయూథపతులగు వారణములపోరాటమువలెఁ గానవచ్చెను. కుపితములై కొండగుహలలోఁ బోరాడు బెబ్బులులునా వారిరువురును బరస్పరజిహ్వాసచే యుద్ధమొనర్చిరి. ఓరాజా! వారియుద్ధ మెంతయు సంకులమై సిద్ధచారణసంఘములకు నదృష్టతావహమై చూడ నొప్పారియుండెను. పిదప వీరధన్వుడు కుపితుడై ధృష్టకేతునినిల్లు రెండుఖండములుగావించి పరిహాసమొనర్చెను. మహారథుడగు చేదిరాజు తనతునిసినధనువు విడిచి, హేమదండమును నయోమయమునై మహత్తరమగు నొకశక్తిని గ్రహించి, దానిని రెండు బాహువులతోఁ ద్రిప్పి వడిగా నావీరధన్వుని రథముపై విడిచెను. వీరఘాతినయగు నాశక్తిచే వాఁడెంతయు హతుడై గుండియలు వ్రీలి రథమునుండి నేలగూలెను. త్రిగర్తవీరుడగు నామహారథుఁ డటులు హతుడగుడుఁ బాండవేయులచే నీబలమెల్ల భగ్నమయ్యెను. పిదప నీకొడుకు దుర్ముఖుడు సహదేవు నటువదిబాణములచే నొప్పించి, యప్పాండవుని వెఱపించుచు, గొప్పసింహనాద మొనర్చెను. అంత నా సహదేవుడు కుపితుడై తీవ్రనారాచముల నొప్పింప, నాయన్నదమ్ము లిరువురును నవ్వుకొనుచుఁ బరస్పరము ప్రహరించుకొనిరి. అపు డా సహదేవుడు దుర్ముఖునిఁ గాంచి తొమ్మిదిబాణములచే నొప్పించి, యొక భల్లముచే వానిధ్వజము దెగనేసి, నాల్గుబాణములచే గుఱ్ఱములను గూల్చి, పచ్చనై తీవ్రమగు వేటొకభల్లముచేఁ గుండలోల్లసిలేమగు పాఠధితలను ఖండించివైచెను. అటు లొనర్చి, మఱియు నతఁ డొకతురప్రముచే దుర్ముఖునిధనువు దునుమాడి యైదుబాణములచే నొప్పింప, వాడు హతాశ్వమగురథమును విడిచి వికలచిత్తుడై నిరమిత్రునిరథమధిరోపించెను. అంత సహదేవుడు కుపితుడై యానిరమిత్రునా

నేనామధ్యమున నొకభల్లముచేఁ బ్రహరింప, వాఁడు రథముధ్వమునుండి నేలఁగూలెను. అందులకు నీనైన్య మొత్తము వ్యథవొందెను. అటు లానిరమిత్రునిఁ జంపి, సహదేవుఁడు మున్ను మహాబలుఁడగుభనునిఁ జంపినరాముఁడువలె మిక్కిలి విరాజిల్లెను. ఓరాజా! అపుడు త్రేగర్తు లలో నొత్తయు హాహాకారములు జనించెను. ఓరాజా! పృథ్వీలోచనుఁ డగు వికర్ణుని, నకులుఁ డట్లు తలపడి రెండుగడియలలో నోడింప, నది మిక్కిలి యక్కజము గావించెను. పిదప సాత్యకిని వ్యాఘ్రదత్తుఁడు వాడికోలచేఁ గప్పి, యాతని సూతాశ్వధ్వజముల నదృశ్యము గావింపఁ గృతహస్త్రుఁడగుసాత్యకి వానినెల్ల నివారిచి, తనబాణములచే వానిసూతాశ్వధ్వజములఁ గూలఁద్రోసెను. మాగధపుత్రుఁడగువ్యాఘ్ర దత్తుఁ డటులు మడియుడు, మాగధులెల్ల నాసాత్యకినిదలపడి వేలకొలఁది శరతోమరాదులను బ్రయోగించుచు, నటులే భిదివాలప్రాసముసలాదులచే రణగర్వితుఁడైయున్న యాతని నొప్పింపసాగిరి. అపుడు బల శాలియుగు నాసాత్యకి, వారి నెల్ల సులభముగా జయించి, నగుచు వడిగాఁ బరువిడు హతశేషులను నొప్పింప, నాతనిశరములపీడ నోర్వక నీబల మెల్ల భగ్నమయ్యెను. ఓరాజా! అటులు నీవారి నైన్యమునెల్ల నశింపఁ జేసి, ధనువుద్రిప్పుచు, నతఁ డెంతయు వెలయ జడిసి వానిపై కెవ్వరును యుద్ధమునకుఁ బోకుండిరి. అందుల కాచార్యుఁ డెంతయుఁ గుపితుఁడై వడిగాఁ గనులు విప్పి యాసాత్యకిపైఁ దానే వెడలెను.” అని తెలిపి ‘సంజయుఁడు మఱియు ని ట్లనియె.

—ॐ అలంబునుఁడు భీమునిచేఁ బరాజితుఁడగుట ॐ—

“ఓయాంబికేయా! మహాయశుఁడగుశలుఁ డామహేష్వాసులగు ద్రౌపదేయులఁ దలపడి యొక్కొకని నై దేసిబాణములచే నొప్పించి, మఱియు నేడుబాణములచే నొప్పించెను. రాద్రుఁడగు నాతనిచే వారటు లెంతయుఁ బీడితులై, మోహపరవశులై యుద్ధకృత్యమును మఱి చిరి. అపుడు నకులపుత్రుఁడగుశతానీకుఁ డాతని రెండుబాణములచే నొప్పించి, సింహనాద మొనరించెను. అటులే తక్కినవారును, యుద్ధసన్న ధులై యాశలుని మూఁడేసిబాణములచే నొప్పింప, నాతఁడు మఱిల వారి నైదుబాణములచేఁ బ్రహరించెను. అంత నాయేవురు నాతని యైదు

బాణములచే నొచ్చి, యాతని జుట్టి బాణములచే గొట్టిరి. అం దర్జున పుత్రుఁ డాతనిగుఱ్ఱములను, నాల్గుబాణములచే గొట్టి, మృత్యుమందిరమున కంపించెను. అటులే భీమపుత్రుఁ డాశలునిధనువు ద్రుంచి సింహనాదమొనర్ప, యుద్ధిష్ఠిరాత్మజుఁ డాతనిధ్వజముఁ గొట్టి పుడమిఁ బడఁ ద్రోసెను. పిదప నకులపుత్రుఁడగు శతానీకుఁడు వానిసూతునిఁ బ్రాణావేతునిఁ జేసి రథనీడమునుండి నేలఁ గూలఁద్రోసెను. పిదప సహదేవ పుత్రుఁడు తనసోదరులచే బరాజుఁబడుగా నొనర్పఁబడియున్న యాశలునితల నొకత్తురప్రముచే నఱిగెను. సువర్ణభూషణభూషితమైన వానితల యటులు దెగి నేలఁగూలి బాలసూర్యసమప్రభచే నారణరంగమును వెలయించెను. మహాత్ముఁడగు నాసోమద త్తతనయుఁడగు శలుఁడు తెగిపడ, మనవారెల్లరును జడిసి పలువిధములుగా పెడలి పోసాగిరి. పిమ్మట నమ్మహాబలుఁడగు భీముని లక్ష్మణు నింద్రజిత్తువలె. నలంబునుఁడు మార్కొనియెను. ఆమానవరాక్షసులు పోరాడుటనుజూచి, సకలభూతములును విస్తయహర్షముల నొందెను. ఓరాజా! అపుడు కుషితుఁడై యున్న యారాక్షసేంద్రు, నాభీముఁడు నగుచుఁ దొవ్విదిబాణములచే నొప్పింక, వాఁడు భయావహముగా నఱచి, పదాసుగులతోఁ గూడి, భీము నైదుబాణములచే నొప్పించి, పాండవయోధులను బెక్కుర నొప్పించెను. భీముఁ డాయలంబునుని గొప్పచ్రేటున కోరువలేక రథమధ్యమునఁబడి మూర్ఛమునిఁగి, కొంతవడికి దెప్పిటి, కుషితుఁడై భారసాధనమై యుత్తమమై ఘోరమగు నొకధనువు వూని లాగి తీవ్రనాణాచములచే నాయలంబునునిఁ బ్రహరించెను. కాటుకకొండనాఁడగు నాయలంబునుఁ డెంతయు నొచ్చి, మేనుచ్చి పూచినమోదుగునాఁ జూపట్టెను. పిమ్మట, వాఁడటులు భీమునిబాణములచే గొట్టంబడి, మున్నాభీముఁడు తనయన్నను వధించుటను స్మరించుచు, ఘోరాకారుఁడై యాతనితో 'ఓరీ కౌంతేయా! నిలుపుము. ఇక నాపరాక్రమమును జూడుము. ఓదుర్తతీ! బలశాలియై రాక్షసోత్తముఁడగు మాయన్నబతుని నేను లేనపుడు చంపితివిగాదా?' అనిపలికి యపుడే వాఁ డంతర్ధానమొంది శరవర్షము నాభీమునిపైఁగరియ, నటు లదృశ్యుఁడగు నారక్కసుఁడుక్కుచెడునట్లుగాఁ దీవ్ర బాణములచే భీముఁ డాకసమునుబూరించెను. అంత నారక్కసుఁ డాభీమునిచేఁబ్రహతుఁడై యొకఁడెప్పపాటులో

రథము నధిరోహించి తుద్రుడై యాకసమున కెగిరి పలువిధములగు రూపములను ధరించుచు, నణువై యపుడే మహాత్తరుడై స్థూలరూపియై మేఘమువలె గర్జించుచు, బెక్కువిధములుగాఁ బలుకుచుండ నాక సమునుండి వేలకొలదిశరధారలు పడఁజొచ్చెను. అటులే కుంత, శక్తి, ప్రాస, కుణప, శూల, పట్టస, తోమర, పరిఘ, శతఘ్నే, భిందివాల, పరశ్వధములును, పాషాణములు, ఖడ్గములు, వజ్రములును దారుణమై వర్షముగాఁ గురిసెను. దానిచే నప్పొండవనై నికులును, నేర్పులును, గుఱ్ఱములును, బదాతులును గూలఁజొచ్చిరి. మఱియు వానిసాయకములచే రథములనుండి రథికులు పుడమిఁ బడసాగిరి. ఓరాజా! రక్తమనెడిజలమును, రథములనెడినుడులును, నేర్పులనెడి మొసళ్లును, ఛత్రములనెడి హంసలును, మేదఃకర్మమమునుగల్గి రక్షోగణసమాకులమగునట్లుగానొక నది నపుడు వాడు జనింపఁజేసెను. ఆనదిలోఁ జేదిపాంచాల సృంజయులు కొట్టుకపోవుచుండిరి. అటులు నిర్భయుడై యారణరంగమునఁ జరించు నాయలంబుసునివిక్రమము నప్పొండపు లెంతయు వెఱపుగదరఁ జూడసాగిరి. అపుడు నీవారిసైన్యమున సంతోషముప్పలిల్లెను. గగరుపాటొదవించు వాదిత్రనినాదమును జనించెను. ఘోరమగు నయ్యారావమును విని యాభీముడు చేతిచప్పుడులను సహింపనిసర్పమువలె దాని నోరువక, క్రోధాదుణితాత్ముడై ప్రజ్వలించుపావకుడునాఁ జూపట్టుచుఁ ద్వష్టయస్త్రమును సంధించి, వాని వలన శరసహస్రములను జనింపఁజేయ, వానిచే మనవారిసైన్యములు చెదరెను. ఆరణమున భీమునిచేఁ బ్రయుక్తమగునాయస్త్రముచే రాక్షసమాయలడంగుటయేగాక, యారాక్షసుడును నొచ్చి, యాభీమనివిడిచి ద్రోణసైన్యమును జేరఁబోయెను. ఓరాజా! ఆరాక్షసుఁ డామహాత్మునిచే జయింపఁబడుడు, బొండపు లెల్ల దెసలు నిండ సింహనాదములొనర్చిరి. మఱియు వారెల్లరును సంతృప్తాంతరంగులై మహాబలుడగు భీముని మున్నాప్రహ్లాదుని జయించినయింద్రుని దేవతలువోలె సన్నుతించిరి.” అని తెలిపి సంజయుడు మఱియు నిట్లనియె.

— ఘటోత్కచుఁ డలంబునునిఁ జుట్టె —

“ఓరాజా! పిదప నారణరంగమునఁ జరించు నాయలంబుసుని ఘటోత్కచుడు నిర్భయుడై చేరి తీవ్రనారాచములచేఁ బ్రహరింప,

నారాక్షసప్రవరుల కపుడు భయంకరమగుయుద్ధము జరిగెను. వారిరువురును శక్రశంబరులవలె బలువిధములగుమాయ లొనర్చుకొనుచుండ, నపు డాయలంబునుఁ డెంతయుఁ గ్రుడ్డుఁడై ఘటోత్కచునిఁ గొట్టెను. ఓరాజా! ఆరాక్షసోత్తముల ఘోరసంగ్రామ మారామరావణులయుద్ధమును దలపించెను. అంత నాఘటోత్కచుఁ డాయలంబును నిరువదిబాణములచే వక్షమునఁ గొట్టి, మఱిమఱియు సింహనాద మొనరింప, నటులే వాడును రణగర్వితుఁడగు నాఘటోత్కచు నొప్పించి, దశదిశలునిండ సింహనాద మొనరించెను. మహాబలులగు నారక్కసు లిరువురు నటు లెంతయును గుపితులై యొకరికొకరు తక్కువగాక పరస్పరము మాయలొనర్చుకొనుచుఁ బోరాడిరి. వారు మాయాయుద్ధకొవిదులగుటఁ బరస్పరమును మాయలచే మోహపెట్టుకొనుచు, మాయాశతములను గల్పించుచు, మాయాయుద్ధ మొనరింపసాగిరి. ఓరాజా! అపుడు ఘటోత్కచుఁ డేయేమానును జూపుచువచ్చెనో యలంబునుఁడు నాయామాయనే చూపుచు, దానికిఁ బ్రతీకార మొనర్చుచువచ్చెను. ఓరాజా! అంత నాయలంబునునిఁ గాంచి పాండవులు కుపితులై, మఱియు నాఘటోత్కచునెడ వారికి వెఱపుగదుర భీమసేనాదులు వానినిఁ జొట్టుకొని యుల్కులచే గుంజరమునువలె బాణములచే వానిని నలుదెసలఁగప్పిరి. వాఁ డపొండవులయస్త్రవేగమును దనయస్త్రమాయచే దొలఁగించి, యారథసమూహమునుండి దవాగ్ని నుండి తప్పించుకొనిన వనగజమువలె దప్పించికొని, విడుగులచప్పుడులఁ బోలునట్లుగా ఘోరమగుధనుష్ఠాంకార మొనర్చి, భీము నిరువదైదింటును, ఘటోత్కచు నైదింటును, యుధిష్ఠిరుని మూఁడింటును, సహదేవు నేడింటును, నకులుని డెబ్బదిమూఁడింటును, ద్రౌపదేయుల నై దేసిబాణములను గొట్టి ఘోరముగా సింహనాద మొనరించెను. అపుడు వాని నాభీమసేనుఁడు తొమ్మిదిటను, సహదేవుఁ డైదిటను, యుధిష్ఠిరుఁడు నూటిటను, నకులుఁ డెఱువదిసార్లటను, ద్రౌపదేయులు మూఁడేసిబాణములను, ఘటోత్కచుఁ డేబదింటును గొట్టిరి. మఱియు ఘటోత్కచుఁడు డెబ్బదింటునుగొట్టి సింహనాద మొనర్చెను. వానియానాదముచే నిష్ఠేదిని యెల్లఁ గంపించెను. వనపర్వతపాదపజలాశయములును జలించెను. మహారథులగువారెల్లఁ దన్నటులు నొప్పింప నొచ్చియు, వాఁడు మఱియు

వారి నెల్ల నై దేసి బాణములచే గొట్టెను. అటులు కుపితుడైన యాయలంబుసుని గాంచి ఘటోత్కచుడు కోపమడర నేడువాడికోలల నోనాటనేయ, వాడును శరవర్షమును గురిపించెను. అయ్యవి యా ఘటోత్కచుని మేన నుత్సాహముమై మహాబలముగల పన్నగములు గిరిశృంగమునువలె జొరఁబాటు నంత నప్పొండవులును, ఘటోత్కచుడును జడిసియు విడవక తీవ్రనారాచములచే వానిని నొప్పించిరి. వాడట లప్పొండవులచేటులువడి, యంత్యావస్థపాలుడి కర్తవ్యము నెఱుంగకుండెను. పిదప సమరనిపుణుడై మహాబలుడగు ఘటోత్కచుడు వానిదురవస్థను జూచి వానిని జంపువాడై వానియున్నతరథముపై కుటికి గరుడుడు పన్నగమునువలె వానిని బట్టికొని మఱి మఱియుఁ గొట్టి, చట్టుపైఁ బడఁగొట్టినమట్టికుండను బోలె, వానిని నేలఁ గూలఁద్రోసెను. అటులుకొట్టి తనబలలాఘవములును విక్రమసంపదయు నేర్పడ, నాఘటోత్కచుడు కుపితుడై మనసైన్యములకు వెఱపుగొలికెను. ఆయలంబుసుడును నొడలెల్లవీల నెఱ్ఱుకలు చూర్ణముగా నేలఁబడి భయంకరముగాఁ జూపకైను. అటు లాఘటోత్కచునిచే నానికొచరుడు హతుడగుటకుఁ బొండవులు మోదమానమానసులై యుత్కృశించువారును, సింహనాదము లొనర్చువారును, వస్త్రములను గదల్చువారునై యుత్సాహమును వెలిపుచ్చిరి. మహాబలుడగునారాక్షసేంద్రుడు మడియుటను గాంచి మనవారిసైన్యములు హాహాకారము లొనర్చెను. తనంతఁదాఁబడిన యంగారకునివలెనున్న యాయలంబుసుని జనులును గుతూహలముతోఁ జూడఁదొడంగిరి. ఘటోత్కచుడును వాని నటులు చంపి, బలాసురునిఁ జంపిన యింద్రుడవలె బలవత్తరముగా సింహనాదమొనరించి, ఫిత్సబాంధవాదుల మన్ననలువడసి యుండెను. పిదప గొప్పశంఖనాదములును, బాణఘోషములును జనింప విని, మనవారును బ్రతినాదములొనర్ప నయ్యిరువాగులయారావములు భూనభోంతరముల నిండెనని తెలుప విని ధృతరాష్ట్రుఁ డిట్లనియె.

— యుధిష్ఠిరుడు సాత్యకి నష్టసునకుఁ దోడ్పడఁ బొమ్మని ప్రార్థించుట —

“ఓసంజయా! ఆయుధమున సాత్యకి ద్రోణు నెటులు వారించెనో? దానిని వినఁగోరుచున్నవాడ నెఱిగింపుము.”

అది విని సంజయుడు “ఓరాజా! రోమహర్షణమగు నామహా సంగ్రామమువిధ మెఱిగించెదను వినుము. సాత్యకి మున్నగుపాండవులచే వధ్యమానమగుచున్న తననైనయ్యమును గాంచి యాద్రోణుడు సత్యవిక్రముడగు నాసాత్యకి నెదుర్కొనియెను. అటులు వడిగా దన్నెదుర్కొనిన మహారథుడగు భారద్వాజుని సాత్యకి యిరువదైదు త్సుద్రకములచే నొప్పించెను. అంత నాద్రోణుడును విక్రమించి సువర్ణ పుంఖములగు తీవ్రనారాచములై దిటిచే నాసాత్యకిని బ్రహరించెను. ఓరాజా! ఆద్రోణప్రయుక్తబాణము లాసాత్యకి దృఢకవచమును భేదించి, వానిమేనిరక్తమును ద్రావి, బుసకొట్టుసర్పములువలె బుడమింజొచ్చెను. అంత నాదీర్ఘబాహుడగుసాత్యకి యంకుశపుఃబోటులచే నేస్తువలె గుపితుడై యగ్నితుల్యములగు నేబదిబాణములచే నాద్రోణుని నొప్పింప, ననేకశరసహస్రములచే నాసాత్యకిని ద్రోణుడు నొప్పించెను. ఓరాజా! అటు లాద్రోణబాణములచే బ్రహతుడగు నాసాత్యకి కొంతవఱకు నేమిచేయవలసినదియుఁ దెలియక చింతాక్రాంతుడై, మఱియుఁ దన్నుఁ దీవ్రనారాచములచే నొప్పించు నాద్రోణునిఁ గాంచియు నూరకుండెను. ఓరాజా! అట్టి సాత్యకిని గాంచి నీపుత్రులును, నైనికులును బ్రహృష్టమానసులై, మఱిమఱియు సింహనాదము లొనర్చిరి. ఆఘోరారావమును వినియు, నటులు పీడింపఁబడుసాత్యకిని గనియు నోవక యుధిష్ఠిరుడు తననైనీకులతో ‘ఓయీ! సత్యవిక్రముడును, వీరుడును, వృష్ణివరుడునగు సాత్యకి రాహువుచే భానుడువలె గ్రసింపఁబడుచున్నవాడు. ఆసాత్యకి యుద్ధముచేయుచున్నకడకు వడిగా వెడలుడు.’ అని పలికి, మఱియుఁ బాంచాల్యుడగు ధృష్టద్యుమ్నునితో ‘ఓవీరాగ్రేసరా! వడిగా ద్రోణు నెదుర్కొనుము. ఏలయూరకయున్నవాడవు? ద్రోణునివలన మనకు ఘోరమగుభయము తటస్థించుట నీవు చూచి యుండలేదా? ఓయీ! ఈద్రోణుడు సాత్యకితో త్రాడుగట్టినపక్షితో బాలకుడువలె నాడుకొనుచున్నవాడు. భీముడు మున్నగుమీరెల్లరును నచ్చటికే వెడలుడు. నేనును నైనికులతోఁగూడి మీవెంటనే వచ్చుచున్నవాడను. యమదంష్ట్రమధ్యపతితుడై యున్న యాసాత్యకిని విడిపింపుము.’ అని పలికి తనసకలసైన్యముతో సాత్యకిరక్షణమునకుఁగా ద్రోణునివైకి వెడలెను. అందొక్కద్రోణునితోఁ బోరాడు పెక్కురు

యోధులయారావము మొందె వివచింపును. పాండవులును, సృంజయులును గలిసి మహారథుడగు భారద్వాజునిపైఁ దీక్షనారాచముల వర్షించిరి. అంత నాద్రోణుడు వారిశరములెల్ల నవ్వుచునే తనయింటికివచ్చిన యతిథులను జతాసనములచేవలె సగౌరవముగాఁ బరిగ్రహించి, మఱియు వారిని నింటికివచ్చినయతిథులను బోలె శరములచే నాదరించెను. ఓ రాజా ! మధ్యందినమార్తాండునివలె నాద్రోణుని వారెల్లరును వేటి చూడఁజాలకుండిరి. మఱియు ద్రోణుడు వారినిల్ల శరవ్రాతములచేఁ దపింపఁజేయుచు, గిరణములచేఁ దపింపఁజేయుభానుఁడునాఁ గాన వచ్చెను. ఓమహారాజా ! అటు లాద్రోణునిచేఁ బ్రహతులగుచుఁ బాండవులును, సృంజయులును రక్షకుడనెడివాఁడు లేక బురదలో దిగబడిన యేనుఁజునా నుండిరి. నలుదెసలనిండిన యాద్రోణునిబాణములు భువనములఁ దపింపఁజేయు నాదిత్యుకిరణములునాఁ జూపజ్జెను. అపు డాద్రోణుడు ధృష్టద్యుమ్న సమీపములై మహారథులగు నిరువదైదుగురను జంపెను. పాండవనై న్యములందును, బాంచాలనై న్యములందును వేరు గలవారు ద్రోణునిచేఁ జచ్చుటఁ జూచితిమి. మఱియు నాద్రోణుడు కైకయుల నూర్ధ్వరఁగొట్టి పాఱుద్రోలి, నోరు తెఱచియున్న యంతకుఁ డునా నుండెను. ఓనరాధిపా ! అపు డాద్రోణుడు పాంచాలురను, సృంజయులను, మాత్స్యీలను, కైకయులను వందలకొలదిని వేలకొలదిని జయించెను. ద్రోణబాణభగ్నులగు పాంచాలాదియోధులలోమహారణ్యమున ధూమకేతువుచేఁ గప్పబడిన యడవిజంతువులందువలెఁ బెను చప్పుడుదయించెను. అందు దేవగంధర్వులును, బిలేతులును 'ఆహా ! ఇహ్పాండవులును, బాంచాలురును నై నికులతోఁగూడఁ బరువులిడుచున్న వారేగాని యొకఁడును నాద్రోణు నెదుర్కొనలేదు. ప్రహరింపలేదు. సోమకులు నటులే నిహతులగుచు, నేమియుఁ జేయఁజాలకున్న వారు.' అని సంభాషించుకొనిరి. వీరవరక్షయకరమై రాద్రమైనసంగ్రామ మా రంభమగుడు, యుధిష్ఠిరున కపుడు పాంచజన్యధ్వని వినవచ్చెను. నైంధవాభిరక్షకులగువీరులు యుద్ధము చేయుచుండఁగా ధార్తరాష్ట్రులు పార్థునిరథముపైఁ బడి మహానాదము లొనర్చుచుండఁగా, వాసుదేవ పూరితమగు శంఖము వినవచ్చెను. గాండివనిర్ఘోషము వినరాకుండెను. అపు డపాండవాగ్రజుడు మోహపరవశుడై 'అయ్యో ! నిశ్చయ

ముగా నర్జునుడు చిక్కువడియున్నవాడు. పాంచజన్యధ్వని వినవచ్చుచున్నది. కౌశవ్రలు సంతోషాంతరంగులై మఱిమఱియు సింహనాదము లొనర్చుచున్నవారు.' అని చింతించి వ్యాకులితచిత్తుడై సాత్యకితో సగడ్గదముగా నిట్లనియె.

ఓయీ! వృష్ణివరేశాన్యా! సజ్జనులు మున్ను దెలిసినశాశ్వతధర్మ మొకటి కలదుగదా! యుద్ధమున మిత్రునకుఁ జేయఁడగుసాహాయ్యమును మించినధర్మ మేమిగలదు? దాని కిప్పుడు కాలము సంప్రాప్తించెను. మనయోధులనందఱును జింతించియు, నీయట్టిపరమాప్తు నెవ్వనిఁ గానకుండితిని. ఓకై నేయా! ఎవఁడు నిత్యము స్త్రీతచిత్తుడై యుండునో, ఎవ్వఁడు నిత్యము ననువ్రతుడై యుండునో యట్టివాఁడే యాపదయందు సహాయుడుగా నియోగింపఁబడవలెనుగదా! అవ్వాసుదేవుఁడెట్లు నిత్యమును బాండవులకుఁ బరమగతియై యున్నవాఁడో, అటులే కృష్ణతుల్యపరాక్రముడవగు నీవును మాకుఁ బరమాప్తుడవు. అటులగుట నేను నీపై నొకభారము పెట్టుచున్నవాఁడను. నీవు దానిని వహింప సమర్థుడవు నాయభిప్రాయము నెన్నఁడును నీవు విఫలమొనర్చువాఁడవుగావుగదా! కావున నీవు నాకు భ్రాతయు, నీకు సమవయస్కుఁడును, గురుఁడునగు పార్థున కీయాపత్సమయమున సహాయ మొనర్పవలసియున్నది. నీవన్ననో సత్యవ్రతుడవును, శూరుడవును, మిత్రుల కభయమొసఁగువాఁడవును నై, లోకమున సత్యవచనుడవని ప్రసిద్ధి నొందియున్నవాడవు. ఓశినిపుంగవా! ఎవఁడు మిత్రునకుఁగాఁ జోరాడి శరీరమును విడుచునో, వాడు పుడమి నెల్ల బ్రాహ్మణుల కొసంగినవాని కీడగుచున్నాడు. బ్రాహ్మణులకు సకలపృథివి నొసఁగిన రాజులనేకులు స్వర్గమునొందియుండుట మనము వినియున్నదియెగదా! ఓ ధర్మాత్మా! అటులగుట నీకుఁ జేతులుమొగిడ్చి, నిన్ను యాచించుచున్నవాఁడను. నీ వీయొనర్చుసాహాయ్యము సకలభూదానఫలమును మించునదైయుండును. కృష్ణుఁ డొకఁడే యెల్లపుడును మిత్రుల కభయమొసఁగువాఁడై యుద్ధమునఁ బ్రాణములు నర్పింపనున్నవాడు. ఓ సాత్యకి! ఇప్పుడు నీవు రెండవవాడవై యున్నవాడవు. విక్రమశాలియు, వీరుఁడును, యుద్ధమునఁ గీర్తిగోరువాఁడును నగు శూరుఁడే సహాయుడు గావలయునుగాని ప్రాకృతజనునితో నిందుఁ బనియేమి

గలదు? ఇట్టి దుస్థితిలోనున్న విజయునకు నీవుదక్క వేటొక్కఁడు రక్షకుఁడు లేఁడు. ఓయీ! నీయద్భుతకృత్యములనే పొగడుచు నర్జునుఁడు నా కెంతయు సంతసముగల్గించెడివాఁడు. మఱియు లఘుహస్త్రుడవనియు, జిత్రయోధివనియు, ఘనపరాక్రముడవనియు, బ్రాజ్ఞుడవై సర్వాస్త్రవేత్తవై యుద్ధముల మోహమందవనియుఁ దెల్పెడివాఁడు. మఱియు “మహాస్క్రంధుఁడును, మహారస్కుఁడును, మహాబాహుఁడు, మహాహనుఁడు, మహాత్ముఁడు, మహారఘుఁడునై నా కాసాత్యకిఁ శిష్యుఁడు మిత్రుఁడుఁ బ్రియుఁడునైనవాఁడు. నే నాతనికిఁ బ్రియుఁడను. ఆతఁడు సహాయుఁడుగా నే నాకౌరవులను జయింతును. నాకార్యమునెడఁ గేశవుఁడును, రాముఁడును, బ్రద్యుమ్నుఁడును, గదుఁడు, సారణుఁడు, సాంబుఁడును నెటులు సహాయులగుదురో యటులే పురుషసింహుఁడును, సత్యవిక్రముఁడునునగు సాత్యకిని సాహాయ్యమునకుఁగా వినియోగింతును. ఆతనితో సరియగువాఁడు వేటొక్కఁడులేఁడు’ అని మాధనంజయుఁడు నాతో ద్వైతవనమునఁ దెలిపియున్నవాఁడు. నీ పరోక్షమున నీయు త్తమగుణములను బ్రాజ్ఞులసభలలోఁ జెప్పుచు వచ్చెను. కావున నట్టియర్జునునిసంకల్పమును వ్యర్థమునేయరాదుగదా! ఓవారేయా! ఆవాసుదేవార్జునులకు నీవు దోడ్పడవలయును. నేను దీర్ఘయాత్రకువచ్చునపుడు ద్వారకలో నీకాయర్జునునెడఁగలభక్తిని జూచితిని. అట్టిమైత్రి నీకెవ్వరియందును లేదు. నీకు మాయెడఁగలభక్తికిని, స్నేహమునకును, శిష్యభావమునకును, ప్రేమమునకును, బరాక్రమమునకును, గులీనత్వమునకును, సత్యమునకును దగునట్లుగా మమ్మునుగ్రహించి, సాహాయ్యమొసర్పదగియున్న వాడవు. ద్రోణునివలనఁ గవచమునుదోడిగి సుయోధనుఁ డందులకు వడిగా వెడలినవాఁడు. వాని కంటె మున్నుగనే మహారఘులగు కౌరవు లాయర్జునునకై వేచియున్నవారు. విజయమునకై గొప్పనాదము వినవచ్చుచున్నది. ఓశినిపుంగవా! నీవిపుడు వడిగావెడలి యర్జునునకుఁ దోడ్పడవలయును. నేనును భీమనేనుఁడును మానై న్యములతో నాద్రోణుని నివారింతుము. ఓకై నేయా! మననై న్యము లెటులు పరువులిడుచున్నవో చూడుము. ఆచప్పడు చినుము. పర్వదినములందు, మారుతవేగముచే సముద్రమువలె నవ్య

సాచిచే థార్తరాష్ట్రనై న్యము చెదరుచున్నది. మఱియుఁ బరువులిడు రథములు గుట్టములు పదాతులు మున్నగునై న్యమునుండి వెడలిన ధూళి లెట్లు వ్యాపించెడినో చూడుము. ప్రాసయోధులగుసింధుసౌవీరు లచే మనయర్జునుఁడు ముట్టడింపఁబడియున్నవాఁడు. ఈబలము చుట్టు కొనకున్నచో జయద్రథుఁడు జయింపఁదగియుండును. వీరెల్ల నా నైంధవునకుఁగాఁ బ్రాణములేనిఁ బరిత్యజింపనున్నవారు. శరశక్తిధ్వజాదులుగల్గి హయగజాదినమాకులమై థార్తరాష్ట్రనై న్య మెంతయుఁ జొఱరానిదై, యెట్లు చూపట్టుచున్నదో చూడుము. ఆశంఖారావము లను, నాదుండుభిధ్వానములను వినుము. అటులే సింహనాదములును, రథనేమిధ్వనులును, బెక్కుగా వినవచ్చుచున్నవి. ఆయెన్గుల ఘీంకారము లును, బదాతులపాదశబ్దమును, రౌతులచప్పుడును వినుము. పుడమి వడకించుచున్నవి. ముందుగా నైంధవనై న్యము, వెనుక ద్రోణనై న్యము నాతనిఁ జొట్టియున్నది. ఓపురుషసింహా! ఎట్టిబలమైనను సధికమైనపు డాజేవేంద్రునైనఁ బీడింపదే? అపరిమితమగు నానై న్యమునకుఁ జిక్కి యతఁడు జీవితము విడుచునేమో? అట్టివాఁడే హతుఁడగు నేని మా యట్టివా రింక జీవించుటెట్లు? నీయట్టివాడున్నను నేనిట్టికష్టములపాలు డుటయా? శ్యామవర్ణుఁడును గుడాకేశుఁడును యువకుఁడునగు నర్జు నుఁడు దర్శనీయరూపుఁడుగదా! అట్టివాఁడు చిత్రయోధియై భారత నై న్యమును బ్రవేశించెను. సూర్యుఁ డుదయించుచుండఁగనే యతఁడు వెడలెను. ఇపుడు సూర్యుఁడస్తమింపనున్నవాఁడు. ఓవారేయా! అతఁడు జీవించియుండెనో? లేక యేమయ్యెనో? తెలియకున్నది. అక్కొ రవనై న్యము సాగరమువలె గొప్పదై నిరుపమానమైనదిగదా! బీభత్సుఁ డొక్కఁడే యట్టిమహానై న్యమునఁ జ్రవేశించియున్నవాఁడు. ఆనై న్యము సురలకును శోరువరానిదని నాయభిప్రాయము. ఇపుడేవిధముగను యుద్ధ మున నాకు బుద్ధి ప్రసరింపకున్నది. ద్రోణుఁడును నానై న్యమునెంతయుఁ బీడించుచున్నవాఁడు. ఈబ్రాహ్మణుఁ డెట్లు చరించుచున్నవాఁడో నీవును బ్రత్యక్షముగాఁ జూచుచున్నదియెగదా! ఓవివేకనిధీ! ఈరెండుకార్య ములు నొకపుడే తటస్థించెనుగదా! ఇందు మహార్థమగున దెద్దియో చాని నీవాచరింపవలసియున్నది. ఎన్నిఘనకార్యములున్నను, నిదియే

వానిలో మహాత్తరమని నాయభిప్రాయము. కావున నీయుద్ధమున నర్జునపరిత్రాణమే కర్తవ్యము. జగత్పతియు రక్షకుడగునగు వాసుదేవు నకై నేను భయపడను. మూడులోకము లేకమైనను వాని నాకేశ పుడు జయింపఁగలసమర్థుడు. నేను నిజము తెలుపుచున్న వాడను. ఆ మహనీయున కీధార్తరాష్ట్రపై న్య మేపాటిది? అర్జునుడన్న నో యనే కులచే యుద్ధమునఁ బీడితుడై ప్రాణములను విడుచునేమో? అని నేను సందియమందుచున్న వాడను. నీ వాతనిమార్గమునుబట్టిపొమ్ము. నీవంటి వారు వెడలవలయును. నాయుట్టివాడు వేడికొన నట్టివాని కిట్టియాచ త్కాలమునఁ దోడుపడువారిలో నీవును, నాప్రద్యుమ్నుడునుదప్పు వేతెవ్వరుగలరు? నీవస్త్రముల నారాయణునకును, బలమున బలరాము నకును, వీరత్వమున నర్జునునకును నీడైనవాడవు. భీష్మద్రోణుల నతి క్రమించి సర్వయుద్ధవిశారదుడవైన నిన్నై పురుషసింహునిగా లోక మున సజ్జనులు నుడువుచున్నవారు. సాత్యకికి లోకమున సశక్యమేమియు లేదని ప్రసిద్ధిగదా! ఓమహాబలా! ఆకారణముననే నాతెలుపుప్రార్థన మంగీకరించి యొనర్పము. నాయొక్కయు నర్జునుయొక్కయు సంభావ నను వేటువిధముగాఁ జేయరాదు. వీరుడవై రణరంగమునఁ బ్రాణముల యెడ నాశవిడిచి చరింపుము. ఓకై నేయా! దాశార్హుడు రణరంగమున జీవితమును రక్షించుకొనఁడుగదా! యుద్ధమొనర్పమియు, నిలువరించి యుండమియు, బలాయనమొనర్చుటయు, నసజ్జనులగు భీరులమార్గము గాని, దాశార్హుల కది త్రోవగాదు. ఓశినిపుంగవా! ధర్మాత్ముడగునర్జు నుడు నీకు గురువుగదా! నీకును నప్పార్థునకు నావాసుదేవుడు గురువు. ఈరెండుకారణముల నెఱిగియే నీతో నిట్లు తెలిపితిని. నా పలుకుఁ ద్రోసివేయకుము. నీగురుడగునర్జునకును నేను గురుడను. ఈనాయభిప్రాయము వాసుదేవార్జునులకు నైతము సమ్మతమైనదియే. నేను సత్యము తెలుపుచున్న వాడను. నీవు ధనంజయుడున్న కడకుఁ జొమ్ము. ఓసత్యపరాక్రమా! నా యీవచన మంగీకరించి ధార్తరాష్ట్ర బలముఁజూచి మహారథులఁ గలిసి రణరంగమున నీకుఁ దగ్గకృత్యము నాచరింపుము.' అని పలికె" నని తెలిపి సంజయుడు మఱియు నిట్లనియె.

— సాత్యకిధర్మజులసంభాషణము —

“ఓభరతశ్రేష్ఠా! ప్రీతిమై మనోజ్ఞముగా మధురాక్షరములతో, గాలవిరుద్ధముగాకుండ న్యాయ్యముగాఁ బలికినయాధర్మజునివచనము లాలించి యాసాత్యకి, మఱియు నాతనితో ‘ఓరాజా! అర్జునునకుఁగా గీర్తిప్రదమును, న్యాయ్యమునైన నీవచనము లాలకించితిని. ఇట్టికాలమున మాయట్టివారికి సమ్యతమగువచనము నాలోచించి, పార్థునకువలె శాకును నీ వానతివెట్టఁదగినవాఁడవగుదువు. ఆధనంజయునకుఁగా నేను బ్రాణములనైన దాఁచుకొనను. అందును నీవు నియోగింప నేఁజేయని దెయ్యది? నీవానతిచ్చితే నాహవమున, దేవాసురమానవులతోఁగూడిన లోకత్రయమును జయింపఁ బోరాడుదునుగదా! ఓనరేంద్రా! దుర్బలమగు నీకౌరవబలముమాట చెప్పనేటికి? ఓరాజా! ఇప్పుడే యాసుయోధునినైన న్యముతోఁ బోరాడి జయింతును. నామాట సత్యమని నమ్ముము. యుద్ధకుశలుడగు ధనంజయునిఁజేరి రణకుశలుడనై జయద్రథునిఁజంపి యిదే నీకడకు వచ్చుచున్న వాఁడను. ఓనరాధిపా! అటులైనను నేను దప్పక మనవిచేయవలసినది గలదు. అదియెల్ల వినుము. ఆయర్జునుఁడు వాసుదేవుఁడును, సైంధవునిఁ జంపుటకు వారేగునపుడు కొన్నిమాటలు చెప్పిరి. అందు సర్వసైన్యములును వినుచుండఁగా వాసుదేవునకుఁ దెలియునట్లుగా నర్జునుఁడు నాతో దృఢముగా నిట్లు చెప్పెను.

‘ఓసాత్యకి! నేనుసైంధవుని వధింపఁబోవుచున్న వాఁడను. వానిని నేను జంపివచ్చుదనుక నీవు యుద్ధోత్సాహమును విడువక జాగరూకుఁడనై యుధిష్ఠిరునిఁ గాపాడవలయుఁజూమి! ఓమహాబాహూ! నీయందును బ్రద్యుమ్నునందును నమికమెయి ధర్మజు నప్పగించి నిర్భయఁడనై సైంధవునిఁ జంపఁబోవుదును. రణరంగమున ద్రోణుఁ డెట్టి వాఁడో నీవెఱుంగనిదిగాదుగదా! అతఁ డెట్టిప్రతిజ్ఞ చేసియున్న వాఁడో నీకుఁ దెలిసినదియే! ఆభారద్వాజుఁడు ధర్మజునిఁ బట్టికొనఁ బట్టునలతో నున్న వాఁడు. అతఁ డంతపనియుఁజేయఁదగినవాఁడుగాని తక్కువవాఁడు గాఁడు. నరోత్తముఁడగుధర్మజుని నీకప్పగించి, నేనిట్లు సైంధవునిఁ జంపఁబోవుచున్న వాఁడను కావున నీవిపుడు నాకుఁ బ్రియమగునట్లును, మనకు జయమగునట్లును రాజును రక్షింపవలయును.”

ఓరాజా! ఇటులు నీ వాయుధ్వునుచే నాకు నిక్షేపముగా నప్పు
 గింపబడియున్న వాడవు. అప్పార్థుడు నీకు భారద్వాజునుండి భయము
 గల్గునని శంకించియున్న వాడు. ఓమహాబాహు! నేను నిత్యమును
 జూచుచున్న వాడనుగదా! ఆద్రోణునకుఁ బ్రతియోధియగువాడు
 ప్రద్యుమ్నుడుదక్క వేటొకఁడు లేడు. నన్ను నట్టివానిగా నా
 యర్జునుడు తలంచుచుండును. నాసంభావన యిట్టిది. ఆచార్యునివచన
 మది. ఓరాజా! నిన్ను విడుచుటకును, వెనుకఁబెట్టుటకును నేనిష్టపడను.
 ఆయాచార్యుడు లఘుహస్తుడై, యభేద్యకవచావృతుడై బాలకుడు
 పక్షితోవలె నీతో నాతఁ డాడుకొనును. కృష్ణపుత్రుడగు ప్రద్యుమ్నుఁ
 డిందు ధనుష్పాణియై యుండెనేని వానికి నిన్ను పుగించి పోదును. అతఁ
 డర్జునుడువలె నిన్ను రక్షింపఁజాలినవాడు. రక్షకుడనగు నేను బోవు
 దునేని, నీకెవ్వఁడు రక్షకుఁడో తెలుపుము. ధైర్యము చెచ్చికొనుము.
 నే నప్పొండవునికడ కేగుదు ననుకొమ్ము. ఈద్రోణు నెదుర్కొనువాఁ
 డెవఁడో తెలుపుము. ఓరాజా! అర్జునుడెడ నీకు భయశంక వలదు. మహా
 బాహుఁడగు నాయుధ్వుఁ డొకపుడును భార మెక్కుడై చిక్కువడఁడు.
 సౌవీరయోధులు, సైంధవాదులు, సుదీచ్యులు, దాక్షిణాత్యులు,
 కర్ణాదులగుమహారథులు నింకనుగల ప్రసిద్ధులు నాయుధ్వును పడనాటవ
 పాలు పోలఁజాలరు. ఇంతయేల! సురాసురమానవులతోఁగూడిన పుడమి
 యెల్లను, రాక్షసగణములును, గిన్నరులును, మహారథులును, జంగమ
 స్థావరములన్నియును బ్రయత్నించినను, గుపితుడగు నప్పార్థునితోఁ
 బోరాడఁజాలరని నమ్ముము. నా యీవచనము తెలిసికొని యప్పార్థుడెడ
 జంకు విడుపుము. ఓరాజా! మహేష్వాసులును, సత్యపరాక్రములును,
 వీరులునగు కృష్ణార్జును లున్నకడ నాపదయన నెట్టిది? దైవమును, సత్ర
 పాండిత్యమును, యోగమును, నమస్సమును నీపై నాతనికే గలకృత
 జ్ఞతను దయను జింతింపుము. నే నాయుధ్వునికడకు వెడలిపోఁగా
 ద్రోణునిచిత్రాస్త్ర ప్రదర్శనమును జింతింపుము. ఓరాజా! ఆయాచా
 ర్యుడు తప్పక నిన్ను బట్టికొననున్న వాడు. నా ప్రతిజ్ఞను రక్షించుచు,
 సత్య మొనర్చుము. మనోధైర్యమును విడువకుము. నేను వెడలితినేని
 నీకు రక్షకుడెవ్వఁడు? నిన్ను విడిచి నేను బాధ్యునికడకుఁ బోవ విశ్వాస
 పాత్రుడగువాఁ డెవ్వఁడేని లభించిన వాని కప్పగించిపోవుదును. ఇప్పుడో

హవమున నిన్నుఁ దగినవాని కళ్ళగింపక నేనెందుఁబోగలను? నిజము తెలుపుచున్నవాఁడను. ఓబుద్ధిమదగ్రణీ! ఇది బహువిధముల నీబుద్ధిచే నాలోచించి శ్రేయమేదియో నిశ్చయించి పిదప నన్ను శాసింపుము.

ఓయాంబికేయా! ఇటు లాసాత్యకి తెలుప విని యుద్ధిష్ఠిరుఁడు, మఱియు నాతనితో 'ఓశినిపుంగవా! నీవిట్లు పల్కుచున్నాఁడవుగాని యాశ్వేతాశ్వనెడ నాకింకను విశ్వాసము చాలకున్నది. నారక్షణమునకై నేనెంతయుఁ బ్రయత్న మొనర్చికొందును. కావున నామాటవట్టి యవ్వీ వ్యచ్చుఁడున్న కడకు వెడలుము. ఈయుద్ధమున శాసంగక్షణమును, నర్జును కడకు నీవు వెడలుటయు ననెడిరెండువిషయములను బుద్ధిచేఁ జింతింపఁగా, నీవర్జునుఁడున్న చోటికి వెడలుటయే యురవని నాకుఁ దోచెఱి. అట్లగుట నివాతనిచెంతకుఁ బో సన్నద్ధుఁడవు గమ్ము. మహాబలుఁడగు భీముఁడు నారక్షణ మొనర్చును. అటులే మహాబలులగుపార్థివులును, సోదరులతోఁగూడినధృష్టద్యుమ్నుఁడును, ద్రౌపదేయులును నిస్సృశయముగా రక్షించువారు. మఱియుఁ దైకేయులును, ఘటోత్కచుఁడును, విరాటద్రుపదులును, శిఖండియును, ధృష్టకేతువు, కుంతిభోజుఁడును, నకులసహదేవులును, బాంచాలురును, సృంజయులును గలరుగాదే! వీరెల్లఁగలిసి నన్ను నిస్సందేహముగా రక్షింతురు. ద్రోణుఁడును, నాతని నైనయమును, గృతవర్తుఁడును నన్నుఁ జేరుటకైన వలంతులు గానేరరు. నన్నేమియుఁ జేయఁజాలరు. కుపితుఁడగు ద్రోణు నాధృష్టద్యుమ్నుఁడు విక్రమించి సాగరమును వేలవలె నివారింపఁగలఁడు. పరవీరభూతకుఁడగు నప్పార్వతుఁడున్నచోట ద్రోణుఁడు నైనయముతోఁగూడ నెటులు ఛెదరిపోకుండును? వీర డాద్రోణునిఁ జంపుటకేగదా అగ్నినుండి జనించినవాఁడు! ఈధృష్టద్యుమ్నుఁడు కవచశరఖడ్గధనుర్భూషణములతోడ నగ్నిలోఁ బుట్టినవాఁడుగాదే? కావున నోకై నేయా! నాయెడ సంభ్రమింపక నష్టికమైఁ బోవుము. ధృష్టద్యుమ్నుఁడు ద్రోణుని వారింపఁగలఁడు.' అని పలికె" నని తెలిపి సంజయుఁడు మఱియు నిట్లనియె.

— సాత్యకి యర్జునునకుఁ దోడ్పడఁ బోవుట —

"ఓరాజా! సాత్యకి యాంధ్రజానివచనము లాలించియు, నాతని పిడిమినచ్చినందుల కర్జునుఁ డేమనునో యని వెఱుగఁడుచు, సంతకుమించి

‘భీతిచే నితఁడు పోలే’ దని తనకుఁగల్గు లోకాపవాదమును జింతించుచు, దుదికి పోవుటకే నిశ్చయించికొని, యుద్ధగర్వితుఁడై యాధర్మజునితో ‘ఓరాజా! నీరక్షణము పొనుఁగునని తలంతువేని నీమాట వట్టి యాబీభత్సననుసరించి యిదె పోవుచున్నవాఁడను. నీకు శుభమగుఁగాక. ఓరాజా! మూఁడులోకములందును నాకర్షణమునిమించినప్రియతముఁడు లేఁడని నొక్కి వక్కాణింపఁగలను. నామాట సత్యమని నమ్ముము. ఓరాజా! నీయాజ్ఞ శిరసావహించి యిదె యాతని ననుసరింపఁబోవుచున్నవాఁడను. నీవిషయమున నాకుఁ జేయరాని దేమియును లేదు. నాగురువచన మెట్టివిశిష్టమో నీవచనము దానిని మించినదని నమ్ముము. నీప్రియమునకై నీకును నాకును ప్రాతలగు నప్పార్థవాసు దేవులు ప్రవర్తించువారు. ఓరాజా! వారిప్రియమే నాప్రియమని తెలియుము. ఓప్రభూ! నీయాజ్ఞ శిరసావహించి పాండవార్థముగా నే నీదుర్భేద్యమగునై న్యమును భేదించి, కుపితమగు మహామీనము సాగరమునువలె ద్రోణనై న్యమును గలంచి, యానైంధవుఁ డున్నచోటికిఁ బోవుదును. అర్జునునివలన జడిసి తననై న్యము నాశ్రయించి కష్టకృపా శ్వర్థమాదులగు రథిణి త్తములచే రక్షితుఁడైన నైంధవుఁ డున్నచోటికిదె పోవుదును. ఓరాజా! వాఁడున్నచో టిక్కడకు మూఁడుయోజనములని తలంతును. వానిని జంపుటకై యర్జునుఁడును నందే యున్నవాఁడు. అట్లు మూఁడుయోజనములు గడచి వెడలినయప్పార్థుఁ డున్న కడకు నేనుజోయి యానైంధవుని వధించునంతకును నందే యుండదను. ఓరాజా! గురునాజ్ఞ లేక యెవ్వఁడును యుద్ధముచేయఁడు. ఆజ్ఞ వుండైనచో నెవ్వఁడు యుద్ధమొనర్పఁడు? నే నెందులకుఁ బోవలయునో యాప్రదేశమును ముందుగాఁ దెలిసికొనియోదను. హల, శక్తి, స్రాస, గదా, చర్మ, తోమర, బాణాస్త్రసమృద్ధమైయున్న యాయుధధరంగమును సాగరమునుబోలెఁ గలతవెట్టెదను. వేలకొలదిగానున్న యిక్కుఁజరనై న్యము ననుసరించి చూచితివా? అది యంజనకకులము. అందుఁ బెక్కురు వీరులున్నవారు. అటులే యుద్ధశౌండులైన బహుష్టేచ్ఛులతోఁ గూడి యనేకగజసాహస్రములు వర్షకాలమేఘములువలె వెలయుచున్నయవి. మావంతులచేఁ బ్రోత్సహింపబడిన యాయెన్గు లొకపుడును నివర్తిల్లువు. ఓరాజా! వీరికి మరణమే పరాజయముగాని, యంతదనుక వీరి

కోటమిలేదు. పిదప ననేకులు రథికులుగలరు చూచితివా? వారు రుక్మ రథులను పేరుగల రాజపుత్రులు. ఓరాజా! మహారథులగువా రస్త్రనిపుణులు. మఱియు ధనుర్వేదపారంగతులును, ముష్టియుద్ధకోవిదులు, గదాయుద్ధవిశేషజ్ఞులును, బాహుయుద్ధనిపుణులును, ఖడ్గప్రహారివిశారదులును నై యసీచర్మములనుబట్టి పనిచేయువారు. వీరు శూరులును గృతవిద్యులు నై పరస్పరము స్పర్ధగలిగి, నిత్యము రణరంగమున వైరులను జయింప నిచ్చుగించుచుందురు. వీరు కర్ణనియుక్తులై దుశ్శాసను ననుసరించియుందురు. వీరి నావాసుదేవుడును రథికోత్తములుగాఁ బ్రశంసించుచుండును. మఱియు వీరు కర్ణవశవర్తులై యెల్లపుడు నాతనిప్రియమొనర్చువారు. ఆక్కర్ణనానతిమై వారప్పార్థునుండి మఱలినవారు. వారు క్లాంతులుగాక శ్రాంతులుగాక దృఢకవచధారులై యున్నవారు. ఆధార్తరాస్ట్రనిశాసనముచే నాకై నిశ్చయముగా నిలువఁ బడియున్నవారు. ఓరాజా! సీప్రియమునకుఁగా వీరి నడఁచి, పిదప నయ్యర్జును మార్గము వట్టి పోవుదును. మఱియు నీయేడువందలయేస్థులను జూచితివా? ఇయ్యవి కవచావృతములై కిరాతులచే నధిష్ఠింపఁబడియున్నవి. మున్నాదిగ్విజయకాలమున నర్జునునకుఁ జిక్కి నిజజీవితావేక్షియై యక్కిరాతరాజు వీరి నలంకరించి యిగ్గజములతోఁగూడ నీకు సేవకులఁగా నొసంగెను. అపుడు వీరు నీకు సేవకులై దృఢవిశ్వాసముతో నుండెడివారు. అట్టి యిక్కిరాతులే యిపుడు నీతో యుద్ధముచేయ నుత్సాహముగల్గియున్నవారు. కాలవిపర్యయ మెట్టిదో చూడుము. యుద్ధగర్వితులగు వీరే యిగ్గజనై న్యమునకు మావంతులుగా నున్నవారు. వీరెల్ల నగ్నియోనులై గజశిఖాపాటవముగల్గి, యర్జును నెదురించి, యాతనిచే మున్ను నిర్జితులైనవారు. ఇట్టి వీరిపుడు దుర్యోధనువశవర్తులై నాకై పేచియున్నవారు. ఓరాజా! యుద్ధదుర్మదులగు నిక్కిరాతులను నాశరములపాలు గావించి, సైంధవవధాయత్తుఁడై యున్నయన్నరుడున్నకడకు వెడలెదను. వరుణు నేస్థకులమున జనించిన యిష్టహాగజములను గన్గొనుము. ఇయ్యవి కఠినములై మదముగారుగండములతో సువర్ణకవచభూషితములై యుద్ధమునెడ లక్ష్మ్యముగల్గి యైరావణముఁబోలె నెంతయు శిక్షితములై, శూరులగు నుత్తరపర్వతవాసు లధిష్ఠింప వెలయుచున్నయవి. కఠినులై యినుపకవచములుపూని నందినీ

సంభవులును, వానరవంశసంభవులు నై, వారు వీని నెక్కియున్నవారు. పీఠెల్లరును గలియుట నీనై న్యము ధూమచక్రమై కనుపట్టుచున్నది. హిమదుర్గవాసులై పాపకర్తులగు నీష్టేచ్ఛరాజులసమూహమును, నైంధవ కృష్ణద్రోణసౌమదత్తకర్ణులను సహాయము చేసికొనియే దుర్యోధనుడు పాండవుల నవమానించినవాడు. మఱియుఁ గాలచోచితుఁడై తన్నుఁ గృతార్థునిగా నెంచుకొనుచుండును. వారెల్ల నిపుడు నాబాణగోచరులై యున్నారు. పరపరాక్రమోపజీవియగు నానుయోధనుమన్ననలు వడసినవారగుట వీరు వడిగల్గి యాకౌరవుని విడువకుండు రేని నాబాణ పరంపరచే పీడితులై నశింతురు. ఓరాజా! సువర్ణధ్వజులై యీరధికులగపడుచున్నవారు చూచితే? వీరు దుర్వాకులైన కాంభోజులని నీవు వినియే యుండువు. వీరు శూరులై కృతవిద్యులై ధనుర్వేదపాఠగులై పరస్పరహితము గోరి కలిసి ధార్తరాష్ట్రునకై వెడలి కురువీరాభిరక్షితులై నాకై వేచియున్నవారు. ఓరాజా! జాగరూకతతో నన్నెటులెదురింపనున్నవారో చూచితివా? వారి నెల్లఁ దృణరాశినగ్నివలె నొకనిమిషమున నశింపఁజేసెదను. కావున మనరథకల్పకులు రథమున నమ్ముల పాదులను సకలోపకరణములను సిద్ధముచేయుదురుగాక. ఈసమృద్ధమునఁ బలువిధములగు నాయుధములు నాపశ్యకములై యుండవలెను. రథమైదుగుణములుగల్గి యుండవలయునని యాచార్యులయుపదేశము గదా! విషముగ్రక్కుపాములునాఁ దగు కాంభోజులతో నిపుడు గలియవలసియున్నది. నానాయుధధారులును, వివిధాయుధయోధులును నగు కిరాతులతోఁ గలిసి పోరాడవలసియున్నది. వారు సుయోధనలాభితులగుట వానిహితముగోరి విషకల్పులై పోరాడుదురు. శక్రతుల్య పరాక్రములును, నగ్నికల్పులును, దురాధర్షులును బ్రజ్వలించినపాపకులను బోలినవారునగు శకులతో నిపుడు యుద్ధమొనర్పవలసియున్నది. అటులే మఱియుఁగల యోధులనేకులు యములునా దురాసదులై రణగర్వముతో సిద్ధముగానున్నవారు. వారితోఁ బోరాడవయును. అటులగుట శుభలక్షణములై ప్రసిద్ధములై నేలఁ బొడ్డాడి సిద్ధముగానున్న యశ్వోత్తమముల నారథమునకుఁ గట్టింపవలయును.' అని తెలిపెను.

ఓయాంబికేయా! అది విని యాయుధిష్ఠిరుఁ డాసాత్యకిరథమున నుపకరణములన్నియుఁ బెట్టించి, యమ్ములపాదులనెల్ల నుంచి, వివిధాస్త్ర

ములను రథమున నుంచెను. పిదప మదముపుట్టించెడి రసవత్పానము చేయించిన వడిగలగుఱ్ఱములను సర్వసన్నాహములతో నారథమునకుఁ గట్టించెను. ఆనాల్గుగుఱ్ఱములును నుపావృత్తములై స్నానమొనర్చి నీరుద్రావి ఖాణముమీసి యలంకరింపఁబడి వినీతశల్యములై సువర్ణమాలికలు వ్రేలాడ, మేనులు బంగరుకాంతులు వెలయ, శిక్షితములును షునో వేగములు నై యెంతయు నలరుచుండెను. అయ్యవి యథావిధిగాఁ గల్పింపఁబడియుండుటను, స్థిరచిత్తములై సోత్సాహముగా నుండెను. సువర్ణకేసరహాలికగల్గిన సింహద్వజముతో మణివిద్రుమభూషితముఱగు సువర్ణకౌతుకసూత్రములచే నావృతమై తెల్లనిమేఘములు నాఁదగు పతాకలతో నలంకృతమై సువర్ణదండముగల యున్నతచ్ఛత్రమువెలయ బహుశస్త్రపరిచ్ఛదమైన రథమున నాయశ్వములను బూన్చి సువర్ణభాండభూషితములుగా నొనర్చిరి. ఆసాత్యకిఁ బ్రియుడగు దారుకుని తమ్ముడు సూతుఁడై యుండెను. వాఁడు వాసవునకు మాతలివలె నాతని యెదుట నారథము తెచ్చి మనవిచేసెను. పిమ్మట నమృహనీయుఁడు స్నానమొనర్చి, శుచియై కృతకౌతుకమంగళుఁడై, వేపురున్నాతకులకు స్వర్ణనిష్కముల నిప్పించి, వారియాశీర్వాదములనుగొని, పిదప మధుపర్కార్హుఁడై కైలాతకమధువు ద్రావి, మదవిహ్వలాతుఁడై మహాహర్షముతో రెట్టించిన తేజ మొలయఁ బ్రజ్వలించుపావకుఁడునాఁదగి, శరశరాసనములఁ దొడపై నిడికొని బ్రాహ్మణులు స్వస్థ్యయనములుచేయ నతఁడు కవచముధరించెను. పిదపఁ గన్నియలు సుగంధలాజమాల్యాదుల శాతని నభినందించిరి. పిమ్మట నాసాత్యకి యుధిష్ఠిరునిపాదముల కభివందన మొనర్చి, కేల్తోగిడ్చి యతఁడు తన్ను మూర్ధాఘ్రాణమొనర్ప రథ మధిరోపించెను. పిదప వాయువేగముగలవియు సుప్రప్తములును, హృష్టములునై యజేయములగు గుఱ్ఱము లాతనిజైత్రరథమును వహింప సాగెను. అటులే భీముఁడును ధర్మజునిచే నాదరింపఁబడి, యాతనికిఁమ్రొక్కి యాసాత్యకితో వెడలెను. ఓరాజా! వైరిమారకులగువారిరువురునుమీ నై న్యమును బ్రవేశింపఁ దలంచియుండుటనారసి, భారద్వాజాదులగు నీవా రెల్లరును నిలిచియుండిరి. పిదప నాసాత్యకి సన్నద్ధుఁడై తనతో వెడలిన భీమునిఁగాంచి యభినందించి, యాతనికి హర్షకరముగా 'ఓభీమనేనా! నీ వీమవరాజును రక్షింపవలయును. నీకిది యుత్తమకర్తవ్యము కాకపోదు.

కాలపక్వమైయున్న యిక్కారవబలము నిదె నేను భేదించి ప్రవేశించుచున్నవాడను. నేడును మునుముందును రాజునురక్షించుట మనకు శ్రేయస్కరము. నీవు నాపరాక్రమ మెఱుంగుదువు. నేనును నీవిక్రమ మెఱుంగుదును. కావున నోవీరాగ్రణీ! నాకుబ్రియముకూర్పువాడవేని మఱలుము.' అని పలుక విని యతఁ డాసాత్యకితో 'ఓయీ! కార్యసిద్ధికై వెడలిపొమ్ము. ఓపురుషవరేణ్యా! నే నీభూనాథుని రక్షింతును.' అని పలికెను. అది విని మఱియు సాత్యకి 'ఓయీ! ఇత నీవు వడిగాఁజొమ్ము. పొమ్ము. నాకు విజయము నిశ్చయము. గుణానురక్తుడవగు నీవు నాకు వశుండవై యుండుట నాకొకశుభనిమిత్తముగాదే? ఇటులే శకునము లన్నియు ధన్యములై నాకు శుభమును సూచించుచున్నవి. మహాత్ముడగుపార్థునిచే బాపశీలుండగునైంధవుఁడు హతుఁడైనవెంటనే వచ్చి ధర్మాత్ముడగుయుధిష్ఠిరప్రభునిఁ గొగిలించికొనియొదను.' అని పలికి యా భీముని విడిచి, బెబ్బలి మ్రుక్కిడిమృగములనువలె నీనైనికులఁ గాంచి, యాధర్మజానికాసనముచే నర్జునుఁ జూచునభిలాషతో నాసాత్యకి వెడలెను." అని తెలిపి సంజయుఁడు మఱియు నిట్లనియె.

— సాత్యకి కౌరవనైన్యమును బ్రవేశించుట —

"ఓరాజా! అటు లాసాత్యకి యుద్ధాభిలాషియై నీనైన్యముపై వెడల, యుధిష్ఠిరుఁడు నిజనైన్యముతోఁగూడి యాసాత్యకివెనుక ద్రోణ రథమును జేరువాఁడై వెడలెను. పిమ్మట సమరగర్వితుడగు శాధృష్ట ద్యుమ్నుఁడును, వసుధానుఁడును, బాండవనైన్యమున 'ఓయీ! రండు. కొట్టుఁడు. వడిగాఁ బరువులువెట్టుఁడు. మనసాత్యకి సుఖముగా నీనైన్యమును గడచిపోవలయును. పెక్కురు మహారథికు లీతని జయించుటకై సన్నద్ధులైయున్నవారు.' అని పలుకుచుండ, మహారథులెల్లరును వడిగా వెడలిరి. మనవారును జిగిమలై వారిపైఁ బరువులిడిరి. పిదప నాసాత్యకి రథముకడ, గొప్పచప్పు డుప్పతల్లెను. ఓమహారాజా! ఆపు డాసాత్యకిచేఁ బ్రహతమై మననైన్యము చెదరి పరువులిడుచు, నూలుఖండములుగాఁ జీలిపోయెను. అది యటులు చెదర నామహారథుండగు నై నే యుండు సేనాముఖములనున్న మహేష్వాసులగు నేడ్వరవీరులను బడఁగొట్టి, నానాజనపదేశ్వరులగు మఱిగొందఱ రాజులను నగ్నితుల్యములగు

బాణములచే యమమందిరము నొందువారిఁగా నొనర్చెను. అతఁ డొక బాణముచే నూర్వురను గొట్టి, నూలుబాణములచే మావంతులతో మాతంగములను, రాతులతో నశ్వములను, సూతాశ్వములతో రథికులను, రుద్రుఁడు పశుసంఘమునువలె రూపుమాపెను. అటులు కడు వడిగా శరసమూహమును వర్షించు నాసాత్యకిని, నీనై నీకులం దెవ్వఁడను మార్కొనలేరైరి. దీర్ఘబాహుఁడగు నాతనికి భీతులై మర్రిమొలకలను, నలిమానియై యుద్ధమొనర్చు నాసాత్యకిని విడిచి వారు పోసాగిరి. అతనితేజముచే మోహితులై వారెల్లరు నాతని నొకనినే చూడసాగిరి. మధితములగురథములును, భగ్గుములగునీడములును, విటిగిన చక్రములును, దెగినఛత్రములును, బడినధ్వజములును, బతాకలును, సువర్ణశిరస్త్రాణములును, జందనదిగ్ధములగు బాహువులును, హస్తీహస్తతుల్యములును, సర్పాభోగసన్నిభములునగు తొడలును నందందుఁ జెదరిపడఁ బుడమియెల్లఁ గప్పబడియెను. అటులే చంద్రతుల్యములగు మొగములతోడను, బర్హతసన్నిభములైపడిన యేనులతోడను గూడి యుండెను. అటు లాసాత్యకి నానావిధనైనవ్యములను గూలఁద్రోసి, మఱియుఁ బరువులిడఁజేసి ధనంజయుఁ డేత్రోపవెడలెనో దానినిబట్టియే యతఁడును వెడల నిశ్చయించెనుగాని వాని నాద్రోలుడు నివారించెను. అంత నతఁ డాభారద్వాజునిఁజేరి, వేలచే సాగరమువలె మఱలఁజాలకుండెను. అపు డాద్రోలుడు మహారథుఁడగు నాసాత్యకిని వారించి, ముక్తభేదకములగు నైదుతీవ్రబాణములచే వానిని నొప్పించెను. సాత్యకి యాద్రోలు నేడుబాణములచే నొప్పించెను. పిదప నాభారద్వాజుఁ డాటుసాయకములచే సూతాశ్వములతోఁగూడ నాసాత్యకిని నొప్పింప, నందుల కాసాత్యకి సహింపక సింహనాదమొనర్చి, పదిబాణములచే నాతనిఁగొట్టి మఱియుఁ బదునాల్గుబాణములచే బ్రహరించి, మఱియుఁ బదిబాణములుపూని యొకదానిచే సారథిని, నాల్గిటిచే నాల్గుగుఱ్ఱములను. నొకదానిచే ధ్వజమును గొట్టి, మఱియు నాల్గిటిచే నాద్రోలు నొప్పింప, నతఁ డాసాత్యకిని శలభసమూహములునా వెడలుబాణములచే గప్పెను. అపు డాసాత్యకియుఁ బెక్కుబాణములచే నాద్రోలునిఁ గప్ప, నపు డాభారద్వాజుఁ డాతనితో, 'ఓయీ! నీచుఁడువలె నీయాతా ర్యుఁడు నాతోఁ బోరాడక, నేను యుద్ధము చేయుచుండఁగనే తాను

మాని నాకుఁ బ్రదక్షిణమొనర్చిపోయెను. నీవు నాతో నిపుడు యుద్ధమొనర్చితేని జీవించిపోఁజాలవు. నీవును నీగురునివలె యుద్ధముమాని పొవ్వు. లేనిచో బ్రతుకవు.' అని పలుక విని యాసాత్యకి 'బ్రాహ్మణోత్తమా! ధర్మజునిశాసనముచే నాధనంజయుమార్గముఁబట్టి పోవుచున్నాఁడను. నాకుఁ గాలవిలంబము కాఁదగదు. నీకు శుభమగుఁగాక. ఆచార్యులమార్గమే శిష్యులెల్లపుడు ననుసరింపవలయుచుగదా! కావున నాగురునిమార్గ మనుసరించియే వడిగా వెడలుచున్నవాఁడను.' అని ప్రత్యుత్తరమిచ్చెను.

ఓయాంబికేయా! ఇటు లాసాత్యకి పలికి యాద్రోణునిఁ బరిత్యజించి వెడలి తనసారథితో 'ఓయీ! నన్ను నివారించుటకై యీ ద్రోణుఁ డెల్లవిధముల యత్నముచేయక మానఁడు. కావున నీవు కడు యత్నముతో వడిగా మనరథము పోనివ్వు. ఈ నావచనము వినుము. మహాప్రభగల యావంత్యనైస్య మిదె చూచితివా? దానివెనుక దాక్షిణాత్యమహాబలము గలదు. దాని వెనుక బాస్థికులమహానైస్యముగలదు. దానికీ జేరువనే కర్ణునిమహాసేన గలదు. ఈనైస్యములన్నియుఁ బరస్పరము భిన్నములై యున్నవి. కాని పరస్పర మాశ్రయించి రక్షించుకొనుచుండును. వీనినడుమనుండి మనగుఱ్ఱములను దోలుము. అందు నానా యుధధారులై బాస్థికులును, దాక్షిణాత్యులును, కర్ణపురోగములును, గజాశ్వరథసమృద్ధము గల్గియున్నవారు. నానాదేశవాసులగుపదాతులతోఁ గూడియున్నది. చూడుము.' అని పలికి యాద్రోణుని విడిచి యుగ్రమగుకర్ణునైస్యమునడుమనుండి వెడలెను. అపు డాద్రోణుఁడు కుపితుఁడై బాణవర్షమును గురిపించుచు, నాసాత్యకి వెంటనంటెను. అంతనాసాత్యకి మఱలక యక్కర్ణునైస్యమును శరపరంపరఁబడించుచు, నపరిమితమగుభారతనైస్యమును జేరెను. ఆసాత్యకి యటులు ప్రవేశింప మననైస్యములు పరువులువాఱు పపుడు కుపితుఁడై కృతవర్తుఁడు సాత్యకి నెదుర్కొనియెను. అటులు తన్ను మార్కొనిన యాకృతవర్తు నాఱు బాణములచేఁ గొట్టి, వానిగుఱ్ఱముల నాల్గిటిని నాల్గుసాయకములచేఁ బ్రహరించి, మఱియుఁ బదునాఱుబాణములచే నాకృతవర్తువక్షమును నొప్పించెను. తీవ్రములగు పెక్కుబాణములచే నటులు ప్రహతుఁడై యాకృతవర్తుఁ డోరువక వాయువేగముగలవత్సదంతమును సంధించి

యాకర్ణాంతముగా నాకర్షించి, యాసాత్యకివక్షమును నొప్పించెను. ఆ సాయక మాసాత్యకివచమును భేదించి, దేహమున నాటి రక్తసిక్తమై పుడమిఁజూచ్చెను. మఱియునాకృతవర్ష పెక్కుబాణములచే శరయుక్త మగు నాతనిశరాసనము ఖండించి, కుపితుఁడై తీవ్రములగుపదిబాణములచే మఱియు నాసాత్యకివక్షమును నొప్పించెను. అంత నాసాత్యకి తన ధనువుదెగుట, నొకశక్తిగొని దానిచే నకృతవర్షదక్షిణబాహువునఁ గొట్టి, వేటొకవిల్లు పూని వేలకొలది బాణముల నకృతవర్షునిపై గుప్పెను. అటు లాసాత్యకి యాహార్దిక్యనిరథము నెల్లెడల బాణములచే గప్పి, వేటొకభల్లముచే వానిసారథికిరము దెగనేయ, వాఁడా కృతవర్షురథమునుండి నేలఁగూలెను. అపుడు సూతరహితములగుట, నాతనిరథాశ్వములు పరువిడసాగెను. అంత నకృతవర్ష రథాశ్వములను దానే పట్టుకొని, ధనుష్పాణియై యందు నిలిచియుండ నాతనిపై న్యములు సన్నుతించెను. అతఁ డటులు రెండుగడియ లూఱడిల్లి, మఱియు నశ్వములను బ్రేరింప, సంతలో సాత్యకి వెడలిపోవ సతఁడు భీముని మార్కొనియెను. అటు లాసాత్యకి యాభోజునిపై న్యమును దప్పించి కొని కాంభోజునై న్యములపైకి వెడలి, యందు శూరులనేకులు తన్ను నిరోధింప సత్యవిక్రముఁడగు నాసాత్యకి యందుల కించుకేనిఁ జలింప కుండెను. అపుడు ద్రోణుఁడు తనపై న్యమును గృతవర్షున కప్పగించి, యాసాత్యకితో యుద్ధమొనరింప వెడలెను. అటు లాసాత్యకి వెంట నంటి పరువిడుచున్న ద్రోణునిఁ బాండవసైన్యమునఁగల వీరులెల్ల నివారింపిరి. అంత నక్కడ నారథికోత్తముఁడగు కృతవర్షునిఁజేరిన భీముఁడు మున్నగుపాంచాలసైన్యములవారు పోరి, విగతోత్సాహులై యా వీరునిచే నివారితులై బహువిధముల యత్నించియు, నాతనిశరప్రకాండమున కోరువక యలసియు, గీర్తినిగోరువారై యట్లు చెదరక నిలిచి యుండి”రని తెలుప విని యాసంజయునితో ధృతరాష్ట్రుఁ డిట్లనియె.

—కృతవర్షునిపరాక్రమము—

“ఓసంజయా! ఇట్లు మనపై న్యము న్యాయ్యముగను, బహువిధముగను, బహువివేకముగను పూర్వహముగా నేర్పఱుపఁబడియుండెను. మనము నిత్య మీపై న్యమున కేమియు లోపమొదవకుండ నాదరించు

చున్న వారము. ఇది యద్భుతాకారమై ప్రాశమై దృఢవిక్రమము గల్గి యున్నది. ఇందుఁ గేవలము వృద్ధులును బాలురునుగాక, కృశులును మిక్కిలి బలినినవారుగాక, లఘువృత్తులును, బ్రాణబలముగలవారును, దృఢగాత్రులును, రోగరహితులును నై దృఢకవచాదులుగల్గి బహు శస్త్రపరిచ్ఛదులై నై నికులెల్లరును బెక్కుశస్త్రగ్రహణవిద్యులందు నేర్పు గల్గియున్నవారు. మఱియు రథాద్యాహోహమందును, శత్రులపైఁ బడుటయందును, బ్రహరించుటయందును, యానమందును, నపయానమందును నేర్పుగలవారు. మఱియు వీరు రథనాగాశ్వములయందుఁ బరీక్షింపఁబడి తమతమకుఁ దగునట్టులుగా వేతనములఁ బుచ్చుకొనుచు, నొకప్రసంగముచేఁగాని, గౌరవముచేఁగాని, సంబంధనిమిత్తముగాఁ గాని లోపమునొందక మెలఁగుచున్నవారు. ఇందు మనచేఁ బిలువఁ బడనివారును, మనజీతములు పుచ్చుకొననివారును లేరు. మఱియు నిందెల్లరును సద్వంశ్యులును, నాద్యులును వెలయ, నిది నిత్యము సంతృప్తము పుష్టమునై గర్వములేక మానోపచారముల నొందుచు, గీర్తియు మానమును విడువక ప్రవర్తిల్లునది. దీనిని సచివముఖ్యులును, బుణ్య కర్షులును, లోకపాలతుల్యులునగువారు పాలించుచున్నవారు. మఱియు మనకుఁ బ్రియముచేయ నెంచియున్నరాజు లనేకులు తమతమపరివారములతో మనకు సహాయులుగా వచ్చి యిందు రక్షకులై యున్నవారు. అటులగుట నిది, నదులచే సాగరమువలె యోధులచే నిండియున్నది. టెక్కలులేకయుఁ బక్షులునాఁదగు రథాశ్వములతో నాపరింపఁబడి యున్నది. మెండుగా మదముగాదు గండములుగల గండుపేనులతో నిండియున్నది. ఇట్టిమననై న్యము పరాజయమొందుట, మనయభాగ్యము కంటె వేతేమికలదు? మఱియు యోధులనెడితటుగనినీరుగల్గి భయంకరమై వాహనములనెడితరంగలు వెలయ నసి గదా శక్తి శర స్రాసాదులనెడిమత్స్యములచే నాకులమై, రత్నములె కలువలుగాఁ, బరువులువెట్టు వాహనములచే జనించినగాలిచే గడలుచు, ద్రోణుఁ డనెడిగంభీరపాతాళముగల్గి కృతవర్చుఁడనెడిమహాహూదము వెలయ, జలసంధుఁడనెడి మహాగ్రామమును, గర్జుఁడనెడిచంద్రోదయమునుగల్గిన మనసేనాసముద్రమును గడచి యుక్తవృద్ధికి వెడలిపోఁగా నటులే సాత్యకియును గడచి చన, మననై న్యము మిగులుట యెట్లు? ఓసంజయా! వారిరువురు నట్లు

మిక్కిలి వడిగలిగి వెడలిపోగా, గాండీవిబాణగోచరుడై యున్న యా
 నైంధవుని గాంచి కాలచోదితులై కౌరవులేమిచేసిరి? అట్టి దారుణావ
 స్థలో వారెట్లు ప్రవర్తించిరి? ఓతంశ్రీ! అపు డక్కొరవులు మృత్యు
 ముఖగ్రస్తులై యుందురని తలంతును. యుద్ధమున వారికి నిరుపమాన
 పరాక్రమమును గానరాదు. యుద్ధమున నవ్యాహతులగు వాసుదేవా
 ర్జును లందుఁ బ్రవేశించియున్నవారు. ఓసంజయా! వారిని వారించువాఁ
 డొకఁడును నందు లేఁడుగదా! యోధులనేకులు పరీక్షింపఁబడియే
 మనచేఁ బోషింపఁబడుచున్నవారు. ఆమహారథులకెల్లరకును, వేతన
 మందుఁగాని, ప్రియవచనములందుఁగాని కొఱంతలేదు. ఓనాయనా!
 సత్కౌరవశూన్యముగాఁ బోషింపఁబడినవాఁడు మనసై న్యమునఁ గలఁడా?
 వారివారిపసుల కనురూపమగుభక్తవేతనము లందుచునే యున్నవారు.
 యోధుఁడు గానివాఁ డొకఁడును లేఁడు. అటులే యల్పవేతనముగల
 వాఁడును, జీతములేనివాఁడును గానరాడు. నాశక్తికొలఁది, వారును
 మఱియు దానమానాసనాదులచేఁ బూజింపఁబడుచునే యున్నవారు.
 నావలె నాపుత్రులును, నాజ్ఞాతులును, బాంధవులును వారి నాదరించు
 చునే యున్నవారు. అట్టివారు లభించియు సంగ్రామమున సవ్యసాచిచే
 జయింపఁబడినవారు. సాత్యకిచే నోటువడినవారు. అయ్యో! ఇదియెల్ల
 మనయదృష్టముగాక వేతేమి గలదు? అందు రక్ష్యుఁ డెవ్వఁడు? రక్షకు
 లేవ్వరు? రక్ష్యరక్షణభావమున నందఱకు నొక్కటియే మార్గము.
 నైంధవు నెదుటనున్న యప్పార్థునిజూచి నాకొమరుఁ డెంతయు మూఢ
 మానసుఁడై యేమి యొనర్చెను? అటులు నిర్భయుఁడై ప్రవేశించుచున్న
 యాసాత్యకిని గాంచి, ప్రాప్తకాలముగా నాసుయోధుఁడేమి చింతిం
 చెను? సకలశస్త్రవేత్తలగు నారథికోత్తము లిరువురును మనసై న్యము
 నటులు చొరఁబడ, వారి నారసి మనపారు యుద్ధమున బుద్ధి నెట్లు నిలి
 పిరి? అప్పార్థునర్థమునకై పాటుపడు నవ్యాసుదేవుని, నాసాత్యకిని
 గాంచి నాతనయులు పరితపింతురని తలంతును. మఱియు శత్రుజయము
 నెడ నిరుత్సాహులై పలాయనపరాయణులై చెదరిపోవుచున్న తమ
 రథికులను గాంచి, నాపుత్రులు శోకింతురని తలంతును. ఆయర్జునుఁడును
 సాత్యకియు మనసై న్యమును భేదించి, దాఁకిపోవుచుండఁగాఁ గౌరవులు
 సమస్తులిడుచుండఁగాఁ జూచి నాతనయులు దుఃఖించియుండురని తలం

తును. ఆగురుశిష్యులచే మనవారిరథములు చూనన్యములగుటఁ గాంచి యు, హతులగుయోధులను దలంచియు నాపుత్రులు శోకింపకమానరని తలంతును. అటులే రణరంగమునఁబడిన గజరథాశ్వములను, వేలకొలఁది వీరులను వ్యగ్రులై పరువులిడువారిని నారసి నాతనయులు పరితపింతురని నేను దలంతును. అర్జున శరాహతములై పరువులిడుచు త్రేభములను, బలితములైన మఱికొన్నిటిని గాంచి నానుతులు వెతనొందుచుండురని తలంతును. రాతులువడినయశ్వములను, విరథులైనయోధులను జూచి నాకుమారులు శోకాగ్నిని గుమారిలకమానరని తలంతును. ఆసాత్యకి పార్థులచే హతములైనహయములను, పరువులిడుచుఁ బోవుగుఱ్ఱములను గని నాతనయులు తపింపకుండరని తలంతును. ఆరణ్యరంగమున నమ్మాధవపార్థులచేఁ బదాతులు పరువులిడుటఁ బొడఁగని నాకొడుకులు కుండక మానరని తలంతును. అటు లాద్రోణు నతిక్రమించిపోవు నవ్వీరుల నారసి, విజయమున నిరాశులై నాతనయులు దుఃఖింతురని తలంతును. ఓనాయనా! ఆసాత్యకియును గృష్ణార్జునులును మననైన్యమునఁ బ్రవేశించుట విని నేనెంతయు మూఁఘుడనైతిని. ఓసంజయా! ఆసాత్యకియును, భోజనైన్యమును గడచిపోఁగా మనకొరవు లేమిచేసిరి? అటు లాద్రోణునిచే సమరమునఁ బొండవులు నిగ్రహింపఁబడ నపుడు యుద్ధమెట్లు జరిగెను? దానిని నాకుఁ దెలుపుము. ద్రోణుఁడు బలశాలియు రణగర్వితుఁడును గృతాస్తుఁడునుగదా! ఆమహావిరుని బాంఛాలు రెట్లు సంగ్రామమునఁ బ్రహరింపఁగల్గిరి? ద్రోణునెడ బద్ధవైరులైన యపాంఛాలు రాధనంజయుజయమునే యెల్లపుడును గోరుదురుగదా! వారూరకుందురా? అశ్వత్థామకు వారిపై మిక్కిలి కోపమున్నదే! వాఁడు వారి నేమిచేసెను? సైంధవునివధమునకై యర్జునుఁ డేమిచేసెను? నీవెంతయుఁ జతురుఁడవగుట దానినెల్ల నా కెఱిఁగింపుము.”

అది విని యతఁ డాధృతరాష్ట్రునితో “ఓభరతో త్రమా! నీకిది కేవల మాత్తాపరాధమువల్ల సంభవించినవ్యసనము. ఓవీరాగ్రణీ! నీ విటులు స్రాక్యతునివలె శోకింతువేమి! మున్ను ప్రాజ్ఞులు హితులునగు విదురాదులు నీకుఁ జెప్పలేదా? పాండవులరాజ్య మపహరింపవలదని వారు తెలిపినవచనములు నీవు వినలేదా? ఎవ్వఁడు తనహితముగోరు మిత్రులమాటను జెవిఁబెట్టఁడో యట్టివాఁడు నీవలె గొప్పవ్యసనము

నకుఁ బాలై చింతింపక తప్పదు. ఓరాజా! మున్నాశ్రీకృష్ణభగవానుడు సంధికై నిన్ను వేడికొనలేదా? మహాయశుండగు నాతడును నీవలనఁ దనకొర్కి నెరవేఱ కూరకేపాయెనుగదా! మఱియు సతఁడు నీనిర్గుణత్వమును, నీకుఁ బుత్రులవైఁగలపక్షపాతబుద్ధిని, ధర్మము నాలో చింపకుండుటను, బాండవులవైఁగల నీమాత్సర్యమును, వారివై నీకుఁ గలకపటాభిప్రాయము నెఱిగి, యెల్ల లోకమువారి యార్తనాదముల విని, యతఁడు సర్వలోకేశ్వరుఁడును బ్రభువునగుటఁ గౌరవులతో గొప్పయుద్ధము నారంభించెను. నీతప్పునుండియే నీకీగొప్పముప్పు తటస్థించెను. ఓరాజా! ఈ నీదోషము దుర్యోధనునివైఁ బెట్టుకుము. ఇందుఁ దొలుతఁగాని, నడుమఁగాని, దుదినిగాని నీమంచి యిండుకేని గాన రాలేదు. వేయేల! నీవే యీచరాజయమునకుఁ గారణము. కావున స్థిరచిత్తుడవై లోకజ్ఞానముగల్గి, దేవాసురయుద్ధమునుబోలి ఘోరమై జరుగుచున్న యుద్ధమును శ్రద్ధగా వినుము. సత్యవిక్రముడగు నాచై నే యుండు నీసైన్యమును జూరఁబాట, భీముండు మున్నగుపాండవులు నీ సైన్యము నెదురించిరి. అటులు వడిగా వెడలి కుపితులై యున్న పాండవుల నొకకృతవర్తయే నిరోధించి, సాగరమును వేలవలె నివారించెను. అపు డాతనిపరాక్రమము మాకద్భుతముగాఁ జూపజ్జెను. ఎపుడు పాండవసైన్యము లొకకృతవర్తనాహవమున మీఱఁజాలకుండెనో యపుడు భీముండు వానిని మూఁడువాఁడికొలల నొప్పించి, పాండవులకెల్ల హర్ష మొదప శంఖమును బూరించెను. పిదప సహదేవుఁ డిరువదిటను, యుధిష్ఠిరుఁ డైదిటను, నకులుండు నూటిటను నొప్పించిరి. అటులే ద్రౌపదేయులు డెబ్బదిమూఁడిటను, ఘటోత్కచుఁ డేడిటను, భృష్టద్యుమ్నుఁ డేడిటను నోనాటనేసిరి. విరాటద్రుపదులును, శిఖండియు నైదేసి బాణములచే నొప్పించిరి. ఓరాజా! పిమ్మట నాహార్దిక్యండు మహారథులగువారినెల్ల నొక్కొకని నైదేసిబాణములచే గొట్టి, భీము నేడు సాయకములచే, నొప్పించి మఱియు నాతనిధనుర్ధ్వజములను ఖండించి, నేలబడఁగొల్పెను. పిదప విల్లుదెగియున్న యాతనిఁ దీవ్రములగుడెబ్బది నారసముల నురమున నొప్పింప, వాడు గాఢవిద్ధుఁడై భూమికంపమునఁ బర్వతమువలె రథమధ్యమునఁ జలించెను. ఓరాజా! అటులు చలించిన భీము నారసి యుధిష్ఠిరుండు మున్నగుయోధులు, శరాసారముల నా

కృతవర్చునిపైఁ గురిసిరి. మఱియు వారెల్ల నాతనిచుట్టు నావరించి య
 మూరుతిరక్షణమునకై సాయకములచే నొప్పించిరి. పిదపఁ గొంతవడి కా
 భీముఁడు స్వస్థచిత్తుడై, సువర్ణదండముగల్గిన యినుపశక్తి నొకటిపూని
 యాకృతవర్చరథముపై విసరెను. భీమభుజనిర్ముక్తమై పారనిడిచినపాము
 నాఁడగు నాశక్తి, కృతవర్చుచుట్టును బ్రజ్వలించుచు రా యుగాంతాగ్ని
 సమప్రభమైయున్న యాశక్తి నాకృతవర్చుఁడు రెండుబాణములచే
 ఖండింప నది తెగి నేలఁగూలెను. ఓరాజా! నలుడెవల వెలయుంచుచు
 నాకసమునుండి జాతినయుల్కవలెఁ దనశక్తి నిహతమై నేలఁగూలుట
 కెంతయు నాభీముఁడు కుపితుడై, వేటొకవిల్లుగొని భీమబలుఁడై యైదు
 బాణములచే నాతనివక్షమునఁ బ్రహరించెను. ఓమారిషా! ఇది నీదురా
 లోచనకు ఫలము. అపు డాభోజుఁడు భీమసేనునిచే సర్వాంగములును
 క్షతములుగాఁ బూచినరక్తాశోకమువలె నారణ్యాంగణమున విరాజిల్లెను.
 పిదప నక్కృతవర్చుఁడును గుపితుడై నగుచు, భీమసేనుని మూఁడుబాణ
 ములచేఁ గట్టిగాఁ గొట్టి, మఱియుఁ దక్కినవారి నెల్ల నొప్పించెను. అటు
 లాకృతవర్చుఁడు తమ్ము మూఁడుమూఁడుబాణములచే నొప్పించి, వారుచు
 నేడేసిబాణములచే వానిని నొప్పించిరి. పిమ్మట నాహార్దిక్యుఁడు కోప
 మడర నొకత్తురప్రముచే శిఖండిధనువుఁ డెగనేసి ధరిహాసమొనర్చెను.
 అటులు తనవిల్లు విలుగ శిఖండి కుపితుడై యొకకేడెమును ఖడ్గమును
 బట్టికొని సువర్ణభూషితమగు కేడెమును ద్రిష్టుచు, నాకృతవర్చునిపైఁ
 గత్తి విసరెను. ఆమహాఖడ్గ మాకృతవర్చుధనువు దునుమాడి, యాకిసము
 నుండి జాతిననక్షత్రమువలెఁ బుడమిఁ బడియెను. అంతలో నప్పాండవ
 రథికులెల్ల నాకృతవర్చుని సాయకములచే నొప్పించిరి. అంత నాభోజుఁ
 డును దెగినతనధనువు పాఱవైచి, వేటొకవిల్లుపూని మూఁడేసిబాణము
 లచే నొప్పించి, శిఖండి నెనిమిదిబాణములచేఁ గొట్టెను. శిఖండియు
 వేటొకవిల్లుపూని కూర్చనఖములగు బాణములచే నాహార్దిక్యుని నివారిం
 చెను. ఓరాజా! పిదప నాహార్దిక్యుఁడు కోపావేశముతో మహాత్ముఁడగు
 భీష్మునకు మృతిపాతుభూతుఁడగు నాశిఖండిపైఁ గుంజరముపైకి వెడ
 లినమహాశార్దులమువలె వెడలి తనబలము మెఱయ సమీపించెను.
 వారు దిగ్గజములువలెను, బ్రజ్వలితపావకులవలెను గఠిని, ధనువులఁ
 ద్రిష్టుచు, సాయకముల సంధించుచు, భాస్కరుఁడు కిరణములనువలెశర

ములను విడుచుచు, బరస్పరము పరితపింపజేసికొనుచు, యుగాంత భాస్కరులునా బ్రజ్యలించిరి. పిదప నక్కతవర్తడు మహారథుడగు యాజ్ఞ సేనిని డెబ్బదిమూడుబాణములచేఁ గొట్టి, మఱియు నేడుబాణములచే నొప్పింప, నెంతయు గాఢముగాఁ బ్రహతుడగుట నతఁడు రథమధ్యమునఁ గూలఁబడియెను. అటులు శరచాపములువిడిచి మూర్ఛవడి విషణ్ణుడై యున్న యాతనిఁ జూచి నీవారెల్లరును హర్ష పూరితులై వస్త్రములను గదల్చుచు నాభోజనిఁ బూజించిరి. అటులు హార్దిక్యశరపీడితుఁడైన శిఖండిని గాంచి, సూతుఁ డారణరంగమునుండి యాతనిఁ దీసికొని పోయెను. అంత నప్పార్థు లాశిఖండి రథమధ్యమునఁ బడియుండుట నారసి కుపితులై యాకృతవర్తు నొక్కుమై చుట్టుకొన, నతఁ డద్భుతముగా నొకఁడే వారినెల్ల వారించెను. అంత నతఁ డప్పార్థులను, బాంచాలురను, సృంజయులను జయించి, చేదులను, కైకయులను బోకారిచి విజృంభింప, వారు ధైర్యము నిలుపుకొనఁజాలక యిటునటు పరువులిడసాగిరి. అటులు భీముడు మున్నగుపాండవుల నాకృతవర్తుఁ డోడించి నిర్ధామాగ్నివలె విరాజిల్లెను. అమృతహారకులెల్లరును సమరము విడిచి విముఖులై నలుదెసలఁ జెదరిరి.” అని తెలిపి సంజయుఁడు మఱియు నిట్లనియె.

— సాత్యకి జలసంధుని వధించుట —

“ఓరాజా! నన్నీవు ప్రశ్నించుచున్నాడవుగానఁ దెలిపెదను. శ్రద్ధమై వినుము. మహాత్ముడగుహార్దిక్యునిచేఁ బాండవబలము చెదరి, లజ్జవనతవదనమై నిలువ, నీవారెల్లఁ బ్రహృష్టాంతరంగులైయుండ, నటులగాధమునఁబడి మెట్టనేలనాశించు నప్పాండవులకు ద్వీపమునాడగి యాసాత్యకి యాకృతవర్తు నెదుర్కొనియెను. అంత నాహార్దిక్యుడు తీవ్రశరములచే నాసాత్యకిని నొప్పింప, నాసాత్యకి కుపితుడై యొకభల్లమాహార్దిక్యునిపైఁ బ్రయోగించి, మఱియు నాల్గుసాయకములనువైవ, నవి యాతనిగుఱ్ఱములను గొట్టి, ధనువు దునుమాడెను. మఱియు నాసాత్యకి యాహార్దిక్యునిసూతు నొప్పించి, యటులు విరథుడై యున్న యాతనిపై న్యమును మర్దింపఁజొచ్చెను. అటు లాసైన్యములనెల్ల శరపీడితములగా నొనర్చి, సత్యచిక్రముడగు నాసాత్యకి కడువడిగా

నచ్చోటినుండి వెడలిపోయెను. ఓరాజా! పరాక్రమనిధియగు నాతఁడు
 నీనై న్యమును నేమియొనర్చెనో యది తెలిపెదను వినుము. మహాత్మర
 మగుద్రోణనై న్యమును దాటి, కృతవర్తు నోడించి, తనసూతునితో
 మెల్లగా 'ఓయీ! రథముపోనిమ్ము' అని పలికి రథాశ్వద్విషమంకులమై
 పదాతిజనసంపూర్ణమైన నీనై న్యమును జూచి, మఱియు నాసారథితో
 'ఓసారథీ! చూచితే! దేనికి రుక్తరథుఁడు ముఖస్థానముననుండెనో యట్టి
 మేఘతుల్యమగు గజనై న్య మచే ద్రోణనై న్యమునకు సవ్యభాగమునఁ
 జూపట్టుచున్నది. ఓసూతా! దుర్నివాదులగు ననేకులు దురోద్ధనసమా
 దిష్టులై నాకుఁగాఁ బ్రాణములనైన విడుచువారై విక్రమించి యుద్ధము
 చేయ సిద్ధముగానున్న వారు. మఱియుఁ ద్రిగర్తరథికులు సువర్ణమయ
 ధ్వజులై నాకభిముఖులై యుద్ధముచేయునున్న వారు. ఇందులకు నేను
 వడిగాఁ జేరునట్లు మనగుఱ్ఱములను దోలుము. ఆద్రోణుఁడు చూచు
 చుండఁగా నాత్రగర్తులతోఁ బోరాడువాడను.' అని తెలుప నాత
 నితో సూతుఁ డటులే యని మెల్లగాఁ దనరథ మందులకుఁ బోనిచ్చెను.
 ఆదిత్యవర్ణమై భాసురమై పతాకవెలయురథముతో సారథిసశ్యములగు
 నశ్వోత్తమము లందులకు వడిగా వెడలెను. అటు లాశంఖవర్ణములగు
 నశ్యములతో వచ్చుచున్నయాసాత్యకిని గజనై న్యముతో మనవీరులనే
 కులు చుట్టుకొని, లఘుహస్తులై వివిధములగుతీవ్రనారాచములఁ బెక్కు
 గురిసిరి. సాత్యకియు నాగజనై న్యముతోఁ బోరాడెను. వేసవితుదిని బెరు
 మబ్బు వర్షముచేఁ బర్వతములనువలె వజ్రశనితుల్యస్పర్శములగు బాణ
 ములచే నతఁ డాయేనులను నొప్పింప, నవి సంగ్రామరంగమును బరిత్య
 జించి పరువిడిపోయెను. మఱియు నవి యాసాత్యకి నారాచ వత్సదంత
 భల్లతురప్రాంజలికార్థచంద్రాదులచేఁ బ్రహతములై దంతములు విఱిగి
 నవియు, కుంభములు వ్రయ్యలై రక్తములుగాఱునవియు, శివులు
 మొగములు తొండములు ఖండములైనవియు, సూతపతాకాశూన్యము
 లైనవియు, జర్మఘంటాధ్వజాదులు దెగినవియు, మావంతులు గూలి
 నవియు నై నై నున్నకంబలములు జాఱ, నలుదెసల నఱచుచుఁ దిరుగు
 చుండెను. అటులే కొన్ని రక్తధారలను గార్చుచు, మూత్రపురీషముల
 విడుచుచుండెను. మఱికొన్ని పరిభ్రమించెను. కొన్ని తొట్టువడియెను.
 కొన్ని మూర్ఛిల్లెను. వేటొకకొన్ని పుడమిబడియెను. ఇటు లాసాత్యకి

యగ్నితుల్యములగుశరములచేఁ బీడితము లై కుంజరము లన్నియుఁ బరువులిడసాగెను. అటు లాగజనై న్యము హతమగుఁడు, మహాబలుఁడగు జలసంధుఁడు శ్వేతాశ్వరథుఁడగు నాసాత్యకిపైఁ దనగజముతో నెదుర్కొనియెను. వాఁడు సువర్ణకవచధారియు, సువర్ణభుజభూషణుఁడును, గుండలమకుటభూషాలంకృతుఁడును, శుచియు శూరుఁడునై, చందనమలందికొని కాంతులీనెడిసువర్ణమాలికను దలధరియించి, సువర్ణనిష్కముగల సువర్ణకంఠసూత్రమును, వక్షమునబూని సువర్ణమయమగుధనువు ద్రిప్పచు, నామత్రేభకుంభమున, గూర్చుండి మెలుపుతోఁగూడిన మేఘమునా వెలయుచుండెను. అటులు తనపైకి వడిగావచ్చు నామాగధుని యేడ్చు నాసాత్యకి, సాగరమును వేలవలె నివారించెను. ఆశై నేయునిశరసమూహముచే నివారితమగు తనగజము నారసి, మహాబలుఁడగుజలసంధుఁడు కుపితుఁడై భారసాధనములగుసాయకములచే నాసాత్యకివక్షమునఁ గొట్టి, పచ్చనై తీవ్రమగు వేటొకభల్లముచే శరములుగురియు నాశినిప్రవరుశరాసనమును ఖండించెను. అటులు విల్లుదెగియున్న యాసాత్యకిని జూచి నగుచు, మఱియు నామాగధుఁడు తీవ్రములగునైదు బాణములచే నొప్పించెను. ఆజలసంధుఁ డటులు తన్ను బహుబాణములచే నొప్పింప, గడుబలశాలియగుట నాసాత్యకి యందులకుఁ జలింపకుండెను. అది యద్భుతముగాఁ జూపఁజెను. పిదప నాసాత్యకి మిక్కిలి సంప్రమింపకయే వేటొకవిల్లుగొని నిలునిలుమని పలుకుచు, నాజలసంధునిగుండియలపై నటువదిబాణములు ప్రయోగించి, యొకక్షురప్రముచే ముష్టిప్రదేశమునఁగొట్టి, వానిధనువు దునుమాడెను. అంత నాజలసంధుఁ డాశరాసనమును శరముతోఁగూడఁ బాటవైచి, యొకతోమర మాసాత్యకిపై విసరెను. ఆతోమర మారమాధవుసోదరునిసవ్యభుజమును భేదించి, బుసకొట్టు మహోరగమువలెఁ బుడమిఁజొచ్చెను. అటులు సవ్యభుజము ధూనికొనిపోవ, సత్యవిక్రముఁడగుసాత్యకి ముప్పదితీవ్రనారాచములచే నాజలసంధునిఁ గొట్టెను. అంత నాజలసంధుఁడు మహాబలుఁడై యొక ఖడ్గమును గేడెమును బూని యాసాత్యకిపై విసరెను. ఆకత్తి శై నేయుచాపము దెగనేసి, పుడమిఁబడియది యలాతచక్రమువలె నెంతయు విరాజిల్లెను. అంత నాసాత్యకి సకలాంగవిదారకమగు వేటొకధనువుగొని సాంధ్యంధసన్నిభమై పడుగులువోని ధ్వనిగలయాధనువుచే నాజల

సంధు నొకబాణమున నొప్పించి, మఱియు నాభరణభూషితములై యున్న యాజలసంధుని బాహువులను రెండుతురప్రములచే నవ్వ్రచుఁ దెగ నేసెను. ఆరెండుబాహువులు నాయేన్లునుండి పుడమిఁ బడియెను. అయ్యవి పర్వతమునుండి జాటు పంచశీర్షములుగల పాములువలె మాకుఁ జూపట్టెను. మఱియు నాసాత్యకి మూఁడవతురప్రముచే సుదంష్టమై సుందరకుండలమండితమైన వానితలను ఖండింప, తలయు బాహువులును దెగిపడి, భయంకరాకారమైయున్న యామొండెము నేలఁగూలెను. అంత నాతనియేన్లు రక్తనీక్తమై కానవచ్చెను. సాత్యకి యాజలసంధు నటులు చంపి, వడిగా నాగజఙ్ఘంధముననున్న విమానమును బుడమిబుడఁద్రోసెను. అంత నాతనిమాతంగము రక్తనీక్తాంగమై నేలవ్రేలాడునాననము నీడ్చుకొనుచు, సాత్యకి శరవీడితమై పరువులిడుచు, నిజనైన్యమును ద్రొక్కుచు, ఘోరముగా నార్తనాదమొనర్చుచు, నాసంగ్రామభూమినుండి వెడలిపోయెను. ఓరాజా! అపుడు మన సైన్యమున హాహాకారములు జనించెను. ఆజలసందుఁ డటులు హతుఁడగుటఁ గాంచి నీయోధులెల్ల విముఖులై, పలాయనపరులై, శత్రుజయమున కిచ్చగింపక పరువులిడసాగిరి. ఓయీ! అంతలో నాద్రోణుడు తన వడిగలయశ్వములతో వెడలి యాసాత్యకిని దాఁర్కొనియెను. అటులు గర్వితుఁడై నయాసాత్యకి నారసి, యక్కొరవులు కుపితులై ద్రోణునితోఁ గూడ నాసాత్యకిని దలపడిరి. అపు డాసాత్యకితోఁ గౌరవులకును ద్రోణునకును దేవాసురయుద్ధతుల్యమగు ఘోరసంగ్రామ మారంభమయ్యెను.” అని తెలిపి సంజయుఁడు మఱియు నిట్లనియె.

— సాత్యకిచేఁ గృతపర్ష యోధుట —

“ఓమహారాజా! అంత మనయోధు లాయత్తులై వడిగల్గి శరవ్రాతములగురియుచు నాసాత్యకితోఁ బోరాడిరి. అపు డాసాత్యకిని ద్రోణుఁడు డెబ్బదితీ వ్రనారాచములచే నొప్పించెను. దుర్జున్ ణుఁడు పండ్రెండింటను, దుస్సహుఁడు పదింటను, వికర్ణుఁడు ముప్పదింటను, సవ్యపార్శ్వములను వక్షమునను గొట్టిరి. అటులే దుర్వుఖుఁడు పదింటను, దుశ్శాసనుఁడెనిమిదింటను, జిత్రసేనుఁడు రెండింటను నాసాత్యకిని నొప్పించిరి. దురోద్ధనుఁ డాతనిపై శరవర్షమును గురిసెను. ఓరాజా! మఱియుఁ

దక్కుంగలయోధులును నాసాత్యకిని నలుగెలంకుల నిరోధించిరి. అంత నావాణ్ణేయుండు వారి నెల్ల వేటువేటుగాఁ బ్రహరించువాఁడై భారద్వాజుని మూఁడిటను, దుస్సహునిఁ దొమ్మిదిటను, వికర్ణు నిరువదైదింటను, జిత్రనేను నేడిటను, దుర్హతునిఁ బదిటను, వివింశతి నెనిమిదిటను, సత్యవ్రతునిఁ దొమ్మిదిటను, జయనుఁ బదింటను గొట్టి, విల్లు ద్రిప్పఁచుఁ, బిమ్మట సువర్ణాంగదుఁడగు నీతనయు నెదుర్కొనియెను. అప్పుడు సర్వ లోకాధీశుండును, సకలలోకమహారథుండునగు నాసుయోధునసాత్యకులకు ఘోరమైనపాఠారంభమయ్యెను. వారిరువురును దీప్తశరముల సంధించుచు, విడుచుచు, ననోన్యమము నదృశ్యులుగా నొనర్చికొనిరి. ఆకురురాజుచే మిక్కిలి నొచ్చి, యవ్వివ్వచ్చుశిష్యుండు చందనము నిజరసమునువలె రక్తము స్రవించజేసి విరాజిల్లెను. అటులే యాసాత్యకిచే నీతనయుఁ డెంతయు నొచ్చి, సువర్ణశిరోభూషణముగల యున్నతయూపమువలెఁ జలించెను. ఓరాజా! ఆసాత్యకి నీతనయునిధనువు నొకతురప్రముచే ఖండించి, విల్లు దెగియున్నయాతనిఁ బెక్కుబాణములచే నొప్పించెను. అంత నీతనయుఁ డటులునొచ్చి, శత్రునివిజయలక్షణమున కోరువక, సువర్ణపృష్ఠమగు వేటొకవిల్లుగొని యాసాత్యకిని వడిగా సాయకశతముచే నొప్పింప, నాతఁడును నీతనయునిచే నతివిధ్మంఢై క్రుద్ధుఁడై నీపుత్రు నెంతయుఁ బీడించెను. అటులు పీడితుఁడై యున్న తమయన్నను జూచి మహారథులగు నీపుత్రులు సాత్యకిని శరవర్షముచేఁ గప్పిరి. మహారథులై యనేకులగు నీపుత్రులశరాసారముచే నటులు గప్పబడి, యాసాత్యకి వారి నొక్కొకని నై దేసిబాణములచే నొప్పించి, మఱియు నేదేసిబాణములచేఁ గొట్టి, పిదప నాసుయోధును నొప్పించి, నవ్వుచుఁ గొన్నిశరములచే వైరిభీషణమగు నాతనికార్ధకము దెగనేసి, మణిమయమగునాగమును ధ్వజమును గూలద్రోసి, నాల్గుబాణములచే గుఱ్ఱములు నాల్గిటిని దునుమాడి, యొకతురప్రముచే నాసుయోధును సారధినిపై తముఁ బడద్రోసెను. అటులొనర్చి, మఱియు నాసాత్యకి మోదమానమానసుఁడై మర్తభేదకములగు పెక్కుబాణములచే నాసుయోధును నోనాటనేయ, నందుల కోరువఁజాలక యతఁడు వడిగా వెడలి చిత్రక్షేసురథముపైకి దుమికెను. అటు లాసాత్యకిచే నాకసమున రాహు

వుచే సోముడువలె మ్రింగబడుచున్న యన్నరాధిపు నారసి, జగమంత
టను హాహాకారమొదలెను. ఆచప్పుడు విని మహారథుడగుకృతవర్త
వడిగా వెడలి ధనువుద్రిప్పుచు, గుఱ్ఱములను జేరించుచు, సారథితో
'వడిగాఁ దోలు' మని పలుకుచు నాసాత్యకిని మార్కొనియెను. నోరు
తెరిచివచ్చు యముడునాడగు నాతనిఁ గాంచి, యాసాత్యకి తన
సారథితో 'ఓయీ! ఇదే కృతవర్త శరశరాసనధరుడై వచ్చుచున్న
వాడు. సర్వధన్విప్రవరుడగు నాతని కెదురుగా రథము పోనిమ్ము.'
అని పలికి యథావిధిగాఁ గల్పింపంబడి జవనాశ్వములు గల్గినరథముతో
నాభోజుని సమీపించెను. పిదప వారిరువురును గుఱితులై ప్రజ్వలిత
పావకులై బెబ్బులులవలె వడిగాఁ గలిసిరి. అపుడు కృతవర్త యాకై
నేయు నిరువదాటుబాణములచే నొప్పించి, తీవ్రములగు నైదుబాణము
లచే సూతుని, నాల్గుబాణములచే గుఱ్ఱముల నాల్గిటిని నొప్పించి, సువర్ణ
ధ్వజుడై, సువర్ణపృష్ఠమగుధనువు నెక్కిడి, సువర్ణకవచుడై సువర్ణ
పుంఖములగుబాణములచే నివారించెను. పిదప నాకై నేయుఁ డాకృత
వర్త నెనుబదిసాయకములచేఁ గొట్టి, వడిగా నాధనంజయునిఁ జూచు
వాడై యుండెను. అటు లాసాత్యకిచేఁ బ్రహతుడై యాభోజుడు
భూకంపమునఁ బర్వతమువలెఁ జలించెను. మఱియు నాసాత్యకి యటు
వదిమూఁడుబాణములచేఁ గృతవర్తనాశ్వములను, నేడిటిచే సారథిని
గొట్టి, సువర్ణపుంఖమగు నొకవిశిఖమును సంధించి, కుశితమైనపన్నగము
నాడగు విషజ్వాలలుగ్రక్కు నద్దానిచే నాకృతవర్తనిఁ గొట్టెను.
యమదండతుల్యమగు నాశర మాతని సువర్ణచిత్రితమైనవర్తమును
భేదించి, రక్తసిక్తమై, యుగ్రమై పుడమిఁజొచ్చెను. అంత నాకృతవర్త
సాత్యకిబాణపీడితుడై రక్తము స్రవింప శరశరాసనముల విడిచి రథో
త్తమమునుండి పడియెను. అమేయవిక్రముడై సింహదంష్ట్రమునాడగు
నాతఁ డటు లాసాత్యకిశరపీడితుడై రథోపస్థమున మోఁకాలబడు
టయు, సహస్రబాహుతుల్యుడును సాగరసన్నిభుడునగు నాకృతవర్త
నటు లోడించి, యాసాత్యకి యచ్చోటునుండి వెడలి ధనుశ్శక్తి ఖడ్గా
దులచే నిండి, గజాశ్వరథసంకులమై వందలకొలంది క్షుత్రియులరక్త
ముచే నుగ్రమైన సర్వసైన్యములును జూచుచుండ, నాసేనామధ్యము
నుండియే, నిర్భయముగఁ బోవుచు, నింద్రుడు రాక్షససైన్యమునువలె

మనసై న్యమును భేదించుచు విక్రమించెను. అంతఁ గొంతవడి కాహా ర్దిక్కుడు తెప్పిటిల్లి, వేటొకవిల్లుపూని పాండవులను వారించుచు నందుండె" నని తెలిపి సంజయుఁడు మఱియు నిట్లనియె.

— సాత్యకి ద్రోణులపై విక్రమించుట —

ఓరాజా! అటు లాసాత్యకిచే మనసై న్యములెల్లఁ జలింప, నాభా రద్వాజుఁడు మహాత్తరములగు నిజశరవ్రాతములచే నాతనిఁ గప్పెను. ఆద్రోణసాత్యకుల కపు డెంతయు సమృద్ధమగు సంగ్రామ మారంభ మయ్యెను. బలివాసవులునాఁడగు వారిరువురను సర్వసై న్యములును గాంచగఁడంగిరి. అంత నాద్రోణుఁ డాసాత్యకినుదుటఁ జిత్రములును, విషసర్పతుల్యములునగు మూఁడుబాణములచే నొప్పించెను. లలాట ముననాటిన యామూఁడుకోలలచే నాసాత్యకి మూఁడుశృంగములుగల కొండవలెఁ జూపజ్జెను. మఱియు నాద్రోణుఁ డవకాశమును గనిపెట్టి పిడుగులచప్పుడువోలు చప్పుడుగలబాణములను బ్రయోగింప, నవివచ్చు చుండఁగనే రెండురెండువిశిఖములచే నాసాత్యకి ఖండించెను. ఓరాజా! అంత నాద్రోణుఁ డాతనిశరలాఘవము నారసి, నగుచు మఱియు ముప్పది నారసము లాతనిమేన నాటి, మఱియు నాసాత్యకి హస్తలాఘవమును మించునట్లుగా నేఁబదినారాచముల నాతనిపైఁ బరపెను. ఓరాజా! కుపితములై పుట్టనుండివెడలు మహాసర్పములునాద్రోణునిరథమునుండి వెడలుచు, నవి శరీరచ్ఛేదకములై పడుచుండెను. అటులేసాత్యకిచేబ్రయుక్తములగు శరసహస్రములు, రక్తపాయులై ద్రోణునిరథము నావరించి యుండెను. ఓమారిమా! ఆద్రోణసాత్యకులశరలాఘవమున భేదమును గనిపెట్టఁజాలకుండితిమి. వారిరువురును దుల్యు లై యుండిరి. పిదప సాత్యకి యాభారద్వాజునిఁ దొప్పిది సతపర్వములగు సాయకములచేఁ గొట్టి, ధ్వజమును జలింపఁజేసి, నూలుబాణములచేసారథిని నొప్పించి తన శరలాఘవమును మెఱయించెను. ద్రోణుఁడాతనిశరలాఘవమును గాంచి డెబ్బదిబాణములచే సారథినిగొట్టి, మూఁడేసిబాణములచే గుఱ్ఱములను బ్రహరించి, యాసాత్యకిరథముపై నున్న ధ్వజము నొకబాణముచే ఖండించి, మఱియు నొకభల్లముచే మహాత్ముఁడగు నమృతాధవునివిల్లు తొల్లనేసెను. అంత నాసాత్యకి కుపితుడై యాధనువు విడిచి గొప్ప

గదనుబూనియాభారద్వాజునిపై విసరెను. అయోమయమై పట్టబడ్డమై
 రచ్చునాగదను, బహువిధములగుబాణములచే నాద్రోణుడు నివారించెను. సత్యవిక్రముడగు నాసాత్యకి వేటొకవిల్లుగొని శిలాశితము
 లగు పెక్కుబాణములచే వీరుడగుభారద్వాజుని నొప్పించెను. అటులు
 గొట్టి యతఁడుసింహవాదమొనరింప, నందులకోరువక యాభారద్వాజుఁ
 షొకశక్తిని గొని, వడిగా నక్కవ్వడిశిష్యునిరథముపైఁబరువెను. ఆశక్తి
 యూతై నేయునిఁజేరక వానిరథమును భేదించి, దారుణధ్వనితో ధారుణిఁ
 బొచ్చెను. ఓరాజా! పిమ్మట నాద్రోణు నాసాత్యకి యొరబాణముచే
 రక్షణభజమును బీడించునట్లు వైవ ద్రోణుఁ డాసాత్యకిధనువు దును
 నూడి, సారథి నొకయర్థచంద్రముచే నొప్పించెను. అంత నాసాత్యకి
 సారథి మూర్ఛమునిగి, రథమధ్యమునఁబడి రెండుగడియ లటులే
 యుండెను. ఓరాజా! అపు డాసాత్యకి సూతకృత్యమును వానే జరి
 గించుకొనుచు, బద్గములను బట్టుకొనియె యాద్రోణునితోఁ బోరాడెను.
 అటులు వెనుదీయక యతఁ డాద్రోణునిశరశతముచే నొప్పింప, నాతని
 పై యాభారద్వాజుఁ డైదుబాణములను బ్రయోగించెను. ఆఘోర
 శరము లాతనివచమును భేదించి, రక్తపానమొనర్చెను. అటులుఘోర
 శరప్రహతుడై యాసాత్యకి యెంతయుఁ గోపమడరఁ గొన్నితీవ్రనారా
 చముల నాతనిపైఁ బ్రయోగించి, మఱియు నాతనిసూతు నొకబాణ
 ముచేఁ బెడఁద్రోసి, మరికొన్ని బాణములచేఁ గొట్టి, గుఱ్ఱములను రణ
 రంగమునుండి వెడలునట్లుగాఁజేసెను. ఓరాజా! భ్రాజమానుడగుభానుని
 వలె, నాసాత్యకి మఱియు సరథుడై మండలగతుల నారణరంగమునఁ
 జరించుచుండ'ఆహ!ద్రోణునియశ్వములఁబట్టి నిలుపుడు, పరువులిడుడు,
 పట్టుకొనుడు' అని యందలి రాజపుత్రులెల్ల నాక్రోశించిరి. అంత మన
 రథికులెల్లరును సాత్యకినివిడిచి ద్రోణుడున్నకడకువడిగా వెడలిపోయిరి.
 అటులు సాత్యకి శరపీడితులై ద్రోణునిఁజేరినవారిన్వెల్ల నారసి, మఱియు
 నీనైన్యము భగ్నుమై యాకులమగుడు, మఱల నాద్రోణుఁ డెప్పటి
 చొప్పున పూర్వాహముఖద్వారమునకుఁ బోయెను. సాత్యకిశరపీడితములగు
 నాద్రోణునిగుఱ్ఱములు గాలివలె వెడలి రథమిచ్చికొనిపోవ, నతఁడు
 పాండుపాంచాలసంభిన్నమై చెదరిన తననైన్యము నారసి దానిని రక్షిం
 చుటకే యత్న మొనరించెను. అటు లాతఁ డాపూర్వాహముఖమున నిలిచి

కుపితుడై యుదయకాల సూర్యుడునాడగి యప్పాండుపాంచాలుర నివారించుచుండె” నని తెలిపి సంజయుడు మఱియు నిట్లనియె.

—ॐ సాత్యకిచే సుదర్శనుడు చచ్చుట ॥—

“ఓరాజా! పురుషప్రవీరుడగు నాసాత్యకి యటు లాద్రోణుని జయించి, కృతవర్త మున్నగు నీవారి నోడించి, తనసూతునితో ‘ఓయీ దారుకానుజా! మన మీజయమున నిమిత్తమాత్రమనుకొమ్ము. అవ్వాసు దేవార్జునులే వైరులనెల్ల దహించిరి. అప్పార్థునిచే హతులైనవారినే మనము చంపుచున్నవారము’ అని పలుకుచు, నామహారణరంగమున నుగ్రధనుర్ధరుడై వైరులనోడించువాడై శరపరంపరలగురియుచు డేగ యామిషమునకువలె వడిగా వెడలిపోవుచుండెను. అటులు శంఖవర్ణ ములగునశ్వములతో నైన్యమును జొచ్చి పోవుచున్నయావృష్టివీరు నారసియు, సహస్రభానుభాసమానమగు నాతనిరథమును మనవారెవ్వరును నివారింపజాలరైరి. ఓభరతోత్తమా! అసహ్యావిక్రముడై మహా బలమువెలయ నింద్రప్రభావుడై, వేసఁగిసూర్యుడువలెనున్న యాసా త్యకివైఁ గోపమడరఁ జిత్తయోధియగుచు శరాసనసువర్ణకవచములను ధరించి, రాజోత్తముడగు సుదర్శనుఁ డాతనిఁ దలపడియెను. ఓరాజా! వారిరువురకును దారుణమగు సంప్రహారమయ్యెను. అపుడు నీయోధులును, సోమకులును, వృత్రామరాధీశులయుద్ధమునువలెవారియుద్ధమును బ్రశంసింప నారంభించిరి. ఓరాజా! అంత నాసుదర్శనుడు సాత్యకివై వందలకొలది తీవ్రబాణములను బ్రయోగింప, వాని నాసాత్యకి త్రోవ నడుమనే తెగనేసెను. అటులే సాత్యకిప్రయుక్తములగు సాయకముల నెల్లఁ దనదివ్యబాణములచే నతఁడు రెండుమూఁడుఖండములుగాఁ జెండుచువచ్చెను. అంత నాసుదర్శనుడు మఱియుఁ దనబాణము లాసాత్యకిసాయకములచే హతములగుడుఁ, గుపితుడై ప్రజ్వలించు సూర్యుడునా వెలయుచు, సువర్ణచిత్రములగు బాణములను బ్రయోగించి, మఱియు నగ్నితుల్యములైనమూఁడుబాణము లాకర్ణాంతముగా దివిచి విడువ, నవి యాసాత్యకివచమును భేదించి శరీరమునుజొచ్చెను. మఱియు నారాజపుత్రుడు, రజతకాంతులు వెలయఁ బ్రజ్వలించు షేటోకనాల్గుబాణములను వింటసంధించి, యాసాత్యకిగుఱ్ఱములను బ్రహ

రింప నాశై నేయుడు వాసవతుల్యపరాక్రముడై వడిగలసాయకములచే నాసుదర్శనుని గుఱ్ఱములను గొట్టి, సింహనాద మొనర్చెను. పిదప మఱియు నాసాత్యకి పిడుగువంటి యొకతీవ్రభల్లముచే నాసుదర్శనుని సూతునితలఁ దెగనేసి, కాలానలసన్నిభమగు వేటొకఁడురప్తముచే గుండలమండితమై పూర్ణచంద్రుఁడనావెలయు నారాజపుత్రుమొగమును దేహమునుండి తప్పించి, మున్నా యింద్రుఁడు బలాసురునివలె బుడమిఁ బడఁద్రోసి, పరమానందభరితుఁడై విరాజిల్లెను. పిమ్మట నమ్మహా నీయుడు మఱిల నెప్పటిచొప్పున నప్పార్థుఁడున్నకడకు వెడలి, నీవారి నైన న్యములను నివారించుచు, జవనాశ్వములుగల తనరథముతోఁ బోవుచు, లోకమునకు విస్తయముగల్గించెను. అచ్చెరువొదవించు నాతని యద్భుతవిక్రమమునకు యోధులెల్ల నాతనిఁ గౌరవించిరి. అతఁడును, హుతభుజుఁడనాఁ దనకంటఁబడిన వైరులనెల్లఁ గాల్పుచు వచ్చెను” అని తెలిపి సంజయుఁడు మఱియు నిట్లనియె.

— ౭౭ సాత్యకి యవమల నోడించుట ౭౭ —

“ఓరాజా! మహానీయుఁడును, ధీశాలియునగు నాసాత్యకి యటులా సుదర్శనునిఁ జంపి తనసారథితో ‘ఓయీ! గజరథాశ్వసంకులమైన శరశక్త్యా దులె తరంగములుగా, ఖడ్గములె మత్స్యములై, గదలే మొనఱులై, శూరులయాయుధములచప్పుడు బుప్పతిలఁ బ్రాణహానికరమై, రాక్షసమై భేరిమృదంగాదినాదములు రోదోకుహరము నిండ, యోధులకు సుఖస్పర్శముగాక, జిగీఘ్రులకు దుర్ధర్షమై, యెవ్వరికిని దరింపరానిద్రోణునినైన న్య సాగరము నెటులో దాఁటితిమిగదా! ఇఁక జలంసంఘునిబలముచే రాక్షసులచేవలె నావృతమై కొంత మిగిలియున్న నైన న్యమును జిన్ననదినవలె మనమిపుడు తరింపవలసియున్నది. కావునఁ దొట్టుపాటులేక వడిగా మనగుఱ్ఱములను నడుపుము. ఇపు డప్పార్థుఁడు చేతికందినట్లున్న వాఁడని తలంతును. దుర్జయుఁడగు ద్రోణుని సపరివారముగా జయించి, యోధవర్ముడగుకృతవర్షు నెపుడు మనము గెలిచితిమో యపుడే ధనంజయుని జేరితి మనుకొనవచ్చును. శుష్కతృణావృతమగువనము ప్రదీప్తాగ్నికివలె నిఁక నాకెన్ని నైన న్యములు గానవచ్చినను నించుకేని భయముగలుగలేదు. పాండవముఖ్యుడగు కీరీటియున్న యాప్ర దేశమును జూడుము. గజరథాశ్వపదాతు లెక్కుడుగాఁ బడుటఁ బుడమి నిమోన్నతమై గానవచ్చు వచనభార—40

చున్నది. అప్పుహాత్తునిచే భగ్నమై కౌరవనైన్య మదె చెదరిపోవు చున్నది. ఓసారణీ! గజరథాదు లెట్లు పరువులిడుచున్నవో చూడుము. అదె యెట్లుపట్టుబట్ట నాధూళి యెగురుచున్నది. అటులగుటఁ గృష్ణ సారథియగు శ్వేతవాహనుఁ డిచ్చోటికిఁ జేరువైయుండునని తలంప వచ్చును. అమేయతేజమగు నాగాండివముధ్వని యదె వినఁబడుచున్నది. సూర్యుఁ డస్తమింపకమున్నే మనయెట్లునుఁ డానైంధవుని మడియించు నట్టిశుభశకునములు నాకగపడుచున్నవి. కావున, నాశత్రునైన్యమున్న కడకు మచ్చికమీఱి మనగుట్టుములను మెల్లఁగాఁ దోలుము. అందు సుయోధనాదులగు యోధులు కూరకర్తులై రణగర్వితులై యున్నవారు. మఱియు నచ్చోట సన్నద్ధులై శరశరాసనధరులై యవనులు, దరదులు, గిరాతులు, బర్బరులు, దామ్రులిప్తులు, నింకను మఱికొందఱు స్థేచ్ఛులును నాయుధపాణులై యున్నవారు మఱియు నాసుయోధనాదులు నాతోఁబోరాడ నభిముఖులై యున్నవారు. ఇక నీరథగజాశ్వపదాతులను జంపి మహాఘోరమైయున్న యీగట్టుగడచితిమనియే తలంపుము.' అని తెలుప విని యాసూతుఁ డాతనితో నిట్లనియె.

'ఓశినిప్రవరా! సత్యపరాక్రముడవగు నీయెదుట నాపరశు రాముడున్నను నాకుఁ దొట్రుపాటు గలుగదు. ఓమహాభజా! రథక శ్రేష్ఠుడగు ద్రోణుడుగాని, కృపుడుగాని, మద్రేశ్వరుడుగాని నిన్ను మార్కొనుఁగాక. నిన్నాశ్రయించియున్న నాకు వెఱవన నేమిటి? ఓ శత్రుసూదనా! నీవు సన్నద్ధులై, కూరకర్తులై, రణగర్వితులగు కాంభోజులును, శరశరాసనధరులైన యవనులును, శకులును, గిరాతులును, దరదులు, బర్బరులు, తామ్రులిప్తులు, మఱికొందఱు స్థేచ్ఛులును నాయుధ పాణులై యున్నను, యుద్ధమున వారినెల్ల జయించితివి. నాకపుడు లేని సంభ్రమ మిపు డెందులకు? ఓధీరాగ్రణీ! గోష్పదప్రాయమగు దీనిని దాటు లెంతవని? నిన్నిపు డేమార్గమున ధనంజయునిఁ బొందింపవలయును? నీకెవ్వరివైఁ గోపముగల్గెను? ఇపు డెవ్వరికి మృత్యువు తటస్థిం చెను? ఎవ్వరిమనము సంయమనీనగరప్రయాణమున కుత్సహించుచున్నది? యుద్ధమున విక్రమించి కాలాంతకతుల్యుడవగు నిన్నుఁగాంచి యెవ్వరు పరువులిడరు? ఓమహాభజా! ఇపు డెవ్వరినాయముఁడు స్థరించుచున్నవాడు?'

అది విని యాసాత్యకి 'ఓదారుకానుజా! వాసవుఁ డాదానవులనువలె నిష్టుండుల నిదె చంపెదను. ఇక్కాంభోజులను జూపి నా ప్రతిజ్ఞ నెఱవేర్చికొనెదను. కావున నందులకే పడము. ఇపుడు వీరితో యుద్ధమొనగ్గి, ప్రియుడగు పాండవమధ్యముని జేరెదను. సుయోధ నాదులగు కౌరవులు నావిక్రమ మిపుడు గాంచగలరు. ఓసారథీ! సకల నై న్యములందును ముండులనైన న్యము హతమయ్యెనేని, కౌరవనైన న్యములు చెదరును. వారిఘోరారావమును విని సుయోధచుండు పరితపింపకమానఁడు. పాండవముఖ్యుండును, శ్వేతాశ్వుండును, మహాత్ముండునగు నాయాచార్యుండు చూపినశ్రోతనే యిపుడు చూపింతును. మఱియు నిపుడు నాసాయకములచేహతులైన సయోధముఖ్యులను వేపురఁ గాంచి యాసుయోధనుండు పశ్చాత్తాపము నొందకమానఁడు. నేనిపుడు నాహస్తకౌశల మేర్పడ సాయకములను బ్రయోగించుచు, నగ్నిచక్రమునువలె నాధనువు ద్రిప్పుచుండఁ గౌరవులు గాంతురు. నాసాయకములచే, నొడల్ల వ్రయ్యలై రక్తములు స్రవింపఁ జచ్చుచున్న తననైని కుల నారసీ, యారాజరాజు పరితపింపక మానఁడు. నే నిపుడు కుపితరూపుడనై యోధులగువారి నెల్ల వధించుచుండ నాసుయోధనుఁ డీ లోకము నర్జునద్యయముగలదానిఁగాఁ దలంపక తప్పదు. ఈసంగ్రామమున నాచే ననేకులు రాజులు హతులగుటఁ గాంచి, యాసుయోధనుండు పరితపించును. ఓయీ! నేనిపుడు మహాత్ములగుపాండవులయొడఁ గలభక్తిని స్నేహమును జూపి, రాజసహస్రములను జంపుదును. అపుడు నాబలపరాక్రమములను బాండవులెడ నాకుఁ గలకృతజ్ఞతను గౌరవులు దెలియకమానరు.' అని పలికెను.

ఓయాంబికేయా! ఇటు లాసాత్యకి తెలుప విని, యాతని సూతుండు, శిక్షితములై లెస్సగాఁ బరువులిడు తెల్లనిగుట్టముల నెంతయుఁ బ్రోత్సహించి నడిపెను. పిదప మనోవాయువేగముగల యామంచిగుట్టము లాకసమును ద్రావునవివోలె వడిగా, సాత్యకి నాయవనులకడకుఁ దీసికొనిపోసాగెను. అంత నాసాత్యకిని సమీపించి మననై న్యములలోఁ గలపెక్కురు, తమహస్తలాఘవము వెలయ శరములఁ గురిపింపఁజొచ్చిరి. ఓరాజా! వారి నారాచములను, నస్త్రములను, దన తీవ్రసాయకములచే నాసాత్యకి తెగనేయుచుండుట, నయ్యవి యాతని

చేరువనైనఁ జేరఁజాలకుండెను. మఱియు నతఁడు సువర్ణపుంఖములును, దీప్రములునై గ్రద్దతొక్కలుగల్గి తిన్నగా వెడలునట్టిబాణములచే నాయవనులభుజములను, దలలను దెగనేయుచు, నినుపచిక్కములుగల కంచుకవచములను భేదించుచు, వారి నెల్ల నేలఁ గూల్చుచుండెను. వీరుఁడగు నాసాత్యకిచే నటు లాట్లేచ్ఛులు హతులగుచు గతాసులై, వందల కొలందిగా నారణరంగమునఁ బడిరి. మఱియు నతఁడు గట్టిగాఁ దివిచి విడిచినబాణములచే నొక్కొకపరి నేవుర, నాఝూర, నేడువూర, నెనమండ్రను జంపుచువచ్చెను. వేవురుకొలది కాంభోజులయు, శకులయు, శబరకిరాతబర్హులయు, మాంసశోణితకర్దమములచేఁ బుడమి నెల్ల నగమ్యముగా నొనర్చి, నీసైన్యమునెల్ల నాకై నేయుండు రూపుమాపెను. బోడితలలును, బొడుగుగడ్డములును గల్గినదస్యలతలలచే బర్హములు లేనిపక్షులచేవలెఁ బుడమి వ్యాపించియుండెను. ఎఱ్ఱనిమేఘములచే నాకసమువలె రక్తసిక్తాంగములగు మొండెములచేఁ బుడమియొల్ల నావృత మైయుండెను. వజ్రప్రహారమును బిడుగులనుబోలిన యాసాత్యకి బాణప్రహారములచే సకలసైన్యములును నిహతములై పృథివి నాక్రమింప, నల్పానశిష్టులై భంగమొంది, చైతన్యములేడలిన మనసైన్యములవా గాసాత్యకిచే నవజయమొంది, మడమలతోడను, గళాహతులతోడను దమగుఱ్ఱములను హెచ్చరించుచు, నెంతయు జడిసినవారగుటఁ గడువడిగాఁ బరువులిడ నారంభించిరి. ఓరాజా! అటు లాసాత్యకి దుర్జయమగుకాంభోజసైన్యమును యవనులనేనను, శకులబలమునుజయించి, నీవారి నెల్లఁ గొట్టి, తనసూతునితో 'రథము వెడల ని'మ్మని ప్రోత్సహించెను. మున్నెవ్వరు నొనర్పనియద్భుతకృత్యమొనర్చినయీతనివిక్రమము నారసి, చారణులును, గంధర్వులును నెంతయుఁ బూజించిరి. అటు లతఁడర్జునునకుఁ బృష్ఠచారియై రక్షకుడై యుండుట నాగసి, చారణు లానందించిరి. నీవారును నాతని గౌరవించిరి." అని తెలిపి సంజయుండు మఱియు నిట్లనియె.

— సాత్యకి దుర్యోధనాదులతోఁ బోరుట —

“ఓరాజా! ఆసాత్యకి, యవనకాంభోజులను జయించి, నీవారి సైన్యమునడుమునుండి యర్జునుని సమీపింప వెడలెను. చక్కనిదంష్ట్ర

లును, విచిత్రములగుకవచధ్వజములునుగల్గి వ్యాధుడు మృగమునువలె నీనైన్యమునకు వెఱపుగొల్పుచు, గొట్టుచు, రథమార్గములఁ జరించుచు, ధను వెంతయుఁ ద్రిష్ఠుచు, సువర్ణమయశిరస్త్రాణాంగదములు వెలయ సువర్ణకవచావృతుడై, సువర్ణధనుర్ధ్వజములతో మేరుశిఖరమునా నతఁడు చూపట్టెను. ధనువు మండలముగాఁ, దేజమే కిరణములుగా, శరత్కాలసూర్యుడనా నతఁడు వెలయ, నపుడు సూర్యులిరువురు ప్రకాశించుట యూహింపఁదగియుండెను. వృషస్కంధుడను, వృషభాక్షుడనై యతఁడు నీవారినినైన్యములనడుమ, గోవులనడుమనున్న వృషభమువలెఁ గాంచఁదగియుండెను. మదిచినయేగ్గువలె నడుచునట్టియు, మత్తగజసన్నిభుడై, యాభయధ్వజముననున్న మత్తమాతంగమునాడగు నాతనిపై బెబ్బులులవలె నీవారు కవిసిరి. ఓరాజా! అటులు ద్రోణునినైన్యమును గడచి, దుస్తరమగుభోజనైన్యము నతిక్రమించి, జలసంధనైన్యసాగరమును దాటి, కాంభోజసేనామహానదిని దరించి, కృతవర్షుడనై మొసలినుండి విడివడివచ్చిన యాసాత్యకి నెదుర్కొని, కుపితులై దుర్యోధన, దుశ్శాసన, వివింశతి, చిత్రసేన, శకుని, దుస్సహ, దుర్ధర్షణ, క్రధులగు సీతనయులును, మఱియు దుర్జేయులును నాయుధసాములునగు మఱి కొందఱు శూరులును నాతనిఁ జొట్టుకొనిరి. తమవెనుకవచ్చుచున్న సాత్యకిని నీవారు వెనుదవులుచుండ మనవారినినైన్యమున గొప్పచప్పు డుప్పతిల్లెను. అపుడానైన్యముగాలిచేఁ గదలినసాగరమువలెఁ జూపట్టెను. అటులు వచ్చుచున్న వారి నెల్ల నారసి, యాసాత్యకి 'ఓసారథీ! మనరథ మింక మెల్లగా నడుపుము. ఇదెథార్తరాష్ట్రబలము మెండై నిండియున్నది. అదియు నావై పే గజాశ్వరథపదాతులతో వడిగా వచ్చుచున్నది. ఓయీ! మనరథారావముచే నలుగడలఁ బూరించుచుఁ బృథివ్యంతరిక్షములు కంపింప, సాగరములు చలింప, నీవచ్చునైన్యసాగరమును నివారింపవలయును. పౌర్ణమినాటిసాగరమును, వేలవలె నిదె యీనైన్యము నాపి యింద్రునివలె విక్రమించెదను జూడుము. గజరథాశ్వపదాతులతో నీశత్రునైన్యముల నిదె నాతీవ్రశరపరంపరలచేఁ జంపెదను జూడుము. వీరెల్ల నాశరగ్నికే బాల్చేవేలకొలది, బూడిదగానున్నారు.' అని యాసాత్యకి పలుకుచుండఁగ నేయుద్ధాభిలాషమెయి మననైన్యము లాతని సమీపించెను. అందుఁ

గొందలు 'కొట్టుము, పరువిడుము, చూడుము, చూడుము, నిలువ బడుము.' అని పలుకఁజూచ్చిరి. అటులు వారనుకొనుచుండఁగనే యా సాత్యకి తనవాడికోలలచే మూఁడువందలగుఱ్ఱములను, నాల్గువందల యేనులను గొట్టెను. అపుడు వారితో నాతనికి, దేవాసురులకువలెగొప్ప సంకులసమరమయ్యెను. జనక్షయమగుచుండెను. మబ్బులమూఁడనాఁడగు నీవారిసైన్యమును సర్పతుల్యములగు శరములచే నాసాత్యకి నిగ్రహించెను. ఓమహారాజా! అంత నాసాత్యకి మనవారిశరపరంపరచే గప్పంబడియు నించుకేనిఁ దొట్టువడక, యతఁడు పెక్కురను వధించెను. ఓ రాజేంద్రా! మనసైన్యము శ్రష్టవాహనమై, యచ్చెరువొదవించెను. ఆసాత్యకి సాయకమొక్కటియు వ్యర్థము గాదయ్యెను. మఱియు రథ నాగాశ్వసంకులమై, పదాతితరంగసమాకులమై సాత్యకి యనెడివేలను దాఁకి సీసైన్యసాగరము గడలనేరక మఱియు మఱియు నందే తొట్టువడుచు, నాతనిసాయకముల కగ్గమై హతమగుచు, జలికి నోరువనిగోవులునా నందందే పరిభ్రమింపసాగెను. ఓరాజా! ఆసాత్యకి సాయకములచేఁ గొట్టువడనిగుఱ్ఱమును, బదాతిని, రథికుని, గజమును, రాతును గాంచఁజాలనైతిని. ఓరాజా! అట్టియుద్ధ మపార్వధుఁడును జేయలేదు. ఆకై నేయుఁ డాయర్జునునిమించి ప్రజాక్షయ మొనర్చెను. ఇంతయేల ఆసాత్యకి, జంకులేక హస్తశరలాఘవములుగల్గి తననైపుణ్యమెల్లఁ జూపెను. పిమ్మట సుయోధనుఁ డాసాత్యకిసూతుని, మూఁడుబాణములచేఁ గొట్టి, నాల్గుబాణములచేనాల్గుగుఱ్ఱములను నొప్పించి, సాత్యకిని మూఁడువాడికోలలచేఁ బ్రహరించి, మఱియు నెనిమిదిబాణములచే నోనాటనేసెను. పిదప దుశ్శాసనుఁడు పదునాఱుబాణములచేతను, శకుని యిరువదైదుసాయకములచేతను, జిత్రనేనుఁ డైదిటను, దుస్సహుఁడు పదునైదిటను, మఱియు నాతనివక్షమున నొప్పించిరి. ఓరాజా! ఆవృష్టి శార్దూలుఁడగు సాత్యకి యటులు వారిబాణములచేఁ బ్రహతుఁడై, గట్టిగా నగుచు, వారినిెల్ల మూఁడుమూఁడుబాణములచే నొప్పించెను. మిక్కిలి తీవ్రములగుబాణములచే వారినిెల్ల నొప్పించి, లఘువిక్రముఁడై యతఁ డారణరంగమున డేగవలెఁ జరించుచు, మఱియు శకునివిల్లు దునుమాడి, హస్తావాపమును ఖండించి, సుయోధనుని మూఁడుబాణములచే వక్షమున నొప్పించెను. అటులే చిత్రనేనుని నూటిటను, దుస్స

హునిఁ బదిటను, దుశ్శాసను నిరువదింటను నొప్పించెను. పిదప నీబావ
యగుశకుని వేటొకవిల్లుగొని, యాసాత్యకి నెనిమిదిబాణములచేఁ గొట్టి,
మఱియు నైదుబాణములచేఁ బ్రహరించెను. పిదప దుశ్శాసనుఁడు పదిం
టను, దుస్సహుఁడు మూడిటను, దుర్ముఖుఁడు పంద్రెండింటను నాసాత్య
కిని గొట్టిరి. ఓభారతోత్తమా! అపు డాసుయోధనుఁడు మూడుబాణ
ములచే నాతనిఁగొట్టి, మఱియు మూడుతీవ్రనారాచములచే వానిసార
ధిని బ్రహరించెను. పిదపఁ దనపై నటులుగవిసిన యామహారథులనెల్ల
నాసాత్యకి మఱియు నైదైదుబాణములచే నొప్పించి, రథికోత్తముఁడగు
నాతఁ డొకభల్లముచే నీతనయుసారధిని బ్రహరింప, వాఁడు నేలఁ
గూలెను. ఓప్రభూ! అటులు నీకొమరునిసారధి పుడమిఁబడ, వాయు
వేగముగల యాతనిగుట్టము లారణరంగమునుండి యీడ్చికొనిపోయెను.
ఓరాజా! అంత మనవారిసైన్యము లారాజురథము నారసి, వందల
కొలందిగాఁ బరువులిడసాగెను. అటులు చెదరినయాసైన్యమును గాంచి,
యాసాత్యకి సువర్ణపుంఖములును, శిలాశితములునగు సాయకములచే
నీవారిసకలసైన్యములను దొలఁగఁజేసి, యాశ్వేతవాహనునిరథమునన్ని
ధికిఁ బోవెడలెను. అటులు శరసంధానము సేయుటకును, సారధిని
రక్షించుకొనుటకును, దన్నుఁబాలించుకొనుటకును మెచ్చికొని, మనవా
రాసాత్యకిని గౌరవించిరి.” అని తెలుప విని ధృతరాష్ట్రుఁ డాసంజ
యుతో నిట్లనియె.

— సాత్యకిప్రవేశము —

“ఓసంజయా! అటులు మనమహాసైన్యమును మర్దించి, యర్జునునిఁ
జేరంజోవునాసాత్యకిని, బిడియమువిడిచి నాకొడుకు లేమిచేసిరి? ఓయీ!
అపుడు మరణింపనున్న నాకొమరులకు ధైర్యమెట్లు గలిగెను? అర్జున
తుల్యుఁడగు నాసాత్యకి యటులు దమపైకిరా, యుద్ధపరాజితులగు
క్షత్రియు లేమిచేసిరి? ఆసాత్యకి వారినెటు లతిక్రమించిపోయెను? నా
కొడుకు లచ్చో జీవించియుండఁగనే యాసాత్యకి వెడలిపోయెనా? అది
యెల్ల నాకెఱిగింపుము. ఓతండ్రీ! నీవు నాకత్యద్భుతముగాఁ దెలుపు
చున్న వాఁడవు. మహారథులగు వెక్కురుశత్రులతో నొక్కఁడు యుద్ధ
మొనర్చెనంటివి. ఇది చూడ నాపుత్రులకు దైవవైపరీత్యమని తలంచె

దను. అటులుగాదేని మహారథులు నాసాత్యకిచే వధింపబడుదురా? ఆతని కొక్కనికి నానై న్యమెల్లఁ జాలకున్నదే! ఆసాత్యకి కుపితుఁడై యుద్ధమొనర్చుచుండఁ బొండవు లూరకుండవచ్చును. కుశలుఁడును జిత్రయోధియునగు ద్రోణుని జయించి, పశువులను సీంహమువలె నా సాత్యకి చంపనున్నవాఁడు. కృతవర్తుఁడు మున్నగుశూరుల కనేకులకు సహింపరాక వారిలోడించిన యాసాత్యకి నాపుత్రుల నోడింపకుండునా? మహాయశుఁడగు సాత్యకియొనర్చినట్టి యుద్ధ మాయద్బనుండునైతము చేయలేదని తలంపవలసియున్నది.”

అది విని సంజయుఁ డాతనితో “ఓరాజా! నీదురలోచనమున కును, దుర్యోధనునికృత్యమునకును దగుఫలము తెలిపెదను. జాగ రూకుఁడవై వినుము. నీపుత్రునిశాసనముచేఁ గ్రౌర్యము వహించి యుద్ధాభిలాషులై సంశయములు మఱల యుద్ధమునకు సిద్ధపడిరి. దుర్యోధనాదులును, మూఁడువేలరౌతులును, శకులు, కాంభోజులు, బాహ్లి కులు, యవనులు, పారదులు, కులింగులు, తంగణులు, నంబష్ట్రులు, వైశాచులు, బర్బరలు, పార్వతీయులును గుపితులై పావకునిపైఁ బడుమిడు తలువలెఁ బాషాణములను వర్షించుచు నాసాత్యకిని దలపడిరి. ఓరాజా! అటు లాకై నేయు నైదువందలరథికు లొక్కమొగి గవిసిరి. పిదప వందలకొలదిని, వేలకొలదిని మహారథులు వేయియేనులతోడను, రెండువేలగుఱ్ఱములతోడను వెడలి శరవర్షమును వర్షింపసాగిరి. అటు లాకై నేయు నెదుర్కొనిన లెక్కలేనిమన నైనికులనెల్లఁ బోత్సహించుచు, నాసాత్యకిని బ్రహరింపుడనుచు, దుశ్శాసనుఁడు సాత్యకిని జాట్టు కొనియెను. అపు డాసాత్యకి యొక్కఁడును బెక్కురతోఁ దొట్టువడక, యుద్ధమొనర్చుట నాతనిచరిత్ర మెంతయు మాకద్భుతముగాఁజూపట్టెను. ఆగజరథనై న్యముల నతఁడు వధించెను. అటులే దసువలగునారౌతుల నెల్లఁ జంపసాగెను. అతఁడు విజేచినచక్రములును, భగ్నమొనర్చినపర మాయుధములును, దునిసి యీషాదండములతోఁ బడినయక్షములును, నలిగినయేనులును, గూలినధ్వజములును, జెదరిపడినవర్తములును, జర్తములును, వస్త్రమాల్యాభరణములును బుడమియెల్ల వ్యాపించెను. అపు డాతనిరంగము గ్రహములచే నాశపమువలెఁ జూపట్టెను. అంజన వామన ముద్రతో మహాపద్మై రావతవంశములందును, మఱికొన్ని గొప్పకులము

లందును జనించినయెల్లలపిండులు, కొండలునానందందుఁ బడియుండెను. అటులే వానాయుజ, పార్వతీయ, కాంభోజ, బాష్ణికములగు, నశ్వ శ్రేష్ఠముల, నాసాత్యకి యందు వధించెను. అటులే నానాదేశములనుండి వచ్చినపదాతులను, వందలకొలదిని, వేలకొలది నతఁడు చంపెను. అంత నాదస్యులు చెదరి పరువులిడుచుండఁ జూచి, దుశ్శాసనుఁడు 'ఓయీ! నై నికులారా! యుద్ధధర్మ మెటుంగక పరువులిడుట యేమిపని? మఱియుఁడు.' అని వారి నెల్లఁ జేరించి, మఱియు వారితో 'ఓయీ! ఈ సాత్యకి పాషాణయుద్ధ మెటుంగఁడు. కావున వానిని, మీరు శూరులై పాషాణములతోడను బోరాడుఁడు. ఇక్కొరవుల కత్తయుద్ధము తెలియదు. అటులగుట మీరు వెఱవక వడిగా వెడలి యాతని నెదుర్కొనుఁడు. మి మ్మాతఁడు చేరజాలఁడు.' అని తెలుప విని, యస్పార్వతీయ రాజులెల్లఁ బాషాణములతో యుద్ధమొనర్చుచు, రాజును మంత్రులువలె నాసాత్యకిని సమీపించిరి. పిదప వారెల్ల నేన్దులకుంభస్థలములనుబోలు తాలను వర్షించుచు, నాకై నేయుని నిరోధించిరి. నీపుత్రుఁడు ప్రేరింప, మఱికొండలు సాత్యకిని వధించువారై క్షేపణీయములతో నెల్లయెడలఁ జాట్టికొని, శిలలను వర్షించుచుఁ దనపైకిరా, నాసాత్యకి తీవ్రములగు శరములను సంధించి, వానిచే నస్పార్వతీయరాజుల పాషాణవర్షమును నివారించెను. అంత నాతనితీవ్రనారాచములచే వెడలినపాషాణచూర్ణములు మిడుగురులునా వ్యాపించి మననైన్యములకే హానిగలిగింప, సం దాహాకారములు జనించెను. పిదప మహాపాషాణధారులై యున్న యైదువందలశూరులు, బాహువులుతెగి నేలఁగూలిరి. మఱియు వందల కొలదిని, వేలకొలదిని, పాషాణములతోఁగూడిన తమబాహువులుతెగుటయు, నాసాత్యకి సమీపింపలేకయే పుడమిఁబడిరి. అటులు విచ్చిన్న బాహులై యున్న యాశూరులను బెక్కువేపుర నాసాత్యకి వధించుట యెంతయు నదృష్టమయ్యెను. మఱియు వారొక్క మొగిఁగివినీ, పాషాణ వర్షము నెల్లెడలఁ గురియుచు, నయోహస్తులును, శూలహస్తులునై యుండ నాదరదులు, తంగణులు, ఖళులు, లంపకులు, పులిండులు మున్నగువారి నెల్ల నాసాత్యకి తనతీవ్రనారాచములచే ఖండింపఁ, గొండలు గుండయగుచున్నటులు శబ్దమొదప, దానికి జడిసి గజరథాశ్వ పదాతులు పరువులిడుచు, నాతనియెదుట నిలువఁజాలక భ్రమరములు

వలె నాతనిబాణములు తమ్ము జుట్టికొన వెడలిపోయిరి. హతశేషము లగు నేన్లులు, తలలు దెగి రక్తములు స్రవింప నాసాత్యకిరథమును సమీపింపక విడిచిపోయెను. ఓరాజా! అప్పుడు నీనైన్యమున గొప్పచప్పు డుప్పతిల్లెను. అయ్యది సాగరఘోషమునా వినవచ్చెను. ఆమహానాదమును విని ద్రోణుడు తనసారథితో 'ఓయీ! సూతా! ఈసాత్యకి, కుపితుడై రణరంగమునఁ బలువిధములగు మననైన్యములఁ జెండాడును యముడునాఁ జరించుచున్నవాడు. ఓయీ! ఆశబ్ద మెచ్చోటి నుండి వచ్చుచున్నదో యందులకు మనరథముఁ బోనిమ్ము. ఆయుయుధానుడు పాషాణయోధులతోఁ బోరాడుచున్నవాడు. అదె చెదరిపాటుచున్న గుట్టములతో రథికులు పరువులిడుచున్నవారు. శస్త్రకవచములు తెగి కొందలు పీడితులై పడుచున్నవారు. సారథులు, తమగుట్టముల నాపజాలకున్నవారు.' అని పలుక విని, యాసూతుఁ డాతనితో 'ఓరథికోత్తమా! కౌరవనైన్య మెల్లెడలఁ జెదరి పరువులిడుచున్నది. ఆసమరభూమి నదె యోధు లెటులు భంగమొంది పరువులిడుచున్నవారో చూడుము. ఇదె శూరులగుపాంచాలురు పాండవులతోఁగూడి నిన్నే హింసించువారై యెల్లెడలఁ జుట్టుకొని వచ్చుచున్నవారు. ఓవైరి సూదనా! ఇప్పటికిఁ దగుకార్య మాలోచించి యొనర్పుము. నీవిపుడు నిలువవలయునో! లేక మఱలవలయునో చింతింపుము. సాత్యకి దూరముగాఁ బోయినవాడు.' అని తెలిపెను. అంతనాభారద్వాజున కాసాత్యకి బహువిధములగునైన్యములను సమయించుచుఁ గానవచ్చెను. అటు లాసాత్యకిచే హతులగు మనవా రాసాత్యకిని విడిచి ద్రోణునైన్యమునకుఁ బోసాగిరి. మఱియు నాదుశ్శాసనుఁ డెవ్వరితో మున్ను వెడలెనో వారెల్లరును జడిసి ద్రోణుడున్నచోటికిఁ బోవఁజూచ్చిరి." అని తెలిపి సంజయుడు మఱియు నాతనితో నిట్లనియె.

—ॐ ద్రోణుడు సాత్యకివై విక్రమించుట ॐ—

"ఓరాజా! తనసమీపముననున్న దుశ్శాసనునిఁ గాంచి ద్రోణుఁ డాతనితో 'ఓయువరాజా! ఈరథికులెల్ల నిటులేల పరువులిడుచున్నవారు! మనరాజు తేమముగా నున్నవాడా? నైంధవుడు జీవించి యుండెనా? మహారథుడవును, రాజపుత్రుడవు రాజభ్రాతృవునగు నీవేల

యటులు యుద్ధముమాని పరువిడుచున్నాడవు? మఱియు నీవు యువ రాజపుత్రు. మున్నీ వాద్రోపదినీ జూచి 'ఓసీ! నీవు ద్యూతమున మాకయి తివి. ఇంక స్వేచ్ఛాసంచారిణివి గమ్ము. నాజ్యేష్ఠభ్రాతృకు వస్త్రవాహికపు గమ్ము. నీకింక బతులెవ్వరు? వారిపుడు నపుంసకతుల్యులై యున్నవారు గదా!' అని యామెతోఁ బలికితివిగదా! ఇపు డిటు లేల పాతీపోవుచున్న వాడవు? పాండవపాంచాలురతో నీయంతన నీవు గొప్పవైరము తెచ్చి పెట్టికొనియు, నిపు డొకపాత్యకి తలపడినంతమాత్రమున యుద్ధమునకు జడియవచ్చునా? మున్ను నీవాదుష్టద్యూతమునఁ బాచికలుపట్టుకొన్న పుడును, విశేషించి పాండవులయెడ నప్రియవచనములు పల్కునపు డును, సాయకములు సర్పతుల్యములై దారుణములుగా నుండునని తెలియకుంటివి గాఁబోలు? మున్నాద్రోపదికీ గల్గినపరిక్లేశము నీవలనఁ గల్గినదేగదా! నీకు మానమెక్కడ? గర్వమెక్కడ? పరాక్రమమెక్కడ? పౌరుషమెక్కడ? విషసర్పతుల్యులగు నాపాండవులకుఁ గోపముగల్గించియు నీక నెందుఁ బోగలవు? దయాహీనుడవై భ్రాతృవై యిపు డిటులు పలాయనపరాయణుడవగు నీవలన, రాజగుసుయోధుఁడును మీనై న్యములును బరితపింపవలసివచ్చెను. ఓవీరా! నిజబాహుబలముఁ జూపి రక్షింపఁదగిననేన యిటులు వెఱపుగలిగి చెదరుచుండుట నీవుపేక్షింపఁదగినదా? యువరాజువగు నీవు యుద్ధమువిడిచి జడియుచుండుట కెంతయు శత్రులు సంతసించుచున్నవారు. నీవు నేనానాయకుడవై యుండియుఁ బరువులిడుట పాడిగాదు. నాయకుఁడే జడిసినపుడు, వాని నాశ్రయించిననేనలోనివాఁ డెవ్వఁడు జడియకుండును? ఎవ్వఁడు సంగ్రామమున నిలుచును? ఇపు డొక్కసాత్యకితోఁ బోరాడునట్టి నీ కీసంగ్రామమునుండి బుద్ధిమఱులెనా? ఓకొరవా! ఇట్టి నీ వాగాండివధరుని, భీముని, నకులసహదేవులను యుద్ధమునఁ గాంచితేని యపు డింకేమి చేయుదువోగదా! సూర్యాగ్నిసమతేజములగు నప్పార్థునిసాయకము లీ సాత్యకిబాణములను మించియుండునే! వీనికే నీవు జడిసి పరవులుపెట్టుచున్నవాడవు. నీ కింక యద్ధోత్సాహము లేదేని నెప్పుడిగా నప్పాండ వాగ్రజాన కిప్పుడమి నర్పించుము. పొరవిడిచినపాములునాఁదగు పార్థుని సాయకములు నీమేన నాటకమున్నే పాండవులతో సంధింపుము. పాండవులు మీసోదరశత్రుమును జంపి, యీ మీరాజ్యమును దీసికొనక

మునువే వారితో సంధిచేసికొనుము. మఱియు మహాబాహుడగు భీముడు మీమహానై న్యమును జూచి నీసోదరులను జీల్చి చెండాడక మున్నె వారితో సంధింపుము. నీయన్నయగుసుయోధనునకు మున్నా భీష్ముడు పాండవుల జేయులనియు, వారితో సంధియొనర్చుకొమ్మనియుఁ జెప్పెను. కాని, మందుడగు నాతఁడటు లొనర్పలేదు. కావున నీవిఠ ధైర్యమూని పాండవులతోఁ బోరాడుము. ఆసాత్యకియెందున్నవాడో యందుల కిపుడు వడిగాఁజొమ్ము. నీవులేనిచో నీనై న్యము చెదరిపోవును. సత్యవిక్రముడగు నాసాత్యకితో నిపుడు పోరాడుట నీకే యుపయోగము.' అని పలికెను.

అది వినియు నీతనయుఁ డెంచుకేని బదులువలుకక విని విననియట్లు లూరకుండి, యద్దమునుండి మఱలకున్నట్టి తనగొప్పనై న్యముతో నా సాత్యకియున్నకడకే వెడలి, మఱియును యుద్ధనన్నద్ధుడై యాతనితోఁ బోరాడ నారంభించెను. రథికోత్తముడగు ద్రోణుడును, బాండవ పాంచాలుర నెదుర్కొని కుపితుడై వారిసై న్యమున వందలకొలదిని, వేలకొలదిని గొట్టి, పరువులిడఁజేసెను. పిదప నాద్రోణునకును, బాండవ పాంచాలమాత్యులకును గొప్పయుద్ధము జరిగెను. అంత నటులుసై న్యముల నోడించునట్టి యాభారద్వాజుని, దేబోనిధియగు వీరకేతుడను నొకపాంచాలపుత్రు డెదుర్కొని వాడియగు నైదుబాణములచే నాతని నొప్పించి, ధ్వజము నొకసాయకముచేఁ గొట్టి, యేడుబాణములచే సారథిని బ్రహరించెను. ఓమహారాజా! అప్పు డప్పాంచాలపుత్రు నాద్రోణు డెదురింపఁజాలకుండుట మాకెంతయు నదృష్టమయ్యెను. అంతఁ బాంచాలు రటులు నిరుద్ధుడైయున్న ద్రోణునిఁ గాంచి ధర్మపుత్రునిజయముగోరువారై యాతని నొక్కుమ్మడిఁ గవిసి, వారు పావక జ్వాలలునాడగుశరములు, తోమరములు, వివిధములగుశస్త్రములు మున్నగువాని నాతనిపైఁ గురిసిరి. ఓరాజా! వాని నాద్రోణుడు తన బాణగణములచే నివారించుచు, నాకసమున మేఘములను దొలఁగించు వెనుగాలివలె నపు డతఁ డెంతయుఁ బ్రకాశించెను. మఱియు నాద్రోణుడు సూర్యాగ్నితుల్యమై వీరఘాతీయగు నొకశరమును సంధించి యావీరకేతునిరథముపై విడువ, నది యప్పాంచాలపుత్రుని భేదించి, రక్తనీకమై ప్రజ్వలించుచు బుడమిఁ జొచ్చెను. అంత నప్పాంచాలుడు

తనరథమునుండి, గాలిచే గడలి పర్వతాగ్రమునుండి పడినసంపెగచెట్టు వలెఁ గూలెను. మహాబలుఁడగు నారాజపుత్రుఁడటులు హతుఁడగుడుఁ బాంచాలురెల్లదను వడిగా నాద్రోణునిఁ జుట్టికొనిరి. అటు లావీరకేతుని సోదరులగు చిత్రకేతుఁడు, సుధన్వుఁడు, చిత్రవర్త, చిత్రరథుఁడును, గూడి యుద్ధాభిలాషులై, యాద్రోణుని ముట్టడించి, వేసవితుడిని మేఘములువలె నాతనిపై శరములను వర్షించుచుండిరి. పలువిధముల నామహారథులు తన్ను నొప్పించి, వారి నెటులయిన వధింపవలయునని కోపపూరితుఁడై, వారిని శరమయమగువలచేఁ గప్ప, నాకర్ణాంత మాకర్షింపఁ బడి విడువఁబడు నాద్రోణునిశరములకు నొచ్చి యేమిచేయుటకును దోచక యూరకుండ, నటులు మూఁడులై యున్నవారి నారసి యాభారద్వాజుఁడు నగుచు, సూతులను గుఱ్ఱములను గొట్టి, మరియుఁ దీవ్ర నారాచములచేత భల్లములచేతను, బూవులనువలె వారితలలఁ దెగ నేసి బుడమిఁ బడఁద్రొనెను. మును దేవాసురయుద్ధమున దైత్యదానవులువలె వారు హతులై ఊలిపైఁ గూలిరి. ఓరాజా! వారి నాభారద్వాజుఁ డటులు గొట్టి, ప్రతాపశాలియై, సువర్ణపృష్ఠమగు తనవిల్లు ద్రిప్పసాగెను. దేవతలుగ్గులును మహారథులునగు నప్పాంచాలురు హతులగుటఁగాంచి ధృష్టద్యుమ్నుఁడు కుపితుఁడై కనుల నీరునించుచు, నాద్రోణునిరథముపైఁ దలపడియెను. అటు లప్పాంచాలుని శరపరంపరచే నివారితుఁడైన ద్రోణు నారసి, పై న్యమున నొక్కమాటుగా హాహా నాదము జనించెను. మహాత్ముఁడగుధృష్టద్యుమ్నుఁ డటులు పలువిధముల బాణములచేఁ గప్పినను, ద్రోణుఁడు నొవ్వక నగుచు యుద్ధమొనర్చెను. ఓరాజా! పిదప నప్పాంచాలుఁడు కుపితుఁడై నతపర్వములగు తొంబది బాణములచే నతమున నొప్పించెను. అటులు గాఢవిధ్దుఁడై మహాయశుఁ డగు భారద్వాజుఁడు మూర్ఛమునిగి రథమధ్యమునఁ గూలఁబడియెను. అటులుపడియున్న యాతనిఁ గాంచి, పరాక్రమశాలియగు ధృష్టద్యుమ్నుఁడు విల్లువిడిచి, వడిగాఁ గత్తివట్టుకొని రథమునుండి వడిగా నెగిరి యాభారద్వాజునిరథముపై కుటికి యాతనిశిరము దెగనేయ నుంకించుచుఁ గ్రోధతామ్రాతుఁడై యుండెను. పిమ్మట నాద్రోణుఁడు కొంత వడికిఁ దెలిసి మఱియొకవిల్లు గొని తన్ను సమీపించియున్నధృష్టద్యుమ్నునిఁ గాంచి చేరువనున్నవారిపైఁ బ్రయోగింపఁదగుబాణములచే

నాతని నొప్పించెను. మహాబలుడగు ధృష్టద్యుమ్నుఁ డటు లాద్రోణుని వెక్కుసాయకములచే నొచ్చి, మఱియు నాతనిరథమునుండి వడిగాఁ దనరథముపై కుఱికి తనగొప్పవిల్లు మరలఁ గొని, మఱియు నాద్రోణుని నొప్పింప, నాతడును నప్పార్వతునిఁ గొట్టెను. అపు డాద్రోణధృష్టద్యుమ్నులకు గొప్పయద్భుతయుద్ధముజరిగెను. ముల్లోకములనుగోరు,నింద్ర ప్రహ్లాదులయుద్ధమువలె వారియుద్ధము చూపట్టెను. వారిరువురును విచిత్రములగుమండలగతులఁ జరించుచు, యుద్ధమార్గకుశలులై సాయకములచేఁ బరస్పరము ప్రహరించుకొనుచు, యోధులచిత్తముల కచ్చెరువొదవ వర్ష కాలమేఘములువలె శరవర్షములను వర్షించుచు, సాయకములచే దశదిశలఁ గప్పచు నుండిరి. వారియుద్ధ మద్భుతముగాఁజూపట్ట భూతకోటులెల్ల వారిని మెచ్చికొనెను. ఓమహారాజా! అందుఁగలనై ని కులును క్షత్రియపుత్రులును, వారి నారసి గౌరవించిరి. 'ద్రోణుడు ధృష్టద్యుమ్ను నెదుర్కొనియెను. ఇతఁ డప్పక యితఁడు ధృష్టద్యుమ్ను నకు వశుడగును' అని పాంచాలు రతచిరి. అంత నాద్రోణుడు వడిగా నాధృష్టద్యుమ్ను సారథితలను చెట్టునుండి పండినపండునువలె రాలఁ గొట్టెను. పిదప నప్పాంచాలునిగుఱ్ఱములు వడిగాఁ బరువులిడఁ బిమ్మట నప్పాంచాలనైన్యమును సృంజయులను జెదరఁగొట్టి, పాండుపాంచాలుర నోడించి, మరల నెప్పటిచొప్పునఁ దనవ్యూహమును జేరియుండెను. ఓరాజా! ఆద్రోణునితో బోరాడఁ బాండవు లుత్సహింపరైరి. అనితెలిపి సంజయుఁ డాతనితో మఱియు ని ట్లనియె.

— సాత్యకిచే దుశ్శాసనుఁ డోడుట —

“ఓరాజా! పిదప దుశ్శాసనుఁ డాసాత్యకిపై వెడలి పర్జన్యుడు వలె శరసహస్రములను వర్షించుచు, నలువదిబాణములచే నొప్పించి, మఱియుఁ బదునాటుసాయకములచేఁ గొట్టియు, మైనాకపర్వతమువలె యుద్ధమున స్థిరుడై యున్న యాతనిఁ జలింపఁజేయఁజాలఁడయ్యెను. అటులు నానాదేశములనుండివచ్చిన గొప్పరథసమూహముతో నెదుర్కొని యెల్లెడల సాయకములఁ జిమ్ముచు, మేఘుఁడునా గర్జనలచే దశదిశలఁ బ్రతిధ్వనింపఁ జేయుచున్న యాదుశ్శాసనునాలోకించి సాత్యకి పానినెదుర్కొని శరవర్షముచేఁ గప్ప, నపు డాదుశ్శాసనుని ముందున్న

యోధులు జడిసి, నీకొమరుడు చూచుచుండగనే యారణరంగము నుండి వెడలిపోయిరి. ఓరాజేంద్రా! అటులు వారు వెడలిపోయినను నీకొడుకు జడియక సాయకములచే సాత్యకిని గప్పచు, నాల్గట నాతని గుట్టములను, మూడిట సారథిని, నూలుబాణములచే సాత్యకిని నొప్పించి' సింహనాద మొనర్చెను. ఓమహారాజా! పిదప నాసాత్యకిని కుపితుడై తనసాయకములచే వానిరథధ్వజములను, సూతునిఁ గాన రాకుండఁజేసి యాదుశ్శాసనునిఁ బెక్కుబాణములచే సాలెపురువుతంతువులచే మశకమునువలెఁ గప్పెను. అంత నాదుశ్శాసనునిఁ జూచి సుయోధనుఁ డాతనికి సహాయముగాఁ ద్రిగర్తులను ప్రేరించి, యాసాత్యకిరథము పైకిఁ బంపెను. అంత యుద్ధవిశారదులగు నాత్రిగర్తులు క్రూరకర్తులై యాసాత్యకిసమీపమును జేరిరి. అటులు గొప్పరథసమూహముతోఁ యుద్ధాభిలాష స్థిరమై వెలయ, నామూఁడువేలసంశః ప్తకులును గలిసి శరవర్షమును గురియుచుండఁగా, నందు ముఖ్యులగు నైదువందలయోధుల నతఁడు శరప్రహారముల నొప్పింపఁ, బ్రహతులై వారు పెనుగాలిచే భగ్నములయిన చెట్లవలె నేలఁగూలుచుండిరి. ఓమహారాజా! ఆసాత్యకి శరపరంపరచే, దెగి రక్తసీక్తములై నేలఁగూలినయేన్దులును, గుట్టములును, ధ్వజములును వెలయ, రణరంగము పుష్పించినమోదుగులచేవలె నలరారెను. అటు లాసాత్యకిచే హతులైన నీవారు బురదలో దిగఁబడిన యేన్దులువలె రథకు నెవ్వనిఁ గానకుండిరి. పిమ్మట మననై నికులెల్లరును గరుడునిభయముచే మహాసర్పములు పుట్టనుజొచ్చినట్టులు ద్రోణునిరథమును జేరికొనిరి. అంత నాసాత్యకి సర్పతుల్యములగుసాయకములచే వారిని నొప్పించి, మెల్లగా నాధనంజయునిరథమును సమీపింపఁ బోయెను. అటులు వెడలిన యాశై నేయునిఁ గాంచి దుశ్శాసనుడు తీవ్రములగుతోష్టిదిబాణములచే నొప్పింప, వాఁడైదుబాణములచేఁ బ్రతిహతిఁగావించి నగుచు, మఱియు మూఁడుబాణములచేఁ గొట్టి, యింకను నైదుబాణములచే నొప్పించెను. అంత నాసాత్యకి యైదుబాణములచే నాదుశ్శాసనుధనువు ద్రుంచి, పరిహసించుచు నర్జునుకడకు వెడలెను. అటులు వెడలిపోవుచున్న యాసాత్యకివైఁ గుపితుడై యాతనివధించు నుద్దేశముతో నొకపరశుమయశక్తిని బ్రయోగింప, సాత్యకి తీవ్రనారాచములచే దానిని ఖండించెను. ఓరాజా! పిదప నీకొమరుడు వేఱొక

విల్లుగొని యాసాత్యకిని నొప్పించి, సింహనాదమొనర్చెను. పిమ్మట నా సాత్యకి కోపావేశపరవశుడై యగ్నిజ్వాలాకారములగుశరములచే వక్షమునఁ గొట్టి, నీకొమరుని మూర్ఖుడ్రోసి తీవ్రాగ్రములగు నెన్నిది బాణములచే మఱియు నొప్పించెను. దుశ్శాసనుఁ డిరువదిబాణములచే నాసాత్యకి బ్రతిహతిఁ గావించెను. ఓరాజా! ఆసాత్యకియు నతపర్వములగుమూఁడుబాణములచే మఱియు దుశ్శాసనువక్షమును నొప్పించి, పిదప గుఱ్ఱములను, సారథిని తీవ్రనారాచములఁ గొట్టి, యొకభల్లముచే విల్లుదునిమి, యైదుసాయకములచే హస్తావాపమును నఱికి, ధ్వజమును, రథశక్తిని రెండుభల్లములచే ఖండించి, పరమాస్త్రవేత్తయై తీవ్రవిశిఖములచే బారిసారథులను జంపెను. అంత నాదుశ్శాసనుఁడు విల్లుదునుఁగ విరఘుడై, హతాశ్వుడై, హతసారథియై, త్రిగర్తసేనాపతిరథమెక్కి తొలఁగిపోయెను. మఱియు నాసాత్యకి వానిని రెండుగడియలలోఁ గలిసికొనియు భీమసేనునివచనమును స్మరించుచు విడిచెను. ఓరాజా! భీముఁడు నాఁ డాసభామధ్యమున నీతనయులనెల్ల వధింతునని ప్రతిజ్ఞ చేసియున్నవాడుగదా! అటు లాసాత్యకి దుశ్శాసను నోడించి యప్పాఠుఁడువెడలినత్రోవనే వెడలెను.” అని తెలుప విని భృతరాష్ట్రుఁడు మఱియు నాసంజయునితో నిట్లనియె.

— సంకులయుద్ధము —

“ఓసంజయా! అటు లాసాత్యకి పోవుచుండఁగాఁగొట్టకయు నివారింపకయు నూరకుండిరిగదా! మనసేనలోఁ గొందరేని మహారథులు లేకుండిరా? ఆసాత్యకియొక్కండే సత్యవిక్రముడై యింద్రుఁడు దానవులందువలె బలకాలియై యద్భుతకర్త మొనర్చెను. లేకున్న నతఁడు వెడలినత్రోవ శూన్యమగునా? ఓయీ! అతఁ డొక్కండే పెక్కుసేనల యుక్కడంచుచు మహారథులనేకులు యుద్ధముచేయుచుండఁగా నెట్లు తొలఁగిపోయెను? దానిని నాకెఱిగింపుము.”

అది విని సంజయుఁడు “ఓరాజా! గజరథాశ్వపదాతులప్రయత్న మెంతయు సంకులమై యుగాంతసదృశమై యుండెను. ఆహవాతనై న్య సమూహములలో నీనై న్యసమూహమునుబోలినది వేటొకటిలేదని నా యభిప్రాయము. అప్పుడు దేవతలును జారణులు నందులకువచ్చి లోక

మున వ్యూహము లిట్టివై యుండవలయుననియు, నిట్టి వ్యూహము వేటొకటి లేదనియుఁ బరస్పరము పలికికొనిరి. ఆజయ ద్రఘనివధమునాఁ డట్టి వ్యూహ మాద్రోణుఁడు సంఘటించెను. పెనుగాలిచే గదలుసముద్రములచప్పుడునుజోలి పరువులిడుచున్న మనవారిపై న్యమునఁ జప్పుడులుప్పతిల్లెను. నీపై న్యమునందును, బాండవపై న్యమునందును వందలకొలఁదిని, వేలకొలఁదిని వీరులు సంరంభమువెలయ యుద్ధమునఁ బట్టుదలగల్గియుండిరి. అందు గగురుపాటొదవించు గొప్పశబ్దము వినవచ్చెను. పిమ్మట భీముఁడును, భృష్టద్యుమ్నుఁడును, నకులసహదేవులును, యుధిష్ఠిరుఁడును 'రండు, రండు. ప్రహరింపుడు. వడిగాబరువులిడుడు. అదేశత్రు సేనను వాసుదేవాద్భుతులు ప్రవేశించిరి. వారు సుఖముగా నానైంధ్రునిరథమును జేరవలయును. కావున మీరందుల కుపయుక్తముగాఁ బ్రవర్తింపుడు' అని యఱచుచు, దమపై న్యములను బ్రోత్సహించిరి. మఱియు భీమసేనభృష్టద్యుమ్నులు 'ఓపైనికులారా! వారిరువురు లేనిచో మనమోడి కౌరవులు కృతార్థులై యుందురు. కావున మీరెల్లఁ గలిసి యక్కారవపై న్యమును బెనుగాలి సాగరమునువలె గలఁతనొందింపుడు.' అని పలుక వారు తమస్థానములవై నాసలువీడి, యుత్తమతేజాలై యుద్ధమరణమును గోరుచు, స్వర్ణాభిలాషులై జీవితమునపేక్షింపక కౌరవులను బ్రహరింపసాగిరి. అటులే నీవాదును గీర్తికాములై యుద్ధమున బుద్ధినిలిపి సన్నద్ధులై యుండిరి. అటులు భయప్రదమై సంకులయుద్ధ మారంభమగుడు, సకలపై న్యములను జయించి, సాత్యకియద్భుతునికడకు వెడలెను. సూర్యరశ్మిలునాఁడగు కవచకాంతులు పైని కులచూపుల నెదుర్కొనియెను. అటులే యుత్సాహపూరితులై మహాత్ములగు పాండవులకడిమియు నుద్రేకించియుండెను. అంత నాసుయోధనుఁ డామహాపై న్యమును బ్రవేశింప, నాతనికిని వారికిని గొప్పసంకులసమరమయ్యెను. అది సకలభూతములకు నభావముగల్గించునదిగాఁ జూపఁబెను " అని తెలుప విని భృతరాష్ట్రుఁ డాతనితో "ఓయీ! అటులు పై న్యములెల్ల వెడల మనసుయోధనుఁడు వానివెనుకనుండి యుద్ధము చేయరాదా? బహుపై న్యములతోఁ గూడిన యామహాహావమున వాఁడొక్కఁడును జొచ్చుట కష్టమునకుఁ దావగునని నాకు స్ఫురించుచున్నదే! వాడు మిక్కిలి సుఖముగాఁ బెరిగినవాఁడును, నైశ్వర్య

ముచే లోకనాయకుడునుగదా! అతఁ డొక్కఁడును బెక్కుర నెదుర్కొని పరాజ్ఞుఁడుగాకుండెనా?" అని ప్రశ్నించెను.

అది విని సంజయుఁ డాతనితో "ఓరాజా ! నీకొమరునిసమరమద్భుతమొనర్చెను. అతఁ డొక్కఁడే పెక్కురతోఁ జోరాడెను. దాని నెఱిగించెదను వినుము. అపుడు మనసుయోధనుఁ డప్పొండవనైన్యమును, బద్ధవనము నేన్లువలె నెల్లెడలఁ గలఁతనొందించెను. అటులు నీ పుత్రునిచేఁ బీడితమగుచున్న తమనైన్యమును గాంచి భీముఁడు మున్నగువారును, బాంచాలురును నాతని నెదుర్కొనిరి. అంత నీకొమరుఁ డాభీమునిఁ బదిబాణములచే నొప్పించి, మూఁడుమూఁడుబాణములచే నకులసహదేవులను, ధర్మజు నేడింటను, విరాటద్రుపదుల నాఱింటను, శిఖండిని నూఱింటను, భృష్టద్యుముని నిరువదింటను, ద్రౌపదీయులను మూఁడుమూఁడుబాణములను, దక్కినయోధులను వందలకొలదిసాయకములచే నొప్పించి, యముఁడు ప్రాణులవలెఁ దనతీవ్రశరములచే నేన్లులను, రథములను బ్రహరించెను. మఱియు నతఁడు విల్లు గిరగిరత్రిప్పుచు సాయకములను సంధించుచు, విడుచుచు వైరులను దనశిక్షాకౌశలమును, నస్త్రబలమును నేర్పడఁ గొట్టుచుఁ గానవచ్చెను. అటులు శత్రులను మర్దించునాసుయోధుని సువర్ణపృష్ఠమగుధనువే మండలాకారముగా నాసమరరంగమందున్నవారికిఁ గానిపించుచుండెను. పిదప నీకొమరుఁడు ప్రయత్నించుచుండఁగనే యుధిష్ఠిరుఁ డాతనిధనువు రెండు భల్లములచే నఱికి, మఱియుఁ గట్టిగాఁ దివిచివిడిచిన పదిబాణములచే నాతని నొప్పించెను. ఆసాయకములు నీకొమరునికవచమును సోకి భగ్నుములై పుడమిఁజొచ్చెను. పిమ్మటఁ బాండవులు సంతృప్తులై మున్నా పృత్రవధమున నింద్రుని దేవతలును మహర్షులువలె నాయుధిష్ఠిరు నావరించియుండిరి. పిదపఁ బ్రతాపనిధియగు నీకొడుకు వేఱొకవిల్లు గొని 'నిలునిలు'మని పలుకుచు నాయుధిష్ఠిరుని మార్కొన, నపుడు జయాభిలాషులై పాంచాలు రాతనిపైకి వచ్చిరి అంత నాద్రోణుఁ డాయుధిష్ఠిరునిఁ బట్టుకొనువాఁడై వెనుకాలిచేఁ గదలి వర్షించుమేఘములను బర్వతమువలె నప్పొంచాలురనెల్ల లక్ష్యపెట్టక వారి నెల్ల నిరోధించెను. ఓరాజా ! అపుడు పాండవులకును, నీవారికిని గగరుపాటొడఁగించు గొప్పసంగ్రామ మయ్యెను. అయ్యది సకలప్రాణుల సంహరించు

రుద్రుని విహారమును దలపించెను. ఓప్రభూ! అంత నాధనంజయుఁ
డున్నకడను సకలధర్మములను మించి మేనులకు గగుర్పాటు గల్గించు
గొప్పచప్పు డుప్పతిల్లెను. అటులే భారతనై న్యమునడుమ సాత్యకివిక్రమ
మును మెండై యుండెను. పూర్వాద్యారమున వైరులతో ద్రోణుడు
పోరాడుచుండెను. ఓరాజా! పాశ్చాత్యులు, సాత్యకియు, ద్రోణుడును
గుపితులై యుండుటను బుడమిని గొప్పనాశ మారంభమయ్యెను.” అని
తెలిపి సంజయుఁడు మఱియు నాతనితో నిట్లనియె.

—ॐ ద్రోణుడు పాంచాలస్సంజయులవై విక్రమించుట ॐ—

“ఓరాజా! మఱియు సోమకులతో నాద్రోణునకు గొప్పసంగ్రామ
మాయపరాక్రమమున జరిగెను. అప్పుడు గొప్పచప్పు డుప్పతిల్లెను. పిదప
నెఱ్ఱనిగుఱ్ఱములుగలరథ మధిష్ఠించినయాద్రోణుడు మఱియు రణరంగ
మధ్యమును జొచ్చి మీకుఁబ్రియమొనర్చువాఁడై తనబలము మెఱయఁ
జిత్రపుంఖములగు తీవ్రబాణములచే బ్రహరించుచు, బాండవుల నెదు
ర్కొని యోధులలో నుత్తములగువారి నెల్ల వెదకుచు, బ్రతాపశాలి
యై యారణరంగమున విహరించెను. ఓరాజా! పిమ్మట కేకయసోదరు
లేవురిలో నుత్తముఁడును, సమరసమర్థుఁడును, మహారథుఁడునగు
బృహత్పత్రుఁ డాద్రోణుని మార్కొని, తీవ్రవిశిఖముల విడుచుచు,
నాయాచార్యుని నొప్పించుచు, మహామేఘము గంధమాదనమున
వర్షమునువలె నాతనిపై శరములను వర్షించెను. ఓమహారాజా !
అంత నాద్రోణుఁ డాతనిపై సువర్ణపుంఖములై మిక్కిలి తీవ్రము
లగు పదునైదు సాయకములను బ్రయోగింపఁ, గుపితసర్పసన్నిభము
లగువాని నొక్కొకదాని, నాబృహత్పత్రుఁ డై దేవీబాణములచే
ననాయాసముగా ఖండించివైచెను. వానిశరలాఘవము నారసి, యా
భారద్వాజుఁడు నగుచు, సన్నతపర్వములగు నెనిమిదిబాణముల
నాతనిపైఁ బ్రయోగించెను. పిదపఁ దనపైకివచ్చు నాద్రోణప్రయుక్త
బాణములను గాంచి, యాకేయుఁ డెనిమిదిబాణములచే నివారించెను.
అట్టి యద్భుతకర్త మొనర్చిన యాబృహత్పత్రుని నైపుణ్యమునకు నైనన్య
మువా రాశ్చర్యమొందిరి. పిమ్మట ద్రోణుఁ డాకేయుని మించునట్లుగా,
దుర్జయమగు బ్రహ్మాస్త్రమును బ్రాదుర్భవింపజేసెను. అటులు ద్రోణ

ప్రయుక్తమగు బ్రహ్మస్త్రము నాలోకించి యాకేకయుడు నిజప్రయుక్త మగు బ్రహ్మస్త్రముచే ఖండించెను. అటులు బ్రహ్మస్త్రము నిహతమగుడు నాద్రోణు నాతడు, సువర్ణపుంఖములును, శిలాశితములునగు నటువది సాయకములచే నొప్పింప, నాద్రోణు డొకనారాచముచే నాకేకయుని బ్రహరించెను. అయ్యది వానికవచమును భేదించి, విడువఁబడినకృష్ణ సర్పము వల్లీకమునువలెఁ బుడమిఁజొచ్చునంత, వాడును గోపావేశపర వశుడై కనులఁ బెద్దచేయుచు, సువర్ణపుంఖములగు డెబ్బదిబాణము లచే నాద్రోణుని నొప్పించి, మఱియు నాభారద్వాజుసారథి నొకబాణ ముచే మర్తము నొప్పించెను. ఓమారిషా! అటు లాబృహత్తత్తునిచేఁ బలువిధములుగాఁ బ్రహతుడై యాద్రోణుఁ డాతనిరథముపైఁ బెక్కు సాయకములను బ్రయోగించెను. అయ్యవి మహారథుడగు నాకేకయుని వ్యాకులునిగా నొనర్చెను. మఱియు నాద్రోణుడు వానిగుఱ్ఱములు నాల్గిటిని నాల్గనారాచములచేఁజంపి, సూతు నొకబాణముచే రథనీడము నుండి కూలఁద్రోసి, రెండు బాణములచే వానిధ్వజచ్ఛత్రములను ఖండించి, పిదప సరిగావిడువఁబడిన యొకబాణముచే వక్షమునుగొట్టి, వాడు గుండియలువ్రీలి పుడమిఁబడియెను. ఓరాజా! అటు లాకేకయ మహారథుడగు బృహత్తత్తుడు హతుడగుడు. శిశుపాలపుత్తుడు కుపితుడై తనసారథితో 'ఓయీ! ద్రోణుడున్నకడకు మనరథముఁ బోనిమ్ము. అతఁడు కైకయులను బాంచాలురను గొట్టుచున్నవాడు.' అని పలుక విని, వాడు, వడిగలకాంభోజాశ్వములతో నాద్రోణుని సహిషము నొందించెను. పిదపఁ జేదిరాజగు నాధృష్టకేతుడును, నగ్నిపై కుటుకుమిడుతవలె నాద్రోణుని వధింప నెదుర్కొని, యటువదిసాయక ములచే నాతనిరథమును, నశ్వములను, ధ్వజమును గొట్టి, మఱియుఁ గొన్నితీవ్రబాణములచే, నిద్రించినవ్యాఘ్రమును మేల్కొల్పువాడు వలె నాద్రోణునిఁ బీడింప, ద్రోణుడు వాడిగల యొకతురప్రముచే వానిధనుర్ధ్వజమును దెగ నేసెను. అంత నాధృష్టకేతువు వేటొకవిల్లు గొని, గ్రద్దతెక్కలుగలసాయకములచే నాభారద్వాజు నొప్పింప, నతఁడు వానిగుఱ్ఱములఁ గొట్టి సారథిశరీరమునుండి శిరమును దొలఁ గించి, సగుచు మఱియు నిరువదైదుబాణముల నాధృష్టకేతు నోనాట నేసెను. అంత నాచైద్యుడు, వడిగా రథముడిగి, యొకగడఁబూని,

కుపితసర్పమునాడగు దాని నాద్రోణునిపై విసరెను. అశ్వసారమయమై కాలరాత్రివలెవచ్చు నాగద నాలోకించి యాద్రోణుడు మహాత్తరమై సువర్ణవిభూషితమగుదాని ననేకసహస్ర బాణములచే ఖండించెను. అటు లాతనిచే ఖండింపఁబడిన యాగద పుడమి చప్పుడగునట్లుగాఁ బడియెను. అపు డాధృష్టకేతువు, తనగదహతమగుఁడు గుపితుఁడై, సువర్ణోజ్జ్వలమగు నొకశక్తిని దోమరము నాతనిపై వైచెను. అంత నాద్రోణుఁ డాదోమరము నైదిటను, శక్తి నైదిటను ఖండింప, నవి గరుత్మంతునిచే సర్పములువలె భగ్నములయ్యెను. సింహుఁ బ్రతాపనిధియై యాభార ద్వాజుఁ డొకతీవ్రవిశిఖముచే నాతనివధించువాఁడై ప్రయోగింప, నయ్యది యాధృష్టకేతునికవచమునుజీల్చి, గుండియలువ్రీల్చి హంసము పద్మమును వలె పుడమిఁజూచ్చెను. అటు లాద్రోణుఁడు కుపితమై యాకలిగొన్న పాలపిట్ట పతంగమునువలె నారణరంగమున నటు లాకేకయుని మ్రింగెను. పిదపఁ బరమాస్త్రవేత్త యగు నాధృష్టకేతుసుతుఁడు కుపితుఁడై దలపడ, నగుచు నాద్రోణుఁ డాతనిఁ దీవ్రశరములచే యమమందిరము నొందించెను, అయ్యది మహారణ్యమున బెబ్బులి లేడిపిల్లను మ్రింగినట్లయ్యెను. అంత నప్పొండవనై నికులు ట్టేణించుచుండుటఁ గాంచి వీరుఁడగు జరాసంధపుత్రుఁ డాద్రోణు నెదుర్కొని, వడిగా, మేఘము భాస్కరునివలె శరధారలచే నాతనిఁ గానరాకుండఁజేయ, వానిశరకర లాఘవముల నారసి, యాభారద్వాజుఁడు క్షత్రియాంతకుఁడునాఁ జూపట్టుచు, వందలకొలఁదిని వేలకొలఁది బాణముల నాతనిపైఁ బ్రయోగించెను. అటు లాద్రోణుఁ డారథికోత్తముని శరపరంపరలఁ గప్పి యెల్ల యోధు లారయుచుండ, నాజరాసంధసుతుని హతునిఁ గావించెను. ఓ రాజా! ఇంత యేల! ప్రళయకాలాంతకుఁడు సకలప్రాణులనువలె నాద్రోణుఁడు తన్నుఁజేరినవారి నెల్ల నంత మొందించుచువచ్చెను, మఱియు నతఁడు పెక్కువేలశరములచే నప్పొండవేయుల నావరింప, నామాంకితములై యున్న యాద్రోణబాణములు శిలాశితములై వందలకొలఁది నరులను, నాగములను, హయములను గొట్టెను. అప్పు డప్పొంచాలు రాద్రోణునిచే మున్నాశక్తునిచే రక్కసులువలె హతులగుచు, జలికి వడంకుగోవులువలె వడంకసాగిరి. ఓభరత్సభా! అటులు తమనై న్యములు మడియుచుండుట నారసి, పాండవులలో ఘోరస్థితి సంభవించెను.

అప్పు డప్పాంచాలురు, సూర్యకిరణములును ద్రోణునిబాణములును దమ్ముడపింపఁజేయఁ, జేయునదిలేక నిశ్చేతనులై మూర్ఛవడుచునుండఁ, జేది దేశీయులును, స్పృంజయులును, గాళికోసలులును, యుద్ధాభిలాషతో నాభారద్వాజుని మార్కొని, 'ద్రోణునిఁ గొట్టుఁడు, చంపుఁడు' అని పరస్పరము పలికికొనుచు, నాతని సమీపించిరి. అటులు తన్నుఁ జంపునట్టి యత్నుములతో వచ్చుచున్నయాశూరుల నారసి యాభారద్వాజుఁడు తీవ్రనారాచములచే విశేషించి చేదినై న్యములను జంపందొడంగెను. అటులు చేదిదేశీయులు క్షీణింపఁగాఁ, బిదప ద్రోణబాణవీడితులై పాంచాలురు వడంకసాగి, భీమనేనధృష్టద్యుమ్నులను బిగ్గరగాఁ బిలిచిరి. అంత నావిధములగుద్రోణునికర్తముల నారసి 'ఆహా! ఈబ్రాహ్మణుఁడెంతయుఁ జేయరాని గొప్పతపము చేసియున్నవాఁడు. అటులగుటనే యారణరంగమునఁ గుపితుడై క్షత్రియోత్తములనెల్లఁ గాల్చుచున్న వాఁడు. క్షత్రియునకు యుద్ధమును, బ్రాహ్మణునకుఁ దపమును ధర్మములుగదా! ఇతఁడు తపస్వియుఁ గృతవిద్యుఁడునై తనచూపుబలిమిచే నైనఁ గాల్చుగలఁడు. ఇపుడు సంభవించినద్రోణునియస్త్రాగ్నిలో నృపాలురెల్లఁ గూలుచున్నవారు. మఱియు నితఁడు, తనబలముకొలదిని, నుత్సాహముకొలదిని, ధైర్యముకొలదిని, దేజముకొలదిని, సర్వభూతములకును మోహముగల్గించుచు, మనబలమునెల్ల జంపుచున్న వాఁడు.' అని కొందఱు పలుకుచుండఁగా విని మహాబలుడగుక్షత్త్రధర్మఁడు వెడలి, యొకయర్థచంద్రబాణముచే నాద్రోణుని శరశరాసనముల ఖండించెను. అంత క్షత్రియమర్దనుడగు నాద్రోణుఁడు కుపితుడై వేగముగల్గి, భాసురమైన వేటొకవిల్లుగొని యందుఁ దీవ్రమైన యొకశరము సంధించి యాకర్ణాంతముగా లాగి, యాక్షత్త్రధర్మనిపై విడిచెను. అయ్యది వానిని జంపి పుడమిఁజొచ్చెను. వాడును భిన్నహృదయుడై నేలఁగూల, నై న్యములన్నియుఁ జలించెను. పిదప మహాబలుడగు చేకితానుఁ డాద్రోణు నెదుర్కొని పదిబాణములచే నొప్పింప, నాద్రోణుఁడును వానివక్షమును నొప్పించి, నాల్గుబాణములచే వానిసారథిని, నాల్గుబాణములచే వానిగుఱ్ఱములను గొట్టి, పదునాల్గుబాణములచే వానికుడిభుజమునుగొట్టి, మఱియుఁ బదునాటిట వానిధ్వజమును, నేడిట వాని మఱియుఁ గొట్టి చంపెను. అంత నాచేకితానుని

సూతుఁడు హతుఁడగుడు, గుఱ్ఱములు రథము నీడ్చికొనిపోయెను. హత సారథియైనవాని నారసి పాంచాలురును బాండవులును మిగుల భయము నొందిరి. ఓమారిషా! పిదప నొకచోనున్న పాండవపాంచాలసృంజ యులనెల్ల నాద్రోణుఁడు వెడలఁగొట్టుచు, నెంతయు శోభిల్లెను. ఆకర్ణ పలితుడై వయసుచే నెనుబడై దేండ్లవాడై నల్లనిదేహచ్ఛాయగల యావృద్ధుఁడగుద్రోణుఁడు పదునాఱువత్సరములప్రాయమువానివలె నారణ్యరంగమునఁ జరించెను. ఓమహారాజా! అటులు నిర్భయముగాఁ జరించు నావైరిమారకుఁడగు ద్రోణుని శత్రువులెల్ల వజ్రహస్తఁడగు నింద్రునిగాఁ దలంచిరి. పిదప మహాబాహుఁడును బుద్ధిమంతుఁడునగు ద్రుపదుఁ డపుడు 'బెబ్బలి మ్రుక్కిడిమృగములనువలె నీలుబ్బుఁడు ఊత్రియులను జంపుచున్నవాఁడు. పాపుఁడగు సుయోధనుఁడు కష్టకర ములగు లోకములనొందును. వానిలోభగుణముచేతనేకదా యీసమ రమున ఊత్రియులనేకులు మరణింపవలసినవచ్చెను. మఱియు వందల కొలందిని ఖండింపఁబడి, పుడమిపై గోవృషములువలెఁబడి రక్తసిక్తాం గులై నక్కలకును, గుక్కలకును నాహారములగుచున్నవారు' అని యతొహిణీపతియగు నతఁడు పలికి, పాండవులను మున్నిడికొని యాద్రోణునిపై వెడలెను." అని తెలిపి సంజయుఁడు మఱియు నిట్లనియె.

— అర్జునున కేమగునోయని ధర్మజుఁడుచింతించుట —

“ఓయాంబికేయా! అంత నటు లప్పాండవశ్రావ మాలోచింపఁ బడుడు, బాండవులును, బాంచాలురును సోమకులతోఁగూడ మిక్కిలి దూరముగాఁ దొలఁగియుండిరి. అపుడు మఱియు రౌద్రమై, రోమహర్షణమై సంగ్రామ మారంభమగుడు, యుగాంతమువలె జగమునకుఁ దీవ్రమగుప్రజాక్షయముజరుగ, ద్రోణుఁడు మఱిమఱియు సృత్యమొనర్చుచు విక్రమింపఁ, బాంచాలురును, బాండవనైన్యములును ఊడించుచుండఁగా వారి కెవ్వరును రక్షకులులేకుండుటఁ గాంచి, యింక నిది యెట్లగునని యుధిష్ఠిరుఁడు చింతించి యర్జునుని గాంచువాడై యెల్ల దెసల బరికించెనుగాని, యాతని కవ్యాసుదేవార్జునులు గానరాకుండిరి. పిదపఁ గపిధ్వజముమాత్ర మాతనికిఁ గానవచ్చెను. కాని యాగాండివ

ధ్వని వినరాకుండుట నాయుధిష్ఠిరుడు వికలేంద్రియుడై వృష్ణిప్రవరుఁ డగుసాత్యకియుఁ గనబడకుండుటకు, మఱియుఁ జింతాక్రాంతుడై యించుకేని మనశ్శాంతి నొందఁడయ్యెను. ఉదారచిత్తుడగు నాధర్మ జుడు తనకు లోకాపవాదము సంభవించునేమోయని మఱియు నా సాత్యకిరథము గానరామి కిట్లు చింతించెను.

‘ఆహా! ఈరణరంగమునఁ బార్థునిసహాయమునకై నే నాసాత్య కిని బంపితిని. ఆశై నేయుండు మిత్రుల కభయమొసఁగువాఁడు. కావున నాచిత్తమొక్కటియు రెండువిధములయ్యెను. సాత్యకియు ధనంజయుఁ డును నాకిపుడు తెలియఁదగియున్నవారు. అస్పార్థునిరక్షణమునకుఁగా సాత్యకి నంపితినిగాని యాసాత్యకికై యెవ్వని సంపువాడను? తన భ్రాతను వెదకుటకై ప్రయత్నించిన యుధిష్ఠిరుఁ డాసాత్యకిని వెదకు టకై ప్రయత్న మొనరింపఁడయ్యెనే యని లోకులు నన్ను నిందింపక మానరు. సాత్యకి నిపుడు వెదకింపక విడువరాదు. కావున లోకాప వాదమునకుఁ బాత్రుడను గాకుండునట్లుగా మహాత్ముడగుసాత్యకి మార్గమును గనిపెట్టుటకై భీము నిపుడు పంపెదను. శత్రుసూదనుఁ డగునర్జునునిపై నాకెట్టిస్తీతియో రణగర్వితుడగు నాసాత్యకిపైని నైత మట్టిస్తీతి గలదు. ఆశై నేయునిపై నేను గొప్పభారము పెట్టితిని. అతఁడు మిత్రుడనగు నామాట దప్పలేకుండుటను నాపై గౌరవ ముంచి మహాబలుడై, మొసలి సముద్రమునువలె భారతనై న్యమును బ్రవేశించెను. యుద్ధాభిలాషులగుశూరులచప్పుడు వినవచ్చుచున్నది. అయ్యది సాత్యకియుద్ధ మైయుండును. హిత మాలోచింపఁగా బలవ త్తరమగు నిట్టి నానిశ్చయమునకుఁ దగునమయ మిదియైయున్నది. మహా రథులగుపార్థసాత్యకులకడ కిపుడు ధనుర్ధరుడగు భీమసేను నంపవల యును. ఇప్పుడమి నిప్పొండవున కసాధ్య మెయ్యదియు లేదు. సకలధను ర్ధరులలో నితఁడు నిజబలమాని ప్రతివ్యూహ మొనర్పఁ దగినసమ ర్థుడు. మహాత్ముడగు నీతనిబాహుబలము నాశ్రయించియేగదా! వన వాసమునుండి మరలఁ గల్గితిమి. యుద్ధములందుఁ బరాజయమొందకుండు టకును నితఁడేగదా హేతువు. ఆసాత్యకిని వెదక నితఁడు వెదలినచో నహ్వర్ణసాత్యకుల కిరువురకు రక్షణమొదవెడిని. అటులేని వారినిగూర్చి పరితపింపనక్కఱలేదు. అన్త్రవిశారదులగు వారిరువురు నావాసుదేవు

ననుగ్రహముచే సురక్షితులై యుందురు. ఇపు డవశ్యము నాచింతలు దొలగింపఁదగియున్నవి. కావున నాసాత్యకి నన్వేషించుటకై భీముని నియోగించెదను. అపుడు సాత్యకి నేను జేయఁదగుపని చేసినవాఁడ నగుదును.'

అటు లాధర్వజుఁడు నిశ్చయించి తనసారథితో 'ఓయీ! భీముని కడకు నన్నుఁ దీసికొనిపోము.' అని పలుక విని వాఁడును, సువర్ణాలంకృతమగురథము నాభీమునిచెంతకుఁ దీసికొనిపోయెను. అంత నాయుధిష్ఠిరుఁ డాభీముని సమీపించి యప్పటికిఁ దగుకృత్యమును స్మరించుచు, జింతాక్రాంతుడై యాభీమునిఁ బిలిచి 'ఓతమ్ముఁడా! మున్ను దేవగంధర్వులను దైత్యులను నెవ్వఁ డసహాయుడై జయించెనో, యట్టి నీతమ్ముని చిహ్నము లెవ్వియుఁ గానరాకున్నవి.' అని పలుకునంతలో నటులు చింతాక్రాంతుడైయున్న తనయన్నను గాంచి భీముఁడాతనితో 'ఓరాజోత్తమా! నీకుఁగల్గిన యిట్టిశోకము నేనెన్నఁడును గని విని యుండలేదు. మున్ను మిగుల దుఃఖార్తులమైన మాకు నీవేగదా గతియైన వాఁడవు. ఓరాజేంద్ర! లెమ్ములెమ్ము. నీకేమికావలయునో దాని శాసించుము. ఓయన్నా! నాకసాధ్యమగుకార్య మెయ్యదియు లేదుగదా! నన్నాజ్ఞాపించుము. నీవు శోకంపకుము' అని పలుక విని యాయుధిష్ఠిరుఁడు కనుల నీరునించుచు, గృష్టసర్పమువలె బుసకొట్టుచు, బరిష్టానముఖుడై యాభీమునేనునితో 'ఓతమ్ముఁడా! ఉద్రేకముతో నావాసు దేవుఁడు తనపాంచజన్యమును బూరించుట నాధ్వనియే వినవచ్చుచున్నది. నిశ్చయముగా నిపుడు నీతమ్ముఁడు రణరంగమునఁ బడియుండెనేమో! అతఁడు హతుఁడగుటచే జనార్దనుఁడు యుద్ధముచేయుచున్న వాఁడు. సత్యవంతుఁడగు నాతని ననుసరించియేగదా మనము జీవించుచున్న వారము. ఆయింద్రు నమరులువలె భయముగల్గినపుడెల్ల నాతనినేగదా శరణమందుచున్న వారము. కావున శూరుఁడగునతఁడు సైంధవవధాభిలాషియై యిపుడు కౌరవనైన్యమును జొచ్చి, మఱి మరలఁజాలకుండెనేమో! ఆహా! శ్యామలాంగుడై, యువకుడై గుడాకేశుడైన యాయుధ్వునుఁ జూడవలెననియే యున్నది. పూర్వోరస్కుఁడును, మహాబాహుఁడును, మత్తగజవిక్రముఁడును, జకోర నేత్రుఁడును, దామ్రాక్షుఁడును నై వైరుల కతఁడు భయము గల్గించువాఁడుగదా!

ఇదియే నాపరితాపమునకు హేతువు. నీకు శుభమగుగాక. ఓమహా బాహూ! ఆయర్జునసాత్యకులకుఁగా హవిస్సుచే నగ్నివలె, మఱిమఱియు నాకు శోకము వర్ధిలుచున్నది. అపార్థునిచిహ్నము గానరామికి నాకుఁ జింతవోడముచున్నది. అపార్థుని ముప్పుగాంచి కృష్ణుడు యుద్ధముచేయుచున్నవాడు. పురుషవ్యాఘ్రుఁడగుసాత్యకి మహారథుఁడగుట నెఱుఁగుదువుగదా! అతఁడు సీతమ్మననుసరించి పోయినవాడు. అతఁడును గానరాకుండుట నాకు వంత మఱింత యధికమగుచున్నది. కావున నాయర్జునసాత్యకులున్నకడకు నీవు వెడలుట కర్తవ్యమని తలంచితేని పొవ్వు. ఓధర్మజ్ఞా! నీకు నేను జ్యేష్ఠభ్రాతనగుట నావచనమంగీకరింపక తప్పదు. ఆయర్జునసాత్యకులలో మున్నుగా సాత్యకివిషయము దెలిసికొనవలయుఁజూమి! అతఁడు నాకుఁ బ్రియమొనర్చువాడై సవ్యసాచి ననుసరించినవాడు. అతఁడు వెడలినత్రోవ సాధారణుల, కగమ్యమైనఘోరమార్గము. కావున నోసోదరా! కృష్ణార్జునులయు సాత్యకియు నేమముదెలిసికొని, యందులకు గుఱుతుగా సింహనాదమొనర్చుము.' అని పలుక విని యాతనితో భీముఁ డిట్లనియె.

— భీముడు శత్రునైవ్యముఁ జొచ్చి విక్రమించుట —

‘ఓయన్నా! బ్రహ్మాయు, శంకరుడు, నింద్రుడు, వరుణుడును, నధిష్ఠించినరథమెక్కి యాకృష్ణార్జునులు వెడలినవారు. వారికి భయమన నెట్టిది? అయినను నీయానతి శిరసావహించి యిదె పోవుచున్నాడను. నీవు మఱి చింతిల్లకుము. ఆనరవ్యాఘ్రులను గలిసికొని నీకు గుఱుతుదెలిపెదను.’

ఓయాంబికేమా! అటు లాభీముడు పలికి యుధిష్ఠిరునకును, భృష్టద్యుమ్నునకును, మఱియుఁగల మిత్రులకును మఱిమఱియు నమస్కరించి, భృష్టద్యుమ్నునితో ‘ఓమిత్రుఁడా! ద్రోణుఁడు మహారథుఁడగుట నీవెఱింగినదియగదా! అతఁడెల్లయుపాయములచే ధర్మజునిఁబట్టుకొనుయత్నముతో నున్నవాడు. ఓపార్వతా! మనరాజును రక్షించు లెంతయావశ్యకమో? నేను బోవునట్టికార్య మట్టియావశ్యకము కానేరదు. ఇటు లింతగా నతఁడు తెలుపుటనుబట్టి మాఱుమాటాడలేక పోయితిని. ఎంధానైంధవుఁడు చాపనున్నవాఁడో యందులకు నేను

బోవలయును. ధర్మరాజవచన మంగీకరింపక తప్పనిదిగదా! అటులగుట నాబ్రాతయు సాత్యకియు వెడలినమార్గము ననుసరించెదను. నీవిపుడు సన్నద్ధుడవై యుధిష్ఠిరుని రక్షింపుము. మన కీరణరంగమున నిదియే ముఖ్యకర్తవ్యమునుమీ! అని తెలుప విని యాధృష్టద్యుమ్నుడు 'ఓ వృకోదరా! నేను నీయభీష్టము నెఱవేర్చెదను. నీవు శంకింపక పొమ్ము. ఆద్రోణుఁ డీసమరమున నీధృష్టద్యుమ్నునిఁ జంపిగదా ధర్మజుని బట్టు కొనవలయును.' అని పలికెను.

అంత నాభీముఁ డటు లాధృష్టద్యుమ్నున కాయుధిష్ఠిరు నప్ప గించి, పూజ్యుఁడును జ్యేష్ఠుఁడునగు ధర్మజునకు మ్రొక్కి, యర్జునుఁడు వెడలిన త్రోవ వెడల నుద్యుక్తుఁడయ్యెను. అంత నాధర్మజుఁ డాభీముని గౌఁగిలించికొని, మూర్ధాఘ్రాణ మొనరించి మంగళాశీర్వచనములొనర్చి, నావృకోదరుఁడు, పూజతులై సంతుష్టాంతరంగులగు బ్రాహ్మణులకుఁ బ్రదక్షిణనమస్కార మొనర్చి, యెనిమిదివిధములగు మంగళపదార్థములఁ బూసీకొని, కైలాతకమధువు ద్రావి, రెట్టియగుబలముతో మదరక్తాంత నేత్రుడై బ్రాహ్మణులిచ్చు నాశీర్వాదములఁ గొనుచు, విజయసూచక ముగాఁ దనబుద్ధి యానందమొందుచుండ, ననుకూలవాయువులు వీవ వెడలెను. ఓరాజా! కవచధారియుఁ, గుండలభూషితుఁడును, సాంగ దుఁడునగు నాతనియుక్కుకవచము, సువర్ణచిత్రితమై, మెఱుపులతోఁ గూడిన మేఘమునా వెలయఁజొచ్చెను. మఱియునతఁడు పచ్చనివియు, నెఱ్ఱనివియు, నల్లనివియు, దెల్లనివియునగు వస్త్రములఁ జొట్టికొని యెను. ఇంద్రాయుధముతోఁగూడిన మేఘమువలె నతఁడు, మఱియుఁ గంఠత్రాణముచే వెలయుచు నీవారిపై న్యముతోఁ బోరాడ వెడల, మఱియుఁ బాంచజన్యధ్వని ఘోరమై వినవచ్చెను. దానిని విని ఘోరమై ముల్లోకములకు వెఱపుగొలుపు నాగొప్పచప్పుడు తన్ను జడిపింప, యుధిష్ఠిరుఁడు మఱియు నాభీమునితో 'ఓసోదరా! ఇదె యాయాదవోత్త ముఁడు పాంచజన్యమును బూరించుచున్నవాఁడు. ఆశంఖరాజము, తననినాదముచే బృథివ్యంతరిక్షముల ధ్వనింపఁజేయుచున్నది. నిశ్చయ ముగా నర్జునుఁ డాపదనొందియుండుట నావాసుదేవుఁ డాకారవులతోఁ జక్రగదాధరుడై పోరాడుచున్న వాఁడు. నిశ్చయముగాఁ బూజ్యుఁడు కుంతియు, ద్రౌపదియు, సుభద్రయు నిపు డిప్పాపమును బ్రత్యక్షముగా

బంధువులతోఁ జూడవలసినప్పునేమో? కావున నోతప్పుఁడా! వడిగా నక్కవ్వడియున్న కడకు వెడలుము. ఓపార్థా! ఆధనంజయునిఁ జూచు కోర్కెగల నాకు దెసలన్నియు మోహపటుచుచున్నవి. అటులే సాత్యకియు నాయు త్తలమునకు నిమిత్తమగుచున్నవాఁడు. పొమ్ము. పొమ్ము.' అని యతఁడు సెలవిచ్చిపంప, నాభీముఁడు ప్రతాపశాలియై శరశరాసన ధరుఁడై భ్రాతకుఁ బ్రియమొదవ దుందుభుల మ్రోయించుచు, శంఖమును బూరించుచు సింహనాదమొనరించి, ధనుష్ఠాంకారమొనర్ప, నాయారావముచే వీరులచిత్తముల కుత్తలమొదవించుచు, దనఘోరాకారము వైరులకుఁ జూపుచు వడిగా వెడలెను. పిదప విశోకుఁడగుతన సారథి, తే రాయత్తముచేసి తేర, మనోవాయుతుల్యవేగములగు నాతనిగుఱ్ఱములు వడిగాఁ బరువులిడసాగెను. అంత నతఁడు తనవింటి త్రాడు పీడించుచు, లాగుచు, సైన్యమును గలతెనొందించెను. అటులు వెడలుచున్న యాభీముని, సోమకులును, బాంచాలురును, శూరులై యింద్రు నమరులువలె నాతని ననుసరించి వెడలిరి. ఓమహారాజా! సోదరులగు దుశ్శల, చిత్రసేన, కుండభేది, వివింశతి, దుర్ముఖ, దుస్సహవికర్ణులును, శలుఁడును, విందానువిందులును, సుముఖుఁడు, దీర్ఘబాహుఁడు, సుదర్శనుఁడు బృందారకుఁడు, సుహస్తఁడు, సుషేణుఁడు, దీర్ఘలోచనుఁడు, నభయుఁడు, రౌద్రకర్ణుఁడు, సువర్చయు, దుర్విమోచనుఁడును సైన్యములతోఁగూడి సన్నద్ధులై యాభీమనేనుని మార్కొనిరి. అటులు వారు తన్నావరించుటయుఁ బరాక్రమనిధియు, సమరశూరుఁడును మహారథుఁడు నగు నాభీముఁడు వారి నారసి, సింగము మ్రుక్కిడి మృగములనువలె వారిపైఁ దలపడియెను. వారును దివ్యములగుమహాస్త్రములను బ్రయోగించుచు, నుదయకాలసూర్యుని మేఘములువలె శరభారలచే నాతనిఁ గప్పచుండ, వారి నతిక్రమించి యతఁడు కడువడిగా ద్రోణునిసైన్యమును జేరఁబోయెను. అంత నతఁడు తన కెదురై నగజసైన్యమును శరవర్షమునముంచి, యచిరకాలముననే వానిని దెసలంటఁగొట్టి పీడించెను. ఆయెల్లలు శరభగర్జితమునకు మృగములు వలె జడిసి, భైరవారావములొనర్చుచు బరువులిడిపోయెను. మఱియు నతఁడు వడిగా ద్రోణసైన్యముపైఁ బడియెనుగాని, యాతని నాయాచార్యుఁ డుచ్చేకింపినసముద్రమును వేలవలె నాపి, నగుచు నొకసాదా

చముచే వానిలలాటమునఁ గొట్ట, నపు డూర్ధ్వకిరణుఁడగుసూర్యుఁడు
వలె నాభీముఁడు గానవచ్చెను. అంత నాద్రోణుఁడు, 'పార్థునివలె
వీఁడును నన్ను మన్నించునేమో' యని తలంచి యాతనితో 'ఓభీమ
నేనా! మహాబలుఁడవయ్యు నన్నీ సమరమున జయింపక శత్రునై న్య
మును బ్రవేశింప నీకు వలనుపడదు. నీసోదరుఁడు కృష్ణునితో నాయంగీ
కారముపై యిందుఁ బ్రవేశించినవాడు. అటులుగాకున్న నీవు నా
నై న్యమును బ్రవేశింప నెట్లుగను?' అని పలుక విని, యాగురునివచ
నమునకు జడియక, కుపితుఁడై కన్ను లెఱ్ఱివార, వడిగా నాతనితో
'ఓబ్రహ్మబంధూ! మాయర్జునుఁడు నీయనుమతి యుద్ధభూమిని బ్రవే
శించెనా? దుర్జయుఁడగునతఁడు వాసవునినై న్యమునైనఁ బ్రవేశింపఁగల
వాడు. ఆతనిపరమపూజచే మన్నింపఁబడినాఁడవుగాఁబోలు? ఓద్రోణా!
నేనాదయగలయర్జునుఁడనుగాను. నేను నీకు వైరినగుభీమనేనుఁడను.
మాకెల్లరకును నీవు తండ్రివిని, గురుఁడవును, బంధుఁడవు నైనవాఁడవు.
అటులే మేమెల్ల నీకుఁ బుత్రులము. అని తలంచుచు నీకు నమ్రుల
మైనవారము. ఇటులు పలుకుచున్న నీకడ నది యిపుడు విపరీతమై
చూపట్టుచున్నది. నీవు నన్ను శత్రునిఁగాఁ దలంతువేని యటులే తలంప
వచ్చును. శత్రుఁడవగు నీకుఁ దగినకృత్యమునే యీభీముఁ డొనర్చు
వాడు.' అని పలికి గదను ద్రిప్పచు, గాలదండము కేలఁబూనిన
యముఁడునా భీముఁ డాద్రోణునిపై దానిని వైచెను. అంత నాద్రో
ణుఁడు రథమునుండి వైకుఱికిెను. అపు డాగదాప్రహారము ద్రోణుని
సూతుని, ధ్వజాశ్వములను దొలఁగించి, వెనుగాలి వృక్షములనువలెఁ
బెక్కురుయోధులకుఁ బ్రహతియొనర్చెను. పిదప మఱియు నీతనయు
లెల్ల నాతనిఁ జుట్టికొనిరి. అంతట నారథికోత్తముఁడగుద్రోణుఁడు
వేటొక్కరథ మధిష్ఠించి, పూహద్యారమునుజేరి, యుద్ధసన్నద్ధుఁడై
యుండెను. పిమ్మటఁ బరాక్రమనిధియగుభీముఁడు కుపితుఁడై తన
యొదుటి నై న్యసమూహముపై శరవర్షము గురిపించెను. అటు లాయుద్ధ
మున మహారథులగునీపుత్రులు భీమునిచేఁ బ్రహతులగుచుండియు
జయాభిలాషులై యాతనితో యుద్ధముచేయఁదొడంగిరి. పిదప దుశ్శా
సనుఁడు కుపితుఁడై రథశక్తినివైవఁ బరశురూపమగు నామహాశక్తిని
రెండుఖండములుగా నతఁడు ఖండించెను. అది యెంతయు మాకదృష్ట

మొనర్చెను. మఱియు నతఁడు కొన్ని తీవ్రబాణములచే గుండభేదిని, సుషేణుని, దీర్ఘనేత్రుని మూఁడుబాణములచే గొట్టి, మూపురను వధించెను. పిదప వీరులై నీకుమారులు పోరాడుచుండఁ గౌరవకీర్తివర్ధనఁ డగు బృందారకు నాభీముఁడు మ్రందించి, మఱియు మూఁడుబాణములచే నీపుత్రులగు నభయుని, రౌద్రకర్ణుని, దుర్విమోచనుని, సువిమోచితులఁ గావించి చంపెను. ఓమహారాజా! బలవంతుఁడగు నాతనిచే నీతనయులు వధింపఁబడుచు, ధనుర్ధరోత్తముఁడగు నాభీముని మఱియు నెల్లెడలఁ జుట్టికొనిరి. అటు లావరించి శరపరంపరలచే గప్పుచు, వేసెఱి తుదని జలధారలచే ధరాస్థుని గప్పుమేఘములునాఁ జూపట్టిరి. ఆబాణవర్షము నాభీముఁడు పాషాణవర్షమును బర్వతమువలెఁ బరిగ్రహించుచు, నించుకేని వ్యధనొందకుండెను. పిమ్మట నతఁడు విందానువిందులను నీకొమరుఁడగు సుశర్మునిఁ గాంచి నగుచునే కొన్ని బాణములచే యమమందిరము నొందించెను. పిదప వీరుఁడగు నీకుమారుఁడు సుదర్శనుడుఁ మార్కొన, వానిని వడిగాఁ గొట్టి పడఁద్రోసి చంపెను. అటు లతఁడచిరకాలముననే శరపరంపరచే మనరథనైన్యములఁ గొట్టి, నలుగడలఁగాంచుచు, గానవచ్చినవారిని బీడించెను. ఓరాజా! ఆరణరంగమున నీకొడుకులెల్ల నాతనిరథఘోషమునకును, గర్జనమునకును లేడులునా జడిసి, భంగమొంది, వడిగా వారెల్లరును బరువులిడి పోసాగిరి. అంతనాకౌంతేయుఁడు నీపుత్రులనైన్యమును వెంబడించి నొప్పింప, వారు మఱియు వధ్యమానులగుచు, వడిగలగుఱ్ఱములను ప్రేరించుచు, నాభీమునివిడిచి యారణరంగమునుండి తొలఁగిపోయిరి. అటులు మహాబలుఁడగు నామహాబలతనయుఁడు వారి నెల్ల నోడించి, బాహువులప్పులించి సింహనాద మొనర్చెను. మఱియు నతఁడు గొప్పచప్పు డుప్పతిలఁ జప్పులులుచఱచి, రథనైన్యమునకు వెఱపుగొలుపుచు, నుత్తములగు యోధుల నెల్లఁ గడచి, మఱియు నాద్రోణునైన్యమును దలపడియెను.” అని తెలిపి సంజయుఁడు మఱియు నిట్లనియె.

— { అర్జునదర్శనముచే భీముఁడొనర్చిన సింహనాదమును విని యుధిష్ఠిరుఁడు సంతసించుట. } —

“ఓమాంబికేయా! అటులు రథనైన్యమును గడచివచ్చిన యప్పొండవునిఁ గాంచి నగుచు, నాతని నివారించువాఁడై యాద్రోణుఁడు

శరవర్షమును గురియుచుండ, నాద్రోణచాపవిముక్తములగు శరవరం
 పరల మ్రింగుచున్న వాడువలెఁ జలించక, కౌరవనై న్యమును గవసెను.
 అంత సీపుత్రులు ప్రేరింపఁ గొందఱు త్తత్త్రియవీరు లావృకోదరు నావ
 రింప, నాభీముఁడు నగుచు, గదను ద్రిప్పుచు, సింహనాద మొనర్చుచు,
 నాగదను వారిపై విసరెను. ఓమహారాజా! ఇంద్రునిచేఁ బ్రయుక్త
 మగు వజ్రాయుధమువలె నాతనిమహాగద నీవారిసైనికులను మథిం
 చుచు, మహానాదముచేఁ బుడమి నెల్లఁ బూరించుచు, దేజముచేఁ
 బ్రజ్వలించుచు సీపుత్రులకు వెఱపుగొలిపెను. తేజోయుక్తమై యటులు
 వచ్చుచున్న యాగదను గాంచి నీవారెల్లరును భీకరారావము లొన
 ర్చుచుఁ బరువులిడసాగిరి. ఓమారిషా! ఆపరుషధ్వనిని విని కొందఱురథి
 కులు రథములనుండి నేలఁగూలుచుండిరి. గదాహస్తుఁడగు భీమునిచే
 నీకొమరు లటులు వధ్యమానులగుచు, బెబ్బలినిమూర్కొనిన మృగ
 ములువలె జడిసి నలుదెసలకుఁ జెదరిరి. అంత నాకౌంతేయుఁ డటులు
 వైరుల దూరగతులఁగావించి, పక్షిరాజగు గరుడునివలె వడిగా నానై న్య
 మునుగడచి చనుచున్న యాభీమునిఁ గాంచి, యాభారద్వాజుఁడు మఱి
 యు నెదుర్కొని శరతరంగములచే నివారించి, మఱియుఁ బొండవులకు
 భయముగల్గునట్లుగా సింహనాద మొనర్చెను. ఓమహారాజా! అపు డా
 మహాత్ముఁడగు భీమునకును, ద్రోణునకును, దేవాసురయుద్ధమును బోలిన
 ఘోరయుద్ధమయ్యెను. ద్రోణచాపవిముక్తములగు బాణములచే యుద్ధ
 వీరులగువారు వందలకొలందిని, వేలకొలంది నెపుడు మడియఁజొచ్చిరో,
 యప్పు డప్పొండవుఁడు రథముడిగి, కాలినడకతో నాద్రోణుని సమీపించి,
 యాతనిశరవర్షమును, వృషభము, వర్షమునువలెఁ దలయొడ్డి ప్రతిగ్రహిం
 చుచు, నాద్రోణుని రథదండమును గేలఁబూని, మహాబలుఁడై విసరెను.
 అంత నాద్రోణుఁ డాభీమునిచే నటులు దూరముగాఁ జిమ్మంబడి వేటాక
 రథ మధిష్ఠించి, మఱల పూహద్యౌరమును జేరెను. ఓరాజా! అతఁ
 డటులు వచ్చునంతలో విశోకుఁ డాభీమునిరథము వడిగాఁదోలుట మా
 కెంతయు నదృఢమయ్యెను. పిదప నాభీముఁ డెప్పటిచొప్పున రథ మధి
 రోహించి, కడువడిగా నీకొడుకగు సుయోధనునిపై న్యమును సమీపించి,
 పెనుగాలి వృక్షములనువలెనందలిక్షత్త్రియులను మర్దించుచు, నదీవేగము
 వృక్షములనువలె శత్రుపై న్యమును నివారించుచు, భోజనై న్యమును

జేరి, యందు నాయకుడైన కృతవర్తుని నొప్పించి, తలశబ్దముచే నై న్యములను చెదరించుచు, బెబ్బులి వృషభములనువలె సకలసైన్యములను జయించెను. అటు లాభోజునిసైన్యమును దాటి కాంభోజునిసైన్యమునుగడచి, యుద్ధవిశారదులగుష్టేచ్ఛులను, నింకను మఱియనేకులను మర్దించుచు, యుద్ధమొనర్చుచున్న సాత్యకిని గాంచి, యాధనంజయునిఁ జూచువాడై కడుపడిగా వెడలెను. అట్లు వెడలి యాసమరమున నీవారియోధులతో యుద్ధముచేయుచున్న యర్జునునిఁ గాంచెను. అపుడాయర్జునుఁడు సైంధవపథమునకుఁగాఁ బరాక్రమించుచు, నాతనికిఁ గానరా నతఁడు చూచి గొప్పనాదముతో నఱచెను. ఓమహారాజా ! వర్షకాలమేఘధ్వని నాదగు నాభీమనేనునిఘోరారావమును విని, యవ్వాసుదేవార్జునులు చూచువారై, మఱియుమఱియు నాదమొనరించు నాతనికి బదులుగాఁ దామును బ్రతినాదములొనర్చి, భీమునివైపు వెడలిరి. అంత నాయుధిష్ఠిరుఁడు తనతమ్ములగు భీమార్జునుల గర్జనములు విని నిర్విచారముగా నుండెను. మఱియు నతఁ డాధనంజయుని విజయము నాశీర్వదించెను. అటులు మదోత్కంఠుడై యాభీముఁడు మహానాదమొనర్చుచుండ నాధర్మజుఁడు చిటునగవువెలయుఁ దనలోఁ బాని ట్లనుకొనియెను.

‘ఓభీమా ! నామాట చెల్లించితివి. న్నాకు గుఱుతుదెలిపితివి. నీ వెవ్వరిని దలపడితివో వారు సామాన్యులుగారు. దైవవశముచే నర్జునుఁడును, సాత్యకియు జీవించియున్నవారు. దైవకృపచే నవ్వాసుదేవార్జునులగర్జనములును వినవచ్చెను. ఆహా ! అపార్థుఁ డింద్రుఁ జయించి, యగ్నికేఁ దృప్తిగలిగించెనుగాదే! అట్టియర్జునుఁడు శత్రుసైన్యమున దైవకృపచే జీవించియున్నవాఁడు. ఎవ్వనిబాహుబలమువై నాధారపడి మన మెల్ల జీవించితిమో, యట్టిఫలునుఁడు వైరులఁ బరిమార్చుచు జీవించియున్నవాఁడు. దేవతలకును జయింపరాని యానివాతకవచుల నెవ్వఁ డొక్కఁడనువుచే జయించెనో, యట్టిపార్థుఁడు దైవకృపచే జీవించియున్నవాఁడు. నాఁడు గోగ్రహణమునకై విరాటనగరమునకుఁ గౌరవులెల్ల గలిసిరా, వారి నెవ్వఁడు జయించెనో, యట్టిపార్థుఁడు దైవానుగ్రహముచే జీవించియున్నవాఁడు. పదునాల్గువేపురుకాలకేయుల నొక్కఁడును దనభుజపరాక్రమముచే నెవ్వఁడు జయించెనో, యట్టివిజయుఁడు

జీవించియుండుట దైవకృపగాదే? మున్నాసుయోధనునకై బలశాలి
యగుగంధర్వరాజు నెవ్వఁడు తనయస్త్రబలముచే నోడించెనో యట్టి
క్రీడి దైవానుగ్రహముచే బ్రతికియున్నవాఁడు. కిరీటమాలియు, బల
శాలియు, శ్వేతాశ్వుఁడును, గృష్ణసారథియు, నెల్లపుడును నాకుఁ బ్రియుఁ
డగుపార్థుఁడు ప్రాణములతో నున్నవాఁడు. పుత్రశోకాభితప్తుడై
దుష్కరకర్త మొనర్పనెంచి, సైంధవుని వధింతునని యెవ్వఁడు ప్రతిన
వట్టెనో, యట్టిధనంజయుఁ డాజయద్రథుని నేటియుద్ధమున మడియిం
చునా? సూర్యుడ స్తమింపకమున్నే సైంధవునిఁ జంపి, తనప్రతిజ్ఞ నెర
వేర్చికొని, యవ్వాసుదేవునిచే రక్షితుడైనయద్భుతుని మరలఁ గలియఁ
గల్గుదునా? దుర్యోధనహితముగోరిన యాసైంధవుఁడు పార్థునిచేఁ
బుడమిఁబడి వైరుల నానందింపఁజేయునా? అటు లద్భుతునిచే హతుఁడైన
సైంధవహంతకు నారసీ, యాసుయోధనుఁడు మాతో నితనైన సంధి
యొనర్చునా? నేటియుద్ధమున భీముఁడు చంపిన తనతమ్ములను గాంచి
మందబుద్ధియగు సుయోధనుఁ డింకనైన మాతో సంధించునా? మఱియు
మడిసి పుడమిఁబడిన మహా యోధులను జూచియైన మందుఁడగుదుర్యో
ధనుఁడు పశ్చాత్తాపమునొందునా? మాతోఁ దనకుఁగలవైరము నా
సుయోధనుఁ డొక్కభీష్మునిమరణముతో ముగించి, మిగిలినవారిని రక్షిం
చుటకైన మాతో సంధియొనర్చునా? అని జాలి మిగులఁ బలువిధముల
నతఁడు వగచుచుండఁగా, ఘోరయుద్ధ మారంభమయ్యెను” అని
తెలుప విని ధృతరాష్ట్రుఁ డాసంజయునితో మఱియు నిట్లనియె.

— ౭౭ కర్ణుఁడు భీమునిచేఁ బరాజితుఁడగుట —

“ఓసంజయా! మహాబలుఁడగుభీముఁ డటులు మేఘగర్జనమును
బోలునట్టు లఱచుచుండ, నాతని మనవా రెవ్వరేని మార్కొనిరా?
కుపితుఁడైన యాభీమునెదుట రణరంగమున నిలుచువాని నెవ్వనిని
నేను ముల్లోకములందును జూడలేదు. మహాసంగ్రామమునఁ గాలుఁడు
నా గదను బూనియున్న, వాని యెదుట నిలుచువాఁడెవ్వఁడును నా
కగపడలేదు. ఒకయేగ్గుతో వేటొకయేగ్గును, రథముతో రథమును
గొట్టునట్టి యాకట్టడివీరు నెదుట నాయుండ్రుండేని యెట్లు నిలువఁ
గలఁడు? నాకొమరులను జంపువాఁడై సమరమునఁ గుపితుఁడై యున్న

యాభీమునెదుట దుర్యోధనుహితముగోరువారే నెవ్వరు నిలువంగలరు? ఓసంజయా! నాకొమరులనెడి తృణరాశికి దవాగ్నియై, యాభీముండలులు దవులబెట్టుచుండ నాతని నెవరు మార్కొనిరి? యముండు ప్రజాసమూహమునువలె నాపుత్రుల నాభీముఁడు చంపుచుండఁ జూచి యెవ్వరే నాతని జుట్టికొనిరా? ఓయీ! వాయుసుతునుండి నాకుఁగల్గుభయ మా యర్జునునుండిగాని, యావాసుదేవునుండిగాని, యాసాత్యకినుండిగాని, భృష్టద్యుమ్నునుండిగాని లేదు. అటులగుటఁ బ్రదీప్తమగుభీమాగ్ని నాకొమరులను గాల్చుచుండఁగా శూరులగు నెవ్వారాతని మాటుకొనిరి? అదియెల్ల నాకెఱిగింపుము.”

అది విని యాసంజయుఁ డాతనితో “ఓరాజా! అటులు గర్జిలు మహారథుండగు నాభీముని సంకులధ్వనిని బలశాలియగుకర్ణుఁ డాతని మార్కొని మిగులఁ గుపితుఁడై, మహాత్తరమగుధనువు నాకర్షించుచు యుద్ధాభిలాషియై తనబలమువెలయఁ బెనుగాలి మార్గమును వృక్షమువలె నాతనిమార్గము నిరోధించెను. అటు లావేశపూరితుఁడై యెదుట నున్న యక్కర్ణుని జూచి యాభీముండు కుపితుఁడై, శిలాతీవ్రములగు బాణములను బ్రయోగింప, వానిని మరలించుటకుఁగా నారాధేయుండు కొన్ని నారాచములను బ్రయోగించెను. అపు డాకర్ణభీమసమాగమము నరయునట్టి సకలయోధులయొడల్గును వడంకసాగెను. వారిరువురి యత్రైములచప్పుడువనిన రథికులకును, రాతులకును వెఱపు గలుగఁజొచ్చెను. మఱియు నాభీముని భీమనినాదమును విని యందలిక్షత్రియులందఱును భూమ్యంతరిక్షములు నిరుద్ధములయ్యెనని తలంచిరి. మహాత్ముండగు నావృకోదరుండు మఱియు నొనర్చిన యానినాదముచే సమరమునంగల సకలయోధులధనువులును జేతులనుండి జాఱి నేలఁబడియెను. సకల సైన్యములును జడిసి, మలమూత్రములను విసర్జించెను. ఓరాజా! అటులే వాహనములన్నియు వికలచిత్తములై యుండెను. ఘోరములగు పెక్కుదుర్నిమిత్తము లపుడు గానవచ్చెను. ఆకసమంతయు గ్రద్దలతోడను, రాబందులతోడను నిండియుండెను. అట్టి యాభీమకర్ణసమాగమమునఁ గర్ణుఁ డిరువదిశరములచే నాభీమునిఁ బ్రహరించి, మఱియు నాతనిసూతు నైదుబాణములచే నొప్పించెను, అందులకు నగి, యాభీముండు తనమహా

బలమేర్పడఁ గరలాఘవమువెలయ, నటునదిసాయకము లక్కర్లునిమేనఁ జొప్పింప, నతఁడు నాల్గుబాణము లాతనిపైఁ బ్రయోగించెను. అంత నవి తన్నుఁ జేరకమున్నే యాభీముఁడు వానిని దీప్త బాణములచేఁ దన హస్తలాఘవము వెలయ ఖండించివై చెను. అపు డారాధేయుఁ డాతని శరవర్షముచేఁ గప్ప, మహారథుఁడగుభీముఁ డక్కర్లునిముష్టి దేశమునఁ గొట్టి, వానిధనువుదునుమాడి, మఱియుఁ బదిబాణములచే నొప్పించెను. పిదప నారాధేయుఁడు వేటొకవిల్లుగొని యెక్కిడి భీకరకర్ణుడై యా భీముని నొప్పించెను. అంత నప్పాండుసుతుఁడు కుపితుఁడై కడువడిగా మూఁడువాఁడికోలల నక్కర్లుని యురమున నాట, నపు డతఁడు మూఁడు శిఖరములచే నున్నతమగు పర్వతమునాఁ జూపఱ్ఱెను. మఱియు నా శరప్రహారములచే నాతనిమేనఁ బర్వతమునుండి స్రవించుగైరిక థాతురసమువలె రక్తము స్రవింప మొదలిడెను. అందుల కాసూత పుత్రుఁ డించుక చలించి, వింట బాణముఁజేర్చి, మఱియు నాభీమునిఁ బ్రహరించెను. అటులు కొట్టి యూరకుండక వందలకొలందిని, వేల కొలందిని బాణములను బ్రయోగించి యాభీమునిఁ గప్ప, నతఁడు నగుచు నారాధేయుని వింటినారిఁ దెగనేసి, మఱియు వేటొకభల్లముచే వానిసారథిని జంపి, నాల్గుగుఱ్ఱములను బరిమార్చెను. పిదప మహారథుఁడగు నారాధేయుఁడు, హతాశ్వమగుతనరథమునుండి యెగిరి, వృషసేనునిరథముపై కుఱికెను. ప్రతాపశాలియగు భీముఁ డటు లాకర్ణుని జయించి, మేఘగంభీరధ్వనితో మహానాదమొనర్చెను. ఆమహానాదమును విని భీముఁడు కర్ణుని జయించెనని తలంచి యుధిష్ఠిరుఁ డెంతయు నానందమొందెను. అపు డెల్లెడలను, బాండునై న్యము శంఖములఁ బూరించెను. వైరిసేనానినాదమును విని, నీవారును, సింహ నాదముల నొనర్చిరి. పాఠ్యుఁడు ధనుష్ఠాంకార మొనర్చెను. కృష్ణుఁడు పాంచజన్యమొత్తెను. పిదప భీముఁడొనగ్గిన భైరవారావ, మా ధ్వనులనెల్ల గప్పి, సకలనై న్యములకును వినవచ్చెను. పిదప నాభీమ రాధేయులు మఱియు వేటువేటుగా నస్త్రములను బ్రయోగించి కొనుచు, మృదువుగను బరుషముగను బోరాడిరి." అని తెలిపి సంజ యుఁడు మఱియు ని ట్లనియె.

— దుర్యోధనుడు పాపాలురతోఁ బోరాడుట —

‘ఓరాజా! మనసై న్య మటులు చలింప, నర్జునుడు సైంధవునకై వెడలఁగా, భీమసాత్యకులును సై న్యములను గడిచిపోఁగా, నపుడు నీపుత్రుడు ద్రోణునిజేర నేదియో వెక్కుగాఁ జింతించుచు, గడు వడిగా నొకరథముతో వెడలి, సమీపించి, కోపముడరఁ దామ్రాత్తుండై ‘ఓయాచార్యా! భీమాంజనులును సాత్యకియు నజేయులై, సకలసై న్యములను జయించి, సైంధవుని సమీపించిరి. మఱియు వారెల్లసై న్యములను జయించుచునే యుండిరిగాని, నెందును బరాజయమొందకుండిరి. ఆసాత్యకి భీముల నేల వదలితివి? నిన్నుఁ దప్పించుకొనిపోవుట, సముద్ర శోషణమువంటిదై యత్యద్భుతముగదా! ఓవిప్రోత్తమా! నీవాసాత్యకి భీమాంజనుల, కజేయుడవని లోకమెల్లఁ జెప్పుకొనుచుండును. ధనుర్వేదపారగుడగు ద్రోణుడేమి? జయింపఁబడుటేమి? అని మనయోధులనుకొనుట నష్టఁడగనిమాటయయ్యెనే! ఇక మందభాగ్యుడనగు నాకీసమరమున నిశ్చయముగా నాశమే సంభవింపనున్నది. అటులు గానిచో, నిన్నామువ్వురురథికులు సతిక్రమించుటేమి? ఇది యిట్లు నదిగదా! ఇక నీవు చెప్పవలసిన దేమిగలదో? తెలుపుము. జరిగినదేమో జరిగినది. ఇతనున్నదానికై చింతింపుము. ఇతఁ గానున్నది సైంధవుని మరణము. దానికేదేని సంవిధానము లెన్నగా నూహించి, వడిగా నెఱిగింపుము.’ అని పలుక విని యీసుయోధనుతో నతఁ డిట్లనియె.

‘ఓమహారాజా! నేను జింతింపఁదగినకృత్యము వెక్కుగలదు. దానిఁ దెలిపెదను వినుము. అప్పాండవమహారథులు మూపురును నన్నుఁ గడచిపోయిరి. వారు వెనుకనున్న నెంతభయమో ముందునున్నను నంతి యభయమని తలంపుము. కావునఁ గృష్ణార్జునులిరువురును గలప్రదేశమే దుర్జయము. వారిచే నీభారతపై న్యము ముందువెనుకలు రెండును గ్రహింపఁబడియున్నవి. అందు సైంధవరక్షకమగుకృత్య మొకటి చింతించుచున్న వాడను. వాడు కుపితుండైయున్న ధనంజయునుండి మనకు రక్షింపఁదగియున్న వాడు. వీరులగుసాత్యకి వృకోదరులును సైంధవుని సమీపించి యున్నవారుగదా! నాడు శకునిబుద్ధివలనఁ గలిగిన ద్యౌత మిపుడు సంప్రాప్తింపెను. ఆసభలో మీకు జయమే సంభవిం

చెనుగాని మీరోడుటలేదుగదా! నాఁ డాకారవసభలో శకునియాడిన ఘోరములగుపాచికలు నేటిపోరాటమనెడియాటలో జయాపజయములం దేమియొసంగునో? తెలియదు. అయ్యవి పాచిక లనుకొంటివిగాని యదిగాదు. అయ్యవి మీతనువులచేదించు తీవ్రఘోరనారాచములని నమ్ముము. ఓనాయనా! కౌరవులనేకు లెందుఁగలరో యాసేనయే ద్యూత సభ. శరములే పాచికలని తెలియుము. ఈద్యూతమున నైంధవుఁడే పణము. నైంధవునికై వైరులతో మన కిప్పుడు గొప్పద్యూతము సంభవించెను. ఓమహారాజా! ఈద్యూతమున నెల్లరును బ్రాణములు విడిచి, యథావిధిగా నైంధవరక్షణమొనర్పవలయును. అప్పుడు మనమహారథులెల్ల నైంధవుని రక్షింపఁబూనుదు రేని మనద్యూతమున జయాపజయము లేర్పడును. కావునఁ ద్వరగా నందులకుఁబొమ్ము. అందు వానిని రక్షించుచున్నవారికెల్ల రక్షకుఁడవుగమ్ము. మఱికొందఱ నందుల కంపెదను. నేనిందుండియే జయముగోరుచుఁ బాండవులను సృంజయులను నిరోధించెదను.'

అది విని సుయోధనుఁడు ద్రోణు నానతివహించి, వడిగా నుగ్రకర్మ మొనర్పువాఁడై సపరివారముగా వెడలి, సవ్యసాచికఁ జక్రరక్షకులగు యుధామన్యుత్తమాజులను సేనకు వెలిగానుండుటను గాంచి వారిని సమీపించెను. వారు, మున్నా యర్జునుఁడు మననైన న్యమును బ్రవేశించునపుడు కృతవర్తనిచే నివారితృలై యుద్ధాభిలాషతో మనసేన కొకపార్శ్వమున నుండిరి. వారితో నక్కారవరాజు యుద్ధము చేయఁ దలపడియెను. సోదరులగువా రిరువురును ధనుర్ధరులై యాతనిఁ దలపడి, యందు యుధామన్యుఁడు ముప్పదికంపత్రములగుబాణములచే నాసుయోధనుని నొప్పించి, మఱియు సారథి నిరువదింటను, గుఱ్ఱములను నాల్గింటను బ్రహరించెను. అంత నాసుయోధనుఁ డొక బాణముచే వానిధ్వజము దెగనేసి, వేఱొకనారాచముచే ధనువుఁ ద్రుంచి, మఱియొకభల్లముచే వానిసారథిని రథనీడమునుండి పడఁద్రోసెను. అటులు ద్రోసియు, మఱినాల్గుతీవ్ర బాణములచేనాయుధామన్యుని గుఱ్ఱముల నాల్గిటిని బ్రహరింపఁగా, వాఁడు కుపితుఁడై ముప్పదిబాణములను సంధించి, నీపుత్రునివక్షమునఁ గొట్టెను. అటులే యుత్తమాజుఁడును కుపితుఁడై సువర్ణవిభూషితములగు సాయకములచే మన

సుయోధనుసారధిని గొట్టి యమమందిరము నొందించెను. ఓరాజేంద్రా! పిదప నాదుర్యోధనుడును, బాంచాల్యుడగు నాయుత్తమాజుని గుఱ్ఱములు నాల్గిటిని, బార్హిసారథుల నిరువురను గొట్టఁగా, హతాశ్వండును హతసూతుఁడునగు నతఁడు, తనభ్రాతృయగు యుధామన్యుని రథ మధిష్ఠించి, యాసుయోధనుని గుఱ్ఱములను బెక్కుబాణములచే నొప్పింప, నవి హతములై పుడమిఁబడియెను. అటు లాతనిగుఱ్ఱములు గూల, యుధామన్యుఁ డొకయుత్తమబాణముచే వడిగా నీగోమరుని శరావాపమును ఖండించెను. అంత నాసుయోధనుఁడు హతసూతాశ్వమగు తనరథమునుండి దిగి యొకగదను బూని, యాపాంచాల్యునిపైకి వెడలెను. కుపితుఁడై యటులు తనపైకివచ్చుచున్న సుయోధను నారసి, వాచును రథముడిగిరి. అంత నక్కొరవేశ్వరుఁడు సువర్ణచిత్రితమైన వారి రథమును, దనగదతో ససూతధ్వజాశ్వముఁగా మోది, పిదప శల్యుని రథము నధిరోహించెను. పిమ్మట నప్పాంచాలముఖ్యులగు నాయుధామన్యుత్తమాజులును వేటరథముల నెక్కి యర్జునునిసమీపించిరి.” అని తెలిపి సంజయుఁడు మఱియు నయ్యాంబికేయునితో నిట్లనియె.

— కర్ణుఁడు భీమునితోఁ బోరాడి యోడుట —

“ఓరాజా! గగరుపాటోదవించు నాసంగ్రామమటులు మహత్తరమై జరుగుచుండ, నెల్లరును బీడితులై వ్యాకులచిత్తులగుచుండ నారాధేయుఁడు భీమునిపైకి యుద్ధమొనర్పఁ బోయెను. అపు డతఁడటులు పరువులిడుచు నెదుర్కొని యడవిలో మత్తగజమును మార్కొనిన మత్తగజమునాఁ జూపజ్ఞెను.” అని తెలుప విని ధృతరాష్ట్రుఁడు “ఓ సంజయా! మహాబలులగు నాభీమకర్ణులు యుద్ధమొనర్చి వెడలిపోయిరిగదా! అపు డాయర్జునురథముచేరువ జరిగిన యుద్ధమువిధ మెట్టిది? మున్నొకవరి భీమునిచే గర్ణుఁడు జయింపఁబడియెగదా! మరల నారాధేయుఁ డెటు లాభీముపైఁ గవినెను? ఆభీముఁ డారాధేయు నెటు లెదుర్కొనియెను? అక్కర్ణుఁ డీలోకమున మహారథుఁడని ప్రసిద్ధిపడసియున్నవాఁడు, ఆయుధిష్ఠిరుఁడు భీష్మద్రోణులను విడిచి, యక్కర్ణునకే జడియుచుండును. అష్టహారథునిఁ దలంచునపుడు భయ మొంది యతఁడు సరిగా నిద్రింపలేదు. ఆట్టి సూతపుత్రు నాభీముఁ

డెట్లు గవినెను? మఱియు బ్రహ్మణ్యుడును, బరాక్రమనిధియు, సమరము నుండి మరలనివాడునగు నారాధేయుని భీముఁ డెదుర్కొనఁగలిగెనా? వారిరువురును వెడలి యర్జునురథముచేరువను జేరిరంటివి. అపుడు వారెటులు యుద్ధమొనర్చిరి? ఆసూతపుత్రుఁడు భీముని భ్రాతృత్వమును దలంచి దయచూపెడివాఁడుగదా! అట్టియతఁ డాకుంతివాక్యమును స్మరింపలేదా? ఆభీమునితో నెట్లు పోరాడెను? మున్ను గర్జుఁ డొనర్చిన వైరమును స్మరించి వీరుడగు నాభీముఁ డాతనితో నెట్లు పోరాడెను? నాకొమరుఁ డెల్లపు డారాధేయుఁడే పాండవులను జయింపఁగలఁడని యాశించుచున్న వాఁడు. మందబుద్ధియగు నాపుత్రుం డెందు జయాశ నొందుచుండెనో యతఁడే భీమకర్ణుడగు భీమునిఁ దలపడియెనా? మహారథులగు నాకొమరు లెవ్వని నాశ్రయించి పాండవులతో వైరమును దెచ్చికొనిరో యట్టిసూతసుతునితో నావాయుసూనుఁ డెట్లు పోరాడెను? ఆసూతపుత్రునివలనఁ దమకుగల్గిన పెక్కుకష్టములను దలంచుచు, నాపవమానసూనుఁ డాసూతసూనునితో నెట్లు పోరాడెనో తెలుపుము. ఎవ్వఁడు పరాక్రమశాలియై యొక్కరథముతోడనే వెడలి యెల్ల దిక్కులను జయించెనో, యట్టిసూతపుత్రు నాభీముఁ డెట్లెదుర్కొనఁగలిగెను? కవచకుండలములతోడనే జనించిన యక్కర్ణు నాభీముఁడు మార్కొ నెనా? వారిరువుర కెట్లు యుద్ధమయ్యెను! అందు జయమెవ్వరికిఁగలిగెను? అదియెల్ల నాకెఱిగింపుము” అని ప్రశ్నించెను.

అది విని సంజయుఁడు, “ఓరాజా! వినుము. అపు డటు లారాధేయు నాభీముఁడు విడిచి, యవ్వాసుదేవాద్వసులున్న కడకుఁ బోవ నిశ్చయించికొనియుండ, నాతని నారాధేయుఁ డెదుర్కొని, మేఘము పర్వతమును వర్షముచేవలె శరవర్షమునఁ గప్పెను. ఓరాజా! అపు డారాధేయుఁడు వికసించినపద్మమునుబోలు తనమొగమున నగవంకు రింప, నటు లర్జునునికడకు వెడలనున్న యాభీమునితో ‘ఓవృకోదరా! నీకుఁ గలనేని శత్రులతో బోరాటము తగనిది గాఁబోలు. పార్థునిఁ జూచువాడవై నాకు నీవెన్నుగాన్పింతువేటికి! ఓపాండవనందనా! కుంతీపుత్రుడవగు నీకిది తగనిపనిసుమీ! కావున నన్నెదిరించి శరవర్షముగురియును’ అని యాతని హెచ్చరింపఁ గుపితుఁడై యాభీముఁ డర్థమండలగతి నావర్తించి యక్కర్ణునితోఁ బోరాడెను. అపు డా

భీముడు తిన్నగా వెడలునట్టి నారాచములచే సర్వశస్త్రవిశారదుడును, సన్నద్ధుడునగు నక్కర్థుని జంపువాడై ప్రహరించెను. అపు డా భీముని శరవర్షము నారాధేయుడు తనయస్త్రమాయలచే నడంచి, విద్యాబలములచే నాయాచార్యునివలె నక్కర్థుఁ డారణరంగమునఁ జరించెను. మఱియు మహాసంరంభముతోఁ బోరాడు నాభీమునిఁ గాంచి నగుచు, నవమానింప నాతనిపరిహాసమును సహింపక, యావృకోదరుడు యుద్ధవీరులెల్లఁ గాంచుచుండ వత్సదంతములచే వానివక్షమును గొట్టి, యంకుశములచే మత్తగజమునువలె నొప్పించి, మఱియు సువర్ణపుంఖములును, దీప్తములునగు నిరువదియొక బాణములచే నారాధేయుని చిత్రకవచమును గొట్టెను. అంత నారాధేయుడు బంగారు వలలచేఁ గప్పఁబడి వాయువేగముగల్గిన యాభీమునిగుట్టముల నొక్కొక్కటి నై దేసిబాణములచేఁ గొట్టి, యొకయరనిముసములో బాణమయ జాలముచే నాభీమునిరథము నాచ్ఛాదించెను. అపు డాభీముని రథధ్వజములును సూతుడును గానరాకయుండ, మఱియు నాకర్ణుఁ డటువదిబాణములచే నాతనిదృఢకవచమునఁ గొట్టి, కుపితుఁడై, మఱియు మర్తభేదకములగు నారాచములచే నావృకోదగు నొప్పించెను. అంత నాకర్ణునిశరపరంపరలకు జడియక, వానినెల్ల భరించి, యందుల కించుకేని వ్యధనొండఁడయ్యెను. పిదప నాభీముడు తీవ్రములగు ముప్పదిబాణములను రాధేయునిపైఁ బ్రయోగింప, వాని నాతఁడు ప్రయత్నములేకయే తనశరావళిచేఁ దూల్చివైచెను. నైంధవవథాభిలాషియైయున్న మహాబాహుఁడగు నాభీము నటు లాసమరమున నారాధేయుడు మృదుపూర్వముగా యుద్ధమొనర్చుచుండఁ, బూర్వవైరమును స్మరించుచు భీముఁ డాకర్ణునితోఁ బోరాడెను. అపు డందుల కోరువక కుపితుఁడై యారాధేయునిపై శరవర్షమును గురియ, నాబాణములు సువర్ణపుంఖములును, బ్రసన్నాగ్రములునై వెడలి, ధ్వనిచేయుచు, బక్షులువలె నారాధేయునిఁగప్పి, యగ్నిలోఁబడిన మిడుతలు వలె వ్యర్థములయ్యెను. ఓరాజా! అంత నారాధేయుఁ డుగ్రములగు కొన్ని బాణముల నాభీమునిపైఁ బ్రయోగింప, వానినెల్లఁ ద్రోవనడు మనే పెక్కుభల్లములచే నప్పొండవొత్త జూడు ఖండించెను. మఱియు నారాధేయుడు భీమునిమేన పెక్కునారాచములు ప్రయోగింప,

వానిచే నతఁడు శలభములు చుట్టుకొన్న యేదుఁబందివలెఁ జూప
టైనను, అపు డాభీముఁ డాకర్ణుని సువర్ణపుంఖములై శిలాఢౌతములగు
సాయకములను భరించి, నిజకిరణములచే వెలయుసూర్యుడునాఁ గాన
వచ్చెను. వానిమేనెల్ల రక్తసిక్తమై పుష్పభారముతోఁ గూడిన యశోక
వృక్షముగా నతఁడు చూపఱ్ఱెను. అపు డామహాబాహుఁడగు కర్ణుని
చర్య నాభీముఁడు సహింపక కోపాద్దీపితుఁడై కనులఁ ద్రిప్పుచు నా
రాధేయు నిరువదిబాణములచేఁగొట్టి, విషసర్పములు శ్వేతమహీధరమును
బోలె నతనిఁ గప్ప మఱి పదునాల్గుబాణములచే నొప్పించెను. అటులు
నొప్పించి మఱియు నాభీముఁడు ప్రతాపశాలియై యారాధేయుని మర్మ
ములు నాట, నొకబాణముచేఁ గొట్టి నగుచు మఱియొకశరముచే నాతని
ధనువు ఖండించి, మఱియు నాతనిగుఱ్ఱములఁ బ్రహరించి, సూర్యకిరణ
ములునాఁడగు మఱికొన్ని నారాచముల నాకర్ణునివక్షము పగులునట్లు
ప్రయోగింప నవి కర్ణునిభేదించి పుడమిఁజొచ్చెను. అంత నారాధేయుఁ
డెంతయు వికలుఁడై ధనువుదెగి రథముచెడుటను వేటొకరథముపై
కుఱికెను.” అని తెలుప విని ధృతరాష్ట్రుఁడు మఱియు నాతనితో
ని ట్లనియె.

— ౯౯ కర్ణుఁడు మఱియు భీమునిఁ దలవడుట ౧౦౦ —

“ఓసంజయా! నాకొమరు లెవ్వనిపై నాధారపడి జయము నా
శించియున్నవారో యట్టి రాధేయుఁ డాభీమునుండి విముఖుఁ
డగుటఁ గాంచి దుర్యోధనుఁ డేమనియెను? వీర్యశ్లాఘియై మహాబలుఁ
డగుభీముఁ డెట్లు యుద్ధమొనర్చెను? పిదప సమరమున నాకర్ణుఁ డేమి
గావించెను?”

అది విని సంజయుఁ డాతనితో “ఓమహారాజా! అపు డాకర్ణుఁడు
యథావిధిగా నమర్చుబడిన వేటొకరథ మధిరోహించి, పెనుగాలిచే
గడలినసాగరమువలెఁ జూపఱ్ఱుచు నాపాండవు నెదుర్కొనియెను.
అటులు కుపితుఁడైయున్న యాకర్ణునిఁ గాంచి నీకొమరులు, భీముఁ
డిక నగ్నిలో హుతమగునని దలంచిరి. అంత నారాధేయుఁడు తలశబ్ద
మును ధనుష్ఠాంకారము నొనర్చి యాభీమసేనురథముపై శరవర్షమును
గురిసెను. ఓరాజా! మఱియు వారిసమాగమము ఘోరమై చూపఱ్ఱెను.

మహాబాహులగువారిదుపురు నటులు సంరంభిలై పరస్పరవధకాంక్షలతో నొకరినొకరి దహించుకొనునటులు చూచుకొనుచుఁ గ్రోధతామ్రా తులై సర్పములువలె రోజుచు, బరస్పరముఁ బ్రహరించుకొనసాగిరి. అపుడు వారు కుపితములగు బెబ్బులులను, వడిగలడేగలను, నుద్రేకము గల శరభములనుబోలి పోరాడఁదొడంగిరి. అంత నాభీముఁడు మున్నా కర్ణునివలనఁ దమకుఁగల్గిన వనవాసకష్టములను, జూదమునందలి పరాభవమును, విరాటనగరమునఁ బశిన్క్లేశమును దలంచుచు, మఱియు నీ కొమరుఁలొనర్చిన నిజరాజ్యాపహరణమును, తనయులతో నీవొనర్చిన కష్టములను స్మరించుచు, నిరపరాధయగుకుంతిని బుత్తులతోఁగూడ నీవు కాల్ప నెంచినవిధము నెంచుచు, నాసభామధ్యమున దురాత్ములగు నీసుతులు ద్రాపది కొనర్చినభంగపాటు నూహించుచు, దుశ్శాసనుఁ డామెజుట్టుపట్టి లాగుటయు, గర్జుఁ డపుడు 'నీపతులు కష్టములపాలై నపుంసకులైరి. నీకికఁ బతులెక్కడ? వేటొకపతిని వెదకికొను'మని పలు కుటయు, నాద్రాపదిని నీసుతులు దాసినిగా ననుభవించువారై, నీవు వినుచుండఁగా నామెను దూఱనాడుటయు స్మరించుచు, నటులు తాము నారచీరలుగట్టికొని వనవాసమునకుఁ బోవుచుండఁగా, నాసభలోఁ గర్జుఁ డాడినపరుషవచనములను, నపుడు సీతనయుఁడు తమ్ము నొకతృణముగా భావించి పరిహసించుటయు, బాల్యమునుండియుఁ దాము నీకొమారుల వలనఁ బడుబాములన్నియుఁ జింతించుచు, నాధర్మాత్తుఁడగువృకోదరుఁడు, హృదయనిర్భేదమొంది, ధనుష్టాంకారమొనరించి, శరీరమునెడ నపేక్ష విడిచి యక్కర్ణునిఁ దలపడియెను. అంత నాభీముని బాణమయములగు వలలు సూర్యకీరణముల నాచ్ఛాదింప, నారాధేయుఁడు నగుచు, సాన వెట్టినబాణములచే నాతని నారాచములను ఖండించెను. అటులు ఖండించి మఱియు వాడిగల పెక్కుకోలలచే నాభీముని నొప్పింప, నంకుశముల పేటువడినయెల్లువలెఁ గుపితుఁడయ్యుఁ దొట్టువడక యాసూతపుత్రునిఁ దలపడఁబోవుచుండ, నారాధేయుఁడు నాతని మత్తగజము మదగజ మునువలె నెదుర్కొనియెను. అపుడు సైన్యములందు ఖేరీనినాదము లును, శంఖధ్వనులును విజ్రంభించెను. మఱియు నాసైన్యము చలించిన సాగరమువలె నల్లకల్లోల మైయుండెను. అటులు కదలుచున్నగజాశ్వ రథపదాతిసైన్యమును గాంచి యాభీముఁడు, కర్ణుని సమీపించి సాయ

కములచేఁ గప్పెను. భల్లూకకాలతిగల తనగుట్టములను, హంసవర్ణము
లగు నాభీమునిగుట్టములతోఁ గలియునట్లుగా నారాధేయుఁడు
మార్కొని శరపరంపరల నాతనిఁ గప్పెను. అటులు వారిరువురును
సమీపించునపుడు నీసైన్యమున హాహాకారములు జనించెను. వాయు
వేగముగలవా రిరువుర నల్లనితెల్లగుట్టములు గలిసి, బలాహాకములతోఁ
గూడిన యాకాసమును దలపించెను. అటులు సంరబ్ధులై కోపారుణిత
నేత్రులై యున్న యాభీమకర్ణుల నారసి, నీవారిమహారథు లెల్ల
రును జడిసి వడంకిరి. అపుడు వారికి జరిగినయుద్ధము యమరాష్ట్రసదృ
శమై గానవచ్చెను. ఓమహారాజా! చూచుటకు భయంకరమై, ప్రేత
రాజపత్తనమునాడగు వారియుద్ధపథము నొకచిత్తరువునుబోలె మహా
రథులెల్లరును గాంచదొడంగిరి. ఆమహాసంగ్రామమున వారిరువురలో
నెవ్వరికి జయముగల్గునో యనువిషయ మెవ్వరు నూహింపజాలకుండిరి.
ఓరాజా! నీవును నీపుత్రుఁడు నొనర్చినదురాలోచనకు ఫలముగా వారి
మహాస్త్రములసమృద్ధము నపు డందఱును గాంచిరి. అపు డద్భుతవిక్రము
లగు నాభీమకర్ణులిరువురును బరస్పరము శరపరంపరలఁ గప్పికొనుచు,
నాకాసమును శరజాలమయముగా నొనర్చిరి. అటులు మహారథులగు
వారు, పరస్పరజిఘాంసలతో సాయకములఁ బ్రయోగించుకొనుచు, వర్ష
కాలపు మేఘములునాఁ జూడఁదగియుండిరి. మఱియు, వారొకరిపై
నొకరు ప్రయోగించుకొను సువర్ణవికారములగుసాయకములు, మహో
ల్కలునా నాకాసమును బ్రకాశింపజేయఁదొడంగెను. ఓరాజా! వారు
విడుచుచున్న గ్రద్ధతెక్కలబాణములు, శరత్కాలమున మదించినసారస
పక్షులవరుసలునాఁ జూపట్టును. అపు డటు లారాధేయుని మార్కొనిన
యాభీమునిఁ గాంచి కృష్ణార్జును లాభీమున కతిభారమగుచుండెనని
తలంచిరి. అటు లాకర్ణభీములు ప్రయోగించుకొనుచున్న సాయకము
లచేఁ గట్టిగాఁ గొట్టువడిన గజాశ్వములును బదాతులును బుడమిఁ
బడుచుండ, నీసైన్యమందలి రాజపుత్రులనేకులు క్షయమొందుచుండిరి.
గతజీవితములగు గజాశ్వాదులచే నొకక్షణముననే పుడమియొల్ల
నిండెను.” అని తెలుప విని ధృతరాష్ట్రుఁడు మఱియు నాసంజయునితో
ని ట్లనియె.

— భీమరాధేయులయుద్ధము —

“ఓసంజయా! అలఘుపరాక్రముడగు మనకర్ణు నెదుర్కొని భీముఁ డాసమరమున సరిగాఁజోరుట నారయ, నాతనివిక్రమ మద్భుత మైయున్నదని తలంపవలసియున్నదే! సకలశస్త్రాస్త్రధరులై యతొసుర మానవులతోఁ గూడివచ్చిన యావియచ్చరులను పైతము మనగాధే యుండు నివారింకఁగలఁడుగదా! అట్టివాఁ డాభీము నెట్టులీయుద్ధమున నతిక్రమింపలేకుండెనో తెలుపుము. ఆప్రాణద్యూతమున వారికెటులు యుద్ధమయ్యెను? వారియుద్ధమున జయాపజయములు సమానములని తలంతును. నాకొమరుడగు సుయోధనుఁ డీరాధేయునాశ్రయించియే గోవిందాదియాదవులతోఁ బాండవులనోడింప నుత్సహించుచున్నవాఁడు. భీమకర్ణుడగు, భీమునిచే మఱిమఱియు నాకర్ణుఁ డోడుట విని నా కెంతయు మోహముగల్గుచున్నది. నాపుత్రునిదుర్నయములచేతనే కౌరవులు నశింతురని తలంచెదను. ఓసంజయా! మహేష్వాసులగునప్పాండవుల నీకర్ణుండు జయింపలేడు. వీఁడప్పాండవులతోఁ బలుమాటులు యుద్ధములొనర్చెనుగాని, వానియందెల్ల వీఁడోడుచువచ్చెను. దేవతలతోఁగూడినవాసవునకేని, వారు జయింపరానివారు. ఆపాండవు లట్టి వారని మందుడగు నానందనుఁ డెఱుంగఁడు. ఆకుబేరునుండివలె నాయుధిష్ఠిరునుండి ధన మపహరించి నాకొడుకు, కొండచఱియపై నున్న తేనెపెఱునుగోరు బుద్ధిహీనునిఁబోలెఁ గానవచ్చుచున్నవాఁడు. నీచబుద్ధియగు నాసుతుఁడు, మహాత్ములగువారిరాజ్య మపహరించి, యవమాన మొనరించి, వారిని జయించెననియే తలంచుచున్నవాఁడు. పుత్రుని యెడఁ గలన్నేహముచే నేనును బుద్ధిహీనుండనై కర్తవ్యమెఱుంగక ధర్మాత్ములగునప్పాండవుల నవమానించితిని. దూరదృష్టిగల యాయుధిష్ఠిరుఁ డెల్లపుడును సంధినిగోరుట నారసి, మనవా రాతఁ డసమర్థుఁడనికొని, యాతని నవమానించిరి. ఆయవకారములను మనవారొనర్చినకష్టములను మనసులోనుంచికొని, యిపు డామహాబాహుడగు భీముడే రాధేయుని మార్కొనియెను. కావున నోసంజయా! ఆభీమరాధేయులు పరస్పరవధాభిలాషులై యెటులు యుద్ధమొనర్చిరో తెలుపుము.”

అది విని యాసంజయుఁ డాతనితో “ఓరాజా! అడవియేన్దులకు వలె నక్కర్ణభీములకు జరిగినయుద్ధమువిధము వినుము. అపు డాకర్ణుఁడు కోపముడరఁ, గుపితుడై యున్న భీముని ముప్పదిశరములచే నొప్పింప, నంత నాభీముఁడు, మూఁడువాఁడికోలలచేఁ గర్ణునిధనువు దునుమాడి, మఱియు నొకభల్లముచే నాతనిసారథిని, రథనీడమునుండి పడఁద్రోసెను. పిదప నారాధేయుఁ డాభీమునిఁ జంపువాఁడై, సువర్ణవైదూర్యవిచిత్రిత మగుదండముగల యొకశక్తిని, దడవిపట్టుకొని, కాలశక్తినాడగు వాని నాపవమానసూసుని ప్రాణహానియగునట్లుగా వైచి, వజ్రాయుధమును బ్రయోగించిన పురందరుఁడునా విరాజిలుచు గొప్పసింహనాదము నొనర్చెను. ఆమహానాదమును విని నీనందసులందఱు నమందానందభరితులైరి. సూర్యాగ్నిసమతేజమై కర్ణభుజవినిర్ముక్తమగు నాశక్తి నాభీముఁ డేడుబాణములచే ఖండించెను. ఓమారీమా! అటు లతఁ డద్ధానిని దునిమి, యాసూతసుతుని ప్రాణములను వెదకువాఁడువలె, సంరంభ మడరఁ, బింఛాలంకృతములై, సువర్ణపుంఖములగు సానవెట్టినబాణములను బ్రయోగించెను. కర్ణుఁడును, సువర్ణపృష్ఠమై దుర్భేయమగు వేటొకవిల్లువూని యాకర్షించి కొన్ని బాణములను బ్రయోగింప, వాని నాభీముఁడు నతపర్వములగు తొమ్మిదిసాయకములచే ఖండించి, మఱియు నావృషనేనప్రయుక్తములగుబాణములను ఛేదించి, సింహమువలె నఱచెను. పిదప వారిరువురును, వృషభములువలె నఱచుచు, నామిషముకై తలపడి గర్జించుబలవత్తరములగు బెబ్బులులవలెఁబరస్పరముఁ బ్రహరించుకొన నవకాశమును వెదకికొనుచు, గోళాలలోనున్న మహావృషభములువలె నొకరినొకరు చూచుకొనుచు, మహాగజములు దంతాగ్రములచేవలె, సాయకములచే ననోన్యన్యముఁ గొట్టికొనిరి. ఓరాజా! వారటులు పరస్పరముఁ బ్రహరించుకొనుచు, విక్రమించుచు, గోపముచేఁ గనులఁ బెద్దచేయుచు, నవ్వుకొనుచు, బరస్పరము నిందించికొనుచు, శంఖములు పూరించుచు బోరాడిరి. అంత నాభీముఁడు మఱియు నాకర్ణుని ముష్టివైఁ గొట్టి, ధనువు దునుఁగనేసి, శంఖవర్ణములగువాని గుఱ్ఱములను బ్రహరించి యమమందిరమునొందించి, మఱియు సారథిని, రథనీడమునుండి పడఁద్రోసెను. పిదప నారాధేయుఁడు సహింపరానిచింతనొంది యాభీమునిబాణజాలములచేఁ గప్పబడి, యటులు హతాశ్వుఁడును

హతసారథియు నగుట, నేమిచేయుటకుఁ దోపక నిశ్చేష్టుడై యుండెను. అపు డటు లాకర్ణుఁడు దురవస్థనొందియుండుటను గాంచి, మనసుయో ధనుఁడు కోపముచే వడఁకుచు, దుర్జయుఁడనువానిని జూచి 'ఓరీ! దుర్జయా! భీముఁడు కర్ణునిప్రింగుచున్నవాఁడు. వడిగా వెడలి, కర్ణునకు సహాయుడవై వీనిని జంపు' మని పలుక విని, వాఁడు వల్లెయని, నీకొమరుఁడగు నాదుర్జయుఁడు శరవర్షమును గురియుచు, భీమసేనుని దలపడి తొమ్మిదిబాణములచే నాతనిఁ గొట్టి, యెనిమిదిబాణములచే నా భీమునిగుట్టములను నొప్పించెను. అటులే సూతునాటిటను, గేతువును మూఁడిటను గొట్టి, మఱియు నాభీము నేడింట నొప్పించెను. అంత నా భీముఁడు కుపితుడై తీవ్రనారాచములచే వానిగుట్టములను సారథిని గొట్టి, యాదుర్జయుని కవచమును భేదించి, వానిని యమమందిరమున కంపెను. అలంకృతుడై పుడమిఁబడి, సర్పమువలెఁ గొట్టుకొనుచున్న యా నీపుత్రు నారసి, యారాధేయుఁ డాతనికిఁ బ్రదక్షిణముగాఁ దిరుగుచు, నార్తుడై యేడ్చుచుండ, వానిం గాంచి యావృకోదరుఁడు శతఘ్నులతోడను, శంకులతోడను మఱియుఁ గొట్టెను. అటు లాభీముని భీమసాయకములచే నొచ్చియు, నాయతిరఘుఁడగుకర్ణుఁడు కుపితుడై యున్న యాభీముని విడువక సమరమొనర్పసాగెను." అని తెలిపి మఱియు నాసంజయుఁ డిట్లనియె.

—౧౭ కర్ణుఁడు పరాజితుడై పాటిపోవుట ౧—

"ఓరాజా! అటు లారాధేయుఁడు విరఘుడై యోడియు, వేటొక రథ మధిష్ఠించి యావృకోదరుని బ్రహరింప, నపుడు మఱల వారిరువురును మహాగజములు దంతాగ్రములచేవలె, గట్టిగాఁ దిగిచి విడువఁ బడినశరవ్రాతములచే బరస్పరముఁ బ్రహరించుకొనిరి. పిదపఁ గర్ణుఁ డా భీముని శరసమూహములచేఁ గొట్టి, సింహనాదమొనర్చి, మఱియు వక్షము నొప్పింప, నావృకోదరుఁడు పదిబాణములచే నాతనిఁ బ్రతిప్రహారమొనర్చి, మఱియు నిరుపదిబాణములచేనాతని నొప్పించెను. ఓరాజా! పిమ్మట, నారాధేయుఁ డాభీమునిఁ దొమ్మిదిబాణములచే వక్షమునఁగొట్టి, యొక తీవ్రనారాచముచే ధ్వజమును బ్రహరింప, నాకౌంతేయుఁ డటువది సాయకములచే బ్రతిప్రహారమొనరించెను. అందుల కంకుశపువ్రేటుల

గాంచినయేనును గళాహతులనొచ్చినగుట్టమునుబోలి కుపితుడై పెద
 వులతుదలఁ దడుపుచు, గ్రోధతామ్రాతుడై యెల్లయవయవముల
 నొప్పించు నొకశరము నాభీమునిపై యింద్రుడు వజ్రాయుధమునువలె
 విడువ, నది యాభీముని భేదించి పుడమిఁజొచ్చెను. అంత నావృకోద
 రుడు కోపమడరఁ గన్ను లెఱ్ఱనేయుచు, నాల్గుమూరలుగల్గి, యాటంచులచే
 వజ్రాయుధమునాదగు నొకగొప్పగద నారాధేయుపై వైవ, నది వాని
 గుట్టములను బ్రహరించెను. మఱియు నాభీముడు రెండుతురప్రములచే
 వానిధ్వజము దునిమి, మఱికొన్ని బాణములచే నాతనిసూతుని దెగ
 టార్చెను. ఓభరతోత్తమా! అటు లాకర్ణుడు హతాశ్వఁడై ధ్వజము
 గూలినరథమును విడిచి, ధనువుసారించుచు, జింతాక్రాంతుడై విర
 ఘ్నఁడయ్యి, నాతని నివారించుచుండుట మాకెంతయు వానిపరాక్రమ
 మద్భుత మొనరించెను. అటులు విరఘ్నఁడై యున్న యారాధేయుం
 గాంచి, మఱియు సుయోధనుడు దుర్ముఖునితో 'ఓయీ! దుర్ముఖా! ఆ
 రాధేయుడు భీమునిచే విరఘ్నఁడై యున్నవాడు. నీవువెడలి యాతనికి
 రథమొసంగుము' అని పలుక విని, వాడు వడిగాఁబోయి శరములచే
 భీముని వారించుచు గర్జనిం జేరెను. అపు డాసంగ్రామమున సూత
 పుత్రు ననుసరించియున్న యాదుర్ముఖుని గాంచి, భీముఁ డమందానంద
 మొదవ బెదవులఁదడుపుచు, గొన్ని శిలీముఖములచే నారాధేయుని
 నివారించి, యాదుర్ముఖుని దలపడియెను. అటులు మార్కొని తొమ్మిది
 బాణములచే గొట్టి వానిని సంహరింప, నపు డారాధేయుఁ డాదుర్ము
 ఖునిరథ మధిరోహించి, యంశుమంతుఁడనా వెలయుచు, భిన్నకవచుడై
 యొడలెల్ల రక్తము స్రవింపఁ, బుడమిఁబడియున్న దుర్ముఖుని గాంచి
 కనులు నీరువెట్టుచు, రెండుగడియలనే పూరకుండి యటులు గతాసుఁ
 డైన నీపుత్రునిచుట్టును దిరిగి కడుంగడు నిట్టూర్పులిడుచు, నేమియుఁ
 జేయఁజాలకుండెను. అంతలో మఱియు నాభీముడు పదునాల్గునారాచ
 ముల నారాధేయునిపైఁ బ్రయోగింప, నవి కర్ణునికవచమును భేదించి,
 సువర్ణపుంఖములును, హేమచిత్రములును నగుచు, దశదిశల బ్రకా
 శింపజేయుచు, నాతనిరక్తశోణితములఁ ద్రావి, కాలచోదితములై కుపిత
 ములగుసర్పములువలె వెడలిపోయెను. అంత నాకర్ణుడు సువర్ణవిభూషిత
 ములగు పదునాల్గుబాణములను బ్రయోగింప, నవి యాభీముని సవ్యభుజ

మును భేదించి, ప్రకాశించుచుఁ బుడమిఁజొచ్చెను. సూర్యాస్తమయమున వెలయుకాంతులువలె నొప్పునాబాణములచే బ్రహతుడై, నెలయేలులుగల పర్వతమువలె రక్తములు స్త్రవింపఁ, గుపితుడై మూఁడు బాణములచే నారాధేయునిఁ గొట్టి, యేడుబాణములచే వానిసారధిని బ్రహరించెను. అపు డాకర్ణుఁడు వివశుడై తనవడిగలగుట్టములతో నారణరంగమును విడిచిపోయెను. అంత నాభీముఁడు ధనుష్పాంకార మొనరించి, మండుచున్నయగ్నివలె నాసంగ్రామరంగమున నిలిచియుండెనని తెలుప సంజయునితో ధృతరాష్ట్రుఁడు మఱియు నిట్లనియె.

— శ్రీముని పరాక్రమము ౭ —

ఓసంజయా! దైవమే బలవత్తరమని తలంపవలెను. ఛీఛీ! అనర్థకమగుపురుషప్రయత్నముచే నేమిపని? అటులు ప్రయత్నించిన యాకర్ణుఁడును భీము నతిక్రమింపఁజాలఁడయ్యెనే. 'వాఁడెపుడును వాసుదేవునితోఁగూడఁ బాండవులను జయింతుననియే యుత్సహించుచుండును. వానితో సరియగుయోధుఁ డిప్పుడమిలేడని యూహించుచుండును.' అని సుయోధనుఁడు పలుమాటలు వలుకుచుండ వినియుంటిని. ఓసంజయా! మున్నొకపుడు దుర్యోధనుఁడు నాతో 'కర్ణుఁడు మిగుల బలవంతుఁడును, శూరుఁడును, శ్రమలకోర్చువాఁడును, దృఢధన్యుఁడునై యున్నవాఁడు' అని తెలిపెను. 'ఇక్కర్ణునిసహాయము నాకుఁగలుగ నాదేవతలే నన్ను జయింపఁజాలరుగదా? బలహీనులును, బుద్ధిహీనులునగు పాండవులన నాకేపాటి?' అనియు నుగ్గడించెను. అట్టికర్ణుడే విషశూన్యమగుసర్పమువలె నిస్సాగుడై యుండుటను గాంచి, దుర్యోధనుఁ డేమి పలికెను? అయ్యో! యుద్ధనైపుణ్యములేని మనదుర్ముఖు నొక్కని నన్నిలోఁ ద్రోయుపతంగమునువలె యుద్ధమున నెట్లు ప్రవేశపెట్టెను? ఓసంజయా! ఆయశ్వత్థామయు, శల్యుఁడు, కృపుఁడు, కర్ణుఁడును గలిసియైన నాభీమునియెదుట నిలువఁజాలకుండిరా? నాగాయుతబలుడై ఘోరాకారమును బూనియున్న యాపవమానసూనునిపరాక్రమమెఱిగివారెట్లాకాలాంతకతుల్యుడగు నాతనిఁ గోపింపఁజేయుదురు? మహాబాహుఁడగు కర్ణుఁడుమాత్రము నిజబాహుబలము నాశ్రయించి, వానిని అత్యుపెట్టక మార్చొనియుండునుగాఁబోలు. అట్టికర్ణునే పురంద

రుడు రాక్షసునివలె జయించినభీము నెవ్వడు రణరంగమున జయించగలడు? ధనంజయునివెదకుటకై వెడలినయాభీముని ద్రోణునంతటి వాడు నివారింపలేక మననై న్యముపై విడిచెనుగదా! బ్రతుకడలచినవాఁ డెవ్వఁ డట్టిభీముని మార్కొనగల్గును? ఓసంజయా! వజ్రయుధమునెత్తిన యింద్రునియెదుట దానవుఁడువలె నావృకోదరుని యెదుట నెవ్వఁడు నిలువగలడు? యమపత్తనమున కేగినవాఁడు మరలునా? ఆభీము నెదుర్కొనినవాఁడు మఱిమరలుట కల్ల. వానిని మార్కొనిన బలహీను లగ్నిలోఁబడిన మిడుతలే యగుచున్నారు. కుపితుఁడైనభీముని మార్కొనువారు మందబుద్ధు లనుకొనక తప్పదు. నాఁడు కౌరవులు వినుచుండఁగా సభలో నాపుత్రులను వధింతునని పలికిన యాభీమునివచనములు దలంచి, దానికి నిదర్శనముగా నిపు డిక్కర్లుఁ డిట్లోఁడుట గాంచి, దుశ్శాసనుఁడు తనయన్నతోఁ గూడ వెఱచి, యాభీముని మార్కొనకుండుట నిశ్చయము. ఓసంజయా! దుర్బుద్ధియగు నాసుయోధుఁడు, సభలో మాటికిని, 'కర్ణుఁడు, దుశ్శాసనుఁడును, నేనును రణరంగమునఁ బొండవులను జయింతుము.' అని పలికెనుగదా! అట్టివాఁ డిపుడు విరభుఁడై యోడినకర్ణుని గాంచి, తాను గృష్ణునిసంధివచనములను బ్రత్యాఖ్యాన మొనరించినందులకుఁ దప్పక పరితపించియుండును. అయ్యో! నాపుత్రుఁడు సంగ్రామమునఁ జచ్చిన తనతమ్ములనెల్లఁ గని, తానొనగ్నినగొప్పతప్పును దలంచుకొనక మానఁడు. భీమాయుధుఁడై, కాలుఁడే యిటులు వచ్చెనన్నట్టు కుపితుఁ డగుభీముని బ్రతుకడలచినవా డెవ్వఁ డెదుర్కొనగలడు? బడబాగ్ని నడుమఁ బడినవాఁడేని విడువఁబడవచ్చునుగాని, భీమునెదుటఁ బడిన వాఁడు మరలఁజాలఁడని నాయభిప్రాయము. అపార్థుఁడును, బొంఱా లురును, గేశవుఁడును, సాత్యకియును రణరంగమున సంరంభించియు, నాభీమునుండి ప్రాణములను రక్షించుకొనునుపాయ మెఱుగరని తలంచెదను. ఓసంజయా! ఇక నాపుత్రులజీవితముసమాప్తమయ్యెను."

అది విని సంజయుఁ డాతనితో "ఓకౌరవోత్తమా! ఇపుడు జనక్షయ మిటు లారంభమగుదు, నీవు చింతించుచున్న వాడవు. ఈలోక మెల్ల నశించుటకు నీవే మూలమగుట నిస్సంశయము. పుత్రులమాట పట్టి, నీవు నీయంతన పొందుపుత్రులతో గొప్పవైరము తెచ్చిపెట్టి, సంధి పవనభార-4-43

చేసికొమ్మని యెవ్వరెన్ని చెప్పినను, రోగి వధ్యమగు నౌషధమునువలె
 విన నిష్టపడవైతివి. ఓమహారాజా! నీవు నీయంతన దుర్జయమగుకాల
 కూటమును ద్రావితివి. దానిఫలమెల్ల నిపు డనుభవింపుము. తమతమ
 శక్తికొలది పోరాడుచున్న యోధులను నీవు నిందించుచున్నవాడవు.
 వారొనరించినయుద్ధమువిధ మెట్టిదో వర్ణించెదను వినుము. అటులు భీమ
 సేనపరాజితుడగుకర్ణునిఁ జూచి, నీతనయులగు దుర్మర్షుఁడు, దుస్సహుఁ
 డును, దుర్మదుఁడును, దుర్ధరుఁడు, నజయుఁడును గుపితులై, చిత్రము
 లగుకవచాదులతో వెడలి, యాభీముని మార్కొని, నలుగడలఁజొట్టికొని
 మిడుతలసమూహములచేవలె దమబాణములచే దెసలెల్లఁ గప్పడువడ
 వడిగా విక్రమింప, వానినెల్ల నాభీముఁడు నగుచుఁ బరిగ్రహించెను.
 అపుడు భీమసేను నెదుటనున్న నీపుత్రుల నారసి, యారాధేయుఁడు
 మహాబలుఁడగునాతని మరల మార్కొని, సువర్ణపుంఖములై సాన
 పెట్టినతీవ్రనారాచములఁ బ్రయోగించుచుండ, నీకొడుకులు వారించు
 చున్నను నివారింపబడక, యాకర్ణునిఁ దలపడియెను. పిదపఁ గౌరవు
 లారాధేయునకు సహాయులై చుట్టును జొట్టి నతపర్వములగు నారాచ
 ముల నాభీమునిపై బఱచిరి. ఓరాజా! అపు డాభీముఁడు నీతనయుల
 నెల్ల నశ్వములతోడను, సూతులతోడను నిరువదైదుబాణములచేఁ
 గొట్టి యమమందిరమునొందించెను. వారెల్లరును దమతమసూతులతోఁ
 గూడ రథములనుండి పుడమిబడి, చిత్రపుష్పాలంకృతులగుటఁ బెనుగా
 లిచే నేలఁగూలిన మహావృక్షములువలె విరాజిల్లిరి. అటు లారాధేయుని
 వారించుచు, నీతనయులనెల్లఁ జంపిన యాభీమునిపరాక్రమము మా
 కెంతయు నద్భుతమయ్యెను. ఓరాజా! తీవ్రబాణములచే నటు లాభీ
 ముఁడు తన్ను వారించుటయు, గర్జుఁ డాతనిఁ జూడఁగాఁ గోపముచేఁ
 గన్ను లెఱ్ఱివాఱ, ధనుష్ఠాంకార మొనర్చుచు, 'నాభీముఁడును నాతని
 మాటికిని జూడఁదొడంగెను." అని పలికి సంజయుఁడు మఱియు
 నిట్లనియె.

—ॐ భీముడు కర్ణునితోఁ బోరాడుట —

“ఓరాజా! అటులు వడిన నీకొడుకులను గాంచి ప్రతాపనిధి
 యగుకర్ణుఁడు కోపావేశపరవశుడై యెంతయుఁ జింతిలుచుఁ దాన్లు

జూచుచుండఁగా నాభీముండు నీతనయులను దునుముట, తనయపరాధముగాఁ దలంచెను. అంత నావృకోదరుండు కుపితుండై, పూర్వవైరమును స్మరించుచు, దీప్తనారాచముల నారాధేయు నోనాటనేయ, వాడును నగుచు నైదుబాణములచే నొప్పించి, మఱియు సువర్ణపుంఖములగు సానవెట్టినడెబ్బదికోలలచే బ్రహరింప, వానిని లక్ష్యమునేయ కయే యాకొంతేయుఁ డారాధేయుని వాడిగల నూఱునారాచములచే నొప్పించి, మఱియు దారుగలమైదుబాణము లాకర్ణనిమర్తములు గాఁడునట్టుఁగాఁ గొట్టి, యొకభల్లముచే వానిధనువు దునుమాడెను. అపు డారాధేయుండు చింతాక్రాంతుండై వేటొకవిల్లుగొని, యాభీముని శరపరంపరచే గప్పెను. అంత నక్కొంతేయుఁ డారాధేయుహయములఁ జంపి, సారథినిగూల్చి, కృతమునకుఁ బ్రతీకారమొనర్చి, యట్టహాసమొనరించి, మఱియు వానికాశ్చకము ఖండింప, సువర్ణపృష్ఠమగు నాధనువు, మహాధ్వనితోఁ బుడమిబడియెను. అంత నారాధేయుండు తనరథముడిగి, యొకగద నాభీమునిపై వైవ, దాని నతఁడు గాంచి, యెల్లనైన్యములు గాంచుచుండ, వడిగలకోలలచే వడిగా వారించి, పిదప వేలకోలదిబాణముల నాసూతసుతునిపైఁ బ్రయోగించెను. అటులు తన్ను వధించుటకై ప్రయోగించిన యాబాణముల నారాధేయుండు వారించి, పెక్కుసాయకములచే భీమునికవచమును భేదించి, నై నికులెల్లఁ జూచుచుండ, మఱియు నిరువదైదుక్షుద్రకము లాతనిమేనఁ జొప్పించెను. అది యెంతయు నదృశ్యమయ్యెను. ఓమహారాజా! పిమ్మట నాభీముండు తొమ్మిదిబాణములు ప్రయోగింప, నవి యారాధేయుని కవచమును, గుడిభుజమును భేదించి, పుట్టలోఁజొచ్చిన పాములువలెఁ బుడమిఁ బ్రవేశించెను. మఱియు నాభీమునిబాణపరంపరలచే గప్పంబడి, యిప్పు డారాధేయుఁ డెప్పటిచొప్పునఁ బరాభ్యుఖుడయ్యెను. అటు లాభీమబాణసంఘన్నుండై యుద్ధము మాని కాలినడకతోఁ బోవు నాసూతసుతునిఁ గాంచి, నీసుతుండగుసుయోధనుండు, 'ఓవీరులారా! వడిగా సన్నద్ధులై యాకర్ణనిరథమును సమీపింపుడు.' అని పలుక విని, నీపుత్రులు తమయన్నయానతి సతిక్రమింపనేరక, నారాచము లాభీమునిపైఁ బరపుచు, నాభీముని మార్కొనిరి. అటులు తనపైకి వచ్చు, చిత్రోపచిత్రాదులగు నీతనయుల నామహారథుండగు భీముఁ

డెంతయు వడిగా నొక్కొక బాణముచే నుక్కడంచి పుడమిఁబడఁద్రోయి,
 వారు వాతహతములగువృక్షములువలె నేలఁగూలిరి. ఓరాజా! అటులు
 వడిన మహారథులగు నీకుమారుల నారసి, కనుల నీరువెట్టుచు, గర్జఁడు
 మున్నావిదురుడు దెలిసినవచనములను స్మరించి, శాస్త్రీయముగా
 నమర్చితెచ్చిన వేటొకరథ మధిష్ఠించి, మఱియు నాభీముని మార్కొని
 యెను. అపుడు వారిరువురును సానవెట్టినసువర్ణపుంఖవిశిఖములచే బర
 స్పరముఁ బ్రహరించికొనుచు, సూర్యకిరణసూత్రములగు మేఘములునాఁ
 జూపట్టిరి. అంత నాకొంతేయుడు కుపితుడై, దారువెట్టిన ముప్పది
 యాటుతీవ్ర భల్లములచే నాకర్ణనికవచమును గొట్టఁగా, నారాధేయుఁ
 డును నతపర్వములగు నేఁబదిబాణములచే నావృకోదరు నొప్పించెను.
 అపుడు రక్తచందనాలంకృతములగు తమమేనులు పరస్పరబాణములచేఁ
 గృతవ్రణములై రక్తములుస్రవింప, వారపు డుదయించుచున్న సూర్య
 చంద్రులువలెఁ గానవచ్చిరి. రక్తసిక్తములగు తమమేనులఁ జినిగినకవచ
 ములు దూలఁ, బొరలడుల్పిన పాములునా వారిరువురును జూపట్టిరి.
 ఓరాజా! నరవ్యాఘ్రులగువారిరువురు బెబ్బులులవలె శరధారలనెడికోఱ
 లచే బరస్పరముఁ బ్రహరించికొనుచు, మబ్బులువలె శరములఁగురియు
 చుండిరి. మఱియు మత్తగజములువలె, సాయకములనెడి దంతాగ్రము
 లచే బరస్పరము ఛేదించికొనుచుఁ బ్రకాశించిరి. మహాబలులగు నా
 వీరవరులు హస్తములొందుచు, నారణరంగమునఁ జరించుచు, మండలా
 కారముగా రథములను జరింపఁజేయుచు, నేమిస్వనములఁ గల్గించుచు,
 మహావృషభములువలె ఊంకెలువేయుచు, సింగములునా విక్రమించుచుఁ
 గ్రోధతామ్రాక్షులై, పరస్పరము నరసికొనుచు, దమతమపరాక్రమము
 లలితయిల్ల, నింద్రబలిచక్రవర్తులునాఁ బోరాడునెడ, మహాబాహుఁడగు
 భీముడు, తనదీర్ఘబాహులచే ధనువు నాకర్షించుచు, మెఱుపుతోఁ
 గూడినమేఘమునాఁ జూపట్టెను. ఓమహారాజా! ధనుష్ఠాంకారములై
 గర్జనములుగా, శరధారలై శరధారలుగా, భీముడెడి యాభీమమేఘ
 మాకర్ణపర్వతమును గప్పెను. అటు లాభీమధనుర్తుక్తములగు శర
 సహస్రములచే గప్పఁబడిన కర్ణునిఁ గాంచి, నీతనయులందఱును భీముని
 పరాక్రమమున కద్భుతమందిరి. అంత నాభీముడు సుపుంఖములగువిశి
 ఖములచే నాకర్ణునిఁ గప్పఁచు, నవ్యాసుదేవార్జునుల సంతసింపఁజేయుచు,

సాత్యకియుఁ జక్రరక్షకులును బ్రహ్మ మొందఁ, గడ్డనితోఁ బోరాడెను. ఓమహారాజా! ఆభీమునిపరాక్రమమును, భుజబలమును, ధైర్యమును గాంచి, నీకొడుకులు మతిచెడినవారైరి” అని తెలిపి సంజయుఁడు మఱియు నిట్లనియె.

— భీమునిపరాక్రమము —

“ఓహూంబికేయా! ఆభీమునిధనుస్థాంకారమును విని, కర్ణుఁడు మత్తగజము శత్రుగజము బృంహీతమునువలె సహింపనోఁక, రెండు గడియ లాభీమునికంటఁబడక తొలఁగి, భీమసేనునిచేఁబడిన నీకొడుకులను గాంచి దుఃఖితుడై, మతిచెడి వేడినిట్టూర్పులు నిగిడించుచు, మఱియు నాతనిమార్కొన నక్కాంతేయుఁ డెంతయుఁ గుపితుడై, కన్ను లెఱ్ఱ వాఱ మహాసర్పమువలె బుసకొట్టుచు, గిరణమాలియగుభాస్కరుఁడునాఁ గడ్డని శరపరంపరలఁ గప్పచు, గిరణజాలములునాఁడగు కర్ణచాపిని ర్ముక్తబాణముల నాచ్ఛాదితుడయ్యెను. చిత్రవర్ణములగు నాకర్ణునిబాణ ములు వృక్షమున నివసించు, బరువులిడుపక్షులునా వెడలి యాభీముని మేనఁజొచ్చెను. మఱియు నటులు కర్ణుఁడు ప్రయోగించుసాయకము లెల్లెడల వెడలి, సువర్ణపుంఖములై వరుసలుగా వెడలినహంసలున్నవిరా జిల్లెను. ఓరాజా! ఇంతయేల! కర్ణప్రయుక్తములగుబాణము లాతని చాపమునుండియు, ధ్వజోపకరణములనుండియు, ఛత్రమునుండియు, రథదండమునుండియు, ధ్వజమునుండియు వెడలుచుఁ గానవచ్చెను. అటులు కడువడిగల్గి యాకాసము నాక్రమించుచు, గ్రద్దతెక్కలుగల్గి, సువర్ణమయములై చిత్రములగు నారాధేయునిశరసమూహములనారసి, యంతకుఁడునాఁడగు నాతని నావృకోదరుఁడు, వెనుదీయక తలపడి తొమ్మిదిబాణములచే నొప్పించుటయెగాక, యాతనిశరపరంపరలకు లక్ష్య పెట్టక, మఱియు నిరువదితీవ్రనారాచముల నొప్పించెను. అపు డాకర్ణుఁ డాభీము నెటులు శరములచే గప్పెనో, యటులే భీముఁడును నాకర్ణునిఁ గప్పెను. అపు డాభీమునిపరాక్రమముఁగాంచి చారణులును నీవారును సంతసించిరి. ఓరాజా! అపుడు మహారథులగుభూరిశ్రవుఁడును, గృపా శ్వత్థామలును, శల్యజయద్రథులును, సుత్తమాజుఁడును, యథా మన్యుఁడును, సాత్యకియుఁ, గేశవాద్ధనులును నగుకురుపాండవప్రవ

రులు పదుగురును మేలుమేలని పొగడుచు, వేగముగా సింహనాదము లొనర్చిరి. అపు డటులు గగురుపాటొదవించు నాసంకులసమరమారంభ మగుడు, మనసుయోధనుడు వడిగా నచ్చోటఁగల రాజపుత్రులతో 'ఓరాజులారా! రాజపుత్రులారా! సోదరులారా! వడిగాఁ గర్ణుని సమీ పింపుఁడు. వృకోదరుని మార్కొనుఁడు. మీకు శుభమగుఁగాక. భీముని ధనువునుండి వెడలినబాణములు కర్ణునిఁ బీడించుచున్నవి. కావున మీ రెల్ల నాసూతసుతుని ప్రాణములను గాపాడుటకై ప్రయత్నింపుఁడు.' అని పలుక విని యాతనిసోదరు లేడ్వరు సంరంభులై వెడలి, యాభీమునిఁ జొట్టికొనిరి. అటులు వారెల్ల వర్షకాలమేఘములు పర్వతమునుబోలె నావరించి, శరవర్షముచే నాతనిఁ బీడించుచు, బ్రజాక్షయకాలమునఁ జంద్రునిఁజొట్టుకొన్న సప్తగ్రహకూటమునాఁ జూపట్టిరి. 'దప నావృ కోదరుఁడు, తనదృఢతరముష్టిచే విల్లుసారించి, యాయే శ్వరకుఁ దగు నట్లుగా నేడుసాయకములను సంధించి, సూర్యకిరణములునాఁదగు నా బాణములను వారిపైఁ బ్రయోగింప, నవి వారిపై భీము నకుఁగలవైర మును స్పరించునవివోలె వడిగావెడలి, నీతనయులమేనిర క్తములఁ ద్రావి పైకివెడలెను. అంత నాశరప్రహారములచే వారు భిన్నకవచులై నేలఁ గూలిరి. అటులు కొండచటియలపైఁ బుట్టినచెట్టులు మహాగజముచేపలె నాభీమునిచే నీపుత్రులగుశత్రుంజయుఁడును, శత్రుసహుఁడు, చిత్రుఁడు, చిత్రాయుధుఁడు, దృఢుఁడు, చిత్రనేనుఁడు, వికర్ణుఁడును హతులగుట మిగుల సంతాపకరమయ్యెను. అంత నాకౌంతేయుఁడు నీతనయులెల్ల హతులగుటఁ గాంచి, తమకుఁ బ్రియుఁడగువికర్ణునికై శోకించుచు, 'ఓవికర్ణా! ఈసంగ్రామమున మీసోదరులనెల్లఁ జంపెదనని ప్రతిజ్ఞ చేసినవాడనగుట, నిన్నును జంపి నాప్రతిస నిర్వర్తించుకొంటిని. ఆయ్యా! నీవు క్షత్రియధర్మమును స్మరించి సంగరరంగమును బ్రవేశించి తివి. నీ వాసుయోధనునకును, విశేషించి మాకును హితముగూర్చు వాడవు. న్యాయముగనో యన్యాయముగనో మహాద్యుతివగు నీవు హతుడవై యీరణక్షితిని బడియుంటివి. మహాప్రాజ్ఞుడై సురగురుఁడు నాఁదగు నాగాంగేయుఁడు సమరభూమిని బ్రాణములుపరిత్యజింపలేదా? కావున యుద్ధ మతినిష్ఠురమైనది' అని పలికెను.

ఓరాజా! అటు లాభీముడు వారినెల్లఁ జంపి, యారాధేయుఁ డారయుచుండఁగనే ఘోరముగా సింహనాదమొనర్చెను. శూరుఁడగు నాసమీరకుమారు నాయారావ మాధర్మజునిచెవిఁబడి, యానాటియుద్ధమున, వారిగోపువిజయమును దెలిపెను. 'ఆభీమనేనునిమహానాదమును విని యాయుధిష్ఠిరుఁడు పరమానందభరితుఁడై, వాదిత్రధ్వనులతోఁ గూడ దానిని బ్రతిగ్రహించెను. అటు లావృకోదరుఁడు గుటుతెఱిఁ గించుటయు నాయుధిష్ఠిరుఁడు సోత్సాహుఁడై, మఱియు నాద్రోణుని మార్కొనియెను. ఓమహారాజా! నీయక్కుమారు లిరువదియొక్కండ్రొక్కమాటుగా సుక్కడంగుటఁ గాంచి యాసుయోధనుఁ డావిదు రునివచనములను స్మరించి, 'అయ్యో! విదురుఁ డెఱిఁగించినహితవచనములు వినమి కిప్పుడు దగుఫలము సంప్రాప్తించెనుగదా' యని తలంచి కొని, మాటువలుక లేకూరకుండెను. ఓరాజా! దుర్బుద్ధియగునీగోమరుఁ డాద్యూతకాలమున సభలో నటు లాద్రాపది నీడ్చి తెచ్చి కర్ణునితోఁ గూడి యల్పబుద్ధియై, పనికిమాలినపనులొనర్చుటకును, నీవును నప్పాండవులును వినుచుండ నాసభలోఁ గర్ణుఁ డాద్రాపదితో, 'ఇంక నీకుఁ బతులెక్కడ? వారు శాశ్వతనరక మొందినవారు. వేటొకఁఁడని వెతకి కొనుము.' అని పలికిన పరుషవచనములకును దగుఫల మిప్పుడు ప్రాప్తించెను. మఱియు మహాత్ములగుపాండవులకుఁ గోపముగల్గినట్లుగా నీతన యులాడిన 'పండలిలాదిపరుషవచనముల కలిగినభీమనేనుని క్రోధాగ్ని, పదుమూడేండ్లు నాటిపోక యిప్పుడు నీపుత్రుల నంత మొందించుచున్నది. ఆవిదురుఁడు పలుమాటు నీకడ మొఱవెట్టికొనినను, సంధి యాతని కొసంగవైతివి. కావున, దానికీ దగుఫల మిపు డీపు నీపుత్రునితోఁ గలిసి యనుభవింపుము. వృద్ధుఁడవును, బండితుఁడవును, గార్యతత్త్వమెఱిగిన వాడవయ్యు, నీ వామిత్రులవచనములను వినకుండుటకు దైవమే హేతువు గావలెను. ఈగొప్పతప్పు నీదైయుండుట, నిక విచారింపఁ బనిలేదు. నీవే నీపుత్రులవినాశమునకుఁ గారణమైతివని నానిశ్చయము. ఓరాజేంద్రా! వికర్ణుఁడును, వీర్యశాలియగుచిత్రనేనుఁడును, మహారథులైన మఱికొందఱుపుత్రులును గతించిరి ఇంత యేల ! ఆభీమునికంటఁ బడిన నీసుతులెల్ల హతులగుచునేయున్నవారు. ఆకౌంటేయరాధేయుల శరవరంపథలచేఁ గొల్పఁబడుచున్ననై న్యమును జూచితిని. ఇదియెల్ల నీ

నుండియేగదా!' అని తెలుప విని ధృతరాష్ట్రుఁడాసంజయునితో మఱియు నిట్లనియె.

— కర్ణుఁడు భీముని మరల నెదుర్కొనుట —

“ఓసంజయా! ఇందు విశేషించి నాదియే గొప్పతప్పు. దానికిఁ దగు ఫల మిపుడు సంప్రాప్తించెనని తలంచెదను. ఏదియెట్లులైన నటులగునని నేను నిశ్చయించుకొంటిని. కానిచో నిపు డిందేమిచేయగలను? కావున, నోసంజయా! నాతప్పువలనఁగల్గిన యీగొప్పవినాశమువిధ మెట్టిదో స్థిర చిత్తుడవై యెఱింగింపుము.”

“ఓరాజా! మహాసంగ్రామమునఁ బరాక్రమనిధులగు నాకర్ణభీము లిరువురును, వర్షకాలమేఘములువలె శరవర్షమును వర్షించుకొనుచుండ, సువర్ణపుంఖములై సానవెట్టిన భీమసేనాంకితములగు బాణము లారాధే యునిడివితమును భేదించునవియై వానిమేనఁ బ్రవేశించుచుండెను. అటులేకర్ణప్రయుక్తములై విషసర్పములునాదగుబాణములు వేలకొలది భీమునిఁ జొట్టికొనుచుండెను. ఓమహారాజా! ఎల్లెడలఁ బడుచున్నవారి శరపరంపరలచే, నీనైన్యములందు సాగరతుల్యమగు సంక్షోభము జనించెను. ఘోరములై సర్పములునాదగు భీమచాపవిముక్తసాయకములచే మననైన్యమున ననేకులు చంపఁబడిరి. ఓరాజా! అపుడు పుడమిఁ బడినయేన్దులు, గుఱ్ఱములు, పదాతులు నెల్లెడల వ్యాపించి, వాతనిర్ధూతములగు వృక్షసమూహములునాఁ జూపట్టిరి. అంత, నీవారియోధులు కొందఱు భీమునిశరప్రహారములచే వధ్యులగుచు, నిదియేమియుపద్రవమని జడిసి పరువులిడసాగిరి. పిదప సింధుసౌవీరకౌరవనైన్యమంతయుఁ దొలగి, కడువడిగల కర్ణపాండవులశరములకుఁ దాళఁజాలక చెదరి పోయెను. అపు డందలిశూరులు, హతాశ్వములు, హతవారణులు నై సగముచచ్చి, యాభీమకర్ణులను విడిచి నలుగెలంకులకుఁ బాఱఁజొచ్చిరి. ఓరాజా! ‘కర్ణభీమప్రయుక్తములగు శరపరంపరలచే మననైన్యమె నశించుచుంట నారయఁగా, దేవత లాపాండవులకార్యమునకుఁగా నిట్టి మోహమును గల్గించుచున్నారనుట నిశ్చయము’ అని మనయోధులు కులుకుచు, భయగ్రస్తులై వారిశరపాతములకు దూరముగాఁ దొలగి యాధము చూచుచుండిరి. పిమ్మట నమ్మహాసంగరరంగమున, శూరు

లకు హర్షమును, భీరులకు భయమును గల్గించునదై, గజాశ్వపదాతుల రక్తము, ఘోరరూపముగ నదియై ప్రవర్తిల్లెను. మఱియు గతప్రాణులగు గజాశ్వపదాతులతోడను, బతాకలతోడను, రథాశ్వాదులగు భూషణములతోడను, విఱిగినరథములతోడను, భగ్నములగు చక్రకూబరాదులతోడను, సువర్ణాలంకారములతోడను గూడి, మఱియు, ధ్వనియొనర్చుధనువులచేతను, సువర్ణపుంఖములగు వేలకొలది నారాచములచేతను, పన్నగములునాఁడగి కల్లపాండవచాపవినిర్దుక్తములగు ప్రాసతో మరఖడ్గపరశ్వథాదులచేతను, గదాముసలపట్టసములచేతను, వివిధాకారములగు శక్తిపరిఘాదులచేతను, జిత్రములగు శతఘ్నులచేతను, నపు డాభారతభూమి యెంతయు నలరారుచుండెను. ఓమారిషా! అందొకచో, సువర్ణాంగదహారకుండలమకుటాదులును, వేటొకచోఁ గవచములును, దలత్రములును, ధ్వస్తములైన పస్త్రములును, ఛత్రములును, జామరములును, వ్యజనములును, గజాశ్వాదుల రక్తములచే సిక్తములైన బాణములును నందందుఁగలిగి, యాసంగ్రామభూమి గ్రహములతోఁగూడిన యాకాశమువలె నెంతయు విరాజిల్లెను. ఓరాజా! ఊహింపరాని యాకర్షణారథేయుల యమానుషకృత్యము నత్యద్భుతముగాఁ జూచి చారణులును, సిద్ధులును విస్తయమందిరి. వాయుసహాయుడగు నగ్ని యెండుగడ్డిపైఁ గవిసేనట్టులుగా, నాయుధమున భీమునితోఁగలిసిన యారాధేయరౌద్ర మెంతయు భయంకరమైయుండెను. పతనమొందిన రథధ్వజములును, హతములైన నరద్విపసమూహములును గల్గినయా నైన్యము, రెండుమత్తగజములు ప్రవేశించినపద్మవనమువలెఁజూపట్టెను. అకౌంతేయరాధేయుల కపు డెంతయు గొప్పసమృద్ధి మయ్యెను.” అని తెలిపి సంజయుఁడు మఱియు నిట్లనియె.

— ఓమరాధేయులయధము ౭ —

“ఓరాజా! పిదప నారాధేయుఁడు భీముని మూఁడుబాణములచే నొప్పించి, చిత్రములైన వెక్కువరముల మఱియు నాతనిపైఁ గురిసెను. అంత నామహాబాహుఁడగు భీముఁ డాకర్ణుని ప్రహారముల కించుకేనిఁ జలంపక, కొండవలెఁ దిరముగా నుండెను. ఓమారిషా! అపుడా వృకోధరుఁ డాకర్ణునిఁ జమురునఁ గడుగఱుడి పచ్చనై దారుగల యొకకర్ణి

యనుబాణముచే నొంచి, మిగులఁ జక్కనై సువర్ణమయమగు గొప్ప కుండల మొకటి యాకసమునుండి నక్షత్రమునువలెఁ బడఁద్రోసి, మఱియు నొకభల్లముచే నాతనివక్షమును బ్రహరించి, కుపితుడైనగుచు, మఱియుఁ బదిబాణముల నారాధేయునిపైఁ బ్రయోగించెను. మహాబాహుడగు నాభీముడు ప్రయోగించిన సర్పతుల్యములగు నా సాయకము లాకర్ణని నెన్నుదురు భేదించి, ప్రవేశించెను. అపు డాసూత సుతుడు తనలలాటమున నాటినబాణములచే నెంతయు నలరాఁచెను. వడిగలయాభీమునిచే నటు లెంతయు నొచ్చుట, నారాధేయుడు రథ కూబరమునుబట్టికొని, కనులుమూసి గూలఁబడి, కొంతవడికిఁ దెలిసి రక్త సిక్తపకలాంగుడై కోపముతెచ్చికొని, కడువడిగా నాభీమునిరథము పైకి వెడలెను. అటులు వెడలి యతడు, గ్రద్దతెక్కలుగల పెక్కు బాణముల నాభీమునిపైఁ గురియ, నతడు నాతనిసరాక్రమమును లెక్కనేయక, యుగ్రములగు పెక్కుశరముల వర్షించెను. ఓమహా రాజా! పిదప నారాధేయుఁ డాభీమునిపైఁ దొమ్మిదిబాణములు పఱపి, కుపితుడైన యాతని మఱియు వక్షమునఁ బ్రహరించెను. నరవ్యాఘ్రులగువారిరువురును గోఱలుగలబెబ్బలులవలెఁ బోరుచు, మబ్బులువలె శరవర్షములను వర్షించుకొనిరి. మఱియు వారు తలశబ్దములచేతను, వివిధ ములగుశరజాలములచేతను బరస్పరము బెదరించుకొనుచుఁ గుపితులై కృతప్రతీకారము లొనర్చుకొనుచు నుండిరి. పిదప నావృకోదరుఁ డొక తురప్రముచే నాకర్ణనిధనువు దునుమాడి సింహనాద మొనర్ప, నారాధేయుడును వేఱొకవిల్లుపూని, యటు లక్కురుసౌవీరసింధునై న్యక్షయమును గాంచియుఁ, గవచధ్వజశస్త్రాదులచే నావృతమైన రణభూమి నరసియు, సంరంభింప నాతనిదేహము దీప్యమానమైయుండెను. ఓ రాజా! అటు లారాధేయుడు ధనువుపూని, సారించి ఘోరదృష్టితో నాభీము నారయుచు, సారములగుశరవారములఁ గురియుచు, నెంతయు మధ్యందినమార్తాండునివలెఁ బ్రకాశించుచుండెను. మఱియు నతడు బాణములను సంధించుచు, విడుచుచు నుండుటలో నవకాశము గాన రాకుండెను. అతనిధనువు మండలాకారమై యగ్నిచక్రమువలెఁ గాన వచ్చెను. ఓమహీపాలా! ఆరాధేయుడు కుడియెడమలఁ బ్రయోగించు సువర్ణపుంఖములగువాఁడికోల లాసూర్యనిప్రభలను, దెసలను గప్ప

సాగెను. వానిధనువునుండి వెడలినసాయకము లాకసమున గుంపులై, వరుసలుగా నేర్పడిన క్రౌంచములునాఁ జూపట్టెను. అటులు గ్రద్దతెక్కలు గల్గి, సువర్ణవిభూషితములై, కడువడిగల్గి, ప్రదీప్తాగ్రములై సానవెట్టిన యాకర్ణుని బాణపరంపర లాభీమునిరథముపైఁ బడుచుండెను. మఱియు నాకర్ణచాపవిముక్తములగు బాణములు వేలకొలఁదిగా, మిడుతలవలె వెడలుచు, నన్నియు నొకటిగా దీర్ఘమై యాకసమునఁ గన్నట్టి, పర్వతమును వారిధారలువలె నాభీమునిఁ గప్పెను. అపుడు భీముని బలవీర్య పరాక్రమములను బ్రయత్నమును గాంచి, యతఁ డేమియొనర్చునో యని నీపుత్రులు సైనికులతోఁగూడ జూచుచుండిరి. అటులు వెడలిన యాశరవృష్టిని, విజృంభించినసాగరమును వేలవలె నాపి, లక్ష్యము సేయక కుపితుఁడై భీముఁ డాకర్ణునిఁ దలపడి, సువర్ణపుష్పమైనధనువు మండలాకారముగా నొనర్చుచుండ, నింద్రచాపసమానమగు దాని నుండి వెడలినసాయకము లాకసమును గప్పునవివోలె వెడలి, యారాధేయప్రయుక్తసాయకములను ఖండించుచుండెను. అగ్నికణములునాఁ దగు నాకర్ణభీములశరజాలములచే నాకసమెల్ల నిండెను. అపుడు సూర్యుఁడు గానరాకుండెను. గాలులు వీవఁ జోటులేకుండెను. అటు లా బాణములచేఁ గప్పఁబడినయాకసమున నేమియుఁ దెలియఁబడకుండెను. అపుడు కర్ణుఁ డాభీమునిశరపరంపరలఁ గప్పుచు, నాతని లెక్కగొనక సమీపించెను. ఓమారిషా! వారిరువురును శరజాలములఁ బటపిఁగొనుచుండ, నవి పరస్పరము గలిసి వాయుభూతములై గానవచ్చెను. ఓభరత కులోత్తమా! ఆమహావీరులశరసంఘర్షముచే నాకసమున నగ్ని జనించెను. అంత నారాధేయుఁడు కర్పారపరిమార్జితములై దారుగలబాణములను సంధించి, కోపావేశముతో నాభీముని వధించువాఁడై ప్రయోగింప, వాని నాకసమందే తనతీవ్ర బాణములచే నావృకోదరుఁడు మూఁడు మూఁడుఖండములుగా ఖండించి, నిలునిలుమని పలుకుచు, మఱియును గ్రమగుశరవర్ష మారాధేయునిపైఁ గురియుచు, గుపితుఁడై దహింపఁబూనినపావకుఁడునాఁ బ్రజ్వరిలుచుండెను. వారు చేతులకుఁ దగుల్చుకున్న కవచములందుఁ జటచటాశబ్ద ముప్పుతిల్లెను. అటులే తలశబ్దమును, సింహనాదమును, రథ నేమిధ్వనియు, నల్లెత్రాటిచప్పుడును దారుణమై వివచచ్చుచుండెను. వీరులెల్లరును వారిపరాక్రమ మారయు

వారై యుద్ధములను మాని చూచుచుండిరి. పరస్పరవధాకాంక్షులగు నాకర్ణభీములవిక్రమము, నాదేవర్షిసిద్ధగంధర్వులు మేలుమేలని సన్నుతించిరి. మఱియు నపుడు విద్యాధరులు పుష్పవర్షమును గురిపించిరి. పిదప మహాబాహుడగు భీముడు దృఢవిక్రముడై సంరంభ మడర, నిజాస్త్రములచే నాతనియస్త్రములను వారింపుచు, గొన్ని సాయకములచే నొప్పించెను. మహాబలుడగు కర్ణుడును, నాభీమునిబాణములను వారించి, సర్పతుల్యములగు తొమ్మిదిబాణము లాతనిపైఁ బఱప, నన్ని బాణములచేతను భీముడు వానిని ఖండించెను. అటులు దునిమి, 'ఓరాధేయా! నిలునిలు' మని పలుకుచు, గుపితుడై యంతకతుల్యమై యపరయమదండమునాఁడగు నొకబాణ మాతనిపై విడిచెను. ఓరాజా! అటులు తనపై కేవచ్చు నాఘోరనారాచము నారాధేయుడు నిజ ప్రతాపమేర్పడ మూడువాడికోలలచే ఖండించి, పరిహాస మొనర్చెను. అంత, నాకొంతేయుడు మఱియు నుగ్రమగుశరవర్షమును గురియ, దాని నాకర్ణుడు నిర్భయుడై ప్రతిగ్రహించెను. అటు లాభీముడు శర ప్రయోగ మొనర్పుచుండ నారాధేయుడు తనయస్త్రమాయచే నాతని యమ్ములపొదులను, ధనువుత్రాటిని, గుఱ్ఱములను, బగ్గములను ఖండించి, యశ్వములను గొట్టి, సూతుని నొప్పించెను. అంత నాతనిసూతుడు వడిగా యుధామన్యునిరథమును జేరెను. మఱియు నారాధేయుడు కుపితుడై కాలాగ్నితుల్యుడై నగుచు, నావృకోదరునిధ్వజమును బతాకను ఖండింప, మహాబాహుడగుభీముడు, ధనువు దునుగుట నొక శక్తిని దడవి యాకర్ణునిరథముపై విడువఁ, గనకభూషితమగునాశక్తి, మహోల్కావలె వెడలుటయు, దాని నారాధేయుడు పదిబాణములచే ఖండించెను. అది పదిముక్కలై నేలఁబడియెను. అంత నాకొంతేయుఁ డటులు మిత్రకార్యమునకుఁగాఁ జిత్రయుద్ధమొనర్పు నాసూతపుత్రుని వధించువాడై, సువర్ణభూషితమగు నొకకేడెమును, ఖడ్గమునుబట్టి, మృత్యువేని, జయమేనిఁ గావలయు ననుపట్టుదలతో నాతని సమీపింపఁ, గర్ణుడు పరిహసించుచు, నుగ్రములగు పెక్కుబాణములచే నాభీముని కేడెమును బీడించెను. ఓమహారాజా! అటులు తనకేడెమును జెడ, విరభుడైన యాభీముడు కోపమడర, నారాధేయరథముపై ఖడ్గమును విసరెను. ఆకత్తి, యాకర్ణునిధనువు దునుమాడి, కుపితమగుసర్పమువలె

నాకసమునుండి పుడమిఁ బడియెను. పిదప నాసూతసూతి నగుచు, వేటొకవిల్లు పూని కడువడియు దృఢమగునారియుఁగల యాధనువున నాభీమసంహారకములగు శరముల నమర్చి ప్రయోగించెను. కర్ణచాప విముక్తములగుబాణముల కొట్టువడి, యావృకోదరుఁడు కర్ణుఁడు వెఱపుగల్గునట్లుగా నాతనిరథముపై గుఱుక, నప్పటిసంగ్రామమున జయము గోరువాడగుట నారాధేయుఁ డాతనికిఁ గానరాకుండ నందే యడఁగియుండెను. అంత, నాకౌంతేయుఁ డట్లు రథమధ్యమున డాగియున్న యక్కర్ణునిఁ గానక, పుడమికి డిగి నిలువఁబడి యుండెను. అపుడు కౌరవులును జారణులును నావృకోదరునిఁ గాంచి, 'ఆహా! ఇతఁ డీకర్ణుని రథమునుండి గరుడుడు సర్పమునుబోలె నెత్తి కొనిపోవనున్న వాఁడు. తాను విచ్చిన్నధన్యుఁడును, విరభుఁడునయ్యు, నిజధర్మమును బరిత్యజింపక రథమువెనుకఁబెట్టి, యుద్ధసన్నద్ధుఁడై యున్న వాఁడుగదా!' అని యాతని గౌరవించిరి. అంత, నారాధేయుఁడు కొంతవడికి దానినుండి వెడలి, యుద్ధమునకు సిద్ధపడియున్న యాభీమునిఁ దలపడియెను. ఓమహారాజా! మహాబలులగువారిదుపురు నటులు గలిసి, పరస్పరస్పర్థ లడర వర్షకాలపుమేఘములునా గర్జించుచు మార్కొన, నపుడు వారికి దేవదానవులకువలె గొప్పయుద్ధ మారంభమయ్యెను. అంత నాకౌంతేయుఁడు క్షీణాస్త్రుఁడై తన్నారాధేయుఁడు తఱుముటను గాంచి, యంతకుము న్నర్జునహతములై పడియున్న యేనులప్రాస్తలోఁ జొచ్చి, జీవితము నిలుపుకొనువాడై, యందొకరథముచాటున నొక యేనుక్రింద నుండెను. అపు డారాధేయుఁడు, మున్నాహనుమంతుఁడు మహాషధులుగలపర్వతమునువలె నాయేనును గొట్టెను. అంత నా భీముఁ డాచోటఁ బడియున్న యేనుల నాకర్ణునిపై వైచెను. అటులే యావృకోదరుఁ డందుఁగలరథచక్రములను, గుఱ్ఱపుడొక్కలను, మఱియుఁ దనకు దొఱకినవానినెల్ల నారాధేయునిపైవైచుచువచ్చెను. వానినెల్ల నారాధేయుఁడు ఖండించుచుండెను. అపు డాభీముఁడు వజ్ర తుల్యమై దారుణమగు తనపిడికిటిపోటుచే వానిని జంపగల్గువాడై తలంచెను, నాక్షణమ యాసూతపుత్రునిఁ బాల్కుడు చంపనున్న వాడని స్మరించి విడిచెను. అటు లాయర్జును ప్రతిజ్ఞను స్మరించి, దానిని గాపాడు వాడై చింతించుచున్న యాభీముని, మఱిమఱియుఁ దీవ్రనారాచము

లచే నొప్పించి, మూర్ఛనొందించియు, గుంతివచనములను స్మరించుచు, నిరాయుధుడగు నాతని జంపబోక వింటికొనచే బొడిచెను. అపు డా భీముఁ డాతనిధనువు తనతనువు సోకినంతమాత్రమునఁ గుపితమగునర్పముచాడ్చున బుసకొట్టుచు, వానిధనువు లాగికొని దానితో నాకన్లునిఁ గొట్టెను. అంత నారాధేయుఁ డాతని తాడనమునకుఁ గుపితుడై, కన్నులెఱ్ఱచేసి, పరిహాసముగా 'ఓనిస్సారుడా! మూఢా! ఓలిండిపోతా! ఆస్త్రపద్ధతి తెలియనివాడవు. ఇటు లీచిన్న యుద్ధమునకే జడిసితివి. ఇఁక యుద్ధమును జేయఁదలంపకుము. ఓపాండవా! బహువిధములగుభక్ష్య భోజ్యపానీయము లున్నచోటి కీవు దగుదువుగాని, యుద్ధముగలచోటి కెన్నఁడును దగవు. పుష్పఫలమూలాదు లాహారముగా వనమున వ్రతములకును, నియమములకును నీవు దగుదువుగాని, యుద్ధమునకుఁ దగినవాడవుగావు. ఓవృకోదరా! యుద్ధమునకును, మునిధర్మమునకును జాలదూరము గావున వనమునకుఁ బోమ్ము. నీకు వనవాసమందే యభిరుచిగాని యుద్ధమున లేదు. ఓవృకోదరా! నీవు నీయింటనున్నవంట వారిని, నేవకులను, నౌకరులను, ద్వారపెట్టుచు, భోజనమునకుఁగా వారిపై నీకోపముచూపుటకును, గొట్టుటకును దగుదువు. లేదా! మునివై వనమున ఫలాదులను దెచ్చుచుండవచ్చును. అందులకుఁ బోమ్ము. నీకు యుద్ధనైపుణ్య మెక్కడ? ఓభీమా! ఫలమూలాదులను దెచ్చికొని యతిథుల కిచ్చుటకును, దినుటకును దగువానిఁగా 'దలంపవలెనుగాని శస్త్రోద్యోగమునకుఁ దగుదువని తలంపరాదు.' అని యాభీముఁడు కౌమారమునఁజేసిన యప్రియములన్నియు నతిపరుషముగా నుగ్రడించుచు, సందడఁగియున్న యాతనిఁ దనధనురగ్రముచే మఱిమఱియుఁ బొడుచుచు, బరహసించుచు, మఱియు నాతనితో 'ఓభీమా! నీకు యుద్ధముచేయుకోర్కీగలదేని మఱియెవ్వరితోనేని బోరాడవచ్చును గాని మావంటివారి నెన్నఁడు మార్కొనకుము. మాయట్టివారితోఁ బోరుదువేని యిదియెగాక, యింకేమియైన జరుగును. కావున, నిప్పటి కప్పార్థవాసుదేవులున్నకడకుఁబోమ్ము. వారు నిన్ను రక్షింతురు. లేదందువేని నీమందిరమునకేని: బోమ్ము. నీ కీయుద్ధముతోఁ బనియేమి?' అని పలికెను. అతిదారుణమగు నాతనిపరుషవచనమును విని భీముఁ డాతనిఁ జూచి నగుచు, నెల్లవారు విన వానితో 'ఓరీ దుష్టా! పలుమాఱులు

నాచే జయింపఁబడియు, నిటులు వ్యర్థముగా నేల గర్వించుచున్నాడవు? ఆయింద్రులలోకమునందే పూర్వ లెందఱో జయపజయముల నొంది యున్నవారు. ఓదుష్టకులసంభవా! నాతో నీవిపుడు మల్లయుద్ధమొనరింపుము. మహాబలుఁడును, మహాభోగియునగు నాకీచకు నెట్లు చంపితి నో యటులే యీరాజులెల్లఁ జూచుచుండఁగా నీపీచమడంచెదను' అని పలికెను. అంత నారాధేయుఁ డాభీమునిపద్ధతి నెఱిగించినవాడగుట బుద్ధిమత్తరుఁడై యాలోచించికొని, యందుఁగలవీరులెల్ల నారయుచుండఁగనే యప్పటియుద్ధమునుండి మరలెను. ఓరాజా! అటు లాకర్ణుఁ డాభీముని విరఘనొనరించి గర్వించెను. ఆపరిహాసము నాపార్థవాసుదేవు లిరువురు గాంచుట, నపు డాపార్థుఁ డాసూతపుత్రునిపై వాసుదేవానుమతి వడసి కొన్నితీవ్రనారాచములను బ్రయోగింపఁ, బార్థప్రయుక్తములై గాండివమునుండి వెడలినయాబంగరునారాచములు హంసలు క్రౌంచమునువలె నారాధేయుమేనఁ జొరఁబఱచెను. సర్పములునాఁడగు నాగాండివి కాండపరంపరచే బ్రహతుఁడై, యాకర్ణుఁడు భీమునివిడిచివెడలిపోయెను. అటులు కర్ణుఁడు భీమునిచే చిన్నధన్యుఁడై, యర్జునసాయకహతుఁడై కడువడిగా వెడలిపోవ, భీముఁడును సాత్యకిరథ మధిరోహించి, యర్జునునికడ కరిగెను. మఱియు నాయర్జునుఁడు క్రోధతామ్రాతుఁడై వడిగా నారాధేయునిపై నొకనారాచమును బఱప, నది సర్పమును వెంబడించినగరుడునివలె నాకర్ణునిపైకి వెడలుటయు, దాని సంతరిక్షముననే యశ్వత్థామ ఖండించెను. అటు లక్కర్ణునిఁ గాపాడుటకై తనబాణమును ఛేదించిన యాద్రోణసుతునిఁ గోపమడర, నటువదినాల్గుబాణములచే నర్జునుఁడు నొప్పించి, నిలునిలుమని పలుక, నాద్రోణసుతుఁ డాపార్థప్రహార మెంతయు నొప్పింప, మత్తగజాకీర్ణమై రథసంకులమైయున్న యీనైన్యమునడుమఁ బ్రవేశించెను. పిదప సువర్ణపృష్ఠములగుధనువులచప్పుడు లుప్పతిల్లుచుండ, నందు గాండివఘోషము గలిసి బలవత్తరమై వినవచ్చెను. అటులు వెనుకకుఁ బోవుచున్న యశ్వత్థామ నాథసంజయుఁడు కొలఁదిత్రోవనే తలపడి శరసమూహముచే వెఱపుగొలుపుచు, గజాశ్వపదాతులదేహములను జీల్చుచు, నానైన్యము నెంతయుఁ బీడించెను." అని తెలుప విని ధృతరాష్ట్రుఁడు మఱియు నాతనితో నిట్లనియె.

— ౧౭ అలంబుసుడను సాత్యకిచే జచ్చుట —

“ఓసంజయా! ప్రతిదినమును నాదీప్తమగుయశము తలుగుచునే యున్నది. ఇప్పటి కనేకులు యోధులు హతులైరి. ఇదియెల్లఁ గాల వ్యత్యాస మనఁదగియున్నది. భసంజయుఁడు కుపితుఁడై మానైన్యమును బ్రవేశించెను. దేవతలకును జౌరరాకుండఁ గర్ణాశ్లాఘాములు రక్షించుచున్నను, బరాక్రమశాలియగునతఁడు వీర్యనిధులగుకృష్ణభీములయు, సాత్యకియు సహాయమున మానైన్యమును జెండాడుచున్నవాఁడు. అదిమొదలు శోక మగ్నివలె నాహృదయమును దహించుచున్నది. నైంధవుఁడు మున్నగుభూపాలు రింక మ్రింగబడుదురనియే తలంచుచున్నాఁడను. నైంధవుఁ డపార్థునెడ గొప్ప తప్పిదము గావించియు, నాతనిదృష్టిపథమునఁ బడియున్నవాఁడుగదా ! వాఁ డిక నెట్లు జీవింపఁగలఁడు? ఓసంజయా! నేనూహించిచూచుచున్నాఁడను. నైంధవుఁ డింక లేడనవచ్చును. అపుడు యుద్ధ మెట్లు జరిగెనో తెలుపుము. మన గొప్పనైన్యమును గలఁతనొందించి, మఱిమఱియు నాలోచించి, పద్మవనము నేనువలె గుపితుఁడై, యాసాత్యకి యొకడే ప్రవేశించెనుగదా! వృష్ణివీరుడగు నాతనియుద్ధమువిధ మెట్టిదో తెలుపుము.”

అది విని యాసంజయుఁ డాతనితో “ఓరాజా! అటులు కర్ణప్రవీడితుఁడై వెడలిపోవుచున్న యాభీమునిఁ గాంచి, యాసాత్యకి వీరుల నడుమ రథముతో వెడలి, వర్షకాలవర్జన్యుఁడువలె గర్జించుచు, వేసవి సూర్యునివలె వేడిచూపుచు, దనదృఢధనువుచే వైరులను హింసించుచు, మననైన్యమును గంపింపఁజేయుచు నుండెను. వెండిగుండులునాఁడగు గుఱ్ఱములతో యుద్ధమున కటులు వెడలినయావీరప్రవరు నెవ్వరును నివారింపఁజాలరైరి. ఓరాజా! అట్టితఱి బెట్టుకోపమొదవ యుద్ధభీరువు గాక, సువర్ణకవచధారియై విల్లుకేలఁబూని, యలంబుసుడను నొకరాజోత్తముఁ డాసాత్యకిని నివారించెను. ఓభరతకులోత్తమా! వారికపుడు జరిగినయుద్ధమునుబోలుయుద్ధ మెన్నఁడును జరుగలేదు. యుద్ధశోభితులగువారిని నీవారును, నితరులును జూడసాగిరి. అపు డారాజవరేణ్యుఁ డగునలంబుసుఁడు పదిబాణము లాసాత్యకివైఁ బ్రయోగింప, వానిని ద్రోవనడుమనే యాచై నేయుఁడు ఖండించెను, మఱియు నాయలంబుసుఁ

డాకాశ్లాంతముగఁ దిగించినయగ్ని తుల్యములగు మూడుతీవ్రసాయకములను వైవ, నవి యాసాత్యకివచమును జీల్చి, శరీరమును బ్రవేశించెను. అగ్ని వాయుతుల్యములై ప్రజ్వలించుచు, దీప్తములగు బాణములచే నటు లాసాత్యకిమేను నొప్పించి, యాయలంబునుఁడు, మఱియు నాల్గు బాణములచే నాతని వెల్లగుఱ్ఱముల నాల్గిటిని బ్రహరించెను. చక్రధర తుల్యుడగు నాసాత్యకియు నటులు వానిచే నభిహతుడై, మిక్కిలి వడిగల యాయలంబునునిగుఱ్ఱములను జంపి, పిదప నొకకాలాగ్నితుల్య మగుభల్లముచే వానిసూతుని తలఁదెగనేసి, కుండలాలంకృతమై, పూర్ణచంద్రుఁడనావెలయు నాతనివక్త్రమును దేహమునుండి తప్పించి, పిమ్మట నీవారిసైన్యములను నివారించి, పార్థ ననుసరించెను. అటు లనుసరించి శత్రుసేనామధ్యమునఁ దిరుగుచు, శరపరంపరచే గురువీరులనలయించు, మబ్బులనుదూల్చు పెనుగాలివలె విజృంభించు నావృష్టివీరుఁ డేయే చోటులకుఁ బోదలంచుచుండెనో, యచ్చోటులకెల్ల సాధుశిక్షితములును, ఊరకుం దేందుహిమధవశేములునునగు నాతనిగుఱ్ఱములు బంగరు కవచము లలరుచుండ బరువులిడుచుండెను. పిదప నీపుత్రులును మఱి కొందఱుయోధులును గలిసి కడువడిగా భారతయోధముఖ్యుడగు దుశ్శాసను ముందుగా నుంచికొని వెడలి, యొక్కమాటుగా నాశైవేయునిఁ జొట్టికొని ప్రహరింపసాగిరి. వీరుడగు నాసాత్యకియు వారినెల్లఁ దనశరజాలముచే నివారించి, ధనువెత్తి దుశ్శాసను నగ్నితుల్యములగు బాణములచేఁ గొట్టెను. పిమ్మట నర్జునుఁ డాసాత్యకిని గాంచి సంతసించెను.” అని తెలిపి సంజయుఁడు మఱియు నిట్లనియె.

— సాత్యకి యర్జునునిఁ గాంచుట —

“ఓరాజా! అటులు దుశ్శాసనునిఁ దలపడి ధనంజయజయభిలాషియై యనంతముగ నేనాసముద్రమును బ్రవేశించి, వడిగా శరప్రయోగ మొనర్చు నాసాత్యకిపై సువర్ణధ్వజులగు త్రిగర్తులు ముట్టడించిరి. అటు లెంతయుఁ గుపితులై రథసమూహముతో నావరించి శరపరంపరలఁ బ్రహరించు నాయేబదిరాజపుత్రులను సాత్యకి తానొక్కఁడే జయించెను. ఓరాజా! తలదవ్వనిసమాకుల మైయున్న యాభారతసైన్య మధ్యము నతఁ డటులు తెప్పలేకుండ జలమునువలె బ్రవేశించి విక్ర

మించుట మాకెంతయు నద్భుతమయ్యెను. అపుడు ఓడమర నగపడి మఱి యపుడే తూర్పునఁ గానవచ్చుచుండెను. అటులే లాఘవముగల యాసాత్యకి ప్రాకృశ్చిమములను, నుత్తరదక్షిణములను, విదిక్కులను నాట్యముచేయుచు, రథశతమువలెఁ దనరథ మొకటియే చరించుచుండ విజృంభించెను. సింహపరాక్రముడగు నాతనిచరిత్రమును గాంచి త్రగర్థులు సంతప్తులై స్వజనమును జేరఁబోయిరి. పిదప శూరనేన శూరులు కొందఱొతనివారినిచిరి. అటులు వారు మ త్రగజమునకుశము లచేవలెఁ దన్ను శరవ్రాతములచే నొప్పింప, నాతఁడు రెండుగడియ లలో వారి నెల్ల బరిమార్చెను. పిమ్మట నవక్రవిక్రముడగు నాసాత్యకి కలింగులతోఁ బోరాడి, దుర్జయమగునానై న్యమును గడచి, పిదప నర్జును సమీపించెను. లోఁతునీటఁ దిరిగి తిరిగి తుద కొడ్డుచేరికొనిన వానివలె నాసాత్యకి యటు లాయర్జునుఁజేరి యూఱిడిల్లెను. అటులు తమ్ము సమీపించుచున్న యాసాత్యకి నారసి, యవ్వాసుదేవుఁ డప్పార్థ నితో 'ఓయర్జునా! ఆదె నీ త్రోవఁబట్టి మనసాత్యకి యిందులకే వచ్చు చున్నవాఁడు. సత్యపరాక్రముడగు నితఁడు నీకు శిష్యుఁడును మిత్రు ఁడును నై, సకలయోధులను దృణీకరించి జయించెను. ఇతఁడు కౌరవ యోధులకెల్ల నుపద్రవమొనర్చి, నీకుఁ బ్రాణప్రియుఁడై యిదె యిచ్చో టికి వచ్చుచున్నవాఁడు. ఓపార్థా! ఇతఁడు ద్రోణుని, భోజుఁడగుకృత వర్షుని నిస్సారులఁగానొనర్చి, ధర్మజునకుఁ బ్రియమొనర్చువాఁడై, మఱియుఁ జేరుగలవీరులనెల్లఁ గొట్టి యిట్లు వచ్చుచున్నాఁడు. ఓయీ! శూరుఁ డును, గృతాస్త్రుఁడునై యానై న్యమధ్యమున దుష్కరకృత్య మొన రించి, నీదర్శనమును గోరుచు నిదె వచ్చుచున్నవాఁడు. ఈయుద్ధమునఁ దనయొకరథముతోడనే మహారథుల ననేకుల వధించి, ద్రోణుఁడు మున్నగువారినిోడించి, యాసాత్యకి యిదెవచ్చుచున్నవాఁడు. ఓపార్థా! ధర్మజుఁ డంపుటచే నిజబాహుబలముచే శత్రునై న్యమునెల్ల జీల్చి, యిదె నిన్నుఁ గాంచ వచ్చుచున్నాఁడు. అక్కరవులలో నెవ్వనికి సరియగుయోధుఁడు లేడనవచ్చునో యట్టి యుద్ధగర్వితుఁడగుసాత్యకి యిదె యిందుల కరుదెంచుచున్నాఁడు. ఆలమందనడుమనుండి సింహము వలెఁ గురునై న్యములనుండి విడివడి, వెక్కునై న్యమును భరిమార్చుచు

నిదె యాసాత్యకి వచ్చుచున్నాడు. ఓపాథా! పద్మములునాడగు రాజ సహస్రములనెవ్వోము లివ్వహివై నింపి వడిగా నిదె యాసాత్యకి వచ్చుచున్నవాడు. అటులే సోదరులతోఁగూడ సుయోధను నోడించి, జలసంధునిఁ జంపి, రక్షప్రవాహముగల్గి, మాంసకర్దమముగల నదిని గల్గించి, కౌరవులనెల్ల నొకతృణముగా భావించి యిదె వచ్చుచున్న వాడు.' అని పలికెను.

అది విని యాకౌంతేయుఁ డంతరంగ ముప్పొంగ నావాసుదేవు నితో 'ఓమహాబాహూ! నాకడ కీసాత్యకి వచ్చినను నాకది ప్రియము కానేరదు. ఆధర్మజునివృత్తాంత మేమియు నాకుఁ దెలియకుండెను. ఈ సాత్యకి తన్ను విడిచి వచ్చుటచే నతఁడు జీవించియుండెనో, లేదో? ఓకృష్ణా! ఇతఁడేగదా యాధర్మజుని రక్షింపవలయును? అట్టిస్థితిలో నీతఁ డాతని విడిచి నాకడ కెట్లు వచ్చెను? రాజును ద్రోణున కప్పగించితిని. నైంధవుఁ డింకను జంపబడలేదు. ఈభూరిశ్రవుఁ డాసాత్యకి నెదిరించు చున్నవాడు. నైంధవవధార్థముగా నీగొప్పభారము నాయందునుపబడి నది. ఆధర్మజువృత్తము తెలియఁదగియున్నది. సాత్యకిని రక్షింపవలసి యున్నది. నైంధవునిఁ జంపవలసియున్నది. సూర్యుఁ డదె ప్రేలుచున్న వాడు. మహాబాహుఁడగు నీసాత్యకి యలసి యల్పబాణుఁడై యున్న వాడు. మఱియు నిపు డీతనిగుఱ్ఱములును సారథియు నలసియుండెను. ఓకేశవా! భూరిశ్రవుఁడన్ననో యలయికలేక, ససహాయుఁడై యున్న వాడు. ఈవీరికలయికలో నీతనికి తేమమగునా? సత్యవిక్రముఁ డయ్యు, సాత్యకి యీసాగరమును దాటఁగల్గునా? మహాతేజుఁడగు నాతనికి వీఁడొకగోష్పద మేలకాకుండును? కురుముఖ్యుఁడును, గృతా స్త్రుఁడునగు నాభూరిశ్రవునితోఁ దలపడిన యీసాత్యకికి స్వస్తియగుఁ గాక. ఓవాసుదేవా! ఆయుధిష్ఠిరుఁ డాద్రోణునుండి భయమువిడిచి సాత్యకి నిచ్చోటి కనుపుట, యాతని కది యుచితము కాదని తలంచె దను జుమీ! ఆద్రోణుఁ డామిషమునకుఁ గాచియున్న డేగవలె ధర్మ జునిఁ బట్టికొనుటకై నిత్యముఁ గాచియున్నవాడు అతఁడు కుశ లియై యుండెనో లేదో.' అని పలికె నని తెలిపి సంజయుఁడు మఱియు నిట్లనియె.

— ఆర్జునుడు భూరిశ్రవుబాహువు దెగజేయుట —

“ఓరాజా! అటులు రణగర్వితుడై పటలెంచునాసాత్యకి నారసి భూరిశ్రవుఁడు కుపితుడై వడిగా నాతనివైకి వెడలి, ‘ఓకై నేయా! దైవవశముగా నిపుడు నీవు నాదృష్టిగోచరుడవై తివి. చిరకాలమునుండి నాకుఁ గలయభిలాష మిపు డీడేర్చికొనియెదను. ఇపు డీవు రణరంగమును విడువకుందువేని, బ్రదికిపోఁజాలవు. శూరంమన్యుడవగు నిన్నిపు డీసమరమున సమయించి, కురుపతియగు సుయోధనుని సంతసింపఁజేసెదను. ఇపుడు మద్భాణాగ్నిదగ్ధుడవై పడిననిన్ను నీయన్నయగువాసుదేవుఁడును బాంధుఁడును జూడఁగలరు. అటులే నీవు నాచే హతుడవగుట విని నిన్నిందుల కనిపినధర్మజుఁడును సిగ్గువడకమానఁడు. నీవు నాచే నిహతుడవై మేన నెత్తురులు స్రవంపఁ బుడమిఁబడుటఁ గాంచి, యిప్పుడప్పార్థుఁడు నావిక్రమమెఱుంగకపోఁడు. మున్నా దేవాసురయుద్ధమున బలితో నింద్రునకువలె నాకు నీతో యుద్ధమునకుఁ దలపడఁ జిరకాలము నుండియు నభిలాషము గలదు. ఓసాత్వతా! ఇపుడు మహాఘోరమగు యుద్ధ మొసంగెదను. అందు నావీర్యబలపౌరుషములు యథార్థముగాఁ దెలియుదువు. మున్ను లక్ష్మణునిచే నింద్రజిత్తువలె రణరంగమున నాచే హతుడవై నీవు యమపురికరుగఁ గృష్ణార్జునులును, ధర్మజుఁడును నిరుత్సాహులై యింక నిస్సంశయముగా యుద్ధముమానక పోరు. ఓమాధవా! నాతీవ్రసాయకములచే నిన్ను క్షీణింఁజేసి, నీవితకు మున్ను చంపినవారికాంతలను సంతసింపఁజేయకమానను. ఓయీ! సింగముకంటఁబడిన మ్రుక్తిడిమ్మగమువలె నాదృష్టిపథమునఁబడుట నిరంజనోజాలవు.” అని పలికెను.

అది విని యాసాత్యకి నగుచు, నాభూరిశ్రవునితో ‘ఓకౌరవేయా! యుద్ధమన నాకు భయమనికొంటివిగాఁజోలు. నీ యీకల్లజడిపించుట లకు జడియువాడనుగాను. సంగ్రామమున నన్నైవ్వఁడు నిరాయుధుఁగా నొనర్చునో వాడే నన్నుఁ జంపును. సంగరరంగమున నన్నైవ్వఁడు చంపఁ గల్గునో వాని కెల్లచోటుల జయమే యగునని తెలియుము. ఈవృథా లాపములతోఁ బనిలేదు. పనిచేసి నీసామర్థ్యమును దెలియఁజేయుము. శరత్కాలమేఘగర్జితమువలె నీపలుకు నిష్ఫలమనఁదగియున్నది. ఓ

వీరుడా! నీకల్లగర్జితము వినిన నాకు నవ్వురాతేకపోలేదు. ఓకారవా! నీకుఁ జిరకాలమునుండియుఁ గలయుద్ధాభిలాష మిపుడు తీర్చుకొందువు గాక. ఓతాతా! నీతో యుద్ధము చేయుకొర్కి నన్నును ద్వారపెట్టుచున్నది. ఓపురుషాధమా! నిన్నిపుడు చంపక మరలువాడను గాను జామీ!' అని ప్రత్యుత్తరమిచ్చెను.

ఓరాజా! వారిరువురు నటులు పరస్పరము మాటలతోఁ గొట్టుకొనుచు, ననోన్యముఁ జుపుకొనుతలంపులతో నొకరినొకరు ప్రహరించుకొనసాగిరి. ఓమూరిషా! మహారథులగువా రటులు పరస్పరస్పర్థలడరఁగవిసి, యాడేన్గునకై కుపితములై పెనఁగులాడు మత్తగజములువలెఁ జూపట్టిరి. అంత నావీరులిరువురును ఘోరనారాచవ్షమును మేఘములువలెఁ బరస్పరముఁ గురిపించికొనుచుండ, నాభూరిశ్రవుఁ డాసాత్యకిని సాయకములచేఁ గప్పి, మఱియు వానిఁ జంపువాడై పదితీవ్ర బాణములచే నొప్పించి, యింకను గొన్నితీవ్రసాయకములచేఁ బ్రహరించెను. ఓప్రభూ! అపు డాసాత్యకి దారుగలయాభూరిశ్రవు నారాచములనెల్ల నంతరిక్షముననే తదయస్త్రబలముచే నివారించి, తన్నుఁ జేరకుండఁజేసికొనియెను. ఉత్తమవంశోత్పన్నులై కురువృష్టివంశకీర్తికరులగు వారిరువురును వేటువేటుగా నస్త్రవర్షములను బరస్పరమును గురిపించికొనిరి. మఱియును వారు నఖములచే బెబ్బులులును, దంతములచే మత్తగజములునుబోలె రథశక్తులతోడను విశిఖములతోడను బరస్పరము ఛేదించికొనిరి. అటులు వారనోన్యము ప్రహరించుకొనుచు, రక్తముస్రవింపఁ బ్రాణద్యూత మాడుకొనుచుండ, నాకురువృష్టికీర్తికరులు పోరాడుచున్న మత్తగజములునాఁ గానవచ్చిరి. వారు కొలఁది కాలముననే యుత్తమస్థానమునొందువారై గర్జించుచు, మనసై న్యము లుత్సాహపూరితులై గాంచుచుండ, నొకరినొకరు శరవర్షమునఁ గప్పికొనిరి. ఆడేన్గునకై పోరాడుమత్తగజములనుబోలెఁ బోరాడుచున్నవారి నిరువుర నెల్ల వారును గాంచఁదొడంగిరి. పిమ్మట వారు పరస్పరము గుఱ్ఱములను గూల్చికొని, విండ్లు ఛేదించికొని విరథులై, ఖడ్గయుద్ధమునకుఁ గవిసి, చిత్తములై వృషభచర్చనిర్జితములగు కేడెములను ధరించి, కత్తులొఱచెటికి ఖడ్గయుద్ధశాస్త్రాను సారముగా మండలగతులఁ జరించుచు, నొకరినొకరు సమీపించి, కుపితమానసులై, పరస్పరము ప్రహరించుకొనిరి. అటులు

వారు ఖడ్గధారులై, చిత్రకవచకాంతులును, సంగదాదిభూషణకాంతులును వెలయఁ దిరుగుచు, నెగురుచు, గంతులువైచుచు, బరువులిడుచు, మఱియుఁగల గతివిశేషములను జూపుకొనుచు, బరస్పరము కత్తులతో మొత్తుకొనుచు, బ్రహరించుకొన నవకాశములను గనిపెట్టుచు, జిత్రముగాఁ జరించిరి. ఓరాజేంద్ర! అటులు వారిరువురును దమయభ్యాసపాటవమేర్పడ లాఘవసౌష్ఠవములను జూపుచు, నొకరికొక రాకర్షించుకొనుచు రెండుగడియలనేపు పరస్పరము ప్రహరించి కొని యెల్లనైన్యములును గాంచుచుండ, శతచంద్రములగు తమ కేడెములను గత్తులతో ఛేదించికొని, బాహుయుద్ధమునకుఁ దలపడిరి. దట్టములగువక్షములును, దీర్ఘములగు బాహువులును గల్గి, బాహుయుద్ధకుశలులై, యినుపగదలతో వలె బాహువులతోఁ గొట్టుకొనుచుండ, నిజశిక్షాబలమునఁ గలిగిన నిగ్రహప్రగ్రహములును భుజాస్థానములును సకలయోధులకు హర్షకరము లయ్యెను. ఓరాజా! అటు లామానవోత్తము లిరువురును బోరాడుచుండ వజ్రపర్వతమేళనమున జనించినమహాశబ్దము జనించెను. దంతాగ్రములచే నేన్దులును, గొమ్ములచే వృషభములునువలె, భుజములతోడను, దలలతోడను, బిడికిటిపోటులతోడను, వాడనములతోడను నొప్పించుకొనుచు, బాదములను లాగికొనుచు, బాదములతోఁ గదలనీక నిలుపుచు, బాదోదరబంధములచేతను, సుదృఢమణములచేతను, గతాగతక్షేపములతోడను, బడుటలు, లేచుటలు, నెగురుటలు మున్నగువానితోడను విక్రమించి, వారు పోరాడ నారంభించిరి. ఓరాజా! మహాబలులగువారటులు పోరాడుచు, యుద్ధమునకుఁగల ముప్పది రెండుసాధనములను జూపిరి. ఆపోరాటమున నాసాత్యకి క్షీణాయుధుఁడగుటయు, నావాసుదేవుఁ డర్జునునితో 'ఓపాథా ! సకలధనుర్ధరులలోఁ బోరాడుచు విరఘండై యున్న యాసాత్యకిని జూచితే! ఓపాండవమధ్యమా! నీవెనుకనే వెడలి భారతనైన్యమును బ్రవేశించి, భారతయోధులతోఁబోరాడి వారి నోడించి, పరిక్రాంతుఁడై యుండ, నాభూరిశ్రవుఁడు యుద్ధాకాంక్షియై యాసాత్యకిని దలపడియెను.' అని పలికెను. ఓరాజా! పిమ్మట' రణగర్వితుఁడగు నాభూరిశ్రవుఁడు కుపితుఁడై, మత్తగజమును మదగజమువలె నాసాత్యకిని, రథస్థులై కోపమడర నావాసుదేవార్జునులు చూచుచుం

డఁగా, బైకెత్తి నేలఁబడవై చెను. అదిచూచి కేశవుఁ డాయర్జునునితో 'ఓపార్థా! చూడుము చూడుము. అదె సాత్యకి సౌమదత్తివశం గతుండై యలసియుండెను. తొలుత నద్భుతముగాఁ బోగాడి, తుది కలసి పుడమిపైఁబడియున్న నీశిష్యుని రక్షింపుము. ఓయర్జునా! నీకుఁగా నీతఁ డాభూరిశ్రవునిపాలు గాకుండఁ జూడుము' అని తెలుప, నప్పార్థుఁ డుప్పొంగి, యాతనితో 'ఓదేవా! మత్తగజముతోఁబోరాడు సింగమువలె మనసాత్యకితో భూరిశ్రవుఁడు పోరాడుచున్నవాఁడు చూడుము.' అని పలుకుచుండఁగనే సైన్యములందు హాహాకార మెంతయు జనించెను. మహాబాహుఁడగుభూరిశ్రవుఁ డాసాత్యకిని బుడమిపైఁ బడవైచి, సింగము మాతంగమునువలె లాగుచు, నొఱసుండి కత్తివెఱికి జిట్టువట్టికొని, కాలితో గుండియలపైఁ దన్ని శిరము నలుక నుద్యమించియుండ, మఱియు నావాసుదేవుఁ డాయర్జునునితో 'ఓధనం జయా! భూరిశ్రవునకు వశుండైయున్న యావృష్టివీరు నారయుము. సత్యవిక్రముఁడగుసాత్యకి నాసౌమదత్తి మించుచున్నవాఁడు.' అని తెలుప, నప్పార్థుఁడు 'అహా! ఆభూరిశ్రవుఁడు మత్తగజముతో సింహమువలె నాడుకొనుచున్నవాఁడుగాని యిప్పటికిఁ జంపలేదు. ఇది నా కెంతయు సంతస మొదవించెనుగదా!' అని యాభూరిశ్రవుని మెచ్చి కొని, యావాసుదేవునితో 'ఓదేవా! నాదృష్టియెల్ల సైంధవునిపై సక్తమైయుండుటచే నాసాత్యకిని సరిగాఁ జూడలేదు. మీయాదవుల కుఁగా, దుష్కృత్యమిదె యొనర్చుచున్నవాఁడను.' అని పలికి, తీవ్రమగు నొకఱురప్రమును గాండివమున సంధించి విడువ, నది మహా ల్కవలె నాకసమునుండి పడి, యాభూరిశ్రవునిబాహువు తెగనేసెను." అని తెలిపి సంజయుండు మఱియు నిట్లనియె.

— సాత్యకి భూరిశ్రవునిఁ జంపుట —

"ఓరాజా! అపు డాభూరిశ్రవునిబాహువు ఖడ్గముతోడను, భూషణముతోడను బుడమిఁబడ, లోకమున కెంతయు నద్భుతమును దుఃఖమును గలిగెను. అట్లు సాత్యకిని జంపఁబోవుచు, దూరమందుండి యగపడనియర్జునుచేఁ దెగి, యైదు మొగములుగల సర్పమువలెఁ దనబాహువు నేలఁగూల, నాభూరిశ్రవుఁడు తన్ను వ్యర్థునిఁగా నెంచి, యాసాత్యకిని

విడిచి, మిగులఁ గోపమడర నాయద్భునుంజూచి 'ఓకూరుడా! కౌంతే
యా! ఇదియేమిపని యని చేసితివి? నీవు నాకగపడలేదు. నీతో యుద్ధము
చేయలేదు. అట్టి నాబాహువేలఁ దెగ నేసితివి? నీ వాయుధిస్థిరునితో
నేమి చెప్పఁగలవు? నేనేమిచేయుటను జంపితినిని తెలుపుదువు? నీకిది
మహాత్ముడగునింద్రుఁ డుపదేశించెనా? రుద్రుఁడు తెలిపెనా? లేక కృప
ద్రోణులలో నెవఁడైన నుపదేశించెనా? లోకమున నస్త్రధర్తజ్ఞులలో నీ
వధికుండవుగదా! పరులతో యుద్ధముచేయుచున్నవాని నెట్లు ప్రహ
రించితివి? ప్రమత్తుని, భయపడినవానిని, విరథుని, యాచించుచున్న
వానిని, వ్యసనమునఁబడియున్నవానిని వీరులగువారు ప్రహరింపరు.
నీచు లాచరించినదియు, దుర్జననేవితమయినదియునగు నీపాపకర్తమును
దుష్కర్తమును నేమనిచేసితివి? ఓధనంజయా! మంచివాఁడు మంచిపని
నొనర్పజాలునుగాని చెడ్డపని నొనర్పజాలఁడు. ఓపార్థా! మానవుఁడు
దేనిదేనియందు వర్తించుచుండునో తుది కదియే వానిస్వభావముననాటు
కొనును. అది నీయెడ నిపుడు గన్పట్టుచున్నది. ఓయీ! నీవు రాజవంశ
మునఁ బుట్టితివి. అందును గౌరవుండవు. సద్యోత్తుండవు, వ్రతములా
చరించినవాడవుగదా! అట్టి నీవు క్షత్రియధర్మము నెట్లు విడిచితివి? నీ
వీసాత్యకికై మిక్కిలి తుద్రమగుపని యొనర్చితివి. ఇది యా వాసు
దేవునిమతముగాని, నీకిది తగదు. అజాగరూకుడై యున్న మఱియొక
నితో నెవ్వఁడు యుద్ధముచేయును? కృష్ణసఖుఁడుగానివాఁ డెవ్వఁడు
నిట్టిదుష్కృత్య మొనర్పఁడు. సంస్కారహీనులై తగనిపనులొనర్చిన
వారు సహజముగా నిందితులగుచుండురు. ఓపార్థా! వృష్ణ్యంధకులను
నీవెట్లు ప్రమాణముగా సమృతించితివి?' అని గర్హించెను.

అది విని యప్పార్థుఁ డాభూరిత్రవనితో 'ఓతాతా! మానవుఁడు
ముదుసలియయినకొలదిని, వానిబుద్ధియు ముదిమి నొందుచుండుట
స్పష్టము. నీవిపుడు పలికినదెల్ల వ్యర్థము. నన్నును, గేశవుని నెఱిఁ
గియు నిట్లు నిందించుచున్నవాడవు సకలశాస్త్రార్థపారగుఁడను సంగ్రా
మధర్మజ్ఞుఁడను నగునే నధర్మము నాచరింపలేదు. నీవిది యెఱిఁగియు
భ్రమపడుచున్నాడవు. క్షత్రియులు తమతమవారితోఁగూడి శత్రు
లతోఁజోరాడుదురు. మఱియు వారు తమతండ్రులు, సోదరులు, పుత్రులు,
సంబంధిబంధవులు, వయస్కులు, మిత్రులును, సహాయులుగా వైరుల

నోడింతురు. నాకు సంబంధియు శిష్యుడను నై నాకుఁగా విడువరాని ప్రాణములను విడువఁదలంచి యుద్ధముచేయుచు నాకుఁ గుడిభుజమై యున్న యాసాత్యకిని రక్షింపరాదా? ఓరాజా! యుద్ధముననున్న వాఁ డాత్మను రక్షించుకొనఁగూడదా? ఎవ్వఁ డెవ్వనికై పాటుపడునో వాఁడు వానిచే రక్షింపఁదగియున్న వాఁడుగదా! తానెవ్వనిచే రక్షింపఁ బడియెనో వానిని వాఁడు రక్షింపవలయును. ఈమహాసంగ్రామమునఁ జంపఁబడుచున్న సాత్యకిని గాంచియు నుపేక్షించితినేని, వానిని గోల్పోవుటయు నరకమొందుటయు నాకుఁ దప్పనిదిగదా! నే నాతని రక్షించి నందులకు నీకింతకోపమేల? మఱియు నేను గృష్ణునితో స్నేహముచేసి యాతనిమత మంగీకరించితినిని నిందించితివి. అది నీబుద్ధిపారపాటు. ఎవ్వఁ డాతనిమైత్రి నపేక్షింపఁడో తెల్పుము. నీవు రథము నధిష్ఠింపలేదా? కవచమును సరుదుకొనలేదా? విల్లెక్కిడియుండలేదా? శత్రులతోఁ బోరాడుచుండలేదా? చెప్పము. ఇదియుగాక రథగజాకీర్ణమై హయప దాతిసంకులమై సింహనాదారావపూరితమై గంభీరమైన యీసేనాసాగ రమున ననేకు లనేకులతోఁ బోరాడుసమయమున నీయొక్కసాత్యకితో నీవొక్కఁడవు పోరుట యెట్లుసంభవించును? అతఁ డనేకులఁ దలపడి, మహారథుల నోడించి, మఱియు శస్త్రపీడితుఁడై తానును దనగుట్టుము లును నలసియుండ, నపు డామహారథుని నీవు మార్కొని యోడించి, నీ కిటులు వశపడియెనని గర్వించుచు, నధికుఁడ ననుకొంటివి. ఇంతియగాక యటులు వశముతప్పియున్న యాతనితలఁ దెగనేయ నుద్యమించితివి గదా! అట్టిదురవస్థలోనున్న యాసాత్యకిని జూచినవాఁ డెవ్వఁ డుపేక్షించును? ఆత్మను రక్షించుకొనఁజాలని నీవు నిన్నే నిందించుకొనుము. ఓవీరాగ్రజీ! నిన్నాశ్రయించినవానిని నీవు రక్షింప కేమిచేయుదువు? అని పలికెను.

పిమ్మట నాభూరిశ్రవః డాపార్థునిపలుకు లాలించి మహాబాహుఁ డగు నాయూపకేతు వాసాత్యకిని విడిచి ప్రాయోపవేశ మొనరించెను. అటు లతఁడు ప్రాయోపవిష్టుఁడై తనయెడమచేతితో బాణములను బఱచిగొని పావనలక్షణుఁడై బ్రహ్మలోకమును బొందువాఁడై ప్రాణము లను బ్రాణములందే హోమమొనర్చి, సూర్యునియందు దృష్టియుఁ, బ్రసన్నమగుమనస్సును సలిలమందును నిలిపి, మహోపనిషదమును

ధ్యానించుచు, మానమూని యోగయుక్తుడై యుండెను. పిదప నా సేనయందలివారందఱును వాసుదేవాద్వనులను నిందించుచు, బురుష వరేణ్యుడగు నాభూరిశ్రవుని సన్నుతించిరి. అటులు నిందింపఁబడియు నన్యాయదేవాద్వను లించుకేని యస్త్రియమును బలుకరైరి. అటులే వారిచేఁ బ్రశంసింపఁబడియు నాయూపకేతుఁడు ప్రహర్ష మొందఁ డయ్యెను. ఓరాజా! అటులు పలుకుచున్న నీపుత్రులవచనముల సహింప కుండియుఁ గోపము తెచ్చికొనకయే, వారివచనములను స్మరింపఁజేయుచు, నస్పార్థుఁడు సాక్షేపముగా, 'ఓరాజులారా! మీరెల్ల నామహావ్రతము నెఱింగియేయున్న వారు. ఎవ్వఁడు నాబాణమునకుఁగోచరుడై యుండునో వాఁడు, నాపక్షమువానిని జంపఁజాలఁడు. ఈభూరిశ్రవునిఁ గాంచి నన్ను నిందింపకుఁడు. ధర్మమును దెలియక యిట్లు నిందింపరాదు. యుద్ధ రంగమున సాత్యకిని జంపువాఁడై కత్తి నెత్తియున్న యాభూరిశ్రవుని బాహువు దెగనేయుట ధర్మమేగాని నింద్యముగానేరదు.' అని పలికి యద్వనుఁడు మఱియు నాభూరిశ్రవునితో 'ఓతాతా! శస్త్రక్షానుడై కవచములేక వికలుడైనబాలు నభిమన్యునిఁ జంపుట నెవ్వఁడేని సమ్మ తించెనా?' అని పలికెను.

అది విని యాభూరిశ్రవుఁడు తల నేలమోపి యెడమచేతితోఁ దనకుడిబాహువు నాయద్వనుసమీపమునకుఁ ద్రోసి, మహాద్యుతియై యతఁ డూరకుండెను. అంత నస్పార్థుఁడు భూరిశ్రవునితో 'ఓతాతా! ఆయుధిష్ఠిరునందును, భీమునందును, నకులసహదేవులందును గలస్త్రీతి నీయందు నాకు లేకపోలేదు. నేనును నీస్త్రీకృష్ణభగవానుఁడును ననుజ్ఞ యొసంగితిమి. ఉశీనరపుత్రుడగు శిబివలెఁ బుణ్యలోకములకుఁ బోము.' అని పలికెను. పిదపవాసుదేవుఁడును, 'ఓభూరిశ్రవా! బ్రహ్మాదులగు దేవ తలకును గోరఁదగు విమలములగు నాలోకములెల్ల వడిగాఁ గాంచి, నాసారూప్యముకొంది గరుడగమనుడవై చరింపుము.' అని పలికెను.

ఓరాజా! అంత నాసాత్యకి యాభూరిశ్రవునిచే విడువంబడి లేచి, మహాత్ముడగునాతని తలఁదెగనేయువాఁడై కత్తి నెత్తి యంతకుమున్నే కొంతేయునిచే హతప్రాయుడై, నిష్కుల్త ఘటైన యాతనిఁ జంపఁబూని కొనియెను. తొండముతెగినయెల్లవలె భుజముతెగి కూలఁబడియున్న యాభూరిశ్రవు నాసాత్యకి దుష్టబుద్ధియై, పలదని యఱచుచు సైన్య

మెల్ల నిందించుచుండఁ గృష్ణుఁడును బాఠ్యుఁడును నివారించుచుండినను, నటులే భీముఁడును, గృహశ్వఞ్ఞామకర్తనైంధవాదులును వలదనుచున్నను మానక చంపెను. ఓరాజా! పార్థునిచే విచ్చిన్నబాహుండై, ప్రాయోపవిష్టుండైయున్న యాకురువృద్ధు నాసాత్యకి ఖండించుట కా నైనయములెల్ల నాతని నిందించెను. సహస్రాక్షతుల్యుండయ్యు, పార్థ హతుండై సాత్యకిచే జంపఁబడి, ప్రాయోపవేశ మొందియున్న యాకురూ ద్వహు నారసి, చారణులును, సిద్ధులును, మానవులును గాంచి పూజించిరి. దేవత లాశ్చర్య మొందిరి. నీసైనికులెల్లరును బలువిధములుగాఁ బక్షముల నవలంబించి పరస్పరమును సంభాషించికొనిరి. అందుఁ గొందఱు 'ఇట్లు కాదగియుండుటచే నై నదియెగాని యిం దాసాత్యకి తప్పలే' దని యు నుడివిరి. కోపము దుఃఖమునకు నిమిత్తమగుట, దానిచే బ్రయోజనము లేకుండుట నిక నూఁకకుండుండనియు, నీవీరునిచే నితఁడు చంపఁదగియుండ నిందులకు విచారింపఁబని లేదనియు, నీసాత్యకియే వీనికి మృత్యువుగా నావిధాత కల్పించియుండెననియుఁ బలుకసాగిరి.

అంత నాసాత్యకి లేచి, 'ఓధర్మహీనులారా! మీరు ధర్మకంచు కములఁదొడిగికొని వీనిని 'చంపరాదు, చంపరాదు' అని పలుకుచున్న వారేగాని, నిరాయుధుండైయున్న బాలుండగు నభిమన్యునిఁ జంపుట యధర్మమని పలుకరైతిరే! అపుడు మీధర్మ మెందులకుఁ బోయెను? ఓ మూఢులారా! ఎవ్వఁడు నన్ను సంగ్రామమునఁ బడవైచి పాదముతోఁ దన్నునో వానిని జంపుదునని నేను బ్రతిజ్ఞ చేసియున్నవాడను. అట్టి వాఁడు, మునివ్రతమూనియున్నను నాకు వధ్యుండే. ప్రతిఘాతమున సభుజాడనయ్యుండ బుడమిఁబడి దొరలుచున్ననన్ను కన్నులుగల మీరు మృతునిగాఁ జూచియుండలేదా! అట్టి నన్ను వీఁడు చంప నుద్యమింప లేదా? ఇటులు పలుకుట మీబుద్ధిచులుకదనము. ఓకురుపుంగవులారా! నాయొనర్చిన వీని ప్రతిఘాతము యుక్తమే. వీఁడు నన్ను వంచించెను. నా ప్రతిజ్ఞను రక్షించుటకై పార్థుఁడు వీనిఖడ్గముతోఁగూడినభుజమును నఱకెను. కాదగినదానినే దైవ మెపుడును జేయించుచుండును. ఈ సమర్థమున వీడిట్లు హతుండగుట యధర్మమన నెట్టిది? మున్నావాల్కియు నిట్లు తెలిపియున్న వాఁడు. 'ప్లవంగమా! స్త్రీలు చంపఁదగనివారని

తెలుపుచున్నాడవు. కాని, శత్రులకుఁ బీడాకరమగున దెద్దియో యదియే చేయఁదగినది.' అని.

ఓయాంబికేయా! ఇటు లాసాత్యకి పలుకఁగాఁ, గురుపాండవు లెల్లరును, మఱియేమియుఁ బలుకక యాతని గౌరవించిరి. మహాధర్మము లందు మంత్రాభివ్రాత్యుండై భూరిసహస్రదక్షిణలొసంగిన యాభూరి శ్రవణివధమును, నరణ్యగతుడగు మునివధమునుబోలె నందలివారు సమ్మతింపరైరి. శూరుండగునాతని, వివీలకేశమైన శిరము విచ్చిన్నమై యాహవరంగమునఁ బడె, నతఁడు దానిని హవిర్దానమునువలె నందు విడిచి, తనయుత్తమధర్మముచే నూర్ధ్వలోకముల నాశ్రయించెను." అని సంజయుఁడు తెలుప విని ధృతరాష్ట్రుఁ డిట్లనియె.

— సాత్యకి ప్రశంస —

“ఓసంజయా! అటు లాసాత్యకి, ధర్మజానికడఁ దాను బ్రతిజ్ఞ చేసిన చొప్పున ద్రోణరాధేయులకును, వికర్ణకృతనర్మలకును వశపడక నై నన్య సాగరమునెల్లదాటి, సమరమున నెందును నివారింపఁబడనివాడయ్యు నెటు లాభూరిశ్రవణకు వశుండై పుడమిఁ ద్రోయఁబడెనో తెలుపుము.”

అది విని యాసంజయుఁ డాతనితో “ఓరాజా! వినుము. ఆసాత్యకి యుత్పత్తివిధ మెఱిగించెదను. నీకుఁ గలసంశయము వదల నాభూరి శ్రవణివిధమును దెలిపెదను. అత్రిమహర్షి పుత్రుఁడు సోముఁడు. సోముని కొమరుఁడు బుధుఁడు. అతనికి మహేంద్రతుల్యుండగు పురూరవుఁడును, నతని కాయువును, నాతనికి నహఁషుఁడును, నాతనికి యయాతియు, నాయయాతికి దేవయానియందు జ్యేష్ఠుండై యదువును బుత్రులుగా జనించిరి. ఆయదునివంశమున దేవమీధుఁడు పుట్టెను. వానికిఁ ద్రైలోక్య సమ్మతుండై శూరుఁడనువాఁ డుద్భవించెను. ఆశూరునికిఁ గీర్తికర్షుఁ డగు వసుదేవుఁడు పుట్టెను. వానివంశమునందే కార్తవీర్యసముండై ధనుర్విద్యాపారగుడగు శిని జనించెను. ఇట్లులుండ సాకాలమున మహాత్ముఁ డగు దేవకునిపుత్రియగు దేవకిస్వయంవరమహాత్మన మారంభమగుడు, క్షత్రియులెల్లఁ జేరఁగా, నపు డాశిని, వసుదేవునకుఁగాఁ బార్థివులనెల్ల జయించి, యాదేవకిని రథముపైఁ గూరుచుండఁబెట్టెను. అటు లతఁడు రథముననుండఁగా, మహాతేజుడగు నాసోమదత్తుఁ డాదేవకిని గాంచి

సహింపక పోరాడ నారంభించెను. ఓరాజా! అప్పుడు వారిరువురకును నొకదివార్ధము చిత్రము, నద్భుతమునై ఘోరయుద్ధము జరిగెను. ఆ బాహుయుద్ధమున శినిచే సోమదత్తుడు బలాత్కారముగా బుడమి బడఁద్రోయఁబడియెను. అంత నాశిని యాసోమదత్తుని జొట్టుపట్టుకొని కాలితోఁ దన్ని కత్తియైత్తి, రాజసహస్రములు చూచుచుండఁగా, నవమానించి, మఱియు దయఁదలఁచి, వానిని జీవముతో విడిచెను. ఓ మారిషా! అటు లవమానపడిన యాసోమదత్తుడు కోపము నాపుకొనఁ జాలక యాపురారాతి ప్రసాదమువడసి యాశిని నవమానించువాడై తపమొనర్చెను. వరదుండగు నమృతదేవుఁ డాతనికి బ్రసన్నుడై వరముకోరికొప్పున, నాసోమదత్తుడు 'ఓభగవానుఁడా! ఆశినిపుత్రుని, రాజసహస్రములనడుమ యుద్ధమునఁ గాలితోఁ దన్ను నట్టిపుత్రు నొకని ననుగ్రహింపు' మని వేడికొన, నమృతహేళ్యుఁడటలే యగుఁ గాకయని వరమొసంగి యంతర్హతుడయ్యెను. ఓరాజా! ఆసోమదత్తుఁ డామహేశువరదానముచే నట్టికొమరునిఁ గనియెను. అటులగుటనే యాశినిపుత్రుడగుసాత్యకి సోమదత్తపుత్రుడగుభూరిశ్రవుఁడు సర్వ నై న్యములును గాంచుచుండ సమరమునఁ బడఁద్రోసి కాలితోఁ దన్నెను. దీనిని నీవు ప్రశ్నించితివిగానఁ దెలిపితిని. ఈసాత్యకి మానవవీరులకు జయింపరానివాఁడు. చిత్రయుద్ధము లెఱింగి, సంగ్రామమున లభి లక్ష్యులై, దేవదానవగంధర్వులనునై తము జయించినవీరులును, నీవృష్ణి వరులతోఁ దుల్యులు కానేరరు. వీరితో సమానుఁ డీభూతభవిష్యద్వర్త మానములందును గానరాడు. మఱియు వీరు వృద్ధశాసనము నతిక్ర మింపనివారై జ్ఞాతుల నవమానింపరు. దేవాసురగంధర్వులును, యక్ష రాక్షసోరగులును, నీవృష్ణివీరులను జయింపజాలరన, మానవులు వీరిని జయింపజాలరని దెల్పునేటికి? వీరు బ్రహ్మద్రవ్యమందును, జ్ఞాతిద్రవ్య మందును, గురుద్రవ్యమందును నాసపడకుండెడివారు. ఏదే నాపదనొం దినవారిని వీరు రక్షింతురు. ధనవంతులయ్యును గర్వమువహింపరు. మఱియు వీరు బ్రహ్మణ్యులును సత్యవాదులునై సమర్థులయ్యు నొకరి నవమానింపక దీనుల నుద్ధరింతురు. నిత్యమును దేవతారాధనపరులై, దాంతులును, దాతలును, గర్వహీనులును, నై యుందురు. ఆకారణముచే వృష్ణివీరులచక్రమునకుఁ బ్రతిహతిలేదు, మేరువునైన మోయవచ్చును.

సాగరమునైన దాటవచ్చును. కాని వృష్ణివీరులఁ దలపడి జయింపవలను పడదు. ఓప్రభూ! నీసంశయమడంగుటకై యిదియెల్ల నీకెఱిగించితిని. ఓకారవాధిపా! ఇదియెల్ల నీగొప్పతప్పగాని వేఱొకటిగాదు.” అని తెలుప విని యాధృతరాష్ట్రుడు మఱియు నిట్లనియె.

— సంకలయ్యుద్ధము —

“ఓసంజయా! కారవుడగు భూరిశ్రవుఁ డావిధముగా హతుడైన పిదప యుద్ధ మెట్టులయ్యెనో నాకెఱిగింపుము.”

అది విని యాసంజయుఁ డాతనితో “ఓరాజా! ఆభూరిశ్రవుఁ డటులుహతుఁ డగుడు, బార్ధు డావాసుదేవునితో ‘ఓదేవా! ఆసైంధవుడున్నకడకు మనగుఱ్ఱములను బఱపుము. ఓయశమా! నాప్రతిజ్ఞను ఫలింపఁజేయుటకును నీవు దగుదువు. ఓమహాబాహు! సూర్యుడు వడిగా నస్తాదికిఁ బోవుచున్నవాడు. ఓపురుషోత్తమా! నే నీగొప్ప కార్య మారంభించితిని. ఈసైంధవుడు కారవయోధులచే రక్షింపఁ బడుచున్నవాడు, కావున సూర్యుడస్తమింపకము న్నాసైంధవునిఁ జంపి నేను, ప్రతిజ్ఞ సత్య మొనరించుకొనునట్లుగా నాగుఱ్ఱముల నందు లకుఁ బఱపవలయును.’ అని పలుక విని యశ్వహృదయజ్ఞుడగు వాసు దేవుడు వెండిగుండులునాడగు తనరథాశ్వములను సైంధవునిపైకిఁ దోలెను. సాయకములునా నెగిరి పరువులిడుచున్న గుఱ్ఱములతో నమో ఘసాయకుడై వెడలినయక్కవ్వడిని, మనసేనాముఖ్యులగు సుయోధనుడును, గర్జ వృషసేనులును, శల్యకృపాశ్వత్థామలును, సైంధవుడును వడిగాఁ దలపడిరి. అటులు వచ్చినసైంధవునిఁ జేరి యప్పార్థుడు క్రోధదీప్తాత్ముడై వానిని దహించువాడువలె గాంచుచుండెను. అటులు సైంధవునివధమునకై సమీపించుచున్నయప్పార్థునిఁ గాంచి సుయోధనుఁ డారాధేయునితో ‘ఓమిత్రమా! మహాత్మా! ఇదే యుద్ధ కాలమువచ్చెను. నీబలము నిపుడు చూపవలసియున్నది. ఎటు లీసైంధవుఁ డర్జునునిపాలు గాకుండునో యటు లొనర్పవలయును. ఇక నీదిన మల్పావశిష్ట మై యున్నది. కావున నిపు డీరిపుని శరవర్షముచే నొప్పింపుము. దినముగడచెనేని మనకు జయము కాకతప్పదు. సూర్యుఁ డస్తమించునంతకును సైంధవుడు రక్షింపబడునేని, యక్కొంతేయుడు

వ్యర్థప్రతిజ్ఞఁడై యగ్నిలో బ్రవేశించును. ఓమానధనా! అటులర్జునుడే శూన్యుడైనచో, నాతని ననుసరించియున్న వానిసోదరులు రెండు గడియలైన జీవింపరు. అటు లప్పాండవులు నశింతురేని, నిష్కంటకముగా శైలవనకాననములతోఁగూడిన యిప్పుడమి నెల్ల మన మనుభవంపఁ వచ్చును. ఇప్పార్థుడు వైవోపహతుఁడై కార్యాకార్యముల నెటుగక యిట్టిదుష్కరప్రతిజ్ఞ చేసియున్నవాడు. ఓకర్ణా! నిశ్చయముగాఁ దన వినాశమునకే యిప్పార్థుఁ డీ ప్రతిజ్ఞ చేసియున్నవాడు ఓరాధేయా! దుర్జయుఁడవగు సీవుండఁగా నాపార్థుడు బ్రతుకుటెట్లు? అతఁడు సూర్యుఁడ స్తమింపకము న్నానైంధవునిఁ జంపుటెట్లు? మహాత్ములగుశల్య కృపు లిరువురును, యుద్ధముఖమున నిలిచి నైంధవుని రక్షింపనుండఁగా, నాధనంజయుఁ డీతని నెట్లు చంపగలఁడు? కాలచోదితుఁడై యిట్లు ప్రతిననొనర్చెనుగాని, నేనును దుశ్శాసనుఁడును, నశ్వత్థామయును రక్షించుచుండఁగా నప్పార్థుడు నైంధవు నెట్లు చంపగల్గును? శూరు లనేకులు పోరాడుచున్నారు. సూర్యుఁ డస్తమించుచున్నవాడు. కావున ధనంజయుఁ డీనైంధవునిఁ జేరలేడనియే నాయూహ. కావున, నోకర్ణా! నీవును నాతోఁగూడ, మహారథులగు మఱి కొందఱుశూరు లును, శల్యకృపాశ్వత్థామలును దోడ్పడ నెంతయుఁ బ్రయత్నముగల్గి సంగ్రామమునఁ బార్థునితోఁ బోరాడుము' అని పలికెను.

ఓమారిషా! నీపుత్రుఁ డిటులు పలుక విని యారాధేయుఁ డాత నితోఁ ఓరాజా! దృఢలక్ష్మ్యుడై శూరుడైన యాభీమునిశరజాలములచే నెంతయు సీయుద్ధమున నొడలు నొచ్చియున్నవాడను. ఇప్పుడు యుద్ధమునుండి పోఁగూడదనియుంటినిగాని, భీమశరసంతప్తుడనగు నాయం గము లెవ్వియుఁ బనిచేయఁజాలకున్నవి. అయినను నీకుఁగా నాశక్తి కొలఁదిని బోరాడెదను. ఇప్పార్థుఁ డీనైంధవునిఁ జంపకుండఁ జేయుదును. తీవ్రనారాచములను బ్రయోగించుచు, నేను యుద్ధముచేయుచుండఁగా నానవ్యసాచి మననైంధవునిఁ జేరఁజాలఁడు. ఓరాజా! సీయెడ నాకుఁ గలభక్తికిని, నేనుగోరునట్టి సీహితమునకును లోపమొదవకుండ యుద్ధము చేయుదును. జయము వై వాధీనము. ఈయుద్ధమున నైంధవునకుఁగాఁ దగుయత్న మొనర్చి, నీకుఁ బ్రియమొనర్చెదను. జయము వైవముపై నున్నది. ఓపురుషవర్యా! నీకుఁగా నాయర్జునుతోఁ పోరుషము నాశ్ర

యించి పోరాడెదనుగాని, జయము దై వాయ త్తమని తెలిసికొనుము. ఓకుదూ త్తమా! ఇపుడు నాకును నప్పార్థునకును జరిగెడియుద్ధము సర్వ సైన్యములును గాంచుచుండ దారుణమై గగురుపాటోదవించును అని పలికెను.

అటులు వారు సంభాషించుకొనుచుండగా, నర్జునుడు నీసైన్యమును దీప్రనారాచముల నొప్పించుచు, మరలక నిలిచియున్న శూరుల పరిఘతుల్యములగు బాహువులను దలలను దెగనేయ నారంభించెను. అప్పార్థుని తురప్రములచే మనసైన్యమునందలి యేన్దులతోండములు, గుట్టములకంతములును, రథాక్షములును, బ్రాసతోమరాదులతోగూడి రక్తసిక్తాంగులైనరౌతులును నొకటిరెండు మూడుచెక్కలై పుడమిఁ బడుచుండిరి. గజాశ్వాదులును నెల్లెడలం గూలుచుండెను. ధ్వజములు, ఛత్రములు, చామరములు, ధనువులును రణభూమి నిండుచుండెను. ఎండుగడ్డిపైఁ బ్రజ్వలించినయగ్నివలె విజృంభించి యప్పార్థుఁ డచిర కాలముననే నీసైన్యమును రక్తసిక్తము గావించెను. ఓరాజా! అటులు నీసైన్యమునెల్ల హతప్రాయముగా నొనర్చి దుర్బయుఁడై సైంధవునిఁ జేరఁబోయి భీమసేనసాత్యకులు తనకు రత్నులై యుండ నయ్యర్జునుడు మండుచున్న పావకుడునాఁ బ్రకాశించుచుండెను. పరాక్రమసంపన్నుఁ డై యటులు విజృంభించుచున్న యక్కొంతేయు నారసి సారముగల మనవీరులెల్ల సహింపక సైంధవరక్షణమునకై సంరంభించి యాతనిఁ జాట్టికొనిరి. రథమార్గముల నిరంకుశముగాఁ జరించు నప్పార్థువై నటు లాసుయోధనుడును, గర్జశల్యవృషసేనాశ్వత్థామలును, గృపుఁడును, సైంధవుఁడును నిర్భయులై, తమయుద్ధకౌశలమేర్పడఁ బ్రళయకాల యముఁడునాఁడగు నాతనిఁ దలపడి సైంధవుని వెనుకనుంచి యవ్వారు దేవార్జునులఁ జంపువారై సూర్యాస్తమయము నవేక్షించుచు, సూర్యు డెట్టువాటుచుండఁగాఁ దమదీర్ఘ బాహువులతో విండ్లనువంచి, యాతనిపై సాయకములఁ గురియసాగిరి. అటులందఱును గురియుశరముల నాకిరిటి రణగర్వితుఁడై యొక్కొకదానిని రెండుమూడుఖండములుగా ఖండించుచువచ్చెను. ఓరాజా! అపుడు సింహలాంగూలధ్వజుఁడగు కృపుఁడు తనశక్తిమెఱయ నయ్యర్జునుని వారించి, యాతనిఁ బదిబాణములచేతను, వాసుదేవు నేడుబాణములచేతను నొప్పించి, మఱియు రథమార్గముల

నానైంధ్రపునకు హానిగలుగకుండఁ గాపాడుచుండెను. పిదప మహారథులగుకారవశ్రేష్ఠులెల్లరును రథసమూహముతో నెల్లెడల నాపార్థుని జుట్టుకొనిరి. అటు లావరించి వారు నీతనయునాజ్ఞచే నైంధ్రపుని రక్షించువారై ధనుష్ఠాంకారములఁ జేయుచు, శరపరంపరలఁ గురియఁ జొచ్చిరి. అప్పు డపార్థుని బాహుబలమును, గాండివపటుత్వమును, సాయకములసమృద్ధియుఁ గానవచ్చెను. అంత నక్కొంతేయుడు కృపాశ్వత్థామలయస్త్రముల నస్త్రములచే నివారించి, యవ్వీరులనెల్ల నొక్కొక్కని దొప్పిదేసిబాణములచే నొప్పించెను. అపు డాపార్థునిరువదైదిట నశ్వత్థామయు, వృషసేనుఁ డేడిటను, దుర్యోధనుఁ డిరువదింటను, గర్జ శల్యులు మూడుమూడిటను నొప్పించి, మఱిమఱియు గర్జించుచు ధనువులఁ ద్రిప్పుచు నలుగడల నావరించిరి. అటులు వారు తమరథములను మండలాకారముగా నొనర్చి, సూర్యాస్తమయమును గోరుచు, ద్వారపడుచు నాతని కెదురుగర్జించుచు, ధనువులను గదల్పుచు, మబ్బులుదకములచేవలె, దీప్తనారాచములచే నాతనిఁ గప్పసాగిరి. ఓరాజా! పరిఘబాహులగు నాశూరు లాధనంజయునిపై దివ్యాస్త్రములను బ్రయోగించుచుండిరి. అపు డాపార్థుడు మఱియు మనసైన్యమును హతప్రాయముగా నొనర్చి, నైంధ్రపుని సమీపించుచుండ, నపుడు కర్ణుఁ డాతనిఁ దలపడియెను. అంత నాయర్జునుడు భీమసాత్యకులు గాంచుచుండఁగా నటు లెదుర్కొనినకర్ణునిఁ బదిసాయకములచే నొప్పించెను. మహాబాహుఁడగుసాత్యకి సకలసైన్యమును జూచుచుండఁగా మూడు బాణములచే నారాధేయునిఁ బ్రహరింప, భీముడును మూడుబాణములచేఁ గొట్టెను. మఱియు నాపార్థుఁ డేడువాడికోలల నారాధేయునిపైఁ బరప, వాని నాతఁ డటువదేసిబాణములచే ఖండించెను. ఓరాజా! అపు డనేకులతోఁ గర్ణున కద్భుతముగా యుద్ధము జరిగెను. అభీమాన్యునసాత్యకుల నపు డతఁ డొకఁడే నివారింపెను. పిమ్మట నమ్మహాబాహుఁడగు నర్జునుఁ డారాధేయు నూటునారాచములచే మర్కములనొప్పింప, రక్తసిక్తాంగుడై యాసూతసూతి యేబదిబాణములచేఁ బ్రతిప్రహరమొనర్చెను. అట్టి యారాధేయునికరలాఘవమును సహింపక వానివిల్లు దునిమి, తొప్పిదిసాయకములచే వానితోమ్మ నొప్పించి, మఱియు వానిని జంపువాడై సూర్యకాంతిగల యొకసాయకమును

వడిగా నాతనిపైఁ బ్రయోగింపఁ గడువడిగావచ్చుదాని నాద్రోణి ఖండించెను. పిదప నారాధేయుఁడు వేటొకవిల్లుగొని వెక్కువేలసాయ కములచే నాపార్థునిఁ గప్ప, నతఁడును వానికిఁ బ్రతీకారముగా ననేక సాయకములచే నారాధేయు నాచ్ఛాదించెను. మహారథులగువారిరువురును వృషభములువలె అంకెలువేయుచు, బాణములచేఁ బరస్పరము గప్పికొనుచు, ననోన్యన్యశరసమూహముచే నదృశ్యులగుచుఁ బోరాడిరి. మఱియు వారిరువురును 'ఓరీ! నేను బాన్లుడను నిలుము, ఓరీ! నేను గర్జుడను నిలుము' అని పరస్పరము పలికికొనుచు, జిత్రముగను, లఘువుగను బోరుచు, సర్వయోధులకును జూడఁదగియుండిరి. ఓమహారాజా! అటులు వారు పరస్పరవధాభిలాషులై సిద్ధచారణులచేఁ బొగడ్డగనుచుఁ బోరాడుచుండ, సుయోధనుఁడు నీవారితో 'ఓవీరులారా! ఈరాధేయునిఁ బ్రయత్నముచేఁ గాపాడుడు. ఇతఁ డర్జునుఁ జంపక సమరమునుండి మరలనని నాతోఁ దెలిపియున్నవాఁడు.' అని పలుకుచుండునంతలో నక్కర్ణునివిక్రమమునకు సహింపక యాకర్ణాంతప్రయుక్తములగుసాయకములచే నాకర్ణునిగుఱ్ఱముల నాల్గిటి నాపార్థుఁడు మృత్యులోకమున కంపించె. మఱియు నొకభల్లముచే వానిసారథిని రథనీడము నుండి పుడమిఁబడఁద్రోసి, నీకొమరుఁడు చూచుచుండఁగా శరవర్షమునఁ గప్పెను. అటు లారాధేయుఁ డాయర్జునుబాణములచేఁ గప్పంబడి హతాశ్వుఁడును, హతసారథియు నగుట, మతితప్పి యేమియుఁ జేయుఁ జాలకుండెను. ఓమహారాజా! అటులు విరభుఁడై నయక్కర్ణుని దనరథము పై నిడికొని యశ్వత్థామ యప్పార్థునితోఁ బోరాడఁ దలపడియెను. అపుడు శల్యుఁ డప్పార్థుని ముప్పదిసాయకములచే నొప్పింపఁ, గృపుడు వాసుదేవు నిరువదిబాణములచేఁ బ్రహరించి, మఱియు నతఁ డాధనంజయునిఁ బండ్రెండుబాణములచేఁ గొట్టెను. అటులే నైంధవుఁడు నాల్గిటను, వృషనేనుఁ డేడిటను నవ్వాసుదేవార్జునుల నొప్పించిరి. అంత నప్పార్థుఁడు ద్రోణపుత్రు నటువదినాల్గిటను, శల్యుని నూటిటను, నైంధవునిఁ బదింటను, వృషనేనుని మూడింటను, గృపు నిరువదింటను నొప్పించెను. అపుడు వారెల్ల నాసవ్యసాచిప్రతిజ్ఞను జేటుచువారై కోపావేశములడర నాధనంజయునిపైఁ బడిరి. అంత నయ్యర్జునుఁడు కౌరవులకు వెఱపుగలుగ వారుణాస్త్రమును బ్రాదుర్భవింపఁజేయ నపుడు

వారెల్లరును మహార్హములగురథములతోఁజేరి శరవర్షముచే నప్పార్థునిఁ గప్పిరి. దారుణమై భారతమోహకరమగు నాసంకులసమరమున నించు కేని వెఱపుగనక శరపరంపరలఁ గురియుచు నయ్యర్జునుఁడు రాజ్యాభిలాషియై, మనవారొనర్చిన పండ్రెండేండ్లకష్టములను స్మరించుచు, గాండివ ప్రయుక్తములగు సాయకములచే సకలవిశల నాచ్ఛాదించసాగెను. ఓరాజా! అపు డంతరిక్షము జ్వాలాప్రదీప్తమయ్యెను. పక్షులు దగ్ధములై పుడమిఁబడియెను. అంత నక్కిరీటి తనగొప్పధనువున శరముల నుంచి మనవాయోత్తమములను, గజశ్రేష్ఠములను, గురుప్రవీరులను గొట్టి పడఁద్రోయుచుండెను. అపుడు మనమహాయోధులు గొప్పగదలును, నినుపదుడ్డులను, శక్తులను, గత్తులను, గొప్పశస్త్రములను బూని యానరునిపైఁ దలపడిరి. పిదప యుగాంతమేఘగర్జనమొదవ నింద్రచాప తుల్యమగు గాండివము నాకర్షించి, నగుచు యమరాష్ట్రము వర్ధిల నీవారిని రూపుమాపుచు, రథగజాశ్వపదాతులను జంప నారంభించె” నని తెలిపి సంజయుఁడు మఱియు నిట్లనియె.

— నైందపు నర్జునుఁడు వధించుట —

“ఓరాజా! పిడుగునాఁదగు ఘోరమైన యాధనంజయుధనుషాంకారధ్వని విని, నీవారినైన్యమెల్ల భయభ్రాంతమై యుద్వేగమొంది, ప్రళయవాతముచే గదలి కల్లోలము లల్లకల్లోలమగుచునుండఁ, బ్రలీనమీనమకరమగు సాగరోదకమువలె నుండెను. అప్పు డప్పార్థుఁ డొక్కమాటుగా నెల్లదిక్కులందును జిత్రాస్త్రప్రదర్శనముచేయుచు, నారణరంగమునఁ జూడదగియుండెను. ఓమహారాజా! మఱియునాతనిశరాకర్షణమందును సంధానమందును బ్రయోగమందును గరలాఘవమును బట్టి యతఁ డందుఁ గానరాకుండ మెలఁగెను. ఓరాజా! అటు లతఁడు కుపితుఁడై దుర్జయమగు నైంద్రాస్త్రమును బ్రాదుర్భవింపఁజేసి, సకలభారతసైన్యములకును వెఱపుగదుర నాదివ్యాస్త్రమునుండి పెక్కుశరపరంపరల నుద్భవింపఁజేసెను. అగ్నిజ్వాలలునాఁ బ్రదీప్తములై వందలకొలదిని వేలకొలందినిఁ దీప్తముగా వెడలి నయాబాణములచే నాకసముల్కులచేవలె నావరింపఁబడియెను. పిదప మనవారొనర్చినశరాంధకార మితరులకు వారింప శక్యముగానిదయ్యు, నప్పార్థుఁడు తనదివ్యాస్త్రమంత్ర

తములగుసాయకములచే నశింపజేసెను. ప్రాతఃకాలసూర్యునిచే జీకటులువలె దనశరములనెడికిరణములచే శత్రుశరపరంపరలడంగుడు నక్కారవనై న్యము నాతడు వేసవిసూర్యుడు పల్కతోదకములనువలె ట్టిణింపజేసి, మఱియుదివ్యాస్త్రప్రభావమున సూర్యకిరణములు లోకమునువలె సాయకసహస్రములచే గప్పసాగెను. అటులే తీవ్రములై మఱియుఁ బ్రయుక్తములగు కొన్ని బాణములు మనవీరులహృదయములను బ్రయబంధువులునాఁ బ్రవేశింప, నాతని సమీపించియున్న శూరంమన్యులగు యోధులెల్ల బ్రదీప్తాగ్నిలోఁబడినమిడుతలువలె యమమందిరమునొందుచుండిరి. ఓరాజా! ఆశూరవరుఁడు వైరియశోజీవితముల నటు లడంచుచు, మూర్తిభవించిన మృత్యువునా సంగ్రామరంగమునఁ జరించుచుండ, నాతనిశరప్రహారములచే గిరిటములతోఁగూడిన ముఖములును, గేయూరములతోఁ గూడిన భుజములును, గుండలములతోఁ గూడిన కర్ణములును నెల్లెడలఁ గానిపింపజొచ్చెను. మఱియుఁ దోమరములతోఁగూడినగజారోహకులయు, బ్రాసథారులగురౌతులయు, ఖడ్గధారులై నపదాతులయు, ధనుర్ధరులైన రథికులయు, నంకుశములతోఁగూడిన మావంతులయు బాహువులను ఖండించుచుండెను. అపు డారణరంగమున నాధనంజయుఁడు ప్రదీప్తశరాగ్నిజ్వాలలతో మిడుఁగురులుగల జ్వాలలతోఁగూడిన పావకుఁడునాఁ జూపట్టెను. ఓరాజా! సకలశస్త్రవేత్తలలో నుత్తముఁడునా నింద్రసమానుఁడై యొక్కపరి నెల్లదిక్కుల రథస్థుఁడై చూపట్టుచు, మహాస్త్రములను బ్రయోగించుచు, రథమార్గములఁ జరించుచు, ధనుష్టాంకారముగావించుచు నదృఢముగా విక్రమించు నప్పొద్దునిఁ, బార్థివులం దెవ్వరును బ్రయత్న మొనర్చియుఁ దేజీచూడఁజాలకుండిరి. అతఁడు ప్రదీప్తోగ్రశరకిరణుఁడై యాకసమునఁ బ్రజ్వలించుమథ్యాహ్న సూర్యుఁడునా విరాజిల్లెను. వర్ష కాలమున నింద్రధనువులతోఁగూడి యధికజలములఁగురియు పెనుమబ్బువలె నతఁడు కురిపించుమహాస్త్రప్రవాహము ఘోరమై దుస్తరమగుచుండ నందు మనయోధులెల్ల మున్నుచుండిరి. ఓమహారాజా! అపుడు మొగములు లేనిమేనులును, బాహువులూడినదేహములును, మీఁజేతులు తెగిన భుజములును, వ్రేళ్లు లేనియటచేతులును దొండములు తెగినయేన్దులును, మెడలుచెడినగుట్టములును, శిథిలములగురథములును నెల్లెడల నిండ

సందులువీడి, ప్రేవులూడి, పాదములుతెగి నిశ్చేష్టములై వేలకొలది
 సైన్యములురూపుమాయ, నప్పార్థనిమహాయుద్ధము మృత్యుప్రవేశము
 ను దోహదేయుచు, భీరుభయవర్ధనమై, మాకుమహాద్భుతమొనర్చెను. ఆ
 యుద్ధభూమి మున్ను ప్రాణికోటులనుజంపునట్టి రుద్రనిశ్చిన్దాస్థానమువలె
 గన్పట్టెను. తురప్రములచే దెగినయేన్దులతోండములచే బుడమి సర్ప
 ములతోఁగూడినదినానుండెను. వేటొక్కచో ముఖముల నెడిపద్దములు
 గల్గి, పుష్పమాలికను ధరించినదివోలె జూపట్టెను. మఱియు విచిత్రము
 లగుశిరోవేష్టనములును, గిరిటములును, గేయూరకుండలాదులును, సువ
 ర్ణవిచిత్రములగుకవచములును, గజాశ్వాదుల సువర్ణభూషణములును
 వెలయుట, నందందుఁ బుడమి చిత్రమై క్రొత్తపెండ్లికూతురునాఁ జూప
 ట్టెను. ఓరాజా! రక్షమై ప్రవాహముగా, మజ్జయు మెదడును, బుర
 దయై, కవచములు నెమ్ముకలుగల్గి లోతై, కేశములె కైవాలముగాఁ దల
 లును, భుజములును దీరపాషాణములుగా, ఛత్రచాపాదులెతరంగములై
 వెలయు, నందు రథశతములు తెప్పలై తేలుచుండ, మృతాశ్వసూర
 హము లొడ్డులగుచుండఁ, దేటులచక్రకూబరాదులచే జొరరాక,
 రాబందులు మొసశాలుగా, నక్కలరొదలచే భయంకరమై, నృత్యము
 చేయు వేలకొలదిభూతపిశాచాదులచే వ్యాప్తమై, వైతరణినాఁదగు
 మహానదియొకటి భయంకరమై ప్రవర్తిల్లెను. అంతకరూపుండైయున్న
 యప్పార్థనిపరాక్రమ, మభూతపూర్వమై కౌరవులకు భయమొదవింప,
 నతఁడు నిజాస్త్రములచే మనవీరులయస్త్రములను దోలఁగించుచు, రౌద్ర
 ముఁదాల్చి, రథికోత్తములగువారి నెల్ల ధిక్కరించి, మథ్యాహ్నసూర్యు
 డువలె బ్రజ్వలంప, సకలభూతములు నాతనిఁ గాంచుటకైన, సమర్థ
 ములు గాఁజాలకుండెను. మఱియు నమృహాత్మునిగాండివమునుండి వెడలి
 న శరసమూహము లాకసమునఁ బరువులిడుహంసలునాఁ జూపట్టెను. అటు
 లతఁడు రౌద్రము వహించి యుగ్రకర్తావలంబి యై, నిజాస్త్రములచే
 వైరులయస్త్రముల నడంచుచు, సైంధవునిజంపు సుత్సాహముతో మన
 యోధులనెల్ల నారాచప్రహారములచే మూర్ఛగొట్టుచు, దెసలనన్నిటిని
 భూమిమయములుగా నొనర్చుచు, జూచువారి కద్భుతముగా నతఁ డా
 రణరంగమునఁ గానవచ్చెను. శూరుడగు నాతనిశరవ్రాతము లంతరిక్ష
 మునఁజరించుచు, వేలకొలదిని గానవచ్చెను. సాయకములొకర్నించుచు,

సంధించుచు విడుచుచున్నయన్నరుడు మాకు దృష్టిగోచరుడు గాకుండెను. ఓరాజా! అటు లతఁ డెల్లదిక్కులను, నెల్లయోధులను గలతవెట్టి, జయద్రథునిపై వెడలి, యాతని నటువదిబాణములచే నొప్పించెను. అంత నానైంధవు నెదుర్కొనినయప్పార్థునిఁ గాంచి మన వీరులెల్ల నాజయద్రథునిజీవితమునెడ నిరాశులై రణమునుండి మరలిరి. ఓప్రభూ! ఆసమృద్ధమున మనవారెవ్వరెవ్వ రాయర్జునుఁ దలపడిరో వారిపై నెల్ల నాతనిశరవ్రాతములు పడుచునే వచ్చెను. అటు లతఁడు విక్రమించి శరవర్షమును గురియ, మనసైన్యమెల్ల మొండెములతో నిండఁజూచ్చెను. ఓరాజా! అటులు నీ చతురంగబలమునెల్ల నాకులముగా నొనర్చి, మఱియు నానైంధవునిఁ దలపడి, యశ్వత్థామ నేఁబదింటను, వృషసేనుని మూఁడిటను, గృపుని దొప్పిదిటను, శల్యునిఁ బదునాటి టను, గర్జుని ముప్పదాఱింటను, నైంధవు నటువదినాల్గింటను గొట్టి సింహనాదమొనర్చెను. అంత నానైంధవుఁ డప్పార్థునిప్రహారముల కోరువక, యంకుశపుఁబోటులకు గజమువలెఁ గుపితుఁడై, సానవెట్టు టను సర్పతుల్యములైన గ్రద్దతెక్కలబాణముల నయ్యర్జునురథముపైఁ బ్రయోగించి, మఱియు మూఁడునారాచములచే వాసుదేవునిఁ గొట్టి, యర్జునుపై మరల నాటుబాణములను బ్రయోగించి, యెనిమిదిటిచే గుఱ్ఱములను, నొకదానిచే ధ్వజమును బ్రహరించెను. అప్పు డప్పార్థుడు నైంధవప్రయుక్తములగు తీవ్రనారాచముల, రెండుబాణములచే నొక్కమాటుగా ఖండించి, మఱియు వాని సారథిని ధ్వజమును ఛేదించెను. అంత నాజయద్రథునిధ్వజముదండము తెగి, యగ్నిజ్వాలనావెల యుచుఁ బుడమిఁబడియెను. అంతలో భాస్కరుడు వడిగా నస్త్రాద్రి కేగుచుండెను. అది చూచి వాసుదేవుడు త్వరపడుచు నర్జునుతో 'ఓ వీరాగ్రణీ! ఈనైంధవుడు, మహారథులగు నార్జురవీరులనడుమనుండి జీవితాభిలాషియై బెదరుచునున్నవాఁడు. ఓపురుషపర్యా! నీ వీయార్జుర నోడింపక, యెంత యత్నించినను నైంధవునిఁ జంపఁజాలవు. కావున నేనిపు డాసూర్యున కావరణముగా నొకయుపాయ మొనర్చెదను. దానిచే నానైంధవుఁ డొక్కఁడును స్పృష్టముగా సూర్యుడస్తమించె నని గాంచఁగలఁడు. అపుడు వాఁడు జీవితాకాంక్షీయగుట సంతోష ముతోఁ, దనవినాశమునకై తన్నుఁ దాచుకొనక పైకి లేచును. అట్టి

సమయము గనిపెట్టి నీ వాతనిఁ బ్రహరింపవలయును. అంతయఁగాని సూర్యుఁడ స్తమించుచున్నవాఁడని నిరాశఁచెందకుము.' అని చుటక విని యప్పార్థుఁ డందులకు సమ్మతించి, యాతనితో 'ఓదేవా! నీవచనము చొప్పునఁ జేయువాఁడ' నని ప్రత్యుత్తరమొసంగెను. పిమ్మట నాకృష్ణుఁడు సూర్యున కావరణముగాఁ జీకటిని గల్పించెను. యోగీశ్వరుఁడగు నా హరి తనయోగబలముచేఁ జీకటిని గల్పింప, సూర్యుఁ డస్తమించెనని మనవారెల్లరును సంతుష్టాంతరంగులై యప్పార్థునివినాశమును నిశ్చయించిరి. ఓరాజా! అటులు హర్ష పూరితులైన మననై నికులకు సూర్యుఁ డగవడమి, మొగములెత్తి మఱిమఱియు నాభాస్కరబింబమువైపు చూడ మొదలిడిరి. అంత నానైంధవుఁడును వారివలెఁ దాను నా భాస్కరు నారయుచుండఁగా, నపు డవ్వాసుదేవుఁ డప్పార్థునితో 'ఓ యర్జునా! ఆసూర్యు నారయుచున్ననైంధవునిఁ గాంచితివా? ఇపుడు నీవు భయమువిడిచి, వీనిని జంపుట కిదె తగునదనుగా నెంచి, వీనితల దెగ నేసి, యాత్మ సాఫల్యమొనర్చికొనుము.' అని తెలుప విని, ప్రతాప నిధియగు నప్పార్థుఁడు, శరార్థి జ్వాలలచే నీసైన్యమును దహించుచుఁ గృపు నిరువదింటను, గర్జన నేబదింటను, శల్యసుయోధుల నాతేసి బాణములను, వృషసేను నెనిమిదింటను గొట్టి, సైంధవు నటువదింట నొప్పించెను. అటులే మఱియుఁగల నీవారివీరుల ననేకుల నొప్పించి, మఱియు నానైంధవునిఁ దలపడి సమీపముననున్న యానైంధవుని, దహించునగ్ని వలెఁగాంచఁగా, వానికి రక్షకులై యున్న వారెల్ల నెంతయు సందియంపడుచు, మఱియు జయభిలాషులగుట శరభారల నప్పార్థునిఁ గప్పిరి. అంత నాకౌంతేయుఁ డటులు శరజాలముచేఁ గప్పబడి కుపి తుండై వెనుదీయక, నీవారిసైన్యములఁ జంపువాడై, శరజాలము నొక వలగాఁ గల్పించెను. ఓరాజా! అంత నావీరునిచే నీయోధులు హతులై జడిసి, సైంధవుని విడిచి యొకరినొక రంటక పరువులిడసాగిరి. ఓరాజా! మహాయశుఁడగు నయ్యర్జునుఁ డపుడు చూపినపరాక్రమము భూత భవిష్యద్వర్తమానముల నెవ్వరియందుఁ జూపట్టమి, నది మాకెంతయు నద్భుతమొదవించెను. అతఁడు రుద్రుఁడు ప్రాణులనువలె మావంతులతో నేన్గులను, రాతులతో గుఱ్ఱములను, రథములతో రథికులను జంపుచుండుట, నాసమరమున నొక్కఁడును వానిప్రహారమొందని

వాడు నాకుఁ గానరాకుండెను. అప్పుడు గల్గినచీకటిచేతను, ధూళి చేతను కనులుగానరాక, మతులుచెడి యొకరినొకరు గన్గొనఁజాలకుండి, యాపార్థునిశరప్రహరముల కోరువలేక, భ్రమించువారును, దొట్టు పడువారును, బుడమిబడువారును, బరువులిడువారునైరి. ప్రజాసంక్షయకారకమై మహాభయంకరముగా నటు లాసంగ్రామము జరుగుచుండ, నపుడు వెడలిసరక్తముచే ధూళి లడంగఁజూచ్చెను. ఆనెత్తురుబురదలలో రథచక్రములు దిగఁబడుచుండెను. మావంతులుచావ సంగములు వ్రయ్యలై నయ్యెనులు వేలకొలది తమనై న్యములనే త్రొక్కుచు, నార్త నాదములొనర్చుచుఁ బరువులువాతెను. ఓరాజా! అటులే యాపార్థ ప్రహరములచే రాతులుగూలినగుట్టుములును, బదాతులును బరువులిడసాగిరి. జుట్టులువీడియు రక్తములోడియు వెఱపాదవ, మననై నికులు పరువులిడుచుండిరి. కొందఱు తొడలుదెగి యందే కూలబడిరి. మఱి కొందఱు చచ్చిపడియున్న యెస్థలనడుమ డాగుచుండిరి. ఓరాజా! ఆధనంజయుఁ డటులు మననై న్యమును జెడరఁజేసి, ఘోరనారాచ ప్రహరములచే, సైంధవరక్షకుల నొప్పింప, కృపాశ్వత్థామశల్య వృషసేనసుయోధనులపైఁ దీవ్రశరజాలములఁ గురిపించెను. అపు డయ్యర్జునుఁడు నారాచముఁడియుచు, సంధించుచు, విడుచుచు, శీఘ్రస్పృండగుటఁ గానరాకుండెను. మండలాకారమగు నాతనిధనువే గానవచ్చుచుండెను. ఎందుఁ జూచినను నతనిశరపరంపరలే యగ పడుచుండెను. అంత నతఁడు కర్ణవృషసేనులధనువులఁ దునుమాడి, యొకభల్లముచే శల్యునిసారథిని రథనీడమునుండి పుడమిఁ బడఁద్రోసి, మఱియు మామయు నల్లుడునగు కృపాశ్వత్థామలను గాఢప్రహతులఁ గావించెను. ఓరాజా! ఇటు లతఁడు నీవారిమహారథులనెల్లఁ గలఁతవెట్టి, పిదప దివ్యమంత్రాభిమంత్రితమై పిడుగునాడగు నొకఘోరశరమును వజ్రాస్త్రము సంధించి, చిరకాలమునుండియు గంధమాల్యములచేఁ బూజింపబడుచువచ్చిన యాయు త్తమశరమును గాండివమున నునుప, సంతరితమున భూతకోటులమహానాద ముదయించెను. అపు డవ్యాసుదేవుఁడు త్వరపడు నప్పార్థునితో 'ఓయర్జునా! దురాత్ముఁడగునైంధవునితలఁ దెగనేయుము. భాస్కరుఁ డస్త్రాద్రిఁ జేరుచున్నవాఁడు. జయద్రథుని వధమునకై నాయీవచన మొకటి యాలింపుము. ఈసైంధవునితండ్రి

యగు వృద్ధక్షత్రుడనువాఁ డొకఁడు గలఁడు. వాఁడు చిరకాలమున కీసైంధవునిఁ గనియెను. అపుడు వాని కగపడకయే యశరీరవాణి వానితో 'ఓరాజా ! ఈ నీకొమరుఁడు మానవులలోఁ గులశీలాదిసద్గుణములచే నుభయపంశములకును దగ్గివాఁడగును. మఱియు లోకమున నితఁడు శూరులలో నొకఁడై యెన్నఁదగియుండును. కాని యుద్ధము చేయుచున్న వీని నొక షత్రుయోత్తముఁడు తలఁ దెగనేసి చంపును' అని పలికెను. అదివిని యావృద్ధక్షత్రుఁడు చిరకాలము ధ్యానించి పుత్రున్నే హముచే దనజ్ఞాతులతో 'ఓయీ ! సంగ్రామమున వీఁడు యుద్ధము చేయునపుడు వీనితల నెవ్వఁడు పుడమిఁబడవై చునో వానిశిరము నూలు ఖండములగును. ఇందులకు సందియములేదు' అని పలికి వీనిని రాజ్యము నందు నిలిపి తప మాచరింప నరణ్యమునకుఁబోయెను అటులు పోయి యతఁ డందు ఘోరముగాఁ దపమొనర్చుచు స్యమంతకపంచకమునకు వెలుపల నున్నవాఁడు. కావున నీ వీసైంధవునితలఁ దెగనేసి ఘోరమై యద్భుతకర్త మొనర్చునట్టి యాదివ్యాస్త్రముచే దాని నావృద్ధక్షత్రుని తొడవైఁ బడునట్లు లొనరింపుము. లేక నీవే వానితల, నిలఁ బడఁ ద్రోయుదేని నీతల నూలుఖండములయ్యెడిని. ఈవిషయము నావృద్ధక్షత్రునకుఁ దెలియకుండ నీదివ్యాస్త్ర ప్రభావముచే జేయుము. నీకు ముల్లోకములందును నసాధ్యమగున దేదియును లేదుగదా !' అని తెలిపెను.

అది విని యప్పార్థుఁడు పెదవులకొనలు దడుపుచుఁ దాను వెనుక సంధించియున్న యాసాయకశ్రేష్ఠమును, సైంధవునివధమునకై విడిచెను. అటు లది గాండివనిర్భుక్తమై యొకపక్షికై చెట్టుకొననుండి వెడలిపడేగ వలె నెగిరి యాసైంధవునితలఁ దెగనేసెను. అటులు ఖండించి దానిని బుడమిఁబడకుండ బాణములచే నిలుపుచు వైరులకు దుగ్గమును, మిత్రులకు సంతోషమును గలుగ, శరకదంబమును బఱపుచు, స్యమంతకపంచకమునకు వెలుపలఁజేర్చి యందు, వృద్ధక్షత్రుఁడు తపము చేయుచు నపుడు సంధ్యోపాసనముచేయుచుండ నాతనితొడవైఁ గేశకుండలయుక్తముగాఁ బడవై చెను. అటు లది తనతొడవైఁ బడుట యతఁడు గాంచమి, జపానంతరము లేచుచుండఁగా నది వానినుండియే పుడమిఁ బడియెను. అటులు సైంధవునితల, యిలఁబడినంతనే వానితంద్రితలయు, నూలు

ఖండములయ్యెను. పిదప సకలభూతములును విస్తయమొంది యవ్వాసు దేవార్జునులఁ బ్రశంసించెను. ఓరాజా! అటు లప్పార్థునిచే నైంధ్రవుఁడు హతుఁడగుడు వాసుదేవుఁ డామాయాంధకారమును దొలఁగించెను. అపుడు నీపుత్రులును, వారియోధులును, నది వాసుదేవప్రయుక్తమగు మాయ యని గ్రహించిరి. ఓమహీపాలా! అమితతేజుఁడగు నయ్యర్జునుఁ డటు లెనిమిదియఁజొహిణులఁగొట్టి నైంధ్రవునిఁ జంపెను. అటులు నిహతుఁ డైన నైంధ్రవునిఁ గాంచి దుఃఖితులగుచున్న నీతనయులకనులనుండి నీరేరై కారఁజూచెను. అంత నవ్వాసుదేవార్జునులు తమతమశంఖము లను బూరించిరి. భీమసేనుఁడును, దమసేమము నాయుధిష్ఠిరున కెఱిఁ గించుచు, భూమ్యాకాశములు నిండునట్లుగా సింహనాద మొనర్చెను. ఆమహానాదమును విని యాంధగ్జుఁడు నైంధ్రవుఁడు హతుఁడయ్యెనని తలంచెను. అటులు తలంచి వాదిత్రఘోషముచే దనయోధుల సంత సింపఁజేసి, ద్రోణునితోఁ బోరాడ నెదుర్కొన, నాసూర్యాస్తమయ సమయమున, నాద్రోణునకును సోమకులకును గొప్పయుద్ధము జరిగెను. అపు డానైంధ్రవుఁడు హతుఁడగుట నాసోమకు లాభారద్వాజు నెల్ల ప్రయత్నములచేఁ జంపువారై పోరాడిరి. పిదపఁ బాండవసైన్యము లన్నియు నైంధ్రవధముచే జయమునొందినవారగుట సోత్సాహులై యుద్ధముచేయసాగిరి. అచోచ్చట నర్జునుఁడు నైంధ్రవునివధించి నీయోధుల నెల్ల నాయుధుఁడు రాక్షసులనువలెఁబీడించి యుదయించినసూర్యుఁడు చీకటినివలెఁ దొలఁగించుచుఁ దనప్రతిజ్ఞ నిర్వహించుకొనియే” నని తెలుపవిని ధృతరాష్ట్రుఁ డిట్లనియె.

— కర్ణ సాత్యకులయుద్ధము —

“ఓసంజయా! ఆసవ్యసాచి నైంధ్రవునిఁ జంపినపిమ్మట మనవారేమి యొనర్చిరో? అదియెల్ల నాకుఁ దెల్పుము.”

అది విని సంజయుఁ డయ్యాంబి కేయునితో “ఓమారిషా ఆ నైంధ్రవుఁడు మడిసినపిదపఁ గృపుఁడు కోపావేశపరవశుఁడై, యప్పార్థుని శరవర్షముచేఁ గప్పినంతనే యశ్వత్థామయు, రథారాధుఁడై యర్జునునిఁ దలపడియెను. అటు లారథికోత్తము లిరువురును గలిసి యప్పార్థునిరుగెలంకులఁ దీవ్రసాయకముల వర్షింపసాగిరి. అంత నామహాభుజుఁ

డగునర్జునుఁ డటులు, వారిశరవృక్షముచే నెంతయుఁ బీడితుఁడై యార్చి నొంది, యాగురు, గురుపుత్రులను జంపనెంచియు, మఱియు నాయూహ నుండి. మఱి వారియస్త్రములనుమాత్రము తనయస్త్రములచే నివారింతుచు, మందవేగములగుబాణములచేవారిని మెల్లగాఁ బ్రహరింతుచు వచ్చెను. కాని యాశరపరంపరలుమాత్రము జయప్రదములై యనేకములగుటచేఁ గృపాశ్వత్థామల కార్తిగల్గించెను. ఓరాజా! పిమ్మట నక్కపుఁ డక్కొంతేయునిచే నెంతయుఁ బీడితుఁడై మూర్ఛావిష్టుఁడై రథమధ్యమునఁబడి, వివశుఁడై యుండుటఁగాంచి, హతుఁడయ్యెననికొని యాతనిసారథి రణరంగమునుండి తీసికొనిపోయెను. అటు లాశార ద్వతుఁడు భంగమొంద నశ్వత్థామయు నప్పార్థునివిడిచి వేటొకచోటి కేగెను. అటులు శరపీడితుఁడై రథమున, మూర్ఛమునిగియున్నకృపు నారసి, యప్పార్థుఁ డెంతయు దైన్యముగాఁ గనుల నీరు వెట్టుచు, నేడ్చుచు నిట్లు పలికెను.

“అయ్యో! ఇట్టిదురవస్థలను గనిపెట్టియే మున్నావిదురుఁ డయ్యొంటి కేయునితో ‘ఓరాజా! కులవినాశమునకై జనించినపాపుఁ డగు నీసుయోధనుని బరలోకమున కనుచుట మేలనియుఁ గులపాంసనుఁడగు వీనిచేఁ గురుముఖ్యులకు గొప్పహాని సంభవించు’ ననియుఁ దెల్పెను. సత్యవాదియగు నావిదురునివచనములచొప్పే యిప్పుడు సంభవించెను. ఆసుయోధనుకృత్యముచేతనేగదా! శరతల్పగతుఁడగు భీష్ముని జూడవలసివచ్చెను. ఛీ! ఛీ! క్షత్రియధర్మముతో నేమిపని! బలపౌరుషము లెందులకు! మాయట్టివాఁ డెవ్వఁడేని, బ్రాహ్మణుఁడునునాచార్యుఁడునునగు వానికి ద్రోహమొనర్చియుండెనా? అయ్యో! నా కాచార్యుఁడును, ద్రోణునకుఁ బ్రియతముఁడును ఋషిపుత్రుఁడునునై యుండియు నిట్లు మద్యాణపీడితుఁడై రథమునఁబడియున్నవాఁడు. కొట్టవలె నను తలంపులేకయు నీతనిఁ బీడించితిని. ఇతఁడు రథమునఁబడి తపించుచు నాప్రాణములకుఁ బీడగల్గించుచున్నవాఁడు. మఱియు నితఁడు పుత్రశోకాభివృద్ధిగడుటయేగాక, యిటులు మద్యాణపీడితుఁ డయ్యెనే! ఓకృష్ణా! నిజరథము నెట్లు కృపణుఁడై క్షీణించియున్నవాఁడో చూడుము. లోకమున నాచార్యులనుండి విద్యను సంపాదించి వారికోర్కెల నీడేర్చినయత్తములు దేవత్యమొందుదురుగదా! అటులుగాక, యా

చార్యులనుండి విద్యలనుగ్రహించి వారినే పీడించినపురుషాధములు దుర్వృత్తులు నరకము నొందకమానరు. అటులగుట నా యీయైనర్చిన కృత్యమెల్ల నరకమునకే యగుచుండుట నిశ్చయము. ఆచార్యునిశర వర్షముచే బీడించి రథమున బడద్రోసినవాని కది తప్పనా? మున్ను నాకతః డస్త్రోపదేశముచేయుతటి, 'నీవెన్నఁడును గురునిఁ బ్రహరింప రాదని తెలిపియున్నవాఁడు. ఆయాచార్యునివచనమును బాటింపక యిట్లు లాతని శరవర్షమున నొప్పించితిని. పూజ్యుడగు నాకృపా చార్యున కిదే నానమస్కారము. ఓవృష్టివంశోత్తమా! ఈయాచార్యునిఁ బ్రహరించిన నాజీవిత మేటికీ? ఛీ!"

అతఁ డట్లు విలపించుచుండఁగా నైంధవవధమున కోరువక యారాధేయుఁ డట్లునునైఁదలపడునంతఁ బాంచాల్యులగుచక్రరక్షకులును సాత్యకియు వడిగా నాతని నెదుర్కొనఁబోయిరి. అపుడు సమీపించు చున్నయారాధేయు నారసి, యప్పార్థుఁడు నగుచు, వాసుదేవునితో 'ఓదేవా! ఇదే కర్ణుఁడు మనసాత్యకిరథముపైకి వెడలుచున్నవాఁడు. ఆసాత్యకి భూరిశ్రవునిఁ జంపుటను సహింపకుండుట నిశ్చయము. కావున నోజనార్దనా! అందులకు మనరథముఁ బోనిమ్ము. ఇక్కర్ణుఁడు మన సాత్యకి నాభూరిశ్రవునిమార్గము నొందింపనున్నవాఁడేమో!' అనివలుక విని యవ్వాసుదేవుఁ డాతనితోఁ దత్కాలానుకూలముగా, నిట్లు పలికెను.

'ఓయర్జునా! మహాబాహుఁడగుసాత్యకి యారాధేయునకుఁజాలిన వాఁడు. వానికి ద్రౌపదేయులుసహాయులగుచుండఁగా మనకు సంశయ మేటికీ? ఓపార్థా! ఇపుడు నీ వారాధేయునితోఁ బోరాడఁదగదు. మహోల్కవలైఁ బ్రజ్వలించుచు వానికడ నొకయింద్రశక్తి గలదు. దానిని వాఁడు నీకై పూజించుచు దాచుకొనియున్నవాఁడు. అటు లగుట నిపు డారాధేయుఁ డాసాత్యకిపై వెడలనిమ్ము. ఓకౌంతేయా! దురాత్ముడగు నీసూతసుతునికాలము నేనెఱుంగుదును. ఆసమయమున నీవు వీనిని దీప్తసాయకములచేఁ బడద్రోయఁగలవు.' అని పలికె" నని సంజయుఁడు తెలుప విని ధృతరాష్ట్రుఁడు మఱియు నిట్లనియె.

ఓసంజయా! భూరిశ్రవస్సుఁడును నైంధవుఁడును హతులయిన పిండవ, వీరుఁడగుకర్ణునితో నాసాత్యకి తలపడెనని తెలిపితివిగదా! విరథుఁ

దైవసాత్యకి యెవ్వరిరథ మధిష్ఠించెను ? చక్రరక్షకులగుపాంచాల్యు లెవ్వరిరథము లధిరోహించిరి ? అదియెల్ల నాకెఱిగింపుము.

అది విని సంజయుఁ డయ్యాంబికేయునితో “ఓరాజా! నీదుశ్చరిత మునకు ఫలమగునీయుద్ధమువిధము జరిగినది జరిగినట్లుగాఁ దెల్పెదను. స్థిరచిత్తుడవై వినుము. భూరిశ్రవుఁడు వీరుఁడగుసాత్యకిని జయించునని యింతకుమున్నే యవ్వాసుదేవుఁ డెఱుఁగును. అతఁ డటులతీతాతా నాగతములఁ దెలిసినవాఁడగుట సూతుఁడగుదారుకునితోఁ దనరథము సిద్ధముగావించియుండుమని యానాఁ డుదయ మాజ్ఞాపించెను. దేవత లును, గంధర్వయుక్షరాక్షసోరగులును, మానవులు నవ్వాసుదేవార్జునుల జయింపఁజాలరు. బ్రహ్మ మున్నగువారును నాతనిమహిమ నెఱుంగుదురు. వారిరువురప్రభావము నిరుపమానమైనది. ఇతఁ నాయుద్ధము విధము వినుము. కర్ణునిచే నెదుర్కొనఁబడి విరఘుఁడై యున్న యాసాత్య కినిఁ గాంచి వాసుదేవుఁడు మహానాదమగునట్లుగాఁ దనశంఖమును బూరించెను. ఆశంఖస్వనసంకేతమును విని యాదారుకుఁడు గరుడ ధ్వజచిహ్నితమగురథమును దీసికొనిరాసూర్యాగ్నితుల్యమగునారథము నాసాత్యకి యధిష్ఠించెను. సువర్ణ భాండభూషితములై యున్నతములగు శైబ్యసుగ్రీవమేఘపుష్పవలాహకములచేఁ బూన్పబడిన విమానతుల్య మగురథ మతఁ డటు లధిష్ఠించి వెక్కుసాయకములను బ్రయోగించుచు నాకర్ణు నతఁ డెదుర్కొనియెను. అతనికిఁ జక్రరక్షకులైన యుధా మన్యుత్తమోజులును, ధనంజయునిరథమువిడిచి యారాధేయునిఁ దలపడిరి. ఓమహారాజా! అపుడు కర్ణుఁడును శరవర్ష మునుగురియుచు సాత్యకిని మార్కొనియెను. వారి కపుడు జరిగినయుద్ధము మున్నా దేవ గంధర్వరాక్షసోరగులం దెవ్వరికిని జరిగియుండుట వినియుండలేదు. చిత్తములకు మోహమునుగల్గించువారియద్భుతకర్మము నారసి గజరథా శ్వపదాతీవై న్యములవారందఱును యుద్ధమునుండి మరలి, యమానుష మగు వారియుద్ధము నారయుచుండిరి. ఓరాజా! మఱియు నాదారు కునిసారథ్యమునందలి, గతప్రత్యాగతావృత్తములకును మండలనివర్తన ములకును విస్తృతులగుచు దేవదానవగంధర్వులు, సభస్థలమునందుండి యాసాత్యకిరాధేయుల యామహాసంగ్రామమును దిలకించుచుండిరి. వారు తమతమమిత్రులకుఁగాఁ బరస్పరస్పర్ధలతోఁ బరాక్రమించుచు

ననోన్యన్యము శరవర్షములను ముంచుకొనసాగిరి. అపుడు కర్ణుడు, భూరిశ్రవునియు జలసంధునియు వధమునకుఁ గోపముఁజెచ్చికొని యా సాత్యకిని చెక్కుసాయకములచే నొప్పించెను. అటులు కుపితుడై తన్నుఁ బ్రహరించిన యారాధేయు నాసాత్యకియుఁ గోపమడర గజము వైరిగజమునువలె గొప్పసాయకవర్షముచేఁ బ్రతిప్రహర మొనరించెను. వడిగలచెబ్బులులువలె వారటులు పరస్పరము గలిసి యవక్రవిక్రములై యొకరినొకరు శరములచేఁ జెక్కుకొనుచుండిరి. అపు డాసాత్యకి, తీవ్రనారాచములచే మఱిమఱియు నాకర్ణనియవయవములను భేదించి మఱియు నొకభల్లముచే వానిసారథిని రథనీడమునుండి తొలగించు టయేగాక, వాడికోలలచే వానివెల్లగుఱ్ఱముల నాల్గిటినిగొట్టి, ధ్వజము నూలుఖండములుగా ఖండించి, నీపుత్రుడు చూచుచుండఁగా నారాధేయుని విరళునిగావించెను. పిదపఁ గుపితులై నీయోధులలోఁ గర్ణ పుత్రుడగు వృషసేనుడును, శల్యుడును, నశ్వత్థామయు నాసాత్యకి నలుగడలఁజుట్టికొనిరి. అపుడు నైస్యమెల్ల నాకులమగుట నించుకేనిఁ దెలియఁబడకుండెను. ఓరాజా! అటు లాసాత్యకిచేఁ గర్ణుడు విరళుఁ డగుడు, మనసైన్యమున హాహాకారము జనించెను. అంత నాకర్ణుడును సాత్యకి శరభిన్నాంగుడై యొడలుతెలియకయే నిట్టూర్పులిడుచు నాసుయోధసురథము నధిరోపించెను. అతఁ డటులు సుయోధను నితోఁ తనకుఁగలబాల్యస్నేహమును గౌరవించుచు నతఁడు తనకుఁ జేసిన రాజ్యప్రదానమునకుఁ దానొనర్చినప్రతిజ్ఞను బరిపాలించుచుఁ బోరాడి తుదకు విరళుడై యుండెను. అంత నాసాత్యకియు భీమార్జును లొనర్చినప్రతిజ్ఞను స్మరించుచు నీపుత్రులగుదుశ్శాసనాదులను జంపక విరళులను వివశులను నొనర్చి ప్రాణములతో విడిచెను. ఓరాజా! నాఁ డాభీముడు నీపుత్రులను వధింతునని ప్రతిజ్ఞచేయుటయు, నర్జునుడు కర్ణునిఁ జంపుదుననుటయు నీవెఱింగినదేగదా! అంతఁ గర్ణుడు మున్నగు యోధులు సాత్యకిని జంపఁ బ్రయత్నింపకయే యూరకుండిరి. వారతని నిజముగాఁ జంపనుజాలరునుమీ! యుధిష్ఠిరుని ప్రియమును బరలోక మునుగోరి వీరుడై విక్రమించిన యొక్కధనుర్ధరునిచేఁ గృపాశ్వత్థామ లును, మఱియుఁగల మహారథులగు క్షత్రియోత్తములునుఁ బరాజితులైరి. పరాక్రమమునఁ గృష్ణార్జునులకుఁ దుల్యుడైన యాసాత్యకి

నగుచునే నీవారిపై న్యమునెల్ల నోడించెను. ఓరాజా! లోకమునఁ గృష్ణుఁడును బాంధుఁడును సాత్త్వికియుఁడప్ప ధనుర్ధరోత్తములనుటకుఁ దగువాఁడు నాల్గవవాఁడులేడు.” అని తెలుప విని ధృతరాష్ట్రుఁడు “ఓసంజయా! తనకు దారుకుఁడు సారథిగా బాహుబలగర్వితుఁడై యజేయమగు వాసుదేవునిరథ మధిరోహించి వాసుదేవతుల్యుడై యుద్ధమునఁ గర్ణుని విరథునిఁ గావించెనుగదా! అతఁడు వేటొకరథము నధిరోహించెనా? వాఁడు వైరుల కోర్వరానివాడని తలంతును. అది యెట్లయ్యెనో తెలుపుము” అని ప్రశ్నించెను.

అది విని మఱియు నాసంజయుఁడు “ఓమహారాజా ! వినుము. అపుడు దారుకానుఁజుడు శాస్త్రీయముగాఁ గల్పించితెచ్చిన వేటొక రథము నధిరోహించి నీపై న్యమును మఱియుఁ దలపడియెను. అతని రథము కడువడిగలగుట్టుములతోఁ బూన్పంబడి, సింహధ్వజపతాకగల్గి బహువిధాలంకారాలంకృతమై యుండెను. పిదప దారుకుఁడును గేశ వుని సమీపించెను. పిమ్మట మిక్కిలి వేగముగల్గి చిత్రసువర్ణసన్నాహ ములుగల్గి శంఖగోక్షీరములవన్నెగల్గినగుట్టుములు పూన్చినట్టియు సువర్ణ కక్షాధ్వజోపేతమైనట్టియు, యంత్రపతాకలుగల్గినట్టియు బహువిధ ములగుశస్త్రములతోనిండి, మంచిసారథిగలిగినట్టియు, సుత్తమమగు నొకరథ మారాధేయునకుఁగాఁ దేబడియెను. దాని నాకర్ణుఁ డధిరో హించి వైరులపైకి వెడలెను. ఓరాజా! నీవడిగినప్రశ్న మునకు వలసిన సమాధానమెల్లవచ్చెను. నీయవివేకముచేఁ గల్గినవినాశమెల్ల మఱియు దెలిపెదను వినుము. దుర్ముఖుఁడు ముందునడువ వెడలిననీపుత్రుల ముప్పదియొక్కండ్ర నాభీముఁడు వధించెనుగదా! ఆయర్జునసాత్య కులు వందలకొలదిశూరులను రూపుమాపిగదా! అటులే భీష్ముని ముందిడికొని భగదత్తుఁ డంతమొందెనుగదా! ఓరాజా! ఇదియెల్ల నీదురాలోచనాఫలమనక తప్పదు.” అని తెలుప విని ధృతరాష్ట్రుఁడు మఱియు ని ట్లనియె.

—ॐ కృష్ణార్జునులు యుద్ధభూమిని దర్శించుట ॐ—

“ఓసంజయా! మనవారును వారివారును నటులు వెడలఁగా నపుడు భీముఁ డేమిచేసెను? నా కదియెల్లఁ దెల్పుము.”

అదివిని సంజయుఁ డాతనితో “ఓరాజా! భీముఁ డటులు విర
 ఘుండై కర్ణునివాక్చుల్యములు తన్నునొప్పింపఁ, గోపావేశపరవశుండై
 యర్జునునితో ‘ఓతముఁడా! నన్నారాధేయుఁడు, నిస్సారుఁడా! మూఢా!
 భోజనప్రియా! అకృతాస్త్రా! బాలసంగ్రామకాతర! నీవు యుద్ధమునకు
 వెడలకుము’ అని నన్నుఁ బలువిధముల దూషించెను. నీవది గాంచు
 చునేయున్నవాడవుగదా! ఇటులు నిందించిన యారాధేయుఁడు నాకు
 వధ్యుండై యున్నవాడు. ‘ఓమహాబాహు! ఈవ్రతము నీతోఁగూడ నే
 నొనర్చినవాడను. ఇందు సందియములేదు. కావున నా యీవచనమును
 స్మరించి ప్రతిజ్ఞను బాలించుకొనుము. దాని ససత్యము గానీకుము.’
 అని తెలుప విని యమితవిక్రముఁడగునర్జునుఁడు కర్ణునిఁ గొంచెము
 సమీపించి ‘ఓకర్ణా! కర్ణా! వృద్ధభాగ్యా! సూతపుత్రా! ఆత్మస్తుతిపరా
 యణా! అధర్మబుద్ధి! నేనిపుడు తెలుపు నొకవచన మాలింపుము. యుద్ధ
 మున శూరులకు జయపరాజయము లనునవి రెండును సంభవించును.
 ఓరాధేయా! అయ్యవి యుద్ధముచేయువాసపునకును ససత్యములై
 గల్గుచుండును. నీ వాసాత్యక్తితోఁబోరాడి విరఘుండవై, వికలేంద్రియుఁ
 డవై సగముచచ్చి నాకు వధ్యుడవగుట నాతనిచేఁ బ్రాణములతో
 విడువఁబడితివిగాదే? దైవవశముగా నీవు భీముని విరఘునొనర్చియు
 నిటులాడుట నీకు ధర్మముగాదు. వైరినిజయింపక గర్వింపరాదు. దురు
 క్తులఁ బలుకరాదు. శూరులగు సజ్జను లెవ్వరును నిందింపరు. ఓసూత
 పుత్రా! నీవు మూర్ఖుడవగుట నటులు పల్కితివి. ఆర్యవ్రతనిరతుండై
 విక్రమమువెలయ యుద్ధముచేయుచు శూరుండైన యాభీముని నీ
 వాడినవచనము లెవ్వియు సత్యములుగావు. సకలనై న్యములును, నేనును,
 గేశవుఁడును జూచుచుండఁగా, నీ వాయుద్ధమునఁ బలుమాటులు భీము
 నిచే విరఘుడవు గావింపఁబడితివి. అప్పు డప్పాడునందనుఁడు నిన్నొ
 క్కమాటేనిఁ గొంచెమేనిఁ బరుషవచనముపలికెనా? నీవు పలుమాటులు
 పరుషముగా నాతని నిందించితివి. నేను లేనపుడు నాయభిమన్యునిఁ
 మీరెల్లఁగలిసి చంపితిరిగాదే? ఆ మీగర్వమునకుఁదగుఫల మిపు డను
 భవింపుము. ఓదుర్మతీ! నీ వాత్మనాశమునకే యాయభిమన్యుని ధనువు
 దునుమాడతివి. కావుననే నీవు నిజభృత్యబలవాహనములతోఁగూడ
 నాకు వధ్యుడవైతివి. ఇక నీవు చేయఁదగినకృత్యములుగలవేని

వానిని జేసికొనుము. నీకుఁ గొప్ప యాపదరానున్నది. నీవు చూచుచుండఁగనే నీకొమరుఁడగు వృషనేనునిఁ జంపెదను. ఇంకెవ్వరేని బుద్ధిహీనులై నీకు సహాయులుగా వత్తురేని వారినందఱను జంపెదనని యిదే యాయాధముముట్టి సత్యముచెప్పుచున్నాఁడను. మూఁకుండవు, బుద్ధిహీనుఁడవు, దురభిమానివినగు నిన్ను రణరంగమునఁ బడఁద్రోయఁజూచి మందుఁడగుసుయోధనుఁ డెంతయుఁ బరితపింపకమానఁడు.” అని పలికెను.

ఓరాజా! అటు లప్పొద్దునిచేఁ గర్ణసుతవధము ప్రతిజ్ఞచేయఁబడుటయు రథికులలో గొప్పసంకులధ్వని జనించెను. అటులు భయావహమగు సంకులసమర మారంభమగుదు సహస్రాంశుఁడు మందకిరణుడై యస్త్రాద్రికేగెను. ఓరాజా! పిదప సంగ్రామముఖమునఁ దనప్రతి నెఱవేర్చికొనియున్న యాపార్థునిఁ గాంచి వాసుదేవుఁ డాతనిఁ గొఁగిలించికొని “ఓయర్జునా! నీయొనర్చిన గొప్పప్రతి నదైవవశముగా నిర్వహింపఁబడినది. దైవానుగ్రహముననే పాపుఁడగు వృద్ధక్షత్తుఁడు పుత్రునితోఁగూడఁ జంపఁబడియెను. ఈసమరమున ధార్తరాష్ట్రసైన్యమునుజేరిన దేవసైన్యమేని నీచే జెడక తప్పదు. ఇందు సందియమొందవలసినదిలేదు. ఓపురుషవ్యాఘ్రా! లోకమం దెందుఁజూచినను నీటిబలముతోఁ బోరాడువాని నెవ్వనిని గానలేదు. నీతోసమానులును, నీకంటె నధికులును, మహాప్రభావులునగు పృథివీపతు లనేకు లాసుయోధను శాసనముంబట్టి కలిసి, నిన్నుఁజేరియు రణకుపితుఁడవగుటఁ జూచి మార్కొనలేరై రిగాదే! నీబలపరాక్రమములు రుద్రేంద్రయములపరాక్రమాదులకు సరియైనవి. యుద్ధమున నిట్లు పరాక్రమించుట కెవ్వనికిని వశముగాదు. అట్టికృత్యమును నీవొకఁడవే యొనర్చితివి. ఇట్లులే దురాత్ముఁడగు కర్ణునిఁగూడ వానిపరివారముతోఁ జంపితివేని, విజితారివి, హతవైరివినగు నిన్ను మఱియు సుతృహింపఁజేయువాఁడను.” అని పలికెను.

అది విని యర్జునుఁ డాతనితో ‘ఓమాధవా! దేవతలకును దరింపరాని నాయీప్రతిజ్ఞ నీయనుగ్రహముచే నెఱవేర్పబడినది. ఓకేశవా! మాకు నీవు నాకుండవైయుండ వారి నెల్ల జయించుటలో నాశ్చర్యమేమున్నది? నీయనుగ్రహముచే మాయుధిస్థిరుఁడు పుడమి నెల్లఁ

బడయంగలడు. ఓవార్జేయా! ఇదియెల్ల నీ ప్రభావమే. ఈవిజయమెల్ల నీదియే. ఓమధుసూదనా! మేము నీవు పంపఁగాఁ బనిచేయువారమును నీవు పెంపఁదగినవారమునై యున్నారము.' అని పలుక విని యావాసు దేవుఁడు నగుచు మెల్లఁగా గుఱ్ఱములను నడుపుచు, ఘోరమైయున్న యాగోష్ఠయుద్ధరంగమును జూపుచు నిట్లాపాఠునితోఁ బలికెను.

'ఓయడ్జనా! శూరులగు పార్థివు లెందఱో గొప్పయశమును, యుద్ధ జయమును గోరుచు, నిటులు తావకశరప్రహార ప్రహతులై పుడమిఁ బడియున్నవారు. అయ్యో! వీరు తమశస్త్రములు నాభరణములును జెదరిపడ, హతరథగజాశ్వులై కవచములు చినుఁగ వివశులై పడి యుండిరి. ఇందుఁ గొందఱు గతప్రాణులును, గొందఱు సప్రాణులు నై యుండి తేజ మింకను వెలయుచుండుటను, గతప్రాణులునై తము సజీ వులువలెఁ గానవచ్చుచున్నవారు. ఓయీ! సువర్ణపుంఖములగు వీరిశర ములును, వివిధములగుశస్త్రములును, నాయుధములును, వాహనము లును నేటు లిప్పుడమిఁ బడియుండెనో చూచితే! ఆహా! ఇమ్మడిహారము లతోఁ గవచములును, గుండలములతోఁ దలలును, దలపాగలును, గిరీ టములును, మాలికలును, శిరోభూషణములును, గంధభూషణము లును, కేయారములును, నింకను జిత్రములగు నాభరణములును నీ భారతభూమి నలంకరించియున్నవి. మఱియు నొకచో రథముల యను కర్పములు, సుపాసంగములు, పతాకలు, ధ్వజములు, కూర్చుండు చోటులు, రథదండములు, చక్రములు, చిత్రములగు నిరుసులు, పూఁ జాలు, యోక్త్రములును నేటులు పడియున్నవో చూడుము. అటులే భూషణములును, విండ్లును, గోలలును నందందుఁబడియున్నవి. మఱియు నేన్దులవై బెఱచెడిపలుపులును, బరిఘములు, నంకుశములు, గదాముసల ముద్గరాదులును, సువర్ణవికృతములగు మునికోలలును బడియున్నవి. ఆహా! ఇటుచూచితే? భిందిపాల, శక్తి, శూల, పరశ్వధ, స్రాస, తోమర, యష్టికుంత, శతఘ్నీ, శుంఠీ, పరశు ఖడ్గాదియుద్ధసామగ్రి లెట్లు చెదరి యున్నవో, మఱియు నేన్దులఘంటలు, నాభరణములు, పుష్పమాలికలు, విలువగలవస్త్రములును నందందుఁ జెదరియుండుట నీయుద్ధభూమి గ్రహ ములతోఁగూడిన శరత్కాలపునాకసమువలె వెలయుచున్నది. బృథివికై

పోరాడి పృథివీపతులు పృథివినే హతులై ప్రియకాంతనువలెఁ బృథివి నాలింగనముచేసికొని నిద్రించియున్నవారు. విరావతతుల్యములై కొండలువలెఁ గూలి రక్తములుస్రవింప గుహాముఖములనుండి గౌరీ కాంబు ప్రవాహములను గార్చుపర్వతములునా? నీయేడ్లు లెట్లు బాణహతములై మలమూత్రములను విడుచుచున్నవో చూడుము. అటులే సువర్ణభాండభూషితములై పడియున్న గుఱ్ఱములను, గంధర్వనగరాకారములగు రథములను గనుగొనుము. మఱికొన్ని రథములు, ధ్వజములు, పతాకలు, చక్రములు, నక్షములుదెగి సారథులు హతులుగాఁ గూబరయుగాదులు ఖండితములై పుడమిఁబడి విమానములునా? నెట్లుచూపట్టుచున్నవో చూడుము. విండ్లును, గత్తులునుబట్టి పోరాడి హతులై మేనుల రక్తములుస్రవింప వందలకొలఁదినీ, వేలకొలఁదినీ బడియున్న పదాతులను జూచితే? మఱియు నీబాణములచే మేనులు ప్రయ్యలు గాఁబడి ధూళిబ్రుంగినకేళపాశములతో యోధు లెటులు పడియున్నవారో గాంచితే? ఓపార్థా! ఈరణాంగణము పడియున్నగజరథాశ్వములచే సంకులమై, రక్తవసామాంసములచే నిండి, కుక్కలకును, నక్కలకును, బిళాచాదులకును సంతోషకరమై, చూచుట కసహ్యమై యెట్లున్నదో చూడుము. మున్నామహాసంగ్రామమున దైత్యదానవులఁజంపిన యాయుధ్రునందును, నీయందును గీర్తివర్ధనమగు నిట్టి గొప్పకృత్యము చూపట్టెను.' అని క్రమముగా నన్నియు దెల్పుచునే యాజుచార్దనుఁడు ధర్మజునిసమీపించి జయద్రథునివధము నాతని కెఱిగించెను. ఓరాజా! ఆవాసుదేవుఁ డిటు లాయుధధూమిని జూపుచుఁ దనవారితోఁ గూడి, శఙ్ఖనాద మొనర్చెను." అని తెలిపి సంజయుఁడు మఱియు నిట్లనియె.

— వైంధవపథమునకు యుధిష్ఠిరుఁడు సంతసించుట —

“ఓరాజా! పిదప నావాసుదేవుఁ డాయుధిష్ఠిరు, నట్లు సమీపించి సంతుష్టాంతరంగుఁడై నమస్కరించి ‘ఓరాజేంద్రా! దైవానుగ్రహమున మనపార్థుఁ డావైంధవునిఁ జంపుటచే హతశత్రుఁడవై వర్ధిల్లితివి. నేటికి దైవానుగ్రహముచే నీతమ్ముఁడు తనప్రతిజ్ఞ నెఱవేర్చుకొని యెను,’ అని ఫలుకుచుండఁగనే యుధిష్ఠిరుఁడు హృష్టమానసుఁడై రథ

మునుండి యెగిరి, సంతోషబాష్పములు మేనెల్లఁదడువ నవ్వాసుదేవార్జునులఁ గొంగిలించికొని, యానందబాష్పపూరితమగు మొగము దుడిచికొనుచు, వారితో 'ఆహా! దైవానుగ్రహముచేఁ బ్రతిన నెఱవేర్చికొని వచ్చిన మిష్టుఁ గాంచఁగల్గితిని. పురుషాధముఁడును, బాపుఁడు నగు వైంధ్రపుఁడు హతుఁడయ్యెనుగదా! ఓకృష్ణార్జునులారా! దైవకృపచే నాకిపుడు గొప్పసంతోషము సంపాదించితిరి. భగవాను ననుగ్రహము ననే వైరులెల్ల శోకపారావారమున ముగ్ధిరి. ఓజగన్నాథా! నీవు నాకుఁడుగానున్న వారి కసాధ్యకార్యము లెవ్వియుండును? ఓగోవిందా! నీయనుగ్రహముచే ముల్లోకములందును మాకసాధ్యములేదు. మేము శత్రులనోడింతుము. నీవు మాపై దయగల్గియుండుటను, నీయనుగ్రహముచే మున్నాయింద్రుఁడు దానవులనువలె మే మిశత్రువులను సాధించి, పుడమిబడయుటయేగాదు. ముల్లోకములను జయింపఁగల్గుదుము. ఓవారైజ్ఞియా! నీవెవ్వరియెడ దయగల్గియుండువో వారికి సంగ్రామమునఁ బరాజయముగాని, పాపముగాని సంభవింపదు. నిశ్చయము. త్రిదశులకును నాకుఁడవగు నీయనుగ్రహముచే నాయింద్రుఁడును రణరంగమునఁ, ద్రిలోకవిజయము నొందెను. ఓత్రిదశేశ్వరా! నీయనుగ్రహముననేగదా భేవత లమరత్వమొంది, యక్షయలోకముల ననుభవించుచున్నవారు. నీయనుగ్రహమువలనఁ గల్గినపరాక్రమముచేఁ గదా ఇంద్రుఁడు, వేలకొలదిదానవసమూహములను జంపి యింద్రత్వము నొందెను. ఓహృషీకేశా! నీకృపచేగదా స్థావరజంగమాత్మకమగు జగమెల్లఁ దనస్థానమున నిలిచి, నిజకృత్యములను జేయఁగల్గుచున్నది. ఓదేవా! ఈజగమెల్లమున్నే కార్ణవప్తమై చీకటితో నిండియుండి నీయనుగ్రహముచే బరమాత్ముఁడును, నవ్యయుఁడునగు సర్వలోకస్రష్టను బడయఁగల్గెను. పరాత్పరుఁడును, బురాణపూరుషుఁడును, సనాతనుఁడును, దేవదేవుఁడునగు నిన్ను హృషీకేశు నెవ్వరుఁగాంతురో వారి కెట్టిమోహమును గలుగదు. ఆద్యంతరహితుఁడవును, దేవదేవుఁడగు లోకకర్తవు, నవ్యయుఁడవు నగు ని న్నైవ్వ రాశ్రయింతురో వారెన్నఁడును మోహమునందరు. ఓహృషీకేశా! నీకెవ్వరు భక్తులై యుండురో వారెట్టికష్టములనేని గడచుచున్నారు. ఎయ్యది, పరమును

ఋరాణమును బరాత్పరము నై యున్నదో యట్టిదాని నొందువాని కుత్తమైశ్వర్యము విధింపబడుచున్నది. వేదములునాల్గు నెవ్వని స్తుతిం చునో? వేదములం దెవ్వఁడు కీర్తింపబడుచుండునో యట్టిమహాత్ముని శరణమొంది యుత్తమైశ్వర్య మనుభవించెదను. ఓపరమేశా! పరేశా! తిర్యగీశా! నరేశ్వరా! సర్వేశ్వరా! ఈశ్వరేశ్వరా! పురుషోత్తమా! నీకు నమస్కారము. ఓఈశా! మాధవా! ప్రభూ! నీవు వర్ధిల్లుము. సకలస్పృష్టి లయకారణా! సర్వాత్మా! పృథునేత్రా! ధనంజయసహచారుడవును, ధనంజయమిత్రుడవును, ధనంజయరక్షకుడవునునగు నిన్ను శరణ మొందినవాఁడు సుఖముగా వర్ధిల్లుచున్నాఁడు.' అని పలికెను.

అదివిని మహాత్ములగు నక్ష్మేశ వాహ్మనులును, సంతుష్టాంతరంగులై యాతనితో 'ఓరాజా! ఆపాపుడగు నైంధవుఁడు నీకోపాగ్నిచే దగ్ధుఁ డైనవాఁడు. ఓప్రభూ! అపారమగు ధార్తరాష్ట్రసైన్యమెల్లఁ జెదరి పోయెను. కొందఱు చంపబడిరి, చంపబడుచున్నారు. ఇంకను జావఁ గలరు. ఓశత్రుసూదనా! ఇక్కొరపులెల్ల నీకోధముచేగాదె హతు లైరి. చూడ్కిచే జంపునట్టినిన్నుఁ గుపితునిగా నొనర్చిన యాసుయో ధనుఁడు, తనమిత్రబంధుపరివారముతో యుద్ధమునఁ బ్రాణములను విడువక తప్పదు. ముందుగా నీకోధముచే హతుఁడైనవాఁడౌట నా భీష్ముఁడు, దేవతలకును సాధ్యపడనివాడయ్యు, శరతల్పమునబడి యున్నవాఁడు. ఓరిపుసూదనా! నీతో వైరమూని వారికి సంగ్రామమునఁ బరాజయమేగాక, మరణమునైతము సంభవింపకమానదు. ఓపరంతపా! నీవెవ్వనిపైఁ గోపింతువో వానిరాజ్యము, ప్రాణములు, ప్రియులగు మిత్రులును, వివిధసౌఖ్యములును నచిరకాలమున నశింపక తప్పదు. రాజధర్మపరుడవగు నీవు నిత్యము నాకొరవులపైఁ గుపితుడవైయుంట, వారు సపుత్రపశుబాంధవముగా నశించిరియే తలంపవచ్చును.' అని పలుకుచుండునంతలో భీముఁడును సాత్యకియువచ్చి యాయుధిష్ఠిరునకు నమస్కరించి, పాంచాల్యులతోఁగూడి పుడమి నిలువబడియుండిరి. రక్తసిక్తాంగులై చేతులుమొగిచ్చి సమీపించియున్న యవ్వీరుల నారసి, యతఁ డంతయు సంతసించి, మఱియు వారితో 'హూరులారా! మీరు కౌరవసైన్యసాగరమునుండి విడివడివచ్చుట, దైవానుగ్రహము యని తలంతును. ద్రోణుడనెడి పెద్దమొసలిగల, కృతవర్ధుఁ డనెడిసముద్రము

నుండి వెడలివచ్చుట దుర్బలము. దైవకృపవలన మనమెల్లపార్థివులను జయించితిమి. దైవానుగ్రహముచే మీరు విజయముగల్గివచ్చుటను గాంచితిని. ఆహా! ద్రోణకృతవర్షులును, కర్ణుడును బరాజితలగుట దైవానుగ్రహమగాక వేటొండేమిగలదు. శల్యుడును మీకుఁ బరాజ్యుఁడై పోయెనుగదా? ఆహా! ఆభగవాను ననుగ్రహముచే మీరు సంగ్రామమునుండి సేమముగా మఱివచ్చితిరి. మీరు యుద్ధవిశారదులని తలంచుచున్నాఁడను. అదియుఁగాక మీరు నాయెడ గౌరవముంచి నామాట చెల్లించి, వెడలి నై న్యసాగరము తీర్థులై వచ్చుట దైవానుగ్రహముచేననియే తలంతును. సమరోత్సాహులును, సంగ్రామస్థికులును, వీరులును, నాకుఁ బ్రాణములునగు మిమ్ము దైవానుగ్రహముచే జూడఁగల్గితిని.' అని పలుకుచు నాధర్మజుఁ డాభీమసాత్యకులను గౌఁగి లించికొని సంతోషబాష్పములను విడువసాగెను. అంత వారిపై న్యమంతయు సంతోషపూరితమైయుండెను. మఱియు బౌండవులు యుద్ధాభిలాషపూరితులై యుండిరి." అని తెలిపి సంజయుఁడు మఱియు నిట్లనియె.

—ॐ సైంధవునివృత్తికి సుయోధనుఁడు చింతించుట ॥—

"ఓరాజా! సైంధవుఁ డటులు హతుఁడగుటయు, నీపుత్రుఁడగు సుయోధనుఁడు, బాష్పపూరితముఁడును, దీనుఁడు నగుచు వైరి జయమునెడ సుత్సాహముదొలఁగఁ జింతాక్రాంతుఁడై వేడినిట్టూర్పు లిడుచు, కోఱలుపోయినసర్పమువలె నిస్సారుఁడై, తాను లోకమున కెల్లఁ దప్పుచేసినవాఁడగుట నెంతయుఁ బరితపించెను. ఓరాజా! మఱియు నాసుయోధనుఁడు, భీమార్జునసాత్యకులచే నశించి ఘోరమై పడియున్న తనసైన్యమును గాంచి, దీనుఁడై వెలవెలపోవుచుఁ గనులనీ రేతైస్రవింప నర్జునునకు సాటియగుయోధుఁ డిప్పుడమిని లేడని తలంచెను. ఓమారిషా! మఱియు నతఁ డాద్రోణుఁడుగాని, కర్ణుడు గాని, కృపాశ్వత్థామలుగాని, కుపితుఁడైనపార్థుని యెదుటనిలువఁ జాలరనియు, దనమహారథులనెల్ల నర్జునుఁడు జయించియే సైంధవునిఁ జంపుట, నాతనివారించువారు లేరనియు, దలంచి యిట్లు చింతించెను.

‘అయ్యో! ఎన్ని విధముల జూచినను, నా యీగొప్ప సైన్య మపాం
డవుల పాలబడియెను. దీనిని గాపాడ నాపురందరుడే నోపడు. నే
నెవ్వని నాథునిగఁజేసికొని సమరమునకు సన్నద్ధుడనై తినో, యట్టి
రాధేయుఁడోడెను. సైంధవుఁడు చంపబడియెను. మఱియు నెవ్వనిపరా
క్రమము నాశ్రయించి, సంధికై యాచింపవచ్చిన యాశ్రీకృష్ణునిఁ దృణ
ముగాఁదలంచి పొవ్వుంటినో, యట్టికర్ణుడే యాయుధమునఁ బరాజితుఁ
డయ్యెను.’ అని చింతాక్రాంతుఁడై సర్వలోకాపరాధియగు నీకొమ
రుఁడు ద్రోణునిఁ గాంచుటకై వెడలి సమీపించి, కౌరవులవినాశమును,
వైరులవిజయమును నాతని కిట్లెఱిగించెను.

‘ఓయాచార్యా! చూచితివా! మాకుఁ బితామహుఁడును,
శూరుఁడునగు భీష్ముని ముందిడికొని, ధారుణిపతులెల్లఁ బోరాడిరి.
వానిని బడఁద్రోసి శిఖండి వూర్ణ మానసుఁడై సకలపాంచాలురతోఁగూడి
నైనాగ్రమున నున్న వాడు. మఱియు దుర్జయుఁడై నీకు శిష్యుఁడగు
సవ్యసాచి, యేడఁగ్గోహిణులఁగొట్టి సైంధవుని సమయించెను. నావిజయ
మునుగోరి, నాకుపకారులై, యమమందిర మొందిన నామిత్రులఋణ
మెటులు తీర్పఁగలను? మఱియు నెవ్వరు నారాజ్యప్రాప్తికై పాటుపడిరో
యట్టివసుధాధిపులెల్లఁ, దమవసుధను నైశ్వర్యమును విడిచికొని వసుధ
వైబడిరి. ఇట్లు మిత్రక్షయమొనర్చి దుష్టుడనైన నే నశ్వమేధసహస్ర
మొనర్చియు నిప్పాపముఁ బాపికొనఁజాలను. లుభ్యుడనై ధర్మహానికే
గారణమనై పాపచిత్తుడనగు నాకుఁగా? జిగీషులై శ్రమపడి నామిత్రు
లెల్ల యమమందిరమునొందిరి. పాపవృత్తుడను, మిత్రద్రోహిని, దుర్జతి
నగునా కిప్పుడమి నేను బ్రవేశించుట కపకాశ మెట్లోసంగును? అప్పితా
మహుఁడు రాజులనడుమ రుధిరరక్తాతుఁడై యేమిపలుకునో? సాత్యకిచే
హతుఁడైనజలసంధునిఁ గాంచుము. అతఁడు నాకైగదా! శూరుఁడై
పోరాడి ప్రాణములను బరిత్యజించెను. అటులే కాంభోజుఁడును, నలం
బుసుఁడును, నింకను గలమిత్రులనేకులును, నాకై తమజీవితములను
నర్థములను నొసంగి, పరాఙ్ముఖులుగాక శూరులై పోరాడి హతులైరి.
నావైరులనోడించుటకై తమశక్తికొలదిని బ్రయత్నించియు, మరణిం
చిన నామిత్రులఋణము నీగుటకై యిపుడే వెడలి యమునానదీతీర
మున వారికి జలతర్పణము గావించెదను. ఓసకలధనుర్ధరో త్రమా! నా

యిష్టాపూర్తముతోడను, బరాక్రమముతోడను, నాపుత్రులతోడను, నొట్టుపెట్టికొని ప్రతిజ్ఞ చేయుచున్నాడను. నే నాపాండవులతోఁ బాంచాలుర నెల్ల రణరంగమునఁ జంపి శాంతిపహించెదను. లేదా! వారిచే జచ్చి పరలోకమందెదను. నాకై సంగ్రామమున, నప్పార్థునితోఁ బోరాడి హతులైనపురుషవరేణ్యులగు నామిత్రులకడకు, నేబోయెదను. నాకిక సహాయులై యెవ్వరు నన్నుఁ బురస్కరించుకొనరు. ఇకఁ బాండవులను దలంచినట్లు మమ్ముఁ దలంపరు. నీకర్జునుఁడు శిష్యుఁడగుట నుపేక్షించుచున్న వాడవు. అటులగుటనే నాజయముగోరువా రెల్లరును నిహతు లగుచున్న వారు. ఇప్పుడు మాజయముగోరువాఁ డొక్కకర్ణుఁడే యగపడుచున్నవాడు. మందబుద్ధియగు నెవ్వఁడు, యథార్థముగాఁ దనకు మిత్రుఁడెవ్వఁడో తెలియక, మిత్రు లొనర్పఁదగుకార్యమునకు, వానినిబనుచునో, వాఁడు నిజకార్యమును జెటుచుకొనువాడగుచున్నాఁడుగదా! అవివేకముచే లుబ్ధుఁడనై వంకరబుద్ధిచే ధనము నభిలషించి పాపుఁడనైన నాకార్యమును, మిత్రులచే నటులే చేయఁబడినది. అయ్యో! సైంధవుఁడును, భూరిశ్రవుఁడును, సభీషాహులును, సూరసేనులును, శిబులును, ధవసాతులును హతులయ్యిరిగదా! వారిపుడెందున్నవారో యందులకేగెదను. వారాకీర్తితో నాకుఁగాఁ బోరాడి యేగదా హతులైరి. వారిని విడిచిన నా కీజీవితముతో నేమిపని? పాండవుల కాచార్యుఁడవగు నీవు మమ్మునుగ్రహింపుము, అని పలికె” నని సంజయుఁడు తెలుప విని ధృతరాష్ట్రుఁ డిట్లనియె.

—ॐ ద్రోణుఁడు సుయోధను సూతరించుట —

“ఓసంజయా! ఆసమరమున సవ్యసాచిచే, సైంధవుఁడు సమయఁగా, నటులేభూరిశ్రవుఁడును హతుఁడగుడు నేమయ్యెను? మఱియు నక్కురుసభలో సుయోధనుఁడు ద్రోణు నటులువలక, నాభారద్వాజుఁడేమి ప్రత్యుత్తరమిచ్చెనో తెలుపుము.

అది విని సంజయుఁ డాతనితో ‘ఓభారతా! అటు లాభూరిశ్రవ సైంధవులు హతులయినతోడనే మనసైన్యములలో గొప్పకలఁతగలిగెను. దేనిచే వందలకొలందివీరులు హతులగుచున్నారో యట్టి నీతన యునిదురాలోచనము వారెల్ల నగౌరవముగాఁ జూచిరి. పిదప ద్రోణుఁడు

నీతనయుఁ డాడినమాటలు విని, వికలచిత్తుడై రెండుగడియ లేచియోచింతించి యెంతయు నార్తుడై యిట్లు పలికెను.

ఓదుర్యోధనా! వాగ్బాణములచే నీవు నన్నిటులేల నొప్పించెదు? సమరమునఁ బార్థుఁ డజేయుండని నేనపుడు తెలిపినవచనము సత్యమగుట నిపుడు తెలిసెనుగదా! దేవదానవులకును జయింపరాక, యవధ్యుడగు భీష్మ నటులు పార్థరక్షితుడగుచు శిఖండి పడఁద్రోసిన నాఁడే యీకురు సైన్యము మఱి నిలువదని తెలిసికొంటిని. ముల్లోకములందునుగల వారిలో నెవ్వనిశూరతమునిఁగాఁ దలంచితిమో యట్టివరుడే పడినపుడింకఁ దక్కినవారు మిగులుదురనియెట్లూహింపఁగల్గుదుము. ఓనాయనా! నాఁడు కురుసభలో శకునియాడినవి పాచికలుగావు. అవి శత్రులకు సాధనములగునట్టి తీవ్రబాణములు. అవియే వారికి జయముగూర్చుమనఁగొట్టుచున్నవి. వానిస్థితియట్టిదని విదురుఁడు తెలిపినను నీవెటుంగవైతివి. అపుడు మహాత్ముడగు విదురుఁడు మొఱవెట్టుచు నీక్షేమము నకుఁగా నెన్నియేని మంచిమాటలను చెలువఁగా నీవు వింటివా? ఆవినకుండుటయే ఘోరమగువినాశమై పరిణమించెను. ఓసుయోధనా! నీ వాతనివచనముల నవమానించుటచే నిట్టికష్టము గల్గెను. ఎవ్వఁ డాప్తులగుసహృదయుల పథ్యవచనమును దిరస్కరించి నిజమతమే మంచిదని యెంచునో, మూఢుఁ డగువాఁ డచిరకాలమున శోకింపఁదగువాఁ డగుచున్నాఁడు. ఓగాంధారిపుత్రా! సత్కులప్రసూతయై సకలధర్మములను భాటించుద్రోపది, రజస్వలయై ముట్టుకొనరాకుండుటయు దలంపక మేమెల్లఁగాంచుచుండఁగా నామె నటులు సభలోని కీడ్చితెచ్చితివిగాదే! దాని యధర్మఫలమే యిట్లు గొప్పగాఁ బరిణమించెను. పరలోకమునఁ బాపఫలమే సంభవింపనిచో నామె నింకేమి చేసియుందువోగదా! నీ వాకపటద్యూతమునఁ బాండవులనోడించి లేడిచర్మములఁ గట్టించి యరణ్యమునకు వారి నంపితివిగాదే! అయ్యో! పుత్రులువలె నెల్లపుడు వారు మెలఁగుచు ధర్మపరాయణులైయుండ నట్టివారిని, నాయట్టి నీచ బ్రాహ్మణుడుగాక వేటొకఁ డెవ్వఁడు హింసింప నెంచును. ఓయీ! నీవు శకునితోఁగూడి నాఁడాధృతరాష్ట్రనిసమ్మతివైఁ గురుసభకుఁ బాండవుల కోపమును లాగికొనివచ్చితివి. నీతెచ్చినకోపముతో దుశ్శాసనుఁడు స్నేహముచేయఁ గర్ణుడు దానిని వృద్ధి నొందించెను. మఱియు నీవును

విదురునిమాట లత్యమునేయక మఱిమఱియు దానిపరిచయ మెక్కువ చేసికొంటివి. ఓయీ! మీరెల్ల నటులు యత్నించి పరాజితులయ్యు నైంధవునివిడిచి యర్జునుఁ జుట్టుకొననేటికి? మీయెల్లరనడుమనుండఁగా వాఁడు హతుఁడగుటెట్లు? ఓకౌరవ్యా! నీవును గర్జుఁడును గృపాశ్వత్థా మలును శల్యుఁడును జీవించియుంటిరిగదా! ఆసైంధవుఁ డెట్లు మడిసెను? ఆసైంధవునిరక్షించుటకై తేజోనీధులగుమీరెల్ల యుద్ధము చేయుచుండఁగా మీనడుమనున్నయతఁడు హతుఁడగుట వింతగా నున్నదే! సైంధవుఁ డప్పార్థునకు జడిసి తన్ను రక్షించుకొనుటలో నన్నుమాత్రమే నమ్మియుండలేదే! విశేషించి నిన్నును నమ్మియున్న వాఁడు. అట్టిసైంధవుఁడు మీరక్షణమొందలేక పార్థునిపాలయినతోడనే చాజీవితస్థాన మెట్లగునో యని నాకేమియుఁ దోషదయ్యెను. ఓరాజా! నేనపుడు శీఖండితోఁగూడఁ బాంచాలురనుగొట్టక, యాధృష్టద్యుమ్నహంతకుఁ డేమిచేయునో యని చూచుచు నూరకుంటిని. దానికే పరితపించుచున్న నన్ను సీవిశ్లేల వాగ్భాణములచే నొప్పింతువు? సైంధవునిరక్షింపఁజాలక నన్ను నిందించుట మేలా? సత్యసంధుఁడై మనకుఁ గ్లేశముగలుగకుండఁ బోరాడుభీష్టుని సువర్ణధ్వజము కానరాకున్నపుడు జయముగల్గునని యెట్లూహించుచున్నాడవు? మహారథులనడుమనున్న సైంధవుఁడును జుంపఁబడియెగదా! అటులే భూరిశ్రవుఁడును హతుఁడయ్యెను. ఇఁకఁ దక్కినవారు మిగులుదురని యెట్లు తలంచుచున్నాడవు. ఓపార్థివా! కృపుఁడు జీవించియుండియు, దీర్ఘయుఁడై యాసైంధవునిమార్గమున కడ్డపడకుండుట కాతనిఁ బూజింపవలయును. ఇంద్రాదిదేవతలకును సమరమున జయింపరాక దుష్కరకర్త మొనర్చు నాభీష్టుఁడు, నీతమ్ముఁడు దుశ్శాసనుఁడు చూచుచుండఁగా హతుఁడగుట యెపుడు చూచితినో యపుడే నీకుఁ బుడమిదక్కదని తలంచితిని. ఇపుడు నాపై నీపాండవ సృంజయపాంచాలసైన్యములు దలపడుచున్నవి. ఓరాజా! ఈసమరమున సకలపాంచాలురను జంపక, యీ నాకవచము విప్పను. నీకు హితము గావించెదను. ఓరాజా! నాకొమరుఁడగు నశ్వత్థామతో నీయాహవమున సోమకులను విడువక చంపవలయునని తెలుపుము. మఱియు నహింసాదమస్త్యావర్జములను విడువక, ధర్తార్థకామకుశలుఁడై వానిని బీడింపక, మఱిమఱియు ధర్మప్రధానకార్యములనే వాఁడొనరించునట్లు

నాశాసనముగా నెఱిగింపుము. ఇంకను బ్రాహ్మణులను దక్షిణులచే దృష్టికొందింపవలెననియు, వారెంతయుఁ బూజనీయులగుట వారి కెన్నఁడును నపకార మొనర్పరాదనియు, వారగ్నిజ్వాలలఁబోలిన వారనియు నావచనముగాఁ దెలుపుము. నీవు నన్నిటులు వాగ్బాణములఁ బీడించుటచే, నే నిదె గొప్పయుద్ధమునకు నన్నుద్ధండనై శత్రునై న్యములఁ బ్రవేశించుచున్నవాఁడను. ఓసుయోధనా! నీవును సమర్థుడవగుదేని మనసై న్యమును నిలువరింపుము. కురుసృంజయులు సురభులైరేని రాత్రియందును బోరాడఁగలరు.”

ఓరాజా! ఇటు లాద్రోణుఁడు పలికి, సక్షత్రములతేజము నాది త్యుడువలె క్షత్రియతేజముల నాకర్షించుచుఁ బాండవసృంజయులపైఁ బయలువెడలె నని తెలిపి, మఱియు నాసంజయుఁ డిట్లనియె.

— శురుపాండవులు మఱియు యుద్ధ మారంభించుట ౨౭ —

ఓరాజా ! పిమ్మట మనసుయోధనుఁ డాద్రోణునివచనములచే నుత్సాహము తెచ్చికొని కోపావేశమడఁగఁ దానును యుద్ధమున బుద్ధినిడి కర్ణునితో “ఓమిత్రమా! చూచితివిగదా! కృష్ణసహాయుఁడగుపార్థుఁడు దేవతలకును భేదింపరాని యాచార్యకృతమగు పూజాహమును భేదించి, నీవును మహాత్ముఁడగు ద్రోణుఁడును విక్రమించుచుండఁగనే, మఱియు యోధులెల్లఁ గాంచుచుండఁగనే సైంధవునిఁ జంపెను. ఓరాధేయా! పుడమిఁగల యుత్తమక్షత్రియులనెల్ల నాయర్జునుఁ డొకఁడే సింగము మ్రుక్కిడి మృగములనువలె హింసించుట నీవు చూచితివిగాదే! నేనును మహాత్ముఁడగుద్రోణుఁడునుజూచుచుండఁగనే యపార్థుఁడు నాసైన్యము నల్పవశిష్టముగా నొనర్చెను. ద్రోణుఁడు నివారించుచున్నను నపార్థుఁ డాసైంధవునిఁ జంపి తనప్రతిజ్ఞ నెఱవేర్చుకొనఁగల్గునా? ఓవీరాగ్రణీ! ఆభారద్వాజుఁడు బ్రయత్నముగల్గి యంగీకరింపకుండెనేని, దుర్భేద్య మగునాపూజాహము నాయర్జునుఁ డెట్లు భేదింపగల్గును? మహాత్ముఁడగు నాద్రోణునకుఁ బార్థుఁ డెంతయును బ్రియతముఁడు. అటులగుట నతఁడు యుద్ధమొనర్పకయే పార్థునకుఁ ద్రోవయొసంగెను. ఓయీ! చూచితే? పరంతపుడగుద్రోణుఁ డాసైంధవునకుఁ దోలుత నభయమొసఁగియు, నపార్థున కెట్లు ద్వారమొసంగెనో? ఇది నాలోపమే. ఆసైంధవుఁ

డింటికీబోవుదు నన్ను పుడు వానికి సెలవొసగియుందు నేని యీజనక్షయమును గాకుండెడిది. ఆజయద్రథుడు జీవితాభిలాషియై యింటికీబోవుచు దుర్జనుడనగు నాచే నిరుద్ధుడై ద్రోణునివలన నభయమొంది నిలిచెను. మఱియు నేడు దురాత్ములగు మేమెల్లఁ గాంచుచుండఁగా భీమనేనునిచే, జిత్రసేనామలగు నాసోదరులు నశించిరి.” అని పలికెను.

అది విని యారాధేయుఁ డాసుయోధనుతో “ఓమిత్రమా! నీ వా యాచార్యుని నిందింపకుము. ఆబ్రాహ్మణుడు శక్తికిఁగదిగా యుద్ధముచేయుచునే యున్నవాడు. అతఁడు తనబలోత్సాహములకుఁ గొఱతవడనీక, ప్రాణములపై నాశవిడిచి పనిచేయకపోలేదు. శ్వేతవాహనుఁ డాతని సత్క్రమించిపోవుటలోఁ గొంచెమేని లోప మాచార్యునెడ లేదు. అప్పార్థుడు రణకుశలుఁడును, దక్షుఁడును, శూరుఁడును, యువకుఁడును, గృతాస్తుఁడును, నవక్రవిక్రముఁడు నైనవాడు. కపిధ్వజముగల్గి దివ్యాస్త్రయుక్తమై, కృష్ణపరిగృహీతాశ్వమగు రథము నధిరోహించి, యభేద్యకవచుడై, దివ్యమై వినాశరహితమగు గాండివము బూని, బాహుబలదర్పితుడై తీవ్రబాణములను వర్షించుచు, ద్రోణునెదుర్కొనుట యప్పార్థునకుఁ దగినదియే. ఆచార్యుడు ముదునలియు, శీఘ్రయానమున సామర్థ్యములేనివాడు నై యున్నవాడు. మఱియు బాహువాయామక్రియయందును నాతనికి శక్తిచాలదు. అటులగుటచే గృష్ణసారథియై యాశ్వేతవాహనుఁ డాతనిఁ గడచి వెడలెను. కావున నాద్రోణునం దిది యొకతప్పుగా నేనూహింపను. అస్త్రవేత్తయయ్య నాద్రోణున కప్పొండవు లజేయులని. తలంతును. అటులగుట నయ్యరునుఁ డాద్రోణు సత్క్రమించి వెడలిపోయెను. దైవాదిప్తమగున దెన్నఁడును వేటొకరితిగా జరుగదని తలంచెదను. ఓసుయోధనా! మేమెల్ల యథాశక్తిగాఁ బోరాడుచుండఁగనే యానైంధవుడు యుద్ధమున హతుఁడగుటఁ జూడఁగా దైవబలమే బలమనక తప్పదు. రణరంగమున నీతోఁగూడి మేమెల్ల నెంతయేని యత్నమొనర్చుచుండఁగనే మనపౌరుషమునెల్ల నడంచి, మనల నాదైవము వెనుకఁబెట్టెను గాదే? మన మొకనిమేషమేని యుపేక్షింపక, యర్జును సవమానబుద్ధితోఁగాంచి విక్రమించితిమిగాదే? దైవానుకూల్యములేనిపురుషుఁడు పనియొనర్చుటయేగాని, వాని కది ఫలింపజాలదు.

ప్రయత్నముగలమానవుడు తాను జేయవలసినపని చేయుటయేగాని, దానిఫలము దై వాయత్తమైయుండును. ఓభారతా! పాండవులు విష ప్రయోగముచే వంచించబడిరి. లాక్షగృహమున దహింపబడిరి. ద్యూతమునఁ బరాజితులైరి. రాజనీతి నాశ్రయించి యడవులకుఁ బంపబడిరి. మనము యత్నముచే నొనర్చిన యదియెల్ల దైవముచే విఫలమయ్యెను. నీవు దైవమును నిరర్థకముగా నెంచి, పౌరుషము నాశ్రయించి యుద్ధముచేయుము. నీవు ప్రయత్నించుచుండఁగనే దైవము, వారిమార్గమునఁబోవును. ఓకురూర్షహా! అపాండవులు బుద్ధిపూర్వకముగా నొనర్చినసుకృతమును లేదు. బుద్ధిహీనుడవై నీవొనర్చిన చెడుపనియును లేదు. ఎల్లవారిసుకృతదుష్కృతములకును దైవమే నిదానము. అసాధారణకర్తముగలదైవము నిర్దించుచున్నవారియెడను నైతము జాగరూకుడై యుండును. నీ సైన్యములు పెక్కులు, నీయోధు లనేకులు, పాండుపుత్రుల కటులు వేరుగదా! యుద్ధమేటులుజరుగుచున్నదో చూడుము. అల్పులగువారిచే బెక్కురగు మీరు ప్రహరించుచున్నను క్షయమునొందింపబడుచున్నవారు. కావున మీపౌరుషమును నశింపజేయుదైవమే వారిజయమునకు నిమిత్తమనవలసియున్నది.

ఓయాంబికేయా! వారిటు లాయావిధముగా మాటలాడికొనుచుండ నాసంగరమునఁ బాండవసైన్యములు గానవచ్చెను. పిదప గజరథాశ్వాదులుగలిసి గొప్పయుద్ధ మారంభమయ్యెను. ఓరాజా! ఇదియెల్ల నీదురాలోచనామూలమేగదా!” అని తెలిపి ఘటియు సంజయుఁ డిట్లనియె.

— సుయోధనుఁడు యుద్ధిష్ఠిరున కోడుట —

ఓరాజా! అపు డధికమగుగజసైన్యముతోఁగూడ నీసైనికులు పాండవసైన్యముల నతిక్రమించి నలుకెలంకులఁ బోరాడఁజొచ్చిరి. అటు లక్కురుపాంచాలురు పరస్పరము పోరుచు, బరలోకదీక్షగల్గి యమపురము వర్ధిల్లజేయువారై, శూరులును శూరులునుగలిసి, శక్తిశరతోమరాదులతోఁ గొట్టికొని, యమమందిరమునకుఁ బోవుచువచ్చిరి. పిదప రథికులతో రథికులకు రక్తస్రావఘోరమై పరస్పరము గొప్పయుద్ధ

మారంభమయ్యెను. ఓమహారాజా! మదోత్కటములగు నేన్దులును బర
స్పరముఁ జేరి, కుపితములై దంతములచేఁ బీడించుకొనసాగెను. ఆసంకుల
సమరమున రాతులు రాతులఁ గలిసి, శక్తిపరశ్వధప్రాసాదులతోఁ
గొట్టికొనుచు, గొప్పయశముగోరి యొకరినొకరు ఛేదించుకొనఁజొచ్చిరి.
అటులే వందలకొలదిపదాతులు శస్త్రములువట్టి ప్రయత్నపూర్వక
ముగా నొకరిపై నొకరు పరువులిడసాగిరి. ఓమారిషా! అక్కరుపాంచా
లురలో వారుచ్చరించు, కులగోత్రనామధేయములను వినుటఁబట్టియే
వారిని దెలిసికొనఁగల్గితిమి. మఱియు నాసమరమున యోధులు పర
స్పరము శరశక్తిపరశ్వధాదులను బఱపికొనుచు, నిర్భయులై పరలోక
గమనోత్సాహముతోఁ జరింప మొదలిడిరి. ఓరాజా! వేలకొలదిగా,
వారు విడుచుచున్న శరసమూహములు, భాస్కరుఁ డస్త్రమించుటచే
నెప్పటిచోప్పున దశదిశలను బ్రకాశింపఁజేయకుండెను. అటు లప్పొండ
వేయులు పోరాడుచుండ, సంత మనసుయోధనుఁ డానైనయ్యమును
బ్రవేశించెను. అతఁడు సైంధవవధమున కెంతయుఁ జింతాక్రాంతుఁ
డగుటఁ జూపునకు సిద్ధపడియే శత్రునైనయ్యము నటులు ప్రవేశించెను.
అటు లతఁడు వెడలి నిజరథఘోషముచేఁ బుడమి వడంకఁజేయుచు,
బాండవనైనయ్యమును దలపడ, నపుడు వారితో నాతనికి గొప్పసమ్మర్థము
జరిగెను. అంత సకలనైనయ్యములకును గొప్పముప్పు వాటిల్లనయ్యెను.
అపుడు కిరణములచే మధ్యందినమూర్తాండుఁడువలెఁ బ్రజ్వరిల్లుచు శర
జ్వాలలు గురియఁ బాండవు లాతని గాంచుటకును జాలకుండిరి.
మఱియు మహాత్ముడగు నాతనిచే హతులగుచు, బాంచాలురు పరువు
లికుచు, శత్రుజయమున నుత్సాహమువిడిచి రణరంగమునుండి తొలగ
సాగిరి. సువర్ణపుంఖములును, దీప్రాగ్రములునగు సాయకములచే నీ
సుతుఁడు పీడింపఁ బాండవనైనకులును పుడమిఁబడుచుండిరి. ఓరాజా!
అపుడు నీతనయుఁ డొనర్చినయద్భుతకృత్యము నప్పొండవులును జేసి
యుండలేదు. మత్తగజముచేఁ బద్మలతవలె నీశీమరునిచేఁ బాండవ
నైనయ్యము కలఁతనొందింపఁబడి సూర్యకిరణములచేతను, గాలిచేతను,
జలములు తఱుంగఁ గాంతిచెడినసరోవరమువలెఁ జూపఱ్ఱెను. అటులు తమ
నైనయ్యము నశించుచుంట నారసి భీముఁడు మున్నగుపాంచాబు రాతనిఁ
దలపడిరి. అంత నాసుయోధనుఁ డాభీముని బదింటను, నకులసహదేవు

లను, మూడుమూడువాడికోలలను, విరాటద్రుపదుల నాటింటను, శిఖండిని నూకింటను, భృష్టద్యుమ్నుని డెబ్బదింటను, భర్తజు నేడింటను, గైకేయులను జేదులను బెక్కునారాచములను, సాత్యకి నైదింటను, ద్రౌపదేయులను మూడుమూడిటను నొప్పించి, ఘటోత్కచుని బ్రహరించి సింహనాదమొనరించెను. మఱియు నతఁడు శతసంఖ్యాకులగుయోధులను, గజాశ్వాదులను గుపితుఁ డగుయముఁడు ప్రజలను వలె రూపుమార్పుచురాఁగా, నంత నాతనినువర్ణపృష్టమగు గొప్పధనువు నాయుధిష్ఠిరుఁడు రెండుభల్లములచే మూడుముక్కలుగా ఖండించెను. అటులు ఖండించి, తీవ్రముగా విడువఁబడిఁపదిబాణము లాతనిమేన నోనాటునేయ; నవి యాసుయోధనుమర్తములనాఁటి పుడమిఁజొచ్చెను. పిదప నాయుధిష్ఠిరుని మునావృత్తునిఁ జంపుటకై యింద్రునిఁబరివేష్ఠించిన దేవతలువలె, వారివీరులెల్లఁ బరివేష్ఠించిరి. పిదప నాయుధిష్ఠిరుఁ డొకయమోఘుమగుబాణమును బ్రయోగించెను. దానిచే వాఁడెంతయు నొచ్చి, యారథోత్తమమునఁ గూలఁబడియెను. ఓరాజేంద్రా! పిచ్చటఁ బాంచాలసైన్యములలో “రాజు హతుఁడయ్యెననేడి గొప్పధన్వనియొకటి జనించెను. అచ్చట సాయకములచప్పుడును గొప్పగా నుప్పతిల్లెను. అపు డందులకు వడిగా ద్రోణుఁ డరుదెంచి గానవచ్చెను. అంత నాసుయోధ నుఁడును బరమసంతుష్టుఁడై “నిలునిలుమని ఓలుకుచు, నాయుధిష్ఠిరునిఁ దలపడియెను. రాజును రక్షించువారై పాంచాలురు నందులకు వడిగా నేతెంచిరి. సుయోధనునిరక్షించువాఁడై ద్రోణుఁడును వారిన్ల నివారించెను. ఓమహారాజా! అటులు యుద్ధాభిలాషతోఁగలిసిన నీవారికిని బాండవులసైన్యములకును గొప్పసంగ్రామమయ్యెను.” అనితెలుప విని భృతరాష్ట్రుఁ డిట్లనియె.

—॥ ద్రోణనియుద్ధము ౨॥—

ఓసంజయా! మందుఁడును శాస్త్రవిరుద్ధవర్తనుఁడునగు నాపుత్రు నటులాడి, కుపితుఁడై తనబలమేర్పడఁ బాండవసైన్యములఁ బ్రవేశించెనుగదా! అటులు శూరుఁడై రథ మధిరోహించియున్న యాద్రోణునిఁ బాండవు లెట్లు మార్కొనఁగల్గిరి? అమృహాసంగ్రామమున నయ్యా చార్యుని దక్షిణపార్శ్వము నెవ్వరు రక్షించిరి? వామభాగమును నెవ్వరు

గాపాడిరి? వైరులను ధృడముగాఁ బ్రహరించుచున్న యాతనివెనుక మన యోధులలో నెవరుండిరి? ఆతనియెదుటను శత్రువు లేవరు? అట్టివారి నకాలసంభవమై, యత్యధికమగుచైతన్యము ముంచెనని తలంతును. ఆశత్రులు శీతకాలమున గోవులువలె నాద్రోణు నెదుటఁ గంపమొందు దురని తలంతును. ఓసంజయా! అటు లతఁ డజేయుఁడై పాంచాల నైన్యములనుజూచి రథమార్గములఁ జరించుచు, సకలపాంచాలనైని కులను దహించు, ధూమకేతువునాఁ గుపితుఁడై విక్రమించెనుగదా! అతఁ డెట్లు మరణించెను?

అది విని సంజయుఁ డాతనితో 'ఓరాజా! ఆసాయాహ్వామున నైంధ్రవునిఁజంపి, యప్పార్థుఁడు ధర్మజునిఁగలిసినపిదప, నతఁడును సాత్యకియు నాద్రోణునే దలపడిరి. పిదప యుధిష్ఠిరుఁడును భీముఁడును వేటు వేటునైనైన్యములతోఁగూడి యాద్రోణునే మార్కొనిరి. అటులే నకుల సహదేవులును నైన్యముతోఁగూడ ధృష్టద్యుమ్నుఁడును, విరాటకైక యాలును, దమతమనైన్యములతో మత్స్యియును సాభ్యులును నాతనినే యెదుర్కొనిరి. అపుడు ద్రుపదుఁడును, బాంచాలరక్షితుఁడుగుచు ద్రోణునిఁ దలపడుటయు, ద్రౌపదేయులును, ఘటోత్కచుఁడును దమ నైన్యములతోఁ బోరాడఁజొయిరి. ప్రభద్రకులనెడిపాంచాలు రాటు వేలమంది, శిఖండిని ముందుంచుకొని యాద్రోణునే తలపడిరి. అటులే మఱికొందఱు మహారథులును శూరులై భారద్వాజునితోఁ బోరాడం దొడంగ, నారాతిరి, ఘోరమై, భీమజనభయంకరమై, యోధులకును బ్రళయకారియగుట దారుణమై గజాశ్వపదాతులకు మారణకారణమై చూపఁటైను. ఘోరమగునారాతిరి, యెల్లెడల నక్కలు మున్నగునవి యెఱ్ఱనికబళములుగల మొగములతో భయంకరముగాఁ గానవచ్చెను. గుడ్లకూబ లతిభయంకరముగానటచుచు, నందును గోరవనైనైన్యములలో మఱియు దారుణముగాఁ గూయజొచ్చెను. ఓరాజేంద్రా! పిష్టుట నైనైన్యములలో భేరిశబ్దమును, మృదంగధ్వనియు, నేస్తులగర్జితమును, గుఱ్ఱములహేషారావమును, వానిడక్కలచప్పుడునుగూడి, గొప్పసంకుల ధ్వని యుప్పలిల్లెను. అపుడు ద్రోణునకు స్మంజయులతో గొప్పపోరాట మయ్యెను. లోకమునెల్లఁ జీకటు లావరించుట నించుకేనిఁ దెలియఁ బడకుండెను. అటులే సేనాధూళులును నలుగెలంకుల నావరించెను.

అంత నాసాయంసమయాంతమున గజాశ్వపదాతులరక్తములచే దడి
 సినధూళి లగపడక కర్దమముగా మాయెను. రాతిరి కొండపై నంటి
 కొనిమండుచున్న వెదురువనమునందువలె నాయోధులబాణప్రయో
 గములందుఁ జటచటాశబ్ద ముప్పతిల్లెను. మఱియు మృదంగానకవల్ల
 కీపటహధ్వనులతోడను, జీత్కారములతోడను, హేషితధ్వనులతోడను
 రణరంగమెల్ల సంకులమైయుండెను. ఓరాజా ! ఆపెనుఁజీకటిలోఁ
 దమవారును బెఱవారు ననెడి భేదము తెలియకుండుట నంతయు
 నున్నతమైనట్లు గానవచ్చెను. పిదప నందు వెడలినపరాగము రక్త
 ముచే దడియుటను, సువర్ణభూషణకవచాదులకాంతులచేతను, జీక
 టులు దోలఁగుచుండెను. ఆరాతిరి భారతనైన్యము మణిసువర్ణ
 భూషణభూషితమై యుండుటను, నక్షత్రములతోఁగూడినయాకాశము
 వలె గానవచ్చెను. శక్తిగదాఖడ్గములపట్టసాదులు నక్కలరొదలయు, నేస్తుల
 బృంహితధ్వనులయు, సింహనాదములయు సంకులారావము మేను
 లకు గగురుపాటొదవించునదై గొప్పగా నుప్పతిల్లెను. ఎల్ల దెసలను
 బిడుగులువడునట్లుండెను. ఓరాజా ! ఆరాతిరి భారతనైన్యము కుండ
 లాంగదాదిభూషణకాంతులచేతను, శస్త్రముల తళతళలచేతను గాన
 వచ్చుచుండెను. మఱియు నందు రథములు, నేస్తులును సువర్ణభూషిత
 ములై యారాత్రి మెఱుపులతోఁగూడినమేఘములునాఁ జూపట్టుచుం
 డెను. శక్తిగదాఖడ్గములపట్టసాదులు పరస్పరసంఘర్షముచే నగ్నులు
 వలె మెఱయుచుఁ గానవచ్చెను. సుయోధనుఁ డనెడిపురోహితమును,
 రథసమూహము లనెడిమేఘములును, వాద్యఘోషము లనెడిగర్జనము
 లును, జాపము లనెడిమెఱుపులునుగలిగి, ద్రోణపాండవు లనెడిపృథ్వీ
 డును, శక్తిగదాదు లనెడిపిడుగులును, శస్త్రాస్త్రము లనెడిగాలియుగల్గి,
 శీతోష్ణసంకులమునై, ఘోరమై, యాశ్చర్యజనకమైన యాసేనానదిని
 బ్రవేశించి యుద్ధాభిలాషులై మహారావహూరితమగు నాఘోరరాత్రి
 ముఖమున భీరులకు భయమును శూరులకు హర్షమును గల్గించుచు
 దారుణమై యుద్ధమారంభమగుడుఁ, గుపితులై పాండవసృంజయు
 లాద్రోణునిఁ దలపడిరి. అపు డాద్రోణుడు తనయెదుటఁబడినవారి నెల్లఁ
 బరాజుఘటించెను, గొందఱి యమమందిరము నొందింపసాగెను.
 ఓరాజా ! అనిశారంభమున ద్రోణుఁ డొక్కడే వెక్కునారాచములచే

వేలకొలదియేనులను, బదివేలకెక్కువగా రథములను, బదిలక్షలపదాతులను, గోటిగుఱ్ఱములను హతమొనర్చెను.” అని తెలుప విని ధృతరాష్ట్రుడు మఱియు నిట్లనియె.

— ఓమునిపరాక్రమము —

ఓసంజయా! అమానతేజః డగుభారద్వాజః డటులు కుపితుడై యాస్థంజయనై న్యమును దలపడ, నపుడు మీరేమని తలంచితిరి? నాపుత్రు నటులు దూఱనాడి యతఁడు నై న్యమువైఁ దలపడఁ బార్థుఁ డేమితలంచెను? నైంధవుడును వీరుఁ డగుభూరిశ్రవుఁడును హతులగుటను మహాతేజఁడై యజేయుఁ డగుభారద్వాజుఁడు పాంచాలురపై మార్కొనఁగా, నందఱును నేమనికొనిరి? దుర్యోధనుఁడు తత్కాలమునకుఁ గర్తవ్యమెట్టిదని తలంచెను? వీరుఁ డగునావిపుఁ నెవ్వరను సరించిరి? అతఁడు యుద్ధముచేయుచుండఁగా నాతనివెనుక నున్నవారెవరు? అతఁడు వైదులను బ్రహరించుచుండఁగా ముందునిలిచి యుద్ధము చేసినవారెవరు? పాండవులపు డాభారద్వాజుని శరప్రహారములకు నొచ్చియుందురని తలంతును. ఓయీ! చలికాలమున గోవులువలె వారాద్రోణునికడ వడంకకుందురా? అట్టిమహాశ్రుఁడు పాంచాలురఁ దలపడియు నెట్లు మరణించెను? అటు లారాత్రి నై న్యములును మహా రథులును బరస్పరముఁ గలయ, సామాన్యులునష్టమునొందుచుండఁగా, మనవారిలో నెవ్వరందు నిలిచియుండిరి? ఓసంజయా! మనవారివీరులు హతులైరనియు, నోడిరనియు, మూర్ఛవడిరనియు, విరథులైరనియునే తెలుపుచున్న వాఁడవుగదా! అటులు పాండవులచేఁ గలతనొంది వికలచిత్తులై మూర్ఛలుమునుఁగుచున్నపుడు మనవా రేమని తలంచిరి? ఉదగులై ప్రహృష్టులగుపాండవులవిధమును దుగ్ధితులై వికలచిత్తులగుచు, జడిసియున్న మనవారివిధమును దెలుపుము? ఓసూతా! స్థిరచిత్తులై పోరాడుపార్థులయు, గౌరవులయు భేద మారాత్రి యెట్లు యెఱుకపడెను?

అది విని సంజయుఁ డాతనితో “ఓరాజా! ఆరాత్రియుద్ధ మటులు దారుణమై యారంభమగుడుఁ బాండవు లాసోమకులతోఁగూడి ద్రోణునిఁ దలపడిరి. పిదప నయ్యాచార్యుఁడు కైకయులను, భృష్టద్యుమ్ను

పుత్రులను వడిగలబాణములచే జేతలోకమునకుఁ బంపించెను. ఓరాజా!
 ఇంతయేల ! మహారథులగు నెవ్వరెవ్వ రాయాచార్యునెదుటఁ బడు *
 చుండిరో వారినెల్ల నతఁడు పితృలోకమునకుఁ బంపుచువచ్చెను. అపు
 డటులు తమనైన న్యమును బీడించుచున్నవీరుడగు నాభారద్వాజునిపైఁ
 గుపితుడై ప్రతాపశాలియగు శివి, యాతనిఁ దలపడ, నాద్రోణుఁ
 డాతనిఁ బది తీవ్రనారాచములచే నొప్పించెను. అంత నాశివియు ముప్పది
 గ్రద్దతొక్కలబాణములచే నాతనిఁ బ్రతిప్రహారమొనర్చి నగుచు
 నొక్కభల్లముచే నాతనిసారథిని గూలనేయ, ద్రోణుఁడు వానిగుఱ్ఱము
 లను సారథిని గొట్టి, పిదప శిరస్త్రాణముతోఁగూడ వానితలను శరీరము
 నుండి తప్పించెను. పిదప సుయోధనుఁ డాద్రోణునకు వేటొకసారథిని
 నియోగింప, వానిచేఁ బరిగృహీతాశ్వుడై యతఁడు మరల వైరులపైఁ
 దలపడియెను. పిదపఁ గాలింగునికొమరుఁడు మున్ను తనతండ్రిని భీముఁడు
 చంపె ననెడికోపముచేఁ దననైన న్యములతోఁగూడి యావృకోదరుని
 మార్కొని, యాతని నైదుబాణములచే నొప్పించి, మఱియు నేడు
 సాయకములచేఁ బ్రహరించుటయెగాక, మఱియు నాభీముసారథిని
 మూఁడిటను ధ్వజము నొకబాణముచేతను బ్రహరించెను. అటులు
 కుపితుడై యున్న యాకాలింగునితనయునిపైఁ బవనతనయుఁ డెంతయుఁ
 గినిసి, వానిరథముపై కుఱికి యొకపిడికిటిపోటుచేఁ గొట్టఁగా వాఁడు
 తనయెమ్మక లొక్కొకటి వేటువేటుగా జాఱి నేలఁగూలెను. అందులకుఁ
 గర్జుఁడును గర్జ పుత్రులును గుపితులై విషసర్పతుల్యములగు నారాచ
 ములచే నాభీముని నొప్పించిరి. పిమ్మట నావృకోదరుఁడు శత్రురథమును
 విడిచి ధ్రువుఁ డనెడివానిపైఁ దలపడి, యొకపిడికిటిపోటుచే నొప్పించి,
 పుడమిఁబడఁద్రోసి, మహాబలుఁడై జయరాతునిరథముపై కుఱికి సింహ
 నాదమొనర్చుచు, నెడమచేతితో వాని నాకర్షించి బొబ్బలువెట్టుచుఁ
 గర్జనియెదుటనే వాని నొకతలప్రహారముచే నశింపఁజేసెను. అప్పు
 డప్పొండపునిపై గర్జుఁ డొకకాంచనశక్తిని బ్రయోగింప, నతఁడు
 నగుచు, దానినిబట్టి మరల నారాధేయునిపై దానిని బ్రయోగింప,
 శకుని యొకబాణముచే దానిని ఖండించెను. ఓరాజా! ఇటులు మహా
 ద్భుతకృత్య మొనరించి, యాభీముఁ డెప్పటిచొప్పునఁ దనరథమధిష్ఠించి
 నీనైన న్యముపైఁ దలపడఁ, గుపితుడగుయమునిఁబోలియున్న యాభీముని

నీతనయుడు నివారించెను. అపుడు మహారథులెల్లరును నాతని శరవర్షమున ముంచిరి. పిమ్మట భీముడు నగుచు దుర్మదుని సారథిని గుట్టములను గొట్టి చంపగా, వాడు దుష్కర్మనిరథముపైకి దుమికి, వారిరువురును నేకరథారూఢులై యాసంగ్రామమధ్యమమున నున్న యాభీమునిఁ దలపడిరి. వారపుడు తారకాసురునిఁదలపడిన మిత్రవరుణులువలె జూపట్టిరి. ఓరాజా! నీపుత్రులగు దుర్మదదుష్కర్మలీరువురును గలిసి యాభీముని నొప్పింప, నతఁడు కర్ణదురోన్మథనాశ్వత్థామలును, గృపసోమదత్తబాహ్లికులును గాంచుచుండఁగ నే యాదుర్మదదుష్కర్మలరథము నొకపాదప్రహారముచే భగ్నమొనర్చి, పిదప శూరులగువారిరువుర నొకపిడికటిపోటుచే హతులనొనర్చి సింహనాదమొనరించెను. పిదప మనసైన్యమున హాహాకారములు జనింప, యోధులెల్ల భీమునిఁ గాంచి ఆహా! వీడు భీమరూపముతోవచ్చిన రుద్రుడుగాని వేఱొండుగాదు. అని పలుకుచుఁ బరువులువెట్టుచు, నొకరినొకరుగలియక నిశ్చేతనులై గుట్టములను వడిగా నడిపించుచు జెల్లాచెదరై పోయిరి. అనిశాముఖమున నటు లానై న్యమునెల్లఁబీడింప, నాభీముని రథికులెల్ల మెచ్చుకొనిరి. పిమ్మట నతఁ డాయుధిష్ఠిరునకు మెప్పుపుట్టించెను. అందుల కాయుధిష్ఠిరుఁడును, నకులసహదేవులును, విరాటద్రుపదకైకయులును బరమానందభరితులై, యంధకునిఁజంపిన హరుని సురలువలె సన్నుతించిరి. పిదప నీతనయులు కుపితులై మహాత్ముడగుద్రోణునితోఁగూడి యుద్ధాభిలాషులై యెంతయు నాతనిఁ జూట్టికొనిరి. పిమ్మట జీకటు లనెడిమేఘములచే నావృతమై వెఱపుగొలుపు నారాతిరి, నక్కలకును గ్రద్దలకును మోద మావహిల్లునట్లుగా మహాత్ములగుకురుపాండవుల కపుడు దారుణమగుగొప్పయుద్ధము జరిగెను” అని తెలిపి సంజయుఁడు మఱియు నిట్లనియె.

— ౨౭ అశ్వత్థామయుద్ధము. ౨౭ —

“ఓయాంబికేయా! సాత్యకిచే బ్రాయోపవిష్టుడైన తనసుతుఁడటులు హతుడగుడు భూరిశ్రవుని జనకుడగునాసోమదత్తుఁ డెంతయుఁ గుపితుడై, యాసాత్యకితో ‘ఓయీ! మహాత్ములగుదేవతలు శత్రుధర్మమును గనిపెట్టిరిగదా! ఓసాత్యతా! ధానిని నీవు పరిత్యజించి

యీదన్యుధర్మ మెట్టు లవలంబించితివి? రణరంగమునఁ బరాజ్ఞుఁడైన
వానిని, దీనుఁడైనవానిని, శస్త్రమువిడిచినవానిని, యుద్ధమువలదని
యాచించువానిని, క్షత్రియధర్మసక్తుడగు ప్రాజ్ఞుఁ డెవ్వఁడు ప్రహరిం
చును? ఓసాత్వతా! వృష్ణీవంశమువారిలో నీవును బ్రద్యుమ్నుఁడును
మాత్రమ మహారథులును ముఖ్యులునై యున్నవారుగదా! అట్టి నీవు
పార్థునిచే బాహువుదెగఁబ్రాయోపవిష్టుఁడై మరణింపనున్న యాభూరిశ్ర
వునిఁ గ్రూరుడవై యెట్లు ప్రహరించితివి? ఓమూఢా! ఇదె విక్రమించి
నాబాణముచే నీతలఁ దెగనేయుదును. అట్టి నీదుష్కృత్యమునకుఁ
దగుఫల మనుభవించువు. ఓసాత్వతా! పార్థుఁడు నిన్ను రక్షింపకుండు
నేని, వీరుడనని గర్వించునట్టి నిన్ను నీసోదరపుత్రాదులతోఁగూడ
నీరాతిరి గడవకుండఁ జంపుదునని, నాపుత్రులపై ని నాయాగాదిసుక్య
తముపై ని నొట్టుపెట్టుకొనుచున్నాడను. అటులు చంపలేకుండునేని,
ఘోరనరకమునఁ బడువాడను.' అని పలుకుచు, గుపితుఁడై మహా
బలుడగుచు శంఖమును బూరించి, సింహనాదమొనరించెను. పిమ్మట
సింహదం ఘ్రుఁడును, గమలపత్రాక్షుఁడును, మహాబలుఁడునగు నాసాత్యకి
మిగులఁ గోపమడర నాసోమదత్తునితో 'ఓకారవేయా! నీతోఁగాని,
యింకెవ్వరితోఁగాని యుద్ధముచేయు నాకు భయమనునది యిండు
కేని లేదునుమీ! నీవు సకలసైన్యముచే రక్షితుఁడవగుచు యుద్ధము
చేయవచ్చును. అయినను నీవిషయమున నాకేమియు శ్రమగలుగ
నేరదు. నామితమునఁగాని, సజ్జనులమితమునఁగాని యుద్ధమున, నిస్సార
వచనములతోఁ బ్రయోజనములేదు. క్షత్రియధర్మమందున్న నన్ను
నీవిట్లు వెఱపింప వీలువడదు. ఓరాజా! నీకు నాతో యుద్ధముచేయు
నుత్సాహముగలదేని, నిష్కరుణముగాఁ దీవ్రబాణములచే నన్నుఁ
బ్రహరింపుము. నిన్ను నేఁ బ్రహరించుచున్నాడను. ఓసోమదత్తా!
మహారథుడగునీతనయుఁడు నాచే జంపఁబడియెను. అటులే శల్యుఁడును,
వృషసేనుఁడును బీడింపఁబడిరి. ఇపుడు నిన్నును సపుత్రసభాంధవముగా
వధించెదను. నీవు కౌరవుడవై మహాబలుడవై లేని రణమునఁ గదలక
నిలిచియుండుము. దానము, దమము, శౌచము, అహింస; బిడియము,
దైర్యము, శాంతియు నాయుధిష్ఠిరు నెల్లపుడును విడువకుండునవి.
మృదంగకేతుఁడగు నాతనితేజముచే మున్నీవు హతుఁడవై తివిగాడే! నీ

ఏసంగ్రామమునఁ గర్ణసౌబలాదులతో వినాశమొందనున్నాడవు. ఈ యుద్ధమునఁ గుపితుడనై నీపుత్రులతోఁగూడ నిన్ను జంపుదునని, నాయిత్రాపూర్తమువైని శ్రీకృష్ణభగవానునిచరణములపైని నొట్టుపెట్టుకొనుచున్నాడను. నీవు యుద్ధమువిడిచి తొలఁగుదువేని నాచే విడువఁబడుదువు,' అని యిట్లు పలికెను.

ఓరాజా! నారిరువురు నిట్లు పరస్పరము సంభాషించుకొని కోపముచేఁ గన్నులెఱ్ఱవాఱ, యుద్ధారంభ మొనరించి, శరవర్షము గురిసికొనఁదొడంగిరి. పిదప సుయోధనుఁడు, రథసహస్రముతోడను, బదివేల గజాశ్వములతోడను, సోమదత్తునకు సహాయుడై చుట్టికొనియుండెను. ఓరాజా! నీకు స్యాలుడగు శకునియుఁ గుపితుడై శస్త్రాస్త్రములఁబూని యింద్రవిక్రములగుభ్రాతృపుత్రపాత్రులు తనతోడరా, లక్షగుఱ్ఱములతో నాసోమదత్తునకు సహాయుడై, యాతనిఁ బరివేష్టించియుండెను. అటులు సురక్షితుడై యతఁ డాసాత్యకిని శరవర్షముచేఁ గప్పఁగాఁజూచి, ధృష్టద్యుమ్నుఁడు కోపమడరఁ దననై న్యముతో నందులకు వెడలెను. ఓరాజా! అపు డాయరునై న్యములును బరస్పరముఁ బ్రహరించుకొనుచుండఁ, బెచుగాలిచేఁ గలఁతనొందినసముద్రములఘోషము ననుకరించుచప్పు డుప్పలిల్లెను. అంత నాసోమదత్తుఁ డాసాత్యకిని దొప్పిది బాణములచే నొప్పించి, నతఁడు నాసోమదత్తునిఁ దొప్పిదిబాణములచేఁ బ్రతిప్రహారమొనర్చెను. బలవంతుడగు నాసాత్యకి ప్రహారముచే నొచ్చి, యాసోమదత్తుఁడు రథమధ్యమునఁ గూలంబడ, గతచేతనుడగు నాతని నారణరంగమునుండి వానిసారథి తొలఁగించుకొనిపోయెను. సాత్యకి శరపీడితుడై మూర్ఛవడినయాతనిఁ గాంచి, ద్రోణుఁ డాసాత్యకిని హింసించువాడై వెడలఁగా, నపుడు యుధిష్ఠిరుఁడు మున్నగు యోధు లాసాత్యకిని రక్షించువారై పరివేష్టించియుండిరి. పిమ్మట, ద్రైలోక్యజయాభిలాషచే మును దేవతలతో బలికి జరిగినయుద్ధమువలె నాద్రోణునకుఁ బాండవులతో దారుణయుద్ధ మారంభమయ్యెను. పిదప నాభారద్వాజుఁడు సాయకసహస్రములచేఁ బాండవనై న్యమును గప్పుచు యుధిష్ఠిరుని నొప్పించి, సాత్యకిని బదిబాణములను, ధృష్టద్యుమ్ను నిరువదింటను, భీమునిఁ బదింటను, నకులు నైదింటను, సహదేవు నెనిమిదింటను, శిఖండిని నూటింటను, ద్రౌపదేయుల నేవురనై దేసి

బాణములను, విరాటు నెనిమిదిటను, ద్రుపదునిఁ బదింటను, యుధామన్యుని మూడింటను, నుత్తమాజు నాటింటనుగొట్టి, యింకనుగల సైనికులను బీడించి మఱియు ధర్మజునిఁ దలపడియెను. ఓరాజా! అప్పాండవసైన్యములు లాద్రోణునిచే హతులగుచు, జడిసి యార్తనాదములునేయుచు, నలుగెలంకులకుఁ బరువులిడిపోయిరి. అటులు తనసైన్యము చెదరుటను గాంచి యప్పార్థుఁడు, కొంచెము కోపము తెచ్చికొని, యాద్రోణునిఁ దలపడుటయు మరల నాయుధిష్ఠిరునిసైన్యములు వెఱపుడిగి యుద్ధమునకు మరలెను. మరల ద్రోణునితోఁ బాండవులకు యుద్ధ మారంభమయ్యెను. ద్రోణుఁడు, నీపుత్రులు తనకు సహాయులుగా దూదిపోక నంటికొన్నయగ్నివలెఁ బాండవసైన్యమును బీడింపందొడంగి, తపించునాదిత్యుని మండుచున్నయగ్నినిబోలి యెంతయు శరాగ్నిజ్వాలలను గురియుచు, గిరగిర ధనువు ద్రిప్పుచు, భాస్కరుఁడు నావైరులను దపింపఁజేయుచు నివారించుచుండెను. ఓరాజా! ఆద్రోణున కెదురుగా నెవ్వఁడెవ్వఁడు నిలిచియుండెనో వానినెల్ల యాతని శరము పడఁద్రోసి పుడమిఁజొచ్చుచుండెను. మహాత్ముఁడగు నాద్రోణుఁ డటులు పీడింప, నర్జునుఁడు చూచుచుండఁగ నే మరల నప్పాండవసైన్యము జడిసి చెదరుటయు, నపు డర్జునుఁ డవ్వాసుదేవునితో 'గోవిందా! మన రథము ద్రోణునిపైకిఁ బోనిమ్ము' అని పలుక విని రజత, గోక్షీర, కుందేందు ధవళములగునశ్వములను వడిగా నాతఁ డాద్రోణునిరథము పైకిఁబఱప, దాని నారసి భీముఁడును, నప్పార్థునకుఁ దోడుసూపువాఁడై తనసారథితో 'ఓవిశోకా! మనరథ మాద్రోణునిసైన్యముపైకి నడిపింపు మన, వాఁడును నర్జునునివెనుక నుండునట్లుగా వడిగా నడిపెను. ఆద్రోణు సైన్యము పై కటులు సన్నద్ధులై వెడలిన సోదరులగుభీమార్జునుల నారసి, పాంచాల, చేది, మాతస్య, స్పంజయ, కారూళ, కోసలసైన్యములును, మహారథులగు కైకయులసైన్యములును, వారి ననుసరించి వెడలెను. ఓరాజా! పిమ్మట నప్పార్థుఁడు సైన్యమునకు దక్షిణముగను, భీముఁ డుత్తరముగను నిలిచి, గొప్పరథసమూహములతోఁగూడి మన వారిని బీడింప, నపుడు ఘోరమగుసంగ్రామ మారంభమై గగురుపాటొదవించెను. పురుషవ్యాఘ్రులగు నాభీమార్జునులనుజూచి, సాత్యకియు ధృష్టద్యుమ్నుఁడును వెడలిరి. ఓరాజా! అపుడు పెనుగాలిచేఁగదలిన

సాగరములచప్పుడును బోలినచప్పు డుప్పతిల్లఁ, బరస్పరముఁ బ్రహరించు
 కొనుచుండ, భూరిశ్రవునిఁ జంపె ననుకోపముచే నశ్వత్థామ సాత్యకిని
 దలపడఁబోవుచుండఁ జూచి, మహాబలుఁడగు ఘటోత్కచుఁడు మహాఘో
 రరూపమై యెల్లుబంటిచ ర్థముతోఁ గప్పంబడియున్న యుక్కురథ మెక్కి
 యాద్రోణపుత్రు నెదుర్కొనియెను. వానిరథము మిక్కిలి విశాలమై,
 యందందు యంత్రములు వెలయ నేన్దులును, గుఱ్ఱములునుగాక యేన్దుల
 వంటివాహనములచేఁ బూన్పఁబడి చాపబడినతెక్కలును బాదములును
 గల్గి, కూయుచున్న గ్రద్దచిహ్నముగలధ్వజము వెఱపుగొలుప, నందుఁ
 బ్రేవులతోరణములచే నలంకరింపఁబడిన రక్తపూరితపతాక మలరు
 చుండ, నెన్దిదిచక్రములుగల్గి యొప్పుచుండెను. మఱియు నాఘటోత్క
 చుఁడు, శూలముద్గరాద్యాయుధ ధారులై వృక్షములను బాషాణము
 లను బట్టికొనియున్ననై నికు లొకయత్నోపిశియై తోడ్పడ, గొప్పవిల్లు
 పట్టి వచ్చుచుండుటనుజూచి దండహస్తుడైన ప్రశయకాలయముఁడునాఁ
 జూపట్టు, నాతనియాకారమునకు మనయోధులు వెఱవసాగిరి. ఓరాజా!
 గొప్పదొడలును, శంకుకర్ణములునుగల్గి, కోఱలచే భయంకరమగు
 మొగమును, నూర్ధ్వకేశమును, దీప్తవదనమును, గుహనుబోలినకంఠ
 ద్వారమును, సకలభూతములకును వెఱపుగొలుప, వైరివిఱోభకారుఁడై
 వచ్చుచున్నయాఘటోత్కచు నారసి, మనవారిని నై న్యము జడిసి, గాలిచే
 గలతనొంది సుడులువెలయ నూర్ధ్వతరంగమైన గంగానదివలె నల్లకల్లో
 లమై యుండెను. ఆపుడు ఘటోత్కచుఁ డొనరించినసింహనాదముచే
 నేన్దులెల్ల వెఱచి, మూత్రములువిడువ మనయోధులెల్లఁ బీడితులుగాఁ
 జొచ్చిరి. అంత నెల్లెడలఁ బాషాణవర్షముగురియ నారంభమయ్యెను.
 అయ్యది నిశాముఖమగుట సధికబలులగుచున్న యారాక్షసులు, శక్తి
 తోమరములను, నినుపచక్రములను, శూలములను, బట్టసములను, శత
 ఘ్నులను వర్షింప మొదలిడిరి. ఆభయంకరయుద్ధమును గాంచి, నీపుత్రు
 లును గర్జుండును బీడితులై చెదరిపోయిరి. ఆపుడు బలశాలిననెడి యభి
 మానముగలయశ్వత్థామ యొక్కఁడుమాత్రమ చలంపకుండుటయెగాక,
 యాఘటోత్కచునిచేఁ గన్పింపఁబడినమాయను దొలగించెను. అందులఁ
 కాఘటోత్కచుఁడు కుపితుఁడై యాద్రోణకుమారుపై ఘోరనారాచ
 ములుపనుప, నవి యాతనిమేన నాఁటి కడువడిగాఁ బుట్టలొఁజొచ్చు

పాములునా వెడలి, రక్తసిక్తములై పుడమిజొచ్చెను. అంత నాయశ్వత్థామయుఁ గోపమడర లఘుహస్తుడై నిజప్రతాపమేర్పడ నాఘటోత్కచునిఁ బదిబాణములచే భేదింప నాతఁడును నొచ్చి, వేయంచులుగల యొకచక్రమును బట్టికొని కొనలందుఁ జూరకత్తులుగల్గి, మణివజ్రవిభూషితమై, బాలాదిత్యుఁడనాఁడగు నద్దాని నాయశ్వత్థామను జంపు నభిలాషతోఁ బ్రయోగించెను. అయ్యది భాగ్యరహితునిసంకల్పమువలె నాయశ్వత్థామ శరప్రహారమున హతమై పుడమిబడియెను. పిదప నాఘటోత్కచుఁడు తనచక్ర మటులు భగ్నమగుట నారసి, శరపరంపరలచే రాహువు భాస్కరునివలె నాద్రోణతనయు నాచ్ఛాదించెను. అంత నాఘటోత్కచునితనయుఁడు, కాటుకకొండనాఁడగు మేనిచాయతోఁ బెనుగాలిని బర్వతమువలె నాద్రోణపుత్రు నడ్డుకొని భీమపాత్రుడై, శూరుఁడగు నాయంజనపర్వుఁడు సాయకములుగురియ, నాతఁడు వారి ధారలచే మేరువువలె వానిచేఁ గప్పబడి కుపితుడై హరిహరతుల్య విక్రముఁడగుచు నొకబాణముచే నాయంజనపర్వు ధనువు దునిమి రెండుబాణములచే రథమును సారథినిగొట్టి, మూఁడుబాణములచేఁ ద్రివేణుకమును బ్రహరించి, నాల్గిటిచే నాల్గుగుఱ్ఱములనుగొట్టి, యొకకోలచే ధ్వజము ఖండించి, విరఘుడై యంజనపర్వుఁడు కత్తి నెత్తుచుండ, దాని నొకతీవ్రబాణముచే రెండుఖండములుగావించెను. ఓరాజా! అటులే ఘటియు వాఁడు వైవఘానినగదనునై త మాయశ్వత్థామ ఖండించివై చెను. అంత నాయంజనపర్వుఁ డంతరిక్షమున కెగిరి వర్ష కాల మేఘమువలె గర్జించుచు, నాకసమునుండి వృక్షముల నాతనిపై వర్షించుచుండ, మాయారూపియైన యారక్కను నాద్రోణి భాస్కరుఁడు నిజకరణములచే మేఘమునువలె బాణములచేఁ బీడించెను. పిదప నారాక్షసుఁడును, మరల సువర్ణ భూషితమగు తనరథమువైకి డిగి, యంజనాద్రివలె నున్నతుడై, యినుపకవచముతో వెలయుచుండ, నాద్రోణ పుత్రుఁ డాయంజనపర్వుని మహేశ్వరుఁ డంధకాసురునివలె నొప్పించి చంపెను. పిదప నాయశ్వత్థామచే నటులు హతుడైన తనతనయునిఁ జూచి కుపితుడై యాద్రోణికడ కేగి, పాండవసైన్యమును బ్రజ్వలించి నయగ్నివలె దహించుచున్న యాతనిఁజూచి 'ఓద్రోణపుత్రా! నిలు నిలుము. నాయెదుట నీవు జీవించిపోజాలవు. క్రౌంచమును గుమార

స్వామివలె నిదె నిన్నుఁ జీల్చి చెండాడుచున్నవాడను' అనిపలుక విసి, యతఁ డాఘటోత్కచునితో 'వత్సా! భీమపుత్రా! పొమ్ము. నీ వితరులతోఁ బోరాడుము. ఓయీ! ఆకుయ్యడగుతంద్రాని బుత్తుఁడు బాధింపరాదుగదా! నీయందు నాకించుకేనిఁ గోపముగలుగదు. కోప పరవశుఁడైనవాఁడు తన్నునైతముఁ జంపికొనునుగదా! పుత్తుఁడని విడుచునా? కావున నీజీవనముఁ గాపాడికొమ్ము' అని పలికెను.

ఓయాంబికేయా! ఆద్రోణపుత్రునివచనములు విని ఘటోత్కచుఁడు కోపముచేఁ గన్ను లెఱ్ఱవాఱి, నాతనితో 'ఓద్రోణతనయా! సామాన్యువలె నేను యుద్ధమునకు వెఱచువాడనుగాను. నన్నిటులు మాటలచే భయపెట్టుట నీకుఁ దగదు. గొప్పదగుకురువంశమునఁ బాండవులలో భీమునకు జనించినవాడను. యుద్ధమున మరలను బలముచే రావణతుల్యుఁడనైన రాక్షసాధిపతిని. కావున నీవు మరలిపోక నిలువుము. రణరంగమున యుద్ధశ్రద్ధ నీకు నేనభ్యసింపఁజేసెదను' అని పలుకుచుఁ గ్రోధతామ్రాక్షుఁడై మహాబలుఁడగు నారాక్షసుఁ డాద్రోణతనయుని, గజేంద్రమును సింహమువలె మార్కొని, వాని రథచక్రాక్షములు ముద్దునంతటిశరవర్షమును గురియ, నాద్రోణపుత్రుఁడు వానిశరములను మార్గమధ్యమున నే ఖండించెను. పిదప నంతరిక్షమున వారిసాయకములకు వేటోకసంగ్రామము జరిగినట్లయ్యెను. ఓరాజా! అపుడు వారిరువురయన్త్రసంఘాతమున జనించినమిడుఁగుఱులతో నా నిశాముఖమున నాకసము మెఱుఁగుడుఁబుర్వులతోవలెఁ జూపట్టెను. రణమానియగుద్రాణిచే నటులు తనమాయ నిహతమగుటఁ గాంచి, మఱియు నాఘటోత్కచుఁ డంతర్విత్తుఁడై మాయనుగల్పించి యందోక పర్వతమును సృజించెను. అయ్యది యున్నతములగు శిఖరములతోడను, గహనములగువృక్షములతోడను, శూలప్రాసముసలజలప్రవాహముల తోడనుగూడి, యంజనాద్రినాఁ జూపట్టుటయు, నాద్రాణి దాని నారసి చలింపక నగుచు వజ్రాస్త్రమును బ్రయోగింప, దానిచే నా పర్వతము తొలగి వడిగా నశించెను. పిమ్మట నాభీమనుతుఁ డింద్రాయుధముతోఁ గూడిన నల్లనిమేఘమై, పాషాణవర్షముచే నాయశ్వత్థామను గప్పెను. అపు డత్రువేత్తయగు నతఁడు వాయువ్యాస్త్రమును సంధించి, యటులు వెడలిన యానీలమేఘమును, జెదరఁజేసి, మఱియు సాయక

పరంపరలచే నలుదెసలఁ గప్పఁచు, రథసహస్రము నతఁడు ప్రహరించెను. మఱియు నాఘటోత్కచుఁడు రథముతో వెడలెను. సింహ శార్దూల మత్తగజతుల్యులగు రాక్షసు లనేకు లాతని నావరించియుండిరి. కొందఱేన్దులను గుఱ్ఱములను రథముల నెక్కి వెడలిరి. మఱికొందఱు వికృత ముఖశిరగఁకంఠములతో నాతని వెంబడించియుండిరి. నానాశస్త్రధాతులై, కవచాదివిభూషితులై, యింద్రపౌలస్త్యవిక్రములగు నారక్కసులతోఁ గూడి యటులు వచ్చుచున్నయాఘటోత్కచునిఁ గాంచి, సుయోధనుఁడు విషాదపడుచుండ, నాతనితో నాద్రోణపుత్రుఁడు 'ఓరాజా! నీవు భయ పడక నిలువుము. సంభ్రమింపకుము. వీరులతోఁగూడియున్న సోదరులగు పాండవుల నిదె చంపెదను. నీకుఁ బరాజయముగలుగదు. నిజముగాఁ బ్రతిజ్ఞ చేసి చెప్పఁచున్నాఁడను. నీనై న్యమును నిలువరింపుము.' అని తెలిపెను. అది విని సుయోధనుఁ డాతనితో "ఓగురుపుత్రా! నీగొప్ప ధైర్య మట్టిదియే! ఇంద్రదృష్టమేమియు లేదు, మఱియు మాయెడ నీకట్టి భక్తియును గలదు.' అని బదులుదెల్పెను.

ఓయంబికానుదనా! నీతనయుఁ డాయశ్వత్థామతో నిట్లుపలికి శకునిం జూచి 'ఓమామా! నీవు లక్ష్మరథములతోడను, నలువది వేపురురథి కులతోడను నప్పార్థునిపైకివెడలుము. కర్ణ, వృషసేన, కృప, నీలులును, నుదీచ్యులును, గృతవర్ముడును, బురుమిత్రపుత్రులును, దుశ్శాసనుఁడును, నికుంభుఁడును, గుండభేదియు, బురంజను, దృఢరథ, పతాకి, హేమపుంజకులును, శల్యాదుణింద్రసేన, సంజయవిజయజయసేనులును, గమలాక్షపరక్రాధిజయధర్మసుదర్శనులును, నీకుఁ దోడుసూపువారై వత్తురు. మఱియు నాఱయుతముల సంఖ్యగలపదాతులునువత్తురు. ఓమామా! నీ వాభీముని నకులసహదేవులను యుధిష్ఠిరునిఁ జంపుము. అసురుల నింద్రుఁడువలెఁ నీవు వారిని జయింతువని యాశించియున్న వాఁడను. ద్రోణబాణములచే నెంతయు నొచ్చియున్న మేనులుగల యప్పాండవుల నాకుమారస్వామి రక్కసులనువలె వధించిరమ్ము.' అని తెలుపఁగా విని యతఁడు నీపుత్రులను సంతసింపఁజేయువాఁడై పాండవులదహింతు ననుచు వెడలెను. పిదప మరల నాయశ్వత్థామ ఘటోత్కచులకు యుద్ధమారంభమయ్యెను. ఆరాతిరి నింద్రప్రహ్లాదులకువలె సంకులమగు నాయుద్ధమునఁ గుపితుడై, ఘటోత్కచుఁడు దృఢములై, విషాగ్నితుల్యములగు పదిబాణములచే

నాద్రోణియురము నొప్పింప, నతఁడెంతయు నొచ్చి గాలిచే గదలిన
 వృక్షమువలెఁ గొంతచలింప మఱియు నాఘటోత్కచుఁ డొకయంజలిక
 బాణముచే నాబ్రాహ్మణునిహస్తమందున్నధనువు దునుమాడెను. అంత
 నాద్రోణసుతుఁడు వేటొకవిల్లుగొని మేఘము జలధారలనువలె దీప్త
 సాయకముల నారక్కసునిపైఁ బ్రయోగింప నవి పీనవత్సులగునారాక్ష
 సులనెల్లఁ బీడింప, సింహపీడితములగునేస్తులునా వారు చూపట్టిరి. గజ
 రథాశ్వసారథులతోఁగూడ నారక్కసుల నటులు నొప్పించి యుగాంత
 మునఁ బ్రాణులను దహించునగ్నివలె వానియఁజేపిణీనైన్యమును
 గాల్చుచు, ద్రిపురములను దహించినమహేశ్వరుఁడువలె నాద్రోణ
 సుతుఁడెంతయు నలరారెను. పిమ్మట నాఘటోత్కచుఁడు కుపితుఁడై,
 యశ్వత్థామను జంపుఁడని తనభీమకర్దులగు రాక్షసులను జేరింప వారు
 నాతనియాజ్ఞ శిరసావహించి కోఱలచే నుగ్రములగు మొగములతో
 ఘోరరూపులై భయముగొల్పుచు నోభలుదెఱచి దీర్ఘజిహ్వలును,
 గ్రోధతామ్రాక్షులునై సింహనాదములొనర్పుచు, నానాయుధధారులై
 యాద్రోణతనయు నెప్పటిచొప్పునఁ దలపడి కొందఱు శక్తిశూలశతఘ్ని
 పట్టసాశనిపరిఘములను, మఱికొందఱు ఖడ్గదాముసలభిందిపాలపరశ్వధ
 ములను, వేటొకకొందఱు ప్రాసతోమరకుణకంపన ఘోరాకాశాయన
 శుభంతులను, మహాఘోరములై శత్రుదారకములగు ముద్గరములను,
 నాద్రోణసుతునిపైఁ గురిసిరి. అటు లాతని తలపైఁబడు నాశస్త్రవర్షమును
 గాంచి, మనయోధులెల్ల వ్యధనొందసాగిరి. అందుల కాద్రోణతన
 యుఁడుమాత్రము చలింపక యాశస్త్రవర్షమునెల్లఁ దీప్తములగుతనశర
 ములచే నశింపఁజేసి, ధైర్యశాలియై మఱియుఁ గొన్నితీప్తనారాచములను
 దివ్యాస్త్రమంత్రితములుగా నొనర్చి యారక్కసులపైఁ బ్రయోగించెను.
 వానిచే నారాక్షసయూధము సింహములచే మత్తగజయూధమువలె
 సమాకులమగుడు వారు కుపితులై మఱియు నాద్రోణిని జంపువారై
 తలపడిరి. అపు డెవ్వరికిని శక్యముగాని విక్రమము నాద్రోణతనయుఁ
 డద్భుతముగాఁ బ్రదర్శించి, మహాస్త్రవేత్తయై తానొక్కఁడే యారక్కసి
 మాకలనెల్ల నిజశరాగ్నిజ్వాలలచేఁ గాల్చుచుండెను. దాని నాఘటో
 త్కచుఁడు చూచుచుండెను. ఓరాజా! అటు లాయశ్వత్థామ రాక్షస

నైన్యమును దహించుచు యుగాంతమునఁ బ్రాణులను దహించుప్రళయోగ్నినాఁ జూపట్టెను. ఆరాజసహస్రములందును బాండవులందును విక్రమించి విషసర్పతుల్యములగు సాయకములచే నైన్యములను గాల్పునట్టి యాద్రోణతనయు నొక్కఁడును దేతఃపూడఁజాలకుండెను. మహాబలుఁడును, వీరుఁడును, రాక్షసేంద్రుఁడు నగుఘటోత్కచుఁడు మాత్రము మతీయుఁ గుపితుఁడై కనుబుద్ధిప్పుచు సూతునియఱచేయి తనయఱచేతఁబట్టి పెదవిగొలుకుచు 'ఓయీ! మనరథ మాద్రోణతనయుని సమీపమునకుఁబోనిమ్ము' అని పలుక వాడటం లొనర్చెను. అంత నాఘటోత్కచుఁడు ద్రోణపుత్రునితో ద్వంద్వయుద్ధమునకుఁ దలపడి భీమవిక్రముఁడై సింహనాద మొనర్చి, యెనిమిదిగంటలుగల్గి దేవనిర్మితమై ఘోరమగు నొకయశని నాతనిపైవైవ, దాని నాయశ్వత్థామ యెగిరిపట్టుకొని తనధనువు రథముపై నునిచి యాఘటోత్కచుని యశని నాతనిరథముపైకి విసరెను. అంత నాభీమాత్మజుఁడు రథము నుండి పైకెగురునంతలో నది వానిసూతాశ్వధ్వజములను భస్మము గావించి పుడమిని భేదించి యందుఁజొచ్చెను. ఆయద్భుతకృత్యమున కాయశ్వత్థామ నందఱును మెచ్చిరి. ఓరాజా! పిదప నాఘటోత్కచుఁడు ధృష్టద్యుమ్నునిరథ మధిరోపించి యంద్రాయుధతుల్యమగు వేటొక ధనువుఁబూని యాద్రోణసుతునిపై దీప్తబాణములఁ బ్రయోగించెను. అంత ధృష్టద్యుమ్నుఁడును జలంపక విషసర్పతుల్యములగుచు సువర్ణ పుంఖములైన కొన్నిసాయకము లాద్రోణాత్మజునివక్షమునఁ బఱప నతఁడును బెక్కుబాణములు ప్రయోగించెను. అపు డాధృష్టద్యుమ్నుఁ ఘటోత్కచు లిరువురు నాతనిబాణములను ఖండించిరి. అపుడు వారియుద్ధ మతితీవ్రమై జరిగెను. అది యోధుల కెంతయు సంతస మొదవించెను. పిమ్మట నొకవేయిరథములతోడను మూఁడువందల యేనులతోడను నాటవేలగుఱ్ఱములతోడను భీముఁ డందులకువచ్చెను. అపు డాద్రోణ తనయుఁ డాఘటోత్కచధృష్టద్యుమ్నులతో నద్భుతవిక్రముఁ డై పోరుచుండెను. సకలభూతములం దెవ్వనికిని శక్యముగాని యద్భుత విక్రమము నపు డాయశ్వత్థామ ప్రకటించెను. అతఁ డొకనిమేష మాత్రమున గజరథాశ్వసూతులతోఁగూడ నారాక్షసనైన్యము నఱి హిణిని, దనతీవ్రబాణములచే నశింపఁజేసెను. ఓరాజా! ఆతనివిక్రమము

నాభీమఘటోత్కచులును, భృష్టద్యుమ్నుడును, నకులసహదేవులును, ధర్మజుడును, వాసుదేవాష్టనులును గాంచుచునేయుండిరి. వారటులు చూచుచుండఁగనే యతఁడు వడిగలసాయకములచే నెన్నియేనియేన్దులు శృంగములుతెగిన పర్వతములుబోలె నేలఁగూలి కానవచ్చెను. కొన్ని తొండములుతెగి యిటునటు చరించుచుండఁ, బ్రాకుచున్న సర్పములచే వలె వానిచేఁ బుడమి యెంతయు నలరుచుండెను. మఱియుఁ గాంచన దండములై తెగిపడిన ఛత్రములచే భూమి యుగాంతమున నుదయించిన సూర్యచంద్రాదిగ్రహాదులచే వ్యాప్తమైన యాకాశమువలె మిగుల విలసిల్లఁజూచెను. అపు డాద్రోణతనయుని బాణప్రహారములచే, భగ్నుమైన యారాక్షసనైన్యమున రక్తప్రవాహములచే నొకమహానది యేర్పడియెను. అటు లాయశ్వత్థామ రాక్షసనైన్యమును బరిమార్చి, మఱియు నాఘటోత్కచుని బీడించి, కుపితుడై భీమభృష్టద్యుమ్నులతోఁగూడఁ బాండవులను బెక్కుసాయకములచేఁ గొట్టి, సురభుఁడనెడిద్రుపదపుత్రుని జంపి, వానితమ్ముడగుశత్రుంజయుని, బలానీకుని, జయనీకుని, జయుని బ్రహరించెను. మఱియు నతఁడు సింగమువలె బొబ్బలువెట్టుచుఁ బృషధుని, జంద్ర సేనుని గొట్టి, పదిబాణములచేఁ గుంతిభోజపుత్రులను గొట్టి, యమమందిరము నొందించెను. మఱియు మూఁడుబాణములచే బలవంతుడగు శత్రుంజయుని స్వర్గలోకమున కనివెను. ఓరాజా! అటు లతఁ డప్పాంచాలురఁ బీడించి, మఱియుఁ గుపితుడై యొకయుగ్రసాయకముసంధించి, దాని నాఘటోత్కచునిపైఁ బ్రయోగింప, నది వానిహృదయమును భేదించి పుడమిఁజూచెను. అటులు హతుడై పడిన యాఘటోత్కచుని భృష్టద్యుమ్నుడు వేటొక చోటికిఁ దీసికొనిపోయెను. అంత నాద్రోణతనయుఁ డట్లు యుధిష్ఠిరు నైన్యము నోడించి సింహనాద మొనరింప, నీపుత్రులెల్ల నాతనిఁ బూజించిరి. అపు డారణరంగము బహువిధములుగాఁబడియున్న గజాశ్వాదులచేఁ గొండశిఖరములచేవలె దుష్ప్రవేశమై, భయముగొలుపుచుండెను. ఆద్రోణసుతుని సిద్ధగంధర్వపిశాచసంఘములును, సుపర్ణులును, నాగులును, బిత్తులును, రక్షోగణములును, భూతములును, నప్పరసలును, సురలును సన్నుతించఁజూచిరి.” అని తెలిపి సంజయుఁడు మఱియు నిట్లనియె,

❖ దోణయధిష్ఠిరలయద్దము ❖

ఓరాజా! అటు లాయశ్వత్థామ, ద్రుపదపుత్రులను, గుంతిభోజ తనయులను, రాక్షసులను హతులఁగావించుటఁ గాంచి, భీమయుధి ప్థిరులును, ధృష్టద్యుమ్నుఁడును, సాత్యకియుఁ గలిసి, యుద్ధాభినివేశ ముతో నుండిరి. అపుడు సోమదత్తుఁడు కుపితుఁడై సాత్యకిని గాంచి, గొప్పశరవర్షముచే నాతనిఁ గప్పఁగా, నంతట నీవారికిని బాండవులకును నద్భుతకరమగు గొప్పయుద్ధముజరుగ నారంభమగుడు, సాత్యకి సహాయుఁడై, భీముఁ డాసోమదత్తునిఁ బదిబాణములచే నొప్పింప, వాఁడును నూటువాడికోలలచే బ్రతిప్రహార మొనరించెను. అంత నాసాత్యకియుఁ గుపితుఁడై, సహుషపుత్రుఁ డగుయయాతివలె వృద్ధగుణములతోఁగూడి వృద్ధుఁడై యున్న యాసోమదత్తుని వజ్రతుల్యములై తీవ్రములగుపదిబాణములచే నొప్పించి, మఱియు నొకశక్తిచే నోనాటనేసి, యేడుబాణములచే మరలఁ గొట్టెను. పిదప నాసాత్యకికై మఱియు నాభీముఁడు క్రొత్తదై దృఢమగునొకపరిఘము నాసోమదత్తునితలపైఁ బడునట్లుగా విసరెను. అపుడు సాత్యకియుఁ గుపితుఁడై యాసోమదత్తునురము గుఱిచూచి యగ్నితుల్యమై తీవ్రమైన యొకసాయకమును బ్రయోగించెను. ఘోరములగు నారెండు నొక్కమాతే వీరుఁ డగునాసోమదత్తునిశరీరమునఁ బడునంతనే యాతఁడు మూర్ఛితుఁడై పడియెను. అటులు తనతనయుఁడు మూర్ఛనొంద, బాష్ణికుఁడు సాత్యకిని దలపడి, వర్ణకాలమేఘమువలె శరవర్షము గురియుచుండ, మఱియు నాభీముఁడు సాత్యకినిమిత్తముగా నాబాష్ణికునిఁ దొవ్విదిబాణములచే నొప్పించెను. అందులకతఁడలిగి యాభీముచురముగాఁడునట్లుగానింద్రుడు వజ్రయుధమునువలె నొకశక్తినివైవ, దానిచే నతఁడెంతయు నొచ్చి, చలించి మూర్ఛపడి, మఱియుఁ దెలివొంది, యాబాష్ణికుపై నొకగదను వైవ, నది యాకురువృద్ధులను దెగనేసెను. అపు డాతఁడు వజ్రహతమగు వృక్షమువలెఁ బుడమిఁబడియెను. వీరుఁడగు నాబాష్ణికుఁ డట్లు హతుఁడు గాఁజూచి నీతనయులు పదుగురు శ్రీరామవిక్రములై యాభీమునిఁ దలపడిరి. అటులు దలపడిన నాగదత్తుఁడు, దృఢరథుఁడు, వీరబాహుఁడు, అయోధుజుఁడు, దృఢుఁడు, సుహస్తుఁడు, విరజుఁడు, ప్రమాధి,

ఉగ్రుడు, అనుయాయు అనెడిపదువుర నారసి, యాభీముడు కుపితుడై భారసాధనములగు సాయకములను బూని, యొక్కొకదానిచే నొక్కొకని నోనాటనేయ, వారు విగతచేతనులై రథములనుండి చండవాత భగ్నములై కొండనుండికూలిన మ్రాకులునా నేలఁగూలిరి. ఓరాజా! పదిభాణములచే గ్రమముగా నీతనయులఁ బదుగుర మడియించి, పిదప నాభీముడు కర్ణపుత్రుడగువృషసేనునిఁ బ్రహరింపఁ గర్ణసోదరుడగు వృకరథుడు కొన్ని నారాచముల నొప్పించుటయు, వాని నాభీముడు వధించి, మఱియు నీస్థాయిలగు నేడ్వరరథికులను గొట్టి, మఱికొన్ని భాణములచే శతచంద్రుని సంహరించెను. అదిచూచి శకునిసోదరులగు గవాక్షుడు, శరభుడు మున్నగువారు భీముని దలపడి, తీవ్ర నారాచములచే నొప్పించిరి. ఆభీముడు వారి నారాచములచే వర్షవేగముచే బర్వతమువలె గప్పబడి, యతిబలులగువారి నేవురనై దుభాణములచేఁ జంపెను. వారటులు హతులగుటకు మనఃక్షత్రియయోధులెల్లఁ జింతిల్లిరి. పిదప ధర్మజుడు కుపితుడై ద్రోణుడును నీపుత్రులును గాంచుచుండఁగనే నీనైన్యముచు ఖండింపఁదొడంగెను. నాటి యుద్ధమున యుధిష్ఠిరుఁ డంబజ్ఞులను మాలవులను ద్రిగర్తులను శిబులను మృత్యులోకమునకుఁ బంపించెను. మఱియు నతఁడు నభీమాహులను, శూరసేనులను, బాస్థీకులను, వసాతికులను ఖండించి, పుడమిరక్తసిక్తముగావించి, యటులే యాధేయులను, మద్రకులను నొకక్షణములో నిజ సాయకపరంపరలచే యమమందిరము నొందింపఁగా, 'యుధిష్ఠిరునిఁ గొట్టుడు, పట్టుకొనుడు, నొప్పింపుడు, ఖండింపుడు, చంపుడు' అనుధ్వనులు సంకులమై విసవచ్చెను. పిదప మనసైన్యములను దొలఁగదోలు నాయుధిష్ఠిరు నారసి, యాభారద్వాజుడు నీతనయుడుతన్నుఁ జేరేప, నాతని సాయకములచేఁగప్పుచు, గుపితుడై యతనిపై వాయువ్యాస్త్రమును బ్రయోగింప, ధర్మజుడును దనవాయువ్యాస్త్రముచేఁ బ్రతిహతి గావించెను అపు డాద్రోణుడు తనయస్త్రము నిహతమగుడు మరల నాతనిపై వారుణ, యామ్య, త్వష్ట్ర సావిత్రాగ్నేయాస్త్రములను గ్రమముగా నాయుధిష్ఠిరునిఁ జంపువాడై ప్రయోగింప, నతఁడును గ్రమముగా నాయాస్త్రములచే నాద్రోణాస్త్రములను బడఁగొట్టెను. అప్పు డాకుంభసంభవుడు తనప్రతినసత్యమగునట్లుగా నాయుధిష్ఠిరునిఁ

బీడించి, నీతనయునకు హితమొనర్పవలయునని యైంద్రాస్త్రమును బ్రాజాపత్యాస్త్రమును బ్రాదుర్భవింపఁజేయఁగాఁ గురుశ్రేష్ఠుఁడును, గజసింహగామియు, విశాలవక్షుఁడును, బృథులోహితాక్షుఁడునునగు నాయుధిష్ఠిరుఁడును, దనయస్త్రములచే వానిని బరిహరించెను. అటులు తనయస్త్రములెల్ల భగ్గుములగుడు నాద్రోణుఁ డెంతయుఁ గుపితుఁడై, యెటులేని యుధిష్ఠిరుని మడియింపవలెనని బ్రహ్మాస్త్రమును బ్రయోగించెను. ఓరాజా! అపుడు ఘోరమైనచీకటులు జనింపఁ గొంచెమేనిఁ దెలియఁబడకుండెను. సకలభూతములకు నపుడు భయముగలుగఁ జొచ్చెను. ఆద్రోణుఁ డటులు బ్రహ్మాస్త్రమును బ్రయోగించుటయు, నాధర్మజుఁడును దనబ్రహ్మాస్త్రముచే దానిని నివారింప, యుద్ధవిశారదులగు నాద్రోణయుధిష్ఠిరుల నిర్దురను నేనాముఖ్యులెల్ల సన్నుతించిరి. పిమ్మట నాద్రోణుఁ డాయుధిష్ఠిరునివిడిచి కోపావేశపరవశుఁడై పాంచాల నైన్యమువైబడి వాయవ్యాస్త్రముచే వారిని బీడించెను. అటులు వారెల్లఁ బీడితులై భయార్తులగుచుఁ బరువులిడసాగిరి. దాని నాభీమార్జునులు గాంచుటను, దమగొప్పరథములతో నాద్రోణునివైకి మరలి, యప్పాంచాలనైన్యము నిలువరించి, యాతనిదక్షిణపార్శ్వమునఁ బార్థుఁడును, సుత్తరపార్శ్వమున భీముఁడును నిలువఁబడి, గొప్పసాయకములచే నొప్పింపసాగిరి. అపుడు కైకయులును, సృంజయులును, బాంచాలురును, మాత్స్యయులును, యాదవులును నాభీమార్జునుల ననుసరించి యుండిరి. అపు డక్కిరీటిచే భారతనైన్యము వధింపఁబడుచు, మఱియుఁ దమ్ముఁ జీకటులును నిద్రయుఁ గప్పఁ జెవరఁజొచ్చెను. అంత నాద్రోణుఁ డును, నీతనయుఁడును, దమనైన్యమును మరలింపఁజూచిరిగాని వారి కది సాధ్యపడదయ్యె” నని తెలిపి సంజయుఁడు మఱియు నాతనితో నిట్లనియె.

❧ కర్ణ కృపాచార్యులసంభాషణము ❧

“ఓరాజా! అప్పాండవమహానైన్య మటులు విజృంభించుటయు నందుల కోర్వక, సుయోధనుఁడు కర్ణునితో ‘ఓమిత్రమా! ఈనైన్య మెంతయు సహింపరాకుండుటను, మనమిత్రులకెల్లఁ గాలము సమీపించె ననవలసియున్నది. మహారథులగు పాండవ కేకయమాత్యపాంచాల వచనభార-4—48

యోధులచే నావరింపఁబడియున్న మనమహారథులనెల్ల నీవెటులైనఁ గాపాడవలయును. వైరులెల్ల నెల్లెడలఁ బాములువలె నెంతయుఁ గుపితులై బుసలుకొట్టుచున్నవారు. సంతృప్తాంతరంగులై యింద్రోపములగు నిప్పొండవులును బాంచాలురును నెట్లు సీంహనాదము లొనర్చుచున్నవారో చూడుము.' అనిపలుక విని యారాధేయుఁ డిట్లనియె.

‘ఓమిత్రమా ! ఇప్పు డిప్పాథునిరక్షించుటకై యప్పురందరుఁడు వచ్చినను, వాని నోడించి యీశ్రీడిని బీడించువాఁడను. ఓభరతో త్రమా ! నిజముగాఁ బ్రతివట్టి చెప్పుచున్నాఁడను. నేనిదె పాండవులను బాంచాలురనుజంపి, యింద్రునకుఁ గుమారస్వామివలె, నీకు జయమొసంగెదను. ఈరణసమయమున నీకు నేను మేలుగూర్పవలసియున్నదిగాదే! పాండవులలోఁ బార్థుడేగదా బలవత్తముఁడు ? వానిపై నింద్రదత్తమగు నాయమోఘశక్తిని బ్రయోగించెదను. వాఁడు హతుఁడయ్యెనేని వానిసోదరులు నీకు వశులై యుందురు. లేదా వనమునకేని మరలఁ బోవుదురు. ఓకారవరాజా ! నేను జీవించియుండఁగా నీవు విచారింప నేటికి ? నే నీసమరమున నప్పొండవులనెల్ల జయింపఁగలను. మఱియు నాకేయులను, మాతృప్యపాంచాలురను, వృష్ణులను నాసాయకములచే ఖండించి, నీ కీధరామండలమొసంగెదను. కావున నూఱడిల్లుము.’

ఓయాంబికేయా ! ఆరాధేయువచనములు విని, మహాబాహుఁడగు కృపుఁడు నవ్వుచు, నాతనితో ‘ఓసూతపుత్రా ! మేలుమేలు. మాటలచేఁ గార్యములునిధించునేనిఁ దనకు నాకుండవగు నీచే నీసుయోధుఁడు సనాథుఁ డగుచున్నవాఁడు. ఓరాధేయా ! ఈరాజుకడ నిట్లై నిన్ను నీవే శ్లాఘించుకొనియెదు ? నీవిక్రమముగాని, దానిఫలముగాని కావరాలేదు. అక్కొంతేయులతో నీవు పెక్కుసారులు యుద్ధమునఁ గలియుట చూచితిమి. ఓసూతనందనా ! నీవెప్పుడును వారికోడుటయ గానవచ్చెను. ఓకర్ణా ! నాఁ డీసుయోధుఁడు గంధర్వులచే హరింపఁబడుచుండ, నై న్యములన్నియు యుద్ధముచేయుచున్న ముందుగాఁ బరు విడిసవాఁడవు నీవగదా ! అటులే విరాటనగరమునఁ గౌరవులెల్ల గలిసి పోరాడి యోడినపుడు, సీతమ్మలతోఁగూడ నీవును నోడితివిగాదే! ఒక్కపార్థునకేని నీవు చాలవుగదా ! యుద్ధమునఁ గృష్ణునితోఁ గూడఁ బాండవులనెల్ల జయింతునని యెటు లుత్సహించుచున్నాఁడ

వోయి! ఓసూతపుత్రా! నీవెక్కువగా శ్లాఘించుకొనుచున్నాడవు. మాటలతోఁ బనిలేదు. యుద్ధముచేయుము. ఎవఁడు మాటలాడక తన విక్రమముచూపునో వాడే సత్పురుషుఁ డనబడును. ఓసూతపుత్రా! శరత్కాలమేఘమువలె నిష్ఫలముగా గర్జించుచు, గార్యరహితుఁడవై గానవచ్చుచున్న వాడవు. అదియీరాజేలుంగకున్న వాఁడు. ఓరాధేయా! నీ యీ గర్జనము లపార్థుఁ డగపడకుండునంతవఱకేగాని, యాతఁడు నిన్ను సమీపించి కంటఁబడునేని, మఱి వినరావు. ఆఫాలునుబాణములు నీవైఁ బడునంతకునే నీయీగర్జనములు. పార్థసాయకవిద్ధుఁడవగుదువే, నయ్యవి యెందులకో వెడలిపోవును. బాహుబలముచే ఓత్రియులును, వాక్కులచే బ్రాహ్మణులును శూరులైయుందురు. విల్లుపట్టి పార్థుఁడు శూరుఁడగుచున్నాఁడు. ఓకర్ణా! నీవు మనోరథములచే శూరుఁడవు. ఓరీ! పరాక్రమముచే రుద్రుని సంతసింపఁజేసినయపార్థు నెవ్వఁడు మార్కొని ప్రవారించగలఁడు?' అని యాతనిఁ దిరస్కరించెను.

ఓభృతరాష్ట్రా! ఇటు లాకృపాచార్యునిచే నుద్దీపితుఁడై యారాధేయుఁ డాకృపునితో 'ఓయీ! శూరు లెపుడును వర్షకాలమేఘములువలె గర్జింపకమానరు. పుడమిశుంచినబీజమువలె వారు వెంటనే ఫలమును గల్గింతురు. రణరంగమున, నాయుద్ధభారమెల్లఁ బూనికొనిన శూరులగువారు గర్జించి పల్కుటలో దోషము నాకేమియుఁ గానరాలేదు. ఎవ్వఁడు కార్యభారమును మనగిపూర్వకముగా వహింప నెంచునో, వాని కాకార్యమందుఁ దప్పక దైవము సహాయుఁడగును. ఓబ్రాహ్మణుడా! నాప్రయత్నమే నాకు సహాయముగా నీయుద్ధకార్యభారమును మదినుంచికొని, యుద్ధమునఁ గృష్ణసాత్వతులతోఁగూడఁ బాండవులను గొట్టి గర్జించుచున్న వాడను. ఇందు నీకుఁగల నష్టమేమి? శూరులగువా రెన్నఁడును, శారదాశ్రములవలె వ్యర్థముగా గర్జింపరు. తమసామర్థ్యమెఱిగియే పండితులు గర్జింతురు. ఓగౌతమా! నేనిపుడు సన్నద్ధులైయున్న వాసుదేవార్జునుల నోడింప, మనగిపూర్వకముగా సిద్ధపడియుండుట నిటులు గర్జించుచున్న వాడను. ఓవిస్సా! నా యీగర్జనమునకు ఫల మీవే గాంచెదవు. సపరివారులగుపాండవులను, గృష్ణసాత్వతులతోఁగూడఁ బ్రవారించి, దుర్యోధనున కిష్టపడమి నెల్ల నిష్కంటముగా నొసంగెదను.' అని పలికెను.

ఓరాజా! అది విని మఱియు నాకృపుఁ డాతనితో 'ఓసూత పుత్రా! నీమనోరథప్రలాపముల నేను గ్రహింపను. నీవెప్పుడును నవ్వాసుదేవాద్భుతులను, యుధిష్ఠిరుని నిందించుచునేయుండువు. యుద్ధ విశారదులగువారుగలచోట జయము నిశ్చితమైనది. యుద్ధమున సన్నద్ధులైన దేవగంధర్వయక్షులకును, మానవోరగపక్షులకును, గృష్ణాద్భుతులు జయింపరానివారు. మఱియు ధర్మజుఁడు, బ్రహ్మణ్యుఁడును, సత్యవాదియు, దాంతుఁడును, బిత్తుడై వతపూజకుఁడును, సత్యధర్మరతుఁడును, విశేషించి కృతాస్తుఁడును, ధృతిమంతుఁడును, గృతజ్ఞుఁడు నైనవాఁడు. ఈతనిభ్రాతలునైతము, బలవంతులై సకలశస్త్రాస్త్రకృతపరిశ్రములైయున్నవారు. మఱియు వారు గురుభక్తియుతులును, బ్రాజ్ఞులును, ధర్మరతులును, గీర్తిధనులు నైనవారు. ఇంకను నాతని సంబంధులు శక్రతుల్యపరాక్రములై భక్తిగల్గి యుద్ధముచేయువారు. ద్రుపద పుత్రులగు ధృష్టద్యుమ్నుఁడు, శిఖండియు, దౌర్భుఖయు, జనమేజయుఁడు, చంద్రసేనుఁడు, రుద్రసేనుఁడు, కీర్తివర్ష, ధువ్రుఁడు, ధరుఁడు, వసుచంద్రుఁడు, దామచంద్రుఁడు, సుతేజసుఁడును వీరికి సంబంధులు. ద్రుపదుఁడును మహాస్త్రవేత్త. ఇప్పాండవులకుఁగా విరాటుఁడు సోదరులతోఁగూడి సన్నద్ధుఁడై యున్నవాఁడు. గజానీక, శ్రుతానీక, వీరభద్ర, సుదర్శన, శ్రుతద్వజ, బలానీక, జయానీక, జయప్రియ, విజయ, లబ్ధలక్ష, జయాశ్వ, రథవాహన, చంద్రోదయ, కామరథులు విరటునిసోదరులు. నకులసహదేవులును, ద్రౌపదీయులును, ఘటోత్కచుఁడును వీరికై పోరాడువారును నాశములేనివారు నైయున్నవారు. వీరే గాక యింక ననేకులును ధర్మజునకుఁ గలరు. మఱియు దేవాసురమానవులతో, యక్షరాక్షసగణములతో భూతభుజగద్విపాదులతోఁ గూడి యున్నసకలజగము నాభీమార్జునులు తమయస్త్రబలముచే నిశ్చేషముగావించువారు. ఇంతయే! ఆధర్మజుఁడు తనఘోరదృష్టిచేతనే పుడమి నెల్ల దహింపఁగలఁడు. అప్రమేయుఁడగు నవ్వాసుదేవుఁ డాయుధిష్ఠిరుకార్యము నిర్వహింపనున్నవాఁడు. ఓకర్ణా! అట్టివారి నీయుద్ధమున నెల్లు జయింప నుత్సహించుచున్నవాడవు? ఓసూతపుత్రా! నీవు సమరమున శౌరితోఁ బోరాడ నుత్సహించుట యొకగొప్ప యపనీతికాకపోదు.' అని బోధించెను.

ఓయంబికానందనా ! ఇటు లాకృత్యుడు వలుక విని యారాధే
యుడు నవ్వుచు, మఱియు నాకృతాచార్యునితో నిట్లుపలికెను. 'ఓబ్రా
హ్మణా ! నీవిపు డపాండవులనుద్దేశించి చెప్పినవచనములన్నియు సత్య
ములుగాకపోవు. వారియం దివియగాక మఱికొన్ని సుగుణములు
నైతము లేకపోలేదు. ఇంద్రునితోఁగూడిన దేవతలకును సమరమున
వా రజేయులనుటయు సత్యమే. అటులయునను నింద్రదత్తమగుశక్తిచే
నపార్థుల నోడింపఁగలను. ఓద్విజా ! ఆయంద్రుడు దీనిని నాకొసఁగినపు
డమోఘు మిదియని తెలిపెను. మున్నుగా యుద్ధమున దీనిచే నాసవ్య
సాచిని జంపెదను. వాడు హతుఁడుగాఁ గృష్ణుఁడును, యుద్ధిష్ఠిరాదు
లును, నర్జునవిరహితులగుటఁ బడమిఁబాలింప నసమర్థులగుదురు. ఓగౌ
తమా ! అటులు వారెల్ల నశింపఁగాఁ జతుస్సముద్రముద్రితమగు నిష్ఠేదిని
యత్నములేకయే సుయోధనునకు వశపడునుగదా ! చక్కగా నీతిదెలి
సినవారికి సర్వార్థములును సిద్ధించుటలో సందియ మెందులకు? ఓగౌతమా !
ఇదియెల్లఁ దలంచుకొనియే నేనిటులు గర్జించుచున్నాఁడను. నీవు వృద్ధుఁ
డవును, బ్రాహ్మణుఁడవు, సమరకర్తవ్య మెఱుంగనివాఁడవును, మఱియుఁ
బాండవపక్షపాతివి నగుట నన్నిటులు దూఱుచున్నవాఁడవు. ఓవిప్రా !
మరల నీవిట్లు నాకప్రియమువల్కుదువేని, నాకత్తిచే నీనాల్కఁగోయు
వాఁడను. ఓదుర్దత్తీ ! మాకౌరవనై న్యములకు భయముగల్గునట్లుగాఁ
బాండవులను నీవు సన్నుతింపఁదలంతువేని యావిషయముననైతము
నేనొకమాట చెప్పెదను వినుము. ఓయీ ! సుయోధనుఁడును, ద్రోణుఁ
డును, శకునియు, దుర్ముఖజయులును, దుశ్శాసన, వృషసేన, శల్యుఁడును,
నీవును, సోమదత్తుఁడును, భూరియు, నశ్వత్థామయు, వివింశతియు
యుద్ధవిశారదులై సన్నద్ధులై మనపక్షమున నున్నవారుగాదే? ఇంద్ర
తుల్యుఁడగువైరియేని వీరినెల్ల నీరణరంగమున నెవ్వఁడు జయించునో
తెలుపుము. వీరు శూరులును, గృతాస్త్రులును, బలవంతులును, స్వర్ణము
గోరి పోరాడువారునుగారే? యుద్ధధర్మము లెఱిగినవారగుట నిపుణులై
వీ రాదేవతలనైనఁ జంపగల్గుదురు. వీరెల్ల సంగ్రామమును బాండవపక్షా
ద్ధులైనిలువఁబడియుందురు. వీరెల్ల నిక్కొరవేయునిజయము గోరుచున్న
వారుగాదే? ఎంతబలవంతులకేని జయము దైవాధీనమని తెలంపవల
యును. మహాబాహుఁడగుభీష్ముఁడు శరశతప్రహతుఁడై శయనింపలేదా?

మఱియు దేవతలకును జయింపరాని వికర్ణచిత్రనేన బాష్ణికజయద్రఘులును; భూరిశ్రవణుడును; జయ, జలసంధ, సుదక్షిణులును, శల భగదత్తులును; బాండవులచే నిహతులై సమరరంగమునఁ బడియుండలేదా? ఓపురుషాధమా! ఇది దైవయోగముగాక మఱియేమని తలంతువు? ఓవిప్రా! రాజానకు వైరులగుపాండవుల నెల్లపుడును బొగడుచుందువు గదా! వారిలో శూరులగువారు వందలకొలదిని, వేలకొలదిని మరణింపలేదా! పాండవపై న్యములతోఁగూడఁ గౌరవపై న్యములు నశించుచున్నవి. ఇందుఁ బాండవులప్రభావ మధికముగా నేమియుఁజూపట్టలేదు. ఓనరాధమా! వారు బలవంతులని నిత్యము నెందులకుఁ బొగడుచుందువో తెలియకున్నది. ఈసమరమున సుయోధనునిహితముకై నా శక్తికొలదిని వైరులతోఁ బోరాడఁ బ్రయత్నింతును. జయము దైవాధీనము' అనిపలికె" నని తెలిపి సంజయుఁడు మఱియు నిట్లునియె.

— దుర్యోధనుఁ డక్ష్మణామతో సంభాషించుట —

“ఓరాజా! రాధేయుఁ డటులు తనమేనమామను బరుషముగాఁ బలుకుటఁ గాంచి యాద్రోణిసుతుఁడు వడిగాఁ గత్తినెత్తి సుయోధనుఁడు చూచుచుండఁగ నే యెంతయుఁ గుపితుఁడై, మత్తగజముపై నులుకుసింగమువలెఁ బడుట కుద్యుక్తుడై యిట్లు పలికెను.

“ఓనరాధమా! రాధేయా! సత్యములగు నర్జునుసద్గుణములను బలుకుచున్న శూరుఁడగు నామేనమామ నిటులు ద్వేషముచే నిందించుచున్నవాడవు. ఓదుర్జితీ! నీవు గర్వించుచు, నీన్న నీవే పొగడికొనుచు, సర్వలోకధనుర్ధరుఁడగు పార్థుని శౌర్యముచే రణరంగమున లక్ష్యపెట్టక తిరస్కరించుచున్నవాడవు. నీకస్త్రములెక్కడ? బలమెక్కడ? నీవుచూచుచుండఁగా నాగాండివధరుఁడు నీన్నోడించి, యాజయద్రఘు నిపుడు సఁహరింపలేదే! ప్రత్యక్షముగా యుద్ధమున నమృహాదేవుని నెవ్వఁడు జయించి మెప్పువడనెనో యట్టివానిని జయింతునని వ్యర్థముగాఁ దలంచుచున్నాడవు. ఓసూతాధమా! నీమనోరథములతో నేమిపని? కృష్ణసహితుడై సకలధనుర్ధరోత్తముడై నయపార్థుని నింద్రాదిదేవతలు నైతము జయింపఁజాలరు. ఓసూతా! లోకైకవీరుడైన యాయర్జునుని నీవీక్షిత్రియయోధులతోఁ గూడియు జయింపఁజాలవని వేటచెప్పవలెనా? ఓకర్ణా!

దుర్జితీ! నరాధనూ! ఇపుడు నిలువుము, ఇదే చూడుము. నీశరీరము నుండి శిరము తప్పించుచున్న వాడను.'

ఓరాజా! అది విని కత్తిపట్టుకొనియున్న యాతనిఁ గాంచి, నీ తనయుడగు సుయోధనుఁడు, వడిగా లేచి యాద్రోణపుత్రుని, గృపుని నివారించెను. అపుడు కర్ణుఁడు లేచి 'ఓరాజా! ఈద్విజాధముఁడు దుర్జితయై, సమరశూరుఁడనని గర్వించుచున్న వాడు. నాపరాక్రమ మెట్టిదో గాంచఁగలఁడు వీనిని విడువుము' అని పలికెను. అంత మఱియు నాయశ్వత్థామ, 'ఓరీ! సూతాత్మజా! దుర్జితీ! నీయీతప్పు ఊమించితిమి. నీయీదర్పము నప్పార్థుఁడే యడఁగించెడినీ' అని పలికెను. అపుడు సుయోధనుఁ డాయశ్వత్థామ నారసి 'ఓబ్రాహ్మణోత్తమా! ప్రసన్నుడవగుము. ఊమింపుము. ఈరాధేయునివైఁ గోపముచేయఁ దగదు. ఓద్విజసత్తమా! నీయందును, గర్జనందును, గృపద్రోణశల్య శకునులందును, గొప్పకార్యభార ముంచితినిగాదే? ప్రసన్నుడవగుము. వీరందఱును నీరాధేయునితోఁ బోరాడ నభిముఖులై యున్న వారు. ఓబ్రాహ్మణోత్తమా! ఇదే పాండవులెల్లఁడల నిలిచి మనలఁ బిలుచుచు వచ్చుచున్న వారు' అని తెలిపెను.

ఓయాంబికేయా! నీకొమరుఁ డఱులు కోపపూరితుఁడై యున్న యాద్రోణపుత్రుని బ్రసన్నునిఁగావింప నతఁ డూరకుండెను. పిదప సుహృదయుడగు నాకృపాచార్యుఁడు సౌమ్యస్వభావముతో గడు వడిగా మార్దవముఁబూని కర్ణునితో 'ఓసూతపుత్రా! మాకు నీతో నేమిపని? నిన్ను మేము ఊమించితిమి. నీగర్వమెల్ల నప్పార్థుఁడే నశింపఁ జేయు'నని శాంతించి యూరకుండెను. ఓరాజా! పిమ్మటఁ గీర్తిధనులగు పాండవులును బాంచాలురు నందులకువచ్చిరి. కిదప రథికోత్తముఁడగు నారాధేయుఁడును బ్రతాపశాలియై విల్లువట్టి, దేవగణములచే నింద్రుఁడు వలెఁ గౌరవులచే బరివృతుఁడై, నిజబాహుబల మాశ్రయించి నిలువఁ బడియుండెను. అప్పు డపాండవులతోఁ గర్ణునకు యుద్ధ మారంభమై, సింహనాదములచే భయముగొల్పుచుండెను. పిదప నప్పార్థవపాంచాలు రా రాధేయు నారసి, గొప్పనినాదముల నొనర్చిరి. కొందఱి దే కర్ణుఁడనియు, గర్ణుఁ డేడియనియు 'కర్ణా' నిలుమనియు, మాతో యుద్ధ ముచేయుమనియు బలుకఁజూచిరి. మఱికొందఱు "ఓదురాత్తా! పురు

షాధమా! రస్తు, యుద్ధముచేయుము, అనియుఁ బలుకుచు నాతనిఁ గాంచి క్రోధతామ్రాక్షులై, 'అల్పబుద్ధియై, గర్వితుఁడగు నీరాధేయుఁడు వధింపఁబడుగాక. వీఁడు బ్రదికినఁ బ్రయోజనములేదు. వీఁడెల్ల పుడును బాండవులపై ద్వేషించుచుపాపాత్ముఁడు. వీఁడే యనర్థములకెల్ల మూలమై సుయోధనుమతము ననుసరించువాఁడు. కావున వీనిని జంపుఁడు' అని క్షత్రియు లాతనిపైకి బరువులిడ నారంభించిరి. అటు లప్పాండవేయ ప్రేరితులై వారారాధేయు వధింప వెడలి, గొప్పశరవర్షముచేఁ గప్పచు నురవడింప, నట్లు మహాబలులై వచ్చుపాండవులు మున్నగుయోధుల నారసియు, నతఁ డించుకేని జడియుటగాని, పరితపించుటగాని లేదు. అంత నతఁడు నీపుత్రునకుఁ బ్రియముగా సంగ్రామమునకోడక, మహాబలుఁడై సాయకసంఘముచే నద్భుతముగాఁ జూపట్టు నాశత్రువై న్యసాగరము నల్లకల్లోలముగావింప మొదలిడెను. పిదపఁ బాండవులును, వారియోధులును వేలకొలదిధనువులు ద్రిప్పచు, దైత్యు లింద్రునితోవలె నారాధేయునితోఁ బోరాడనారంభించిరి. అప్పార్థివులు గురియుచున్న శరవర్షమునెల్ల నాకర్ణుఁడు నిజశరపరంపరచేఁ బీడించుచువచ్చెను. అపుడు కృతప్రతీకారము లొనర్చుచున్న యవ్వీరులకు, దానవులతో నింద్రునకువలె నద్భుతయుద్ధముసాగెను. ప్రతియోధులెల్లఁ బ్రయత్నించియు నారాధేయు నొక్కని జయింపరాకుండుట, నాతని శరలాఘవ మెంతయు మాకద్భుతముగాఁ జూపట్టెను. అప్పు డతఁ డప్పార్థివులశరౌఘముల నెల్ల నివారించుచు, వారిరథయుగములందును, ఛత్రములందును, రథములందును, హయములందును నిజనామాంకితములగు ఘోరనారాచములఁ బటపుచువచ్చెను. పిదప నారాజులెల్ల నారాధేయశరపీడితులై కలఁతవడి, చలిపీడవడనోపనిగోవులువలె నందందుఁ బరిభ్రమింపఁజొచ్చిరి. కర్ణసాయకహతములై న గజాశ్వరథసమూహము లందందుఁ జూపట్టుచుండెను. ఓరాజా! సమరమున మరలక శూరులై పోరాడు వీరులశిరములు పడుట వానిచే బుడమియొల్ల వ్యాప్తమైయుండెను. హతములును హన్యమానములునగునై న్యములచే నాయుద్ధరంగము యమపట్టణమునాఁజూపట్టెను. ఓరాజా! పిమ్మట నాసుయోధనుఁ డారాధేయుపరాక్రమము నారసి, యశ్వత్థామకడకేగి యాతనితో 'ఓగురుసుతా! ఎల్ల పార్థివుల నెదుర్కొని, కర్ణుఁ డెట్లు పోరుచున్నవాఁడో కాంచిలే? మున్నాకుమారస్వామిచే

బ్రహ్మతమైన రాక్షససైన్యమువలె మనకర్జునిసాయకములకు వెఱచి
యైనై న్య మెట్లు పరువిడుచున్నదో చూడుము. ఈసమరమునఁ గర్జునిచే
జయింపఁబడిన తనసైన్యమును జూచి యాసవ్యసాచి, యారాధేయు
వధిండువాడై యదె వెడలుచున్నవాడు. అందఱును గాంచుచుం
డఁగా, మహారథుడగు నాసూతపుత్రు నప్పార్థుడు ప్రహరింపకుండు
నట్టియుపాయ మొకటి చింతింపవలయునని పలికెను. అంత నాయశ్వత్థా
మయుఁ, గృపుడును, శల్యుడును, గృతవర్జుడును, నారాధేయు
రక్షించువారై యప్పార్థునిపైకివెడలిరి. ఓరాజా! అప్పు డప్పార్థుడును
బాంచాలురతోఁగూడి, వృత్రాసురునిఁ బురందరుఁడువలె నారాధేయు
నెదుర్కొనియెను.” అని తెలుప విని ధృతరాష్ట్రుడు సంజయునితో
“ఓయీ! సంజయా! ప్రళయకాలమునివలెఁ గుపితుఁడై యున్న
యప్పార్థుం గాంచి యపు డేమిచేసెను? మహారథుడగు నతఁ డెల్లపు
డును బాధునితో స్ఫుర్తచేయుచు నాతని జయింపవలెనని కోరుచుండును
గదా! నిత్యము నత్యంతవైరియై యపు డటులు వడిగావచ్చిన యక్క
వ్వడిని బొడఁగని, యక్కర్జుం డేమితలంచెను? అని పలికెను.

అదివిని సంజయుఁడు మఱియు నాతనితో “ఓరాజా! అటులు
వచ్చుచున్నయప్పార్థునిఁ జూచి యారాధేయుఁడు చలంపక మార్కొన,
నర్జునుఁ డాతని సువర్ణపుంఖములగు సాయకములచేఁ గప్పఁగా, నారా
ధేయుఁడును నాతని శరపరంపరచేఁ గప్పెను. మఱియు నప్పార్థుడు
శరజాలముచే నాకర్జు నాచ్ఛాదింప, నతఁ డాయర్జునుని మూఁడుబాణ
ములచే నొప్పించెను. అపు డాతనిశరలాఘవము నారసి, యోరువక,
యప్పార్థుడు దీప్తాగ్రములై, సానపెట్టినముప్పదిబాణములఁ బఱిసి,
మఱియు నొకబాణముచే నాతని నొప్పించి నవ్వుచు, మఱియు నొక
నారాచముచే నారాధేయు సవ్యభుజాగ్రము నొప్పింప, వానిచేతనుండి
ధనువు క్రిందఁబడియెను. అంత నమృహాబలుఁడగురాధేయుఁడు మఱియు
నాధనువు నొకయరనిముసములొక దీసికొని, తనకరలాఘవమువెలయ,
సాయకసమూహములచేఁ గప్పఁగా, నప్పు డప్పార్థుడు నగుచు నాతని
శరవృష్టి నెల్ల నివారించెను. అటులు వారిరువురును బరస్పరము శరజాల
ముచేఁ గప్పికొనుచుఁ గృతప్రతీకారము లొనర్చుకొనుచుండుట
యత్యద్భుతముగావించెను. అపుడు వా రాడేస్తునకై పోరాడువనగజ

ములునాఁ జూపట్టిరి. పిమ్మట నప్పార్థుఁ డాకర్ణ్యనివిక్రమముఁ గాంచి, సహింపక ముష్టిప్రదేశమునఁగొట్టి, యాతనిధనువు దునుమాడి, భల్లములచే నాతనియశ్వములను వధించి, మఱియు సారథిని బరిమార్చి, పిదప విల్లుదెగి హతసారథియు హతాశ్వఁడునై యున్నయారాధేయుని నాల్గుబాణములచే నొప్పించెను. అటు లతఁడు పార్థప్రహరపీడితుడై, తనరథమువిడిచి కృపునిరథ మధిరోహించెను. ఓరాజా! ఆకర్ణుఁ డట్లు జీవితశేషమును నిల్పుకొనుటకై యక్కపాచార్యురథ మధిరోహింపఁ జూచి, నీవారిపై న్యములన్నియుఁ బార్థప్రహరభీతులై, దశదిశలకును బరువులిడసాగెను. అంత నీతనయుఁ డటులు చెదరుచున్నతనపై న్యము నారసి, దానిని దానే మరలించుచు ‘ఓశూరులారా! ఓక్షత్రియులారా! పరువులిడకుఁడు. నిలువుఁడు. అప్పార్థునివధింప నిదె నేనే వెడలుచున్న వాఁడను. పాంచాలురతోఁగూడిన యప్పార్థు నిదె నేను సంహరించెదను. ఓక్షత్రియులారా! యుగాంతయమునివలె నేనిపుడఁగాండ్డివితోఁ బోరాడుచుండఁగా, నావిక్రమ మప్పొండవులు చూడఁగలరు. నాచే వేలకొలదిగా విడువబడినబాణములు మిడుతలవలె నెల్లెడల వ్యాపింప, నప్పొండవులు చూతురు. తొలకరిమేఘమువలె నేను శరవర్షమును గురియుచుండఁగా మనపై నికులు చూతురుగాక. తీవ్రసాయకములచే నిపుడే యప్పార్థు నోడించెదను. కావున, నోశూరులారా! అప్పార్థు నుండి వెఱిపుడిగి నిలువుఁడు. ఆయర్జునుఁడు నన్నెదుర్కొనెనేని నాపరాక్రమమును సహింపఁజాలఁడు. సాగరము వేలనుమీటిపోఁగల్గునా?’ అని తెలిపి తనమహాసైన్యముతో నప్పార్థునిపైకి మరలి, క్రోధతామ్రాక్షుడగుచు సంరంభింపఁగా, నపుడు కృపుఁ డాతనిఁ గాంచి, యశ్వత్థామతో ‘ఓవత్సా! మహాబాహుఁడగుమనరాజు, సహింపక కోపావేశపరవశుడై. యగ్నిలోఁబడు మిడుతవృత్తి నాశ్రయించి పార్థు నెదుర్కొనఁబోవుచున్న వాఁడు. మనము చూచుచుండఁగా నిప్పు డప్పార్థునిచే నీతఁడు ప్రాణములు విడువకుండునట్లుగా మన మాయర్జును నివారింపవలసియున్నది. అక్కొంతేయుశరసంతానము లగడఁడనఁతకే యిక్కొరవవీరుఁ డీరణరంగమున నిలుచును. పౌరలువిడిచినపాములునాఁడగు నప్పార్థుఁడొరనారాచములపాల్పడి, యారాజు భస్మముగాకమునుచే మన మీతని నీయుద్ధమునుండి మరలింపవల

యునుజుమీ! మన మీటు లుపేక్షించియుంట తగవుగాదని యూహింతును. ఇతఁడు సహాయములేక తానొక్కడే పాథునిపైఁ బరువిడుచున్నవాఁడు. అటులగుట నిఁక సీతనిజీవితము దుర్లభమని తలంచుచున్నాఁడను. ఇతనికిఁ బులిసోటఃబడినదేన్దుదశ సంభవించెను.' అని తెలిపెను. అంతఁ దన మామమాటలు విని యాయశ్వత్థామ, వడిగా నాసుయోధనుసమీపించి యాతనితో 'ఓరాజా! నేను జీవించియుండఁగా నీవు యుద్ధముచేయవలసిన యగత్యములేదు. నిత్యము నీహితమును గోరుచున్ననన్ను మన్నించి యుద్ధమున కనుపవలెనుగాని, పాథుని విజయముకై నీవు సంభ్రమింపనేటికీ? ఓసుయోధనా! నీవాఁగుము. నేనాపాథుని నివారించెదను.' అని పలికెను. అది విని సుయోధనుఁడ్రాద్రోణితో 'ఓవీరాగ్రణీ! అప్పాండవుల నాచావ్యుఁడు పుత్రులవలె రక్షించుచున్నవాఁడు. నీవును నావైచలగు, వారియెడ నుపేక్షసేయుచున్నవాఁడవు. అదియుఁగాక నేను మందభాగ్యుఁడ నగుటచే యుద్ధమున నీవిక్రమమునై తము టీణించుచున్నది. అటులగుట ధర్మరాజు హితమునకో? ద్రౌపదిహితమునకో? తెలియదు. ఛీ! ఛీ! నాదేమిబ్రదుకు? లుబ్ధుఁడనగు నాకై, సుఖకాములై యున్న బంధుగులందఱును బరాజితులై దుఃఖమొందుచున్నవార. శస్త్రధారులలో నుత్తముఁడును, మహేశ్వరసముఁడునునగు గౌతమీసుతుఁడు నై తము శత్రుని సహరింప శక్తుఁడుగాకుండెను. ఇది నాయభాగ్యముగాదే? ఓద్రోణితనయా! నీవు ప్రసన్నుఁడనగుము. నా యీశత్రులను నశింపఁజేయుము. నీయస్త్రములకు గోచరులగు దేవతలును దానవులును నిలువఁజాలరు. ఓయశ్వత్థామా! నీ వాపాంచాలసోమకులను సపరివారముగాఁ జంపుము. నీచేఁబరిరక్షితులమై, మేము దక్కినవారిని నశింపఁజేయుదుము. కీర్తిధనులగు నిప్పాంచాలురును సోమకులును గుపితులై, యిదే దవాగ్నివలె నానై న్యమునఁ జరించుచున్నవారు. ఓమహాబాహూ! వారిని గైకయులను నివారింపుము. వారు పార్థరక్షితులై మననై న్యమును నిశ్శేషము చేయుచున్నవారు. ఓవైరిమారకా! వడిగా నందులకు వెడలుము. ఓబ్రాహ్మణోత్తమా! తోలుతఁగాని, చివరఁగాని, యిప్పుని నీదై యున్నది. ఓమహాబాహూ! నీ విప్పాంచాలురను బంచత్వమొందించుటకే జనించినవాడవుగదా! కావున నీవిడ నీజగమును, బాంచాలరహితముగా

నొనర్పవలయును. నీవిటులు చేయఁగల్గుదువని సిద్ధులు దెలిపియున్న వారు. కావున నది యటులే యగును. ఇంద్రాదిదేవతలును నీయస్త్రము లకు గోచరులై రేని నిలువఁజాలరుగదా! పాంచాలురన నేపాటి? కావున నీవు వడిగా నప్పాంచాలురనువధింపుము. నాయీవచనములం దన్యతమేమియునులేదు. ఓపీరాగ్రణీ! నేను నిజముచెప్పుచున్నాఁడను. సోమకులతోఁగూడఁ బాండవులు, యుద్ధమునఁ దమబలముచే నిన్నోడింప సమర్థులుగారు. ఓమహాబాహు! పొమ్ము. పొమ్ము. మనఃకే గాల విలంబముగాఁదగదు. ఇదె మనసైన్యము పార్థసాయకపీడితమై పరువు లిడుచున్నది. ఓబలశాలీ! నీవు నిజతేజముచే బాండవపాంచాలురను నిగ్రహింప సమర్థుడ వగుచున్నాఁడ'వని కలిక'ననితెలిపి సంజయుఁడు మఱియు నాధృతరాష్ట్రునితో నిట్లనియె.

— అశ్వత్థామ పాంచాలురపై విక్రమించుట —

“ఓయంబికానందనా! సుయోధనుఁ డిట్లు పలుక విని, యాద్రోణ తనయుఁడు యుద్ధగర్వితుఁడై, యింద్రుఁడు దైత్యవధమునకువలె వైరి వధమున కెంతయుఁ బ్రయత్నించెను. అటులు సప్రయత్నముగా వెడలు నపు డాతఁ డాసుయోధనుతో ‘ఓరాజా! నీవు తెలిపినదెల్ల సత్యము. నాకును నాతండ్రికిని బాండవు లెప్పుడును బ్రియులగుట నిజము. అటులే వారును మాయెడఁ బ్రియముగల్గి వర్తింతురు. కాని యుద్ధముననెన్నఁడును నట్లు జరుగదు. ఓతండ్రి! ప్రాణములపై నాశవిడిచికొని సిర్భయముగా నేనును, గర్జుడును, గృపశల్యులును, గృతవర్తుఁడును మాశక్తి కొలదిగాఁ బోరాడుదుము. ఓనృపోత్తమా! ఒకనిమేషములోఁ బాండవ సైన్యమును నశింపఁజేయుదుము. ఓమహాబాహు! మేము సంగరమున లేకున్నచో, వారును గౌరవసైన్యము నొకనిమేషమున నశింపఁజేయక మానరు. యుద్ధాభిలాషులమై మేమును బాండవులును, మామాశక్తుల కొలదిని బోరాడుచుండఁ దేజమును దేజమునుగలిసి శాంతివహించును. నిజముగా నొకటితెల్పుచున్నవాఁడను వినుము. పాండవులు జీవించియుండఁగా వారిసైన్యమును వడిగా జయింతుమనుట కల్ల. సమర్థులగు పాండవులు తమకుఁ బోరాడుచు నీసైన్యములను జంపకయెట్లు లుపేక్షింతురు? ఓరాజా! నీవెంతయును లుబ్ధుఁడవై

కార్యమెటుగక, నందఱయెడను సందియపడుచుండువు. మఱియు నహంకారముగలవాడవు. అటులగుటనే మమ్మునమ్మక మాటలాడుచుండువు. ఓరాజా! నీవు కపటముగలవాడవును, బాపాత్ముడవును, బాపపూరుషుడవునని తలంతుచు. ఓక్షుద్రా! కానిచో మమ్మును నైతముఁ బరులఁగా భావించువా? కానిమ్ము. నేను నీకై ప్రాణములపై నాశవిడిచి, ప్రయత్నపూర్వకముగా సంగ్రామమొనరింప నిదె పోవుచున్నాడను. వైరులతోఁ బోరాడెదను. అం దనేకులను జంపెదను. మఱియు విశేషించి పాంచాలకైకయసోమకులతోడను, భాండవులతోడను, నీప్రియమునకుఁగా సంగ్రామమొనర్చెదను. ఇదె యిపుడు నాసాయక ప్రహారముల కోరువక, సింహముచేఁ బీడితములగుగోవులువలె వెఱచి పాంచాలురును సోమకులును బదవులిడిపోవుదురు. ఇపు డాధర్మజుఁడు నాపరాక్రమము నారసి, సోమకులును దానును, నీలోక మశ్వత్థామ మయమని తలంపక మానఁడు. యుద్ధమున నాచే నిహతులగుపాంచాలురును సోమకులనుగాంచి, యాధర్మజుఁడు నిర్వేదమొందక మానఁడు. ఓభారతా! నాతో నెవ్వ రెవ్వరు యుద్ధమునకుఁ దలపడుదురో వారెల్లఁ జావవలసినదియేగాని మద్భ్యాపీడితులుగాక మరలుట కల్గి. అని పలికి యాద్రోణుడును సకలధనుర్ధరులను దఱుముచు యుద్ధమునకు సిద్ధపడియెను. అటులు నీపుత్రునిప్రియముకై సన్నద్ధుడై కైకయులను బాంచాలురును గాంచి వారితో 'వీరులారా! ఇదె నాగాత్రములను బ్రహరింపుడు. మీమీయస్త్రలాఘవము ప్రదర్శించుచు, స్థిరులై యుద్ధమొనర్పుడు.' అని పలుకఁగా, వారెల్లరు నాతనిపై మేఘములు జలమునువలె శరములవర్షించిరి. అపు డతఁడు పాండవులయు ధృష్టద్యుమ్నునియు నెదుటనే, వారిలోఁ బదువురను గొట్టి చంపెను. అటులు పాంచాలసోమకులు హన్యమానులగుచుండుట, నాతనివిడిచి నలుదెసలకుఁ బరువులిడి పోసాగుడు, నాధృష్టద్యుమ్నుఁ డారసి యాద్రోణతనయు నెదుర్కొనియెను. అటులు దలపడి సువర్ణచిత్రితములై మేఘములునా గర్జించుచున్న శూరులరథములు కొన్ని తనకు సహాయమునకుఁగా నలుదెసల నావరించియుండ, నశ్వత్థామచే నిహతులయిన తనయోధులను గాంచి, యాతనితో 'ఓదుర్తీ! ఆచార్యపుత్రా! నీనితరులను జంపిన నేమిగొప్ప? నీవు శూరుడవేని నాతో

యుద్ధముచేయుము. రమ్మ. నిలువుము. ఇదె నిన్నిపుడు చంపెదను' అని పలికి ప్రతాపనిధియై, యతఁడు దారుణములై కవచమునుజీల్చునట్టి తీవ్రనారాచముల నాయశ్వత్థామపైఁబఱప, నయ్యవి పంక్తిగా నేర్పడి సువర్ణపుంఖములును, బ్రసన్నాగ్రములును, సకలశరీరభేదకములు నగుచు, దేనియఁగోరి పుష్పవృక్షమునకువెడలు తుమ్మెదలునా వడిగాఁ జని యాద్రోణతనయుమేనఁ బ్రవేశించెను. అంత నాయశ్వత్థామయు నెంతయుఁ దోకఁద్రొక్కినపామువలెఁ గుపితుడై, యించుకేని చలింపక కేల బాణముఁ బూని, వానితో 'ఓధృష్టద్యుమ్నా ! రెండుగడియలు మాత్రము స్థిరుడవై నిలువుము. నిన్నిదె నాతీవ్రభల్లములచే యమ మందిరమునొందించెదను.' అనిపలుకుచు నేతనహస్తలాఘవమేర్పడ, నెల్లెడల శరజాలమును గప్పెను. అటు లాతనిశరవర్షమునఁ గప్పంబడి, రణగర్వితుడగు నాధృష్టద్యుమ్నుఁ డాద్రోణసుతునితో 'ఓరీ! నాప్రతిజ్ఞ నెఱుంగకున్నాడవు. అటులె నావిప్రోత్పత్తిని దెలియవైతివి. ఓదుర్భీ! మున్నుగా ద్రోణునిఁ జంపి, పిదప నిన్ను వధించెదను. నాప్రతిప యిట్టి దగుటచే నిపుడు చంపక విడువవలసివచ్చెను. ఓదుర్భీ! ఈరాత్రిగడ చినతోడనే నీతండ్రినిజంపి, పిదపనిన్నుఁ బ్రేతలోకమున కనుపవలయునని నాయుద్దేశము. నీకుఁ బాండవులపైఁ గలద్వేషమునకును, గౌరవుల యెడభక్తికిని దగుశక్తి నిపుడు చూపుటకై నీలిచి యుద్ధమొనర్పుము. నన్నుఁ దలపడి బ్రదికిపోఁజాలవు. ఓపురుషాధమా! నీవలె నెవ్వఁడు బ్రాహ్మణ్యమును విడిచి, క్షత్రియధర్మము నవలంబించునో యట్టి బ్రాహ్మణుఁడు క్షత్రియునకు వధ్యుడగుచున్నాఁడు.' అని మాటలచే బరుషముగాఁ బలుకఁబడికోపమొదవ, దోణితనయుఁడు కన్ను లెఱ్ఱ సేయుచు, నాధృష్టద్యుమ్నునిఁ జూపుటచే దహించువాడువలెఁ జూచుచు నిలునిలుమని పలుకుచు, బామువలె బుసకొట్టుచు, నాధృష్టద్యుమ్నుని శరవర్షముచేఁ గప్పెను. అటు లాసమరమున ద్రాణిచే నాపార్శ్వతుఁడు నొచ్చి, సకలపాంచాలపై న్యములతోఁగూడి నిజబాహు బలము నాశ్రయించి, చలింపక పలువిధములగుసాయకముల నాయశ్వత్థామపైఁ బ్రయోగించెను. మరల వారిరువురును బ్రాణద్యూతము నాడఁదలఁచి తలపడి, పరస్పరము కుపితులై శరవర్షములనివారించు

కొనుచు, నెల్లెడల శరసహస్రములఁ బ్రయోగించుచు విక్రమింప
సాగిరి. ఘోరాకారమై భయప్రదమగువా రిరువురయుద్ధమునారసి
సిద్ధులును, జారణులును వారిని గౌరవించిరి. మఱియు వారు నారా
చములచే నాకసముఁ బూరించుచు, నిజశరసహస్రములచేఁ జీకట్లు
గవియ, నందుఁ గానరాక మెలఁగుచు, రణరంగమున నాట్యముచేయు
వారివలె ధనువులు గుండ్రముగాఁ ద్రిప్పుచు, జరించుచు, నొకరినొకరు
చంపుకొనువారై, సకలభూతములకు భయముగొల్పుచుఁ జిత్రముగను,
లఘువుగను, లేస్తగను బోరాడుచుండ, వారి నాయోధులనేకులు గౌర
వించిరి. అటు లడవియేన్దులునాఁ బోరాడు నావీరుల నారసి, రెండు
పై నశ్త్రములవారును నెంతయు సంతసమందిరి. మఱియు పై నికులలో
సింహనాదములును శంఖా రావములును జెలరేఁగెను. వందలకొలందిని
వేలకొలందిని వాద్యములు విజృంభించెను. పిఱికివారికి వెఱపుగల్గించు
నాసంకులసమరమున రెండుగడియ లటులు వారికి యుద్ధముజరిగెను.
ఓమహారాజా! పిమ్మట నాయశ్వత్థామ మహాత్ముడగు నాపార్వతుని,
ధనుర్ధ్వజములను, ఛత్రమును, బార్ణి సారథులను, సూతుని, గుఱ్ఱము
లను గొట్టి, పరువులిడ నొనరించి, యప్పాంచాలురనెల్లఁ దీవ్రనారాచ
ములచేఁ జెదరఁగొట్టఁ, బాండవపై నశ్త్రమెల్ల మిక్కిలిగా నొచ్చెను. ఆసమ
రమున వాసపుడునాఁడగు నాద్రోణునుతుని యద్భుతకృత్యమును గాంచి
భయపడఁజొచ్చిరి. అటు లాధృష్టద్యుమ్నుడును బార్థుడును గాంచు
చుండఁగా, గంటఁబడినపాంచాలురనెల్ల నాద్రోణసూతి వధింపసాగెను.
ఓరాజా! అంత నాస్పంజయపాంచాలురు ద్రోణపుత్రునిచే నటులు పీడ్చి
మానులగుట నందు నిలువఁజాలక చెదరుచున్నరథధ్వజములతో నాతని
విడిచి నలుగెలంకులకుఁ బోసాగిరి. మహారథుడగునాద్రాణి, వైరుల
నెల్ల నటు లోడించి, తొలుకరిమేఘముగర్జనమువలె మహానాదమగు
నట్లుగా సింహనాదమొనరించెను. మఱియు నటు లతఁ డనేకహూరు
లను జంపి, యుగాంతమున సకలభూతములను దహించుపావకుడునాఁ
బ్రజ్వరిల్లెను. అపు డాయశ్వత్థామను గౌరవులెల్ల దైత్యగణములను
జయించినయింద్రునివలెఁ బూజించిరి.” అని తెలిపి సంజయుడు
మఱియు నిట్లనియె.

— ౧౩ సంకులయుద్ధము ౧౩ —

“ఓరాజా! పిదప నాభీమయుధిష్ఠిరు లాద్రోణపుత్రునిఁ దలపడిరి. అపు డాసుయోధనుఁడును ద్రోణునితోఁగూడి యప్పాండవులమార్కొనియెను. పిమ్మట వారికి ఘోరరూపమై భీరువులకు భయవర్ధనమైన గొప్పయుద్ధము జరిగెను. అపు డాధర్మజుఁడు కుపితుఁడై, యంబష్ట, మాలవ, వంగ, శిబి, త్రైగర్తులను మృత్యులోకమునకుఁ బనిచెను. అంత భీముఁడును, యుద్ధదుర్దులగుశూరసేనులను, సభీషాహులను జంపి, పుడమి రక్తసిక్తముగావించెను. మఱియుఁ నప్పార్థుఁడు యోధేయులను, మద్రకులను, మాలవులను యమలోకగతులఁ గావించెను. వారివడిగల నారాచములచేఁ దాడితములై యేన్గులు, రెండుశృంగములుగల పర్వతములునాఁ బుడమిఁబడియెను. శరములచేఁ దెగిపడి యిటునటు గదలుచున్న యేన్గులతోఁడములచే బ్రాకునట్టిపాములచేవలె భూమి యెంతయు వెలయఁజూచెను. మఱియుఁ నందందుఁబడిన సువర్ణమయచ్ఛత్రములచేఁ బుడమి, యుగాంతమునఁ జెదరిపడిన చంద్రాదిత్యాదిగ్రహములచేవలె విలసిల్లఁజూచెను. ఆద్రోణునిరథముచెంగట కొట్టుఁడు, ప్రహరింపుఁడు, నిర్భయులై నొప్పింపుఁడు, ఖండింపుఁడు’ అనెడిసంకులశబ్దము వినవచ్చెను. అపు డాద్రోణుఁడు కుపితుఁడై, వాయువ్యాస్త్రముచే బెనుగాలి మేఘములనువలె వైరులను దొలఁగించెను. ద్రోణునిచే వధ్యమానులగుచుఁ బాంచాలురు జడిసి పరువులిడిరి. దాని నాభీమార్జును లారయుచుండుటను, దమగొప్పరథవంశముతో నాతనిపైకి మరలిరి. యాతనిదక్షిణ పాశ్చ్యమును బార్థుఁడును, నుత్తరభాగము భీముఁడును శరవర్షము గురియుచుఁ బీడించిరి. అంతఁ పాంచాలురును, మాత్యులును, సోమకులును, సృంజయులును నాభీమార్జునులకుఁ దోడుగా ననుసరించిరి. అటులే దుర్యోధనుఁడును గొప్పసేనతోఁ బెక్కురురథికులురా, నాద్రోణుని సమీపించెను. అంత నాభారతనైన్య మక్కిరిచిచే వధ్యమానమై నొచ్చి, నిద్రయుఁ జీకటియుఁ గ్రమ్మఁ జెదరఁజూచెను. ఆసేనను ద్రోణుఁడును నీతనయుఁడును నివారించుచుండిరి. ఓరాజా! అయినను వారికి, వారిని వారింపఁ దరముగాకుండెను. అప్పార్థశరప్రహారములచేఁ బీడితమైన మననైన్యము చీకటిచే నావృతమగుచు నందు బహుముఖ

ములుగాఁ బరువిడిపోయెను. మఱియు మనయోధులు కొందఱు తమ వాహనములు విడిచి భయావిస్టులై “చెదరిపోయి” రని తెలిపి సంజయుఁడు మఱియు నిట్లనియె.

—● సోమదత్తునివధము ●—

“ఓయాంబికేయా! అప్రథమ సాత్యకి కుపితుఁడై సోమదత్తునిపైఁ దనరథము పోనిమ్మనియు, దా నాదినము కౌరవాధముఁడగు నాసోమదత్తునిఁ జంపక మరలననియు, దనవచనము తప్పనిదనియుఁ బలుక, నతనిసారథి వడిగల రథాశ్వముల నాతనిపైఁ బఱప, శంఖవర్ణములగు నయ్యశ్వములు మనోమారుతవేగములై యాసాత్యకి నందులకుం గొని పోయెను. పిదప దనపై కలులు వచ్చు నాసాత్యకిని గాంచి, యాసోమదత్తుఁడును జలింపక, పర్జన్యుఁడు వర్షమునువలె శరసహస్రములఁ గురియుచు, నాసాత్యకిని దలపడి, మేఘుఁ డాదిత్యునివలె నాతనిఁ దన సాయకములచేఁ గప్పెను. అందుల కాసాత్యకియుఁ జలింపక యాసోమదత్తుని సాయకసమూహములచేఁ గప్పెను. అంత సోమదత్తుఁ డాతని నటువదిసాయకములచే వక్షము నోనాఁటనేయ, సాత్యకియు నాతనిఁ దీవ్రనారాచములచే నొప్పించెను. వారటులు పరస్పరము శరప్రహారములచే భిన్నాంగులై వసంతసమయమునఁ బుష్పించినమోదుగులు నాఁ జూపట్టిరి. మఱియు నక్కురువృష్టిపుంగవులు రక్తనీక్తాంగులై యొకరినొకరు దహించువారువలెఁ జూచుకొనుచు, రథమూర్ధముల మండలాకారముగఁ దిరుగుచు, వర్షకాలమేఘములునా ఘోరకాళులై, పరస్పరశరప్రహారభిన్నగాత్రులగుచు, బోరాడు నేదుపండులునాఁ గానవచ్చిరి. ఓరాజా! వారిరువురును సువర్ణపుంఖములగుసాయకములు మేనుల నాఁట మెఱుంగుడుబుద్ధులచే నావృతములైన వర్షకాలపు వృక్షములునాఁ జూపట్టిరి. మఱియు వారు, సాయకములచే సంప్రదీపిత సకలాంగులై, యుల్కులచేఁ గానవచ్చునేన్దులునాఁ జూపట్టిరి. ఓమహారాజా! పిదప మహారథుఁడగు సోమదత్తుఁ డొకయర్థచంద్రబాణముచే నాసాత్యకిధనువు దునుమాడి, మఱియు నిరువదైదుబాణము లాతనిపైఁ బ్రయోగించి, త్వరపడుచు నింకను బదిసాయకములచే నొప్పించెను. పిదప నాసాత్యకియు వేటొకవిల్లుగొని కడువడిగా నైదుసాయకములచే నాతని నొప్పించి, వేటొకభల్లముచే నాతని కాంచనధ్వజము ఖండించి

నవ్వుచుండ, నాసోమదత్తుఁ డందులకుఁ జలింపక తనధ్వజము పడుట కెంతయుఁగుపిత్తుఁడై యాసాత్యకి నిరువదైదువాఁడికోలలచే నొప్పించుటయు, నాతఁడును గోపమడరఁ దీవ్రమగుత్తురప్రముచే నాసోమదత్తుని భనువు దెగనేసి, మఱియు సువర్ణపుంఖములగు నూటుబాణములచే, గోటలులేనిపామునువలె నొప్పించెను. మహారథుఁడగు సోమదత్తుఁడును మఱియొకవిల్లుపూని, మహాబలుఁడై యాసాత్యకిని శరవర్షమున ముంచెను. అపుడు సాత్యకి కుపిత్తుఁడై సోమదత్తుని నొప్పింప, నటులే వాఁడు శరసమూహముచే నాసాత్యకిని నొప్పించెను. అపు డాసాత్యకిపక్షమున భీముఁ డాసోమదత్తునిఁ బదిసాయకములచే నొప్పింప, నతఁడు సంచలింపక యాభీముని నూటుకోలలచే నొప్పించెను. పిదపఁ గోపమొదవ నాసాత్యకి, హేమదండముతోఁ గ్రొత్తదై దృఢమగు నొకపరిఘమును ఘోరముగా నాసోమదత్తు నురము గుఱిచూచివైవఁ, గడువడిగా వెడలి నయాఘోరపరిఘమును గాంచి, నగుచు నతఁడు రెండుఖండములుగా ఖండింప, నది వజ్రతాడితమ్మై పుడమిఁబడిన కొండశిఖరమునా నేలఁబడి యెను. పిదప సాత్యకి యొకభల్లముచే సోమదత్తునివిల్లు దెగనేసి, యైదుకోలలచే వానిహస్తావాపము ఖండించి, మఱియు నాల్గుబాణములచే గుఱ్ఱములను గొట్టి, యమమందిరమున కనిసి, పిమ్మట నాతనిసారథితల నొకభల్లముచే ఖండించి, ప్రహసమొనర్చెను. అటులొనర్చి, యతఁడు మహాఘోరమై యగ్నివలెఁ బ్రజ్వలించు నొక సానవెట్టిససాయక మాసోమదత్తునిపై విడువ, నది డేగవలె వెడలి యాతనిపక్షమునఁ బడి యెను. బలవంతుఁడై ప్రయోగించినయాసాత్యకిప్రహారముచే నాసోమదత్తుఁ డెంతయు నొచ్చి పుడమిఁబడి మరణించెను. మహారథుఁడగుసోమదత్తుఁ డటులు మరణించుటఁ గాంచి, నీవారు పలువురు తమరథవంశముతో నాసాత్యకివైఁ దలపడఁబోయిరి. అపు డాయుధిష్ఠిరుఁడును బ్రభద్రకులెల్లఁ దనకుఁ దోడుగా గొప్పనై న్యముతోఁ గూడి ద్రోణ నై న్యముపై మార్కొనఁబోయెను. మఱియు నాయుధిష్ఠిరుఁ డట్లు మార్కొని భారద్వాజుఁ డారయుచుండఁగనే, కుపిత్తుఁడై యాతనిపై నికులశరప్రహారములచే నొప్పించి, చెదరునట్లుచేయుటయు, నాద్రోణుఁడును గ్రోధతామ్రాక్షుఁడై కడువడిగాఁ దలపడి యేడుసాయకములచే నాధర్మజు నొప్పించెను, అందుల కాయుధిష్ఠిరుఁ డలిగి యైదుసాయక

ములచే బ్రతిప్రహారమొనరింపఁ, నాద్రోణుఁడు మఱిమఱియుఁ బెదవి
కొనలఁ దడుపుచు, నాధర్మజుని ధనుర్ధ్వజములను ఛేదించెను. పిదప
నాధర్మజుఁడు వడిగల్గి వేటొకవిల్లు పూని శరసహస్రముచే ద్రోణుని
నొప్పించి, మఱియు నాతని సూతాశ్వధ్వజరథములను నైతముఁగొట్టెను.
ఆయేటున కాద్రోణుఁ డెంతయు నొచ్చి, రెండుగడియ లారథమధ్య
మునఁ గూలఁబడి, మఱియుఁ దెలివొంది, సర్పమువలె బుసకొట్టుచుఁ,
బరమక్రోధావేశపూరితుఁడై వాయువ్యాస్త్రమును బ్రయోగించెను.
అపు డాయుధిష్ఠిరుఁడు సంచలంపక వేటొకవిల్లు పూని, యాద్రోణు
నస్త్రము, నిజాస్త్రముచే బడఁగొట్టి, మఱియు నాతని దీర్ఘధనువు దుని
యనేసెను. పిదప క్షత్రియమర్దనుఁడగు నాద్రోణుఁడు వేటొకవిల్లు
పూని నిలువ, నాయుధిష్ఠిరుఁడు మఱియు దానిని దెగనేయ, నాత
నితో నవ్వాసు దేవుఁడు ‘ఓయుధిష్ఠిరా! మహాబాహు! నేనొకటి తెలి
పెదను వినుము. నీవాద్రోణునుండి యుద్ధముచేయక మరలుము. ఇతఁడు
నిన్నెల్లపుడును బట్టుకొనఁ బ్రయత్నించుచునే యున్నవాఁడు. నీవీత
నితోఁ బోరాడు టుచితమని నాకుఁ దోచదు. ఈతని జంపుట కెవ్వఁడు
సృష్టింపఁబడియెనో వాడే చంపఁగలఁడు. కావున, నీ వీతని విడిచి యా
సుయోధనుకడకు వెడలుము. అదియుఁగాక రాజు రాజుతోఁ బోరాడ
వలయును. కావున నీవందులకు, గజాశ్వరథపరివృతుఁడవై వెడలుము.
నాసహాయముతో ధనంజయుఁడును, యోధశార్దూలుఁడగు భీముఁడును
గౌరవులతోఁ బోరాడెదరు.’ అని తెలుప విని యాధర్మజుఁడు, రెండు
గడియ లాలోచించి, యాభీముఁడున్న చోటికి వెడలెను. ఓరాజా!
ఆటులు వెడలి, ప్రళయకాలయముఁడునా నీయోధులను జంపుచు,
గొప్పరథనాదముచే బుడమిఁ బ్రతిధ్వనింపఁజేయుచుఁ దొలుకరిమేఘ
మునాఁదగి వైరులను బరిమార్చుచున్న యాభీముని వెనుకభాగమునఁ
గాచియుండెను. ఆరజనీసమయమున ద్రోణుఁడును బాంచాలుర వధించు
చుండెను” అని తెలిపి సంజయుఁడు మఱియు నాతనితో నిట్లనియె.

— సయోధనుఁడు దీపముల నద్దీపింపఁజేయుట ౧౭ —

“ఓరాజా! ఘోరాకారమై భయముగొలుపుచు యుద్ధ మటు
లారంభమగుడుఁ జీకటులును ధూళులును గవియ, యోధు లొకరి

నొకరు తెలిసికొనఁజాలక, యూహించియు, సంజ్ఞలచేఁ దెలిసికొను చుండియుఁ బోరాడఁదొడంగిరి. మహారౌద్రమగు నాగజాశ్వరథ పదాతిక్షయసమయమునఁ వీరులగుద్రోణకర్ణకృపులును, భీమధృష్ట ధ్యుమ్న సాత్యకులును బరస్పరము నై న్యములను గలతనొందించుకొను చుండిరి. అమృతహారథులచే నటులు వధింపఁబడుచుండుట నాయుభయ నై న్యములును నాచీకటిలోఁ బరువులిడసాగెను. అటు లాయోధు లెల్ల భీతచిత్తులై పరువులిడుచు, మహారథసహస్రములను గొట్టుచు, గొట్టువడుచు, నీపుత్రునియాలోచనముచే నావెనుజీకటిలో నేమియుఁ దెలియకయుండిరి. అటు లాచీకటి యధికమై యావరించుటను, నేనా ముఖ్యులును సకలభూతములును నేమియుఁ దెలియకుండెను.” అని తెలుప విని ధృతరాష్ట్రు డిట్లనియె.

“ఓసంజయ! అప్పాండవులచే నిహతతేజులై పీడింపఁబడుచు, మహాంధకారమగునైన మనవారేమి తలంచిరి? లోకమును జీకటు లటులావరించియుండెనుగదా! వారికిని మననై న్యమునకును బరస్పర దర్శన మెట్లయ్యెను? తెలుపుము.”

అది విని సంజయుఁ డాతనితో “ఓమహారాజా! పిదప జావఁగా మిగిలిననై న్యములనెల్ల నేనానాయకులచే పూహములుగాఁ బన్నించి, ముందుభాగమున ద్రోణుడును, వెనుకభాగమున శల్యుడును, బార్శ్వముల నశ్వత్థామయు శకునియు నుండునట్లేర్పఱచి, సుయోధనుఁడు నై న్యములు తానును జుట్టును జరించుచు, దనపదాతిసమూహములతోఁ బ్రియపూర్వకముగా ‘ఓపదాతులారా! మీరెల్లరును మీమియా యుధములను విడిచి ప్రజ్వలించునట్టిదీపములను బట్టికొనుఁడు.’ అని తెలుప, వారు సమ్మతించి దీపములను బట్టికొనిరి. పిదప దేవర్షులును, గంధర్వాప్సరసలును, విద్యాధరులును, గిన్నరోరగాగయక్షులును నాకసమున దీపములను బట్టికొనిరి. అటులే దిగ్దేవతలనుండియు సుగంధి తైలదీపములు గ్రహింపఁబడి గానవచ్చెను. విశేషించి నారదపర్వతులు యుధముచూచువేడ్కతో నాకసమున దీపప్రకాశముగావించిరి. ఆ రాత్రి మఱియు నెప్పటిచోప్పున నానై న్యము పరస్పరముఁ దలపడిరి. గొప్పవిలువగలయాభరణములచేతను బ్రదీప్తములగుశస్త్రములచేతను షైలయునట్టిరథము రథమునకును నై దేసీదీపములు మత్తగజముపై

మూడేసిదీపములును, నొక్కొక్కగుఱ్ఱమున కొక్కొక్కమహాదీపమునుగా నక్కొరవపాండవనై నికులచే నేర్పఱచుకొనఁబడియెను. ఓరాజా! ఒక్కక్షణములో నీనైన్యములందెల్ల బదాతులు దీపతైలహస్తై నైన్యమెల్లెడల వెలుతురుగల్గునట్లు గావించిరి. అపు డాకసమున మెఱుపులచే మేఘములువలె నాదీపములచే నెల్లరును బ్రకాశితులై గానవచ్చిరి. అటు లానైన్య మెల్లఁ దనకు గానరా నాద్రోణుఁ డగ్నికల్పఁడై యెల్లెడలఁ జరించుచు, సువర్ణకవచుఁడై మధ్యందినమార్తాండునివలె విరాజిల్లెను. అపు డాదీపకాంతులు నై నికులసువర్ణాభరణములందును, సువర్ణముద్రికలందును, శరములందును, శస్త్రములందును బ్రతిఫలింపసాగెను. గదలును, బరిఘములును, శక్తులును దీపప్రతిప్రభలచే రథములందు వేఱుదీపములను జనింపఁజేయసాగెను. ఓరాజా! శస్త్రప్రభయు నాభరణకాంతులయు, దీపకాంతులయు వెలుతురుచే నెంతయు నైన్యము ప్రకాశింపఁజేయఁబడియెను. రక్తసీక్తములైన పచ్చనిశస్త్రములు వీరులచే ఝళిపింపఁబడి, తొలుకరి నంతరిక్షమున మెఱయు మెఱుపులునాఁ జూపఱ్ఱెను. అభిఘాతవేగములచేఁ గదలుచుఁ బరస్పరము కొట్టుకొనుచున్న పదాతులమొగములు గాలిచేఁ గదలుచున్న పద్మములునా వెలయుచుండెను. ముండుచున్న మహావనమున నధికమగుచున్న భాస్కరునిప్రభవలె నపుడు మననైన్యము దీపప్రదీప్తమై భయంకరరూపముతోఁ గానవచ్చుచుండెను. అటులు మననైన్య మెల్లఁ బ్రదీప్తమగుటను గాంచి పాండవులు నటులే తమసకలనైన్యములందును గలపదాతులను దీపములను బట్టుకొనునట్లు లేర్పఱచిరి. వారు తమ యొకయేల్గున కేడేసిదీపములును, రథమునకుఁ బడేసిదీపములును, గుఱ్ఱమునకు రెండేసిదీపములును, ధ్వజములకుఁ బార్శ్వములందును వెనుకను గొన్నికొన్నిదీపములను, సకలనైన్యములపార్శ్వములందును ముందును మఱికొన్నిటిని మధ్యభాగమునఁ గొన్నిటిని బ్రజ్వలింపఁజేసిరి. అటు లుభయనైన్యములందును దీపములు ప్రజ్వలింపఁజేయఁబడియెను. ఆవిధముగా దీపముల వెలుతురుచే నాయుభయనైన్యములును బ్రకాశితములై కిరణప్రసారముచేయుసూర్యునిచే నగ్నివలె గుప్తములై యుండెను. ఆయిరునైన్యములదీపకాంతి పృథివ్యంతరిక్షములను దాటి, దిక్కుల నతిక్రమించి యుండెను. మఱియు నాకాంతిచే వోయ్యమగతులగు దేవతలును, బోధి

తులై గంధర్వులును, యక్షులు, సిద్ధులును వచ్చిరి. అటులువచ్చిన దేవ గంధర్వాదులచేతను, యుద్ధమున హతులై, స్వర్గమును బ్రవేశించు యోధులచేతను యుద్ధభూమి దివ్యకల్పమైయుండెను. మఱియు, గజాశ్వ రథాకులమై సంరబ్ధయోధమై పూహముగా నేర్పడిన యామహా నైన్యము సురాసురపూహతుల్యమై గానవచ్చెను. ఆమహాభయంకర యుద్ధమున మహాత్ముడును బ్రాహ్మణోత్తముడు నగుద్రోణుడు ప్రతాప నిధియై, మథ్యాహ్నగతుడైన శరత్కాలసూర్యుడు కిరణములతోఁ బ్రకాశించునట్లుగాఁ దనప్రతాపమును జూపించె” నని తెలిపి సంజ యుండు మఱియు నిట్లనియె.

— సుకులయుద్ధము ౭ —

“ఓరాజా! ధూళిచే నావృతమైన లోకమెల్ల మరల దీపప్రకాశిత మగుడు, మహారథికులెల్లరును బరస్పరవధాభిలాషులై గలిసి, శస్త్రములు ప్రాసములు, ఖడ్గములును బట్టి, తమతమవిరోధము లేర్పడ నొకరినొకరు చూచుకొనసాగిరి. అపు డాదీపసహస్రములచేతను, మిక్కిలి ప్రకా శించెడి దేవగంధర్వప్రదీపకాంతులచేతను బుడమి, గ్రహములచే నాకసమువలె విరాజిల్లెను. మఱియుఁ బ్రజ్వలితములగు దివ్యటీలచేఁ బ్రళయమున దహింపబడుచున్నదివోలెఁ బుడమి గానవచ్చెను. ఆదివ్వ టీలచే దిశలెల్లఁ బ్రదీప్తములై, వర్షాకాలసంధ్యాసమయమున మెఱుఁ గుడుఁబుర్వులతోఁ గూడినవృక్షములునాఁ జూపట్టెను. ఓరాజా! అపుడు వీరులెల్ల వేటువేటుగా నొక్కొకరు దలపడిరి. అటులే యేన్లు లేన్లుల తోడను, రాతులు రాతులతోడను, రథికులు రథికులతోడను, నుత్సాహపూరితులై మార్కొనఁజొచ్చిరి. ఆరాత్రి నీతనయునాజ్ఞచే జతురంగనైన్యమునకును గొప్పయుద్ధము జరిగెను. అపుడు పార్థుడు కడువడిగాఁ దలపడి నీవారివీరులనెల్లఁ బీడింప నారంభించెను” అని తెలుప విని ధృతరాష్ట్రుఁ డిట్లనియె.

“ఓసంజయా! ఆయధ్దునుఁ డట్లు సంరబ్ధుడై మననైన్యమును బ్రవేశింపఁగా, మనవారపు డేమితలంచిరి? నైన్యము లేమనికొనియెను? సుయోధనుఁ డపుడు తనకుఁ గర్తవ్యమేమని చింతించెను? వీరుండగు నాయధ్దునునితోఁ బోరాడ నెవ్వరు మార్కొనిరి? ఆశ్వేతవాహనుఁ

డట్లు ప్రవేశింపఁగా ద్రోణుని నెవ్వరు కాపాడందొడంగిరి? మఱియు నాతనికిడి యెడమభాగములను రక్షించువా రెవ్వరు? వీరుడగు నాద్రోణుఁడు యుద్ధముచేయుచుండఁగా నాతనివెనుక నెవ్వరు రక్షకులై యుండిరి? ముందుభాగమున నిలిచినవా రెవ్వరు? అతఁ డజేయుండై యటు లప్పొంచాలనైన న్యములఁ బ్రవేశించి, రథమార్గములఁ జరించెను గదా! అప్పు డప్పొంచాలరథికులలో నెవ్వ రెవ్వరిని జంపిరి? కుపిత ధూమకేతువునాఁడగు నాద్రోణుఁ డెట్లు మరణించెను? ఓసంజయా! వైరులు పరాజితులుగాకుండుటయు, సంశ్రమమొందక పోరాడుటయుఁ దెలుపుచుందువు. మనవారు వారివలె హర్షపూరితులై విజృంభించుట నొకమాటును దెలుపవు. అటులు దెలుపకుండుటయగాక హేతులై రనియు, జెదరుచున్నారనియు, వెలవెలబోవుచున్నారనియును దెలుపు చున్నాడవు. మఱియు విరథులై విముఖులైరనియుఁ దెలుపుచున్న వాడవు. హేతు వెయ్యిది?”

అది విని సంజయుఁ డాతనితో “ఓరాజా! నాటిరాత్రి యుద్ధ కాముడగు ద్రోణుని యభిప్రాయ మెఱిగి, సుయోధనుఁడు తనకు వశ్యులై సోదరులగు వికర్ణచిత్రసేన సుపార్శ్వద్వర్ధ్వద్వీర్షబాహులను జూచి, వారితో ‘సోదరులారా! మీరు ప్రయత్నపూర్వకముగా ద్రోణునిఁ గాపాడవలయును.’ అని తెలిపి, యాద్రోణునకు దక్షిణభాగ మునఁ గృతవర్తని, నుత్తరభాగమున శల్యునిఁ జక్రరక్షకులఁగా నియ మించి, హతశేషులై మహారథులైన త్రిగర్తయోధులను నాద్రోణునకు ముందుభాగమున నుంచున స్థేఃపఱచెను. అటు లేర్పఱిచి, మఱియు వారితో ‘వీరులారా! ఆచార్యుఁడు శాంతిపరుఁడు. పాండవు లెంతయుఁ బ్రయత్నముతో నున్నవారు. అతఁడు వైరులను జంపుచున్నపుడు మీ రాతనిఁ గాపాడవలయును. మనద్రోణుఁడు బలశాలియు, బరాక్రమనిధి యు, లఘుహస్త్యుఁడును నగుట దేవతల నేనిజయింపఁగల్గునన్నచో, బాండ వులను సోమకులను బీడించు టాతని కెంతపని? కావున, మీరెల్లరును గలిసి ప్రయత్నపరులై యష్టుహారణమున మహారథుడగుధృష్టద్యుము నుండి యాతని రక్షింపవలయుఁజూడీ! పాండవయోధులలో నెవ్వఁ డును నీతనిసాటివాఁడు లేఁడు. ఓక్కఁధృష్టద్యుముఁడుదక్క నాతని జయించువాఁడే యందుఁ గానరాఁడు. కావున నెల్లవిధముల నాతని

రక్షణ మావశ్యకమనియు, నటులేని యతఁడు సోమకులను సృంజయులను గ్రమముగాఁ జంపఁగలఁడనియు నాయభిప్రాయము. ఆసేనాముఖమున సృంజయులెల్ల హతులగుదురేని, యాధృష్టద్యుమ్నుని ద్రోణుతుఁడు హతునిఁ గావించును. అటులే మహారథుఁడగు మనకర్ణుఁ డాయర్జును జయింపఁగలఁడు. యుద్ధసన్నద్ధులైనభీముఁడు మున్నగువారిని నేను జయింతును. పీనలేజులగు మిగిలినపాండవులను మనయోధులు బలాత్కరముగా నోడింతురు. ఇట్టి నాశయముశాశ్వతమైయుండునది. కావున మీరెల్ల నాభారద్వాజుని రక్షింపవలయును' అని తెలుప విని వా రాదారుణాంధకారమున సన్నద్ధులై వెడలిరి. ఓరాజా ! పిదప జయాభిలాషములైన యుభయనై న్యములకును గొప్పయుద్ధ మారంభ మయ్యెను. అపు డర్జునుఁడు కౌరవనై న్యమును బీడింపందొడంగుడు, నాతనిఁ గౌరవులు పీడింపసాగిరి. ధృష్టద్యుమ్ను నశ్వత్థామయు, సృంజ యులను ద్రోణుఁడును శరసహస్రములచేఁ గప్ప నారంభించిరి. ఓభారతా ! పాండవ పాంచాలనై న్యములకును గౌరవులకును బరస్పర ప్రహారములచేఁ భూరయుద్ధమయ్యెను. ఆరాత్రి జరిగినభయంకర యుద్ధమును బోలినయుద్ధము మనముగాని మనపూర్వులుగాని చూచి యుండమని చెప్పఁగలను' అని తెలిపి సంజయుఁడు మఱియు నిట్లనియె.

— ౨౭ కృతవర్షుని కోడి యుధిష్ఠిరుఁడు పాఠిసోవుట —

“ఓరాజా! ఆరాత్రి యుద్ధ మటు లెంతయు భయంకరమై సకల ప్రాణివినాశకర మగుచుండఁగా, నపుడు పాంచాలురను సోమకులను గాంచి వైరినైనై న్యముల నశింపఁజేయించుటకై వారితో నాధర్మజుఁడు ‘ఓవీరులారా! రండురండు, ద్రోణు నెటులేనిఁ జంపవలయును. నడు వుఁడు.’ అని పలుక విని యప్పాంచాలసోమకులు భయంకరారావము లొనర్చుచు, నాద్రోణునివై కిఁ బరువులిడసాగిరి. అపుడు కుపితులై మన వారును గర్జించుచు వెడలి, తమశక్త్యుత్సాహబలమునుబట్టి పనిచేయ నారంభించిరి. అపుడు మత్తగజమును మార్కొనుమత్తగజమునా ద్రోణునివై కివచ్చు నాయుష్ఠిరునిఁ గృతవర్షుఁ డెదుర్కొనియెను. అటులే యెల్లెడల శరవర్షమును గురియుచున్న సాత్యకిని గౌరవుఁడగు భూరి సంగ్రామగర్వముతోఁ దలపడియెను. పిదప మహారథుఁడై

ద్రోణునిఁ దలపడవచ్చు చున్న సహదేవుని గర్జించు నివారించెను. అటులే రథికోత్తముండై వచ్చుచున్న భీముని మనసు యోధనుఁడు ప్రతికూల మృత్యువునువలెఁ దలపడియెను. పిదప సకలయుద్ధవిశారదుండైన నకులుని శకుని మార్కొనియెను. శిఖండిని గృవుఁడు దలపడియెను. పిమ్మట నాద్రోణునిపైకివచ్చుచున్న ప్రతివింధ్యుని దుశ్శాసనుఁడు నివారించెను. అటులే మాయాశతవిశారదుండై వెడలినఘటోత్కచుని ద్రోణ పుత్రుఁడు నివారించెను. అనుచరులతోడను నై న్యములతోడను వెడలి మహాబలుండై ద్రోణుని మార్కొన నరుదెంచునట్టిద్రుప్రదని వృషసేనుఁడు నివారించెను. అటులే వడిగా వెడలి ద్రోణునిపైకివచ్చువీరటునిఁ గుపితుండై శల్యుఁడు మార్కొనియెను. పిదప ద్రోణునిఁ జంపుటకై వడిగావెడలిన సకులపుత్రుఁడగుశతానీకునిఁ జిత్రసేనుఁడు తనశరములచే నివారించెను. ఓమహారాజా! రథికోత్తముండై మహారథుండై వెడలినయద్దునుని నలంబునుఁడు మార్కొనియెను. పిదప ధనుర్ధరుండై వైరులను బరిమార్చుచున్నద్రోణునిఁ బాంచాలోత్తముఁడగు ధృష్టద్యుముఁడు దలపడియెను. ఓరాజా! మఱియును వెడలినబాండవమహారథులను మనవారి రథికులు తేజమువెలయఁ దలపడిరి. అటులే గజారోహకులు గజములమార్కొని యుద్ధముచేయుచు, వందలకొలఁదిని వేలకొలఁదిని మర్దింపసాగిరి. రాత్రిఁ బరస్పరముఁ బరువులిడుచున్న గుఱ్ఱములు తెక్కలుగలకొండలునాఁ జూపట్టెను. ఓరాజా! అటులే రాతులు రాతులతోఁ గూడఁ దలపడి, పాశశక్త్యాదిసాధనధర్మలై కేకలువైచుచుఁ బరస్పరముఁ దలపడిరి. పదాతులు పెక్కురు గదాముసలాదులగు నానాశస్త్రములతోఁ బరస్పరముఁ బోరాడిరి. అపుడు కృతవర్షుఁడును యుధిష్ఠిరుని నుద్రేకించినసాగరమును వేలవలె నివారించెను. అంత, యుధిష్ఠిరుఁడు కృతవర్షు నై దుబాణములచే నొప్పించి, నిలునిలుమని పలుకుచు, మఱియునిరువదినారాచములచే బ్రహరించెను. ఓమారిషా! అందులకుఁ గృతవర్ష కుపితుండై యొకభల్లముచే నాధర్మజానిధనువు ఖండించి, మఱియేడుబాణములచే నాతని నొప్పించెను. మహారథుఁడగు యుధిష్ఠిరుఁడు వేటొకవిల్లుపూని పదిబాణములచే నాహార్దికునిబాహువులందును వక్షమునందును గొట్టెను. అపు డాకృతవర్షుఁ డెంతయు నొచ్చి, కొంత చలించియు, రోషమడర నేడుసాయక.

ములచే నాధర్మజు నొప్పింప, నప్పొండవార్గజుడు కృతవర్తనధనువు దెగ నేసి, హస్తావాపమును ఖండించి, సానవెట్టుటను దీప్రములై యున్న యైదుభల్లముల నాతనిపైఁ బ్రయోగింప, నవి సువర్ణమయమై గొప్ప విలువగల యాతనికవచమును జీల్చి, యుగ్రసర్పములు పుట్టనుజొచ్చు నట్లుగాఁ బుడమిని బ్రవేశించెను. అంత, నాకృతవర్తయు తెప్పపాటులో వేటొకవిల్లువూని యటువదిబాణములచే నాయుధిష్ఠిరు నొప్పించి, మఱి పదిబాణములచే నాతనిసూతుని నొప్పించెను. ఓభరతశ్రేష్ఠా! అపు డాధర్మజుడు తనధనువు రథముపైనుంచి సర్పతుల్యమగు నొకశక్తి నాకృతవర్తనిపైఁ బ్రయోగింప, సువర్ణచిత్రమై మహత్తరమగు నాశక్తి యాకృతవర్తని దక్షిణబాహువును భేదించి పుడమిఁజొచ్చెను. ఇంతలోనే మఱియు నాధర్మజుడు విల్లువూని తీవ్రనారాచములచే నాకృతవర్తనిఁ గప్పఁగా, నపు డావృష్టిప్రవరుడగు కృతవర్తయు నాయుధిష్ఠిరు నొకయరనిముసమున సూతరథాశ్వవిరహితునిఁగా నొనర్చెను. అంత నాధర్మజుఁ డొకకత్తిని గేడెమును బూనికొనఁ, దీప్రభల్లములచే వాని నాకృతవర్త ఖండించెను. పిదప నాధర్మజుడు దురాసదమగు నొకతో మరము నాతనిపై వైవ, నది వడిగా వచ్చుటను గాంచి దాని నాకృత వర్తఁడు నగుచు రెండుఖండములుగావించి, మఱియు శరశతముచే నాయుధిష్ఠిరునికవచమును భేదింప, నది యాకసమునుండి జాతిన నక్షత్ర సమూహమువలె శిథిలమై పడియెను. అటు లతఁడు కృతవర్తశరార్ధితుఁ డై విరథుఁ డై, కవచము చినిగి, కడువడిగా నారణ్యంగమునుండి తొలఁగిపోయెను. ఓరాజా! అటు లాకృతవర్తఁ డాధర్మజుని జయించి, మరల నాదోశ్రునిచక్రమును రక్షించువాఁడైయుండె” నని తెలిపి సంజ యుడు మఱియు నిట్లనియె.

— సుయోధనుడు భీమునకోడి పాటిపోవుట —

“ఓరాజా! చతుష్పథమునుండి యేగ్గువలె వెడలివచ్చురథికోత్త ముడగు నాసాత్యకి, నాభూరి మాటుకొనియెను. పిదప నాసాత్యకి కుపితుఁడై వాఁడిగలయైదుబాణములచే నాభూరి హృదయమునొప్పింప, రక్తము స్రవింపఁజొచ్చెను. పిమ్మట నాభూరియు సాత్యకిభుజమధ్యమును బదిబాణములచే నొప్పించెను. ఓమహారాజా! వారిరువురు నటు లొకరి

నొకరు ప్రహరించుకొనుచు, గ్రోధతామ్రాక్షులై ధనుష్ఠాంకారము లొనర్చి, దారుణముగుశరవర్షమును గురియుచు, బరస్పరము సాయక సమూహములచే గప్పికొనిరి. ఇట్లు రెండుగడియలకాలము వారు సరిగాఁ బోరాడిరి. పిమ్మట నాసాత్యకి కుపితుడై నవ్వుచు, గౌరవుండగు నాభూరివిల్లు దెగనేసి, మఱియుఁ దొమ్మిదిబాణములచే నాతనిపక్షము నొప్పించి, నిలునిలుమని పలికెను. అంత నాభూరియు బలవంతుండగు సాత్యకిప్రహారములచే నొచ్చియు, వేటొకవిల్లు పూని యాసాత్యకి నొచ్చునట్లుగాఁ బ్రతిప్రహారమొనర్చెను. అటు లతఁడు మూడుబాణములచే నొప్పించి, మఱియు నొకతీవ్రభల్లముచే నాసాత్యకివిల్లు దునుమ, నతఁడు కోపావేశపరవశుడై యాభూరిపై భూరివేగముగల యొక మహాశక్తిని బ్రయోగింప, దానిచే నతఁడు విభిన్నాంగుడై రథము నుండి, యాకసమునుండి కుజగ్రహమువలె నేలఁగూలెను. ఓరాజా! శూరుండగునా భూరి యటులు హతుండగుటఁ గాంచి మహారథుండగు ద్రోణసుతుఁడు కడుపడిగా నాసాత్యకిపైఁ దలపడి, నిలునిలుమని పలుకుచు, మేఘము వర్షముచే మేరువునువలె శరవర్షముచే నాతని ముంచెను. అటు లాతై నేయునిరథముపైఁ దలపడినయశ్వశ్లాఘ నారసి, ఘటోత్కచుఁడు సింహనాదమొనర్చి 'ఓద్రోణపుత్రా! నిలునిలుము. ప్రాణములతో నెందుఁబోగలవు? ఓరీ! కుమారస్వామి మహిషాసురుని వలె నిదె నిన్నుఁ జంపుచున్న వాడను. ఈరణరంగమున నీకు యుద్ధశ్రద్ధ సభ్యసింపఁజేసెదను.' అని పలుకుచు, రోషతామ్రాక్షుడై యారాక్షు సుఁడు గజేంద్రమును సింహమువలె నాతనిఁ దలపడియెను. అటు లతఁడు మార్కొని మేఘము వర్షధారలచేవలె, నాద్రోణి రథచక్రములు మున్ను నట్లుగా శరసమూహము నాతనిపై వర్షించెను. అంత నాద్రోణియు వానిబాణవర్షము తనపైకిరాకుండఁగనే విషసర్పతుల్యములగుసాయకములచే ఖండించెను. అటులొనర్చి, మఱియు మర్త్యభేదకములగుతీవ్రశరశతములచే నారాక్షసోత్తముండగు ఘటోత్కచునిఁ గప్పఁగా, నపు డాతఁడు నాటినసాయకములచే ముండ్లువిప్పిన యేదుపందివలెఁ జూపట్టెను. పిదప నాఘటోత్కచుఁడు కుపితుడై తనప్రతాపమేర్పడ నుగ్ర శరపరంపరచే నాద్రోణసుతుని హతునిఁ గావించి, మఱియు సర్ధచంద్రాదులగు బహువిధనారాచములచే నాతనిఁ గప్పెను. క్రూరమై తనపైఁ

బడుచుఁ బడుగుచప్పడులుగల యాశరవర్షమున కాద్రోణసుతుఁడు
 చలింపక దివ్యాస్త్రమంత్రితములగు ఘోరనారాచములచే మహాభ్రము
 లను మారుతమువలె నాఘటోత్కచుశరవర్షమును దొలగించెను.
 పిదప నాకసమున వారిబాణములకు వేటొకసంగ్రామము జరిగినట్లు
 యెఱుఁగును. ఓమహారాజా! వారియుద్ధము ఘోరరూపమయ్యును, వీరులకు
 హర్షవర్ధనమయ్యెను. వారిసంఘర్షమున జనించినమిడుఁగురు లెల్లయెడల
 వ్యాపించి, యానికాముఖమున నాకసము మెఱుఁగుడుఁబుర్వులచేవలెఁ
 జిత్రమై కానవచ్చెను. అపు డాయశ్వత్థామ సాయకశతములచే నెల్ల
 చోటులఁ గప్పి, నీపుత్రునిహితమునకుఁగా రాక్షసుని నొప్పించెను.
 మరల నాఘటోత్కచాశ్వత్థామలకు గాఢమగు నారాత్రిమధ్యమున
 నింద్రప్రహ్లాదులకువలె ఘోరయుద్ధ మారంభమగుడు, ఘటోత్కచుఁడు
 కుపితుడై కాలానలతుల్యములగు పదిబాణములచే నాద్రోణపుత్రు
 నురము నొప్పించెను. అటు లారాక్షసునిచే బీడితుడై, బలవంతుఁ
 డయ్యు నాయశ్వత్థామ సంచలించి, గాలిచే గదల్చుఁబడినవృక్షమువలెఁ
 జలించి, మూర్ఛావిప్టుడై, ధ్వజస్తంభము నాశ్రయించి యుండెను.
 ఓరాజా! నీనైన్యమున హాహాకారము జనించెను. నీవారెల్లరును నశ్వ
 త్థామ హతుఁడయ్యెనని తలంచిరి. ఆరణరంగమున నట్టియవస్థలోనున్న
 యాతనిఁ గాంచి, పాంచాలురును సృంజయులును సింహనాదములొనరిం
 చిరి. పిదప మహారథుఁడగు నశ్వత్థామ తెలివొంది, యెడమచేత విల్లు
 సారించి, ఘోరమై యమదండమునాడగు నొకనారాచము నాఘటో
 త్కచు నుద్దేశించి గట్టిగాఁ దివిచి విడిచెను. ఆయుత్తమసాయక మా
 రాక్షసువక్షమును భేదించి పుడమిఁజొచ్చెను. రణగర్వితుఁడగు నాద్రో
 ణిచే నటులు హతుడై బలవంతుఁడయ్యు, నారక్కనుఁ డుక్కుచెడి
 రథమధ్యమున మూర్ఛవడియెను. అటు లొడలు తెలియక పడిన యా
 ఘటోత్కచునిఁ గాంచి, వానిసారథి యారణరంగమునుండి కడువడిగాఁ
 దప్పించి తీసికొనిపోయెను. అటు లాసమరమున నారక్కసు నొప్పించి,
 మహారథుఁడగు నాద్రోణతనయుఁడు గొప్పచప్పడుగునట్లుగా సింహనాద
 మొనర్చెను. ఓరాజా! అపు డాద్రోణతనయుఁడు నీపుత్రులును సకల
 యోధులును దన్ను గౌరవింప, మేనికాంతిచే మథ్యాహ్నభాస్కరుఁడు
 నాఁ గానవచ్చెను. అంత నాభారద్వాజునిరథముపైకి వెడలి, యుద్ధము

చేయుచున్న భీముని సుయోధనుడు తలపడి తీవ్రనారాచములచే
 నొప్పింప, వాని నాభీముడు తొమ్మిదిసాయకములచే గొట్టెను. అపు
 డాసుయోధనుడును నిరుపదిబాణములచే బ్రతిప్రహార మొనర్చెను.
 వారిరువురును బరస్పరసాయకములచే గప్పబడి, యారణరంగమున
 మబ్బుతచే నాకసమున గప్పబడిన చంద్రసూర్యులునా జూపట్టిరి. ఓభర
 తోత్తమా! అంత నాసుయోధనుఁ డైదుసాయకములచే నావృకోదరు
 నొప్పించి, నిలునిలుమనిపలుక నాభీముడు తీవ్ర బాణములచే నాసుయో
 ధనుధనువు దునుమాడి, మఱియు నతపర్వతములైన తొంబదిబాణములచే
 నొప్పించెను. అందుల కాదుర్యోధనుఁ డెంతయు నలిగి, వేటొకగొప్ప
 విల్లు పూని సకలధనుర్ధరులును జూచుచుండఁగా నావృకోదరుపైఁ
 దీవ్ర బాణములను బ్రయోగింప, నాసాయకముల నతఁడు కొట్టి, మఱి
 యిరువదైదుక్షుద్రకబాణములచే నాసుయోధను నొప్పించెను. ఓమా
 రిషా! అందుల కాసుయోధనుడు కుపితుఁడై యొకక్షురప్రముచే
 నాభీమునిధనువు త్రుంచి, మఱి పదిబాణములచే నాభీమునిఁ బ్రతిప్రహార
 మొనర్చెను. పిమ్మట నమృహాబలుఁడగుభీముడు వేటొకవిల్లు గొని
 వడిగా నాసుయోధను నేడుతీవ్ర బాణములచే నొప్పింప, దనకరలాఘవ
 మేర్పడ వడిగా సుయోధనుఁ డాతనిధనువు మఱల దునిమెను.
 ఓరాజా! సీతనయుఁ డటులు మదోత్కంటఁడై యావృకోదరుడు
 గ్రహించుచున్న ధనువులెల్లఁ దునుముచు, దుది కైదువిండ్లను ఖండిం
 చెను. అటులు తనధనువులెల్లఁ దునియలగుచుండుట గాంచి యా
 వృకోదరుడు దృఢమైన యొకపరశుమయశక్తి నాసుయోధనుపై
 వైచెను. అయ్యది మృత్యుస్థోదరినాడగి ధూమకేతుజ్వాలవలె మండుచు,
 నాకసమునకుఁ బాపటనొనర్చి, యగ్నితుల్యప్రభయై వెడల నాసుయోధ
 నుడు దాని నాత్రోవనడుమనే రెండుఖండములుగా ఖండించెను.
 దాని నాభీముఁడెగాక యందఱును జూచి యచ్చెరువొందిరి. పిదప
 భీముఁ డొకమహాప్రభగల గొప్పగద నాసుయోధనుపై వైవ,
 నది సీతనయురథమును, రథాశ్వములను, సారథిని రూపుమాపెను.
 ఓరాజేంద్రా! సీపుత్రుఁ డాభీమునకు వెఱచి, విక్రమముచెడి నందకుఁ
 డనువానిరథ మధిరోపించెను. పిదప భీముఁ డారాత్రిమధ్యమున
 నాసుయోధనుడు ఘడిసెనని తలంచి, కౌరవులకెల్ల వెఱపుగల్గునట్లుగా

గొప్పసింహనాదమొనరించెను. అపుడు నీవారిపై నీకులును తమరాజు హతుడయ్యెననికొని యెల్లెడల నాహాకారము లొనర్పసాగిరి. అటులు జడిసిన సకలయోధులయార్యారావమును, భీమునిమహానాదమును విని యుధిష్ఠిరుడును సుయోధనుడు హతుడయ్యెనని తలంచి యావృతకోదరుడున్న కడకు వడిగా వచ్చెను. అపుడు పాంచాలసృంజయమాత్యు చేరికై కేయులు బహువిధ ప్రయత్నములతో నాదోబ్రునిఁ జంపువారై యాతని దలపడిరి. అపు డాదోబ్రునకు వైరులతో గొప్పపోరాట మారంభమగుడు, నాఘోరాంధకారమునఁ బరస్పరముఁ బ్రహరించి కొని" రని తెలిపి సంజయుడు మఱియు నిట్లనియె.

—ॐ కర్ణనకోడి సహదేవుడు పాటిపోవుట ॐ—

“ఓరాజా! దోబ్రుని జయించువాడై వెడలినమహారథుడగుసహదేవుని, సూర్యసుతుడగుకర్ణుడు నివారించెను. అపు డాసహదేవుఁ డారాధేయుఁ దొమ్మిదిబాణములచే నొప్పించి, మఱియుఁ దీవ్రములగు తొమ్మిదిసాయకములచే బ్రహరింపఁగా, నారాధేయుడు నూలునారాచములచే బ్రతిహారమొనర్చి, మఱియు నెక్కిడియున్న యాసహదేవు ధనువును గరలాఘవమేర్పడ వడిగా ఖండించెను. అంత నాసహదేవుడును వేటొకవిల్లుగొని, తనప్రతాపమేర్పడ నిరువదిబాణములచే నారాధేయునిఁ బ్రహరింప, నయ్యది యద్భుతముగాఁ జూపట్టెను. పిమ్మటఁ గర్ణుడును, దీవ్రబాణములచే నామాద్రీపుత్రుహయములను గొట్టి, మఱియు సారథి నొకభల్లముచే యమమందిరము నొందించెను. అపు డాసహదేవుఁ డటులు విరథుడై కత్తియుఁ గేడెమును ధరింప, నారాధేయుడు నగుచుఁ,దనవాఁడికోలలచే వానిని పైతముఖండించెను. పిదప నన్మాద్రీతనయుఁడొకఘోరమైన గొప్పగదను, మహాబలుఁడై యారాధేయురథముపైకి వైవ, దాని నాకర్ణుడు, శరసమూహముచే గొట్టి, పుడమిఁ బడదోసెను. అటులు తనగద భగ్నుమగుటఁ గాంచి సహదేవుడు వడిగా నొకశక్తి నాకర్ణునిపైఁ బ్రయోగింప, దానిని పైతమాతడు ఖండించెను. పిదప నాసహదేవుడు వడిగాఁ దనరథము నుండి దిగి రోషముచే బ్రజ్వలించుచు, నారాధేయుం గాంచి, తన రథచక్రమును బరిగ్రహించి వానిపై వైచెను. అపు డది వడిగాఁ

బ్రశయకాలచక్రమువలె వెడలఁగా, దానిని శరసహస్రములచే నానూత
 సుతుఁడు హతముగావించెను. అటు లాచక్రము భగ్నముకాఁగా,
 నామాద్రీతనయుఁడు రథదండమును, యోక్తములను, యుగములను,
 బలువిధములగు నేస్తులదొక్కలను, మృతినొందినగుట్టములను, హతు
 లైనపదాతులను, నారాధేయునిపై వైవఁ దొడంగుటయు, వానినెల్ల
 నాకర్ణుఁడు ఖండించుచువచ్చెను. అపు డామాద్రీకొడుకు తాను నిరా
 యుధుఁడగుటఁ దెలిసికొని, యాకర్ణునిశరములచే నివారింపఁబడుచు,
 యుద్ధమును విడువ, నారాధేయుఁ డాతనిఁ దఱుముచు, నాతనితో
 'ఓసహదేవా! అధికులగురథికులతో నీవు యుద్ధ మొనరింపకుము. నా
 మాటకుఁ దప్ప వట్టక నీకుఁ దగువారితోఁ బోరాడుము.' అని పలికి
 పరిహసించుచు ధనుర్గ్రముచేఁ బొడుచుచు, మఱియు నిష్ఠురముగా,
 'ఓయీ! ఇదే యర్జునుఁ డక్కొరవులతోఁ బోరాడుచున్నవాఁడు.
 అందులకుఁ బొమ్ము. లేదా! ఇప్టమేని యింటికైనఁ బొమ్ము.' అని పలికి
 నవ్వుచుఁ బాంచాలరాజునైన న్యములపైకి వెడలెను. అటు లారాధే
 యుఁడు తన కాసహదేవుఁడు దొఱకినను, గుంతిపచనమును స్థరించి,
 సత్యసంధుఁడగుట నాతనిఁ జంపక విడుచుటచే నాసహదేవుఁడును
 జడిసి, కర్ణశరపీడితుఁడై మనసుచెడి వానివాక్ఫల్యములు పీడింప, బ్రదుకు
 నేవగించుకొనుచుఁ బోయి మహాత్ముఁడగు జనమేజయుఁడను పాంచా
 ల్యునిరథ మధిరోపించెను." అని తెలిపి సంజయుఁడు మఱియు ని
 ట్టనియె.

— అర్జునుఁ డలంబుచునిఁ బరాభవించుట —

"ఓరాజా! తననైన న్యములతో దోడ్చునిపైకి వడిగా వెడలిన విరా
 టుని, శల్యుఁడు మార్కొని శరసమూహముచే నాతనిఁ గప్పెను.
 ఓరాజా! దృఢధానుష్కులగు వారిరువురకు మున్నాబలివాసవులకువలె
 గొప్పయుద్ధము జరిగెను. అపుడు నేనాపతియగువీరాటు, నాశల్యుఁడు
 వడిగా నూలుతీవ్ర బాణములచే నొప్పింప, విరటుఁ డాతని దొప్పిదితీవ్ర
 శరములచే బ్రతిహారమొనర్చి, మఱియు డెబ్బదిబాణములచే గొట్టి,
 మఱియు నూలుబాణములచే నొప్పించెను. పిదప నాశల్యుఁడువిరటుని
 నాల్గుగుట్టములనుగొట్టి, రెండుబాణములచే మఱియు నాతనిధ్వజమును

ఛత్రమును బుడమిఁ బడఁద్రోసెను. అంత నావిరటుఁడు, హతాశ్వఁ
 డగుట, వడిగా రథముడిగి, ధనువు సారించుచు, శరప్రయోగ మొనర్పు
 చుండఁగా, నాతనిభ్రాతయగు శతానీకుఁడు గాంచి యెల్లవారు గాంచు
 చుండఁగా, నందులకు వడిగా నరుదెంచెను. అటులు తనపైకివచ్చు
 నాశతానీకునిజూచి యాశల్యుఁడు పెక్కుబాణములచేఁ గొట్టి, వానిని
 యమమందిరమున కనిపెను. వాడటలు నిహతుఁడగుడు, నేనాపతి
 యగువీరటుఁడు, హతాశ్వముగు తనరథమువిడిచి యాశతానీకునిరథ
 మధిరోపించి, కన్నులు పెద్దచేసి, కోపమడర ద్విగుణితవిక్రముఁడై,
 యాశల్యనిరథమును శరసమాహముచేఁ గప్పెను. పిదప శల్యుఁడును
 గుపితుఁడై నూలుతీవ్ర బాణములచే వాహినీపతియగు విరాటునివక్షము
 నొప్పింప, నతఁ డెంతయు నొచ్చి, రథమధ్యమునఁ గూలఁబడియెను.
 అటులు రథమున మూర్ఛనడిన యావిరాటు నారణరంగమునుండి
 యాతనిసారథి తోలఁగించికొనిపోవ, నారాత్రి యావిరాటసైన్యము
 చెదరిపోయెను. అంత, నాశల్యునిశరప్రహారములకు జడిసి పరువ్రలిడు
 చున్న యావిరాటసైన్యమును, వాసుదేవార్జునులు గాంచి యాశల్యుఁ
 డున్నకడకు బయలువెడలిరి. ఓరాజా! అటులు వెడలిన యప్పార్థ నలం
 బునుఁడు దలపడుటకై, తన యెనిమిదిచక్రములరథము నెక్కి ఘోరా
 కాదులై యశ్వముఖులగుపిశాచులు సహాయులుగా రక్తముచేఁ దడిసిన
 పతాకముతోఁ బుష్పమాలికాలంకృతమై యుక్కుతోఁ జేయంబడి,
 భల్లూకచర్మ సమావృతమైన యారథమునందలిధ్వజము, చిత్రపక్షములు
 గల్గి, వివృతాక్షమై ఘోరముగా ధ్వనిచేయుచుండఁగా, గ్రద్దరూపుగల
 యాయున్నతధ్వజముతో వెలయుచు, గాటుకకొండనాఁ జూపజ్జెను.
 ఓరాజా! ఆయలంబునుఁడు తనపైకి వచ్చునవ్వివ్వచ్చు నెదుర్కొని,
 పెచుగాలి నడ్డుకొనినపర్వతోత్తమమువలె జలింపక, యాయర్జునుని
 మూర్ధము గుఱిగా శరసహస్రమములఁ బఱపుచుండ, వారిరువురకును
 ఘోరయుద్ధమయ్యెను. ఆయుద్ధము చూచువారికిఁ బ్రీతికరమై, గ్రద్దలు,
 కాకులు, రాబందులు, నక్కలు మున్నగువానికి సంతసము గల్గించెను.
 అపు డాయర్జునుఁ డాయలంబును నాలుబాణములచేఁ బీడించి, పది
 బాణములచే వానిధ్వజము ఖండించి, మూడుబాణములచే సారథిని,
 మూడుకోలలచే ద్రివేణుకమును, నొకకోలచే ధనువును ఖండించి,

నాల్గుబాణములచే గుఱ్ఱములునాల్గిటిని గొట్టి, మఱియు నాయలంబునుఁ
డెక్కిడినచాపమును ద్రుంచి, మఱియు నాల్గుతీవ్రబాణములచే వానిని
నొప్పించెను. అంధులకు వాఁడెంతయు నొచ్చి, జడిసి పాటిపోయెను.
అటు లాయద్వునుఁడు వాని జయించి, వడిగా ద్రోణునిఁ దలపడి, గజాశ్వ
పదాతులపై శరసమూహముఁ బఱపుచుండెను. ఓరాజా! కీర్తిశాలి
యగునప్పొండవేయునిచే నటులు హతులగుచు మననై నికులు గాలిచేఁ
బడిన వృక్షములువలెఁ బుడమిఁబడుచుండిరి. అటులు కొందఱు హతు
లగుచుంట, హతశేషులు జడిసి, భయపీడితములగు మృగములువలె
నెంతయుఁ బరువులిడిపోసాగిరి” అని తెలిపి సంజయుఁడు మఱియు
నాతనితో నిట్లనియె.

— శతానీకాదులు చిత్రసేనాదులతోఁ బోరాడుట —

“ఓరాజా! మననై న్యములను దీప్తశరపరంపరలచే నొప్పించు
చున్న శతానీకునిఁ జిత్రసేనుఁడు నివారింప, నకులునిపుత్రుఁడగు నా
శతానీకుఁ డాతని నైదుబాణములచే నొప్పించెను. అంత నాచిత్ర
సేనుఁడును బదితీవ్రబాణములచేఁ బ్రతిప్రహారమొనర్ప, మఱియు
నాశతానీకుఁ డాచిత్రసేనునివక్షమును దీప్తములగుతోష్ఠిదిబాణము
లచేఁ గొట్టి, వానికవచము శరీరమునుండి తొలఁగునట్లుగా నొనర్పుట
నెంతయు నద్భుతమొనర్చెను. ఓరాజా! అపుడు నీకొమరుఁ డటులు
కవచహీనుఁడగుట నెంతయుఁ బొరవిడిచినబామునాఁ బ్రకాశించెను.
ఓమహారాజా! విష్ణుట నాశతానీకుఁ డాచిత్రసేనుఁడవజమును ఖండించి,
వాఁడు ప్రయత్నించుచుండఁగనే ధనువు దునుమాడెను. పిదపఁ జిత్ర
సేనుఁ డటులు కవచహీనుఁడగుటయేగాక ధనువునైతము దునియ
లయ్య వెనుదీయక, వేటొకవిల్లుగొని, వడిగాఁ గొన్నితీవ్రబాణములచే
నొప్పింప, నందుల కాశతానీకుఁడు కుపితుఁడై, నిజమహాబల మేర్పడ
నాచిత్రసేనుని నాల్గుగుఱ్ఱములను సారథిని గూలనేయ, వాఁడును దన
రథమునుండి యుఱికి, యానకులపుత్రు నిరువదైదుబాణములచేఁ
బీడించెను. అంత నాశతానీకుఁ డటులు విక్రమించు నాచిత్రసేనుని
సువర్ణభూషితమగుచాపము నొకయర్థచంద్ర బాణముచే ఖండింప, వాఁడు
హతసారథియు, హతాశ్వుఁడును, విగతకవచుఁడును, విగతచాపుఁడును,

విరభుడునై, వడిగాఁ గృతవర్తునిరథ మధిరోపించెను. ఓమహారాజా ! అపుడు, తననై న్యముతోఁగూడ ద్రోణుని మార్కొననున్న మహారథుఁ డగుద్రుపదుని, శరశతముచేఁ గప్పుచు, మనవృషసేనుఁడు దలపడియెను. ఓరాజా ! అపు డాద్రుపదుఁడు మహారథుఁడగు వృషసేనునివత్సమును బాహువులను నటువదిబాణములచే నొప్పింప, నాకర్ణునికొడుకు కోప మేపార రథస్థుడై యున్న యాద్రుపదునివత్సము నొవ్వఁ బెక్కుసాయక ములచే నొప్పించెను. ఓమహారాజా ! వారిరువురు నటులు పరస్పరశర కంటకములు మేనులనాఁటికొన, ముండ్లపండులునాఁ జూపట్టిరి. మఱియు వారు సువర్ణపుంఖములై తీవ్రాగ్రములగు సాయకములచేఁ బ్రహరించు కొని, రక్తసిక్తాంగులై యారణరంగమునఁ జిత్తములై సువర్ణనిభము లగు కల్పవృక్షములనుబోలియు, బూచినమోదుగులనుబోలియుఁ గాన వచ్చిరి. పిదప వృషసేనుఁ డాద్రుపదునిఁ దొమ్మిదిబాణములచేఁ గొట్టి, మఱియు డెబ్బదిటను, మరల మూడిటను నొప్పించి, పిదప శరసహ స్రములను గురియుచు, జలముగుఱియు మేఘమునాఁ జూపట్టెను. అందుల కాద్రుపదుఁడు కుపితుఁడై యొకపచ్చనితీవ్రభల్లముచే నావృష సేనుధనువు రెండుఖండములుగా ఖండింప, వాఁడును వేటొకవిల్లుగొని సువర్ణబద్ధమై దృఢమగునావింటఁ బచ్చని యొకతీవ్రభల్లమును సంధించి, యాకర్ణాంతముగా లాగి, పాంచాలురకెల్లరకు వెఱపుగదుర నాద్రు పదుని సరిగా గుఱిచేసి ప్రయోగింప, నది వానివత్సమును భేదించి, పుడమిని బ్రవేశించెను. అంత నాద్రుపదుఁడు మూర్ఛమునుఁగొట నారసి, యాతనిసారథి నిజకృత్యమును స్మరించి, యచ్చోటినుండి దీసి కొనిపోయెను. ఓరాజా ! అటు లప్పాంచాలరాజు భంగమొందుటయు, నాద్రుపదునై న్యమెల్ల నారాత్రి శరపీడితమై పరువులిడసాగెను. ఓరాజా ! పదాతులచే విడువంబడి ప్రజ్వలించుచున్న దివ్యటిలచే నెల్లెడలఁ బుడమి, గ్రహములతోఁగూడి మేఘములు లేనియాకాసమువలె నెంతయు విరా జిలైనను, మఱియు నందందుఁబడియున్న కేయూరములచే నారణరంగము, వర్షకాలమున మెఱుపులతోఁగూడిన మేఘమునాఁ బుడమి గానవచ్చెను. పిమ్మట నావృషసేనునకు జడిసిన యప్పాంచాలనై న్యములు, మున్నిం ద్రు నకువెఱచిన తారకాసురునినై న్యములువలెఁ జెదరిపోయెను. ఓమహారాజా ! అటులావృషసేనునిచేఁ బీడితులై యాసంగ్రామమున సోఘకులు

గూడఁ బరువులిడుచు, నాదీపములచేఁ జూడఁబడుచుండిరి. వారి నెల్ల నట్లు లోడించి యాకర్ణపుత్రుఁడు మధ్యందినమార్తాండుఁడునాఁ గాన వచ్చెను. ఓరాజా! మనవారును వారివారునగు రాజసహస్రములలో నొకవృషసేనుఁడుమాత్రమప్రతాపశాలియై ప్రజ్వరిల్లుచుఁ గానవచ్చెను. అటులతఁడు శూరులగు సోమకమహారథులను జయించి, వడిగానా యుధిష్ఠిరుఁ డున్నకడకు వెడలెను. పిదప వైరులను బ్రహరించుచుఁ, దన వైపువచ్చుచున్న ప్రతివింధ్యుని దుశ్శాసనుఁ డెదురింప, వారిసమావేశ మెంతయు నద్భుతముగాఁ గానవచ్చెను. అయ్యది, నిర్దేవుమగునాక సమున బుధశుక్రలసమాగమమును దలపించెను. అపు డటులు దారుణ కృత్య మొనరించుచున్న యాప్రతివింధ్యుని, దుశ్శాసనుఁడు మూఁడు బాణములచే లలాటము నొప్పింప, బలవంతుఁడగు నాతనిప్రహారము లెంతయు నాటుకొన, శిఖరములతోఁ గూడినవర్షతమునాఁ బ్రతివింధ్యుఁడు చూపట్టెను. అంత నామహారథుఁ డగుప్రతివింధ్యుఁడు, దుశ్శాసనునిఁ దొమ్మిదిబాణములచే నొప్పించి, మఱియు నేడుబాణములచేఁ బ్రహరింప, నపుడు నీపుత్రుఁడు తీవ్రసాయకములను వానిగుఱ్ఱము లను బడఁద్రోసి, యెంతయు విక్రమించెను. ఓరాజా! మఱియు నీ కొమరుఁడు వానిసారథి నొకభల్లముచేఁ గొట్టి, ధ్వజమును బడఁద్రోసి, రథము చూర్ణముగావించి, యటులే వానిరథము పతాకలను, దూణీరమును, యోక్తములను, గోపమడరఁ దీవ్రనారాచములచే ఖండఖండములుగా ఖండించెను. అపు డాప్రతివింధ్యుఁడు విరథుఁడై నేల నిలువఁబడి, విల్లు కేలఁబూని, పెక్కుసాయకము లాదుశ్శాసనువైఁ గురియుచు యుద్ధమొనరించెను. అంత నీతనయుఁడు వానిధనువు నొకక్షురప్రముచేఁ, గరలాఘవమేర్పడ ఖండించి, మఱియుఁ బదిబాణములచేఁ బీడింప, నపుడు వానిసోదరులు, కడువడిగాఁ దమనై న్యముతోఁ గలిసి వచ్చి యాతనికిఁ దోడ్పడిరి. అపు డాప్రతివింధ్యుఁడు శ్రుతసోమునిరథమధిరోపించి, విల్లుపూని, నీకొమరుని నొప్పింప, నంత నీవారెల్లరును దుశ్శాసనునకు సహాయులై గొప్పనై న్యముతో నాప్రతివింధ్యునిఁ దలపడిరి. ఓభారతా! దారుణమగు నారాతిరి, యమరాత్మ్రవివర్ధనమైన గొప్పయుద్ధము నీవారికిని, బాండవులకును జరుగ నారంభమయ్యెను” అని తెలిపి సంజయుఁడు మఱియు నిట్లనియె.

— రాత్రి సంకులయుద్ధము —

“ఓరాజా! మననై న్యమును బ్రహరించుచు విక్రమించుచున్న నకులునిఁ గుపితుడై శకుని మార్కొని, నిలునిలుమని పలుకుచు నివారించెను. అపుడు వారిరువురును గృతవైరులై, శూరులై పరస్పరముఁ జంపుకొనునట్టిపట్టుదలలతోఁ గట్టిగా లాగి విడువఁబడుచున్న శరసమూహముచే ననోన్యన్యముఁ బ్రహరించుకొనిరి. ఓరాజా! నకులుఁడు తనపై నెటులు శరవర్షమును గురిపించెనో, శకునియు నటులే యాతనిపై శరములను వర్షించెను. అపుడు వారుపరస్పరశరములు తమ తమ మేనుల నాఁటికొన, వానితో ముండ్లపండులునాఁ జూపట్టిరి. సువర్ణపుంఖములును, సరళాగ్రములునునగు పరస్పర శరప్రహారములచేఁ గవచములు చినుఁగ, రక్తసిక్తాంగులై బంగరరంగులగిరి, చిత్రములైన కల్పవృక్షములునాఁడగి పూచినమోదుగులునా వెలయుచుండిరి. ఓమహారాజా! శూరులగు వారిరువురును, శరములనెడిముండ్లు మేనులనాఁటికొన, ముండ్లతోఁగూడిన బూరుగుచెట్లునాఁ జూపట్టిరి. మఱియు వారొకరి నొకరు వక్రముగాఁ జూచికొనుచు, గన్ను లెఱ్ఱవాఱఁ బెద్దగాఁ జేయుచు, జూపులచేఁ బరస్పరము దహించుకొనువారుగా నుండిరి. అపు డాశకుని కుపితుడై పరిహాసముచేయుచు నానకులునిఁ, గర్జి బాణముచే హృదయమున నొప్పింప, నందుల కానకులుఁ డెంతయు నొచ్చి, రథమధ్యమునఁ గూలఁబడి మూర్ఛకొందెను. అపు డాశకునియు గర్జితుఁడును బరమవైరియునగు నానకులుఁడట్టియవస్థనొందుటనుగాంచి, తొలకరిమేఘమువలె గొప్పనినాదమొనరించెను. పిదపనామూద్రీపుత్రుఁడు మరలఁ దెలివొంది, నోరు తెఱచినయంతకుఁడునా, మఱియు నాసౌబలునిఁ దఱవడి, కుపితుడై యటువదిబాణములచే నొప్పించి, మఱియు నూలునారాచముల నాతనివక్షమును బ్రహరించి, పిదప ముష్టిప్రదేశమునఁగొట్టి, సాయకముతోఁగూడినధనువు దెగనేసి, వడిగా ధ్వజము ఖండించి, పుడమిఁ బడఁద్రోయుటయెగాక యొక వాడిగల పచ్చనిబాణముచే శకునితోడలభేదించి, వ్యాధుఁడు టెక్కలతోఁగూడిన డేగనువలెఁ గొట్టెను. ఓరాజా! శకునియు మిగుల నొచ్చి రథమధ్యమునఁగూలఁబడి, కాముకుఁడు కామినివలె ధ్వజస్తంభమును గొంగిలిఁచికొనియుండెను.

ఓయనఘా ! అటులు తెలివితప్పిపడియున్న నీస్వామిని వాని నా నేనా ముఖమునుండి సారథి తొలగించి తీసికొనిపోయెను. అప్పుడు పాండవులును, వారి ననుసరించియున్న వారును నెంతయు సింహనాదము లొనర్చిరి. అంత నటు లానకులుఁడు శకుని నోడించి, శత్రుతాపనుఁడై తనసారథితో 'ఓయీ! మనరథము ద్రోణునిపైకిఁ బఱపుము' అని తెలుప విని, యాసారథి ద్రోణుఁడున్న కడకుఁ దనరథమును బఱపెను. పిమ్మట ద్రోణు నోడించువాఁడై వెడలినమహాబలుఁడగు శిఖండిని గడు వడిగాఁ గృపాచార్యుఁ డెదుర్కొన, నపు డాశిఖండి తొమ్మిదిబాణములచే నాకృపునిఁ బ్రహరించి నవ్వసాగెను. ఓరాజా ! అంత నాయాచార్యుఁ డును శిఖండి నైదుబాణములచే నొప్పించి, నీపుత్రులకు హితముగూర్పు వాఁడై, మఱియు నిరువదిసాయకములచే నొప్పింప, నపుడు వారికి ఘోరముగాఁ బోరారంభమయ్యెను. మున్ను దేవాసురయుద్ధమున శంబరునకు నింద్రునకువలె నమృతహారథులకు ఘోరయుద్ధమై, వారిశర జాలముచే నాకస మావరింపఁబడియెను. అయ్యది తొలకరిమేఘముల యావరణమునాఁ గానిపించెను. ఓభరతోత్తమా ! యుద్ధాభిలాషులగు యోధుల కారాత్రి సహజముగా ఘోర యుద్ధముచే మఱియు ఘోరముగాఁ జూపఱ్ఱెను. ఇంతయేల! వారికెంతయు నది భయావహ మగుటచేఁ గాశరాత్రియయ్యె ననవచ్చును. ఓరాజా ! అపు డాశిఖండి యొకయర్థచంద్రబాణముచేఁ గృపునిధనువు దెగజేసి, మఱియుఁ దీవ్ర నారాచముల నాతనిపైఁ బ్రయోగించెను. అందుల కాకృపుఁడు కుపి తుఁడై దారుణమగు నొకశక్తి నాశిఖండిపై వైవ, సువర్ణదండమై తీవ్రాగ్రమై సానవెట్టఁబడి తనపైకివచ్చుదాని నతఁడు పదిబాణములచే ఖండింప, నది పుడమిఁబడియెను. పిదప నాకృపాచార్యుఁడు వేటొకవిల్లు గొని తీవ్రసాయకములచే నాశిఖండిని గప్పి వీడింప, నాశిఖండి రథమధ్య మునఁబడియెను. అపు డాకృపుఁడు కృపవీడి దురవస్థలోనున్న యాశిఖండిని బెక్కుసాయకములచేఁ జంపువాఁడై ప్రహరింప, నతఁడు విముఖుఁ డయ్యెను. అంత నట్టిశిఖండిని గాంచి పాంచాలురును సోమకులును నాతనినలుగెలంకులఁ జాట్టుకొని, రక్షకులై యుండిరి. అప్పుడు కృపు నకును నీవారు సహాయులై యావరించియుండిరి. అప్పుడు గొప్పనై న్యములతోఁగూడ నొకరిపై నొకరు పరువులిడుచుండ నాయోధులకు

మఱియును యుద్ధ మారంభమయ్యెను. అంత మేఘగర్జనములునా గొప్పచప్పుడు లుప్పతిల్లెను. పరస్పరముగాఁ బరువులిడు రాతులయు, గజారోహకులయుఁ బ్రహారములచే యుద్ధమెంతయుఁ గ్రూరమై చూపఁబెను. ఓమహారాజా ! మఱియుఁ బరువులిడుచున్న పదాతులకాలిచప్పుడులకుఁ బుడమి యెంతయు భయముచే వడంకు పడఁతివలెఁ గంపింపఁజొచ్చెను. అటులే రథికులును గడంపడిగా రథములతోఁ బరువులిడుచుఁ బెక్కురు శలభములను వాయసములువలె వైరులను బట్టుకొనసాగిరి. అటులే మత్తగజములును, బరువులిడి మదగజముల నొకయడుగుదాటకుండఁ బట్టికొనుచువచ్చెను. మఱియు నారిలిగనే రాతును రాతు, పదాతిని బదాతియు సమీపించి, కదలకుండ నివారించి, సంరంభముతోఁ బరస్పరముఁ బోరాడిరి. యుద్ధాభిలాషముమై పరువులు వెట్టువారియు, భయముచే జెడరిపోవువారియు, మరలునట్టి వారియుఁ జప్పుడు, లారాతిరి యెంతయు సంకులమై వినవచ్చెను. ఓ మహారాజా ! రథగజాశ్వములందుఁ బ్రజ్వలించుచున్న దివ్యటీ లాకసము నుండి జాఱిపడు నుల్కాసహస్రమునాఁ జూపట్టుచుండెను. ఓవిభూ ! నాటిరాతి రాదీపములచే భాసిల్లుచుఁ బగలునాడగియుండుట నారణ్యరంగమునఁ జీకటులు లేక సూర్యుడు వెలయునప్పటివలె నొప్పుచుండెను. ప్రదీప్తములగు దీపములచేఁ బెనుజీకటు లడంగుటయు, నంతకుమున్ను ధూళియుఁ జీకటియుఁ గప్పియున్న పృథివ్యాకాశములును, దిక్కులును, విదిక్కులును సూర్యకాంతిచేవలె వెలయుచుండెను. మఱియు మహాత్తులగు యోధులకవచములయు, శస్త్రములయు, మణులయుఁ గాంతు లాదీపకాంతులలో నంతర్ధానమొందుచుండ, నారాత్రివేళ మహాఘోరమై యుద్ధ మారంభమగుడు, నాయోధులలో నొకఁడేనిఁ దన్నుఁదానని తెలియఁజాలకుండెను. ఓరాజా ! ఆసమరమునఁ దండ్రి కొమరుని సమయింపవలసినవచ్చెను. అటులే తెలియక తండ్రిని గొమరుఁడును, మిత్రుని మిత్రుఁడును, సంబంధిని సంబంధియు, మేనల్లుని మామయుఁ జంపికొనుచు, దమవారిని దామే నశింపఁజేసికొనసాగిరి. ఓరాజా ! ఆ రాతిరియుద్ధము భయంకరమై మేరమీఱియుండెను” అని తెలిపి సంజయుఁడు మఱియు నిట్లనియె.

— సంకులయుద్ధము —

“ఓరాజా! ఆసంకులయుద్ధ మటులు భయంకరముగా నారంభమగుడు, ధృష్టద్యుమ్నుఁడు ద్రోణునిఁ దలవడువాఁడై ధనువు సంధించుచు, నారి సారింపుచు, సువర్ణ భూషితమగు నాతనిరథమును సమీపించెను. అటు లాద్రోణుని వధించువాఁడై యాతనిసమీపించు నాధృష్టద్యుమ్నునిఁ బొంచాలురును బొండవులును జేరి యాద్రోణునిఁ జుట్టుకొనిరి. అటులు వారిచే నావరింపఁబడియున్న యాద్రోణు నారసి నీకుమారు లెల్లరును బహువిధప్రయత్నములతో నాతని రక్షించువారై యుండిరి. ఆరాతిరి సాగరములునాఁడగు నామహానై న్యములు రెండును గలిసి, గాలిచే గదలి కలతవడినజంతువులచే భయంకరమైన సముద్రములు వలె వెఱపుగొలుపుచుండెను. అపుడు ధృష్టద్యుమ్నుఁ డాద్రోణు నైదు బాణములచే నొప్పించి, సింహనాదమొనర్చెను. అంత నాద్రోణుఁ డిరు వదైదుబాణములచే నప్పించాలు నొప్పించి, మఱియు నొకభల్లముచేఁ గాంతిమంతమగు నాతనిధనువు దునుమాడెను. అటు లాద్రోణుఁడు తన్ను నొప్పించి, ధనువు దెగనేసినందుల కెంతయు నాధృష్టద్యుమ్నుఁ డలిగి, ప్రతాపశాలియై, వేటొకవిల్లుగొని యాచార్యు నంతమునొందించు వాఁడై పెదవి కొఱుకుచు, జెవికొనవఱకు ధనువులాగి, యొకఘోర నారాచ మాతనిపైఁ బ్రయోగింప, నయ్యది రౌద్రమగు నారణరంగ మునఁ గలనై న్యమునెల్ల సుదయించినసూర్యుఁడువలె వెలిగించెను. ఆ ఘోరసాయకము నారసి, దేవదానవగంధర్వు లొక్కమాటుగా నపు డాద్రోణునకు శుభమగుఁగాక యని పలికిరి. ఓరాజా! ఆసాయక మాయాచార్యుని వధింప సమీపింపకమున్నే దాని నారాధేయుఁడు పదిఖండములుగా ఖండించి, తనకరలాఘవము ప్రకటించెను. ఓమారిహా! ఆధృష్టద్యుమ్నుసాయక మటులు పెక్కుముక్కలై విషములేనిసర్పము వలె వడిగాఁ బుడమిఁబడియెను. ఆరాధేయుఁ డటు లాసాయకమును దెగనేసి, మఱియుఁ బెక్కుబాణములచే ధృష్టద్యుమ్నుని నొప్పించెను. మఱియు నశ్వత్థామ యైదింటను, ద్రోణుఁ డైదింటను, శల్యుఁడు తొమ్మిదింటను, దుశ్శాసనుఁడు మూడింటను, దుర్యోధనుఁ డిరువదింటను, శకుని యైదింటను, నాధృష్టద్యుమ్నుని నొప్పించిరి. ద్రోణత్రాణమునకై

యమహారథులెల్లరును దన్నటులు నొప్పింప, నతఁడును వీరులగు నాయేడ్వరను మూఁడుమూఁడుసాయకములచే బ్రతిప్రహారముచేయు వాడై, ద్రోణాశ్వత్థామకర్ణదుర్యోధనుల నొప్పించెను. ధన్వీయగు నాతనిచే నటులు వారెంతయు నొచ్చి, భయంకరారావము లొనర్చుచు, నొక్కమాటుగా మరల నెల్లరును నాతనిఁ బ్రహరించిరి. ఓరాజా! పిదప ద్రుమనేనుఁడు కుపితుడై యొకబాణముచే నాధృష్టద్యుమ్నుని నొప్పించి, నిలునిలుమని పలుకుచు, మఱియుఁ గొన్నివిశిఖములచేఁ గొట్టఁ గా, నతఁ డాద్రుమనేనుని సువర్ణపుంఖములును సానవెట్టినవియు, వైరి ప్రాణాంతకరములునునగు మూఁడుతీవ్రబాణములచేఁ గొట్టి, వేటొక భల్లముచే బంగరుకుండలములచే నలరు నాతనితలను దెగ నేయ, నది కొఱకుచున్న పెదవులతోడనే గాలిచే గదలి నేలవ్రాలినతాటిపండు వలెఁ బడమిబడియెను. అటు లాద్రుమనేనునిఁ జంపి, వీరుఁడగునాధృష్ట ద్యుమ్నుఁడు మఱియు నయ్యోధులను దీవ్రసాయకములచే నొప్పించి, కొన్నిభల్లములచేఁ జిత్తయోధియగు నారాధేయుధనువు దెగ నేసెను. అపు డారాధేయుఁ డాధనువు దునుఁగుట నోరువక, తోకఁద్రొక్కఁ బడిన యుగ్రసింహమువలెఁ గుపితుడై వేటొకవిల్లు పూని, కన్ను లెఱ్ఱవాఱ, నిట్టూర్పువిడుచుచు, మహాబలుఁడగు నాధృష్టద్యుమ్నుని శరవర్షముచే ముంచెను. అటులు కర్ణుఁడు విజృంభించుటను గాంచి తక్కినవీరు లాటువురును, వడిగా నదియ పాంచాలపతిని బంచత్వ మొందింపఁదగు నదనని దలంచి చుట్టుకొనిరి. ఓరాజా! వీరులగు నీయో ధులార్వురు నటులు ముట్టడింప, నాధృష్టద్యుమ్నుఁడు మృత్యుముఖ మునఁ బడియెనని నైనెను తలంచిరి. అంతలోఁ బరాక్రమించుచు, శర పరంపరలఁ గురియు నాధృష్టద్యుమ్నునకుఁ దోడ్పడ సాత్యకి వెడలి యారాధేయుని సమీపింప యుద్ధగర్వితుడై తనవైకివచ్చు నాతనిఁ జూచి, యక్కర్ణుఁడు పదిబాణములచే నొప్పించెను. ఓమహారాజా! అంత నాసాత్యకి, వీరులెల్ల నారయుచుండఁగా నిలునిలుమని పలుకుచు, నారాధేయునిఁ బదిబాణములచేఁ బ్రతిప్రహారమొనర్చెను. అపు డాబలశాలి యగుసాత్యకికిని మహాత్ముఁడగురాధేయునకును నింద్రబలిచక్రవర్తులకు వలె గొప్పయుద్ధమయ్యెను. అపు డాసాత్యకి, నిజరథఘోషముచే ధృత్తి యులకు వెఱపుగలుగ వెడలి, యారాధేయు నొప్పించి, ధనుష్టాం

కారముచేఁ బుడమి వడంక విజృంభించుటయు, నారాధేయుఁడును నాతనితోఁ దలపడి విపాత, కర్ణి, నారాచ, వత్సదంత, తురప్రముఖము లగు శరశతములచే నాసాత్యకిని నొప్పించెను. అంత నాసాత్యకియు నటులే శరసహస్రముల వర్షింప, వారియుద్ధము సమానమై చూపట్టెను. ఓరాజా! అపుడు నీతనయు లారాధేయుని ముందుంచుకొని, తీవ్ర సాయకములచే నాసాత్యకిని నొప్పింప, నతఁడు నీసుతులయు, నారాధే యునియు నస్త్రములను నిజాస్త్రములచే నివారించుచు, నొకబాణముచే వృషనేనునివక్షమును నొప్పింప, మహాద్యుతియుగు నాతఁ డెంతయు నొచ్చి, ధనువువిడిచి రథమునఁ గూలఁబడియెను. పిదపఁ గర్ణుఁడు, తన సుతుఁడు హతుఁడయ్యెనని తలంచి, పుత్రశోకమడరఁ గుపితుఁడై యా సాత్యకిని బీడింపందొడంగుడు, నాసాత్యకియు వడిగా బహువిధబాణ ములచే, మఱిమఱియు నారాధేయునిఁ బీడించువాఁడై పదిబాణము లచేఁ గొట్టి, వృషనేను నైదుబాణములచే నొప్పించి, వారిహస్తావాపము లను, ధనువులను ఖండించెను. అపుడు మఱియు వారు భయంకరము లగు వేటువిండ్ల నెక్కువెట్టి, వాడికోలలచే నాసాత్యకిని బ్రహరించిరి. ఓరాజా! మహారౌద్రమై వీరవరక్షయకారియగుపో రారంభమగుడు, నెంతయు గాండివనినాదము వినవచ్చెను. అప్పు డప్పార్థునిరథఘోష మును గాండివధ్వనియు విని, సూతసుతుఁడు సుయోధనుతో 'ఓ మిత్రమా! ఇదే సకలసైన్యమును బార్థివముఖ్యులను గౌరవులను గొట్టు చున్న పార్థుని గాండివధ్వనియు రథఘోషమును వాసవగర్జనమునా విన వచ్చుచున్నది. పార్థుఁడు నిజలాభకారియగు కృత్యము నొనర్చుచున్న వాడనుట స్పష్టము. ఓరాజా! ఇత నిప్పార్థుఁడు మనమహాసైన్యములఁ మర్దింపక మానఁడు. అందులకు నిదర్శనముగా మనసైన్యములు చెదరి యొకఁడును నిలువకున్న వాఁడు. గాలిచేఁ గదలిన మేఘజాలమునాఁ జెదరి, మనసైన్య మాసవ్యసాచిని జేరఁజాలక, పగిలినయోడవలె భిన్నమై చూపట్టుచున్నది. ఓసుయోధనా! గాండివ ప్రయుక్తములగుశరపరంపర లచే మనయోధముఖ్యులు సమరమునఁబడుచుండఁగా, గొప్పనినాదము వినవచ్చుచున్నది. అప్పార్థునిరథముచెంత దుందుభిధ్వానము లెట్లు వెడలుచున్నవో వినుము. ఇత నీసాత్యకి మననడుమనున్న వాఁడుగదా! వీనియెడ మనము గుఱివెట్టితిమేని మనకు జయము గల్గుట స్పష్టము.

ఇప్పించాలవలె ద్రోణుని మార్కొనియున్నవాడు. ఈతని మనశూరులెల్లెడల నావరించియున్నవారు. కావున, మన మీసాత్యకిధృష్టద్యుమ్నులను జంపితిమేని, మనకు జయము నిశ్చయము. ఓరాజా! మున్నా పౌభద్రునివలె మహారథులై వీరులగు వీరినిరువురను జాఱ్ఱికొని చంపవలయును. మఱియు సీసాత్యకిని బెక్కురుకురుపుంగవులు తలపడుట నెఱిగెనేని యప్పార్థుడు ద్రోణునై న్యమువైకి వచ్చువాడు. కావున మన రథికోత్తము లనేకు లందులకుఁ బోవలసియున్నది. సాత్యకి యిట్టిక్కురుపుంగవులకుఁ బెక్కురకుఁ జిక్కెనన్నవిషయ మప్పార్థుడు తెలియక మున్నే మనమహాశూరులు వీనిపై శరప్రయోగమొనర్పఁ ద్వరపడుదురుగాక. ఎటులే నిపు డీసాత్యకి పరలోకగతుఁడుగా నొనర్పఁబడవలయును.' అని తెలిపెను.

అది విని నీకొమరుఁ డాశకునితో, మున్నాయుండుఁడు సమరమున విష్ణునితోఁ బలికినట్లుగా, 'ఓమామా! నీవిప్పు డప్పార్థునివైకి బదివేలయేన్గులతోడను, బదివేలరథములతోడనుగూడి వెడలవలయును. దుశ్శాసన, దుర్విషహ, దుష్ప్రధర్షణ, సుభాహువులు పెక్కుగు తమ పదాతిని నై న్యములతో సీకుఁ దోడ్పడివత్తురు. ఓమామా! మహేష్వాసులగుకృష్ణార్జునులను, యుధిష్ఠిరునిఁ జంపుము. అటులే నకులసహదేవులను భీముని వధింపుము. దేవతల కింద్రునందువలె నీయందు మాకు జయాశ గలదు. కావున నోమామా! కుమారస్వామి రక్కసులనువలె సీవక్కొంతేయుల యుక్కడంపుము' అని తెలుప, నాశకుని యుత్సాహమడర గొప్పనై న్యముతోఁగూడి నీపుత్రులు తోడుపడ, సుయోధనునకుఁ బ్రియ మొనర్చువాడై పాండవులను దహింప నెంచి వెడలెను. ఓరాజా! అటు లాసౌబల్యఁ డాపాండవబలమువైకి వెడలునంతనే నీవారికి వైరులతో గొప్పపోరాటమయ్యెను. పిదప రాధేయుఁడును, సాత్యకిని దలపడి, శరసహస్రము లాతనిపైఁ గురియుచుండెను. అపుడు మనవారెల్లదను సాత్యకి నావరించిరి. అంత నాద్రోణుఁడును, శూరుఁ డగుధృష్టద్యుమ్నునితోడను, బాంచాలురతోడను నద్భుతముగాఁ దలపడ, నానిశీధసమయమున గొప్పయుద్ధ మారంభమయ్యె"నని తెలిపి సంజయుఁడు మఱియు నాతనితో నిట్లనియె.

— సమకాలీనము —

‘ఓరాజా! పిమ్మట యుద్ధగర్వితులగు మనవా రనేకులు సంరభులై, యాసాత్యకిని దలపడి, సువర్ణరత్నభూషితములై కల్పింపఁబడిన రథములతోడను, రాతులతోడను, నేన్దులతోడను ముట్టడించి, యెందును గదలకుండ నడుమ నాతని నిర్బంధించి, గొప్పసింహానాదము లొనర్చుచు, వెఱపుగొలుపుచు, సత్యవిక్రముడగు నాసాత్యకి నలుగెలంకులఁ దీవ్రనారాచముల వర్షించుచు, వడిగా నాతని వధించువారై విక్రమింపసాగిరి. వడిగాఁ దనవైకి వచ్చుచున్నవారి నారసి, యాసాత్యకి వారివై బహువిశిఖములఁ బ్రయోగించుచు, రణగర్వితుడై సన్నత పర్వములగు నుగ్రసాయకములచేఁ బదాతులతలలను, నేన్దులతోడములను, గుఱ్ఱములమెడలను ఖండించుచు, మఱియు నీసైనికుల కేయూరములతోఁగూడినబాహువులను తురప్తములచేఁ దెగనేయుచువచ్చెను. ఆతనిచే నిపాతితములగు శ్వేతచ్ఛత్రచామరాదులచే భూతలము నిండి నక్షత్రములతోఁగూడిన యాకాశమువలె భాసిల్లెను. ఆసాత్యకిచే వధింపఁ బడుచున్నట్టివారి శబ్ద మెంతయు మొఱలువెట్టుచున్న ప్రేతములశబ్దమునుబోలి తుములమైయుండెను. ఆధ్వనిచేఁ బుడమియెల్ల నిండెను. ఆరాత్రి ఘోరరూపమై భయంకరముగా నుండెను. అటులు తనసైన్యము సాత్యకి ప్రహరహతమగుటఁ గాంచియు, నారాత్రి గగురుపాటొడవించు నామహానాదమును వినియు, నీకొమరుడగు సుయోధనుఁ డాతనివై రథముఁ బోనిమ్మని తనసారథితోఁ బలుక, వాఁడును గడువడిగా నాచప్పుడున్నకడకు నడిపెను. అంత నాసుయోధనుఁడు శ్రమమనక ధనువుఁబట్టి కరలాఘవమేర్పడఁ, జిత్రయోధియై యాయుయుధానునిఁ దలపడునంత, నాసాత్యకి పూర్ణాకృష్టములై విడువఁబడి, మాంసరక్తభోజనములగు పండ్రెండుసాయకములచే నాసుయోధను నొప్పింప, నతఁడును బదిబాణములచే నాసాత్యకిని బ్రహరించెను. అపుడు పాంచాలురకందఱకును నీవారితో ఘోరమై యద్భుతమైనయుద్ధము జరిగెను. ఓరాజా! అపు డాసాత్యకి కుపితుడై మహారథుడగు నీపుత్రు నెను బదిబాణములచే నొప్పించి, వానిగుఱ్ఱములను యమమంజిర మొందించి, మఱియు నాదుర్యోధనుసారథిని రథమునుండి కూలఁద్రోసెను

ఓరాజా ! అప్పుడు నీసుతుడు హతాశ్వుడై రథమున నిలిచి, యాశై నే యురథముపైఁ దీప్రసాయకములఁ బ్రయోగించుచుండ, వానినెల్ల నాశై నేయుడు నిజకరలాఘవముచే ఖండించుచు, నతఁడు వేటొకభల్లముచే నీతనయుని ముష్టిప్రదేశమునఁ గొట్టి, ధనువు దెగనెను. అంత నీకొమరుఁ డట్లు విరఘుడును విధన్వుడునై సర్వలోకప్రభుఁడయ్యుఁ జేయునదిలేక వడిగా వెడలి, కృతవర్తునిరథ మధిరోహించెను. ఓరాజా ! సుయోధనుఁ డటులు మరలఁగా నాసాత్యకి నీవారిపై న్యమును దనవిశిఖ పరంపరలచే నానిశామధ్యమునఁ దఱిమెను. అంత నాశకునియు నర్జునునిఁ బెక్కువేలరథములతోడను, పెక్కువేలయెన్గులతోడను, హయ సహస్రములతోడను జట్టుకొని, యెల్లెడల సంకులముగా నొనర్చెను. ఆపు డాక్షత్రియులందఱును గాలచోదితులై దివ్యములగుమహాస్త్రముల నాయర్జునుపైఁ బ్రయోగింపఁదొడంగ, నాతఁడు వానినెల్ల నడంచుచు, వైరుల నివారించుచు, నాశకునిని విముఖునిఁగా నొనర్చెను. అంత నాశకునియుఁ గ్రోధతామ్రాక్షుడై వైరిమారకుడై యున్న యప్పార్థ నిరుపదిసాయకములచే నెంతయు నొప్పించి, మఱియు నూఱు సాయకములచే నష్టహారథుని నిరోధించెను. అర్జునుడును నిరుపదిబాణములచే నాసౌబలునిఁగొట్టి, మఱియుఁగలయోధులను మూఁడుమూఁడు బాణములచేఁ బ్రహరించి, వారు ప్రయోగించుసాయకములనెల్ల నివారించుచు, వజ్రవేగములగు శరశ్రేష్ఠములచే నీవారియోధులను రూపుమాపుచుండెను. ఓమహారాజా ! వేలకొలఁదిగాఁ దెగిపడినభుజములచేతను, శరీరములచేతను బుడమినిండి, పుష్పములచే నావృతమైనదివోలె వెలయఁజొచ్చెను. మఱియుఁ గిరీటములుగల్గి, చక్కనిముక్కులువెలయఁ గుండలభూషితములై, కొఱుకుచున్న పెదవులతోఁ గుపితములై తిరుగుడువడినగుడ్లతోఁగూడిన తలలచేఁ, బద్మములచేవలెఁ బుడమి యెంతయునలరుచుండెను. ఉగ్రపరాక్రముడై యటు లావివ్వచ్చుఁ డెంతయును గ్రకృత్యమొనరించి, మఱియు సౌబలునై దుసాయకములచే నొప్పించి, యొకబాణముచే నులూకునిఁ గొట్టి, యాశకుని చూచుచుండఁగనే వానిని మఱియుఁ గొట్టి, సింహనాద మొనర్చి, మఱియు నాశకునిధనువు మనుఘాడి, యాతని నాల్గుగుఱ్ఱములను యమమందిరము నొందించెను. అంత నాసౌబలుడు రథమునుండి యఱికి, వడిగా నయ్యులూకుని

రథ మధిరోహించి, యాతండ్రికొడుకు లిరువురును బర్వతమును మేఘములువలె నాపాఠుని శరవర్షమున ముంచిరి. ఓమహారాజా! పిదప నప్పార్థుడు తీవ్రసాయకములచేఁ గొట్టి, మనసైన్యమును వందలకొలందిగను, వేలకొలందిగను దటుముచుండఁ, బెనుగాలికి మేఘములువలె మనసైన్యములు విచ్చిన్నములయ్యెను. ఓభరతశ్రేష్ఠా! అటులు వధ్యమానమై మనసైన్యము చెదరందొడంగుతఱి, గొందఱు తమవాహనములనువిడిచియు, మఱికొందఱు వాహనములను జేరించుచుండియు, నాపెనుఁజీకటిలోఁ బరువులిడసాగిరి. ఓరాజా! అటు లాసమరమునఁ బార్థుడు నీవారి నెల్ల జయించి శంఖమును బూరింపఁ, దోడనే వాసుదేవుడును శంఖమును బూరించెను. అపుడు ధృష్టద్యుమ్నుడు మూఁడుబాణములచే ద్రోణుని నొప్పించి, వేటొకతీవ్రసాయకముచే నాతనిధనువుత్రాటిని ఖండించెను. క్షత్రియమర్దనుఁడగుద్రోణుఁ డాధనువునిడిచి, వేటొకయుత్తమధనువు పూని యేడుబాణములచే నాతని నొప్పించి, సారథి నైదుబాణములచేఁ బ్రహరించెను. అంత నాధృష్టద్యుమ్నుడును శరపరంపరచే నాద్రోణుని నివారించి, మున్నింద్రుడు రాక్షససైన్యమునుబోలెఁ గురుసైన్యమును బీడించెను. ఓమారిషా! అటులు నీకొమరునిసైన్యము వధింపఁబడుచుండ, నుభయసైన్యముల నడుమ గజాశ్వపదాతుల రక్తములు ఘోరనదియై ప్రవహింపఁజొచ్చెను. ఆయ్యది యమరాష్ట్రమునకు వెడలినవైతరణినాఁ జూపఱ్ఱెను. ప్రతాపశాలియగు ధృష్టద్యుమ్నుఁ డటులు మనసైన్యమును దొలఁగించి, తేజస్వియై యింద్రుడు దేవగణములందువలె నెంతయు విరాజిల్లెను. పిదప శిఖండి ధృష్టద్యుమ్నులును, నకుల సహదేవులును, సాత్యకియు భీముఁడును దమతమశంఖములను బూరించిరి. మఱియు నీవారిక్షత్రియయోధ సహస్రములను జయించినవారగుట నప్పొండవులు సింహనాదములొనర్చిరి. అది సీతనయుఁడును గర్జుఁడును ద్రోణాశ్వత్థామలును గాంచుచునే యుండిరి.” అని తెలిపి సంజయుఁడు మఱియు నిట్లనియె.

— సమకలయుద్ధము ౨ —

“ఓరాజా! మహాత్ములగు నప్పొండవులచే వధ్యమానమై యటులు చెదరినతనసైన్యమును గాంచి, కోప మెంతయు నుద్ధిసింప, నీపుత్రుడు

వడిగా నాద్రోణరాధేయులను సమీపించి, వచోనై పుణమేర్పడ వారితో
 'ఓయాచార్యా! ఓరాధేయా! సమరమున సవ్యసాచి నైంధవుని సమ
 యించుట గాంచి మీరిరువురును గుపితులై సంగ్రామ మొనరించితిరి.
 అయిన నిపుడు పాండవనై న్యముచే మననై న్యము హతమగుచుంటు
 గాంచుచు శక్తులయ్య నశక్తులువలె వారిని జయింపకుంటిరి. ఇక మీచే
 నేను విడువదగినవాడనేని, యపుడే మేము పాండవులను సమరమున
 జయింతుమని చెప్పఁగూడదు. అపుడే మీరు వేటొకవిధముగాఁ
 దెలిపియుందురేని మీసమ్మతినిబట్టి నేనాపాండవులతో వైరమే చేయ
 కుండుదును. ఈయోధవిసాశమేల! ఓయవక్రవిక్రములారా! మీకు
 నేను బరిత్యాజ్యుడను గానేని, మీమీపరాక్రమముల కనురూప
 ముగా యుద్ధమొనరింపుడు.' అని పలుక, నీతనయుని వాక్పరిహారముచే
 బ్రహతులై, త్రొక్కబడినపాములునా నవ్వీరులు యుద్ధమును బ్రవర్తిల
 జేయువారై, రథికోత్తములును, సకలలోకధనుర్ధరులునగుచు, సాత్యకి
 ప్రముఖులగు పాండవులను దలపడిరి. అటులే సకలనై న్యములతోఁగూడి
 పాండవులును, మఱిమఱియు గంతులువైచుచు వారి నెదుర్కొనిరి.
 పిదప ద్రోణుఁ డాసాత్యకిని బదిభాణములచే నొప్పించెను. పిమ్మటఁ
 గర్జుడును బదిభాణములచేతను, నీకొమరుఁ డేడుసాయకములచేతను,
 వృషనేనుడు పదికోలలచేతను, శకుని యేడింటను నాసాత్యకిని
 నొప్పించిరి. అపు డాసమరమున బాండవనై న్యమును, శరవర్షముచే
 నడంచు నాద్రోణుని, సోమకులు శరసహస్రముచే నొప్పించిరి. ఓరాజా!
 అంత నాద్రోణుడు క్షత్రియులప్రాణములనాభాస్కరుఁడు కిరణములచే
 జీకటులనువలె హరింప నారంభింప, వధ్యమానులగుచున్న యప్పాం
 చాలురలో జనించినశబ్ద మెంతయు సంకులమై వినవచ్చెను. వారిలోఁ
 బుత్రులను దండ్రులును దండ్రులు పుత్రులను, దమ్ము లన్నలను,
 నల్లరు మామలను, మిత్రులు మిత్రులను, సంబంధులు సంబంధులను,
 బంధువులు బాంధవులను విడిచి యొకరికొకరుగాక వడిగా, జీవితాభిలా
 షులై పరువులిడసాగిరి. మఱికొందఱేమియుఁ దెలియక యాద్రోణుని
 కెదురుగనే పోవసాగిరి. మఱికొందఱు యోధులు పరలోకగతు
 లగుచుండిరి. ఓరాజా! మహాత్ముడగు నాద్రోణునిచే నటులు పీడింపఁ
 బడుచు, నప్పాండవనై న్య మానిశామధ్యమున, దివ్యటీలువిడిచి, వాసు

దేవాష్టనులును భీముడును నకులసహదేవులును ధర్మజభృష్టద్యుమ్నులును గాంచుచుండఁగనే, పరువులిడసాగిరి. చీకటు లావరించుటను లోకమున నేమియుఁ దెలియఁబడకుండెను. కొందఱు కౌరవులదీపకాంతులచేఁ బరువులిడుచుఁ గానవచ్చిరి. ఓరాజా! అటులు పరువులిడుచున్నయాసైన్యమును, మహారథులగు నాద్రోణరాధేయులు, వెంబడించి తఱుముచుఁ, బెక్కుసాయకములు వర్షించుచుండఁ, బాంచాలురు భంగమొంది ఊఁగించుచుండఁగాఁ, జూచి యావాసుదేవుడు దైన్యమొదవ నప్పార్థునితో, 'ఓయర్జునా! మహేష్వాసులగుద్రోణరాధేయుల సాత్యకిభృష్టద్యుమ్నులను, బాంచాలసైన్యములను దలపడి, సాయకములచే నొప్పింప, వారిసైన్యమదె చెదరి, యెంత వాగించినను నిలువక విఱిగిపోవుచున్నది.' అని తెలిపెను. పిదప నవ్వాసుదేవాష్టనులు పరువులిడిపోవుచున్న తమసైన్యముతో, 'ఓసైనికులారా! జడిసి పోవకుండు. భయము విడువుండు. ఇదె మేము సకలసైన్యములను పూర్వముగాఁబన్ని, ధనుర్ధరులమై యాద్రోణరాధేయులను బాధింప సమకట్టియున్నవారము' అని పలికి, మఱియు నందులకు వచ్చుచున్నభీమునిఁ గాంచి, జనార్ధనుఁ డెంతయు సంతసమొదవ నప్పార్థునితో 'ఓయీ! ఇదె రణశ్లాఘియగువృశోదరుడు, సోమకపాండవులతోఁగూడి యాద్రోణరాధేయుల నెదుర్కొనఁబోవుచున్నవాడు. కావున, నీవును నీతనితోఁగూడి, పాంచాలరథికులు నీకుఁ దోడుగా నీమహారథులతోఁ బోరాడుము. మనసైన్యముల కూఱటగల్గనట్లుగా నిపుడే వెడలుము.' అని తెలిపెను. పిదపఁ బురుషవ్యూహులగు నవ్వాసుదేవాష్టను లిరువురును ద్రోణరాధేయులను జేరి రణాగ్రమున నిలిచియుండిరి.

ఓయాంబికేయా! ద్రోణరాధేయు లెందు వైరులను మర్దించుచుండిరో యావైపు యుధిష్ఠిరుసైన్యము బలమై మరలఁబడియెను. అపుడు, చంద్రోదయసమయమున నుప్పొంగినసాగరములువలె విజృంభింప, నానీకీభమున గొప్పసంకలసమర మారంభమయ్యెను. పిదప నీవారిసైన్యమెల్ల దివ్వఱిటువిడిచి, యెడలు తెలియక పాండవులతోఁ బోరాడఁదొడంగెను. ధూళియుఁ జీకటియుఁ గప్పటను, దారుణమైయున్న యాసంగ్రామమునఁ గేవలము నామమాత్రముగాఁ బోరాడుచుండిరి.క్షత్రియులచేఁ దెలుపఁబడుచు, వారివారినామములు తెలియుచు

వచ్చెను. అటులగుట నాయాహవము స్వయంవరమునాఁ జూపట్టెను. మఱియు నానైవ్యము కొంతవడి నిశ్శబ్దముగను, గొంతవడి చప్పుడు గల్గియు నుండెను. కుపితులై యుద్ధముచేయుచు జయించువారును, జయింపబడువారు నై యుండిరి. ఎందెందు దివ్యటీలు గానవచ్చుచుండునో యందందుఁ గలశూరులు, మిడుతలువలెఁ బడి గానవచ్చుచుండిరి. ఓరాజేంద్ర! అటులు పోరాడుచున్న యక్కొరవపాండవుల కారాతిరి యెంతయు నధికమై యుండెను.” అని తెలిపి సంజయుఁడు మఱియు నిట్లనియె.

— ఖటోత్కచుని యుద్ధప్రయాణము —

“ఓరాజా! పిమ్మట నారణరంగమునఁ గన్గఁ దాభృష్టద్యుమ్మునిఁ జూచి, మర్తభేదకములగు పదిబాణములచే నాతనివక్షము నొప్పింప, నప్పించాలపలియు నారాధేయుని, నిలునిలుమని పలుకుచు, వడిగా నైదుసాయకములచేఁ బ్రహరించెను. ఓరాజా! ఆమహాసంగ్రామమున గట్టిగా లాగి విడువఁబడుచున్న శరపరంపరలచేఁ బరస్పరము నొప్పించి కొనిరి. పిమ్మట నారాధేయుఁ డప్పించాలముఖ్యుడగు భృష్టద్యుమ్ము సారథినిగొట్టి, రథాశ్వములను యమమందిరమునొందించి, మఱియుఁ దీప్ర సాయకములచే నాతనిధనువు దునుమాడి, వేటొకభల్లముచే మఱియు నాతనిసారథిని రథనీడమునుండి పడఁద్రొనెను. అంత నాభృష్టద్యుమ్ముఁడు హతాశ్వుఁడును హతసారథియు విరఘుఁడునై, వడిగా రథము డిగి, కేలనొకగదపూని, శరపరంపరచే నారాధేయుఁడు తన్ను నొప్పించుచున్నను వెనుదీయక, యాతని సమీపించి, యారాధేయరథాశ్వముల నాల్గిటిని గొట్టి, కడువడిగా మరలి యాధనంజయురథ మధిరోహించెను. పిదప మఱియు నాభృష్టద్యుమ్ముఁడు రాధేయునిపై కివెడల నుంకించియు, ధర్తజునిచే నివారింపఁబడియెను. అపు డారాధేయుఁడు తేజోనిధియై సింహనాదమిశ్రితముగా ధనుష్ఠాంకారమొనరించి, మహారావహూరితముగా శంఖారవ మొనర్చెను. అటు లాయుద్ధమునఁ బరాజితుఁడైన యాభృష్టద్యుమ్ము నారసి, శూరులగుపాంచాలు రెల్ల గుపితులై సోమకులతోఁ గూడి యాశూతసుతుని వధించువారై, పలువిధములగుశస్త్రములను బూని, ప్రాణములపై నాశవిడిచి, యాతనిఁ దలపడఁబోయిరి. అపుడు

కర్ణనిరభమునకు, శంఖవర్ణములై వడిగలిగి చక్కగా నడుచునట్టి వేటొక గుఱ్ఱములు గట్టఁబడియెను. అతఁడును బాంచాలమహారథికులను గుఱిగా నుంచుకొని, పర్వతమును మేఘము వలె శరపరంపరలచే వారిని గప్పి పీడింప, నప్పాంచాలనై న్య మాతనిపీడవడనోపక, జడిసి, సింహపీడితమగు నాఁడు లేడివలెఁ బరువులిడసాగెను. ఓరాజా ! అపుడు కొందఱు గుఱ్ఱములనుండియు నేన్దులనుండియుఁ బుడమిఁబడుచుండిరి. అటులే కొందఱు రథములనుండి వడిగా నెల్లెడలఁ గూలుచుండిరి. పాండవయోధుఁడు పరువిడుచుండఁగనే, వానిబాహువులను, గుండలములుగల తలను మన రాధేయుఁడు ఖండించుచువచ్చెను. మఱియు నేన్దుపైనుండఁగనే కొందఱు అతోడలఁ దునిమెను. అటులే గుఱ్ఱములందున్నవారియుఁ, బుడమి యందు నిలిచియున్నవారియు సంగములఁ జెండుచువచ్చెను. పరువులిడు చున్న మహారథికు లనేకులు, ఖండితములైన తమగాత్రములను వాహ నములను దెలిసికొనఁజాలకుండిరి. అటు లారాధేయఘోరనారాచము లచే వధ్యమానులగుచు, నప్పాంచాలురును, స్తంజయులును దమకుఁ దృణముసోకినను గర్జనిఁగనే తలంచుచుండిరి. ఆసమరమునఁ బరువులిడు చువచ్చునట్టి తనవానినేనిఁ గర్జనిఁగనే తలంచుచు, మతిచెడి, జడిసి పరువు లిడసాగిరి. అటు లాపాంచాలనై న్యములు భగ్నములై పరువులిడుచుండఁ గా నారాధేయుఁడు వడిగా వారిని దఱుముచు, నెల్లెడల శరవర్షము గురియుచుండ, యోధులునై తమువధ్యమానులగుచుఁ బరువులు వెట్టుచు, నొడలు తెలియక యొక్కడేని యాతని నెదురింపఁజాలఁడయ్యెను. ఓ రాజా ! ఆరాధేయునియు భారద్వాజునియు శరపరంపరలచేఁ బీడితులై నలుదెసలఁ బరికించుచు, బాంచాలురు పరువులు వెట్టిరి. అంత నాయుధి స్థిరుఁ డటులుచెదరిన తననై న్యము నారసి నాఁడు యుద్ధముచాలించిపో వలయునని తలంచి, యుద్ధముతో 'ఓతమ్ముడా ! ఆరాధేయునిఁ గాంచితే? ధనుర్ధరుడై యెట్టు నిలిచియున్నవాడో ! ఈదారుణనిశీఢసమయమునఁ బ్రజ్వలించుభాస్కరునివలెఁ జూపట్టుచున్నవాడు. ఇమ్మహారావ మారాధేయశరపీడితములగు మననై న్యము లొనర్చునదియేగదా ! ఓపార్థా ! దిక్కులేక నీబంధువు లార్తనాదమొనరించుచుంట నీకెంతయు వినరా కుండెనే? ఆరాధేయుఁడు శరపరంపరలను సంధించుటందును, విడుచు టందును నించుకే నవకాశము చూపట్టకున్నది. ఇక పీడు బంధువుల

నెల్ల రూపుమాపును. నీవిపుడు చేయఁదగినకార్య మెట్టిదిగా నూహించు చున్నాఁడవు? ఓధనంజయా! కర్ణవధముతో సంబంధించినకార్య మొన రింపుము' అని పలుక విని, యప్పార్థుఁ డవ్వాసుదేవునితో నిట్లనియె.

'ఓదేవా! ఇపు డీరాధేయునివిక్రమమున కీధర్మతనయుఁడు భయపడుచున్న వాఁడు. ప్రాప్తకాలముగాఁ గర్ణనియుద్ధ మిట్టులుండెను. మననై న్యము పరువిడుచున్నది. కర్ణవధ మెద్దియో వడిగాఁ జింతింపుము. ఓమధుసూదనా! ఆద్రోణునియుఁ గర్ణనియు సాయకములచే బీడి తములై భగ్నుములైన మననై న్యములకు నిలుకడ గానరాకున్నది. ఇపు డారాధేయుఁడు నిర్భయముగాఁ జరించుచున్నట్లు గానవచ్చెడిని. వాఁడు తనతీవ్రనారాచములచే బరువులిడుచున్నరథికులను దఱుముచున్న వాఁడు. ఇపుడు వీనికృత్య మోరువరానియటులున్నది. ఓవృష్ణివర్యా! తోడఁద్రొక్కినపామునా వెలయు నీతని బ్రత్యక్షముగా నెదురింప వలయును. కావున నీవందులకు వడిగా వెడలుము. ఓమధుసూదనా! నేను వానినేనిఁ జంపవలయు. వాఁడు నన్నేనిఁ జంపవలయును.'

అది విని యవ్వాసుదేవుఁ డప్పార్థునితో 'ఓయర్జునా! ఈరణ రంగమున నింద్రుఁడువలె నమానుషవిక్రముఁడై చరించుచున్న యారాధేయునిఁ గాంచకపోలేదు. ఓధనంజయా! ఇపుడు నీవుగాని రాక్ష సోత్తముఁడగుఘటోత్కచుఁడుగానిదక్క, వేటొకఁ డారాధేయు నెదుర్కొనువాఁడు లేఁడు. ఓయనఘా! నీవు వానివైఁజోవుటకుఁ దగుకాల మిదిగాదని తలంచుచున్నాఁడను. ఓమహాబాహూ! వానికడ మహోల్క వలెఁ బ్రదీప్తమై యింద్రదత్తశక్తి యొకటి యలరుచున్నది. ఆసూత సుతఁ డద్దానిని నీకుఁగా రక్షించికొనియున్న వాఁడు. అది యెంతయు రౌద్రరూపమైనది. కావున వానితో నిపుడు నీవు తలపడుట తగదు. ఓయీ! ఎల్లపుడును ఘటోత్కచుఁడు మనయెడ ననురక్తుఁడై మన హితము గోరుచుండువాఁడుగదా! మహాబలుఁడగు నతఁడే యీరాధేయు నిపు డెదుర్కొనఁ దగియున్న వాఁడు. సురపరాక్రముఁడగు నతఁడు భీమునివలన జనించినవాఁడుగాదే? వానికడ దివ్యాస్త్రములును, రాక్షసాసురాస్త్రములును గలవు. అటులగుట వాఁ డారాధేయునిఁ దప్పకజయించును, నాకంధు సృదియములేదు' అని పలికెను,

అంత నప్పార్థుఁ డాఘటోత్కచునిఁ బిలువ, వాఁడు వడిగాఁ బ్రత్యక్షమయ్యెను. అటులు వాఁడు కవచధారియు, ఖడ్గియునై శర శరాసనములు ధరించి, వచ్చి యవ్వివ్వచ్చునకును వాసుదేవునకును మ్రొక్కి, గర్వమెంతయు నడర నప్పార్థునితో 'నాయనా! ఇదె వచ్చితిని. ఏదేని శాసింపుము.' అని పలుక విని, మేఘవర్ణుఁడును దీప్తాస్మ్యుఁడును దీప్తలోచనుఁడునగు నాతనిఁ గాంచి, నగుచు 'ఓఘటోత్కచా! నేనొకటిదెలిపెదను వినవలయును. ఇపుడు నీవిక్రమమునెఱవఁ గాలము సంభవించెను. అది వేటొకరికి సాధ్యముగానిది. కావున నీ వీయుద్ధ సాగరమున మునుఁగుచున్న పాండవుల కోడలై కాపాడవలయును. నీకు వివిధములగునస్త్రములును, రాక్షసమాయయుఁ గలదు. ఓఘటోత్కచా! అదె చూడుము, గోపాలునిచేఁ దఱుమఁబడు గోవులువలెఁ బాండవనై న్య మారాధేయునిచేఁ దఱుమఁబడి, యెటులు పనవులిడు చున్నదో! దృఢపరాక్రముఁడును, ధైర్యశాలియునగు నీరాధేయుఁ డప్పాండవనై న్యమునఁగల క్షత్రియోత్తములనెల్ల దహించుచున్న వాఁడు. గొప్పశరవర్షమును గురియు ధనుర్ధరులేని, వానిశరజ్వాలల కోరువఁజాలక, యందు నిలువలేక వెడలుచున్నవారు. ఈనీశీథమున నాసూతపుత్రుశరవర్షముచేఁ బీడితులై, పాంచాలు రదె సింహపీడితములగు, మృగములువోలెఁ బరువులిడుచున్నవారు. ఓయవక్రవిక్రమా! ఇటులు విజృంభించుచున్న యాసూతసుతునిఁ దలపడి నిరోధింప, నీవు దక్క వేటొక్కఁ డెవ్వఁడును గాన రాకున్నవాఁడు. ఓమహాబాహవా! నీవు నీకుఁదగుకృత్య మొనరింపుము. మఱియు నీతండ్రులకును నీ మామలకును గీర్తిగల్గునట్లుగా నీతేజోబలములను బ్రకటింపుము. ఓహైడింబా! మానవు లిట్టికార్యములకుఁగాదే! తనయులఁగని పెంచు కొనుచుందురు. ముష్టిట్టు లాపదనుండి యుద్ధరించెదో యటులే యిపు డీపాంధవుల నీయాపదనుండి తప్పింపుము. ఓఘటోత్కచా! లోకమునఁ దమకార్యములకుఁగాఁ దండ్రులు బుత్రులను గాంక్షింతురు. ఆపుత్రులు హితులై వారి నిహపరలోకములఁ దరింపఁజేయుదురు. మహాత్ముఁడవగు నీవును యుద్ధమున నసమానబలుడవును ఘోరరూపుడవు నైన వాడవు. సమరమునఁ బోరాడు నీకు సముఁదగువాఁడు లేడు. ఈ శాత్రుని రాధేయసాయక ప్రభుగ్నులై కారవులలో మునుఁగుచున్న

పాండవులకు నీవు తీరముగావలయును. రాక్షసులు రాతిరి మఱియు నమానవిక్రము లగుచుందురుగదా! మఱియు వారక్కాలమున శూరులును బలవంతులును దుర్జయులునై విక్రమించి పోరాడుదురు. ఈనిశీధమున నీమాయాబలముచే మహేష్వాసుడగు కర్ణుని వధింపుము. ధృష్టద్యుమ్నుని మున్నిడుకొని మనపాండవు లాద్రోణుని వధింతురు.' అని పలికి ప్రోత్సహించెను.

ఓయాంబికేయా! అవ్వాసుదేవుఁ డటులు పలికినతోడనే యర్జునుఁడును వైరిమారకుడగు నాఘటోత్కచునితో 'ఓయా! నీవును దీర్ఘబాహుఁడగుసాత్యకియుఁ భీమనేనుఁడును మననై న్యములలో నాకు సమ్మతులైనవారు. కావున నీరాతిరి నీవారాధేయునితో ద్వంద్వయుద్ధ మొనర్పఁబోవలయును, మహారథుఁడగు సాత్యకి నీవెనుకఁ దోడ్పడి యుండును. సాత్యకిసహాయముచే శూరుఁడగునారాధేయుని వధింపుము మున్నా యింద్రుఁడు స్కందునిసహాయముచే దారకునిఁ జంపినట్లు వాని రూపుమాపి కీర్తివడయుము.' అని తెలిపెను.

అది విని యాఘటోత్కచుఁడు వారితో 'ఓమహనీయులారా! నేనే యాద్రోణరాధేయులకుఁ జాలుదును. మఱియుఁ గలమహాత్ములును గృతాస్త్రులునునగు క్షత్రియులకును జాలుదును. ఈరేయి నారాధేయునకు సంగ్రామము నొసంగెదను. ఆనాయుద్ధమువిధము పుడమిగలంత కాలమును జనులు చెప్పుకొందురుగాక. ఈసమరమున శూరులనిగాని, భీతులైరనిగాని, చేతులుమొగిడ్చిరనిగాని యెవ్వరిని విడుచువాడనుగాను. రాక్షసధర్మము నాశ్రయించి యెల్లవారిని జంపుదును.' అని పలికెను.

ఓరాజా! వైరిమారకుఁడును మహాబాహుఁడునగు నాఘటోత్కచుఁ డటులుపలికి, యాసంకులసమరమున నీనై న్యమును వెఱపించుచు, కర్ణునిపైకి వెడలెను. అటులు కుపితుఁడై దీప్తాస్యుఁడును, దీప్తకేశుఁడునై వచ్చునాతని, నారాధేయుఁ డారసి, నవ్వుచు నిలువఁబడియుండెను. ఓరాజోత్తమా! గర్జించుచుఁ దలపడిన యక్కర్ణఘటోత్కచులకు నాయింద్రప్రహ్లాదులకువలె గొప్పయుద్ధము జరిగెను," అని తెలిపి సంభయుఁడు మఱియు నాతనితో నిట్లనియె,

— ఘటోత్కచుఁ డలంబునుని వధించుట —

“ఓరాజా! ఆసూతసుతునిరథముపైకివెడలినఘటోత్కచుని, వానిని జంపువాడై, వాని నెదుర్కొనినమహాబాహుఁడగు రాధేయునిఁ గాంచి, సుయోధనుఁడు దుశ్శాసనుతో ‘ఓతమ్ముడా! ఈరాక్షసుఁ డారాధేయుపరాక్రమమును గాంచి, వడిగాఁ దలపడ వచ్చుచున్న వాడు. కావున నీవు వానిని నివారింపుము. వాఁడున్నకడకు మహా బలుఁడవై గొప్పనై న్యముతోఁగూడి వెడలుము. సూర్యతనయుఁడగు కర్ణుఁ డారాక్షసునితోఁ బోర నుత్సహించుచున్నవాడు. కావున నీ వాతనికిఁ దోడై కర్ణుని రక్షింపుము. ఆఘోరరాక్షసుఁడు కర్ణునిఁ బ్రమా దముచే నశింపఁజేయును.’ అని పలుకునంతలో బలవంతుఁడును, జటాసురపుత్రుఁడునగు నలంబునుఁడు దుర్యోధనుని సమీపించి, యా తనితో ‘ఓసుయోధనా! యుద్ధగర్వితులును, బ్రఖ్యాతులును నీకు వైరులునగు పాండవులను జంప నాజ్ఞయొసంగుదేనిఁ జంపెదను. రాక్ష సోత్తమ్ముఁడగు నాతండ్రి జటాసురుఁడు మిగుల బలశాలి. అట్టివానిని త్సుద్రులగుపాండవులు రూపుమాపిరి. కావున వైరిరక్తముచేఁ బూజించి, నాతండ్రిని దృప్తినొందింతును. వైరిమాంసములచే నాతని గౌరవింతును. నా కనుజ్ఞ యొసంగుము.’ అని పలుక విని సుయోధ నుఁడు మఱిమఱియుఁ బ్రీతుఁడై వానితో ‘ఓరాక్షసోత్తమా! ఈ ద్రోణకర్ణాదులతో నేను శత్రుజయమునకుఁ దగియున్నవాడను. నీ వాఘటోత్కచునిపై వెడలి వానిని వధింపుము. ఆరాక్షసుఁడు క్రూర కర్ముఁడును, రక్షోమానవసంభవుఁడు నై, నిత్యమును బాండవులహితము గోరుచు, నాకాశగతుఁడై గజరథాశ్వాదుల వధించుచున్నవాడు. కావున వానిని యమమందిరము నొందింపుము.’ అని తెలిపెను. అది విని మహాకాయుఁడగు నాయలంబునుఁ డాఘటోత్కచునిఁ బిలిచి నానా విధాయుధములచే వానిని బ్రహరించెను. అంత నాఘటోత్కచుఁ డయ్యలంబునుని, గర్ణుని, గురునై న్యమును బెనుగాలిమేఘములనువలెఁ బీడింపదొడంగెను. పిదప మాయాబలుఁడగు నాఘటోత్కచునిఁ గాంచి, యాయలంబునుఁడును నానావిధములగుశస్త్రములను బ్రయో గించి, మఱియు బహువిధబాణములచే నొప్పించి, పాండవనై న్యము

చెదరునట్లు గొట్టెను. అప్పు డప్పాండవనై న్యములు పెనుగాలికిఁ జలించినమేఘములునా నారాతిరి చెదరిపోసాగెను. అటులే మనవారిని నై న్యమును ఘటోత్కచుని ప్రహరముల కోరువక దీపసహస్రములను విడిచి, యానిశీధమున బరువులిడసాగెను. అంత నాయలంబునుడును గుపితుడై, యాఘటోత్కచుని బహుబాణములచే, నంకుశములచే మహాగజముచువలె నొప్పించెను. పిదప నాఘటోత్కచుడు వానిరథమును సారథిని సకలాయుధములను గొట్టి, ఖండఖండములుగావించి, భయంకరముగా నట్టహాసమొనర్చెను. అటు లొనర్చి, మఱియు నతఁ డారాధేయుని, గురునై న్యమును శరసహస్రముచే నొప్పించి, మఱియు నాయలంబుసుని మేఘము మేరువుచువలె శరవర్షమున ముంచెను. పిదప నాఘటోత్కచపీడితమై కురునై న్యము కలఁతనొందెను. అంత నిరునై న్యమునఁ జతురంగబలమును బరస్పరము మర్దించుకొనసాగెను. ఓమహారాజా! అపు డాయలంబునుడు విరభుడు, హతసారథియునై కోపమడర నాఘటోత్కచు నొకపిడికిటిపోటుచే నొప్పింప, నందుల కాఘటోత్కచుడు భూమికంపమున తృణవృక్షగుల్మదులతోఁ గొండవలెఁ జలించి, పిదపఁ బరిఘమునాఁదగి వైరిమారకమగు తనబాహువుచే వాసిఁబట్టికొని, కోపావేశపరవశుడై పిండిగా నొనరించి విడిచెను. అంత నాజటాసురపుత్రుడును దన్నాతనినుండి తప్పించికొని, మఱియు నాఘటోత్కచునిఁ దలపడి, క్రిందఁబడవైచి మర్దించి విడిచెను. మహాకాయులగుచు గర్జించువారిరువురకును, గగురుపాటుగల్గించు గొప్ప సంకులయుద్ధము జరిగెను. మాయలచే వారొకరినొకరు మించుచు, మిక్కిలి గర్వితులై, మహావిక్రములై యింద్రబలిచక్రవర్తులువలెఁ బోరాడిరి. మఱియు వార్గ్విసాగరులవలెను, గరుడతక్షకులనుబోలియు, మేఘమహావాతముల మాదిరిగను, వజ్రాయుధపర్వతములవలెను, గజవ్యాఘ్రములవలెను, రాహుభాస్కరులపోలికను బోరుచు, బరస్పరము వధించుకొనువారై, మాయాశతముల సృజించుకొనుచు, నెంతయుఁ జిత్రయుద్ధ మొనరించిరి. మఱియు వారు పరిఘ, ప్రాస, పట్టస, ముసల, ముద్గరములతోడను, బర్వతశిఖరములతోడను గొట్టుకొనుచుండిరి. ఓరాజా! రాక్షసోత్తములగువారిరువురును మహామాయులై యొకపుడు రథికులై, యొకపుడు గజారోహకులై, మఱియొకపుడు

రాతులై, వేటొకపుడు పదాతులై పలువిధములఁ బోరాడుచువచ్చిరి. ఓరాజా! పిమ్మట నాఘటోత్కచుఁ డలంబుసుని వధింప నెంచి, యెంతయుఁ గుపితుఁడై, డేగవలె నెగిరి వానిపైఁబడి పట్టుకొని, మున్ను విష్ణువు మయునివలెఁ బుడమిఁ బడఁద్రోసి, కత్తినెత్తి వికృతాకారమై భయంకరమైన యాయలంబుసునితలను దానిచే ఖండించి, రక్తసిక్తమై యున్న యద్దానిని గేశమలందుఁబట్టికొనియే సుయోధనురథముపైకి వెడలెను. అటు లాఘటోత్కచుఁడు సుయోధనుఁజేరి, వికృతానన కేశమైయున్న యాయలంబుసునితల నాదుర్యోధనుపై వైచి, వర్ష కాల మేఘమువలె భయంకరముగా నఱచుచు, నాతనితో “ఓసుయోధనా! ఇదె ప్రకటితవిక్రముఁడగు నీబంధువు చంపఁబడియెను. ఇక నీరాధే యునకును నిట్టియవస్థయే గలిగెడిని. అయ్యో! వీడింకను ధర్మార్థకామ ముల ననుభవించుఁ దలంచియున్న వాఁడు కాఁబోలు? అది మఱి జరుగదు. రిక్తహస్తుఁడై యెవ్వఁడును, రాజును బ్రాప్తాణుని స్త్రీని దర్శింపరాదని రాజవగు నీకు వీనితలఁ దెచ్చితిని. ఇదె యీరాధేయుని వధించునంత కును బ్రీతుఁడవై నిలువుము.” అని పలికి యాకర్ణునిఁ దలపడి, తీవ్ర శరవారంపర లాతనిశిరముపైఁ గురియుచు విక్రమించెను. ఓమహా రాజా! అపు డామానవరాక్షసుల కెంతయు నాశ్చర్యకరముగా భయంకరమైన ఘోరయుద్ధ మారంభమయ్యె” నని తెలుప విని ధృత రాష్ట్రుఁ డాతనితో ని ట్లనియె.

— కర్ణ ఘటోత్కచులయుద్ధము —

“ఓసంజయా! సూర్యపుత్రుఁడగుకర్ణుఁడును, రాక్షసుఁడగుఘటోత్కచుఁడును నారాతిరి దలపడిరిగదా! వారియుద్ధ మెట్టులయ్యెను? ఆఘోరరాక్షసునిరూప మెట్టులుండెను? వానిరథ మేరీతిది? వానిగుఱ్ఱ ములు, నాయుధములు నెట్టివి? మఱియు వాని హయరథధనుర్ధ్వజముల ప్రమాణ మెట్టిది? వానికవచము, శిరస్త్రాణమును నెట్టివై యుండెను? నీవు కుశలుఁడవని ప్రశ్నించితిని, వానివిధమెల్లఁ దెలుపుము.”

అది విని యాసంజయుఁడు ధృతరాష్ట్రునితో “ఓరాజా! ఆఘటోత్కచుఁడు మహా కాయుఁడై యెఱ్ఱనికన్నులును మొగమునుగల్గి వెన్ను నంటినయుదరముతో నూర్ధ్వ రోముఁడును, బచ్చనిమీసమును గడ్డ

మును గలవాఁడును నై, శంకువులఁబోలుచెవులు, గొప్పదవుడలునుగల్గి
 చెవులవఱకును దెఱచిననోరుగల్గి, దీప్తములగు కోటలుచూపట్ట భయం
 కరుడై, దీర్ఘముఖును నెఱ్ఱనివియు నైననాలుకయుఁ బెదవులుగల్గి,
 బొమలువ్రేలాడ స్థూలనాసికుడై, నల్లనిమేనిచాయతో, నెఱ్ఱనై మెడ
 వెలయుఁ గొండనాఁదగి భయంకరుడై యుండెను. మఱియు మహా
 బాహుఁడును, మహాశీర్షుఁడును, మహాబలుఁడునునై, వికృతరూపమడరఁ
 బరుషస్పర్శుడై కేశరహితమై దృఢాంగముగల తలగల్గి పెద్దపిఱుడు
 లును, గూఢనాభియునుగల్గి, గొప్పహస్తాభరణములువెలయ, మహామా
 యుడై, కేయూరములు ధరించి, పర్వత మగ్నిమాలనువలె వక్షముచే
 నిష్కమును ధరించియుండెను. మఱియు వానికి సువర్ణమయమై చిత్రమై
 తోరణాకారమై శుభ్రమగుకిరీటము శిరమున శోభిల్లుచుండెను. బాల
 సూర్యనిభములగు కుండలములును, సువర్ణమాలికయు, విపులమగుకంచు
 కవచమును ధరించి, యతఁడు రక్తధ్వజపతాకయు గింకిణీశతనిర్ఘోషము
 గల్గి, యెల్లుబంటితోలుచే గప్పఁబడి, నాల్గువందలమూరలు పరిమితిగల
 రథమధిరోహించియుండెను. అయ్యది ధ్వజమాలికలుగల్గి, సకలాయుధ
 ములతోఁ గూడియుండెను. దాని కెనిమిదిచక్రములుండెను. దాని
 నినాదము మేఘగర్జనమునాఁ దగియుండెను. దానికి భయంకరములై
 యెఱ్ఱనికనులుగల్గి, వలసినవర్ణ వేగములతో మత్తమాతంగతుల్యములై,
 బలిష్ఠములగు గుఱ్ఱములు పూన్పఁబడియెను. అయ్యవి బలముగలవియు,
 శ్రమమునకోర్పునవియు నై, యాఘోరరాక్షసుని మోయుచు, పెద్ద
 జూలువెలయ హేషాధ్వను లొనర్చుచుండెను. దీప్తములగుకుండలము
 లును నాస్యమునుగల్గిన విరూపాక్షుఁడను నొకరాక్షసుడు సారథియై,
 సూర్యకిరణములునాఁదగు పగ్గములచే నాతనిగుఱ్ఱములను బట్టికొనియుం
 డెను. అనూరునితో భాస్కరుఁడువలె నాసారథితో నాఘటోత్కచుం
 డలరుచు, గొప్పమేఘముతోఁగూడిన పర్వతమునాఁజూపట్టెను. వానిరథ
 మున మిన్ను ముట్టునట్టిధ్వజ మెంతయుఁ బొడవై గానవచ్చెను. అం
 దెఱ్ఱనితల వెలయుఁ బరమభయంకరమై మాంసాహారియగు గ్రద్ద చిహ్న
 ముగానుండెను. పండ్రెండ్రత్నులపొడవును, మూరెడువెడల్పును గల
 ధనువును బిడుగుచప్పుడు లుప్పతిలునట్లు ద్రిప్పుచు, శరసహస్రములచే
 డెనలఁగప్పుచు, వీరాపహారియగు నారాతిరి నతఁ డారాధేయుని, మాటు

కొనియెను. ఆఘటోత్కచుడు రథమున నిలిచి చాపమున నారి సారిండుచు, బిడుగుచప్పు డుప్పతిల్లునట్లుగా ధనుష్ఠాంకారమునరెప్పను. దానిచే నీవారిపై న్యములు జడిసి, సముద్రతరంగములువలె జలింపఁ జొచ్చెను. అటులు తనపైకి వచ్చుచున్న యాతనిసారథియగు విరూపాక్షునిఁ గాంచి యారాధేయుడు నగుచు, వడిగా నాతని నెదుర్కొని యెను. అపు డారాధేయుఁ డెన్గునెనువలె, వృషభము వృషభమునువలె మార్కొని, శరపరంపరచే నాతనిఁ గప్పెను. ఓరాజా! ఇంద్రశంబరు లకువలె నారాధేయరాక్షసులకు గొప్పసమృద్ధమయ్యెను. భయంకరా రావములగు గొప్పధనువులఁ బూని, వారిరువురుచు బరస్పరము శరసమూహములచేఁ గప్పికొనసాగిరి. పిదప వారు గట్టిగా నాకర్షించి విడువఁబడినశర సమూహముచే, బరస్పరము కంచుకవచములను జీల్చికొనిరి. మఱియు వారు గోళ్లచే బెబ్బులులును, దంతములచే మహాగజములునువలె రథ శక్తులతోడను, విశిఖములతోడను బరస్పరముఁ జెక్కుకొనిరి. ఓరాజా! అటులు వారు సాయకములను సంధించుచు, గాత్రములను నలుకుకొనుచు, శరసమూహముచే దహించుకొనుచు, జూచుటకు భయంకరులై గానవచ్చిరి. వారటులు శస్త్రక్షతసకలాంగులై మేనుల రక్తములు గాలువలుగా, నుదకమును స్రవించు గైరికాద్రులునాఁ జూపట్టిరి. మహారథులై యొకరినొకరు శరాగ్రములచే భేదించుకొనుచుండియు, నించుకేని జలింపకయుండ, వారి యానిశీధయుద్ధము తుల్యమై కొంతసేపు జరిగెను. ఓరాజా! ఆకర్ణరాక్షసు లటులు ప్రాణములను బణముగా నొడ్డి యాడుచు, దీప్రనారాచముల సంధించుచు, విడుచుచునుండ నుభయ పై న్యములును జలింపసాగెను. ఓయంబికానందనా! ఆకర్ణుడు ఘటోత్కచు నెపు డతిక్రమించి విక్రమింపఁజాలకుండెనో, యపు డతఁ డస్త్రవేదియగుట నొకదివ్యాస్త్రమును బ్రాదుర్భవింపఁజేసెను. ఆరాధేయుఁ డటులు దివ్యాస్త్రమును సంధించుటఁ గాంచి, యాఘటోత్కచుడును రాక్షసమాయను బ్రాదుర్భవింపఁజేసెను. ఆమాయచే శూలపర్వతధారులును, శైలపాదపహస్టులును నై ఘోరాకారులగు పెక్కురురక్కసులుదయించిరి. వారితోఁగూడి యుద్యతాయుధుడై యున్న వానిని గాంచి, కాలదండధారియైన యమునకువలె క్షత్రియులెల్ల వెఱచిరి. వాఁడొనర్చిన సింహనాదమునకు జడిసి, యెన్గులు మూత్రమును విడిచెను.

పిదప నెల్లెడల సత్కుగ్రమై పాపాణవర్షము గురిసెను. అది యర్ధ
రాత్రమగుట సధికబలులగురాక్షసు లెంతయు విక్రమించి, యినుపఁ
జక్రములను, భుసుంతులను, దోమరములను, శక్తులను, శూలములను,
శతఘ్నులను, బట్టసములను బ్రయోగింప, నవి దట్టముగాఁ బడుచుండెను.
ఆఘోరయుద్ధము నారసి, యందలిక్షత్రియులును, నీపుత్రులును బీడితులై
పరువులిడసాగిరి. అందుఁ గర్ణుడు మాత్రము పౌరుషశాలియై వ్యధ
నొందక, యాఘటోత్కచునిచే గల్పితమగుమాయను భేదించెను.
అటులు తనమాయ నిహతమగుడు, గుపితుడై యాఘటోత్కచుఁడు
కర్ణుని వధించువాడై, తీవ్రశరప్రయోగమొనరింప, నయ్యంబకములు
కర్ణునికవచమును భేదించి, రక్తసిక్తములై కుపితములగు సర్పములునాఁ
బుడమిఁ బ్రవేశించెను. అందుల కారాధేయుఁడును గుపితుడై తనకర
లాఘవమేర్పడఁ బ్రతాపశాలియై యాఘటోత్కచుని మర్తములు
నాటఁ బదిబాణములచే నొప్పించెను. పిదప నారక్కసుఁ డెంతయుఁ
బీడితుడై, వేయియంచులుగల యొకదివ్యచక్రమును బట్టికొని, బాల
సూర్యసన్నిభమై చుట్టును గత్తులుగల్గి, మణివిభూషితమైనదానితో
నారాధేయుని సంహరించువాడై వానిపై విసరెను. అది యతివేగ
ముగ వైవఁబడియు, గర్జనాయకములచే బ్రహతమై, నిర్భాగ్యుని
సంకల్పమువలె వ్యర్థమై పుడమిఁబడియెను. అంత నాఘటోత్కచుఁడు
కోపమడర, రాహువు బాస్కరునివలెఁ దనబాణపరంపరలచే నాకర్ణునిఁ
గానరాకుండఁజేయ, నారాధేయుఁ డందులకు దొట్టువడక, హరిహర
వాసవతల్పవిక్రముడై యాఘటోత్కచురథమును శరపగంపరచేఁ
గప్పెను. పిదప సువర్ణాంగదభూషితమగు నొకగద నాఘటోత్కచుఁడు
ప్రయోగింప, నది రాధేయశరప్రహతమై పుడమిఁబడియెను. పిమ్మట నా
రక్కసుఁడు మింటికెగిరి, వర్షకాలమేఘమునా గర్జించుచు, మేనుపెంచి,
వృక్షవర్షము నాకసమునుండి గురిపించెను. అపు డారాధేయుఁడు
మాయావియగు నాఘటోత్కచు, నంతరిక్షమున నుండఁగనే, శరసమూ
హముచే సూర్యుడు కిరణములచే మేఘమునువలెఁ దూలించెను.
మఱియు నారాధేయుఁడు ఘటోత్కచునిగుఱ్ఱములను గొట్టి, రథమును
నూలుఖండములుగా నొనర్చి, వర్షముచే బర్జన్యుఁడువలె శరవర్షముచేఁ
గప్పెను. అపుడు ఘటోత్కచునిమేను చెండంగుళములేని యవకాశ

ములేక కర్ణశరపూరితమై, రెండుగడియలనేపు ముండ్లువిప్పినపందివలెఁ గానవచ్చెను. ఓరాజా! రాధేయశరపరంపరావృతమాట నాఘటోత్కచునిగుఱ్ఱములుగాని, రథముగాని, ధ్వజముగాని, యాఘటోత్కచుఁడుగాని మాకుఁ గానరాకుండెను. ఆఘటోత్కచుఁడును, గర్జునిదివ్యాస్త్రమును దనయస్త్రముచే ఖండించుచు, మాయాయుద్ధముచే, నాతనిఁ బీడింపసాగెను. ఓకురుస త్తమా! ఆభీమపుత్రుఁడు మాయయు లాఘవమును నేర్పడ, నాకశముననుండి గానరాకయే శరజాలములను గురిపించుచు, దనరూపమును వికృతముగా నొనర్చి, మోహపెట్టుచు, మఱియు నశుభములుగను, వికృతములుగను, మొగములను గల్గించుచు నారాధేయునెదుట దివ్యాస్త్రములను బ్రదర్శించుచు, మఱియు మేను పెంచి, నూలుఖండములై నట్లు హతసత్త్వుఁడును, నిరుత్సాహుఁడునునై పడి కానవచ్చెను. ఓమహారాజా! మఱియు నారాక్షసుఁడు మహాకాయుఁడై, నూలుతలలును, నూలుకడుపులునుగల్గి, మైనాకపర్వతమునా జూపట్టెను. అటులు చూపట్టియు, వెంటనే యంగుష్ఠమాత్రప్రమాణుఁడై, చెదరినసముద్రతరంగమువలె నలుదెసలకు వ్యాపించెను. అటులు వ్యాపించి పుడమినిజీల్చి, మఱిమఱియు నందుఁ జొచ్చుచుఁ గానవచ్చెను. మఱియు వెంటనే పుడమినుండి పైకివచ్చుచుఁ జూపట్టెను. అటులు పెక్కుమాయలొనర్చి, సువర్ణభూషితమగు రథమునుండి దిగి, భూమ్యాకాశములను దిక్కులను నిండి, కుండలములు చలింప వెడలి, యారాధేయునిరథముఁ జేరి, తొట్టుపాటులేక, యాతనితో 'ఓరీ! నిలునిలుము. నాయెదుటఁబడియు నీవు జీవముతో నెందుఁబోగలవు! నీకిపుడు యుద్ధశ్రద్ధను శిక్షించువాడను,' అని పలుకుచుఁ గ్రోధతామ్రాక్షుఁడును, గ్రూరపరాక్రముఁడునై, మింటికెగిరి యట్టహాసమొనర్చి, మఱియు సింహము, గజమునువలెఁ బీడించి, కర్ణుని రథచక్రములుమున్నునన్ని బాణములను వర్షించెను. వాడటులు మేఘ ముదకమునువలె, శరములను వర్షింప, వాని నెల్ల నారాధేయుఁడు దూరమందుండఁగ నె ఖండించివై చెను. అంత నాఘటోత్కచుఁడు నిజమాయ నాసూతసుతుఁడు రూపుమాప, మఱియు నంతర్ధానమొంది మాయను సృంజించెను. ఆమాయచే, నతఁడు శిఖరములతోఁగూడి వృక్షములచే గహనమై, శూలప్రాసఖిద్ధములతోఁగూడియున్న యొకయున్నతపర్వతమై, సెలయేళులువాఱు, గాటుక

కాంతులతోఁ జూపట్టిన యాఘటోత్కచునిఁ గాంచియు, వాఁడుగ్రము
 లగు పృథుపాషాణములను వహించుచు, దనపైకివచ్చినను జలింపక
 నవ్వుచు, నొకదివ్యాస్త్రమును వానిపైఁజేరించెను. ఆయస్త్రముచే నా
 మాయాపర్వతము మాయమయ్యెను. పిమ్మట నారక్కసుఁ డింద్రాయుధ
 ముతోఁగూడిన నీలమేఘమై యాకసమునుండి, పాషాణవర్షముచేనత్సు
 గ్రముగా నాసూతపుత్రునిఁ బీడించెను. అపు డస్త్రవేత్తయగు నా
 రాధేయుఁడు వాయవ్యాస్త్రమును సంధించి, యానీలమేఘమునుదొలఁ
 గించెను. అటు లాకర్ణుఁడు నిజాస్త్రమునుండి వెడలినశరసమూహముచే
 నాఘటోత్కచప్రేరితాస్త్రమును రూపుమాపఁగా, మహాబలుఁడగు నా
 రక్కసుఁడు, కర్ణనిరథముపై, గొప్పమాయను బ్రయోగించెను. పిదప
 నాసూతసుతుఁ డటులు పెక్కురాక్షసనైన్యములతోఁగూడి, యిండు
 కేనిఁ జలింపకవచ్చుట నారసి, వెనుదీయక వానితోఁ బోరాడఁ దల
 పడియెను. ఆఘటోత్కచుఁడును, సింహశార్ధూలసదృశులును, మత్త
 మాతంగ విక్రములును, గజరథాశ్వవాహనులును, నానాయుధ
 ధారులును, బహువిధకవచభూషితులును, ఘోరాకారులును, గ్రూరులు
 నగురక్కసులు పెక్కురు తనకుసహాయులుగా, దేవతలలో నింద్రుఁడు
 వలె విక్రమించి, యారాధేయునిఁ దలపడియెను. అపుడు ఘటో
 త్కచుఁడు కర్ణు నైదుసాయకములచే నొప్పించి, సకలక్షత్రియులును
 జడియునట్లుగా భయంకరారావ మొనర్చెను. అటు లొనర్చి,
 మఱియు నొకశ్వాంజలికమనెడిబాణముచే, బాణములతోఁగూడి యా
 రాధేయుహస్తమందున్నధనువు వడిగా ఖండించెను. పిదప నాకర్ణుఁడును
 నింద్రాయుధమువలె నున్నతమై భారసహమగు వేటొకగొప్పవిల్లుపూని,
 సువర్ణ పుంఖములై వైరిమారకములగు పెక్కుసాయకముల నాకస
 మునఁ జరించు నారాక్షసులపైఁ బ్రయోగించెను. వీనవతులగు నా
 రాక్షసులనైన్య మారాధేయుశరపరంపరచే బీడితమై, సింహపీడితమగు
 వన్యగజసమూహమువోలె గలఁతనొందెను. అటు లాకర్ణుఁడు సూత
 గజాశ్వములతోఁగూడిన యారక్కసుల నుక్కడంచి, యుగాంతవహ్ని
 వలె విరాజిల్లెను. ఓరాజా! మున్నాత్రిపురమును దహించినమహేశ్వ
 రునివలె నారాధేయుఁ డారాజసహస్రములందును, బాండవులందును
 ఘోటియై యుప్పాటెను. మహాబలుఁడై రాక్షసేంద్రుఁడగు నాఘటో

త్కచుడుతప్ప వేటొకపీరుఁ డెవ్వఁడును నారాధేయు దేటిచూడఁ జాలఁడయ్యెను. ఆఘటోత్కచుడు భీమబలపరాక్రముఁడగు యముఁ డునాఁ జూపట్టుచు, గుపితుఁడగు వానికనులనుండి యగ్ని వెడలి, మహా ల్కలనుండివలె జ్వాలామయములగు చమురుబొట్టు లుట్టివడుచుండెను. అపుడు వాఁడు పెదవికొఱుకుచు, జప్పటులుగొట్టి, యెప్పటివలె మాయా నిర్మితమై, పిశాచముఖములును, గజతుల్యములు నగువాహనములచేఁ గట్టఁబడిన రథ మధిరోహించి, యారాధేయునిపైకిఁ దనరథము పోని మ్మని సారథితోఁ బలుకుచు, ఘోరాకారమగురథముతో ద్వంద్వయుద్ధ మునకుఁ దలపడియెను. అటు లెదుర్కొని వాఁడు, మహాఘోరమై యెని మిదిచక్రములుగల్గి, రుద్రనిర్మితమైన యొకయశని నారాధేయునిపై వైవ, నతఁడు తనధనువు రథముపైఁబెట్టి, దానినిబట్టికొని, యాఘటో త్కచునిరథముపైకి విసరెను. అంత నారక్కసుఁడు రథమునుండి దిగి వెడలిపోయెను. ఆయశనియు నారక్కసునిరథమును సూతధ్వజాశ్వము లతోఁగూడ భస్మముగావించి, మహాప్రభయై పుడమిఁజూఱి, నందులకు దేవతలును భయవిస్తయములందిరి. అటు లాదేవనిర్మితమైన మహాశని నెగిరి పట్టికొన్నందుల, కారాధేయుని సకలభూతములును బ్రశంసించెను. ఓరాజా! ఆరాధేయుఁ డిటులొనర్చి, యెప్పటివలె రథముపైఁగూర్చుండి, మఱియు బాణప్రయోగ మొనర్చుచు, నపు డాభీమనంగ్రామమున నెవ్వరికిని సాధ్యపడనికృత్య మొనరింపసాగెను. పిదప నారక్కసుఁ డా రాధేయు నారాచసహస్రములచే జలధారలచేఁ బర్వతమువలెఁ బ్రహ తుఁడగుచు, గంధర్వనగరమువలె మరల నంతర్ధానమునొందెను. అటు లంతర్హితుఁడై మాయచేతను, లాఘవముచేతను, నారాధేయునిదివ్యా స్త్రములను నశింపఁజేయఁ, గర్జుడును దొట్టువడక యారక్కసునితోఁ బోరాడెను. ఓమహారాజా! పిదప మహాబలుఁడగు నాభీమనందనుఁడు కుపితుఁడై, తనరూపమును బహువిధములఁగాఁ జూపుచు, మహారథులను వెఱపించుచుండెను. పిమ్మట నలుదెసలనుండియు సింహములును వ్యాఘ్ర ములును సివంగులును వెడలివచ్చుచుండెను. మఱియు నగ్నిజిహ్వము లగు సర్పములును, నినుప మొగములుగలపక్షులును వెడలఁజూచ్చెను. కర్ణ చాపప్రయుక్తములగు శరపరంపరలచే నిండి, కొండనాఁడగు నాఘటో త్కచుఁ డంధే యంతర్ధానమొందెను. పిదప రాక్షసులును భిశాచు

లును, యాతుధానులును, సాలావృకములును, వృకములును వికృతాకారములతో నాకర్ణుని భక్షింప వెడలెను. మఱియు నారక్కసులు క్రూరవచనములచే వెఱపింపసాగిరి. అపు డారాధేయుఁడు వారిలో నొక్కొకనిఁ గ్రమముగాఁ దనతీవ్రసాయకములచే నొప్పించెను. అటు లారాక్షసమాయనెల్ల తనదివ్యాస్త్రముచే నడంచి, సన్నతపర్వములగు సాయకములచే వానిక్రూరములగుగుఱ్ఱములను గొట్టెను. అటు లవి ఛిన్నపృష్ఠములై వికృతాకారములతో నారక్కసుఁడు చూచుచుండఁ గనే పుడమిఁబడియెను. అంత నాఘటోత్కచుఁడు తనమాయలెల్ల భగ్నుములగుడు 'ఓరీ! ఇదె నిన్నుఁ జంపుచున్నవాఁడను' అని పలుకుచు మరల సంతర్ధానమొందెను" అని తెలిపి సంజయుఁడు మఱియు నిట్లనియె.

—అలాయుధ ఘటోత్కచులయుద్ధము—

"ఓరాజా! అటు లారాక్షసరాధేయులకు యుద్ధము జరుగుచుండఁగా వీర్యశాలియు రాక్షసోత్తముఁడునగు నలాయుధుఁడు తనగొప్పనై న్యముతోఁగూడి సుయోధనునిఁ జేరి, నానారూపధరులును, వీరులును, వికృతరూపులునునగు రాక్షసులు వేలకొలఁదిఁ దన్నుఁ బరివేష్టించియుండఁ, బాండవులపైఁ దనకుఁగల పూర్వవైరమును స్మరించుచు, బ్రహ్మణభక్షకుఁడగు తనజ్ఞాతి బకుఁడును, గిష్టారుఁడును, హిడింబుఁడును భీమునిచే హతులైరని; వానిపైఁ గుపితుఁడై, యెట్లైనఁ జంపవలయు ననునద్వేషముతో, మత్తమాతంగమువలెను గుపితసర్పమువలెను విజృంభించుచు, నాతనితో 'ఓదుర్యోధనా! నాకు బందుగులగు బకకిష్కిరహిడింబులు భీమునిచే హతులగుట నీవెఱింగినదియగదా! మఱియుఁ గనన్యకయగు హిడింబు మున్ను వాఁడు బలాత్కరించెనుగాదే? మాకును దక్కుంగలరాక్షసులకును నతఁ డొనర్చుపరిభవ మింకేమి యుండును? ఓమహారాజా! కావున గజరథాశ్వసమేతుఁడై సపరివారుఁడైన యాభీముని, సపరివారుఁడగుఘటోత్కచునిఁ జంపుట కిదె వచ్చితిని. మఱియు నిపుడు పాండవులనెల్లరను, వాసుదేవుని, వారియనుచరులతోఁ గూడ భక్షించెదను. ఇక నీసైన్యమును నివారింపుము. మే మాపాండవులతో యుద్ధము చేయుదుము.' అని తెలుప విని, వానివచనమునకు నీతన

యుడు సంతృప్తాంతరంగుడై సమృద్ధించి, తన సోదరులు పరివేష్టించియుండ నాయలాయుధునితో 'ఓయీ! నిన్ను సపరివారముగా ముందిడికొని మేమును వైరులతోఁ బోరాడెదము. వైరమును దుదముట్టించుపట్టుదల గల మానెనికు లిపుడు మరలనొల్లరు.' అని తెలిపెను. అందుల కారాక్షసోత్తముఁ డంగీకరించి, పురుషాశనులగు రక్కసులతోఁగూడి వడిగా నాభీమునిపైకి వెడలెను. ఓరాజేంద్ర! ప్రదీప్తమగుశరీరకాంతి చేతను, సూర్యసన్నిభమగు రథముచేతను ఘటోత్కచునకుఁ దక్కువ గాకయుండెను. పెక్కుతోరణములచేఁ జిత్రితమై యెల్లుబంటిచర్మముచేఁగప్పఁబడి, నిరుపమాననిర్ఘోషముగల వానిరథమునైతము నాలుగు వందలమూరలపరిమితి గలిగియుండెను. వానిగుఱ్ఱములునైతముఁ బరుష ధ్వనులుగల్గి, యేన్దులునాఁడగి, వడిగల్గి మాంసశోణితాహారములై నూఱు, రథమునకుఁ గట్టఁబడియుండెను. వానిరథఘోషము గంభీరగర్జనము ననుకరించియుండెను. వానివిల్లునైతము గట్టి యల్లెత్రాడుగల్గి, బలవత్తరమైయుండెను. వానిబాణములును సువర్ణపుంఖములై సానవెట్టుటచే నక్షత్రతుల్యములై యుండెను. వాఁడును ఘటోత్కచునిఁబోలిన మహా బాహుఁడైన వీరుఁడై యుండెను. వానిధ్వజమునైతము గోమాయు బలరక్షితమై, సూర్యాగ్నితుల్యమై వెలయుచుండెను. వాఁడును రూపముచే ఘటోత్కచుని మించి, యంతకతుల్యుడై గానవచ్చుచుండెను. మఱియు నాయలాయుధుడు, కిరీటాంగదములువెలయఁ, బుష్పమా లాలంకృతములగు తలపాగయు, ఖడ్గము గల్గియుండెను. మఱియు వానికి గదయు భుసుంత ముసల హల శరాసనములు నాయుధములుగా నేన్దుఁబోలిన కవచముగల్గి, యగ్నితుల్యతేజమగురథముచే బాండవ నై న్యమును దఱుముచు, నారణరంగమునఁ జరించుచు, నాకసమున మెలుపులతోఁగూడి చరించుమేఘమువలె విలసిల్లెను. ఓరాజేంద్ర! వానియనుచరులును మహాబలులై, కవచధారులును, ఖడ్గధారులు నై, పాండవవీరులతో సోత్సాహములై పోరాడఁజూచ్చిరి." అని తెలిపి సంజయుడు మఱియు నయ్యాంబికేయునితో నిట్లనియె.

— అలాయుధునియుద్ధము —

“ఓరాజా! అటులు తమకుఁ దోడ్పడవచ్చిన భయంకరకృత్వ్యుఁ డగునాయలాయుధునిఁ గాంచి, యక్కారపుల్లెరును సంతృప్తాంతరంగు

లైరి. అటులే సుయోధనుఁడు మున్నగు సీతనయులును, సముద్రమును దాటఁడలంచి, యోడలేకున్న వా రది లభించిన నెట్లు సంతసించురో, యటు లుప్పొంగిరి. అపుడు పార్థివులెల్లరును ఋనర్జన్త మొందినట్లు భావించికొనిరి. వారెల్లరు నాయలాయుధునకు స్వాగత మొసంగి పూజించిరి. ఆరాతిరి భయప్రదమై దారుణదర్శనమై యమానుషమై, యారాధేయరాక్షసుల కటులు యుద్ధముజరుగుచుండఁగాఁ, బాంచాలురు, శ్రుతియవీరులతోఁగూడ నవ్వచుఁ జూచుచునుండిరి. అటులే సీవారును దమ్ము రక్షించుకొనుచు నుండిరి. నాఁడు రణరంగమున ఘటోత్కచుని యద్భుతకృత్యమును గాంచి, యిట్టియుద్ధ మెందును జూడలేదని ద్రోణ కృపాశ్శృంగములు ఘోషించిరి. ఓమహారాజా ! అపుడు నీనైన్యమెల్ల బెదరి, నిశ్చేష్టమై కర్ణునిజీవితమునెడ నిరాశచేసికొని హాహాకార మొనరింపసాగెను. అంత నాసుయోధనుఁ డటు లారాధేయుఁడు పీడితుఁడై యుండుటఁ గాంచి, రాక్షసోత్తముఁడగు నలాయుధునితో “ఓ వీరాగ్రణీ! ఇదె చూచితే? ఈరాధేయుఁడు ఘటోత్కచునితోఁగలిసి, మిగుల నుపాయముగా నెంతయు గొప్పకృత్య మొనరించుచున్న వాఁడు. ఆభీమనందనునిచేసారులగు నిప్పార్థివు లెటులు నిహతులగుచున్న వారో చూడుము. ఏన్లులు వృక్షములనువలె నానావిధాయుధములతోఁ బ్రహరించుచున్న వాఁడు. ఈరాజమధ్యమున నేఁటియుద్ధమున నీ కీభాగమును నియమించితిని. కావున నీవు సమ్మతించువేని, విక్రమించి వీనిని జంపుము. ఈపాపాత్ముఁడగు ఘటోత్కచుఁడు నిజమాయాబల మాశ్రయించి, యారాధేయునిఁ బరిమార్చకమున్నే నీవు వీనిని వధింపవలయును, అని పలుకఁ దీవ్రవిక్రముఁడగు నారక్కసుఁడు వల్లెయని వెడలి, మహాబాహుఁడై యాఘటోత్కచునిఁ దలపడియెను. పిదప నాఘటోత్కచుఁ డారాధేయుని విడిచి, ప్రతియోధి యైవచ్చు నాయలాయుధుని సాయకములచే నొప్పించెను. పిమ్మటఁ గుపితులైన యారక్కసుల కిరువురకును గొప్పయుద్ధము జరిగెను. అయ్యది యాఁడేన్లుకై పోరాడు వనగజముల యుద్ధమునాదగి చూపట్టెను. రథికోత్తముఁడగుకర్ణుఁడును నటు లాఘటోత్కచునిచే విడువబడి, సూర్య సన్నిభమగు తనరథముతో భీమసేనునిపైకి వెడలెను. అటులు తనపైకి వచ్చు నారాధేయు నాదరింపక, యలాయుధునిపాల్గబడియున్న ఘటో

త్కచునిఁ గాంచి భీముఁడు వృషభముపై కుటుకుసింగమువలె నున్న
 యారక్కసునిపైకి వెడలి, వానిరథముపై శరవర్షమును గురియుచు,
 విక్రమింపసాగెను. అంత నాయలాయుధుఁడును నాభీమునిఁ గాంచి,
 ఘటోత్కచుని విడిచి, యాతనిఁ దలపడియెను. ఓరాజా! రాక్షసాంతకుఁ
 డగుభీముఁ డపుడు వానిని సమీపించి, సవరివారుఁడగు నారక్కసునిపై
 శరవర్షముగురియ, నాయలాయుధుఁడును శిలాఘాతములై, యవక్రము
 లగు సాయకములను మఱిమఱియు నక్కొంతేయునిపైఁ గురిపించెను.
 అటులే రాక్షసులెల్లరును నానాయుధధారులై భయంకరులగుచు, నీ
 పుత్రులజయముఁ గోరి యాభీమునిఁ దలపడిరి. మహాబలుఁడగుభీముఁ
 డును నటులు పలువురచే నొక్కమాటుగాఁ బీడితుఁడయ్యి, వారి
 నొక్కొకరి నైదేసి బాణములచే నొప్పించెను. క్రూరబుద్ధులగు నా
 రక్కసు లటు లాభీమునిచే బ్రహతులై, మహారావము లొనర్చుచు,
 బదిదిక్కులకుఁ బాఱుదొడంగిరి. అటులు తనవారు పరువులిడుటఁ
 గాంచి, మహాబలుఁడగు నాయలాయుధుఁడు వడిగా వెడలి, తీవ్రసాయ
 కము లాభీమునిపై గుప్పించెను. భీముఁడును దీవ్రాగ్రములగుసాయ
 కము లాయలాయుధునిపైఁ బ్రయోగింప, వానిని గొన్నిటి నారక్క
 సుఁడు ఖండించి, కొన్నిటిని బట్టుకొనియెను. భీమపరాక్రముఁడగు
 భీముఁ డదిగాంచి, వజ్రపాతతుల్యమగు నొకగదను వానిపై విసరెను.
 పిదప నారక్కసుఁడు జ్వాలామయమై తనపైకివచ్చు నాభీముగదను
 దనగదచే బ్రహరింప, నది యాభీమునిపైకి వచ్చెను. పిమ్మట భీముఁ
 డారక్కసునిపై శరవర్షము గురియ, వానినెల్లవాఁడు తనశరపరంపరచే
 వ్యర్థములుగా నొనర్చెను. పిమ్మట నారక్కసునానతిచే దక్కినరాక్షసు
 లెల్లరును భీకరాకారులై పాండవుల రథగజాదులఁ బీడింపసాగిరి.
 అపుడు పాంచాలురును, సృంజయులును గజాశ్వాదులతోఁ గలత
 వడిరి. ఆమహాఘోరయుద్ధము నారసి జనార్దనుఁ డప్పార్థునితో 'ఓధనం
 జయా! ఆరక్కసునకు వశుఁడై యున్న భీమపరాక్రముఁడగు భీమునిఁ
 గాంచితే? ఇంక నాలోచింపక వడిగా నాభీము ననుసరింపవలయును.
 శిఖిండిధృష్టద్యుములును, యుధామన్యుత్తమాజులును, ద్రౌపదే
 యులును గూడి యారాధేయునిపై వెడలవలయును. ఓపాండవా!
 నకులసహచేవులును, సాత్యకియుఁ దక్కినరక్కసులను జంపవలయును.

నీ వీవిషయమున శాసించుము. ఓమహాబాహు! నీవును ద్రోణపురస్కృతమైయున్న యీనైవ్యమును నివారింపుము. ఇప్పుడు గోప్పభయము సంభవించెను, అని వాసుదేవుఁ డానతియొసంగ, రథికోత్తములెల్లరును దమతమనియు క్తకార్యము లొనర్చువారై, కొందఱు రాధేయునిపైకిని, గొందఱు రక్కసులపైకిని పెడలిరి. పిదపఁ బ్రతాపశాలియగు నాయలాయుధుఁడు విషసర్పతుల్యములగు సాయకముల నాకర్ణాంతముగా లాగి విడిచి, భీమునివిల్లు ఖండించి, మఱియుఁ దీవ్రబాణములచే నాతని గుఱ్ఱములను, సారథిని భీముఁడు చూచుచుండఁగనే ప్రహరించెను. అంత నాభీముఁడు రథాశ్వములును సారథియు హతములగుట, రథము విడిచి సింహనాద మొనర్చుచు ఘోరమైన గొప్పగదను వానిపై వైచెను. పిదప నారక్కసుఁడును దనపై కటులు వచ్చుచు, భయంకర ధ్వనిగల యాగదను, నిజగదచే మోచి సింహనాద మొనరించెను. అంత నాభీముఁ డారక్కసుని భయావహమగు ఘోరకృత్యమును గాంచి, మేనువెంచి, తనయుగ్రగదను బట్టుకొనియెను. ఆమానవరాక్షసులకు సంకులయుద్ధ మారంభమయ్యెను. పిదప వారిరువురును బుడమి వడఁకు నట్లుగాఁ జరించుచు, బరస్పరముఁజేరి గొప్పచప్పుడు లుప్పతిలునట్లుగా నొకరిపై నొకరు గదలుప్రయోగించుకొనసాగిరి. మఱియుఁ బిడికిటిపాటులను, రథచక్రములతోడను, యుగములు, అక్షములు, అధిష్ఠానములు, ఉపస్కారములు మున్నగువానితోడను గుపితులై డగ్గరి, పరస్పరము బ్రహరించుకొనిరి. మఱియు మేనులనుండి రక్తములు స్రవింప, నొకరి నొకరు మత్తగజములునా నాకర్షించుకొనసాగిరి. అట్టి వారియుద్ధమును గాంచి భీమసేనపక్షపాతియగు వాసుదేవుఁ డాతని రక్షించువాఁడై, మఱియు నాయలాయుధునిపైకి ఘటోత్కచుని బొమ్మని ప్రోత్సహించెను.” అని తెలిపి సంజయుఁడు మఱియు నిట్లనియె.

— ఘటోత్కచుఁ డలాయుధునిఁ జంపుట —

“ఓయంబికానందనా! అపు డావాసుదేవుఁ డాభీముని రాక్షస పీడితుఁగా నూహించి, ఘటోత్కచునితో “ఓమహాబాహు! అలాయుధ పీడితుఁడగుచున్న భీమునిఁ జూచితే? వాఁడు సకలనైవ్యములును గాంచుచుండ విక్రమించుచున్నవాఁడు. కావున నీవు కర్ణుని విడిచి వడిగా

నారక్కసుని వధింపుము. పిదపఁ గర్ణుని వధింపవచ్చును' అని తెలిపెను. అంత నారక్కసుల కిరువురకును నారేయి ఘోరయుద్ధమయ్యెను. శర శరాసనధరులై ఘోరాకారులై వడిగా వెడలిన యలాయుధునియోధులగు రాక్షసులను గాంచి కుపితుడై సాత్యకియు, నకులసహదేవులును దీప్తబాణములచే బీడించిరి. ఓరాజా! అపు డద్దునుఁడు శరపరంపర లెల్లెడలఁ గురియుచు, క్షీత్రియవీరులనెల్లఁ బీడింపసాగెను. అటులే కర్ణుఁడును, శిఖండిధృష్టద్యుమ్నాదులగు పాంచాలరథికులనుబాఱఁద్రోలెను. వారటులు చెదరుట చూచి, భీమపరాక్రముఁడగు భీముఁడు వడిగా నారాధేయఁ డలపడి, శరవర్షమును గురిసెను. పిదప సాత్యకియు నకులసహదేవులును రాక్షసులను వధించి, కర్ణుఁడున్నకడ కరుదెంచిరి. అటులువచ్చి వారు కర్ణుని మార్కొనిరి. పాంచాలురు ద్రోణునిఁ దలపడిరి. అంత నాయలాయుధుఁడు కుపితుడై, ఘటోత్కచు నొకగొప్ప పరిఘముచే దలపైఁ బ్రహరింప, నందుల కాఘటోత్కచుఁ డించుక మూర్ఛగల్గియు, ధైర్యము తెచ్చికొని దీప్తాగ్నితుల్యమైనూఱుగంటలచే నలంకరింపఁబడి, సువర్ణభూషితమైన యొకగడను వానిపైవైవ, నద్దానిచే నారక్కసునిగుఱ్ఱములును, సారథియు, రథమును జూర్ణములయ్యెను. అంత నాయలాయుధుఁ డటులు చక్రములు, నక్షములు, కూబరము, ధ్వజము, గుఱ్ఱములును భగ్నములగుటఁ జెడినతనరథమునుండి యెగిరి, రాక్షసమాయ నవలంబించి, రక్తవర్షమును గురిపించుచు, నాకసము మెఱపులచే నిండి, చీకటులచే గప్పఁబడునట్లు లొనరించెను. పిదప వజ్రపాతములును, బిడుగులతోఁగూడ మెఱుపులును నుద్భవించెను. అపు డందు గొప్పచటచటాశబ్ద ముదయించెను. ఆరాక్షసునిచే నటులు కల్పింపఁబడిన యామాయను గాంచి, ఘటోత్కచుఁడును రథమునుండి యెగిరి, తానును మాయను గల్పించి వానిమాయ నడంచెను. అపు డాయలాయుధుఁడు తనమాయ మాయమగుటయు, మఱియును మాయావియై యాఘటోత్కచునిపైఁ బాపాణవర్షముగురిసెను. అంత నాప్రతాపశాలియగు భీమసుతుఁడు తనశరపరంపరచే వానిపాపాణవర్షమును దోలఁగించి, యద్భుతమొనరించెను. పిదప వారిరువురును, నినుపదుడ్లును, శూలములు, గదలు, ముసలములు, ముద్గరములును, బినాకములును, గరవాలములును, దోమరములును, బ్రాసములును, గంపన

ములు, నారాచములు, భల్లములు, శరములు, చక్రములు, పరశ్వధములు, అయోగుడములు, భిందిపాలములు, గోశీర్షములు, ఉలూఖములు మున్నగువానితోఁ బరస్పరమును బ్రహరించుకొనసాగిరి. మఱియు వారు పెద్దకొమ్మలుగల వివిధములగు వృక్షములతోడను, వివిధములగు పర్వతాగ్రములతోడను బోరాడనారంభించిరి. వారు ప్రయోగించు కొనుచున్న శమీ, పీలు, కరీర, చంపక, కోవిదార, బదరీ, పలాశ, ప్లక్ష, న్యగ్రోధ, పిప్పలాదులగు వృక్షములతాకుడులచేఁ గలుగుచప్పుడు, వజ్రములు పగులునప్పటిచప్పుడు ననుకరించెను. ఓరాజా! అపు డాఘటోత్కచాలాయుధులకు భయంకరయుద్ధము జరిగెను. ఆరక్కసులపోరాటము వాలిసుగ్రీవులయుద్ధమును దలపించెను. అటులు వారు కొంతవడి వివిధములగు విశిఖాదిబాణవిశేషములతోఁ బ్రహరించికొని, పిదప వాఁడిగలఖడ్గములను బూని పరస్పరము కొట్టుకొనసాగిరి. పిదప వారు జుట్టునుజుట్టు బట్టుకొని, మహాబలులై వెనఁగ, వారిమేనులఁ జెప్పటలు కాలువలై స్రవించెను. మఱియు రక్తములు, వర్ష ధారలునా స్రవింపసాగెను. పిమ్మట నాభీమనందనుఁడు వడిగా వానిపైకుటికి పట్టుకొని గిరగిర త్రిప్పి, వానితలను ఖండించి, కుండలవిభూషితమగు దానిని బట్టుకొని, గొప్పసీంహనాద మొనరించెను. అటు లామహాకాయుడైన బకసోదరుఁడు హతుఁడగుటఁ గాంచి, పాంచాలురును బాండవులును సీంహనాదములు గావించిరి. ఓరాజా! ఆక్రూరరాక్షసుఁడు మడిసినతోడనే పాండవనై న్యమున వేలకొలదిభేరులును నయుతముల కొలది శంఖములును మ్రోగసాగెను. ఆరాతిరి పాండవులకు విజయ ప్రదమై మిక్కిలి ప్రకాశించుచు, నెల్లెడల దీపమాలికలుగల్గి యొప్పెను. అపు డాఘటోత్కచుఁ డలాయుధునితల నాసుయోధను నెదుటఁ బడవై చెను. పిదప నాదుర్యోధనుఁడు హతుఁడైనయలాయుధునిఁ గాంచి, తననై న్యములతోఁగూడఁగలత నొంది, వీరుఁడగునలాయుధుఁడు తనకు భీమునితోఁగలపూర్వవైరమును స్మరించుచుఁ దనంతదావచ్చి యాభీమునిఁ దాను జంపెదనని ప్రతిజ్ఞ చేసియుండుటను, వాఁ డాభీమునిఁ దప్పక చంపుననియే తలంచినవాఁడగుట, నిపు డారక్కసుఁడు ఘటోత్కచునిచే హతుఁడగుటకుఁ జింతించుటయెగాక, భీమునిప్రతిజ్ఞ

పూర్ణమయ్యెనని తలంచినవాడును గావలసివచ్చెను.” అని తెలిపి సంజయుడు మఱియు నిట్లనియె.

—● కర్ణుడు ఘటోత్కచునిఁ జంపుట —●

“ఓరాజా! ఆఘటోత్కచుఁ డటు లాయలాయుధునిఁ జంపి, యా నై న్యముఖమున నిలిచి, పలువిధములగునాదము లొనరించెను. ఓమహా రాజా! ఏన్గులకునైతము వెఱపాదవించు నాగొప్పనాదమును విని, నీవారెంతయు భయమొందిరి. ఘటోత్కచుఁ డలాయుధునిఁ దలపడినతోడనే కర్ణుడు పాంచాలురపై వెడలి, ధృష్టద్యుమ్నుని శిఖండిని బడేసిబాణములచే నొప్పించి, ముఖయు నాకర్ణాంతాకృష్టములగు తీవ్రనారాచములచే యుధామన్యుత్తమాజులను గొట్టి, రథికోత్తముఁడగుసాత్యకిని సాయకములచే జలింపజేసెను. ఓజనాధిపా! అపాంచాలయోధులెల్లరును గుడియెడమల శరప్రయోగ మొనరింపందొడంగ, నెల్లెడల విండ్లు మండలాకారములై గానవచ్చెను. వారిధనుష్ఠాంకారములును, రథనేమిధ్వనులును దొలకరిమబ్బుల గర్జనములునా వినవచ్చెను. ఓరాజా! ఆసంగ్రామమనెడిమేఘము, ధనుష్ఠాంకారరథఘోషము లనెడి గర్జనములుగల్గి, విండ్లు మెఱుపులుగా శరపరంపరలనెడి గాలివానను వెలయింప మొదలిడెను. మహాశైలసమానసారుడగు నారాధేయుఁడు వైరిపీడావహుడై, కొండవలె జలింపక శరవర్షమును గురియుచు, నద్భుతముగా క్షత్రియవీరులనెల్ల నశింపజేయ నారంభించెను. ఓరాజా! నీపుత్రునిహితముఁగోరి మహాత్ముఁడగు నారాధేయుఁడు వజ్రనిపాతతుల్యములగు తోమరములచేతను, గాంచనచిత్రపుంఖములగు తీవ్రశరసహస్రములచేతను, శత్రులను బీడించుచుండఁ గొందఱు ధ్వజములు విఱిగియు, గొందఱు దేహములుడెగియు, గొందఱు సూతులు చచ్చియు, గొందఱు గుఱ్ఱములు నశించియు బలువిధములుగా భంగమొందిరి. అప్పు డప్పాండవబలమెల్ల ముప్పులపాలయ్యెను. అటులు భంగమొంది యుద్ధవిముఖులైయున్న తమనై నికులఁ గాంచి, యాఘటోత్కచుఁ డెంతయుఁ గుపితుఁడై, తనసువర్ణచిత్రతమగురథము నధిష్ఠించి సింహనాదమొనర్చి, యారాధేయుఁ దలపడి, నిరుపమానసాయకములచే నొప్పించెను. అపుడారాధేయ ఘటోత్కచు లిరువురును గత్తి

నారాచశిలీముఖములను, నాలీక, దండాశనివత్సదంతములను, వరాహకర్ణములను, విమాణశృంగములతోఁగూడిన తురప్రములను బరస్పరము వర్షించికొనిరి. ఆసమరమున నలుదెసలకుఁ జెదరినవారిశరధారల సువర్ణపుంఖములకాంతులచే నంతరిక్షము పుష్పమాలికలచేవలె నొప్పారెను. నిరుపమానప్రభావులగు వారిరువురును గొప్పగొప్పయస్త్రములచే బరస్పరముఁ బ్రహరించుకొనుచుండిరి. కాని యావీరులలో నొకఁడును వేఱొకనిమించుట చూపట్టదయ్యెను. ఓరాజా! ఆరవిభీమసేనసూనుల యుద్ధము నిరుపమానరూపమై చిత్రమై, శస్త్రప్రహారఘోరమై, యాకసమున రావలభానులకువలె బ్రదిక్తమై జరిగెను. ఓరాజా! ఎపు డా ఘటోత్కచుఁ డారాధేయు నతిక్రమింపఁజాలకుండెనో, యపు డొకయుగ్రమగునస్త్రమును బ్రాదుర్భువింపఁజేసి, దానిచే నాకర్ణునిగుఱ్ఱములను, సారథినిగొట్టి, యంతర్ధానమొందెను” అని తెలుప విని ధృతరాష్ట్రుఁ డాతనితో “ఓసంజయా! కపటయుద్ధనిపుణుఁడగు నాఘటోత్కచుఁ డంతర్హితుఁడగుడు మనవా రేమిచేసినదియుఁ దెలుపుము.”

అది విని సంజయుఁడు మఱియు నాతనితో “ఓరాజా! ఆరాక్షసుఁ డటు లంతర్హితుఁడగుటఁ దెలిసి, కారవుతెల్లరును ‘ఆహా! కపటయోధియగు నీరక్కసుడు గానరాకుండఁగనే కర్ణునిఁ జంపునేమో’ యని యఱచిరి. పిదపఁ గర్ణుఁడు కరలాఘవమేర్పడఁ జిత్రయోధియై, యెల్లదెసల బాణజాలములచేగప్ప, నంతరిక్షము చీకటులనిండి యేదియుఁ గానరాకుండెను. అతఁ డమ్ములపొదిని ముట్టుటయు, బాణములఁ దీయుటయు, సంధించుటయుఁ దెలియకుండునట్లుగాఁ గరలాఘవము మెఱయ, సాయకములచే నంతరిక్షమంతయుఁ గప్పెను. పిదప భయంకరాకారుఁ డగు నాతనిచే నంతరిక్షమున ఘోరమగుమాయ కల్పింపఁబడియెను. అయ్యది యగ్నిశిఖవలె నుగ్రమై ప్రజ్వలించుచు, మేఘముల నెఱ్ఱిని కాంతులు నెఱపుచుఁ గానవచ్చెను. ఓకౌరవేంద్రా! పిదప మెఱుపులును బ్రజ్వలించునుల్కలును బ్రాదుర్భువించెను. మఱియు నద్దానివలన వేలకొలది దుందుభులఘోరారావ ముప్పత్తిల్లెను. పిదప సువర్ణపుంఖములగు సాయకములును శక్తిప్రాసముసలాద్యాయుధములును, బరశ్వధములును, దైలథౌతములగుఖడ్గములును, దీప్తాగ్రములగుపట్టనములును, దోమరములును, గాంతులొలయు పరిఘములును, లోహబద్ధములగుగదలును,

జీత్రములై వాడిగలశూలములును, సువర్ణపట్టబద్ధములగు గొప్పగదలును, శతఘ్నులును నెల్లెడలఁ బ్రాదుర్భవించెను. మఱియు నందందు వేలకొలది గొప్పపాషాణములును, బిడుగులతోఁగూడ వజ్రములును బడఁజొచ్చెను. అటులే చక్రములును, జ్వలనప్రభలు వెలయు, వందల కొలందిక్షురప్రములును నుప్పతిల్లెను. మాయాసృష్టములగు నారక్కసునిశక్తులయు, ఖడ్గములయుఁ బ్రాసవరశ్వధపాశవజ్రశనిముద్గరములయు, విశాలవర్షము ప్రజ్వలించుచుఁ బడఁదొడంగ, నారాధేయుఁడు వానిని దనశరజాలముచే నివారింపఁజాలఁడయ్యెను. అపుడు శరములచే హతములగుగుఱ్ఱములయు, వజ్రహతములగు నేన్దులయు, శిలాహతములగు మహారథములయు గొప్పచప్పుడు లుప్పతిల్లెను. అటు లాఘటోత్కంచునితీవ్రములగు నానావిధశస్త్రపాతములచే నభిహతమగుకౌరవ నైన్యమంతయు మరలి పీడితమై గానవచ్చెను. మఱియు నది యడంగియు, నలుగెలంకులఁ దిరిగియు, విషాదమొందియు హాహాకారమొనర్చెను. కాని యపుడు మర్యాదదప్పనివీరులు పరాఙ్ముఖులుగాక నిలిచియుండిరి. ఘోరాకారమై, భయంకరమై మహాశస్త్రమయమగు నమ్మాయాశస్త్రవర్ష మటులు పడుచుండఁ, దమనైన్యములు నేలఁగూలుచుండుటను గాంచిన నీపుత్రులకు గొప్పభయము గలిగెను. అగ్నివలె నెఱ్ఱని నాలుకలతో భయంకరాశివములై వందలకొలది మొఱయు నక్కలను, గంతులిడుచున్న రక్కసులమూఱను గాంచి, మనయోధులు వ్యధాకులితమానసులైరి. అట్లు లారక్కసులు, ప్రదీప్తములగు మొగములును నాలుకలును గలిగి, పెనుగొండలునాఁదగు మేనులతో భయంకరులై మింటికెగిరి, పెనుమబ్బులుగ్రవర్షమునువలె వేలకొలదిశక్తులను వర్షింపఁదొడంగిరి. ఆరక్కసులుగురియు శరశక్తిశూలగదాపరిఘవజ్రపినాకాశని ప్రహారములచేతను, శతఘ్నులచేతను బీడితులై, మనయోధులు పుడమిఁ బడుచుండిరి. నీతనయునినైన్యము నటు లారక్కసులు పలువిధములగు నాయుధములచేఁ బ్రహరింప, వారికెల్ల మూర్ఛాతిశయ మాపహిల్లెను. అపుడు మనవీరులు నిహతములగుతలలతో భగ్నాంగులై యాయుధములుజాఱ నేలఁగూలసాగిరి. పాషాణవర్షముచే గుఱ్ఱములు దెగియెను. ఏన్దులు భగ్నములయ్యెను. రథములు చూర్ణములయ్యెను. అటు లాఘోరాకారులగు రక్కసులు మహాశరవర్షమును గురియుచు, జడిసి

రనిగాని, యాచించిరనిగాని విడువక చంపుచుండిరి. క్రూరమై కురవీర మారణమై కాలప్రేరితమగు నాక్షత్రియనాశమున మననైనికులెల్లఁ జడిసి పరువులిడసాగిరి. అందుఁ గౌరవులెల్లరును 'ఓపీరులారా! పొండు పొండు. పాండవులకుఁగా నింద్రాదిదేవతలు మనల హింసించుచున్న వారు.' అని మొఱలిడుచు, విపత్సాగరమున ముగ్ధుచున్న వారికి ద్వీపము నాఁదగి యొక్కఁడును గానరాకుండెను. అపు డటు లాసంకులసమర మారంభమై కౌరవనైన్యము భంగమొంది యడఁగి, నైన్యవిభాగము తెలియఁబడకుండుటను, గౌరవు లెవ్వరో, యితరు లెవ్వరో తెలిసికొన వీలుపడకుండెను. ఓరాజా! ఘోరరూపమై మేరమీఱినయాయుషద్రవ మున మనవారు శూన్యములగుడెనల నారయుచు, వడిగా నాశస్త్రవర్ష మును బ్రవేశించుచున్నరాధేయు నొక్కనినే చూడఁగలిగిరి. అపు డా కర్ణుఁ డారక్కసుని దివ్యమాయను నివారించుచు, శరసమూహముచే నంతరిక్షమును గప్పచు, దుష్కరమగుకృత్య మొనరించుచు, సతఁ డించుకయు జడియక విక్రమింపసాగెను. ఓరాజా! సైంధవులు బాహ్లి కులు మున్నగువారెల్లరును జడిసియు, నారాధేయునిధైర్యమునకు మెచ్చుచు, రాక్షసునిజయమును దిలకించుచు నుండిరి. అపు డాఘటో త్కచునిచే బ్రయుక్తమగు చక్రయుక్తమైన శతఘ్నిగుఱ్ఱములనాల్గిటి నొక్కమాటుగా నొప్పింప, నవి మోకాలఁబడి ప్రాణశూన్యములై, పండ్లు కన్నులు నాలుకలు బయలుపడఁ బుడమిఁబడియెను. పిదప హతా శ్వమగురథము విడిచి, యారాధేయుఁడు ధైర్యశాలియై, కౌరవులు పరువులిడుచుండఁగా, నాఘటోత్కచునిమాయచే దనదివ్యాస్త్రము హతమయినను మోహమందక, ప్రాప్తకాలమును జింతించుచునుండెను. అపుడు కౌరవు లారాధేయుని నారక్కసునిమాయను గాంచి, 'ఓరా ధేయా! ధృతరాష్ట్రసుతులు హతులగుచున్నవారు, కావున వడిగా నాఘటోత్కచుని వధింపుము. భీమార్జునులు మప్తేమియుఁ జేయఁ జాలరు. ఈనిశీధమునఁ బాపుడగుఘటోత్కచుని వధింపుము. ఘోర రూపమగు నీసంగ్రామమున నీఘటోత్కచునుండి విడివడితిమేని, మాకు విముక్తి గల్గించునాతని నాశ్రయించి, పార్థులతోఁ బోరాడఁగలము. కావున, వాసవదత్తమగుశక్తిచే ఘోరాకారుడగు నీరక్కసునిఁ జంపుము, ఓరాధేయా! ఈనిశీధమున నీరాక్షసుఁడు హతుఁడుగానిచో

నింద్రతుల్యులయ్యు నిక్కొరవయోధు లీతని నోరువజ్రాలరు' అని పలికిరి. అటు లారాత్రి జడియుచున్న సైన్యమును గౌరవులగొప్పచప్పుడును దెలిసికొని, తనయింద్రదత్తశక్తి నారక్కసునిపైఁ బ్రయోగింప నిశ్చయించెను. అంత నతఁడు సింహమువలెఁ బ్రతిఘటమునోరువక కుపితుఁడై, యమోఘమై యుత్తమమగువైజయంతి యనుశక్తిని శత్రు వధముఁగోరి యాకర్షించెను. ఓరాజా! అర్జునుని వధించుటకై వెక్కువత్సరము లారాధేయునిచే పూజింపఁబడుచు నెయ్యది విలసిల్లెనో, మున్నింద్రుఁ డారాధేయునకుఁ గుండలములకు మాటుగా దేని నొసంగెనో, ఘోరమై ప్రదీప్తమై నాలుకలుగీటుచు, బాశములతోఁగూడి యమునిజిహ్వావలె వెలయుచు, మండుచు, నుగ్రమై మృత్యుసోదరినాఁ దగి యెయ్యది విరాజిల్లుచుండెనో, యట్టిమహాశక్తి నాకర్ణుఁ డాఘటోత్కచునిపైఁ బ్రయోగించెను. ఓరాజా! శత్రుశరీరసంహారకమై యుత్తమమగు నామహాశక్తి, యారాధేయునిబాహుమధ్యమునఁ బ్రజ్వలించు చుండఁగనే చూచి, యాఘటోత్కచుఁడు జడిసి, తనమేను వింధ్యపాద ప్రమాణముగాఁజేసి పరువులిడసాగెను. ఓరాజా! ఆరాధేయుబాహు మధ్యముననున్న యాశక్తిని జూచి, యాకసమున భూతములన్నియు నినాదమొనరెను. సుడిగాలులు వీవఁదొడంగెను. పిడుగులువడి పుడమిఁ బ్రవేశించెను. అపు డమృతహాశక్తి ప్రజ్వలించుచు, నారక్కసునిమాయ నడంచి, యగాధమగు వానిహృదయమును భేదించి, యూర్ధ్వముగా వెడలి, యారేయిని జ్వలింపఁజేయుచు నక్షత్రములనడుమఁ బ్రవేశించెను. ఓరాజా! మున్నారక్కసుఁడు వీరులగురాక్షసులను మానవులను దలపడి, చిత్రములై వివిధములగుశస్త్రములచేఁ జెండాడి, వివిధములగుభైర వారావము లొనర్చి, విక్రమించియు, నపు డిష్టములగుప్రాణములను విడిచి, యాశక్తిహేతుకముగా మరణించెను. ఇతఁడు శత్రుక్షయమున కుఁగా మఱియొకమహద్భుతకృత్య మొనరించెను. వినుము. వాడటలు శక్తినిర్భిన్న దేహుఁడై నశించుకాలమందును గొప్ప మేఘమును గొండ నుబోలి తనరూపమును భయంకరముగా నొనరించి, పుడమిఁబడు చుండియు, దనదేహముచే నీసైన్యమునఁ గొంతభాగమును నశింపఁ జేసెను. ఓరాజా! మహాప్రమాణముగాఁ దనమేను పెంచి పుడమిఁ బడుచు నొకయక్షోహిణిసైన్యముపైఁబడి, తన్మూలమునఁ బొండ్లపులకుఁ

బ్రియమొనర్చి ప్రాణములను విడిచెను. అంతఁ గౌరవులెల్లరును గలిసి సంతుష్టాంతరంగులై, సింహనాదము లొనర్చిరి. భేరిమృదంగానకాదులు మ్రోగెను. అటు లారాక్షసుఁడును, వానిమాయయు నిహతమగుట నారసి, మున్నావృత్తవధమున దేవత లింద్రునివలె గౌరవులందఱును గర్జుని సన్నుతించిరి. పిదప నతఁడు నీతనయునిరథ మధిరోపించి, నిజ సైన్యమును బ్రవేశించె" నని తెలిపి సంజయుఁడు మఱియు ని ట్లనియె.

— ఇంద్రశక్తి నశించుటకుఁ గృష్ణుఁడు సంతసించుట —

“ఓరాజా! కూలినకొండవలె బుడమిబడిన హైడింబునిఁగాంచి, పాండవులెల్లఁ గన్నీరేలులుగాఁ బ్రవహింప దుఃఖాక్రాంతులైరి. కాని వాసుదేవుఁడుమాత్ర మమందానందభరితుఁడై, పాండవులకు మనోవ్యథయగునట్లుగా సింహనాద మొనరించెను. అటు లొనర్చి, తేజిపగ్గములు విడిచి, యర్జునుఁ గౌఁగిలించికొని, గాలిచే గదలువృక్షమువలె సంతోషపరవశుఁడై గంతులువైచుచు, మఱియు నాతనినాలింగనమొనర్చుచు, బలుమఱునాతనివీపు చఱచుచు, రథమధ్యముననిలిచి, మఱియు సింహనాద మొనరించెను. ఓరాజా! అపు డాధనంజయుఁ డక్కేళపుని సంతోషమును దిలకించి, చింతాక్రాంతుఁడగుచు, నాతనితో ‘ఓమధుసూదనా! నీవిపు డిట్లు లతిహర్ష మొందుటకు సమయముకాదు. ఘటోత్కచుఁడు హతుఁడగుట, నిది శోకస్థానమైయున్నది. వాఁడు మరణించుటను మనసైన్యములన్నియు విముఖములై యున్నవి. మఱియు, వాని పతనముచే మనమునైత ముద్వేగమొందవలసివచ్చెను. ఓజనార్దనా! నీవు సంతసించుట కించుకేనిఁ గారణము గానరాకున్నయది. కావున, నోసత్యనిధీ! ఇపు డీవు సంతసించుటకు నిమిత్తమును సత్యముగాఁ దెలుపుము. రహస్యముగాదేని వినఁగోరుచున్నవాఁడను. ఓమధుసూదనా! సముద్రపుసంక్షోభమును, మేరువుచలనమును బోలిన మాధైర్యపు వికారమున కిది స్థానమైయుండ, నీవిపుడు సంతసింపనేటికి? నీ యీ కృత్య మతిపేలవమని తలంచుచున్నాఁడను.’ అని పలికెను.

అదివిని యవ్యాసుదేవుఁ డాతనితో ‘ఓయర్జునా! ఇపుడు నా మదికి స్వాస్థ్యమును గల్గించుచు, నుత్తమమగు సంతోష మొదవుటకుఁ దగునిమిత్త మెఱిగించెదను. వినుము. ఓభనంజయా! రాధేయుని

యిష్టుహాశక్తి ఘటోత్కచునిమూలమున వ్యయపడుట, నిపుడు యుద్ధమునఁ గర్ణుఁడు హతుఁడయ్యెనని తలంపుము. యుద్ధమునఁ గుమారస్వామినాఁదగు నారాధేయుఁడు, శక్తిని గేలఁబూనియుండ, వానియొడుట నిలుచుమగవాఁ డీలోకమున లేఁడు. మఱియు వీఁడు దైవవశముగాఁ గవచహీనుఁడును, నటులే కుండలహీనుఁడునై, యిపు డీఘటోత్కచునిచే జెఱుపఁబడి, శక్తియు లేనివాఁడయ్యెను. వీఁడు కవచముతోడను గుండలములతోడను గూడియుండెనేని, దేవతలతోఁగూడియున్న మూఁడులోకములను జయింపఁగల్గును. అట్టి వీని నావాసవుఁడును, గుభేరుఁడును, వరుణుఁడును, యముఁడును రణరంగమున నెదుర్కొనఁజాలకుండెడివారు. ఇంతయేల! గాండివధరుఁడవై నీవుచు జక్రహస్తుఁడనై నేనును, వీనిని జయింపఁజాలకుండుదుము. మహాత్ముఁడగు నింద్రుఁడు నీహితముఁగోరియే వీనిని గవచకుండలహీనునిఁగా నొనర్చెను. అవ్వాసవునిమాయ తెలియక, యీరాధేయుఁడు తనకవచమును, గుండలములను నొలిచియిచ్చినవాఁడు. కావుననే యీతనికి వైకర్తనుఁ డనుపేరు గలిగెను. మంత్రతేజముచేఁ గదలనేరక కుపితమై యున్న సర్పమువలె నున్నకర్ణుఁ డిపుడు జ్వాలలు చల్లారినయగ్నివలె వెలయుచున్నవాఁడు. ఓమహాబాహూ! ఇపు డీఘటోత్కచునిపైఁ బ్రయుక్తమైనయాశక్తి, మహాత్ముఁడగువాసవునిచే నెపుడు గుండలములకును గవచమునకునుగాఁ గర్ణున కొసంగఁబడియెనో, నాఁటినుండి యీరాధేయుఁడు రణరంగమున నిన్నుఁ జంపఁబడినవానిఁగాఁ దలంచి యున్నవాఁడు. ఇటులైనను వీఁడు నీకుఁదక్క వేఱొక్కనికి జయింప శక్యముగానివాఁడు. ఇది నిశ్చయమని ప్రమాణముచేసి చెప్పుచున్నవాఁడను. ఓయర్జునా! మఱియు వీఁడడవిలో మత్తమాతంగయూథములను సింగమువలె సోత్సాహుఁడై, శరశరాసనములఁ బూని రణరంగమున రథికోత్తములనెల్ల గర్వహీనులఁగా నొనర్పఁదగువాఁడు. బ్రహ్మణ్యుఁడును, సత్యవాదియుఁ, దపస్వీయు, నియతవ్రతుఁడునై, వైరులయొడదయగలవాఁడు నగుట, నీతనికి పృథుఁడని పేరు గలిగెను. ఓపురుషవ్యాఘ్రా! మధ్యందినమార్తండునివలె, మహాత్ములగు నీయోధముఖ్యులకుఁ దేఱిచూడరాక, శరసహస్రమనెడి సహస్రకిరణములతో వెలయుచు, శరత్కాలభాస్కరుఁడునాఁదగి వర్షకాలమేఘమువోలె శర

ధారలను మఱిమఱియుఁ గురియుచు, బర్జన్యుఁడనా దివ్యాస్త్రములను వర్షించుచు, మాంసశోణితములు స్రవించునట్లుగా శరవర్షమును గురియుచు, దేవతలకేని జయింపవలనుపడక యుండెడివాఁడు. ఓపార్థా! కవచ కుండలహీనుఁడై యిపు డింద్రదత్తమగుశక్తిచేడ, సాధారణమానుషత్వ మొందెను. వీనిని జంపుట కొక్కటియే యుపాయముగల దది వినుము. వీనిరథచక్రము మునుఁగ, వీఁడు దురవస్థనొందియుండఁగా, నప్రమత్తుఁడవై నీవు నాసంజ్ఞను గ్రహించి, ప్రమాదముగానుండు వీని సమయమును గనిపెట్టి చంపవలయును. వీఁడు యుద్ధమున నాయుధముపట్టి కొనియుండెనేని, వజ్రాయుధధారియగు నాయుధ్రుఁడైనను వీనిని జంపఁజాలఁడు. ఓపార్థా! నేను నీహితముఁగోరియే, యాయాయుపాయములచే, మున్నాచేదిరాజగు జరాసంధుని, మహాబాహుఁడగు నేకలవ్యునిఁ జంపించితిని. మఱియు మీహితమునకే రాక్షసోత్తములగుహిడింబ కిష్కిరబక ప్రభృతులు చంపింపఁబడిరి. అటులే వైరిసేనావమర్దియగు నలాయుధుఁడును, సుగ్రకర్తుఁడగు ఘటోత్కచుఁడును నాచేతనే చంపింపఁబడిరి.' అని తెలుప వాసుదేవునితో మఱియు నయ్యర్జునుఁ డిట్లుపలికె' నని తెలిపి సంజయుఁ డిట్లనియె.

—ॐ కృష్ణుడు జరాసంధాదు లజేయలని తెలుపుట ॥—

“ఓరాజా! అవ్యాసుదేవువచనము లాలించి పార్థుఁ డాతనితో ‘ఓదేవా! మాహితమునకై, యేయే యుపాయములచే జరాసంధాదు లగుపృథివీశ్వరులు చంపింపఁబడిరి?’ అని ప్రశ్నింపఁగా, నప్పురుషోత్తముఁ డాతనితో నిట్లు తెలిపెను.

“ఓపార్థా! చేదిరాజగు జరాసంధుఁడును, మహాబాహుఁడగు నేకలవ్యుఁడును, మున్నే హతులుగాకుందురేని, యిపుడు భయంకరులై యుండెడివారు. వారు బ్రతికియుందురేని, సుయోధనుఁడు రథికోత్తములగువారిని గోరక తప్పడు. మనకు నిత్యవైరులైన, వా రాకౌరవేశ్వరు నాశ్రయింపక తప్పరు. మహేష్వాసులును గృతాస్త్రులును దృఢయోధులునునగు, నాజరాసంధాదులెల్లరును, దేవతలువలె నాసుయోధున రక్షింపకమానరు. అటులగుట నీరాధేయుఁడును, జరాసంధుఁడును, నేకలవ్యుఁడును సుయోధను నాశ్రయించి, యిప్పుడమి నేల్ల జయించి

యుందును. ఓధనంజయా! వా రేయేయుపాయములచే జంపింపబడిరో తెలిపెదను వినుము. వారి నాదేవతలే, సుపాయములేక జయింపఁ జాలరు. ఓపార్థా! సమరమున, వారిలో నొక్కొక్కఁడును, లోకపాలాభిరక్షితమగు సకలసురసైన్యమును దలపడి పోరాడఁగలవాఁడు. ఓయీ! ఆజరాసంధుఁడు బలరామునిచే గదల్పఁబడి, కుపితుడై మమ్మునెల్ల వధించుటకై సర్వఘాతినీయుగు నొకగదను బ్రయోగించెను. అయ్యది యాకసమునకుఁ బాపటగూర్చుచు, నగ్నిప్రభతో నింద్రప్రయుక్తమగునశనివలె బడుచుఁ గానవచ్చెను. అటులు తనవైకి వచ్చుచున్న యాగదను గాంచి, యాబలరాముఁడు, దానిని ఖండించుటకై, స్థూణాకర్ణమను నొకయస్త్రమును బ్రయోగించెను. అపు డాయస్త్రవేగముచే నాగద ప్రహతమై, పుడమిబద్దలుగాఁ, బర్వతములను జలింపఁజేయుచు నేలఁబడియెను. ఓయద్భుతా! వాఁ డిద్దఱతల్లులదేహములనుండి వేలు వేలుగా జనించి, యవక్రవిక్రమయగు జరయనెడిఘోరరాక్షసిచే సంధింపఁబడి, యొకరూపమొందుటను జరాసంధుఁ డనెడిపేరు వడసెను. ఓపార్థా! ఆస్థూణాకర్ణ మనెడియస్త్రముచేతను, బుడమిబడిన గదచేతను నారాక్షసి, సపుత్రబాంధవముగా నశించెను. ఓయద్భుతా! అటు లాగద నశించుటచే నాజరాసంధుఁడు సమరమున నీవు గాంచుచుండఁగనే భీమునిచే జంపఁబడియెను. ఓయీ! ప్రతాపశాలియగు నాజరాసంధుఁడే గదాహస్తుడై యుండెనేని, వాని నాదేవేంద్రాదిదేవతలును జంపఁజాలరని తెలుపవచ్చును. మఱియు నీహితమునకై ద్రోణుని గురుదక్షిణయనెడినెపముచే సత్యవిక్రముడగు నాయేకలవ్యుని చేతిబొట్టనవ్రేలు ఖండితమగునట్లుగా నొనరింపించితిని. దృఢవిక్రముడగు నాయేకలవ్యుఁడు, బద్ధాంగుళిత్రాణుడై యున్నకాలమున, నతిగర్వితుడై వనచారియగు రెండవశ్రీరాముడువలె జరించెను. వాఁడంగుష్ఠముగల్గి యుండెనేని దేవతలును వానిని జయింపఁజాలరు. అటులు దేవదానవాదులేని వానిని జయింపఁజాలకున్నచో, మానుషమాత్రుఁడు వానిని దేవతీచూచుటకేనిఁ దగఁడని తెలుపనక్కఱలేదుగదా! వాఁడు దృఢముష్టియు, నిపుణుడునునై, నిత్యము శరప్రయోగము నభ్యసించుచునే యుండెడివాఁడు. మఱియు నీహితముఁగోరియే, సంగ్రామమున విక్రమించినచేదినాథునిఁ జంపితిని. అది నీప్రత్యక్షమున జరిగినదియగదా!

వాడును సకలసురాసురులకును సమరమున నోరువరానివాఁడనక తప్పదు. వానిని, మఱికొందఱరక్కసులను, వధించుటకే యవతరించి, నీసహాయమున లోకమునకు హితమొనర్చువాఁడ నైతిని. మఱియు హిడింబ, కిష్కిర, బకులను భీమునిచే జంపించితిని. ఆరక్కసులు రావణతుల్యపరాక్రములై, బ్రహ్మయజ్ఞవినాశకులై యుండెడివారు గాదే! అటులే, మాయావియగు నలాయుధుఁడు ఘటోత్కచునిచే జంప బడియెను. ఆఘటోత్కచుఁడును, నుపాయముగా రాధేయు నమోఘ శక్తిచే బుడమిఁ బడఁద్రోయింపఁ బడియెను. ఇష్టహాసంగ్రామమున నీరాధేయుఁడు తనశక్తిచే నీఘటోత్కచుని జంపకుండెనేని, వీనిని నేను జంపవలసినవచ్చును, మీకుఁ బ్రియమొనర్పఁగనే మున్ను వీనిని నేను జంపక విడిచితిని. ఈరాక్షసుఁడు బ్రాహ్మణద్వేషియు యజ్ఞవిరోధి యునై యాగములను జెఱుచునట్టిపాపుఁడు. కావున వీని నిట్లు పడఁ ద్రోయించితిని. అంతియగాక, వీనిమూలమున నింద్రదత్తమగుశక్తియు నశింపఁజేయఁబడియెను. ఓపాండవా! ఎవ్వరు ధర్మమునకు లోపము గల్గింతురో, వారు నాకు వధ్యులుగదా! ధర్మసంస్థాపనమునకై నేను బ్రతిజ్ఞ చేసియున్నవాఁడను. వేదము, సత్యము, దమము, శౌచము, ధర్మము, బిడియము, లక్ష్మీయు, ధైర్యము, శాంతియు నెందెందుఁగల్గి యుండునో, యందు నేను నిత్యము నివసింతును. నీవుకర్ణవేడఁబ్రమాద పడియుండఁజనదు. వానిని నీవెట్టులోరువఁగల్గుదువో, యట్టియుపాయ ముపదేశించెదను. భీముఁడును నీరణరంగమున సుయోధనుని జంపును. ఆభీమునకును సుయోధను వధించునుపాయ మెఱింగింతును. శత్రునై న్యమున సంకులశబ్దము వెచ్చువెఱుగుచున్నయది. మీసైన్యములు పది దిక్కులకును బగువులిడుచున్నవి. కౌరవులు గుఱివెట్టి నీసైన్యమును బీడించుచున్నవారు. మనల నీద్రోణుఁడు దహించుచునే యున్నవాఁడు గదా! అనిపలికె”నని తెలుప వినిధృతరాష్ట్రుఁడాసంజయునితోనిట్లనియె.

— కృష్ణుఁడు సాత్యకిఁ దనసంతోషనిమిత్తము చెప్పుట —

“ఓసంజయా! ఆరాధేయునిమహాశక్తి యొకవీరుని వధించుటచే వ్యర్థమొనర్పఁబడియెనుగదా! వాఁడెల్ల యోధులను విడిచియప్పొద్దునిపై దాని నేల ప్రయోగింపఁడయ్యెను? అయ్యద్దునుఁడొక్కఁడునునాశక్తిచే

హతుడయ్యెనేని, బాండవులను స్పృశయులును హతులై యుందురే! ఘాల్తునినే చంపగల్గెనేని యుద్ధమున జయ మేల సంభవింపదు? ఆయద్ధునుఁ డొకనిచే బిలువఁబడి, యుద్ధమున నివర్తింపననిగదా ప్రతిజ్ఞయొనర్చిన వాఁడు. వాని నారాధేయుఁడు తనంతఁదా నేల పిలువఁడయ్యెను? అటు లాతని, యుద్ధమునకు రమ్మని, యింద్రదత్తమగుశక్తిచే నేల చంపకుం డెనో? అది నాకెఱిగింపుము. ఓసంజయా! నాకొడుకు నిశ్చయముగా బుద్ధిహీనుఁడును నసహాయుఁడునై వైరులచే బీడితుఁడుగాక తప్పదు. వాఁడెట్లు శత్రుల జయింపగల్గును? అయ్యో! జయమునకు ముఖ్య హేతువైన యీరారాధేయుని యమోఘశక్తి వాసుదేవునిచే ఘటోత్కచునిమూలమున వ్యర్థముగాఁ జేయఁబడియెను. సొట్టచేయివానిచేతిలో నున్న ఫలమును బలవంతుఁడు లాగిగొన్నట్లుగా, నమోఘశక్తి ఘటోత్కచునిఁ జంపించి వాసుదేవునిచే వ్యర్థముగాఁ జేయఁబడెను. ఓసం జయా! పండియుఁ గుక్కయుఁ బోరాడి యం దేది నశించినను, జండాలు నకు లాభమైనట్లుగా, గర్జఘటోత్కచులలో నెవ్వఁడు చచ్చినను నా వాసుదేవునకు లాభమే యగుచున్నది. ఘటోత్కచుడే కర్ణుని సమర మున సమయించెనా! పాండవులకు గోపృలాభము చేసినవాడగును. లేక రాధేయుడే యాఘటోత్కచుని వధించెనా! శక్తినాశముచే దనపని నెఱవేటును. ఇదియెల్ల బ్రాజ్ఞుడగువాసుదేవుఁ డాలోచించియే కర్ణునివై ఘటోత్కచునిఁ బ్రేరించి, పాండవులకు పితమునేయువాడై, ఘటోత్కచునిఁ గర్ణునిచే జంపించెను.”

అది విని సృంజయుఁడు మఱియు నాధృతరాష్ట్రునితో. “ఓరాజా! మధుసూదనుఁ డిదియెల్ల నెఱిగియే కర్ణునితో ద్వంద్వయుద్ధమునకు ఘటోత్కచునిఁ బ్రోత్సహించి పంపెను. కర్ణుని యమోఘశక్తి విఘాత మొందెను. ఇదియెల్ల నీదురాలోచనవలనఁ గల్గినదియే. ఓరాజా! వాసు దేవుఁ డావిధముగాఁ గర్ణునుండి పార్థుని రక్షింపఁడేని, మన మపుడే కార్యసిద్ధి వడసినవార మగుదుము. పార్థుఁడు గజరథాశ్వసమేతముగా హతుడై నశింపవలసివచ్చును. ఉపాయశాలియై ప్రభుడగుజనార్దనుఁ డాయాయుపాయములచే నర్జును రక్షింపఁడేని, వానిని జయించుటెంత పని? అపార్థుఁడు వాసుదేవరక్షితుడై యెదుటఁబడినవైరులనెల్ల జయించుచున్న వాఁడు, అందును విశేషించి యిపు డీ యమోఘశక్తినుండి,

పార్థుని వాసుదేవుడు రక్షించెను. ఇది యిటులుగాదేని, వానిశక్తిచే విడుగువడినచెట్టువలె బాధుడు వడిగా హతుడు గావలసియుండును.” అని తెలిపెను.

అది విని మఱియు నాధృతరాష్ట్రుఁ డాతనితో “ఓసంజయా! నాకొమరుడు ప్రాజ్ఞుడనని గర్వించుచు, విరోధశీలియై సదాలోచన లేనివాఁ డనవలసియున్నది. కానిచోఁ బాండవజయ మొదవించునట్టి యీవధోపాయమును బోఁగొట్టుకొనునా? అది యటుండనిమ్ము. మహా బుద్ధిశాలియు, శస్త్రవేత్తలలో నుత్తముడునగు నారాధేయుఁ, డాధనం జయుపై నాయమోఘశక్తి నేల ప్రయోగింపఁడయ్యెను? ఓసంజయా! ఆమహాయుద్ధమున నీవే నావిషయమును వారికి బోధింపవైతివా? అయ్యో! తగుసమయమున నుపేక్షించి, ఫలము చెఱచితివే!” అని పలికెను.

అంత నాసంజయుఁడు ధృతరాష్ట్రునితో “ఓరాజా! సుయోధనుఁడును, శకునియు, దుశ్శాసనుఁడును, నేనును బ్రతిదినము నారాధేయునితో ‘ఓకర్ణా! సకలనైవ్యమును విడిచి ధనంజయుని వధింపుము. అటులేనిఁ బాండవులను బాంచాలురును దాసులఁగాఁజేసి యనుభవింపఁగలము. లేక కృష్ణునేనిఁ జంపుము. అదియే యుత్తమమార్గము. ఒకప్పుడన్లునునీ సీపు చంపినను, గృష్ణుఁడున్నచోఁ దక్కినపాండవులలో నెవ్వనినే నతఁడు రాజ్యమున నిలుపును. మఱియు నిప్పాండవనైవ్యవృక్షమునకు గృష్ణుఁడే మూలమువంటివాఁడు. అం దన్లునుఁడు స్కంధము. తక్కినపాండవులును బాంచాలురును బ్రత్రములవంటివారు. పాండవులు కృష్ణాశ్రయులును, గృష్ణుఁడే బలముగగలవారును, నతఁడే యధీశుఁడుగ నున్నవారునునై యుండిరిగాదే! నక్షత్రములకుఁ జంద్రుఁడు వలెఁ బాండవులకుఁ గృష్ణుఁడే బరమస్థానము. కావున నోరాధేయా! పత్రములను శాఖలను స్కంధమును విడిచి, యెల్లవిధములఁ బాండవులకు మూలమనదగుకృష్ణునిఁ జంపుము.’ అని బోధించుచునే యుంటిమి” అని తెలిపి మఱియు నాతనితో నిట్లనియె.

“ఓయాంబికేయా! యాదవాధీశుఁడగు నాదాశార్వునిఁ గన్లుడు చంపియుండెనేని, యివ్వసుమతియెల్ల నీవశ మైయుండెడిని. అందులకు సుదియములేదు. యదుపాండవసమ్మాదకారియై మహాత్ముఁడగు నతఁడే

పుడమిబడియుండెనేని, చతుస్సముద్రము ద్రితమగు నిప్పుడమియెల్ల నీకు వశము గాకుండునా? అట్టిబుద్ధి యారాధేయున కెల్లపుడును గలదు. కాని, దేవేశ్వరుడు నప్రమేయుడునగు హృషీకేశుడు జాగరూకుడై యుండుటను, గడ్డనకు మోహము గల్గెను. అవ్వాసుదేవుఁ డాయర్జును నెల్లపుడును రక్షించుచునే యుండును. అటులగుటనే యొకపుడును నాయర్జును నారాధేయునెదుటఁ బడకుండఁ జేయుచువచ్చెను. ఆయచ్యుతుఁ డెపుడును గడ్డనిశక్తి నెల్లు వ్యర్థము చేయువాడనని చింతించుచు, నారాధేయుతోఁ బోరాడ నితరరథికులనే పురికొల్పుచువచ్చెను. ఓరాజా! మహాబుద్ధిశాలియగు కృష్ణుడు, కర్ణునుండి పాథుని రక్షించుటలో వింత యేమిగలదు? ఆపురఁబో త్తముఁడు తన్నుఁగాను రక్షించుకొనకుండునా? ఓప్రభూ! ఎంత చింతించినను, వైరిమారకుడగు నాజనార్దను నిమ్ముల్లో కములందును జయించువీరుఁడు గానరాడుగదా!

ఓరాజా! పిమ్మట సత్యవిక్రముడగు సాత్యకి, మహాబాహుడగు నవ్వాసుదేవునిఁ గాంచి 'ఓదేవా! నాకొకటి తెలుపుము. అమితశక్తి గలశక్తి యొకటి కర్ణునకుఁ గలదని ప్రతీతి యున్నదిగదా! ఆరాధేయుఁ డాశక్తినిఁ బాథునిపై నేల విడువఁడయ్యెను?' అని ప్రశ్నించెను. అది విని వాసుదేవుడు 'ఓసాత్యకి! దుర్యోధనదుశ్శాసనశకుని, కర్ణునింధపు లేవురునుగూడి, యెల్లపుడు నాలోచించుచుండెడివారు. అపు డారాధే యునితో 'ఓకర్ణా! కర్ణా! మహారథుడగు పాథునిపైఁదప్ప వేటొక నిపై నీమహాశక్తిని బ్రయోగింపవలదు సుమీ! దేవతలలో నింద్రుఁడు వలె, వాడు పాండవులలోనెల్లఁ గీర్తిస్థాన మైనవాడు. అపార్థుఁడు నిహతుడగు నేని, సృంజయులతోఁగూడ సకలపాండవులును, నగ్నిశూన్యు లగు దేవతలువలె నిస్సారులగుదురు.' అని తెలుప వాడును నటులే యని ప్రతిజ్ఞ చేసెను. ఓశినిపుఁగవా! అపార్థుని రాధేయువధము నిత్యము నాహృదయమున స్థిరమైయున్నది. నేనేయారాధేయుని మోహ వెట్టితిని. అటులగుట నాశ్వేతవాహనుడగు పాండవునిపై నాకర్ణుడు శక్తిని బ్రయోగింపఁడయ్యెను. ఓవీరాగ్రజీ! యుద్ధాభిలాషియగు నయ్యర్జునుని యామృత్యువు దప్పించునంతకును, నాచిత్తమునకు సఃతో షమును నిద్రయుఁ గలుగకుండెను. ఓశై నేయా! ఘటోత్కచునం దా రాధేయుశక్తి ప్రయుక్తమై ధ్వంసమొందుటను గాంచి, యిపుడు పచనభార-4-53

పార్థుడు మృత్యుముఖమునుండి విముక్తుడైనట్లూహించుచున్నాడను. ఓయీ! పార్థుని రక్షించుటలోఁ గలయాదరము, తలదండ్రులనుగాని, సోదరులగు మిమ్ములనుగాని, నాప్రాణములనుగాని రక్షించుటందు నాకు లేదని నమ్ముము. ఓసాత్వతా! పార్థుడు లేనియెడఁ ద్రైలోక్యాధిపత్యమునకన్న దుర్లభమయినదియును నాకు రుచింపదు. ఓతమ్మండ! ఇపు డాత్రిలోకాధిపత్యము లభించుటకన్నను గొప్ప సంతోషము గల్గెను. ధనంజయుఁ డిపుడు చచ్చి బ్రదికెనని తలంచి సంతసించుచున్నాడను. అందులకే నేనాఘటోత్కచునిఁ గర్ణునిపైకిఁ బంపితిని. గాత్రిసమరమున రాధేయుని బాధించువాఁ డాఘటోత్కచుఁడు తప్ప వేటొకఁడు లేఁడు.'

ఓరాజా! పైరీతిగా నావాసుదేవుఁ డాసాత్యకితోఁ బలికి, ధనంజయుని హితముగోరి, వానిప్రియమునే యెల్లపుడును జేయువాఁడై యుండె"నని తెలుప విని ధృతరాష్ట్రుఁ డాసాజయునితో నిట్లనియె.

— ఘటోత్కచునికై దుఃఖించుభర్తజుని వ్యాసుఁ డూరార్పట ౧౯ —

“ఓసంజయా! కర్ణదురోధనులును, శకునిదుశ్శాసనులును, విశేషించి నీవును గొప్పయపనయమును జరిగించితిరి. ఆరాధేయునిశక్తియేకవీరఘ్నియని యెపుడును దెలిసియేయుంటిరి. మఱియు నది యనివార్యమై యింద్రాదిదేవతలకును నసహ్యమైయుండుటయు నెఱుంగుదురు. అయ్యది కర్ణుఁడొనరించుయుద్ధములో నవ్వాసుదేవార్జునులలో నొకనిపై నేనిఁ బ్రయోగింపఁ బడకుండుట నిందింపఁదగినవిషయమైయున్నయది. మీరేల యటు లొసర్చుకుంటిరి?”

అది విని సంజయుఁ డాతనితో ‘ఓరాజా! యుద్ధ మారంభమైనది మొదలుగాఁ బ్రతిదినము యుద్ధమునుండి మరలఁగనే రాత్రి మేమెల్లఁ గూడి యాలోచించి ‘ఓకర్ణా! తే పటియుద్ధమునఁ దప్పక నీయమోఘశక్తి నప్పార్థునిపైఁగాని, కృష్ణునిపైఁగాని ప్రయోగింపుము’ అని బోధించుచునే యుంటిమి. ఓరాజా! అదియేమోగాని తెల్లగాఱఁగనే, యారాధేయునకును దక్కినయోధులకును నట్టిబుద్ధియే నశించెడిది. అయ్యది దైవతములచేఁ జేయఁబడియుండును. ఆరాధేయుఁడు తన హస్తమందున్న శక్తిచేఁ గృష్ణార్జునులలో నొక్కనిఁ జంపకుండుట చూడ,

దైవమే యందులకుఁ బరమనిమిత్తమని తలంచుచున్నాడను. అప్పుడో శక్తి కాలరాత్రి వలె ధరింపబడియు, నతఁడు దైవోపహతబుద్ధియగుటఁ, బాధనిపైఁ బ్రయోగింపఁబడదయ్యెను. దేవమాయచేతనే యతఁ డావాసుదేవాగ్రునులలోనొక్కనిపై నేనిదానిని బ్రయోగింపఁడయ్యెను” అని తెలుప విని ధృతరాష్ట్రుడు మఱియు నాతనితో “ఓసంజయా! దైవోపహతులయిన మీబుద్ధిచేతను, వాసుదేవునిచేతను, నాయుండ్ర శక్తి ఘటోత్కచునిఁ జంపి తృణమయ్యెను. ఈయపమాగ్ధముచే గర్హిండును నాకొమరులును నింకనుగలయోధులును యమమందిరము నొంద వలసినవారైరి. ఆఘటోత్కచుడు నిహతుఁడై నపిదపఁ గురుపాండవులకు మరల యుద్ధ మెట్లు జరిగెనో తెలుపుము. మఱియు వ్యూహముగా నేర్పడి యాద్రోణునిఁ దలపడినసృంజయపాంచాలురును నెట్లు పోరాడిరి? భూరిశ్రవసునియు సైంధవునియు మరణముచే గుపితుఁడై జీవితేచ్ఛ విడిచి, నోరు తెఱచినబెబ్బులిబోలియు, గుపితుఁడైన యమునిఁ బోలియు వారిపై న్యమును జొచ్చు నాభారద్వాజునిపై నప్పాంచాల సృంజయు లెట్లు తలపడిరి? ద్రోణరక్షకులైన సుయోధనుడును, గర్జకృపాశ్వత్థామలును యుద్ధమున నెట్లు ప్రవర్తించిరి? భారద్వాజుని వధించువారైన భీమాష్టునులను, మనవారేమిచేసిరి? నా కెఱిగింపుము. సైంధవునివధముచే మనవారును, ఘటోత్కచునివధముచే బాండవులును గుపితులై విజృంభించి యెట్లు యుద్ధమొనరించిరి?”

అది విని సంజయుఁ డాధృతరాష్ట్రునితో “ఓరాజా! ఆరాతిరి రాక్షసోత్తముఁడగు ఘటోత్కచుడు హతుఁడగుట, నీవారు ప్రహృష్టులై! సింహనాదములొనర్పుచు, యుద్ధోత్సాహులై, వడిగాఁ దనసైన్యములపైఁ బడుచుండఁగాఁ, దనసైన్యము వధ్యమానమగుచుండుడు, నాగాధరాత్రి నాయుధిష్ఠిరుఁ డెంతయు దైన్యమొదవ భిమసేనునితో ‘ఓమహాబాహూ! ధార్తరాష్ట్రునైన్యమును నివారింపుము. ఘటోత్కచునివధముచే నాకెంతయు మోహమొదవుచున్నది’ అని యాజ్ఞాపించి, యతఁడు రథముపైఁ గూలఁబడి, కన్నీళ్లు మొగము దడియ, మఱి మఱియు నిట్టూర్పులిడుచు, ఘోరమగు నారాధేయునివిక్రమముఁగాంచి మూర్ఛావిష్టుఁడయ్యెను. అటులు శోకగ్రస్తుఁడై యున్న యుధిష్ఠిరు నారసి వాసుదేవుడు ‘ఓధర్మజా! దుఃఖింపకుము. నీకిది తగదు. ప్రాకృతుని

వలె నీవిటులు పురితపింపరాదు. ఓరాజా! లెమ్ము. యుద్ధమొనర్చుము. ఈ గొప్పభారమును వహింపుము. నీవిట్లు వివశుడవై యుంటివేని, జయము సంశయగ్రస్తమగుచున్నది.' అని తెలిపెను. అవ్వాసుదేవువచనమును విని యుధిష్ఠిరుడు, కన్నీళ్ళుల దుడిచికొని, మఱియు నాకృష్ణునితో 'ఓ మహాబాహూ! ధర్మముపరమగతి నే నెఱుంగుదును. ఒకరొనర్చినయుపకార మెవ్వఁడు మఱచునో, వాఁడు బ్రహ్మహత్యాఫల మొందుచున్న వాఁడు. ఓజనార్దనా! మేము వనవాసమొనరించుతఱి మహాత్ముడగుఘటోత్కచుఁడు బాలుడయ్యి నెంతే నుపకారమొనరించెను. ఓకృష్ణా! అస్త్రసంపాదనమునకై యర్జునుఁడు వెడలుటఁ దెలిసికొని, మహేష్వాసుడగు నితఁడు కామ్యకవనమందున్న మాకడకు వచ్చి, యర్జునుఁ డచ్చోటికి వచ్చునంతకును మమ్ము విడువక యందే సహాయుడై యుండెను. గంధమాదనయాత్రలో మాకుఁ దోడై కష్టములనుండి మమ్మధరించెను. మఱియు, నొకపుడలసియున్నద్రాపదిని దనబుజముపైఁ బెట్టుకొని మోసెను. అంతియగాక యుద్ధాభిజ్ఞుడై, మానిమిత్రముగఁ నద్భుతమగుకృత్య మొనరించెను. ఓజనార్దనా! సహజముగా నాకాసహదేవునిపై నెట్టిప్రీతి గలదో, అంతకురెట్టియగుప్రీతి యారాక్షసేంద్రుడగు ఘటోత్కచుని పైఁ గలదని నమ్ముము. ఓవారేయా! అష్టహాబాహుడగు ఘటోత్కచుఁడు నాకుభక్తుఁడును, బ్రియుఁడును నగుట, నేను వానిపైఁ బ్రియము గల్గియుంటిని. అటులగుటనే శోకతప్తుడనై మూర్ఛావిష్టుడ నగుచున్నవాడను. ఓదేవా! అదె చూడుము. కౌరవులచే మననై న్యము లెటులు తఱుమఁబడుచున్నవో! మహారథులగుద్రోణకర్ణు లెటులు యుద్ధమునకు సన్నద్ధులై యున్నవారో గనుఁగొనుము. ఈనీశధమునఁ బాండవ నై న్యము మర్దింపఁబడుట చూచితివా? ఆద్రోణరాధేయు లిరువురును, మడించినయేన్దులు పర్జవనమునువలె, భీమసేనునిబలమునైత మాదరింపకున్నవారు. పార్థుని చిత్రాస్త్రప్రయోగమును లక్ష్యపెట్టక కౌరవులదె విక్రమించుచున్నవారు. ఈద్రోణరాధేయులును సుయోధనుఁడును యుద్ధమున ఘటోత్కచుఁడు హతుడగుట కెంతయు సంతసించుచు గంతులిడుచున్నారు. ఓజనార్దనా! నీవును మేమును జీవించి యుంధఁగాఁ గర్ణునిదలపడి యాఘటోత్కచుఁడు నశించుట వింతగాదే?

ఓకృష్ణా! మనలనెల్ల వ్యర్థులఁగాఁజేసి సవ్యసాచి చూచుచుండఁగా, మహాబలుఁడగు నాఘటోత్కచు నారాధేయుఁడు వధించెను. ఓదేవా! దురాత్ములగు ధార్తరాష్ట్రు లభిమన్యునిఁ జంపునపుడు మహారథుఁడగు నర్జునుఁ డందు లేఁడయ్యెను. మహాత్ముఁడగునైంధవుఁ డపుడు మమ్మెల్ల నిరోధించెను. అయ్యభిమన్యువధమున ద్రోణాశ్వత్థామలు నిమిత్త భూతులైరి. అపుడు ద్రోణుఁడు తనంతఁదా నాయభిమన్యునివధమున కుపాయ మారాధేయున కెఱిగించెను. ఖడ్గమును వైవఁగా దానిని రెండుఖండములుగాఁజేసెను. మఱియు వ్యసనమునఁ బడియుండఁగాఁ గ్రూరుడై కృతవర్తుఁడు వానిగుఱ్ఱములను బాణిసారథులను ఖండించెను. అటులే మఱి కొందఱు ధనుర్ధరులు వానిని బడఁద్రోసిరి. ఓకృష్ణా! అపు డల్పకారణమునకుఁగా నర్జునుఁడు నైంధవుని వధించుట నాకంత ప్రియము గానేరదు. పాండవులకు శత్రువధముచేయుట న్యాయ్యమే. యుద్ధమున ద్రోణరాధేయులను వధింపవలయునని నాకింతకుమున్నే గలదు. వీరిరువురే మాదుగిఖములకెల్ల మూలముగదా! వీరేయుద్ధమున సుయోధను నూఱిడించిరి. నిజముగా మహాబాహుఁడగుపార్థుఁడు ద్రోణరాధేయులను వధింపవలసి యుండఁగా, దూరహేతువుగానున్న నైంధవునిఁ జంపెను. ఓవీరాగ్రణీ! ఆసూతపుత్రు నిపుడు వధించుట యావశ్యకము. కావున, వానిని జంపునిశ్చయముతోఁ బోరాడెదను. మహాబాహుఁడగు భీముఁ డాద్రోణునినైన్యమును దలపడియెను' అని పలికి యాధర్మజుఁడు రాధేయునిపైకి వడిగా వెడలి, ధనుష్ఠాంకార మొనరించి, భయంకరముగా శంఖము పూరించెను. పిదప వేలకొలది రథములతోడను, మూఁడువందలయేనులతోడను, నైదువేలగుఱ్ఱములతోడను, మూఁడువేలప్రభద్రకనైన్యములతోడనుగూడి, వడిగా శిఖండి ధర్మజునివెనుక నాతనికిఁ దోడుగా వెడలెను. పిమ్మట భేరులు మ్రోగెను. సన్నద్ధులై యోధులు శంఖములఁ బూరించిరి. అటులు ధర్మజుని మున్ని డికొని పాంచాలపాండవులు వెడలఁ జూచి, వాసుదేవుఁ డర్జునునితో 'ఓపార్థా! ఈధర్మజుఁడు కోపావేశపరవశుడై కర్ణుని వధించునుద్దేశ ముతో నిదె వడిగా వెడలుచున్న వాఁడు. ఇట్టి వీని నువేక్షించుట నీకుఁ దగదు.' అని పలికి యవ్వసుదేవుఁడు వడిగాఁ దనగుఱ్ఱములను

జేరించి, దూరముగానున్నయుధిష్ఠిరునిఁ గలిసికొనియెను. పిదప నటు లాసూతపుత్రునిఁ జంపువాడై, శోకసంతాపతప్తఁడగుట మండుచున్న యగ్నినాఁదగి యాతనిపైకి వడిగాఁ జోవుచున్న యాధర్మజునిఁ గాంచి, వ్యాసుఁ డందుల కేఁతెంచి, యాధర్మజునితో నిట్లు పలికెను.

‘ఓయుధిష్ఠిరా! మనయర్జునుఁడు కర్ణునితో మాటొడ్డియు దైవ వశముగా జీవించెను. ఆరాధేయుఁ డర్జునవధాకాంక్షియై తనయ మోఘశక్తిని రక్షించుచుండు టెటుంగవే? ఓభరత్స్వభా! అర్జునుఁడు భాగ్యవశముగా నారాధేయునితో ద్వంద్వయుద్ధమునకుఁ దలపడఁ డయ్యెను. వీరు పరస్పరముఁ దలపడినచో, దివ్యాస్త్రములను బ్రయో గించుకొనక మానరుగదా! అట్టిఁట్టునఁ దనదివ్యాస్త్రములు హతము లగుట కోపక, యారాధేయుఁడు వాసవదత్తమగుశక్తి నాసమరమున నిశ్చయముగా నర్జునుపైఁ బ్రయోగింపక మానఁడుగదా! ఓయుధిష్ఠిరా! అటులయ్యెనేని, నికెంతఘోరకష్ట మావహిల్లెడినో యాలోచింపుము. నీభాగ్యవశమున నారాధేయునిశక్తిచే ఘటోత్కచుఁడు హతుఁ డయ్యెను. ఎప్పటికేని హతుఁడుగావలసిఁగఘటోత్కచుఁడువాసవదత్తశక్తి హేతుకముగా మరణించెను. వాఁడట్లు మడియుటయు నీనిమిత్తమైన దనియే తలంపుము. ఓభరత్శ్రేష్ఠా! కోపము విడుపుము. దుఃఖింపకుము. ఓయుధిష్ఠిరా! సకలప్రాణులకు నిది యున్నదియే గదా! కావున, నీవిక నీసోదరులతోడను, మహాత్ములగు నీసకలపార్థివులతోడను గూడి, యెల్ల పార్థివులను మార్కొని యుద్ధముచేయుము. ఇక నేఁడుమొదలైనదవ నాటికి నీవీపుడమిఁ బడయుదువు. ఓపురుషవ్యాభూ! నీవు నిత్యము ధర్మఘ్ననే చింతింపుము. మఱియు నక్రౌర్యము, తపము, దానము, శాంతియు, సత్యము ననియెఁచివానిని నేవింపుము. ఎందు ధర్మముండునో, యందు జయము గలుగక తప్పదు.’ అని పలికి యావ్యాసుఁ డందే యంతర్ధానమునొందెను” అని తెలిపి సంజయుఁడు మఱియు నిట్లనియె.

— శ్రోణివధపర్వము-స్తవ్యములు నిద్రించుట —

“ఓరాజా! వ్యాసుఁ డిట్లు పలుకఁగా, నపు డాయుధిష్ఠిరుఁ డా రాధేయువధోత్సాహమునుండి మరలెను. ఆరాతిరి సూతపుత్రునిచేఁ దనతనయుఁ డటులు హతుఁడగుట కెంతయుఁ గోపావిప్లవఁడై, భీముఁడు

గొప్పదగు ద్రోణుని న్యమును వారింపఁదొడంగుటయు, నపు డాయుధి
ష్ఠిరుఁడు ధృష్టద్యుమునిఁ గాంచి 'ఓవీరాగ్రణీ! నీవు ద్రోణుని నివా
రింపుము. ఆ ద్రోణునిఁ జంపుట కేగదా నీ వాయుగ్ని నుండి పొడమితివి!
కావున, శరశరాసనధరుఁడవై కవచమును ఖడ్గమును ధనువును బూని,
సోత్సహుఁడవై భారద్వాజునిఁ దలపడుము. నీవు ద్రోణునికడ జడియ
నక్కఱలేదుగదా! మఱియు జనమేజయుఁడును, శిఖండియు, దౌర్భు
ఖయు, యశోధరుఁడును, గుపితులై యా ద్రోణు నెల్లెడలఁ జుట్టికొన
వలయును. అటులే నకులసహదేవులును, బ్రభద్రకులును, ద్రౌపదీయు
లును, విరాటద్రుపదులును, వారిభ్రాతలుపుత్రులును, సాత్యకియుఁ,
గేకయులును, నర్జునుఁడును నా ద్రోణునిఁ జంపువారై తలపడుదురు
గాక. అటులే యింకనుగల రథికులును గజాశ్వనై న్యమును, బదాతు
లును, మహారథుఁడగు నా ద్రోణుని రణరంగమునఁ దలపడి యాతనిఁబడఁ
ద్రోయవలయును' అని పలికెను.

అంత నటులు వారెల్ల నాధర్మజునిచే నాజ్ఞప్తులై ద్రోణుని
జయించునట్టిపట్టుదలతో వడిగా వెడలి యాతనిఁ జుట్టుకొనిరి. అటులు
తనవైకివచ్చు నహ్వాదవయోధులనెల్ల నా ద్రోణుఁడు నివారించెను.
పిదప సుయోధనుఁడు ద్రోణజీవితావేషియై యెల్లవిధముల నాతని
రక్షింప నెంచి, కుపితుఁడై పాండవుల నెదుర్కొనియెను. పిదపఁ బాండ
వులకును గౌరవులకును బరస్పరగర్జనములతో వాహనాదినై న్య మల
యునట్లుగా గొప్పయుద్ధ మారంభమయ్యెను. అపుడు మహారథులెల్ల
రును, నలసి నిద్రాంధులై యాసమరమునఁ జేష్టలెఱుంగక యుండిరి.
రాతిరి, త్రియామయయ్యు, ఘోరరూపమును భయంకరమునై, వెక్కు
ప్రాణులు నశించుచుండ, సహస్రయామ యనడగియుండెను. అటులే
ప్రహరించునట్టియోధులకును విశేషించి క్షతులగుచున్న యోధులకును
నందును నిద్రాంధులకును నారాత్రి ఘోరమై చూపట్టెను. ఓరాజా!
నీసై న్యమున క్షత్రియులందఱును దీనమానసులై, యుత్సాహము చెడి
యుండిరి శత్రుసై న్యములందును, నస్త్రములును బాణములును లేక
యుండిరి. అటులయ్యు సుభయయోధులును, సమరముచు భారము
నొందించువారై, బిడియముగలవారగుటను, మానవంతులగుటను,
క్షత్రియధర్మమును విడువలేక తమసై న్యములను గాపాడుకొనుచు

నుండిరి. కొందఱు నిద్రాంధులై శస్త్రములనువిడిచి శయనింపఁదొడంగిరి. అటులే కొందఱు రథములందును, మఱికొందఱు తేన్దులందును, గొందఱు గుఱ్ఱములందును నిద్రించుచుండిరి. అటులు నిద్రాంధులై యొడలుతెలియకయుండఁగా, వారిని గొందఱు యోధు లదెసమయమని చంపుచుండిరి. మఱికొందఱు నిద్ర చే మతిచెడి, పరులనుకొని తమవారినే చంపుకొనుచుండిరి. ఆమృహారణమున మనవారిలోఁ గొందఱు శత్రులను, బలునిధములఁ బలుకుచు, యుద్ధముచేయుఁడని ప్రేరించి నిలువఁబడుచు నిద్రచే గన్ను లెఱ్ఱవాఱ, యుద్ధరంగమున కెటులో నేడుచుచు, నిద్రాంధులై పరస్పరము కొట్టుకొనసాగిరి. ఆదారుణాంధ కారమునఁ బెక్కురు నిద్రచే నెంతయు మోహితులై చంపఁబడుచున్న తమవారిని, నైరులను దెలియక యుండిరి. అట్టి సైనికులయవస్థం జూచి, పురుషవర్యుఁడగు నర్జునుఁడు వారితో 'ఓసై నికులఁరా! మీరెల్ల నలసి మీమీవాహనములతోఁగూడ నిద్రాపశులై యున్నవారు. మఱియుఁ జీకట్టులచేతను, ధూళిచేతను సైన్యమెల్ల నావృతమై యున్నది. మీకీష్టమగునేని యుద్ధమునుండి నివర్తింపుఁడు. రెండుగడియలసేపు కనులుమూసి యిందే నిద్రింపుఁడు. పిదపఁ జంద్రోదయము కాఁగనే, నిద్రిదీటి, నేదదేటి మరల స్వర్ణమును సాధింప యుద్ధముచేయుదురుగాక,' అని బిగ్గరగాఁ బలికెను. ధార్మికుఁడగు నాతనివచనమువిని, ధర్మజ్ఞులగు వారెల్లరును నందులకు సమ్మతించిరి. అపుడు సైన్యములవారు నొకరితోనొకరు మరలుదమని పలికికొనిరి. కొందఱు 'ఓరాజా! దుర్యోధనా? కర్ణా! పాండవసైన్యము యుద్ధమునుండి నివర్తించుటను మీరును మరలుఁడు' అని యఱచిరి. అటు లప్పార్థుఁడు తెలుపఁగన్న పాండవులయు నీవారియు సైన్యములు మరలెను. మహాత్ముఁడగునయ్యర్జును వచనములకు దేవతలును ఋషులును సకలసైనికులును నెంతయు సంతసించి, యాతనిఁ బూజించిరి. ఓరాజా! సుప్రసన్నమగు నాతనిమాట నటు లాదరించి, సర్వసైన్యములును రెండుగడియలసేపు నిద్రించి విశ్రమించెను. ఓరాజా! అటులు విశ్రమించి నీసైన్యముసైత మెంతయు సుఖపడినదగుట నర్జునుఁ బూజించెను. ఓరాజా! అపు డాయుభయపక్షములందున్న మహారథులును నర్జునుఁ గాంచి, 'ఓమహాబాహవా! నీయందు వేదములు, శస్త్రములు, బుద్ధిపరాక్రమములును, సుఖము, భూతదయ నిత్యము

నిలుచుచుగాక. నీవలన మేమెల్ల విశ్రాంతి నొందితిమి. కావున నీకు సుఖ మగుచుగాక యని కోరుచున్న వారము. మఱియు నీవు మనోభీష్మార్థము లను వడిగాఁ బడయుము.' అని యావీరునిఁ బ్రశంసించుచు, నారణ రంగముననే నిద్రాపరవశులై యూరకుండిరి. కొందఱు గుఱ్ఱములవీపు లపై నిద్రించిరి. మఱికొందఱు రథనీడములందుఁ బన్నుండిరి. వేటొక కొందఱు గజస్కంధగతులై శయనించిరి. కొందఱు పుడమిఁబడి నిద్ర వోయిరి. గదాఖడ్గపరశ్వథాద్యాయుధములను బట్టుకొనియే కొందఱు నిద్రించిరి. భూధూళిభూషితములై పాముపడగలునాఁదగు తొండ ములతో నేన్లులు నిద్రాపరవశములై నిట్టూర్పులచేఁ బుడమి చల్లవడు నట్లుగా నొనర్పసాగెను. ఓరాజా! అటు లాయెన్లులు నిట్టూర్పులిడుచుఁ బుడమిఁబడి మహాసర్పముల సౌశ్వాసములుగల్గిన కొండలునాఁజూపట్టెను. సువర్ణయోక్తములుగల గుఱ్ఱములు తమమెడజంజురుల నంటియున్న యుగములతోఁ గూడియే, డెక్కలచేఁ బుడమిఁద్రవ్వి సమస్థలము విష మముగా నొనర్చికొని యందు నిద్రించెను. ఓరాజా! ఇటులు యోధు లును నేన్లులును గుఱ్ఱములును, మిక్కిలి శ్రమపడియుండుట, నపుడు యుద్ధము మాని నిద్రించెను. అటులు నిద్రామగ్నమై తెలివిలేకయున్న యాసైన్యమెల్ల నిపుణులచేఁ బటమున వ్రాయఁబడిన యద్భుతమగు చిత్రమునాఁ గానిపించెను. మఱియుఁ గుండలాద్యలంకారములు గల కొందఱు క్షత్రియయువకు లేర్లులశూభస్థలములపైఁ బరుండి, మున్ను పరస్పరసాయక క్షతావయవులగుటను, గామిరుల కుచకుంభములందు నిద్రించినవారునాఁ జూపట్టిరి. అంతఁ గొంతనడికిఁ గామిని చెక్కులునాఁ దెల్లనై నేత్రానందకర మైనచంద్రుఁడు తూర్పుదెస నలంకరించెను. తూర్పుదెస యనెడిగుహనుండి వెడలి కిరణములనెడికేసరములచే భాసు రమై, చీకటులనెడి యేర్లులగుంపును, జీల్చుచు, నుదయవర్వతమునందలి సింహమునాఁ వెలయుచు, జంద్రుఁ డుదయించెను. అటు లుదయించి శివునిమేనిచాయ వెలయ, మన్మథుశరాసనమునాఁ గాంతులతోనిండి, నవవధూన్తితమువలె మనోజ్ఞుఁడై కుముదననమును వికసింపఁజేయుచు నొప్పాతెను. పిదప రెండుగడియల కాభగవానుఁడగుచంద్రుఁడుతూర్పు దెసను బొడమి,నక్షత్ర కాంతులను మ్రొంగుచు,నారణ్యమును బ్రకటింప, దానిననుసరించియే బంగారుకాంతులనుబోలి కిరణచయము క్రమక్రమ

ముగా వెడలజొచ్చెను. అపు డాచంద్రకిరణములు కాంతిచే జీకటులఁ దొలఁగించుచు, మెల్లమెల్లగాఁ బదిదిక్కులను వ్యాపించెను. పిదప మఱి రెండుగడియలకు లోకమెల్లఁ గాంతిమయమయ్యెను. పిదప మఱి రెండు గడియలకు లోకమెల్లఁ గాంతిమయమయ్యెను. చీకటి వెంటనే నామ రూపములు లేక నశించెను. అటు లానిశాకరుఁడు ప్రకాశించుటను రాత్రి పవలుగా, నంత, నక్షత్రచతులు చేరుచుఁ జేరజాలకుండిరి. ఓరాజా! అపు డాచంద్రకిరణములచే నైనన్యము మేలుకని, యుదకమున వికసించియున్న పద్మనవమునలెఁ గానిపించెను. ఓరాజా! చంద్రోదయ సమయమునఁ గలఁతనొందిన సాగరమువలె, నపు డానైనన్యము చూపట్టెను. అపుడు పరలోకమును గోరు నవ్వీరుల, కెప్పుటివలె యుద్ధ మారంభమై లోకవినాశనిమి త్తమై విజృంభించె”నని తెలిపి సంజయుఁడు మఱియు ని ట్లనియె.

— ద్రోణుఁడు యుద్ధమునకు బయలువెడలుట —

“ఓరాజా! అంత నాసుయోధనుఁడు ద్రోణుని సమీపించి, కోప మడర, నాద్రోణునకు హర్షమును దేజమును గలిగించుచు, నాతనితో, ఓయాచార్యా! సంగ్రామమున నలసి యిటులు విశ్రమించుచున్న శత్రు లను మన ముపేక్షింపరాదు. వా రలయిక తీఱకమున్నే వారు మనకు గుఱిగావలయును. నీకుఁ బ్రియమొనర్చుటకై మేము సహించితిమి. అక్క తమున నప్పొండవులు విశ్రమించుటచే, మున్ను తేజోబలహీనులై యు న్నును నిపుడు మరల బలవత్తరులైరి. నీవు వారి నటులుఁజేంచుచుండు టనే వారు మఱిమఱియు వృద్ధి నొందుచున్న వారు. ఘోరములగు బ్రహ్మ స్త్రాది దివ్యాస్త్రములు నీయందె విశేషించి గలవు. యుద్ధముచేయుచున్న నీకు మేముగాని పొండవులుగాని యింకను లోకమునఁగల ధనుర్ధరులు గాని తుల్యులముగాఁజాలమని సత్యముగాఁదెలుపఁగల్గుచున్నాను. అటు లగుట నీవు నీదివ్యాస్త్రములచే, సురాసురగంధర్వులతోఁగూడిన యీ మూఁడులోకములను నోడింపఁజాలుదువు. సర్వాస్త్రవేత్తవై విశేషించి నీకడ భయపడుచున్న యప్పొండవులను, వారు నీకు శిష్యులగుటనో నాయభాగ్యముననో ఊహించి, చంపక యుపేక్షించుచున్న వాఁడవు.” అని పలికెను.

ఓరాజా! నీకొమరుఁడు త న్నుటులాడుటయు నందులకుఁ గుపి
తుఁడై యాసుయోధనుతో 'ఓరాజా! నేను ముదుసలిసయ్య నాశక్తి
కొలఁది యుద్ధమునఁ బనిచేయుచునే యుంటిని. విజయము నపేక్షించు
నట్టి నాకింతకు మించునట్టి తుద్రకార్య మేమియున్నది? అస్త్రవేత్తయగు
వానిచే, నస్త్రవేత్తలు కానివారెల్ల నవధ్యులై యుండురు. ఓకొరవ్యా!
మంచియేగాని, చెడ్డయేగాని, నీవేమేమి తలంతువో దానినెల్లఁ జేయు
వాడనై యుంటిని. నీసమృతికి విరుద్ధముగాజరుగలేదు. ఓరాజా! నేనిపుడు
విక్రమించి యాయుద్ధమున సకలపాంచాలురనుజూపి, కవచము విడుచు
వాడనని యిదే యాయుధము ముట్టి చెప్పుచున్నవాడను. ఓకొర
వేశ్వరా! యుద్ధమున నర్జునుఁ డలసియుండెనని తలంచుచున్నాడవు.
వానిపరాక్రమమెట్టిదో సత్యముగా నెఱిగించెదను వినుము. ఓయీ!
అతఁడు కుపితుఁడగునేని, దేవతలును, గంధర్వులును, యక్షులును,
రాక్షసులును నాతనితోఁ బోరాడ నుత్సహింపరు. ఖాండవ వనదహన
మున, నాయీద్రుఁ డాయర్జును నెదుర్కొని, వానిసాయకములచే
నివారితుఁడై యోడిపోయెను. అటులే యక్షులును, నాగులును, దైత్యు
లును బలగర్వితులగు మఱికొందఱును నమృతావీరునిచే నిహంచులైరనుట
నీవెఱుంగనిదిగాదు. నాఁడు ఘోషయాత్రాసందర్భమునఁ జిత్రసేనా
దులగు గంధర్వు లాతనిచేఁ బరాభూతులైరి. దృఢశరాసముడగు
నప్పార్థునిచే, లజ్జతులగుచు మీరెల్ల విడిపింపఁబడితిరిగాదే! అటులే
దేవశక్తువులగు నివాతకవచు లాతనిచేఁ బరాభూతులైరి. అవ్వీరునిచే
జయింపఁబడినవారెల్లరును సురలకును నోరువరానివారుగదే! హిరణ్య
పురవాసులగు వేలకొలదిదానవులును నాతనికోడిరిగదా! అట్టివాఁడు
మానవుల కెట్లు వశపడును? ఓరాజా! అప్పార్థునిచేఁ బ్రహతమై
యిట్లు నేల దొరలుచున్న నీ యీనైనయేమే వానిపరాక్రమ మెట్టిదో
నీకుఁ బ్రత్యక్షముగాఁ దెలియఁజేయుచున్నది.' అని తెలిపెను.

ఓరాజా! అటు లాయర్జును బొగడుచున్న యాభారద్వాజుని
వచనముల కెంతయును గుపితుఁడై, యాసుయోధనుఁడు మఱియు
నాతనితో 'ఓయాచార్యా! నేనును, దుశ్శాసనుఁడును, శకునియు,
రాధేయుఁడును నిపుడు భారతమై న్యము నిరుదేశుఁగులఁజేసి యాయుద్ధ
మున నర్జును వధించువారము.' అని పలుక విని యాద్రోణుఁడు

నగుచు, నీకు శుభమగుఁగాక యని పలుకుచు నాతని ననుసరించెను. ఓయో! అటు లాద్రోణుఁ డాతని ననుసరించి వెడలియు, మఱియు నాతనితో 'ఓసుయోధనా! తేజముచే బ్రజ్వరిలుచు, వీఁగుటనునది లేక ఊత్రియోత్తముఁడైన యప్పార్థుని, ఊత్రియుఁ డగువాఁ డెవ్వఁడు జయింపఁగల్గును? వాని నాయుంధ్రయమవరుణకుజే రులుగాని, సురాసురోరగులుగాని జయింపఁజాలరు. ఓదుర్యోధనా! ఇటులు పలుకుచున్న మూఁధులగు వీరెల్ల రణరంగమున నర్జునుఁ డలపడి, ప్రాణములతో నింటికి మరల గల్గుదురా? మూర్ఖుఁడవును బాపనిశ్చ యుఁడవును నై, యెల్లవారియెడను శంకగల్గియుండువాఁడవగుట, నీశ్రేయము నపేక్షించువారిని నైతము నాయారీతుల నాడఁదొడంగె దవు. నీకార్యమునకై నీ వాయర్జును బాధించుటకై వెడలుము. సత్కుల ప్రసూతుఁడవైన ఊత్రియుఁడవై యుద్ధమును గోరుచేని, యపరాధ శూన్యులగు నిప్పార్థిపులను జంపఁ బనిలేదు. ఆయర్జునుపై వెడలుము. నీవే యీవైరమునకంతకును మూలమవుగదా! ప్రాజ్ఞుఁడగు నీయీ మేన మామ ఊత్త్రధర్మమును బాలించువాఁడైయున్నవాఁడు. దుష్టద్యూత పరాయణుఁడగు వాఁడే, నాయర్జునునిఁ డలపడఁగాక, పాచికలందునిపు ణుడై వక్రబుద్ధియై మూర్ఖుఁడై ద్యూతమాడునట్టి యాతఁ డీపాండ వులను జయింపఁగలడు. మఱియు నీ వవివేకముచే నాధ్యతరాష్ట్రుఁడు వినుచుండఁగనే కర్ణునితోఁగూడి సంతసించుచు గర్వించుచు 'ఓతండ్రీ! నేనును గర్హుఁడును దుశ్శాసనుఁడునుగూడి పాండవులను జంపుదుము' అని పలుమాటలు సభలలోఁబలుకుచుండుటవినఁబడియెనుగాదే! కావున వారిరువురు దోడ్పడ నీప్రతిజ్ఞను సాధించి సత్యవచనుఁడవుగఘ్నము. ఇదే శత్రుఁడగునర్జునుఁ డోరువరాక నీయెదుటనున్నవాఁడు. ఊత్త్రధర్మమును బరికింపుము. అప్పార్థునిజయముకంటె, నాతని వధించుట మఱియుఁ బొగడఁదగినది. ఓరాజా! దానభోగములుసలిపితివి. చదివికొంటివి. అభీష్టితమగు నైశ్వర్యమొందితివి. అటులగుట నన్నిటియందును గృతకృ త్యుఁడవైతివి. ఋణములెల్లఁదీతెను. కావున జడియక పార్థునితోఁ బోరుము.' అని పలికి యాద్రోణుఁడు సమరమున కుద్యుక్తుఁడై వైరు లున్నవైపు మరలెను. పిదప నై న్య మిరువిధములుగా నేర్పడ యుద్ధ మారంభమయ్యెను" అని తెలిపి సంజయుఁడు మఱియు నిట్లనియె.

— సమకలయుద్ధము ౨ —

“ఓరాజా! ఆరాత్రి మూడుయోమములు గడవ నక్కురుపాండవులకు యుద్ధము జరిగెను. పిదపఁ జంద్రకాంతులనడంచుచు, నాదిత్యునకుఁ బురస్కరుండై యాకసమెఱ్ఱవాఱ నరుణుఁ డుదయించెను. అంత నాసూర్యుని యరుణకాంతిచేఁ దూర్పుదెస యెఱ్ఱవాఱెను. అపుడు రవిమండలము బంగారువక్రమునాఁ జూపఁబెను. పిమ్మట నక్కురుపాండవ యోధులు నిజగజరథాశ్వాదులను విడిచి, యాదివాకరున కభిముఖులై చేతులు మొగిడ్చి, సంధ్య సుపాసింపఁదొడంగిరి. పిదప నాద్రోణుఁడు, సైన్యములు వేర్వేరనేర్పడ సుయోధనాదులఁగూడి, సోమకపాంచాల పాండవులఁ దలపడియెను. అపు డాకౌరవసైన్యము లిరు తెఱఁగు లగుటఁ గాంచి వాసుదేవుఁ డర్జునుతో ‘ఓపార్థా! శత్రువుల నెడమగానుండి, మనసైన్యములఁ గుడిగానిలుపుము.’ అని తెలుప, నతఁడు నటులేగాని మృని యాద్రోణరాధేయుల నెడమగానుంచి వెడలెను. పిదపఁ గృష్ణుని యభిప్రాయ మెఱిగి, నేనాముఖమందున్న పార్థునిఁ గాంచి, భీముఁడు ‘ఓయర్జునా! అర్జునా! నాదొకమాట వినుము. క్షత్రియు లెందులకు జనించిరో’ యట్టికాలము వచ్చెను. ఇట్టికాలము సంప్రాప్తించినను మేలు కనిపెట్టకున్న వాఁడవు. నీ వసంభావితముగా నిపుడు క్రౌర్యము వహింప మానెడవు సుమీ! సత్యము సిఁయు ధర్మము కీర్తియు ననెడివాని కిపుడు ఋణము తీర్పరలయు. ఓవీరాగ్రణీ! సైన్యమును ఛేదించుము. నీ ప్రతిజ్ఞను సఫలమొనర్పుము’ అని యాతనిఁ బ్రోత్సహించెను.

అంత నయ్యర్జునుఁ డాభీమవాసుదేవులచేఁ బ్రేరితుఁడై ద్రోణ రాధేయులను, గడచి సైన్యములన్నిటిని నివారించెను. అటులు సేనాముఖమున నడుచుచు, క్షత్రియులను గాల్చుచు విక్రమించుచుండఁగా, క్షత్రియవీరులెల్లరును గూడియు, నాతనిఁ బ్రజ్వలించు నగ్నినివలె నివారింపఁజాలరైరి. పిదప దుర్యోధనుఁడుచు గర్హుఁడును శకునియు నప్పార్థునిపై శరవర్షమును గురియఁదొడంగిరి. ఓరాజేంద్ర! ఉత్తమాస్త్రవేత్తయగు నయ్యర్జునుఁడపుడు వారియస్త్రములనెల్లఁ దనయస్త్రములచే నివారించి, కరలాఘవ మేర్పడ వారి నెల్లఁ బదిపదితీవ్ర శరములచే నొప్పించెను. అపుడు శరవర్షముతో ధూళివర్ష ముప్పొత్తిల్లెను. అటులే పెంజీ

కటియు భయంకరశబ్దమును జనించెను. అటులగుట భూమ్యాకాశములును దిక్కులును దెలియబడకుండెను. సేనాధూళులచే వ్యాప్తమై సకలము సంధప్రాయమై చూపట్టెను. ఓరాజా! దానిచే మేము పరస్పరముఁ దెలిసికొనఁజాలమైతిమి. క్షత్రియులెల్లరును గుఱుతులను బట్టియే యుద్ధముచేయుచుండిరి. ఓరాజా! విరథులగుకొందఱు రథికులు పరస్పరముఁదలపడి భుజములనుబట్టికొనియుఁగవచములనుబట్టికొనియుఁగేశములందుకొనియుఁ బెసఁగ నారంభించిరి. మఱికొందఱు హతాశ్వములును హతసారథులునై చేష్టలెడలి, భయపీడితులై యుండిరి. కొన్ని గుఱుములు, చచ్చినయేన్దులనంటి జీవించినవియుఁబోలెఁ జూపట్టుచుండెను. అటులే మఱికొన్ని గతప్రాణములై రాతులతోఁగూడఁ గానవచ్చుచుండెను. పిదప యుద్ధభూమి కుత్తరముగా వెడలి, ద్రోణుఁడు పొగలేనియగ్నివలెఁ గానవచ్చుచుండెను. అటులు సేనాముఖమున నున్న ద్రోణునిఁ గాంచి పాండవనై న్యములు చలంపదొడంగెను. మఱికొందఱు శోభాసంపన్నుఁడై, తేజముచే వెలయుచున్న ద్రోణునిఁ గాంచి జడిసి, చలించుచు దైన్యమొందసాగిరి. మత్తగజమువలె శత్రునై న్యమును యుద్ధమునకు రమ్మని పిలుచుచున్నయాభారద్వాజా నప్పాండవనై న్యములు దానవులు వాసవునివలెమార్కొన సంధియమందుచుండిరి. కొందఱు నిరుత్సాహులైరి. మఱికొందఱు మానవంతులు కుపితులై చూచుచుండిరి. కొందఱు అచ్చెరువడి నిలుచుండిరి. వేటొకకొందఱు కోపములెచ్చికొని సమీపింపదొడంగిరి. ఇంకొకకొందఱు చేతులు నులిపికొనుచుండిరి. మఱికొందఱు కోపోద్దీప్తితులై దంతములచేఁ బెదవులుకొఱుకుచు నుండిరి. కొందఱు భనువులు సారించుచువచ్చిరి. మఱికొందఱు మల్లచఱచుచుండిరి. వేటొకకొందఱు తేజోనిధులై ప్రాణములకుఁ దెగించి, జడియక యాద్రోణునిఁ దలపడఁజొచ్చిరి. అపుడు విశేషించి పాంచాలు రాద్రోణసాయకములచేఁ బీడితులై, యెంతయు నొచ్చి ధర్మజునిఁ జేరుచుండిరి. అంత నావిరాటద్రుపదు లాద్రోణునిఁ దలపడిరి. పిదప నటులు దుర్బయుఁడై సంగ్రామరంగమునఁ జరించు నాద్రోణునిఁ జూచి కుపితులై, ద్రుపదపాత్రులు మువ్వరు మార్కొనిరి. అటులే చేదియోధులు నాతనినై దలపడిరి. అంత నాద్రుపద పాత్రులమూపుర నాద్రోణుఁడు మూఁడుభాణములచేఁ బ్రహరింప,

వారు గతాసులై పుడమిబడిరి. మఱియు నాద్రోణుడు చేదికై కేయ
 స్పంజయులను జయించెను. అటులే మాత్స్యలు నాతని కోడిరి.
 ఓమహారాజా! పిమ్మట ద్రుపదుడును విరాటుడును గుపితులై,
 ద్రోణునిపై శరవర్షమును గురిసిరి. క్షత్రియమర్దనుడగు నాద్రో
 ణుడు వారిశరవర్షమును నివారించి, మఱియు వారిని శరవర్షము
 చే గప్పగా, వారు కుపితులై యాతనిఁ గొన్నిసాయకములచే నొప్పిం
 చిరి. ఓమహారాజా! పిమ్మట నాద్రోణుఁ డెంతయుఁ గుపితుడై, రెండు
 తీవ్రభల్లములచే వారిరువురధనువులఁ దెగ నేసెను. పిదప విరాటుడు
 కుపితుడై పదితోమరములను, బదిబాణములను నాద్రోణునిపైఁ బ్రయో
 గించెను. అటులే ద్రుపదుడును గుపితుడై, సువర్ణభూషితమై దీర్ఘ
 సర్పమునాడగు నొకయినుపశక్తి నాభారద్వాజునిపైఁ బ్రయోగించెను.
 పిదప నాద్రోణుడు తీవ్రభల్లములచే విరటునితోమరములను శరము
 లను ఖండించి, మఱికొన్నిసాయకములచే నాద్రుపదునిశక్తిని దునిమి,
 మఱియు రెండుపచ్చనిభల్లములచే నావిరాటద్రుపదులను గొట్టి యమ
 మందిరమునకుఁ బనిచెను. అంత నటు లావిరాటద్రుపదులును, గేక
 యులును, బాంచాలమాత్స్యలును, ద్రుపదపాత్రులు మూవురును, జేది
 వీరులును హతులగుటఁ గాంచి, దుఃఖికోపసమన్వితుడై, ధృష్టద్యుమ్నుఁ
 డారధికులనడుమ నిలిచి, ఓవీరులారా! నన్నిటులు పరిభవించినద్రోణుని
 నేడు చంపక విడిచితినేని, నాయిష్టాపూర్తమునుండియు నాబ్రాహ్మణ్య
 క్షత్రియధర్మములనుండియు నశింతునుగాక యని, యాధనుర్ధరులెల్ల
 వినుచుండఁగాఁ బ్రతినవట్టి యప్పాంచాలపతి తననై న్యముతోఁగూడ
 నాద్రోణునిఁ దలపడియెను. అపు డాద్రోణునిఁ బాంచాలు రొకవైపు
 నను, బాఠ్యుఁ డొకవైపునను బ్రహరింపఁదొడంగిరి. ఆద్రోణునిఁ గర్ణు
 డును, సుయోధనుడును, ముఖ్యులగు నాతనిసోదగులును, శకుని
 యును రక్షింపనుండిరి. మహాత్ములగు వారిచే రక్షింపఁబడుచున్న యాతని
 దేజీచూచుటకైనను, నప్పాంచాలురు చాలకుండిరి. అపు డాభీముడు
 ధృష్టద్యుమ్నునిపైఁ గినిసి, పరుషవచనములచే, నాతడు నొచ్చు
 నట్లుగా, 'ఓయీ! నీవు సకలాస్త్రవేత్తవు. ద్రుపదునివంశమున జనించిన
 వాడవు. క్షత్రియుడనని తలంచికొనినవాఁ డెవ్వఁడేని యెదుటనున్న
 శత్రునిఁ గాంచి యుపేక్షించునా? వైరి తనతండ్రిని దనపుత్రులను

జంపఁగాఁ జూచియు, మగతనముగలవాఁ డెవ్వఁడేని తనపుం స్త్వమును బాలించుకొనకుండునా? అదియుఁగాక రాజసభలో వైరిని జంపుదునని ప్రతిజ్ఞ చేసియు నిటులుపేక్షించుట నీకు యుక్తమా? ఈ ద్రోణుఁడు నిజతేజముచే నగ్నివలెఁ బ్రజ్వలించుచు, శరచాపములనెడి యింధనములచే త్కత్రియజాతిని గాలుచున్నవాఁడు పాండవనైన న్యమును నీక నిశ్శేషముచేయును. ఓధృష్టద్యుమ్నా! మీరెల్లనిలిచి మాచుచుండుఁడు. నేనిదె యాద్రోణుపై వెడలుచున్నవాఁడను.' అని పలుకుచు, మఱి మఱియుఁ గుపితుఁడగుచు, ద్రోణునైన న్యము నాతఁడు ప్రవేశించెను. అటులు చొచ్చి యతఁడు శరవర్షముచే నీనైన న్యమును జలింపఁజేయు నారంభించెను. అంత నాధృష్టద్యుమ్నుఁడును మనగోప్పనైన న్యమును జొచ్చి, ద్రోణునిఁ దలపడియెను. అపుడు సంకులసమర మారంభమయ్యెను. ఓరాజా! అట్టియుద్ధము మున్నెన్నఁడును గని వినియుండలేదు. నాటిసూర్యోదయమున రథబృందములన్నియు నొకచోఁ జేరికొని యెను. అందుఁ బెక్కుప్రాణులశరీరములు హతములై, యందందు వ్యాపించెను. కొందఱు వేటొకచోటికిఁ బోవుచుండిరి మఱికొందఱు త్రోవలో వైరులచే వెనుకభాగమునఁ బ్రహరింపఁబడుచువచ్చిరి. అటు లానైన న్యము లెంతయుఁ గలిసి, యుద్ధము దారుణమై చూపఁబెను. అంత నొక్కగడియలో సూర్యుఁడు సంధ్యాగతుఁడై గానవచ్చెను." అని తెలిపి సంజయుఁడు మఱియు నిట్లనియె.

—ॐ నకులసయోధులయద్ధము ॥—

“ఓమహారాజా! వారటులు యుద్ధసన్నద్ధులై, సంధ్యాగతుఁడైన సహస్రాంశుని నేలించిరి. అటులు సూర్యుఁ డుదయించి మేలిబంగారుకాంతుల వెడచల్లుటయు, లోకములు ప్రకాశితముగా మరల యుద్ధమారంభమయ్యెను. సూర్యోదయ మింకను నగుచుండఁగనే యందుఁగలద్వంద్వములెవ్వి పరస్పరము తలపడియెనో, సూర్యోదయమైనపిమ్మటను నైత మవియే కలిసి పోరాడ నారంభించెను. రథికులతో రాతులును, రాతులతో గజారోహకులును, గజారోహకులతోఁ బదాతులును, రాతులతో రాతులును, బదాతులతోఁ బదాతులును, రథికులతో రథికులును, నేన్దులతో నేన్దులును గలియుచు, వీధుచు యుద్ధమునఁ బ్రవర్తింప, సం

దనేకులు, గడచినరాత్రి పనియొనర్చినవారగుట నలసి, సూర్యోదయము
కాగనే, యాతలిదప్పలకు లోగి, చేష్టారహితులై యుండిరి. ఓరాజా!
అపుడు శంఖభేరిమృదంగధ్వనులయు, నేస్తులబృంహితములయు, ధను
ష్టాంకారములయుఁ జప్పుడులు వెడలి మిన్ను ముట్టుచుండెను. మఱియుఁ
బరువులిడుచుండెడిపదాతులయుఁ, బడుచుండెడిబాణములయు, హేషా
ధ్వనులొనర్చు గుఱ్ఱములయు, మరలుచున్నరథములయు, గర్జించునేస్తు
లయు ధ్వనులు సంకులమై యధికమగుచువచ్చెను. అటులే పలువిధము
లగునాయుధములచేఁ దెగి దొరలుచు, నాతురులై యున్న వారియార్త
ధ్వని వినవచ్చుచు, నెంతయుఁ గృపణముగాఁ జూపఁజెను. పడినట్టియుఁ,
బడుచున్నట్టియు, గజరథాశ్వములచప్పుడు మిన్ను ముట్టెను. అటులా
నైనన్యములు పెక్కులుగాఁ గలిసి, కొందఱు వైదులను బీడించిరి. ఆసమృద్ధ
మునఁ గొందఱు తమవారిని దామే ప్రహరించికొనిరి. ఆద్వంద్వములలో
నొకఁడు వేటొకద్వంద్వములోనివానిని గొట్టెను. యోధులందును,
నేస్తులందును, వీరులబాహులచేఁ బ్రయుక్తములై, ప్రతిఖడ్గములచేఁ
గొట్టఁబడి పుడమిఁ బడినఖడ్గముల రాశు, లాఱవైచిన వస్త్రముల
ప్రోవులునాఁ జూపఁజెను. వాని చప్పుడు వస్త్రము లుదుకునప్పటిచప్పుడుల
ననుకరించుచుండెను. పిదప నాసైనికులకు ఖడ్గములతోడను, దోమర
ములతోడను, బరశ్వుధములతోడను, గొప్పసంకులయుద్ధ మారంభమై,
దారుణముగాఁ జూపఁజెను. అపు డందలివీరులు, గజాశ్వశరీరములచేఁ
బ్రభవమై నరదేహములను బ్రవహించుచు, శస్త్రములనెడిచేపలును,
మాంసశోణితములనియెడి బురదయుఁ గలిగి, యార్తనాదములనెడి
ప్రవాహాఘోషముగల్గి, పతాకావస్త్రములై నురుగులుగాఁ, బర
లోకమునకుఁ బ్రవహించునట్టి గొప్పవైదిని జనింపఁజేసిరి. ఏనులును
గుఱ్ఱములును శరశక్త్యాదులచేఁ బీడితములై యలసి, యల్పజ్ఞానముగల
వగుట, నారాత్రి యేమియుఁ దెలియక యొడలు గదల్చుఁజాలక నిలిచి
యుండెను. కొందఱు వీరులు నోళ్ళులెండి, కుండలాలంకృతములగు
తలలువెలయ, యుద్ధసాధనములతో నందందుఁ గూలఁబడి, నక్కలు
మున్నగువానిచే నాక్రమింపఁబడియుండిరి. అందుఁ గొందఱు మృతు
లును, గొందఱు అర్ధమృతులును నైయుండిరి. ఆరణరంగమం దెందును
రథమార్గము చూపట్టకుండెను. రథచక్రములు పరరథచక్రములలోఁ

దగుల్కొనుటచే, గుఱ్ఱములు నిజబలము నాశ్రయించి లాగుచు నలసి, శరపీడితములై చలించుచు, సహజబలమే యాధారముగా నుండెను. అపు డటులు సైన్యమెల్లఁ బీడితమై భయాక్రాంతమైయుండెను. ద్రోణార్జునులుమాత్రము చలంపకుండిరి. వారిరువురే, వైరిమారకులును, నిజజనభయనివారకులునై యుండిరి. తక్కినవారెల్ల వారిని జేరియే యమమందిరమును జేరుచుండిరి. కౌరవసైన్యమంతయు మిగుల జడిసి యుండెను. పాంచాలసైన్యమునై తము సమర్థమై యేమియుఁ దెలియుఁ బడకుండెను. మఱియు భీరువులకు భయప్రదమై, యముని క్రిడాస్థానమునాఁదగి, పుడమిఁదల రాజులనువారికెల్ల గొప్పక్షయమున కది తావై యుండెను. ఓరాజా! అటులు పరస్పరము గలిసి, నేనాపరాగముచేఁ గప్పఁబడియున్న యాద్రోణరాధేయులును, యుధిష్ఠిరాజునులును, నకులసహదేవులును, సాత్యకిభృష్టద్యుములును, దుశ్శాసనాశ్వత్థామదుర్యోధనులును, శకునియు, శల్యకృపకృతవర్షులును నింకనుగలవారును మాకుఁ గానరాఁరైరి. అపుడు డిక్కులును బుడమియుఁ గానరావయ్యెను. ఇంతయేల! మాశరీరమే మాకుఁ జూపట్టదయ్యెను. అటులు ఘోరమగు సంకులసమర మారంభమై ధూళియనెడిమేఘము ప్రబలుటయు, మఱియు రాతిరి సంభవించినట్లు తలంచితమి. వీరు కౌరవులని, వీరు పాంచాలురని, వీరు పాండవులని భేదము తెలియఁబడకుండెను. అటులే యిది డిక్కులు, ఇది పుడమి, ఇది యాకసము, ఇది సమస్థలము, ఇది విషమస్థలము అనుభేదము తెలియఁబడదయ్యెను. విజయాభిలాషులగుపదాతులు చేతులతోఁ దడవికొనుచు, బరులను దమవారిని తెలిసికొని పోరాడుచుండిరి. వాయువేగమున ధూళులు మీదికిఁ బోవుటవలనను, రక్తవర్షమును గురియుటవలనను, బుడమిఁగలపరాగ మడంగెను. అపు డందుఁ గల గజాశ్వరధిపదాతిసైన్యములు రక్తసిక్తాంగములగుటఁ బారిజాతవనములుచాఁ జూపట్టెను. పిదప ద్రోణుఁడును గర్ణుఁడును దుర్యోధనదుశ్శాసనులును నాల్గరథములతో వెడలి పాండవులను దలపడిరి. అందు సుయోధనదుశ్శాసనులు నకులసహదేవులను, రాధేయుఁడు భీముని, ద్రోణుఁ డర్జునునిఁ దలపడిరి. విచిత్రములగురథమార్గములచే సంకులమై యున్న యాఘోరరణరంగమును నందలివారెల్లరును మహాశ్చర్యఘుగాఁ జూడఁదొడంగిరి. మఱియు ముఖ్యులగురథికుల యాఘానుఘ

సమాగమమును, వారివిచిత్ర యుద్ధమును గాంచుచుండిరి. అప్పుడు వారు పరస్పరజిగీషువులై ప్రయత్నపూర్వకముగా విక్రమించుచు, వర్ష కాల మేఘములునా శరవర్షములను గురిసికొనిరి. సూర్యసన్నిభములగు నుత్తమరథముల నధిష్ఠించినరథికులు శరత్కాలమేఘములునాఁ జూపట్టిరి. ఓమహారాజా! అపు డందలియోధులు కోపావేశపరవశులై పరస్పర స్పర్ధగలిగి, ధనుర్ధరులై ప్రయత్నపూర్వకముగా, మత్తగజములును, వృషభములునువలెఁ బరస్పరముఁ దలపడిరి. అప్పటి వారిసమాగమమున దేహభేదము తెలియఁబడకుండెను. అమృతహారము లెల్లరును నొక్కపరిగలిసి బరస్పరప్రహారములచే నశింపసాగిరి. తెగినబాహులతోడను, బాదములతోడను, దలలతోడను నిండియుండెను. కార్త్యకవిశిఖప్రాసపరశుపట్టన ఖడ్గనాలిక నారాచశక్తితోమరాదులచేతను, మఱియుఁ బలువిధములగు ప్రహరణోత్తమములచేతను, జిత్రములగు కవచములచేతను, విచిత్రములై, భగ్నములై నరథములచేతను, మృతినొందినగజాశ్వములచేతను, నగరాకారములై నరథములచేతను, హతులైనయోధులచేతను, సారథి హీనములై, జహిసీరథము లీడ్చికొనిపోవుగుఱ్ఱములచేతను నారణరంగము వెలయుచుండెను. మఱియు నలంకృతులై హతులగు వీరులశ్మజనములు, కవచములు, ధ్వజములు నేలఁగూలసాగెను. మఱియు ఛత్రములు, నాభరణములు, వస్త్రములు సుగంధబంధురములగుమాల్యములు, కిరీటోష్ణీపహారాదులును, శిరోమణులును, నురోమణులును నందందు వెలయ, నారణాంగణము తారాగణముతోఁ గూడిన యాకసమునాఁ జూపట్టెను. పిదప నకులసుయోధులు దలపడి, యొకరిపై నొకరు కుపితులై, యందు నకులుఁడు నీకొమరు నెడమభాగమున నుంచెను. అతఁడు శరశతములఁ బ్రహరింప నారంభింప గొప్పచప్పు డుప్పత్తిల్లెను. అటులు కుపితుఁడైన శత్రునిచే నపసవ్యముగాఁ జేయఁబడి, కోపమడఁగ దాను సవ్యముగా నిలువఁబడి సుయోధుఁడు యుద్ధముచేయఁదొడగి యద్భుతముగా విక్రమింపఁ జిత్రమార్గవేదియై యానకులుఁ డతని నివారిం చెను. పిదప నీసుతుఁ డతనిఁ బీడించుచు, యుద్ధవిముఖునిఁగా నొనర్ప, నైనయములన్నియు నీతనయునిఁ బూజించిరి. నీదురాలోచనలచే దమకుఁ గల్గినబహుదుఃఖములను స్మరించుచు నకులుఁడు “ఓరీ ! సుయోధనా! నిలునిలు’ మని పలికెను.” అని తెలిపి సంజయుఁడు మఱియు నిట్లనియె.

— సంకలయముద్ధము —

“ఓరాజా! పిదపఁ దనరథవేగముచేఁ బుడమి యద్రువ వెడలి, దుశ్శాసనుఁడు సహదేవునిఁ దలపడునంతనే, వడిగా నొకభల్లముచే సహదేవుఁ డాతనిసారథి శిరస్త్రాణమును ఖండించి తలఁ దునుమాడెను. అపు డాసహదేవు కరలాఘవమునుబట్టి యాసారథి తలదెగుట నా దుశ్శాసనుఁడుగాని, యొకసైనికుఁడుగాని తెలియఁడయ్యెను. పట్టుకొనఁ బడకుండుటను, గుఱ్ఱములు రథము నెపు డీడ్చికొనిపోవ మొదలిడెనో, యపు డాదుశ్శాసనుఁడు తనసూతుఁడు మృతుఁడగుటఁ దెలిసెను. పిదప నతఁడు తనగుఱ్ఱములను బట్టుకొని హయశాస్త్రజ్ఞుఁ డగుట నడుపుచు, జిత్రముగను సౌష్ఠవముగనుయుద్ధమొనర్ప మొదలిడెను. అతఁ డటులు హతసారథియయ్యు నిర్భీతచేతస్కుడై పోరాడు చుండుటకుఁ, దమవారును బెఱవారును నాతని గౌరవించిరి. పిదప సహదేవుఁడు తీవ్ర బాణములచే దుశ్శాసనునశ్వములను బీడింప, నవి వడిగాఁ బరువులిడసాగెను. అంతనతఁడుపగ్గములుపట్టునపుడు విల్లువిడిచియు, విల్లు పట్టినపుడు పగ్గములు విడిచియు యుద్ధముచేయుచువచ్చెను. అట్టి యవకాశములు కనిపెట్టి సహదేవుఁ డాసుయోధనుఁ గొట్టుచుండెను. అంత నీతనయుని రక్షించువాడై రాధేయుఁ డందులకురా, భీముఁ డారాధేయుని మూఁడుభల్లములచే బాహువులందును వక్షమందును గొట్టి నొప్పించెను. పిదపఁ దోడఁద్రొక్కినపామునా నారాధేయుఁడు మరలి తీవ్ర నారాచములచే నొప్పించి, యాతని నివారించెను. అపు డాభీమరాధేయులకు గొప్పయుద్ధము జరిగెను. వారిరువురును వృషభములు వలె ధ్వనిచేయుచు, గ్రుడ్లుత్రిప్పచు, గడువడిగాఁ దలపడుచు, యుద్ధనిపుణులై పోరాడుచు, గొంతవడికి శరసమూహము సమాప్తమగుటను, వారు గదాయుద్ధ మారంభించిరి. అపుడు భీముఁడు తనగదచే నాకర్ణనిరథకూబరమును వడిగా భేదించుట యెంతయు నదృశ్యమయ్యెను. పిమ్మట నారాధేయుఁ డాభీమునిగదను దనగదచే భేదించెను. పిదప భీముఁడు వేటొక గొప్పగదను గ్రహించి, యాకర్ణనిపైఁబ్రయోగింప, నతఁడు సుపుంఖములై సానవెట్టిన పెక్కుబాణములచే వాని గదను వారిచి, ఘటియుఁ గొన్ని బాణములచే ధాని నాభీమునిపైఁ

బడునట్లు కొట్టఁగా, దానిప్రహారముచే నాభీముని విశాలధ్వజమును, సారథియుఁ బడియెను. పిదప భీముఁడు కుపితుడై మూర్ఛవడిన తన సారథి లేచునంతలో నెనిమిదిసాయకములు సుధించి, నగ్గుచు నారాధేయునిశరాసనశరావాపములను ధ్వజమును ఖండించెను. కర్ణుఁడును హేమపృష్ఠమై దురాసదమగు వేటొకధనువు పూని యాభీమునిఋక్షవర్ణములగుగుఱ్ఱములను బాఙ్గిసారథులను బ్రహరించెను. అపుడా భీముఁడు రథముభగ్నమగుడు, సింగము కొండశిఖరమునుండివలె నుటికి నకులునిరథముపైకి దుమికెను. పిదప ద్రోణార్జునులు దలపడి చిత్తముగా యుద్ధమొనర్పసాగిరి. ఓరాజేంద్రా! గురుశిష్యులిరువురును గలిసి లఘుశరసంధానసందర్భములును, రథప్రచారనైపుణ్యములును వెలయుఁ బ్రహరించుకొనుచు, జూచువారిలోచనములను జిత్తములను మోహమొందించుచుఁ బోరాడఁదొడంగుడు, దక్కినయోధులు జపిసి యుద్ధములనుండి మరలిరి. ఆసేనామధ్యమున విచిత్రరథమార్గముల సరయు నాగురుశిష్యుల యదృష్టపూర్వమగు యుద్ధమును నందలిరథికు లరయుచువచ్చిరి. అపుడు వారిరువురును, బరస్పరము నపసవ్యముగఁ జేయుఁ గోరుచు, వారు పరాక్రమించుటకు విస్తితులై చూడసాగిరి. ఓమహారాజా! ఆమిషమునకై యాకసమున డేగలకువలె నాద్రోణార్జునుల కపుడు గొప్పయుద్ధ మారంభమై, ద్రోణుఁ డాపాఠునిఁ గెలుచునుద్దేశముతో నేమేమి యొనర్చుచుండెనో దానికెల్ల విఘాతముగా నాయర్జునుఁడు మాఱునేయ నారంభించెను. యథావిధిగాఁ బ్రయుక్తములగు చున్నవారిరువురయస్త్రములును బ్రహతము లగుచుండెను. ఎపుడు ద్రోణుఁ డాయర్జునునిమించ నెంచుచు, నప్పార్థునిపై నైంద్రాస్త్రమును, బాశుపతమును, త్వాష్ట్రమును, వాయవ్యమును, వారుణమును విడుచుచుండెనో, యాద్రోణాస్త్రములనెల్ల నపు డప్పార్థుఁడు తనయస్త్రములచేఁ బ్రతిహతములఁ గావించుచు వచ్చెను. అతఁ డటులు తనయస్త్రముల వారించుకొలఁది నాద్రోణుఁడు మఱియు దివ్యాస్త్రము లప్పార్థునిపైఁ బ్రయోగించుచుండెను. దానినెల్ల నర్జునుఁడు నివారించుచుండెను. అపుడాద్రోణుఁ డాయర్జునునిఁ దనచిత్తమునఁ బూజించి, పుడమి నతఁడు తన్నుమించినశిష్యుఁడని తలంచెను. శస్త్రవేత్తలగు తనయెల్ల

శిష్యులలో నధికుఁ డనఁడగు నప్పార్థుఁ డమృహారథికులనడుముఁ దన్ను నివారించుచుండఁ, బ్రయత్నపూర్వకముగా విక్రమించి, ప్రీతిచే నగుచు నాతని నివారించుచువచ్చెను. పిదప నంతరిక్షమున వేలకొలదిదేవతలును, గంధర్వులును, ఋషులును, సిద్ధులును నెల్లెడలఁ జూపట్టిరి. అపు డప్పరసలచేతను యక్షరాక్షసాదులచేతనుసంకులమై, యాకసముమఱియు మేఘావృతమైనట్లు గానవచ్చెను. అపు డెవ్వరును గానరాకయు, నాకసమున ద్రోణార్జున సంస్తుతిపరములగువచనములు మఱిమఱియు వినవచ్చెను. వారిచేఁ బ్రయుక్తములై యస్త్రములు ప్రజ్వలంప, నందులకు ఋషులును సిద్ధులును వచ్చి 'ఆహా! ఇది మానుషయుద్ధము గాదు. అటులే యాసురరాక్షసదైవగాంధర్వబ్రాహ్మోదియుద్ధములును దీనిని బోలియుండలేదు. ఇది మిక్కిలి విచిత్రముగా నున్నది. ఇట్టి దెన్నఁడును గని వినియుండలేదు. ఈద్రోణుఁ డిప్పొండవుని మించియు, నిప్పొండవుఁ డియ్యాచార్యు నతిక్రమించియు విక్రమించుచున్నవారు. వీరిరువురలో విశేష మెవ్వరును గనిపెట్టఁజాలరు. ఆరుద్రుఁడు తన్ను రెండురూపులఁగా నొనర్చికొని యుద్ధముచేసెనేని, యపుడు వీరియుద్ధమునకు సాటి సంభవించునేమో? కాని వేటొకయుద్ధము దీనికి సాటి యనరాదు. ద్రోణునం దొక్కజ్ఞానమే గలదుగాని, పార్థునందు జ్ఞానయోగములు రెండునుగలవు. అటులే యాచార్యునందు శౌర్య మొక్కటియు గలదుగాని, పార్థునందు బలశౌర్యములు రెండును గలవు. వీరిరువురును నెట్టి మహారథికులకును జయింప నలవిగానివారు. వీరు. తలంతురేని, దేవతలతోఁగూడిన జగమునంతను నంతమొందింపఁగల్గుదురు.' అని పలుకఁ జొచ్చిరి. ఓమహారాజా! అవ్వీరల నారసి కొన్నిభూతము లంతర్నితములయ్యుఁ, గొన్నికనఁబడియు, సంఘముగా నేర్పడి చూడసాగెను. పిదప మహామతియగుద్రోణుఁడు బ్రహ్మాస్త్రమును బ్రాదుర్భవింపఁజేయ, నది పార్థునిఁ దపింపఁజేయుటయగాక యంతర్హితములగుభూతములకెల్ల సంతాపమొదవించెను. వనద్రుమవర్చతాదులతోఁగూడఁ బుడమి వడంక సాగెను. ప్రతికూలవాయువులు పీవఁదొడఁగెను. సముద్రము లల్లకల్లోలములై కలఁతనొందసాగెను. అపు డాకురుపాండవనై న్యములం దందఱకును గొప్పభయముగలిగెను. ఆ బ్రహ్మాస్త్ర మటు బుద్ధవింప సకల భూతములకును జడుపుగలిగెను. అంత నప్పార్థుఁడును సంభ్రమములేక

బ్రహ్మస్త్రమును జనింపజేసి, దానిని నివారింప, నపుడన్నియు నుపశమిల్లెను. ఎపుడు వారిరువురలో నొకఁడును, బార మొందఁజాలకుండెనో, యపుడు నై న్యమెల్లఁ జెదరి సంకులసమర మారంభమయ్యెను. ఓరాజా ! పిదప నాద్రోణార్జునులకు సంకులసమరము ప్రవృత్తమగుడు, గొంచెమేనిఁ దెలియఁబడకుండెను. మేఘములచేవలె శరసమూహముచే నాకసము నిండుట, నపు డంతరిక్షచరు లందుఁ జరింప నవకాశము లేకుండెను.” అని తెలిపి సంజయుఁడు మఱియు ని ట్లనియె.

— సంకులయుద్ధము —

ఓరాజా! గజాశ్వపదాతిక్షయకరమగు సంగర మారంభమగుడు, దుశ్శాసనుఁడు ధృష్టద్యుమ్నునిఁ దలపడ, నతఁడు ద్రోణునిపై దృష్టి నిలిపియు, దుశ్శాసనశ రాహతుఁడగుటఁ, గుపితుఁడై వానిరథాశ్వములను బీడించి, మఱియు నొకక్షణములో వానిసారథియు-ధ్వజమును గనఁబడ కుండునట్లు శరపరంపరచే గప్పెను. ఓరాజేంద్రా ! అట్లు ధృష్టద్యుమ్ను శరపీడితుఁడై, దుశ్శాసనుఁ డాతనియెదుట నిలువఁజాలక విముఖుఁ డగుడు, ధృష్టద్యుమ్నుఁడు మరల శరసహస్రములఁ గురియుచు నాద్రోణునే తలపడియెను. అంత నాధృష్టద్యుమ్నునిఁ గృతవర్తయు నాతనిసోదరులు మూఁపురును మార్కొనిరి. అపుడు నకులసహదేవు లాధృష్టద్యుమ్నుని రక్షించువారై, ద్రోణుని కభిముఖముగా దీప్య మానాగ్నివలె నిలిచియున్న యాతనివెనుక నిలిచియుండిరి. అపు డమృతా రథులెల్లరును యుద్ధమొనర్చువారై, కోపములడర, మరణమును లక్ష్యము నేయక, తమతమబలములు వెలయునట్లుగాఁ దలపడిరి. ఓరాజా! పరిశుద్ధ చరిత్రులును బరిశుద్ధాంతరంగులునై, పరస్పరజిగీషులతో వారు త్రమగతి నపేక్షించి, తమతమ పవిత్రవంశాచారములకు దూరులుగాక ధర్మయుద్ధ మొనర్ప మొదలిడ, నందు ధర్మవిరుద్ధముగను, శస్త్రవిహీనముగను నించు కయు జరుగలేదు. అటులగుట నపుడు కర్ణియు, నాలీకము, విషాది లిప్తము, వస్త్రీకము, సూచికపిశగవాన్ధి గజాన్ధికములు మున్నగు బాణము లుపయోగింపఁబడలేదు. వారందఱును ఋజువులగునస్త్రములనే ధరించి, కీర్తిని నుత్తమలోకములను గోరుచు ధర్మయుద్ధ మొనర్పసాగిరి. పిదప సకలదోషవివర్జితమగు సంకులయుద్ధ మారంభ

మగుడుఁ గృతవర్తాదియోధులు నలుపురును సహదేవాదులగుమూపురను
దలపడిరి. అంత నాధృష్టద్యుమ్నుఁడు వారిని గాంచియు, నకులసహ
దేవులే వారిని నివారింపఁజాలుదురని యెంచి తా నాద్రోణునిఁ దలపడి
యెను. పురుషసింహులగు నానకులసహదేవులు మనయోధులనలుపురను
నివారింపఁదలపడుటయు, వారును బర్వతములను మాటుకొన్నవాయు
వులునా వెనుదీయక పోరాడసాగిరి. అపు డానకులసహదేవులు వైరు
లలో నిరువురకుఁ దామొక్కొక్కడై విక్రమించిరి. పిదప ధృష్ట
ద్యుమ్నుఁడు ద్రోణుని శరవర్షమున ముంచుచు నెదుర్కొనుటఁ గాంచి,
నకులసహదేవులను దమవారు కొందఱు నివారింపుచుండిరిగదా యని
తలంచి, యాధృష్టద్యుమ్నునిపైఁ దీవ్రనారాచములఁ గురియుచు, సుయో
ధనుఁ డాతని నివారింపవెడలెను. అపు డాసాత్యకి వడిగా ఖెడలి యా
సుయోధను నెదుర్కొనియెను. పురుషవ్యాఘ్రులగు నాసాత్యకి సుయో
ధను లిరువురును దలపడి, పరస్పరముపీఠించికొనుచు, దమతమబాల్యచరి
త్రములను దలంచికొనుచు, నొకరినొకరు చూచుచు, బరిహాసములొన
ర్చుచు, నందు సుయోధనుఁడు సాత్యకితో 'ఓప్రియమిత్రమా! సాత్యకి!
ఛీ! ఛీ! ఈక్షత్రియధర్మ మేటికి? ఓయీ! ఈక్రోధలోభమోహాసూయ
లచే నేమిపని? ఛీ! ఛీ! క్షత్రియుల కేటియాచారమిది? ఈశరీరబలమేల?
అటులగుటనేగదా! నీవు నన్నును, నేను నిన్నును దలపడవలసిన యెప్పుడు.
నేను బాల్యమున నీకుఁ బ్రాణప్రియుఁడను, నీవును నాకట్టివాడవెగదా!
మనపిన్ననాటిచరిత్రములనెల్ల నిపు డేను స్మరించు చున్నవాడను.
అవియెల్ల నీరణరంగమున జీర్ణములై, యిపుడు విస్తరింపఁబడినవిగదా!
ఇక నీలోభక్రోధములతోఁ బనిలేదు. చేయవలసినది యుద్ధమే.' అని
పలుకుచున్న సుయోధనునిఁ గాంచి, సాత్యకి యాతనితో సపరిహాస
ముగా 'ఓదుర్యోధనా! ఇదియొక సభగాదు. గురుగృహమును
గాదు. ఇది మున్ను మనమాడుకొనిన తావునుగాదుగదా!' అని తీవ్ర
విశిఖములను సంధించియుండెను. అంత నాసుయోధనుఁడు మఱియు
నాతనితో 'ఓశినిపుంగవా! మనము బాల్యమున నాడుకొన్నయాట
లెందుఁజోయెనో? ఆహా! మన కీయుద్ధమేటికి? కాలమతిక్రమింపరానిది
గదా! ధనలోభముచే నేమైనను జేయవలసినదియేగాదే! మనమెల్ల

ధనలోభముచే గాదే యిటులు గలిసి పోరాడుచున్నారము' అని పలికెను.

ఓ యాంబికేయా! అటులు పలుకుచున్న యాసుయోధను నారసి, మఱియు నాసాత్యకి యాతనితో ఓరాజా! శ్రుత్యుధర్మ మిట్టిది. ఇందు గురువులతో నైనఁ బోరాడవలయును. నీకు నాయెడఁజ్రీతగల్గె నేని జాగునేయక నన్ను వధింపుము. నీవలన నే నుత్తమలోకముల నొందెదను. నీకుఁ గలశక్తియు బలమును నాపైఁ జూపుము. జాలము సేయకుము. మిత్రులగు మీగొప్పవ్యసనమును నేను బ్రదికి చూడఁ జాలను.' అని సువ్యక్తముగాఁ బలికి జాగరూకుడై నిరపేక్షముగాఁ గడువడి నాసుయోధనునిఁ దలపడియెను. అటులు తనపైకి వచ్చు నాసాత్యకిని సీతనయుఁడు మాటుకొని శరవర్షముచే నాతని ముంప నపు డాసాత్యకినుయోధనులకు గొప్పయుద్ధమారంభమయ్యెను. అటులు వారు కుపితములగు గజసింహములువలె ఘోరముగాఁ దలపడి యుద్ధ గర్వితుఁడగుసాత్యకిని గట్టిగా లాగి విడిచినశరసమూహముచేనాసుయోధనుఁడు నొప్పింప, సాత్యకియు వానిని దీప్తనారాచములచే బ్రతి ప్రహార మొనరించెను. అంత సీతనయుఁ డేబదిటను నివదించుటను దన్నటు లాసాత్యకి నొప్పించుటయు నగుచు నతఁ డాకర్ణాంతకృష్టములగు ముప్పదిబాణములచే నొప్పించి పిదప నొకతూరప్రముచే నాసాత్యకిశరశరాసముల ఖండించెను. అపు డాసాత్యకియు వేటొకవిల్లు గొని కరలాఘవ మేర్పడ నీసుతునిపై శరసమూహమును బ్రయోగించెను. ఓరాజా! అటులు తన్నుఁ జంపుటకైవచ్చు నాసాత్యకిశరసహస్రమును సీతనయుఁడు బహుఖండములుగా ఖండింప నందుల కందలి వారందఱును సింహనాదమొనర్చిరి. మఱియు సీతనయుఁడు సువర్ణపుంఖములై సానవెట్టిన డెబ్బదిమూఁడుబాణముల నాసాత్యకి నొప్పింప సంధించుచుండునంతనే యాతఁడు తీప్తనారాచములచే వాని ఖండించి మఱియు సీతనయుని శరసహస్రముచే బీడించెను. ఓమహారాజా! మన సుయోధనుఁ డటులాసాత్యకిచే బీడితుఁడై వేటొకరథముపైకిఁ బోయి కొంతవడి విశ్రమించి మఱియు నాసాత్యకిని సమీపించి శరవర్షమును గురిసెను. అంత నాసాత్యకియు సీతనయునిపైఁ బెక్కుబాణములఁ బ్రయోగింప నయ్యది సంకులము గాఁజూచెను. అందుఁ బ్రయోగింపఁ

బడుచున్నట్టియుఁ బడునట్టియు బాణములచే నగ్గి యంటుకొన్న కారడ వినివలె గొప్పచప్పు డుప్పతిల్లెను. వారిరువురశరసహస్రములచే బుడమిఁ గప్పఁబడియెను. అటులే యాకసమును గానరాక యుండెను. అటు లయ్యును నీతనయు నాసాత్యకి మించుట గాంచి రాధేయుఁ డాతని రక్షించువాఁడై వడిగా నందులకురాఁ జూచి భీముం డందుల కోరువక వెడలి కర్ణునివైఁ బెక్కుసాయకములు వర్షించెను. కర్ణుఁ డప్పుడు నగుచు నాభీమునిశరపరంపరల ఖండించి మఱియు నాతనిశరశరాసనములఁ దునిమి యాతనిసూతునినైతముఁ బ్రహరించెను. భీముఁ డందులకుఁ గనలి తనగదచే నారాధేయుధనుర్ధ్వజములను సూతుని మర్దించి మహా బలుఁడై మఱియు నారాధేయురథచక్రమును భగ్నమొనరించెను. అటులు భగ్నరథచక్రఁడయ్యు నాసూతసుతుఁడు కొండవలెఁ జలింప కుండుటయు నాయేకచక్రరథమునే యాతనిగుఱ్ఱములు వహించు చుండెను. సూర్యునిరథమునాడగు నాయేకచక్రరథము నధిష్ఠించియే యారాధేయుఁ డెంతయుఁ గోపమడర భీమునిఁ దలపడి పలువిధములగు సాయకసహస్రములచేతను నానావిధశస్త్రములచేతను బీడింప నపు డా భీముఁడు కుపితుఁడై యతనితోఁ బోరాడఁ దొడంగెను. అటులుసంకుల సమర మారంభమగుడు నాయుధిష్ఠిరుఁ డప్పాంచాలమాత్యయోధుల గాంచి, “ఓవీరులారా ! మనకెవ్వరు ప్రాణములును దలయునాడగి మహాబలులై పోరాడుచుండిరో యట్టివీరులు ధార్తరాష్ట్రులకుఁ జిక్కి యున్న వాడుగదా! మూఢులవలె నిటులేల మతిచెడి యూరకున్న వారు? మనమహారథులు యుద్ధముచేయుచున్నకడకు వడిగా వెడలుఁడు. శ్రుత్రి యధర్మమును వదలకుడు. వైరులను జయించిగాని వధింపఁబడిగాని యిష్టగతి నందుఁడు. జయింతురేని బహుదక్షిణలతో యజ్ఞముల నొనర్పఁగలరు. హతులగుదురేని దేవత్వమొంది యుత్తమలోకముల ననుభవింపఁగలరు” అని ప్రోత్సహింప నపు డవ్వీరులు శ్రుత్రియధర్మ మును బురస్కరించికొని వడిగా నాద్రోణునిఁ దలపడిరి. అపు డాద్రోణునిఁ బాంచాలు రొకవంకను, భీమసేనాదులు వేటొకవంకను బీడింప నారంభించిరి. అంత నాభీమసకులసహదేవులు మూపురును విక్రమిం చుచు, ‘ఓయర్జునా! వడిగా వెడలి యాద్రోణుని రక్షించుకొరవులను బాఱఁద్రోలుము. అటులేని యప్పాంచాలు రాద్రోణుని వధింతురు’

అని గట్టిగా కేకలువెట్టి నప్పార్థుఁ డాకొరవులవైఁ బరువిడెను. అంత నాదోణుఁడును, ధృష్టద్యుమ్నుఁడు మున్నగుపాంచాలురను నాటి పగటి పంచమకాలమున భంజింప నారంభించెను” అని తెలిపి సంజయుఁడు మఱియు నిట్లనియె.

— యుధిష్ఠిరుఁ డశ్వత్థామ చచ్చెనని పలుకుట —

“ఓరాజా ! మున్నాదానవనాశమునకై కుపితుడై విక్రమించిన యింద్రుఁడువలె, దోణుఁ డప్పాంచాలురతో గొప్పయుద్ధ మొనర్ప సాగెను. ఓమహారాజా ! ఆదోణునియస్త్రముచే వైరులు వధ్యము లగుచు వచ్చిరిగాని, యెట్టిబలవంతులును నాతనిఁ దప్పించికొనఁజాల కుండిరి. అటు లప్పాంచాలురును సృంజయులును నాదోణునిఁ దలపడి పోరుచు నాతనిశరసహస్రములచే నాచ్ఛాదితులగుచుండ, నపుడు శర శక్తులచే వధ్యమానులగువారినుండి, భైరవారావము లుప్పతిల్లెను. మహాత్ముడగు నాదోణునియస్త్రములచే బాంచాలురు వధింపఁబడు చుండుటను బాండవుల కెంతయు భయముగలిగెను. అటులు తమనై న్యమున సంభవించినగజాశ్వపదాతుల మహాసంక్షయమునుగాంచి యప్పాండవులు తమకింక జయముగలుగదనుకొనిరి. మఱియును వారపుడు ‘ఆహా! ఈదోణుఁడు పరమాస్త్రవేత్తయై మనలనెల్ల నశింపఁజేయు నేమో? వేసవి నెండుగడ్డి నంటుకొన్నయగ్నివలె మండుచున్నవాఁడు. ఈతని నెట్టి సమర్థుడేని దేతఁచూచుటకేని వలనుపడకున్నది. ధర్మవేత్తయై యర్జునుఁ డీదోణు నొకపుడును మార్కొనఁడు.’ అని పలుకఁజూచిరి. అంత నటు లెంతయు జడియుచున్న యక్కంతేయులవిధము చింతించి, మతిమంతుడగు నాదానవాంతకుఁడు వారికి శ్రేయముచేయువాడై పార్థునితో ‘ఓయర్జునా! ఈదోణుఁడు ధనుర్ధరుడై యున్నయపు డాయొంద్రాదిదేవతలును నీతని యుద్ధమున జయింపఁజాలరు. ఈతఁ డస్త్రసన్నాత్య సమొనర్చినఁగాని మానవు లీతని జయింపఁజాలరు. కావునఁ బాండవు లిపుడు ధర్మమును విడిచి జయము సంపాదించువారై యుండవలయును. ఇపు డీదోణుఁడు మనలనెల్ల నెటులు చంపకుండునో, యట్లుగా నొక యుపాయ మొనర్పవలయును. అశ్వత్థామ హతుడగునేని యితఁడు యుద్ధమునుండి విరమించునని నానిశ్చయము. కావున, వాఁడు హతుఁ

డయ్యెనని యిపు డెవ్వడేని చెప్పవలయును' అని తెలిపెను. కాని యందుల కొక్కయుధిష్ఠిరుడు దక్క దక్కినవారందఱును సమ్మతించిరి. అప్పుడు మహాబాహుడగు భీముఁ డాయుధ్ధమున 'అశ్వత్థామ' యను పేరుగల యొకమహాగజమును జంపియుండెను. అటులగుట మాలవ్యుఁ డగు నింద్రవర్చుని యాయేన్గును మనమందిడికొని లజ్జవడుచు మెల్లగా నాభీముఁ డాదోబ్రునిఁ జేరి 'అశ్వత్థామా హతః' అని బిగ్గరగాఁ బలికెను. ఓరాజా! ఆభీమునివచనము విని, దోబ్రుఁ డెంతయుఁ దనకదియప్రియమగుట ఖన్నమానసుడై నీటిలోఁ గూలిన యిసుకతిన్నెవలె నొడలెల్ల శిథిలమగుచుండ, వానివచన మన్మతమని శంకించుచుఁ దనతనయుఁ డమానపరాక్రమనిధియని తలంచి దాని నమ్మకుండుట నించుకేని ధైర్యమును విడువడయ్యెను. అటులగుట నయ్యాచార్యుడు భీమునిమాటవినియుఁ గొంతవడి కెప్పటివడువున ధైర్యమాని తనపుత్రుడు శత్రులకు లోఁగకుండుట నిశ్చయించికొని, భృష్టద్యుమ్నుని వధించువాడై తలపడి తీవ్రశరసహస్రమును బ్రయోగించుచుండఁ బాంచాలురును నాతని నరువదివేవురుగలిసి శరములచే నొప్పించిరి. వారటులుశరసహస్రములఁ గప్పఁగా నాదోబ్రుఁ డపుడు గానరాక, మేఘములచేఁ గప్పఁబడిన సూర్యుడువలె నుండెను. అంత నాదోబ్రుఁ డప్పాంచాలురశరసహస్రములనెల్ల ఖండించి బ్రహ్మాస్త్రమును బ్రాదుర్భునిపఁ జేసి ధూమపీనమై ప్రజ్వరిలునగ్నివలె నతఁడు ప్రకాశించెను. అటులతఁడు మఱియుఁ గుపితుడై ప్రతాపమేర్పడ సకలసోమకులను బ్రహరించుచు నప్పాంచాలురతలల నిలఁ బడఁద్రోయఁ దొడంగెను. అటులే వారిఁఠిఘాతారములగు బాహువులును బుడమిఁ బడుచుండెను. అపుడాభారద్వాజునిచే వధ్యమానులగుచుఁ బార్థివు లనేకులు గాలిచేఁ గూలినవృక్షములువలె నేలఁబడుచుండిరి. మఱియు హతములై పడు నేన్గులయు గుఱ్ఱములయు మాంసశోణితములపంకముచే నిండి పుడమియగమ్యరూపమైయుండెను. అటు లాదోబ్రుఁ డిరువదివేవుర పాంచాలరథికులను జంపి, యుధ్ధరంగమున పొగలేక ప్రజ్వలించునగ్నివలె నుండెను. ఓరాజా! మఱియు నతఁడు కుపితుడై ప్రతాపమేర్పడ నొకభల్లముచే వసుదానునితలఁ దెగనేసి, పిదప నైదువందలమాత్సుర్యులను, నాటువేల స్ఫుంజయులను, బదివేలయేన్గులను, బదివేలగుఱ్ఱములను సంహరించెను.

అటు లాదోగ్రుణుడు త్పత్రియజాతినెల్ల శూన్యముచేయఁ దలంచుము
డుటఁ గాంచి, యగ్ని దేవుడు మున్నగువారును ఋషులగు విశ్వా
మిత్ర జమదగ్ని భరద్వాజ గౌతమ వసిష్ఠ కశ్యపాత్మలును నాదోగ్రుని
సమీపించిరి. మఱియు సీకతులును, బృశ్నులు, గర్గులు, వాలఖిల్యులు,
మరీచిపులు, భృగువులు, సంగిరసులును నింకను సూక్ష్మలగుమహర్షులును
నందులకు వచ్చిరి. అటులు వచ్చి వా రాతనితో 'ఓభారద్వాజా! అధర్మ
యుద్ధ మారంభమైనది. నీనాశమునకు సమయము సమీపించి యున్నది.
కావున నీక నాయుధము విడువుము. ఇందులకు వచ్చియున్న మమ్ముం
జూడుము. ఈశ్రూరకర్మము చాలును. ఇక నిట్టికృత్యము నీకొనరింపఁ
దగినదిగాదు. నీవు వేదవేదాంగవేత్తవు. సత్యధర్మపరాయణుడవు.
బ్రాహ్మణుడవగు నీకు బొత్తుగా నీకృత్యము తగనిది. కావున
మోహము త్యజించి విల్లువిడువుము. శాశ్వతపథ మనువ ర్తింపుము. ఇపు
డీమానవలోకమున నీవుండవలసినకాలము సంపూర్ణమైనది. అస్త్రవిద్య
నెఱుంగనివారెల్లరును నీబ్రహ్మాస్త్రముచే దహింపఁబడిరిగదా! ఓవిప్రో
త్తమా! నీవిట్టిదుష్కృత్య మొనర్పరాదు. ఇక నీవాయుధమును
వడిగా విడువుము. జాలముచేయవలదు. ఓద్విజోత్తమా! ఇంకను
బాపిష్ఠతరమగు కృత్య మొనర్తువేటికి?' అని పలికిరి.

అది వినియు, భీమునివచనము వినియు, ధృష్టద్యుమ్నునిఁ గాంచి
యు, సంగ్రామవిషయమున నాదోగ్రుణుడు విముఖుడై పరితపించుచు
ధర్మజునిఁ జూచి, 'ఓయుధిష్ఠిరా! నాశొమరుడు హతుడయ్యెనో లేదో
తెలుపు'మని యడిగెను. ఓరాజా! మూఁడులోకములయూధిపత్యము లభిం
చునన్నను ధర్మజు డనృతమాడఁడని దోగ్రుని నిశ్చయము. కావుననే
యతఁ డాధర్మజు నటులు ప్రశ్నించెనుగాని మఱియెవ్వనినే నడిగెనా ?
బాల్యమునుండియు నప్పొండవాగ్రజునెడ నట్టిసత్యాశ గలదు. అది
గ్రహించియే పుడమిని బొండవరహితముగా నొనర్పఁ దలఁచియున్న
యాదోగ్రునిఁ జూచి యాగోవిందుడు యుధిష్ఠిరునితో 'ఓధర్మజా!
కోపోద్దీపితుడైన యాదోగ్రుఁ డిక నీవగటిసగమును యుద్ధముచేసె
నేని, మనసేనయెల్ల నశించు ననుట సత్యదూరము కానేరదు. కావున,
మమ్మెల్లఁ గాపాడుటకై సత్యముకంటె ఘనమైన యాయసత్యమును
బలుకుము. ప్రాణరక్షణమునకై పలికినయసత్యమువలనఁ బాపము గలుగ

నేరదు. అటులే కాంతాజనమునెడను, వివాహములవిషయమునను, గోవులను బ్రాహ్మణులను విత్తమును రక్షించుటయందును, నన్యతమాడినను బాతకము గలుగనేరదు' అని పలికెను. అటు లాయుధిష్ఠిరవాసు దేవులు సంభాషించునమయమున భీముడు ధర్మజునితో 'ఓయన్నా! మహాత్ముడగు నీదోఁబునివధించునుపాయమువిని,యపుడే నీసైన్యమును జొచ్చిన మాలవుడగునింద్రవర్షుని యశ్వత్థామ సంజ్ఞగలయేన్గు మడియుట నెఱిగినవాడనగుట, నే నావచనము దోఁబునితోఁ బలికితిని. నే నటులు'అశ్వత్థామా హత' యని పలికినను, నావచన మాతఁడు నమ్మఁడయ్యెను. ఓరాజా! కావున నీవాగోవిందుని మన్నింపుము. ఇతఁడు మన జయముగోరుచున్న వాడు. ఆశారద్యతీసుతుఁడు హతుఁడగుట నాదోఁబునకుఁ దెలుపుము. అటు లీవు పలికితేని, యీద్విజోత్తముఁడు యుద్ధమును విడిచెడిని. ముల్లోకములందును నీవు సత్యవంతుఁడవుగాఁ బ్రసిద్ధిపడసినవాడవు' అని తెలుప విని మఱియుఁ గృష్ణునిచేఁ జేరితుండై, యసత్యభయపీడితుఁడయ్యు, జమాభిలాషియై యుండుట నాయుధిష్ఠిరుఁడన్యతమాడ నిశ్చయించికొని 'అశ్వత్థామా హత' యని బిగ్గరగా నఱచెను. అటు లఱచియు మెల్లగా నశ్వత్థామసంజ్ఞగలయేన్గు చచ్చెనని పలికెను. అంతకుమున్ను పుడమికి నాలుగంగుళములు మీదుగానున్న రథ మతఁ డన్యతమాడినతోడనే, రథాశ్వములు పుడమికంటునట్లుగాఁ గ్రుంగెను. అపుడాయుధిష్ఠిరువచనమాలించి మాదోఁబుఁడు పుత్రవ్యసన పీడితుడై జీవితాశ విడిచి, పాండవులకుఁ దానొకతప్పుచేసినవానిగా ఋషివచనములచే నిశ్చయించికొని, మనసుచెడి మిక్కిలిగూ ద్వేగముతో ధృష్టద్యుమ్నునిఁ గాంచియు, వెనుకటివలె వానితోఁ బోరాడఁజాలఁడయ్యెను' అని తెలిపి మఱియు సంజయుఁ డిట్లనియె.

— ౧౭ ప్రోణధృష్టద్యుమ్నులయుద్ధము ౧౭ —

“ఓరాజా! శోకోపహతచిత్తుడై యెంతయు నుద్వేగముపొందియున్న యాదోఁబునిఁగాంచి, ధృష్టద్యుమ్నుఁడు తలపడియెను. ఓరాజా! మానవేంద్రుడగుద్రుపదుఁడు మహామఖమున యజించి దోఁబునిఁ జంపుటకేగదా ఆధృష్టద్యుమ్నునిఁ గనియెను. అటు లాద్రుపదునింటఁ బ్రదీప్తమగునగ్ని నుండి జ్వలించినయస్పాంచాలపతి, ఘోరమై జయ

శీలమై జలదధ్వనిగల యొకవిల్లువట్టి, విషసర్పతుల్యములగు బాణములను దీసి, యందొకటి ధనువున సంధించెను. ఆకోలయాకృతి జ్వాలావృత మగునగ్నినా వెలయుచు నావింటికిని, వింటిత్రాటికిని నడుమఁ, బరి వేషమధ్యగతుఁడగుభాస్కరుఁడునా విరాజిల్లుచుండెను. అటు లాధృష్ట ద్యుమ్నునిచే బరామృష్టమై ప్రజ్వరిల్లు నావిల్లు గాంచి యందలిన్నై నికు లెల్లరును, ద్రోణున కంతకాలము ప్రాప్తించుటను దలంచిరి. ప్రతాప శాలియగు ద్రోణుఁ డటు లాధృష్టద్యుమ్నుని బాణసంఘానమును గాంచి, తనదేహమునకుఁ గాలపర్యాయము సంభవించెనని యూహించుచు, నహ్వాంచాలుని వారించుటకై యత్నించుచుండెను. ఓరాజా! అపు డమృహాత్తున కస్త్రములు స్ఫురింపకుండెను. అప్పటి కాలనికి నాల్గుపగళ్లును నొకరాత్రియుఁ గడచెను. అటులే మఱియు నొక పగలు మూఁడుభాగములయ్యెను. నాటి కాలనిబాణము లన్నియుఁ బూర్తియైనవి. అటులు బాణక్షయ మగుటయుఁ, బుత్రశోకమొకటి బీడించుటయు, నస్త్రములు ప్రసన్నములు గాకుండుటయు, మహర్షులవచనములను స్మరించి శస్త్రపరిత్యాగ మొనర్చువాఁడైయుండియుఁ దనలేడమేర్పడ వెనుకటివలె విల్లుగొని యాంగిరసమగు నా దివ్యధనువున బ్రహ్మాదండములునాఁడగుసాయకములుసంధించి యాధృష్ట ద్యుమ్నునితో యుద్ధమునకు సిద్ధపడియెను. ఓరాజా! అటు లతఁడు తలపడి కుపితుఁడై శరవర్షముచే నాహ్వాంచాలుని ముంచుచు ధృష్టద్యుమ్నుని నొప్పించి బహువిధములుగా వానిసాయకములను ఖండించుచు మఱియు వానిధనుర్ధ్వజములను సారథిః బడఁద్రోసెను. అంత నాధృష్ట ద్యుమ్నుఁడును వేటొకవిల్లుగొని నగుచు నొకతీవ్రబాణముచే నా ద్రోణునివక్షమును నొప్పింప నతఁ డిండుక సంభ్రాంతుఁడై తీవ్రమగు నొకభల్లముచే మఱియు నాధృష్టద్యుమ్నునివిల్లు దెగ నేసెను. గదా ఖడ్గములనుదక్కఁ దక్కినయహ్వాంచాలుని ధనుర్బాణముల నన్నిటి నా ద్రోణుఁడు ఛేదించుచు మఱియుఁ దొమ్మిదిబాణములచే నాధృష్టద్యుమ్నుని నొప్పించి బ్రహ్మాస్త్రమును స్మరించుచుఁ దనగుఱ్ఱములు వాని గుఱ్ఱములను సమీపించునట్లుగాఁ గలిసెను. ఓరాజా! అటు లారెండు రథములును సమీపింప నాద్రోణునిశోణాశ్వములును నహ్వాంచాలుని పారావతవర్ణాశ్వములును నెంతయు విరాజిల్లెను. అపు డయ్యవి వర్ష

కాలమున గర్జించుచు మెటుపులతోఁగూడిన మేఘములునాఁ జూపట్టెను. మఱియు నాద్రోణుఁ డాధృష్టద్యుమ్నుని యీమాబంధమును, జక్రబంధమును, రథబంధమును దెగ నేయ నప్పించాటుండు భిన్నశరాసనుఁడును, విరథుఁడును, హతసారథియునై, తనకపుడు గొప్పయాపద వాటిల్లుటయు, గదను వైచెను. అంత నాద్రోణుఁడును దానిని దీప్తనారాచములఖండింప, నాధృష్టద్యుమ్నుఁడు కేడెమును ఖడ్గమును ధరించి, నిస్సంశయముగా మహాత్ముఁడగుద్రోణునకుఁ గాలము ప్రాప్తించుట నెంచి, తన రథేషనుండి రథనీడమందున్న యాద్రోణుని సమీపించి, యాతనివక్షమును భేదించి దుష్కరకర్త మొనర్చువాడై యాతనియుగమధ్యము నందును యుగరజ్జువులందును, మఱియు నాతనిశోణాశ్వములపిఱుదులందును నిలువబడియుండుటను గాంచి యాతని నందఱును బొగడసాగిరి. అటు లతఁ డాయుగములందును గుఱ్ఱముల వెనుకభాగమందును నిలుచుట యాద్రోణుఁడునైతము గ్రహించుట కవకాశము లేకుండుటెంతయు నచ్చెరువొదవించెను. అప్పించాటుఁ డాద్రోణుని సమీపించుట యామిషము గోరి చరించుడేగపాటును దలపించెను. అటులయు నాద్రోణుఁడు రథశక్తిచే నప్పించాటునిరథాశ్వములను జంపనవి పుడమిఁ బడియెను. అంత నాద్రోణునిశోణాశ్వములును రథబంధము నుండి వీడిపోయెను. పిదపఁ దనగుఱ్ఱములు నశించుట కెంతయుఁ గనలి యాధృష్టద్యుమ్నుఁడు కత్తిఁబూని సర్పముపై వెడలినగరుడుండువలె ద్రోణుని సమీపించెను. ఓరాజా! అపు డాద్రోణునిఁ జంపనున్న యప్పించాటునిరూపమాహిరణ్యకశిపువధ మొనర్చునున్న నారసింహుని రూపమును దలపించెను. మఱియు నపు డతఁడు భ్రాంతోద్భ్రాంతా విద్ధప్రసృతసృతాప్లుదులగు నిరువదియొకమార్గములను జరించుచు, ద్రోణు నంత మొందించుటకై ఖడ్గచర్తములఁ బూనియుండుటఁ గాంచి, యందున్న యోధులును నందులకు వచ్చియున్న దేవతలును నాశ్చర్యమొందిరి. ఓరాజా! అపు డాద్రోణుఁ డాధృష్టద్యుమ్నుని చర్తఖడ్గములను బెక్కువిశిఖములచే ఖండించెను. వైరి సమీపించియున్నపుడు వానిపైఁ బ్రయోగింపఁదగు వైతస్తీకములనెడి యాబాణము లాయాచార్యునకును, గృపాశ్వత్థామలకును, గల్లార్జునులకును, సాత్యకిప్రద్యుమ్నులకును, నభిమన్యునకును దక్క వేతెవ్వరికిని లేవు. అంత నా

ద్రోణుడు దృఢమగు వేటాకవేగవత్తరసాయకముపూని పుత్రతుల్యుడగు తనశిష్యుని జంప నుంకింప, దాని నాసాత్యకి, కర్ణదుర్యోధనులు గాంచుచుండఁగాఁ, బదిబాణములచే ఖండించి, యాచార్యునినోటబడిన యాభృష్టద్యుమ్నునిఁ దప్పించెను. అపుడుకృపదోణరాధేయులనడుమ రథమార్గములఁ జరించుచు, సత్యవిక్రముడై యున్న యాసాత్యకినవ్వా సుదేవాబ్జునులు చూచి, యబ్జునుఁ డవ్వాసుదేవునితో 'ఓకేశవా! చూడుము. ఆచార్యుడు మున్నగురథికముఖ్యులనడుమ నిలిచి, వారి దివ్యాస్త్రములనెల్ల ఖండించుచు, నన్నును భీముని యుధిష్ఠిరుని నకుల సహదేవులను సంతసింపఁజేయుచున్నవాఁడు. వృష్ణివంశకీర్తికరుడగు నతఁడు శిక్షాపాటవము గల్గినవాడయ్యు, గర్వితుఁడుగాక, రణరంగమునఁ జరించుచున్నవాఁడు. మఱియు నందలియోధులు సిద్ధులును నాతని యద్భుతకృత్యమునకు మేలుమేలని సంతసించుచు, విస్తీతులగు చున్నవారు.' అని పలికెను. అంత నయ్యిరువురు నాతనిఁ బొగడిరి" అని తెలిపి సంజయుఁడు మఱియు ని ట్లనియె.

—ॐ ధృష్టద్యుమ్నుడు ద్రోణుని వధించుట —

“ఓయంబికానందనా! ఆసాత్యకికృత్యమును గాంచి సుయోధ నాదులు సహింపక, వడిగా వెడలి, యాతని నివారించువారై, తీవ్ర నారాచములఁ బ్రయోగింపసాగిరి. అపుడు యుధిష్ఠిరాదులును సాత్యకిని బ్రోచువారై సమీపించియుండిరి. మహారథులగుకర్ణకృపులును, దుర్యోధనాదులును శరవర్షముచే నాసాత్యకిని గప్పఁదొడంగుటయు, నతఁడును ఘోరమగునాసాయకవర్షమును దొలఁగించుచు, వారితోఁ బోరాడుచు వచ్చెను. ఓరాజా! ఆమహాసంగ్రామమున మనయోధులు ప్రయోగించుచున్న దివ్యాస్త్రములనెల్ల నతఁడు తనదివ్యాస్త్రములచేఁ దొలఁగించుచుండ, నప్పటియోధసమావేశమునఁ గ్రూరమగుయుద్ధ మారంభమయ్యెను. అపుడు కుపితుడై ప్రాణులను వధించురుద్రునియుద్రేక మాసంగ్రామమునఁ జూపట్టెను. ఓభరతపుత్రా! బాహువులయు, దలలయు, ధనువులయు, చత్రములయు, జామరములయుఁ బ్రోవులెందుఁ జూచినను గానరాసాగెను. అటులే భగ్నుచక్రములగు రథములతోడను, దెగిపడినభుజములతోడను, హతులై నశూరులగుపదాతులతోడను

బుడమి నిండియుండెను. ఓకొరవోత్తమా! బాణప్రహారప్రహతులగు నీ యోధులు పుడమిఁబడి పలువిధములుగా దొరలుచు రణరంగమునఁ గానవచ్చిరి. దేవాసురయుద్ధమునాడగు నామహాసంగ్రామమటు లారంభ మగుడు, యుధిష్ఠిరుఁ డందలిక్ష త్రియులతో 'ఓమహారథులారా! ఆ దోఁబినిపై కిఁ బరువులిడుడు. ఇదే మనధృష్టద్యుమ్నుఁ డాతనిఁ దల పడియెను. మఱియు నాతనిఁ దనశక్తికొలందిని నశింపఁజేయనున్న వాఁడు. అందులకెన్ని యేనిరూపములఁ జూపుచున్న వాఁడు. అటులగుట నిపు డతఁ డెటులేని దోఁబినిఁ బడఁద్రోయకమానఁడు. కావున మీ రెల్లరును గూడి యాదోఁబినితోఁ బోరాడవలయును' అని తెలుప, మహారథులగుసృంజయులు సన్నద్ధులై, యాభారద్వాజునిఁ జంపఁ బరువు లిడఁదొడంగిరి. అంత నాదోఁబినిఁడును వారి నారసి, తనమరణము నిశ్చయమని యెంచి, కడుపడిగా వారిపైకి మరలెను. అటు లతఁడు వెడలు నంతనే పుడమి పడంకెను. సైన్యమునకు జడుపుగల్గునట్లుగా ఘోరములై వాయువులు వీచనారంభించెను. తనపతనముచే లోకమునకు గొప్పభయమును సూచించుచు, భాస్కరునుండివెడలి గొప్పయుల్కపడి యెను. ఆదోఁబినివస్త్రములు జ్వలించెను. రథము లెంతయు మొఱయ, గుఱ్ఱములు కన్నీళ్లు గార్పఁజూచెను. ఆదోఁబినిఁడును నిస్తేజస్కుఁ డయ్యెను. మఱియు నపు డాతని కెడమబాహువు చలించెను. అతఁ డాధృష్టద్యుమ్నుని ముందుభాగమునఁ గాంచిచింతాక్రాంతుఁ డయ్యెను. బ్రహ్మవాదులగుఋషులయు త్తమలోకము నొందుటకై ప్రాణములను విడువనారంభించియు, పిదప నలుదెసలను ద్రుపదసైన్యము లావరించుటను, నపు డాదోఁబినిఁడు ఊత్రియులనెల్ల దహించుచుఁ జరించెను. అంతకుము న్నిరుపదివేలక్ష త్రియులను వధించి, మఱియుఁ దీవ్రనారాచములచే నూటువేలయోధులను సంహరించెను. ఓరాజా! అతఁ డపుడు పొగలేనియగ్నివలె జ్వలించుచు, ఊత్రియుల సర్వనాశమునొనర్ప నిశ్చయించి బ్రహ్మస్త్రమును సంధించెను. అంత నాభీముఁడు హతసర్వాయుధుఁడై యున్న ధృష్టద్యుమ్నుని రక్షించువాడై మహాత్ముఁడగు దోఁబిని సమీపించి, యప్పాంచాలునిఁ దనరథమందిడికొని చేరువ నుండియే శరప్రయోగమొనర్చు నాదోఁబినివిధముఁ గాంచి, ధృష్టద్యుమ్నునితో 'ఓవీరాగ్రణీ! నీవు తప్ప నీయాచార్యునితోఁ బోరాడు

వాఁడు వేటొకఁడు లేఁడు. కావున ముందుగా నీతని వధించుటకే త్వర పడుము. ఈభారము నీయందుంపఁబడినది' అని తెలుప విని, యమ్మహా బాహుఁడగు ధృష్టద్యుమ్నుఁడు సర్వభారసహమై క్రొత్తదై దృఢమైన యొకయాయుధ ప్రవరమునుబూని, సంరబ్ధుడై దుర్వారణుఁడగు దోణునిపై శరవర్షము గురియుచు, దోణుని వారించువాఁడై యుండెను. అటు లాభీమధృష్టద్యుమ్ను లిరువురును సంరబ్ధులై, బ్రహ్మ స్త్రాదిదివ్యాస్త్రములను బ్రయోగించుచు, నాదోణు నాచ్ఛాదించిరి. మఱియు వారాదోణునియస్త్రములనువారించి, వశాతులను, శిబులను, బాష్ణికులను గౌరవులను వధించుచుండిరి. దోణుని రక్షింపనున్న వారి నెల్ల సాత్యకి నొప్పించుచుండెను. ఓరాజా! అపు డాధృష్టద్యుమ్నుఁడు కిరణమాలి యగుసూర్యుఁడనా వెలయుచు, నెల్లెడల శరజాలముల నింపుచుండెను. అంత నాదోణుఁ డాపాంచాలునినిల్లు ద్రుంచి, మఱియు నొప్పింప, నతఁ డెంతయు నొచ్చెను. పిదప భీముఁడు కుపితుఁడై దోణునిరథముపట్టుకొని యాతనితో మెల్లగా 'ఓయాచారాధ్య! అస్త్రవిద్యానిపుణులైన బ్రాహ్మణాభాసులు యుద్ధముచేయక నిజధర్మపరులై యుందురేని ఊత్రియజాతి నశింపకుండెడినిగదా! సర్వభూతములకును హింసయొనర్పకుండుటయే గదా! ధర్మసారమని పెద్దలు దెలుపుదురు. అట్టిధర్మమునకు బ్రాహ్మణుండే మూలముగదా! అందును నీవు బ్రహ్మవేత్తవు అట్టి నీవు చండాలునివలె స్లేచ్ఛులను, మఱియుఁగల కొందఱును బుత్రదారధన వాంఛచే మూఁఢుడవై చంపుచున్న వాడవు. ఒక్కపుత్రునికై వెక్కురను వధించు దుర్జనునివలె, నిజకర్మపరాయణులగుఊత్రియులను, విరుద్ధ కర్తవీలుండవై చంపుచు, లజ్జింపకున్న వాడవేమి? నీవెవ్వనికై శస్త్రము వట్టి, యెవ్వనిఁగోధి జీవించుచున్న వాడవో యట్టి నీశీమరుఁ డిపుడు పుడమిఁబడియెను. దానిని బ్రశ్నించి తెలిసికొనియే యుంటివి. అదియు ధర్మజుఁ డెఱిగించియుంట నిక శంకింపఁ బనిలేదుగదా!' అని తెలిపెను. అది విని యాదోణుఁడు ధనువు విడిచి, ధర్మబుద్ధి గదుర సకలాస్త్రములను సన్న్యసింపువాఁడై యిట్లు పలికెను.

'ఓకర్ణా! కర్ణా! ఓకృపాచారాధ్య! ఓసుయోధనా! ఇదే నేను దెలుపుచున్న వాడను. యుద్ధమునకుఁ దగుయత్న మొనరింపుఁడు. పాండవులనుండి మీకు శుభమగుఁగాక. ఇదే శస్త్రము పరిత్యజించుచున్నాఁ

డను.' అని తెలిసి, మఱియు నాయశ్వత్థామచుగుఱించి యటచెను. ఓరాజా! ఆభారద్వాజుఁ డట్లు వల్కి యారణగంగమున శస్త్రసన్నాత మొనర్చి, రథమునఁ గూరుచుండి, యోగనిష్ఠుడై సకలభూతములకును, భయమునొలఁగించువాఁడయ్యెను. అంత సాధృష్టద్యుమ్నుఁడును, నదియ తగునమయమని యెంచి, తనశరశరాసనముల రథమందునిచి, కత్తివట్టి కొని వడిగా నాద్రోణుని సమీపించెను. అపుడు మానవాదులగుప్రాణు లన్నియును హాహాకారము లొనర్పసాగెను. మఱియు నట్టిద్రోణుని సమీపించియున్న యప్పాంచాలునిఁ గాంచి 'అయ్యో! అయ్యో!' యని పలుకసాగిరి. ద్రోణుఁడును నట్లు వల్కి శస్త్రసన్నాతమొనర్చి పరమ యోగనిష్ఠుడై తేజోరూపుడై, పురాణపురుషుఁడగువిష్ణుని మనమందిడి, మొగమించుకయై త్రి, వక్షముజూచి నిమీలతనేత్రుడై, ధారణాయోగ మువహించి, దేవదేవేశుఁడును నక్షరుఁడును బరమప్రభుఁడగు నాతని స్మరించుచు, సజ్జనులకును నొందరానియు త్తమస్థాన మాక్రమించి యుండెను. అతఁ డట్టులగుడు సూర్యు లిరువురని మే మూహించితిమి. తేజముచే నిండి యాకాస మేకరూపమైయుండెను. సూర్యుని భుండగు ద్రోణుఁ డట్లు భాస్కరునిఁగలియ నొకనిమేషమున నాతనితేజ మంత ర్హితమయ్యెను. అపుడు సంతృప్తులగు దేవతలందుఁ గిలకిలారావ ముద యించెను. అటు లాద్రోణుఁడు బ్రహ్మలోకమందుట మానవయోను లందు మేమేవురమే తెలియఁగల్గితిమి. అటులు యోగయుక్తుడై పరమ గతికొంది, యష్టహాత్తునివిధమును నేనును, గృష్ణార్జునులును, గృహు ఁడును, యుధిష్ఠిరుఁడునుదక్క, దక్కినవారెవ్వరును దెలియరైరి. ఆయా చార్యుఁ డట్లు యోగనిష్ఠుడై బ్రహ్మలోకమునకు ఋషివర్యులఁగూడి పోవుటయు, నుత్తమగతినొందుటయు, మానవయోనులు గ్రహింపఁ జాలరైరి. అంత నాధృష్టద్యుమ్నుఁడు సకలభూతములును నిందింపఁ దొడంగ, ద్రోణునితలవట్టి గతప్రాణుడై యున్న యాతనిశరీరమునుండి తలను దప్పించి, సంతోషపూరితుడై కత్తిద్రిష్టుచు సింహనాదమొనరించెను. ఓరాజా! అమృహసీయుఁ డెనుబదై దేండ్లవాఁడై చెవులవఱకును బలితుడై యుండియుఁ, బదునాతేండ్లవానివలె నీకుఁగా యుద్ధమునఁ బోరాడెను. అప్పు డప్పార్థుఁ డప్పాంచాలుం గాంచి 'ఓధృష్టద్యుమ్నా! ఆచార్యుని వధింపకుము. దేవముతో నాతనిఁదెప్పు.' అని పలికెను. అటులే

నై నికులు నాద్రోణునిఁ జంపరాదని పలుమాటలు పలుకసాగిరి. అటు లర్జునుఁడు కనికరముతో నఱచుచుఁ బరువులిడసాగెను. పార్థివులెల్ల రును వలదని ఘోషించిరి. అంతలో నాధృష్టద్యుమ్నుఁ డాద్రోణుని వధించి, శోణితపూరితాంగుడై యాతనిఁ బడఁద్రోసి, లోహితాకృతి యగు నాదిత్యుఁడునాఁ జూపట్టెను. ద్రోణుఁ డిట్లు హతుఁడగుట నై నిక జనము గాంచుచుండెను. ఓరాజా! పిమ్మట నాధృష్టద్యుమ్నుఁ డాద్రోణుని గొప్పతలను నీనై నికులయొదుటఁ బడవైచెను. అపుడు మన వారెల్లరును దాని నారసి, పలాయనపరులై నలుగెలంకులకుఁ జెదర సాగిరి. ద్రోణుఁడు మింటి నధిగమించి నక్షత్రమార్గమును బ్రవేశించెను. ఆవ్యాసమహర్షియనుగ్రహముచే నేనే యాద్రోణుని నిధనవిధమును జూచితిని. పొగలేక ప్రజ్వలించునగ్నిజ్వాలనాఁ దిన్నగా వెడలిన యాతని తేజమును నేను గాంచితిని. అటు లాద్రోణుఁడు హతుఁడగుటయుఁ గురుపాండవసృంజయులు నిరుత్సాహులై యుద్ధమును మాని, వడిగాఁ బరువులిడసాగిరి. నై న్యమెల్లఁ జెదరెను. ఆద్రోణుని తీవ్రవిశిఖములచే నెల్లరును నిహతులును, హతప్రాయులు నైరి. అతఁడు మరణించుటయు, నీవారెల్లరును నిర్జీవులునాఁ జూపట్టిరి. అపు డందలిపార్థివులకుఁ బరా జయము పలాయితలగుటఁ బరలోకభయమును గల్గుట, నుభయలోక హీనులై ధైర్యము విడనాడి, యాద్రోణునిశరీరము ననుసరించియుండిరి. పాండవులు జయమందినవారగుటను, గీర్తివడసినవారగుటను, సింహ నాదములను శంఖారావములను గావించిరి. ఓరాజా! భీముఁడును ధృష్టద్యుమ్నుఁడును బరస్పరముఁ గొంగిలించికొని, సోత్సాహులై నై న్యమునఁ గానవచ్చుచు, భీముఁ డాధృష్టద్యుమ్నునితో 'ఓపాంచాలపతీ! జయమునొందిననిన్ను మఱియుఁ గొంగిలించుకొనుచున్నాడను. ఇకఁ గర్ణుఁడును నుయోధనుఁడును హతులగుదురేని మరలఁ గొంగిలించు కొనెదను.' అనిపలికి యతఁ డెంతయు సంతోషమొదవఁ, బుడమి చలించు నట్లుగా బాహువు లప్పళించెను. ఆగొప్పచప్పుడు విని నీవారెల్లరును జడిసి, క్షత్రియధర్మమును బరిత్యజించి, పలాయనపరాయణులైరి. పాండవులు శత్రుక్షయముగా జయమునొందినవారగుటఁ, బరమానందభరితులై సుఖముండిరి" అని తెలిపి సంజయుఁడు మఱియు నిట్లనియె.

—ॐ ద్రోణపథమున కశ్వత్థామ శోపించుట ॐ—

“ఓరాజా! అపు డాదోగ్రీణుఁడు హతుఁడగుడు, గౌరవులు పొండ వాస్త్రపీడితులై వీరులెల్ల విధ్వస్తులగుట నెంతయు శోకాకులులై, గర్వి తులైయున్న శత్రువులను గాంచి, మఱిమఱియుఁ గంపమొందుచు, గన్నీళ్లు లేటులుగా లజ్జావనతవదనులై దైన్యమొంది యుండిరి. అట్లు వారు ఖిన్నమానసులై యుత్సాహముచెడి, తేజోహీనులై మొఱలు వెట్టుచు, జలించుచు, నలుదెసలు గాంచుచు, ధూళిబ్రుంగి యశ్రు కంఠులై మున్నాపిరణ్యాత్ముని మరణమున దైతులువలె దీనులై, యాసుయోధనుఁ జేర జడిసినక్షుద్రమృగములచేవలె వారిచే నావృ త్తుఁడై, వారిని నిలుపఁజాలక, యుచ్చోటనుండి యతఁడు వెడలిపోయెను. ఓరాజా! అపుడు నీయోధులు సూర్యతాపముచేవలె నెంతయు నాకలిదప్పలు తమ్ముఁ బీడింప వికలమానసులైరి. ఓరాజా! భాస్కరుని పతనమును, సముద్ర శోషణమును, మేరువిపర్యాసమును, నింద్రపరాజయ మునుబోలి, తలవనితలంపుగాఁ గల్గినయాద్రోణుని పతనమును గాంచి, వెఱపుగదుర మనకౌరవులెల్లరును బరువులిడిపోసాగిరి. పిదప శకునియు నట్లు జడిసియున్న కౌరవులను, హతుఁడైనదోగ్రీణునిఁ జూచి భయభ్రాంతుఁడై తనసైన్యములతోఁ గూడి వడిగా మరలిపోయెను. అటులు వడిగాఁ బరువులిడుచున్న తమ మహాసైన్యమును దీసికొని రాధేయుఁ డును భయముచే వెడలిపోయెను. హతములైన గజశ్వాదులతోఁ గూడియున్న యారణరంగమును గాంచి, శల్యుఁడును జడిసి వెడలి పోయెను. అటులే కృపుఁడును, జావఁగా మిగిలినగజపదాతి ప్రభృతి సైన్యములఁగూడి ‘అయ్యో! అయ్యో! ఎంతకష్టము వచ్చె’నని పలుకుచు, యుచ్చోటు విడిచిపోయెను. మఱియుఁ గృతవర్తయు, మిగిలినభోజ సైన్యముతోఁ గూడి కలింగారట్టబాష్ణికములగు జవనాశ్వములతో వెడలిపోయెను. ఓరాజా! ఉలూకుఁడును నట్లులుపడిన దోగ్రీణునిఁ గాంచి, భయపీడితుఁడై పదాతిగణములతోఁ గూడి పరువిడిపోయెను. శౌర్య నిధియు యువకుఁడునునగు దుశ్శాసనుఁడును, నెంతయు నుద్వేగముతో గజసైన్యపరివృత్తుఁడై వెడలిపోయెను. ఆదోగ్రీణుఁడు వడుటఁ జూచి వెఱచి, వడిగాఁ బదివేలరథములను మూఁడువేలయేనులను వెంటనిడికొని

వృషసేనుఁడును బాటిపోయెను. అటులే గజశ్వరథాదులును బదాతులును దన్నావరింప సుయోధనుఁడును వెడలిపోయెను. ఓరాజా! పాథునిచే జావఁగా మిగిలినసంశ్చక్తులతోఁగూడి సుశర్మయు నాద్రోణమరణమున కోపక యచ్చోటు విడిచి పోసాగెను. అటులే యందలి వారందఱును నాద్రోణుఁడు హతుఁడగుటఁ గాంచి, తమతమ గజరథాశ్వాదుల నధిరోపించి వడిగా వెడలిరి. కొందఱు తండ్రులను దమ్ములను మామలను బుత్రులను మిత్రులను బిలుచుకొనుచుఁ బోసాగిరి. మఱి కొందఱు అటులే తమతమ మేనల్లుండ్రను, సంబంధులను బిలిచికొని చెల్లాచెదరై పోసాగిరి. కొందఱు 'అయ్యో! ఇట్లు జరుగునని తెలియదయ్యె' నని హతోత్సాహులును, హతతేజులునై, జుట్టులువీడి వ్రేలాడఁగవచములను బరిత్యజించి వడిగా వెడలిరి. ఓరాజా! నీనైనికులందఱు నిటులు పరస్పరము నిలునిలుమని పిలిచికొనుచు, నాక్రోశించుచు, నొకరి కొకరుగాక పోసాగిరి. కొందఱు యోధు లలంకృతములైన తమరథములను హయములను బరిత్యజించి, వడిగాఁ గాలినడకతోఁ బరువులిడుచు వచ్చిరి. ఓయంబికానందనా! ఇటులు మనసైన్యమెల్లఁ దేజముచెడి, జడిసి పరువులిడిపోవుచుండఁగా, నపు డాద్రోణపుత్రుఁ డెదురీదిన మొసలివలె, శత్రువాహిని నెదుర్కొనియెను. అపుడు శిఖండి మున్నగు వారితో నాతనికి గొప్పయుద్ధము జరిగెను. అంత నతఁడు ప్రభద్రకులును బాంచాలురును జేదులును గేకయులును మున్నగువారితోఁ బోరాడి, యుద్ధగర్వితులగువారినుండి మెల్లగాఁ దప్పించుకొని, పరువులిడిపోవుచున్న తమసైన్యమును గాంచి సుయోధనుని వడిగాఁ జేరి యిట్లు ప్రశ్నించెను.

‘ఓరాజా! మనసైన్యము లన్నియు జడిసి యిటులు పరువిడి పోవుచున్న వేమి? దీనిని నీవు నిలువకుంటివేమి? ఓయీ! నీవును వెనుకటివలె సోత్సాహుఁడవై గానిపింపకున్న వాడవు. మనసైన్యమున నేరథికోత్తముఁడు హతుఁడగుట నిట్టిదురవస్థ వాటిల్లెనో తెలుపుము. రాధేయుఁడు మున్నగువారునై తము నిలువక పరువులిడుచున్న వారేమి? ఏయుద్ధములందును మనసేన యిట్లు చెదరిపోలేదుగదా! దాని కిప్పుడేమి ముప్పువాటిల్లలేదుగదా?’

అది విని యాసుయోధనుఁ డాఘోరమగు నస్త్రియవార్త నాతని కెఱిగింపజాలఁడయ్యెను. ఓరాజా! రథస్థుఁ డైయున్న యాద్రోణ పుత్రునిఁ గాంచి మనసు యోధనుఁడు పగిలినయోడవలె, శోకసాగర మగుఁడై యపు డాకృపునిఁ గాంచి లజ్జవొడమగా, 'ఓశారద్యతా! ఈమననై న్యము చెదరిపోవుటకు నిమిత్త మెఱిగింపుము. నీకు శుభ మగుఁగాక.' అని పలికెను. పిదప సక్కుపాచార్యుఁడును సుయోధను నూఱిడించుచు, నయ్యాచార్యవధమువిధమంతయు నాయశ్వత్థామ కిటు లెఱిగించెను.

'ఓయల్లుడా! అశ్వత్థామా! పుడమిఁగలరథికులలో నుత్తముఁ డనఁడగు నాద్రోణుని బురస్కరించికొని మేమెల్లరమును గేవల మప్పించాల్సినతోఁ జోరాడితిమి. అమృహాసంగ్రామమునఁ గౌరవులును సోమ కులును సంకులముగాఁ గలిసి, పరస్పరము గర్జించుచు, నొకరినొకరు శస్త్రములచే బ్రహరించుకొనుచు, దేహపాతము లొనర్చుచుండిరి. అట్టి పట్టున నాధార్తరాష్ట్రునైన న్యవినాశమును గాంచి, కుపితుఁడై నీతండ్రి బ్రహ్మాస్త్రమును బ్రయోగించెను. అటులతఁడు బ్రహ్మాస్త్రప్రయోగ మొనరింపఁ బొందవనై న్యములును గేకయమాత్యై పాంచాలనై న్యము లును బహువిధముల నశింపసాగిరి. అపుడు కాలచోదితులై వేపురు వీరులును రెండువేలయేల్గులును నాతని బ్రహ్మాస్త్రముపాలఁబడి మృతు లైరి. ఎనుబదై దేండ్లవాఁడై యాకర్ణపలితుఁడై శ్యాముఁడై ననీతండ్రి, వృద్ధుఁడయ్యుఁ బదునాజేండ్లవాఁడునా, యుద్ధరంగమునఁ జరించెను. అపుడు రాజవర్గము వధ్యమానమై నై న్యములు క్లేశ మొందియుండఁ బాంచాలురు విముఖులయ్యిరి. అటులు వారు భంగమొదవ వైముఖ్య మొందుటయు, నీతండ్రి తనదివ్యాస్త్రప్రభావమున, నుదయకాల సూర్యుఁడునా విరాజిల్లెను. మఱియు నంతంత కఠఁ డపొండవనై న్యములనడుమనిలిచి, శరకిరణుఁడై, ప్రతాపమడర మధ్యందినమార్తాండుని పలెఁ దేహమాడరాకుండెను. అటు లతనిచే దహ్యామానులగుచుఁ బరాక్రమములెడల, వారు నిరుత్సాహులై వికలచిత్తు లైయుండిరి. ఆద్రోణబాణపీడితు లైయున్న పాండవనై న్యములఁ జూచి, యామాధ పుడు పాండవజయాభిలాషియై, యందలివాఁడితో 'ఓవీరులారా! ఈధనుర్ధిరోత్తముఁడు పరుల కొకపుడును జయింపరానివాఁడు. ఆయిం

ద్రుఁడును నీతనిఁ గలువఁజాలడు. కావున మీరెల్లఁగలిసి ధర్మమును విడిచి యిపుడు పాండవులను రక్షింపవలయును. మఱియు మీరెల్ల నాద్రోణునిపాలుగాకుండుట కాయశ్వత్థామ హతుఁడగుటకన్న వేటొక యుపాయములేదని నాయభిప్రాయము. అటులేని యీద్రోణుఁడు యుద్ధమును మానెడిని. కావున, మీలో నొకరాయశ్వత్థామ హతుఁ డయ్యెనని యన్యతమాడవలయును' అని తెలిపెను. అందుల కాయు ధిష్ఠిరుఁడుదక్కఁ దక్కినవారందఱును సమ్మతించిరి. అతిప్రయాసముపై నాధర్మజుఁడు నందుల కంగీకరించెను. పిదప భీముఁడు లజ్జవడుచు వెడలి 'అశ్వత్థామాహత' అని నీతండ్రి వినఁబలికెను. అదివిని నీతండ్రి నమ్మక ధర్మజు నడిగెను. పుత్రవత్సలుఁడగు నీతండ్రి యటులు 'ధర్మజా! నాకొడుకు హతుఁడయ్యెనో' లేదో తెలుపుము' అని ప్రశ్నింప నతఁ డనత్యభయమగుఁడయ్యు జయాభిలాషియై యుండుటచే, నంతకు మున్నే రణరంగమునమడిసినయశ్వత్థామసంజ్ఞగల యేడ్గును మదినిడుకొని ద్రోణునిసమీపించి 'ఓయాచార్యా! నీవెవ్వనికై శస్త్రము ధరించితివో? ఎవ్వనికై జీవించియున్నవాడవో' యట్టి నీప్రియపుత్రుఁ డశ్వత్థామ పడఁద్రోయఁబడియెను. వనమున సింహశిశువువలె బుడమిఁబడి శయ నించియున్నవాడు.' అని బిగ్గరగాఁ బలికెను. ఓయీ! ధర్మజుఁ డది తనకు దోషమని తెలిసియు నట్లుఁబలికి, యస్పష్టముగా నశ్వత్థామసంజ్ఞ గలయేడ్గు పుడమిఁబడియెనని పలికెను. ఓయల్లుఁడా! అంత నీతండ్రి నీమ రణమును విని సంతాపపీడితుఁడై తనదివ్యాస్త్రములనెల్ల నుపసంహ రించి, వెనుకటిచొప్పున యుద్ధముచేయమానెను. అటులు శోకసంత ప్తుఁడై మిక్కిలి యుద్వేగమొందియున్న నీతండ్రిని గాంచి, యదె యద నని యాభ్యుప్తద్యుమ్నుఁడు క్రూరకర్షుఁడై యాతని దలపడియెను. పిదప లోకతత్త్వజ్ఞుఁడగు నీతండ్రి వానిని 'జూచి, తనకు మృత్యు వాసన్నమగుటఁ దలంచి, దివ్యాస్త్రములనెల్లఁ బరిత్యజించి రణరంగ మునఁ బ్రాయోపవేశ మొనర్చెను. అపు డాభ్యుప్తద్యుమ్నుఁడు తనయెడ మఱిత నాతనిజాట్టువట్టి, యందలివీరులెల్ల నాక్రోశించుచుండఁ, దలను ఖండించెను. చంపరాదు చంపరాదని యందలివారందఱును బలికిరి. అటులే యర్జునుఁడును రథముడిగి వలదు చంపవలదని పలుకుచుఁ బరు విడుచుఁ జేతులెత్తి 'ఓయీ! జీవముతో నాచాక్యునిఁ దెమ్ము. చంప

కుము' అని పలికెను. ఓయశ్వత్థామా! అటులు కౌరవులును నష్టముఁ
డును వలదని వారించుచున్నను లక్ష్యమునేయక నీతండ్రి నాతఁడు
వధించెను. పిదప నైనికులెల్లరును భయపీడితులై పరువిడసాగిరి. ఓ
యశః! నీతండ్రి హతుఁడగుటను మేమును నిరుత్సాహులమైతిమి.'

ఓయాంబికేయా! అంత నాద్రోణపుత్రుఁడు తనతండ్రిమరణ
వార్తవిని, తోకఁద్రొక్కినపామువలెఁ గోపోద్దిపితుఁడై, యారణరంగ
మున నెంతయుఁ బ్రజ్వరిల్లెను. అతఁ డట్లు కఱ్ఱలప్రోవునంటుకొన్న
యగ్నివలె ప్రజ్వరిలుచు, జేతులు పిసికికొనుచు, బండ్లుకొఱుకుచు,
బామువలె నిట్టార్పులిడుచుఁ గ్రోధతామ్రాక్షుఁడయ్యెను" అని తెలుప
విని ధృతరాష్ట్రుఁడు సంజయునితో మఱియు నిట్లనియె.

— అశ్వత్థామకోపము —

“ఓసంజమా! అటు లాధృష్టద్యుమ్నుఁ డన్యాయముగాఁ దన
తండ్రిని వధించుట విని, బ్రాహ్మణుఁడును వృద్ధుఁడును దండ్రియునగుట
నశ్వత్థామ యేమి పలికెను? ఏమహాత్ముఁడు పరశురామునివలన ధను
ర్వేదమునొంది, గుణకాంక్షియై యాదివ్యాస్త్రములనెల్ల తనకొమరున
కొసంగెనో యట్టిదోణినిమ్మతి కతఁ డేమి తలంచెను? ఈలోకమున
గుణవత్తరుఁడగు పుత్రునిదక్క వేటొక్కవస్తువు నధికముగా మానవు
లపేక్షింపరుగదా! మహాత్ములగు నాచార్యులయందుఁ గలవిద్యాధరహ
స్యములన్నియు, వారిపుత్రులందును ననుసరించియున్నవారి శిష్యులం
డును సంక్రమించెడిని. అటులగుట నశ్వత్థామయు నాద్రోణునకుఁబుత్రుఁ
డును శిష్యుఁడు నైనవాఁడు. మఱియు నతఁడు సోరుఁడై, ద్రోణుని
తరువాతి వీరుఁ డనఁబడియెను. ఇంద్రతుల్యపరాక్రముఁడగు నాతని
యుద్ధవిధి మాపరశురామునకు సమ్యక్మైనది. మఱియు నతఁడు వీర్య
మునఁ గార్తవీర్యుని, బుద్ధిని బృహస్పతిని బోలినవాఁడు. ధైర్యముచే
బర్హతమై, తేజముచే నగ్నియై, గాంభీర్యముచే సాగరమై, క్రోధముచే
విషసర్పతుల్యమైనవాఁడు. అతఁడు లోకమున రథికులలోఁ దొలుతటి
వాఁడై శ్రమమున కోరువక, గాడ్పువంటివడిగల్గి, కుపితుఁడై రణరంగ
మునఁ జరించుచుండును. యువకుఁడైన యెవ్వఁడు ధరణి నడుగిడ
సంగ్రామభూమి వడంకునో యట్టిద్రోణునుతుఁడు సత్యపరాక్రముఁడు.

మఱియు నతఁడు వేదస్నాతుఁడును, వ్రతస్నాతుఁడును, ధనుర్వేద పారగుఁడునునై మహాసముద్రమువలె గలతకు లోనుగాక దశరథ రామునిఁ బోలినవాఁడు. ధర్మిష్ఠుఁడును నాచార్యుఁడునగు తనతండ్రి నధర్మముగా నాధృష్టద్యుమ్నుఁడు వధించుట విని యశ్వత్థామ యేమి యొనర్చెను.? దోషిణునకు ధృష్టద్యుమ్నుఁడు యజ్ఞ సేనసుతుఁడై మృత్యు హేతువైనటు లాయశ్వత్థామ ధృష్టద్యుమ్నునకు మృత్యుహేతువు గదా! క్రూరుఁడును బాపుఁడును నల్పదర్శియు తుద్రబుద్ధియునగు నాధృష్టద్యుమ్నుఁడు తనతండ్రిని వధించెనని విని యాదోషిణుతుఁ డేమిపలికెను.” అని ప్రశ్నింప విని సంజయుఁ డాతని కిట్లనియె.

—ॐ అశ్వత్థామకోపించుట —

“ఓరాజా! అధర్మముగా నప్పాపకర్తుఁడగు పాంచాలుఁడు తన తండ్రిని వధించుట విని, యశ్వత్థామ కుపితుఁడై బాష్పకులితలోచ నుఁడై యుండెను. అటులు కుపితుఁడైన యాతనిమే నెంతయు దీప్తమై ప్రళయకాలమునఁ బ్రాణవినాశకుఁడైన యమునిదేహమును బోలుపఁ దగియుండ నతఁడు మఱిమఱియుఁగనుల నీరు దుడిచికొనుచు నిట్టూర్పు వుచ్చుచు సుయోధనుతో నిట్లు పలికెను.

‘ఓరాజా! శస్త్రము పరిత్యజించియున్న నాతండ్రిని తుద్రులగు వారు పడఁద్రోయుటయు, ధర్మచిహ్నముగల పాండవునిచే నిప్పాప మొనర్పఁబడుటయు నాకుఁ దెలిసినది. ధర్మజుని యన్యాయమును గ్రౌర్యమును వింటిని. ఓరాజా! యుద్ధప్రవృత్తులగువారికి జయపరాజయ ములలో నొకటి గలుగక తప్పకుండుట నాతండ్రి మరణించుట పొగడఁ దగినదియే. రణరంగమున యుద్ధముచేయువాఁడు న్యాయ్యవృత్తమొం దుట తగవు. అటులేని దుఃఖింపఁ దావులేదని పెద్దలు దెలుపుదురు. నా తండ్రి వీరస్వర్గమున కేగుట నిస్సంశయము. యుద్ధమున నతఁడు మరణించినందుల కించుకేని నేను జింతింపలేదు. కాని యుద్ధమున ధర్మప్రవృత్తుఁడై యుండుతఱి, నాతనిజాట్టుపట్టికొని సకలనై న్యము లరయుచుండ నప్పాంచాలుఁడు వధించుట కెంతయు నాచిత్తము త్రలపడుచున్న యది. నేను జీవించియుండఁగా నాతండ్రి కేకగ్రహణమొందెనుగదా! ఇక లోకమునఁ బుత్రులుగలవా రెవ్వరు పుత్రుల నవేక్షింతురు? కామ

శ్రోధములచేగాని యవివేకముచేగాని, బాల్యమునఁగాని యధర్మ మొనరింతురు. పరిభవమొనరింతురు. అట్టి గోప్పయధర్మము నీధృష్ట ద్యుమ్నుఁడొనరించెను. క్రూరుడై దురాత్ముఁడగు వానిచే నాకెంతయు నవమాన మొనర్పబడియెను. దానికిఁ దగుదారుణఫల మప్పించాఁడు డనుభవింపఁగలఁడు. ఆయుధిష్ఠిరుఁడును మిథ్యావాదియై, యెంతయు నధర్మ మొనరించి, నాతండ్రి శస్త్రము విడుచునట్లుగా నొనర్చెనుగదా ! అట్టి యాధర్మజుని రక్త మీభూమిపానముచేయక తప్పదు. ఓరాజా ! ఇపుడు నాయుష్టాపూర్తముతో నొట్టుపెట్టుకొనుచున్నాఁడను. పాప కారియగు ధృష్టద్యుమ్నుని నేను జంపక మానను. మృదుదారుణార్థములం దేదే నొకటిపూని యప్పించాఁడుర నెల్ల వధించి, శాంతిపహించెదను. లోకమున మానవులెల్ల నిహపరములందలి మహాభయములనుండి రక్షించుకొనుటకేగదా ! పుత్రులను వాంఛింతురు. దిక్కులేనివానివలె నాతండ్రి యట్టిదురవస్థనొందెను. కొండవంటికొడుకనై శిష్యుఁడనైన నేను జీవించియుండఁగా నతఁ డిట్టిదురవస్థనొందెనా? అయ్యో ! నా దివ్యాస్త్రములచే నేమిపని? నాబాహుబలము గాల్పనా? నాపరాక్రమ మెందులకు? ఇట్టి నన్ను బుత్తునిఁగాఁ బడసియు, గేశగ్రహణపరాభవ మొంది, పరలోకగతుడైన యతనిఋణవిముక్తి యెట్లులగునో, యటు లొనర్చువాడను. ఆర్యుఁడగువాఁ డొకపుడును నాత్మస్తుతి యొనర్చుకొనరాదు. కాని, పితృవధము సహింపని నేనిపుడు నాపౌరుషమును జెప్పుకొనవలసివచ్చెను. జనార్దనుఁడును బాండవులును నాపరాక్రమ మిపుడు గాంతురుగాక. ప్రళయకాలమునవలె సకలసైన్యములను మర్దించెదను. నన్నిపు డాదేవతలును గాని, గంధర్వులుగాని, రాక్షసోరగులుగాని జయింపఁజాలరు. అస్త్రవేత్తలలో నర్జునుఁడుదక్కఁ దక్కిన వాఁడెవ్వఁడును నన్ను బోలఁడు. తేజముగలవాఁడిలో సూర్యుఁడువలె నేను బ్రజ్వరిల్లుచు సేనామధ్యమున నిలిచి, దేవసృష్టములగునస్త్రముల నెల్లఁ బ్రయోగించువాడను. ఇమ్మహాసంగ్రామమున నాశరాసనము నుండి వెడలిసశరపరంపర లెంతయు వీర్యమును బ్రకటించుచు, బాండవులను మఱింపక మానవు. ఓరాజా ! ఇపుడు వర్షధారలచేవలె నాశర ధారలచే నెల్లదెస లావృతమగుట మనవారెల్లఁ గాంతురుగాక. మఱియు నెల్లెడల భీకరావముగా శరజాలములఁ గురియుచు, బెను

గాలి వృక్షములనువలె, శత్రుల నిపుడు పుడమిఁ బడద్రోయువాడను. ఓరాజా! నేనొకయస్త్రము నెఱుంగుదును. సకల్యము సనివర్తనమునగు దాని నాజువాద నుడుగగాని, పాండవులేవురుగాని, శిఖండి ధృష్టద్యుమ్నులు గాని, సాత్యకిగాని యెఱుంగరు. మున్ను వేదరూపముతోఁ బ్రాప్తించిన యీనారాయణాస్త్రమును నాతండ్రి నారాయణునకుఁ గానుకగా నొసంగెను. దాని నాతండు పరిగ్రహించి యొకవరము గోరికొమ్మనెను. అపుడు నాతండ్రి యీయస్త్రమునే దనకుఁ బ్రసాదింపుమని కోరికొన, నాభగవానుఁ డాతనితో 'ఓద్రోణా! యుద్ధమున నీకు సాటియగువాఁ డొకఁడు గలుగఁడు. దీనిని నీకొసంగెదను. కాని దీని నెవ్వనిపై వడిగాఁ బ్రయోగింపరాదు. ఇయ్యది శత్రుచధమునేయక మరలదు. దీని నెవ్వరును నివర్తింపలేరు. దీనిచేఁ జావనివాఁడెవ్వఁడు? ఇది వధింపఁదగని వానిని నైతము వధించునదగుట దీనిచి బ్రయోగింపరాదు. మఱియు నొకటి తెలిపెదను. ఇది ప్రయుక్తమైనపుడు రణరంగమునఁగలవారు రథముడిగి, శస్త్రములవిడిచి శరణమొంది యాచించిరేని, యట్టిశత్రువుల నిది వధింపదు. ఇవియే దీనిని శమింపఁజేయునుసాయములు. ఆటులు గానిచో నవధ్యులనేని బీడించుచు, నిది యెల్లవిధములఁ జరించును.' అని తెలిపి యొసంగ, నాతండ్రి దానిని బరిగ్రహించి, యతండు నా కొసఁగునపుడును, 'పుత్రకా! ఈదివ్యాస్త్రముచే యుద్ధమునఁ దేజో నిధివై ప్రజ్వరిల్లుచు, దివ్యాస్త్రములను శస్త్రవర్షాదులను భేదింపఁగలవు' అని పలికి భగవంతునివచనము నెఱిగించెను. ఈనారాయణాస్త్ర మిటులు నాకు నాతండ్రివలన సంప్రాప్తమైనది. దీనిచే నేను బాండవులను, బాంచాలురను, మాత్యులను, గేకయులను మున్నాఁ యింద్రుఁ డు దేవతలనువలెఁ దొలఁగించెదను. నాయీబాణములు నేనెవ్వరెవ్వరిపైఁ బడఁగోరుచుందునో వారిపైఁ బడును. యద్ధరంగమున నిలిచి నాయీశ్చ వచ్చినట్టు లస్త్రవర్షము వర్షించెదను. మఱియు నయోముఖములగు బాణములచే రథికోత్తములనెల్లఁ బాఱఁద్రోలుదును. నిస్సంశయముగాఁ బలువిధములగుపరశ్వధములను సృజింతును. ఆశస్త్రప్రభావముచే నిట్లు పలురీతుల సృష్టములగునాయుధములచే శత్రువులగుపాండువులను ధ్వంస మొనర్చువాడను. మిత్రద్రోహియు, బ్రహ్మద్వేషియు, గురుహింసకుఁ

డును, మూర్ఖుడును, నిందితుడునగు నప్పాంచాలాపశబ్ద నిపుడు జీవముతోఁ బోసియను.'

ఓరాజా! ఆయశ్వత్థామవచన మాలించి, మననై న్యమెల్ల మరల యుద్ధమునకు సిద్ధపడియెను. అంత మనయోధులు శంఖారావములొన ర్చిరి. వేలకొలదిభేరులును డిండిమములును మ్రోయింపబడెను. రథ నేమి హయభుర ప్రహారములచే బుడమి ధ్వని యొనర్పసాగెను. ఆగొప్ప చప్పు డుప్పరమునను బుడమిని నిండుటయు, బాండవులు విని యందఱునుగూడి యాలోచించికొనియుండిరి. అంతనాదోనిండును. డుదకము స్పృశించి, యాదివ్యాస్త్రమును స్పరింప, నది ప్రత్యక్షమయ్యెను." అని తెలిపి సంజయుడు మఱియు నిట్లనియె.

— అట్లునుడు ద్రోణవధమునకై చింతించుట —

"ఓహూంబికేయా! అపు డానారాయణాస్త్ర మటులు ప్రాదుర్భవింప, జలబిందువులతోఁగూడ వాయువు వీవసాగెను. మేఘములు లేకయే మెఱుపులు గానవచ్చెను. పుడమి వడంకెను. సముద్రములు కలతవడియెను. సముద్రమునకుఁబోవునదు లెదురుగాఁ బ్రవహింపసాగెను. పర్వతశిఖరములు వ్రయ్యలుగాఁబోచ్చెను. మృగములు పాండవుల కప సవ్యముగాఁ జరించెను. సూర్యుడు నల్లవడి చీకట్లు గ్రమ్మికొనియెను భూతపిశాచాదులు సంతోషముతో నందుల కరుదెంచెను. దేవదానవ గంధర్వులు జడిసిరి. ఆయస్త్రముచేఁ గలిగినసమృద్ధమును గాంచి యెటులగునో యని క్షత్రియులెల్లరును బీడితులై వెఱపునొందియుండిరి. భయ ప్రదమగు నాఘోరాస్త్రమును గాంచి యెల్లరును జింతాక్రాంతులైరి" అని తెలుప విని ధృతరాష్ట్రుడు "ఓసంజయా! పితృవధశోకతప్తఁడగు ద్రోణపుత్రునిచే నటు లానై న్యములు మరలింపఁబడ, ధృష్టద్యుమ్నుని వైకి గౌరవులు వెడల, నాతనిరక్షణమునకై పాండవు లేమి యాలోచించిరి. నా కెఱిగింపుము" అని ప్రశ్నింప విని సంజయుడు మఱియు నాతనితో నిట్లనియె.

"ఓరాజా! ద్రోణసుతుడు ప్రతిజ్ఞ నేయకమున్నే కౌరవనై న్యములు పరువుగడుచుండుటఁ గాంచియు, సంకులధ్వని వినియు, యుధిష్ఠిరుఁ డట్లునుతో 'ఓతమ్ముడా! మనధృష్టద్యుమ్నునిచే నాచార్యుడు

హతుడగుడు, గౌరవులు వజ్రహస్తునిచే వృత్తుడు హతుడుగా దానవులువలె, దీనులై యుద్ధజయమునుగోరక, యాత్మరక్షణపరులై పరువు లిడిరి. కొందఱు భయభ్రాంతులై రథములతోడను, నిహతులయిన పార్శ్వ సారథులతోడను వెడలిరి. మఱికొందఱు పతాకాధ్వజచ్ఛత్రములుచెడి, శీర్ష కూబరములై, భగ్గునీడములై, యాకులములై సరథములధిరోహించి భీతులై వెడలిరి. వేటొకకొందఱు తమపాదములతో గుఱ్ఱములను దఱుముచు, దమంతదామె రథములఁ గడపుచుఁ బోవసాగిరి. కొందఱు తమయానములు సగము జాటునానములతో గుఱ్ఱములపైఁ గూరుచుండి, వానిచే నాకర్షింపఁబడుచుఁ బోవుచున్నవారు. కొందఱెస్థులపై బంధింపఁబడి, శరప్రహారములచేఁ జలితాసనులై, శరపీడచే వికృతములగుచున్న యాగజములతోఁ బోవుచున్నవారు. కొందఱు శస్త్రకవచహీనులై, వాహనములనుండి పుడమిఁబడుచున్నవారు. వేటొకకొందఱు హయగజరథాదుల త్రొక్కుదులకుఁ జిక్కి నలిగి మొఱవెట్టుచు, 'తంద్రీ! కొడుకా!' అని యొకరిచొకరు పిలిచికొనుచు, భయముచేఁ బరువులిడుచున్నారు. మఱికొందఱు మతులు చెడి యొకరి నొకరు తెలిసికొనఁజాలక పుత్రులను దండ్రులను మిత్రులను భ్రాతలను జూచి, వారు శరహతులగుటఁ దమరథములపైఁ బెట్టుకొని, శీతలోపచారము లొనర్చుచు, గవచములు విడిచిపోవుచున్నవారుగదా! ద్రోణసీవధము గాంచి యట్టి యవస్థకొందియున్న కౌరవనైర్యము, మరల యుద్ధమునకుఁ దిరుగఁబడుటకు నిమిత్త మెఱుంగుదేని నాకుఁ దెలుపుము. ఓయర్జునా! గుఱ్ఱములహాహాధ్వనులును, నేస్తులబృంహితధ్వనులును, రథనేమిధ్వనులును గలిసి పెచ్చుపెరిగి వినవచ్చుచున్నవి. తీవ్రములగు నీచప్పుడులెల్ల నాకౌరవసేనాసాగరమున జనించెనుగదా! అయ్యవి మఱిమఱియు హెచ్చుచుఁ బుడమిఁ జలింపఁజేయుచున్నవి. గగరుపాటొదవించు నీసంకులశబ్ద మెచ్చోటినుండి వచ్చుచున్నదో గాని, యది ముల్లోకములను మ్రొంగునేమో యని నాయభిప్రాయము. ఈయారావము వజ్రధరుని నినాదమునా భయమొదవించెడిని. కావున ద్రోణుడు హతుడగుటచే నింద్రుఁ డిందులకు వచ్చుచున్నాడు. గాఁబోలును, ఓధనంజయా! ఈభయంకరమగు మహానాదమును విని

రథికోత్తములు గగురుపాటొగవ నావేగపూరితులై యున్నవారు. ఇటులు భయపీడితులై వెడలిననైన్యముల నేమహారథుఁ డాపి, యాయుండునివలె ధైర్యశాలిమై నివర్తింపఁజేయుచున్నవాఁడు!" అని ప్రశ్నించెను.

అది విని యగ్జునుఁ డాయుధిష్ఠిరునితో 'ఓయగ్రజా! ఎవ్వనిపరాక్రమ మాశ్రయించి ధైర్యమొదవఁ గౌరవులుగ్రకర్తమువకైదొడఁగి శంఖములు పూరించుచున్నవారో, మఱియు నెవ్వఁడు దోశిణవధము జరిగినను, ధార్తరాష్ట్రులకు ధైర్యముగొలిపి నిలుపునో యనుసందేహ మెవ్వనియొడ మనకుఁ గలిగెనో, ప్రామంతుఁడును మహాబాహుఁడును మత్తద్విరదగమనుఁడును వ్యాఘ్రముఖుఁడును సుగ్రకర్తుఁడు నై, కౌరవుల కభయమొసంగు నయ్యశ్వత్థామయే యిట్లు గర్జించుచున్నవాఁడు. మఱియు నెవ్వఁడు జనించినపు డాదోఁబుఁడు మహాకోత్తములగు బ్రాహ్మణులకుఁ బదివేలధనముల నొసంగెనో, యట్టి యశ్వత్థామయే యిట్టిశబ్దమునకు నిమిత్తము. ఓధర్మజా! అతఁడు జనించుచునే యొనర్చినగొప్ప ధ్వనిచేఁ బుడమియు మూఁడులోకములును వడంకెను. గుఱ్ఱమువలె సకలించు నాతనిధ్వని వినియే యాకాశవాణి యాతని నశ్వత్థామయని పిలిచెను. అతఁడే యిట్లు ధ్వనిచేయుచున్నవాఁడు. క్రూరకర్తుఁడై మన భృష్టద్యుమ్నుఁ డెవ్వని దిక్కులేనివానివలె బట్టికొని వధించెనో, వానిని సంబంధించినదే యీనినాదము. ఆపాంచాల్కుఁడు నాగురునికేళపాశమును బట్టికొనుటచే, నిజపౌరుషము నెఱిగినయాద్రోణసుతుఁ డేవిధమున త్సమించును? రాజ్యలోభముచే నీపు మిథ్యావచనములాడి గురువును జంపించితివి. ధర్మజ్ఞుఁడవయ్య నెంతయు నధర్మమాచరించితివి. వాలివధముచే రామునకువలె, నిటులు దోషిణునిఁ జంపుటచే ముల్లోకములందును నీయవకీర్తి చిరకాలము నిలువక మానదు. 'సర్వధర్మజ్ఞుఁడును, నాకు శిష్యుఁడునగు ధర్మజుఁ డసత్యము వలుకఁ' డని విశ్వాసము నీయందుఁగలిగి నిన్నుఁ బ్రశ్నించెను. అపుడు సత్యకంఠుకము ధరించి, యసత్యమాడి, కుంజరము హతమయ్యెనని మెల్లగాఁ బలికితివి. పిదప నతఁడు శస్త్రసన్నాహమునొనర్చి, యహంకారమువిడిచి, తెలివితప్పి, వివశుఁడై యుండుట నీపు కన్నులాఱు గాంచినదియగదా! అపు డతఁడు పుత్రవాత్సల్యమడర, శోకసంతప్తుఁడై యుద్ధవిముఖుఁ డయ్యెను. శాశ్వ

తమగుధర్మమును విడిచి, శిష్యుఁడు గురువును జంపెను. న్యస్తశస్త్రుఁడగు గురు నధర్మముగా నీవు చంపితివిగదా! ఇక నీకు శక్తిగలదేని నీ మంత్రులతోఁగూడి యాపాంచాలుని రక్షింపుము. హతబంధుఁడగుటఁ గుపితుఁడైన యాచార్యునుతునిచే మ్రింగఁబడియున్న యాధృష్టద్యుమ్నుని మేమెల్ల రక్షింపఁజాలము. అమానుషశక్తిగల యౌవ్వఁడు సకల భూతములందును జెలిమిగల్గియుండెనో, యట్టియశ్వత్థామ తనతండ్రి కేళ గ్రహపరాభవము విని మనల నిపుడు దహించును. ఆచార్యప్రీతిగల నేను వలదని మొఱవెట్టుచుండఁగనే నిజధర్మమును విడిచి, శిష్యుఁడు గురుని వధించెను. మనకుఁ గడచినవయ నెక్కువ. మిగిలినది తక్కువ. అట్టిదాని కిపు డీగొప్పయధర్మము చేయఁబడియెను. మన కతఁడు సౌహార్దమునుబట్టియు ధర్మనుబట్టియుఁదండ్రియగుట సత్యము. అట్టివాఁ డిపు డల్పమగు రాజ్యమునకై చంపింపఁబడియెను. ఓయన్నా! ధృత రాష్ట్రుఁడు, తత్పరులగుపుత్రులతోఁ గూడఁ బుడమి నెల్ల భీష్మనకును ద్రోణునకును నప్పగించెను. అట్టివృత్తినొంది యతఁ డందఱగౌరవ మునకుఁ బాత్రుఁడయ్యును, బుత్రునికంటె నధికముగా నన్నుఁ బరి గ్రహించినవాఁడు. అప్పటికి ఊయములేకున్నను నీమాట నమ్మి యుద్ధమున మరణించెనుగాని, యుద్ధముచేయుచున్న యాతని నాయుండుఁ డేనిఁ జంపఁగలుగునా? ఆచార్యుఁడును వృద్ధుఁడును నిత్యోపకారియు నగు నాద్రోణున కనార్యులమగుమనము రాజ్యాభిలాషచే నల్పబుద్ధులమై ద్రోహ మొనరించితిమి. రాజ్యలోభముచే నీద్రోణు డన్యాయముగా మనచేఁ జంపఁబడియెను. అయ్యో! అయ్యో! ఎంత కష్టము. దారుణమగుపాప మొనర్చినవారము. నా కౌతనియొడఁగలప్రీతిచే నే నాతనివిషయమున చిత్తులను భ్రాతలను భార్యలను బుత్రులను సర్వమును బరిత్యజింతునని యెఱుఁగును. అట్టి నేను రాజ్యకాముఁడనై గురుఁడు చంపఁబడుచుండ నుపేక్షించితిని. కావున ఓరాజా! నేను దలక్రిందుగా నరకమునఁబడుచున్నవాఁడను. బ్రాహ్మణుఁడును వృద్ధుఁడును నాచార్యుఁడును శస్త్రము పరిత్యజించినవాఁడును మహామునియు నగుద్రోణుని రాజ్యమునకై చంపించి బ్రతుకుటకంటె మరణమే శ్రేయమని నాయభిప్రాయమని తెలిపె”నని చెప్పి సంజయుఁడు మఱియు నిట్లనియె.

— ౧౦ ధృష్టద్యుమ్నార్జునులసంభాషణము ౧౧ —

“ఓరాజా! అస్పృధ్ధునివచనము లాలించి యందలిమహారథు లెల్ల
రును నది ప్రియమనిగాని యప్రియమనిగాని బదులు తెలుపవలెరి. పిదప
భీముడు కుపితుడై, యర్జునుతో నాతని నిందించుచు ‘ఓయర్జునా!
అడవిలోనున్న మునివలెధర్మసంహితను దెలుపుచున్నవాడవు. మఱియు
దండము పరిత్యజించిన సంశితవ్రతుఁ డగుబ్రాహ్మణునివలె నున్నాడవు.
క్షతమునుండి జీవించుచు, క్షతత్రాతయై, క్షత్రియుఁడు స్త్రీలను సాధు
వులను క్షమించుచు, బుడమిని ధర్మమును గీర్తిని సంపదను బొందు
చున్నవాడుగదా! సకలక్షత్రియగుణోపేతుడవై వంశోద్ధారకుడవగు
నట్టి నీవు, మూర్ఖునివలె నిపుడు మాటలాడుచున్నవాడవు. ఓకుంతీ
సందనా! నీవింద్రునివలె మిగులఁ బరాక్రమముగలవాడవు. సముద్రము
వేలనువలె ధర్మమును దాట నిచ్చగింపకున్నవాడవు. మనము పదు
మూడువత్సరములును ననుభవించినకష్టమును గోపమును వెనుకఁబెట్టి,
ధర్మమునే తెలుపుచున్న నిన్నిపు డెవ్వఁడు గౌరవించును? ఓనాయనా!
నీబుద్ధి యెపుడును క్రౌర్యమును సహింపక ధర్మమునే యనుసరించు
చుండును. ఇపుడు నటులే దైవవశముగాఁ బ్రవర్తిల్లుచున్నది. ధర్మ
ప్రవృత్తుఁ డగువానిరాజ్య, మధర్మముగా వైరులచే హరింపఁబడు
చున్నది. మనవైరులు ద్రాపదిని సభలోని కిడ్చికొనివచ్చిరి. మఱియు
నారచీరలుగట్టించి వసముల కనిపిరి. అటులట్టికష్టమును బదుమూఁడేండ్లు
శత్రులమూలమున ననుభవించితిమి. ఓయనఘా! ఇక్కోపస్థానము
లన్నియు నీచే క్షమింపఁబడినవి. క్షత్రియధర్మమును సంబంధించియే
గదా ఇదియెల్ల మనము చేసినది! వారొనర్చినయాయధర్మమును దొలఁ
గించుటకైదాని నిపుడు స్మరించి, నీవు సహాయుడవుగా, మనరాజ్యము
నపహరించిన యావైరులనెల్ల సబాంధవముగా నేను వధించెదను.
ఈవిషయము మున్నీ వెఱిగించినదియే. మనమెల్లఁగూడియేగదా యుద్ధ
సన్నద్ధులమైతిమి. అటులేయథాశక్తిగాఁ గలిసి పనిచేయుచున్న వారము.
ఇపు డిటులివు మమ్ము నిందించుచున్నాడవు. ధర్మమును దెలియఁగోరు
చున్నాడవు. నీవచనము వ్యర్థమనఁదగియున్నది. భయపీడితులమైన
మామర్జునులను విరుద్ధవచనములచే నొప్పించుచున్నవాడవు. ఇయ్యది

దెబ్బవడిన వారిప్రణామమున తొరమిడుచున్నట్లు గానవచ్చెడిని. నీవిట్టి వచనశల్కములచే బీడించుట నాహృదయము బ్రద్దలగుచున్నది. ధర్మజ్ఞుడవయ్య, నధర్మస్వరూపమును దెలియకున్నవాడవు. నీవు నిన్నును మమ్మును నెన్నవలసియుండఁగాఁ బ్రశంసింపకున్నవాడవు. ఇందు వాసుదేవుడున్నను, ద్రోణసుతుని నుతించుచున్నవాడవు. వాడు బదునాటవపాలేని నీకు సరియనవచ్చునా? నీయంతన నీదోషములనెన్నికొనుచుండియు లజ్జింపకున్నవాడవు. సువర్ణమాలికాభూషితమై భయంకరమైన నాగొప్పగదను బూని, పుడమి వ్రయ్యలుచేయుదును. కొండలను బిండిగావించును. పర్వతములు నాదగువృక్షములను, బెనుగాలివలె నశింపఁజేయఁగల్గుదును. మఱియు, నాశరవంపరలచే సింద్రాదిదేవతల నేనిఁ బాఁడ్రోలఁగలను. అటులే రాక్షసగణములను, సమరోరగమానవులను దొలఁగింపఁగలను. ఓవీరోత్తమా! ఇట్టి నన్నీవు భ్రాతగా నెఱిగియు, నశ్వత్థామనుండి భయపడుట దగదుగదా! కాదందువా? ఓయర్జునా! సకలరాజస్యములు నీవు నూటకుండుండు. నేనొకండనే గదా హస్తాండవై శత్రుల నోడించెదను' అని యిటులు కుపితుండై పలుకుచు, హిరణ్యకశిపునిపై గర్జించు నారసింహునివలెఁ జూపట్టెను. అంత నాధృష్టద్యుమ్నుఁ డయ్యర్జునుతో 'ఓబీభత్సా! యజనయాజనాధ్యయనాధ్యాపనదానప్రతిగ్రహము లనియెడియాటుకర్తములును సుత్తములగు బ్రాహ్మణులకు విధింపఁబడినవి. వానిలో నతఁడు దేనియందుఁ బ్రతిష్ఠితుఁడు? అట్టిద్రోణుని నేను వధింపఁగా నీవు నన్ను నిందింపనేటికి? అతఁడు నిజధర్మమును విడిచి, క్షత్రియధర్మ మాశ్రయించినవాడు. అమానుషమగు బ్రహ్మాస్త్రముచే, తుద్రకర్తమువూని మనలఁ జంపుచున్నవాడు. ఓపార్థా! మాయను బ్రయోగించి యసహ్యుండై యున్న బ్రాహ్మణాధముని, మాయచే వధించుటలోఁ దప్పేమున్నది? అట్టిద్రోణుని నేను జంపఁగాఁ, కుపితుండై ద్రోణసుతుఁడు భైరవారావమొనర్పనిమ్ము దానిచే నాకుఁ గల్గిన లోపమేమి? ఆద్రోణపుత్రుఁడు కౌరవులను రక్షింపఁజాలక, యుద్ధమనుమిషచే వారిని జంపించుననుటలో నదృష్ట మేమియులేదు. ఓయర్జునా! నీవు ధార్మికుడవై నన్ను గురుఘాతఁగాఁ బలుకుచున్నవాడవు. నే నాతనిఁ జంపుటకే ద్రుపదునింట నగ్నిలో జనించితి. ఓధనంజయా! యుద్ధముచేయుచున్న యెవ్వనికిఁ

గార్యాకార్యము లొక్కటిగా నుండెనో, యట్టిద్రోణుని బ్రాహ్మణుడని
 గాని ఊత్రియుండనిగాని యెట్లు దెల్పుచున్నవాడవు? అతఁడు కుపి
 తుండై యస్త్రజ్ఞులుగానివారిని బ్రహ్మాస్త్రములచే నేల వధింపవలయును?
 ఓపురుషవర్యా! మా కెట్టియుపాయములచేనైనను నతఁడు వధున్యఁడుగా
 కుండెను. అటులగుట నటులు చంపితిమి. ధర్మవేత్తలగువారు, నిజధర్మ
 పరిత్యాగి విషతుల్యుడని తెలుపుదురు. ఈవిషయమెఱిగిన ధర్మతత్త్వ
 జ్ఞుడవయ్య, నిటులేల నిందించుచున్నవాడవు? క్రూరుడగునాతని, రథ
 మందే పడఁద్రోసితిని. ఓయర్జునా! అట్టి నన్నీ వనిందున్యనిఁగాఁగీ ర్తింపవేమి?
 ఓపార్థా! కాలాగ్నితుల్యమై, సూర్యాగ్నివిషతుల్యమై భయంకరమైన
 యాద్రోణశిరమును నేను ఖండింపఁ, బొగడఁదగియున్న నన్నుఁ బొగడ
 వేమి? మఱియు నతఁడు తక్కినవారిని విడిచి, కేవలము నాబంధువులనే
 యుద్ధమున వధించెను. అట్టివానితలను దెగ నేసినను నాపరితాప మడఁగ
 కున్నయది. అటులు ఖండితమైనవానితల నైంధవునితలవలె నిపాదదేశ
 మునఁ బడవై వలేకపోయితి ననుచింత నామర్తములను నొప్పించుచునే
 యున్నది. ఓయర్జునా! నీవన్నటులేని ఊత్రియునకు శత్రువధ మధర్మమన
 వలసియున్నది. ఊత్రియునకు శత్రునిఁ జంపుటగాని, వానిచే జచ్చుట
 గాని ధర్మమనక తప్పదుగదా! కావున శత్రుడగునతఁడు నాచే యుద్ధ
 మునఁ జంపఁబడుట ధర్మమేకాని వేఱుగాదు. నీతండ్రికి న్నేహితుడగు
 భగదత్తుని నీవెందులకుఁ జంపితివి? పితామహుడగుభీష్మునిఁ జంపి
 యది నీకు ధర్మమనియే తలంచుచున్నవాడవుగదా! పాపుడగు
 శత్రునిఁ జంపిన నాకృత్యమును ధర్మముగఁదలంపవేమి? నీకు సంబంధినై
 లొంగియున్న నన్నీవిటులు నిందింపఁ బాడిగాదు. ఓయర్జునా! నిజశరీర
 మును సోపానముగ నొనర్చి, శాంతిమైఁ గూరుచుండినయేన్దువలె, నేను
 నీదురుక్తులనెల్ల సహించితిని. ద్రౌపదీద్రౌపదేయులకుఁగా నీవాడినవచనో
 ములకు సహింపవలసివచ్చెనుగాని, వేఱొకహేతువుచే గాదు. కుల
 క్రమాగతముగా నా కాద్రోణునితో వైరమువచ్చుచుండుట పాండు
 నందనులగు మీరెగాక లోకమెల్ల నెఱుఁగును. ఓయర్జునా! పాండవ
 జ్యేష్ఠుఁ డనృతమాడను లేదు. నేను ధార్మికుడను గాకుండుటయునే
 లేదు. పాపుడగుభీష్మద్రోహి హతుడయ్యెను. కావున యుద్ధమొన

ర్పుము. నీకు విజయమగుంగాక.' అని తెలిపె" నని చెప్పిన విని భృత రాష్ట్రుడు మఱియు నిట్లనియె.

— సాత్యకి భృష్టద్యుమ్నునిపైఁ గోపించుట —

“ఓసంజయా! మహాత్ముడగు ద్రోణుడు యథావిధిగా వేదవేదాంగముల నధ్యయనమొనర్చెనుగదా! మఱియు విసీతిగలయాతనికి ధనుర్వేదము సాక్షాత్కరించి యాతనియెడ నిలిచెను. మహర్షితనయుండగు నాద్రోణుఁ డట్లు శోకతప్తుడై మొఱవెట్టుచుండఁగా, నాతనియెడ గురుఘాతియగు నాక్షుద్రుడు నీచకర్త మొనరించెను. ఆతనియనుగ్రహము చేగదా! వీరులై యనేకులు, దేవతలకును సుకరములుగాని యద్భుతకృతము లొనర్చుచున్నవారు. అట్టిద్రోణుడు తమసమక్షమున నిందింపఁబడుచుండ, వానిని త్కత్రియులెల్లరును గోపింపరైరి. ఛీ! త్కత్రియధర్త మేమిప్రయోజకము? వారిశోపముల కింకెపుడు ప్రయోజనము? ఓయీ! పుడమిని ధనుర్ధరులగు రాజులెల్లరును, బాండవులును వానివచనములు విని యేమనిరో నాకది యెఱిగింపుము.”

అది విని సంజయుఁ డాతనితో “ఓయాంబికేయా! క్రూరకర్ముడగు నాద్రుపదపుత్రునివచనములు వినియు, నందుఁగలరాజులెల్లరునుఁ నూఱకుండిరి. కాని యర్జునుఁడుమాత్రము, సశోపముగా నాద్రుపదపుత్రునిఁ జూచి, కన్నులనీరేతై ప్రవహించుచుండఁగా ‘ఛీ! ఛీ!’ అని పలికెను. అపుడు యుధిష్ఠిరుఁడును భీముఁడును నకులసహదేవులును మఱిగొందఱును లజ్జితులై యుండిరి. అంత నాసాత్యకి కుపితుడై ‘ఓ వీరులారా! అసంబద్ధముగాఁ బలుకుచున్న యిప్పాపాత్తు నీనరాధముని వడిగా మీలో నొకఁడు వధించువాఁడు లేఁడా? ఓపార్షతా! చండాలుని, బ్రాహ్మణులువలె, నిప్పాపకర్త మొనర్చిన నిన్నీ పాండవులెల్లరును నిందించుచునే యున్నవారు. నీవిట్టిమహాపాప మొనరించి, సకలసాధుజనదూషితుడవయ్యి, నిట్లు లీవీసభకువచ్చి పలుకుటకు సిగ్గుపడవేమి? నీ తలయు నాలుకయు నూఱువిధములుగా నేల వ్రయ్యలు గాకున్నయది? ఓనీచా! అధర్తముగా నాగురుని నిందించు, నీకేల పతనము గలుగకూడదు? నీవిపుడు పాండవులకును, వృష్ణ్యంధకులకును నిందింపఁదగి యున్నవాడవు. కలుషకర్త మొనర్చియు, నీయందఱలోఁ గొనియాడు

కొనుచున్నవాడవు. అట్టితగనిపని యొనర్చుటయెగాక, నాగురుని నిందించుచున్న నీవు నాకు వధ్యుడవు. ఇక రెండుగడియలేని నీవు జీవింపవలసిన ప్రయోజనములేదు. నీవుతప్ప మఱియేనీచుఁ డార్జున డొనర్పరాని యిట్టిదుష్కృత మొనరించును? ధర్మాత్ముడును సజ్జనుడును గురుసేకే శ్రహణ మెవ్వఁడే నొనర్చునా? నీకు వెనుకముందుల నేడుతరముల నీవారు నరకపతితులగుచు, గులపాంసనుడవగు నీమూలమునఁ దమకుఁగలకీర్తిని గోల్పోవక మానరు. పార్థుడు భీష్ముని వధించె నని పలికితివి. అందుల కుత్తర మొసంగెదను వినుము. ఆగాంగేయుఁడే తనంతనఁ దనయంత మటు లొందింపవలయునని విధించెను. ఆమహా నీయునినైతముఁ బాపాత్ముడగు నీసోదరుఁడేగదా! వధించినవాడు. పాంచాలపుత్రులను మించినపాపాత్ముఁ డొకఁ డిప్పుడమిని లేడన వచ్చును. వానినిగూడ నీతండ్రి భీష్మాంతకరునిఁగా జనింపజేసిన వాడట. అప్పార్థుడు శిఖండిని రక్షించెను. వాఁ డామహాత్మునకు మృత్యువయ్యెను. తుద్రులగుపాంచాలురు మిత్రగురుద్రోహులై ధర్మమునుండి యొడలినవారు. నీవట్టిసోదరుడు గల్గుటను సకలపాధుజనము లచే, భీ! యనిపించుకొంటివి. ఇప్పుడు మరల నాసమీపమున నిట్టిమాట లాడెదేని, వజ్రతుల్యమగుగదచే నీతలఁ బగులఁగొట్టుచున్నవాడను. బ్రహ్మాహత్యయొనర్చిన నిన్నుఁ గాంచి, జనము సూర్యునిజూచుచున్నది. అట్టిప్రాయశ్చిత్తముచేఁగాని, వారు తమపాపమును బోఁగొట్టుకొనఁ జాలరు. ఓదుశ్చరిత్రా! ఓపాంచాలాపశదా! నాయెదుటనే నాగురుని నిందించుచు, నాగురుని గురువధము నెన్నుచు లజ్జవడకున్నవాడవు. నిలునిలుము ఇదే నాగదాపాత మొక్కటి సహింపుము. లేదా! నీగదా పాతములనేని బెక్కింటిని సహించెదను.' అని పలికెను.

ఇటు లాసాత్యకి మిక్కిలి పరుషముగాఁ బలుక, విని యాధృష్ట ద్యుమ్నుఁ డెంతయుఁ గుపితుడై, వెడనవ్వు నగుచు 'ఓకై నేయా త్నమించితి ననుచున్నాడవు.' వింటిని. వింటిని. ఎపుడేని దుష్టుడు నిర్భాగ్యుడు నగువాడే సజ్జనుని నిందించును. లోకమున శాంతి ప్రశంసింపఁ దగినదియే. కాని, పాపుడగువాఁ డద్దాని కర్తుడు గానేరడు. శాంతి మంతుని, పాపాత్ముడు ఇయించితి నని తలంచుచుండును. నీచమాన సుడవును, బాపనిశ్చయుడవును, తుద్రులమాచారుడవు నగునీవు,

గోరుమొదలుగఁ గేశాంతముదనుక నిందింపఁదగి యుండియు, నొకని నిందింపఁ గోరుచున్నాడవు. బుజము దెగి ప్రాయోపవిష్టుడై యున్న యా భూరిశ్రవుని నీవువలదు వలదనిపించుకొనుచుండియు వధించితివిగదా! అంతకుమించిన పాపమేది? ఓరీ! రణరంగమున దివ్యాస్త్రముల నుపయోగించుచు, వ్యూహము పన్నియున్న యాద్రోణుడు, శస్త్రపరిత్యాగియై నాచే హతుడగుట, యది యొకదుష్కృతమా? యుద్ధము మాని ప్రాయోపవిష్టుడై వేటొకరిచే బాహువుదెగి, మాటలాడక నియతుడై యున్న యాతనిఁ జంపినవాని నేమనవలెను? అపు డాపాపి యేమి చెప్పగల్గును? నీవు వీరుడవై యుండియు, నిన్నుతఁడు కొట్టి, కాలద్రోక్కి మట్టి విక్రమించునపు డాతనిఁ జంపకుంటివేమి? మున్నర్జునుచే జయింపఁ బడియుండ, దుర్జనుడవై ప్రతాపనిధియై శూరుఁ డనఁదగు నాభూరిశ్రవుని వధించితివిగదా! ఆద్రోణుడు పాండవనైర్యముల నెందెందుఁ దఱుముచుండెనో, యందులకెల్ల శరసహస్రములఁ బఱపుచు, నేను వెడలుచు వచ్చితినిగాదే. నీవు బుద్ధిపూర్వకముగాఁ జండాలునివలె నిట్టి దుష్కృత్య మొనర్చి నిందాపాత్రుడవయ్యుఁ, బరుషవచనములచే నొక్కరి నిందించెదవేటికి? ఓవృష్టికులపాంసనా! ఇట్టిదుష్కృత్యమునకుఁ గర్త నీవుగాని నేనుగాను. పాపకర్తములకెల్ల నీవే యావాసము. మఱి మాటలాడకుము. ఊరకుండుము. ఇంతకుమించి మరల నన్నుఁ బలుకుట నీకుఁ దగదు. ఇది తక్కువజబాబు. ఇత నన్నుఁ బలుకఁదగవు. ఇంకను మూర్ఖుడవై, మఱియు నిన్నుఁ బరుషముగా నిట్లుపలుకుదేని, నీతో నిపుడు యుద్ధమొనర్చి, నాబాణములచే నిన్ను యమమందిరము నొందింపకమానను. కేవల మూర్ఖధర్మముచే నేదియు వశపడదు. ఆకారపు లధర్మముగా నొనర్చినచేష్ట యెట్టిదో దెలిపెదను వినుము. పూర్వ మీ యుద్ధిష్ఠిరుఁ డధర్మముగా వంచింపఁబడియెను. ఓసాత్యకీ! అటులే ద్రౌపదియు సన్ధ్యాయముగాఁ గ్లేశమొందింపఁబడియెను. ద్రౌపదితోఁగూడఁ బాండవు లరణ్యమునకుఁ బంపఁబడిరి. ఓతెలియనివాఁడా! అటులే యన్యాయముగాఁ బాండవులసర్వస్వమును వారపహరించిరిగదా! మనకు సహాయుడుగావచ్చుచున్న శల్యుఁడును వారిచే దీసుకపోఁబడియెను. అటులే యన్యాయముగా బాలుఁడగు నభిమన్యుఁడు వారిచే వధింపఁ బడియెనుగాదే? ఇత వీరును భీష్ముని సన్ధ్యాయముగా వధించిరి. ధర్మము

దగ్ధమనునట్లుగా నీవును భూరిశ్రవునిఁ బరిమార్చితివి. ఇటు లావైదులును, బాండవులును జేసిరిగదా! ఓసాత్వతా ! ధన్వజ్జులును, వీరులునగు వీరుభయపక్షములవారును జయమును గాపాడుకొనువారై యిటులానర్పిరి. ఉత్తమధర్మ మెదియో యధర్మ మెదియో తెలియుట దుర్ఘటము. కౌరవులతోఁ బోరాడుముగాని యమమందిర మొందకుము.' అని పలికెను.

ఓయాంబికేయా! క్రూరములును బరుషములు నగునిష్ఠివచనము లాధృష్టద్యుమ్నుఁడు పలుక విని, యంతయుఁ జలింపఁజేయఁబడినవాఁడై కోపారుణిత నేత్రుఁడై యాసాత్యకి గదను బూని, పామునలె నిట్టూర్పువుచ్చుచు, చేతివిల్లు రథమందిడి యాధృష్టద్యుమ్నునిపైకి వడిగా వెడలి, యుద్రేకముతో 'ఓపాంచాలా! ఇఁక నిన్నేమియుఁ బరుషముగాఁ బలుకను. వధార్హుఁడవగుట వధించెదను.' అని పలుకుచు, గుఱితుఁడై వెడలి మహాబలుఁడై యప్పాంచాల్యు నెదుర్కొని, యంతకున కంత కుడుగాఁ జూపట్టెను. అపుడు వాసుదేవునితోఁ బ్రేరితుఁడై, మహాబలుఁడగుభీముఁడు రథమునుండి వడిగా దిగి, బాహువులతో సాత్యకినిబట్టి కొని వెనుకకు లాగికొనిపోవఁ బ్రయత్నింపగా, దుది కతఁ డాఱవయడుగున నిలువరింపఁబడియెను. అటులు రథముడిగి బలశాలిని యాభీముఁడు నిలుప, నపు డాసహదేవుఁడు వెడలి, మృదువచనములతో 'ఓశినిపుంగవా! మాకుఁ బాంచాలురకంటెను, వృష్ణ్యంధకులకంటెను బరమమిత్రు లొక్కరులేరుగదా! అట్లే వృష్ణ్యంధకులకును బాండవపాంచాలురే పరమమిత్రులు. అందును విశేషించి మావలనఁ గృష్ణునకును, నీతనికంటె బరమమిత్రుఁడు వేటొకఁడు లేఁడుగదా! ఓవాల్మీకియా! సముద్రాంతముగా వెదకినను బాంచాలురకు, బాండవవృష్ణులకంటెను, వేటొకమిత్రులు లేరనుట సత్యము. నీవు తలంచినట్లుగనే నీవును మాకుఁ బరమమిత్రుఁడవుగదా! మీరు మాకెట్టులో మేమును మీకట్టి వారమేగదా! ఓసర్వధర్మజ్ఞా! నీవిటులు మిత్రధర్మమును స్మరించుచు, నీపాంచాలునుండి కోపమును మరలింపుము. శాంతింపుము. నీ వాతని ఊహింపుము. అతఁడు నిన్ను ఊహించును. మేమును శాంతించెదము. ఇపుడు శాంతికంటె నుత్తమమార్గ మొకటేమిగలదు?' అని పలికెను.

ఓరాజా! అటు లాసహదేవుడు సాత్యకిని శాంతింపజేయుటయు, నాధృష్టద్యుమ్నుడును నగుచు 'ఓభీమా! యుద్ధగర్వితుడగు నాకై నేయుని విడువుము. పర్వతమును గాలివలె నన్నీతడు తలపడ నిమ్ము. నా యీతీవ్రనారాచములచే వీనియుద్రేక మే నడంచెదను. మఱియు భీనియుద్ధశ్రద్ధను జీవితము నడంచెదను. ఇందు నేమిచేయుదును? ఇక్కార్య మిట్లు లారంభమైనది. ఇక్కారవులు పాండవులపైకి వచ్చుచున్నవారు. అయినఁ గానిమ్ము. వారినెల్ల నిప్పార్థుడే నివారింపఁ గల్గును. నేనును వీనితలను నాసాయకములచేఁ బడఁద్రోసెదను. ఈ సాత్యకి నన్ను, భిన్నబాహువగు భూరిశ్రవునిగా దలంచుచున్నవాడు. కావున వీనిని విడువుము. నేను వీనిని జంపెదను. లేదా! నన్ను వీఁడేనిఁ జంపును.' అని పలికెను. అది విని యాసాత్యకి పామువలె బుస కొట్టుచు, భీముని బాహుమధ్యమున సక్తడయ్యుఁ దనబలమేర్పడ విడిపించికొనఁబోవుచుండెను. ఆటులు వారిరువురును వృషభములువలె గర్జించుచుండ, వడిగావెడలి వాసుదేవుడును ధర్మజుడును వారినీ గడుయత్నముచే నివారిందిరి. అత నాయురువురును నటులు నివారింపఁ బడి క్రోధతామ్రాక్షులై యుండిరి. శ్మత్రియవీరులందఱును, యుద్ధాభిలాషులైయున్న శత్రువుల కెదురొడ్డియుండిరి." అని తెలిపి సంజయుడు మఱియు నిట్లనియె.

— పాండవనైర్యము లస్త్రత్యాగ మొనర్చుట —

"ఓరాజా! పిదప నాద్రోణపుత్రుడు వైరులతో గొప్పపోరాట మొనర్ప నారంభించి, ప్రళయకాలయముఁడనాఁజూపట్టెను. ధ్వజములై వృక్షములుగా, శస్త్రములై శిఖరములుగా, హతములగునేనులై మహా శిలలుగా, హయములనెడి కింపురుషులతో నుండి ధనువులనెడిలతలచే నావృతమై, కొంగలు క్రవ్యాదులును గలతనొందించుచుండ, భూత పక్షిగణాకులమై వెలయునట్లుగా, దేహములనెడి పర్వతములను నిజ భల్లములచేఁ బ్రోవులుగా నొనర్చుచు, గడువడిగా సింహనాద మొనరించి, మఱియు నాద్రోణసుతుడు నీకొమరుడు విన నిట్లు ప్రతిజ్ఞ యొనరించెను.

‘ఓరాజా! నాదొక ప్రతివ వినుము. యుద్ధముచేయుచున్న యా నాతండ్రి నాయుధిష్ఠిరుడు ధర్మకంచుకముదొడిగిగొని శస్త్రము విడుపు

మని పలికెనుగదా! అట్టిధర్మజుఁ డిప్పుడు గాంచుచుండఁగా వానినైన న్యమును బాఱుద్రోలువాఁడను. అటు లెల్లరను ద్రోలి, పాపుఁడగుపాంచాల్కునిఁ జంపెదను. మఱియు నాతో నెవ్వరు తలపడియెదరో వారిన్లొంజంపెదను. నేను నిజముగాఁ జెప్పుచున్నవాఁడను. ఇక నైన న్యమును మఱలించుము.'

అదివిని నీతనయుఁడు నైన న్యమును మఱలించుచు, నెంతయు భయమొదపునట్లుగా గొప్పసింహనాదమొనరించెను. ఓరాజా! పిదపఁ గురుపాండవనైన న్యములకు సమాగమమయ్యెను. అయ్యది రెండుసముద్రములకలయికవలెఁ దీవ్రమై చూపట్టెను. అపు డాద్రోణపుత్రునిచే నిలువబడి కౌరవులు సంరంభించిరి. ద్రోణపథముచే బాండుపాంచాలురు విజృంభించిరి. అంత నాయుభయనైన న్యములును బహుమోత్సాహులై, తమకేజయమేగలుగునని నిశ్చయించికొనుచు, సంబంధులగుడు, నపుడు గొప్పవేగ మొకటి సంభవించెను. అప్పుడు కొండలను సముద్రము దాఁకినట్లయ్యెను. అంత నక్కురుపాండవనైన న్యములలో భీమనివాదములును, శంఖారావములును మ్రోగసాగెను. అపు డందు మహాద్భుతమై జనించిన గొప్పచప్పుడు, తఱువబడుసాగరముచప్పుడు ననుకరించియుండెను. పిదప మనయశ్వత్థామ నారాయణాస్త్రమును బ్రాదుర్భవింపఁజేసెను. అంత నాయస్త్రమునుండి వెడలుచున్న వేలకొలఁదిబాణములు దీప్తాగ్రములై, పాండుపాంచాలైన న్యములను మోహపెట్టసాగెను. అటు లవి వెడలి సర్పములునా దీప్తముఖములై పాండవబలమును నశింపఁజేయునవగుచు, నమృతసంగ్రామమున నైన న్యమును నాకసమును దెసలను గప్పుచు, రెండుగడియలలో సూర్యకిరణములునా నెల్లెడల వ్యాపించెను. అటులే మఱికొన్ని నిర్మలమగునాకసమునందు నక్షత్రములువలె వెలయుచు, గార్హస్థ్యసమయములై వెడలుచుండెను. మఱియు నలుదెసలను విచిత్రములై శతఘ్నులును, గుడలు, గదలు, తురాంతములగుచక్రములును వెడలదొడంగెను. అంత సంతరిక్షమెంతయు శస్త్రాకీర్ణమగుటఁ గాంచి పాండవపాంచాలసృంజయులు భయపడఁజొచ్చిరి. అప్పుడు పాండవరథికు లెట్టెట్టులు పోరాడుచు వచ్చిరో, యట్టట్ట లాయస్త్రము వృద్ధినొందుచువచ్చెను. ఓరాజా! అగ్ని

జ్వాలచేవలె నానారాయణాస్త్రముచే దగ్ధులగుచుండిరి. వేసవి నెండు గడ్డిప్రోవు నంటుకొన్నయగ్నివలె, నప్పండవనైన న్యము నాయస్త్రము దహింపసాగెను. ఓరాజా! అటు లాయస్త్ర మెల్లెడల నిండి తననైన న్యము నశించుచుండుటయు, యుధిష్ఠిరుఁ డెంతయు భయాకులుడయ్యెను. చైతన్యము లేడలి పరువులిడుచున్న తననైన న్యమును గాంచియు, బాధుని మాధ్యస్థము నెంచియు, నాతఁ డాధృష్టద్యమునితో 'ఓయీ! నీవు పాంచాలనైన న్యముతోఁ బొమ్ము. ఓసాత్యకీ! నీవు వృష్ణ్యంధకనేనలఁ గూడి వెడలిపొమ్ము. వాసుదేవుఁడును దనకుఁ దగుకృత్య మొనరించు కొనును. లోకమునకెల్ల నుపదేశింపఁదగిన యిష్టహానుభావుఁడు తన్నుఁ గాపాడుకొనలేకుండునా? సంగ్రామ మిఁక వలదనియే మీసైన న్యముల వారికెల్లరకుఁ దెలుపుచున్నవాడను. నేను నాసోదరులతోఁ గూడ నగ్నిలోఁ బ్రవేశించెదను. భీరువులకు దుస్తరమగుసంగ్రామమున భీష్మ ద్రోణసాగరమును దాటియు, ద్రాణి యనెడిగోష్ఠపదతుల్యసలిలమున మునింగెదను. శుభవృత్తి యగుద్రోణుఁడు నాచే యుద్ధమునఁ జంపింపఁ బడి, దుర్యోధనున కిప్పుడు రాజ్యమును సంపాదించుఁగాక. బాలుఁడై యుద్ధనిపుణుఁడుగాని యాయభిమన్యునిఁ, గ్రూరులై సమర్థులైన పెక్కురు వధించుచుండ రక్షింపలేనై తిని. మఱియు నాఁడు సభకువచ్చి వివేషప్రశ్న మొనర్చుచున్న ద్రౌపదిని దాసి యగునట్లు నుపేక్షించి తిని. ఓయోధులారా! వీరులందఱును నలసియుండ, నర్జునునిఁ జంపు వాఁడై సుయోధనుఁడు, నైంధవరక్షణార్థముగాఁ గవచమును ధరించుటయు, బ్రహ్మాస్త్రవేత్తయగు నాద్రోణునిచే, బాంచాలురగు సత్య జిత్తు మున్నగువారు మాజయమునకై యత్నించియు, సమూలముగాఁ జంపఁబడుటయు మీరెఱింగినదియెగదా! మేమన్యాయముగా వారిచే రాజ్యాధిపై వనమున కనుపఁబడి, విదురాదులు నివారించుచున్నను, నావనవాసమునే యంగీకరించితిమి. అట్టి మాపై నెంతయుఁ బ్రియము గల్గి వర్తించినబంధువర్గము హతమగుచుండుటను, నేను వారికై మరణించెదను.' అనిపలుకుచుండఁగనే వడిగా వెడలి వాసుదేవుఁ డా నైన న్యమును నివారించి 'ఓవీరులారా! విండ్లు విడుపుఁడు. శస్త్రములను బరిత్యజింపుఁడు. వాహనములనుండి దిగుఁడు. మహాత్మునిచే దీని కిదియే ప్రతిఘాతముగా నుపాయము విధింపఁబడియెను. మీరందఱును గజ

రథాశ్వములనుండి డిగుడు. నిరాయుధులై పుడమిని నిలువబడినచో నీయస్త్రము మిచ్చేమియుఁ జేయదు. అటులుగాక మన మీయస్త్రముతోఁ బోరాడుదుమేనిఁ గౌరవులే బలవత్తరులగుచున్నారు. ఎవ్వరు వాహనములనుండి దిగి, శస్త్రములను బుడమిపై నిడియుందురో యట్టివారి నీయస్త్రము వధింపదు. ఎవ్వ రీయస్త్రమును మానసమందేనిఁ బ్రతిఘటించునో, యట్టివారు పాతాళముఁ జూఁజబాటినను, వారి నిది వధింపకమానదు.' అని పలికెను. అప్పుడు వారావాసుదేవువచనములను విని, యందఱును నటు లొనర్ప నిశ్చయించిరి. అప్పుడు శస్త్రములను బరిత్యజింప నెంచియున్న యవ్వీరుల నాలోకించి, భీముఁడు వారిని బ్రోతన హించుచు 'ఓయోధులారా! ఎవ్వరును శస్త్రములను విడువకుండు నాసాయకిములచే నాద్రోణపుత్రునస్త్రమును నివారించువాఁడను. మఱియు సువర్ణమయమగు నాగొప్పగదచే వానియస్త్రమును ఖండించుచు, గాలునివలె రణరంగమునఁ జరించెదను. పరాక్రమమున నాకుఁ దుల్యుండగువాఁ డొక్కఁడును లేడు. సూర్యతేజమునకు సాటియగు తేజ ముండునా? మత్తగజకరతుల్యములగు నాబాహువుల నిదె చూడుండు. ఈనాబాహువు లాహిమవత్పర్వతమును బడఁద్రోయుట కును జాలియున్నవి. ఈమానవలోకమందు నేనొక్కఁడనే నాగాయుత బలుండను. దేవతలం దింద్రుఁడువలె షీరులం దేను నిరుపమానుండను. బలిసినయంసములుగల, నా యీభుజములపరాక్రమ మీయుద్ధమునఁ గాంతురుగాక. ప్రజ్వలించుచున్న యీయశ్వత్థామాస్త్రము నిదె నివారించెదను. ఈనారాయణాస్త్రమునకుఁ బ్రతియోధుఁడు లేడని తలంతురుగాఁబోలు. ఇక్కురుపాండవులు గాంచుచుండఁగా, నిదె దీనితోఁ బోరాడెదను. ఓయర్జునా! అర్జునా! నీవు గాండివమును విడువకుము. నీకిది చంద్రునకుఁ గలంకమువలె మచ్చగూర్చెడిని." అని పలికెను. అది విని యర్జునుఁ డాతనితో 'ఓభీమా! నా యీగాండివమును నారాయణాస్త్రమునందును, గోబ్రాహ్మణులందును బ్రయోగింపనని నాప్రతీతి.' అని తెలుప విని, భీముఁ డపు డాద్రోణపుత్రునిఁ దలపడ, మేఘధ్వనిగల రథముతో వెడలి, రవితేజ మేర్పడ నాతనిఁ దనసాయకసమూహముచే నొకనిమేషమాత్రమునఁ గప్పెను. పిదప నాద్రోణుతుండును నగుచు నభిమంత్రితములును, దీప్తాగ్రములు నగుబాణములచే నాతనిఁ గప్ప

టయు, నవి మర్త భేదకములై నోభులు తెఱచినసాములునాఁ జూపట్టు చుండెను. అపు డాభీముఁడు బంగరుమిడుంగులులచేవలెఁ గప్పఁబడి యుండెను. ఓరాజా! అపు డాభీమునిరూపము దినావసానమున మెఱుగుడుబుగువులతో నిండినపర్వతమునాఁ జూపట్టెను. అంత నాయస్త్ర మాభీమునిఁ దాకి, గాలిచేఁ బ్రజ్వరిలినయగ్నివలె వృద్ధి నొందసాగెను. అటు లెంతయు వృద్ధి నొందుచు, భీమవిక్రమమైయున్న యానారాయణాస్త్రమును గాంచి, భీముఁడుదక్కఁ దక్కినపాండవనైన్యమెల్ల భయభ్రాంతమయెట్లెను. అటులగుట వారెల్లరును శస్త్రములను విడిచి, తమతమ రథములనుండియు గుఱ్ఱములనుండియు వడిగాఁ బుడమికి డిగ్గసాగిరి. వారటులు శస్త్రపరిత్యాగపూర్వకముగా వాహనావరోహణ మొనర్ప, నాదివ్యాస్త్రము విఫలపీఠ్యుఁడగుభీమునితలపై సాయకములఁ జొప్పింప సాగెను. అపుడు దానితేజముచే నావృతుఁడై యాభీముఁడు గాన రాకుండుట భూతములందు హాహాకారములు జనించెను. పాండవులు మఱియును జడిసిరి.” అని తెలిపి సంజయుఁడు మఱియు నాతనితో నిట్లనియె.

—ॐ అశ్వత్థామపరాక్రమము ॐ—

“ఓరాజా! అటు లానారాయణాస్త్రావృతుఁడైన భీమునిఁ జూచి, యాసవ్యసాచి, దానితేజము శాంతించుటకై వారుణాస్త్రమును బ్రయోగించెను. అపు డాయర్జునుకరలాఘవముచేతను, నావారుణాస్త్రముచేఁ దేజము గప్పఁబడియుండుటను, నందేదియుఁ గానరాకుండెను. అంత నాభీముఁడు సూతాశ్వరథములతోఁగూడ నాయశ్వత్థామాస్త్రముచేఁ గప్పఁబడి, యగ్నిలోఁజొచ్చిన యగ్నివలె జ్వాలావృతుఁడై తేఱి చూడరాకుండెను. ఓరాజా! రాత్రి గడవ నక్షత్రము లస్తగిరినవలె నాభీమునిరథమునే యాబాణములన్నియుఁ జేరుచువచ్చెను. అపు డాభీముఁడు నిజరథాశ్వసారథులతోఁగూడ నగ్నిమధ్యమునఁ జూపట్టెను. ప్రళయసమయమున జగమునెల్లఁ గాల్చి, మరల నాపరమాత్మనిముఖమును జూచ్చునగ్నివలె నాయస్త్ర మాభీము నాక్రమించుటయు, నగ్ని సూర్యునో, సూర్యుఁడగ్నినో ప్రవేశించినట్టులై, యంతయు నాతేజముచే, గప్పఁబడి యేమియుఁ దెలియఁబడకుండెను. అంత నటు లాభీమునిరథ

మయ్యస్త్రముచే నావృతమగుటయు, ద్రోణసుతుఁ డప్రతిహతుఁడై విక్రమించుటయుఁ గాంచి, పాండవసైన్యములన్నియు నస్త్రములఁ బరిత్యజించి విముఖములయైయును. అటులు యుధిష్ఠిరుఁడు మున్నగుమహారథులెల్ల విముఖులగుచుండ, నవ్వాసుదేవార్జునులు వడిగా రథముడిగి, భీమునికడకు వెడలి, యాయశ్వత్థామాస్త్ర బలసంభవమగు తేజమును జూచ్చి, శస్త్రములను విడిచియున్నవారగుటఁ, దదగ్గి చే దగ్ధులు కాకుండిరి. అటులు వారు వెడలి, వారుణాస్త్రప్రయోగమునుబట్టియు, సహజవీర్యవత్త్వమునుబట్టియు నాభీమునిజేరి వాని సకలాయుధములను దీసికొని, యాతని లాగికొనివెడలిరి. ఆనరనాగాయణు లిరువురును దమ బలముకలిమి నాయస్త్రము శాంతించుటకై, నాతనిఁ బరాఙ్ముఖునిఁగావించుచున్నను, సతఁడు మొఱయుచునే యుండెను. అటులగుట నాయస్త్రము ఘోరమై వర్ధిలుచుండెను. అదిచూచి యవ్వాసుదేవుఁ డాతనితో 'ఓభీమా! నిన్ను మేము నివారించుచున్నను యుద్ధమునుండి నివర్తిల్లవేమి? ఈయుద్ధమునఁ గౌరవులు జయింపఁదగుదురేని మేము యుద్ధము చేయక యూరకుందుమా! ఈక్షత్రియు లుపేక్షింతురా? చూడుము. నీవారెల్లరును రథములనుండి డిగ్గిరి. మేమును డిగిలిమి. కావున నీవును రథావరోహణమొనర్పుము,' అని పలుకుచు, నవ్వాసుదేవుఁ డాతని, రథమునుండి క్రిందికి లాగెను. మఱియుఁ బామువలె బుసకొట్టుచుఁ గ్రోధతామ్రాతుఁడై యున్న యాభీమునిచేతినుండి యాయుధము లావాసుదేవుఁ డెపుడు నేలఁబడవై పించెనో యపుడే యాయస్త్రము శాంతినొందెను.

ఓయాంబికేయా! అట్టివిధానముచే దానితేజము శాంతిపహించుఁడు, దశదిశలును నిర్మలములై గానవచ్చెను. మంచివాయువులు వీచెను. పక్షిమృగాదులు శాంతినొందఁగలిగెను. అటులే గజాశ్వాది వాహనములు మోదమొందెను. యోధులు సంతోషాంతరంగులైరి. ఓరాజా! అటు లాతేజమడంగుడు, నిశాంతమున సూర్యుఁడువలె నాభీముఁడు వెలయఁజొచ్చెను. అప్పటికిఁ జావగా మిగిలినపాండవబలమచ్చోనిలిచి యస్త్రము శాంతించుట గాంచి, సీపుత్రుని వధింపఁదలంచి యుండ, నపు డతఁ డాయశ్వత్థామతో 'ఓద్విజోత్తమా! మఱియు నీయస్త్రమును బ్రయోగింపుము. మఱియు నిష్పాంచాలురు మనల

జయింపఁదలఁచి యిందున్న వారు' అని పలికెను. అపు డాద్రోణుడు, సీనుతునిఁ గాంచి యతిదీనస్వరముతో, 'ఓరాజా ! మఱి యిది యావ ర్తింపఁబడదు. దీనికిఁ బ్రయోగము రెండుసారులు లేదు. మరల దీని నావ ర్తింతునా! నన్నే యిది చంపును. సంశయములేదు. దీనికీవాసు దేవుఁ డిట్లు ప్రతిఘాతవిధిఁ బ్రయోగించెను. కావున శత్రువధము జరుగ లేదు. అయ్యో! పరాజయము, మృత్యువు ననెడి రెండిటిలోఁ బరా జయముకంటె మృత్యువే మేలుగదా! అటులగుట నీమనవైరులెల్ల శస్త్రత్యాగమొనర్చి, పరాజితులై మృతతుల్యు లైరి.' అని తెలిపెను. అది విని మఱియు సీతనయుఁ డాతనితో 'ఓయాచార్యపుత్రా! ఈయ స్త్రము మఱియొకమాటు ప్రయోగింపఁదగనిదేని గురుఘాతకులగువీరి నెల్ల వేఱగునస్త్రపరంపరచే వధింపుము. దివ్యాస్త్రములన్నియు నీకును, నామహేశునకును గలవు. కావున వానిచే నీవైరులను సంహరింపుము. నీవు తలంతువేని యాయుధ్రుఁడు కుపితుఁడయ్యు నిన్ను విడిపించికొని పోఁజాలఁడు' అని హెచ్చరించెను."

అది విని యాధృతరాష్ట్రుఁడు మఱియు నాసంజయు దిక్కు మొగంబై "ఓయీ! ఆద్రోణుఁ డటులు హతుఁడగుటకును, దనయస్త్ర మటులు ప్రతిఘాతమగుటకును, నాద్రోణుడు డేమిచేసెను? అటులు నారాయణాస్త్రనిర్దుక్తులై, మరల యుద్ధసన్నద్ధులై యాసేనాముఖమునఁ బొండుపులు చరించుచుండ, నతఁ డుపేక్షించియుండెనా? ఏమయ్యెనో తెల్పు" మని యడిగెను. అదివిని సంజయుఁడు మఱియు నాధృతరాష్ట్రు నితో "ఓరాజా! పిదప నేమయ్యెనో తెలిపెదను వినుము. సింహలాం గూలధ్వజుఁడగు నాద్రోణుడు, తనతండ్రిమరణమును స్మరించుచు, గుపితుఁడై భయమువిడిచి యాధృష్టద్యుమ్నునిఁ దలపడి, యిరువదైదు తుద్రసాయకములచే నొప్పించెను. ఓరాజా! అంత నాధృష్టద్యుమ్నుఁ డును, బ్రజ్వలించునగ్నినాఁ జూపట్టు నాద్రోణుడు నటువదినాల్పభాణ ములచే నొప్పించి, స్వర్ణపుంఖములై సానవెట్టిన యిరువదినాయకములచే నాతనిసారథిని నాలుగేసిభాణములచే గుట్టములనాల్గిటిని నొప్పించి, మఱి మఱియుఁ బ్రహరించుచు, బుడమిని నాద్రోణుడు వడకించుచు, సర్వ లోక ప్రాణములను హరించువాఁడువలెఁ జూపట్టెను. ఓరాజా! అటు లప్పాంచాలుఁ డాయశ్వత్థామను దలపడి భాణమయవర్షమును గురియ

నాయశ్వత్థామయు శరసమూహముచేగపెను. అపుడు మఱియునతఁడు తనతండ్రివధమును స్మరించుచు, బదిసాయకములచే నాపాంచాలుని నొప్పించి, రెండుక్షురములచే వానిధ్వజమును గార్తవ్యమును ఖండించి, మఱియుఁ గొన్నిటిచే నాతనిబీడించి, మఱియు వానిసూతునిరథాశ్వములను ననుచరులనుబ్రహరించెను. పిదపఁ బాంచాలసైన్యము శరవర్షవీడి తమై, యార్తిజెంది సంభ్రాంతమైపరువులిడసాగెను. అపుడు విముఖులైన పాంచాలయోధులను, బీడితుఁడగుచున్న ధృష్టద్యుమ్నుని గని సాత్యకి వడిగా వెడలి, యాద్రోణసుతునిరథమును దలపడి, యెనిమిదితీవ్రబాణములచే నాతనిబీడించి, నానారూపములగు మఱియరువదిసాయకములచే నొప్పించి, సూతుని బ్రహరించి, గుఱ్ఱములను నాల్గుబాణములచే గొట్టి, కరలాఘవమేర్పడ వానిధనుర్ధ్వజములను ఖండించెను. మఱియు నతఁడటులే గుఱ్ఱములతో రథమును గొట్టి, ముప్పదిసాయకములచే నాద్రోణసుతునివక్షమును నొప్పించెను. ఓరాజా! మహాబలుఁడయ్య నాద్రోణ పుత్రుఁడు సాత్యకిశరసమూహముచే నావృతుఁడై పీడవడి, యేమి చేయుటకును జాలకుండెను. ఇటులు గురుపుత్రుఁ డోడుటయు, సుయోధనుఁడు కృపకర్ణాదులతోఁగూడి యాసాత్యకి నెదుర్కొనెను. అపుడందు సుయోధనుఁ డిరువదింటను, గృపుఁడు మూడిటను, గృతవర్ముఁడు పదింటను, గర్జుఁ డేబదింటను, దుశ్శాసనుఁడు నూటిటను, వృషసేనుఁ డేడింటను నాసాత్యకిని నొప్పించిరి. ఓరాజా! పిదప నాసాత్యకియు నమ్మహావీరులనెల్ల నొకక్షణములో విరథులుగను, విముఖులుగను జేసెను. అపు డాయశ్వత్థామయుఁ గొంతవడికిఁ దేలి దుఃఖార్తుఁడై మఱి మఱియు నిట్టూర్పులుపుచ్చుచు జింతించెను. అటులై యతఁడు వేటొకరథ మధిష్ఠించి, పెక్కుశరశతములఁ గురియుచు, నాసాత్యకిని నివారింపఁబోవ, నాతఁ డాద్రోణసుతునిఁగాంచి మరల విరథునిగా నొనర్చి, విముఖునిఁ గావించెను. పిదపఁ బాండవులందఱును నాసాత్యకిపరాక్రమముఁ జూచి, శంఖారావములను, సింహనాదములనుగావించిరి. ఇటు లాసాత్యకి యాద్రోణిని విరథునిజేసి, వృషసేనునియోధులను మూఁడువేలను వధించెను. అటులే కృపునియేగ్గులఁ బదివేలను జంపెను. మఱియు శకుని గుఱ్ఱములనేబదివేలఁ బరిమార్చెను. ఓరాజా! పిదప నాయశ్వత్థామయు ఘరల రథమధిరోహించి, కుపితుఁడై యాసాత్యకిని వధించువాఁడై వెడ

వేటువేటుగను, సానవెట్టినసాయకములచే నొప్పించిరి. అందుఁ జేడియువరా జిరువదిబాణములచే నొప్పించెను. అటులే పార్థుఁ డెనిమిదిటను, దక్కినవారు మూఁడుమూఁడునారాచములచేతను నాయశ్వత్థామను నొప్పించిరి. పిదప నాద్రోణసుతుఁడు పార్థు నాటిటను, వాసుదేవునిఁ బదింటను, భీము నైదింటను, జేదియువరాజును నాల్గింటను, మాలవ పౌరవులను రెండురెండుకోలలను నొప్పించి, మఱియు భీమునిసారథి నాటిటను గొట్టి, రెండుబాణములచే నాతనిధ్వజకార్తుకములను ఖండించి మఱియు నర్జునుని శరవర్షముచే నొప్పించి, సింహనాదమొనర్చెను. అటు లాద్రోణసుతుఁడు వెనుకకును ముందునకును జిమ్ముచున్న తీవ్రనారాచములచే నాకసమును, బుడమియు, దశదిశలును గప్పఁబడియెను. అంత నయశ్వత్థామయు, నుగ్రతేజుఁడై తనరథమునకుఁ జేరువగానున్న సుదర్శనుని యింద్రధ్వజతుల్యములగుభుజములను, దలను, మూఁడు బాణములచే నొక్కమాటుగా ఖండించెను. అటులే రథశక్తిచే నతఁ డాపారవునిఁ గొట్టి, కొన్ని సాయకములచే రథమును ఖండఖండములుగాఁ జేసి, చందనలిప్తములగుబాహువులను ఖండించి, యొకభల్లముచే వాని తల డొల్ల నేసెను. మఱియు నతఁడు నల్లకలువమాలికవలె నల్లనిచాయ గలిగి, యువకుఁడైన చేదియువరాజును బ్రజ్వలితాగ్నికల్పములగుబాణములచేఁ గొట్టి, యశ్వములతోడను సూతునితోడను మృత్యువుపాలు గావించెను. ఓరాజా ! అటు లాద్రోణసుతునిచేఁ దమసమక్షమున హతులగుమాలవపౌరవచేదియువరాజులను గాంచి, మహాబాహుఁడగు భీముఁడు మిగులఁ గోపముతెచ్చికొని, కుపితములగు విషసర్పములను బోలిన తీవ్రనారాచములఁ వందలకొలందిగాఁ బ్రయోగించి, యాయశ్వత్థామ నాచ్ఛాదించెను. పిదప మహాతేజుఁడగు నాద్రోణసుతుఁ డతని శరశతమును హతమొనర్చి, కుపితుఁడై తీవ్రబాణములచే నావృకోదరుని నొప్పించెను. అనంతర మామహాబలుఁడగుభీముఁ డొకక్షురప్రముచే నాద్రోణసుతుని ధనువు దునిమి, వేటొకసాయకముచే నాతని నొప్పించెను. ధైర్యశాలియగు నాద్రాణి వేటొకవిల్లుపూని కొన్ని బాణములచే నాభీమునిఁ బ్రహరించెను. మహాబలులును బరాక్రమవంతులునగు నాభీమాశ్వత్థామ లిరువురును, శరవర్షముచేఁ బరస్పరము వర్షకాలమేఘములువలెఁ గప్పికొనిరి. అపుడు స్వర్ణపుంఖములై భీమనామాంకితము

లగుబాణములు, మేఘసమూహములు భాస్కరునివలె నయ్యశ్వత్థామ నాచ్ఛాదించెను. అటులే వేలకొలదిగా నశ్వత్థామప్రయుక్తములగు సాయకము లాభీమునిఁ గప్పెను. ఓమహారాజా! అటు లారణశాలియగు ద్రాణిచేఁ గప్పఁబడియు, నావృకోదరుఁ డించుకయుఁ జలింపకుండుట యెంతయు నదృశ్యమయ్యెను. పిదప నాభీముఁడును బంగరునగలచే నలంకరింపఁబడి, యమదండతుల్యములగు పదిబాణములను బ్రయోగింప, నవి యాద్రోణసుతుని జత్రు దేశమునొంది భేదించి, పుట్టఁజొచ్చినపాములునా వడిగాఁ బుడమిఁ బ్రవేశించెను. ఆభీమప్రహరమున కెంతయు నొచ్చి, యాద్రోణాత్మజుఁడు, నిజధ్వజయష్ట్ర నాశ్రయించి కన్నులుమూసెను. ఓనరాధిపా! మఱియు నతఁడు రెండుగడియలకుఁ దెలివొంది, మిక్కిలి కుపితుఁడై, యప్పటియుద్ధమున మహాత్ముఁడగుభీమునిచే నెంతయు నొచ్చి, రక్తసిక్తాంగుఁడగుట నాభీమసేనునిరథముపై కివిగుల వేగమడర వెడలి, తీవ్రతేజములై విషసర్పములునాఁదగు నూటుబాణము లాకర్ణాంతా కృష్టములుగా నొనర్చి, యాతనిపైఁ బ్రయోగించెను. అపు డాభీముఁ డును సమరోత్సాహమడర వానివిక్రమము లక్ష్యముసేయక, వడిగా నుగ్రములగుశరసమూహముల నాద్రోణసుతునిపై వర్షించెను. పిదప నాయశ్వత్థామయుఁ గుపితుఁడై యాభీమునివిల్లు దునిమి, మఱికొన్ని తీవ్రబాణములచే వానివక్షము నొప్పించెను. అంత నావృకోదరుఁడును గోపావిష్టుఁడై వేటొకవిల్లుగొని, తీవ్రములగునైదుబాణములచే నాద్రోణసుతుని నొప్పించెను. ఓరాజా! ఆయుద్ధమున వారిరువురును వరకాలమేఘములువలె శరవర్షమును గురిసికొనుచు, గ్రోధతామ్రాక్షు లగుచుఁ బరస్పర మాచ్ఛాదించికొనిరి. అటులు వారు ఘోరములగు శరవారములఁ గప్పికొనుచు, మిక్కిలి సందంభమడరఁ గృతప్రతీకారములఁ గావించుకొనుచు, యుద్ధమొనర్చుచున్నంత, నాద్రోణునితనయుఁడు తనపై శరప్రయోగమొనరించు నాభీమునిపైఁ, దనసువర్ణచాపమును సారించి, విరివిగా శరములఁ బ్రయోగింపనాగెను. ఓరాజా! మథ్యాహ్నగతుఁడగు శరత్కాలసూర్యుఁడువలె వెలయుచు, నాద్రాణి బాణము లాకర్షించుటయు, వానిని వింటుంధించుటయు, మఱియు లాగుటయు, విడుచుటయు ననెడిపనులలో దేనికిని జను లవకాశమును గనివెట్టఁజాలరైరి. ఆతనివిల్లు మండలాకారమై యగ్నిచక్రమువలెఁ

గానిపించెను. ఆతనివింటినుండి వెడలుసాయకములు వందలును వేలునై యుండెను. అయ్యది యాకసమున మిడుతలగుంపునాఁ జూపట్టెను. ఆద్రోణపుత్రధనుర్ముక్తములగు సువర్ణభూషితసాయకము లెడతెగకయే యాభీమునిరథముపైఁ బడుచుండెను. ఓరాజా! అపు డాభీమునివిక్రమమును, బలమును, వీర్యప్రభావములను నద్భుతముగాఁ గనిపెట్టితిమి. భీమహరాక్రముఁ డగుభీముఁడు మహాఘోరమై వర్షకాలమేఘమునుండి జనించినవర్షమువలెవెడలి, తనపైకివచ్చునాద్రోణసుతునిబాణవర్షమును, లక్ష్యవెట్టక, వానిని వధించుపట్టుదలతోఁ దానును వర్షకాలమేఘమువలె శరవర్షమును గురియసాగెను. అమృతహారణరంగమున ఘోరమై సువర్ణపుష్పమగునాభీముని విల్లాకృష్టమగుచు, రెండవ యింద్రచాపమునా భాసీల్లెను. దానినుండి వందలకొలదిగను, వేలకొలదిగను బాణములు వెడలుచు, రణశోభితుఁడగు నయ్యశ్వత్థామ నాచ్ఛాదిం చెను. ఓమారిషా! అటులు వారిరువురును, శరపరంపరలఁ గురిసికొనుచుండ, నందు గాలికేనిఁ జొచ్చుట కవకాశము లేకుండెను ఓరాజా! అటు లాద్రోణసుతుఁడు, సువర్ణభూషితములై సానవెట్టబడి ప్రసన్నాగ్రములై న సాయకముల నాభీముని వధించుకోర్కిమైఁ బ్రయోగింప, వాని నంతరిక్షముననే తీవ్రసాయకములచే ఖండించి, యాభీముఁ డాద్రోణసుతుని మించ నెంచుచు, నిలునిలుమని పలుకుచు, మఱియు ఘోరములై యుగ్రములగు, శరసమూహముల వర్షింపసాగెను. పిదప మహాస్త్రవేత్తయగు నాద్రోణసుతుఁడు, వడిగాఁ దనయస్త్రమాయచే నివారించి, యాభీమునివిల్లు దునుమాడెను. అటులు కుపితుఁడై యాద్రోణి తీవ్రసాయకములచే ధనువు ఖండింప, నావృకోదరుఁడు కడు వడిగా, దారుణమగురథశక్తి నాద్రోణపుత్రరథముపైకివైవ, మహాల్కవలెఁ దనపైకి వచ్చు నద్దాని నాయశ్వత్థామ వాడికోలలచే ఖండించి, తనకరలాఘము చూపించెను. ఇంతలో భీముఁడు వేటొకవిల్లు గొని దృఢమగు నద్దాన వాడికోలల సంధించి యాద్రోణిని నొప్పించెను. ఓరాజా! పిదప నాయశ్వత్థామయు, నాభీమునిసారథిలలాటము నొక తీవ్రబాణముచేఁ జీల్చెను. దానికావృకోదరునిసారథి యెంతయు నొచ్చి పగ్గములువిడిచి మూర్ఛవడియెను. అటులు రథసారథి మూర్ఛితుఁడగుడు, గుఱ్ఱములు వడిగాఁ బరువులిడుచు, సకలధనుర్ధరులు గాంచుచుండఁగా

రణరంగమునుండి వెడలిపోయెను. అటు లాభీమునిరథము దొలంగుడు, నాద్రోణునుతుడు శంఖముఁ బూరించెను. అంత నందున్న పాంచాలురును నాభీమునితోపాటుగా నాధృష్టద్యుమ్నునిరథము విడిచి, భీతులై నలుదెసలకుఁ జెదరిపోయిరి. అటులు భంగమొంది పరువిడుచున్నవారి నాద్రోణి, శరవరంపరలచేఁ దలుముచుండెను. అటు లాసమరమున ద్రోణునుతునిచే వధ్యమానులగుచు, నాతనికి జడిసి క్షుత్రియు లెల్లరును దిక్కులఁబట్టి పోసాగిరి.” అని తెలిపి సంజయుఁడు మఱియు నిట్లనియె.

❖ వ్యాసుఁడు కృష్ణుని క్షుతించి పలుకుట ❖

“ఓరాజా! అటులు తమనైవ్యము భగ్నుమగుటఁ గాంచి ధనం జయుఁ డాద్రోణునుతుని వధించువాఁడై నేనల నివారించెను. ఓరాజా! అటు లవ్యాసుఁడేవార్జునులచే నివారింపఁబడి పాండవనై నీకులు నిలువ, నాయర్జునుఁ డొక్కఁడే వెడలెను. కొందఱు సోమకులును మాత్స్య లును బౌరవులు నాతని వెంటనంటి వెడలిరి. అటు లతఁడు వడిగా నా ద్రోణునుతునిఁ దలపడి, యాతనితో ‘ఓగురుపుత్రా! నీకుఁ గలశక్తియు, వీర్యము, జ్ఞానము, పౌరుషము, మఱియు ధార్తరాష్ట్రులపై నీకుఁగల ప్రీతియు, మాపయిఁగల ద్వేషము, నింకనుగల నీతేజమును నిపు డిందుఁ బ్రదర్శింపుము. ఆధృష్టద్యుమ్నుఁడే నీదర్పమడంపఁగలడు. ప్రళయ కాలాగ్ని తుల్యుఁడును, వైరులపాలియముఁడునగు మాధృష్టద్యుమ్నునిఁ గేశవునితోఁగూడియున్న నన్నును మార్కొనుము. రణగర్వితుఁడవగు నీదర్పము నశింపఁజేయువాఁడను.’ అని పలికె” నని తెలుప విని ధృత రాష్ట్రుఁ డిట్లనియె.

“ఓసంజయా! బలశాలియు గురుపుత్రుఁడునై గౌరవింపఁదగి యున్న వాఁడుగదా! మఱియు నప్పార్థున కయ్యశ్వత్థామపైఁ ప్రీతి యును మొండు. అట్టితఱి నెన్నఁడులేని యిట్టివాక్యపద్ధతి యాయర్జునున కెట్లు గలిగెను? తనమిత్రుఁడగు నాద్రోణునుతు నాకుంటిసుతుఁ డంత పరుషముగా నేల పలుకవలసివచ్చెను?”

అదివిని యతఁ డాధృతరాష్ట్రునితో “ఓరాజా! చేదియవరాజును, బౌరవుఁడగుబృహత్తుత్రుఁడును, మాలవుఁడగుసుదర్శనుఁడును, ధృష్ట ద్యుమ్ను భీమసాత్యకులును బరాజితులగుటయు, ధర్మజునిపరుషవచన ములు తనమర్తముల నాటుటయు, మనోభేదముగల్గి తమకష్టమును

స్థరించి యతఁ డెన్నఁడును లేనికోపమును దెచ్చుకొనియెను. కావుననే యతఁ డాద్రాణి ననర్హముగను, నశ్లీలముగను, నప్రియముగను బలుక వలసివచ్చెను. పూజ్యుఁడును నాచార్యపుత్రుఁడు నని తలంపక, యతఁడు మూర్ఖుఁడువలె నాతని నటులు దూఱినాడెను. ఓరాజా! అస్పృహఁ డలులు తన్నుఁ బలుక, నయ్యశ్వత్థామ కుపితుఁడై యవ్వాసుదేవునిపై మఱియుఁ గినిసి, రథమందుండియే జలస్పర్శమొనర్చి దేవతలకును సహింసరానియాగ్నేయాస్త్రము నామంత్రించి, దృశ్యాదృశ్యులయిన వైరులనెల్లఁ జంపుఁగాక యని యభిమంత్రించి, దాని నొకకోలపైఁబెట్టి ప్రయోగించెను. పిదప సంకులముగా నాకసమున శరవర్షముదృఢించెను. అయ్యది యగ్నిజ్వాలాపరీతమై యర్జునుపైఁ బడఁదొడంగెను. ఆకసము నుండి యుల్కులు రాలఁజొచ్చెను. దిక్కులు వెలయకుండెను. వడిగా నానైన్యమును జీఁకటులు వ్యాపించెను. రక్షఃపిశాచములు గలిసి నాద మొనర్పసాగెను. వాయువు లమంగళములై వీవ నారంభించెను. సూర్యుఁడు ప్రకాశింపకుండెను. ఎల్లదెసలను భయంకరముగాఁ గాకులు మొఱసెను. ఆకసమున రక్తమును వర్షించుచు, మేఘములు గర్జింప సాగెను. పక్షులు, పశువులు, గోవులు, సుప్రతులును, నియతాత్ములు నగుమునులును శాంతినిొందకుండిరి. అపుడు ముల్లోకములును సకల మహాభూతములును భ్రాంతములై దివాకరుఁడు దిరుగఁబడఁజరావిష్టమైన వివలె నెంతయు సంతప్తము లయ్యెను. ఆయాస్త్రములేజముఁడే దప్తములై పుడమినున్న సర్పములు బుసకొట్టుచు, ఘోరమగుతేజమును దొలఁ గించుకొనునవై పైకెగురుచుండెను. ఓరాజా! నీటియందున్న జంతువులును సంతప్తములు గాఁజొచ్చెను. జలాశయములన్నియుఁ గుతనుడు కుచుఁ జల్లాఱకుండెను. అపుడు వాయుగరుడవేగములై, దిక్కుల నుండియు, విదిక్కుల నుండియు, భూమ్యాకాశములనుండియుఁ బలువిధములుగా శరసమూహములు వెడలుచుండెను. వడిగల యాద్రోణ పుత్రుని శరపరంపరలచే బ్రహతములై శత్రునైన్యములు దగ్ధము లగుచు, నగ్నిదగ్ధములగువృక్షములునాఁ బడుచుండెను. గొప్పగొప్ప యేన్దులనైతము దగ్ధములై నేలఁగూలసాగెను. మఱికొన్నిగర్జనములఁ జోలు మహానాదము లొనర్చుచు, దగ్ధములై పరువులిడసాగెను. మఱియుఁ గొన్ని జడిసి, వనమున దావాగ్నిచుట్టుకొన్న వృక్షశిఖరములువలె జూప

టైను. ఆరణ్యరంగమున, నశ్వబృందములును, రథసమూహములును వేల
కొలందిగా నందందుఁబడి గానవచ్చుచుండెను. ఓరాజా! ఆనైన్యము
నగ్నిభగవానుఁడు దహింప నారంభించెను. యుగాంతమున సకలభూత
ములును బ్రళయాగ్ని చేవలె, నాయస్త్రముచే బాండవనైన్య మాయుధ
రంగమున దహింపఁబడుట గాంచి, నీవారెల్లరును మోదమానమాన
సులై సింహనాదము లొనర్చిరి. పిదప నీనైన్యమున నానావిధములగు
తూర్వములుమ్రోగసాగెను. ఓరాజా! అమృతానందమునలోక మెల్లఁ
జీకటులచే నావృతమగుట, సకలనైన్యములును సవ్యసాచియుఁ గానరా
కుండిరి. ఓరాజా! కుశితుఁడగుద్రోణసుతుఁడు ప్రయోగించినయట్టియస్త్ర
మును మేమెన్నఁడును గని విని యుండలేదు. అంత నయ్యర్జునుఁడును
బ్రహ్మాస్త్రమును బ్రయోగించెను. అయ్యది సకలాస్త్రప్రతీఘాతకారియగు
నట్లుగా బ్రహ్మచేవిహితమగుట, రెండుగడియలలో నప్పటికున్న చీకటు
లన్నియుఁ దొలంగెను. చల్లనిగాలులు విసరెను. దిక్కులు నిర్మలము
లయ్యెను. ఆగ్నేయాస్త్రతేజముచే దగ్ధమైన యస్పాండవనైన్యము
నదృఢముగాఁ జూచితిమి. అపుడు దానినుండి యక్కేశవార్జునులు
విముక్తులై యాకాశమున సూర్యచంద్రులవలె నొక్కమాటుఁగా గాన
వచ్చిరి. అటు లవ్వాసుదేవార్జును లక్షతులై గానరా, నపుడునీవారికెల్ల
భయంకరమై, పతాకాధ్వజములతోడను, గుఱ్ఱములతోడను, నాయు
ధానుకర్షాదులతోడను నయ్యర్జునురథము గానవచ్చెను. అంత నొక
క్షణములోఁ బ్రహృష్టములగు పాండవనైన్యములందు శంఖభేరినినాద
ములతోఁ గిలకీలారావము లుదయించెను. అపుడు రెండునైన్యములం
దును, వాసుదేవార్జునులు హతులైరనియుఁ, గాలేదనియు నభిప్రాయ
ములు జనించెను. అట్లు వడిగా వెడలివచ్చినత మ్మెల్లరునుగాంచఁ, దమతమ
శంఖములను వారు పూరించిరి. వారిరువుర నారసి సంతోషపూరితాంత
రంగులగుపాండవులను గాంచి, నీవారెల్లరును వ్యధనొందసాగిరి.
ఓరాజా! అటులు విముక్తులైన మహాత్ములగు నవ్వాసుదేవార్జునులుఁ
గాంచి, ద్రోణపుత్రుఁడు చింతాక్రాంతుఁడై యిదియేమి యనిరెండుగడి
యలు విచారించెను. ఓరాజా! అటులు చింతించి, కొంతవడి ధ్యానశోక
పరాయణుడై పొడుగగు వేడినిట్టార్పులు విడుచుచు, మతిచెడి
యుండెను. అటు లాయశ్వత్థామ యేమియుఁ దోపకుండుటను, ధనువు

విడిచి, రథముడిగి, ఛీ! ఛీ! ఇదియెల్ల మిథ్యయని పలుకుచు, వడిగా నారణంగమునుండి వెడలిపోయెను. అంతఁ, గల్తపరహితుఁడును, స్నిగ్ధాంబుదాభాసుఁడును, సరస్వత్యావాసుఁడును, వేదవ్యాసుఁడును నగు వేదవ్యాసుఁ డందులకుఁ బ్రత్యక్షమగుడు, నాతని నాద్రోణసుతుఁడు గాంచి, దీనుడై యాతని కభివందన మొనర్చి, మెల్లఁగా నాతనితో 'ఓమహానుభావా! ఇది మాయయో, దై వలబ్ధమో? ఏమియో తెలియఁ బడకున్నది. ఈయస్త్రము మిథ్యయా? కాక నాపొరపా టేమియేనిఁ గలదా? ఇది విపరీతమా? లోకపరాభవమా? ఇవ్వాసుదేవార్జునులు జీవించుట కాలవ్యతిక్రమ మనవలసియున్నది. అసురగంధర్వ పిశాచ రాక్షసనాగగరుడులలో నెవ్వరుగాని, మానవులుగాని, నాచేఁ బ్రయుక్తమగునీయస్త్రమును వ్యర్థముగాఁజేయుట కుత్సహింపలేదు. ఇది ప్రజ్వలించుచు, నతొహిణిని వధించి శాంతించెను. ఇది సకలజనవిఘాతుకమని యెంచి, ప్రయుక్తమై పరమదారుణమయ్యుచు, మాసుషధర్మలగు కేశవార్జునుల నేల వధింపఁజాలదయ్యెను? ఓభగవానుఁడా! నాయీ ప్రశ్నమునకు యథార్థముగా సమాధాన మొసంగుము. ముని వర్యా! వివేగోరుచున్నవాడను.' అని ప్రశ్నించెను.

అది విని యాభగవానుఁ డాతనితో నిట్లనియె. "ఓద్రోణపుత్రా! మిక్కిలి యాశ్చర్యముగా నీగోప్పయర్థమును బ్రశ్నించితివి. కావున నీవిషయ మెఱిగించెదను. శ్రద్ధాయుక్తుడవై వినుము. ఈనారాయణుఁడు పూర్వులకెల్లఁ బూర్వుఁడు. విశ్వకర్తయై యితఁడు కార్యనిర్వహణమునకుఁగా ధర్మనకుఁ బుత్రుడై జనించెను. అటులుదయించి హిమవత్పర్వతము నాశ్రయించి, యూర్ధ్వబాహుడై తనగోప్పతేజముచే సూర్యాగ్నితుల్యుడై యటువదియాటువేలవత్సరములు తీవ్రతపమాచరించెను. అపు డటులు తపమొనర్చుచు, వాయుభక్షణుడై శరీరమును గృశింపఁజేసి, తనతేజముచే భూమ్యంతరిక్షములవివరమును నింపుటను బ్రహ్మభూతుడయ్యెను. నిజతపముచే నతఁ డట్లు బ్రహ్మభూతుడగుట, విశ్వయోనియు, జగత్పతియు, విశ్వేశ్వరుఁడును, నీశ్వరుఁడును, దుర్ధర్ముఁడును, సర్వదేవేశ్వరుఁడును నగుభగవానుఁ డాతనికిఁ గానవచ్చెను. మఱియు నెవ్వఁ డణువులకంటె నణువును, మహత్తులకంటె మహత్తును, రుద్రుఁడును, బ్రహ్మాదులకంటె నుత్త

ముడును, హరుడును, శంభుడును, గపర్దియుఁ, జైతన్యప్రదా
తయు, జంగమస్థావరములకుఁ బరమయోనియు, దుర్వారణుడును,
దుర్దర్శుడును, దీప్తకోపుఁడును, మహాత్ముఁడును, సర్వసంహారియుఁ, బ్రకృ
ష్టచిత్తుఁడును, దివ్యములగునిషుధులను జాపమును ధరించినవాఁడును,
హిరణ్యకవచుఁడును, ననంతవీర్యుఁడును, బినాకధారియు, వజ్రహస్తు
డును, శూలహస్తుడును, బరశ్వధధారియు, గదాధారియు, దీర్ఘ
ఖడ్గధారియు, శుభ్రరూపుఁడును, జటాధారియు, ముసలహస్తుడును,
శూలపాణియు, వ్యాఘ్రాజినవాసుఁడును, దండహస్తుఁడును, శుభ్రాంగ
దుఁడును, నాగయజ్ఞోపవీతధారియునై, విశ్వేదేవతలతోడను బ్రమథ
గణములతోడను, భూతసంఘములతోడను గూడి వెలయుచు, దప
ములెల్ల నొక్కటఁజేరిన నిధానమై, వయోవృద్ధుల ప్రియవచనములచే
సంస్తుతుఁడై విరాజిలుచు, జలమును, భూమ్యాకాశములును, దిక్కు
లును, సూర్యచంద్రులును, నగ్నియు, వాక్కుననియెడివానిని, జగ
మును, గొలువఁదెలియు నామహాప్రభుఁడునై పొగడొందుచు, భిన్న
వృత్తులగువారికిఁగోచరుఁడుగాక, బ్రహ్మద్వేషులకు ఘాతకుఁడై, యమృత
యోనియై వెలయుచు, సాధువృత్తులగు బ్రహ్మణులు పాపరహితులై
దుఃఖిదూరులై, తన్నుఁ గాంచి సంతసింప నలరారుచునుండెనో, విశ్వ
రూపుఁడగు నట్టిభగవాను నతఁడు దర్శించెను. అటు లాతనిఁ గాంచి
యావాసుదేవుఁడు, వాఙ్మనోబుద్ధిదేహములచే సంతుష్టుఁడై, యక్ష
మాలాపరిక్షిప్తుఁడును, జ్యోతిర్నిధియునగు నాదేవదేవునకు వందన
మొనర్చెను. సుందరాంగి యగుపార్వతింగూడి వరదుఁడై, ప్రభుఁడై,
భూతసంఘములతోఁ గూడి క్రీడించుమహాత్ముఁడై, యజుఁడును, నీళా
నుఁడును, నవ్యక్తుఁడును, గారణాత్ముఁడును, నచ్యుతుఁడు, నంధకసంహ
రుఁడునగు నారుద్రున కటు లభివాదనమొనర్చి, యప్పద్మాక్షుఁడు భక్తి
వెలయ నవ్విరూపాక్షు నిట్లు సంస్తుతించెను.

“ఓవరేణ్యా! ఓయాదిదేవా! భూతకర్తవగు నీనుండియే యీ
భువనగోప్తలు జనించి యావేశమున నిష్పడమిని రక్షించిరి. ఓదేవా!
నీసృష్టి పరమప్రాచీనమైనది. సురాసురులను, నాగరక్షఃపిశాచులను,
మానవులను, సుపర్ణులను, గంధర్వులను, యక్షులను, బలువిధములగు
భూతసంఘములను, నింకనుగల సమస్తమును నీవే వెలయింపఁజేయు

వాడవని తెలియుచున్నారము. ఇంద్రయమవరుణకుబేరులకును, బిత్తు దేవతలకును, సోమునకును, ద్వష్టకును దృష్టిగా నొనర్చుకర్తములన్నియు నిన్నుఁజేరును. జ్యోతిరూపములును, నాకాశము, శబ్దము, వాయువు, స్పర్శము, జలము, రసము, పృథివియు, గంధము, కాలము, వేదములు, యజ్ఞములు, బ్రాహ్మణులును జంగమస్థావరములును నీవలన జనించెను గదా! ఎట్లు సముద్రోదకములనుండి ప్రభవకాలమున వేటైనబిందువులు మరలఁ బ్రళయమున వానితో నైక్యమొందునో, యటులే, యిట్టివిధ మెఱిగినవాడు నీనుండి ప్రభవమై మరల నీయందే యైక్యమొందు చున్నాఁడు. ఓదేవా! దివ్యామృతములు మానసములు నగు రెండు సుపర్ణములును, నవాక్యాఖిమును, సప్తగోప్తము నగుపిప్పలమును, శబ్దార్థములును, దేవతలును, లోకపాలురును మున్ను లోకములను ధరించి గతించిన మఱిగొందఱును వారికంటెఁ చిరమైనదియు, దత్పరమైనదియు నీనుండియే కలిగెను. వానికంటెఁ బరుడవు నీవే. అప్రధృష్ట మగుభూతభవిష్యద్వర్తమానకాల మివే. ఈసకలభువనములును నీవే. ఓమహేశా! నిన్ను భజించుచున్న నన్ను లోకపితవగు నీవు ప్రీతి మెయిఁ గనుంగొనుము. అత్తకును నాత్మవగునిన్నుఁ దెలియఁజాలను. ఇట్లు తెలిసినవాడు బ్రహ్మతేజ మొందుచున్నాఁడు. ఓదేవవర్యా! నీ సమూహమును గోరుచు, నిన్ను సంస్తుతించితిని. దీనికిఁ దగురీతిగ జింతించి దుర్లభములగు నాయుష్టవరముల నొసంగుము. అని ప్రార్థింప, నచింత్యరూపుఁడును, దేవదేవుఁడును, బినాకధారియునగు నామహా నీయుఁడు దేవముఖ్యుడగు నానారాయణునకు వరములొసంగెను.

ఓయీ! అటులొసఁగి యాభగవానుఁడు మఱియు నానారాయణునితో 'ఓనారాయణా! నాయనుగ్రహముచే నమేయబలరూపుఁ డవై నీవు దేవగంధర్వయోనులందు జనింతువు. మఱియు నిన్ను దేవా సురగంధర్వులును, మహోరగులును, బిళాచులును, రాక్షసులును, మానవులును, సుపర్ణులును సహింపఁజాలరు. యుద్ధములందు నిన్నే దేవుఁడును జయింపఁజాలఁడు. మఱియు నాయనుగ్రహముచే నీకెవ్వఁడును శస్త్రముచేఁగాని, వజ్రాయుధముచేఁగాని పీడగల్గింపనోపడు. అగ్నివాయువులచేఁగాని, యార్ద్రశుష్కములగు జంగమస్థావరములచేఁగాని హాని గలుగ నేరదు. నీవు యుద్ధమునకు వెడలుచేని, నాకంటెనధికుడ వగుదువు.

అని తెలిపెను. ఓద్రోణపుత్రా ! ఆనారాయణుఁ డిట్టివరములు వడసెనని తెలియుము. ఆనారాయణుఁడే యీతఁడు. తనమాయచే జగమును మోహపెట్టుచున్నవాఁడు. అతఁడే తనతపముచే మహాముని యగు నరుని జనింపఁజేసెను. ఆదేవునితోఁ దుల్యుఁడగునానరుఁడే యీయర్జునుఁడని తెలియుము. దేవతలలోఁ బరమప్రసిద్ధులై మహర్షులై నవారిరువురే లోకయాత్రావిధానమునకై యివ్వసుదేవాద్భుతులైరి. ఇటులే వీరు ప్రతియుగమందును నవతరించుచుందురు. ఓమహామునీ ! నీవును నటులే మహత్తరమగుతపఃకర్తముచేఁ దేజము, శోపముగల్గి, రుద్రుని వలన జనించినవాఁడవు. ఆనారాయణునివలెఁ బ్రాజ్ఞుఁడవగునీవును, నీ జగము భవమయముగాఁ దెలిసికొని, యాతనిప్రీతికై నీయాత్మను నియమములచే నవకర్షించితివి. మఱియు మున్నీవు మహాపురుషవిగ్రహుని హరుని, జపహోమోపహారములచే యజించితివి. నీపూర్వదేహమున నీచే నటులు పూజితుఁడై, యతఁ డెంతయు సంతసించెను. అటులు సంతుష్టుఁడై, నీకిష్టములగువరములనెల్ల నొసంగెను. అటులగుట నవ్వాసుదేవాద్భుతులకును, నీకును జన్తకర్తతపోయోగములు సంపూర్ణములై యున్నవి. యుగయుగమందును, వారును నీవును లింగార్చనచేయుచు నున్నవారు. ఇక్కేళవుఁడు రుద్రసంభవుఁడును రుద్రభక్తుఁడునై యాభవుని, సర్పరూపునిగాఁ దెలిసి లింగము నర్పించుచున్నవాఁడు. ఈతనియం దాత్మయోగములును శాస్త్రయోగములును స్థిరములై యున్నయవి. మఱియు నీతనినే సిద్ధులును, బరమర్షులును, దేవతలును యజించుచున్నవారు. లోకమున శాశ్వతుఁడగునీతనినే ప్రార్థించుచున్నవారు. సనాతనుఁడగు కృష్ణుఁడే యజ్ఞములచే యజింపఁదగినవాఁడు. సర్వభూతమయునిగాఁ తెలిసికొని, యితఁడు లింగము నర్పించుచున్నవాఁడు. ఆవృషభధ్వజఁ డీతనియం దధికప్రీతిగల్గియుండును.' అని తెలిపెను.

ఓయాంబికేయా ! ఆవ్యాసునివచనములు విని మహారథుఁడగు నాద్రోణుడు రుద్రునకు నమస్కరించి కేశవుని మన్నించెను. పిదప నతఁ డటు లావ్యాసునివచనములకు సంతసించి, యాతనికి నమస్కరించి, తననై న్యమును జూచి యుద్ధసమాప్తిని గావించెను. ఓరాజా ! పిదపఁ బాండవులును, ద్రోణవిభూతమునఁ గౌరవులు దీనులై యుండఁగా

నాటికి యుద్ధమును ముగించిరి. ఓరాజా! ఆద్రోణుఁ డటు లైదుదినములు యుద్ధమొనరించి, సైన్యమును జంపి, బ్రహ్మలోకమునొందెను.” అని తెలుప విని ధృతరాష్ట్రుఁడు మఱియు నాసంజయుదిక్కుమొగంబై యిట్లనియె.

— శత్రుద్రోయము —

“ఓసంజయా! మహారథుఁడగు నాద్రోణుఁ డటులప్పాంచాలునిచే నిహతుఁ డగుడుఁ గౌరవపాండవు లేమి యొనర్పిరి?”

అది విని సంజయఁ డాతనితో “ఓరాజా! అటులు కౌరవులు భంగమొందఁగా, నాధనంజయుఁడు మహాశ్చర్యముగాఁ దనకు విజయ ప్రదుఁడై దైవవశముగా నందుల కేటెంచిన యావ్యాసమహర్షిని గాంచి యిట్లు ప్రశ్నించెను. ‘ఓమహామునీ! ఈయుద్ధమున నేను తీవ్రములగుసాయకములచే వైరులను వధించితిని. అపు డొకపురుషుఁడు పావకప్రభుఁడై శూలమును బైకెత్తి నాయొడుట నడుచుచుండుటను గాంచితిని. అతఁ డేదిశకుఁ బోవుచుండెనో యందులకే నావైరులు పోవుచుఁ గానవచ్చిరి. ఆతనిచే భగ్నులగువైరులనెల్ల నాచే వధింపఁ బడిరిని జనము తలంచుచున్నది. అతఁడే సైన్యములను జంపుచుండఁగా నాతని వెనుకనుండి యాతనికి వారి నిచ్చుచున్నవాఁడను. ఓమహాత్మా! ఆపురుషవర్షుఁ డెవఁడో నాకెఱింగింపుము. సూర్యసన్నిభుఁడగుశూల పాణిని నేను గాంచితిని. అతఁడు, పుడమిపై నడుగువెట్టక, శూలము విడువక యుండెను. ఆతనితేజముచే నొకశూలమును వేయిశూలములు పడుటఁ జూచితిని.

అంత నావ్యాసుఁ డప్పార్థునితో * ‘ఓయర్జునా! నీవు, ప్రజాపతులకుఁ బ్రథముఁడును, దేబోరూపియు, బురుషుఁడును, బ్రభుఁడును,

* వ్యాస ఉవాచ.—ప్రజాపతీనాం ప్రథమం తేజసాం పురుషం ప్రభుమ్, భువనం భూర్భువం దేవం సర్వలోకేశ్వరం ప్రభుమ్. ౧. ఈకానం వరదం పార్థ దృష్టవానసి. శంకరమ్, తం గచ్ఛ శరణా దేవం వరదం భువనేశ్వరమ్. ౨. మహాదేవం మహాత్మాన మిశానం జటిలం శివమ్, త్ర్యంశం మహాభుజం దుద్రం శిఖనం చీరవాసనమ్. ౩. మహాదేవం హరం స్థాణుం వరదం భువనేశ్వరమ్, జగత్ప్రధానమధికం జగత్ప్రీతమధీశ్వరమ్. ౪. జగద్యోగిం జగద్వీరుం జయినం జగతో గరిష్ఠమ్, విశ్వాత్మానం విశ్వసృజం విశ్వ

భూర్భూభువనరూపుఁడును, సర్వలోకేశ్వరుఁడును, దేవుఁడు, నీశానుఁడు, వరదుఁడు నగుశంకరునిఁ గాంచితివి. భువనేశ్వరుఁడును వరదుఁడు నగు నాతని శరణమొందుము. మహాదేవుఁడును, మహాత్ముఁడును, నీశానుఁడును, జటాధారియు, శివుఁడును, ద్రినేత్రుఁడును, మహాభుజుఁడును, రుద్రుఁడు, శిఖయుఁ, జీరవసనుఁడును, హరుఁడు, స్థానిపు, లోకేశ్వరుఁడు, జగత్ప్రభానుఁడు, నధీశ్వరుఁడు, నధికుఁడు, జగత్ప్రియుఁడు, జగద్యోనియు, జగద్భిజుఁడును, జేతయు, జగద్గతియు, విశ్వాత్ముఁడును, విశ్వసప్తయు, విశ్వమూర్తియు, యశస్వియు, విశ్వేశ్వరుఁడును, విశ్వనేతయుఁ, గర్తేశ్వరుఁడు, ప్రభువు, శంభుఁడు, స్వయంభువు, భూతేశుఁడు, భూతభవిష్యద్వర్తమాననిమిత్తభూతుఁడును, యోగియు, యోగేశ్వరుఁడును, సకలలోకేశ్వరేశ్వరుఁడును, సర్వశ్రేష్ఠుఁడును, జగచ్ఛ్రేష్ఠుఁడును, బరమేష్ఠియు, లోకత్రయవిభాతయుఁ, గేవలుఁడు, లోకత్రయాశ్రయుఁడును, దుర్జయుఁడును, జగన్నాథుఁడును, జననమరణాతీతుఁడును, జ్ఞానాత్ముఁడును, జ్ఞానగమ్యుఁడును, జ్ఞానశ్రేష్ఠుఁడును, దుర్జయుఁడును, భక్తవరప్రదాతయు నై యతఁడు వెలయుచున్నవాఁడు. ఆవిభునకు నానావిధరూపములతో దివ్యులగు ప్రమథగణములు పరిచారకులై యుందురు. వారు వామనులును, జటాధారులును, ముందులును, హస్తస్త్రిపులును, మహోదరులును, మహాకాయులును, మహాత్మావూలును, మహాకర్ణులును నై యుందురు. ఓపార్థా! వికృత

మూర్తి యశస్వి నమ్. ౧. విశ్వేశ్వరం విశ్వవరం కర్తృణామిశ్వరం ప్రభుమ్. శంభుం స్వయంభుం భూతేశం భూతభవభవోద్భవమ్. ౨. యోగం యోగేశ్వరం శర్వం సర్వ లోకేశ్వరేశ్వరమ్, సర్వశ్రేష్ఠం జగచ్ఛ్రేష్ఠం పరిష్ఠం పరమేష్ఠి నమ్. ౩. లోకత్రయవిభాతారమేకం లోకత్రయాశ్రయమ్, సుదుర్జయం జగన్నాథం జన్మమృత్యుజరాతిగమ్. ౪. జ్ఞానాత్మానం జ్ఞానగమ్యం జ్ఞానశ్రేష్ఠం సుదుర్విదమ్, దాతారం చైవ భక్తానాం ప్రసాద విహితా వరా. ౫. తస్య పారిషదా దివ్యా రూపైర్నానాభి ర్విభోః, వామనా జటిలా ముండా హస్తస్త్రివా మహోదరాః. ౬. మహాకాయా మహాత్మాహా మహా కర్ణాస్తథాపరే, ఆననై ర్వికృతైః పాదైః పార్థ వేషైశ్చ వైకృతైః. ౭. ఈదృశైశ్చ మహాదేవః పూజ్యమానో మహేశ్వరః, స శివస్తాత తేజస్వి ప్రసాదాద్భూతి తేగ్రతః. ౮. తస్మిన్ ఘోరే సదా పార్థ సంగ్రామే రోమహర్షణే, ద్రోణి కర్ణకృతైర్దుష్టాం మహా హ్నునైః ప్రహరిభిః. ౯. కస్తాం సేనాం తదా పార్థ మనసాపి ప్రధర్షయేత్, ఋతే

ముఖులును, వికృతపాదులును, వికృతవేషులును, వికృతాకారులగు నట్టివా రామహాదేవునిఁ బూజించుచుందురు. తేజస్వియగునతఁడే నీ యొదుట నట్లు చరించువాఁడు. ఓయన్జునా! మహారథులై ప్రహరించు కర్ణకృపాశ్వత్థామలచే రక్షితమగుచున్న యానై న్యమున నతఁడుగాక వేఱెవ్వఁ డట్లు చరింపఁగలఁడు? బహురూపుఁడును, మహేష్వాసుఁ ఁడును, మహేశ్వరుఁడు నగునాదేవుఁడుదక్క వేఱొక్కఁ డారీతిగా నీయొదుట నిలువ నుత్సహింపఁడు. ఆతనితోఁ దుల్యమగుభూత మీ ముల్లోకములందును లేదు. సంగ్రామకుపితుఁడగు నాతనివాసనకును వైరులు తెలివితప్పి హతభూయిష్ఠులై, వడఁకుచుఁ బుడమిబడక మానరు. ఆతనికి నమస్కరించుచు దేవత లాకసమున నుందురు. మఱియు మాన వులును, స్వర్గజేతలగువారును నాతనికి నమస్కరింతురు. వరదఁడును, శివుఁడును, రుద్రుఁడు, సుమావతియు, నగుదేవున కెవ్వరు భక్తులై యుందురో యట్టివా రిహసౌఖ్యములొంది, యుత్తమగతి నొందు చున్నారు. ఓకొంతేయా! శాంతుఁడగునాతని కెల్లపుడును నమస్కరిం పుము. రుద్రుఁడును, శితికంఠుఁడును, గనిష్ఠుఁడు, సువర్చస్సుఁడు నగు నాతనికి నమస్కారము. కపర్దియుఁ, గరాళుఁడు, హర్యక్షవరదఁడు, యామ్యుఁడు, నరక్తకేశుఁడు, శంకరుఁడు నగుదేవునకు నమస్కారము. కామ్యుఁడు, హరినేత్రుఁడు, స్థాణువు, పురుషుఁడు, హరికేశుఁడు, ముందుఁడు, కృశుఁడు, సుత్తారకుఁడు నగువానికి నమస్కారము.

దేవాన్తమేష్వాసాద్భహురూపాన్తమేశ్వరాత్. ౧౪. స్థాతుముత్సహతే కశ్చిన్న తస్మిన్నగ్రతః స్థితే, న హి భూతం సమం తేన త్రిషు లోకేషు విద్యతే. ౧౫. గంధే నాపి హి సంగ్రామే తస్య త్రుద్ధస్య శత్రవః, విసంఖ్యా హతభూయిష్ఠా కేపంతిచపతంతి చ. ౧౬. తస్మై నమస్తు కుర్వంతో దేవాన్తిష్ఠంతి వై దివి, యే చాన్యే మానవా లోకే యేచ స్వర్గజితోనరాః. ౧౭. యే భక్తా వరదం దేవం శివం రుద్రముమాపతిష్ఠ, ఇహ లోకే సుఖం ప్రాప్య తే యాంతి పరమాం గతిమ్. ౧౮. నమస్కరుష్వ శాంతేయ తస్మై శాంతాయవై సదా, రుద్రాయ శితికంఠాయ కనిష్ఠాయ సువర్చసే. ౧౯. కపర్దినే కరాళాయహర్యక్షవరదాయ చ, యామ్యాయారక్తకేశాయ నద్వితీ శంకరాయ చ. ౨౦. కామ్యాయ హరినేత్రాయ స్థాణవే పురుషాయ చ, హరికేశాయ ముండాయ కనిష్ఠాయ సువర్చసే. ౨౧. భాస్కరాయ సుతీర్థాయ దేవదేవాయ రంహసే, బహు రూపాయ శర్దాయ ప్రియాయ ప్రియవాససే. ౨౨. ఉష్ణిషిణే సువత్తాయ సహస్రా

భాస్కరుడు, సుతీర్థుడు, దేవదేవుడు, బహురూపుడు, శర్వుడు, ప్రియుడు, ప్రియవసనుఁ డగువానికి నమస్కారము. ఉష్ణీషుడు, సువక్తుడు, సహస్రాక్షుడు, గిరిశుడు, సుశాంతుడు, పరుడు, చీర వసనుడును, హిరణ్యబాహుడు, ఉగ్రుడు, దిక్పతియు నగువానికి నమస్కారము. పర్జన్యపతియు, భూతపతియు, వృక్షపతియు, గోపతియు నగువానికి వందనము. వృక్షావృతకాయుడును, నేనానియు మధ్యముఁ డును, స్రువహస్తుడును, ధన్వియు, భార్గవుడు నగు దేవునకు నమస్కారము. బహురూపుడు, విశ్వపతి, ముంజవసనుడు, సహస్రశిరస్కుడు, సహస్రనయనుడు, సహస్రబాహువు, సహస్రచరణుడు నగువానికి నమస్కారము. ఓకాంతేయా! భువనేశ్వరుడును, వరదుడు, నుమా పతియు, విరూపాక్షుడు, దక్షయజ్ఞధ్వంసకుడు, ప్రజాపతియు, నవ్య గ్రుడు, భూతపతియు, నవ్యయుడు, కపర్దియు, వృషావర్తుడు, వృష నాభుడు, వృషధ్వజుడు, వృషదర్పుడు, వృషపతి, వృషశృంగుడు వృషర్షభుడు నగుదేవుని శరణమందుము. వృషాంకుడును, వృష భోదారుడు, వృషభేక్షుడు, వృషభుడు, వృషాయుధుడు, వృష శరుడు, వృషభూతుడు, మహేశ్వరుడు నగుదేవుని శరణొందుము. మహోదరుడు, మహాకాయుడు, వ్యాఘ్రచర్తాంబరధారియు, లోకేశుడు, వరదుడు, ముందుడు, బ్రహ్మణ్యుడు, బ్రాహ్మణప్రియుడు,

తాయ మీధుషే, గిరితాయ నుశాంతాయ పతయే చీరవాససే. ౨౩. హిరణ్య బాహవే రాజన్నగ్రాయ పతయే దికాష్, పర్జన్యపతయేచైవ భూతానాం పతయే నమః. ౨౪. వృక్షాణాం పతయే చైవ గవాం చ పతయే తథా, వృక్షైరావృతకాయాయ నేనాన్యే మధ్యమాయ చ. ౨౫. స్రువహస్తాయ దేవాయ ధన్విచే భార్గవాయ చ, బహురూపాయ విశ్వస్య పతయే ముంజవాససే. ౨౬. సహస్రశిరసే చైవ సహస్రనయనాయచ, సహస్రబాహవే చైవ సహస్రచరణాయ చ. ౨౭. శరణం గచ్ఛకాంతేయ వరదం భువనేశ్వరమ్, ఉమావతిం విరూపాక్షం దక్షం యజ్ఞనిబర్హణమ్. ౨౮. ప్రజానాం పతిమవ్యగ్రం భూతానాం పతిమవ్యయమ్, కపర్దినం వృషావర్తం వృషనాభం వృషధ్వజమ్. ౨౯. వృషదర్పం వృషపతిం వృషశృంగం వృషర్షభమ్, వృషాంకం వృషభోదారం వృషభం వృషభేక్షణమ్. ౩౦. వృషాయుధం వృషశరం వృషభూతిం మహేశ్వరమ్, మహోదరం మహాకాయం ద్వీపిచర్షనివాసినమ్. ౩౧. లోకేశం వరదం ముండం బ్రహ్మణ్యం బ్రాహ్మణప్రియమ్, త్రిశూలపాణిం వరదం శుద్ధచర్తధరం శుభమ్.

త్రిశూలపాణియు, ఖడ్గచర్మధరుడును, బినాకధారియు, ఖడ్గధారియు, లోకపతియు, నీశ్వరుడు నగువానిని శరణమొందెదను. చీరవసనుడగునతడు శరణుకై నవాడు. ఎవ్వని కాకుజేనుండు మిత్రుడో యట్టివానికి నమస్కారము. సువసనుడును, సువత్నుడును, సుధనియు, ధనుర్ధరుడును, దేవుడును, బియ్యధనుర్ధరుడును, ధనియు, ధన్వంతరుడును, ధనురాచార్యుడును, ధనువు నగు నాతనికి నమస్కారము. ఉగ్రుడు, సురవరుడు, దేవుడు నగు నీకు నమస్కారము. బహురూపుడు, బహుధనియు నగు నీకు నమస్కారము. స్థాణువ వగు నీకు నిత్యము నమస్కారము. త్రిపురఘ్నునకు నమస్కారము. భగఘ్నునకు నమస్కారము. వనస్పతిపతియు, నరపతియు నగు నాతనికి నమస్కారము. మాతృపతియు, గణపతియు నగు వానికి నమస్కారము. యజ్ఞపతియు, గోపతియు నగుదేవునకు నిత్యము నమస్కారము. అప్పతియు, దేవపతియు నగువానికి నిత్యము నమస్కారము. పూషదంతవినాశకుడును, ద్రినేత్రుడును, వరదుడును, హరుడు, నీలకంఠుడు, స్వర్ణకేశుడు నగువానికి నమస్కారము. ఓయగ్ధనా! ధీమంతుడగు నామహాదేవుని దివ్యకర్తములను యథాశ్రుతముగను, నాకుఁ దెలిసిన రీతిగను నీకెఱిగించెదను. ఓయీ! అతడు కుపితుడగునేని లోకము నఁగలసురలును, నసురులును, గంధర్వులును, రాక్షసులును గుహాగతులయ్యును సుఖముగా నుండఁజాలరు. మున్ను దత్తుడు యజ్ఞకర్తయై శాస్త్రీయముగా నొనర్పబడుయజ్ఞమును, గుపితుడై నిర్దయముగాఁ

3౨. పినాకినం ఖడ్గధరం లోకానాం పతిమిశ్వరమ్, ప్రపద్యే శరణం దేవం శరణ్యం చీరవాసనమ్. 3౩. నమస్తస్మై సురేశాయ యస్య వై శ్రవణస్సఖా, సువాసనే నమో నిత్యం సువ్రతాయ సుధన్వినే. 3౪. ధనుర్ధరాయ దేవాయ ప్రియధన్వాయ ధన్వినే, ధన్వంతరాయ ధనుషే ధన్వాచార్యాయ తే నమః. 3౫. ఉగ్రాయుధాయ దేవాయ నమస్తురవరాయ చ, నమోఽస్తు బహురూపాయ నమస్తే బహుధన్వినే. 3౬. నమోఽస్తు స్థాణువే నిత్యం నమస్తస్మై సుధన్వినే, నమోఽస్తు త్రిపురఘ్నాయ భవఘ్నాయ చ వై నమః. 3౭. వనస్పతీనాం పతయే నరాణాం పతయే నమః, మాతృగాణాం పతయే వై వగణానాం పతయే నమః. 3౮. గవాం చ పతయే నిత్యం యజ్ఞానాం పతయే నమః, అపాం చ పతయే నిత్యం దేవానాం పతయే నమః. ౩౯. పూష్టాదంతవినాశాయ త్రికాయ పరదాయ చ, హరాయ నీలకంఠాయ స్వర్ణకేశాయ వై నమః. ౪౦.

జెటిచినవాఁడు. మఱియు నతఁడు సహోషముగా వింటినుండి బాణము విడిచి మహానాదమొనర్చి, దానిచే దేవతలకు సుఖము గలుగకుండెను. అటు లమ్మహేశ్వరుఁడు కుపితుండై యజ్ఞము భగ్నమగుదు నాతనిధను స్థాంకారముచే దేవతలెల్ల సమాకులులైరి. ఓపాథ్థా! అపుడు సురాసురు లాతనికి వశులై పాదాక్రాంతులైరి. ఉదకములన్నియుఁ గలతనొందెను. పుడమి వడంకెను. కొండలు పిండియయ్యెను. దిగ్గజములు మూర్ఛవడి యెను. లోకములెల్ల నంధకారబంధురములై కానరాకుండెను. సూర్యు నితోఁగూడ సకలజ్యోతిశ్చక్రముకాంతి నతఁ డడఁగించెను. ఆత్మ సుఖాభిలాషముగల సకలభూతములును ఋషులును భయభీతులై కలఁతనొంది శాంతినివహించి యూరకుండిరి. అపుడు శంకరుఁడు నగుచు పూషను దలపడి పురోడాశమును భక్షించుచున్న యాతనిదంతము లను బెటికెను. అంత దేవతలు వడఁకుచు నాదేవునకు నమ్రులగుచు వెడలిపోసాగిరి. మఱియు నతఁ డాదేవతలపై దీప్తములగు శరములను సంధించునంతఁ, బొగయు మిడుఁగురులు గల్గి మెఱుపులతోఁ గూడిన మేఘములునాఁదగు నాతనిశరజాలములను గాంచి, యాదేవతలందఱు సమ్మహేశ్వరునకు నమస్కరించి, యపు డారుద్రునకు విశేషముగా నొక యజ్ఞభాగమును గల్పించిరి. ఓయద్భుతా! అటు లాత్రిదశులు భయముచే శరణమొంద నతఁడు శాంతుండై యజ్ఞమును మఱియు సంఘటిల్లఁ జేసెను. సుర లట్లు భంగమొందుట నిప్పటికిని వా రాతనికి జడియుచునే యుందురు. మఱియు నొకటి తెలిపెదను వినుము. మున్ను వీర్యనిధులగు రక్కసులకు మూఁడుపట్టణము లుండెను. అయ్యవి యాయసము, రాజ తము, సౌవర్ణమును నైయుండెను. అందు సౌవర్ణము కమలాక్షుఁడును, రాజతమును దారకాక్షుఁడును, నాయసమును విద్యున్తాలియుఁ గలిగి యుండెను. సకలాయుధములచేతను, వాని నాయుండుఁడు భేదింపఁ జాలకుండెను. అంత నాదేవతలందఱును, రుద్రుని శరణువేడి, మహాత్ముఁ డగు నాతనితో నిట్లు పలికిరి. 'ఓదేవా! త్రిపురవాసులగు నీఘోరరాక్ష సులు బ్రహ్మవలన వరములు వడసి బలదర్పితులై లోకము నెంతయుఁ బీడించుచున్న వారు. ఓదేవదేవేశా! మహాదేవా! ఆరక్కసులను నీవు దక్క వేటొక్కఁడు చంపఁజాలఁడు. కావున నాసురవైరులను నీవే

వధింపవలయును. ప్రాణు లెల్లకర్తములందును రౌద్రులు కాంగలరు. ఓభువనేశ్వరా! ఈరాక్షసులను వధింపవలయును.' అని ప్రార్థించిరి.

అది విని యా దేవుఁ డందులకు సమ్మతించి దేవతలకు మేలుగూర్పు వాఁడై, గంధమాదనవింధ్యపర్వతములను వంశధ్వజములుగను, వనసాగ రములతోఁగూడినభూమిని రథముగను నొనర్చి, మఱియు నాత్రిలోచ నుఁడు నాగేంద్రుఁడగు శేషు నక్షముగా నొనరించి సూర్యచంద్రులను జక్రములుగను, నైలపుత్రుఁడగుపుష్పదంతుని బండిచీలగను, మలయు మును యుగముగను, దక్షకునిఁ ద్రివేణుయుగబంధనరజ్జువుగను, సరీ సృపపర్వతాదులను యోక్తములుగను, నాకర్షాదులుగను జేసి మఱియు నాప్రతాపశాలి యగుమహేశుఁడు నాల్గువేదములను గుఱ్ఱములనుగా నొనరించి యుపవేదములను గల్గైములుగాఁ గూర్చి, గాయత్రీసావిత్రు లను బద్గములుగాఁ గావించి యోంకారమును, జబుకుగా నొనర్చి, బ్రహ్మను సారథిగాఁ జేసి, మందరమును గాండివముగను, వాసుకి నల్లె త్రాడుగను, విష్ణుని శరముగను, నగ్నిని దానికి శల్యముగను, దానికి వాయువును టెక్కలుగను, యమునిఁ బుంఖముగను, మెఱుపును దారుగను, మేరువు ధ్వజముగను జేసి సర్వదేవమయుఁడగు శివుఁ డట్టి రథము నధిరోపించి త్రిపురపథమునకై వెడలెను. ఓపార్థా! అతుల విక్రముఁడు, నసురాంతకరుఁడు నగునాశంకరుఁడు దేవతలును దహి ధనులగు ఋషులును దన్ను సన్నుతింప, నిరుపమానమై దివ్యమైన మహేశ్వరస్థానమును గల్పించి, వేయివత్సరములును స్థాణుభూతుఁడై యుండెను. అంతరిక్షమునఁ బురములు మూడును నెపుడు గలిసెనో యపుడు వాని నాతఁడు త్రిపర్వము త్రిశల్యము నగుసాయకముచే భేదించెను. విష్ణుసోమసమాయుక్తమై కాలాగ్నితుల్యమగు నాబాణ మును త్రిపురదానవులు దేటిచూడఁజాలరైరి. అటులు పురములను దహించుచున్న యాతనిఁ గాంచుటకై పార్వతీదేవి వెడలెను. అపు డొకవిశేషము జరిగెను. దాని నెఱిగించెదను వినుము. అపు డప్పా ర్వతి, నిజాంకగతుఁడైన పంచశిఖుఁడగుబాలునిఁ జూచి, సురలను దెలియఁగోరి 'ఈబాలకుఁ డెవ్వఁ' డని ప్రశ్నించెను. అపు డాయంద్రుఁ డసూయగలిగి వజ్రముచేఁ బ్రహరింపఁజోవఁ, గుపితుఁడై శంకరుఁ డా యుండుని వజ్రయుధనహితమగు బాహువును స్తంభింపఁజేసెను. సర్వ

లోకేశ్వరేశ్వరుడును విభుడునునగు భగవానుఁ డటులు తనభుజమును గదలకుండఁజేయ, నింద్రుఁడు దేవతలతోఁగూడి యవ్యయుఁడును, బ్రభుఁడునగు బ్రహ్మకడకు వడిగాఁబోయి, యాతనికి నమస్కరించి, ప్రాంజలియై 'ఓదేవా! పార్వతియంకమున నద్భుతమగు నొకభూతము బాలాకారము వహించియుండ, దానికి మేము నమస్కరింపమైతిమి. అతనికి మేమోడితిమి. ఆబాలుఁడు యుద్ధముచేయకయే మమ్ము జయించెను. కావున నాతఁ డెవ్వఁడో తెలుపుము." అని ప్రశ్నించెను. బ్రహ్మ వేత్తలలో నుత్తముఁడగు నావరమేష్ఠి యాదేవతలవచనము లాలించి 'యమితతేజోఁడగునాబాలునిఁ గొంతవడి ధ్యానించి, యాయంద్రాదులతో 'ఓదేవతలారా! అతఁడు చరాచరమగుజగమునకుఁ బ్రభుఁడగు హరుఁడు. అష్టపేశ్వరునకంటె మించినదైవము వేటొండు లేదు. పార్వతితోఁగూడ మీకుఁ గన్పడినయతఁ డాయమితద్యుతియగు శంకరుఁడే. ఆదేవుఁడు పార్వతికై బాలరూపమును ధరించినవాఁడు నేను మీరును నాతనినే ప్రాపింపవలయును. ఆభగవానుఁడే సర్వలోకేశ్వరుఁడగుప్రభుఁడు. బాలసూర్యసన్నిభప్రభగల యాభువనేశ్వరుని దేవతలును బ్రజాపతులును దెలియఁజాలరైరి.' అని తెలిసి, పిదప నావరమేష్ఠి యందులకుఁబోయి యష్టపేశునిఁ గాంచి, యతఁడుబాలుఁడయ్యు సర్వజ్ఞేష్ఠుఁడని తెలిసికొని యాతనికి నమస్కరించెను. అటులు నమస్కరించి 'ఓమహేశా! నీవే యజ్ఞము. నీవే యీభువనమునకు గతివి. నీవేపరాయణుడవు. మఱియు నీవే భవుడవును, మహాదేవుడవును, బరమపదము నైనవాడవు. జంగమస్థావరాత్మకమగు నీజగమంతయు నీచే వ్యాప్తమై యున్నది. ఓభూతభవ్యేశా! లోకనాథా! జగత్పతీ! నీకోపముచే బీడ నొందియున్న యాయంద్రునెడననుగ్రహముచూపుము.' అనిప్రార్థించెను.

ఓయర్జునా! అప్పరమేష్ఠివచనము లాలించి పరమశ్రీతుఁడై మహేశ్వరుఁడు ప్రసన్నుడై యట్టహాసమొనర్చెను. పిమ్మట నాదేవతలారంద్రునిఁ బార్వతిని బ్రసన్నులఁగావింప, నాయంద్రునిబాహు వెప్పటివలె గదలఁగల్గెను. అంత నావృషధ్వజుఁడు పార్వతితోఁగూడ వారికిఁ బ్రసన్నుడై యుండెను. అతఁడే రుద్రుఁడు. అతఁడే శివుఁడు. సకల మతఁడే. అతఁడే సర్వవేత్త. అటులే యింద్రుఁడును, వాయువును, నాశ్వినులు, మెలుపులు నాతఁడే. భవుఁడు, పరస్మ్యుఁడు, మహాదేవుఁడు నగుననఘుఁ

డాతడే. సూర్యచంద్రులును, వరుణేశాసులును నతడే. అతడే కాలుడు, అంతకుడు, మృత్యువు, యముడు, రేవవల్లెనై యున్నవాడు. మానములు, పక్షములు, ఋతువులు, సంవత్సరములు, సంధ్యలును నాతడే. ధాతయు, విధాతయు, విశ్వాత్మడును, విశ్వకర్తకర్తయు నతడై యున్నవాడు. సకలదేవతలకును బహువిధముల సుతంపదగినవాడు. ఆతనిగుణములు వందలకొలదిని వేలకొలదిని లక్షలకొలదిని దెలుపుదురు. ఆతనితనువులు రెండని వేదజ్ఞులగుబ్రాహ్మణులు తెలియుదురు. అందొకటి ఘోరయు, నొకటి శివయునై, మఱియు నవి బహువిధముల వెలయును. ఆతనిఘోరతనువు, విష్ణువు భాస్కరుడు నగ్నియునై వెలసెను. సౌమ్యయగు శివజలములు, నక్షత్రములు, చంద్రుడు నై యలరాచెను. మఱియు సుపనిషత్తులతోగూడ వేదాంగములును, సభ్యాత్మనిశ్చయములగు పురాణములును నాతని పరమరహస్యమును దెలుపునవియే. భగవానుడు, నజుడు నగుమహాదేవుఁ డిట్టిభూయస్త్యముగలవాడు. అభగవానునిగుణములన్నియు నేను దెలుపజాలను. ఓపాండునందనా! అవిచ్ఛిన్నముగా వేయేండ్లకైనను నాతనిగుణములు వర్ణింపబడవు. శరణ్యుడగునాతడు, సకలగ్రహగృహీతులును, సర్వపాపసమన్వితులు నగువారు శరణమందినచో, హరి నాపాపగ్రహములనుండి తొలగించుచున్నాడు. అతడే మానవులకు విత్తమును, నాయురారోగ్యములను, నైశ్వర్యమును, సంపూర్ణములగు కామములను నొసంగుచున్నవాడు. మఱియు నతడే వానిని దీసికొనుచున్నవాడు. ఇంద్రుడిదేవతలం దాతనియైశ్వర్యమే ప్రకృష్టముగాఁ దెలుపబడుచున్నది. లోకమునఁ గలమానవుల శుభాశుభములం దతడే వ్యాపించియున్నవాడు. కామముల ప్రభుత్వముగలవాఁ డగుటచే నీశ్వరుఁ డనబడుచున్నవాడు. మహాభూతముల కధిపతియగుట నుపేశ్వరుఁ డనబడుచున్నాడు. బహువిధములైన పలురూపములతో నతడే సకలజగమును వ్యాపించియున్నాడు. ఆతనివక్త్రము సముద్రమం దధిష్ఠితమైయున్నది. అదియే బడబ యనువేరున జలమయమగు హవిస్సును బాసముచేయుచుండును. ఈరుద్రుడే నిత్యము శ్మశానములయందు వసించును. కొందఱు జనులందె యది వీరస్థానేశ్వరుడని యీతనిఁ బూజించుచుందురు. ఈతనిరూపములు పెక్కులై దీప్తములును ఘోరములునై

లోకమునఁ బూజింపఁబడుచుండును. మానవు లీతనినామము లనేకములను యథార్థముగాఁ దెల్పుచుందురు. అయ్యవి యీతనిమహత్త్వము నుండియు వ్యాపకత్వమునుండియుఁ గర్తమునుండియు నిరుక్తములగుచున్నవి. వేదమందునును త్తమమగుశతరుద్రీయము చెప్పఁబడియున్నది. ఇష్టహోతునియుపస్థానము ఆనంతరుద్రనామమున కొప్పుచున్నది. దివ్యములును మానుషములు నగుకామముల కీతఁడు ప్రభువు. ఇతఁడే విభువు. ఇతఁడే బ్రభుడు. ఇతఁడే దేవుడు. ఇతఁడే మహావిశ్వమును వ్యాపించియున్నవాడు. బ్రాహ్మణులును, మునులును నీతని జ్యేష్ఠునిగా బలుకుచున్నవారు. ఇతఁడు దేవతలలో మొదటివాడు. ఇతనిముఖము నుండి యగ్ని జనించెను. ఎల్లవిధములఁ బశువులఁ బాలించుటను, మఱి మఱియు వానితోఁ గ్రీడించుటను, వాని కధిపతియగుటను, నతఁడు పశుపతి యనఁబడియెను. బ్రహ్మచర్యముచే దివ్యమగు నీతనిలింగము యథాస్థితమై లోకములను వర్ధిలఁజేయుటచే మహేశ్వరుఁ డనఁబడియెను. ఋషులును, దేవతలును, గంధర్వులు, నస్సరసలు నీతనిలింగము పూజించునట్లుగా సూర్యస్థితి వహించెను. పారటులు పూజింప నిష్ఠుహేశ్వరుఁడు మోద మొందుచుండును. మఱియు నీశంకరుఁడు ప్రహృష్టుడై తనంతఁ దా ప్రియమొనర్చును. ఈతనిరూపము బహువిధములుగా భూతభవిష్యద్వర్తమానములం దుండును. మఱియు నితఁడు జంగమస్థావరాత్మకుఁడగుట బహురూపుఁడని చెప్పఁబడును. ఎల్లేడల దృష్టిగలవాఁడయ్యు, నేకాత్ముడై ప్రజ్వలించుచు నుండును. అటు లంతటను నిండి క్రోధముచే లోకములను బ్రవేశించినవాఁడగుట సర్వుఁ డనఁబడియెను. ఆతనిరూపము ధూమ్రమైయుండుటను ధూర్జటి యనఁబడును. విశ్వేదేవత లాతనియందుండుటచే విశ్వరూపుఁ డనఁబడును. మూసవుల సకలకర్తములందును శుభముగోరుచు, వారిసకలార్థములను వృద్ధి నొందించువాఁడగుట, నతఁడు శివుఁడనఁబడుచున్నాఁడు. సహస్రాత్ముఁడును, నయుతాత్ముఁడును, నంతటను నిండినకన్నులుగలవాఁడై, విశ్వము వహించి పాలించువాఁడగుట, నతఁడు మహాదేవుఁడని తెలుపఁబడుచున్నవాడు. త్రిభువనేశ్వరుడై పృథివ్యాకాశ జలదేవతలమూవురను బొందియున్నవాఁడగుటఁ ద్ర్యంబకుఁ డనఁబడుచున్నాఁడు. మహాత్ముకంఠెను బూర్వమందుండి ప్రాణోత్పత్తిస్థితుడై, స్థిరలింగమై నిత్యము వెలయు

వాడగుట స్థాని వనబడుచున్నాడు. లోకమునఁ బ్రకాశించుసూర్య చంద్రులకాంతులెల్ల నాతనికేశముసంజ్ఞ నొందియుండుట, నతఁడు వ్యోమకేశుడని పిలువఁబడుచుండెను. భూతభవ్యవ్యధ్వర్తమానరూప మగు సకలజగ మాతనివలన సంభవించుచుంట్ల, భూతభవ్యభవోద్భవుఁ డనఁబడియెను. కవి యనఁగా శ్రేష్ఠము. వృషమనఁగా ధర్మము. అట్టిశ్రేష్ఠ ధర్మముగలవాడగుట, నిష్ఠుహోదేవుఁడు వృషాకపి యనఁబడుచున్నాడు. బ్రహ్మను నింద్రవరుణయమకుబేరులను నిగ్రహించి హరించువాడగుట హరుఁ డనఁబడుచున్నాడు. మహేశ్వరుడగు నాదేవుఁడు నిమిలిత ములగునేత్రములచే లలాటమున నేత్రమును సృజించినవాడగుట, స్ర్యతుఁ డనఁబడుచున్నాడు. ఓయీ! ఎవ్వఁ డీదేవునివిగ్రహమును బూజించునో, లింగము నర్పించునో, యట్టి నిత్యలింగపూజకుఁడు గొప్ప లక్ష్మి నొందుచున్నాడు. ఈతని శివయనెడితనువున నూరువులనుండి సగ మాగ్నేయమును, సగము సోమమూర్తియు నై యుండును. అటులే యాత్మసగమగ్నియు, సగము సోమమనియుఁజెప్పఁబడుచున్నది. తైజసమై మహాత్మరమై దీప్తమగుచు, సీతనితనువు దేవతలకు శివఁఁడు; మానవులం దు ఘోరయై, యగ్ని యనఁబడుచున్నది. ఇతఁడు తనకుఁగల శివయనెడి తనువుచే బ్రహ్మచర్య మొనర్చుచుండును. ఘోరయనెడితనువుచే సకల మును భక్షించుచున్నవాడు. జగద్దాహకుఁడై తీర్థుఁడై యుగ్రుఁడై ప్రతాపశాలియై మాంసశోణిత మజ్జాభక్షకుడగుటచే, నితఁడు రుద్రుఁ డనఁబడుచున్నాడు. ఓపార్థా! మహాదేవుడగు నితఁడే సంగ్రామమున నీయెదుట వైరుల నడంచుచు, బినాకధారియై గానవచ్చెను. ఓయనఘా! నీవు సైంధవుని వధింతునని ప్రతిననొనర్చినతఱిఁ గైలాసశిఖరమున నీకా కృష్ణునిచే గలలోఁజూపంబడిన భగవానుడగు నీదేవుడే నీయెదుట సంగ్రామమునఁ జరించెను. మఱియు నీకస్త్రము లెవ్వఁడొసంగెనో, వేనిచే నీవు దానవులను వధించితివో యట్టియస్త్రదాత యితఁడే. ఓయర్జునా! వేదసన్నితమై ధన్యమై యశస్కరమై యాయుఃప్రదమై పవిత్రమైన యాదేవుని శతరుద్రీయమిపు డేను నీకెఱిగించితిని. ఇది సర్వాధిపాధిక మును, సకలపాపవినాశకమును, సర్వకలుషహరమును, సమస్తదుఃఖ నివారకమును, బవిత్రమునై నాల్గువిధములుగా నున్నది. దీని నెవ్వఁ డెల్ల పుడును వినునో, వాడు సకలశత్రులను జయించి, రుద్రలోకమున

సత్కర్మ మొందుచున్నవాడు. సంగ్రామోపాయము క్తమై శుభప్రదమగు
విష్ణుహోతృనిదివ్యశత్రుద్రియచరిత్రమును బఠించుచు, సోత్సాహుడై
యీవిశ్వేశ్వరునకు భక్తుడై యెవ్వడు ప్రసరిల్లునో, వాఁడీత్యంబకు
ననుగ్రహముచే నుత్తమములగు కామములనెల్ల నందఁగల్గుచున్నాడు.
ఓకాంతేయా! వెడలుము. యుద్ధముచేయుము. నీకుఁ బరాజయము
గల్గదు. నీకు మంత్రియు రక్షకుడనై యీజనార్దనుడు నీప్రక్కనున్న
వాడుగాదే.' అని తెలిపెను. ఓయాంబికేయా! ఇటు లారణరంగమున
వ్యాసుఁ డయ్యర్జునునకుపదేశించి వెడలిపోయెను. ఓరాజా! మహాబలుఁ
డగు నాబ్రాహ్మణుఁ డైదుదినములు పోరాడి బ్రహ్మలోకమందెను.
చక్కగాఁ జదువఁబడిన వేదమునకుఁ గలఫల మీపర్వమునఁ గలదు.
ధీరులగుక్షత్రియులకు శుభమును గీర్తిని గల్గించును. పాండవాద్భు
తులకు యుద్ధజయప్రదమై మహార్థములతోఁ గూడిన యిష్టర్థము
నెవ్వఁడు పఠించునో, మఱియు నెవ్వఁడు వినునో, వాడు నిజపాపకర్త
ములనుండి విముక్తుఁ డగుచున్నాడు. ఇందు బ్రాహ్మణునకు యజ్ఞఫలా
వాప్తియు, క్షత్రియునకు ఖ్యాతియు జయమును, మిగిలినవర్ణములవారి
కభీష్టసిద్ధియు, బుత్రపౌత్రాదిలాభమును గల్గును." అని సంజయఁ
డెఱిగించెను.

ద్రోణ పర్వము సంపూర్ణము.

శ్రీకృష్ణార్పణమస్తు.



వచన గ్రంథములు

	ప్రతి 1-కి రు. అ.	
ఆంధ్ర వచన భాగవతము, ద్వాదశ స్కంధములు, ఓకేసాపుటము	...	9 0
డిటా మూడుసంపుటములు	...	10 8
ఆంధ్ర వచన భారతము, ఆదిన భావర్వములు	...	5 0
,, ఆరణ్యపర్వము	...	5 0
,, విరాటోద్యోగపర్వములు	...	5 8
,, భీష్మద్రోణపర్వములు	...	7 8
,, కర్ణశల్యసౌప్తిక స్త్రీ పర్వములు	...	5 0
,, శాంతిపర్వము	...	7 8
,, అనుశాసనికము మొదలు స్వర్గారోహణపర్వమువరకుగల సంపుటము	...	7 8
ఆంధ్ర వాఙ్మయచరిత్ర సంగ్రహము	...	3 0
అశేబియన్ పైట్సుకథలు	...	2 0
లిలమగారి నెమ్మూరిటికేసు, ఉపన్యాసములు	...	0 14
భారతరమణీమణులు, ప్రథమ భాగము	...	1 4
డిటా రెండవ భాగము	...	0 14
డిటా మూడవ భాగము	...	0 8
యజుర్వేదకథాసంగ్రహము	...	0 8
సీతిచంద్రిక, చిన్నయసూరిగారిది	...	0 10
పంచతంత్రము, వచనము, సులభశైలి	...	0 12
సీతిరత్నాకరము	...	0 8
సంగ్రహరామాయణము	...	1 8
భోజానికథలు	...	1 0
భోజకాళిదాసకథలు, I భాగము	...	1 0
డిటా II భాగము	...	1 0
తెనాలిరామలింగనికథలు, దీపితము	...	0 6
డిటా A. S. P. అయ్యరుగారిది	...	0 8
సంస్కృతనాటకకథలు 1. 2 - భా.	...	2 0
రాజశేఖరుండు గోపాలుండు	...	0 12
విక్రమార్కునికథలు	...	0 12
చార్ దర్శిపుకథలు	...	1 0
బేతాసనికథలు	...	0 12

వావిళ్ల రామస్వామిశాస్త్రిలు అండ్ సన్స్,

292, ఎన్ ట్ల నెడ్ చెన్నపురి.

